

رسول اللہ ﷺ جو تم کو دین اُس کو لے لو اور جس سے منع کریں اُس سے باز رہو۔ (سوال نمبر)

سِئَرُ النِّسَاءِ شَرِیف

تصنیف

امام ابو عبد اللہ محمد بن عبد اللہ بن شعیب النسائی

معہ

شرح النسائی

اردو جلد اول

ترجمہ و تشریح

مولانا خلیل الرحمن صاحب

صدر المدرسین دارالعلوم الاسلامیہ، شندور الہ آباد



رَسُولُ اللَّهِ ﷺ جِئْتُمْ كَوْدِيْنَ اُسْ كُوْلُوْا وَحَسْبُ سَعْيِكُمْ اُسْ سَعْيٌ بَارِئٌ وَ- (سُورَةُ الْحَشْرِ)

سُنَنِ النَّسَائِي

شَرَفٍ

تصنيف

(إمام أبو عبد الرحمن النعمان بن شعيب النسائي)

مع

شرح النسائي

جلد اول

مولانا خليل الرحمن صاحب

صدر المدرسين دار العلوم الاسلاميه، طنطا والديار، حيدرآباد، سندھ

ناشر

زمزم پبلشرز

نزد مقدس مسجد اردو بازار کراچی

جملہ حقوق بحق ناشر محفوظ ہیں

ضروری وضاحت: ایک مسلمان دینی کتابوں میں دانستہ غلطی کرنے کا تصور بھی نہیں کر سکتا۔ غلطیوں کی تصحیح و اصلاح کا انتہائی اہتمام کیا جاتا ہے اور کسی بھی کتاب کی طباعت کے دوران اغلاط کی تصحیح پر سب سے زیادہ توجہ اور عرق ریزی کی جاتی ہے۔ لہذا قارئین کرام سے گزارش ہے کہ اگر کوئی غلطی نظر آئے تو ادارہ کو ضرور مطلع فرمائیں تاکہ آئندہ آنے والے ایڈیشن میں اس کی اصلاح ہو سکے۔ نیکی کے کام میں آپ کا تعاون یقیناً صدقہ جاریہ ہوگا۔

جَزَاكُمُ اللّٰهُ تَعَالٰی جَزَاءَ جَمِيْلًا جَزِيْلًا

— منجانب —

احباب زمزم پبلشرز

کتاب کا نام ————— بین النشائی شریف جلد اول

تاریخ اشاعت ————— مارچ ۲۰۰۸ء

باہتمام ————— احباب زمزم پبلشرز

کمپوزنگ ————— فاروق اعظمی پرنٹرز کراچی

سرورق ————— احباب زمزم پبلشرز

مطبع —————

ناشر ————— زمزم پبلشرز کراچی

شاہ زیب سینئرز مقدس مسجد، اردو بازار کراچی

فون: 021-2760374

فیکس: 021-2725673

ای میل: zamzam01@cyber.net.pk

ویب سائٹ: http://www.zamzampub.com

ملنے پانچویں پیکر پتہ

● مکہ مکرمہ احکام اسلام ۲۰۰۸ء میں کراچی۔ فون: 2018342

● دارالاشاعت، اردو بازار کراچی

● قدیمی کتب خانہ، بالقابل آرام باغ کراچی

● صدیقی ٹرسٹ، بسیلہ پور کراچی۔

● کتب خانہ، اردو بازار لاہور

Books Also Available in:

* United Kingdom

AL-FAROOQ INTERNATIONAL

68, Asfordby, Street Leicester

LE5-3QG United Kingdom

* United States of America

ISLAMIC BOOK CENTRE

119-121 Halliwell Road, Bolton B11 3NE

Tel/Fax: 01204-389080

فہرست مضامین

۱۸	تقریظ مفتی اعظم پاکستان مفتی ولی حسن صاحب رحمہ اللہ علیہ
۱۸	تقریظ حضرت مولانا مفتی محمد تقی عثمانی صاحب مدظلہ العالی
۱۹	تقریظ حضرت مولانا مفتی محمد وجیہ صاحب رحمہ اللہ علیہ
۲۰	پیش لفظ
۲۲	التعریف بالامام النسائی
۲۲	امام نسائی رحمہ اللہ کا نام و نسب
۲۳	جائے پیدائش
۲۳	شہرِ نساء کی وجہ تسمیہ
۲۳	طلب حدیث کے لئے سفر
۲۳	شیوخ
۲۳	تلامذہ اور رواۃ
۲۴	حفظ و اتقان
۲۵	ورع و تقویٰ
۲۶	عادات و ازواج و اولاد
۲۶	تصانیف
۲۶	المجتبیٰ کی وجہ تالیف
۲۷	سنن کے رواۃ اور مرویات سنن
۲۷	سنن نسائی کی اہمیت
۲۸	شراائط امام نسائی
۲۹	سنن نسائی کی خصوصیات
۳۰	وہ مواضع جہاں امام موصوف نے فنی حیثیت سے کلام کیا ہے
۳۳	امام نسائی کا مسلک
۳۳	دارقانی سے رحلت
۳۶	بسم اللہ الرحمن الرحیم
۳۸	آیت کا ترجمہ اور اس کی مختصر تشریح
۴۱	تحقیق رجال
۴۶	کتاب الطہارۃ
۴۶	باب السواک اذا قام من اللیل ”سواک کے بیان میں جب رات کو تہجد کے لئے اٹھے“

- باب کیف یستاک "سواک کس طرح سے کی جائے اس کے بیان میں" ۴۶
- باب هل یستاک الامام بحضوره وعینہ "اس امر کے بیان میں کہ کیا امام اپنی رعایا کے سامنے سواک کر سکتا ہے" ۴۷
- باب الترغیب فی السواک "سواک کی ترغیب کا بیان" ۴۹
- باب الاکتفاء فی السواک "سواک کے بارے میں بہت زیادہ ارشاد فرمانے کا بیان" ۵۰
- الرخصة فی السواک بالعشی للصائم "روزہ دار کے لئے شام کے وقت سواک کرنے کی اجازت ہے" ۵۰
- امام شافعی کا ارشاد ۵۱
- سواک کا تعلق وضو سے ہے یا نماز سے ۵۲
- عقل و دلیل ۵۲
- روزہ دار زوال کے بعد سواک کر سکتا ہے ۵۳
- السواک فی کل حین "ہر وقت میں سواک کرنے کا بیان" ۵۳
- ذکر الفطرة، الاختتان "ختہ کرنے کا بیان" ۵۴
- تقلیم الاظفار "ناخنوں کا کاٹنا" ۵۸
- تغف الابط "بغل کے بالوں کا کھینچنا" ۵۸
- حلق العانة "زیر ناف بالوں کا مونڈنا" ۵۸
- قص الشارب "موچیں ہانے کا بیان" ۵۹
- التوقيت فی ذالک "بغل وغیرہ کے بالوں کے ازالہ میں وقت مقرر کرنے کا بیان" ۵۹
- احفاء الشارب واعفاء اللحي "موچھوں کا کترنا اور داڑھیوں کو بڑھنے دینا" ۶۰
- الابعاد عند ارادة الحاجة "قضائے حاجت کے ارادہ کے وقت دور چلے جانے کا بیان" ۶۲
- الرخصة فی ترک ذالک "رفع حاجت کے ارادہ کے وقت ترک ابعاد کی اجازت ہے" ۶۳
- کھڑے ہو کر پیشاب کیوں کیا ۶۴
- القول عند دخول الخلاء "پاخانہ کی جگہ میں داخل ہوتے وقت پڑھنے کی دعا کا بیان" ۶۵
- النهي عن استقبال القبلة عند الحاجة "قضائے حاجت کے وقت استقبال قبلہ کی ممانعت" ۶۷
- اس مسئلہ مذکورہ کے بارے میں اقوال ائمہ ۶۸
- احناف کی طرف سے جوابات ۶۹
- النهي عن استدبار القبلة عند الحاجة "قضائے حاجت کے وقت استدبار قبلہ کی ممانعت کا بیان" ۷۲
- الامر باستقبال المشرق او المغرب عند الحاجة "قضائے حاجت کے وقت مشرق یا مغرب کی طرف رخ کرنے کا حکم دینا" ۷۲
- الرخصة فی ذالک فی البيوت "مکانات کے اندر استدبار قبلہ کی اجازت ہے" ۷۳

باب النهی عن مس الذکر بالیمین عند الحاجة "قضائے حاجت کے وقت داہنے ہاتھ سے	
اپنے سر کو چھونے سے منع کرنے کا بیان	۷۵
الرخصة فی البول فی الصحراء قائماً "خارج مکان میں کھڑے ہو کر پیشاب کرنے کی رخصت کا بیان"	۷۶
البول فی البيت جالسا "گھر میں بیٹھ کر پیشاب کرنے کا بیان"	۷۸
البول الى السترة يستتر بها "پردہ کے ساتھ پیشاب کرنے کا بیان"	۷۹
التنزه عن البول "پیشاب سے احتیاط کا بیان"	۸۲
باب البول فی الاناء "برتن میں پیشاب کرنے کا بیان"	۸۷
البول فی الطست "طست یعنی برتن یا سلنگی میں پیشاب کرنے کا بیان"	۸۸
کراهية البول فی الحجر "بل اور غار کے اندر پیشاب کرنے کی کراہت کا بیان"	۹۰
النهی عن البول فی الماء الراكد "ٹھہرے ہوئے پانی میں پیشاب کرنے کی ممانعت کا بیان"	۹۱
کراهية البول فی المستحم "مسل خانہ میں پیشاب کی کراہت کا بیان"	۹۲
السلام علی من یبول "اپنے شخص کو سلام کرنا جو پیشاب کر رہا ہو"	۹۳
رد السلام بعد الوضوء "وضو کے بعد سلام کا جواب دینا"	۹۵
النهی عن الاستطابة بالعظم "ہڈی سے استنجاء کی ممانعت کا بیان"	۹۸
النهی عن الاستطابة بالروث "لیدو گوبر سے استنجاء کی ممانعت"	۱۰۰
النهی عن الاكتفاء فی الاستطابة باقل من ثلاثة احجار "استنجاء میں تین ڈھیلوں سے کم پر	
کفایت کرنے کی ممانعت"	۱۰۲
الرخصة فی الاستطابة بحجرین "استنجاء دو پتھروں سے بھی جائز ہے"	۱۰۶
باب الرخصة فی الاستطابة بحجر واحد "ایک ہی پتھر سے استنجاء کی رخصت کا بیان"	۱۱۰
الاجتزاء فی الاستطابة بالحجارة دون غيرها "صرف پتھر کے ساتھ استنجاء کرنے پر بس کرنا	
نہ کہ دوسری چیز سے"	۱۱۱
الاستنجاء بالماء "پانی سے استنجاء کے بیان میں"	۱۱۳
شیخ ابن ہمام کا فتویٰ	۱۱۳
النهی عن الاستنجاء بالیمین "داہنے ہاتھ سے استنجاء کی ممانعت کا بیان"	۱۱۶
باب دلک الید بالارض بعد الاستنجاء "استنجاء کے بعد ہاتھ کو زمین پر مل لینے کا بیان"	۱۲۰
باب التوقیت فی الماء "بیان میں پانی کی تحدید کے"	۱۲۲
حدیث باب سے استدلال کا جواب	۱۲۵
ترک التوقیت فی الماء "اس امر کے بیان میں کہ پانی میں کوئی تحدید نہیں"	۱۳۰
باب الماء الدائم "رکے ہوئے پانی کا بیان"	۱۳۵

۱۳۸	باب ماء البحر "سندر کے پانی کا بیان"
۱۳۹	باب الوضوء بالثلج "برف کے پانی سے وضوء کرنا"
۱۳۳	الوضوء بماء الثلج "برف کے پانی سے وضوء کرنے کا بیان"
۱۳۳	باب الوضوء بماء البرد "اولے کے پانی سے وضوء کرنے کا بیان"
۱۳۳	سور الکلب "کتے کے جھوٹے کا بیان"
۱۳۶	عمر غسل کے وجوب میں اختلاف
۱۵۰	الامر باراقہ مافی الاناء اذا ولغ فيه الكلب "جب کتابرتن میں منہ ڈال دے تو اس کے اندر جو کچھ ہے اسے ڈال دینے کا بیان"
۱۵۱	باب تعفیر الاناء الذی ولغ فيه الكلب بالتراب "جس برتن میں کتابرتن منہ ڈالا ہے اس کو مٹی سے مانجھ کر دھونے کا بیان"
۱۵۳	امام طحاوی کا ارشاد
۱۵۶	باب سور الهرة "بلی کے جھوٹے کا کیا حکم ہے اس کے بیان میں"
۱۵۹	باب سور الحمار "گدھے کے پس خوردہ کا کیا حکم ہے اس کے بیان میں"
۱۶۰	باب سور الحائض "حیض والی عورت کے پس خوردہ کا بیان"
۱۶۱	باب وضوء الرجال والنساء جميعاً "مردوں اور عورتوں کے اکٹھے وضوء کرنے کا بیان"
۱۶۲	باب فضل الجنب "جنبی کے بقیہ پانی کا کیا حکم ہے اس کا بیان"
۱۶۳	باب القدر الذی یکتفی به الرجل من الماء للوضوء "پانی کی اس مقدار کا بیان جو ایک شخص کے وضوء کے لئے کافی ہے"
۱۶۸	باب النية فی الوضوء "وضوئیں نیت کرنے کا بیان"
۱۷۲	الوضوء من الاناء "برتن سے وضوء کرنے کا بیان"
۱۷۳	باب التسمية عند الوضوء "وضوء کے وقت بسم اللہ پڑھنے کا بیان"
۱۷۷	صب الخادم الماء علی الرجل للوضوء "وضوء کرنے کے لئے خادم کا پانی ڈالنا مرد یعنی مخدوم پر"
۱۷۸	الوضوء مرة مرة "اعضاء وضوء کو ایک ایک دفعہ دھونے کا بیان"
۱۷۹	باب الوضوء ثلاثاً ثلاثاً "اعضاء وضوء کو تین تین دفعہ دھونے کا بیان"
۱۸۰	صفة الوضوء
۱۸۰	غسل الکفین "دونوں ہتھیلوں کے دھونے کا بیان"
۱۸۲	کم تغسلان "کفین کو کتنی دفعہ دھونا چاہئے اس کا بیان"
۱۸۲	المضمضة والاستنشاق "کلی کرنے اور ناک میں پانی چڑھانے کا بیان"
۱۸۶	بای الیدین يتمضمض "کس ہاتھ سے کلی کرنی چاہئے"

١٨٤	اتخاذ الاستنشاق "ناك ميں پانى چڑھانے كا بيان"
١٨٤	المبالغة فى الاستنشاق "مبالغة كے ساتھ ناك ميں پانى داخل كرنا"
١٨٨	الامر بالاستنثار "ناك جھاڑنے كا حكم دينا"
	باب الامر بالاستنثار عند الاستيقاظ من النوم "نيمد سے جاگنے كے بعد وضو كرنے كے وقت
١٨٨	ناك ميں پانى چڑھا كر جھاڑنے كے حكم دينے كے بيان ميں"
١٩٠	باى اليمين يستنثر "ناك ميں پانى چڑھانے كے بعد كس ہاتھ سے جھاڑنا چاہئے اس كا بيان"
١٩١	باب غسل الوجه "غسل وجہ كا بيان"
١٩٢	عدد غسل الوجه "غسل وجہ كى تعداد كا بيان"
١٩٣	غسل اليمين "دونوں ہاتھوں كے دھونے كا بيان"
١٩٣	باب صفة الوضوء "صفة وضو كے بيان ميں"
١٩٦	عدد غسل اليمين "دونوں ہاتھوں كو كتنى دفعہ دھويا جائے اس كا بيان"
١٩٤	باب حد الغسل "غسل كى حد كا بيان"
٢٠٢	باب صفة مسح الرأس "مسح راس كى كيفيت كا بيان"
٢٠٣	عدد مسح الرأس "مسح راس كتنى مرتبہ كرنا چاہئے اس كا بيان"
٢٠٦	باب مسح المرأة رأسها "عورت كا اپنے سر پر مسح كرنے كا بيان"
٢٠٨	مسح الاذنين "دونوں كانوں كا مسح كرنا"
	باب مسح الاذنين مع الرأس وما يستدل به على انهما من الرأس "دونوں كانوں كو سر كے ساتھ
٢٠٩	مسح كرنے اور جس چیز سے دونوں كان سر ميں سے ہونے پر استدلال كيا جاتا ہے اس كے بيان ميں"
٢١٣	باب المسح على العمامة "عمامة پر مسح كرنے كا بيان"
٢١٩	باب المسح على العمامة مع الناصية "پيشانى كے ساتھ عمامہ پر مسح كرنے كا بيان"
٢٢٢	باب كيف المسح على العمامة "عمامة پر كس طرح مسح كيا جائے اس كا بيان"
٢٢٣	باب ايجاب غسل الرجلين "غسل رجليں كے واجب ہونے كا بيان"
٢٢٤	باب باى الرجلين يبدأ بالغسل "اس بيان ميں كہ دونوں پيروں ميں سے كونا پاؤں پہلے دھونا چاہئے"
٢٢٨	غسل الرجلين باليمين "دونوں پاؤں كو دونوں ہاتھوں سے دھونے كا بيان"
٢٢٩	الامر بتخليل الاصابع "انگليوں ميں خلال كرنے كا حكم دينا"
٢٣٠	عدد غسل الرجلين "وضو ميں پيروں كو كتنى مرتبہ دھونا چاہئے اس كا بيان"
٢٣٠	باب حد الغسل "غسل اعضاء كى حد كا بيان"
٢٣١	باب الوضوء فى النعل "جوتے پہنے ہوئے وضو كرنے كى حالت ميں پيروں كا حكم غسل كا ہے"
٢٣٢	باب المسح على الخفين "دونوں موزوں پر مسح كرنے كا بيان"

۲۳۶	باب المسح علی الخفین فی السفر ”سفر میں موزوں پر مسح کرنے کا بیان“
۲۳۷	باب التوقیت فی المسح علی الخفین للمسافر ”مسافر کے واسطے مسح علی الخفین میں تحدید کا بیان
۲۳۸	التوقیت فی المسح علی الخفین للمقیم ”مقیم کے واسطے مسح علی الخفین میں تحدید ہے
۲۳۹	صفة الوضوء من غیر حدث ”بلا حدث وضو کا بیان“
۲۴۰	الوضوء لكل صلوٰۃ ”ہر نماز کے لئے وضو کا بیان“
۲۴۱	باب النضح ”پانی چھڑکے کا بیان“
۲۴۲	باب الانتفاع بفضل الوضوء ”باب اس بیان میں کہ وضو کے بچے ہوئے پانی سے انتفاع جائز ہے“
۲۴۳	باب فرض الوضوء ”وضو کی فرضیت کا بیان“
۲۴۴	فاقد الطہورین کا مسئلہ
۲۴۵	الاعتداء فی الوضوء ”وضو میں حد مقررہ سے تجاوز کرنا“
۲۴۶	الامر باسباغ الوضوء ”وضو کا مکمل حکم دینا“
۲۴۷	باب الفضل فی ذالک ”وضو کا مکمل کی فضیلت کا بیان“
۲۴۸	ثواب من توجها کما امر ”جس طرح وضو کا حکم دیا گیا ہے اسی طرح جو شخص وضو کرے گا اس کا ثواب“
۲۴۹	القول بعد الفراغ من الوضوء ”وضو سے فارغ ہونے کے بعد دعا پڑھنے کا بیان“
۲۵۰	حلیۃ الوضوء ”بنت میں مؤمن کو وضو کی بدولت زیور پہنایا جائے گا“
۲۵۱	باب ثواب من احسن الوضوء ثم صلی رکعتین ”جو اچھی طرح وضو کرے پھر دو رکعت نماز پڑھے
۲۵۲	اس کے ثواب کا بیان“
۲۵۳	باب ما ینقض الوضوء وما لا ینقض الوضوء من المذی ”مذی کے بیان میں جو وضو کو توڑ دیتی ہے
۲۵۴	اور جو وضو کو نہیں توڑتی“
۲۵۵	باب الوضوء من الغائط والبول ”پاخانہ اور پیشاب سے وضو لازم ہونے کا بیان“
۲۵۶	باب الوضوء من الغائط ”پاخانہ کی وجہ سے وضو لازم ہونے کا بیان“
۲۵۷	الوضوء من الوبیح ”ہوا خارج ہونے کی وجہ سے وضو لازم ہونے کا بیان“
۲۵۸	الوضوء من النوم ”نیند سے وضو لازم ہونے کا بیان“
۲۵۹	باب النعاس ”اوتکھ تا قضا وضو ہے یا نہیں اس کا بیان“
۲۶۰	الوضوء من مس الذکر ”اپنے آگے تناسل کو چھونے سے وضو ٹوٹتا ہے یا نہیں اس کا بیان“
۲۶۱	باب ترک الوضوء من ذالک ”مس ذکر سے ترک وضو کا بیان“
۲۶۲	ترک الوضوء من مس الرجل امرأۃ من غیر شہوة ”مرد کے اپنی عورت کو بغیر شہوت کے چھونے
۲۶۳	سے وضو نہیں ٹوٹتا“
۲۶۴	ترک الوضوء من القبلة ”بوسہ دینے کے بعد وضو نہ کرنے کا بیان“

- ۲۹۱ باب الوضوء مما غیرت النار ”آگ کی اثر کی ہوئی چیز کھانے سے وضو واجب ہونے کا بیان“
- ۲۹۵ باب ترک الوضوء مما غیرت النار ”آگ سے پکی ہوئی چیز کھانے کے بعد وضو نہ کرنے کا بیان“
- ۲۹۸ المضمضة من السويق ”ستو کھانے کے بعد کلی کرنا“
- ۲۹۹ المضمضة من اللبن ”دودھ پینے کے بعد کلی کرنا“
- ۳۰۱ **ذکر ما یوجب الغسل وما لا یوجبہ**
- ۳۰۱ غسل الکافر اذا أسلم ”کافر کا غسل کرنا جبکہ وہ مسلمان ہو جائے“
- ۳۰۱ تقدیم غسل الکافر اذا اراد ان یسلم ”کافر جب مسلمان ہونے کا ارادہ کرے تو پہلے غسل کر لے“
- ۳۰۲ الغسل من مواراة المشرک ”مشرک کو دفن کرنے کے بعد غسل کرنا“
- باب وجوب الغسل اذا التقی الختانان ”جب مرد اور عورت دونوں کے فتقہ کا مقام مل جائے
- ۳۰۳ تو غسل واجب ہونے کا بیان“
- ۳۰۴ الغسل من المنی ”منی نکلنے سے غسل واجب ہوتا ہے“
- غسل المرأة تری فی منامها ما یروی الرجل ”عورت پر غسل کا واجب ہونا جب کہ وہ خواب میں
- ۳۰۵ وہ چیز دیکھے جو مرد دیکھا کرتے ہیں“
- باب الذی یحتلم ولا یروی الماء ”اس بات کے بیان میں کہ جو شخص خواب دیکھے
- ۳۰۹ اور بیدار ہونے کے بعد منی نہ دیکھے اس کا کیا حکم ہے“
- ۳۱۰ باب الفصل بین ماء الرجل وماء المرأة ”مرد اور عورت کی منی کے درمیان کیا فرق ہے اس کا بیان“
- ۳۱۰ ذکر الاغتسال من الحيض ”حيض سے غسل کرنے کا بیان“
- ۳۱۷ ذکر الاقراء ”لفظ اقراء جو قرہ کی جمع ہے اس سے معنی حیض مراد ہونے کا بیان“
- ۳۱۹ ذکر اغتسال المستحاضة ”مستحاضہ کے غسل کرنے کا بیان“
- ۳۲۰ باب الاغتسال من النفاس ”نفاس سے غسل کرنے کا بیان“
- ۳۲۱ باب الفرق بین دم الحيض والاستحاضة ”حيض کے خون اور استحاضہ کے درمیان فرق کا بیان“
- باب النهی عن اغتسال الجنب فی الماء الدائم ”اس بات کے بیان میں کہ ٹھہرے ہوئے پانی میں جنبی شخص
- ۳۲۶ کو غسل کرنے سے منع کیا گیا ہے“
- باب النهی عن البول فی الماء الراكد والاغتسال منه ”ٹھہرے ہوئے پانی میں پیشاب
- ۳۲۶ کرنے پھر اس پانی سے غسل کرنے کی ممانعت کا بیان“
- ۳۲۷ باب ذکر الاغتسال اول اللیل ”اول شب میں غسل کرنے کا بیان“
- ۳۲۸ الاغتسال اول اللیل و آخره ”رات کے شروع حصہ اور آخری حصہ میں غسل کرنا“
- ۳۲۸ باب ذکر الاستتار عند الاغتسال ”غسل کے وقت پردہ کرنے کا بیان“
- باب ذکر القدر الذی یکتفی به الرجل من الماء للغسل ”پانی کی اس مقدار کے بیان میں

- ۳۲۹ جو ایک شخص کو غسل کے لئے کافی ہوتی ہے“
- باب ذکر الدلالة على انه لاقت في ذالك ”اس چیز کے بیان میں جو اس بات پر دلالت کرتی ہے
- ۳۳۲ کہ پانی کی مقدار میں کوئی تحدید نہیں“
- باب ذکر اغتسال الرجل والمرأة من نساؤه من اثناء واحد ”اس بات کے بیان میں کہ مرد اور بیوی
- ۳۳۳ ایک برتن سے غسل کرنا
- باب ذکر النهی عن الاغتسال بفضل الجنب ”اس بات کے بیان میں کہ جنبی کے بچے
- ۳۳۴ ہوئے پانی سے غسل کرنا منع ہے“
- باب الرخصة في ذالك ”باب اس بیان میں کہ جنبی کے بقیہ پانی سے غسل کرنے کی اجازت ہے“
- ۳۳۷ باب ذکر الاغتسال في القصعة التي يعجن فيها ”جس پیالہ میں آنا گوندھا گیا ہے
- ۳۳۸ اس سے غسل کرنے کا بیان“
- باب ذکر ترک المرأة نقض صفورا أسها عند اغتسالها من الجنابة ”اس بات کے بیان میں
- ۳۳۹ کہ عورت پر اپنے سر کے گوندھے ہوئے بالوں کا کھولنا غسل جنابت کے وقت ضروری نہیں“
- باب ذکر الامر بذالك للحائض عند الاغتسال للاحرام ”اس کے بیان میں کہ احرام
- ۳۳۹ کے واسطے غسل کے وقت حیض والی عورت کو گوندھے ہوئے بالوں کے کھولنے کا حکم دینا“
- باب ذکر غسل الجنب يديه قبل ان يدخلهما الاناء ”اس بیان میں کہ جنبی شخص اپنے دونوں
- ۳۴۱ ہاتھوں کو برتن میں داخل کرنے سے پہلے دھو لے“
- باب ذکر عدد غسل اليدين قبل ادخالهما الاناء ”باب اس بیان میں کہ دونوں ہاتھوں
- ۳۴۱ کو برتن میں داخل کرنے سے پہلے تین مرتبہ دھونا چاہئے“
- باب إزالة الجنب الاذى عن جسده بعد غسل يديه ”جنبی اپنے دونوں ہاتھوں کو دھونے
- ۳۴۲ کے بعد اپنے بدن سے نجاست کو دور کرے“
- باب إعادة الجنب غسل يديه بعد إزالة الاذى عن جسده ”باب اس بیان میں کہ
- ۳۴۲ جنبی اپنے بدن سے نجاست کو دور کرنے کے بعد دوبارہ ہاتھوں کو دھو لے“
- باب ذكر وضوء الجنب قبل الغسل ”غسل سے پہلے جنبی کے وضو کرنے کا بیان“
- ۳۴۳ باب تحليل الجنب رأسه ”جنبی شخص کا اپنے سر کے بالوں میں خلل کرنا“
- ۳۴۴ باب ذكر ما يكفي الجنب من افاضة الماء على رأسه ”پانی کی اس مقدار کے
- ۳۴۵ بیان میں جو جنبی شخص کے اپنے سر پر ڈال دینے سے کافی ہو جاتی ہے“
- باب ذكر العمل في الغسل من الحيض ”اس عمل کے بیان میں جو غسل حیض کے بعد کیا جاتا ہے“
- ۳۴۷ باب ترك الوضوء من بعد الغسل ”باب غسل کے بعد وضو نہ کرنے کا بیان“
- باب غسل الرجلين في غير المكان الذي يغتسل فيه ”اس بیان میں کہ جس جگہ غسل

۳۴۸	کرتے تھے اس جگہ سے ہٹ کر بیروں کا دھونا“
۳۵۰	باب ترک المندیل بعد الغسل ”غسل کے بعد رومال استعمال نہ کرنے کا بیان“
۳۵۱	باب وضوء الجنب اذا اراد ان ياكل ”باب وضو کرنے جنس کا جبکہ وہ کھانے کا ارادہ کرے“
۳۵۱	باب اقتصار الجنب على غسل يديه اذا اراد ان ياكل ”باب اکتفاء کرنا جنس کا دونوں ہاتھوں کے دھونے پر جب وہ کھانے کا ارادہ کرے“
۳۵۲	باب اقتصار الجنب على غسل يديه اذا اراد ان ياكل او يشرب ”جنس جب کھانے یا پینے کا ارادہ کرے تو دونوں ہاتھوں کے دھونے پر کفایت کرنے کا بیان“
۳۵۲	باب وضوء الجنب اذا اراد ان ينام ”باب جنس کے وضو کرنے کا جب وہ سونے کا ارادہ کرے“
۳۵۲	باب الوضوء الجنب وغسل ذكره اذا اراد ان ينام ”جنس کے وضو کرنے اور اپنی شرمگاہ کو دھونے کا بیان جب وہ سونے کا ارادہ کرے“
۳۵۳	باب في الجنب اذا لم يتوضأ ”باب جنس کا جبکہ وہ وضو نہ کرے“
۳۵۵	باب في الجنب اذا اراد ان يعود ”جنس جب دوبارہ جماع کرنا چاہے تو اس کے لئے کیا حکم ہے اس کا بیان“
۳۵۶	باب اتيان النساء قبل احداث الغسل ”احداث غسل سے پہلے تمام بیویوں سے جماع کرنے کا بیان“
۳۵۸	باب حجب الجنب من قراءة القرآن ”باب اس بیان میں کہ جنس کا قرآن پڑھنے سے روکنا“
۳۵۹	باب مماسة الجنب ومجالسته ”جنس سے ہاتھ ملانا اور اس کے پاس بیٹھنا“
۳۶۱	باب استخدام الحائض ”اس بیان میں کہ حیض والی عورت سے خدمت لینے کی اجازت ہے“
۳۶۱	باب ينسط الحائض الخمره في المسجد ”اس بیان میں کہ حیض والی عورت کا مسجد میں چھونا
۳۶۳	مصلی بچھا دینا جائز ہے“
۳۶۳	باب في الذی یقرأ القرآن ورأسه في حجر امرأته وهي حائض ”باب اس شخص کے بیان میں جو اپنا سر اپنی بیوی کی گود میں رکھ کر تلاوت کرے درآنحالیکہ وہ بیوی حائضہ ہو
۳۶۳	باب الغسل الحائض رأس زوجها ”باب حیض والی عورت کا اپنے شوہر کا سر دھو دینا“
۳۶۵	باب مؤاکلة الحائض والشرب من سورها ”حیض والی عورت کا جھوٹا کھانے اور پینے کا بیان“
۳۶۶	باب الانتفاع بفضل الحائض ”حائضہ نے جو بقیہ چھوڑا ہے اس سے انتفاع کا بیان“
۳۶۷	باب مضاجعة الحائض ”حیض والی عورت کے ساتھ لیٹنے کا بیان“
۳۶۹	باب مباشرة الحائض ”حائضہ کے بدن سے بدن ملانے کا کیا حکم ہے اس کا بیان“
۳۷۲	باب تأويل قول الله عز وجل ويسئلونك عن المحيض ”اللہ بزرگ و برتر کے قول ویسئلونک عن المحيض کی تفسیر کا بیان“
۳۷۲	باب ما يجب على من اتى حليته في حال حيضتها بعد علمه بنهي الله عز وجل عن وطنها ”باب اس کے بیان میں کہ جو شخص اپنی بیوی کے ساتھ حیض کی حالت میں صحبت کرے اس بات کے جانے

۳۷۳ کے بعد کہ اللہ تعالیٰ نے حیض والی بیوی کے ساتھ صحبت کرنے سے منع فرمایا ہے تو اس شخص پر کیا واجب ہے؟
۳۷۵ باب ما تفعل المحرمة اذا حاضت ”باب اس بیان میں کہ جب محرمہ کو حیض آ جاوے تو وہ کیا کرے گی؟“
۳۷۶ باب ما تفعل النفساء عند الاحرام ”اس بیان میں کہ احرام کے وقت نفاس والی عورت کیا کرے گی؟“
۳۷۷ باب دم للحیض یصیب الثوب ”باب اس بیان میں کہ حیض کا خون کپڑے پر لگ جائے تو کیا حکم ہے؟“
۳۸۰ باب المنی یصیب الثوب ”اس بیان میں کہ اگر منی کپڑے میں لگ جائے تو کپڑا ناپاک ہوگا یا نہیں؟“
۳۸۰ باب غسل المنی من الثوب ”کپڑے سے منی کو دھونے کا بیان“
۳۸۱ باب فرک المنی من الثوب ”کپڑے سے منی کو کھرپنے کا بیان“
 باب بول الصبی الذی لم یأکل الطعام ”باب اس بیان میں کہ شیرخوار بچہ جو کھانا نہ کھاتا ہو اس کے پیشاب کا کیا حکم ہے؟“
۳۸۲ باب بول الجارية ”بچی کے پیشاب کا کیا حکم ہے اس کا بیان“
۳۸۸ باب بول مایو کل لحمہ ”باب اس بیان میں کہ جس جانور کا گوشت کھایا جاتا ہے اس کے پیشاب کا کیا حکم ہے؟“
 باب فرث مایو کل لحمہ یصیب الثوب ”باب اس بیان میں کہ جس جانور کا گوشت کھایا جاتا ہے اس کا گوبر کپڑے پر لگ جائے تو کیا حکم ہے؟“
۳۹۲ باب البزاق یصیب الثوب ”کپڑے میں تھوک لگ جائے تو کیا حکم ہے اس کا بیان“
۳۹۵ باب بدء التیمم ”تیمم کی ابتداء کا بیان“
۳۹۷ باب التیمم فی الحضر ”حضر میں تیمم کا بیان“
۳۹۹ باب التیمم فی الحضر ”حضر کی حالت میں تیمم کا بیان“
۴۰۱ باب التیمم فی السفر ”سفر میں تیمم کا بیان“
۴۰۳ الاختلاف فی کیفیة التیمم ”تیمم کی کیفیت میں اختلاف کا بیان“
۴۰۴ نوع آخر من التیمم والنفخ فی الیدین ”تیمم کی دوسری قسم اور دونوں ہاتھوں میں پھونک مارنے کا بیان“
۴۰۵ نوع آخر من التیمم ”تیمم کی اور ایک قسم“
۴۰۷ نوع آخر من التیمم ”تیمم کی اور ایک قسم“
۴۰۷ نوع آخر ”تیمم کی ایک اور قسم“
۴۱۲ باب التیمم فی الجنب ”جنبی کے تیمم کا بیان“
۴۱۴ باب التیمم بالصعب ”پاک مٹی سے تیمم کرنے کا بیان“
۴۱۶ باب الصلوات بتیمم واحد ”ایک تیمم سے کئی نمازوں کا پڑھنا جائز ہے یا نہیں اس کا بیان“
۴۱۷ باب فیمن لم یجد الماء ولا الصعید ”باب جو شخص نہ پانی پاوے اور نہ پاک مٹی تو وہ کیا کرے گا؟“
۴۲۱ کتاب المیاء ”پانی کے احکام“
۴۲۲ باب ذکر بئر بضاعة ”بئر بضاعة کے پانی کا کیا حکم ہے اس کا بیان“

۴۲۳	باب التوقیت فی الماء
۴۲۴	باب النهی عن اغتسال الجنب فی الماء الدائم
۴۲۴	الوضوء بماء البحر
۴۲۴	باب الوضوء بماء الثلج والبرد
۴۲۴	باب سؤر الکلب
۴۲۵	باب تعفیر الاناء بالتراب من ولوغ الکلب فیہ
۴۲۵	باب سؤر الهرة
۴۲۶	باب سؤر الحائض
۴۲۶	باب الرخصة فی فضل المرأة
	باب النهی عن فضل وضوء المرأة "عورت کے وضوء کے بعد جو پانی پک جا تا ہے اس کے استعمال
۴۲۶	کی ممانعت کا بیان"
۴۲۶	الرخصة فی فضل الجنب
۴۲۷	باب القدر الذی ینفک فی الانسان من الماء للوضوء والغسل
۴۲۸	کتاب الحيض والاستحاضة
۴۲۸	باب بدء الحيض وهل یسمى الحيض نفاساً "حيض کی ابتداء کا بیان کیا حیض پر نفاس کا اطلاق ہو سکتا ہے"
۴۲۸	ذکر الاستحاضة واقبال الدم وادباره
	المرأة تكون لها ایام معلومة حیضها کل شهر "جس عورت کے حیض کے ایام ہر مہینہ مقرر ہوں
۴۲۹	پھر اس کو استحاضہ ہو جائے تو اس کے لئے کیا حکم ہے"
۴۳۰	ذکر الاقراء
۴۳۰	جمع المستحاضة بین الصالحین وغسلها اذا جمعت
۴۳۱	باب الفرق بین دم الحيض والاستحاضة
۴۳۲	باب الصفرة والكدرة "زرورنگ اور میلا رنگ کا خون حیض ہو گا یا نہیں اس کا بیان"
	باب ما ینال من الحائض وتاویل قول الله عز وجل ویسألونک عن المحيض قل هو اذی
	فاعتزلوا النساء فی المحيض الاية "باب حیض والی عورت سے کس حد تک فائدہ حاصل کیا جاسکتا ہے
۴۳۳	اور اللہ بزرگ و برتر کے قول ویسألونک عن المحيض الخ کی تفسیر"
	ذکر ما یجب علی من اتی حلیلتہ فی حال حیضها مع علمہ بنهی الله تعالیٰ "اس بات کے بیان
	میں کہ جو شخص اللہ تعالیٰ کی ممانعت کے علم کے باوجود اپنی بیوی سے حیض کی حالت میں صحبت کرے تو اس پر
۴۳۴	کیا واجب ہے"
۴۳۴	باب مضاجعة الحائض فی ثیاب حیضها

باب نوم الرجل مع حليلته في الشعار الواحد وهي حائض "مرد کا اپنی حیض والی بیوی کے ساتھ

- ۴۳۵ ایف بی کپڑے میں سونا"
- ۴۳۵ مباشرة الحائض "حائض سے مباشرت کا بیان"
- ۴۳۵ ذکر ما كان النبي صلى الله عليه وسلم يصنعه اذا حاضت احدى نساينه "جب نبی کریم ﷺ کی بیویوں میں سے کسی بیوی کو حیض آتا تو آپ ﷺ اس کے ساتھ جو طریقہ اختیار فرماتے اس کا بیان"
- ۴۳۶ باب مؤاكلة الحائض والشرب من سورها
- ۴۳۶ الانتفاع بفضل الحائض
- ۴۳۷ باب الرجل يقرأ القرآن ورأسه في حجر امرأته وهي حائض
- ۴۳۷ باب سقوط الصلوة عن الحائض "حیض والی عورت سے نماز ساقط ہو جانے کا بیان"
- ۴۳۸ باب استخدام الحائض
- ۴۳۸ بسط الحائض الخمرة في المسجد
- ۴۳۹ باب ترجيل الحائض رأس زوجها وهو معتكف في المسجد "باب حیض والی عورت کا اپنے شوہر کے سر میں کنکھی کرنا جبکہ وہ مسجد میں معتکف ہو"
- ۴۳۹ غسل الحائض رأس زوجها
- ۴۳۹ باب شهود الحيض العيدين ودعوة المسلمين "باب حیض والی عورتوں کا عیدین اور مسلمانوں کی دعاؤں کے مجمع میں شریک ہونا"
- ۴۴۰ المرأة تحيض بعد الافاضة "طواف افاضہ کے بعد عورت کو حیض آجائے تو اس کے لئے کیا حکم ہے"
- ۴۴۱ باب ما تفعل النفساء عند الاحرام "نفاس والی عورت عند الاحرام کیا کرے"
- ۴۴۱ باب الصلاة على النفساء "نفاس والی عورت پر نماز جنازہ پڑھنے کا بیان"
- ۴۴۲ باب دم الحيض يصيب الثوب
- ۴۴۳ **كتاب الغسل والتيمم**
- ۴۴۳ باب ذكر نوى الجنب عن الاغتسال في الماء الدائم
- ۴۴۴ باب الرخصة في دخول الحمام "حمام میں داخل ہونے کی اجازت کا بیان"
- ۴۴۴ باب الاغتسال بالثلج والبرد "برف اور اولے سے غسل کرنے کا بیان"
- ۴۴۵ باب الاغتسال بالماء البارد
- ۴۴۵ باب الاغتسال قبل النوم "سونے سے پہلے غسل کرنے کا بیان"
- ۴۴۶ باب الاغتسال اول الليل
- ۴۴۶ باب الاستتار عند الاغتسال "غسل کے وقت پردہ کرنے کا بیان"
- ۴۴۸ باب الدليل على ان لا توقيت في الماء الذي يغسل فيه

۳۴۸	باب اغتسال الرجل والمرأة من نساہ من اناہ واحد
	باب الرخصة فی ذالک "اس بات کی اجازت کے بیان میں کہ مرد اور عورت دونوں میں سے
۳۴۹	ہر ایک دوسرے کا بچا ہوا پانی استعمال کر سکتا ہے"
	باب الاغتسال فی قصعة فیہا اثر العجین "لکڑی کے بڑے پیالے سے جس میں آنے کا نشان
۳۴۹	ہو غسل کرنے کا بیان"
۳۵۰	باب ترک المرأة نقض رأسها عند الاغتسال "غسل کے وقت عورت کا اپنے سر کے بالوں کو نہ کھولنا"
	باب اذا تطیب واغتسل وبقي اثر الطیب "باب جس شخص نے خوشبو لگائی پھر غسل کیا اور خوشبو کا اثر باقی
۳۵۱	رہ گیا تو اس کا کیا حکم ہے"
۳۵۱	باب ازالة الجنب الاذى عنه قبل افاضة الماء علیہ "جنسی اپنے بدن پر پانی ڈالنے سے پہلے ناپاکی دور کرے"
۳۵۲	باب مسح اليد بالارض بعد غسل الفرج "شرمگاہ کو دھونے کے بعد ہاتھ کو زمین پر رگڑنے کا بیان"
۳۵۳	باب الابتداء بالوضوء فی غسل الجنابة "غسل جنابت کی ابتداء وضوء سے کرنے کا بیان"
۳۵۳	باب التيمم فی الطهور "وضوء وغیرہ کے اعمال کو دائیں جانب سے شروع کرنے کا بیان"
۳۵۴	باب ترک مسح الرأس فی الوضوء من الجنابة "غسل جنابت کے وضوء میں مسح رأس نہ کرنے کا بیان"
	باب استبراء البشرة فی الغسل من الجنابة "جنابت کے غسل میں سر کے بالوں کی جڑوں
۳۵۵	اور ظاہری جلد کو تر کر لینے کا بیان"
۳۵۶	باب ما یكفی الجنب من افاضة الماء علی رأسہ
۳۵۶	باب العمل فی الغسل من الحيض
۳۵۷	باب الغسل مرة واحدة "ایک مرتبہ پانی ڈال کر غسل کرنے کا بیان"
۳۵۷	باب اغتسال النفساء عند الاحرام
۳۵۸	باب ترک الوضوء بعد الغسل
۳۵۸	باب الطواف علی النساء فی غسل واحد "ایک غسل میں تمام بیویوں سے صحبت کرنے کا بیان"
۳۵۸	باب التيمم بالصعيد "پاک مٹی سے تیمم کرنے کا بیان"
	باب التيمم لمن یجد الماء بعد الصلوة "کسی نے تیمم کر کے نماز پڑھ لی پھر نماز کے بعد پانی مل گیا
۳۶۱	تو اس نماز کا دھرا نا ضروری ہے یا نہیں اس کا بیان"
۳۶۲	باب الوضوء من المذی
۳۶۳	الاختلاف علی سلیمان
۳۶۳	الاختلاف علی بکیر
۳۶۴	باب الامر بالوضوء من النوم "باب سونے کی وجہ سے وضوء کا حکم دینا"
۳۶۶	باب الوضوء من مس الذکر

۳۶۷ کتاب الصلوة ”نماز کی فرضیت اور اس کے احکام“
۳۶۷ فرض الصلوة و ذکر الاختلاف الناقلین فی اسناد حدیث انس بن مالک ؓ و اختلاف الفاظهم فیہ
۳۷۶ باب این فرضت الصلوة ”باب نماز کہاں فرض ہوئی“
۳۷۷ باب کیف فرضت الصلوة ”باب نماز کس طرح فرض کی گئی“
۳۸۰ باب کم فرضت فی الیوم واللیلہ ”باب دن اور رات میں کتنی نمازیں فرض کی گئی ہیں“
۳۸۳ باب البیعة علی الصلوات الخمس ”پانچ نمازوں کی پابندی پر بیعت کا بیان“
۳۸۴ باب المحافظة علی الصلوات الخمس ”پانچوں نمازوں کی محافظت کا بیان“
۳۸۵ فضل الصلوات الخمس ”پانچ نمازوں کی فضیلت کا بیان“
۳۸۶ باب الحکم فی تارک الصلوة ”نماز چھوڑنے والے کے بارے میں کیا حکم ہے اس کا بیان“
۳۸۷ باب المحاسبة علی الصلوة ”اس بیان میں کہ قیامت میں سب سے پہلے نماز کا حساب ہوگا“
۳۹۰ باب ثواب من اقام الصلوة ”اس شخص کے بدلہ کا بیان جو اچھی طرح نماز کی پابندی کرتا ہے“
۳۹۱ باب عدد صلاة الظهر فی الحضر ”حضر کی حالت میں نماز ظہر کی تعداد کا بیان“
۳۹۱ باب صلوة الظهر فی السفر ”سفر میں نماز ظہر کا بیان“
۳۹۲ باب فضل صلوة العصر ”نماز عصر کی فضیلت کا بیان“
۳۹۳ باب المحافظة علی صلوة العصر ”نماز عصر کی محافظت (مداومت) کا بیان“
۳۹۴ باب من ترک صلاة العصر ”باب جس شخص نے عصر کی نماز چھوڑ دی“
۳۹۵ باب عدد صلاة العصر فی الحضر ”حضر میں نماز عصر کی تعداد کا بیان“
۳۹۶ باب صلاة العصر فی السفر ”سفر میں نماز عصر کا بیان“
۳۹۸ باب صلاة المغرب ”مغرب کی نماز کا بیان“
۳۹۹ باب فضل صلاة العشاء ”نماز عشاء کی فضیلت کا بیان“
۳۹۹ باب صلاة العشاء فی السفر ”سفر میں عشاء کی نماز کا بیان“
۵۰۰ باب فضل صلاة الجماعة ”باجتماع نماز کی فضیلت کا بیان“
۵۰۲ باب فرض القبلة ”قبلہ کی فرضیت کا بیان“
 باب الحال التي يجوز فيها استقبال غیر القبلة ”اس حال کے بیان میں کہ جس میں غیر قبلہ کی طرف منہ کر کے نماز پڑھنا جائز ہے
۵۰۴ باب استبانة الخطاء بعد الاجتهاد ”اجتہاد کے بعد خطاء ظاہر ہونے کا بیان“
۵۰۷ کتاب المواقیت ”نماز کے وقتوں کا بیان“
۵۰۸ اول وقت الظهر ”ظہر کے اول وقت کا بیان“
۵۱۱ باب تعجيل الظهر فی السفر ”سفر میں ظہر کی نماز جلدی پڑھنے کا بیان“

۵۱۱	تعجيل الظهر في البرد "سردی میں نماز ظہر جلدی پڑھنے کا بیان"
۵۱۲	الابراد بالظہر اذا اشتد الحر "تخت لڑی کے موسم میں ظہر دھندے وقت میں پڑھنے کا بیان"
۵۱۳	ایک اشکال اور اس کا جواب
۵۱۴	آخر وقت الظهر "ظہر کے آخری وقت کا بیان"
۵۱۶	اول وقت العصر "عصر کے اول وقت کا بیان"
۵۱۷	تعجيل العصر "عصر کی نماز کو جلدی پڑھنے کا بیان"
۵۲۲	باب التشديد في تاخير العصر "نماز عصر کی تاخیر پر وعید کا بیان"
۵۲۳	آخر وقت العصر "نماز عصر کا آخری وقت"
۵۲۶	من ادرك ركعتين من العصر "جس شخص نے عصر کی دو رکعتیں پائیں اس کا کیا حکم ہے"
۵۳۰	اول وقت المغرب "مغرب کے اول وقت کا بیان"
۵۳۳	تعجيل المغرب "مغرب کی نماز جلدی پڑھنے کا بیان"
۵۳۴	باب تاخير المغرب "تاخیر مغرب کا بیان"
۵۳۵	آخر وقت المغرب "مغرب کے آخری وقت کا بیان"
۵۳۷	كراهية النوم بعد صلاة المغرب "نماز مغرب کے بعد سونا مکروہ ہے"
۵۳۹	اول وقت العشاء "عشاء کے اول وقت کا بیان"
۵۴۰	تعجيل العشاء "نماز عشاء کو جلدی ادا کرنے کا بیان"
۵۴۱	باب الشفق "شفق کا بیان"
۵۴۱	باب ما يستحب من تاخير العشاء "تاخیر عشاء مستحب ہونے کا بیان"
۵۴۳	آخر وقت العشاء "عشاء کے آخری وقت کا بیان"
۵۴۶	الركضة في ان يقال للعشاء العتمة "عشاء کو عتمة کہنے کی رخصت کا بیان"
۵۴۶	الكراهية في ذلك "لفظ عتمة کی کراہت کا بیان"
۵۴۷	اول وقت الصبح "نماز صبح کے اول وقت کا بیان"
۵۴۷	التغلب في الحضر "حالت حضر میں اندھیرے میں نماز پڑھنے کا بیان"
۵۵۰	التغلب في السفر "حالت سفر میں اندھیرے میں نماز پڑھنے کا بیان"
۵۵۰	باب الاسفار "اجالے میں نماز ادا کرنے کا بیان"
۵۵۱	باب من ادرك ركعة من صلاة الصبح "باب جس نے صبح کی نماز میں سے ایک رکعت پائی ہو"
۵۵۱	آخر وقت الصبح "نماز صبح کے آخری وقت کا بیان"



تقریظ مفتی اعظم پاکستان حضرت مولانا مفتی ولی حسن صاحب رحمۃ اللہ علیہ

حضرت مولانا ابوسالم صاحب غلیل الرحمن مدرس حدیث دارالعلوم الاسلامیہ ٹنڈوالہ یار سندھ نے حدیث رسول ﷺ کی معتبر کتاب سنن نسائی کی شرح اردو میں تحریر فرمائی ہے ۲۸ صفحہ تک علامہ نسائیؒ کا مبسوط تذکرہ ہے جو خوب ہے اس کے بعد سنن نسائی کی احادیث پر بحث ہے جو مفصل ہے اور قدرے طویل ہے اگر عربی زبان میں لکھا جاتا تو بہتر ہوتا الغرض مولانا کی ہمت قابل داد ہے اس کتاب سے طلبہ اور اہل علم کو نفع پہنچائے۔ وما ذلک علی اللہ بعزیز

ولی حسن

۱۸/صفر ۱۴۰۸ھ



تقریظ حضرت مولانا مفتی محمد تقی عثمانی صاحب مدظلہ العالی

بسم اللہ الرحمن الرحیم

الحمد لله وكفى وسلام على عباده الذين اصطفى

آما بعد: حضرت مولانا غلیل الرحمن صاحب مدظلہم استاذ حدیث دارالعلوم الاسلامیہ ٹنڈوالہ یار نے سنن نسائی کی مبسوط شرح تالیف فرمائی ہے، جس کا ایک معتد بہ حصہ احقر کو دیکھنے کی سعادت حاصل ہوئی، ماشاء اللہ بڑے عالمانہ مضامین جمع فرمائے ہیں جو حدیث کے اساتذہ و طلبہ دونوں کے لئے نافع ہیں، سنن نسائی پر اکابر علماء دیوبند میں سے کسی کی کوئی مبسوط شرح موجود نہیں ہے، امید ہے کہ انشاء اللہ یہ کتاب اس خلاء کو پر کرے گی، دعا ہے کہ اللہ تعالیٰ اسے نافع و مفید بنائیں اور اپنی بارگاہ میں شرف قبولیت سے نوازیں۔ آمین

احقر محمد تقی عثمانی عفی عنہ

خادم طلبہ دارالعلوم کراچی ۱۴

۱۴/۳/۱۴۰۸ھ



تقریظ حضرت مولانا مفتی محمد وجیہ صاحب رحمۃ اللہ علیہ

الحمد لله وكفى وسلام على عباده الذين اصطفى

حضرت مولانا خلیل الرحمن صاحب ادام اللہ فیوضہم استاذ حدیث دارالعلوم الاسلامیہ ٹنڈوالہ یار نے صحاح ستہ کی مشہور کتاب سنن نسائی کی ایک اردو میں شرح لکھی ہے اس کے مقدمہ اور شرح کے معتد بہ حصہ کے مطالعہ کرنے کی احقر کو سعادت نصیب ہوئی ماشاء اللہ مفصل مفید ترین شرح لکھی ہے مسائل پر مفصل کلام ہے توجیہات و تشریحات مختلفہ کومع حوالہ کے نقل فرمانے کی سعی بلیغ فرمائی جو نافع معلمین و محصلین ہے جس کے مطالعہ سے شروح مختلفہ متعلقہ مسائل حدیث سے استغناء ہو جاتا ہے اور غالباً ایسی مبسوط شرح نسائی کی کسی نے نہیں لکھی ہے اس خلاء کو مولانا موصوف نے پر کیا ہے اللہ تعالیٰ موصوف کی اس سعی کو قبول فرمائیں اور نافع خاص و عام فرمائیں اور اس شرح کی تکمیل کی توفیق نصیب فرمائیں، آمین ثم آمین۔

احقر الانام محمد وجیہ غفرلہ

دارالعلوم ٹنڈوالہ یار

۲/ صفر ۱۴۱۱ھ



پیش لفظ

الحمد لله رب العالمین و سلام علی عبادہ المؤمنین

یہ بات روز روشن کی طرح عیاں ہے کہ سلف نے اپنی مجتہدانہ شان و دقت رسی اور قوت فکر کی روشنی میں احادیث نبویہ کی جو تالیفی اور تشریحی خدمات کی ہیں وہ ایک ایسا عظیم کارنامہ ہے جس کا اعتراف نہ کرنا بہت بڑی بے انصافی اور ناسپاسی ہوگی۔ جس طرح صحاح ستہ کی دوسری کتابوں بخاری اور مسلم وغیرہ کی پیش بہا شروحات قلم بند فرمائے گئے ہیں کاش کہ اسی طرز پر فن حدیث کی مستند کتاب سنن نسائی کی بھی کوئی مفصل شرح تحریر فرما گئے ہوتے تو آج ہم جیسے تہی دامنوں کے لئے اس کتاب کی تعلیم و تدریس میں گراں قدر ساز و سامان فراہم ہو جاتا مگر افسوس اس سلسلہ میں کوئی مؤثر قدم اٹھایا نہیں گیا خاموشی سے گذر گئے اس لحاظ سے خدمت حدیث کا یہ گوشہ نسبتاً خالی نظر آیا البتہ علامہ سیوطیؒ نے ایک مختصر شرح بنام زہر الربی تالیف فرمائی جو آپ کے سامنے ہے اور علامہ سندھیؒ نے مختصر حاشیہ علی سنن النسائی مرتب فرمایا وہ بھی آپ کے سامنے ہے ہم مانتے ہیں کہ ان دونوں حضرات کا ہم پر بہت بڑا احسان ہے کیوں کہ ہم ان دونوں مذکورہ اسباب سے استفادہ کرتے ہیں لیکن دورِ حاضر کے تشنگانِ علوم کی پیاس بجھانے سے قاصر ہیں کیوں کہ ان میں تفصیلی مباحث اور مسائل و مذاہب مختلفہ وغیرہ کے تذکروں سے احتراز کیا گیا ہے جس کا تقاضا یہ ہے کہ وقت کی ضرورت اور مصلحت کے لحاظ سے اس مستند کتاب کی جدید طرز پر کوئی ایسی شرح زیرِ قلم لائی جانی چاہئے جو قدرے تفصیل کے ساتھ ان امور پر مشتمل ہو اور اس طرز کی شرح کی تحریر کے سلسلہ میں جو قدم اٹھایا جائے گا وہ میرے خیال میں نامناسب نہ ہوگا بلکہ دورِ حاضر کے طلباء کے تقاضوں کو پورا کرنے کے لحاظ سے ان شاء اللہ مفید ثابت ہوگا۔

بہر حال تقاضائے وقت اور احساسِ ضرورت کی بناء پر بار بار دل میں خیالات آتے رہے کہ اس سلسلہ میں کوئی نیا قدم اٹھانے کی ضرورت ہے لیکن حقیقت یہ ہے کہ ایک طرف اپنی علمی کمزوری اور عدم صلاحیت اور دوسری طرف تدریسِ اسباق کی ذمہ داری کے سبب وقت کی تنگی میرے خیالات کو خاطر خواہ عملی جامہ پہنانے میں مانع رہی تاہم خدمت حدیث کی اہمیت اور عزیز طلباء کی خواہش اور بعض اہل علم حضرات کی فرمائش کے پیش نظر اس تہی دامن نے ہمت باندھ لی اور اس دشوار ترین منزل کے سفر کا ارادہ کر لیا جس کا سلسلہ جلد اول کے مسودہ کی تکمیل تک جاری رہا اب اللہ تعالیٰ کی توفیق سے شرح نسائی کی جلد اول کتابت وغیرہ کے تمام مراحل سے گذر کر آپ کے سامنے آرہی ہے، امید ہے کہ ان شاء اللہ یہ شرح نسائی شریف کے علاوہ فن حدیث کی

دوسری کتابوں کے حل مضامین وغیرہ میں بھی مفید ثابت ہوگی۔

آخر میں قارئین سے باادب گزارش یہ ہے کہ علمی سرمایہ سے تہی دامن بندہ ناقابل نے احادیث کے تراجم اور ان سے وابستہ مضامین اور احکام و مسائل کی تالیف و ترتیب میں اپنی بساط کی حد تک سخت محنتیں اور کاوشیں کی ہیں پھر بھی ممکن ہے کہ کسی جگہ ضبط و ترتیب وغیرہ میں غلطی ہوگئی ہو لہذا جب آپ کی نظر سے ایسی جگہ گزرے تو اس کی اصلاح فرمادیں آپ کی اس خیر خواہی اور احسان کا بندہ ناچیز شکر گزار رہے گا اور آپ سے یہ بھی گزارش ہے کہ اپنی نیک دعاؤں کے ساتھ اس سیاہ کار کو بھی یاد رکھیں۔

احقر خلیل الرحمن غفرلہ ولوالدہ

۲۵/شوال المکرم ۱۴۱۰ھ



الحمد لله على متواتر نعمه ومرادف منته حمد ايو جب لنا استحقاق فضله واستمهال طوله
واصلی واسلم علی رسولہ خاتم انبیائہ وصفوة اصفیائہ محمد وعلی آلہ وصحبہ اجمعین ط

التعریف بالامام النسائی

امام نسائی رحمہ اللہ کا نام ونسب

امام موصوف کا سلسلہ نسب یہ ہے کہ آپ کا نام احمد بن شعیب بن علی بن سنان بن بحر بن دنیار النسائی الخراسانی ہے ابو عبد الرحمن کنیت ہے آپ حافظ الحدیث کے لقب سے مشہور ہیں۔ (تہذیب التہذیب: ۳۶)
بعض مؤرخین نے ان کا نام احمد بن علی بن شعیب لکھا ہے مگر یہ درست نہیں ہے صحیح قول وہی ہے جو اوپر مذکور ہوا اور اکثر مؤرخین نے اسی کو نقل کیا ہے، امام موصوف کی تاریخ پیدائش میں اقوال مختلفہ نقل کئے گئے ہیں، علامہ سیوطی وغیرہ نے لکھا ہے کہ ۲۱۵ھ یا ۲۱۴ھ میں پیدا ہوئے اور بعض علماء نے امام موصوف کی پیدائش ۲۲۵ھ لکھی ہے لیکن ان کا یہ قول غیر معقول ہے اس لئے کہ حافظ ابن حجرؒ نے امام نسائی کی تاریخ وفات بیان کرتے ہوئے لکھا ہے ”وتوفی بفلسطين يوم الاثنين لثلاث عشرة خلت من صفر ۳۰۳ھ“ کہ امام نسائی شہر فلسطین میں بروز پیر ۱۳/ تاریخ صفر گزرنے کے بعد ۳۰۳ھ میں وفات پا گئے پھر حافظ ذہبیؒ کے حوالے سے ان کا قول نقل کرتے ہوئے فرمایا ”عاش ای النسائی ثمانیا وثمانین سنة“ (تہذیب: ۳۹)

اس سے امام موصوف کی عمر کا تعین ہو جاتا ہے کہ اٹھاسی (۸۸) سال کی عمر پائی تھی، نیز علامہ ابن العماڈ نے امام نسائی کی وفات ۳۰۳ھ بیان کرتے ہوئے لکھا ہے کہ ”وله ثمان وثمانون سنة“ (الشذرات: ۲/ ۲۳۹) اس کے پیش نظر ۲۲۵ھ میں امام موصوف کی پیدائش کی صورت بھی درست نہیں ہو سکتی علاوہ اس کے حافظ ابن حجرؒ اور محدث مبارک پوریؒ نے تحفۃ الاوذی صفحہ ۶۵ میں امام موصوف سے نقل کرتے ہوئے لکھا ہے کہ ”ویشبه ان یکون مولدی فی خمس عشرة ومائتین“ اور غالب گمان ہے کہ میری پیدائش ۲۱۵ھ میں ہوئی ہو، اس عبارت سے ان بعض مؤرخین کا قول کہ جنہوں نے امام موصوف کی پیدائش ۲۲۵ھ بتائی ہے غیر صحیح ہونے کے ساتھ ساتھ ۲۱۴ھ یا ۲۱۵ھ کا تردد بھی ختم ہو جاتا ہے اور واضح ہو گیا کہ آپ ۲۱۵ھ میں پیدا ہوئے۔ (والله تعالى اعلم بالصواب)

جائے پیدائش

امام نسائی مذکورہ تاریخ کے مطابق خراسان کے ایک مشہور قصبہ نساء میں پیدا ہوئے لفظ نساء کونون کے فتح اور مد کے ساتھ پڑھا جاتا ہے (جامع الاصول) لیکن نسبت کے وقت آخر میں یائے نسبت لاحق کر کے نسائی پڑھتے ہیں اور کبھی اہل عرب ہمزہ کو واؤ سے بدل کر نسوی بھی پڑھتے ہیں لیکن زیادہ صحیح استعمال نسائی ہے۔

شہر نساء کی وجہ تسمیہ

نساء کے معنی تاخیر کے ہیں کہا جاتا ہے کہ نساء الشیء اول الامر جس کا معنی ہے مؤخر کرنا اب نساء کہنے کی وجہ بعض علماء نے یہ بیان کی ہے کہ جب اسلامی لشکر خراسان میں پہنچا اور اس علاقہ کو جہاد کے ذریعہ فتح کرنے کا ارادہ ٹھان لیا تو اس کی خبر وہاں کے باشندوں کو پہونچی جسکی وجہ سے اس شہر کے تمام رجال مرعوب ہو گئے اس لئے مقابلہ کی ہمت نہ ہوئی سب بھاگ گئے اور ان کی غیر موجودگی میں وہ شہر عورتوں کا مسکن بن کر رہ گیا چونکہ مذہب اسلام اس کی اجازت نہیں دیتا کہ عورتوں سے قتال کیا جائے اس لئے حالات کا جائزہ لینے کے بعد سرفروشان اسلام نے باہمی مشورہ سے اس پہلو کو ترجیح دی کہ مردوں کی غیر موجودگی میں عورتوں سے جنگ نہ کی جائے بلکہ اس کا معاملہ ان کے واپس لوٹ آنے تک ملتوی رکھا جائے بہر حال اس پر عمل ہوا اور جنگ کو مؤخر رکھا گیا پھر مجاہدین اپنے مرکز کی طرف واپس چلے گئے اسی وجہ سے وہ شہر نساء کے نام سے مشہور ہوا، کذا قتال السیوطی۔

طلب حدیث کے لئے سفر

امام موصوف بہت زیادہ ذہین و فطین تھے ابتدائی تعلیم سے فارغ ہونے کے بعد طلب حدیث کے شوق میں دور دراز شہروں کا سفر کیا جن میں حجاز، عراق، شام جزائر اور خراسان شامل ہیں ان کا پہلا سفر خراسان کی طرف ہوا اور وہاں کے مشائخ کرام سے استفادہ کیا پھر بغداد میں قدم رکھا اور امام قتیبہؒ کے پاس ایک سال دو ماہ رہے اور ان سے حدیث کا سماع کیا لیکن یہ سفر کتنے سال کی عمر کیا، اختلاف ہے کہ محدث مبارک پوریؒ امام نسائی سے نقل کرتے ہوئے لکھتے ہیں ”ان رحلتی الاولیٰ الی قتیبة کانت فی سنة خمس و ثلاثین“ (مقدمہ تحفہ: ۶۶) کہ میرا پہلا سفر امام قتیبہؒ کی طرف ۳۵ سال کی عمر میں ہوا اور علامہ سبکی طبقات شافعیہ میں لکھتے ہیں ”رحل الی قتیبة وهو ابن خمسة عشرة سنة“ البدایہ صفحہ ۱۲۳ میں حافظ ابن کثیرؒ لکھتے ہیں ”رحل الی الآفاق واشتغل بسماع الحديث والاجتماع بالائمة الحذاق“ بہر کیف ان اقوال سے اس بات کا بخوبی اندازہ لگایا جاسکتا ہے کہ امام موصوف کی طلب حدیث سے کس قدر شغف اور دلچسپی تھی دراصل یہی چیز ہے جو باعث سفر بنی تھی کہ انہوں نے اس مقصد عظیم کی خاطر طویل مسافت کے اسفار اختیار کئے اور ہر کتب فکر کے مشائخ سے استفادہ کیا اور ان کے حلقہ درس میں بیٹھے اور احادیث کا سماع کیا اور ان سے روایت حدیث کی اجازت حاصل کی بہر حال امام موصوف کو تمام فنون میں بصیرت و مہارت تھی خصوصاً فن حدیث میں ایک امتیازی مقام حاصل کیا جس کی بدولت اپنے عصر کے حفاظ حدیث پر بازی لے گئے۔

شیوخ

امام موصوفؒ نے جن مشائخ سے استفادہ اور سماع حدیث کیا ان میں سے ذیل کے حفاظ سرفہرست ہیں۔
 اسحاق بن راہویہ، اسحاق بن حبیب بن الشہید، سلیمان بن اشعث، اسحاق بن شاہین، حارث بن مسکین، اسحاق بن منصور الکلوچ،
 محمود بن غیلان، قتیبہ بن سعید، اسحاق بن موسیٰ الانصاری، ابراہیم بن سعید الجوهری، ابراہیم بن یعقوب الجوزجانی، محمد بن بشار علی
 بن حجر، ابو داؤد جستانی، علی بن خشرم، مجاہد بن موسیٰ، احمد بن بکار بن ابی میمونہ، حسن بن محمد الزعفرانی، احمد بن عبدہ رحمہم اللہ، ان کے
 علاوہ اور بھی حفاظ کثیر سے سماع حدیث کا شرف ان کو حاصل ہوا۔ (مقدمۃ النسائی)

تلامیذہ اور رواۃ

گوشہ گوشہ سے آکر طلباء نے امام موصوف کے حلقہ درس میں شرکت کی جس کی بدولت ان کو فن حدیث میں امامت کا
 امتیازی مقام حاصل ہوا یوں تو ان سے کثیر تعداد کی جماعت نے استفادہ کیا ہے اور ان سے روایات بھی کی ہیں لیکن ذیل کے
 حضرات زیادہ معروف ہیں۔

امام ابو القاسم الطبرانی، ابو علی حسین بن علی الحافظ النیاموزی الطبرانی، احمد بن عمیر، محمد بن جعفر، ابو القاسم بن ابی العقب ابو
 الیمون بن راشد، ابو الحسن بن خذلم، ابو سعید الاعرابی، امام ابو جعفر الطحاوی، محمد بن ہارون بن شعیب، ابراہیم بن محمد بن صالح بن
 سنان، ابو بکر احمد بن اسحاق السنی الحافظ، ابو بکر بن الحداد رحمہم اللہ۔ (مقدمۃ النسائی)

مؤخر الذکر ابن السنی نے امام نسائیؒ سے کثرت استفادہ کی وجہ سے صاحب النسائی کے نام سے شہرت پائی موصوف کی
 تالیفات میں سے ”عمل الیوم واللیلہ“ اور ”کتاب القناعۃ“ مشہور ہیں، اور ابو بکر بن الحداد تو ایسے راوی ہیں کہ جس نے
 امام نسائی کے علاوہ کسی اور طریق سے روایت نہیں کی انہی کے بارے میں دارقطنی فرماتے ہیں ”کان ابن الحداد کثیر
 الحدیث ولم یحدث عن غیر النسائی وقال رضیت بہ حجة بینی وبین اللہ تعالیٰ“

(طبقات الشافعیہ: ۱۱۳/۲)

حفظ و اتقان

اللہ تعالیٰ نے امام نسائیؒ کو علمی جواہر اور غیر معمولی قوت حفظ کی نعمت سے نوازا آپ کی شخصیت حفاظ حدیث کی صف اول
 میں گنی جاتی تھی اور ارکان حدیث میں سے ایک رکن تھے اور اصحاب حدیث میں آپ کی جرح و تعدیل معتبر تھی جس کی وجہ سے
 علماء ہم عصر پر سبقت لے گئے حتیٰ کہ علامہ ذہبیؒ نے ان کو امام مسلمؒ سے بھی احفظ کہا ہے چنانچہ علامہ سبکیؒ لکھتے ہیں ”سألت ابا عبد
 اللہ الذہبی الحافظ ایہما احفظ مسلم بن الحجاج صاحب الصحیح او النسائی فقال النسائی“ (طبقات
 الشافعیہ: ۸۶/۲) علامہ سیوطیؒ نے امام موصوف کو ان الفاظ سے خراج تحسین پیش کیا ”الحافظ احد الحفاظ
 المتقین“ (حسن المحاضرہ: ۱۶۷/۱۔ تذکرۃ المحدثین: ۲۷۶) ابو سعید عبدالرحمن بن احمد بن یونس لکھتے ہیں

”كان النسائی اماماً فی الحديث ثقة ثبتاً حافظاً“ (البداية) امام دارقطنی ان کی علمی صلاحیت کا اعتراف کرتے ہوئے لکھتے ہیں ”ابو عبد الرحمن مقدم علی کل من یدکر بهذا العلم من اهل عصره“ (التذکرہ . البداية . التهذیب) حافظ ابوعلی لکھتے ہیں ”هو الامام فی الحديث بلا مدافعة“ حافظ ابن کثیر فرماتے ہیں ”وکذا لک اثنی علیہ غیر واحد من الائمة وشهد والله بالفضل والتقدم فی هذا الشأن“ (البداية: ۱۱/۱۲۳) علامہ ذہبی فرماتے ہیں ”هو احذق بالحديث وعلله ورجاله من مسلم والترمذی وابی داؤد وهو جار فی مضمار البخاری وابی زرعة“ (توضیح الافکار) حاکم نے ان کے علمی مقام کو ان الفاظ سے بیان کیا ہے ”سمعت ابا الحسن الدارقطنی غیر مرة یقول ابو عبد الرحمن الامام النسائی مقدم علی کل من یدکر بعلم الحديث وبجرح الرواة وتعديلهم فی زمانه“ الغرض یہ کہ امام موصوف کے علمی و عملی کمالات کا اعتراف تمام محدثین اور اصحاب الطبقات یہاں مسلم ہے۔

ایک مرتبہ امام موصوف نے مصر کا سفر کیا وہاں کچھ عرصہ تک قیام رہا اسی زمانے میں اہل مصر بغرض استفادہ ان کے حلقہ درس میں شریک ہوا کرتے تھے جس کی بدولت انہوں نے ان سے بڑا فیض پایا اور جب کبھی کوئی مغلق اور پیچیدہ مسئلہ درپیش ہوتا تو ان سے حل کرا لیتے تھے غرض کہ جب امام موصوف کے علمی خزانے سے محققانہ اور مفید اور قیمتی جواب ظاہر ہونے لگے تو وہاں کے علماء و مشائخ حلقہ بگوش بن گئے۔

ورع وتقوی

امام نسائی کے علمی کمالات کا اعتراف تو سب ہی نے کیا ہے اس کے ساتھ ساتھ عملی کمالات کا اندازہ حافظ محمد بن المظفر کے اس قول سے بخوبی ہو سکتا ہے جسے علامہ ذہبی نے ان الفاظ میں بیان کیا ہے ”سمعت مشائخنا بمصر اجتہاد النسائی فی العبادۃ باللیل والنهار وانه خرج الی الغزومع امیر مصر فوصف فی شہامته واقامته السنن الماثورة فی فداء المسلمین واحترازه عن مجالس السلطان الذی خرج معه“ (تذکرہ: ۲۶۲) اس کے علاوہ امام موصوف کی دیانت و تقوی کا ثبوت اس واقعہ سے بھی ملتا ہے کہ اتفاق کی بات ہے کہ ایک مرتبہ امام نسائی اور آپ کے استاد حارث بن مسکین کے درمیان ذرا سی تلخ کلامی پیدا ہو گئی تھی اس کے باوجود باضابطہ حلقہ درس میں شریک رہا کرتے تھے اور کسی گوشہ میں بیٹھ جاتے تھے جہاں سے استاد کی تقریر بے تکلف سنی جاسکتی تھی لیکن ان کے استاد حارث بن مسکین کو ان کے حلقہ درس میں شریک ہونے کی کبھی اطلاع نہیں ہوئی یہی وجہ ہے کہ جب کبھی امام نسائی اپنے شیخ حارث بن مسکین سے کوئی حدیث اپنی سنن میں روایت کرتے ہیں تو شدۃ ورع اور تقوی کی بناء پر ”هكذا قرئ علیہ وانا اسمع“ کے عنوان سے روایت کی ہے اور ان کے علاوہ دیگر مشائخ سے ”حدثنا واخبرنا“ کے الفاظ سے روایت کی ہے اب غور کیجئے کہ امام موصوف اپنے استاد حارث بن مسکین سے روایت کرنے میں کس قدر احتیاط کرتے تھے یہی چیز ان کے ورع اور تقوی پر کافی شاہد ہے یہ وجہ مذکور علامہ سیوطی اور ابن الاثیر نے بیان کی ہے ابن الاثیر نے ایک اور وجہ صیغہ ترمیض یعنی قیل سے بیان کی ہے کہ حارث بن مسکین کو

شبہ ہوا تھا کہ شاید یہ بادشاہ کا جاسوس ہے کیوں کہ امام نسائیؒ کے سر پر بڑی ٹوپی اور بدن پر طویل جبہ تھا جس کی وجہ سے انہوں نے آپ کو حلقہ درس میں آنے سے روک دیا تھا پھر بھی روزانہ آتے تھے اور دروازہ کی آڑ میں بیٹھ جاتے تھے اور خود تو نہیں پڑھتے تھے لیکن دوسرے ساتھی جو شیخ کے روبرو قرائت کرتے تھے اسے خارج سے سن لیا کرتے تھے اس لئے حارث بن مسکین سے روایت حدیث کے وقت ”حدثنا واخبرنا“ نہیں کہتے بلکہ ”ہکذا قرئ وانا اسمع“ کے الفاظ سے روایت کرتے ہیں یعنی حارث بن مسکین کے سامنے پڑھا جا رہا تھا اور میں سن رہا تھا۔ (واللہ اعلم بالصواب)

عادات وازواج واولاد

امام موصوف کی چار بیویاں اور کئی لونڈیاں تھیں لیکن افسوس مورخین نے ان کی اولاد کا کوئی تذکرہ نہیں کیا البتہ حافظ ابن حجرؒ نے آپ کے شاگردوں میں آپ کے ایک بیٹے کا نام ذکر کیا ہے جس کا نام عبدالکریم ہے آپ بڑے نفیس لباس استعمال کرتے اور عمدہ خوراک مرغوب تھی خاص کر مرغی کا گوشت جس سے آپ کی معاشرتی و معاشی زندگی کا نمایاں ہونا معلوم ہوتا ہے، امام موصوف ہمیشہ ایک روز روزہ رکھتے اور ایک روز افطار کرتے نہایت قوی خوشحال اور خوش مزاج تھے۔

تصانیف

امام موصوف کی جن گرانمایہ تصانیف کا ہمیں علم ہو سکا ہے وہ درج ذیل ہیں (۱) خصائص علی (۲) فضائل صحابہؓ (۳) مسند علی (۴) مسند مالک (۵) کتاب التميز (۶) کتاب المدلسین (۷) کتاب الضعفاء والمشرکین (۸) کتاب الاخوة (۹) مسند منصور بن ذازان (۱۰) مشیخۃ النسائی (۱۱) ماغرب شعبة علی سفیان وسفیان علی شعبة (۱۲) اسماء الرواة (۱۳) مناسک حج، علامہ جزیریؒ اس کا ذکر کرتے ہوئے لکھتے ہیں ”ولہ مناسک الفہا علی مذهب الشافعی“ (۱۴) کتاب الجرح والتعديل (۱۵) السنن الکبریٰ (۱۶) السنن الصغریٰ المسمیٰ بہ المجتبیٰ۔

المجتبیٰ کی وجہ تالیف

علامہ سید جمال الدینؒ نے فرمایا کہ امام نسائیؒ نے پہلے ایک کتاب لکھی جس کا نام السنن الکبریٰ ہے یہ کتاب بڑی ضخیم تھی لیکن بیان مخرج اور طرق حدیث کے جمع کرنے میں بے نظیر تھی بعض علماء سے یہ بھی منقول ہے کہ جب امام موصوف اس کی تالیف سے فارغ ہوئے تو امیر رملہ کو یہ کتاب بطور ہدیہ پیش کی امیر نے ان سے پوچھا کہ اس کتاب میں جتنی احادیث ہیں سب صحیح ہیں تو امام موصوف نے جواب دیا کہ اکثر احادیث صحیح ہیں اور بعض معلول بھی ہیں پھر اس امیر نے عرض کی کہ آپ ایک ایسی کتاب لکھیں جس میں تمام احادیث جن کی اصل اور اسناد میں کلام نہیں کیا گیا ہو جمع ہو جائیں تو امام موصوف نے المجتبیٰ تالیف کی جس کے اندر تمام صحیح احادیث جمع کر دی گئیں خود امام موصوف کہتے ہیں ”المنتخب المجتبیٰ صحیح کُلّہ“ اور اس کتاب کو سنن صغریٰ بھی کہا جاتا ہے اور درس نظامی میں جس سنن نسائی کا درس جاری ہے یہ وہی کتاب ہے تو جب محدثین کرام رواہ

النسائی کہتے ہیں تو ان کی مراد یہی مختصر ہوتی ہے جس کا نام المجتبیٰ ہے نہ کہ سنن کبریٰ اسی طرح جب علماء کتب غصبہ یا اصول خمسہ سے تعبیر کرتے ہیں تو ان کی مراد یہی کتابیں ہوتی ہیں یعنی بخاری و مسلم، سنن ابوداؤد، ترمذی اور المجتبیٰ النسائی۔ (مقدمۃ النسائی)

سنن کے رواد اور مرویات سنن

سنن صغریٰ المسمیٰ بہ المجتبیٰ میں کل ۶۱۵۷ احادیث ہیں اس سے سنن کبریٰ کی ضخامت کا اندازہ ہو جاتا ہے محدث مبارک پوریؒ کے قول کے مطابق اس کا قلمی نسخہ جرمنی کے کتب خانہ میں موجود ہے، المجتبیٰ کے رواد عبد الکریم بن النسائی، ابوبکر احمد بن محمد بن اسحاق بن السنی، ابوعلی الحسن بن الخضر الاسیوطی، حسن بن رشیق العسکری، ابوالقاسم حمزہ بن محمد بن علی الکنانی الحافظ، ابوالحسن محمد بن عبد اللہ بن زکریا بن حیویہ، محمد بن معاویہ بن الاحمر، محمد بن قاسم الاندلسی، علی بن ابی جعفر الطحاوی، ابوبکر احمد بن محمد بن المہندس ہیں۔ (التہذیب: ۱/ ۳۷)

سنن نسائی کی اہمیت

جن کتابوں کو کتب اصول میں شمار کیا گیا ہے ان میں سنن نسائی کی بڑی اہمیت ہے بعض لوگ سمجھتے ہیں کہ امام نسائی کا مذہب رجال کے بارے میں وسیع ہے لیکن یہ درست نہیں اس لئے کہ بہت سے رجال ایسے ہیں کہ ان سے امام ابوداؤد اور ترمذی نے تخریج کی ہے مگر امام نسائی نے بواسطہ ان کے تخریج حدیث سے اجتناب کیا ہے بلکہ امام موصوف نے تو ایک ایسی جماعت سے بھی جو بخاری و مسلم کے رجال میں سے ہے تخریج نہیں کی چنانچہ ابوالفضل بن طاہر نقل کرتے ہیں کہ سعد بن علی ریحان نے ایک ایسے شخص سے روایت نقل کی ہے جس کی توثیق کی گئی ہے تو میں نے ان سے کہا کہ نسائی نے اس کو مستند اور قابل احتجاج نہیں سمجھا تو ابن علی نے کہا کہ بنا بات یہ ہے کہ ابوعبدالرحمن نسائی کی شرط رجال کے بارے میں بخاری و مسلم کی شرط سے بھی زیادہ سخت ہے غالباً یہی وجہ ہوگی کہ بعض علماء مغارب نے سنن نسائی کو بخاری پر ترجیح دی ہے یا یہ وجہ ہوگی کہ انہوں نے بلحاظ حسن ترتیب اور جامعیت کے ترجیح دیدی ہوگی، چنانچہ ابن رشید نے لکھا ہے کہ جن محدثین نے سنن پر کتابیں لکھیں ہیں ان میں سب سے زیادہ عمدہ بلحاظ حسن ترتیب اور جامعیت کے سنن نسائی ہے وہ لکھتے ہیں ”وہو جامع بین طریقتی البخاری و مسلم مع حظ کثیر من بیان العلل“ علامہ سلفی لکھتے ہیں ”وقد امتازت هذه السنن عن غيرها بكثرة التويب ودقة الاستنباط“ (نموزج الاعمال الخیرہ: ۶۳۶) کہ سنن نسائی کو اپنے ابواب کی کثرت اور دقیق استنباط کی بناء پر دوسری کتابوں پر ترجیح حاصل ہے حافظ ابن حجرؒ نے کہا کہ حافظ ابوعلی نیسا بوری، ابوالحسن بن عدی، ابوالحسن دارقطنی، ابوعبداللہ الحاکم، ابن مندہ، عبد الغنی بن سعید، ابویعلیٰ الخلیلی، ابوعلی بن اسکن اور خطیب وغیرہ نے کتاب نسائی پر صحت کا اطلاق کیا ہے اور ابن مندہ نے کہا کہ صحیح احادیث کی کتابیں چار ہیں بخاری، مسلم، ابوداؤد اور نسائی علامہ سلفی نے کہا کہ مشرق و مغرب کے علماء نے کتب خمسہ کی صحت پر اتفاق کیا ہے ان کے اس قول کا مطلب یہ ہے کہ صحیحین کے علاوہ کتب ثلاثہ یعنی ابوداؤد، ترمذی اور نسائی کا بڑا حصہ قابل احتجاج ہے، کذا اول النوویؒ قولہ اسی طرح علامہ جزائری نے کہا کہ سلفی کا قول بائن وجہ صحیح ہے کہ بہ نسبت دوسری کتابوں کے ان

کتب ثلاثہ میں ضعیف احادیث کم ہیں ”لا سیما النسائی فانها اقلها بعد الصحيحین حدیثاً ضعیفاً“ (توجیہ النظر: ۱۵۳) اس سے معلوم ہوا کہ صحیحین کے علاوہ دیگر کتب ثلاثہ پر صحت کا اطلاق بلحاظ کم ہونے احادیث ضعیفہ کے ہے اسی طرح ابن الصلاح نے بھی کتب ثلاثہ کو صحاح میں شمار کیا ہے لیکن علامہ زرکشی التکت علی ابن الصلاح میں لکھتے ہیں ”وتسمیة الکتب الثلاثة صحاحاً اما باعتبار الاغلب لان غالبها الصحاح والحسان وهي ملحقه بالصحاح والضعیف منها التحق بالحسن فاطلاق الصحة علیها من باب التغلب“ (مقدمة زهر الربی) الغرض صحیحین کے بعد بہ نسبت دوسری کتابوں کے سنن نسائی ایک جامع کتاب ہے اور صحت سے قریب تر ہے کیوں کہ اس میں حدیث ضعیف اور مجروح راوی بہت ہی کم ہے۔

شرائط امام نسائی

تخریج حدیث سے متعلق امام نسائی کی شرائط بڑی اہمیت کی حامل ہے چنانچہ حافظ ابوالعلیٰ حاکم اور خطیب وغیرہ نے تصریح کی ہے کہ تخریج حدیث کے سلسلہ میں امام نسائی کی شرائط امام مسلم سے بھی زیادہ سخت ہیں حافظ ابوالفضل بن طاهر نے کہا کہ سنن نسائی میں تین قسم کی احادیث ہیں۔ (۱) وہ احادیث جو صحیحین میں ہیں۔ (۲) وہ احادیث جو اپنی شرائط کے مطابق صحیح ہیں، ابن مندہ نے کہا کہ ایسے رجال کی احادیث جو اتصال سند کے ساتھ مروی ہوں اور ان میں انقطاع اور ارسال کا عیب بھی نہ ہو اور حفاظ حدیث کا ان کے ترک کردینے پر اتفاق بھی نہ ہو تو امام نسائی کی شرط پر وہ احادیث صحیح میں شمار ہوں گی لیکن اس طریق کی حیثیت اس طریق کے برابر نہ ہوگی جس کی بنیاد پر بخاری و مسلم نے صحیحین میں تخریج کی ہے۔ (۳) وہ احادیث جن کی صحت کا یقین کئے بغیر اپنی کتاب میں درج کی ہیں اور ساتھ ہی ساتھ اس کی علت بھی بتلا دی ہے تاکہ اہل علم پر مخفی نہ رہے لیکن سوال یہ ہے کہ امام موصوف ایسی روایت اپنی کتاب میں کیوں لائے ہیں؟ تو جواب یہ ہے کہ ان کا مسلک یہ تھا کہ جب وہ کوئی صحیح روایت نہ پاتے تو ضعیف ہی کو نقل کر دیتے ”لانه اقوی عندہ من رأی الرجال“ (مقدمة زهر الربی) کیوں کہ امام موصوف کے نزدیک رجال کی رائے سے وہ حدیث ضعیف گو متکلم فیہ ہو تو یہی تر ہے اس لئے کہ حفاظ کے ایک گروہ نے اس کو روایت کیا ہے اور انہوں نے اس کے ساتھ احتجاج بھی کیا ہے اس لئے امام موصوف نے اپنی سنن میں اس قسم کی روایات بھی درج کر دی ہیں مگر کمال تقویٰ اور احتیاط کی بناء پر ان کی علت کی طرف نشاندہی کر دی ہے، تاکہ اشتباہ باقی نہ رہے، حافظ ابن الصلاح نے ابن مندہ سے نقل کرتے ہوئے لکھا ہے کہ انہوں نے مصر میں محمد بن سعد الباردی سے کہتے ہوئے سنا ”کان من مذهب النسائی ان یخرج عن کل من لم یجمع علی ترکہ“ یعنی امام نسائی کا مذہب یہ تھا کہ وہ ہر ایسے راوی سے تخریج کرتے جس کی روایت کے ترک پر حفاظ کا اجماع نہ ہوا ہو اس لئے حافظ ابوالفضل عراقی نے فرمایا ”وهذا مذهب متسع“ (مقدمہ زهر الربی) لیکن یہاں پر اجماع سے علی العموم اجماع مراد نہیں بلکہ اجماع خاص مراد ہے چنانچہ حافظ ابن حجر نے ابن الصلاح کے ابن مندہ سے نقل کردہ کلام پر تنقید کرتے ہوئے اس کی وضاحت کی ہے ”فانه اراد بذلك اجماعاً خاصاً“ یعنی امام نسائی کی مراد اس اجماع سے خواص کا اجماع ہے نہ کہ اجماع عام، دراصل اس صورت کے اختیار کرنے کا سبب یہ ہے کہ نقاد رجال کے

ہر دور میں تشدد اور متوسط کے دو طبقے رہے ہیں، طبقہ اولیٰ میں شعبہ اور سفیان ثوری ہیں، اور شعبہ جرح و تعدیل میں سفیان ثوری سے بھی زیادہ تشدد تھے، اور طبقہ ثانیہ میں یحییٰ بن قطان اور عبد الرحمن بن مہدی ہیں لیکن یحییٰ قطان زیادہ تشدد تھے عبد الرحمن بن مہدی سے، اور طبقہ ثالثہ میں یحییٰ بن معین اور احمد بن حنبل ہیں لیکن یحییٰ بن معین احمد بن حنبل سے زیادہ تشدد تھے، طبقہ الرابعہ میں ابو حاتم اور بخاری ہیں لیکن ابو حاتم بخاری سے زیادہ تشدد تھے اس کے پیش نظر امام نسائی نے فرمایا کہ ”لا یتبرک الرجل عندی حتی یجتمع الجميع علی ترکہ“، یعنی میں کسی راوی کی حدیث کو نظر انداز کر دینے کا قائل نہیں ہوں جبکہ اس کو ایک جماعت نے روایت کیا ہے اور انہوں نے اس کے ساتھ احتجاج بھی کیا ہے تاوقتیکہ اس کے متروک ہونے پر خواص ائمہ کا اتفاق نہ ہوا ہو مثلاً مہدی نے کسی راوی کی توثیق کی ہے لیکن یحییٰ قطان نے اس کی تضعیف کی تو اسے پس پشت نہیں ڈالا جائے گا اس لئے کہ نقل روایت میں یحییٰ قطان اور ان جیسے دوسرے ناقدین کی تشدید ایک واضح امر ہے، حافظ ابن حجر نے فرمایا کہ امام موصوف کے مذکورہ مسلک سے اس بات کی طرف تبادر ذہن ہوتا ہے کہ رجال کے سلسلے میں ان کا مذہب وسیع تر ہے لیکن درحقیقت ایسا نہیں کیوں کہ بہت سے رجال ایسے ہیں جن سے امام ابوداؤد اور ترمذی نے تخریج کی ہے لیکن امام نسائی نے ان سے تخریج نہیں کی بلکہ آپ نے صحیحین کے رجال کی جماعت سے بھی اخراج حدیث سے اجتناب کیا ہے چنانچہ حافظ ابوالفضل بن طاہر نے لکھا کہ سعد بن علی الریحانی سے مکہ میں ایک راوی کے متعلق دریافت کیا گیا تو انہوں نے اس کی توثیق کی ہے، اس پر میں نے کہا کہ امام نسائی نے اس کی تضعیف کی ہے، اس پر موصوف نے کہا ”یا بُنَیَّ ان لابی عبد الرحمن شرطاً فی الرجال اشد من شرط البخاری و مسلم“ (مقدمہ زہر الریبی) احمد بن محبوب الرطلی نے کہا کہ میں نے امام نسائی کی زبانی سنا کہ انہوں نے فرمایا کہ جب میں نے السنن کی تالیف کا پختہ ارادہ کر لیا تو میں نے اپنے شیوخ سے تخریج روایات کے سلسلے میں اللہ تعالیٰ سے استخارہ کیا جس کا یہ نتیجہ ظاہر ہوا کہ ان میں سے بعض کے متعلق میرے دل میں بجائے اطمینانی کیفیت کے خلجان اور تردد پیدا ہوا، لہذا میں نے ایسے شیوخ سے روایت نہ لینے کے پہلو کو ترجیح دیدی اس لئے ان سے سماعت کی ہوئی احادیث میں سے کوئی حدیث اپنی کتاب میں درج نہیں کی، دارقطنی کا شیخ ابوطالب احمد بن نصر نے کہا کہ حدیث لینے کے سلسلے میں امام نسائی نے جس عزم و استقامت اور محتاط طریق کو اختیار کیا ہے اس کی مثال ملنا مشکل ہے، امام موصوف کے پاس ابن لہیعہ کی احادیث ترتیب وار اور ترجمہ بترجمہ محفوظ تھیں لیکن اس کے باوجود ان سے کوئی روایت نہیں لی، اسی کے پیش نظر ابوالحسن المعافری نے کہا کہ جب اہل حدیث کی تخریج کردہ روایات پر نظر ڈالی جائے تو امام موصوف کی روایات دوسرے محدثین کی تخریج کردہ روایات کے مقابلہ میں صحت سے قریب تر ہیں۔ واللہ اعلم بالصواب (مقدمہ زہر الریبی)

سنن نسائی کی خصوصیات

سنن نسائی کی خصوصیات میں جو چیزیں نمایاں طور پر نظر آتی ہیں وہ درج ذیل ہیں۔

- (۱) حسن ترتیب، جیسا کہ ابن رشید کا قول پہلے گزرا ہے کہ سنن نسائی ترتیب کے لحاظ سے ایک بہترین اور عمدہ کتاب ہے۔
- (۲) مسائل متعددہ کو ثابت کرنے کے لئے ایک روایت کو کئی جگہوں میں ذکر کرتے ہیں جیسا کہ امام بخاری کا طریقہ ہے۔

(۳) طرق احادیث کی خوب وضاحت کرتے ہیں اور اختلاف الفاظ کو ملحوظ رکھتے ہیں جیسا کہ امام مسلمؒ کا انداز ہے۔ (۴) بسا اوقات علل حدیث پر بھی گفتگو کرتے ہیں اور آپ کو علل حدیث میں غیر معمولی ملکہ حاصل تھا، حافظ ذہبیؒ نے آپ کو اس فن میں امام بخاریؒ اور ابو زرؒ کا ہمسر قرار دیا ہے۔ (۵) گاہ بگاہ روایات کے اسماء والقاب اور کنیتوں کے ابہام کی وضاحت، راویوں کے تفرد و اختلاف متابعت و عدم متابعت کا بیان، سماع و عدم سماع کا ذکر، حدیث کے مرسل، متصل ضعیف اور منکر کی نشاندہی اور الفاظ غریبہ کی توضیح بھی کرتے ہیں، ان مقامات کی توضیح اگلے عنوان کے ذیل میں کریں گے، انشاء اللہ تعالیٰ۔

وہ مواضع جہاں امام موصوف نے فنی حیثیت سے کلام کیا ہے

(۱) آپ بسا اوقات مشتبہ ناموں کی توضیح کر دیتے ہیں چنانچہ کتاب الحج (۲/۱۶) میں ایک حدیث کی سند اس طرح بیان کی ”اخبرنا ابو داؤد حدثنا مسلم ابن ابراہیم قال حدثنا اسماعیل قال قال محمد بن واسع الخ“ اس کی روایت کے بعد فرماتے ہیں کہ اسماعیل بن مسلم تین اشخاص ہیں ”اسماعیل بن مسلم ثلاثة هذا احدهم لا تباس به واسماعيل بن مسلم شيخ يروي عن ابى الطفيل لابأس به واسماعيل بن مسلم يروي عن الزهري والحسن متروك الحديث“ اسی طرح نسائی (۲/۱۸۸) میں عبید اللہ بن عبد الجید ابو علی حنفی سے روایت کرنے کے بعد فرماتے ہیں ”ابو علی الحنفی ہم اربعة اخوة احدهم ابو بكر وشريك وبشر و آخر“ اس قسم کی بہت سی مثالیں ہیں میں نے نمونہ کے طور پر صرف دو مثالوں کے ذکر پر اکتفا کیا۔ (۲) کبھی کبھی مشکل الفاظ کی وضاحت کر دیتے ہیں مثلاً حدیث ابو ہریرہؓ جس کے الفاظ یہ ہیں ”انه كره الشكال عن الخيل الخ“ نقل کرنے کے بعد لکھتے ہیں کہ ”الشكال من الخيل ان يكون ثلث قوائم محجلة وواحدة مطلقة او يكون الثلاثة مطلقة ورجل محجلة وليس الشكال الا في رجل ولا يكون في اليد“ (۲/۱۰۵)۔ (۳) سنن نسائی میں جو روایت زیادہ طویل سند سے مروی ہے وہ کتاب الصلوة میں ہے جسے ”الفضل في قراءة قل هو الله احد“ کے ترجمہ کے ماتحت نقل کیا ہے اور عن ابی ایوب عن النبی ﷺ کے الفاظ سے مروی ہے پوری سند وہاں ملاحظہ کیجئے اس کے بعد فرماتے ہیں ”لا اعرف اسنادا اطول من هذا“ (۱/۱۲۰)۔ (۴) بسا اوقات ایک حدیث نقل کرنے کے بعد اس کے مرسل و متصل ہونے کی طرف اشارہ کر دیتے ہیں، جس کی متعدد مثالیں ملتی ہیں مثلاً ”باب تسوية القيام والركوع والقيام بعد الركوع الخ“ کے ماتحت حضرت حذیفہؓ کی روایت نقل کرنے کے بعد لکھتے ہیں ”هذا الحديث عندي مرسل وطلحة بن يزيد لا اعلمه سمع من حذيفة شيئاً وغير العلاء بن المسبب قال في هذا الحديث عن طلحة عن رجل عن حذيفة“ (۱/۲۶۶) لیکن یہ روایت منقطع ہے نہ کہ مرسل! جیسا کہ امام موصوف فرما رہے ہیں یہاں یہ بات ذہن نشین کر لینی چاہیے کہ بعض اصولیین تو مرسل اور منقطع کے درمیان فرق کرتے ہیں اور بعض اسے ایک ہی معنی پر محمول کرتے ہیں جیسا کہ شیخ الاسلام اور علامہ سیوطی نے اس کی تصریح کی ہے اسی طرح علامہ جزائری فرماتے ہیں ”وقد اطلق المرسل على المنقطع من الاثمة الحديث ابو زرعة وابو حاتم والدارقطني“ (توجيه النظر: ۲۶۳) تو ان حضرات کے قول سے معلوم ہوا کہ ان دونوں میں سے ہر ایک کا زمزم پبلشر —

اطلاق دوسرے پر کیا کرتے ہیں اور امام موصوف کے اس طریق سے معلوم ہوتا ہے کہ آپ بھی ان محدثین کے ساتھ ہیں جو مرسل اور منقطع کے درمیان کوئی فرق نہیں کرتے، اسی طرح کتاب الصیام (۱/۳۱۷) میں ایک جگہ حمزہ بن عمرو الاسلمی کے طریق سے روایت نقل کرنے کے بعد فرماتے ہیں کہ یہ روایت مرسل ہے حالانکہ یہ منقطع ہے اس لئے کہ لیث اور یحییٰ کے درمیان سے ایک راوی ساقط ہو گیا ہے لیکن امام موصوف مرسل فرما رہے ہیں اسی طرح چند صفحات آگے چل کر حضرت حفصہ رضی اللہ عنہا کی روایت ”لا صیام لمن لم یجمع الصیام قبل الفجر“ نقل کرنے کے بعد فرماتے ہیں ”اس لئے کہ امام مالک نے اسے بطریق مرسل روایت کیا ہے اور ساتھ ہی ساتھ اس روایت مرسلہ کو نقل کر دیا“ قال الحارث بن مسکین قراءة عليه وانا اسمع عن ابن القاسم قال حدثني مالك بن انس عن ابن شهاب الزهري عن عائشة وحفصة رضي الله عنهما مثله لا يصوم الا من اجمع الصيام قبل الفجر“ حالانکہ یہ روایت جسے امام مالک نے اپنے شیخ ابن شہاب زہری کے واسطے سے حضرت عائشہ رضی اللہ عنہا اور حفصہ رضی اللہ عنہا سے نقل کیا ہے منقطع ہے نہ کہ مرسل تو ان شواہد سے یہ ثابت ہوتا ہے کہ امام نسائی کے نزدیک مرسل اور منقطع میں کوئی فرق نہیں ہے، واللہ اعلم بالصواب۔ (۵) گاہ گاہ حدیث کی صحت و سقم کی وضاحت کرتے ہیں جیسے باب الحث علی السحر کے ماتحت پہلے بواسطہ ابن ابی لیلیٰ عن عطاء عن ابی ہریرۃ رضی اللہ عنہ روایت نقل کی پھر بواسطہ یحییٰ بن سعید عن ابی سلمۃ عن ابی ہریرۃ رضی اللہ عنہ روایت نقل کی ہے اس کے بعد لکھتے ہیں ”وحدیث یحییٰ بن سعید هذا اسنادہ حسن وهو منکر واخاف ان يكون الغلط من محمد بن فضيل“ جس کا مطلب یہ ہے کہ حضرت ابو ہریرہ رضی اللہ عنہ کی روایت ”تسحر وافان في السحر بركة“ بطریق ابن ابی لیلیٰ عن عطاء عن ابی ہریرۃ رضی اللہ عنہ صحیح ہے اور محمد بن فضیل نے اسے بطریق یحییٰ بن سعید عن ابی سلمۃ عن ابی ہریرۃ رضی اللہ عنہ بیان کرنے میں خطا کی ہے، اس مثال سے ایک اصول مسئلہ واضح ہوتا ہے، وہ یہ کہ محدثین تفریق پر بھی منکر کا اطلاق کرتے ہیں چنانچہ حافظ ابن الصلاح فرماتے ہیں ”واطلاق الحكم على التفرد بالرد والنعارة والشذوذ موجود في كلام كثير من اهل الحديث“ (مقدمہ: ۷۲) اور شیخ الاسلام التکت میں لکھتے ہیں ”فقد اطلق الامام احمد والنسائي وغير واحد من النقاد لفظ المنكر على مجرد التفرد المح“ اور اسی طرح مقدمہ فتح میں لکھتے ہیں ”قلت المنكر اطلقه احمد بن حنبل وجماعة على الحديث الفردي الذي لا متابع له فيحمل هذا على ذلك“ (ترجمہ محمد بن ابراہیم) علاوہ اس کے متقدمین کی کتب ابوداؤد، ترمذی، اور بیہقی سے اس کی مثالیں مل جاتی ہیں اور سنن نسائی میں اس قسم کی احادیث پر منکر کا لفظ استعمال کیا ہے جیسے اس کی مثال اوپر گزر چکی ہے اسی طرح امام نسائی نے باب وقت رکعتی الفجر (۱/۲۵۵) میں احمد بن نصر کی سند سے حدیث ابن عباس رضی اللہ عنہ روایت کرنے کے بعد اور اسی طرح (۲/۲۳۰) میں باب ما استثنیٰ کے ماتحت ابراہیم بن حسن کی سند سے حدیث جابر بن عبد اللہ رضی اللہ عنہ نقل کرنے کے بعد اس پر منکر کا لفظ استعمال کیا ہے۔ (۶) امام موصوف نے اجتہبی میں السنن الکبریٰ کے خلاف قول کیا ہے چنانچہ باب کیف صلاة الليل (۲/۲۲۶) میں حضرت ابن عمر کی روایت صلوٰۃ اللیل والنہار ثنی ثنی کے بعد لکھتے ہیں ”هذا الحديث عندی خطاء والله تعالى اعلم“ حالانکہ اسی روایت کے متعلق السنن الکبریٰ میں فرمایا ہے اسنادہ جید

(التلخیص: ۱۱۹)۔ (۷) سنن نسائی کو اگر دیگر کتب حدیث کے ساتھ موازنہ کیا جائے تو ہمیں بعض مقامات ایسے ملتے ہیں جن میں امام موصوف نے دوسرے محدثین سے اختلاف کیا ہے چنانچہ سبب الفرق بین السیاح والاحتیاض (۶۶/۱) میں فاطمہ بنت ابی حمیش کی روایت کے بعد فرماتے ہیں ”وقد روی هذا الحديث غیر واحد عن هشام بن عروة ولم يذكر فيه وتوضی غیر حماد والله اعلم“ حالانکہ حماد بن زید لفظ توضی کے بیان کرنے میں منفرد نہیں بلکہ ان کی متابعت امام ابو حنیفہ، ابو معاویہ، ابو عوانہ، اور ابو حمزہ رحمہم اللہ سے ثابت ہے امام ابو حنیفہ کی متابعت کا ذکر بیہقی میں ہے اور ابو معاویہ کا ترمذی میں اور ابو عوانہ کی متابعت امام طحاوی نے کتاب الرد علی الکراہیسی میں سند جید کے ساتھ بیان کی ہے اور ابو حمزہ السکری کی متابعت کا ذکر صحیح ابن حبان میں ہے اسی طرح حماد بن سلمہ نے بھی ان کی متابعت کی ہے جس کا ذکر دارمی میں ہے (الجوهر النقی: ۱/ ۳۴۶۔ التلخیص الحبیر: ۶۲۔ نصب الراية: ۶۲) میں ملاحظہ کیجئے اسی طرح باب کیف صلوۃ القاعد (۱/ ۲۴۵) میں حضرت عائشہؓ کی روایت کے بعد امام نسائی فرماتے ہیں ”لا اعلم احداً روی هذا الحديث غیر ابی داؤد الحفزی وهو ثقة ولا احسب هذا الحديث الا خطاء والله اعلم“ حالانکہ ابو داؤد اس حدیث کے بیان کرنے میں منفرد نہیں جیسے امام موصوف فرما رہے ہیں بلکہ محمد بن سعید بن الاصہبانی سے اس کی متابعت ثابت ہے جیسے ابن خزیمہ اور بیہقی نے ذکر کیا ہے بہر کیف سنن نسائی میں اس قسم کے متعدد مواضع ہیں جہاں امام موصوف نے دوسرے محدثین سے اختلاف کیا ہے۔ (۸) بسا اوقات امام موصوف ایک راوی پر جرح قدح کرتے ہیں لیکن چونکہ راوی مختلف فیہ ہوتا ہے اس لئے اپنے قول کی تائید وتقویت میں دوسرے ناقدین سے بھی جرح نقل کرتے ہیں چنانچہ (۲/ ۶۲) الخطیۃ قبل یوم الترویۃ کے ماتحت حضرت جابرؓ کی حدیث نقل کرنے کے بعد فرماتے ہیں ”قال ابو عبد الرحمن ابن خثیم لیس بالقوی فی الحديث وانما اخرجت هذا لئلا يجعل ابن جریج عن ابی الزبیر وما کتبناه الا عن اسحق بن راہویہ ابن ابراہیم ویحییٰ بن سعید القطان لم یتروک حدیث ابن الخثیم ولا عبد الرحمن الا ان علی بن المدینی قال ابن الخثیم منکر الحدیث وکان علی بن المدینی خلق للحدیث“ یہاں امام موصوف نے اپنی جرح کی تائید میں علی بن مدینی نے جو ابن خثیم پر جرح کی ہے اسے نقل کر دیا ہے۔ (۹) گاہ بگاہ طبقات رواۃ کے مدارج و مراتب کو بھی واضح کر دیتے ہیں چنانچہ (۱/ ۲۵۳) میں التبیح بعد الفراغ عن الوتر کے ماتحت سعید بن عبد الرحمن بن ابی زبیر کی روایت کے بعد فرماتے ہیں ”قال ابو عبد الرحمن ابو نعیم اثبت عن محمد بن عیید ومن قاسم بن یزید واثبت اصحاب سفیان عندنا والله اعلم یحییٰ بن سعید القطان ثم عبد الله بن مبارک ثم وکیع بن الجراح ثم عبد الرحمن بن مہدی ثم ابو نعیم ثم الاسود فی هذا الحديث“۔ (۱۰) امام موصوف کو امام المسلمین کے لقب سے نوازا گیا اور امام مسلم سے بھی ارفع و احفظ تسلیم کیا گیا ہے اس کے باوجود اس قدر محتاط اور منکسر الطبع تھے کہ جہاں کہیں کسی بات کا پتہ نہ چلتا تو اس کے متعلق بے تکلف عدم علم کا اظہار فرما دیتے چنانچہ باب الحث علی الزکاح کے تحت حضرت عثمانؓ کی روایت ”خرج رسول الله صلی الله علیه وسلم علی یعنی فتیۃ“ بیان کرنے کے بعد فرماتے ہیں ”فلم افهم فتیۃ کما

اردت“ یعنی میں اپنی منشاء کے مطابق لفظ فتیۃ کا معنی سمجھ نہیں سکا، درحقیقت یہ عدم علم نہیں بلکہ آپ کے تقویٰ اور کمال علم پر ایک دلیل ہے (۶۷/۲)۔ (۱۱) سنن نسائی میں بعض مقامات پر کچھ تکرار ملتا ہے چنانچہ ”باب التوفیت فی الماء، سور الکلب و سور الہرة“ کا بیان کتاب الطہارۃ میں آیا ہے اور پھر آگے چل کر کتاب الیاء میں بھی ان کا ذکر کیا ہے اس کے علاوہ اور بھی مکرر ابواب ملتے ہیں تو دراصل بات یہ ہے کہ ابواب کا یہ تکرار من حیث الصغرئی والکبریٰ کے قبیل سے ہے جس کی دلیل یہ ہے کہ ایسے ابواب کے متعلق امام نسائی نے من السنن الصغرئی والکبریٰ کی وضاحت کر دی ہے لہذا یہ تکرار اعتراض اور قباحت کا موجب نہیں ہے۔

امام نسائی کا مسلک

علامہ سبکیؒ نے طبقات شافعیہ میں امام موصوف کا ترجمہ قائم کیا ہے اس سے بعض لوگوں نے آپ کو شافعی المسلک کہا ہے اسی طرح آپ نے جو ایک کتاب بنام کتاب المناسک امام شافعیؒ کے مسلک پر لکھی اس سے آپ کے شافعی ہونے کا شبہ ہو جاتا ہے مگر قالہ العلامۃ الجزریؒ لیکن یہ کوئی پختہ بات نہیں جس سے آپ کو شافعی کہا جاسکے کیوں کہ دوسری طرف ابن تیمیہؒ نے آپ کو ضلی بتایا ہے جیسا کہ علامہ کشمیریؒ فرماتے ہیں ”النسائی وابو داؤد حنبلیان صرح بہ الحافظ ابن تیمیہ“ (فیض الباری) تو کیا اس بیان پر آپ کو ضلی کہا جائے گا نہیں بلکہ وہ اہل حدیث تھے کسی خاص امام کی تقلید نہیں کرتے تھے البتہ کثرت موافقت کی وجہ سے امام شافعیؒ کی طرف منسوب ہوتے تھے چنانچہ علامہ جزائریؒ لکھتے ہیں ”وامام مسلم والترمذی والنسائی وابن ماجہ وابن خزیمہ وابو یعلیٰ والبخاری ونحوہم فہم علیٰ مذهب اہل الحدیث لیسوا مقلدین لواحد بعینہ من العلماء ولاہم من الائمۃ المجتہدین علی الاطلاق بل یمیلون الی قول ائمۃ الحدیث کالشافعی واحمد واسحق وابی عیید وامثالہم“ (توجیہ النظر: ۱۸۶) اور اگر امام موصوف بقول ابن الاثیر کتاب المناسک لکھنے سے شافعی ہیں تو کیا انہوں نے اپنی السنن میں دوسرے ائمہ کی تائید نہیں کی چنانچہ نسائی شریف کی ابتداء ہی میں کتاب الاقراء میں ہمیں یہ بات ملتی ہے کہ امام موصوف فاطمہ بنت ابی حیثم کی مشہور روایت نقل کرنے کے بعد فرماتے ہیں ”ہذا الدلیل علی ان الاقراء حیض“ اور یہی مسلک امام ابوحنیفہ رحمہ اللہ کا ہے کہ قراء سے مراد حیض ہے نہ کہ طہر اسی طرح کتاب الطہارت (۶/۱) میں ”الرخصة فی السواک بالعشی للصائم“ کا عنوان قائم کیا ہے جو روزہ دار کے لئے زوال کے بعد مسواک کی عدم کراہت پر دلالت کرتا ہے اور یہی مسلک حنفیہ کا ہے جب کہ امام شافعیؒ کے نزدیک زوال کے بعد روزہ دار کے واسطے مسواک کرنا مکروہ ہے تو کیا امام نسائیؒ کو بعض مسائل میں حنفیہ کی موافقت کی بناء پر حنفی کہیں گے؟ ہرگز نہیں بلکہ اصل بات وہی ہے جو حضرت شاہ ولی اللہؒ اور علامہ جزائریؒ نے فرمائی ہے کہ امام موصوف مجتہد تھے اور جزئیات میں اہل حدیث کی طرح احادیث کے مطابق عمل کرتے تھے اور جن ائمہ کے مسلک کو کتاب وسنت کے قریب پاتے اسی کی تائید اور موافقت فرماتے۔ (واللہ اعلم)

دارقانی سے رحلت

امام موصوفؒ کا انتقال بروز شنبہ ۳ صفر تین سو تین ۳۰۳ ہجری میں ہوا آپ وفات کے وقت ۱۸۸ اٹھاسی سال یا ۸۹ نواسی سال کے تھے انتقال کس شہر میں ہوا اس کے بارے میں مختلف اقوال ہیں، حافظ ابن حجرؒ نے التہذیب (۱/۳۹) اور حافظ ذہبیؒ نے تذکرۃ الحفاظ (۲/۲۶۳) میں لکھا ہے کہ ”وتوفی بفلسطین یوم الاثنين ثلاث عشرة خلت من صفر ۳۰۳ھ لیکن اس کے برعکس دارقطنی اور ابن الاثیر وغیرہ نے لکھا ہے کہ انکا انتقال مکہ میں ہوا اور صفاء مروہ کے درمیان دفن ہوئے امام موصوفؒ کی وفات کا سبب یہ بیان کیا جاتا ہے کہ امام موصوفؒ کو حضرت علیؓ سے انتہائی عقیدت و محبت تھی اس لئے انہوں نے آپ کے مناقب میں ایک کتاب لکھی پھر اسے جامع دمشق میں بیان کرنے کا ارادہ کیا کیوں کہ وہاں کے لوگ بوجہ سلطنت بنو امیہ کے خوارج کی طرف میلان و رجحان رکھتے تھے اور حضرت معاویہؓ کی شان میں غلو کرتے تھے، چنانچہ علامہ ذہبیؒ امام نسائی کے خاص شاگرد محمد بن مویٰ المامونی سے نقل کرتے ہیں ”قال دخلت دمشق والمنحرف عن علیؓ بها کثیر فصنفت کتاب الخصائص رجوت ان یهدیہم اللہ، ثم انه صنف بعد ذالک فضائل الصحابة“ کہ جب امام موصوفؒ اپنی آخری عمر میں دمشق پہنچے تو وہاں کے لوگوں کی بے اعتدالیوں کا مشاہدہ کیا کہ حضرت معاویہؓ کی عقیدت میں غلو کرتے تھے اور حضرت علیؓ سے بغض و عداوت رکھتے تھے تو امام موصوفؒ نے انہیں راہ اعتدال پر لانے کے لئے حضرت علیؓ کے مناقب میں کتاب انخصائص لکھی اور اس کا کچھ حصہ بیان کیا تو حاضرین میں سے کسی نے سوال کیا کہ آپ نے امیر المؤمنین حضرت معاویہؓ کے مناقب میں کچھ لکھا ہے آپ نے فرمایا کہ معاویہؓ کے لئے یہی کافی ہے کہ وہ نجات پا جاویں اس کے مناقب کہاں ہیں اور بعض کہتے ہیں کہ آپ نے یہ جملہ بھی کہا تھا کہ میرے نزدیک ان کے مناقب میں سے سوائے حدیث ”اللہم لا تشعب بطنہ“ کے اور کوئی حدیث صحیح نہیں ہے غرض یہ کہ ان کے اس کلام سے لوگوں میں خلفشار ہوا اور امام موصوفؒ کو ابتلاء پیش آیا کہ وہ لوگ ان پر ٹوٹ پڑے اور شیعہ شیعہ کہہ کر مارنا پیٹنا شروع کیا جس کی وجہ سے آپ نیم جان ہو گئے خادم ان کو اٹھا کر گھر میں لائے آپ نے کہا کہ مجھے اسی حالت میں مکہ معظمہ لے چلو کہ وہاں جا کے مروں یا راستہ میں بہر حال بقول دارقطنی وغیرہ کے مکہ میں پہنچے اور وہیں ان کی وفات ہوئی اور مابین الصفاء والمروہ دفن کئے گئے۔ (واللہ اعلم بالصواب) یہاں یہ بات بھی یاد رکھنی چاہئے کہ تشیع کا لفظ متقدمین کے ہاں شیخین کی تقدیم و تفضیل کا اعتقاد رکھ کر حضرت علیؓ کو حضرت عثمانؓ پر فضیلت دینے اور بعد کے واقعات میں ان کو مصیب اور ان کے مخالفین کو خطی یعنی قصور و اقرار دینے پر بولا جاتا ہے لیکن متاخرین کے ہاں رفض محض ہے ”فلا تقبل رواية الرافضی الغالی ولا کرامة“ لہذا غالی رافضی کی روایت قبول نہیں کی جاسکتی اور نہ یہ کوئی عزت کی بات ہے۔ (التہذیب: ۱/۹۶) حافظ ذہبیؒ نے میزان الاعتدال میں لکھا ہے ”والغالی فی زماننا هو الذی یکفر هؤلاء السادة ویتبرأ من الشیخین ایضاً فهذا ضال مفسر“ یعنی ہمارے زمانہ میں غالی وہ ہے جو حضرت عثمانؓ، زبیرؓ، طلحہؓ، معاویہؓ کو اور اس جماعت کو جس نے حضرت علیؓ سے جنگ کی تھی کافر کہے اور شیخین یعنی حضرت ابو بکرؓ و عمرؓ رضی اللہ عنہما سے بھی بغض و عداوت کا اظہار کرے تو یہ گروہ گمراہ اور افتراء پرداز ہے

بنا بریں امام نسائی پر بعض تذکرہ نگاروں نے جو تشیع کا الزام لگایا ہے وہ صحیح نہیں کیوں کہ ان سے یہ بات کہیں منقول نہیں کہ حضرت علی ؓ حضرت عثمان ؓ سے افضل تھے مزید براں کہ روافض تو شیخین سے دشمنی رکھتے ہیں لیکن امام نسائی اپنی سنن میں شیخین کے اقوال کو جا بجا نہایت محبت سے بیان کرتے ہیں چنانچہ نسائی (۲/۲۳۱) میں ”الرجل یبیع السلعة فیستحق مستحق“ کے ماتحت حضرت اسید بن حضیر کی حدیث روایت کرنے کے بعد فرماتے ہیں ”وقضی بذالک ابو بکر وعمر ؓ“ یعنی ابو بکر و عمر ؓ نے اسی کے ساتھ فیصلہ کیا ہے پھر اس کے ساتھ ہی اگلے صفحہ پر فرماتے ہیں (واقعہ نقل کرنے کے بعد) ”ثم قضی بذالک ابو بکر وعمر وعثمان ؓ“ یعنی حضرت ابو بکر و عمر و عثمان ؓ نے ایسا ہی فیصلہ کیا ہے پھر ترجمہ باب امامۃ اہل العلم والفضل (۱/۱۲۶) سے تو امام نسائی پر لگائے ہوئے اتہام کا قلع قمع ہی ہو جاتا ہے جس میں آپ نے حضرت ابو بکر صدیق ؓ کی امامت کی مشہور روایت بیان کی ہے جس کے آخری الفاظ یہ ہیں ”قالوا نعوذ باللہ ان نتقدم ابابکر“ تو کیا ایسے صحیح و صریح اشتہاد کے باوجود آپ کی طرف تشیع کی نسبت درست ہے ہرگز نہیں۔

(قد تمت ترجمة النسائی رحمه الله)

واضح رہے کہ یہ ترجمہ امام نسائی رحمہ اللہ تعالیٰ کا مقدمہ زہر الرہی اور مؤلفین صحاح ستہ سے ماخوذ ہے۔

بسم الله الرحمن الرحيم

قال الشيخ الامام العالم الرباني الرحلة الحافظ الحجة الصمداني ابو عبد الرحمن احمد بن شعيب بن علي بن بحر النسائي تاويل قوله عز وجل اِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ.

اخبرنا قتيبة بن سعيد قال حدثنا سفیان عن الزهري عن ابني سلمة عن ابني هريرة ان النبي صلى الله عليه وسلم قال اذا استيقظ احدكم من نومه فلا يغمس يده في وضوئه حتى يغسلها ثلاثا فان احدكم لا يدري اين باتت يده.

امام نسائی نے اپنی کتاب سنن کو بسم اللہ سے شروع فرمایا نہ کہ حمد سے اس کی کیا وجہ ہے؟ اس کی تین وجہ ہیں ایک تو یہ کہ مصنف نے احادیث رسول ﷺ کی اس مستند اور معتبر کتاب کی ابتداء میں حضور ﷺ کے ان خطوط مبارکہ اور فیصلوں کی پیروی کی ہے جو رسالت مآب ﷺ نے سلاطین اور امراء کی طرف لکھ کر بھیجے تھے کیوں کہ ان کی ابتداء بسم اللہ سے فرمائی دوسری یہ کہ حضرت سلیمان علیہ السلام نے جو خط ملکہ سبا کو لکھا تھا اس کی ابتداء بسم اللہ سے ہونا قرآن سے ثابت ہے اس لئے قرآن حکیم کے اتباع میں اپنی کتاب کی ابتداء بسم اللہ سے فرمائی تیسری یہ کہ ایک حدیث میں آیا ”کل امر ذی بال لا یبدأ فیہ بسم اللہ فهو اقطع ای قلیل البرکة“ یہ حدیث دوسرے الفاظ کے ساتھ بھی آئی ہے ایک روایت میں بحمد اللہ ایک اور روایت میں بذکر اللہ مروی ہے اس حدیث کو بعضوں نے ضعیف کہا اور بعض محدثین نے صحیح کہا لیکن سب سے رائج قول وہ ہے جو شیخ تاج الدین سبکی نے طبقات الشافعیہ الکبریٰ میں حافظ ابن الصلاح سے نقل کیا ہے کہ یہ حدیث حسن کے درجہ میں ہے جو صحیح سے نیچے ہے اور ضعیف سے اوپر ہے اس کی سند میں قرۃ بن عبد الرحمن ہے بقول امام نسائی ان کی متابعت سعید بن عبد العزیز نے کی ہے اور محدثین اور فقہاء میں معمول ہے بہر حال حدیث تو ایک ہے مگر الفاظ اس کے مختلف ہیں جس کا حاصل یہ ہے کہ مہتمم بالشان کام کو ذکر اللہ سے شروع کیا جائے خواہ بسم اللہ کی صورت میں ہو یا حمد کی صورت میں یا ان دونوں کے علاوہ اور کوئی ذکر الہی سے شروع کیا جائے بہر حال حدیث مذکور پر عمل ہو جائے گا تو مصنف نے اس حدیث پر نظر رکھتے ہوئے اپنی کتاب کی ابتداء بسم اللہ سے فرمائی یہاں پر ایک بات قابل ذکر ہے کہ بہت سے لوگوں کا خیال ہے کہ حدیث مذکور ایک حدیث نہیں بلکہ وہ اختلاف لفظ کی وجہ سے متعدد احادیث سمجھے بیٹھے ہیں پھر انہوں نے جمع کی شکل نکالنے کے لئے ابتداء کی اقسام ایجاد کی ہیں کہ بعض الفاظ کو حقیقی پر اور بعض کو اضافی اور بعض کو عرفی پر محمول کیا ہے حالانکہ یہ سب تکلف سے خالی نہیں جو فن حدیث اور اس کے قواعد سے غفلت کا نتیجہ ہے اور ان کی تحقیق کا مدار تعدد احادیث کے تصور پر ہے حالانکہ ان کو اس کی خبر نہیں کہ حدیث واحد ہے مگر اختلاف لفظ میں ہے کذا زمزم پبلشر

قال العلامة نور شاہ کشمیری۔ (معارف السنن: ۱/۳)

قال الشيخ:۔۔ یہ ابو بکر ابن السنی کا مقولہ ہے جو امام نسائی کے شاگرد رشید ہیں، لفظ شیخ بمقابلہ شاب کے مستعمل ہوتا ہے جس کے معنی جوان کے ہیں شیخ باعتبار لغت اس شخص کو کہتے ہیں جس کی عمر ۵۰ سال سے تجاوز کر کے ۸۰ سال تک پہنچی ہو لیکن اصطلاح میں لفظ شیخ محدث کے لئے مستعمل ہوتا ہے اور بمعنی استاد کے بھی استعمال ہوتا ہے یہاں یہی معنی مراد ہے ملا علی قاریؒ نے کہا کہ شیخ ایسے شخص کو کہتے ہیں جو علوم ظاہری اور باطنی میں ماہر و کامل ہوا اگرچہ بلحاظ عمر شاب ہو۔

الامام:۔۔ امام پیشوا کو کہتے ہیں جس کی پیروی کی جاتی ہے لیکن یہاں اس سے مراد ایسا شخص ہے جس کی امور دین میں پیروی کی جاتی ہے۔

الربانی:۔۔ بعض علماء نے کہا کہ وہ مصدر رب کی طرف منسوب ہے بمعنی پرورش کرنا، بتدریج کمال تک پہنچانا، تو جو شخص اپنے علم کی تربیت کرتا ہو اور بتدریج اپنے کو کمال تک پہنچاتا ہو اسے عالم ربانی کہتے ہیں، اور بعض نے کہا کہ لفظ ربانی منسوب ہے رب کی طرف جس کے معنی ہیں ”الکامل الجامع فی العلم النافع والعمل الوافع“ یعنی عالم ربانی اسے کہتے ہیں جو علم نافع اور بلند عمل دونوں کے جامع ہو اور درجہ کمال تک پہنچا ہو اس کی دلیل وہ روایت ہے جتے شعبہ نے ماصم سے انہوں نے زر بن حبیش سے انہوں نے ابن مسعود رضی اللہ عنہ سے نقل کیا ہے کہ انہوں نے ارشاد خداوندی ”ولکن کونوا ربانیین“ کی تفسیر علماء و حکماء و فقہاء سے کی ہے اور حضرت ابن عباس رضی اللہ عنہ سے منقول ہے کہ ”الربانی هو الذی یربی الناس بصغار العلم قبل کبارہ“ یعنی ربانی ایسے عارف باللہ عالم کو کہتے ہیں جو لوگوں کو انکی صلاحیت و استعداد کو مد نظر رکھتے ہوئے بڑے درجہ کے علوم سے پہلے چھوٹے درجہ کے علوم سے تربیت کرتے ہوئے بتدریج درجہ کمال تک پہنچا دیتا ہے اور بعض نے کہا کہ لفظ ربانی منسوب ہے رب کی طرف جس کا مطلب یہ ہے کہ ”لا یمیل فی الاحوال کلھا الا الرب“ یعنی جو شخص تمام احوال میں سوائے اللہ تعالیٰ کے کسی اور کی طرف متوجہ نہیں ہوتا ہے اسے عالم ربانی کہتے ہیں، بہر کیف لفظ ربانی میں ان سب معانی کی وسعت ہے اور جبلت کا مقتضی بھی یہی ہے کہ انسان ہر لمحہ اس منعم و محسن حقیقی کی طرف متوجہ رہے جس نے اپنی حکمت کے موافق اس کی تربیت کرتے ہوئے بتدریج درجہ کمال تک پہنچا دیا حضرت علی رضی اللہ عنہ کا مقولہ ہے ”انسانا ربانی هذه الامة“

الرحلة:۔۔ اہل لغت نے اس کا ترجمہ شبرہ آفاق عالم کیساتھ کیا ہے یعنی ایسا عالم دین جس کے پاس لوگ دور دراز سے سفر کر کے علوم و مسائل کی تحصیل کے ارادے سے جائیں اس لفظ کو ضمہ راء اور سکون جیم کے ساتھ پڑھنا بھی درست ہے جس کے معنی ہیں مرد کامل۔

الحافظ الحجة:۔۔ محدثین کی اصطلاح میں حافظ ایسے شخص کو کہتے ہیں جس کو ایک لاکھ احادیث محفوظ ہوں اور حجت اسے کہتے ہیں جس کو تین لاکھ احادیث محفوظ ہوں ”قالہ بعض العلماء“ لیکن اس کے برعکس قاموس الوحید میں

لکھا ہے کہ حافظ وہ محدث جسے احادیث نبویہ کی بہت بڑی تعداد زبانی یاد ہو، حجۃ اصطلاح محدثین میں وہ عالم جس کو متن اور سند کے ساتھ تین سو حدیثیں معلوم ہوں اور وہ ان حدیثوں کے راویوں کے احوال سے جرح و تعدیل اور تاریخ کے اعتبار سے واقف ہو۔

الصمدانی: یہ صمد سے ماخوذ ہے جس کے معنی قصد کرنے کے ہیں یہاں اس کے معنی ہیں ”هو السيد الذی یصمد الیہ فی الامور“ یعنی سردار کو کہتے ہیں جس کی طرف اہم اور مشکل امور میں رجوع کیا جائے۔

تلاویل قوله عز وجل ”اذا قمتم الی الصلوۃ الخ“ یہ عنوان بمنزلہ جنس کے ہے اور آئندہ کے ابواب بمنزلہ فصول کے ہیں، کتاب کے شروع میں قرآن کریم کی آیات سے یہ آیت پیش کی ہے اس سے مصنف اس بات کی طرف اشارہ کر رہے ہیں کہ کتاب الطہارۃ میں وضو کے بارے میں جتنے احکام و مسائل بیان کئے جائیں گے وہ تمام کے تمام اسی آیت کی تفسیر و تشریح سمجھے جائیں گے۔

آیت کا ترجمہ اور اسکی مختصر تشریح

اے ایمان والوں جب تم نماز کو اٹھنے لگو (یعنی نماز پڑھنے کا ارادہ کرو اور تم کو اس وقت وضو نہ ہو) تو وضو کر لو یعنی اپنے چہروں کو دھو لو اور اپنے ہاتھوں کو کہنیوں سمیت دھو لو اور سر پر (بھیگا) ہاتھ پھیرو اور اپنے پیروں کو بھی ٹخنوں سمیت دھو لو۔

(بیان القرآن)

آیت میں کھڑے ہونے سے مراد ہے کھڑے ہونے کا ارادہ کرنا جیسے آیت ”واذا قرأت القرآن فاستعذ بالله“ میں قرآن پڑھنے سے مراد ہے پڑھنے کا ارادہ کرنا اختصار کے پیش نظر ارادہ کی تعبیر فعل سے کی ہے (ارادہ سبب فعل ہے اور فعل اس کا نتیجہ ہے نتیجہ بول کر سبب مراد لینا ضابطہ مجاز مرسل ہے) اس تعبیر سے اس بات پر تنبیہ کرنی مقصود ہے کہ جو شخص عبادت کا ارادہ کرے اس کو جلدی عبادت کر ہی لینا چاہئے ارادہ اور عبادت میں فصل نہ ہونا چاہئے آیت میں جن اعضاء کی طہارت کا حکم دیا گیا ہے ان میں سے ایک عضو سر پر مسح کا حکم ہے باقی تین مغسول ہیں یعنی ان کو دھونے کا حکم ہے یہی اہل سنت کا مسلک ہے البتہ شیعہ لوگ پاؤں کے حکم میں اہل سنت سے اختلاف کرتے ہیں اس کی وضاحت ضروری ہے روافض کا مسلک یہ ہے کہ وضو میں دونوں پیروں پر مسح واجب ہے انہوں نے اس کے ثبوت میں جر کی قرأت سے استدلال کیا ہے کیوں کہ ”وارجلکم الی الکعبین“ میں قرأت کے اماموں سے دو قرأتیں نقل ہوئی ہیں ایک لام کے زبر کے ساتھ دوسرے کسرہ کے ساتھ اور روافض کے نزدیک اصل قرأت کسرہ کی ہے جس کا عطف رو سکم پر ہے اور زبر کی قرأت وہ رو سکم کے محل پر عطف کی بناء پر ہے یعنی رو سکم اگرچہ باعتبار صورت مجرور ہے مگر درحقیقت وہ محل کے اعتبار سے منصوب ہے اس لئے معنی کے اعتبار سے قرأت جر کے جو معنی ہیں وہی زبر کی قرأت کے ہیں، غرض اس دلیل کی بنیاد پر روافض کا مسلک یہ ہے کہ دونوں پیروں پر مسح کا حکم ہے شیعہ حضرات کی یہ توجیہ غلط ہے کیوں کہ اصل یہ ہے کہ لفظ پر عطف ہو بدون قرینہ کے محل پر عطف درست نہیں اور یہاں کوئی قرینہ اور کوئی وجہ موجود نہیں۔

اہل سنت کا مسلک یہ ہے کہ وارجلکم کو زبر کے ساتھ پڑھا جاوے یا زیر کے ساتھ اس کا عطف ایدیکم پر ہے اس لئے کہ جس طرح ایدیکم کی حدائی المرافق کو قائم کیا گیا ہے اسی طرح پاؤں کی حد لعین کو قائم کیا ہے اس لئے دونوں صورت میں دونوں جگہ دھونا ہی مراد ہے اگر شیعوں کے قول کے مطابق رؤسکم پر عطف مانا جائے تو پھر پاؤں کے مسح کی حدائی الکعبین نہ ہونی چاہئے جیسے سر کے مسح کی حد نہیں بیان کی گئی اب رہا یہ سوال کہ جب وارجلکم کا عطف ایدیکم پر ہے تو پھر وارجلکم کو لام کے کسرہ کے ساتھ کیوں پڑھا ہے اس کا جواب اہل سنت یہ دیتے ہیں کہ لام کا کسرہ لفظی جر جوار کا اثر یعنی رؤسکم کے قرب و جوار میں واقع ہونے کی وجہ سے ہے جیسے ”اننی اخاف علیکم عذاب یوم الیم“ میں الیم کو کسرہ کے ساتھ یوم کے قرب و جوار میں ہونے کی وجہ سے پڑھا ہے اگرچہ یہ صفت ہے عذاب کی روافض کی طرف سے اشکال کیا جاتا ہے کہ علم نحو کے اماموں میں سے اکثر حضرات نے قرب و جوار کی وجہ سے مکسور پڑنے کو ناجائز کہا ہے اور جس نے جائز کہا ہے تو دو شرطوں کی بنیاد پر جائز کہا ہے ایک تو حرف عطف درمیان میں نہ ہو اور یہاں حرف عطف درمیان میں موجود ہے دوسرے اشتباہ پیدا نہ ہو اور یہاں لام کے کسرہ پڑھنے سے اشتباہ ہوتا ہے کہ معلوم نہیں اس کا عطف رؤسکم پر ہے یا ایدیکم پر اس کا جواب یہ ہے کہ اس کا دعویٰ کرنا کہ اکثر اہل نحو نے جر جوار کا انکار کیا ہے اس کو ہم تسلیم نہیں کرتے کیوں کہ قرب و جوار میں واقع ہونے کی وجہ سے کسرہ کا استعمال قرآن پاک کی بکثرت آیات اور بڑے بڑے اہل بلاغت کے کلام میں موجود ہے اس لئے اس کا انکار محض نفس پرستی اور دانستہ امر حق کا مقابلہ کرنا ہے مثال کے طور پر قرآن پاک کی آیت جواد پر گزر چکی ہے اس میں الیم قاعدہ کے اعتبار سے منصوب ہونا چاہئے کیوں کہ وہ عذاب کی صفت ہے لیکن یوم کے جوار میں واقع ہونے کی وجہ سے جر کے ساتھ پڑھا ہے اسی طرح دوسری جگہ عذاب یوم محیط فرمایا ہے محیط بھی عذاب کی صفت ہے یوم کی صفت نہیں ہے مگر یوم کے قرب کی وجہ سے جر کے ساتھ پڑھا ہے نیز اہل زبان استعمال کرتے ہیں ”ہذا جحر ضب خرب“ اس مثال میں خرب کا زریضہ کے جوار میں آنے کی وجہ سے ہے حالانکہ خرب حجر کی صفت ہے غرض جب قرآن کریم اور اہل بلاغت کے کلام میں جوار میں آنے کی وجہ سے کسرہ کا استعمال موجود ہے تو پھر جر جوار کے انکار کی کوئی گنجائش نہیں ہے اور اشتباہ بھی باقی نہیں رہا کیوں کہ الی الکعبین فرما کر حد بیان کر دی ہے البتہ یہ شرط کہ حرف عطف درمیان میں نہ آیا ہو ضرور اختلافی ہے بعض اہل علم اس کے قائل ہیں کہ حرف عطف درمیان میں نہ ہو کیونکہ حرف عطف مغائرت پر دلالت کرتا ہے اور حق جوار کو روک دیتا ہے مگر حق بات یہ ہے کہ حرف عطف کے موجود ہونے کی صورت میں بھی حق جوار قائم رہتا ہے حرف عطف سے اتصال ختم نہیں ہوتا بلکہ پختہ ہوتا ہے، ابن مالک اور خالد ازہری نے کہا کہ واؤ حرف عطف میں سے ہے اس کی خصوصیات گیارہ ہیں جن میں سے ایک جر جوار کا جواز ہے جو معطوف بالواؤ میں قائم رہتا ہے میں کہتا ہوں کہ واؤ کے درمیان میں آنے کے بعد حق جوار باقی رہنے کی کوئی مزید دلیل نہ بھی ہو تب بھی دونوں پیروں کے دھونے کا وجوب اس آیت سے ثابت ہو تا ہے اور وجوہ ثبوت وہ ہیں جو ہم اوپر بیان کر چکے ہیں کہ ارجلکم کا عطف ایدیکم پر ہے رؤسکم پر ناجائز ہے اور حدیثوں میں اس کا بیان آیا ہے اور امت کا اجماع بھی ہو چکا ہے اس لئے حرف عطف کے درمیان میں آنے کے بعد بھی حق جوار باقی رہنا انہی وجوہ سے ثابت شدہ حقیقت ہے۔ (تفسیر مظہری: ج ۳)

اس کے علاوہ ایک بات یہ بھی ہے کہ کعبین سے مراد وہ دو ہڈیاں ہیں جو پنڈلی اور قدم کے ملنے کی جگہ دونوں طرف ابھری ہوئی ہیں ان دونوں ہڈیوں تک مسح کرنے کا کوئی قائل نہیں بلکہ مسح قدم کی پشت پر ساق تک ہوتا ہے جس سے معلوم ہوا کہ آیت وضو میں پاؤں پر مسح کرنا مراد ہی نہیں ہے کیوں کہ مسح دونوں ٹخنوں تک بے معنی ہے اس لئے بلاشبہ دھونا ہی مراد ہے اب رہا یہ سوال کہ جب دونوں پیروں کا حکم دھونا ہی ہے تو پھر واسحوا کے تحت کیوں بیان کیا اس میں نکتہ یہ ہے کہ اگر پاؤں کے دھونے کا بیان چہرہ اور ہاتھ کے ساتھ ہوتا تو پھر سر کا مسح بیان کر کے یہ حکم بھی بتا دینا ضروری ہوتا کہ پہلے سر کا مسح کرو پھر پاؤں دھولو اور اگر پاؤں کے ساتھ غسل کی تصریح ہوتی تو کلام طویل ہو جاتا حالانکہ کعبین بڑھانے سے ترتیب بھی باقی رہی اور مسح کا التباس بھی نہ رہا اور کلام فصیح و بلیغ ہوا۔ (کذا قاله بعض المحققين) علامہ زمخشری اور ابن تیمیہ نے کہا کہ عام طور پر لوگ پاؤں دھونے میں احتیاط نہیں کرتے بے ضرورت پانی بہاتے ہیں جو اسراف کی حد میں داخل ہوتا ہے اس لئے قرآن کریم نے پاؤں کے دھونے کا حکم واسحوا کے تحت بیان کیا تاکہ پانی کا اسراف نہ کریں۔

ابن رشدؒ نے آیت کی ایک اور تاویل کی ہے اس کو اپنے مقدمات میں ذکر کیا ہے انہوں نے فرمایا کہ اہل عرب غسل کو مسح سے تعبیر کرتے ہیں چنانچہ ابو زید انصاری وغیرہ لغت کے اماموں نے اس کی تصریح کی ہے وہ کہتے ہیں "نمسينا للصلوة ای اغتسلنا للصلوة، مسح الارض المطر" استعمال کرتے ہیں جبکہ بارش سے زمین دھل جائے وغیرہ الک تو حضور اکرم ﷺ نے بیان فرمادیا کہ مسح رأس سے مراد بدن سیلان ماء کے بھیگا ہوا ہاتھ سر پر پھیر لینا ہے اور مسح رجليں سے مراد سیلان ماء کے ساتھ دونوں پیروں پر ہاتھ پھیر لینا ہے جس کو غسل کہتے ہیں، بعض مشائخ نے کہا کہ دونوں قرأتوں کو دو حالتوں پر رکھا جائے وارجلکم کو اگر منصوب پڑھا جائے تو پاؤں موزہ سے خالی ہونے کی صورت پر محمول کیا جائے اور اگر مکسور پڑھا جائے تو اس صورت پر محمول کیا جائے جبکہ پاؤں موزہ کے اندر ہوں جیسا کہ الم غلبت الروم کو معروف و مجہول دونوں طرح پڑھا جائے دو واقعات کے اعتبار سے ایسا ہی یہاں وارجلکم کو دو حالتوں پر محمول کیا جائے اس توجیہ سے دونوں قرأتوں کے درمیان تطبیق اور بقدر امکان دونوں پر عمل ہو جاتا ہے اور حدیث فعلی سے اس کی تائید ہو رہی ہے کہ اگر آنحضرت ﷺ موزہ پہنے ہوتے تو اس پر مسح فرماتے اور اگر موزہ نہ پہنے ہوتے تو پاؤں دھوتے اس کا بیان صحیح احادیث میں آیا ہے اور وہ تواتر کے ساتھ نقل کی گئی ہیں اور ننگے پاؤں پر مسح کرنے کے سلسلہ میں آنحضرت ﷺ سے کوئی حدیث منقول نہیں ہے بلکہ وضو میں بعض لوگوں کی ایڑیاں خشک رہ جانے پر سخت وعید فرمائی ہے چنانچہ بخاری و مسلم کی روایت میں آیا ہے کہ کچھ لوگ حضور اکرم ﷺ کے ہمراہ مکہ سے مدینہ کی طرف جارہے تھے دوران سفر نماز عصر کا وقت آگیا لوگوں نے وضو کیا لیکن ان کی ایڑیاں خشک رہ گئی تھیں اسی وقت حضور اکرم ﷺ نے وعید کے سخت الفاظ و لیل لعل عقاب من النار فرمائے اور اس طرح کی سخت وعید معمولی عمل کے چھوڑنے پر وارد نہیں ہوتی بلکہ ایڑیاں خشک رہ جانے کی وجہ سے انکا وضو ہی نہیں ہوا اس لئے ترک فرض پر وعید کے الفاظ فرمائے ہیں جس سے آیت کی مراد واضح ہو گئی کہ ننگے پاؤں کا حکم مسح نہیں بلکہ دھونے کا حکم ہے اور غسل میں بھی استیعاب کی رعایت شرط ہے اگر تھوڑی جگہ بھی خشک رہ گئی تو وضو درست نہ ہوگا اس آیت کریمہ سے اور بھی بہت سے مسائل کا تعلق ہے بحث طویل ہو جائے گی اس لئے

اسی پر اکتفاء کیا ہے، اس کے بعد امام نسائی نے حضرت ابو ہریرہ رضی اللہ عنہ کی روایت پیش کی ہے اس سے ان کا مقصد کیا ہے اور اس حدیث کا اس آیت سے کیا ربط ہے ہمارے ناقص خیال کے مطابق جو بات سمجھ میں آرہی ہے وہ یہ ہے کہ اللہ تعالیٰ نے وضو کی غرض و غایت بیان کرتے ہوئے فرمایا ولکن یرید لیطہرکم، یہاں لیطہر جو تطہیر سے ماخوذ ہے استعمال فرمایا ہے جس کے معنی پاک و صاف کرنے کے ہیں اور یہ بات ظاہر ہے کہ تطہیر ظاہری و باطنی کا تعلق وضو کے عمل سے ہے چنانچہ ارشاد مبارک وہ اسی پر مرتب فرمایا ہے اور عمل وضو کا تعلق ماء طہور یعنی پاک کرنے والے پانی سے ہے اگر پانی پاک ہے تو وضو معتبر ہو ورنہ طہارۃ ظاہری اور باطنی کا ذریعہ بنے گا ورنہ نہیں اور یہ اس صورت میں ممکن ہے کہ جب وضو کے پانی کی حفاظت کی جائے تو اس کے پیش نظر غالباً امام نسائی کا آیت کریمہ کے بعد حضرت ابو ہریرہ رضی اللہ عنہ کی روایت پیش کرنے کا مقصد اس بات پر تنبیہ کرنا ہے کہ جو پانی وضو کے لئے مطلوب ہے اسے ہر قسم کی آلودگی سے محفوظ اور دور رکھا جائے کیوں کہ پانی کے معاملہ میں شریعت کا مقصد احتیاط کے پہلو پر عمل کرنا ہے یہی توجیہ بقول راجح اقرب الی الصواب ہے اور اس سے آیت کریمہ اور حدیث کے درمیان ارتباط ظاہر ہے (واللہ تعالیٰ اعلم بالصواب) اب ہم حدیث کی بقیہ تشریح کر رہے ہیں۔

تحقیق رجال

اخبرنا قتيبة بن سعيد الخ: بعض نے کہا کہ قتیبة لقب ہے اور اصل نام یحییٰ ہے اور بعض نے کہا ہے کہ ان کا نام علی ہے۔

سفیان: یہ سفیان جو قتیبة کے استاد ہیں ابن عیینہ ہے نہ کہ سفیان ثوری۔

زہری: ان کا نام محمد بن مسلم بن عبید اللہ بن عبد اللہ بن شہاب ہے۔

ابی سلمة: یہ حضرت عبد الرحمن بن عوف رضی اللہ عنہ کا بیٹا ہے بعض نے کہا کہ ان کا نام عبد اللہ ہے اور بعض نے کہا کہ اسماعیل ہے اور بعض نے کہا ان کے نام اور کنیت میں کوئی فرق نہیں نام بھی ابو سلمہ ہے اور کنیت بھی یہی ہے، حضرت مالک بن انس نے فرمایا کہ اہل علم میں سے چند اشخاص میرے پاس تھے جن کے نام اور کنیت دونوں یکساں ہیں انہیں میں سے ابو سلمة بن عبد الرحمن بھی ہیں، شیخ ولی الدین عراقی نے کہا کہ وہ فقہاء سبعہ میں سے تھے۔

ابی ہریرة رضی اللہ عنہ: امام نووی نے کہا کہ ان کے اور ان کے والد کے نام میں اختلاف کثیر ہے لیکن زیادہ صحیح نام ان کا عبد الرحمن بن صخر ہے اور امام بغوی اور حافظ ابن حجر نے بھی اس نام کی تصریح کی ہے، محمد بن اسحق کہتے ہیں کہ میرے دوستوں میں سے کسی نے حضرت ابو ہریرہ رضی اللہ عنہ کی زبانی نقل کرتے ہوئے مجھ سے بیان کیا کہ انہوں نے کہا کہ میرا نام زمانہ جاہلیت میں عبد شمس بن صخر تھا پھر جب میں نے اسلام قبول کیا تو رسول اکرم صلی اللہ علیہ وسلم نے میرا اسلامی نام عبد الرحمن رکھا لیکن میں ابو ہریرة رضی اللہ عنہ کنیت کے ساتھ مشہور ہو گیا اس کی وجہ یہ ہے کہ مجھے ایک بلی دستیاب ہوئی تھی میں نے اس کو اپنی آستین میں اٹھا لیا تھا اتفاقاً اس پر نگاہ رسالت پڑی تو زبان رسالت سے ابو ہریرة رضی اللہ عنہ کا لفظ نکل پڑا اسی روز سے لوگ مجھے ابو ہریرہ کہنے لگے اور اس کنیت کے ساتھ مشہور ہو گیا۔ (ہکذا اخرجه الحاكم في الكنى من طريقه) زہر الربی۔

اذا استيقظ احدكم من نومه الخ: ابن رشد نے کہا ہے کہ اس حدیث کا تعلق کس باب سے ہے باب الوضوء سے ہے یا باب المیاء سے، اگر اس کا تعلق پانی کے مسائل سے ہے تو اس کا اصل مقصد پانی کو نجاست کی آلودگی سے محفوظ رکھنا ہے، (فیض الباری: ۱/ ۲۶۳) میں حضرت شاہ صاحب کا قول نقل کیا ہے آپ نے فرمایا میرے نزدیک رائج یہی ہے جو ابن رشد نے کہا ہے کہ اس حدیث کا تعلق پانی کے مسائل سے ہے اور غرض اصلی پانی کو نجاست سے دور رکھنا ہے پھر وضوء سے پہلے غسل یدین کا حکم خود ہی ثابت ہو جائے گا کیوں کہ جب مطلق پانی کی حفاظت ہر حال میں مطلوب ہے تو وضوء کے پانی کی نگہداشت بدرجہ اولیٰ ہوگی لہذا حدیث کو اگر باب المیاء سے قرار دیں تب بھی اس کے احکام باب الوضوء تک پہنچ جاتے ہیں اور دونوں میں کوئی تناقض نہیں ہے۔

اس حدیث میں استیقاظ کی جو قید آئی ہے وہ احترازی نہیں اتفاقی ہے کیوں کہ حضرت عثمان بن عفان رضی اللہ عنہ کے آزاد کردہ غلام حمران وغیرہ جنہوں نے حضور اکرم صلی اللہ علیہ وسلم کے وضوء کی حکایت کی ہے انہوں نے بدون اس قید کے غسل یدین کے ساتھ وضوء شروع کرنے کو بیان کیا ہے اور امام شافعی نے کتاب الام میں سبب حدیث کے سلسلہ میں یہ بیان کیا ہے کہ اہل حجاز عام طور پر ڈھیلے اور پتھر سے استنجا کرتے تھے پھر جب سوتے تھے تو بہ سبب گرمی کے استنجا کی جگہ میں پسینہ آ جاتا تھا تو شاید محل نجاست اور پھوڑے بھنسی کی جگہ ہاتھ پہنچا ہوا اور پلید ہو گیا ہو تو اسی کے پیش نظر حدیث میں استیقاظ کی قید وارد ہوئی ہے اور حکم دیا گیا کہ جب تم میں سے کوئی نیند سے اٹھے تو وضوء کے پانی میں ہاتھ ڈالنے سے پہلے اسے دھو لے کیوں کہ تم میں سے کسی کو معلوم نہیں کہ اس کا ہاتھ کہا پڑا اور کہاں رات گزاری، اس سے معلوم ہوا کہ شریعت نے غسل یدین کا حکم احتمال نجاست کی بناء پر دیا ہے جس پر حدیث کے آخری جملہ ”فَإِنَّهُ لَا يَذْرَئِي الْخَبْثَ“ دلالت کر رہا ہے اس سے صاف معلوم ہوا کہ یہاں نجاست کا کوئی قطعی وجود نہیں ہے جس کو علت فاعل قرار دیا جاسکے بلکہ غسل یدین کی علت نجاست وغیرہ پر ہاتھ پہنچ کر ملوث ہو جانے کا احتمال ہے اور یہ احتمال نجاست ہر حالت میں موجود ہے اگرچہ اس درجہ کا نہیں جس درجہ کا استیقاظ کی صورت میں موجود ہے اس لئے حدیث میں بیان کردہ حکم نیند سے اٹھنے کے ساتھ مخصوص نہیں ہے بلکہ غیر مستیقظ کو بھی شامل ہو گا اسی لئے علما نے لکھا ہے کہ اس کے لئے بھی سنت ہے کہ پانی کے برتن میں ہاتھ ڈالنے سے پہلے دونوں ہاتھ دھو لے جائیں لیکن چون کہ غالباً نیند سے جاگنے والے آدمی کے ہاتھ پلید ہونے کا زیادہ احتمال ہے جس کی وجہ ہم نے ماقبل میں امام شافعی کے قول کے حوالے سے نقل کی ہے اس لئے حدیث مذکور میں استیقاظ کی قید وارد ہوئی ہے، بہر حال اس حدیث سے معلوم ہوا کہ نیند سے اٹھنے والے شخص کے لئے سنت کا طریقہ یہ ہے کہ پہلے اپنے ہاتھ کو تین مرتبہ دھو لے پھر پانی کے برتن میں ہاتھ ڈالے ورنہ برتن میں ہاتھ ڈالنا ممنوع ہے، چنانچہ فرمایا۔

فَلَا يَغْسِنُ يَدَهُ الْخ: کہ جب تم میں سے کوئی شخص نیند سے اٹھے تو وضوء کے پانی میں ہاتھ نہ ڈالے جب تک اس کو تین مرتبہ نہ دھو لے، نسائی کی روایت میں بغیر نون کے آیا ہے اور مسند بزار میں فلا یغسن نون تاکید مشدد کے ساتھ آیا ہے اور اکثر روایات میں فلا یدخل آیا ہے شارحین نے لکھا ہے کہ یہ نہی جو حدیث پاک میں وارد ہوئی ہے اس صورت پر محمول ہے جبکہ برتن چھوٹا ہو یا بڑا ہو مگر اس کے ساتھ چھوٹا برتن بھی ہو لیکن اگر بڑا برتن ہو اور اس کے ساتھ چھوٹا برتن نہ ہو تو اس صورت میں ممانعت کا حکم

بطریق مبالغہ یعنی قدر ضرورت سے زیادہ اپنے ہاتھ کو برتن میں داخل کرنے پر محمول ہے بالکل ادخال سے منع نہیں کیا گیا ہے اب رہا یہ سوال کہ سعید بن منصور نے حضرت ابن عمر رضی اللہ عنہما سے روایت کی ہے کہ آپ نے ایک برتن میں جو کہ چھوٹا تھا ہاتھ کو دھوئے بغیر داخل کیا ہے، اور ابن ابی شیبہ نے حضرت براء بن عازب رضی اللہ عنہ سے روایت کی ہے کہ آپ نے مطہرہ یعنی وضو کے لوٹے میں دھونے سے پہلے ہاتھ داخل کیا ہے تو اس کا جواب یہ کہ وہ بیان جواز پر محمول ہے اور اس عمل سے اس بات کی طرف اشارہ کیا ہے کہ نہی تنزیہی ہے چنانچہ حضور اکرم صلی اللہ علیہ وسلم نے خود ہی اپنے قول ”فان احدکم لا یدری این بات یدہ“ سے جو علت حکم بیان فرمادی ہے وہ نہی تنزیہی کو مقتضی ہے اور جمہور علماء اسی کے قائل ہیں کہ حدیث میں جو ممانعت آئی ہے وہ بقرینہ علت مذکورہ تنزیہی ہے نہ کہ تحریمی کیوں کہ نجاست کا وجود یہاں قطعی یا مریئی یعنی آنکھوں سے نظر آنے والا نہیں ہے اور چونکہ جمہور کے نزدیک نہی تنزیہی ہے اس لئے اگر دھوئے بغیر برتن میں ہاتھ ڈال دیا تو پانی ناپاک نہ ہوگا بلکہ پاک رہے گا اور ہاتھ ڈالنے والا گنہگار نہ ہوگا البتہ اگر ہاتھ پر نجاست کا یقین ہو تو اس کا دھونا واجب ہے اور بغیر دھوئے برتن میں ہاتھ ڈال دینے سے پانی ناپاک ہو جائے گا کیوں کہ جب اس حدیث میں احتمال نجاست کی وجہ سے احتیاطاً برتن میں بدون دھوئے ہاتھ ڈالنے سے منع کیا گیا ہے تو یہ احتیاط اسی وقت درست ہو سکتی ہے جبکہ ہاتھ کو نجاست لگنے کا یقین ہونا اور بدون دھوئے اس کو پانی میں ڈال دینا پانی کو ناپاک کر دیتا ہو کیوں کہ اگر یقین کی حالت میں بھی پانی ناپاک نہ ہو تو پھر احتمال کی صورت میں احتیاط کی کیا ضرورت ہے۔

بہر حال جب یقین ہو جائے کہ ہاتھ پر ناپاک کی لگی ہوئی ہے تو اس کو برتن میں ڈال دینے سے پہلے دھولینا ضروری ہے ورنہ نہیں، شرح السنۃ میں ہے کہ اس حدیث میں رسول اکرم صلی اللہ علیہ وسلم نے غسل ید کے حکم کو ایک امر موہوم کے ساتھ وابستہ فرمایا ہے اور جو چیز (یعنی غسل یدین) امر مشکوک سے وابستہ ہوتی ہے وہ واجب نہیں ہو سکتی لہذا پانی میں ہاتھ ڈالنے سے پہلے اس کے دھولینے کو نہ فرض کہنا درست ہے اور نہ واجب کیوں کہ پانی اور ہاتھ دونوں طہارۃ اصلیہ پر ہیں، اسی لئے اکثر علماء نے اس حدیث کو احتیاط پر محمول کیا ہے، علامہ شمشی نے کہا کہ عروہ بن زبیر، امام احمد بن حنبل اور داؤد ظاہری نے ظاہر حدیث پر نظر رکھتے ہوئے کہا کہ اگر رات کی نیند کے بعد اٹھے تو واجب ہے کہ پہلے ہاتھ کو دھولے پھر پانی میں ہاتھ ڈالے، امام نووی نے شرح مسلم میں اس جگہ حدیث الباب پر نہایت عمدہ بحث کی ہے وہاں ملاحظہ کیجئے، آخر میں لکھتے ہیں کہ حسن بصریؒ سے جو قول منقول ہے کہ اگر ہاتھ دھوئے بغیر پانی میں ڈال دیا تو ناپاک ہو جائے گا لہذا پہلے دھولینا واجب ہے تو یہ قول نہایت کمزور ہے کیوں کہ اس میں کوئی تردد نہیں کہ پانی اور ہاتھ دونوں پاک ہیں لہذا محض شک سے اس کا نجس ہونا درست نہیں کیونکہ قواعد شرع کے خلاف ہے پھر ہمارا اور محققین کا مسلک یہی ہے کہ یہ حکم نیند سے جاگنے پر محدود نہیں ہے بلکہ ہر حالت میں ہے بشرطیکہ ہاتھ کے پلید ہونے کا شک و شبہ موجود ہو، یہی جمہور علماء کا مذہب ہے اور امام احمدؒ سے جو ایک روایت نقل کی گئی ہے کہ رات کی نیند سے جاگنے والے پر غسل یدین واجب ہے بدون اس کے پانی میں ہاتھ ڈالنا مکروہ تحریمی ہے اور جب دن کو سو کر اٹھے تو پھر بدون ہاتھ دھوئے ہاتھ ڈالنا مکروہ تنزیہی ہے، اور داؤد ظاہری نے بھی حدیث کے ظاہری لفظ ممیت کی وجہ سے جو لفظ بات کا ماخذ ہے انکی موافقت کی ہے یہ مذہب نہایت ضعیف ہے کیوں کہ شارع صلی اللہ علیہ وسلم نے خود ہی اپنے قول ”فانہ لا یدری این بات یدہ“ سے علت حکم بیان

فرمادی ہے جس کے معنی ہیں کہ نیند سے اٹھنے والے کو اپنے ہاتھ پر ناپاکی لگنے کا یقین نہیں ہے محض ہاتھ کے ناپاک ہونے کا شک و شبہ کی بناء پر ممانعت کردی گئی اور یہ بوجہ ثابت ہونے احتمال نجاست کے ہر صورت کو شامل ہے خواہ رات کی نیند سے اٹھنے کے بعد ہو یا دن کی نیند سے بیداری کی حالت میں ہو۔ (شرح مسلم للنووی)

حنفیہ نے اس کی ایک توجیہ یہ کی ہے کہ اگر نوم حدث ہے تو اس کا حال پیشاب جیسا ہے اور اگر نوم سبب حدث ہے تو مثل مباشرة کے ہے اور امام احمد بن حنبل وغیرہ کے نزدیک پیشاب اور مباشرة میں سے کوئی بھی پانی میں ہاتھ ڈالنے سے پہلے اس کے دھونے کو واجب نہیں کرتا ہے اور نہ وہ اس کے قائل ہیں کہ پیشاب اور مباشرة کے بعد برتن میں ہاتھ ڈالنے سے پہلے اس کا دھولینا ضروری ہے تو جب یہاں غسل یدین کے وجوب کے قائل نہیں ہوئے تو وہاں یعنی رات کی نیند سے اٹھنے کے بعد غسل ید کو کیوں واجب قرار دیا ان کی یہ بات ہماری سمجھ سے بالاتر ہے نیز یہ کہ نبی کریم ﷺ نے غسل یدین کی وجہ تو ہم نجاست بیان فرمائی چنانچہ فرمایا۔

فانہ لا یدری این باتت یدہ الخ: کہ اس کو کیا معلوم کہ رات کو اس کا ہاتھ کس جگہ پر پڑا تھا، قاضی بیضاویؒ نے کہا کہ اس جملہ سے اس علت کی طرف اشارہ فرمادیا ہے کہ جس کی بناء پر پانی میں ہاتھ ڈالنے کی دھونے سے پہلے ممانعت فرمادی کہ وہ ہاتھ کے ناپاک ہونے کا احتمال ہے کیوں کہ جب کلام سابق میں ایک شرعی حکم کی تعلیم دیدی پھر اس کے ساتھ علت حکم بھی خود ہی بیان فرمادی تو ظاہر بات ہے کہ ثبوت حکم اس علت کے ساتھ معلول ہوگا جیسا کہ حدیث محرم میں آیا ہے کہ بحالت احرام محرم کے لئے خوشبو کا استعمال کرنا منع ہے جس کی علت محرم کی حالت احرام سے وابستگی ہے، تو جسطرح یہاں خوشبو لگانے کی ممانعت کا حکم علت حالت احرام کے ساتھ وابستہ ہے، اسی طرح حدیث مذکور میں دھونے سے پہلے پانی میں ہاتھ ڈالنے کی ممانعت کا حکم ”فانہ لا یدری الخ“ علت کے ساتھ وابستہ ہے۔ واللہ اعلم بالصواب (زھر الربی)

اس لئے اس حدیث سے غسل ید کا وجوب ثابت نہیں ہو سکتا حاصل بحث کا یہ ہے کہ پانی میں ہاتھ ڈالنے سے قبل اس کا دھونا واجب ہے جب کہ ہاتھ پر نجاست کا یقین ہو اور عدم یقین کے وقت سنت ہے بشرطیکہ اس پر احتمال نجاست موجود ہو، اس پر حنفیہ و شافعیہ اور مالکیہ سب متفق ہیں البتہ امام احمد چونکہ تعلیل احکام کے قائل نہیں اس لئے آپ نے ظاہر حدیث سے قید لیل کو اہم نکتہ سمجھ کر رات کی نیند سے اٹھنے کے بعد ہاتھ دھونے کو واجب قرار دیا ہے، حالانکہ بدون صورت نوم شب کے ان کے نزدیک بھی غسل یدین واجب نہیں جیسا کہ مغنی لابن قدامہ میں اس کی تصریح موجود ہے۔

اس حدیث سے حنفیہ کے ایک اور مسئلہ کی بھی تائید ہوتی ہے کہ احناف کے نزدیک نجاست غیر مرئیہ یعنی وہ نجاست جو آنکھوں سے نظر آنے والی نہیں ہے تین بار دھونے سے پاک ہو جاتی ہے کیوں کہ جب حدیث میں نجاست موہومہ کی تطہیر کے لئے تین مرتبہ دھونے کا حکم دیا گیا ہے تو نجاست متحققہ غیر مرئیہ تین مرتبہ دھونے سے بطریق اولیٰ پاک ہوگی لہذا یہ حدیث اور اس طرح کی اور دوسری احادیث احناف کی دلیل ہیں بلکہ بعض روایات میں تین بار کے ساتھ یہ لفظ بھی وارد ہوا ہے ”فانہا تجزئ عنه“ کہ اتنی دفعہ دھولینے سے کافی ہو جاتا ہے۔ (رواہ احمد و ابو داؤد و غیرہما)

لیکن حنفیہ کے یہاں تین بار دھونا شرط کے درجہ میں نہیں بلکہ اسے دھونے والے کی غالب رائی پر سپرد کیا گیا ہے اور حدیث میں جو تحدید کے ساتھ تین بار دھونے کا بیان آیا ہے وہ غالب عادات پر مبنی ہے کہ عام طور پر تین بار دھونے سے نجاست زائل ہو جاتی ہے اور اگر نجاست مرئیہ یعنی جسم دار ہو جیسے خون وغیرہ تو پھر زوال عین سے اس کی طہارۃ ہو جاتی ہے اس کو پاک کرنے میں حنفیہ کے نزدیک کوئی عدد معین شرط نہیں ہے صرف ازالہ نجاست کافی ہے۔

کتاب الطہارۃ

باب السواک اذا قام من اللیل مسواک کے بیان میں جب رات کو تہجد کے لئے اٹھے

اخبرنا اسحق بن ابراہیم وقتیبہ بن سعید عن جریر عن منصور عن ابی وائل عن حذیفہ رضی اللہ عنہ قال کان رسول اللہ صلی اللہ علیہ وسلم اذا قام من اللیل یشوص فاه بالسواک۔

حضرت حذیفہ رضی اللہ عنہ سے روایت ہے کہ رسول اکرم صلی اللہ علیہ وسلم جب رات کو اٹھتے تو اپنا منہ اور دانت مسواک سے صاف فرماتے تھے۔
تشریح: لفظ مسواک کے لغوی معنی دانت رگڑنے کے ہیں نہایت میں ہے کہ مسواک بالکسر اور مسواک دونوں مترادف ہیں دانت صاف کرنے کی لکڑی کو کہتے ہیں ابن ملک نے کہا کہ مسواک مسواک کرنے کو کہتے ہیں اور مسواک کو بھی لیکن اگر معنی ثانی مراد لیں تو یہاں اس سے اس کا استعمال کرنا مراد ہے اس لئے ایک مضاف محذوف ماننا پڑے گا ”ای باب استعمال السواک اذا قام من اللیل“۔

اذا قام من اللیل: صحیح مسلم کی روایت میں ”اذا اقام للتہجد من اللیل“ آیا ہے کہ جب آپ رات کو تہجد کے لئے اٹھتے تو اپنے دانتوں کو مسواک سے صاف فرماتے تھے لہذا نسائی کی روایت کے بھی یہی معنی ہیں۔

یشوص فاه بالسواک: لفظ یشوص ماخوذ ہے شوص سے جس کے معنی عرض میں مسواک کرنے کے ہیں اس سے معلوم ہوا کہ مسواک دانت کی چوڑائی پر کرے نہ کہ طول پر کیوں کہ اس سے مسوڑھے چھلتے ہیں اس حدیث سے معلوم ہوا کہ رسول اکرم صلی اللہ علیہ وسلم کا یہ معمول رہا ہے کہ جب رات کو نیند سے اٹھتے تو مسواک سے منہ اور دانت صاف فرماتے تھے کہ سونے کی وجہ سے جو بخارات معدہ سے چڑھ کر زبان پر جم جاتے ہیں اس سے زبان پر کثافت آجاتی ہے تو نبی کریم صلی اللہ علیہ وسلم اس کے ازالہ کے لئے مسواک کرتے تھے تاکہ نماز کے دوران قراءت میں کوئی رکاوٹ نہ ہو۔

باب کیف یستاک

مسواک کس طرح سے کی جائے اس کے بیان میں

اخبرنا احمد بن عبدہ قال اخبرنا حماد بن زید قال اخبرنا غیلان بن جریر عن ابی بردۃ عن ابی موسیٰ رضی اللہ عنہ قال دخلت علی رسول اللہ صلی اللہ علیہ وسلم وهو یستن وطرف السواک علی لسانہ وهو یقول عا عا۔

حضرت ابو موسیٰ رضی اللہ عنہ سے روایت ہے کہ وہ کہتے ہیں کہ میں رسول اکرم صلی اللہ علیہ وسلم کے پاس گیا اور آپ اس وقت اپنی زبان پر مسواک فرما رہے تھے در آنحالیکہ آپ کے منہ سے عاعاً کی آواز نکل رہی تھی۔

تشریح: و طرف السواک علی لسانہ: حضرت ابو موسیٰ رضی اللہ عنہ اپنا مشاہدہ بیان کرتے ہیں کہ مسواک کا وہ سرا جودانت پر پھیر لیا جاتا ہے آپ اسے زبان پر رکھ کر اس کے اوپر کی سطح پر مسواک فرما رہے تھے چنانچہ مسند احمد کی روایت میں ہے، یستن الی فوق، اس سے دو چیزیں معلوم ہوتیں ایک تو مسواک کی تاکید معلوم ہوتی ہے دوسرے مسواک صرف دانتوں پر پھیر لینے پر اکتفاء نہ کرے بلکہ دانتوں پر پھیر لینے کے ساتھ ساتھ زبان پر بھی آہستہ آہستہ پھیر لی جائے حضرت شاہ ولی اللہ نے فرمایا کہ جب آدمی مسواک کرے تو اس کے لئے مناسب ہے کہ اچھی طرح منہ کے اندر تک مسواک کرے اور حلق اور سینہ کا بلغم نکالے اور منہ میں اندر تک کرنے سے مرض قلاع (یعنی پھنسیاں جو لبوں اور منہ میں ہوں) دور ہو جاتا ہے اور آواز صاف ہو جاتی ہے اور منہ خوشبودار ہو جاتا ہے۔

وہو یقول عاعاً: بخاری کی روایت میں یہ الفاظ آئے ہیں ”فوجدتہ یستن بسواک بیدہ یقول اع اع والسواک فی فیہ کانہ یتھوع“ یعنی راوی نے لفظ عاعاً یا عاعاً سے اس آواز کی حکایت کی ہے جو زبان کی سطح پر مسواک کرتے وقت پیدا ہوتی ہے چنانچہ راوی حدیث حضرت عبداللہ بن قیس ابو موسیٰ اشعری رضی اللہ عنہ پیغمبر صلی اللہ علیہ وسلم کے مسواک کرنے کی کیفیت بیان کرنے میں کہتے ہیں کہ آپ کے منہ سے مسواک کرتے وقت عاع عاع کی آواز نکل رہی تھی جیسے کوئی قے کرتے وقت نکالتا ہے۔

باب هل یستاک الامام بحضرة رعیتہ

اس امر کے بیان میں کہ کیا امام اپنی رعایا کے سامنے مسواک کر سکتا ہے

اخبرنا عمرو بن علی قال حدثنا یحییٰ وهو ابن سعید قال حدثنا قرة بن خالد قال حدثنا حمید ابن ہلال قال حدثنی ابو بردة عن ابی موسیٰ رضی اللہ عنہ قال اقبلت الی النبی صلی اللہ علیہ وسلم ومعی رجلا من الاشعریین احدهما عن یمینی والاخر عن یساری ورسول اللہ صلی اللہ علیہ وسلم یستاک فکلاهما سأل العمل قلت والذی بعثک نبیا بالحق ما اطلعانی علی مافی انفسهما وما شعرت انهما یطلبان العمل فکانتی انظر الی سواکہ تحت شفتہ قلصت فقال انا لا اولن نستعین علی العمل من ارادہ ولكن اذهب انت فبعثہ علی الیمن ثم اردفہ معاذ بن جبل رضی اللہ عنہما۔

حضرت ابو موسیٰ اشعری رضی اللہ عنہ سے روایت ہے کہ وہ کہتے ہیں کہ میں اور قبیلہ اشعر کے دو اور شخص نبی صلی اللہ علیہ وسلم کی خدمت میں حاضر ہوئے ان دونوں میں سے ایک میری دائیں طرف تھے اور دوسرا بائیں طرف اور اس وقت رسول اللہ صلی اللہ علیہ وسلم مسواک کر رہے تھے تو ان دونوں نے عہدہ کی درخواست کی میں نے کہا اس خدا کی قسم جس نے آپ کو نبی بنا کر بھیجا ہے انہوں نے مجھے اپنے

باطنی حال سے آگاہ نہیں کیا اور نہ میں ان کے اس مقصد سے واقف تھا کہ وہ آپ سے منصب کی درخواست کریں گے حضرت ابو موسیٰ اشعری رضی اللہ عنہ کہتے ہیں گویا کہ میں آپ کی مسواک کی طرف دیکھ رہا ہوں کہ دانتوں پر پھیرنے کی وجہ سے آپ کا ہونٹ اوپر کی طرف چڑھا ہوا نظر آ رہا تھا پھر حضور صلی اللہ علیہ وسلم نے فرمایا کہ اس عمل میں ہم ایسے شخص سے مدد نہیں مانگتے جو اس کی حرص اور خواہش رکھتا ہو اے ابو موسیٰ تم اس کے مستحق ہو تم جاؤ پھر حضور صلی اللہ علیہ وسلم نے ان کو یمن کا حاکم بنا کر بھیجا اور حضرت معاذ بن جبل رضی اللہ عنہ کو ان کے پیچھے بھیج دیا۔

تشریح: امام نسائی نے ترجمہ کو لفظ امام کے ساتھ مقید کر کے اس بات کی طرف اشارہ کیا ہے کہ دوسرے کے سامنے مسواک کا استعمال اس وقت مناسب ہے جب کہ وہ اپنے مخصوص لوگ ہوں کہ اپنے امام وغیرہ کی مسواک سے بلحاظ امام و مقتدائے قوم وغیرہ ہونے کے کراہت اور نفرت کا اظہار نہ کرتے ہوں (واللہ اعلم)

ومعی رجلان الخ: یہ دونوں آدمی حضرت ابو موسیٰ رضی اللہ عنہ کے چچا کے بیٹے تھے چنانچہ صحیح مسلم کی روایت میں ورجلان من بنی عم ایسے حافظ ابن حجر نے کہا کہ بڑی کوشش کے باوجود مجھے ان کا نام معلوم نہ ہو سکا۔

قلت والذي الخ: اس کلام سے ابو موسیٰ اشعری رضی اللہ عنہ نے اظہار معذرت کیا کہ یا رسول اللہ مجھے ان دونوں ہم سفر کے عزائم کا علم نہ تھا اور نہ انہوں نے کبھی میرے سامنے آپ سے عہدہ طلبی کے بارے میں تذکرہ کیا لہذا ان کے اس عہدہ طلبی کے معاملہ میں میرا کچھ دخل نہیں۔

فقال انما لاولن نستعين على العمل الخ: یعنی سرکارِ دو عالم صلی اللہ علیہ وسلم نے ان دونوں کی طلب امارۃ کو نہایت تاکید سے مسترد کرتے ہوئے فرمایا کہ ہم منصب حکومت جیسے دین کے اہم شعبہ کو ایسے شخص کے حوالہ نہیں کر سکتے جو از خود ہم سے مانگے اور نہ اس کو جو اس کی حرص کرے چنانچہ بعض روایات میں ”ولا احد حرص عليه“ کے الفاظ آئے ہیں کیوں کہ طلب امارۃ اور اس کی حرص ایسی چیز ہے جو شرف و جاہ اور ریاست کی محبت پر دلالت کرتی ہے جو آخر میں دین کے لئے مضر ہوتی ہے، امام نووی وغیرہ نے ان کو حاکم نہ بنانے کی یہ حکمت بیان کی ہے کہ الفاظ حدیث اس پر شاہد ہیں کہ انہوں نے از خود رسول اکرم صلی اللہ علیہ وسلم سے منصب ولایت کا سوال کیا تھا اور جو سوال کی راہ سے حکومت پر فائز ہوتا ہے، اسے اسی کی طرف سونپا جاتا ہے اور اللہ تعالیٰ کی طرف سے مدد نہیں آتی ہے جیسا کہ حضرت عبدالرحمن بن سمرہ کی حدیث ”قال قال لی رسول اللہ صلی اللہ علیہ وسلم لا تسئل الامارة الخ“ میں اس کی تصریح ہے اور ظاہر بات ہے کہ جب اعانت خداوندی شامل نہ ہوگی تو ایسا حاکم امارۃ کے دشوار تر فرائض کسی طرح بھی انجام نہیں دے سکتا بلکہ وہ آخر میں دین و دنیا کی تشویش اور خرابی کا باعث بن جاتی ہے یہی وجہ ہے کہ سرکارِ دو عالم صلی اللہ علیہ وسلم نے حضرت ابو موسیٰ رضی اللہ عنہ کے دونوں رفقاء کو عہدہ ولایت نہیں دیا نیز اگر ان کے سوال پر مطلوبہ عہدہ دیدیا جاتا تو طالب و حریص کو تہمت کا موقع مل جاتا تو اس خدشہ کے پیش نظر ان کو طلب کردہ منصب نہیں دیا گیا۔ (اللہ اعلم بالصواب)

یہ تو تھی حدیث باب کے متعلق بحث اب رہی یہ بات کہ ولایت کا سوال کیا علی الاطلاق مذموم ہے یا اس میں کچھ تفصیل

ہے؟ اس کے بارے میں بحث انشاء اللہ آگے کتاب الامارۃ میں آئے گی۔

ولكن اذهب انت الخ: یعنی حضرت ابوموسیٰ اشعری رضی اللہ عنہ بلاشبہ اس منصب کے مستحق تھے اس لئے انہیں یمن کے حاکم بنا کر بھیج دیا پھر حضرت معاذ بن جبل رضی اللہ عنہ کو ان کی معاونت کے لئے ان کے پیچھے بھیجا اور دونوں کو یہ ہدایات فرمادیں ”یسرّوا ولا تعسّروا ویشروا ولا تنفروا وتطاوعوا ولا تختلفوا“ لوگوں سے آسانی کا معاملہ کرو اور دشواری میں نہ ڈالو، بشارت دو اور عذاب خدا سے لوگوں کو بہت نہ ڈراؤ یہاں تک کہ رحمت خداوندی سے مایوس ہو جائیں، اور اتفاق سے کام کرو اور اختلاف نہ کرو۔

باب الترغيب في السواك

مسواک کی ترغیب کا بیان

اخبرنا حميد بن مسعدة ومحمد بن عبد الاعلى عن يزيد وهو ابن زريع قال حدثني عبد الرحمن بن ابي عتيق قال حدثني ابي قال سمعت عائشة عن النبي صلى الله عليه وسلم قال السواك مطهرة للضمير مرضاة للرب.

حضرت عبدالرحمن بن ابی عتیق کہتے ہیں میرے والد نے مجھ سے حدیث بیان کی کہ انہوں نے حضرت عائشہ رضی اللہ عنہا سے سنا وہ نبی کریم صلی اللہ علیہ وسلم سے روایت کرتی ہیں فرمایا مسواک منہ کے واسطے پاکی صفائی کا آلہ ہے اور پروردگار کے واسطے رضا مندی کا ذریعہ ہے۔

تشریح: السواک مطهرة للضمير مرضاة للرب: امام نوویؒ نے شرح المہذب میں لکھا ہے لفظ مطہرۃ میم کے کسرہ اور فتح دونوں طرح سے مستعمل ہے اور ابن السکیت وغیرہ نے بھی یہی دونوں لغتیں نقل کی ہیں لیکن کسرہ کے ساتھ زیادہ مشہور ہے جس کے معنی آکہ نظافت کے ہیں یعنی مسواک منہ کی صفائی اور پاکی کا آلہ ہے، زین العرب نے لکھا ہے کہ لفظ مطہرۃ اور مرضاة میم کے فتح کے ساتھ دونوں مصدر ہیں جو اسم فاعل کے معنی میں ہے ”ای مطہر للضمير ومرض للرب تعالیٰ“ یعنی مسواک منہ کو صاف کرنے والی ہے اور پروردگار کو خوش کرنے والی ہے یعنی اس کے استعمال سے رب تعالیٰ خوش ہوتے ہیں، یا تو دونوں اپنی مصدریت پر باقی ہیں ”ای سبب الطہارۃ والرضا“ یعنی منہ کی صفائی اور رضاء الہی کا ذریعہ ہے، امام طیبیؒ نے کہا کہ ارشاد نبوی السواک مطہرۃ الخ مثل الولد مبخلۃ مجبنة کے ہے یعنی جس طرح اولاد کنجوسی اور بزدلی پر اکسانے والی چیز ہے اسی طرح مسواک کا استعمال طہارۃ اور اللہ تعالیٰ کا خوشنودی کا باعث ہے۔

اس حدیث میں خاص طور سے صرف دو فوائد کے بیان پر شاید اس لئے اقتصار فرمایا ہے کہ یہ دونوں بقیہ دوسرے فوائد سے افضل اور اہم ہیں ورنہ ان کے علاوہ مسواک کے اور بھی بہت سے فوائد ہیں مثلاً مسواک کے عمل سے شیطان بھاگ جاتا ہے اور فرشتے خوش ہوتے ہیں دانتوں کی زردی ختم ہو جاتی ہے آنکھ کی بینائی تیز ہوتی ہے اور گناہ معاف ہو جاتے ہیں وغیرہ وغیرہ

تفصیل کے لئے شرح الاحیاء للزبیدی میں دیکھئے غرض جب اس کے اتنے فوائد ہیں خصوصاً اس عمل سے اللہ تعالیٰ خوش ہوتا ہے تو ہر خاص و عام کو مسواک کے عمل کی پابندی کر کے ان سے مستفید ہونا چاہئے۔

باب الاکثار فی السواک

مسواک کے بارے میں بہت زیادہ ارشاد فرمانے کا بیان

اخبرنا حمید بن مسعدة وعمران بن موسى قال ثنا عبد الوارث ثنا شعيب بن الحبحاب عن انس بن مالك رضی اللہ عنہ قال قال رسول الله صلى الله عليه وسلم قد اكثرت عليكم في السواک۔ حضرت انس بن مالک رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا کہ میں نے مسواک کے بارے میں تم سے بہت کچھ بیان کیا۔

تشریح: قد اكثرت عليكم في السواک: حافظ ابن حجرؒ نے اس کا یہ مطلب بیان کیا ہے کہ میں نے بار بار دہرا دہرا کر مسواک کی طلب و ترغیب کے سلسلہ میں تم سے بہت کچھ بیان کیا، یا یہ مطلب ہے کہ جتنی احادیث مسواک کی ترغیب میں وارد ہوئی ہیں انہیں تمہارے سامنے تفصیل سے بیان کر دیا، ابن التین نے اس کا یہ مطلب بیان کیا ہے ”ای اکثرت علیکم و حقیق ان افعّل و حقیق ان تطیعوا“ یعنی میں نے مسواک کے فضائل و فوائد کے بارے میں تم سے بہت کچھ بیان کیا اب اس کا مقصد یہ ہے کہ میں خود بھی اس کا اہتمام کروں اور تمہارے لئے بھی مناسب ہے اس کا اہتمام کیا کرو، غرض آپ کے اس ارشاد مبارک سے مقصود مسواک کی ترغیب اور تاکید ہے حتیٰ کہ علماء نے لکھا ہے کہ مسواک کی فضیلت میں چالیس (۴۰) احادیث وارد ہوئی ہیں مگر افسوس ہے کہ اس سنت کی طرف سے عام طور پر بے توجہی ہے عوام کا کیا کہنا علماء بھی اس کی طرف کوئی توجہ نہیں دیتے حالانکہ دین، فرائض و اجبات اور سنن وغیرہ کے مجموعہ کا نام ہے۔

الرخصة فی السواک بالعشی للصائم

روزہ دار کے لئے شام کے وقت مسواک کرنے کی اجازت ہے

اخبرنا قتيبة بن سعيد عن مالك عن ابی الزناد عن الاعرج عن ابی هريرة رضی اللہ عنہ ان رسول الله صلى الله عليه وسلم قال لو لا ان اشقّ علی امتی لامرتهم بالسواک عند کل صلوٰة۔ حضرت ابی ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ اگر میں اپنی امت پر مشکل نہ جانتا تو ان کو ہر نماز کے وقت مسواک کرنے کا حکم دیتا۔

عن ابی الزناد: آپ ابو الزناد سے مشہور ہیں ان کا اصل نام عبد اللہ بن ذکوان القرشی ابو عبد الرحمن مدنی ہے، ثقہ اور فقیہ تھے امام بخاریؒ نے ”ابو الزناد عن الاعرج عن ابی هريرة رضی اللہ عنہ“ والی اسناد کو اصح الاسانید قرار دیا ہے، حافظ ذہبیؒ نے کہا ”وہو ثقة حجة لا يعرف به جرح“ امام ابو یوسفؒ نے اپنے استاد امام ابو حنیفہؒ سے نقل کرتے ہوئے کہا کہ آپ

نے فرمایا کہ جب میری حاضری مدینہ منورہ میں ہوئی تو وہاں دیکھا کہ ربیعہ کے پاس بہت سے لوگوں کا مجمع ہے حالانکہ اس وقت ابوالزناد اس سے زیادہ فقیہ تھے مگر ایسے افتخار جلیلین کے بارے میں ربیعہ نے کہا ”لیس بثقة ولا رضى“ کہ وہ معتبر اور مستند نہیں پھر اس پر میں نے کہا ”لا یسمع قول ربیعة فانه کان بینهما عداوة ظاهرة“ ربیعہ کا قول ناقابل تسلیم ہے اس لئے کہ دونوں کے درمیان کھلی ہوئی عداوت تھی، ان کا انتقال ۱۳۰ھ یا اس کے بعد ہوا۔

عن الاعرج: ان کا نام عبدالرحمن بن ہرمز ہے ربیعہ بن حارث بن عبدالمطلب کا مولیٰ تھا اور ثقہ و مستند اور دیانت دار تھا ان کا انتقال ۱۷۱ھ میں ہوا۔

قتربیع: لولا ان اشفق علی امتی الخ: قاضی بیضاوی وغیرہ نے کہا کہ لولا حرف امتناع یعنی ایک شئی کے وجود کی بناء پر دوسری شئی کے وجود کے ممتنع ہونے پر دلالت کرتا ہے مثلاً کہتے ہیں ”لولا زید لا کرمتمک“ کہ اگر زید موجود نہ ہوتا میں تیری عزت کرتا مگر چونکہ زید موجود ہے اس لئے میں تمہاری عزت نہیں کر سکتا تو ظاہر ہے کہ مخاطب کے عدم اکرام کا سبب زید کا وجود ہے ایسا ہی ارشاد نبوی میں مسواک کے عدم امر کا سبب خوف مشقت تھا اب اس کا مطلب یہ ہوگا کہ اگر مجھے اپنی ضعیف امت پر دشواری اور مشقت کا خوف نہ ہوتا تو میں انہیں ہر نماز کے وقت مسواک کے استعمال کا حکم دیتا مگر امت کے مشقت میں پڑنے کا خوف دائمگیر ہوا اس لئے آپ نے ہر وضوء صلوٰۃ کے وقت اس کے لئے مسواک کا وجوبی حکم نہیں دیا

امام شافعیؒ کا ارشاد

امام شافعیؒ نے فرمایا کہ ارشاد نبوی ”لا مرتهم الخ“ میں اس بات کی دلیل موجود ہے کہ مسواک کا عمل واجب نہیں کیوں کہ اگر واجب ہوتا تو امت پر مشقت کا اندیشہ ہو یا نہ ہو بہر صورت ان کو مسواک کرنے کا حکم دیتے اور یہی عدم وجوب کا قول اکثر اہل علم کا ہے بلکہ بعض اہل علم نے تو عدم وجوب پر اجماع کا دعویٰ کیا ہے قاضی عیاضؒ نے کہا کہ کلام نبوی لامرتہم ان علماء کی دلیل ہے جو کہتے ہیں کہ پیغمبر ﷺ کا امر وجوب کے لئے آتا ہے اور یہی قول اکثر فقہاء اور بعض متکلمین کا ہے اس لئے کہ مشقت واجبات کے ساتھ لاحق ہوتی ہے نہ کہ مندوبات کے ساتھ لہذا اگر پیغمبر ﷺ مسواک کا امر فرمادیتے تو اس کا بجالانا واجب ہوتا اور کسی کا کوئی اختیار نہ چلتا چاہے کرے یا نہ کرے مگر چونکہ بطور امر ایجاب کی صورت میں آپ کو امت کے لوگوں کے مشقت میں پڑنے کا اندیشہ لاحق ہوا اس لئے رعایت مصلحت و سہولت امت کو مد نظر رکھتے ہوئے مسواک کا حکم نہیں دیا، البتہ تاکید و ترغیب مسواک کی بہت زیادہ فرمائی حتیٰ کہ وجوب تک کا خیال ہوا تھا، آج کے ڈاکٹروں نے اس کا اعتراف کیا ہے کہ یہ بہت اچھا عمل ہے اور اس میں بڑی حکمت ہے جو کسی دوسرے مذہب میں نہیں پائی جاتی کیونکہ اکثر امراض دانتوں سے پیدا ہوتے ہیں لہذا ان کا علاج یہی ہے کہ بطور حفظ ما تقدم مسواک کی جائے بہر حال اس کے ظاہری اور معنوی فوائد بہت ہیں جو کتابوں میں مذکور ہیں، اس تقریر مذکور سے ظاہر یہ کا مذہب رد ہو گیا کیوں کہ وہ وجوب کے قائل ہیں جو اجماع کے خلاف ہے کیوں کہ امام نوویؒ نے مسواک کے عدم وجوب پر ائمہ کا اجماع نقل کیا ہے اور کہا کہ مسواک کرنا سنت ہے کسی حال میں واجب نہیں ہے، نہ قیام الی الصلوٰۃ کے وقت واجب ہے اور نہ اس کے علاوہ دوسرے اوقات میں واجب ہے، اسی پر علماء کا اجماع ہے۔

مسواک کا تعلق وضو سے ہے یا نماز سے

اس کے بعد دوسرا مسئلہ یہ ہے کہ مسواک کے عمل پر سب متفق ہیں اختلاف اس میں ہے کہ وہ سنن وضو میں سے ہے یا سنن صلوٰۃ میں سے حنفیہ مسواک کو سنن وضو میں داخل کرتے ہیں اور شوافع سنن صلوٰۃ میں سے کہتے ہیں، اختلاف کا ثمرہ جب ظاہر ہوگا کہ ایک شخص نے مسواک کر کے وضو کیا اور نماز پڑھی پھر اسی وضو سے متعدد نمازیں پڑھیں تو اب کیا یہ نمازیں سنت مسواک کے ساتھ ادا کی گئیں یا نہیں؟ حنفیہ کے نزدیک ادا کی گئیں اور شافعیہ کے نزدیک نہیں ہر فریق حدیث سے استدلال کرتا ہے، احناف نے جب دیکھا کہ مسواک ”اقرب الی الطہارۃ“ اور فرض وضو سے ملحق ہے اس لئے وہ سنن وضو میں داخل کرتے ہیں اور اس پر حضرت عبداللہ بن حظلہ کی حدیث دلالت کر رہی ہے جس کو امام طحاویؒ اور ابوداؤد نے روایت کیا، اس میں آیا کہ حضور اکرم ﷺ کو ہر نماز کے لئے با وضو ہویا بے وضو وضو کا حکم دیا گیا ہے پھر جب ہر نماز کے لئے وضو کرنا آپ پر دشوار ہوا تو ہر نماز کے وقت مسواک کا حکم دیدیا گیا تو اس سے معلوم ہوا کہ مسواک متعلقات وضو سے ہے جب ہی تو اسے وضو کے قائم مقام کیا گیا علاوہ ازیں نسائی کی دوسری روایت میں عند کل وضوء آیا ہے اور اس کو ابن خزیمہ نے بھی اپنی تصحیح میں روایت کیا ہے اور حاکم نے اس کی تصحیح کی ہے اور امام بخاری نے بھی اس کو بطور تعلیق کتاب الصوم میں نقل کیا ہے۔ (کذا فی نصب الرایہ)

اور امام طحاویؒ نے اس کو مع کل وضوء کے لفظ کے ساتھ ”باب الوضوء هل یجب لكل صلوٰۃ“ میں ذکر کیا ہے اور اسی طرح بیہقی اور امام احمد نے بھی اس کو نقل کیا ہے اس حدیث کے تمام راوی معتبر اور مستند ائمہ ہیں جیسا کہ ابن قدامہ مقدسی نے (المحررین) اس کی تصریح کی ہے اور امام مالکؒ و امام شافعیؒ نے بھی اس کو مع کل وضوء کے لفظ کے ساتھ روایت کیا ہے اور امام احمد وغیرہ کی ایک روایت میں عند کل طہور کا لفظ مرفوعاً آیا ہے، تو یہ تمام روایات مذہب حنفیہ کی تائید میں ہیں اس سے معلوم ہوا کہ مذہب حنفیہ کی بناء پختہ اور مضبوط دلیل پر ہے، اور عند کل صلوٰۃ والی روایت جس سے شوافع نے استدلال کیا ہے دو چیزوں کو محتمل ہے ایک تو یہ کہ مسواک کرنا بدون وضو کے نماز کے ساتھ ہو، دوسرے یہ کہ وضو للصلوٰۃ کے ساتھ ہو، لیکن مع کل وضوء کا لفظ سوائے ایک طریقہ کے اور کوئی احتمال نہیں رکھتا، بہر حال اس مسئلہ میں جتنی احادیث مسلک حنفیہ کی تائید میں ہیں وہ زیادہ ہیں ان روایات کے مقابلہ میں جو مسلک شافعیہ کی تائید میں ہیں۔ (واللہ اعلم بالصواب)

عقلی دلیل

اور اگر اس کو عقلی طور پر دیکھا جائے تو مسواک وضو کے وقت زیادہ موزوں و مناسب ہے کیونکہ فرمایا اللہ صواک مطہرۃ للفرم، تو اس کا طہور کے ساتھ ہونا مناسب ہے وضو خود طہارت ہے مگر تمام بدن کے لئے لیکن خاص منہ کے لئے مسواک ہے لہذا وضو کے ساتھ ہونی چاہئے نہ کہ نماز کے ساتھ، نیز جو لوگ مسواک کے عادی نہیں انہیں اکثر خون نکل آتا ہے اور خون نواقض وضو سے ہے لہذا اس کی تکبیر اولی فوت ہو جائے گی اس لئے اس کو سنن صلوٰۃ کیساتھ قرار دینے کے بجائے سنن وضو سے قرار دینا زیادہ بہتر ہے۔

معارف السنن (۱/۱۶۵) میں حضرت شاہ انور شاہ کشمیریؒ صاحب کا قول نقل فرمایا ہے کہ ہمارے اور شافعیہ کے

درمیان کوئی اختلاف نہیں کیوں کہ شیخ ابن ہمام نے فتح القدیر میں پانچ مقامات پر مسواک کے استحباب کی تصریح کی ہے وہ یہ ہیں کہ جب دانت زرد ہو جائیں، منہ میں بدبو پیدا ہو جائے، سونے کے بعد جب بیدار ہو، نماز کے لئے کھڑے ہوتے وقت اور وضو کے وقت، یہاں پر اگر یہ اشکال کیا جائے کہ سنیت اور استحباب کے اندر تو فرق ہے اور تم نے وضو کے وقت سنت ہونے کا قول کیا ہے حالانکہ شیخ ابن ہمام کی عبارت نماز اور وضو کے وقت استحباب پر دلالت کرتی ہے، تو اس کا جواب آپ نے یہ دیا ہے کہ دونوں متقارب ہیں ان کے درمیان کوئی تخالف و تضاد نہیں اور دفع خلاف کے لئے اس قدر کافی ہے، اسی لئے امام طحاویؒ نے اس مسئلہ کے بارے میں شرح معانی الآثار میں دونوں مذہبوں کے درمیان کوئی اختلاف ذکر نہیں کیا بلکہ امام طحاویؒ کے طرز سے اور تاتارخانیہ کی عبارت ”و یستحب السواک عندنا عند کل صلوٰۃ وضوء الخ“ سے جس کو ملا علی قاریؒ نے نقل کیا ہے اور شیخ ابن ہمام کی تصریح سے معلوم ہوتا ہے کہ مسواک کرنا سنن صلوٰۃ میں سے بھی ہے جیسا کہ سنن وضو میں سے ہے اب عند کل صلوٰۃ میں ایک مضاف مقدر مان کر عند وضوء کل صلوٰۃ کیساتھ تاویل و تکلف کی ضرورت نہیں رہے گی جس کو بعض حنفیہ نے اختیار کیا ہے۔

روزہ دار زوال کے بعد مسواک کر سکتا ہے

بعض ائمہ روزہ دار کو شام کے وقت مسواک کرنے کو منع کرتے ہیں حنفیہ کے نزدیک مسواک ہر وقت مستحب ہے اس مسئلہ میں امام نسائیؒ نے حنفیہ کی موافقت کی ہے اور یہ بات ان کے ترجمہ سے جو حدیث مذکور سے نکالا ہے معلوم ہوتی ہے وہ اس طرح سے ہے کہ اس حدیث سے معلوم ہوا کہ مسواک کو ہر نماز کے وقت واجب کر دینے سے سوائے خوف مشقت کے لوگوں پر اور کوئی چیز مانع نہ تھی جس سے سمجھا گیا کہ صوم یعنی روزہ مسواک سے مانع نہیں ہے اس سے قائم کردہ ترجمہ استنباط کیا گیا ہے جو امام نسائیؒ کی دقت نظر یعنی باریک بینی اور بیدار مغزی کا نتیجہ ہے، فللہ درہ فاذا دق فہمہ۔

السواک فی کل حین

ہر وقت میں مسواک کرنے کا بیان

اخبرنا علی بن خشرم قال حدثنا عیسیٰ وهو ابن یونس عن مسعر عن المقدماء وهو ابن شریح عن ابیہ قال قلت لعائشة بای شئی کان یبدأ النبی صلی اللہ علیہ وسلم اذا دخل فی بیتہ قالت بالسواک۔
مقدماء ابن شریح اپنے والد سے روایت کرتے ہیں کہ شریح نے کہا میں نے حضرت عائشہ رضی اللہ عنہا سے دریافت کیا کہ جب رسول اللہ ﷺ گھر میں تشریف لاتے تو سب سے پہلے کیا کام کرتے تھے، حضرت عائشہ رضی اللہ عنہا نے جواب دیا کہ حضور ﷺ مسواک کا عمل کرتے تھے۔

تشریح: اس حدیث کے راوی مقدماء بن شریح بن ہانی بن یزید حارثی کوئی کی امام احمد، ابو حاتم، نسائی، اور یعقوب بن سفیان نے توثیق کی ہے ان کے والد کا نام شریح ہے اس نے زمانہ رسالت پایا تھا مگر حضور اکرم ﷺ کی ملاقات

و صحبت کا شرف حاصل نہیں ہوا آپ حضرت علی کرم اللہ وجہہ کے اصحاب میں سے تھے ۸۷ھ میں عبید اللہ بن ابی بکرہ کے ساتھ سجستان میں مارے گئے، امام احمد، ابن معین اور نسائی نے ان کو ثقہ کہا ہے۔

قالت بالسواک: یعنی سائل کے جواب میں حضرت عائشہ رضی اللہ عنہا اول عمل حضور اکرم صلی اللہ علیہ وسلم کا نقل کرتی ہیں کہ آپ گھر میں تشریف لانے کے بعد مسواک فرماتے تھے، بعض شارحین نے اس کی یہ وجہ بیان کی ہے کہ حضور صلی اللہ علیہ وسلم کا مزاج مبارک نہایت لطیف پاکیزہ تھا تو شاید لوگوں سے گفتگو کرنے کی وجہ سے کچھ تغیر آ گیا ہو اس لئے اس کو دور کرنے کے لئے باہر سے گھر میں تشریف لانے کے بعد مسواک فرماتے تھے تو درحقیقت اس عمل سے امت کو تعلیم دی ہے کہ اپنے متعلقین سے حتیٰ کہ اپنے گھر والوں سے حسن معاشرت کا اہتمام رکھیں حتیٰ کہ گفتگو اور میل جول کرنے سے پہلے مسواک کر لیا کریں تاکہ منہ کی بدبو اور بے مزگی سے کسی کو تکلیف نہ ہو۔

امام قرطبی نے فرمایا کہ حضور اکرم صلی اللہ علیہ وسلم مسجد میں نوافل بہت ہی کم پڑھا کرتے تھے آپ کا معمول تھا کہ فرائض کے بعد گھر پر تشریف لے جاتے اور وہاں نفلیں پڑھتے تھے تو غالباً مسواک کا عمل صلوٰۃ نافلہ شروع کرنے سے پہلے کرتے ہوں گے علامہ سندھی نے فرمایا کہ حضور صلی اللہ علیہ وسلم کے لئے گھر میں داخل ہونے کا کوئی مخصوص وقت مقرر نہیں تھا اسی طرح مسواک کے لئے بھی کوئی خاص وقت مقرر نہ تھا تو لوگوں سے علیحدہ ہو کر گھر میں داخل ہونے کے بعد آپ کا مسواک کرنا جس کو حضرت عائشہ رضی اللہ عنہا حضور صلی اللہ علیہ وسلم کا اول عمل بتا رہی ہیں، شاید وہ وحی کے لئے اس کی آمد سے پہلے فرماتے ہوں گے۔

(واللہ اعلم بالصواب)

بہر حال مسواک کرنا صرف وضو اور نماز کے ساتھ خاص نہیں ہے بلکہ اس حدیث سے دیگر اوقات میں بھی مسواک کی فضیلت اور اس کا اہتمام معلوم ہوتا ہے جیسا کہ امام نووی نے اس کی تصریح کی ہے۔

ذکر الفطرة، الاختتان

ختنہ کرنے کا بیان

اخبرنا الحارث بن مسكين قراءة عليه وانا اسمع عن ابن وهب عن يونس عن ابن شهاب عن سعيد بن المسيب عن ابي هريرة رضي الله عنه عن رسول الله صلى الله عليه وسلم قال الفطرة خمس الاختتان والاستحداد وقص الشارب وتقليم الاظفار ونتف الابط.

حضرت ابو ہریرہ رضی اللہ عنہ رسول اللہ صلی اللہ علیہ وسلم سے روایت کرتے ہیں کہ آپ نے فرمایا پانچ چیزیں سنت ہیں، ختنہ کرنا، استرے سے زیر ناف بال مونڈنا، مونچھوں کا کاٹنا، ناخنوں کا کاٹنا، بغلوں کے بال اکھیڑنا۔

تشریح ذکر الفطرة: یہ عنوان بمنزلہ باب کے ہے جو چند فصول پر مشتمل ہے پھر آگے جو الاختتان و تقليم الاظفار وغیرہ آرہے ہیں وہ بمنزلہ فصول کے ہیں۔

الفطرۃ خمس: یہاں حصر مراد نہیں کہ امور فطرۃ صرف یہی پانچ ہیں کہ ان کے علاوہ اور کچھ نہیں، ان کے علاوہ اور بھی ہیں جن کا بیان دوسری روایات میں آیا ہے چنانچہ آگے ابن عمر رضی اللہ عنہما کی روایت آرہی ہے اس میں تین امور بیان فرمائے ہیں اور حضرت عائشہ رضی اللہ عنہا کی حدیث میں دس (۱۰) امور کا بیان آیا ہے بلکہ ابن العربی نے امور فطرت میں (۳۰) شمار کئے ہیں لہذا اس حدیث میں پانچ پر اقتصار فرمانے سے زائد امور کی نفی نہیں ہوتی ہے۔

اب رہا یہ سوال کہ امور فطرت کے بیان عدد میں اختلاف کیوں واقع ہوا تو اس کی توجیہ بعض علماء نے یہ کی ہے کہ چونکہ مخاطبین کے احوال مختلف ہوتے ہیں اسی لئے ہر مخاطب کے مقتضائے حال کی رعایت فرماتے ہوئے پیغمبر علیہ الصلوٰۃ والسلام نے جس کے لئے جتنے امور کا بیان کرنا مفید اور مناسب سمجھا اسی کے مطابق اتنے ہی امور پر اقتصار فرمایا اسی لئے امور فطرت کے بیان عدد میں اختلاف واقع ہو گیا، اور جس راوی نے جتنے امور زبان رسالت سے سنے ہیں اتنے ہی بیان کر دیئے۔

یابہ کہ سنتیں متحد ہوتی تھیں، یابہ کہ حضرت ابو ہریرہ رضی اللہ عنہ کی روایت میں پانچ چیزوں کو خاص طور سے اس لئے بیان کیا ہے کہ وہ امور عشرہ میں زیادہ اہم اور مؤکدہ ہیں بہر حال روایات میں کوئی منافات نہیں ہے۔

اس باب میں جن چیزوں کا بیان ہوا ہے وہ تمام انبیاء علیہم الصلوٰۃ والسلام کی شریعتوں میں سنت تھیں اور اس حدیث میں جو لفظ فطرت وارد ہوا ہے اگرچہ علماء نے اس کے متعدد معانی لکھے ہیں لیکن بقول علامہ خطابی کے اکثر علماء نے اس کی تفسیر سنت سے کی ہے کہ فطرت سے مراد سنت ہے اور یہی قول امام نووی کا بھی ہے اور اسی کو انہوں نے راجح قرار دیا ہے کیوں کہ ایک روایت میں ”السنة قص الشارب الخ“ کے الفاظ آئے ہیں اسی طرح حضرت عائشہ رضی اللہ عنہا کی حدیث میں ”عشر من السنة“ آیا ہے اس کو ابو عوانہ نے المستخرج میں نقل کیا ہے تو ان روایات سے جمہور علماء کی تائید ہوتی ہے کہ لفظ فطرۃ سے سنت مراد ہے یعنی یہ امور تمام انبیاء علیہم السلام کی سنت ہیں اور ان کے طریقے میں داخل ہیں۔

حضرت شاہ ولی اللہ نے فرمایا کہ یہ دس چیزیں حضرت ابراہیم علیہ السلام سے منقول ہیں اور تمام امم حنیفیہ میں برابر جاری ہیں اور ان کے دلوں میں بیہست ہیں اور ان کے عقائد میں داخل ہیں اور ہر زمانہ میں انہیں پران کی زندگی اور انہیں پران کی موت ہے اور اسی وجہ سے ان کا نام فطرۃ رکھا گیا۔

الاختتان: یعنی ختنہ کرنا، حضرت شاہ ولی اللہ نے فرمایا کہ ختنہ کرنا سنت ہے ختنہ کی کھال ایک زائد عضو ہوتا ہے جس میں میل کچیل اکٹھا ہو جاتا ہے جس کی وجہ سے پیشاب کے قطروں سے پوری پاکیزگی نہیں ہو سکتی اور جماع کی لذت کو بھی کم کرتا ہے، توریت میں مذکور ہے کہ ختنہ کرنا حضرت ابراہیم علیہ السلام اور ان کی اولاد پر اللہ تعالیٰ کی نشانی ہے اس کے معنی یہ ہیں کہ بادشاہوں کی عادت جاری ہے کہ اپنے خاص خاص جانوروں پر کچھ نشانات لگا دیتے ہیں تاکہ دوسرے جانوروں سے تمیز رہے اور جن غلاموں کو آزاد کرنا منظور نہیں ہوتا ان پر کوئی نشان کر دیتے ہیں اسی طرح ختنہ بھی خدا تعالیٰ کی طرف سے بندوں پر ایک علامت ہے اور دوسرے شعائر ایسے ہیں جن میں تبدیلی کی گنجائش ہے لیکن ختنہ ایسا شعار ہے جس میں تبدیلی بہت مشکل ہے اسی لئے اگر کسی شہر کے سب لوگ اس کو چھوڑ دیں تو امام ان سے لڑے جیسا کہ اذان وغیرہ میں یہی حکم ہے۔ (الدر المختار)

امام ابو حنیفہ رحمۃ اللہ علیہ کے نزدیک ختنہ کرنا سنت ہے، اور یہی امام مالکؒ اور اکثر اہل علم کا قول ہے ان حضرات نے حدیث باب اور حدیث ”الختان سنة“ سے استدلال کیا ہے امام شافعیؒ اور ان کے اکثر متبعین ختنہ کرانے کو واجب کہتے ہیں۔ اور ختنہ کرنے کا وقت بعض علماء کے نزدیک سات برس اور بعض کے نزدیک دس برس ہے اور بعض کے نزدیک جب چاہے ختنہ کرے غرض یہ کہ بالغ ہونے سے پہلے جب چاہے ختنہ کرے خصوصاً احناف کے نزدیک کیوں کہ ختنہ کرنا سنت ہے اور ستر ڈھانپنا واجب ہے لہذا سنت ادا کرنے کے لئے واجب کا ترک کرنا جائز نہیں، امام ابو حنیفہؒ نے فرمایا ”لا علم لى بوقتہ ولم یرو عنہما ای الصحابین فیہ شئ“ اس لئے یہ مسئلہ مشائخ کے نزدیک مختلف فیہ بن گیا ابن حبیب مالکی کا قول ہے کہ ختنہ کی مدت سات سال سے دس سال تک ہے اور ساتویں دن ختنہ کرنا مکروہ ہے کیونکہ یہ یہود کا فعل ہے اور بعض علماء نے کہا کہ مکروہ نہیں ہے، چنانچہ ابوالشیخ نے ولید بن مسلم کے واسطے سے اور انہوں نے حضرت جابر رضی اللہ عنہ سے روایت کی ہے ”ان النبی صلی اللہ علیہ وسلم ختن حسنًا وحسینًا لسبعة ایام“ پھر ولید نے کہا کہ میں نے امام مالکؒ سے اس کے بارے میں پوچھا انہوں نے کہا ”لا ادری“ پھر آپ نے کہا ختنہ بھی ایک طرح کی صفائی ہے اور پاکیزگی ہے لہذا حتی الامکان جلدی ختنہ کرنا میرے نزدیک افضل ہے۔

والاستحداد: استرے سے حجامت کرنا یعنی زیر ناف بال مونڈنا یہی سنت ہے اور غراب میں ہے کہ اگر نورہ یعنی پاؤں سے ازالہ کیا جائے تو جائز ہے علامہ مناویؒ نے کہا کہ زیر ناف کے بال ایک ایسی چیز ہے جس سے فطرۃ سلیمہ نفرت کا اظہار کرتی ہے اور مونڈنے سے خوب صفائی اور پاکیزگی حاصل ہوتی ہے جو طبیعت کے لئے فرحت و سکون کا باعث ہے لہذا اسی حکمت کے پیش نظر مونڈنا مسنون ہے۔

فصل الشارب: بعض روایات میں ”جزوا الشوارب“ اور بعض روایات میں ”احفوا الشوارب“ اور بعض میں ”انہکوا الشوارب“ کے الفاظ آئے ہیں ان سے اس بات کی طرف اشارہ معلوم ہوتا ہے کہ مونچھوں کے بالوں کو خوب اچھی طرح کتر لیا جائے اور یہ جب ہی ہو سکتا ہے کہ اوپر کے ہونٹ کی کھال ظاہر ہو جائے البتہ غازیوں کو دار الحرب میں بڑھا کر کھنا جائز ہے کیونکہ اس سے دشمنان دین مرعوب ہوتے ہیں اور ان کی نظروں میں دہشت طاری ہوتی ہے، حضرت شاہ ولی اللہؒ نے لکھا ہے کہ جس کی مونچھیں بڑی ہوتی ہیں انہیں کھانا پینا اٹکتا ہے اور ان میں میل جمع ہوتا ہے اور یہ مجوس کا طریقہ ہے جس کی مخالفت کا حکم دیا گیا ہے نبی کریم علیہ السلام نے فرمایا مشرکین کی مخالفت کرو مونچھیں کتر لیا کرو اور داڑھی بڑھاؤ، غرض مونچھوں کے بال اگر لب سے نیچے ہو جائے تو اس کو کاٹنا نہایت مؤکد ہے اور قریب واجب کے ہے اور اس میں مختار یہ ہے کہ اس قدر کتر وادینا کہ سب بال برابر ہو جائیں سنت ہے، منڈانے میں اختلاف ہے بعض علماء مکروہ کہتے ہیں اور بعض جائز، امام مالکؒ مونڈنے کو مشکہ بتاتے تھے اور حلق کرنے والے کو تادیبی سزا دیتے تھے بہر حال احتیاط اسی میں ہے کہ نہ منڈائی جائیں۔

تقلیم الاظفار: یہ بھی امور فطرت میں سے ہے کہ ناخنوں کے کاٹنے سے تحسین ہیئت معلوم ہوتی ہے جو محمود و مطلوب ہے اور اگر ناخن مقدار معتاد سے بہت زیادہ بڑھ جائے تو بدنمائی معلوم ہوتی ہے چنانچہ حضرت ابویوب رضی اللہ عنہ کی

حدیث میں ہے کہ ایک شخص حضور ﷺ کی خدمت میں آیا اور آپ سے آسمان کی خبر دریافت کی تو آپ نے فرمایا کہ تم مجھ سے عالم بالا کی خبر پوچھتے ہو حالانکہ تمہاری حالت تو یہ ہے کہ تم خلاف سنت لمبے لمبے ناخن رکھتے ہو گویا پرندوں کے ناخن ہیں جس کے اندر میل کچیل اور ناپاک چیزیں جمع ہو جاتی ہیں، تو اس واقعہ سے ایک تو یہ معلوم ہوا کہ اگر ناخن قدر معتاد سے بہت زیادہ طویل ہو جائے تو بوجہ خلاف ہونے فطرت سلیمہ کے قابل مذمت ہے اسی لئے حضور ﷺ کو اس شخص کی یہ حالت ناگوار معلوم ہوئی ہاں اگر قدر معتاد سے زیادہ طویل نہ ہو بلکہ معتدل کی حد تک ہو تو پھر مذموم نہیں، دوسرے یہ کہ ناخن اگر قدر معتاد سے بہت زیادہ طویل ہو جائے تو اس کے اندر میل جمع ہو جاتی ہے جس کی وجہ سے جلد تک پانی نہیں پہنچ سکے گا لہذا ایسی حالت میں پوری طرح صفائی و پاکیزگی حاصل نہیں ہو سکے گی۔ (اکمال اکمال المعلم ۱: ۳۷)

اب رہا ناخنوں کے کاٹنے کی ترتیب تو یہ حدیث سے ثابت نہیں جس طرح بھی کاٹ لیں اصل سنت ادا ہو جائے گی مگر دائیں ہاتھ سے شروع کرے کیوں کہ حضرت عائشہ رضی اللہ عنہا کی حدیث اس کی طرف رہنمائی کر رہی ہے وہ فرماتی ہیں ”مکان یعجبہ التیمن فی طہورہ وترجلہ وفی شانہ کله“ کہ نبی کریم ﷺ کو داہنی جانب سے شروع کرنا طہارت حاصل کرنے اور کنگھی کرنے غرض ہر کام میں پسندیدہ تھا، لیکن چونکہ شہادت کی انگلی بوجہ مسیمہ ہونے اور شیطان پر سخت ضرب لگانے کے اشرف الاصابع ہے اس لئے پہلے داہنے ہاتھ کی شہادت کی انگلی کا ناخن کاٹنا افضل ہے پھر درمیانی کا پھر اس کے پاس والی کا پھر چھنگلی کا پھر انگوٹھے کا پھر بائیں ہاتھ کی چھنگلی کا پھر اس کے پاس والی انگلی کا پھر بیچ کی انگلی کا پھر شہادت کی انگلی کا پھر انگوٹھے کا کاٹے اور بعض علماء نے کہا کہ دائیں ہاتھ کی شہادت کی انگلی سے شروع کر کے چھنگلی یعنی چھوٹی انگلی تک پہنچے پھر بائیں ہاتھ کی چھنگلی سے شروع کر کے انگوٹھے تک پہنچ کر دائیں ہاتھ کے انگوٹھے پر ختم کرے، اور پاؤں کے اس طرح کاٹے کہ دائیں پاؤں کی چھنگلی سے شروع کرے اور بائیں پاؤں کی چھنگلی پر ختم کرے۔

اور علماء نے لکھا ہے کہ ناخنوں کا دفن کر دینا مستحب ہے اور پانچخانہ اور غسل خانہ میں ڈال دینا مکروہ ہے لیکن اکثر لوگ اس میں بے احتیاطی کرتے ہیں جو عند الشرع پسندیدہ نہیں ہے۔

تنف الابط: اس سے معلوم ہوا کہ بغلوں کے بال اکھیڑنا سنت ہے اور بعض علماء نے کہا کہ اکھیڑنا اس کے لئے افضل ہے جو قوی ہو اور اس کی تکلیف کو برداشت کر سکے لیکن جو شخص اکھیڑنے کی تکلیف کو برداشت نہ کر سکے اس کے لئے حلق کرنا اور نورہ سے دور کرنا جائز ہے، چنانچہ ابن ابی حاتم نے مناقب شافعی میں یونس بن عبدالاعلیٰ سے تخریج کی ہے انہوں نے کہا کہ میں ایک مرتبہ امام شافعیؒ کے پاس گیا جبکہ جام امام شافعیؒ کے بغل کے بال مونڈ رہا تھا تو امام شافعیؒ نے محسوس کر لیا اور فرمایا کہ میں خوب جانتا ہوں کہ اکھیڑنا سنت ہے مگر میں تکلیف برداشت نہیں کر سکتا، تو اس سے معلوم ہوا کہ اگر تکلیف برداشت کرنے کی طاقت نہ ہو تو حلق کرنا جائز ہے، اور اکھیڑنے میں حکمت یہ بیان کی جاتی ہے کہ عام طور پر پسینہ کے سبب سے بغل میں میل کچیل جمع ہو جاتا ہے اور اس سے بدبو آتی ہے جس سے طبیعت کو نفرت ہوتی ہے اس لئے اکھیڑنے کو مسنون قرار دیا گیا تاکہ بال زیادہ نہ اگیں اور بدبو میں خفت آجائے بخلاف حلق کے کیوں کہ اس سے بال زیادہ اگتے ہیں اور پسینہ کی وجہ سے سخت ہو جاتے ہیں

اس سے بدبو آتی ہے خاص کر ہوا میں دور دور تک پھیل جاتی ہے جس سے لوگوں کو تکلیف پہنچتی ہے تو اسی حکمت کے پیش نظر نتف یعنی اکھیرنا سنت قرار دیا ہے۔

تقلیم الاظفار

ناخنوں کا کاٹنا

اخبرنا محمد بن عبد الاعلیٰ قال حدثنا المعتمر قال سمعت معمرا عن الزهري عن سعيد بن المسيب عن ابي هريرة قال قال رسول الله صلى الله عليه وسلم خمس من الفطرة قص الشارب ونتف الابط وتقليم الاظفار والاستحداد والختان.

حضرت ابو ہریرہ رضی اللہ عنہ کی وہی روایت جو عنوان سابق کے تحت گذر چکی ہے پھر اسی کو کچھ اختلاف الفاظ اور ترتیب بدل کر اس عنوان کے اور آگے جو ایک دوسرا عنوان نتف الابط کا آرہا ہے اس کے ماتحت لارہے ہیں تو تراجم الگ الگ تین معتقد کئے ہیں جن پر استدلال فرما رہے ہیں اسی حدیث ابو ہریرہ رضی اللہ عنہ سے جو طرق مختلف سے لائے ہیں تو ترجمہ کی حیثیت دعویٰ کی ہوتی ہے اور حدیث کو اس کے لئے دلیل سمجھا جاتا ہے اور دعویٰ اور دلیل میں مطابقت ضروری ہے جو یہاں بالکل واضح ہے بہر حال حدیث ایک ہے جو امام نسائی کو تین طریقوں سے پہنچی ہے اسی کو پیش نظر رکھتے ہوئے تراجم بھی تین رکھے ہیں اور ہر ایک کے ذیل میں بطور دلیل الگ الگ سند سے اسی حدیث کو پیش کر دیا اس سے امام کی نہ صرف محدثانہ شان ظاہر ہوتی ہے بلکہ شان فقہی بھی واضح ہو رہی ہے۔

نتف الابط

بغل کے بالوں کا اکھیرنا

اخبرنا محمد بن عبد الله بن يزيد قال حدثنا سفيان عن الزهري عن سعيد بن المسيب عن ابي هريرة عن النبي صلى الله عليه وسلم قال خمس من الفطرة الختان وحلق العانة ونتف الابط وتقليم الاظفار واخذ الشارب.

یہاں بھی صرف عنوان بدل دیا ہے روایت وہی ہے جو سابق عنوان کے تحت آچکی ہے، ترجمہ و تشریح وہاں پر ملاحظہ فرمائیں۔

حلق العانة

زیر ناف بال کا مونڈنا

اخبرنا الحارث بن مسكين قراءة عليه وانا اسمع عن ابن وهب عن حنظلة بن ابي سفيان عن نافع عن ابن عمر ان رسول الله صلى الله عليه وسلم قال الفطرة قص الاظفار واخذ الشارب وحلق العانة.

اس کے ماتحت حضرت ابن عمر رضی اللہ عنہما کی حدیث لائے ہیں اس میں تین امور یعنی ناخنوں کے کاٹنے، لبوں کے لینے اور زیر ناف کے بال مونڈنے کا بیان ہے حضرت عائشہ رضی اللہ عنہا کی روایت میں دس امور کا بیان آیا ہے اور پیچھے حضرت ابو ہریرہ رضی اللہ عنہ کی روایت میں پانچ کا بیان ہوا ہے وہاں توجیہ اور صورتہ جمع بیان کی گئی ہے ملاحظہ کیجئے۔

قص الشارب

مونچیں کاٹنے کا بیان

اخبرنا علی بن حجر قال اخبرنا عبیدہ بن حمید عن یوسف بن صہیب عن حبیب بن یسار عن زید بن ارقم قال قال رسول اللہ صلی اللہ علیہ وسلم من لم يأخذ شاربہ فلیس منا۔
حضرت زید بن ارقم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جو شخص اپنی لبیں نہ لیوے وہ ہم میں سے نہیں۔
فلیس منا: علامہ سندھی نے فرمایا کہ اس کا مطلب یہ ہے کہ ایسے لوگ ہمارے ان متبعین میں سے نہیں جو ہماری سنت کی پیروی کرتے ہیں اور ہمارے طریقہ کو اختیار کرتے ہیں اور اس کلام سے پیغمبر صلی اللہ علیہ وسلم کی یہ مراد نہیں کہ واقع میں لبیں نہ کٹوانے والے اسلام سے خارج ہو جاتے ہیں ہاں بے شک یہ تارک سنت کے واسطے تہدید و تغلیظ ہے لہذا سنت کو نہیں چھوڑنا چاہئے اور نہ اس سے سستی و غفلت برتنی چاہئے۔

التوقيت فی ذلک

بغل وغیرہ کے بالوں کے ازالہ میں وقت مقرر کرنے کا بیان

اخبرنا قتیبہ قال حدثنا جعفر هو ابن سلیمان عن ابی عمران الجونی عن انس بن مالک قال وقت لنا رسول اللہ صلی اللہ علیہ وسلم فی قص الشارب وتقليم الاظفار وحلق العانة ونتف الابط ان لا نترک اکثر من اربعین يوماً وقال مرة اخرى اربعین لیلة۔

حضرت انس بن مالک رضی اللہ عنہ سے روایت ہے انہوں نے کہا کہ رسول اکرم صلی اللہ علیہ وسلم نے ہمارے لئے وقت مقرر فرمادیا لبوں کے کترنے میں، ناخنوں کے کاٹنے میں، زیر ناف کے بال مونڈنے میں اور بغلوں کے بال اکھیڑنے میں یہ کہ ہم چالیس دن سے زیادہ نہ چھوڑیں اور کبھی تو یوں فرمایا کہ چالیس رات سے زیادہ نہ چھوڑیں۔

تشریح: حافظ ابن عبد البر مالکی نے کہا کہ ابو عمران جونی کے تلامذہ میں سے سوائے جعفر بن سلیمان کے اور کسی نے اس حدیث کو روایت نہیں کیا اور ان کی روایت معتبر نہیں کیوں کہ ان کی قوت یادداشت خراب ہو گئی تھی اور غلطی بہت ہوتی تھی لیکن امام نووی نے کہا کہ بہت سے ائمہ متقدمین نے جعفر بن سلیمان کی توثیق کی ہے خصوصاً ان کی توثیق کے لئے امام مسلم کا ان کی روایت سے احتجاج کرنا کافی ہے حالانکہ دوسرے راویوں نے بھی ان کی متابعت کی ہے تو پھر ان کی حدیث کے اعتبار میں کیا اشکال ہے۔

ان لا فترک اکثر الخ: ابہری نے کہا کہ زیر ناف وغیرہ کے بال اور ناخنوں کو چالیس دن سے زیادہ مدت تک نہ چھوڑا جائے کیوں کہ حضرت انس رضی اللہ عنہ کی حدیث جس کو امام مسلم اور نسائی نے روایت کیا ہے وہ چالیس دن سے زیادہ عرصہ تک ترک کر دینے کی ممانعت پر دلالت کرتی ہے امام قرطبی نے کہا کہ اربعین یوما کے الفاظ سے اکثر مدت کی تحدید فرمادی ہے کہ اتنے ایام تک ترک حجامت کی اجازت دیدی گئی لیکن افضل یہ ہے کہ ہر ہفتہ میں ایک دفعہ موئے زیر ناف موئے بغل مونچھیں اور ناخنوں کو کٹوا کر طہارت و نظافت کا اہتمام کیا جائے اور بہتر ہے کہ نماز سے پہلے حجامت بنوالی جائے اور پھر غسل کر کے نماز جمعہ پڑھنے جائے اور اگر ہر ہفتہ میں حجامت نہ بنواسکے تو درجہ اوسط یعنی پندرہویں دن میں سہی اور انتہائی مدت چالیسویں دن تک ہے اس کے بعد رخصت نہیں اور اگر چالیس دن گزر گئے پھر بھی ان امور مذکورہ سے صفائی حاصل نہیں کی تو گنہ گار ہوگا "الا فضل ان یقلنم اظفارہ یحفی شاربہ یحلق عانته وینظف بدنہ بالاغتسال فی کل اسبوع مرة فان لم یفعل ففی خمسة عشر یوماً ولا یعذر فی ترکہ وراء الاربعین ویستحق الوعد" (فتاویٰ ہندیہ: ۲/ ۲۳۸)

احفاء الشارب واعفاء اللحي

مونچھوں کا کترنا اور داڑھیوں کو بڑھنے دینا

اخبرنا عبيد الله ابن سعيد قال حدثنا يحيى هو ابن سعيد عن عبيد الله اخبرني نافع عن ابن عمر رضی اللہ عنہ عن النبي صلى الله عليه وسلم قال احفوا الشوارب واعفوا اللحي. حضرت ابن عمر رضی اللہ عنہ نبی کریم صلی اللہ علیہ وسلم سے روایت کرتے ہیں آپ نے فرمایا مونچھوں کے بالوں کو مبالغہ کے ساتھ کتر لیا کرو اور داڑھیوں کو بڑھنے دو۔

تشریح: پیغمبر صلی اللہ علیہ وسلم نے دو باتوں کی ہدایت فرمائی اول مونچھوں کے بال کتروانے کی دوم داڑھیوں کے بال بڑھانے کی مونچھوں کا کترنا اس قدر کہ لب کے برابر ہو جائے سنت ہے، منڈوانے میں اختلاف ہے بعض بدعت کہتے ہیں اور بعض اجازت دیتے ہیں لہذا نہ منڈانے میں ہی احتیاط ہے مزید تشریح پیچھے آچکی ہے، حضرت ابن عمر رضی اللہ عنہ کی ایک حدیث میں آیا ہے کہ رسول اکرم صلی اللہ علیہ وسلم نے فرمایا کہ "خالفوا المشركين اوفروا اللحي واحفوا الشوارب" اور ایک روایت میں ہے "انہکوا الشوارب واعفوا اللحي" (متفق علیہ) یعنی تم مشرکین کی مخالفت کرو وہ مونچھیں بڑھاتے ہیں اور داڑھیاں پست کرتے ہیں لہذا تم ان کی مخالفت کرو کہ داڑھیاں بڑھاؤ اور لبیں پست کرو۔

حضرت شاہ ولی اللہ نے فرمایا کہ داڑھی ایسی چیز ہے کہ اس سے بڑے چھوٹے کی تمیز ہوتی ہے اور وہ مردوں کے لئے باعث حسن و جمال اور اس کی ہیئت کو مکمل کرنے والی ہے لہذا اس کا بڑھانا ضروری ہے اور اس کا کترنا ناجس کا طریقہ ہے اور اس میں غلطی الہی کا بدل دینا ہے اور اپنے آپ کو خیر الامم صاحب عظمت و شان و شوکت ہونے کے باوجود کمتر لوگوں میں شامل کرنا ہے۔

قرآن کریم میں ہے ”وَلَا مَرْتَبَ لَهُمْ فَلَیْغِیْرُنْ خَلْقِ اللّٰهِ“، یعنی شیطان نے کہا تھا کہ میں ان کو یعنی تیرے بندوں کو اعمال فسقہ کی بھی تعلیم دوں گا جس سے وہ اللہ تعالیٰ کی بنائی ہوئی صورتوں کو بگاڑا کریں گے، اور داڑھی منڈانا بدن گدانا وغیرہ اعمال فسقہ سے ہیں، تو اس سے معلوم ہوا کہ جو لوگ داڑھی منڈاتے رہتے ہیں درحقیقت وہ شیطانی فعل کی پیروی کرتے ہیں اور پیدائش الہی کو بگاڑ رہے ہیں، تو اگر اس فعل مذموم سے خلوص دل کے ساتھ توبہ کر لی اور شریعت کے مطابق داڑھی رکھنے کا عمل اختیار کیا تو پھر قابلِ مذمت اور وعید شدید کے مستحق نہیں ہوں گے، ورنہ اس وعید کے مستحق ہوں گے جس کا ذکر امام احمد اور ابو داؤد کی روایت میں آیا ہے کہ رسول اکرم ﷺ نے فرمایا کہ ”مَنْ تَشَبَهَ بِقَوْمٍ فَهُوَ مِنْهُمْ“، یعنی جو شخص کسی قوم کے ساتھ مشابہت کرے وہ انہیں میں سے ہوگا اور یہاں مشابہت عام ہے خواہ اخلاق میں ہو یا افعال میں ہو یا لباس میں ہو یا کھانے پینے میں ہو وغیرہ ذالک تو اس حدیث سے معلوم ہوا کہ مسلمان کے لئے بالکل اجازت نہیں کہ وہ ان امور میں سے کسی امر میں غیر مسلم یعنی انگریز اور ہندو کی مشابہت اختیار کرے لیکن ہمیں افسوس ہے کہ مسلمان بجائے مشرکین کی مخالفت کے داڑھیاں منڈانے اور مونچھیں بڑھانے کا فعل فبیح اختیار کر کے ان کی مشابہت کو باعثِ فخر سمجھ رہے ہیں۔

بہر صورت ان کی یہ مشابہت ارشاد نبوی ”خَالِفُوا الْمُشْرِكِينَ الْخ“، یعنی تم مشرکین کی مخالفت کرو کہ داڑھیاں بڑھاؤ اور مونچھیں بہت کتر والیا کرو، کی سخت خلاف ورزی ہے اب ایسے لوگوں کو غور و فکر کرنا چاہئے کہ آیا ان کا شمار اہل اللہ اور صلحاء کے زمرہ میں ہے یا فساق و فجار کے زمرہ میں، اللہ تعالیٰ مسلمانوں کو اس گناہ کبیرہ سے بچنے کے لئے عقل سلیم عطا فرمائے، اب رہی یہ بات کہ داڑھی کی حد اور مقدار شرعی کیا ہے تو اس سلسلہ میں نصوص اور فقہاء کرام کی تصریحات اس پر دلالت کرتے ہیں کہ داڑھی بقدر قبضہ یعنی مٹھی کے برابر رکھنا واجب ہے، ہاں چوں کہ وہ سنت سے ثابت ہے اس لئے اسے سنت کہہ دیتے ہیں، جیسے نماز عید واجب ہے لیکن اسے سنت سے تعبیر اس لئے کرتے ہیں کہ وہ سنت سے ثابت ہے، بہر حال سنت کے مطابق داڑھی کی مقدار مٹھی بھر ہونی چاہئے اس سے کم رکھنا جائز نہیں البتہ مقدار مسنون سے زائد ریش کا تراشنا ابن ملک وغیرہ کی تصریح کے مطابق سنت ہے تاکہ داڑھی کے سب بال برابر ہو جائیں، امام طبرانی نے کہا ہے کہ اگر آدمی داڑھی کے بالوں کو چھوڑ دے تو اس کی وجہ سے اسے برا بھلا نہیں کہا جائے گا، ورنہ اس پر اعتراض کیا جائے گا لیکن اگر اس کی داڑھی طول و عرض میں حد سے زیادہ بڑھ گئی ہو تو پھر اس کا یہ عمل قابلِ اعتراض ہے کیوں کہ اس نے خود کو مسخرہ بنا کر لوگوں کے سامنے پیش کیا ہے جس کی وجہ سے ان کو ٹھٹھا مذاق کرنے کا موقع ملتا ہے لہذا داڑھی کے مٹھی سے بڑھے ہوئے بالوں کو ہر طرف سے کتر کر برابر کر لے تاکہ بدنامی بت پیدا نہ ہو چنانچہ اس امر کے جواز پر وہ حدیث دلالت کرتی ہے جو امام ترمذی نے عن عمرو بن شعیب عن ابیہ عن جدہ کے طریق سے روایت کی ہے اس کے الفاظ ہیں ”اَنَّ النَّبِيَّ صَلَّى اللّٰهُ عَلَيْهِ وَسَلَّمَ كَانَ يَأْخُذُ مِنْ لَحِيَّتِهِ مِنْ عَرْضِهَا وَطَوْلِهَا“، یعنی نبی کریم ﷺ کترتے تھے اپنی داڑھی سے عرض میں سے اور طول میں سے یعنی مٹھی سے بڑھے ہوئے بالوں کو کتر کر درست اور برابر کرتے تھے اور یہ اعفاء اور توفیر لہجہ کے منافی نہیں ہے جس کا امر حدیثوں میں واقع ہے اس لئے کہ مثل عجمیوں کے داڑھی کو کوتاہ کرنے کی ممانعت ہے اور بالوں کا طول میں سے برابر اور اصلاح کے واسطے لینا اس کے منافی نہیں ہے اس لئے کہ منقول ہے حضور اکرم ﷺ سے

کہ آپ داڑھی کے طول عرض میں سے مقدار مسنون سے زائد بالوں کو کتر لیتے تھے۔

حافظ ابن حجرؒ نے کہا کہ حضرت ابن عمرؓ کے اثر سے معلوم ہوتا ہے کہ مٹھی سے زائد ریش کو کٹوا دینا جائز ہے لہذا ظاہر یہی ہے کہ امر بالا عفاء کو داڑھی کی ایسی ہیئت پر محمول نہیں کیا جائے گا جس سے بد شکل معلوم ہوتی ہے اور وہ طول و عرض میں حد سے زیادہ متجاوز ہونے کی حالت ہے لہذا امر بالا عفاء کو حد مسنون یعنی بقدر قبضہ تک چھوڑنے کی حالت پر حمل کیا جائے گا غرض کہ تقریر مذکور سے معلوم ہوا کہ اگر داڑھی کو مٹھی میں پکڑے اور مٹھی کے نیچے سے بڑھے ہوئے بالوں کو کتر واڈا لے تو کوئی مضائقہ نہیں بلکہ ابن ملک وغیرہ نے کہا کہ مٹھی کے نیچے سے کتر کر داڑھی کے بالوں کا برابر کرنا سنت ہے اور یہی مسلک حضرت ابن عمرؓ اور تابعین کی ایک جماعت کا تھا ابن عابدینؒ نے کہا ”ہو ان یقبض الرجل لحیتہ فما زاد منها علی قبضتہ قطعہ کذا ذکرہ محمد فی کتاب الآثار عن الامام قال وہیہ ناخذ“ اس سے معلوم ہوا کہ مٹھی بھر سے زائد بالوں کو کاٹ دینے میں کوئی مضائقہ نہیں۔

الابعاد عند ارادة الحاجة

قضائے حاجت کے ارادہ کے وقت دور چلے جانے کا بیان

اخبرنا عمرو بن علي قال حدثنا يحيى بن سعيد قال حدثنا ابو جعفر الخطمي عمير بن يزيد قال حدثني الحارث بن فضيل وعماره ابن خزيمة بن ثابت عن عبد الرحمن بن ابي قراد ؓ قال خرجت مع رسول الله صلى الله عليه وسلم الى الخلاء وكان اذا اراد الحاجة ابعد. حضرت عبد الرحمن بن ابي قراد ؓ سے روایت ہے انہوں نے کہا کہ میں رسول اکرم ﷺ کے ساتھ پاخانہ کی جگہ کی طرف چلا اور آپ جب قضائے حاجت کا ارادہ فرماتے تو دور چلے جاتے تھے۔

اخبرنا علي بن حجر اخبرنا اسماعيل عن محمد بن عمر و عن ابي سلمة عن المغيرة بن شعبه ؓ ان النبي صلى الله عليه وسلم كان اذا ذهب المذهب ابعد قال فذهب لحاجته وهو في بعض اسفاره فقال اتنى بوضوء فاتيته بوضوء فتوضأ ومسح على الخفين قال الشيخ اسماعيل هو ابن جعفر بن ابي كثير القاري.

حضرت مغیرہ بن شعبہ ؓ سے روایت ہے کہ نبی کریم ﷺ جب قضائے حاجت کے لئے تشریف لے جاتے تو لوگوں کی نگاہ سے دور جا کر بیٹھتے، انہوں نے کہا کہ آپ بعض سفر میں قضائے حاجت کے لئے گئے اور مجھ سے فرمایا کہ وضو کرنے کے لئے پانی لے آؤ تو میں نے آپ کے سامنے وضو کا پانی پیش کیا آپ نے وضو کیا اور دونوں موزوں پر مسح کیا۔

عن المغيرة بن شعبه اليه: حضرت مغیرہ بن شعبہ ؓ ان احرار میں سے ایک شخص تھے جو سفر میں نبی کریم ﷺ کی خدمت کے لئے مخصوص تھے ان کا تعلق بنی ثقیف سے تھا، یہ صحابی ہیں عمرہ حدیبیہ میں اسلام قبول کیا اور ۵ھ

میں ان کا انتقال ہوا ان کی روایت سے یہ مسئلہ بھی استنباط کیا گیا کہ اہل اللہ اور اساتذہ اگر اپنے متعلقین میں سے کسی ایک کو خدمت کے لئے مخصوص کر لیں تو درست ہے۔

وكان اذا اراد الحاجة بعد: یہ آدابِ حدیث سے ہے کہ رسول اکرم ﷺ کی عادت شریفہ تھی جب آپ قضائے حاجت کا ارادہ فرماتے تو راستہ اور لوگوں کی نظر سے دور جگہ جا کر فراغت حاصل کرتے، طبری نے تہذیب الآثار میں نقل کیا ہے کہ حضور ﷺ قضائے حاجت کے لئے مغسّس تک تشریف لے جاتے تھے اور وہ ایک جگہ ہے جو مکہ سے دو میل کے فاصلہ پر واقع ہے، ابوداؤد میں ہے کہ ”اذا اراد احدکم ان یسول فلیبر تد لبولہ موضعاً“ اور خود پیغمبر ﷺ بھی جس طرح ایک مسافر سفر میں قیام اور پڑاؤ کے لئے موزوں و مناسب جگہ کا انتخاب کرتا ہے جس میں ہر قسم کا آرام ہو اسی طرح آپ جب پیشاب کا ارادہ فرماتے تو جہاں کہیں نہیں بیٹھتے تھے بلکہ مناسب جگہ کی تلاش ہوتی تھی مثلاً جگہ آڑ کی ہو، ہوا کا رخ نہ ہو پیشاب کرنے کی جگہ نرم ہو وغیرہ غرض کہ یہ حدیث ادب کی تعلیم دے رہی ہے کہ جو کوئی قضائے حاجت کا قصد کرے وہ لوگوں کی نظروں سے دور جگہ چلا جائے پھر فراغت حاصل کرے تاکہ اس کے ستر پر کسی کی نظر نہ پڑے کیوں کہ ستر دیکھنے والا اور دکھانے والا دونوں مجرم ہیں نیز دبر کے راستہ سے جو ریاح خارج ہوتی ہیں ان میں آواز ہوتی ہے اور ناپسندیدہ آواز ہوتی ہے لہذا اگر دور جا کر فراغت حاصل کرے تو دوسرے کو مکروہ آواز سننے میں نہیں آئے گی۔

ومسح علی الخفین: شیخ بدرالدین عینی نے کہا کہ مسح خفین کے بارے میں اتنی احادیث وارد ہوئی ہیں جو حد تو اتر تک پہنچتی ہیں، میمون نے امام احمد سے نقل کیا ہے کہ مسح علی الخفین کے راوی صحابہ ۳ ہیں حسن بصری نے کہا کہ ستر صحابہ نے مجھ کو مسح علی الخفین کی حدیث سنائی ہے، مزید تفصیل آگے آئے گی۔

قال الشیخ: یہ ابن السنی کا مقولہ ہے اور شیخ سے امام نسائی مراد ہیں، یعنی انہوں نے کہا کہ سند میں جو اسماعیل راوی ہیں وہ اسماعیل بن جعفر بن ابی کثیر القاری ہیں۔

البرخصة فی ترک ذالک

ابعد یعنی رفع حاجت کے لئے دور جانے کو چھوڑ دینے کی اجازت ہے

حدثنا اسحق بن ابراهيم قال اخبرنا عيسى بن يونس قال حدثنا الاعمش عن شقيق عن حذيفة رضي الله عنه قال كنت امشي مع رسول الله صلى الله عليه وسلم فانتهي الى سباطة قوم فبال قائماً فتحييت عنه فدعاني و كنت عند عقبه حتى فرغ ثم توضا ومسح علي خفيه.

حضرت حذیفہ رضي الله عنه روایت کرتے ہیں کہ انہوں نے کہا کہ میں رسول اکرم ﷺ کے ساتھ چل رہا تھا تو آپ ایک قوم کی کوڑی پر پہنچے اور کھڑے ہو کر پیشاب کرنے کا ارادہ کیا میں آپ کے قریب سے ہٹے لگا تو آپ نے مجھے بلایا اور میں حاضر ہوا اور آپ کے پیچھے کھڑا ہو گیا حتیٰ کہ آپ پیشاب سے فارغ ہوئے پھر وضو کیا اور موزے پر مسح کیا۔

تشریح: اس ترجمہ سے امام نسائی کا مقصد یہ ہے کہ یہ جو روایات میں آیا ہے کہ نبی کریم ﷺ قضائے حاجت کے لئے دور تشریف لے جاتے تھے، اس کا تعلق پاخانہ سے ہے کیوں کہ اس میں آگے پیچھے دونوں طرف سے پردہ کا اہتمام کرنا پڑتا ہے لیکن پیشاب کا حال اس کے برعکس ہے کہ اس میں ایک جانب آڑ کی ضرورت پڑتی ہے اس لئے اگر صرف پیشاب کی ضرورت ہو تو اس درجہ کا اہتمام کرنا ضروری نہیں جس درجہ کا پاخانہ میں کیا جاتا ہے وہ لوگوں کی موجودگی میں بلکہ کسی کو برابر میں پردے کی غرض سے کھڑا کرنے کے بعد بھی کیا جاسکتا ہے اس امر کے اثبات کے لئے حضرت حذیفہ رضی اللہ عنہ کی روایت لائے ہیں کہ جب حضور ﷺ پیشاب کا ارادہ کیا تو حضرت حذیفہ رضی اللہ عنہ بٹنے لگے مگر آپ نے اشارے سے بلایا اور وہ پیچھے کھڑے ہو گئے پھر آپ نے پیشاب سے فراغت حاصل کی۔

فانتہی الی سباطہ قوم الخ: لفظ سباطہ سین کے ضمہ اور با کی تخفیف کے ساتھ مستعمل ہے اس جگہ کو کہتے ہیں جہاں گندگی اور تمام جگہوں کے کوڑے کرکٹ جمع کئے جاتے ہیں اور بعض نے کہا کہ کوڑے کرکٹ ہی کو سباطہ کہتے ہیں حافظ ابن حجرؒ نے کہا یہاں سباطہ کی جو اضافت قوم کی طرف ہوئی ہے وہ اضافت اختصاصیہ ہے اضافت ملکیت نہیں ہے کیوں کہ وہ غیر آباد بنجر جگہ تھی وہاں سب لوگ کناسہ ڈالتے تھے لیکن اس کے قوم کے قریب ہونے کی وجہ سے اسی کی طرف نسبت کر دی ہے اس لئے اس کوڑی پر پیشاب کرنا دوسرے کی ملکیت میں تصرف نہیں ہے جس کے لئے اجازت کی ضرورت ہوتی ہے، علامہ سندھیؒ نے لکھا ہے کہ شاید وہ جگہ قوم کی مملوک تھی اور مالک سے دریافت کرنے کے بعد اس نے اجازت دیدی ہوگی، یا دلالتہ اجازت پر نظر فرما کر آپ نے پیشاب سے فراغت حاصل کی، کیوں کہ کوڑی گندگی جمع کرنے کے لئے ہوتی ہے لہذا اس پر پیشاب کرنا اس طرح کا تصرف نہیں ہے جس سے مالک کو ناگواری ہو اس لئے اس کی اجازت ہوگی چنانچہ یہاں یہی صورت پیش آئی کہ شاید آپ مصاح مسلمین میں مشغول ہو گئے ہوں اس کی وجہ سے مجلس طویل ہو گئی ہوگی، اور پھر پیشاب کی ضرورت ہوئی تو فوراً اٹھے اور دور جانے کے بجائے قریب ہی ایک کوڑی پر مالک سے اجازت لئے بغیر پیشاب کیا۔

کھڑے ہو کر پیشاب کیوں کیا

اب رہا کھڑے ہو کر پیشاب کرنے کی وجہ، سو اس کی وجہ متعدد ہو سکتی ہیں جنہیں علامہ سیوطیؒ نے نقل کیا ہے مثلاً بعض علماء کا خیال ہے کہ اس کوڑی پر قعود کی کوئی جگہ نہ تھی اور کوڑی چونکہ مخروطی شکل والی ہوتی ہے اس لئے پیشاب کے لوٹ آنے کا اندیشہ تھا لہذا آپ نے کھڑے ہو کر پیشاب سے فراغت حاصل کی۔

علامہ ماوردیؒ اور قاضی عیاضؒ نے کہا کہ خلاف عادت آپ کا یہ عمل اس لئے پیش آیا کہ آپ آبادی کے قریب تھے اور بیٹھ کر پیشاب کرنے کی حالت میں خروج ریح حدث کی قباحات محسوس کی جس سے بری آواز پیدا ہوئی ہے اور کھڑے ہو کر پیشاب کی حالت میں آواز پیدا نہیں ہوتی اس لئے کھڑے ہو کر پیشاب کیا گیا آبادی کے قریب پیشاب کرنے میں احتیاط کا مقصد یہی تھا حضرت عمر رضی اللہ عنہ کا مقولہ ہے ”البول فائما احصن للدبر“ یعنی کھڑے ہو کر پیشاب کرنا دبر کے لئے ذریعہ حفاظت ہے کیوں کہ اس میں آواز نہیں ہوتی جو باعث حیا اور غیروں کی نظر میں ناپسندیدہ کام ہے، امام شافعیؒ اور امام احمدؒ سے اس بارے

میں یہ منقول ہے کہ عرب کے نزدیک کھڑے ہو کر پیشاب کرنا ردِ کمر کا علاج تھا کیوں کہ کھڑے ہو کر پیشاب کرنے سے پیشاب اپنے ظرف سے پوری طرح خالی ہو جاتا ہے اس لئے ہو سکتا ہے کہ حضور اکرم ﷺ کو بھی اس وقت یہی شکایت ہو اور آپ نے بطور علاج ایسا عمل فرمایا ہو۔

بیہقی اور حاکم نے حضرت ابو ہریرہ رضی اللہ عنہ سے نقل کیا ہے کہ آپ کے گھٹنے میں اندرونی حصہ میں درد تھا اس کی وجہ سے آپ قعود سے معذور تھے اس لئے آپ نے کھڑے ہو کر پیشاب کیا اس توجیہ کے بارے میں حافظ ابن حجرؒ نے کہا کہ اگر حدیث صحیح ہو تو دوسرے تمام بیان کردہ اعذار سے مستغنی کر دیتی ہے، لیکن دارقطنی اور بیہقی نے اسے باعتبار سند ضعیف قرار دیا ہے ابوہوانہ اور ابن شاہین کہتے ہیں کہ کھڑے ہو کر پیشاب کرنے کا عمل منسوخ ہو چکا ہے مگر سب سے بہتر اور بے تکلف بات یہی ہے کہ آپ نے بیان جواز کے لئے ایسا کیا اسی کو امام نوویؒ نے ذکر کیا اور حافظ ابن حجرؒ نے اسی کو ترجیح دی ہے، تو اس سے معلوم ہوا کہ عند الضرورة کھڑے ہو کر پیشاب کرنے کی اجازت ہے، بیٹھ کر ہی پیشاب کرنے کو حتمی اور ضروری نہ سمجھیں، گویا بیان جواز کے لئے پیغمبر ﷺ جس طرح باب تشریع میں لوگوں کو مطلوب و مرغوب چیزوں کی تعلیم دینے تشریف لائے تھے اسی طرح حد جواز کے درجہ کی چیزوں کا اظہار بھی آپ نے فرمایا ہے۔ (ایضاح البخاری)

فتنحیت عنہ الخ: یعنی حضرت حذیفہ رضی اللہ عنہ کہتے ہیں کہ جب پیغمبر ﷺ نے پیشاب کرنے کا ارادہ کیا تو میں ہٹنے لگا تا کہ پیشاب کرنے کی حالت میں میری نزدیکی سے آپ کو ناگواری معلوم نہ ہو کیوں کہ قضائے حاجت کے وقت آپ کی عادت شریفہ لوگوں سے دور جانے کی تھی لیکن آپ نے اشارے سے مجھے حصولِ ستر کی غرض سے قریب بلا لیا اور میں آپ کے پیچھے کھڑا ہو گیا اور آپ پیشاب سے فارغ ہو گئے اور آپ نے اس عمل سے یہ بھی بتا دیا کہ اگر صرف پیشاب کی ضرورت ہو تو دور جانا ضروری نہیں بلکہ وہ لوگوں کی موجودگی میں کرنا بھی جائز ہے۔

القول عند دخول الخلاء

پاخانہ کی جگہ میں داخل ہوتے وقت پڑھنے کی دعا کا بیان

اخبرنا اسحاق بن ابراہیم اخبرنا اسماعیل عن عبد العزيز بن صهيب عن انس بن مالك رضي الله عنه قال كان رسول الله صلى الله عليه وسلم اذا دخل الخلاء قال اللهم اني اعوذ بك من الخبث والخبائث. حضرت انس بن مالك رضي الله عنه سے روایت ہے انہوں نے کہا کہ رسول اکرم ﷺ جب بیت الخلاء میں داخل ہونے کا ارادہ کرتے تو یہ دعا پڑھتے ”اللهم اني اعوذ بك من الخبث والخبائث“ اے اللہ میں تیرے ساتھ مذکر اور مؤنث شیاطین سے پناہ مانگتا ہوں۔

عن انس بن مالك رضي الله عنه: اس حدیث کے راوی حضرت انس بن مالك رضي الله عنه بن نصر انصاری بخاری خزرجی ہیں، دس سال تک انہوں نے رسول اکرم ﷺ کی خدمت کی ہے، حضور ﷺ نے ان کی کنیت ابو حمزہ رکھی ہے خود ان کا بیان

ہے کہ میں بقلہ یا ساگ اکیٹھڑ رہا تھا اس کو عرب میں حمزہ کہتے ہیں اس لحاظ سے حضور ﷺ نے میری کنیت ابو حمزہ رکھی، حضور ﷺ کی وفات کے بعد انکا مدینہ میں قیام رہا پھر بصرہ میں قیام پذیر ہوئے اور وہاں ۹۰ھ میں یا اس کے بعد انتقال فرمایا علی بن مدینی کہتے ہیں کہ بصرہ میں جتنے صحابہ کرام کا انتقال ہوا ہے ان سب کے آخر میں حضرت انس رضی اللہ عنہ کا انتقال ہوا، ان کی کل احادیث ۱۲۸۶ ہیں۔

اذا دخل الخلاء: چونکہ اسلام نے تمام حالات میں شیطان سے چوکس رہنے کا حکم دیا ہے اور مختلف احوال میں انسان کو شیاطین سے بچنے کی تدبیر تعلیم فرمائی ہیں اور مواقع مختلفہ کی مناسبت سے ہر حالت میں تسمیہ رکھا گیا ہے اس لئے بیت الخلاء میں جاتے وقت اس حالت کے مناسب جو تسمیہ ہے اسے بھی بتلادیا گیا ہے اس کے الفاظ یہ ہیں ”اللہم انی اعوذ بک من الخبث والخبائث“ اور اس حالت میں الفاظ تعوذ وارد ہونے کا سبب یہ ہے کہ برہنگی کی حالت میں شیطان کو چھیڑ چھاڑ کا موقع خوب ملتا ہے چنانچہ ابوداؤد میں حضرت زید بن ارقم رضی اللہ عنہ کی حدیث میں ہے ”ان هذه الحشوش محضرة فاذا اتى احدكم الخلاء فليقل اللهم انى اعوذ بک من الخبث والخبائث“ یعنی جہاں تم قضائے حاجت کرتے ہو وہاں شیاطین کا اجتماع رہتا ہے کیوں کہ ان کے غلاظت و نجاست سے طبعی مناسبت ہے جیسا کہ ملائکہ کا ازدحام مساجد میں رہتا ہے کیوں کہ ان کو پاکیزگی سے طبعی مناسبت ہے اس وجہ سے اسی کے مناسب تسمیہ کی تعلیم دی گئی بعض روایات میں وارد ہوا ہے کہ بسم اللہ شیاطین اور بنی آدم کی عورات یعنی وہ حصے جنہیں چھپانے کا حکم ہے کے درمیان حائل ہے اس لئے بیت الخلاء میں شیطان لعین کی شرارت سے محفوظ رہنے کی تدبیر یہی ہے کہ وہاں جاتے وقت تسمیہ پڑھ لیا کرے پھر اندر جائے تاکہ اس عمل کی برکت سے شیطانی ضرر سے محفوظ رہ سکے، یہاں حدیث باب میں عبد العزیز بن صہیب کے شاگرد اسماعیل کی روایت میں ”اذا دخل الخلاء“ کا لفظ آیا ہے اس کی تشریح میں علامہ سیوطی وغیرہ نے فرمایا کہ ابن عباس رضی اللہ عنہما عطاء اور شععی اس سے ارادہ دخول مراد لیتے ہیں جس طرح آیت کریمہ ”اذا قمتم الى الصلوة“ میں مراد ارادہ قیام ہے اور آیت کریمہ ”فاذا قرأت القرآن السخ“ میں مراد ارادہ قرأت ہے لہذا یہ الفاظ تعوذ بیت الخلاء میں داخل ہوتے وقت پڑھے جائیں گے یا اگر جنگل میں قضائے حاجت کا ارادہ ہے تو اس جگہ بیٹھتے وقت خاص قضائے حاجت کی حالت میں مشغول ہونے کے بعد نہ پڑھیں اور اس توجیہ مذکور کی تائید رئیس المحدثین امام بخاری کے قول سے بھی ہوتی ہے چنانچہ انہوں نے اسی مقصد کے اثبات کے لئے صحیح بخاری میں عبد العزیز بن صہیب کے دوسرے شاگرد سعید بن زید کی روایت سے ”اذا اراد ان یدخل“ (یعنی جب آپ بیت الخلاء میں جانے کا ارادہ فرماتے) کی تصریح نقل فرمائی ہے اور ادب المفرد میں امام بخاری نے اپنی سند سے ”اذا اراد البدخول“ صراحتہ نقل فرمایا ہے علاوہ اس کے ابن ہشام نے مغنی کے باب عاشر میں اس کی تصریح کی ہے کہ کلام عرب میں لفظ اذا کے بعد اراد کی تقدیر کوئی دھکی چھپی بات نہیں ہاں اگر کھلے میدان میں فراغت کی نوبت آجائے تو چونکہ وہاں گندگی نہیں ہوتی اس لئے شیاطین کا اجتماع نہیں ہوتا اس لئے قعود کے وقت یہ کلمات استغفار پڑھ لینے چاہئیں، اور اس کے بارے میں مالکیہ کے دو قول ہیں ایک فریق کا قول یہ ہے کہ حدیث کو معنی مجازی یعنی ارادہ دخول پر حمل کی کوئی ضرورت نہیں دخول کے معنی حقیقی مراد ہیں لہذا وہاں داخل

ہو کر بھی استعاذہ جائز ہے وہ کہتے ہیں کہ نجاست اپنے مرکز یعنی اسفل کی طرف جارہی ہے اور ذکر آسمان کی طرف چنانچہ ”الیہ یصعد کلم الطیب“ فرمایا گیا ہے۔

اب رہا یہ شب کہ پیغمبر ﷺ تو شیطان سے معصوم تھے حتیٰ کہ موکل سے بھی تو پھر کلمات استعاذہ کیوں پڑھتے تھے، اس میں راز کیا ہے، امام ابن العربی مالکیؒ نے لکھا ہے کہ اس میں تو کوئی کام نہیں کہ آپ بلاشبہ معصوم تھے، شیطان کا تصرف آپ پر نہیں ہو سکتا تھا بلکہ شیطان حضور ﷺ کا منقاد ہو گیا تھا باین ہمہ وہ عین دودفعہ حضور اکرم ﷺ کے سامنے ظاہر ہوا تھا، چنانچہ بعض روایات میں آیا ہے کہ وہ ایک دفعہ نماز کی حالت میں آیا تھا تا کہ نماز توڑ دے، حضور ﷺ نے اسے پکڑ لیا اور ارادہ فرمایا تھا کہ اسے مسجد کے ستونوں میں سے ایک ستون کے ساتھ باندھ رکھیں تاکہ لوگ اسے دیکھیں مگر حضور ﷺ فرماتے ہیں کہ مجھے اپنے بھائی سلیمان (ﷺ) کی دعایا آئی ”رَبِّ هَبْ لِي مَلِكًا الْخُفْرُ دَدْنَه حَاسِنًا“ لہذا میں نے اس کو ذلت و خواری کی حالت میں چھوڑ دیا۔

دوسری دفعہ معراج کی شب کو پیش ہوا تھا، ”فدفعہ بالاستعاذہ“ تو ابن العربی کہتے ہیں کہ حضور ﷺ اس موقع پر جو کلمات استعاذہ پڑھتے تھے وجہ اس کی یہ ہے کہ بیت الخلاء چونکہ گندی جگہ ہے وہاں آپ ذکر لسانی کو جاری رکھنے سے اجتناب کرتے تھے اور شیطان ذکر الہی کا سلسلہ منقطع ہونے کی وجہ سے اس موقع کو نینیت سمجھتا ہے کیوں کہ اسے دھتکار دینے کا واحد علاج ذکر الہی ہے اسی لئے آپ بیت الخلاء میں داخل ہوتے وقت تسمیہ پڑھتے تھے تا کہ وہ آپ اور شیطان کے درمیان وہاں سے نکلنے تک بچاؤ اور روک ہو جائے، یا اس عمل سے آپ کا مقصد امت کو تعلیم دینا ہے۔

النہی عن استقبال القبلة عند الحاجة

قضاء حاجت کے وقت استقبال قبلہ کی ممانعت

اخبرنا محمد بن سلمة والحارث بن مسكين قراءة عليه وانا اسمع واللفظ له عن ابن القاسم قال حدثني مالك عن اسحق ابن عبد الله بن ابي طلحة عن رافع بن اسحاق انه سمع ابا ايوب الانصاري وهو بمصر يقول والله ما ادرى كيف اصنع بهذه الكرايس وقد قال رسول الله صلى الله عليه وسلم اذا ذهب احدكم الى الغائط او البول فلا يستقبل القبلة ولا يستدبرها.

رافع بن اسحق سے روایت ہے انہوں نے حضرت ابو ایوب انصاریؓ کو جب آپ مصر میں تھے فرماتے سنا ہے بخدا میری سمجھ میں نہیں آتا ہے کہ میں ان پاخانہ کی جگہوں میں کس طرح بیٹھوں حالانکہ رسول اکرم ﷺ نے فرمایا کہ جب تم پاخانہ یا پیشاب کرنے جاؤ تو نہ قبلہ رخ ہو کر بیٹھو اور نہ پیٹھ دیکر بیٹھو۔

ابو ایوب انصاریؓ آپ کا نام خالد بن زید بن کلیب بن ثعلبہ انصاری نجاری خزرجی مدنی ہے بیعت عقبہ ثانیہ میں حاضر ہوئے اور حضور ﷺ کے دست مبارک پر بیعت کی، اور غزوہ بدر اور احد اور تمام غزوات میں شریک رہے نبی

کریم ﷺ جب مدینہ منورہ تشریف لائے تو ان کے مکان پر اترے اور رسول اکرم ﷺ کے بعد بھی جہاد کا عمل جاری رکھا، اور جنگ قطیفہ میں ۵۲ھ میں ان کی وفات ہوئی اور وہاں قلعہ کے نشیبی حصہ میں دفن ہوئے اہل روم انہی کے توسط سے بارش کی دعا مانگتے ہیں۔

تشریح: قوله وهو بمصر: اس روایت میں وہو بمصر کا لفظ ہے، مسلم کی روایت میں یہ الفاظ آئے ہیں ”فقد منا الشام فوجدنا مر احیض قد بنیت قبل القبلة فکنا نحرف عنها“ تو نسائی کی روایت سے معلوم ہوتا ہے کہ یہ واقعہ حضرت ابویوب انصاری رضی اللہ عنہ کو مصر میں پیش آیا تھا اور مسلم کی روایت سے معلوم ہوا شام میں بظاہر تضاد ہے، شیخ ولی الدین عراقی نے کہا (شرح ابوداؤد میں) کہ دونوں روایتوں میں کوئی منافاة نہیں کیونکہ ممکن ہے کہ یہ واقعہ ایک ہی سفر میں دونوں شہروں میں واقع ہوا ہو وہ اس طرح سے کہ دونوں شہروں میں گئے ہوں تو انہوں نے دیکھا کہ وہاں بیت الخلاء قبلہ کی سمت بنائے گئے تھے۔

اذا ذهب احدکم الخ: ارشاد نبوی ہے کہ جب تم قضائے حاجت کے لئے جاؤ تو قبلہ کی جانب رخ یا پشت کر کے مت بیٹھو اس حدیث قولی میں امت کے لئے عام ضابطہ اور قانون کا بیان ہے ہر شخص پیشاب اور پاخانہ کے وقت ضرور اس ادب کا خیال رکھے کہ قبلہ کی جانب منہ یا پیٹھ دیکر نہ بیٹھے اس کی علت احترام کعبہ ہے حدیث میں استقبال اور استدبار قبلہ کو منع فرمایا استقبال اور استدبار مکہ کو منع نہیں فرمایا اور قبلہ کو قبلہ اس لئے کہتے ہیں کہ نماز میں اس کی طرف منہ کیا جاتا ہے لہذا یہ بالکل بے مناسب ہے کہ بول و براز کے اوقات میں اس کی طرف منہ کریں اس سے معلوم ہوا کہ احترام قبلہ مقصود ہے، قرآن کریم کی آیات اس کی طرف اشارہ کر رہی ہیں فرمایا ”جعل الله الکعبة الخ“ کہ کعبہ کو بیت الحرام فرمایا گیا اس سے صغریٰ ثابت ہوا کبریٰ اس کا یہ ہے ”قوله تعالى ومن يعظم حرمات الله الخ“ نیز فرمایا ”ومن يعظم شعائر الله الخ“ تو معلوم ہوا کہ اللہ تعالیٰ کی یادگاروں کا ادب کرنا منصوص فی القرآن ہے اور کعبہ کا بیت الحرام ہونا خود منصوص ہے لہذا نتیجہ ظاہر ہے۔

نیز احادیث سے بھی اس علت کی طرف اشارہ ملتا ہے چنانچہ ابن خزیمہ اور ابن حبان نے بروایت حذیفہ رضی اللہ عنہ مرفوعاً روایت کیا ہے ”من تفل تجاه القبلة جاء يوم القيامة وتفلہ بین عینہ“ تو جب قبلہ کی طرف تھوکنے پر یہ وعید ہے کہ قیامت کے دن تھوک کا وہ حصہ اس کی پیشانی پر رکھ دیا جائے گا تو پیشاب پاخانہ تو اس سے بدترین چیز ہے اسی لئے مراسل طائوس میں وضاحت کے ساتھ وارد ہوا ہے ”حق علی کل مسلم ان یکرم قبله الله ان لا یستقبلها بغائط او بول“ اور بزار کی روایت میں آیا ہے کہ جو شخص پیشاب کے وقت قبلہ کی طرف منہ کر کے بیٹھا ہو پھر اس کو یاد آ گیا ”فانحرف عنها اجلا لا لها لم یقم من مجلسه حتی یغفر له“ تو ان روایات سے معلوم ہوا کہ استقبال و استدبار قبلہ کے منع ہونے کی علت احترام قبلہ ہے۔

اس مسئلہ مذکورہ کے بارے میں اقوال ائمہ

اس کے بعد دوسری بحث یہ ہے کہ اس مسئلہ میں فقہاء کا اختلاف ہے خود راوی حدیث حضرت ابویوب انصاری رضی اللہ عنہ،

مجاہد، ابراہیم نخعی، ثوری، اور امام ابو حنیفہؒ کے نزدیک کھلے میدان میں ہو یا آبادی میں ہو استقبال اور استدبار حرام ہیں، داؤد ظاہری مطلقاً جائز کہتے ہیں، امام شافعی اور امام مالکؒ کے نزدیک ممکنہ کے اعتبار سے فرق کیا گیا ہے کہ صحراء میں منع ہے اور بیت الخلاء وغیرہ میں دونوں کی اجازت ہے، امام احمدؒ نے ہیئت کا فرق کیا ہے کہ استقبال صحراء میں ہو یا آبادی میں ممنوع اور استدبار مطلقاً جائز ہے، ان کی دوسری روایت احناف کے موافق ہے، اسی طرح امام ابو حنیفہؒ سے ایک اور روایت نوادر کی ہے وہ یہ کہ استدبار جائز اور استقبال منع ہے تو ہماری روایت مشہورہ امام احمدؒ کی غیر مشہور اور امام احمدؒ کی مشہور روایت ہماری روایت نوادر کے موافق ہے تو اصل معتد بہ اقوال یہ چار ہیں جو مذکور ہوئے۔

احناف کی دلیل وہ احادیث ہیں جن میں مطلقاً ممانعت کی گئی ہے جیسے حضرت ابویوب انصاریؓ کی حدیث جو عنوان کے ذیل میں مذکور ہوئی، اور قولی ہے، اس میں عام ضابطہ کا بیان ہے جس سے صاف معلوم ہوا کہ صحراء میں ہو یا بیت الخلاء میں استقبال و استدبار ممنوع ہے اور تمام محدثین نے اس کا اعتراف کیا ہے کہ اس باب میں سب سے قوی اور صحیح حدیث یہی ہے، امام ترمذی فرماتے ہیں ”حدیث ابی ایوب احسن شینی فی هذا الباب واصح“ اس حدیث کے علاوہ حنفیہ کے اور بھی دلائل ہیں جیسے حضرت سلمان فارسیؓ اور حضرت ابو ہریرہؓ وغیرہ کی احادیث ہیں جو مسلم اور نسائی وغیرہ میں موجود ہیں، داؤد ظاہری کی دلیل حضرت جابرؓ کی حدیث ہے حضرت جابرؓ فرماتے ہیں کہ حضور اکرم ﷺ نے قضائے حاجت کے وقت استقبال اور استدبار سے منع فرمایا اس کے بعد وفات سے ایک سال پہلے میں نے دیکھا کہ آپ بیت اللہ کی طرف چہرہ مبارک کئے ہوئے قضائے حاجت فرما رہے تھے، داؤد ظاہری کہتے ہیں کہ جب حدیث سے اس کا جواز ثابت ہو رہا ہے تو ہم کیسے ممانعت کا فتویٰ دیں اور جب اس حدیث سے استقبال کا جواز ثابت ہوا تو استدبار بطریق اولیٰ جائز ہوگا، کیوں کہ وہ بدتر ہے استدبار سے معلوم ہوا کہ حدیث ابویوب انصاریؓ منسوخ ہے۔

حضرات شوافع استدلال کرتے ہیں حضرت ابن عمرؓ کی حدیث سے جو آگے عنوان ”الرخصة فی ذالک فی البیوت“ کے ماتحت آرہی ہے اس لئے وہ حدیث ابن عمرؓ کی وجہ سے حضرت ابویوب انصاریؓ کی روایت میں باوجود عموم حکم کے تخصیص کرتے ہیں اور کہتے ہیں کہ یہ حدیث صحراء میں بول و براز کرنے والوں سے متعلق ہے تو حضرت ابن عمرؓ کی حدیث سے آبادی میں قبلہ کی طرف پشت کر کے قضائے حاجت کا جواز نکل آیا کیوں کہ جب بیت المقدس کی طرف رخ ہوگا تو پشت مبارک حضور ﷺ کی کعبۃ اللہ کی طرف ہوگی اور استقبال کے بارے میں حضرت جابرؓ کی حدیث پیش کرتے ہیں جس میں اس کا صریح بیان آیا ہے۔

بہر حال شوافع ان شواہد کی بناء پر کہتے ہیں کہ حضرت ابویوب انصاریؓ کا تعلق صحراء سے ہے نہ کہ آبادی سے۔

احناف کی طرف سے جوابات

حافظ ابن القیمؒ نے فرمایا کہ حضرت جابرؓ کی حدیث جو شوافع وغیرہ کا مستدل ہے احادیث نبی کے جو سب صحیح ہیں معارض ہے امام ترمذیؒ نے اس حدیث جابرؓ کو حسن کہنے کے بعد غریب کہہ دیا اور انہوں نے کتاب العلل میں لکھا ہے کہ

میں نے اس حدیث کے بارے میں امام بخاریؒ سے پوچھا تو انہوں نے مجھ سے فرمایا کہ حدیث جابرؓ صحیح ہے جس کو ابن اسحق سے متعدد راویوں نے روایت کیا ہے، اب سوال یہ ہے کہ اس سے امام بخاری کی مراد کیا ہے اگر ان کی مراد یہ ہے کہ ابن اسحق کے طریق سے یہ حدیث صحیح ہے تو ہم تسلیم نہیں کرتے کیوں کہ محمد بن اسحق اگرچہ غزوات کے بیان میں بہت معتبر ہے مگر حلال و حرام کے معاملات میں ضعیف راوی ہے اور اگر امام بخاری کی مراد نفس حدیث کی صحت ہے تو حضرت جابرؓ کی حدیث میں جس واقعہ کا بیان ہوا ہے وہ ایک واقعہ جزئیہ ہے جس کی حیثیت بعینہ اس واقعہ کی طرح ہے جو ابن عمر کی حدیث میں بیان کیا گیا ہے اب اس میں متعدد احتمالات ہیں ایک تو یہ کہ اس کو حدیث نبی کے لئے ناخ قرار دیا جائے یا حدیث ابی ایوب انصاریؓ کے سبب سے حدیث ابن عمر کو منسوخ مانا جائے، یا آپ اس عمل سے کھلے میدان اور آبادی کے فرق کو بیان کر دینا چاہتے تھے یا آپ ﷺ عذر مکانی کے باعث اپنی منشا کے مطابق نہیں بیٹھ سکتے تھے، یا آپ یہ بتلانا چاہتے تھے کہ میں نے جو پہلے منع کیا تھا اس سے نہی تحریمی مراد نہ تھی اس لئے بیان جواز کے لئے کیا ہوا یا یہ آپ کی خصوصیت ہو، اب ان احتمالات میں سے قطعی طور پر کوئی ایک متعین نہیں ہے لہذا احادیث نبی جو صحیح اور صریح ہیں انہیں حضرت ابن عمرؓ کی حدیث محتمل کی وجہ سے کیسے چھوڑا جائے گا، اور اس قدر احتمالات کے ہوتے ہوئے حدیث ابی ایوب انصاریؓ کے لئے کیسے خاص قرار دے سکتے ہیں، بہر حال یہ مشترک جواب ہے جو حدیث ابن عمرؓ اور حدیث جابرؓ دونوں کو شامل ہے۔

اس کے علاوہ ایک اور جواب حدیث جابرؓ کا یہ ہے کہ درست ہے کہ حضرت جابرؓ نے پیغمبر ﷺ کو قبلہ کی طرف چہرہ انور کئے ہوئے قضائے حاجت کرتے ہوئے دیکھا ہے لیکن سوال یہ پیدا ہوتا ہے کہ کہاں دیکھا ہے حضرت ابن عمرؓ نے تو اس لئے مشاہدہ کیا تھا کہ ان کی بہن حفصہؓ کا مکان تھا اور وہ گھر کے آدمی تھے لیکن حضرت جابرؓ تو گھر کے آدمی نہیں تھے اس لئے وہ جس واقعہ کا ذکر کرتے ہیں بے شک صحراء ہی میں پیش آیا ہوگا، اب آپ ہی بتائیں کہ یہ روایت شوافع کے لئے مفید ثابت ہوئی یا مضر؟ کیوں کہ انہوں نے جنگل و بیابان اور آبادی میں تفریق کی ہے اور اور اس روایت سے معلوم ہوتا ہے کہ آپ صحراء میں استقبال قبلہ کئے ہوئے تھے، پھر اگر کوئی روایت ایسی بھی مل جائے جس سے آبادی میں دیکھنا ثابت ہوگو ایسی کوئی دلیل نہیں ہے تو ہم کہیں گے کہ یہ بھی ایک جزئی واقعہ ہے جو شوافع کے مسلمہ ضابطہ حکایہ لاعوم لھا کے تحت استدلال کے قابل نہیں ہے، حافظ ابن عبدالبرؒ نے کہا ہے کہ حدیث جابر اہل علم کے نزدیک ایسی حدیث نہیں جس سے استدلال کیا جاسکے۔

اب رہا حدیث ابن عمرؓ کا جواب تو اس کا ایک جواب علامہ شوکانی نے دیا کہ بلحاظ اصول جواب بہتر ہے وہ یہ کہ نبی کریم ﷺ کا فعل قول خاص کا معارض نہیں ہو سکتا ہے اور اس کی تائید اس سے ہوتی ہے کہ یہ فعل جو گھر کی چھت پر حضور اکرم ﷺ سے واقع ہوا تنہائی میں کیوں ہوا کیا بات ہے اس لئے واقع ہوا کہ آپ چاہتے تھے امت میں سے کوئی فرد اس پر مطلع نہ ہو لہذا ایسا فعل ضابطہ اور قانون عام نہیں ہو سکتا بلکہ وہ حضور ﷺ کی ذات مبارک کے ساتھ مخصوص ہے اس کی وجہ سے حکم عام متاثر نہیں ہوتا جس کی حدیث ابی ایوب انصاریؓ میں تصریح ہے، اب اگر کوئی کہے کہ وجہ خصوصیت کیا ہے تو اول تو اس کا جواب یہ ہے کہ ہم اس کے مکلف نہیں کہ ہر جگہ وجہ بتلائیں مثلاً حضور بعد العصر نماز پڑھتے تھے اور امت کو منع فرما دیا تو اس کی

وجہ سوائے اس کے اور کیا ہے کہ وہ حضور ﷺ کے ساتھ مخصوص ہے اسی طرح یہاں سمجھ لیں۔

نیز ممکن ہے کہ حضور اکرم ﷺ کے لئے صرف مین کعبہ کے استقبال و استدبار کی ممانعت ہو اور امت کو جس طرح مین کعبہ کے استقبال و استدبار سے منع کیا گیا ہے اسی طرح جہت کعبہ کے استقبال و استدبار سے بھی منع کیا گیا ہے اس لئے ہو سکتا ہے کہ آپ مین قبلہ سے ترجیح ہو کر جہت کعبہ کی طرف پشت کر کے بیٹھ گئے ہوں لیکن ابن عمر رضی اللہ عنہما نے تامل و تدبر نہیں کیا کیوں کہ ان کا دیکھنا قصد اندہ تھا بلکہ نظر اتفاقی پڑ گئی تھی اس لئے انہوں نے یہ خیال کیا کہ آپ کعبہ کی طرف پیٹھ کر کے بیت المقدس کی طرف منہ کئے ہوئے بیٹھے ہیں اول تو اچھتی ہوئی نظر سے دیکھنے کا اعتبار ہی کیا اس سے اصل حالت کا معلوم ہونا مشکل ہے اور غلطی کا قوی امکان ہے اس کے باوجود اسکو بنیاد بنا کر اس سے استدلال کرنا اور وہ بھی حلت و حرمت کے مسئلہ میں کہاں کا انصاف ہے اس سے استدلال درست نہیں ہو سکتا۔

حضرت شاہ صاحب نے فرمایا کہ حضرت ابویوب انصاری رضی اللہ عنہ کی حدیث اس مسئلہ میں کہ استقبال و استدبار منع ہے بالکل واضح ہے اور ضابطہ شرعی اور قانون عام کی شکل میں وارد ہوئی ہے اور حکم بھی وضاحت و صف اور سبب معلوم کیساتھ دیا گیا ہے (سبب معلوم اتیان غلط ہے) اس کے برعکس حدیث ابن عمر و حدیث جابر ایک جزئی واقعہ کی خبر دے رہی ہے جس میں عموم کی کوئی گنجائش نہیں اور اس میں فعل کا بیان ہے کوئی سبب بیان نہیں کیا جس میں عذر مکانی اور ممانعت کا درجہ بیان کرنا وغیرہ احتمالات موجود ہیں لہذا معلوم السبب حدیث کو مجہول السبب حدیث کی وجہ سے کیسے چھوڑ سکتے ہیں اور ناطق کو ساکت کے ذریعے سے کیسے نظر انداز کر سکتے ہیں۔

ابن عابدینؒ نے فرمایا کہ حضرت ابویوب انصاری کی روایت قوی ہے اور حضرت ابن عمر کی فعلی ہے اور ضابطہ ہے کہ اگر قوی اور فعلی روایت میں تعارض ہو تو قوی روایت کو ترجیح دی جاتی ہے لہذا حضرت ابویوب کی روایت کو ترجیح ہوگی کیوں کہ قول میں کوئی احتمال نہیں فعل میں خصوصیت اور عذر وغیرہ کے احتمالات ہوتے ہیں، نیز یہ کہ حضرت ابویوب کی روایت محرم ہے اور ابن عمر کی روایت میح ہے اور قاعدہ ہے کہ اگر حرمت و اباحت میں تعارض ہو تو محرم میح پر راجح ہوتا ہے۔

اب ابن ماجہ کی ایک حدیث باقی رہ جاتی ہے جس کو عراق بن مالک نے حضرت عائشہ رضی اللہ عنہا سے روایت کیا ہے اس میں آیا ہے کہ کچھ لوگوں کا حضور ﷺ کے سامنے تذکرہ ہوا جو اپنی شرمگاہوں کے ساتھ استقبال قبلہ کو کراہت سمجھتے تھے اس پر آپ نے تعجب کا اظہار فرمایا کہ کیا واقع میں لوگ ایسا سمجھتے ہیں میرے قدمچہ کا رخ قبلہ کی طرف پھیر دو، اس سے بظاہر استقبال قبلہ کا جواز معلوم ہوتا ہے لہذا شوافع وغیرہ کا مسلک اس سے ثابت ہو گیا۔

حضرات حنفیہ اس کا جواب دیتے ہیں کہ یہ روایت حجت نہیں بن سکتی کیوں کہ محدثین کرام نے اس کو ضعیف قرار دیا ہے اور اس پر طویل کلام کیا ہے اس کی تفصیل (غینسی: ۱/ ۷۱۰ اور فتح المسلمم: ۱/ ۲۲۵) میں دیکھ لی جائے، لہذا ایک حدیث ضعیف کو حضرت ابویوب انصاری کی حدیث کے مقابلہ میں جس کی سند نہایت پکی ہے اور اس کی صحت پر تمام محدثین کا اتفاق ہے پیش کر کے ناخ یا محض قرار دینا ہرگز صحیح نہیں، اور اگر حدیث عراق عن عائشہ رضی اللہ عنہا کو صحیح مان بھی لیا جائے پھر بھی

حافظ ابن حزمؒ نے اس کو ناقابل حجت قرار دیا ہے انہوں نے فرمایا یہ روایت یا تو حدیث ابی ایوب رضی اللہ عنہ سے پہلے کی ہے یا بعد کی ہے اگر پہلے کی ہے ظاہر ہے کہ وہ حضرت ابو ایوب انصاری رضی اللہ عنہ کی حدیث سے منسوخ ہو چکی ہے اور اگر بعد کی ہے تو عاۓہ یہ ایک محال بات ہے کہ جب حضور اکرم ﷺ پہلے استقبال و استدبار سے منع فرما چکے ہیں اور لوگ بھی اس پر عمل کرنے لگے تو پھر ان کی اطاعت پر اپنے قول ”او قد فعلوها“ سے انکار کیوں فرمایا کیا بات تھی انکار کی یہ تو ایک ایسی بات ہے جس کا کوئی مسلمان تصور تک نہیں کر سکتا اور نہ کوئی دانشمند شخص اس لئے اگرچہ حدیث صحیح بھی ہو تب بھی بلاشبہ وہ منسوخ ہو گئی۔

النہی عن استدبار القبلة عند الحاجة

قضاء حاجت کے وقت استدبار قبلہ کی ممانعت کا بیان

اخبرنا محمد بن منصور قال حدثنا سفيان عن الزهري عن عطاء بن يزيد عن ابی ایوب ان النبی صلی اللہ علیہ وسلم قال لا تستقبلوا القبلة ولا تستدبروها لغائط او بول ولكن شرقوا او غربوا۔
حضرت ابو ایوب انصاری رضی اللہ عنہ سے روایت ہے کہ نبی کریم ﷺ نے فرمایا کہ تم پائخانہ یا پیشاب کے وقت نہ قبلہ کی طرف منہ کر کے بیٹھو اور نہ پیٹھ دے کر مگر مشرق یا مغرب کی جانب رخ کر کے بیٹھو۔

تشریح: قولہ ولكن شرقوا وغربوا یعنی فراغت کے وقت مشرق کی جانب رخ کر کے بیٹھو یا مغرب کی جانب اس حدیث میں چار سمتوں کا بیان آیا ہے اور اہل مدینہ اور جو لوگ اس سمت پر رہتے ہیں انہی کو خطاب ہے کہ تمہارے لئے فراغت کے وقت جانب شمال اور جنوب استقبال و استدبار کی اجازت نہیں کیوں کہ اہل مدینہ کا قبلہ جنوبی ہے البتہ مشرق یا مغرب کی جانب رخ کر کے قضاء حاجت کی اجازت ہے کیوں کہ جب منہ اور پیٹھ جنوب کی طرف نہیں کریں گے تو مشرق یا مغرب کی جانب ہوگی لیکن جو لوگ مشرق یا مغرب کی سمت پر رہتے ہیں ان کے لئے یہی حکم نہیں ان کے لئے تو حکم ہے کہ شمال یا جنوب کی طرف منہ کر کے فراغت حاصل کریں۔

امام غزالیؒ نے اسی حدیث سے یہ مسئلہ استنباط کیا ہے کہ نماز میں استقبال قبلہ جو فرض ہے وہ صرف جہت قبلہ کی طرف رخ کرنے سے ادا ہو جائے گا عین قبلہ کی طرف منہ کرنے کا پابند نہیں بنایا گیا مگر یہ صورت دور دراز علاقوں میں رہنے والوں کے لئے ہے جو لوگ بیت اللہ کے قریب ہوں ان کے واسطے جہت کعبہ کی طرف رخ کرنا کافی نہیں بلکہ عین کعبہ کا رخ کرنا ضروری ہوگا۔
حدیث کی بقیہ تشریح عنوان سابق کی حدیث کے ماتحت آچکی ہے۔

الامر باستقبال المشرق او المغرب عند الحاجة

قضاء حاجت کے وقت مشرق یا مغرب کی طرف رخ کرنے کا حکم دینا

اخبرنا يعقوب بن ابراهيم قال حدثنا غندر حدثنا معمر قال اخبرنا ابن شهاب عن عطاء بن يزيد عن ابی ایوب الانصاری رضی اللہ عنہ قال قال رسول اللہ صلی اللہ علیہ وسلم اذا اتى احدكم الغائط فلا يستقبل

القبلة ولكن ليشرق او ليغرب.

حضرت ابو ایوب انصاری رضی اللہ عنہ سے روایت ہے انہوں نے فرمایا کہ رسول اللہ صلی اللہ علیہ وسلم نے فرمایا جب تم میں سے کوئی پاخانہ میں جائے تو قبلہ کی طرف رخ کر کے نہ بیٹھے لیکن چاہئے کہ پورب یا پچھم کی طرف رخ کر کے بیٹھے۔

تشریح: اذا اتى احدكم الغائط الخ: اس روایت میں صرف "فلا يستقبل القبلة" یعنی ممانعت استقبال کا بیان ہے ذکر استدبار سے ساکت ہے بلکہ اس کے علاوہ دوسری اکثر روایات ذکر استدبار سے خاموش ہیں اور ایسی ایک روایت بھی مروی نہیں ہے کہ جس میں استقبال قبلہ سے منع نہ کیا گیا ہو لہذا کہا جائے گا کہ بہ نسبت استدبار کے استقبال کی کراہت اشد ہے اور ممکن ہے کہ امام اعظم سے ایک روایت شاذہ میں استدبار کے جواز کا جو قول منقول ہے اس کا قائل انہیں وجوہ کی بنا پر ہوا ہو۔ (واللہ اعلم بالصواب)

لیکن آپ کی مشہور روایت یہی ہے کہ استقبال و استدبار کھلے میدان اور آبادی میں مکروہ تحریمی ہے بلکہ "کتاب الفقہ علی المذہب الاربعہ" میں لکھا ہے کہ خفیہ کے ہاں فراغت کے وقت بھی استقبال و استدبار کی کراہت تحریمی ہے اور استنجاء بالماء یا بنا حجر کے وقت بھی اگر کوئی غلطی سے بیٹھ گیا تو یاد آتے ہی رخ بدل لے بشرطیکہ کوئی مانع نہ ہو، لیکن مالکیہ وغیرہ کے نزدیک استنجاء یا ڈھیلے استعمال کرتے وقت استقبال و استدبار صرف مکروہ ہے حرام نہیں، غرض کہ اس حدیث میں اہل مدینہ کو ہدایت فرمادی گئی کہ احترام قبلہ کا خیال رکھیں اور وہ اسی وقت ہو سکتا ہے جبکہ وہ قضائے حاجت کے وقت مشرق یا مغرب کے طرف منہ کر کے بیٹھیں نہ کہ شمال اور جنوب کی طرف کیوں کہ ان کا قبلہ جنوبی ہے۔

الرخصة فی ذالک فی البيوت

مکانات کے اندر استدبار قبلہ کی اجازت ہے

اخبرنا قتيبة ابن سعيد عن مالك عن يحيى بن سعيد عن محمد بن يحيى بن حبان عن عمه واسع ابن حبان عن عبد الله بن عمر قال لقد ارتقيت على ظهر بيتنا فرأيت رسول الله صلى الله عليه وسلم على لبنتين مستقبل بيت المقدس لحاجته.

حضرت عبد اللہ بن عمر رضی اللہ عنہ سے روایت ہے انہوں نے کہا کہ میں اپنے گھر کی چھت پر چڑھا تو میں نے رسول اکرم صلی اللہ علیہ وسلم کو دیکھا کہ آپ دو اینٹوں پر بیٹھے ہوئے قضائے حاجت کر رہے تھے اور آپ کا رخ بیت المقدس کی طرف تھا۔

تشریح: قوله لقد ارتقيت على ظهر بيتنا: بخاری کی روایت میں بعض حاجتی کی عبارت زائد ہے اس سے معلوم ہوا کہ کسی ضرورت سے گھر کی چھت پر چڑھا تھا تو وہاں انہوں نے جو واقعہ مشاہدہ کیا اسے اس روایت میں نقل کیا ہے یہاں روایات کے الفاظ مختلف وارد ہوئے ہیں نسائی کی روایت میں علی ظہر بیتنا کا لفظ ہے بخاری کی ایک روایت میں علی ظہر بیت لنا کے الفاظ آئے ہیں اور ایک روایت میں مثل الفاظ نسائی کے علی ظہر بیتنا کے الفاظ ہیں اور مسلم کی روایت میں علی بیت اخی حصۃ کے الفاظ ہیں اور ابوداؤد میں علی ظہر البیت کا لفظ ہے اور ترمذی میں علی بیت حصۃ ہے یہ روایات سب صحیح ہیں ان میں طریق جمع یہ

ہے کہ ابن عمر رضی اللہ عنہ کی طرف مکان کی نسبت مجازاً ہے اس لحاظ سے کہ وہ ان کی بہن کا مکان تھا اور حضرت حفصہ رضی اللہ عنہا کی طرف بطور اسناد حقیقی کے۔ لیکن علامہ سندھی نے لکھا کہ جس طرح ابن عمر رضی اللہ عنہ کی طرف مکان کی نسبت باعتبار ان کی بہن ہونے کے مجازی ہوئی ہے اسی طرح مکان کی اضافت حضرت حفصہ رضی اللہ عنہا کی طرف بھی تعلق سکنی کی وجہ سے بطور مجاز کے ہوئی ہے ورنہ درحقیقت اس مکان کے مالک تو حضور اکرم صلی اللہ علیہ وسلم تھے، حضرات شوافع اس حدیث کے باعث حضرت ابو ایوب انصاری رضی اللہ عنہ کی روایت میں تخصیص کرتے ہیں کہ ان کی روایت کا تعلق کھلے میدان سے ہے آبادی سے نہیں، امام نسائی نے اس مسئلہ میں شوافع کی موافقت فرمائی ہے انہوں نے اس مقصد کے اثبات کے لئے سب سے پہلے ”النہی عن استقبال القبلة عند الحاجة“ کا عنوان قائم کیا اس کے بعد اور دو مرتبے لائے، پھر ”الرخصة في ذالك في البيوت“ کا ترجمہ قائم کیا اور اس کے ماتحت حضرت ابن عمر رضی اللہ عنہ کی روایت پیش کر دی، حضرات حنفیہ کی طرف سے اس حدیث کے متعدد جوابات عنوان ”النہی عن استقبال القبلة عند الحاجة“ کے ذیل میں نقل کردہ حدیث کی شرح میں گذر چکے ہیں وہاں ملاحظہ ہو، ان کے علاوہ ایک اور جواب جس کو علامہ عینی نے نقل کیا ہے اور اسے فیض الباری میں بھی نقل کیا گیا اور اس کے متعلق حضرت شاہ صاحب نے فرمایا ہے کہ اس جواب کی طرف لوگوں کے عام اذہان نہیں گئے اور مجھے بھی اس کا علم ایک عرصہ کے بعد ہوا وہ یہ کہ دراصل حضرت ابن عمر رضی اللہ عنہ نے ان لوگوں کے خیالات کی تردید فرمائی ہے کہ جو پیشاب پاخانہ کے وقت بیت اللہ کے ساتھ بیت المقدس کو بھی برابر کا درجہ دے رہے تھے اور کہتے تھے کہ قضائے حاجت کے وقت بیت المقدس کا استقبال جائز نہیں تو انہی پر انکار فرمانے کی غرض سے مذکورہ حدیث روایت کی ہے اور انہوں نے استقبال یا استدبار بیت اللہ کے مسئلہ سے قصداً کوئی بحث نہیں کی، اس کی وضاحت صحیح مسلم کی اس روایت سے بھی ہوتی ہے جو محمد بن یحییٰ نے اپنے چچا واسع بن حبان سے کی ہے، واسع بن حبان کہتے ہیں کہ میں مسجد میں نماز پڑھ رہا تھا اور عبد اللہ بن عمر تکبیر لگائے ہوئے قبلہ کی طرف پشت کئے ہوئے بیٹھے ہوئے تھے جب میں نماز سے فارغ ہو کر ان کے پاس آیا تو انہوں نے فرمایا کچھ لوگ کہتے ہیں کہ جب تم قضائے حاجت کے لئے بیٹھو تو نہ قبلہ کی طرف رخ کر کے بیٹھو اور نہ بیت المقدس کی طرف حالانکہ میں ایک گھر کی چھت پر چڑھا تو دیکھا کہ آپ صلی اللہ علیہ وسلم دواہینوں پر بیت المقدس کی طرف چہرہ مبارک کئے ہوئے قضائے حاجت فرما رہے تھے تو حضرت ابن عمر رضی اللہ عنہ کے کلام سے معلوم ہوتا ہے کہ ان کا مقصد ان لوگوں کے خیالات کی تردید ہے جو بیت اللہ کی طرح بیت المقدس کے استقبال کو بھی منع سمجھتے ہیں اور دونوں کو برابری کا درجہ دے رہے ہیں بیت اللہ کا معاملہ ابن عمر رضی اللہ عنہ کے مقصود میں داخل ہی نہیں ہے اس لئے انہوں نے اپنا مشاہدہ بیان کرتے وقت صرف استقبال بیت المقدس کی خبر دی ہے اس سے معلوم ہوا کہ استدبار کعبہ کا انکی حدیث سے کوئی تعلق نہیں ہے، اس توجیہ کے بعد حضرت ابن عمر رضی اللہ عنہ کی مذکورہ روایت کا استقبال یا استدبار قبلہ سے کوئی تعلق باقی نہیں رہتا، اسی حدیث ابن عمر کی بنا پر امام احمد نے فرمایا کہ یہ روایت بیت المقدس کے استقبال و استدبار کے لئے ناسخ ہے لیکن بعض روایات میں جو مستدبر الکعبہ کے الفاظ وارد ہوئے ہیں یعنی حضور صلی اللہ علیہ وسلم کی پشت مبارک کعبہ کی طرف تھی وہ لزومی اعتبار سے اضافہ کئے گئے ہیں جو تحقیق سمت پر مبنی ہے کہ بیت اللہ اور بیت المقدس چونکہ ایک خط مستقیم پر واقع ہے اس لئے بیت المقدس کے

استقبال سے بیت اللہ کا استدبار لازم آتا ہے حالانکہ واقع میں ایسا نہیں بلکہ اس حقیقت کو تو علم جغرافیہ اور عرض بلد تین سے (مکہ اور بیت المقدس) واقف علماء ماہرین نے صاف کر دیا ہے کہ دونوں ایک ہی سمت میں واقع نہیں ہیں۔ (واللہ اعلم بالصواب) لہذا بیت المقدس کے استقبال سے بیت اللہ کا استدبار لازم نہیں آتا پھر جب روایات میں مستدر الکعبۃ کا ذکر ہی نہیں ہے بلکہ لزومی اعتبار سے اس کی زیادتی کی گئی ہے جس کا درست نہ ہونا معلوم ہو گیا تو پھر کیسے حضرت ابن عمر رضی اللہ عنہما کی روایت کی وجہ سے حضرت ابویوب انصاری کی حدیث مطلق کوفضاء کے ساتھ مخصوص کیا جاسکتا ہے کیوں کہ بیان سابق کے مطابق تو حضرت ابن عمر رضی اللہ عنہما کی روایت موضوع ہی سے خارج ہے۔ (ایضاح البخاری)

باب النہی عن ذکر بالیمین عند الحاجة

قضائے حاجت کے وقت داہنے ہاتھ سے اپنے ستر کو چھونے سے منع کرنے کا بیان

اخبرنا یحییٰ بن درست قال اخبرنا ابو اسماعیل وهو القناد قال حدثنی یحییٰ بن ابی کثیر ان عبد اللہ بن ابی قتادۃ حدثہ عن ابیہ ان رسول اللہ صلی اللہ علیہ وسلم قال اذا بال احدکم فلا یأخذ ذکرہ بیمینہ.

حضرت عبد اللہ اپنے والد ابو قتادہ سے روایت کرتے ہیں کہ رسول اکرم ﷺ نے فرمایا کہ جب تم میں سے کوئی پیشاب کرے تو اپنے ستر کو داہنے ہاتھ سے نہ پکڑے۔

اخبرنا ہناد ابن السری عن وکیع عن ہشام عن یحییٰ هو ابن ابی کثیر عن عبد اللہ بن ابی قتادۃ عن ابیہ قال قال رسول اللہ صلی اللہ علیہ وسلم اذا دخل احدکم الخلاء فلا یمس ذکرہ بیمینہ.

عن ابیہ: ضمیر راجع ہے حضرت ابو قتادہ رضی اللہ عنہ کی طرف آپ انصاری اور سلمیٰ ہیں صحابہ میں ان کے علاوہ ابو قتادہ کسی کی کنیت نہیں تھی ان کو فارس رسول اللہ ﷺ کہتے تھے یعنی پیغمبر ﷺ کا ماہر گھوڑ سوار ان کا اصل نام حارث بن ربیع ہے غزوہ بدر کے علاوہ تمام غزوات میں شریک رہے ستر سال کی عمر پائی اور ۵۴ھ میں ان کا انتقال ہوا۔

اذا بال احدکم الخ: مس ذکر کی ممانعت کا حکم اذا بال احدکم پر مرتب کیا گیا ہے اس سے کوئی یہ نہ سمجھ بیٹھے کہ داہنے ہاتھ سے عضو مستور کو چھونے کی ممانعت کا حکم صرف حالت بول کے ساتھ مقید ہے ہاں یہ بات قید احترازی کی صورت میں درست ہو سکتی ہے لیکن یہاں روایت میں حالت بول کی جو قید آئی ہے وہ احترازی نہیں ہے۔

علامہ سندھی نے فرمایا کہ روایت میں حالت بول کی جو قید ہے اس سے بطریق مفہوم مخالف غیر بول کے حالات میں مس ذکر بالیمین کے جواز کا قول کرنا درست نہیں ہے کیوں کہ مفہوم مخالف کا اعتبار نہیں ہے البتہ روایت میں حالت بول کی قید اس لئے لگی ہے کہ کبھی کبھار قضائے حاجت کے وقت عضو مستور پکڑنے کی ضرورت پڑتی ہے پھر جب باوجود اس کے عضو مخصوص کو داہنے ہاتھ سے پکڑنا مکروہ ہے تو عدم ضرورت کی حالت میں بطریق اولیٰ مکروہ ہوگا غرض مس ذکر بالیمین کی کراہت حالت بول

وغیر حالت بول حالت استنجاء اور غیر استنجاء سب کو شامل ہے۔

چنانچہ امام ابو داؤد نے سند صحیح کے ساتھ حضرت عائشہ رضی اللہ عنہا سے یہ روایت نقل کی ہے "قالت كانت يد رسول الله صلى الله عليه وسلم اليمنى لطهوره وطعامه وكانت يده اليسرى لخلاته وما كان من اذى" یعنی رسول اکرم ﷺ کا داہنا ہاتھ وضو کرنے اور کھانے کے لئے تھا اور آپ کا بائیں ہاتھ پاخانہ پیشاب اور قابلِ مراہت چیزوں میں استعمال ہوتا تھا اس سے معلوم ہوا کہ رب العزت نے اپنے ہاتھ کو بائیں ہاتھ پر فسیت و شرافت دی ہے اس لئے شرافت کا تقاضا یہی ہے کہ جتنے اچھے کام میں جیسے کھانے پینے کوئی چیز یعنی دینی وغیرہ کے لئے داہنا ہاتھ موزوں ہے اور جتنے کراہت کے کام ہیں مثلاً ازالہ کلامات و نجاست ناک جھارنا اور پیشاب کے وقت عضو مستور کو ہاتھ لگانے کی ضرورت ہو اور استنجاء کے لئے بایاں ہاتھ موزوں ہے یہی معمول شریف حضور کا تھا، ملا علی قاری نے لکھا ہے کہ اب تو نجیب صریحہ طلباء دین نے اختیار کیا ہے کہ جو تیاں دائیں ہاتھ میں لیتے ہیں اور کتا میں بائیں ہاتھ میں، یہ لوگ یا تو آداب شریعت سے ناواقف ہیں یا غفلت کرتے ہیں ایسا نہ کریں بلکہ آداب کی رعایت کریں۔

حدیث باب میں جو نبی وارد ہوئی ہے جمہور کے نزدیک یہ نبی تمیز یہی ہے کیوں کہ اس کا تعلق محاسن عادات سے ہے۔

الرخصة في البول في الصحراء قائماً

خارج مکان کھڑے ہو کر پیشاب کرنے کی رخصت کا بیان

اخبرنا مؤمل بن هشام قال حدثنا اسماعيل قال حدثنا شعبة عن سليمان عن ابي وائل عن حذيفة رضی اللہ عنہ ان رسول الله صلى الله عليه وسلم اتى سباطة قوم فبال قائماً.
حضرت حذیفہ رضی اللہ عنہ روایت کرتے ہیں کہ رسول اکرم ﷺ ایک قوم کی کوڑی پر پہنچے اور کھڑے ہو کر پیشاب کیا۔
اخبرنا محمد بن بشار قال حدثنا محمد قال حدثنا شعبة عن منصور قال سمعت ابا وائل ان حذيفة قال ان رسول الله صلى الله عليه وسلم اتى سباطة قوم فبال قائماً.
حضرت حذیفہ رضی اللہ عنہ فرماتے ہیں رسول اکرم ﷺ ایک قوم کی کوڑی پر تشریف لائے اور کھڑے ہو کر پیشاب کیا۔
اخبرنا سليمان بن عبيد الله حدثنا بهز حدثنا شعبة عن سليمان ومنصور عن ابي وائل عن حذيفة ان النبي صلى الله عليه وسلم مشى الى سباطة قوم فبال قائماً قال سليمان في حديثه ومسح على خفيه ولم يذكر منصور المسح.

سليمان اور منصور ابوا وائل سے روایت کرتے ہیں اور وہ حضرت حذیفہ رضی اللہ عنہ سے کہ نبی کریم ﷺ ایک قوم کی کوڑی کے پاس تشریف لے گئے اور کھڑے ہو کر پیشاب کیا۔

عن سليمان: یہ سليمان الاعمش ہے ان کے والد کا نام مہران ہے پانچواں طبقہ سے تعلق رکھتے ہیں، تمام ائمہ کے

نزدیک ثقہ ہیں لیکن گاہ بگاہ متدلیس کرتے ہیں اس لئے وہ بھی ان مدسین میں سے ہیں جن کی روایات مقبول ہیں۔

منصور ان کے والد کا نام معتمر بن عبد اللہ السلمی ہے ان کی کنیت ابو عتاب ہے کوئی میں مستند اور ثقہ ہیں ابو حاتم نے ان الفاظ سے ان کی تعریف کی ہے "متقن لا یخلط ولا یدلس" ۳۲۰ھ میں ان کا انتقال ہوا ہے۔

عن ابی وائل ان کا نام شقیق بن سلمۃ الاسدی الکوفی ہے ۱۳۰ھ میں پیدا ہوئے اور نبی کریم ﷺ کا زمانہ رسالت پایا اور بعض نے کہا کہ وہ خضر مین میں سے ہیں اور وہ بلاشبہ ثقہ ہیں ۸۲ھ میں ان کا انتقال ہوا۔

قال سلیمان فی حدیثہ الخ یعنی سلیمان اور منصور دونوں ابوداؤد کے شاگرد ہیں ان میں سلیمان اعمش کی روایت میں مسیح علی خلیفہ کے الفاظ زیادہ ہیں لیکن یہ زائد عبارت منصور نے ذکر نہیں کی تو اس کا مدعا برمد مشہور کوئی زم نہیں کرتا جبکہ سلیمان اعمش ثقہ راوی نے اس کو روایت کیا ہے تو اس کے اعتبار میں کیا شبہ ہے "و زیادة الثقة مقبولة" بہر حال پیشاب سے فارغ ہونے کے بعد آپ نے پانی منگایا پھر وضو فرمایا اور موزے پر مسح کیا، یہ واقعہ مدینہ کا ہے اس سے معلوم ہوا کہ موزے پر مسح کا عمل سفر کے ساتھ خاص نہیں ہے بلکہ حضر میں بھی درست ہے۔

دوسری چیز حضرت حذیفہ رضی اللہ عنہ کی حدیث سے یہ معلوم ہوئی کہ پیچھے کر پیشاب کرنے کے بارے میں تو کوئی شبہ ہی نہیں ہے لیکن ضرورت اور مجبوری کے وقت کھڑے ہو کر پیشاب کرنے کی بھی اجازت ہے۔ لیکن دوسری حدیث حضرت عائشہ رضی اللہ عنہا کی جو اگلے عنوان میں آ رہی ہے اس میں بول قائما کی نفی ہے اب دونوں میں تعارض پیدا ہو گیا، امام نسائی اس کے جواب کی طرف اشارہ فرما رہے ہیں اور اس مقصد کے پیش نظر الگ الگ دو ترجمے لائے ہیں اول ترجمہ کے ساتھ فی الصحراء کی قید لگائی اور دوسرا ترجمہ جو اس کے بعد لائے ہیں اس کے ساتھ فی البیت کی قید لگائی ہے جس سے یہ بتلانا چاہتے ہیں کہ ہر دو احادیث اپنی اپنی جگہ صحیح ہیں اور ہر ایک کا محمل علیحدہ علیحدہ ہے، "حضر حذیفہ رضی اللہ عنہ جس واقعہ کو بیان کرتے ہیں اس کا تعلق صحراء یعنی خارج بیوت سے ہے جس کا علم انہی کو ہے نہ کہ حضرت عائشہ رضی اللہ عنہا کو اور حضرت عائشہ رضی اللہ عنہا جس واقعہ کو بیان کرتی ہیں اس کا تعلق داخل بیت سے ہے کیوں کہ وہ گھر کے اندر کے احوال سے پوری طرح واقف تھیں اس لئے حضرت عائشہ رضی اللہ عنہا کے قول "من حدثکم ان رسول اللہ صلی اللہ علیہ وسلم بال قائماً فلا تصدقوه" کا مطلب یہ ہے کہ "من حدثکم انه بال قائماً فی البیت لا تصدقوه" یعنی جو شخص تم سے رسول اکرم ﷺ کے بارے میں یہ بیان کرے کہ آپ نے گھر میں قیام کی حالت میں کھڑے ہو کر پیشاب کیا تو اس کی تصدیق مت کرو۔

اس توجیہ کے بعد دونوں قسم کی روایات میں کوئی تعارض باقی نہیں رہتا، اب رہا یہ امر کہ عذر کیا تھا جس کی بنا پر پیغمبر ﷺ نے کھڑے ہو کر پیشاب کیا تو اس کی اصل بے تکلف وجہ یہ ہے کہ آپ نے بیان جواز کے لئے یہ فعل کیا ہے، اس کے علاوہ اور بھی بہت سے عذر بیان کئے گئے ہیں جن کی تفصیلات عنوان "الرخصة فی ترک ذالک" میں گذر چکی ہیں وہاں دیکھ لی جائیں۔

اس کے بعد دوسرا مسئلہ یہ ہے کہ اگر بول قائما کے بارے میں اختلاف کر رہے ہیں حضرت سعید بن المسیب، عروہ بن

الزبیر اور امام احمد وغیرہ نے علی الاطلاق جواز کا قول کیا ہے، امام مالک کہتے ہیں کہ اگر ایسی جگہ پر ہو جہاں سے پیشاب کرنے والے پر چھینٹے پڑنے کا اندیشہ نہ ہو کھڑے ہو کر پیشاب کرنا جائز ہے ورنہ مکروہ ہے اور جمہور کا مسلک یہ ہے کہ بدون عذر کے کھڑے ہو کر پیشاب کرنا مکروہ تنزیہی ہے اور خفیہ کا بھی یہی مذہب ہے کیوں کہ بعض روایات میں جس ممانعت کا ذکر ہوا ہے وہ محدثین کے نزدیک ضعیف ہیں یا غیر محفوظ ہیں لہذا الہی روایات سے تحریم ثابت نہیں ہو سکتی، البتہ حضرت شاہ صاحبؒ نے فرمایا ”وینبغي ان يضيق فيه في زماننا لانه صار من شعار النصارى ولا ينزل عن كراهة التنزيهة“۔

(فیض الباری: ۱/ ۳۱۷)

البول فی البيت جالساً

گھر میں بیٹھ کر پیشاب کرنے کا بیان

اخبرنا علی بن حجر اخبرنا شریک عن المقدم بن شریح عن ابیه عن عائشة قالت من حدثکم ان رسول الله صلى الله عليه وسلم بال قائماً فلا تصدقوه ما كان یبول الا جالساً۔

حضرت عائشہ رضی اللہ عنہا فرماتی ہیں کہ جو شخص تم سے رسول اکرم ﷺ کے بارے میں یہ بیان کرے کہ آپ ﷺ نے کھڑے ہو کر پیشاب کیا ہے تو تم اس کی تصدیق مت کرو آپ ﷺ پیشاب نہیں کرتے تھے مگر بیٹھے۔

بال قائماً الخ: یہ حضرت عائشہ رضی اللہ عنہا کی روایت ہے اس سے معلوم ہوا کہ رسول اللہ ﷺ نے کبھی کھڑے ہو کر پیشاب نہیں کیا بظاہر حضرت حذیفہ رضی اللہ عنہ کی حدیث کے معارض ہے اس کا ایک جواب ابھی پچھلے عنوان کے ماتحت دیا گیا ہے جس سے دونوں روایات میں تطبیق ہو جاتی ہے اس کے علاوہ اور جوابات بھی دیئے گئے ہیں، مجملہ ان کے ایک جواب یہ ہے کہ حضرت عائشہ رضی اللہ عنہا اپنے اس قول سے یہ فرمانا چاہتی ہیں کہ حضور اکرم ﷺ کی عادت شریفہ کھڑے ہو کر پیشاب کرنے کی نہ تھی بلکہ بیٹھ کر پیشاب کرنے کی تھی، اور اس کی تائید ترمذی کی روایت سے ہوتی ہے اس میں ہے ”من حدثکم انه كان یبول قائماً الخ“ اسی طرح انہوں نے اپنے قول ”ما كان یبول الا جالساً“ سے جو تعلیل کی ہے اس سے بھی امر مذکور کی تائید ہوتی ہے آپ کی عادت شریف ہمیشہ کھڑے ہو کر پیشاب کرنے کی نہیں تھی بلکہ بیٹھ کر ہی پیشاب کرتے تھے، اب حدیث عائشہ رضی اللہ عنہا منافی نہیں ہے حدیث حذیفہ رضی اللہ عنہ کے اس لئے کہ حضور ﷺ سے کھڑے ہو کر پیشاب کرنے کا جو عمل واقع ہوا وہ یقینی طور سے شاذ و نادر اور وقتی عمل تھا جبکہ عام عادت اس کے خلاف ہے بہر حال عائشہ رضی اللہ عنہا نے اس جزئی واقعہ کی نفی نہیں کی جو آپ سے بسبب عذر کے واقع ہوا بلکہ انہوں نے اپنے قول ”من حدثکم الخ“ سے بول قائماً آپ کا دائمی عمل ہونے کی نفی کی ہے یا یہ جواب دیا جائے کہ حضرت عائشہ رضی اللہ عنہا نے اپنے علم کی خبر دی ہے کہ حضور ﷺ کو گھر میں کبھی کھڑے ہو کر پیشاب کرتے نہیں دیکھا تھا، اور جو واقعہ حضرت حذیفہ رضی اللہ عنہ نے بیان کیا وہ باہر کا تھا ہو سکتا اس کا علم حضرت عائشہ رضی اللہ عنہا کو نہ ہوا ہولہذا دونوں روایات اپنی اپنی جگہ صحیح ہیں۔

غرض کہ حضور اکرم ﷺ کی عادت شریفہ یہ تھی کہ آپ بیٹھ کر پیشاب کرتے تھے اور خلاف عادت کھڑے ہو کر پیشاب کرنا ضرورت کی بناء پر تھا یا بیان جواز کے لئے تھا اور بعض شارحین نے یہ جواب دیا ہے کہ حضرت حذیفہ رضی اللہ عنہ کی حدیث کو حضرت عائشہ رضی اللہ عنہا کی حدیث پر ترجیح دی جائے گی کیوں کہ حدیث عائشہ کے راوی قاضی شریک بن عبد اللہ میں محدثین نے کلام کیا ہے کوفہ میں قاضی بنی کے بعد ان کے حافظہ میں تغیر آ گیا تھا اس لئے انہیں ضعیف قرار دیا گیا ہے اور جب ابن قطان وغیرہ نے ان کی حدیث کو غیر صحیح قرار دیا ہے تو امام ترمذی کا حدیث عائشہ رضی اللہ عنہا کے بارے میں یہ دعویٰ کرنا ”انہ اصح شنی فی الباب“ اس کی صحت پر دلالت نہیں کرتا اسی طرح حاکم کا حدیث عائشہ رضی اللہ عنہا کو صحیح کہہ دینا تو ان کی تصحیح کا کوئی اعتبار نہیں ہے کیوں کہ کسی حدیث کی تصحیح کے معاملہ میں حاکم کا تسابیل مشہور بات ہے اور ان کا یہ کہنا کہ حدیث عائشہ رضی اللہ عنہا شیخین کی شرط پر ہے درست نہیں ہے اس لئے کہ امام بخاری نے تو شریک سے بالکل ہی روایت نہیں لی ہے، البتہ امام مسلم نے بطور استشہاد کے ان سے روایت تخریج کی ہے لیکن احتیاج کے طور پر کوئی روایت نہیں لی۔

لہذا ان وجود کی بنا پر حدیث عائشہ رضی اللہ عنہا وہ قوت حاصل نہ کر سکی جو حدیث حذیفہ رضی اللہ عنہ کو حاصل ہے اس لئے بعض حضرات نے اسے حدیث عائشہ رضی اللہ عنہا پر ترجیح دی ہے۔

البول الى السترة يستتر بها

پردہ کے ساتھ پیشاب کرنے کا بیان

اخبرنا هناد بن السرى عن ابى معاوية عن الاعمش عن زيد بن وهب عن عبد الرحمن بن حسنة قال خرج علينا رسول الله صلى الله عليه وسلم وفي يده كهيئة الدرة فوضعتها ثم جلس خلفها فبال اليها فقال بعض القوم انظر وايول كما تبول المرأة فسمعه فقال او ما علمت ما اصاب صاحب بنى اسرائيل كانوا اذا اصابهم شئ من البول قرصوه بالمقاريض فنهاهم صاحبهم فعذب في قبره.

حضرت عبد الرحمن بن حسنة رضی اللہ عنہ روایت کرتے ہیں کہ رسول اکرم ﷺ ہمارے پاس تشریف لائے آپ کے ہاتھ میں چمڑے کی ڈھال کی طرح کوئی چیز تھی اس کو رکھا پھر اس کی آڑ میں بیٹھ کر پیشاب کیا قوم میں سے کسی یہودی نے کہا دیکھو آپ ﷺ عورتوں کی طرح بیٹھ کر پیشاب کر رہے ہیں حضور ﷺ نے اس کے گستاخانہ کلام کو سن لیا پھر فرمایا کیا تجھے اس عذاب کی خبر نہیں جس میں بنی اسرائیل کے ایک دوست مبتلی ہو گیا تھا جب ان کے کپڑے کو پیشاب لگتا تو اس حد تک کپڑا اپنی سے کاٹ ڈالتے تھے ان کے دوست نے ان کو اس سے منع کیا اس لئے اسے اپنی قبر میں مذاب دیا گیا۔

عن عبد الرحمن بن حسنة: حسنة ان کی ماں کا نام ہے والد کا نام عبد اللہ بن مطاع بن عبد اللہ الغطریف ہے آپ صحابی ہیں اور شرجیل بن حسنة کے بھائی ہیں لیکن عسکری نے ابن ابی خيثمة کی پیروی کر کے حضرت عبد الرحمن کو شرجیل کا بھائی تسلیم کرنے سے انکار کیا ہے۔

فقال بعض القوم الخ بعض شارحین نے کہا کہ ان گستاخانہ کلمات کا قائل منافق تھا جب اس نے دیکھا کہ بن کریم ﷺ بیٹھ کر پردہ کے ساتھ پیشاب کر رہے تھے تو یہ نازیبا الفاظ استعمال کئے اس پر آپ نے اسے انجام بد سے ڈرایا و دھمکایا فرمایا کہ دیکھو نبی اسرائیل کے ساتھی امر معروف سے منع کرنے کی وجہ سے عذاب قبر میں مبتلا ہو گیا ان کی شریعت میں یہ حکم تھا کہ اگر کپڑے کو نجاست لگ جاتی تو کپڑے کا جو حصہ نجاست سے آلودہ ہوتا اتنا کپڑا کاٹ ڈالیں اگرچہ یہ حکم ان کی شریعت میں پسندیدہ تھا (لیکن ظاہر میں خلاف عقل معلوم ہوتا تھا کیونکہ اس میں مالی نقصان تھا) تو جب اس سے منع کرنے پر اسے قبر میں عذاب دیا گیا تو پردہ کے ساتھ پیشاب کرنے کا عمل و شریعت اور عقل دونوں کے اعتبار سے مطلوب اور محمود ہے اس سے منع کرنے پر بدرجہ اولیٰ عذاب دیا جائے گا لہذا ایسی نازیبا حرکت سے باز رہو۔

غرض کہ بعض شارحین کے اس قول سے معلوم ہوا کہ بعض القوم سے مراد منافق ہے اور ”انظر وایبول الخ“ کلمات اسی نے استعمال کئے لیکن ابوداؤد کی روایت بتلاتی ہے کہ یہ کلمات خود راوی حدیث حضرت عبدالرحمن بن حسنہ اور دوسرے حضرت عمرو بن العاص نے استعمال کئے چنانچہ ابوداؤد میں ہے کہ حضرت عبدالرحمن کہتے ہیں ”انطلقت انا وعمرو بن العاص الی النبی صلی اللہ علیہ وسلم فخرج ومعه درقة ثم استتر بها ثم بال فقلنا انظروا الیہ یبول کما تبول المرأة الخ“ اسی طرح بیہتی کی روایت بھی بتلاتی ہے کہ یہ قول مذکور ان دونوں حضرات سے واقع ہوا اب دیکھنا یہ ہے کہ اس وقت یہ دونوں حضرات مسلمان تھے یا نہیں اگر مسلمان اور صحابہ ہونے کا شرف حاصل ہو چکا تھا تو وہ کلمات علی وجہ الطعن استعمال نہیں کئے بلکہ عادت معروفہ کے خلاف دیکھ کر بطور تعجب استعمال کئے اور اگر اس وقت تک ایمان نہیں لائے تھے تو اس صورت میں ان دونوں نے استعمال کئے ہوں یا ان کے علاوہ کفار میں سے کسی نے کئے ہوں بہر صورت طعن اور اعتراض کی غرض سے استعمال کئے، یہ تو جبہ حضرت مولانا خلیل احمد صاحب نے بذل الجہود میں فرمائی ہے پھر آپ نے علامہ عینی کے حوالہ سے اور جوابات نقل کئے ہیں کہ ”انظروا الیہ یبول الخ“ قول سے طعن اور استہزاء مقصود نہیں کیوں کہ یہ دونوں حضرات صحابی تھے اور صحابہ بلاشبہ اس سے بری ہیں، لہذا انصاف کی بات یہ ہے کہ یہ قول ان سے بلا قصد صادر ہوا یا بطور تعجب واقع ہوا یا بطریق استفسار کے یعنی آپ سے اس فعل کی تحقیق اور طلب وضاحت کے لئے استعمال کیا۔

اسی طرح علامہ سندھی نے بھی مومن کے قول ہونے کو راجح قرار دیا ہے آپ نے بعض شارحین کے قول کو نقل کرنے کے بعد لکھا کہ روایات پر نظر ڈالنے کے بعد راجح یہی معلوم ہوتا ہے کہ وہ قول مذکور مومن سے واقع ہوا لیکن ہنسی مذاق اڑانے کی غرض سے نہیں بلکہ حقیقت یہ ہے کہ وہ لوگ چونکہ دور جاہلیت کے قریب تھے اس لئے جب اپنی عادت سابقہ کے خلاف حضور ﷺ کو بیٹھ کر پیشاب کرتے دیکھا تو بطور تعجب وہ کلمات مذکورہ استعمال کئے۔

علامہ موصوف نے جو فرمایا کہ روایات پر نظر ڈالنے کے بعد راجح غالباً ان روایات سے بیہتی اور ابوداؤد وغیرہ کی روایات کی طرف اشارہ کیا ہوگا جن سے ان کلمات کے قائل کا مومن ہونا مفہوم ہو رہا ہے غرض کہ جب حضور ﷺ نے ان کا قول سن لیا تو اسی موقع پر ان کی اصلاح و تربیت کا خیال ہوا اس لئے آپ نے فوراً تنبیہی کلمات ”او ما علمت ما اصاب الخ“ سے بنی

اسرائیل کے اس شخص کے واقعہ کی طرف توجہ دلائی تاکہ اس سے عبرت حاصل کریں، واللہ اعلم بالصواب۔

یبول کما تبول المرأة: امام احمد کی روایت میں یہ الفاظ آئے ہیں ”ایبول رسول اللہ ﷺ کما تبول المرأة“ یہ تشبیہ ستر کے اعتبار سے بھی ہو سکتی ہے کہ آپ پردہ کی آڑ میں اس طرح چھپ کر پیشاب کر رہے ہیں جیسے عورتیں کرتی ہیں یا جلوس کے اعتبار سے بھی ہو سکتی ہے دور جاہلیت میں عرب کی عام عادت تھی کہ عورتیں بیٹھ کر پیشاب کرتی تھیں اور مرد کھڑے ہو کر، یا یہ تشبیہ ستر اور جلوس دونوں اعتبار سے بھی ہو سکتی ہے امام نوویؒ نے اول کو مختار سمجھا ہے چنانچہ انہوں نے شرح ابوداؤد میں فرمایا کہ چونکہ دور جاہلیت میں لوگ بدون پردہ کے پیشاب کرتے تھے اور پردہ کے ساتھ پیشاب کرنے کو مردانگی اور زیر کی کے خلاف سمجھتے تھے اس لئے انہوں نے جب دیکھا کہ آپ ڈھال کی آڑ میں پیشاب کر رہے تھے تو اس کو ناپسند کرتے ہوئے وہ کلمات استعمال کئے۔

لیکن شیخ ولی الدین عراقیؒ نے کہا کہ معجم بغوی کی روایت سے دوسری کی تائید ہوتی ہے اس میں آیا ہے ”فقال بعضنا لبعض یبول رسول اللہ صلی اللہ علیہ وسلم کما تبول المرأة وهو قاعد۔“

میرا ناقص خیال یہ ہے کہ جب اس روایت مؤیدہ سے دوسری کی تائید ہو رہی ہے تو اسی کو مختار قرار دیا جانا چاہئے۔

كانوا اذا اصابهم شئ من البول الخ: حضرت عبدالرحمن بن حسنہ کی اس روایت مرفوعہ میں صرف قرضہ بالمقاریض کے الفاظ ہیں کس چیز کو کاٹتے تھے اس کا کوئی ذکر نہیں ہے نہ اس میں کپڑے کا ذکر ہے نہ جلد کا اور نہ جسد کا یعنی بدن کا البتہ بخاری میں حضرت ابوہریرہؓ کی روایت ہے وہ کہتے ہیں کہ حضرت ابوموسیٰؓ پیشاب کے بارے میں سختی سے کام لیتے تھے اور فرماتے تھے ”ان بنی اسرائیل کانوا اذا اصاب ثوب احدہم قرضہ“ اور مسلم ”باب المسح علی الخفین“ میں ہے ”اذا اصاب جلد احدہم بول قرضہ بالمقاریض“ اب رہی یہ بحث کہ ثوب کا لفظ صحیح ہے یا جلد کا، حافظ ابن حجرؒ نے لکھا کہ مسلم کی روایت میں جلد کا لفظ ہے تو اس سے جلد بدن مراد ہے یا کوئی اور چیز، امام قرطبیؒ نے اس سے مراد چڑے کا لباس قرار دیا ہے اور بعض علماء نے اس کو ظاہر پر محمول کیا ہے جس کی تائید ابوداؤد کی روایت سے ہوتی ہے کہ اس میں جسد احدہم آیا ہے لیکن بخاری کی روایت میں صراحتہ لفظ ثوب آیا ہے اس لئے ہو سکتا ہے بعض راویوں نے روایت بالمعنی کی ہو، حافظ ابن حجرؒ کی اس تقریر سے معلوم ہوا کہ انہوں نے بخاری کی روایت کو ترجیح دی ہے۔

بذل الجہود میں حضرت مولانا خلیل احمد صاحبؒ نے ارشاد مبارک کہ ”اذا اصابہم البول قطعوا ما اصابہ البول منہم“ کی تشریح میں لکھا ہے کہ بظاہر اس کا مطلب یہی ہے کہ جب بنی اسرائیل کے کپڑے وغیرہ کو پیشاب لگ جاتا تو اسی حد تک کاٹ ڈالتے تھے نہ کہ جلد بدن کو اس بناء پر ہم کہہ سکتے ہیں کہ یہاں ایک مضاف یعنی ثوب محذوف ہے اب ”اذا اصابہم“ کے معنی ”اذا اصاب ثوبہم“ کے ہیں۔

غرض کہ ان کی شریعت میں نجاست سے ملوث کپڑے وغیرہ کو پانی سے پاک و صاف کرنے کا حکم نہیں تھا بلکہ ناپاک حصہ کو قطع کر دینے کی صورت میں تطہیر ہو سکتی تھی اور اگر اسے ظاہر پر حمل کیا جائے اور کہا جائے کہ ناپاک جسم کے حصہ کو اسی حد

تک کاٹ دیتے تھے تو ظاہر ہے کہ اس سے رفتہ رفتہ ان لوگوں کا پورا جسم کٹ جاتا کیونکہ پیشاب کا معاملہ عادی اور غیر اختیاری ہے جو بار بار واقع ہوتا ہے اگرچہ ان کو ایسے سخت حکم کا مکلف بنانا قدرت میں داخل ہے لیکن ارحم الراحمین پروردگار تعالیٰ کی شان رحمت کو دیکھتے ہوئے یہی بات سمجھ میں آتی ہے کہ ان کو قطع جسم کا مکلف نہیں بنایا گیا۔

(واللہ اعلم بالصواب)

التنزه عن البول

پیشاب سے احتیاط کا بیان

اخبرنا هناد ابن السرى عن ذكيع عن الاعمش قال سمعت مجاهدًا يحدث عن طاؤس عن ابن عباس رضی اللہ عنہ قال مرّ رسول الله صلى الله عليه وسلم على قبرين فقال انهما يعذبان وما يعذبان في كبير اما هذا فكان لا يستنزه من بوله واما هذا فانه كان يمشي بالنميمة ثم دعا بعسيب رطب فشقه باثنين فغرس على هذا واحداً وعلى هذا واحداً ثم قال لعله يخفف عنهما ما لم ييبسا. خالفه منصور رواه عن مجاهد عن ابن عباس ولم يذكر طاؤساً.

حضرت ابن عباس رضی اللہ عنہ سے روایت ہے انہوں نے کہا کہ رسول اللہ صلی اللہ علیہ وسلم کا دو قبروں پر گزر ہوا آپ نے فرمایا ان دونوں قبر والوں پر عذاب ہو رہا ہے اور عذاب کسی بڑی چیز کی وجہ سے نہیں ہو رہا ہے ان میں سے ایک پیشاب سے احتیاط نہیں کرتا تھا، اور دوسرا چغلی کرتا پھرتا تھا پھر آپ نے کھجور کی ایک تر شاخ منگائی اور اس کے دو ٹکڑے کئے اور ہر ایک قبر پر ایک ایک ٹکڑا گاڑ دیا پھر فرمایا کہ جب تک یہ دونوں ٹہنیاں خشک نہ ہوں امید ہے کہ ان کا عذاب ہلکا کر دیا جائے۔

علی قبرین: صاحب قبر کون تھے ان کے نام نہ رسول اکرم صلی اللہ علیہ وسلم نے ظاہر فرمائے ہیں اور نہ صحابہ کرام سے اس قسم کی کوئی بات نقل ہوئی، دراصل بات یہ ہے کہ آپ صلی اللہ علیہ وسلم اپنی امت پر انتہائی شفیق اور مہربان تھے اور اسلام کا ادب یہ ہے کہ اگر کسی معاملہ کے بارے میں صاحب معاملہ کی رسوائی کا اندیشہ ہو تو حتی الامکان اس کی شخصیت کو چھپانا چاہئے غالباً اسی وجہ سے ان دونوں قبر والے حضرات کے نام ظاہر نہیں کئے گئے۔ (کذا قالہ الحافظ)

اب شارحین حدیث میں اختلاف ہوا ہے کہ یہ قبریں مسلمانوں کی تھیں یا کافروں کی بعض حضرات نے کہا کہ یہ قبریں کافروں کی تھیں اور ابو موسیٰ مدنی بھی اسی کے قائل ہوئے ہیں لیکن ابن العطار نے شرح العمدة میں پورے وثوق اور یقین کے ساتھ لکھا ہے کہ یہ قبریں مسلمانوں کی تھیں اور امام قرطبی نے اسی کو اظہر یعنی زیادہ ظاہر اور رائج قرار دیا ہے اور حافظ ابن حجر نے کہا کہ تمام طرق حدیث سے یہی ظاہر ہوتا ہے کہ وہ قبریں مسلمانوں کی تھیں، دراصل اختلاف کا منشاء دو واقعات کو ایک پر حمل کرنا ہے ایک تو یہ واقعہ جو نسائی کی روایت میں ہے اور ایک دوسرا واقعہ جو صحیح مسلم کے آخر میں حضرت جابر رضی اللہ عنہ سے ایک طویل حدیث میں منقول ہے، بعض شارحین ان دونوں واقعات کو ایک سمجھ رہے ہیں حالانکہ واقع میں ایسا نہیں بلکہ دونوں الگ الگ

واقعات ہیں اور روایات بھی دو واقعے ہونے پر دلالت کرتی ہیں، چنانچہ ابن ماجہ میں ہے ”مَرَّ بِقَبْرَيْنِ جَدِيدَيْنِ“ یعنی آپ کا گزر دونی قبروں پر ہوا تھا، تو نیا ہونا اس بات کا قرینہ ہے کہ وہ قبریں دور جاہلیت کی نہ تھیں، مسند احمد میں حضرت ابو امامہ رضی اللہ عنہ سے روایت ہے ”اِنَّهُ صَلَّى اللهُ عَلَيْهِ وَسَلَّمَ مَرَّ بِالْبَقِيعِ فَقَالَ مَنْ دَفَنْتُمْ الْيَوْمَ هَهْنَا“ یعنی حضور اکرم ﷺ کا گزر بقیع کے قبرستان سے ہوا تو آپ نے پوچھا کہ اس قبرستان میں آج تم نے کس کو دفن کیا ہے، تو یہ روایت واضح طور پر مسلمانوں کی قبر ہونے پر دلالت کرتی ہے، اور مسند احمد وطبرانی میں سند صحیح سے حضرت ابو بکرہ رضی اللہ عنہ سے روایت ہے ”اِنَّهُمْ يَاعِزُّبَانَ وَمَا يَعِزُّبَانُ لِي كَيْسَرِ بَلِي وَمَا يَعِزُّبَانُ الْاَفْئِي الْغَيْبَةِ وَالْبَوْلِ“ اس روایت سے معلوم ہوا کہ ان دونوں شخصوں کو غیبت اور پیشاب سے احتیاط نہ کرنے کی بنا پر عذاب ہو رہا ہے اور یہ حصر ان دونوں کے کافر ہونے کی نفی کرتا ہے کیوں کہ کافر و مشرک کو اگرچہ احکام اسلام کے چھوڑنے پر عذاب دیا جائے گا لیکن مزید برآں اس کو کفر پر عذاب دیا جانا ایسا قطعی اور یقینی ہے کہ اس پر تمام امت کا اتفاق ہے کسی نے اس کے خلاف نہیں کہا، علاوہ ان شواہد و قرائن کے اور بھی متعدد وجوہ ہیں جن کی وضاحت علامہ عینی وغیرہ نے کی ہے ان سے معلوم ہوتا ہے کہ یہ واقعہ اور وہ واقعہ جو مسلم شریف میں مذکور ہے الگ الگ دو واقعات ہیں۔

ابھی ماقبل میں ابو موسیٰ مدینی کا قول گزر چکا ہے کہ ابو موسیٰ مدینی وغیرہ کہتے ہیں کہ وہ قبریں کافروں کی تھیں ان کا استدلال حضرت جابر رضی اللہ عنہ کی حدیث سے ہے جو سند ابن لہیعہ مروی ہے اس میں آیا ہے کہ حضور اکرم ﷺ بنی نجار کے دو شخصوں کی قبر پر گزرے یہ دونوں زمانہ جاہلیت میں ہلاک ہو گئے تھے، تو حضور اکرم ﷺ کو معلوم ہو گیا کہ ان دونوں شخصوں کو پیشاب اور چغلی خوری سے احتیاط نہ کرنے کی وجہ سے قبر میں عذاب دیا جا رہا ہے، اب ابو موسیٰ مدینی کہتے ہیں کہ یہ حدیث اگرچہ قوی نہیں ہے لیکن معنی اس کا صحیح ہے اس لئے کہ یہ دونوں قبر والے اگر مسلمان تھے تو حضور اکرم ﷺ کی اس سفارش کا کوئی مطلب نہیں بنے گا جو آپ ﷺ نے ایک خاص مدت یعنی کھجور کی ان دونوں شاخوں کے خشک ہونے تک کے لئے فرمائی تھی، جب حضور ﷺ نے دیکھا کہ وہ دونوں شخص عذاب قبر میں مبتلا ہیں تو آپ نے اپنی شفقت اور مہربانی کی بناء پر اس کو مناسب نہیں سمجھا کہ ان کو اپنے احسان سے محروم رکھا جائے اس لئے آپ نے ان دونوں کے لئے مدۃ مذکورہ تک کے لئے سفارش فرمائی تو اس سے معلوم ہوا کہ عذاب میں تخفیف کا معاملہ ایک خاص مدت تک رہے گا اس کے بعد عذاب بدستور لوٹ آئے گا تو عذاب کا ایک محدود مدت کے لئے ہلکا ہو جانا بتلا رہا ہے کہ وہ قبریں کافروں کی تھیں، بہر حال اس تقریر کی بناء پر ابو موسیٰ مدینی وغیرہ کہتے ہیں وہ دونوں قبر والے غیر مسلم تھے، اس کا جواب یہ ہے کہ ابو موسیٰ مدینی نے جس حدیث سے استدلال کیا ہے وہ ضعیف ہے جیسا کہ خود اس نے بھی اس کا اعتراف کیا ہے اور اس حدیث کو امام احمد نے بھی ایسی اسناد کے ساتھ جو مسلم کی شرط پر ہے روایت کیا ہے مگر اس میں سبب تعذیب کا کوئی ذکر نہیں ہے لہذا معلوم ہوا کہ اس حدیث مذکور میں سبب تعذیب کا بیان ابن لہیعہ کی تخیل یعنی خلط ملط سے ہوا ہے اور یہ حدیث حضرت جابر کی اس حدیث طویل کے مطابق ہے جس کو امام مسلم نے روایت کیا ہے اور اس میں جن دو شخصوں کا واقعہ بیان کیا ہے بظاہر وہ کافر تھے لیکن حدیث باب کے تمام طرق پر نظر ڈالنے سے واضح ہوتا ہے کہ وہ قبریں مسلمانوں کی تھیں

چنانچہ ہم پیچھے بیان کر چکے ہیں کہ ابن ماجہ کی روایت میں ہے مرقمہ بن جدیدین تو قبر کا نیا ہونا اس بات کا قرینہ ہے کہ وہ دونوں قبریں دور جاہلیت کی نہ تھیں نیز مسند احمد میں حضرت ابو امامہ رضی اللہ عنہ کی حدیث موجود ہے اس میں آیا ہے کہ حضور ﷺ کا گذر بقیع کے قبرستان سے ہوتا ہے تو آپ نے پوچھا ”من دفنتم الیوم ہلہنا“ تو اس سے صاف معلوم ہوا کہ وہ دونوں مسلمان تھے، کیونکہ بقیع مسلمانوں کا قبرستان ہے اور خطاب مسلمانوں سے فرمایا ہے کیوں کہ دستور یہ ہے کہ ہر فریق کا وہی شخص متولی ہوتا ہے جو اس میں سے ہو اور ان دونوں کا مسلمان ہونا حضرت ابو بکرہ کی اس روایت سے تائید ہوتی ہے جس کو امام احمد اور طبرانی نے اسناد صحیح کے ساتھ روایت کیا ہے اور یہ روایت ہم پیچھے حدیث باب کے ذیل میں نقل کر چکے ہیں۔ (فتح الباری ۱/ ۲۷۷)

انہما یعذبان وما یعذبان فی کبیر : فرمایا کہ ان دونوں کو عذاب دیا جا رہا ہے اور عذاب کسی بڑے گناہ کی وجہ سے نہیں دیا جا رہا ہے بخاری کی روایت میں ”بلسیٰ وانہ لکبیر“ کی زائد عبارت ہے، یعنی پہلے تو نبی کریم ﷺ نے فرمایا کہ ان دونوں کو عذاب کسی بڑے گناہ کی وجہ سے نہیں ہو رہا ہے پھر آپ نے فرمایا ہاں جس گناہ کی وجہ سے ان کو عذاب دیا جا رہا ہے وہ گناہ بڑا تھا اب ارشاد مبارکہ میں نفی اور اثبات کی وجہ سے تعارض پیدا ہو گیا اس کے متعدد جوابات علامہ سیوطی نے نقل کئے ہیں جن کو ہم نقل کرتے ہیں کہ ابو عبد الملک البونی نے کہا کہ حضور اکرم ﷺ نے اس گمان سے کہ ان دونوں صاحب قبر کو جو عذاب ہو رہا ہے وہ کسی بڑے گناہ کے سبب سے نہیں ہے ”وما یعذبان فی کبیر“ ارشاد فرمایا اس کے بعد فوراً وحی نازل ہوئی جس میں اس بات کی خبر دی گئی کہ یہ گناہ کبیرہ ہیں معمولی گناہ نہیں اس لئے آپ نے فوراً استدراک یعنی کلام سابق کی اصلاح فرمائی ”بلسیٰ انہ لکبیر“ کہ نہیں بلکہ یہ دونوں گناہ کبیرہ کے مرتکب تھے اس لئے عذاب قبر میں مبتلا ہو گئے۔

داؤدی اور ابن العربی نے یہ جواب دیا ہے کہ ”وما یعذبان فی کبیر“ میں جس شیء کبیر کی نفی کی گئی ہے وہ بمعنی اکبر ہے اور ”بلسیٰ انہ لکبیر“ ارشاد میں جس گناہ کا اثبات فرمایا ہے وہ کبائر سے ایک ہے یعنی قتل عمد وغیرہ کی طرح اگرچہ بہت بڑا گناہ نہیں ہے مگر درحقیقت وہ بھی بڑا گناہ ہے بعض حضرات نے یہ جواب دیا کہ ان دونوں کے اعتقاد میں یا بخاطریں کے اعتقاد میں تو وہ بڑے گناہ نہ تھے معمولی تھے اس لئے تو اس سے احتیاط نہیں کرتے تھے مگر اللہ تعالیٰ کے نزدیک وہ گناہ کبیرہ ہیں جیسا کہ قرآن کریم میں ارشاد باری تعالیٰ ہے ”وتحسبونہ ہینا وهو عند اللہ عظیم“ (سورہ نور) تم اس کو ہلکی بات سمجھتے ہو حالانکہ وہ اللہ تعالیٰ کے نزدیک بہت بڑی بات ہے تو واقعہ افک میں جس طرح اللہ تعالیٰ نے جھوٹے الزام کی بات کو چا کر نے والوں کے نزدیک ہلکا گناہ اور اپنے نزدیک عظیم گناہ بتلایا اسی طرح پیغمبر علیہ الصلوٰۃ والسلام نے ”وما یعذبان فی کبیر“ سے مرتکب ہونے والوں کی نظر و اعتقاد میں گناہ خفیف اور ”بلسیٰ وانہ لکبیر“ سے اللہ تعالیٰ کے نزدیک گناہ عظیم ہونے کی طرف اشارہ فرمایا ہے۔

بعض شارحین نے کہا کہ ان گناہوں سے بچنے میں ان کے لئے کوئی دشواری اور مشقت نہ تھی پھر بھی ان سے احتیاط نہیں

نہیں کرتے تھے امام بغویؒ اسی کے قائل ہیں اور علامہ ابن دقیق العید اور علماء کی ایک جماعت نے اسی کو ترجیح دی ہے، علامہ سندھیؒ فرماتے ہیں کہ وہ لوگ جس چیز کے مرتکب تھے وہ فی نفسہ کبیرہ نہ تھی مگر عادی ہو جانے سے اس کو کبیرہ بنا دیا کیوں کہ عذاب کا تعلق صغیرہ سے نہیں کبیرہ سے ہوتا ہے جیسا کہ سیاق کلام اس بات کی طرف رہنمائی کر رہا ہے کیوں کہ ”فکان لا یستزہ من بولہ“ اور ”کان یمشی بالنمیمۃ“ استمرار کے صیغے ہیں جن سے معلوم ہوتا ہے کہ وہ لوگ ان گناہوں پر مداومت کرتے تھے جس کی وجہ سے وہ کبیرہ گناہ ہو گئے غرض کہ جتنی تاویلات کی گئی ہیں سب اپنی اپنی حیثیت میں معتبر اور صحیح ہیں اپنی اثبات دونوں اپنی اپنی جگہ درست ہو گئے اور تعارض رفع ہو گیا۔

واما هذا فانه كان یمشی الخ: حضرت امام نوویؒ نے فرمایا کہ نیمہ کے معنی ہیں لوگوں کی باتیں دوسروں کے سامنے ضرر رسائی کے قصد سے پہنچانا اور یہ بدترین برائیوں میں سے ہے، حضرت عمرؓ نے حضرت کعب احبارؓ سے پوچھا کہ تم نے توریت میں سب سے بڑا گناہ کونسا پایا، انہوں نے جواب دیا چغلوخوری حضرت عمرؓ نے فرمایا قتل کے گناہ سے بھی انہوں نے کہا ہاں کیوں کہ خن چینی سے قتل کا جرم پیدا ہوتا ہے، بالکل سچ فرمایا، لگائی بجھائی سے خاندانوں میں لڑائیاں پیدا ہو جاتی ہیں حتیٰ کہ قتل کی نوبت تک پہنچا دیتی ہیں۔

فقرس علی هذا واحدا وعلی واحدا: یعنی بے پتے کھجور کی شاخ منگائی جسے عسیب کہتے ہیں پھر اسے دو ٹکڑے کیا ایک ٹکڑا ایک شخص کی قبر پر گاڑ دیا دوسرا ٹکڑا دوسرے شخص کی قبر پر گاڑ دیا بعض شارحین نے کہا کہ سر کے نزدیک گاڑ دیا تھا جو اسناد صحیح سے ثابت ہے۔

لعله یخفف الخ: تخفیف عذاب کا سبب کیا ہے؟ آیا ان شاخوں کی تسبیح کا اثر ہے یا کوئی اور بات ہے تو اس بارے میں حدیث ساکت ہے البتہ شارحین کے اقوال ملتے ہیں جنہیں علامہ سیوطیؒ نے نقل کیا ہے، چنانچہ۔

(۱) علامہ مازری نے فرمایا ہے کہ ہو سکتا ہے پیغمبر ﷺ کو وحی کی روشنی میں یہ بات بتلا دی گئی ہوگی کہ ان دونوں سے اس مدت تک عذاب کی تخفیف رہے گی۔

(۲) ایک قول امام قرطبیؒ نے یہ نقل کیا ہے کہ آپ نے ان کے لئے اتنی ہی مدت تک کے لئے شفاعت کی ہوگی جو قبول ہوگی۔

(۳) علامہ خطابیؒ نے فرمایا کہ تخفیف عذاب میں تروتازہ شاخ کی کوئی خصوصیت نہیں ہے اور نہ اس میں ایسی کوئی خاص صفت ہے خوشک شاخ میں نہیں ہے بلکہ یہ حضرت نبی کریم ﷺ کی دعا کا اثر تھا جو آپ نے بقاء نداوت کی مدت تک کے لئے فرمائی ہوگی۔

(۴) علامہ کرمانیؒ نے کہا کہ شاخ میں دفع عذاب کی خاصیت تھی لیکن یہ بات نبی کریم ﷺ کے دست مبارک کی برکت سے حاصل ہوئی۔

ان کے علاوہ اور بھی وجہیں بیان کی گئی ہیں جو چاہے شروحات میں دیکھ لے، ایضاح البخاری میں حضرت علامہ سید

فخر الدین احمدؒ نے جو بات فرمائی ہے وہ بھی بڑی اچھی ہے فرماتے ہیں کہ ہم تو یہ سمجھتے ہیں کہ درخت کی تسبیح سے کہیں زیادہ آپ کے دست مبارک کی برکت ہے جس سے آپ نے شاخ کو چیرا ہے اور اس کو قبر پر رکھنے یا گاڑ دینے کا عمل کیا ہے اب ذرا حضور ﷺ کی عمومی شفقت اور آپ کی سفارش کا درخت کی تسبیح سے موازنہ کیجئے کون کہہ سکتا ہے کہ ان دونوں میں کچھ بھی نسبت ہے، خلاصہ کلام یہ ہے کہ تخفیف عذاب میں اس شاخ کی کوئی خصوصیت نہیں ہے بلکہ اسے آپ کے دست مبارک کی خصوصیت سمجھ لیا آپ کی شفاعت کا اثر کہہ لو، اب اشکال یہ پیدا ہوتا ہے کہ اگر تخفیف عذاب شاخ کی تسبیح کا اثر نہیں ہے تو حضور ﷺ نے مالم بیسیسا کیوں فرمایا ہے کہ اس وقت تک تخفیف رہے گی جب تک یہ ٹہنیاں تروتازہ رہیں گی اس سے بظاہر معلوم ہوتا ہے کہ یہ تسبیح خوانی ہی کا اثر ہے کیوں کہ خشک ہونے کے بعد شاخ لکڑی ہو جاتی ہے اور اس کی زندگی ختم ہو جاتی ہے اور وہ تسبیح بھی انقراض حیات کے ساتھ ختم ہو جاتی ہے لیکن یہ کوئی معقول بات نہیں ہے قرآن پاک میں ہے ”و ان من شئی الا یسبح بحمدہ الخ“ یعنی ہر چیز اپنی اپنی استعداد کے اعتبار سے باری تعالیٰ کے لئے تسبیح خوانی کرتی ہے لہذا اگر شاخ تر ہے تو اسی کے مناسب حال اس کی تسبیح ہوگی اور اگر خشک ہو کر لکڑی ہو گئی تو وہ بھی آخر اس شئی کا جزء ہی تو ہے جس کی تسبیح خوانی کا بیان آیت مذکورہ میں ہوا ہے اسی لئے اسی کے مناسب حال اس کی بھی ضرور خاص نوعیت کی تسبیح ہوگی لہذا بالکل یہ تسبیح ختم ہونے کا سوال ہی نہیں پیدا ہوتا ہر چیز اپنے اپنے شعور و ادراک کے مطابق تسبیح کرتی ہے اس لئے صاف بات یہ ہے کہ عذاب کی تخفیف شاخ کی تسبیح خوانی کی وجہ سے نہیں بلکہ آپ کے دست مبارک کے اثر کی وجہ سے ہوئی، اس کے بعد دوسرا مسئلہ یہ ہے کہ قبر پر شاخ گاڑ دینے کا عمل جو حدیث باب سے ثابت ہے وہ پیغمبر علیہ السلام کے ساتھ خاص تھا یا دوسرے کے لئے بھی اس کی اجازت ہے کہ وہ بھی اس طرح کا عمل کریں اور تخفیف عذاب کی توقع رکھیں تو اس بارے میں علامہ خطابیؒ اور محقق ابن عبد البر مالکیؒ وغیرہ کی رائے یہ ہے کہ اس حدیث میں جس چیز کا بیان ہوا ہے کہ اس شاخ کا ایک ایک ٹکڑا ان دونوں کی قبروں پر گاڑ دیا اور صحابہ کے دریافت کرنے پر آپ نے فرمایا کہ جب تک یہ ٹہنیاں خشک نہ ہوں تو قلع ہے کہ ان کا عذاب ہلکا کر دیا جائے گا یہ نبی کریم ﷺ کی خصوصیت تھی اسی لئے علامہ خطابیؒ وغیرہ فرماتے ہیں کہ اس حدیث کی بنا پر لوگوں نے قبر پر شاخ وغیرہ گاڑ دینے کا جو طریقہ اختیار کیا ہے وہ بالکل ناپسندیدہ اور شریعت کی مرضی کے خلاف کام ہے متاخرین میں سے حضرت انور شاہ صاحبؒ وغیرہ کی بھی یہی رائے ہے آپ نے فرمایا کہ حافظ ابن حجرؒ وغیرہ کے اقوال پر نظر کر کے اس مسئلہ میں توسع کرنا کسی طرح درست نہیں لہذا قبروں پر شاخیں گاڑ دینا امر منکر اور بدعت ہے۔

خالفہ منصور الخ: ضمیر مفعول اعمش کی طرف راجع ہے یعنی اعمش اور منصور دونوں حضرت مجاہد کے

شاگرد ہیں اور اپنے استاد سے روایت کرنے میں شریک ہیں مگر اختلاف دونوں میں طاؤس کے ذکر و عدم ذکر میں ہے اعمش کی سند میں اپنے شیخ مجاہدؒ اور حضرت ابن عباسؓ کے درمیان طاؤس کا واسطہ ہے جس سے معلوم ہوا کہ مجاہدؒ نے اس حدیث کو ابن عباسؓ سے بواسطہ طاؤس سنا ہے مگر منصور کی روایت میں طاؤس کا ذکر ہی نہیں کیا جس سے معلوم ہوتا ہے

کہ مجاہدؒ نے اس حدیث کو بلا واسطہ طاؤس ابن عباسؓ سے سنا ہے یہ مخالفت کا حاصل ہے جس کی طرف امام نسائی نے اشارہ کیا ہے لیکن یہ کوئی ایسی مخالفت نہیں جس سے صحت روایت میں نقصان پیدا ہو کیوں کہ ممکن ہے کہ مجاہدؒ نے اس حدیث مذکور کو پہلے بواسطہ طاؤس ابن عباسؓ سے سنا ہو پھر بلا واسطہ ان سے سنا ہو لہذا جس طرح عن مجاہد عن ابن عباس والی روایت صحیح ہے اسی طرح عن مجاہد عن طاؤس عن ابن عباس بھی صحیح ہے اور علامہ عینیؒ نے لکھا ہے کہ ابن حبانؒ نے دونوں طریق کی صحت کو تسلیم کیا ہے۔

باب البول فی الاناء

برتن میں پیشاب کرنے کا بیان

اخبرنا ایوب بن محمد بن الوزان حدثنا حجاج قال قال ابن جریج اخبرتنی حکیمۃ بنت امیمۃ عن امها امیمۃ بنت رقیقۃ قالت کان للنبی صلی اللہ علیہ وسلم قدح من عیدان یبول فیہ ویضعہ تحت السریر۔

حکیمہ اپنی ماں امیمہ بنت رقیقہ سے روایت کرتی ہیں انہوں نے کہا کہ نبی کریم ﷺ کے واسطے لکڑی کا ایک پیالہ تھا جس میں آپ پیشاب کرتے تھے اور اس کو پلنگ کے نیچے رکھتے۔

عن امها امیمۃ بنت رقیقۃ: حافظ جمال الدین مرنی نے التہذیب میں فرمایا یہ امیمہ بنت رقیقہ عبد اللہ بن مجاہد بن عمیرؒ کی لڑکی ہیں جو مشہور صحابیہ ہیں اور رقیقہ خولید کی بیٹی ہیں جو خدیجہ بنت خویلد ام المؤمنینؓ کی بہن ہیں حافظ ذہبی نے فرمایا کہ حکیمہ صرف اپنی والدہ سے روایت کرتی ہیں اور حکیمہ سے ابن جریج کے علاوہ اور کسی نے روایت نہیں کی ابن حبان نے حکیمہ کو ثقہ میں سے شمار کیا ہے اور اپنی صحیح میں ان کے واسطہ سے روایت لائے ہیں۔

قالت کان للنبی صلی اللہ علیہ وسلم قدح الخ: اس روایت میں یبول فیہ ہے ابوداؤد کی روایت میں یبول فیہ کے بعد باللیل کا لفظ زیادہ ہے جس سے معلوم ہوتا ہے کہ برتن میں پیشاب کرنے کا واقعہ رات کا تھا کہ پلنگ کے نیچے لکڑی کا ایک پیالہ پڑا رہتا تھا جب رات کو پیشاب کی ضرورت ہوتی تو پیغمبر ﷺ اس پیالہ میں پیشاب کرتے کیوں کہ رات کو خصوصاً سردی کے اوقات میں یا عذر کی صورت میں پیشاب سے فراغت کے لئے باہر جانا بہت تکلیف کا کام ہے تو دراصل آپ کا یہ عمل بھی تعلیم اور بیان جواز کے لئے تھا کہ امت اس طرح کرے گی تو آرام پائے گی اور شیاطین کے ضرر سے محفوظ رہے گی کیوں کہ بہ نسبت دن کے رات کو ان کا ضرر زیادہ ہوتا ہے اس لئے امت کی سہولت اور آسانی کی خاطر شفیق اور محسن دو عالم ﷺ نے اپنی امت کو یہ طریقہ سکھا دیا غرض اس حدیث سے معلوم ہوا کہ اگر رات کو پیشاب کی ضرورت پیش آئے تو پانچخانہ میں جا کر پیشاب کرنے کو لازمی نہ سمجھا جائے بلکہ عذر وغیرہ کی صورت میں برتن وغیرہ میں پیشاب سے فراغت حاصل کی جاسکتی ہے اس میں کوئی مضائقہ نہیں ہے اب اشکال یہ ہے کہ طبرانی نے اوسط میں سند جید سے حضرت عبد اللہ بن یزیدؓ کی حدیث مرفوع

روایت کی ہے ”لا ینقع بول فی طست فی البیت فان الملائکة لا تدخل بیتا فیہ بول منتقع“ جس گھر کے اندر برتن یا سلفجی میں پیشاب کو جمع کیا جاتا ہے اور دیر تک اس میں ٹھہرنے کی وجہ سے متغیر ہو جاتا ہے اس گھر میں فرشتے داخل نہیں ہوتے، اسی طرح مصنف ابن ابی شیبہ میں حضرت ابن عمر رضی اللہ عنہما کی حدیث ہے ”لا تدخل الملائکة بیتا فیہ بول“ تو ان روایات سے معلوم ہوا کہ جس گھر میں پیشاب کی نجاست ہوتی ہے وہاں فرشتے داخل نہیں ہوتے اور حدیث باب میں جو واقعہ بیان کیا گیا ہے وہ ان روایات کے خلاف ہے لہذا تعارض پیدا ہو گیا اس کا جواب علامہ سیوطی وغیرہ نے یہ دیا ہے کہ شاید طہرائی کی اس حدیث مرفوع میں انتقاع سے مراد طول مکث ہے اب اس کا مطلب یہ ہوگا کہ جس گھر میں پیشاب زیادہ دیر تک رکھا ہوا ہوتا ہے اس میں فرشتے داخل نہیں ہوتے ہیں لیکن نبی کریم صلی اللہ علیہ وسلم جس پیالہ میں پیشاب کرتے شاید وہ گھر میں اتنی دیر تک نہ چھوڑا جاتا ہوگا جس کی وجہ سے تغیر آجائے بلکہ تغیر سے پہلے اسے باہر ڈال دیا جاتا اب دونوں قسم کی روایات میں کوئی تعارض نہیں ہے اور حدیث ابن عمر رضی اللہ عنہما میں جو بات فرمائی گئی ہے کہ فرشتے اس گھر میں داخل نہیں ہوتے جس میں پیشاب ہوتا ہے وہ اس گھر سے متعلق ہے کہ جس کے اندر نجاست و غلاظت کی کثرت ہوتی ہے لہذا ایسے مکان میں فرشتے داخل نہیں ہوں گے لیکن اس کے برعکس جو پیشاب برتن وغیرہ کے اندر مستقر اور بند ہوتا ہے اس کی وجہ سے دوسری جگہ ناپاک نہیں ہوتی ہے کیوں کہ وہ تو برتن ہی کے اندر بند رہتا ہے لہذا یہ صورت دخول ملائکہ سے مانع نہ بنے گی، بذل المجہود میں حضرت علامہ نے ایک اور جواب دیا ہے کہ جب رات کو پیشاب کی ضرورت ہوتی تو پیغمبر صلی اللہ علیہ وسلم ابتداء میں اس پیالہ کے اندر جس کا ذکر حدیث باب میں آیا ہے پیشاب سے فراغت حاصل کرتے تھے پھر جب یہ معلوم ہوا کہ فرشتے اس گھر میں داخل نہیں ہوتے جس میں پیشاب کافی دیر تک پڑا رہتا ہے تب آپ نے اس عمل کو چھوڑ دیا اور حدیث باب کے الفاظ سے آخری عمر تک آپ کا یہ عمل دائمی ہونا ثابت نہیں ہوتا ہے لہذا روایات میں کوئی تعارض نہیں ہے۔

البول فی الطست

طست یعنی برتن یا سلفجی میں پیشاب کرنے کا بیان

اخبرنا عمرو بن علی اخبرنا ازهر قال اخبرنا ابن عون عن ابراهيم عن الاسود عن عائشة قالت يقولون ان النبی صلی اللہ علیہ وسلم اوصی الی علی لقد دعا بالطست لیبول فیہا فانخست نفسه وما اشعر فالی من اوصی قال الشیخ ازهر هو ابن سعد السمان.

حضرت عائشہ رضی اللہ عنہا سے روایت ہے فرماتی ہیں کہ کچھ لوگ کہتے ہیں کہ نبی کریم صلی اللہ علیہ وسلم نے حضرت علی رضی اللہ عنہ کو خلافت کی وصیت فرمائی تھی حالانکہ حقیقت یہ ہے کہ آپ نے پیشاب کرنے کے لئے برتن منگایا تھا پھر آپ کے اعضاء مبارکہ ڈھیلے پڑ گئے اور مجھے تو علم نہیں کہ آپ نے کس کے واسطے وصیت فرمائی۔

يقولون ان النبی صلی اللہ علیہ وسلم اوصی الی علی رضی اللہ عنہ: امام قرطبی نے فرمایا کہ امر

خلافت کے بارے میں شیعہ نے بہت سی حدیثیں اپنی طرف سے گھڑی ہیں وہ کہتے ہیں کہ نبی کریم ﷺ نے حضرت علی رضی اللہ عنہ کو خلافت کی وصیت فرمائی تھی لہذا آپ ہی خلافت بلا فصل کے قابل تھے حالانکہ یہ بالکل بے اصل بات ہے جس کی جماعت صحابہ رضوان اللہ علیہم، پھر ان کے بعد تابعین نے تردید کی ہے اسی طرح جب حضرت عائشہ رضی اللہ عنہا کے سامنے اس طرح کی باتوں کا تذکرہ ہوا اور بعض لوگوں نے کہا کہ حضرت علی رضی اللہ عنہ وصی یعنی جانشین رسول ہیں تو انہوں نے سختی سے تردید فرماتے ہوئے کہا ”وما اشعر فالی من اوصی“ کہ آپ نے کس کے واسطے خلافت کی وصیت فرمائی ہے میں تو نہیں جانتی ہوں، بلکہ بخاری کی روایت میں اس سے بھی زیادہ تفصیل کے ساتھ آیا ہے چنانچہ فرماتی ہیں ”متی اوصی الیہ وقد كنت مسندته الی صدری اوقالت حجری الخ“ یعنی حضور اکرم ﷺ ایام مرض میں وفات کے وقت تک میرے حجرے میں تھے اور آپ کی وفات اس حال میں ہوئی کہ میرے سینہ اور گردن سے تکیہ کئے ہوئے تھے اس ملازمت اور قرب کے باوجود مجھے تو کوئی علم ہی نہیں ہے کہ حضور ﷺ نے خلافت کی وصیت کس کو فرمائی اور کب فرمائی، بہر حال حضرت عائشہ رضی اللہ عنہا کے صاف انکار سے معلوم ہوا کہ حضور ﷺ نے نہ حضرت علی رضی اللہ عنہ کے واسطے خلافت کی وصیت کی نہ اور کسی کو اسی لئے تو جب بوقت خلافت سقیفہ بنی ساعدہ میں خلافت کے بارے میں اختلاف ہوا اور اس وقت حضرت ابو بکر صدیق رضی اللہ عنہ نے فرمایا کہ حضرت عمر رضی اللہ عنہ اور حضرت ابو عبیدہ رضی اللہ عنہ میں سے جو صاحب خلافت کے قابل ہوں ان کو اہل اسلام خلیفہ بنالیں وہی خلیفہ ہوں گے تو اس وقت نہ تو صحابہ میں سے کسی نے اس وصیت کا ذکر کیا اور نہ خود حضرت علی رضی اللہ عنہ نے اس کا اظہار کر کے اپنے لئے منصب خلافت کا دعویٰ کیا اور نہ اس کے بعد کبھی خلیفہ ہونے تک دعویٰ کیا تو اگر واقع میں حضور ﷺ نے ان کو خلافت کی وصیت کی جیسے علماء شیعہ کہتے ہیں تو آخر اس کی کیا وجہ ہے علی الترتیب خلیفہ ہونے تک انہوں نے کیوں سکوت اختیار کیا ان کا خاموش رہنا گویا بجائے خود ایک مستقل دلیل ہے اس بات کی کہ حضور اکرم ﷺ نے ان کو خلافت کے بارے میں کوئی وصیت نہیں فرمائی اور جن احادیث میں اس کا ذکر آیا ہے وہ سب بقول امام قرطبی وغیرہ، شیعہ علماء کی گھڑی ہوئی ہیں جن کا ماخذ ہی صحیح نہیں ہے اور صحیح احادیث میں خلافت کی وصیت کا نام و نشان تک کا ذکر نہیں ہے چنانچہ امام احمد نے مسند احمد میں اور بیہقی نے دلائل میں اسود بن قیس کے طریق سے انہوں نے عمرو ابن ابی سفیان سے انہوں نے حضرت علی رضی اللہ عنہ سے یہ روایت نقل کی ہے کہ آپ نے جنگ جمل کی فتح کے بعد فرمایا ”قال یا ہا الناس ان رسول الله صلى الله عليه وسلم لم يعهد الينا في هذه الامارة شيئا الحديث“ اسی طرح مسند احمد اور ابن ماجہ میں ارقم بن شریل نے سند قوی کے ساتھ ابن عباس رضی اللہ عنہ سے روایت کی ہے اس میں آیا ہے ”امر النبي صلى الله عليه وسلم في مرضه ابا بكر ان يصلي بالناس“ اور اس حدیث کے آخر میں ابن عباس رضی اللہ عنہ فرماتے ہیں ”مات رسول الله صلى الله عليه وسلم ولم يوص“ اسی طرح امام بخاری نے ترجمۃ الوفاۃ النبویہ کے ماتحت حضرت عمر رضی اللہ عنہ کی حدیث لائے ہیں ”مات رسول الله صلى الله عليه وسلم ولم يستخلف“ غرض کہ ان احادیث سے بالکل واضح طور پر معلوم ہوا کہ رسول اکرم ﷺ نے کسی کے واسطے خلافت کی وصیت نہیں فرمائی لیکن عجیب بات ہے کہ جس چیز کی خود حضرت علی رضی اللہ عنہ ”لم يعهد الينا في هذه الامارة شيئا“ یعنی حضور ﷺ نے اس خلافت کے بارے میں ہم میں سے

کسی کو وصیت نہیں فرمائی کے الفاظ سے تردید فرما رہے ہیں شیعہ لوگ اسی کی نسبت انہیں کی طرف کر رہے ہیں۔

ع بریں عقل و دانش باید گریست

بظاہر یہ لوگ حضرت علی رضی اللہ عنہ کی تعظیم و تکریم کا دعویٰ تو کرتے ہیں مگر سچ یہ ہے کہ ان کے دلوں میں ان کی کوئی قدر نہیں ہے کیوں کہ انہوں نے حضرت علی رضی اللہ عنہ پر آپ کی بلند شجاعت اور صلابت فی الدین کے باوجود صداقت و تقیہ اور طلب حق پر قادر ہوتے ہوئے اس سے اعراض کرنے کا الزام لگا دیا ہے حالانکہ یہ واقع کے بالکل خلاف ہے غرض کہ حضرت عائشہ رضی اللہ عنہا صاف انکار کرتے ہوئے فرماتی ہیں کہ خلافت کے بارے میں نبی کریم صلی اللہ علیہ وسلم نے کسی کو بھی وصیت نہیں فرمائی البتہ خلافت کے علاوہ کچھ دوسری چیزوں کے متعلق وصیت فرمانے کا ذکر احادیث میں آیا ہے جس کی تفصیل فتح الباری وغیرہ میں موجود ہے۔

حدیث باب میں طست کا لفظ آیا ہے اس کی اصل طس ہے دوسرے سین کو تاء سے بدل کر طست بنا لیا گیا ہے تانبے کے برتن کو کہتے ہیں، یہ حدیث صحیح بخاری میں ”باب مرض النبی صلی اللہ علیہ وسلم ووفاته“ اور کتاب الوصایاء میں دونوں جگہ آئی ہے لیکن وہاں صرف فدعا بالطست کے الفاظ ہیں لیول کا لفظ مذکور نہیں ہے حافظ ابن حجرؒ نے فرمایا کہ برتن تھوکنے کے لئے منگایا تھا فتح الباری میں لیتقل کا لفظ موجود ہے لیکن جب حضرت عائشہ رضی اللہ عنہا کی اس روایت میں واضح طور پر لیول کا لفظ وارد ہوا ہے کہ وہ خود فرماتی ہیں کہ حضور صلی اللہ علیہ وسلم نے پیشاب سے فراغت کے لئے طست منگایا تھا تو پھر معلوم نہیں حافظ ابن حجرؒ نے فدعا بالطست کے تحت اس کی توجیہ میں لفظ حدیث کو چھوڑ کر اپنی طرف سے لیتقل کا لفظ کیوں اختیار کیا ہے۔

بہر حال حضور اکرم صلی اللہ علیہ وسلم کے اس عمل سے جو اس حدیث میں مذکور ہے امت کے لئے سہولت اور آسانی کا راستہ کھل گیا خصوصاً عذر اور مجبوری کی حالت میں کسی برتن میں پیشاب وغیرہ کر کے اس کو باہر ڈال دینے کا جواز اس سے معلوم ہوتا ہے ورنہ امت کو بڑی دشواری اور تکلیف پیش آتی۔

کراہیۃ البول فی الجحر

بل اور غار کے اندر پیشاب کرنے کی کراہت کا بیان

اخبرنا عبید اللہ بن سعید قال حدثنا معاذ بن ہشام قال حدثنی ابی عن قتادة عن عبد اللہ بن سر جس ان نبی اللہ صلی اللہ علیہ وسلم قال لا یبولن احدکم فی جحر قالوا للقتادة وما یکرہ من البول فی الجحر قال یقال انہا مساکن الجن۔

حضرت عبد اللہ بن سر جس رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا کہ تم میں سے کوئی شخص سوراخ میں پیشاب نہ کرے قتادہ سے لوگوں نے پوچھا سوراخ میں پیشاب کرنا کیوں مکروہ ہے انہوں نے جواب دیا کہا جاتا ہے کہ ان سوراخوں میں جنات رہتے ہیں۔

عن عبد اللہ بن سر جس: لفظ سر جس سین کے فتح داء کے سکون اور جیم کے کسرہ کے ساتھ ہے علیت اور عجمہ کی

وجہ سے اس کو غیر منصرف پڑھنا چاہئے، یہ مرنی ہیں اور بنی مخزوم کے حلیف تھے اور صحابی ہیں بصرہ میں سکونت اختیار کی اس حدیث کو حضرت قتادہ نے ان سے روایت کیا ہے اس سے معلوم ہوا کہ حضرت قتادہ کا سماع ان سے ثابت ہے جیسا کہ شیخ ولی الدین وغیرہ نے فرمایا کہ اگرچہ امام احمد بن حنبلؒ نے قتادہ کے سماع کی حضرت عبداللہ بن سرجس سے نفی کی ہے لیکن ابو زرہ اور ابو حاتم نے سماع ثابت کیا ہے، اس کو علامہ سیوطیؒ نے زہر الربی میں اور علامہ سندھیؒ نے حاشیہ نسائی میں نقل کیا ہے۔

لا یبولن احدکم فی جحر: یہ بھی پیشاب کے آداب میں سے ہے کہ سوراخ میں پیشاب نہ کرے اس لئے کہ سانپ بچھو وغیرہ وہاں سے نکل کر ایذا پہنچائیں گے نیز اگر اس میں چیونٹی وغیرہ کمزور جانور ہوں تو وہ مرجائیں گے اور بعضوں نے کہا کہ وہاں جنات رہتے ہیں چنانچہ منقول ہے کہ حضرت سعد بن عبدہ خزرجی نے زمین حوران میں ایک سوراخ میں پیشاب کیا تو ان کو جنوں نے مار ڈالا اور یہ شعر پڑھتے تھے

نحن قتلنا سید الخزرج سعد بن عباده ورمیناه بسهمین فلم نخط فؤاده

(واللہ اعلم بالصواب)

قال یقال انها مساکن الجن: قال میں جو ضمیر ہے حضرت قتادہ کی طرف لوٹ رہی ہے یعنی جب لوگوں نے قتادہ سے پوچھا کہ سوراخ میں پیشاب کرنے سے کیوں منع کیا گیا ہے تو انہوں نے اس کی وجہ ”انها مساکن الجن“ بتائی یعنی اس میں حواس انسانی سے پوشیدہ چیزیں رہتی ہیں یہاں لفظ جن سے مراد صرف احد الثقیلین یعنی جنات نہیں ہے بلکہ اس سے مراد ہر وہ چیز ہے جو انسان کی نظروں سے پوشیدہ ہو کہ حشرات الارض اور زہریلے سانپ بچھو وغیرہ سب کو شامل ہے اور انہما کی ضمیر مونث افراد جنس کے اعتبار سے ہے یا تو خبر کی رعایت کر کے ضمیر مونث استعمال کی ہے، بہر حال کراہت کی وجہ یا تو وہ ہے جو حضرت قتادہ رضی اللہ عنہ نے بیان کی یا تو اس کی وجہ یہ بھی ہو سکتی ہے کہ سوراخ میں سے زہریلے جانور سانپ بچھو وغیرہ نکل کر ضرر پہنچائیں گے لہذا سوراخ میں پیشاب کرنے سے احتراز کرنا چاہئے لیکن بعض حضرات نے کہا کہ اگر سوراخ پیشاب ہی کے لئے بنایا گیا ہو تو اس میں پیشاب کرنا درست ہے۔

النهی عن البول فی الماء الراکد

ٹھہرے ہوئے پانی میں پیشاب کرنے کی ممانعت کا بیان

اخبرنا قتيبة قال حدثنا الليث عن ابی الزبير عن جابر رضی اللہ عنہ عن رسول الله صلى الله عليه وسلم انه

نهى عن البول في الماء الراكد.

حضرت جابر رضی اللہ عنہ حضور اکرم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے رُکے ہوئے پانی میں پیشاب کرنے سے منع فرمایا۔

انه نهى عن البول الخ: یہاں ماء راكد سے قلیل پانی مراد ہے جو پیشاب وغیرہ سے ناپاک ہو جاتا ہے پھر اس

سے نہ غسل ہو سکے گا اور نہ وضو اس لئے رُکے ہوئے پانی میں پیشاب کرنے کی ممانعت کر دی ہے اور اگر پانی کثیر ہو تو وہ پیشاب وغیرہ سے ناپاک نہیں ہوتا لیکن اگر متغیر ہو جائے یعنی رنگ و مزہ اور بو بدل جائے تو وہ پانی ناپاک ہو کر ناقابل استعمال ہو جائے گا اور بعضوں نے کہا ہے کہ اگر پانی کثیر بھی ہو اور پیشاب وغیرہ سے فی الفور ناپاک نہیں ہوتا ہے پھر بھی اس میں پیشاب وغیرہ کرنا ادب کے خلاف ہے اس لئے کہ شاید اس کے دیکھا دیکھی دوسرے لوگ پیشاب کریں گے جس سے عادت پڑ جائے گی اور رفتہ رفتہ پانی میں تغیر آجائے گا اس لئے رُکے ہوئے پانی میں پیشاب کرنے کی ممانعت سد اللہ باب یعنی لوگوں پر بند پانی میں پیشاب کرنے کا راستہ بند کرنے کے لئے اور مستقبل میں متغیر ہو جانے کے اندیشہ سے کی گئی ہے تو تقدیر اول پر نہیں تحریم کے لئے ہے اور تقدیر ثانی پر کراہت کے لئے اب رہی یہ بات کہ قلیل اور کثیر کی حد کیا ہے تو اس کا بیان انشاء اللہ آگے آئے گا۔

کراہیۃ البول فی المستحم

غسل خانہ میں پیشاب کی کراہت کا بیان

اخبرنا علی بن حجر حدثنا ابن المبارک عن معمر عن الاشعث بن عبد الملك عن الحسن عن عبد الله بن مغفل عن النبی صلی اللہ علیہ وسلم قال لا یبولن احدکم فی مستحمہ فان عامة الوسواس منه.

اشعث بن عبد الملك نے حسن بصری سے اور انہوں نے حضرت عبد اللہ بن مغفل رضی اللہ عنہ سے انہوں نے رسول اللہ صلی اللہ علیہ وسلم سے روایت کی ہے کہ آپ صلی اللہ علیہ وسلم نے فرمایا تم میں سے کوئی شخص غسل خانہ میں پیشاب نہ کرے اس لئے کہ اکثر وسوس اسی سے پیدا ہوتے ہیں۔

عن الاشعث بن عبد الملك الخ: امام نسائی نے حسن بصری سے روایت کرنے والے راوی کا نام اشعث بن عبد الملك بتایا ہے حالانکہ یہاں پر والد کا جو نام لیا گیا وہ صحیح نہیں ہے بظاہر یہ کاتب کی غلطی سے اندارج ہو گیا ہے جیسا کہ میزان میں حافظ ذہبی کا کلام اس پر دلالت کر رہا ہے اور صحیح وہی ہے جو علامہ سیوطی نے شرح میں لکھا ہے کہ اس راوی کا نام اشعث بن عبد اللہ بن جابر الحدانی الازدی البصری ہے امام نسائی وغیرہ نے اسکی توثیق کی ہے، اور اشعث کا سماع اپنے استاد حسن بصری سے ثابت ہے اور احکام عبد الحق میں یہ جو نقل ہوا ہے کہ اشعث کا سماع حسن بصری سے ثابت نہیں ہے اس کے بارے میں شیخ ولی الدین عراقی نے کہا کہ یہ غیر صحیح ہے لہذا اس کا اعتبار نہیں ہے اور شیخ موصوف نے یہ بھی فرمایا کہ امام احمد بن حنبل نے اس کی تصریح کی ہے کہ حضرت حسن بصری نے حضرت عبد اللہ بن مغفل سے حدیثوں کا سماع کیا ہے۔

لا یبولن احدکم فی المستحم الخ: لفظ مستحم حاء کے فتح اور میم کے تشدید کے ساتھ ہے لغت میں اس جگہ کو کہتے ہیں جہاں گرم پانی سے غسل کیا جاتا ہے پھر مطلق مقنن یعنی غسل خانہ کے لئے استعمال ہونے لگا ابوداؤد میں لفظ فی مستحم

کے بعد اختلاف الفاظ کے ساتھ امام احمد کی روایت میں ”ثم يتوضأ فيه“ اور حسن بصری کی روایت میں ”ثم يغتسل فيه“ آیا ہے ملا علی قاری نے فرمایا کہ درست یہی ہے کہ آگے آنے والے ارشاد ”فان عامة الوسواس منه“ میں جس علت نہی کی طرف اشارہ فرمایا ہے اس سے معلوم ہوا کہ ”لا یبولن“ نہی کا تعلق غسل خانہ میں پیشاب کرنے پھر اس میں غسل کرنے یا وضو کرنے دونوں چیزوں کے مجموعہ سے ہے کیونکہ دل میں وسوسہ دونوں چیزوں کے جمع کرنے سے پیدا ہوتا ہے ورنہ نہیں اسی لئے اگر کسی نے غسل خانہ میں پیشاب کیا پھر اس کے بعد اس میں غسل نہیں کیا یا شروع میں غسل کر لیا اور اس میں پیشاب ہی نہیں کیا تو یہ صورتیں ”لا یبولن“ کی ممانعت میں داخل نہیں ہوگی بلکہ اس کے لئے جائز ہوں گی۔

بہر حال بقرینہ تعلیل مذکور وسواس کا اصل سبب دونوں چیزوں کا جمع کرنا ہے کہ پہلے غسل خانہ میں پیشاب کرے پھر اس کے بعد اسی جگہ میں جو پیشاب کی وجہ سے ناپاک ہوگئی غسل یا وضو کرے جس سے وسوسہ نفسانی پیدا ہوتا ہے کہ شاید چھینٹیں پڑیں ہوں پھر وہ رفتہ رفتہ دل میں جم جاتا ہے جو باعث تشویش ہے اور اس سے محفوظ رہنے کی وہی تدبیر ہے جسکی پیغمبر علیہ السلام نے تعلیم دی ہے کہ تم میں سے کوئی شخص غسل خانہ میں پیشاب نہ کرے پھر اسی جگہ غسل یا وضو بھی کرے کیوں کہ اس سے وسواس پیدا ہوتے ہیں جو باعث تشویش ہیں۔

لیکن اگر غسل خانہ کی زمین ایسی ہو کہ اس میں نہانے سے چھینٹیں لوٹ کر نہ آتی ہوں یا اس میں سوراخ بنا ہوا ہو جس سے سارا پیشاب باہر نکل جاتا ہو تو ایسے غسل خانہ میں پیشاب کرنا مکروہ نہیں ہے کیوں کہ پہلی صورت میں جب رشاش لوٹ کر بدن پر پڑنے کا اندیشہ نہیں ہے تو غسل خانہ میں پیشاب سے کوئی وسوسہ پیدا نہ ہوگا اور دوسری صورت میں تھوڑا سا پانی اس زمین پر بہا دینے سے وہ پاک ہو جائے گی اس کی تائید علی بن محمد الطنافسی کے قول سے ہوتی ہے جو ابن ماجہ نے اپنی سنن میں نقل کیا ہے وہ فرماتے ہیں ”انما هذا في الحفيرة فاما اليوم فمغتسلاتهم الحص والصاروج والقيبر فاذا بال فارس عليه السماء لا بأس به“ یعنی غسل خانہ میں پیشاب کرنے کے بعد اس میں غسل کرنے اور وضو کرنے سے وسواس پیدا ہونے کا بیان جو حدیث میں آیا ہے یہ اس صورت میں ہے جبکہ زمین کچی اور نرم ہو اور اس میں پانی نکلنے کا راستہ نہ ہو بلکہ غسل خانہ میں ٹھہرا رہتا ہو یا زمین جذب کر لیتی ہو تو بیشک اس کا یہ عمل وسوسہ کا سبب بنے گا لیکن چونکہ اس دور میں غسل خانہ کی زمین چوڑی وغیرہ سے پختہ کی ہوئی ہوتی ہے اور پتھروں کا فرش لگایا جاتا ہے اس لئے اگر اس میں پیشاب کر لیا جائے تو کوئی مضائقہ نہیں کیونکہ جب اس پر پانی ڈال دیا جائے گا تو پانی کے ساتھ باہر نکل جائے گا، اسی طرح امام ترمذی نے حضرت عبداللہ بن مبارک کا جو قول نقل کیا ہے اس سے بھی مسئلہ مذکورہ کی تائید ہوتی ہے، حضرت عبداللہ بن مبارک فرماتے ہیں ”قد وسع في البول في المغتسل اذا جرى الماء فيه“ یعنی جب غسل خانہ کا فرش پکا ہو اور اس میں پیشاب کے بعد اس پر پانی بہا دینے سے نکل جانے کی جگہ بھی ہو تو اس میں پیشاب کرنا بلا کراہت جائز ہے۔

اس موقع پر غایت المقصود والے نے اور ان کی موافقت کرتے ہوئے صاحب عون المعبود نے کہا کہ اولیٰ یہی ہے کہ مغتسل یعنی غسل خانہ کو کچا اور نرم ہونے اور پکا اور سخت ہونے کے ساتھ مقید نہ کیا جائے کیوں کہ وسوسہ دونوں قسم کے غسل خانوں

میں پیشاب کرنے سے پیدا ہوتا ہے لہذا غسل خانہ میں مطلقاً پیشاب کرنا جائز نہیں ہوگا، ان کا یہ قول درست نہیں کیوں کہ ان کے پیشوا اور امام علامہ شوکانی نے کہا کہ سلف کے اقوال سے معلوم ہوتا ہے کہ جب غسل خانہ میں پیشاب کے لئے سوراخ بنایا گیا ہو جس سے وہ باہر نکل جاتا ہے تو اس میں پیشاب کرنا مکروہ نہیں ہے اس سے معلوم ہوا کہ ان کے امام خود علامہ شوکانی بھی مغتسل کو پختہ و ناپختہ کے ساتھ مقید کرنے کے قائل ہیں کہ اگر پختہ ہو اور سوراخ بھی ہو تو اس میں پیشاب کرنا جائز ہے اور اگر نرم و کچی زمین ہو تو اس میں مکروہ ہے لہذا ان دونوں صاحبان کا قول کسی طرح درست نہیں اور حدیث باب میں غسل خانہ میں پیشاب سے ممانعت کا جو حکم فرمایا گیا ہے وہ نہی تنزیہی ہے نہ کہ تحریمی۔

السلام علی من یبول

ایسے شخص کو سلام کرنا جو پیشاب کر رہا ہو

اخبرنا محمود بن غیلان قال حدثنا زید بن الحباب و قبیصة قالوا حدثنا سفیان عن الضحاک بن عثمان عن نافع عن ابن عمر رضی اللہ عنہما قال مر رجل علی النبی صلی اللہ علیہ وسلم وهو یبول فسلم علیہ فلم یرد علیہ السلام.

نافع حضرت ابن عمر رضی اللہ عنہما سے روایت کرتے ہیں انہوں نے کہا کہ نبی کریم صلی اللہ علیہ وسلم پیشاب کر رہے تھے اُدھر سے ایک آدمی کا گذر ہوا تو اس نے آپ کو سلام کیا آپ نے اس کے سلام کا جواب نہیں دیا۔

فلم یرد علیہ السلام: یعنی پیغمبر صلی اللہ علیہ وسلم پیشاب میں مشغول تھے اس لئے اس شخص کے سلام کا جواب نہ دیا۔

اس حدیث سے معلوم ہوا کہ پیشاب کی حالت میں کوئی شخص سلام عرض کرے تو باوجودیکہ سلام کا جواب دینا واجب ہے لیکن ایسی حالت میں وہ سلام کرنے والا شخص جواب کا مستحق نہیں ہے اور نہ جواب دینا ضروری ہے لہذا جو شخص پیشاب میں مشغول ہو اسے سلام نہ کرنا چاہئے اور فقہاء حنفیہ وغیرہ نے بحالت پیشاب سلام کو مکروہ کہا ہے اس کے علاوہ بعض اور مواقع پر بھی سلام کرنا مکروہ ہے چنانچہ ان کی تفصیل صدر الغزی کے نظم میں جسے صاحب در الخمار نے نقل کیا ہے مذکور ہے۔

ومن بعد ما ابدی یسن و یشرع
خطیب ومن یصفی الیہم ویسمع!
ومن بحثوا فی الفقه دعہم لینفعوا
کذا اجنبیات الفتیات امنع
ومن هو مع اهل لہ یتمتع!
ومن هو فی حال التغوط اشنع
وتعلم منه انه لیس یمنع!

سلامک مکروہ علی من ستسمع
مصل وتال وذاکر ومحدث
مکرر فقه جالس لقضائہ
مؤذن ایضاً او مقیم مدرس
ولعب شطرنج وشبه بخلقہم
ودع کافراً ایضاً ومکشوف عورۃ
ودع آکلاً الا اذا کنت جائعاً

اور بحالت بول سلام کی کراہت اس وجہ سے کہ رسول اکرم ﷺ نے ایسے وقت میں سلام دینے کی ممانعت فرمادی ہے جس کی دلیل ابن ماجہ کی روایت ہے جو انہوں نے حضرت جابر بن عبد اللہ رضی اللہ عنہ سے نقل کی ہے کہ ایک شخص کا گذر حضور اکرم ﷺ کے پاس سے ہوا اس وقت آپ پیشاب میں مشغول تھے، ”فسلم علیہ“ یعنی اس شخص نے سلام عرض کیا ”فقال لہ رسول اللہ صلی اللہ علیہ وسلم اذا رأیتنی مثل هذه الحالة ، فلا تسلم علی ان فعلت ذالک لم ارد علیک“ تو اس سے معلوم ہوا کہ بحالت بول سلام کی کراہت حضور کے منع کرنے کی وجہ سے ہے لہذا ایسی حالت میں سلام کرنے سے احتراز کرے اور قضائے حاجت کی حالت میں سلام کا جواب دینا بھی مکروہ ہے جس کی طرف ابو سعید خدری رضی اللہ عنہ کی روایت جو ابوداؤد وغیرہ میں ہے اشارہ کر رہی ہے کہ قضائے حاجت کے وقت کشف عورت ہوتا ہے اور ایسی حالت میں کلام کرنا مکروہ ہے اور جب گفتگو کرنا مکروہ ہے تو تعری کی حالت میں ذکر اللہ یعنی سلام کا جواب دینا بدرجہ اولیٰ مکروہ ہوگا یہاں پر اگر یہ اشکال کیا جائے کہ حدیث باب حضرت عائشہ رضی اللہ عنہا کی حدیث ”کان رسول اللہ صلی اللہ علیہ وسلم یدکر اللہ عزوجل علی کل احيائه“ کے مخالف ہے (رواہ مسلم) یعنی نبی کریم ﷺ ہر وقت اللہ کو یاد کرتے تھے، اس کا جواب یہ ہے کہ حدیث لہذا میں جو لفظ احيان وارد ہوا ہے اس سے مراد طہارت اور حدث یعنی بے وضو کی حالت ہے نہ کہ کشف عورت اور پانچا نہ کی حالت اب حدیث عائشہ رضی اللہ عنہا کا مطلب یہ ہوگا کہ نبی کریم ﷺ ہر حالت میں خواہ طہارت کی ہو یا بے وضو کی اللہ تعالیٰ کی یاد سے غافل نہ ہوتے اس کا یہ مطلب ہرگز نہیں کہ آپ پاخانہ اور کشف عورت کی حالت میں ذکر کرتے۔ اور بعض علماء نے کہا ہے کہ یہاں یعنی حضرت عائشہ رضی اللہ عنہا کی حدیث مذکور میں ذکر سے مراد ذکر قلبی ہے یعنی اللہ تعالیٰ کی قدرتوں میں غور و فکر کرنا یہ کسی حالت میں نہ چھوڑتے تھے۔ (واللہ اعلم بالصواب)

علامہ سندھیؒ نے فرمایا کہ جب بحالت بول آپ کو اس شخص نے سلام دیا تو فوراً اس کا جواب نہ دینا تادیب کی غرض سے تھا تا کہ آئندہ ایسے موقع پر سلام سے احتراز کرے اب ”فلم یرد علیہ السلام“ کا مطلب یہ ہوگا کہ اسی وقت سلام کا جواب نہیں دیا بلکہ تاخیر سے دیا ہے جیسا کہ مہاجر بن قنفذ کی حدیث جو آگے آرہی ہے وہ اس پر دلالت کرتی ہے اور تاخیر سے جواب دینا اس شخص کی تادیب کے لئے کافی ہے۔

رد السلام بعد الوضوء

وضو کے بعد سلام کا جواب دینا

اخبرنا محمد بن بشار حدثنا معاذ بن معاذ قال حدثنا شعبۃ عن قتادة عن الحسن عن حنین ابی ساسان عن المهاجر بن قنفذ انه سلم علی النبی صلی اللہ علیہ وسلم وهو یبول فلم یرد علیہ السلام حتی ضا فلما توضأ رد علیہ.

حنین ابی ساسان مہاجر بن قنفذ رضی اللہ عنہ سے روایت کرتے ہیں کہ انہوں نے نبی کریم ﷺ پر سلام عرض کیا اس وقت

آپ پیشاب کر رہے تھے اس لئے سلام کا جواب نہیں دیا پھر آپ نے وضو کیا اور سلام کا جواب دیا۔

عن حذیف بن اسحاق : راوی حدیث حذیف بن حارث الرقاشی ہے، رقاش بنت قیس بن ثعلبہ کی طرف نسبت کر کے رقاشی کہتے ہیں، ابو ساسان انکا لقب ہے اور ابو محمد ان کی کنیت ہے بصری ہیں جنگ صفین میں حضرت علی ؓ نے جھنڈا انہی کے ہاتھ میں دیا تھا ان کا انتقال ۳۰ھ کے شروع میں ہوا امام نسائی وغیرہ نے ان کی توثیق کی ہے اور ابن خراش نے انہیں صدوق کہا اور ابن حبان نے بھی ثقات میں شمار کیا ہے۔

عن المهاجر بن قنفذ : لفظ قنفذ ضمہ قاف اور فاء کے ساتھ ہے یہ عمیر بن جعدان بن عمرو التیمی القرشی کا بیٹا ہے اور مهاجر کے والد کا نام ہے، علامہ سیوطی نے لکھا ہے کہ لفظ مهاجر اور قنفذ دونوں لقب ہیں اور اصل نام مهاجر کا عمرو اور قنفذ کا نام خلف ہے اور عسکری نے الصحابة میں بواسطہ حسن بصری نقل کیا ہے کہ جب وہ ہجرت کرنے لگے تو مشرکوں نے ان کو پکڑ لیا اور ایک اونٹ پر رسی سے مضبوط باندھا پھر ایک چابک ان کو اور ایک اونٹ کو مارتے تھے، بہر حال وہ کسی طرح سے بچ نکلے اور مدینہ میں نبی کریم ﷺ کی خدمت میں حاضر ہوئے آپ ﷺ نے اس وقت فرمایا ”هذا المهاجر حقاً“ ابن سعد وغیرہ نے کہا کہ حضرت عثمان ؓ نے مهاجر بن قنفذ کو اپنے دور خلافت میں محکمہ پولیس کا حاکم مقرر کیا تھا۔

حتى توضأ فلما توضأ رد عليه : یعنی جس وقت مهاجر قنفذ ؓ نے سلام کیا اس وقت آپ پیشاب میں مشغول تھے اس لئے ان کو سلام کا جواب نہیں دیا بعد ازاں چونکہ پیغمبر ﷺ با وضو نہیں تھے اس لئے آپ ﷺ نے مناسب نہ جانا کہ بغیر وضو کا نام لیں کیوں کہ سلام کے جواب میں ولیم السلام کہنا پڑتا ہے اور حدیث مرفوعہ میں آیا ہے کہ سلام باری تعالیٰ کے اسماء میں سے ہے اس لئے حضور اکرم ﷺ نے بلا وضو فوراً جواب نہیں دیا بلکہ آپ نے وضو فرمایا پھر ان کو سلام کا جواب عنایت فرمایا۔

نسائی کی یہ روایت مختصر ہے تفصیلی روایت ابو داؤد میں ہے اس میں آیا ہے ”ثم اعتذر اليه قال اني كرهت ان اذكر الله الا على طهر“ یعنی جواب عنایت فرمانے کے بعد یہ عذر بھی بیان فرمایا کہ مجھے یہ بات ناپسند معلوم ہوئی کہ غیر طہارۃ کی حالت میں اللہ کا ذکر کروں اس لئے وضوء کے بعد جواب دیا، آپ ﷺ کے اس ارشاد سے معلوم ہوا کہ جو کوئی بسبب عذر کے فوراً سلام کا جواب دینے سے قاصر ہو تو مستحب ہے کہ اس کو بعد ازاں بیان کر دے تاکہ تکبر کی طرف منسوب نہ کیا جاوے یہاں دو قصے بیان ہوئے ہیں ایک تو مهاجر بن قنفذ کا ہے دوسرے کا ذکر اسی عنوان سے متصل سابق عنوان کے ماتحت حضرت ابن عمر کی روایت میں ہو چکا ہے آگے باب التیمم میں تیسرا واقعہ ابو جہیم ؓ کا آ رہا ہے اب سال یہ ہے کہ تینوں واقعات الگ الگ ہیں تینوں ایک ہی ہیں اس بارے میں مجھے کافی تردد رہا پھر ایضاح البخاری میں علامہ سید فخر الدین احمد کی تقریر نظر سے گزری جس سے معلوم ہوتا ہے کہ ابن عمر ؓ کی روایت میں نقل شرہ واقعہ اور وہ واقعہ جو آگے حدیث ابی جہیم میں آ رہا ہے الگ الگ ہے چنانچہ وہاں باب التیمم فی المحضر کے ماتحت حضرت ابو جہیم کا واقعہ نقل کرنے کے بعد آپ فرماتے ہیں کہ ایک روایت میں یہ بھی۔ کہ سلام کرنے والے نے اس وقت سلام کیا تھا جب آپ ﷺ پیشاب میں مشغول تھے لیکن آیا یہ روایت اور وہ روا۔

(روایت ابو جہیم) الگ الگ ہیں یا ایک ہی ہیں اس سلسلہ میں محدثین کرام نے بڑی بحثیں کی ہیں اور آخر کار فیصلہ یہ ہوا کہ یہ دونوں روایات الگ الگ ہیں۔

اسی طرح علامہ بخاری کا میلان درجحان بھی الگ الگ واقعات ہونے کی طرف ہے آپ نے معارف السنن (۲۱۸/۱) میں لکھا ہے کہ عمدۃ القاری (۱۶۷/۲ و ۱۶۸) میں نقل کردہ احادیث الباب وطرق ومخارج کے پیش نظر مجھے واضح اور یقینی طور سے یہ بات معلوم ہوئی ہے کہ ابو جہیم کا واقعہ حدیث ابن عمر کے واقعہ سے الگ ہے آگے چل کر لکھتے ہیں کہ شاید حدیث ابن عمر رضی اللہ عنہ کا واقعہ ہی واقعہ مہاجر بن قنفذ ہو بلکہ عمدۃ القاری میں اور بھی واقعات ہیں جو کوئی چاہے وہاں دیکھ لے۔

اس کے بعد دوسری بحث یہ ہے کہ حدیث باب میں وہو یبول کا لفظ وارد ہوا ہے جس سے معلوم ہوتا ہے کہ سلام کرنے والے نے اس وقت سلام کیا تھا جب حضور صلی اللہ علیہ وسلم پیشاب میں مشغول تھے آپ نے اس وقت جواب نہ دیا یہاں تک کہ فراغت کے بعد وضو کیا پھر ان کو سلام کا جواب دیا اور یہی لفظ یعنی وہو یبول ابوداؤد اور صحیح مسلم وغیرہ میں بھی آیا ہے لیکن اس کے برعکس مسند احمد، امام طحاوی اور ابن ماجہ کی ایک روایت میں وہو یتوضا، کا لفظ آیا ہے اس سے معلوم ہوتا ہے کہ سلام کرنے والے نے بحالت وضو ہی سلام عرض کیا تھا اب بظاہر روایات میں تعارض ہے کہ آیا سلام بحالت بول کیا تھا یا بول سے فراغت کے بعد وضو بحالت وضو ہی سلام عرض کیا تھا اب بظاہر روایات میں تعارض ہے کہ آیا سلام بحالت بول کیا تھا یا بول سے فراغت کے بعد وضو کے وقت، محدثین کرام نے اس کے یہ جوابات دیے ہیں کہ چونکہ صحیح مسلم میں بروایت نافع عن ابن عمر وہو یبول کا لفظ وارد ہوا ہے اس لئے روایات بول کو ترجیح دی جائے گی، یا دو واقعات مختلفہ پر حمل کیا جائے گا کیوں کہ بعض روایات میں آتا ہے کہ حضور اکرم صلی اللہ علیہ وسلم نے سلام کا جواب یتیم کر کے دیا ہے اور اسی کو صاحب المانی الاحبار نے اولی قرار دیا ہے اور اگر صورت ترجیح کو اختیار کیا جائے تو پھر وہو یتوضا والی روایت کو بول پر محمول کیا جائے گا کیوں کہ بول مقدمات وضو میں سے ہے۔ ”کما قال العلامة السندی فی حاشیۃ ابن ماجہ“

اور شیخ عبد الغنی نے انجاء الحاجة فی حاشیۃ ابن ماجہ میں لکھا ہے کہ ممکن ہے کہ بطریق استعارہ توضی سے مراد بول ہو کیوں کہ استعارہ سبب و مسبب وغیرہما کے درمیان مناسبات میں سے ہے اور یہاں مناسبت ظاہر ہے لہذا اب روایات کے درمیان کوئی تعارض نہیں ہے۔

یہاں ایک اور اشکال یہ وارد ہوتا ہے کہ حدیث باب بدون طہارۃ کے ذکر اللہ کی کراہت پر دلالت کرتی ہے حالانکہ اس کے برعکس حدیث عائشہ رضی اللہ عنہا اور حدیث انس رضی اللہ عنہ سے بدون طہارۃ کے ذکر اللہ کا جواز معلوم ہوتا ہے چنانچہ حضرت عائشہ رضی اللہ عنہا فرماتی ہیں ”انہ ای النبی صلی اللہ علیہ وسلم کان اذا خرج من الخلاء یقول غفرانک“ اور حدیث کو امام ابوداؤد نے روایت کیا ہے اور حاکم و ابو حاتم و ابن خزیمہ اور ابن حبان نے اس کی تصحیح کی ہے اسی طرح حضرت انس رضی اللہ عنہ سے مروی ہے ”کان یقول اذا خرج من الخلاء الحمد للہ الذی اذہب عنی الاذی وعافانی“ (آخر جہ ابن ماجہ) تو ان روایات سے معلوم ہوا کہ بیت الخلاء سے نکلنے کے بعد آپ دعا مذکور پڑھتے تھے حالانکہ اس پیغمبر صلی اللہ علیہ وسلم نہ با وضو ہوتے تھے اور نہ با یتیم؟ اس تعارض کا جواب حضرت مولانا غلیل احمد صاحب نے بذل الجہود میں یہ

کہ ذکر کی دو قسمیں ہیں ایک تو وقت کے ساتھ مختص ہے دوسرا وقت کے ساتھ مختص نہیں ہے تو جو ذکر وقت کے ساتھ مختص ہے اسے اپنے وقت مخصوص ہی میں بجالانا مستحب ہے خواہ طہارۃ کی حالت ہو یا غیر طہارت کی حالت میں اب پیغمبر ﷺ کا وہ عمل جو حضرت عائشہ رضی اللہ عنہا اور حضرت انس رضی اللہ عنہ کی حدیث مذکور میں نقل کیا ہے کہ آپ بیت الخلاء سے نکلنے کے بعد بدون وضو، یا تیمم کے ”غفرانک یا الحمد للہ الذی اذهب الخ“ پڑھ لیا کرتے تھے یہ قسم اول میں داخل ہے کہ ایسے ذکر کو اسی کے وقت مخصوص میں گو غیر طہارت کی حالت میں ہو پڑھ لینا افضل ہے اس کے لئے وضوء یا تیمم تک توقف نہیں کیا جائے گا لیکن سلام کا جواب اس کے فوراً بعد دینا ضروری نہیں بلکہ وضوء یا تیمم تک جواب کو مؤخر کر دینا جائز ہے البتہ اس کا خیال رکھا جائے کہ سلام کا جواب فوت نہ ہونے پائے اور اگر سلام کا جواب فوت ہو جانے کا اندیشہ ہو مثلاً سلام کرنے والا شخص چلا جا رہا ہو تو ایسے وقت میں بدون طہارۃ کے جواب دیدے تاکہ سلام کا قرض اپنے ذمہ باقی نہ رہ جائے لیکن اگر اس طرح کا کوئی اندیشہ نہ ہو تو پھر سلام کے جواب دینے کا افضل طریقہ جو حدیث باب سے مفہوم ہو رہا ہے وہ یہ ہے کہ وضوء یا تیمم کر کے دیا جائے۔

اس تقریر مذکور کے مطابق دونوں قسم کے ذکر کے درمیان فرق واضح ہو گیا اور الحمد للہ دونوں قسم کی روایات میں تطبیق ہو گئی۔

النہی عن الاستطابة بالعظم

ہڈی سے استنجاء کی ممانعت کا بیان

اخبرنا احمد بن عمرو بن السرح قال انا ابن وهب قال اخبرني يونس عن ابن شهاب عن ابي عثمان بن سنة الخزاعی عن عبد الله ابن مسعود رضی اللہ عنہ ان رسول الله صلی اللہ علیہ وسلم نہی ان يستطیب احدکم بعظم او روث.

حضرت عبداللہ بن مسعود رضی اللہ عنہ روایت کرتے ہیں کہ رسول اکرم ﷺ نے منع فرمادیا کہ تم میں سے کوئی بھی ہڈی اور سے استنجاء نہ کرے۔

نہی ان يستطیب احدکم بالخ آپ کے ارشاد گرامی سے معلوم ہوا کہ ہڈی اور گوبر سے استنجاء کرنا منع ہے اس چیز سے جو ان کے حکم میں آتی ہیں در الحقائق میں ہے کہ ہڈی طعام اور گوبر سے استنجاء کرنا مکروہ تحریمی ہے، دوسری روایت ان کی وجہ بھی بیان فرمادی گئی چنانچہ ارشاد ہے ”انہمسا لا یطہران“ یعنی ہڈی اور گوبر سے صفائی کا مقصد حاصل نہیں ہے بلکہ تلویت ہوتی ہے معلوم ہوا کہ اس میں ہڈی اور گوبر کی کوئی تخصیص نہیں ہے بلکہ ہر وہ چیز جس سے محل نجاست کی تطہیر نہ استنجاء کے لئے استعمال کرنا بے سود ہے، گوبر سے تلویت تو ظاہر ہے کہ وہ ناپاک ہے اور حضور اکرم ﷺ نے اس کے اس رکس یا ر جس فرمایا ہے البتہ اگر وہ خشک ہو کر سخت ہو جائے تو اس سے ازالہ نجاست ہو سکتا ہے اور بوجہ حاصل ہونے اصفائی کے اس سے استنجاء کرنا منع انکراہت درست ہوگا اور ہڈی اگر پرانی ہو اور اس کی چکنائی ختم ہو گئی ہو تو اس سے

استنجا کرنے میں قباحت نہیں ہے جیسا کہ ابن جریر طبری کی روایت میں آیا ہے کہ حضرت عمر رضی اللہ عنہ کے پاس اونٹ کی ایک سوکھی ہڈی تھی آپ اس سے استنجا کرتے ”ان عمر بن الخطاب کان له عظم یستنجی به ثم یتوضا ویصلی“ لیکن ضروری یہ ہے کہ وہ تکلیف دہ نہ ہو اور اگر اس سے جسم پر خراش وغیرہ کا اندیشہ ہو تو اس کا استعمال درست نہ ہوگا اسی طرح جتنی ضرر رساں چیزیں ہیں مثلاً چونایا کی نوک دار اینٹ وغیرہ انکا استعمال درست نہ ہوگا۔

نیز ہڈی سے استنجا کی ممانعت کی وجہ بعض روایات میں یہ بیان کی گئی ہے کہ وہ جنات کی غذا ہے چنانچہ ارشادِ گرامی ہے ”ان العظم زاد اخوانکم من الجن“ ہڈی کے زادِ اہل جن ہونے کا مطلب کیا ہے اس بارے میں اصل بات وہی ہے جو حاکم نے روایت کی ہے آپ نے دلائلِ النبوة میں بیان کیا ہے کہ رسول اکرم صلی اللہ علیہ وسلم نے ابن مسعود رضی اللہ عنہ سے فرمایا تھا کہ یہ جن نصیبین کا وفد ہے جو میرے پاس آیا اور درخواست کی کہ ہمیں زاد یعنی توشہ دیا جائے تو میں نے اس کو عظم و روشہ اور بعرۃ کا توشہ دیا حضرت ابن مسعود رضی اللہ عنہ کہتے ہیں میں نے پوچھا کہ یہ کیا کام دینگے آپ نے فرمایا کہ جنات جب اس ہڈی سے گذرتے ہیں جس کو انسان نے کھا کر ڈال دیا تو اس کے اوپر اتنا ہی گوشت پیدا کر دیا جاتا ہے جتنا کہ انسان نے اس سے کھایا تھا۔

لیکن بعض محققین نے لکھا ہے کہ پرانی ہڈیوں پر نہیں بلکہ اس کا تعلق تازہ ہڈیوں سے ہے لہذا انہی مذکور ان پرانی ہڈیوں کے متعلق نہ ہوگی جن کے مسامات تقادم کی وجہ سے کھل جاتے ہیں اس لئے ان سے استنجا کرنے میں کوئی مضائقہ نہیں ہے جیسا کہ اوپر طبری کی روایت میں آچکا ہے اور حاکم نے اس روایت میں یہ بھی بیان کیا ہے کہ جنات کے لئے اس روشہ میں اتنا ہی غلہ اور دانہ پیدا کر دیا جاتا ہے جتنا چوپایوں نے کھایا تھا اس لئے تم میں سے کوئی شخص عظم اور روشہ سے استنجا نہ کرے اس سے معلوم ہوا کہ ہڈی اور گوہر ان کی غذا نہیں ہے بلکہ ان سے جنوں کی غذا کا تعلق ہے لہذا ہڈی گوہر سے استنجا کر کے اس کو خراب نہ کیا جائے بلکہ ان کے مطعومات کا احترام کرنا چاہئے اور اس امر مذکور کی تائید بخاری کی ایک روایت سے بھی ہوتی ہے اس میں آیا ہے کہ ”فسألونی الزاد فدعوت اللہ لہم ان لا یمرؤا بعظم ولا بروثۃ الا وجدوا علیہا طعاماً“ لیکن صحیح مسلم کی روایت سے معلوم ہوتا ہے کہ گوہر میٹگی وغیرہ ان کے چوپایوں کی غذا ہے کہ جنات نے جب حضور صلی اللہ علیہ وسلم سے زاد یعنی توشہ کی درخواست کی تو آپ صلی اللہ علیہ وسلم نے فرمایا کہ ہر مذبوح کی ہڈی سے جس پر خدا کا نام لیا گیا ہو تمہیں اس مقدار سے بھی زیادہ گوشت ملے گا جتنا کہ پہلے اس پر تھا ”وکل بعرۃ علف لدوابکم“ (۱/۱۸۴) یعنی گوہر میٹگی تمہارے دواب کی غذا ہے۔

غرض ان روایات سے معلوم ہوا کہ شریعت نے حق الغیر کے احترام کا کس قدر اہتمام کیا ہے یہی وجہ ہے کہ اس نے استنجا میں جنات کے مطعومات کا استعمال کرنا ناجائز قرار دیا ہے کیوں کہ ان کے ساتھ ان کا حق وابستہ ہے لہذا اس کا احترام ہونا چاہئے حلیۃ میں ہے کہ جب حدیث شریف میں جنات اور ان کے دواب کی غذا سے استنجا کی ممانعت آئی ہے تو انسان اور اس کے مویشی کی غذاء سے استنجا کرنا بدرجہ اولیٰ منع ہوگا، شرح نقایہ میں ہے ”یحوز الاستنجاء بکل جامد طاهر منق قلاع للآثر غیر مود لیس بذی حرمة ولا شرف ولا یتعلق به حق الغیر“ اس سے معلوم ہوا کہ ہر وہ چیز جو کسی بھی اعتبار سے قابل احترام ہو مثلاً اپنے کا کپڑا اور قابل استعمال کا غذا وغیرہ جو کارآمد چیزیں ہوتی ہیں ان کا استنجا میں استعمال کرنا درست

نہیں ہے لیکن ہر غیر محترم پاک چیز سے جس کا نشوونما نہ ہو جو نجاست کے ازالہ کی صلاحیت رکھتی ہو ضرور رساں نہ ہو اور اس سے حق الغیر متعلق نہ ہو استنجاء کرنا درست ہے پھر یا ڈھیلے کی کوئی تخصیص نہیں لیکن داؤد ظاہری کہتے ہیں کہ احجار کے علاوہ اور کسی چیز سے استنجاء کرنا جائز نہیں ہے۔

اس کے بعد دوسری بحث یہ ہے کہ یہاں صحیح مسلم اور ترمذی کی روایات میں تعارض معلوم ہوتا ہے وہ یہ ہے کہ اوپر مسلم کی روایت آچکی ہے اس میں مذبوح جانور کی قید آئی ہے لیکن ترمذی کی روایت سے اس کے خلاف معلوم ہوتا ہے آپ نے سورہ احناف کی تفسیر میں جو روایت ذکر کی ہے اس میں یہ الفاظ آئے ہیں ”کل عظم لم یذکر اسم الله علیہ یقع فی ایدیکم او فرماکان لحمًا“ اس میں یہ فرمایا گیا ہے کہ مردار جانور کی ہڈیوں پر اس مقدار سے زیادہ گوشت پیدا کر دیا جاتا ہے جتنا پہلے اس پر تھا اس تعارض کا جواب حضرت مولانا انور شاہ کشمیری صاحبؒ نے دیا ہے جس کو صاحب معارف السنن نے (۱/۱۲۶) میں نقل فرمایا ہے، آپ نے فرمایا کہ اس تعارض واضطراب اور اس کے جواب کی طرف سوائے صاحب سیرۃ حلبیہ کے اور کسی نے توجہ نہیں دی انہوں نے اس تعارض کا جواب یہ دیا ہے کہ مسلم کی روایت میں جو مذبوح جانور کی ہڈی کا ذکر آیا ہے وہ مسلمان جنوں کے لئے ہے اور ترمذی کی روایت میں جو مردار کی ہڈی کا ذکر ہوا ہے وہ کافر جنوں کے لئے ہوگی، لیکن حضرت شاہ صاحبؒ فرماتے ہیں کہ یہ جواب مفید نہیں ہے کیونکہ یہ ایک ہی حدیث ہے، اب رہا الفاظ کا اختلاف تو وہ راویوں کے اختلاف کی بناء پر ہے لہذا میرے نزدیک جواب یہ ہے کہ دونوں قسم کی روایات میں سے مسلم کی روایت کو قوتہ سند کے اعتبار سے ترمذی کی روایت پر ترجیح ہوگی یا پھر محدثین کے ایک ضابطہ یعنی حفظ کل الم سکفظ الاخر پر حمل کیا جائے یہ ایک اہم ضابطہ ہے جس سے ایسے مواقع پر تطبیق کی راہ نکل آتی ہے یعنی بعض اوقات ایسا بھی ہوتا ہے کہ زبان رسالت نے دو یا تین ارشاد فرمائے سامعین میں سے ایک کو ایک بات یاد رہی اس نے اسے روایت کر دیا اور دوسرے کو دوسری بات یاد رہی اس نے اسے روایت کر دیا اور فی الواقع دونوں باتیں اپنی اپنی جگہ درست ہوتی ہیں تو یہاں بھی یہی صورت واقع ہوئی کہ پیغمبر علیہ الصلوٰۃ والسلام نے یہ ارشاد فرمایا ہوگا کہ ہڈی پر اللہ کا نام لیا جائے یا نہ لیا جائے ہر دو صورت میں وہ جنات کی غذا ہوتی ہے ایک راوی نے پہلی بات کو نقل کر دیا دوسرے راوی نے دوسری بات کو۔

آگے چل کر فرماتے ہیں کہ احادیث متعارضہ کے درمیان جمع کے سلسلہ میں یہ ضابطہ مذکورہ بڑا کارآمد ہے لیکن تعجب کی بات ہے کہ محدثین نے اسے نظر انداز کر دیا ہے، اس لئے اصول حدیث کی کتابوں میں اس کا ذکر ہی نہیں ملتا البتہ حافظ ابن حجرؒ نے فتح الباری میں مختلف مواضع پر اس اصول کا تذکرہ فرمایا ہے۔

النہی عن الاستطابة بالروث

لیدوگو بر سے استنجاء کی ممانعت

اخبرنا یعقوب بن ابراہیم قال حدثنا یحییٰ یعنی ابن سعید عن محمد بن عجلان قال اخبرنی

الققعاق عن ابی صالح عن ابی ہریرۃ رضی اللہ عنہ عن النبی صلی اللہ علیہ وسلم قال انما انا لکم مثل الوالد اعلمکم اذا ذهب احدکم الی الخلاء فلا یستقبل القبلة ولا یتدبرھا ولا یتستنج یمینہ وکان یامر بثلاثة احجار ونہی عن الروث والرمۃ۔

حضرت ابو ہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں آپ نے فرمایا کہ میں تمہارے واسطے مثل باپ کے ہوں میں تم کو دین کی تعلیم دیتا ہوں جب تم میں سے کوئی شخص بیت الخلاء میں جائے تو نہ قبلہ کی طرف منہ کرے اور نہ پیٹھ کرے اور نہ داہنے ہاتھ سے استنجاء کرے اور تین پتھروں سے استنجاء کرنے کا حکم فرماتے اور منع کیا گو بر لید اور ہڈی کے ساتھ استنجاء کرنے سے۔

محمد بن عجلان: حدیث باب کے راویوں میں سے ہیں امام بخاری نے انہیں ضعیف قرار دیا ہے لیکن امام احمد اور ابن معین نے ان کی توثیق کی ہے۔

قعقاع: ان کے والد کا نام حکیم الکنانی المدنی ہے امام احمد اور ابن معین نے ان کو ثقہ قرار دیا ہے اور ابن حبان نے بھی ثقات میں شمار کیا ہے۔

ابو صالح: آپ جویریہ بنت احس غطفانی کے مولیٰ ہیں دیانند اور ثقہ ہیں ان کا اصل نام ذکوان المدنی ہے اور ان کا لقب سمان ہے۔

انما انا لکم مثل الوالد الخ: یہ پیار و محبت کا کلام ہے مطلب یہ ہے کہ جس طرح والد اولاد کو ادب سکھاتا ہے اس طرح میں تمہیں امور دین کی تعلیم دیتا ہوں اس کا یہ مطلب ہر گز نہیں کہ امت کے لوگ رسول اکرم صلی اللہ علیہ وسلم سے علاقہ اولاد رکھتے ہیں اور آپ ان کے والد جسمانی ہیں البتہ ایک دوسری ابوة روحانی بے شک حاصل ہے چنانچہ آپ اللہ کے رسول ہیں اور رسول روحانی مربی ہونے کی وجہ سے روحانی باپ ہوتا ہے اور آپ اس ابوة روحانیہ میں اس درجہ کامل ہیں کہ سب رسولوں سے افضل و اکمل ہیں اور وہ رشتہ ابوة روحانی چونکہ مؤبد ہے اس لئے آپ نے بلحاظ شفیق مربی روحانی کے جن امور شرعیہ کی تعلیم و تربیت فرمائی ہے ان کی شان بھی ابدی ہوگی اور ان کا اعتقاد و انقیاد فرض ہے ”انما انا لکم مثل الوالد“ میں اسی طرف اشارہ ہے۔

اذا ذهب احدکم الخ: ان امور میں سے جن کی آپ نے تعلیم دی ہے ایک تو یہ ہے کہ جب تم میں سے کوئی پاخانہ میں جائے تو نہ قبلہ رخ ہو کر پیٹھے اور نہ پیٹھ دیکر پیٹھے۔

دوسری چیز یہ کہ دائیں ہاتھ سے استنجاء نہ کرے اس کی تشریح ماقبل میں گذر چکی ہے وہاں دیکھ لی جائے تیسری یہ کہ آپ تین پتھروں سے استنجاء کرنے کا حکم فرماتے تھے جو بظاہر عدد ثلاث کے وجوب پر دلالت کر رہا ہے اور اس سے مسلک شوافع کی تائید ہوتی ہے وہ تثلیث کو ضروری کہتے ہیں، اس کی پوری بحث اور حنفیہ کی طرف سے اس کا جواب اگلے عنوان کے ماتحت آ رہا ہے اس حدیث میں جو احبار کی قید آئی ہے وہ تخصیص حکم کے لئے نہیں ہے کیوں کہ اصل مقصود نجاست کا ازالہ اور محل استنجاء کی صفائی

ہے اس لئے ہر جلد طاہر اور غیر محترم چیز جس سے نجاست کو مکمل سے دور کیا جاسکے وہ بھی پتھر ہی کے حکم میں ہے، بلکہ حدیث میں صرف پتھر کا ذکر غالباً اس لئے ہوا ہے کہ چونکہ اس امر مذکور کے مخاطبین اہل عرب تھے اور عرب میں ہر جگہ کثرت سے پتھر ملتا تھا لہذا انہی کی سہولت اور آسانی کو مد نظر رکھتے ہوئے احجار کے ساتھ استنجاء کا حکم فرمایا ورنہ ارشاد مذکور کا یہ مطلب ہرگز نہیں کہ استنجاء صرف احجار کے ساتھ جائز ہیں اور کسی چیز سے جائز ہی نہیں۔

صاحب منتقی نے کہا کہ حدیث میں جو پتھر کا ذکر آیا ہے اس سے شارع علیہ السلام کی مراد حجر اور ہر وہ چیز ہے جس سے حصول انقاء ہو سکے اور اگر یہی مراد نہ ہو تو پھر عظم اور روٹ کو استنجاء کرنے کا کوئی مطلب حاصل نہ ہوگا (یعنی اگر استنجاء کے لئے صرف حجر ہی متعین ہو تو آپ صرف عظم اور روٹ کو مستثنیٰ نہ فرماتے بلکہ حجر کے علاوہ دوسری چیزوں یعنی مٹی کے ڈھیلے وغیرہ کے استعمال کو بھی علی الاطلاق منع فرمادیتے غرض کہ عظم اور روٹ کو مستثنیٰ کر کے اس سے استنجاء کی ممانعت اس بات کی دلیل ہے کہ حضور ﷺ کی مراد حجر سے وہی ہے جو اوپر مذکور ہوئی (نیز ہڈی اور روٹ سے استنجاء کی ممانعت کی وجہ بیان کی گئی ہے کہ وہ جنات کی غذا ہے صحیح نہیں ہوگی حالانکہ آپ نے صحیح روایت کی روشنی میں ممانعت کی یہی وجہ فرمائی ہے۔

(واللہ اعلم بالصواب)

النہی عن الاکتفاء فی الاستطابة باقل من ثلثة احجار

استنجاء میں تین ڈھیلوں سے کم پر کفایت کرنے کی ممانعت

اخبرنا اسحق بن ابراہیم اخبرنا ابو معاویۃ حدثنا الاعمش عن ابراہیم عن عبد الرحمن بن یزید عن سلمان رضی اللہ عنہ قال قال لہ رجل ان صاحبکم ليعلمکم حتی الخراء ؕ قال اجل نھانا ان نستقبل القبلة بغائط او بول او نستنجی بایماننا او نکتفی باقل من ثلثة احجار.

حضرت سلمان رضی اللہ عنہ روایت کرتے ہیں کہ ان سے ایک مشرک شخص نے کہا کہ تمہارے صاحب (حضور ﷺ) تم کو ہر چیز سکھاتے ہیں یہاں تک کہ پانچانہ میں بیٹھنے کے طریقے کی بھی تعلیم دیتے ہیں حضرت سلمان رضی اللہ عنہ نے کہا ہاں ہم کو منع کیا ہے اس بات سے کہ ہم پانچانہ یا پیشاب کے وقت قبلہ کی طرف منہ کر کے بیٹھیں یا دائیں بائیں سے استنجاء کریں یا تین پتھروں سے کم پر کفایت کریں۔

عن سلمان: آپ کی کنیت ابو عبد اللہ ہے رسول اکرم ﷺ کے آزاد کردہ غلام تھے کہ یہود سے انکو خرید لیا اور آزاد کر دیا اور وہ شرفاً صحابہ میں سے تھے اور ان تین شخصوں میں سے ایک ہیں جن کے لئے جنت مشتاق ہے ان کی اصل فارس سے ہے قوم رام ہرمز سے جو اہل بلیق گھوڑے پوجتے تھے اور وہ دین کی طلب میں رہتے تھے تو اول دین نصرانیت اختیار کیا اور کتابیں پڑھیں اور پے در پے مشقتوں پر صبر کیا پھر ان کو ایک قوم عرب نے پکڑ لیا اور یہود کے ہاتھ بیچ دیا اور کہتے ہیں کہ وہ چھ اوپر دس شخصوں کی ملک میں آئے حتیٰ کہ نوبت نبوت نبی کریم ﷺ کے پاس پہنچے جب آپ مدینہ میں رونق افروز ہوئے اور اسلام قبول کیا اور آپ ﷺ نے

ان کے بارے میں ”سلمان من اهل البيت“ فرمایا اور ان کی عمر بڑی طویل ہوئی بعض کہتے ہیں کہ تین سو پچاس برس کی تھی اور بعض کہتے ہیں اڑھائی سو برس اور یہی صحیح ہے آپ اپنے ہاتھ کی کمائی سے کھاتے تھے مدائن میں ۳۵ھ میں ان کی وفات ہوئی اور ان سے حضرت انس رضی اللہ عنہ اور حضرت ابو ہریرہ رضی اللہ عنہ نے روایت کی ہے۔ (کذا فی المرقاة)

قال قال له دجل: اول قال کا فاعل عبدالرحمن بن یزید ہے جنہوں نے حضرت سلمان فارسی رضی اللہ عنہ سے روایت کیا ہے ابن معین اور ابن سعد وغیرہ نے ان کو ثقہ کہا، اور ثانی قال کا فاعل رجل ہے اور لہ کی ضمیر کا مرجع حضرت سلمان رضی اللہ عنہ ہے جن کے ساتھ اس شخص نے ”ان صاحبکم لیعلمکم حتی الخراء“ طزیہ کلمات سے تمسخر کیا تھا یہ شخص مشرکین میں سے تھا جو ابن ماجہ کی روایت سے معلوم ہوتا ہے اس میں ”من المشرکین“ ہے اس سے معلوم ہوا کہ ایسی بے سلیقہ کی بات کہنے والا مشرک ہی تھا۔

حدیث میں لفظ خراء آیا ہے اس کو خاء مکسورہ اور راء کے زبر اس کے بعد مد والہ الف کے ساتھ پڑھنا چاہئے جس کے معنی قضائے حاجت کے وقت بیٹھنے کے طریقے ہیں علامہ سیوطی نے اپنی شرح میں علامہ خطاب کا قول نقل کیا ہے انہوں نے فرمایا کہ عوام الناس اس لفظ کو خاء مفتوحہ کے ساتھ پڑھتے ہیں جو صحیح نہیں کیوں کہ اس سے اس کے معنی بدل جاتے ہیں لہذا اسے خاء مکسورہ اور الف ممدودہ کے ساتھ پڑھنا چاہئے لیکن علامہ سندھی نے صحاح کے حوالے سے نقل کیا ہے کہ خری خراء باب سب سے ہے جو کرہ کراہتہ کے ہم وزن ہے لہذا اسے خاء مفتوحہ کے ساتھ پڑھنا بھی صحیح ہے، شرح مسلم میں ہے کہ لفظ خراء خاء کے زیر اور الف ممدودہ اور تاء کے ساتھ ہے کہ فعل حدث کو اور کسرہ اور فتح اور مد کے ساتھ بدون تاء کے نفس حدث کو کہتے ہیں جو ہری نے کہا ہے کہ خاء کے زبر کے ساتھ مصدر ہے اور کسرہ کے ساتھ اسم ہے، ہیاء حدث کو کہتے ہیں۔

قال اجل: انفس نے کہا کہ اجل اور نعم دونوں حرف ثبوت اور نفی کی تصدیق کے لئے آتے ہیں اس لئے حرف تصدیق کہلاتے ہیں لیکن خبر میں اجل کا استعمال نعم سے زیادہ بہتر ہے اور استفہام میں نعم کا استعمال اجل سے زیادہ بہتر ہے۔

غرض جب اس مشرک نے بقصد استہزاء یہ بات کہی کہ تمہارے نبی تم کو ادنیٰ ادنیٰ باتوں کی بھی تعلیم دیتے ہیں حتیٰ کہ قضاء حاجت کے وقت قعود کے طور طریق کی بھی تعلیم دیتے ہیں یہ بھی کوئی دین ہے جس کو تم نے قبول کیا ہے اس کی اس نازیبا حرکت پر حضرت سلمان فارسی رضی اللہ عنہ کو اس کا پورا حق تھا کہ اس کو زبردستی فرماتے یا بالکل جواب ہی نہ دیتے لیکن ایسا نہیں کیا بلکہ اس کی ناشائستہ بات سے صرف نظر کرتے ہوئے نہایت خوش اسلوبی سے اس کو جواب دیا جس طرح ایک مرشد کامل مخلص سائل کے جذبہ طلب کو بھانپ کر فائدے کی چیزیں بتلا دیا کرتا ہے تو انہوں نے فرمایا کہ ہمیں نبی کریم ﷺ کی بعثت کی برکت سے جو دین ملا ہے وہ ایک جامع دین ہے اس میں بڑی چھوٹی جتنی بھی دین کی باتیں ہیں ہمارے نبی ان سب کی تعلیم دیتے ہیں حتیٰ کہ بول و براز کے آداب بھی سکھائے ہیں لہذا یہ اس بات کی حجتی دلیل ہے کہ ہمارا دین کامل و مکمل ہے اور جس دین کی یہ شان ہے اس پر طعن و تشنیع کرنا اور اس کا نہی مذاق اڑانا جس طرح تم کرتے ہو مبغوض ہے بلکہ وہ دین حق ہے اور اللہ تعالیٰ کے نزدیک مقبول ہے لہذا عناد اور مخالفت چھوڑ دو اور طریق مستقیم کو اختیار کرو تا کہ تمہارے ظاہر

و باطن کفر و شرک کی گندگیوں سے پاک و صاف ہو جائیں پھر حضرت سلمان فارسی رضی اللہ عنہ نے ان امور کا ذکر فرمایا جن کی نبی کریم صلی اللہ علیہ وسلم نے قضائے حاجت کے وقت ممانعت فرمادی ان میں اول دونوں امر کی تشریح پیچھے ہو چکی ہے تیسری چیز کہ استنجاء میں تین اجار کا عدد ضروری ہے یا نہیں یہ ایک مختلف فیہ مسئلہ ہے امام شافعی و امام احمد و ائمتہ بن راہویہ اور ابو ثور کے نزدیک استنجاء میں انقاء محل کے ساتھ تثلیث یعنی تین ڈھیلوں کا ہونا ضروری ہے ان کی ایک دلیل حضرت ابو ہریرہ رضی اللہ عنہ کی روایت ہے جو اوپر والے عنوان کے تحت نقل کی گئی ہے اس میں ”و کما یأمر بثلاثة اجار“ کے الفاظ آئے ہیں جس سے معلوم ہوا کہ تثلیث شرط ہے دوسری دلیل حدیث باب ہے اس میں ”او نکتفی باقل من ثلثة اجار“ کے الفاظ آئے ہیں اس روایت میں تین ڈھیلوں سے کم کے ساتھ استنجاء کرنے سے منع فرمایا گیا ہے طرز استدلال یہ ہے کہ اگر کوئی عدد معین کا شریعت میں اعتبار نہ ہوتا تو بصیغہ امر یا نہی اس کے ذکر کی ضرورت نہ تھی معلوم ہوا کہ استنجاء میں تین کا عدد بھی مطلوب ہے اگرچہ مقصود یعنی انقاء محل تین عدد سے کم ڈھیلوں سے حاصل ہو جائے ان حضرات نے اپنے قول کی توثیق و تقویت میں ایک نظیر یہ پیش کی ہے کہ قرآن پاک میں ہے کہ حیض کے مسئلہ میں تین حیض کا عدد مطلوب ہے اگرچہ رحم کی پاکی و صفائی کا مقصد ایک ہی حیض سے حاصل ہو جاتا ہے لیکن شریعت کی نظر میں تین کا عدد بھی مطلوب ہے اس لئے تین حیض کا انتظار ضروری ہوگا اسی طرح استنجاء کے مسئلہ میں متعدد روایات میں ثلاث کا لفظ آیا ہے بلکہ بعض روایات میں اس کے متعلق صیغہ امر بھی وارد ہوا ہے جس سے عدد ثلاث کے وجوب کا خیال اور بھی پختہ ہو جاتا ہے لیکن اگر تین ڈھیلوں سے بھی صفائی محل کی حاصل نہ ہو تو بقدر ضرورت تین سے زائد کا استعمال کرنا واجب ہے تاکہ طہارت کا مقصد حاصل ہو جائے البتہ ان زیادہ ڈھیلوں میں اتیار کا لحاظ رکھنا مستحب ہوگا چنانچہ امام بیہقی نے امام ابو داؤد کی روایت ”من استجمر فلیوتر من فعل فقد احسن ومن لا فلا حرج“ کے یہی معنی مراد لئے ہیں کہ تین سے زیادہ کے استعمال میں اتیار کی رعایت مستحب ہے یہ ہے حضرات شوافع کے استدلال کا خلاصہ۔

حضرت امام ابو حنیفہ رحمۃ اللہ علیہ امام مالک رحمۃ اللہ علیہ اور داؤد ظاہری وغیرہ کے نزدیک تثلیث شرط نہیں اصل مقصد انقاء محل ہے ان حضرات کی دلیل حضرت ابن مسعود رضی اللہ عنہ کی حدیث ہے جو اگلے باب میں آرہی ہے کہ حضور اکرم صلی اللہ علیہ وسلم نے استنجاء میں دو پتھر استعمال فرمائے تیسرے کا استعمال ثابت ہی نہیں اس کے متعلق مزید بحث وہاں آئے گی۔

حضرات شوافع کے مستدلات کے جوابات یہ ہیں کہ آپ حضرت ابو ہریرہ رضی اللہ عنہ اور سلمان رضی اللہ عنہ کی روایات کی بناء پر استنجاء میں تثلیث کو ضروری سمجھتے ہیں حالانکہ اصل مدار استنجاء میں محل کی صفائی اور ضرورت کے پورا ہونے پر ہے اور چونکہ اکثر حالات میں محل استنجاء کی صفائی کے لئے تین عدد ڈھیلے کافی ہو جاتے ہیں اس لئے تین کا عدد احادیث میں کثرت سے وارد ہوا ہے چنانچہ حضرت عائشہ رضی اللہ عنہا کی روایت جو ابو داؤد میں ہے اس بات کی طرف رہنمائی کر رہی ہے وہ فرماتی ہیں کہ رسول اکرم صلی اللہ علیہ وسلم نے فرمایا کہ جب تم میں سے کوئی بیت الخلاء جائے تو پاکی حاصل کرنے کے لئے اپنے ساتھ تین پتھر لے جائے ”فانہا تجزئ عندہ“ اس لئے کہ یہ تین پتھر اس کے لئے کافی ہو جائیں گے، اس حدیث کی اسناد صحیح اور حسن ہے ”کما قال

الشوکانی “اس کو امام نسائی اور امام ابوداؤد وغیرہ نے روایت کیا ہے اس حدیث کے آخری جملہ ”فانہا تجزئ عنہ“ میں جس علت کا بیان ہوا ہے اس سے صاف معلوم ہوا کہ تین ڈھیلوں کو ساتھ لے جانے کا حکم احتیاط کی بناء پر دیا گیا ہے اس لئے کہ عام حالات میں وہ حصول انقاء کے لئے کافی ہو جاتے ہیں نہ اس بنا پر صحابہ کرام کو تین پتھر لے جانے کا حکم ہوا ہے کہ تثلیث عند الشرع مطلوب اور شرط ہے غرض کہ حدیث باب میں جو تین پتھروں سے کم کے ساتھ استنجاء کرنے سے منع فرمایا گیا ہے اس کی وہی توجیہ کی جائے گی جس کی طرف حدیث عائشہ رضی اللہ عنہا کے الفاظ ”فانہا تجزئ عنہ“ اشارہ کر رہے ہیں یعنی اسے غالب حالات پر محمول کیا جائے گا کہ جن حالات میں تین ڈھیلوں کے بغیر محل کی صفائی کا مقصد حاصل ہونا ممکن نہ ہو لیکن اگر محل کی صفائی ایک یا دو ڈھیلوں سے حاصل ہو جائے یا اس کے لئے تین سے بھی زیادہ کی ضرورت پڑے تو پیشک استعمال کر سکتا ہے اس میں کوئی کراہت نہیں پھر اگر ایک ڈھیلا کافی ہو جائے تو دوسرے کا استعمال ضرورت سے زائد ہوگا اور اگر دو سے محل کی صفائی ہو جائے تو تیسرے کا استعمال بلا ضرورت ہوگا تو ایک پاک چیز کو بلا ضرورت ناپاک کرنا یعنی عمل نہیں تو اور کیا ہے۔

بہر حال اصل مقصود انقاء محل ہے وہ جتنے ڈھیلوں سے بھی حاصل ہو جائے کسی خاص عدد کی کوئی شرط نہیں ہے اور حنفیہ کے اس قول کی نظیر شوافع کا وہ قول ہے جس کے وہ محرم کے واقعہ میں قائل ہیں کہ ایک شخص عمرہ کا احرام باندھ کر آیا اور وہ جب پہنا ہوا تھا جو خوشبو سے لت پت ہے اس نے دریافت کیا ہے کہ عمرہ کس طرح کیا جائے حضور اکرم صلی اللہ علیہ وسلم وحی کے انتظار میں سکوت فرماتے ہیں پھر وحی نازل ہوتی ہے آپ اس کو بلا کر فرماتے ہیں کہ جب کو اتار دو اور تین مرتبہ دھو کر خوشبو دور کرو ”فاغسلہ ثلاث مرات“ میں ثلاث کی تصریح موجود ہے مگر شوافع میں سے کوئی بھی تین دفعہ دھونے کے وجوب کا قائل نہیں ہے، امام نووی کہتے ہیں کہ جب کو تین مرتبہ دھونے کا حکم اس بناء پر دیا گیا ہے تاکہ اس سے خلوق کا رنگ اور خوشبو بالکل ختم ہو جائے تو معلوم ہوا کہ یہاں صرف اس کا اثر اور خوشبو کا ازالہ واجب ہے نہ کہ تین کا عدد، تو اگر ایک ہی مرتبہ دھونے سے خلوق کا رنگ اور خوشبو دور ہو جائے تو بھی کافی ہے مزید دو یا تین مرتبہ دھونا کوئی ضروری نہیں ہے اسی طرح استنجاء میں ثلاث کے عدد کو سمجھ لیں کہ یہ عدد بذات خود مطلوب نہیں بلکہ عام طور پر چونکہ تین ڈھیلوں سے انقاء محل حاصل ہوتا ہے اس لئے روایات میں ان کا ذکر آتا ہے چنانچہ اوپر حضرت عائشہ رضی اللہ عنہا کی روایت میں ”فانہا تجزئ عنہ“ کا ارشاد گزر چکا ہے جس سے یہ بات بخوبی واضح ہے اب سمجھ میں نہیں آتی کہ شوافع دونوں حکموں میں فرق کیوں کرتے ہیں کہ استنجاء میں عدد ثلاث کو واجب کہتے ہیں لیکن یہاں جبہ میں لگائی ہوئی خوشبو کو دھونے کے مسئلہ میں ان میں سے کوئی بھی تین مرتبہ دھونے کے وجوب کا قائل نہیں ہے حالانکہ جس طرح وہاں عدد ثلاث کی تصریح آئی ہے ایسا ہی یہاں بھی ”فاغسلہ ثلاث مرۃ“ کی تصریح موجود ہے اور اگر ان کی طرف سے یہ کہا جائے جیسا کہ امام نووی کے قول مذکور سے معلوم ہوتا ہے کہ اصل مقصد خلوق کا اثر اور خوشبو کا ازالہ ہے اور چونکہ عام طور پر تین مرتبہ دھونے سے اس کا اثر پوری طرح ختم ہو جاتا ہے اس لئے ”فاغسلہ ثلاث مرۃ“ کا حکم دیا گیا ہے لیکن اگر یہی مقصد ایک ہی مرتبہ دھونے سے حاصل ہو جائے تو بھی کافی ہے مزید دو تین بار دھونا ضروری نہیں تو ہم کہیں گے کہ اس سے معلوم ہوا کہ آپ کے نزدیک بھی یہاں تین کا عدد مقصود نہیں بلکہ خلوق کا اثر اور خوشبو کا ازالہ ہے خواہ وہ ایک ہی دفعہ دھونے سے دور ہو جائے تو اگر یہی بات حنفیہ

نے استنجاء میں کمی کہ چونکہ عام طور پر تین ڈھیلے کفایت کر جاتے ہیں اس لئے روایات میں بار بار اس کا ذکر آتا ہے ضرورت کی حد تک کسی عدد کو واجب نہیں کہتے تو اس میں ان کا کیا قصور ہے نیز یہ کہ حدیث کے ظاہری لفظ پر شوافع بھی عمل نہیں کرتے کیوں کہ اگر ایک ڈھیلے کے تین گوشوں کو استعمال کیا جائے تو ان کے نزدیک جائز ہے حالانکہ ایک کلوخ کے تین گوشوں کا استعمال کرنا ظاہر حدیث کے مطابق نہیں ہوا تو اس سے معلوم ہوا کہ تثلیث احجار آپ کے نزدیک بھی واجب نہیں ہے۔

نیز شوافع یہ بھی کہتے ہیں کہ اگر تین عدد سے محل کی صفائی حاصل نہ ہو تو اس سے زائد کا استعمال کرنا واجب ہے حالانکہ حضرت عائشہ رضی اللہ عنہا کی روایت مذکورہ صاف بتلا رہی ہے کہ تین ڈھیلے کفایت کر جاتے ہیں لیکن شوافع عدم کفایت کا قول کرتے ہیں اور کہتے ہیں کہ اگر تین کلوخ سے انفاق محل ممکن نہ ہو تو ان سے زائد کا استعمال واجب ہے جس سے لازم آتا ہے کہ وہ خود بھی ظاہر حدیث پر عمل نہیں کرتے اور خود انہوں نے عدد ثلاث کی تحدید کو چھوڑ دیا ہے جس کا ذکر حضرت سلمان فارسی رضی اللہ عنہ وغیرہ کی حدیث میں آیا ہے اب رہا یہ کہ انہوں نے جس استنجاء کے مسئلہ کو ثلاثہ قروء پر قیاس کیا تو وہ بھی درست نہیں یہ دونوں ایک دوسرے سے بالکل مختلف ہیں کیونکہ عدت کے مسئلہ میں تین کا عدد نص قرآنی اور حدیث کی رو سے شرط ہے جس کے ساتھ کوئی دوسری نص معارض نہیں ہے بخلاف اس عدد معین کے جو استنجاء کے معاملہ میں حضرت سلمان فارسی رضی اللہ عنہ وغیرہ کی روایت میں آیا ہے اس کے معارض موجود ہے، چنانچہ ابوداؤد میں حضرت ابو ہریرہ رضی اللہ عنہ کے طریق سے روایت ہے ”من استجمر فلیوتر من فعل فقد احسن ومن لا فلا حرج“ ظاہر ہے کہ یہ روایت ان روایات کے معارض ہے جن میں تین ڈھیلوں کا حکم دیا گیا ہے یا تین ڈھیلوں سے کم کے ساتھ استنجاء کرنے سے منع فرمایا گیا ہے، کیوں کہ اس روایت میں اتیار یعنی طاق عدد لینے کے بارے میں فرمایا کہ جس شخص نے اتیار کی رعایت کی اس نے اچھا کیا اور جس نے نہیں کی تو اس میں بھی کوئی مضائقہ نہیں ہے اس اتیار میں تین کا عدد بھی داخل ہے معلوم ہوا کہ یہ تین ڈھیلے کا حکم وجوب اور ضرورت کے درجہ کا نہیں ہے بلکہ استنجاء کے درجہ کی چیز ہے۔ غرض کہ اس تفصیل سے واضح ہوا کہ استنجاء کے معاملہ کو عدت بالا قراء پر قیاس کرنا ان کے لئے مفید نہیں۔

(واللہ اعلم بالصواب)

الرخصة فی الاستطابة بحجرین

استنجاء دو پتھروں سے بھی جائز ہے

اخبرنا احمد بن سليمان قال حدثنا ابو نعيم عن زهير عن ابى اسحق قال ليس ابو عبيدة ذكره ولكن عبد الرحمن بن الاسود عن ابيه انه سمع عبد الله يقول اتى النبى صلى الله عليه وسلم الغائط وامرني ان اتيه بثلاثة احجار فوجدت حجرين والتمست الثالث فلم اجده فاخذت روثة فاتيت بهن النبى صلى الله عليه وسلم فاخذ الحجرين والقى الروثة وقال هذه ركس قال ابو عبد الرحمن الركس طعام الجن.

عبد الرحمن اپنے والد سے روایت کرتے ہیں انہوں نے حضرت عبد اللہ بن مسعود رضی اللہ عنہ سے فرماتے سنا کہ نبی

کریم ﷺ قضائے حاجت کے لئے تشریف لے گئے اور مجھ کو حکم دیا کہ تین پتھر لے کر آؤں مجھے دو پتھر ملے تیسرا تلاش کیا مگر نہیں ملا تو میں نے گوبر کا ٹکڑا اٹھالیا پھر ان کو آپ کی خدمت میں پیش کیا آپ نے دونوں پتھر لئے اور روشہ کو پھینک دیا اور فرمایا یہ ناپاک چیز ہے۔

عن ابی اسحق قال لیس ابو عبیدہ ذکرہ الخ: حافظ ابن حجرؒ نے شرح بخاری میں لکھا ہے کہ چونکہ ابو عبیدہ کا سامع اپنے والد محترم حضرت عبداللہ بن مسعود رضی اللہ عنہ سے صحیح طور سے ثابت نہیں ہے اس وجہ سے وہ روایت منقطع تھی اس لئے ابوالفتح نے ان کی روایت کو باوجود اس کے اعلیٰ ہونے کے چھوڑ دیا اور اس کی جگہ عبدالرحمن بن اسود کی روایت موصولہ کو اختیار کیا گویا ابوالفتح اس کلام مذکور کو نقل کر کے یہ کہنا چاہتے ہیں ”ای لست ارویہ الآن عن ابی عبیدہ واما ارویہ عن عبد الرحمن“ یعنی میں اس وقت ابو عبیدہ کے طریق سے جس میں انقطاع ہے روایت نہیں کرتا بلکہ عبدالرحمن بن اسود کے طریق سے جو متصل ہے اس کو ذکر کر رہا ہوں۔

راوی حدیث اسود بیٹے ہیں یزید بن قیس نخعی کے ابو عبدالرحمن ان کی کنیت ہے اور ابراہیم نخعی کے ماموں اور حضرت ابن مسعود کے شاگرد ہیں ثقہ فقیہ اور زاہد تھے ان کا انتقال ۵۷ھ میں ہوا ابن التین نے کہا کہ وہ اسود بن عبد یغوث الزہری ہے نہ کہ ابن یزید النخعی حافظ ابن حجرؒ نے ان کی اس بات کو بالکل غلط قرار دیا ہے، کیوں کہ اسود زہری تو اسلام تک نہیں لائے تھے چہ جائیکہ وہ حضرت ابن مسعود رضی اللہ عنہ سے روایت کرنے تک زندہ رہا ہوں۔

بہر حال اس حدیث کی روایت متعدد طرق سے ہوئی ہے لیکن امام نسائی نے یہ روایت بطریق زہیر عن ابی اسحق عن عبدالرحمن بن الاسود عن ابیہ عن عبداللہ بن مسعود ذکر کی ہے اور ساتھ ہی ابوالفتح کا وہ قول مذکور بھی نقل کر دیا اس سے معلوم ہوا کہ ان کے نزدیک ابوالفتح کے شاگرد زہیر کا طریق راجح ہے جس سے اسناد متصل ہو جاتی ہے نہ کہ اسرائیل کا طریق جو ابوالفتح کے دوسرے شاگرد ہیں جس سے اسناد منقطع ہو جاتی ہے کیوں کہ بقول حافظ ابن حجرؒ کے ابو عبیدہ کا سامع اپنے والد محترم حضرت عبداللہ بن مسعود رضی اللہ عنہ سے ثابت نہیں ہے امام بخاریؒ نے بھی اس روایت کو ترجیح دی ہے جو زہیر کے طریق سے ہے اور اپنی جامع صحیح میں اسی کو جگہ دی ہے لیکن ان کے شاگرد امام ترمذی نے یہ روایت بطریق اسرائیل عن ابی اسحق عن ابی عبیدہ نقل کی ہے اور دعویٰ کیا ہے کہ ان کی روایت کا طریق امام بخاری کے طریق روایت سے زیادہ صحیح ہے پھر اول تو انہوں نے اپنے استاد امیر المؤمنین فی الحدیث امام بخاریؒ کی زہیر سے کی ہوئی روایت پر کلام کیا ہے اور آخر میں اپنی اسرائیل والی روایت پر بھی انقطاع کا اعتراف کیا ہے کہ ابو عبیدہ کا سامع اپنے والد عبداللہ بن مسعود رضی اللہ عنہ سے ثابت نہیں ہے معلوم ہوا کہ اس روایت میں انقطاع ہے۔

اب رہے یہ سوالات کہ امام ترمذی نے امام بخاری کی نقل کردہ زہیر والی روایت پر کیا نقد کیا ہے اور محدثین نے امام بخاریؒ کی طرف سے اس کا کیا جواب دیا ہے پھر انہوں نے جامع ترمذی میں اسرائیل کے طریق سے کی ہوئی روایت پر بھی منقطع ہونے کا جو اعتراض کیا ہے وہ صحیح ہے یا نہیں اگر صحیح ہے جیسا کہ وہ خود فرما رہے ہیں تو پھر انہوں نے زہیر والی روایت موصولہ کو چھوڑ کر اسے اپنی کتاب میں کیوں ذکر کیا اور اگر ان کا اعتراض غیر معقول ہے جیسا کہ حافظ عینی وغیرہ کے کلام سے معلوم ہوتا ہے

کہ ان کے نزدیک ابو عبیدہ کا سماع اپنے والد حضرت ابن مسعود رضی اللہ عنہ سے ثابت ہے اور انہوں نے اس کو دلیل سے ثابت کیا ہے غرض کہ ان سب امور کے ذکر کا محل یہاں نہیں ہے ان کے لئے شروحات بخاری یعنی وغیرہ اور شرح ترمذی معارف السنن للعلامة النورانی کی طرف رجوع کریں۔

میں پچھلے عنوان میں اشارہ کر چکا ہوں کہ حضرات حنفیہ کی دلیل حدیث ابن مسعود رضی اللہ عنہ ہے وہ یہی حدیث ہے امام نسائی باوجود شافعی المسلک ہونے کے حضرت عبداللہ بن مسعود رضی اللہ عنہ کی روایت پر ”الرخصة في الاستطابة بحجرین“ کا عنوان رکھا ہے جس سے معلوم ہوتا ہے کہ ان کی تحقیق پر بھی اس موقع پر صرف دو پتھروں کا استعمال ثابت ہے۔

امام طحاوی نے بھی اس حدیث سے تثلیث کے عدم وجوب پر استدلال کیا ہے کیوں کہ اگر تین کلوخ کا لینا ضروری ہوتا تو رسول اکرم صلی اللہ علیہ وسلم تیسرا پتھر ضرور طلب فرماتے حالانکہ کسی مستند و معتبر روایت سے اس بات کا ثبوت نہیں ملتا کہ آپ نے بعد میں تلاش کر لیا ہو اس سے معلوم ہوا کہ استنجاء میں تین ڈھیلوں کا ہونا ضروری نہیں ہے لیکن حافظ ابن حجرؒ اس کے جواب میں کہتے ہیں کہ استدلال مذکور ضعیف ہے اس لئے کہ مسند احمد میں معمر کے طریق سے ہذا رکس کے بعد ”اتنسی بحجر“ کا جملہ بھی نقل ہوا ہے یعنی فرمایا کہ یہ گوبر کا ٹکڑا ناپاک ہے ایک اور پتھر لے آؤ جس سے معلوم ہوا کہ آپ نے تیسرا پتھر تلاش کرنے کا حکم فرمایا تھا پھر آگے چل کر حافظ نے لکھا ”ورجاءه ثقات“ یعنی اس حدیث کے سب راوی ثقہ ہیں اگر یہ اشکال کیا جائے کہ ابواسحق کا سماع علقمہ سے نہیں ہے تو کراچی میں اس حدیث کا سماع ثابت کیا ہے، اور اگر مرسل ہی مان لیا جائے تو وہ بھی مخالفین کے نزدیک حجت ہے، حافظ ابن حجرؒ نے یہ بھی فرمایا کہ شاید امام طحاویؒ کو مسند احمد کی اس روایت سے غفلت ہوئی ہے۔

(فتح الباری: ۱/ ۱۸۱)

محقق عینی نے اس کا یہ جواب دیا ہے کہ امام طحاویؒ سے غفلت نہیں ہوئی بلکہ غفلت انہی لوگوں سے ہوئی ہے جو امام طحاویؒ جیسے وسیع النظر حافظ حدیث کی طرف غفلت کو منسوب کرتے ہیں وجہ یہ ہے کہ امام احمدؒ نے اس حدیث کو بطریق ابی اسحق علقمہ سے روایت کیا ہے اور امام طحاویؒ کے نزدیک ابواسحق کا عدم سماع علقمہ سے متیقن ہے لہذا حدیث مذکور تحقیقی نظر سے منقطع ہے جس پر محدثین کرام اعتماد نہیں کرتے مزید تفصیل کے لئے عمدۃ القاری (۱/ ۷۳۷) میں ملاحظہ ہو۔

اور یہ جو حافظ ابن حجرؒ نے فرمایا کہ اگر مرسل ہی مان لیا جائے الخ وہ ہمیں تسلیم نہیں کیوں کہ ہم حدیث مرسل کو علی الاطلاق حجت نہیں مانتے بلکہ حدیث مرسل بالمعنی المتعارف کو حجت مانتے ہیں نہ کہ اس کو جو مترادف ہے منقطع کے نیز یہ کہ صرف تیسرے کی تلاش کرنے کا حکم دینے سے یہ کہاں سے ثابت کرو گے کہ واقع میں تیسرا ڈھیلہ حضرت ابن مسعود رضی اللہ عنہ لے بھی آئے تھے ظاہر تو یہی ہے کہ آپ نہ لاسکے اور ایک روایت جو لانی کے ثبوت میں ابوالحسن بن القصار مالکی سے مروی ہے اس کو خود حافظ ابن حجرؒ نے بھی قابل اعتبار نہیں سمجھا اور اسے لا یصح کہہ کر رد کر دیا ہے غرض کہ جب تیسرا ڈھیلہ لانا ثابت نہیں ہے تو امام طحاویؒ پر اعتراض کیسا؟ فیض الباری (۱/ ۲۶۰) میں حضرت شاہ صاحبؒ کا قول مذکور ہے کہ حافظ ابن حجرؒ نے امام طحاویؒ پر تو اعتراض کیا ہے کہ ان کا ”والقسی الروثة“ سے استنجاء بالبحرین پر استدلال کرنا صحیح نہیں ہے اس لئے کہ اس جملہ کے بعد ”واتنسی بشالث“ کی

زیادتی بھی منقول ہے آپ نے اس کا یہ جواب دیا ہے کہ حافظ صرف امام طحاویؒ پر کیوں برستے ہیں ان پر جو اعتراض کیا ہے وہی اعتراض امام ترمذیؒ پر بھی پڑ رہا ہے، کیوں کہ انہوں نے بھی اس حدیث پر ترجمۃ باب الاستنجاء بالجرجین قائم کیا ہے جس سے معلوم ہوا کہ انہوں نے بھی زیادتی مذکور یعنی ”وائسئ بشالث“ کو قبول نہیں کیا، اسی طرح امام نسائیؒ نے حضرت ابن مسعودؓ کی حدیث پر ”الرخصة في الاستطابة بحجرین“ کا عنوان رکھا ہے جس سے معلوم ہوا کہ انہوں نے بھی مذکورہ زائد عبارت کو محدثانہ نقطہ نظر سے ناقابل قبول سمجھا ہے اب ہم حافظ ابن حجرؒ سے پوچھتے ہیں کہ آپ نے تو امام طحاویؒ کی غفلت بتلائی ہے کیا وہی غفلت امام ترمذیؒ و امام نسائیؒ کی طرف منسوب کی جائے گی۔

علاوہ اس کے حضرات حنفیہ کی بڑی دلیل حضرت ابو ہریرہؓ کی حدیث ہے جس کو امام ابو داؤد وغیرہ نے روایت کیا ہے ”من اكتحل فلیوتر من فعل فقد احسن ومن لا فلا حرج ومن استجمر فلیوتر من فعل فقد احسن ومن فلا حرج“ حافظ ابن حجرؒ نے اس حدیث کی اسناد کو عمدہ کہا ہے کمافی نیل الاوطار اس حدیث میں اتیار کے بارے میں فرماتے ہیں کہ جس شخص نے اتیار یعنی طاق عدد کی رعایت کی تو اس نے بوجہ استحباب پر عمل کرنے کے اچھا کیا اور اس اتیار میں تین کا عدد بھی داخل ہے لہذا معلوم ہوا کہ استنجاء تین پتھروں سے کرنا شرط اور واجب نہیں ہے جیسا کہ شوافع اس کے قائل ہوئے ہیں بلکہ اس سے کم کے ساتھ بھی استنجاء جائز ہے اس لئے اگر کسی نے ایک ہی پتھر سے استنجاء کیا ہے تو اس نے اس حدیث کے مقتضی پر بلاشبہ عمل کیا ہے اسی طرح حدیث کا جز ثانی یعنی ”ومن لا فلا حرج“ اس بات پر دلالت کرتا ہے کہ جس شخص نے استنجاء میں طاق عدد کی رعایت نہیں کی خواہ وہ ایک پتھر ہو یا تین بلکہ دو پتھروں سے استنجاء کیا تو فلا حرج فیہ یعنی اس میں کوئی مضائقہ نہیں ہے تو اس سے معلوم ہوا کہ تین پتھروں کا استعمال ضروری نہیں ہے کیوں کہ اگر ضروری ہوتا تو پھر اس کے چھوڑ دینے پر فلا حرج فیہ فرمانا کیسے درست ہوگا۔

غرض کہ اس حدیث سے دو باتیں معلوم ہوئیں کہ نہ اتیار ضروری ہے اور نہ تین ڈھیلوں کا استعمال ضروری ہے بلکہ تمام روایات پر نظر ڈالنے سے واضح ہوتا ہے کہ شارع ﷺ کا اصل مقصد مکمل نجاست کی صفائی ہے اب وہ جتنے ڈھیلوں سے بھی حاصل ہو جائے کافی ہے ضرورت کی حد تک کسی عدد خاص کو واجب کا درجہ نہیں دیا جاسکتا لیکن چونکہ عام طور پر نجاست کو دور کرنے کے لئے تین ڈھیلے کافی ہو جاتے ہیں اور اس کے ساتھ ساتھ اتیار کی بھی رعایت ہوتی ہے جو عند الشرع مستحسن ہے اس لئے احادیث میں انکا ذکر اکثر آتا ہے، عجیب بات ہے کہ شوافع تین ڈھیلے لینے کو واجب کہتے ہیں لیکن اگر ان سے طہارت حاصل نہ ہو تو تین سے زیادہ استعمال کرنا ان کے نزدیک واجب ہے جس سے وہ خود ظاہر حدیث کی تحدید کو چھوڑ رہے ہیں علاوہ اس کے دوسری بات یہ ہے کہ جب شریعت اتیار یعنی طاق عدد کا حکم دیتی ہے تو اس کے ساتھ ”من فعل فقد احسن ومن لا فلا حرج“ کے الفاظ سے اختیار کو بھی ظاہر کر دیتی ہے اور جب عدد ثلاث کو بیان کرتی ہے تو اس کے ساتھ ساتھ اجزاء اور اکتفاء یعنی تین ڈھیلے کافی ہو جانے کو بتلاتی ہے جیسا کہ حضرت عائشہؓ کی روایت میں ”فلیذهب معہ بثلاثة احجار“ کے بعد ”فانہا تجزئ عنہ“ کے الفاظ وارد ہوئے ہیں تو اس سے معلوم ہوا کہ اتیار کی طرح تثلیث بھی مستحب ہے شرط اور واجب نہیں ہے اور بعض روایات میں جو تین ڈھیلوں

سے کم کے ساتھ استنجاء کی ممانعت آئی ہے وہ نہی تنزیہی پر محمول ہے یہی مسلک احناف کا ہے، لیکن تعجب ہے کہ امام بیہقیؒ حضرت ابو ہریرہؓ کی روایت مذکورہ کی تاویل اپنے مطلب کے مطابق کرتے ہیں وہ کہتے ہیں کہ ”من فعل فقد احسن الخ“ وتر بعد الثلاث کے بارے میں فرمایا ہے یعنی تین پتھروں کا استعمال تو ہر حالت میں ضروری ہے لیکن اگر تین سے انقاء محل ممکن نہ ہو اور اس سے زیادہ استعمال کی ضرورت پڑے تو اس صورت میں اتیار ضروری ہے یا نہیں اس کے متعلق فرمایا ”من فعل فقد احسن ومن لا فلاح“ ہم کہتے ہیں کہ حضرت ابو ہریرہؓ کی روایت میں جو بات بیان فرمائی گئی ہے اس کو بعد الثلاث کے ساتھ خاص کر دینے ایک بے دلیل بات ہے اور اگر ان کی یہ تاویل درست مان لی جائے تو پھر اس سے لازم آتا ہے کہ اتیار بعد الثلاث بھی مستحب ہو کیونکہ حضور ﷺ نے ارشاد مذکور میں اتیار کا حکم دیا ہے حالانکہ ان کے نزدیک اگر تین عدد سے محل نجاست کی صفائی حاصل ہو جائے تو زیادہ علی الثلاث مستحب نہیں ہے بلکہ بدعت ہے اور اگر تین عدد سے محل کی صفائی ممکن نہ ہو تو تین سے زیادہ دھیلوں کا استعمال واجب ہے جس کو چھوڑ دینا درست نہیں ہے۔ (الجوه النقی: ۱۰۶)

قال هذه ركس یعنی حضور ﷺ نے دونوں ڈھیلے لئے اور لید لو پھینک دیا اور فرمایا ہندہ رکس یعنی یہ پلٹا ہوا ہے کہ اپنی اصلی حالت کو چھوڑ کر دوسری حالت میں آگیا ہے یعنی طہارت کی حالت سے نجاست کی طرف آگیا ہے اور طعام کی حالت سے حالت روٹ کی طرف آگیا ہے علامہ خطابی وغیرہ نے یہی معنی بیان کئے ہیں، حافظ ابن حجرؒ نے کہا کہ لفظ رکس اس حدیث میں راء کے کسرہ اور کاف کے سکون کے ساتھ آیا ہے بعض شارحین نے کہا ہے کہ یہ ر جس بالجیم کی ایک لغت ہے جس کے معنی پلید اور ناپاک چیز کے ہیں اور اس کی تائید ابن ماجہ اور ابن خزیمہ کی روایت سے ہوتی ہے چنانچہ ان کی روایت میں بجائے رکس کے ر جس بالجیم واقع ہے اسی طرح ترمذی کی روایت سے بھی اس کی تائید ہوتی ہے اس میں آیا ہے ہذا رکس یعنی نجس لیکن امام نسائی نے رکس کا ترجمہ طعام الجن سے کیا ہے شارحین حیران ہیں کہ رکس کے معنی طعام الجن کس طرح بیان کئے ہیں حالانکہ لغت کی کتابوں سے اس کا ثبوت نہیں ملتا اور اگر اسے صحیح بھی مان لیں تو اس کا مفہوم یہ ہے کہ استنجے میں ایسی چیز کا استعمال درست نہیں ہے جس سے غذائیت کا تعلق ہو ممانعت کا حکم اب بھی قائم رہا البتہ فرق یہ ہو گیا کہ علامہ خطابی وغیرہ کے بیان کردہ معنی کے مطابق اس کا استعمال نجاست کی وجہ سے ممنوع ہے اور امام نسائی کے بیان کردہ معنی کے مطابق غذا ہونے کی وجہ سے ممنوع ہوا بہر حال حدیث باب سے معلوم ہوا کہ حضور اکرم ﷺ نے دو ڈھیلوں سے استنجاء فرمایا جس سے مسلک حنفیہ کا اثبات ہوتا ہے کہ شریعت میں استنجاء کی سنیت کو کسی عدد میں منحصر نہیں رکھا گیا بلکہ اس کا مدار انقاء محل پر رکھا گیا ہے وہ جتنے ڈھیلوں سے بھی حاصل ہو جائے پوری بحث ماقبل میں گذر چکی ہے۔

باب الرخصة فی الاستطابة بحجرو احد

ایک ہی پتھر سے استنجاء کی رخصت کا بیان

اخبرنا اسحق ابن ابراهيم اخبرنا جرير عن منصور عن هلال بن يساف عن سلمة بن قيس عن

رسول اللہ صلی اللہ علیہ وسلم قال اذا استجمرت فاوتر.

سلمہ بن قیس رسول اکرم ﷺ سے روایت کرتے ہیں آپ نے فرمایا کہ جب تم ڈھیلوں سے استنجاء کرو تو طاق عدد اختیار کرو۔

تشریح: امام نسائی کا میلان شافعی المسلک کی طرف ہونے کے باوجود عنوان ”باب الرخصة في الاستطابة بحجر واحد“ کا قائم کیا ہے اس سے پہلے انہوں نے ”باب الرخصة في الاستطابة بحجرین“ کا عنوان رکھا ہے جس کے ماتحت حدیث ابن مسعود رضی اللہ عنہ روایت کی جس سے دو پتھروں سے استنجاء کرنے کا ثبوت ہوتا ہے اور اس عنوان کے ماتحت حدیث سلمہ بن قیس لائے ہیں جس میں علی الاطلاق اتیار کا ذکر ہے اس لئے وہ اکتفاء بالواحد کو بھی شامل ہے اس لئے اگر ایک ڈھیلا کفایت کر جائے تو دوسرے کا استعمال ضرورت سے زائد ہوگا ایک پاک چیز کو بلا ضرورت ناپاک کرنا لایینی عمل نہیں تو اور کیا ہے اس سے یہی ظاہر ہوتا ہے واللہ اعلم کہ امام نسائی استنجاء میں تین ڈھیلے لینے کو شرط اور ضروری نہیں قرار دیتے بلکہ حنفیہ و مالکیہ و مزنی شافعی کے مسلک کو رائج سمجھتے ہیں کہ استنجے کے لئے عدد ثلاث کو واجب کا درجہ نہیں دیا جاسکتا بلکہ اصل مقصود انقضاء محل ہے وہ جتنے بھی ڈھیلوں سے حاصل ہو جائے کافی ہے، (فتاویٰ ہندیہ: ۱/ ۳۰) میں ہے ”لیس فی الاستنجاء عدد مسنون وانما الشرط هو الانقضاء حتى لو حصل بحجر واحد يصير مقيماً للسنّة ولو لم يحصل بثلاثة احجار لا يصير مقيماً للسنّة“۔

الاجتزاء في الاستطابة بالحجارة دون غيرها

صرف پتھر کے ساتھ استنجاء کرنے پر بس کرنا نہ کہ دوسری چیز سے

اخبرنا قتيبة قال حدثنا عبد العزيز بن ابي حازم عن ابيه عن مسلم بن قريط عن عروة عن عائشة رضی اللہ عنہا ان رسول اللہ صلی اللہ علیہ وسلم قال اذا ذهب احدكم الى الغائط فليذهب معه بثلاثة احجار فليستطب بها فانها تجزئ عنه.

عروہ رضی اللہ عنہ حضرت عائشہ رضی اللہ عنہا سے روایت کرتے ہیں کہ رسول اکرم ﷺ نے فرمایا کہ جب تم میں سے کوئی شخص قضاء حاجت کے لئے جائے تو اپنے ساتھ تین پتھر لے جائے اور ان سے پاکی حاصل کرے اس لئے کہ تین پتھر کافی ہو جاتے ہیں۔

ابی حازم عن ابيه: آپ اس حدیث کے راویوں سے ہیں ان کا اصل نام سلمہ بن دینار ہے جو اسود بن سفیان الاعرج کا آزاد کیا ہوا غلام تھا ان کا شمار نامور حفاظ حدیث میں ہے اور ثقہ تھے ان کا انتقال خلافت منصور کے دور میں ۱۳۵ھ یا اس کے بعد ہوا۔

عن مسلم بن قريط: یہ ابو حازم کے شیخ ہیں جن سے وہ روایت کرتے ہیں لفظ قريط قاف کے پیش اور راء کے

سکون کے ساتھ ہے، حافظ ابن حجرؒ وغیرہ نے کہا ہے کہ ابن حبان نے انہیں ثقات میں شمار کیا ہے مگر انہوں نے یہ بھی کہہ دیا ہے ”ہو بخطی“ یعنی وہ غلطی کرتے تھے اس کے بعد حافظ ابن حجر کہتے ہیں کہ وہ بہت ہی کم روایت کرتے تھے اور جبکہ وہ باوجود قلت حدیث کے غلطی کرتے تھے تو ان کا شمار ضعیف راویوں میں سے ہوگا آگے چل کر کہتے ہیں ”وقد قرأت بخط الذهبی لا يعرف“ مگر دارقطنی نے ان کی حدیث کو حسن قرار دیا ہے۔

فلیذهب معہ بثلاثة احجار : داؤد دغاہری کے نزدیک علاوہ پتھر کے اور کسی چیز سے استنجاء کرنا جائز نہیں ہے، جمہور ائمہ کہتے ہیں کہ احادیث میں احجار کا جو ذکر آیا ہے وہ تخصیص حکم کے لئے نہیں ہے اس لئے ہر وہ چیز جس میں جذب کی صلاحیت ہو اور نجاست کو دور کرنے کی صلاحیت رکھتی ہو بشرطیکہ غیر محترم ہو وہ بھی پتھر ہی کے حکم میں ہے لہذا اس سے استنجاء کرنا درست ہے اور حدیث میں احجار کا ذکر غالباً اس لئے آیا ہے کہ وہ عرب میں ہر جگہ بسہولت ملتے تھے۔

(واللہ اعلم بالصواب)

حضرت علامہ انور شاہ صاحبؒ نے فرمایا کہ تنقیح مناط چونکہ منصوصات میں بھی جاری ہوتی ہے اس لئے امام ابوحنیفہؒ نے اس کی روشنی میں فرمایا کہ اگرچہ حدیث میں صرف پتھر ہی کا ذکر آتا ہے لیکن حکم عام رہے گا اس لئے ہر غیر محترم پاک و صاف چیز کو جس سے ازالہ نجاست ہو سکے تحصیل مقصود میں مشارک حجر قرار دیا ہے پھر آگے چل کر (حضرت شاہ صاحب نے) فرمایا کہ پیغمبر ﷺ کی تعلیم کا طریقہ تعلیم بالعمل ہے یعنی جو کچھ امت سے کرانا چاہا اس کو اپنے عمل سے بتلادیا پھر ان کو اس کی پیروی کا حکم دیا آپ کا طریقہ یہ نہیں تھا کہ ایک جامع مانع عبارت درست کر کے اسے لوگوں کے سامنے پیش کر دیں، کیوں کہ یہ تو ایک ایسا طریق محدث ہے جو مقتضی فطرت کے خلاف ہے، بہر حال جب یہ ایک ناقابل انکار حقیقت ہے کہ شارع ﷺ کا طریقہ عملی تعلیم دینے کا ہے اس لئے آپ نے اہل حجاز کی عادت کے مطابق استنجاء میں پتھروں کا استعمال فرمایا نیز وہ بآسانی ہر جگہ ملتے تھے مگر اس سے آپ کی غرض عام تھی، اس لئے آپ کے افعال یا قول سے صرف احجار کیساتھ استنجاء کو جائز اور دوسری چیزوں سے عدم جواز ثابت کرنا صحیح نہیں جیسے داؤد دغاہری اور ان کے متبعین اسی کے قائل ہوئے۔

الاستنجاء بالماء

پانی سے استنجاء کے بیان میں

اخبرنا اسحق بن ابراہیم اخبرنا النضر اخبرنا شعبۃ عن عطاء ابن ابی میمونۃ قال سمعت انس بن مالک رضی اللہ عنہ یقول کان رسول اللہ صلی اللہ علیہ وسلم اذا دخل الخلاء احمل انا وغلام معی نحوی اداوة من ماء فیستنجدی بالماء۔

عطاء ابن ابی میمونہ سے روایت ہے وہ کہتے ہیں کہ میں نے انس بن مالک رضی اللہ عنہ سے سنا وہ فرماتے تھے کہ رسول اکرم ﷺ جب بیت الخلاء میں داخل ہوتے تو میں اور میرے ساتھ ایک لڑکا جو میرا ہم عمر تھا پانی کا چھال لیکر ساتھ ہو لیتے آپ

اس پانی سے استنجاء فرماتے۔

اخبرنا قتيبة حدثنا ابو عوانة عن قتادة عن معاذة عن عائشة انها قالت مرن ازواجكن ان يستطيبوا بالماء فاني استحيهم منه ان رسول الله صلى الله عليه وسلم كان يفعل.

حضرت عائشہ رضی اللہ عنہا سے روایت ہے کہ آپ نے عورتوں سے فرمایا کہ تم اپنے شوہروں کو یہ مسئلہ بتادو کہ وہ پانی سے استنجاء کیا کریں اس لئے کہ میں خود ان کو یہ بات بتانے سے شرم رکھتی ہوں بے شک رسول اکرم ﷺ پانی سے استنجاء فرماتے تھے۔

تشریح: امام نسائی اس ترجمہ سے ان لوگوں کے قول کو رد کرنا چاہتے ہیں جو اس بات کے قائل ہیں کہ پانی چونکہ مشروب و مطعوم ہے اس لئے اس سے استنجاء کرنا درست نہیں ہے جیسا کہ دوسری حدیث میں آیا ہے کہ ہڈی اور گوگرد وغیرہ سے استنجاء مت کرو کیونکہ وہ جنات کی خوراک ہے جب جنات کی غذا اور خوراک میں اس قدر احتیاط اور ادب کی رعایت کی گئی ہے تو انسان کے مشروب و مطعوم میں اس کی بطریق اولیٰ رعایت ہونی چاہئے اس کے علاوہ اور بھی اقوال منقول ہیں پانی سے استنجاء کے معاملہ میں ان کے لئے فتح الباری و عمدۃ القاری میں ملاحظہ کیجئے، غرض کہ امام نسائی اس ترجمہ میں بتلا رہے ہیں کہ جب رسول اکرم ﷺ سے استنجاء بالماء حدیث صحیح سے ثابت ہے تو پھر مشروب و مطعوم ہونے کو علت قرار دے کر پانی سے استنجاء کو مکروہ کہہ دینا بے معقول بات ہے، مسلم ہے کہ پانی مطعوم و مشروب ہے لیکن پانی اور دوسری کھانے پینے کی چیزوں میں فرق ہے کہ پانی کو تو باری تعالیٰ نے طاہر و مطہر اور نجاست کو دور کرنے کا ذریعہ بنایا ہے اور دوسری چیزوں کو خواہ وہ کھانے پینے کی ہوں یا غیر مطعومات میں سے قابل احترام چیزیں ہوں اس مقصد کے لئے نہیں بنایا لہذا پانی کو دوسرے مطعومات پر قیاس کرنا درست نہیں ہے ورنہ اگر مطعوم و مشروب کی علت نکال کر پانی کو بھی دوسری چیزوں کی طرح محترم قرار دیا جائے تو پھر اس سے وضوء کرنا، غسل جنابت کرنا، اور ناپاک کپڑوں وغیرہ سے نجاست کو دور کرنے کے لئے پانی سے دھونا جائز نہیں ہونا چاہئے اور صرف پتھر اور مٹی وغیرہ سے نجاست کو دور کر دینا کافی ہونا چاہئے ”ولم یقل به احد من الائمة“ حالانکہ اس کا کوئی بھی قائل نہیں ہے، اس فرق مذکور کی طرف حضرت مولانا غلیل احمد صاحبؒ نے توجہ فرمائی ہے۔ (بذل المجہود: ۱/ ۲۷)

امام طحاویؒ نے استنجاء بالماء کی فضیلت پر آیت مبارکہ ﴿فیه رجال یحبون ان یتطهروا الخ﴾ سے استدلال کیا ہے حضرت انس رضی اللہ عنہ سے روایت ہے کہ جب یہ آیت نازل ہوئی تو خود رسول اکرم ﷺ اہل قباء کے پاس تشریف لے گئے اور فرمایا کہ اے گروہ انصار اللہ تعالیٰ نے تمہاری طہارت کے معاملہ میں تمہاری تعریف فرمائی ہے بتاؤ تمہاری طہارت کیا ہے انہوں نے کہا کہ ہم نماز کے لئے وضو کرتے ہیں اور جنابت سے غسل کرتے ہیں اور استنجاء پانی سے کرتے ہیں آپ نے فرمایا بس یہی بات ہے مدح کی، ”فعلیکم وہ“ یعنی اسی کو پکڑے رکھو۔ (رواہ ابن ماجہ و رزین)

اس حدیث سے معلوم ہوا کہ قرآن کریم کی اس آیت میں طہارت سے مراد پانی سے استنجاء کرنا ہے کیوں کہ اس سے خوب اچھی طرح سے صفائی حاصل ہوتی ہے اور ظاہر ہے کہ پہلے اہل قباء پتھروں سے استنجاء کرتے تھے پھر پانی سے نظافت

حاصل کرتے تھے، اور وہ لوگ اس وصف خاص میں اور مہاجرین سے ممتاز تھے ورنہ وضوء اور غسل مہاجرین بھی کرتے تھے، نیز یہ کہ روایت مرفوعہ بھی اشارۃً بتلا رہی ہے کہ ڈھیلے اور پانی دونوں کو جمع کرنا مستحب ہے چنانچہ حضرت مغیرہ رضی اللہ عنہ کی حدیث میں آیا ہے کہ رسول اکرم ﷺ قضائے حاجت کے لئے تشریف لے گئے پھر واپس ہو کر پانی طلب فرمایا اور یہ بات مستبعد معلوم ہوتی ہے کہ حضور ﷺ بدون استنجاء بالحجر کے حضرت مغیرہ رضی اللہ عنہ کے پاس تشریف لائے ہوں کیوں کہ یہ تو ایسی صورت ہے جو موجب نکوٹ ہے اور اتنی دیر تک کے لئے بھی نجاست سے آلودہ ہونے کی حالت میں رہنے کو آپ کی پاکیزہ طبیعت کیسے متحمل ہو سکتی ہے لہذا بظاہر یہی معلوم ہوتا ہے کہ آپ ڈھیلے کے استنجاء سے فراغت حاصل کرنے کے بعد خادم کے پاس تشریف لائے تھے پھر جب اس کے بعد پانی سے استنجاء فرمایا تو آپ کے فعل سے جمع بین الحجر والماء کا ثبوت ہو گیا، حضرت عمر رضی اللہ عنہ سے بھی جمع ثابت ہے ”کما فی الام للشافعی“، محقق عینی نے فرمایا کہ جمہور سلف و خلف کا مسلک اور جس چیز پر تمام اہل فتویٰ متفق ہیں وہ یہ ہے کہ افضل صورت ڈھیلے اور پانی کو جمع کرنے کی ہے لیکن کسی ایک پر اکتفاء کرنے کی صورت میں کو نسا عمل افضل ہے اس کے بارے میں فرماتے ہیں کہ پانی نجاست کے عین اور اثر دونوں کو صاف کر دیتا ہے اور ڈھیلوں سے عین نجاست کا ازالہ تو ہو جاتا ہے مگر اس کا اثر باقی رہتا ہے اس لئے صاف واضح ہوتا ہے کہ پانی سے طہارت اور صفائی زیادہ ہوتی ہے لہذا انفرادی صورت میں پانی کا استعمال افضل ہونا چاہئے۔

شیخ ابن ہمام کا فتویٰ

شیخ ابن ہمام کا فتویٰ جو فیض الباری (۱/۲۵۸) میں مذکور ہے ”وافقی الشیخ ابن الہمام بسنیۃ ای الجمع بین الحجر والماء فی زماننا لان الناس لکثرة اکلہم یثبطون ثلطا“ شیخ ابن ہمام نے فتویٰ دیا ہے اس زمانہ کے لوگوں کا پانچواں زیادہ کھانے کی وجہ سے نرم اور پتلا ہوتا ہے اس لئے ڈھیلے اور پانی دونوں کا استعمال سنت ہے۔

احمل انما و غلام معی نحوی الخ: ”ای مقارب لی فی السن“ یعنی وہ لڑکا حضرت انس بن مالک رضی اللہ عنہ کا ہم عمر تھا، اس حدیث میں مذکور ہے کہ حضرت انس رضی اللہ عنہ اور ایک دوسرا لڑکا جو ان کے ہم عمر تھا پانی کا برتن رسول اکرم ﷺ کے لئے بیجا کیا کرتے تھے۔

غلام کا اطلاق دس (۱۰) سے بارہ سال تک کے لڑکے پر ہوتا ہے ”قالہ ابو عبیدہ“ محکم میں ہے کہ دودھ چھڑانے کے وقت سے سات سال کی عمر تک کے لڑکے کو غلام کہتے ہیں علامہ زمری نے اساس البلاغہ میں لکھا ہے کہ غلام کا اطلاق داڑھی نکلنے کی حد تک چھوٹے لڑکے پر ہوتا ہے پھر اگر اسے داڑھی اگنے کے بعد غلام کہہ دیا جائے تو یہ مجازی ہوگا۔

اس روایت میں غلام سے کون مراد ہے روایات میں اس کی کوئی تصریح نہیں حافظ ابن حجر کہتے ہیں کہ اس سے مراد ابن مسعود رضی اللہ عنہ ہے لیکن حضرت ابن مسعود رضی اللہ عنہ پر غلام کا اطلاق درست نہیں کیونکہ اس کا اطلاق ایسے لڑکے پر ہوتا ہے جس کی مونچھیں اگنے والی ہوں، بڑی عمر اور داڑھی والے پر اس کا اطلاق نہیں ہوتا، اس لئے حضرت ابن مسعود رضی اللہ عنہ کو جو شیخ یعنی بڑی عمر والے تھے اور بارئیش تھے غلام نہیں کہہ سکتے نیز یہ کہ بعض روایات میں الانصار کی تصریح ہے اور حضرت ابن مسعود رضی اللہ عنہ

انصاری نہیں بلکہ مہاجرین میں سے تھے اس لئے یہاں غلام سے ان کے علاوہ اور کوئی انصاری لڑکا مراد ہے اور یہی معنی روایات کے ظاہری الفاظ کے ساتھ زیادہ مطابق ہے۔

فیستنجی بالماء: بعض شارحین نے کہا کہ یہ ابو یمنہ سے روایت کرنے والے عطاء کا قول ہے لیکن یہ صحیح نہیں بلکہ صحیح یہی ہے کہ یہ بھی حضرت انس رضی اللہ عنہ کا قول ہے، قالہ عیاض۔

ترجمہ کے ماتحت کی دوسری حدیث ترمذی میں بھی موجود ہے امام ترمذی نے اس کی تحسین و تصحیح کی ہے اور فرمایا کہ اس پر اہل علم کا عمل ہے اور وہ پانی سے استنجاء کرنے کو افضل کہتے ہیں اگرچہ صرف ڈھیلے پر اکتفاء کو بھی جائز سمجھتے ہیں، کلام کا حاصل یہ ہے کہ یہاں تین امور ہیں ایک تو استنجاء بالحجارہ ہے، دوسرا استنجاء بالماء ہے، تیسرا ڈھیلے اور پانی دونوں سے استنجاء کرنا ہے اول چیز کا ثبوت احادیث مشہورہ سے ہے جو حضرت ابن مسعود، حضرت ابویوب انصاری اور ابن عمر اور جابر وغیرہ رضی اللہ عنہم سے مروی ہیں، دوسری بھی احادیث مشہورہ سے ثابت ہے چنانچہ اس بارے میں احادیث حضرت انس رضی اللہ عنہ و عائشہ رضی اللہ عنہا وغیرہ سے مروی ہیں، تیسری چیز یعنی ڈھیلے اور پانی دونوں کو جمع کرنا تو اس بارے میں کوئی حدیث صحیح صریح سے اس کا ثبوت نہیں ملتا البتہ احادیث ضعیفہ ہیں جو دونوں کو جمع کرنے پر دلالت کرتی ہیں، ان میں زیادہ صریح حدیث ابن عباس رضی اللہ عنہ ہے جس کو بزار نے روایت کیا ہے اس میں یہ الفاظ وارد ہوئے ہیں ”أنا نتبع الحجارة الماء“ یعنی ہم پتھر کے ڈھیلے لینے کے بعد پانی سے استنجاء کرتے ہیں اس کے راوی محمد بن عبد العزیز موجد ثین کے ہاں ضعیف ہے پھر بھی چونکہ دونوں کو جمع کرنے کا عمل باب فضائل سے ہے اس لئے حدیث قابل اعتبار ہے نیز یہ کہ اس سلسلہ میں سب سے زیادہ عمدہ حضرت علی بن ابی طالب رضی اللہ عنہ کا اثر ہے ”ان من کان قبلکم کانوا یعرون بعراً وانتم تثلطون فاتبعوا الحجارة الماء“ اس اثر کی سند میں کسی نے کلام نہیں کیا اس کو ابن شیبہ نے اپنی مصنف میں ذکر کیا ہے، اور عبد الرزاق نے بھی اپنی مصنف میں تخریج کیا ہے اور بیہقی نے بھی اپنی سنن میں طرق متعددہ سے نقل کیا ہے امام زیلعی رحمہ اللہ فرماتے ہیں ”ہو اثر جید“ (نصب الراية) یہ اثر صریح طور پر دونوں کو جمع کرنے پر دال ہے۔ اس ساری تفصیل سے معلوم ہوا کہ اگرچہ حدیث صحیح سے واضح طور پر جمع کا ثبوت مشکل ہے لیکن بعض احادیث ضعیفہ اور حضرت علی رضی اللہ عنہ کے اثر سے اس بات کا اثبات ہوتا ہے اور اس کے استحباب پر جمہور سلف و خلف متفق ہیں، مگر حضرت حسن بصری نے کہا کہ ڈھیلے کے استعمال کے بعد پانی سے استنجاء کرنا اس زمانہ میں سنت ہے کسی نے ان سے دریافت کیا کہ عہد رسالت میں تو صحابہ کرام ڈھیلے کے استعمال پر اکتفاء کرتے تھے تو انہوں نے جواب دیا کہ ”انہم کانوا یعرون بعراً وانتم تثلطون ثلطا“ یعنی ان کا پاخانہ بیگنی کی طرح سخت اور بستہ ہوتا تھا جو اپنے محل سے ہی متعلق رہتا ہے اس لئے ڈھیلے کا استعمال کافی تھا اور تمہارا پاخانہ پتلا اور غیر بستہ ہوتا ہے جس کی وجہ سے نجاست اپنے مخرج سے متجاوز ہو کر ادھر ادھر پھیل جاتی ہے اس لئے دونوں کی رعایت کرنی چاہئے اور وہ فرماتے تھے کہ دونوں کو جمع کرنے کا عمل عہد رسالت کے بعد اجماع صحابہ سے مسنون ہونا قرار پایا ہے جیسا کہ ترواح کی بیس رکعت پر صحابہ کا اجماع ہے، اسی طرح ابن نجیم نے بحر میں لکھا ہے ”وقیل الجمع سنة فی زماننا وقیل سنة علی الاطلاق وهو الصحيح وعلیہ الفتویٰ، کذا فی سراج الوہاج“

(ملقطاً من معارف السنن للعلامة النبوری)

النهی عن الاستنجاء بالیمین

داہنے ہاتھ سے استنجاء کی ممانعت کا بیان

اخبرنا اسماعیل بن مسعود قال حدثنا خالد قال حدثنا هشام عن يحيى عن عبد الله بن ابي قتادة عن ابي قتادة ان رسول الله صلى الله عليه وسلم قال اذا شرب احدكم فلا يتنفس في انائه واذا اتى الخلاء فلا يمس ذكره بيمينه ولا يتمسح بيمينه.

عبداللہ بن ابی قتادہ اپنے والد سے روایت کرتے ہیں رسول اکرم ﷺ نے فرمایا کہ جب تم میں سے کوئی پانی پیوے تو برتن میں سانس نہ ڈالے اور جب قضائے حاجت کرے تو داہنے ہاتھ سے عضو مستور کو نہ چھوئے اور نہ داہنے ہاتھ سے استنجاء کرے۔

اخبرنا عبد الله بن محمد بن عبد الرحمن قال حدثنا عبد الوهاب عن ايوب عن يحيى بن ابي كثير عن ابن ابي قتادة عن ابيه ان النبي صلى الله عليه وسلم نهى ان يتنفس في الاناء وان يمس ذكره بيمينه وان يستطيب بيمينه.

حضرت ابی قتادہ رضی اللہ عنہ سے روایت ہے کہ نبی کریم ﷺ نے برتن میں سانس لینے سے منع فرمایا اور دائیں ہاتھ سے عضو مستور کو چھونے سے اور اسی ہاتھ سے استنجاء کرنے سے۔

اخبرنا عمرو بن علي وشعيب بن يوسف واللفظ له عن عبد الرحمن بن مهدي عن سفيان عن منصور والاعمش عن ابراهيم عن عبد الرحمن بن يزيد عن سلمان قال قال المشركون انا لنرى صاحبكم يعلمكم الخراءة قال اجل نهانا ان يستنجى احدنا بيمينه ويستقبل القبلة وقال لا يستنجى احدكم بدون ثلاثة احجار.

حضرت سلمان فارسی رضی اللہ عنہ سے روایت ہے کہ مشرکین نے کہا ہم دیکھتے ہیں کہ تمہارے ساتھی (یعنی حضور ﷺ) تم کو پاخانہ کرنے کا طریقہ بھی سکھاتے ہیں تو انہوں نے کہا کہ جی ہاں ہمارے نبی ﷺ نے ہم کو داہنے ہاتھ سے استنجاء کرنے سے منع فرمایا اور قبلہ رخ بیٹھنے سے اور فرماتے کہ کوئی شخص بدون تین پتھروں کے استنجاء نہ کرے۔

اذا شرب احدكم الخ: فرمایا کہ جب تم میں سے کوئی پانی پے تو سانس برتن میں نہ ڈالے بلکہ سانس لیتے وقت برتن کو منہ سے علیحدہ کر لو اور تین سانس میں پیو اس ارشاد مبارکہ میں جس ادب کی تعلیم دی گئی ہے اس میں مصلحتیں ہیں جن کی طرف علامہ یعنی اور قاضی بیضاوی وغیرہ نے اشارہ کیا ہے کہ اگر تین سانس میں پانی پیا جاوے تو تھوڑے پانی سے پیاس رفع ہو جاتی ہے اور سیرابی حاصل ہو جاتی ہے اور ہضم کرنے پر مددگار ہوتا ہے اور اس سے معدہ کی حرارت پر بھی زیادہ اثر نہیں پڑتا اور

ٹھٹھے بھی کمزور نہیں ہوتے، شمل ترمذی میں ہے کہ رسول اکرم ﷺ تین سانس میں پانی پیتے تھے اور ہر دفعہ برتن کو منہ سے علیحدہ کر لیتے پھر برتن سے باہر سانس لیتے اور فرماتے ”ہو امرء واروی“ یعنی تین سانس میں پینے کا عمل بہت مفید ہے اور اس سے اچھی طرح پیاس بجھ جاتی ہے اس کے برعکس اگر ایک سانس میں پانی پیا جائے تو اس کا اندیشہ ہے کہ پانی زیادہ مقدار میں ایک دم معدہ میں جائے گا اور اس سے امکان یہ ہے کہ معدے کی وہ حرارت باقی نہ رہے گی جو غذا کو پکانے کا کام کرتی ہے پھر جب اس کی حرارت بجھ جائے گی تو معدہ اپنے عمل میں کمزور ہو جائے گا جس کی وجہ سے غذا کچی رہ جائے گی پھر یہ غذا جگر میں پہنچے گی اور وہ بھی اپنا کام بخوبی انجام نہ دے سکے گا لہذا غذا کا جو اصل مقصد ہے وہ پورا نہ ہو سکے گا اور غذا کا اصل مقصد یہ ہے کہ جسم کے ہر حصہ کو غذا پہنچتی رہے خون کی جگہ خون پہنچ جائے اور صفراء اسی طرح سوداء اور بلغم بھی اپنی اپنی جگہوں پر پہنچ جائیں اور یہ سب چیزیں ایک دوسرے سے اس وقت الگ ہوتی ہیں جب غذا اچھی طرح پک جاتی ہے لیکن اگر پوری طرح غذا نہیں پک سکی تو بدن کے تمام اعضاء کو اس کی تقسیم بقدر ضرورت نہ ہو سکے گی لہذا بدن بھوکا رہے گا اور کمزور ہو جائے گا علاوہ اس کے ایک سانس میں سارا پانی پی لینا کمال حرص کی دلیل ہے اور یہ حیوان اور چوپایوں کی عادت ہے جس کی روایت میں ممانعت وارد ہوئی ہے فرمایا ”ولا تشربوا واحداً کشر البعیر ولكن اشربوا مشئاً وثلاث“ یعنی اونٹ کی طرح ایک سانس میں پانی مت پیو بلکہ دو تین سانس میں پی لیا کرو۔

تجربہ سے معلوم ہوا کہ دو تین دفعہ سانس لینے سے چند گھونٹ میں پیاس ختم ہو جاتی ہے اور ایک سانس میں پینے سے خصوصاً سخت گرمی میں اور شدت پیاس کی حالت میں پیاس کی بھڑک بڑھ جاتی ہے ایسی حالت میں پیاس کو رفع کرنے کے لئے زیادہ پی لیا جاتا ہے جس سے معدہ بوجھل ہو جاتا ہے جو موجب تکلیف ہے نیز برتن میں سانس لینا نظافت کے بھی خلاف ہے کیوں کہ بعض اوقات سانس کے ساتھ لعاب دہن یا آب بینی یا گندی بھاپ منہ سے خارج ہو کر پانی کو مکمل رکھ دیتی ہے جس کی وجہ سے دوسرے پینے والوں کو بلکہ خود پینے والے کو بھی بعض اوقات اس پانی سے نفرت ہو جاتی ہے ان تمام مصالحوں کی رعایت رکھتے ہوئے شریعت نے ادب سکھلایا ہے کہ پانی ایک ہی سانس میں مت پیا کرو بلکہ تین سانس میں پیا کرو اور تنفس کے وقت برتن کو منہ سے الگ کر لیا کرو۔ (ایضاح البخاری)

واذا اتى الخلاء الخ: فرمایا کہ جب تم میں سے کوئی قضائے حاجت کے لئے جائے تو داہنے ہاتھ سے عضو مستور کو نہ چھوئے اور نہ داہنے ہاتھ سے استنجاء کرے۔

اس حدیث میں دو جملے استعمال فرمائے ہیں پہلا جملہ ”فلا یمس ذکرہ بيمينہ“ دوسرا جملہ ”ولا یتمسح بيمينہ“ اب دونوں کا مفہوم ایک ہے یا کچھ فرق ہے، علامہ طیبی نے فرمایا کہ پہلے جملے کا تعلق چھوئے استنجے یعنی پیشاب سے ہے اور دوسرے کا تعلق پاخانہ سے، امام موصوف نے جو توضیح کی ہے بظاہر قرینہ تقابل سے معقول معلوم ہوتی ہے کہ نہ پیشاب کرتے وقت داہنے ہاتھ سے آگے تناسل کو چھویا جائے اور نہ پاخانہ سے فارغ ہونے کے بعد اس ہاتھ سے استنجاء کیا جائے، یہ نہیں جو حدیث باب سے معلوم ہو رہی ہے جمہور کے نزدیک نہیں تہذیبی ہے، اصحاب ظواہر اس کو تحریم پر محمول کرتے ہیں اور کہتے ہیں کہ

اگر داہنے ہاتھ سے استنجاء کرے گا تو شرع کی رو سے درست نہ ہوگا بعض حنابلہ اور بعض شافعیہ بھی اسی کے قائل ہیں۔

(عمدة القاری: ۱/ ۷۲۷)

اب رہا یہ سوال کہ ممانعت کی کیا وجہ ہے تو اس کی ایک وجہ تو یہ ہے کہ اللہ تعالیٰ نے داہنے ہاتھ کو بائیں ہاتھ پر فضیلت اور شرافت دی ہے نیز اسلام کی نظر میں اعطاء کل ذی حق حقہ کا ضابطہ یعنی ہر مستحق کو اس کا حق دینے کا خیال رکھنا نہایت پسندیدہ ہے اس لئے داہنے ہاتھ کی شرافت کا مقتضی یہ ہے کہ جتنے بھی ادنیٰ اور حقارت کے کام ہیں مثلاً استنجاء کرنا، ناک صاف کرنا وغیرہ ان کے لئے داہنا ہاتھ استعمال نہ کیا جائے بلکہ ایسے کاموں کے لئے بایاں ہاتھ موزوں ہے اور ان کے برخلاف جتنے بھی شریف کام ہیں مثلاً کھانا، پینا، وضو کرنا وغیرہ داہنے ہاتھ سے کئے جائیں اسی لئے (یعنی چونکہ داہنے ہاتھ کو بائیں ہاتھ پر امتیازی شان حاصل ہے) رسول اکرم ﷺ کھانے پینے کی چیزوں کو داہنے ہاتھ سے لیتے تھے اور داہنے ہاتھ سے کھاتے تھے کسی کو کوئی چیز دینی ہو تو داہنے ہاتھ سے دیتے تھے یعنی ہو تو اسی ہاتھ سے لیتے تھے غرض کہ جتنے شریف افعال ہیں ان کے لئے داہنا ہاتھ استعمال فرماتے اور اس ہاتھ کو ادنیٰ چیزوں اور نجاست کی جگہوں کے چھونے سے بچاتے تھے ایسی چیزوں کے لئے بایاں ہاتھ استعمال فرماتے تھے چنانچہ اس کی تصریح حضرت عائشہ رضی اللہ عنہا کی حدیث میں آئی ہے فرماتی ہیں ”کان یسد رسول اللہ صلی اللہ علیہ وسلم الیمنی لطہورہ و طعامہ و کانت یدہ الیسری لخلانہ و ما کان من اذی“ اخرجه اصحابہ السنن، لفظ کانت بتلارہا ہے کہ اس حدیث میں رسول اکرم ﷺ کا جو طریقہ بیان فرما رہی ہیں کہ آپ اپنا داہنا ہاتھ کھانے پینے اور طہارت وغیرہ کے لئے استعمال فرماتے استنجاء اور جتنی بھی ادنیٰ اور قابل نفرت چیزیں ہیں ان کے لئے بایاں ہاتھ استعمال فرماتے وہ آپ کی عادت مبارکہ تھی جس کی تائید حضرت حفصہ رضی اللہ عنہا کی حدیث سے بھی ہو رہی ہے جو حدیث عائشہ رضی اللہ عنہا کے موافق اور ہم معنی ہے چنانچہ ابوداؤد میں ہے کہ حضرت حفصہ رضی اللہ عنہا فرماتی ہیں ”ان النبی صلی اللہ علیہ وسلم کان یجعل یمینہ لطعامہ و شرابہ و ثیابہ و یجعل شمالہ لما سوی ذالک“

غرض کہ ان روایات سے معلوم ہوا کہ پیغمبر علیہ الصلوٰۃ والسلام کی عادت مبارکہ یہ تھی کہ آپ شرافت والے امور کے لئے داہنا ہاتھ استعمال فرماتے اور وہ چیزیں جن سے طبیعت نفرت کرتی ہے ان کے لئے بایاں ہاتھ استعمال فرماتے تھے، حلیہ میں حضرت عثمان رضی اللہ عنہ کی یہ عادت شریفہ مذکور ہے کہ وہ فرماتے ہیں کہ جب سے میں نے رسول اکرم ﷺ سے بیعت کی ہے اس وقت سے میں نے داہنے ہاتھ سے عضو مستور کو نہیں چھویا، نبی کی دوسری وجہ یہ ہے کہ کھاتے وقت داہنے ہاتھ کا استعمال ہوتا ہے اور جب کھانے کے دوران وہ بات آئے گی کہ اس ہاتھ سے تو استنجاء بھی کیا تھا تو اس سے طبیعت میں نفرت پیدا ہوگی۔

اس کے بعد دوسرا مسئلہ یہ ہے کہ حدیث باب میں جس نبی کا حکم مذکور ہے وہ حکم خاص ہے یا حکم عام ہے ترمذی میں حضرت ابوقرادہ رضی اللہ عنہ سے مروی ہے ”ان النبی صلی اللہ علیہ وسلم نہی ان یمس الرجل ذکرہ بيمينہ“ بظاہر یہ حدیث مطلقاً ذکر کے عدم جواز پر دلالت کرتی ہے حالانکہ اس کے برعکس نسائی کی روایت جو اس عنوان کے ماتحت مذکور ہے اور دوسری وہ حدیث جو پیچھے ”باب النهی عن مس الذکر بالیمین عند الحاجة“ کے ماتحت بائیں الفاظ آچکی ہے ”ان

رسول اللہ صلی اللہ علیہ وسلم قال اذا بال احدکم فلا یأخذ ذکرہ بيمينہ ” ان سے معلوم ہوتا ہے کہ یہ حکم بحالت بول اور رستخاء کے ساتھ مقید ہے دوسرے اوقات میں چھونے کی ممانعت نہیں، بظاہر روایات میں تضاد ہے حافظ ابن دقیق العید نے اس کا یہ جواب دیا ہے کہ احادیث مطلقہ کو مقید پر حمل کیا جائے گا بشرطیکہ ان سب کا مخرج ایک ہو اور جن روایات میں ”اذا بال احدکم“ وغیرہ کی قید آئی ہے وہ زیادہ ثقات کے باب سے ہے جو مقبول ہے (فتح الباری وعمدة القاری) اسی طرح قاضی ابوالطیب نے بھی کہا (زہر الربی) اور اس سلسلے میں جتنی روایات مروی ہیں سب کا مخرج یحییٰ بن ابی کثیر عن عبد اللہ بن ابی قتادہ عن ابیہ ہے کہا قالہ السیوطی، لہذا ابن دقیق العید کے قول مذکور کے مطابق ترمذی کی روایت مطلقہ کونسا کی روایت مقیدہ پر محمول کیا جائے گا، لیکن امام نووی وغیرہ نے کہا ہے کہ ظاہر تر یہی ہے کہ حالت رستخاء اور غیر حالت رستخاء کے درمیان کوئی فرق نہیں اور حدیث میں حالت رستخاء کا ذکر اس کے ماسوا پر تنبیہ کی غرض سے ہوا ہے کیوں کہ جب مس ذکر بالیمین یعنی عضو مخصوص کو داہنے ہاتھ سے پکڑنا رستخاء کی حالت میں مکروہ ہے باوجود اس کے کہ اس حالت میں کبھی کبھی اس کے استعمال کی ضرورت بھی ہوتی ہے تو پھر اس کے ماسوا غیر ضروری احوال میں داہنے ہاتھ سے عضو مستور کو چھونا بطریق اولیٰ مکروہ ہوگا البتہ اگر بائیں ہاتھ میں عذر ہو جس کی وجہ سے اس کو استعمال نہیں کر سکتا تو پھر دائیں ہاتھ سے رستخاء کرنا مکروہ نہ ہوگا بلکہ جائز ہوگا۔

(شرح المقدمة الغزنویہ) حکاہ ابن عابدین فی حاشیتہ علی البحر

ترجمہ کے ماتحت کی دوسری اور تیسری حدیث کی مطابقت ترجمہ سے ظاہر ہے ان دونوں میں حدیث اول اگرچہ بلحاظ الفاظ کچھ مختلف ہے لیکن بلحاظ معنی حدیث سابق کے موافق ہے البتہ اس میں بلا قید حالت رستخاء کے علی الاطلاق ”وان یمس ذکرہ بيمينہ“ کے الفاظ وارد ہوئے ہیں جس کی توجیہ و تشریح ہم حافظ ابن دقیق العید وغیرہ کے قول کے حوالہ سے اوپر نقل کر چکے ہیں۔

واللفظ له: تیسری حدیث میں سند کے بیان میں اس کی زیادتی ہے لہٰذا کی ضمیر راجع ہے شعیب بن یوسف کی طرف حافظ ابن صلاح نے کہا کہ اگر کوئی حدیث راوی کے نزدیک دو شیخ یا دو سے زائد شیخ سے پہنچی ہو اور بلحاظ لفظ دونوں کی روایت میں تفاوت ہو لیکن باعتبار معنی ایک ہو تو ایسی صورت میں راوی حدیث اسناد میں دونوں کو جمع کر دیتے ہیں پھر ان دونوں میں سے کوئی ایک خاص شیخ کے الفاظ روایت کرتے ہیں مثلاً کہ مجھ سے فلاں اور فلاں نے حدیث بیان کی ہے مگر لفظ فلاں شیخ کا ہے تو اس سے تردد و اشتباہ ختم ہو جاتا ہے جیسا کہ یہاں آخری حدیث امام نسائی نے اپنے استاد عمرو بن علی اور شعیب بن یوسف دونوں سے حاصل کی ہے لہٰذا ضابطہ کے مطابق اسناد میں دونوں کا ذکر کیا ہے لیکن الفاظ حدیث جو نقل کر رہے ہیں وہ خاص شعیب بن یوسف کے ہیں اس لئے واللفظ له اضافہ کر کے انہی کے الفاظ کی طرف اشارہ کیا ہے۔

یہ تیسری حدیث حضرت عبدالرحمن بن زید کی حضرت سلمان فارسی رضی اللہ عنہ سے ہے جس کی تشریح پچھلے عنوان ”النبہی عن الاکتفاء الخ“ کے ماتحت گذر چکی ہے وہاں ملاحظہ ہو اور چونکہ اس حدیث کے جملہ ”نہانا ان یستنجدی احد بيمينہ“ ترجمہ کے مقصد میں داخل ہے اور اس کو اس سے پوری مناسبت ہے اس لئے اس کے ماتحت لائے ہیں۔

باب دلك الید بالارض بعد الاستنجا

استنجا کے بعد ہاتھ کو زمین پر مل لینے کا بیان

اخبرنا محمد بن عبد الله بن المبارك المنحرمی قال حدثنا وكيع عن شريك عن ابراهيم ابن جرير عن ابی زرعة عن ابی هريرة رضی اللہ عنہ ان النبی صلی اللہ علیہ وسلم توضع فلما استنجا دلك یدہ بالارض.

حضرت ابو ہریرہ رضی اللہ عنہ سے روایت ہے کہ جب نبی کریم صلی اللہ علیہ وسلم قضائے حاجت کے بعد استنجا سے فارغ ہو جاتے تو اپنا ہاتھ زمین پر رگڑ لیتے تھے۔

اخبرنا احمد بن الصباح قال حدثنا شعيب یعنی ابن حرب حدثنا ابان بن عبد الله البجلي قال حدثنا ابراهيم بن جرير عن ابيه قال كنت مع النبی صلی اللہ علیہ وسلم قاتی الخلاء فقضى الحاجة ثم قال يا جرير هات طهوراً فأتيتہ بالماء فاستنجا بالماء وقال بيده فذلك بها الارض. قال ابو عبد الرحمن هذا شبه بالصواب من حديث شريك والله اعلم.

ابراہیم بن جریر اپنے والد سے نقل کرتے ہیں وہ کہتے ہیں کہ میں رسول اکرم صلی اللہ علیہ وسلم کے ساتھ تھا آپ قضائے حاجت کے لئے تشریف لے گئے قضائے حاجت کے بعد آپ نے فرمایا اے جریر پانی لے آؤ جریر کہتے ہیں کہ میں نے انتشار امر کو باعث سعادت سمجھ کر آپ کی خدمت میں پانی پیش کیا پھر آپ نے پانی سے استنجا فرمایا بعد ازاں ہاتھ زمین پر مارا اور مٹی سے رگڑ لیا۔

عن ابی زرعة: ان کے نام میں اختلاف ہے بعض اصحاب رجال نے لکھا ہے کہ ان کے نام اور کنیت میں کوئی فرق نہیں ہے کنیت بھی یہی ہے ان کو حضرت علی رضی اللہ عنہ کا دیدار ہوا ہے لیکن حدیث کا سننا ثابت نہیں ہے البتہ اپنے دادا جریر بن عبد اللہ اور حضرت معاویہ و ابو ہریرہ رضی اللہ عنہ سے روایت کرتے ہیں ان کو حضرت ابو ہریرہ رضی اللہ عنہ سے خاص تعلق تھا ثقہ ہیں یہ ابو زرعة ابن عمرو بن جریر بن عبد اللہ البجلي الکوفی اس حدیث کے راوی ابراہیم بن جریر کا بھتیجا ہے لہذا باعتبار نسب یہ روایت اکابر عن اصاغر ہے کیوں کہ ابراہیم بن جریر بلحاظ چچا بڑے ہونے کے باوجود اپنے بھتیجے ابو زرعة سے یہ حدیث روایت کرتے ہیں لیکن چونکہ باعتبار عمر ابو زرعة اپنے چچا ابراہیم سے بڑے ہیں اس لحاظ سے یہ روایت روایت الا کا بر عن الا صاغر کے باب سے نہیں ہے۔

اس کے بعد دوسری بحث حدیث باب سے متعلق ہے جو عن شريك عن ابراهيم بن جریر کی سند سے مروی ہے ابن قطان نے اس حدیث میں کلام کیا ہے اور اس کو معلول قرار دیا ہے وہ کہتے ہیں اس حدیث میں دو علتیں ہیں ایک تو راوی حدیث شريك کی قوۃ حفظ کا بگڑ جانا اور مشہور بات دلیس ہونا، دوسری ابراہیم بن جریر جس سے شريك نے روایت کی وہ مجہول ہے لہذا حدیث

معلول ہو کر ناقابل اعتماد ٹھہری۔

اس اشکال کا جواب علامہ سیوطی نے دیگر اکابر محدثین کے اقوال کی روشنی میں دیا ہے وہ فرماتے ہیں کہ حافظ ابن حبان نے شریک کے استاد ابراہیم بن جریر کو کفایت میں سے شمار کیا ہے لہذا ان کو مجہول کہنا صحیح نہیں بلکہ معروف ہیں جس کی تائید و توثیق ابن عدی کے قول سے ہوتی ہے ابن عدی کہتے ہیں کہ ابراہیم بن جریر درحقیقت ضعیف راوی نہیں ان کی احادیث درست ہیں لکھی جاتی ہیں البتہ یہ کہا جاتا ہے کہ انہوں نے اپنے والد سے کچھ نہیں سنا اسی طرح حافظ ذہبی کے قول سے بھی اس کی توثیق ہوتی ہے وہ کہتے ہیں ”وہو صدوق“ یعنی ابراہیم بن جریر سچ بولنے والے ہیں ان کی حدیث میں ضعف انقطاع کی وجہ سے پیدا ہوا نہ کہ خرابی حفظ کی وجہ سے، غرض کہ جب حافظ ابن حبان وغیرہ نے ان کو ثقہ کہا تو ابن قتان کا ان کو مجہول الحال کہنا غیر مقبول ہے، اب رہا شریک کا معاملہ تو اگرچہ ان کو ابن قتان نے ان کی قوت یادداشت میں نقصان آگیا تھا کہہ دیا اور امام ترمذی نے بھی ”وشریک کثیر الغلط“ کہا یعنی شریک بہت غلطی کرتا تھا لیکن ابن معین اور عیسیٰ وغیرہ نے ان کی توثیق کی ہے لہذا ان کی روایت قابل اعتبار ہے اور اس شریک سے مراد جو اس حدیث کی اسناد میں ہے شریک بن عبد اللہ النخعی ابو عبد اللہ قاضی کوفہ ہے جو صحیح مسلم کے رجال میں سے ہیں نہ کہ شریک بن عبد اللہ ابو عبد اللہ المدنی جو بخاری و مسلم کے رجال میں سے ہیں، امام نسائی بھی حدیث شریک کو ضعیف قرار دے رہے ہیں لیکن دوسرے طریقہ سے چنانچہ حدیث شریک کے بعد حدیث ابان بن عبد اللہ الجبلی روایت کرنے کے بعد فرماتے ہیں ”هذا شبه بالصواب من حديث شريك والله سبحانه وتعالى اعلم“ یعنی حدیث ابان بہ نسبت حدیث شریک کے اشبہ بالصواب ہے، ابن الموفق اس کی وضاحت کرتے ہوئے کہتے ہیں کہ نسائی کے اس کلام کا مطلب یہ ہے کہ حضرت جریر رحمہ اللہ کی اسناد سے بیان کی ہوئی حدیث اولیٰ ہے اس حدیث سے جوابو ہریرہ رحمہ اللہ کی سند سے بیان کی گئی ہے، جس کی وجہ یہ بتاتے ہیں کہ ابراہیم کا اپنے والد سے سماع ثابت نہیں اسی لئے ابو حاتم اور ابو داؤد نے کہا کہ ان کی حدیث جو اپنے والد سے نقل کی ہے مرسل ہے بہر حال امام نسائی باوجود اس کے کہ محدثین حضرات نے راوی حدیث ابان میں کلام کیا ہے روایت ابان کو روایت شریک پر ان وجوہ کی بنا پر ترجیح دے رہے ہیں۔

اس کا جواب علامہ ماردیٹی نے دیا ہے فرماتے ہیں کہ ہم اس کو تسلیم نہیں کرتے کہ حدیث ابان حدیث شریک سے اشبہ بالصواب ہے کیوں کہ اس ابان کے بارے میں حافظ ابن حبان نے کہا ”کان ممن فحش خطاء“ و انفراد بالمناکیر یعنی یہ انہی لوگوں میں سے تھے جو حد غلطی کرتے تھے نیز منکر حدیثوں کی روایت میں وہ منفرد تھے بخلاف شریک قاضی کے کہ وہ روایت حدیث میں بہت بلند اور زیادہ قابل تھے اور حافظ بھی بہت اچھا تھا امام مسلم نے بطور شاہد ان سے روایت تخریج کی ہے لیکن ابان سے کوئی حدیث نہیں لی آگے چل کر کہتے ہیں کہ صرف یسینی کے ہاتھ کی لکھی ہوئی کتاب میری نظر سے گزری اس میں ہے ”قال الحاکم احتج به مسلم وحديثه هذا اخرجه ابن حبان في صحيحه فلا نسلم ان حديث ابان اشبه بالصواب منه ای من حدیث شریک“ علاوہ اس کے یہ امر ناممکن نہیں کہ ابراہیم کو یہ حدیث دونوں طریق سے پہنچی ہو ایک تو ابو زرہ کی سند سے دوسرے اپنے والد جریر کی سند سے جیسا کہ اس کی نظیر بیہقی وغیرہ میں موجود ہے، بیہقی میں ”باب البولی

قائماً“ اور ”باب ما یقول اذا اراد دخول الخلاء“ میں ملاحظہ ہو۔

فذلک بها الارض: یعنی آپ استنجاء کے بعد ہاتھ زمین پر مل کر دھوتے تاکہ بدبو ختم ہو جائے اور خوب اچھی طرح پاک و صاف ہو جائے ورنہ اصل طہارت تو صرف دھونے سے بھی حاصل ہوتی ہے کیوں کہ اس سے نجاست کا عین اور اثر دونوں کا ازالہ ہوتا ہے۔

اب اشکال یہ ہے کہ علماء نے حضور اکرم ﷺ کے فضلات کو پاک کہا ہے اور اس پر امت کا اتفاق ہے لہذا استنجاء کے بعد آپ کا ہاتھ بدبو دار نہیں ہو سکتا اس کا جواب بذل المجہود میں یہ دیا ہے کہ آپ ﷺ کا یہ فعل تعلیم امت کے لئے تھا کہ جب امت کے لوگ استنجاء کریں گے تو شاید ان کا ہاتھ نجاست سے ملوث ہو یا نجاست کا کچھ اثر ہاتھ میں باقی رہا ہو ایسی حالت میں کیا طریقہ اختیار کرنا چاہئے اسی فعل کی تعلیم حدیث باب میں فرمائی ہے کہ استنجاء کے بعد ہاتھ کو زمین پر مل کر دھولیا جائے اس سے خوب اچھی طرح سے پاک و صاف ہو جائے گا اور بدبو ختم ہو جائے گی اس بناء پر علماء نے اس کو افضل قرار دیا ہے۔

باب التوقیت فی الماء

بیان میں پانی کی تحدید کے

اخبرنا هناد بن السرى والحسين ابن حريث عن ابی اسامة عن الوليد بن كثير عن محمد بن جعفر بن عباد عن عبيد الله ابن عبد الله بن عمر عن ابيه قال سئل رسول الله صلى الله عليه وسلم عن الماء وما ينبو به من الدواب والنسبائع فقال اذا كان الماء قلتين لم يحمل الخبث.

حضرت عبداللہ بن عمر اپنے والد سے روایت کرتے ہیں کہ رسول اکرم ﷺ سے اس پانی کے متعلق پوچھا گیا جو جنگل و بیابان میں ہوتا ہے اور اس پانی سے چوپائے اور درندے پیتے ہیں فرمایا آپ نے کہ جب پانی قلتین ہو تو نہ اٹھائے گا ناپاکی کو۔

تشریح: اس ترجمہ کے انعقاد کا حاصل یہ ہے کہ کس قدر پانی میں نجاست گرنے سے وہ ناپاک ہوتا ہے اور کتنا پانی ناپاک نہیں ہوتا اس سلسلے میں ابن عمر رضی اللہ عنہما کی روایت لا کر بتلادیا کہ اگر پانی بقدر قلتین ہو تو ناپاک نہیں ہوتا اور اگر اس مقدار سے کم ہو تو ناپاک ہو جاتا ہے اس حدیث پر نہ مالکیہ نے عمل کیا ہے اور نہ ہی حنفیہ نے حضرت امام شافعیؒ نے اس پر عمل کیا ہے اور ایک روایت کے مطابق امام احمد بن حنبلؒ بھی ان کے ساتھ ہیں ان دونوں حضرات نے اس حدیث کی بناء پر قلتین کو کثیر اور قلیل پانی کے درمیان حد فاصل قرار دیا ہے کہ اگر پانی قلتین کی مقدار کو پہنچ جائے تو کثیر ہے لہذا اپنے اوپر ناپاکی کو نہیں آنے دیتا البتہ اگر نجاست کی وجہ سے پانی کا کوئی وصف بدل جائے تو وہ ناپاک ہو جائے گا اور اگر پانی قلتین سے کم ہو تو وہ ماء قلیل ہے اس میں نجاست گرجانے کے بعد فوراً ناپاک ہو جاتا ہے، مالکیہ تغیر وصف کا اعتبار کرتے ہیں لیکن حسن اور مشاہدہ کے اعتبار سے لہذا اگر پانی میں نجاست کا اثر ظاہر ہو گیا تو تھوڑا پانی سمجھا جائے گا ورنہ ماء کثیر ہے ان کی دلیل ایک تو حضرت ابوامامہ کی روایت ہے جس

میں ”ان السماء طاهر الا ان يتغير ريحه الخ“ کے الفاظ آئے ہیں یعنی پانی پاک ہے جب تک کہ اس کی بو یا مزہ یا رنگ نہ بدلے اس نجاست کی وجہ سے جو اس میں واقع ہوئی، دوسری وہ حدیث ہے جس میں بستر بضاء کے متعلق حضور اکرم ﷺ نے فرمایا ”ان السماء طهور لا ينجسه شئ“ کہ پانی پاک ہے اس کو کوئی چیز ناپاک نہیں کر سکتی، البتہ تغیر اوصاف کے بعد پانی قلیل ہو یا کثیر ناپاک سمجھا جائے گا، بہر حال مالکیہ شوافع کی طرح تحدید ماء کے قائل نہیں ہیں ان کے نزدیک طہارت و نجاست کے درمیان اوصاف کی تبدیلی حد فاصل ہے اگر اوصاف بدل گئے تو ناپاک ہے اور اگر پانی اپنے اوصاف پر قائم ہے تو پاک ہے پانی کم ہو یا زیادہ ہر حال میں پاک رہے گا ہم ان کے دلائل کا جواب دیں گے۔

حضرات حنفیہ بھی تحدید کے قائل نہیں احناف کثیر اور قلیل پانی کے درمیان غلبہ نطن کو معیار مانتے ہیں کہ اگر وضو کرنے والے شخص کا گمان غالب ہو کہ دوسری جانب میں نجاست نہیں پہنچی ہے تو ایسے تالاب اور حوض کا پانی کثیر سمجھا جائے گا لہذا اس پانی سے طہارت جائز ہے ورنہ نہیں یہی ظاہر روایت ہے جو امام اعظمؒ سے منقول ہے اور امام محمدؒ نے اسی کی طرف رجوع کیا ہے ”وہو الاصح كما في الغاية وغيرها“۔

اور یہ جو بعض کتب فقہ میں کثیر پانی کی تحدید درددہ سے کرنے کا بیان آیا ہے اس کی نسبت ہمارے ائمہ ثلاثہ کی طرف کرنا درست نہیں ہے، صاحب بحر وغیرہ کی تحقیق سے معلوم ہوتا ہے کہ یہ تحدید مذکور نہ امام ابو حنیفہؒ سے ثابت ہے اور نہ امام ابو یوسفؒ سے اور نہ امام محمد بن حسنؒ سے بلکہ امر واقعی یہ ہے کہ امام محمدؒ سے کسی نے حوض کبیر کے بارے میں سوال کیا تھا تو اس کے جواب میں فرمایا ”کم مسجدی هذا“ پھر لوگوں نے اس کی پیمائش کی تو ہشت درہشت پایا اور بعض حضرات نے کہا کہ اندر کا حصہ ہشت درہشت اور باہر کا حصہ عشرانی عشر یعنی وہ درددہ پایا۔

شیخ ابن ہمامؒ نے فتح القدیر میں لکھا ہے کہ امام محمدؒ نے اس سے رجوع کر لیا ہے اور فرمایا کہ ”لا اوقت فيه شيئاً“ یعنی میں پانی کو خاص مقدار کے ساتھ تحدید نہیں کرتا، علامہ شبیر احمد عثمانیؒ نے حضرت شیخ الہندؒ کا قول نقل کیا ہے کہ آپ فرماتے تھے کہ مجھے ابھی تک اس کے ثبوت میں تردد ہے کہ ان کا مذہب ہے یا نہیں رجوع تو بعد کو ثابت ہوگا، بہر حال امام محمدؒ نے جو بات تخمینہ طور پر فرمائی تھی اسے ان کا مذہب قرار دینا صحیح نہیں لفظ کاف تقریبی انداز ہونے کی طرف اشارہ کر رہا ہے بلکہ ان کا مذہب بھی وہی ہے جو امام اعظمؒ اور امام ابو یوسفؒ کا ہے کہ غالب رائے کا اعتبار کرتے ہیں البتہ متاخرین علماء مذہب نے مثلاً صاحب ہدایہ اور قاضی خان وغیرہ نے عام لوگوں کی مضاح پر نظر رکھتے ہوئے درددہ کی تحدید کا قول اختیار کیا انہوں نے دیکھا کہ اگر مبتلی یہ کی رائے پر چھوڑ دیا جائے تو عجیب نہیں کہ لوگ غلط ملط کرنے لگیں لہذا کوئی آسان چیز ان کے ہاتھ میں ہونی چاہئے جس سے قلیل اور کثیر پانی کے درمیان فرق کرنے میں دقت پیش نہ آئے اس بناء پر متاخرین نے ان کی سہولت کو مد نظر رکھتے ہوئے وہ درددہ کے ساتھ فتویٰ دیا ہے اس سے معلوم ہوا کہ وہ درددہ کے ساتھ تحدید درحقیقت اس باب میں کوئی مستقل قول نہیں بلکہ ایک خاص شکل میں مذہب امام کی تعبیر ہے لہذا جس نے اس کو مستقل قول سمجھ کر آپ کے جملہ اقوال میں سے ایک قول قرار دیا ہے غالباً اس کی نظر اس باریک بات کی طرف نہیں پہنچی ہوگی۔ (واللہ اعلم)

یہاں اور ایک بات قابل ذکر ہے کہ اوپر آچکا ہے کہ احناف مبتلیٰ یہ کے ظن غالب کو حد فاصل قرار دیتے ہیں صاحب درمختار اور علامہ شامی کی تصریح کے مطابق ہمارے ائمہ ثلاثہ کی ظاہر روایت یہی ہے لیکن اس کے برعکس ہدایہ وغیرہ میں غدیر عظیم کی یہی تعریف کی ہے ”مالا يتحرك فيه بتحريك الطرف الآخر“ یعنی بڑے تالاب اور حوض اس کو کہتے ہیں جس کے ایک کنارہ پر پانی کو حرکت دینے سے دوسری جانب پانی میں حرکت پیدا نہ ہو، معراج الدراریہ وغیرہ میں اس کو بھی ظاہر مذہب قرار دیا ہے، اور یہ متقدمین حنفیہ کا قول ہے حتیٰ کہ صاحب بدائع اور محیط نے کہا کہ ”اتفقت الرواية عن اصحابنا المتقدمين انه يعتبر بالتحريك“ اور تاتارخانیہ میں ہے کہ اعتبار تحریک کا قول کتب مشہورہ میں ہمارے ائمہ ثلاثہ سے منقول ہے غرض کہ اس سے معلوم ہوا کہ کثیر اور قلیل پانی کا دار و مدار تحریک پر ہے اب بظاہر دونوں اقوال میں تضاد معلوم ہو رہا ہے کیوں کہ مبتلیٰ بہ کے ظن غالب کا اعتبار ایک امر باطنی ہے جو رائے قائم کرنے والوں کے اختلاف سے مختلف ہو سکتا ہے لیکن ایک کنارہ پر حرکت دینے سے دوسری جانب میں حرکت پیدا ہونا ویسا نہیں بلکہ یہ تو امر حسی ہے جو ہر شخص مشاہدہ کر سکتا ہے اور مختلف نہیں ہوتا باوجود اس کے دونوں میں سے ہر ایک قول کتب معتبرہ کی تصریح مذکور کے مطابق ہمارے ائمہ ثلاثہ کی ظاہر روایت ہے یہ کس طرح ہو سکتا ہے، صاحب امانی الاحبار نے اس کو نقل کرنے کے بعد دونوں میں اس طرح تطبیق دی ہے ”بان المراد غلبة الظن بانه لو حرک لوصل الى الجانب الآخر اذا لم يوجد التحريك بالفعل (امانی الاحبار: ۵/۱)“ اب دونوں میں کوئی تضاد نہیں رہا، بہر حال اس تفصیل مذکور سے معلوم ہوا کہ احناف کا مسلک مالکیہ کے مسلک سے مختلف ہے احناف کثیر اور قلیل پانی کے درمیان فرق کے قائل ہیں اور ہر ایک کا حکم بھی الگ الگ ہے جس کی تفصیل یہ ہے کہ اگر تھوڑے پانی میں نجاست گر جائے تو تغیر اوصاف تک توقف نہیں کیا جائے گا بلکہ وہ فوراً ناقابل استعمال ہو جاتا ہے لیکن اگر کثیر پانی میں نجاست واقع ہو جائے تو گرتے ہی وہ اس پر اثر انداز نہیں ہوتی لہذا پانی عدم تغیر اوصاف تک پاک رہے گا لیکن اگر ان میں سے کوئی ایک وصف بدل گیا ہو تو پانی ناپاک ہو جائے گا کیوں کہ شریعت نے ماء کثیر کی طہارت و نجاست کا مدار تغیر اوصاف و عدم تغیر پر رکھا ہے، لہذا جہاں دلیل نجاست یعنی تغیر پایا جائے وہاں پانی کا حکم بدل جائے گا یعنی پانی کو ناپاک قرار دیا جائے گا اور جہاں ایسا نہیں بلکہ پانی اپنے اوصاف پر قائم ہے تو اپنی طہارت اصل پر باقی رہے گا۔

الغرض شوافع کی طرح احناف بھی کثیر و قلیل کا فرق کرتے ہیں ماء کثیر میں تغیر اوصاف کو دیکھتے ہیں لیکن وہ پانی جس کی مقدار قلیل ہو اس میں نجاست گرنے سے تغیر اوصاف ہو یا نہ ہو بہر صورت ناپاک ہو جاتا ہے جس پر روایات دلالت کرتی ہیں، اب ہم نہیں نقل کرتے ہیں۔

دلیل اول حضرت ابو ہریرہ رضی اللہ عنہ کی روایت ہے جس میں یہ الفاظ آئے ہیں ”اذا ولغ الكلب في اناء احدكم فليرقه ثم ليغسله سبع مرات“ (رواہ مسلم وغیرہ) اس حدیث کے تمام راوی ثقہ ہیں پیغمبر علیہ الصلوٰۃ والسلام نے فرمایا ہے کہ جب کتا کسی کے برتن میں منہ ڈال کر پانی پئے تو اس کو گرا دے پھر سات دفعہ دھو لے، ظاہر بات ہے کہ کتے کے صرف منہ ڈالنے سے پانی وغیرہ میں رنگ، مزہ، بو کچھ نہیں بدلتا لیکن اس کے باوجود رسول اکرم صلی اللہ علیہ وسلم نے برتن دھونے اور پانی وغیرہ کے

گر ادینے کا حکم فرمایا ہے اس سے معلوم ہوا کہ تھوڑا پانی نجاست کرنے کے فوراً بعد ناپاک ہو جاتا ہے گو تغیر وصف نہ ہوا ہو پس یہ حدیث مسلک حنفیہ کی دلیل اور مالکیہ پر حجت ہے۔

دلیل دوم حضرت ابو ہریرہ رضی اللہ عنہ حضور صلی اللہ علیہ وسلم سے روایت کرتے ہیں ”اذا استيقظ احدكم من نومہ الخ“ یعنی جب کوئی نیند سے اٹھے تو برتن میں اپنا ہاتھ نہ ڈالے جب تک اس کو تین دفعہ نہ دھو لے اس کا سبب یہ ہے کہ ”فانہ لا یدری ابن بات یدہ“ کیوں کہ وہ نہیں جانتا کہ نیند میں اس کا ہاتھ بدن کے کس کس حصہ سے متعلق رہا، اس حدیث میں احتمال نجاست کی وجہ سے کہ شاید نوم کی حالت میں ہاتھ عضو مخصوص پر پہنچ گیا ہو اور اس سے مذی وغیرہ ہاتھ میں لگ گئی ہو لہذا بطور احتیاط بدون پاک کئے برتن میں ہاتھ نہ ڈالنے سے منع کیا گیا ہے اور یہ احتیاط اسی وقت درست ہو سکتی ہے جبکہ ہاتھ کو نجاست لگنے کا یقین ہونا اور بدون دھوئے اسکو پانی میں ڈال دینا پانی کو ناپاک کر دیتا ہو کیوں کہ اگر یقین کی حالت میں بھی پانی ناپاک نہ ہوا تو پھر احتمال کی صورت میں احتیاط کی کیا ضرورت ہے اور ظاہر ہے کہ اس تھوڑی سی نجاست سے پانی کے اوصاف میں سے کوئی وصف متغیر نہیں ہوتا معلوم ہوا کہ قلیل پانی میں نجاست کرنے سے مطلقاً ناپاک ہو جاتا ہے یہ مائ قلیل اور کثیر کا فرق نہیں تو اور کیا ہے، یہ حدیث بھی مالکیہ پر حجت ہے۔

دلیل سوم حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا ”لا یسلن احدکم فی الدائم الذی لا یسجری ثم یغسل فیہ“ (رواہ البخاری) اس حدیث میں ٹھہرے ہوئے غیر جاری پانی میں پیشاب کی ممانعت کا جو حکم بیان فرمایا ہے یہ حکم بھی قلیل اور کثیر کے درمیان اس فرق کو ظاہر کر رہا ہے کہ قلیل پانی میں صرف ناپاکی کرنے سے فوراً ناپاک ہو جاتا ہے اور اس حکم میں کچھ فرق نہیں ہے چاہے پانی دو قلعہ کے برابر ہو یا اس سے زیادہ یا کم ہو یا متغیر یا غیر متغیر ہو کیوں کہ حدیث میں حکم عام ہے، لہذا یہ حدیث بھی مسلک حنفیہ کی دلیل اور مالکیہ و شافعیہ پر حجت ہے۔

حدیث باب سے استدلال کا جواب

شوافع کے متدل کا جواب یہ ہے کہ وہ حدیث قلین مضطرب ہے کیوں کہ اس کی اسناد اور متن اور معنی مضطرب ہے اور سند میں اضطراب اس طرح کہ اس حدیث کا مدار ولید بن کثیر پر ہے کبھی تو کہتے ہیں عن محمد بن جعفر بن الزبیر اور کبھی کہتے ہیں عن محمد بن عباد بن جعفر پھر اس کے بعد کبھی تو کہتے ہیں عن عبید اللہ بن عبد اللہ بن عمر اور کبھی کہتے ہیں عن عبد اللہ بن عبد اللہ بن عمر، شوافع اس کا جواب دیتے ہیں کہ یہ کوئی ایسا اضطراب نہیں ہے جس کی وجہ سے حدیث مطعون و معلول ہو کر ساقط الاعتبار ہو جائے کیوں کہ یہ طریقہ مذکورہ انتقال من ثقۃ الی ثقۃ، یعنی ایک ثقہ راوی سے دوسرے ثقہ راوی کی طرف منتقل ہونے کے باب سے ہے بشرطیکہ تمام راوی معتبر اور محفوظ ہوں اور اس حدیث کے تمام راوی محفوظ ہیں لہذا جائز ہے کہ ولید بن کثیر نے اس کو دونوں سے سنا ہو اور عبید اللہ اور عبد اللہ دونوں حضرت عبد اللہ بن عمر کے بیٹے ہیں ان دونوں نے اپنے والد سے سنی ہوگی۔

حافظ ابن حجرؒ نے کہا کہ تحقیقی نقطہ نظر سے ولید بن کثیر کا سلسلہ درست ہے کہ ان کے پاس یہ حدیث دو طریق سے پہونچی ہے اور وہ دونوں طریق سے روایت کرتے ہیں ایک طریق میں عن محمد بن عباد بن جعفر عن عبد اللہ بن عبد اللہ مکمر سے اور دوسرے

میں عن محمد بن جعفر بن الزبیر عن عبید اللہ بن عبد اللہ بن عمر مصغر سے اور جس نے اس کو چھوڑ کر کسی اور طریق سے روایت کی اس نے غلطی کی تفصیل کے لئے تلخیص الخیر ملاحظہ ہو۔

ہم کہتے ہیں کہ اس طرح کے احتمالات سے بجائے دفع اضطراب کے اس کو اور زیادہ تقویت ملتی ہے بہر حال حدیث مذکور عدم ضبط راوی کو ظاہر کر رہی ہے جو ضعف حدیث کا موجب ہے اس کی تائید امام ترمذی کے اس حکم اضطراب سے ہوتی ہے جو انہوں نے اپنی سنن میں حضرت زید بن ارقم کی حدیث ”اللہم انی اعوذ بک من الخبث والغبائث“ پر لگایا ہے انہوں نے باب کے آخر میں کہا ”قال ابو عیسیٰ سألت محمداً عن هذا“ یعنی امام ترمذی کہتے ہیں کہ میں نے اپنے استاد امام بخاری سے حدیث زید بن ارقم کے بارے میں پوچھا تو انہوں نے جواب دیا ”یحتمل ان یکون قتادة روی عنها جميعاً“ کہ ممکن ہے قتادہ نے نصر بن انس اور قاسم بن عوف شیبانی دونوں سے سنا ہو دیکھئے اپنے شیخ کے اس قول کے باوجود اس کی طرف کوئی توجہ نہیں دی اور حدیث زید بن ارقم کی اسناد میں اضطراب کا حکم لگانے سے باز نہیں رہے غرض کہ کسی ایک طریق کو رائج قرار دیا جائے اور دوسرے کو مرجوح یا جمع بین الطریقین کی صورت نکالی جائے جیسا کہ حافظ ابن حجرؒ نے دارقطنی کے طرز پر چلتے ہوئے اختیار کی ہے بہر صورت اختلاف حفاظ کی وجہ سے اس حدیث کی سند میں تردد ضرور باقی رہ جاتا ہے۔

دوسری علت اس حدیث میں اضطراب لفظی بہت ہے کسی روایت میں قلعین ہے اور کسی میں قلعین او ثلثا ہے کسی میں اربعین دلو ا ہے کسی میں اربعین غربا ہے اور ایک صحیح روایت موقوفہ میں حضرت ابن عمرؓ سے اربعین قلۃ ہے اور ایک روایت میں جو حضرت جابر بن عبد اللہؓ سے بطریق مرفوع نقل ہوئی ہے اربعین قلۃ ہے، تیسرا اضطراب اس حدیث کے لفظ قلۃ کے معنی میں ہے قلۃ چھوٹی ٹھیلیا کو بھی کہتے ہیں بڑے مکے اور مشک کو بھی کہتے ہیں ”راس السجبل“ یعنی پہاڑ کی چوٹی کے معنی میں بھی آتا ہے اور قامت انسان کو بھی کہا جاتا ہے تو یہاں ان معانی مختلفہ میں سے کونسے معنی مراد ہیں پہلے اس کا تعین ہونا چاہئے جب تک اس کا تعین نہ ہو اس سے قلعین کی طہارت پر استدلال نہیں ہو سکتا حدیث سے تو اس کی تفسیر ثابت نہیں محض قیاس سے اس کی تفسیر کی گئی ہے شوافع نے کہا کہ ہم اس مقام میں قلۃ کے معنی مکے کے لیس گے لیکن سوال یہ ہے کہ مکے میں بھی چھوٹے بڑے ہر قسم کے ہوتے ہیں تو وہ کہتے ہیں کہ دو قلۃ ہجر کے مراد ہیں (ہجر بحرین کے ایک صوبے اور شہر کا نام ہے) وہاں کے مکے بڑے بڑے ہوتے ہیں اس پر اپنی سند میں امام شافعیؒ نے ایک روایت پیش کی ہے جس میں من قلال ہجر کی تصریح ہے مگر ساتھ ہی کہہ دیا ”بسا سناد لا یحضرنی ذکرہ“ اس حدیث کے راوی ابن جریج کہتے ہیں میں نے ہجر کے قلوں کو دیکھا ”فالقلۃ تسع قربتین وشیا“ امام شافعیؒ نے فرمایا کہ ہم نے کچھ زیادہ کہنے کے مطابق احتیاط کے واسطے اڑھائی مشک کر لی تو ان کے مذہب کے مطابق دو قلوں کے پانچ مشکیں ہوئیں اور مشک بحساب شرع کے پچاس سیر پانی ہے تو قلعین دو سو پچاس سیر پانی ہوا۔ (واللہ اعلم)

ہم کہتے ہیں کہ اس حدیث کی بناء پر قلۃ سے ہجر کے قلع مراد لینا درست نہیں کیوں کہ اس کے اندر ایسی چند علتیں ہیں جن کی وجہ سے وہ ناقابل حجت بن جاتی ہے علامہ ماردیٹیؒ نے ان کی نشاندہی کی ہے۔

ایک تو اس روایت مذکورہ کے راوی مسلم بن خالد جن سے امام شافعیؒ نے روایت کی ہے ان کو محدثین کی ایک جماعت مثلاً

علی بن المدینیؒ اور امام بخاریؒ وغیرہ نے ضعیف قرار دیا ہے اور خود امام بیہقیؒ نے ”باب من زعم ان التراویح بالجماعة افضل“ میں انہیں ضعیف کہا ہے۔

دوسری علت یہ ہے کہ وہ حدیث بغیر اسناد کی ہے جیسا کہ خود امام شافعیؒ کہتے ہیں ”باسناد لا یحضرنی ذکرہ“ کیا ایسی حدیث جس کی اسناد ہی معلوم نہ ہو خصم تسلیم کرے گا؟ ہرگز نہیں غرض کہ حدیث مذکور کی اسناد مجہول ہونے کی وجہ سے انقطاع کے درجہ میں ہے اور حدیث منقطع حجت نہیں بن سکتی۔

تیسری علت یہ ہے کہ امام شافعیؒ کا قول ”وقال فی الحدیث بقلال ہجر“ سے بظاہر وہم ہوتا ہے کہ یہ لفظ پیغمبر ﷺ کا ہے لیکن ابن جریج کی روایت سے جس کو بیہقی نے اس روایت مذکورہ کے بعد سنن کبریٰ میں لایا ہے معلوم ہوتا ہے کہ وہ لفظ یحییٰ بن عقیل کا ہے چنانچہ وہاں ہے کہ ابن جریج کے شیخ محمد نے اپنے استاد یحییٰ بن عقیل سے پوچھا کہ ”اذا كان الماء قلتین الخ“ میں قلتین سے قلال ہجر مراد ہے تو انہوں نے کہا قال قلال ہجر کہ یہاں مراد قلع ہجر کے ہیں اور یحییٰ بن عقیل صحابی نہیں لہذا ان کے قول سے قلتین کی تفسیر کرنا اور اس سے استدلال صحیح نہیں ہے بہر حال قلتین کی تفسیر کسی حدیث صحیح سے ثابت نہیں اس کی تفسیر محض قیاس سے کی گئی ہے اور جب قلع کے معنی ہی معلوم نہیں ہوئے اور مقدار ہی متعین نہیں ہو سکی تو حدیث قلتین ضعیف ہوگی اس لئے اس سے پانی کی حد مقرر نہیں کی جاسکتی کہ قلتین کو ماء کثیر اور اس سے کم کو ماء قلیل کہا جائے چنانچہ امام طحاویؒ نے اسنادی بحث تو نہیں کی بلکہ یہ کہا کہ اس پر عمل نہیں ہو سکتا ”انما ترکناہ لانا لانعلم ما القلتان“ یعنی اس حدیث کو ہم نے اس واسطے ترک کر دیا کہ ہم نہیں جانتے دو قلع کیا ہیں، حافظ ابن دینق العید نے کہا ہے کہ حدیث قلتین صحیح ہے محدثین کی ایک جماعت نے اس کو صحیح کہا ہے البتہ وہ مضطرب الاسناد ہے اور اس کے بعض الفاظ میں اختلاف ہے جس کا صحیح جواب دیا جاسکتا ہے لیکن میں نے اس کو اس لئے چھوڑ دیا کہ ہمارے نزدیک مقدار قلتین کی تعیین بطریق استقلال نہیں ہو سکی جس کی طرف شرعاً رجوع کرنا واجب ہو بقول حافظ ابن حجرؒ کے ان کا اشارہ اس حدیث کی طرف ہے جس کو ابن عدی نے حضرت ابن عمرؓ سے روایت کیا ہے ”اذا بلغ الماء قلتین من قلال ہجر لم ینجسہ شئی“ ابن عدی نے اس کو ضعیف قرار دیا ہے اور کہا کہ یہ قول من قلال ہجر محفوظ نہیں صرف اسی حدیث میں ذکر کیا گیا ہے اور کسی حدیث میں اس کا ذکر ہی نہیں اور اس کی اسناد میں مغیرہ بن سقلاب راوی منکر الحدیث ہے اور نفیلی نے کہا ”لم یکن مؤتمنا علی الحدیث“۔

بہر حال اس تفصیل مذکور سے واضح ہوا کہ حدیث قلتین ایسی متین اور مستند نہیں ہے جس پر طہارت و نجاست کے سارے احکام و مسائل مرتب کئے جائیں اور اگر ہم سند اور متن سے دفع اعتراض کو تسلیم بھی کر لیں تب بھی مقدار قلعہ کا اختلاف اس پر عمل کرنے سے مانع ہے چنانچہ محقق ابن عبد البر مالکیؒ نے بھی تنہید میں یہی عذر بیان کر کے ناقابل عمل قرار دیا ہے فرماتے ہیں کہ امام شافعیؒ نے جس مذہب کا اثبات حدیث قلتین سے کیا ہے وہ بطریق نظر ضعیف ہے اور بحیثیت اثر غیر ثابت ہے کیوں کہ حدیث مذکور میں اہل علم کی ایک جماعت نے کلام کیا ہے علاوہ اس کے قلتین کی مقدار بھی کسی حدیث یا اجماع سے ثابت اور متعین نہیں ہو سکتی اور موصوف نے استدکار میں فرمایا کہ حدیث قلتین معلول ہے اور شیخ ابن ہمامؒ نے کہا فتح القدیر میں کہ اس حدیث کو جن

محدثین نے ضعیف کہا ان میں سے حافظ ابن عبد البر مالکی اور قاضی اسماعیل بن ابی اسحق اور ابو بکر بن العربی مالکی ہیں اور بدائع میں ہے ”عن ابن المدینی لا یثبت حدیث القلتین“ یعنی ابن المدینی نے کہا حدیث قلتین مرفوعاً حضور ﷺ سے ثابت نہیں ہے، زیلعی نے کہا ہے کہ حدیث قلتین ثابت نہیں محدثین کی ایک جماعت نے اس کو ضعیف قرار دیا ہے ”حتی قال البیهقی من الشافعیۃ انه غیر قوی“ حتی کہ امام بیہقی جن کے متعلق بعضوں کا خیال ہے کہ سارے شوافع پر ان کا احسان ہے وہ بھی حدیث قلتین کو غیر قوی فرما رہے ہیں، اور امام غزالی اور رویائی نے باوجود امام شافعی کی شدۃ اتباع کے اس حدیث کو ضعیف ہونے کی وجہ سے چھوڑ دیا ہے۔

علامہ ابن تیمیہ اور ان کے شاگرد ابن القیم نے حدیث قلتین کی سند کو صحیح تسلیم کر لینے کے باوجود یہ کہہ کر رد کر دیا کہ اس کا متن غیر صحیح ہے کیوں کہ صرف صحت سند سے کسی حدیث کو صحیح قرار نہیں دیا جاسکتا جب تک کہ اس سے شدوذ اور علت ختم نہ ہو جائے اور یہ دونوں امور حدیث مذکور سے دور نہیں ہوئے اب کیا شدوذ اور کیا علت ہے اس کی تفصیل کے لئے تہذیب السنن لابن القیم میں ملاحظہ کیجئے یا معارف السنن لعلامۃ النبوری: (۱/ ۲۳۲) میں ملاحظہ ہو اس میں بقدر ضرورت بحث بحوالہ تہذیب السنن نقل کی ہے۔

اب خلاصہ کلام یہ ہے کہ ان تمام چیزوں کے باوجود اگر وہ حدیث ہر قسم کے اضطراب سے سالم اور صحیح مان بھی لی جائے تو ہمارے نزدیک اس صورت پر محمول ہے جبکہ پانی زمین پر پھیلا ہوا ہو جیسا کہ حوض و تالاب اور جھیل میں ہوتا ہے اس کی دلیل ترمذی کی حدیث ہے اس میں ”عن الماء کے بعد یکون فی الفلاة من الارض“ کی قید ہے اس سے معلوم ہوا کہ رسول اکرم ﷺ سے جنگل کے پانی کے متعلق دریافت کیا گیا تھا جس سے درندے پانی پیتے ہیں حضور ﷺ نے فرمایا جب پانی بقدر قلتین ہو تو وہ ناپاک نہ ہوگا اور ظاہر ہے کہ جنگل کا پانی اکثر پھیلا ہوا ہوتا ہے اور دو قلعہ پانی زمین پر پھیلا ہوا ہونے کی شکل میں اگر اس کی گہرائی اس قدر ہو کہ چلو بھر کر پانی لینے سے زمین ظاہر نہ ہو تو پھر وہ پانی وسیع جگہ میں ہوگا جس کے ایک کنارہ کی حرکت سے دوسری طرف حرکت نہیں کرتی ہے اور ظاہر مذہب میں اسی پانی کو ماء کثیر کہتے ہیں اور وہ درودہ کی حد تو انتظام عوام کے لئے ہے، تابع الآثار (ص ۶۸) اور حدیث کی صحت تسلیم کر لینے کے بعد اس کا محمل ماء کثیر ہونا اس واقعہ سے بھی مفہوم ہو رہا ہے جو علامہ سمعانی نے امام ابو یوسفؒ سے نقل کیا ہے کہ ابو یوسف نے کہا کہ ایک دن مجھ سے امام اعظمؒ نے پوچھا کہ اس حدیث یعنی ”اذا کان الماء قلتین الخ“ کے کیا معنی ہیں تو میں نے کئی معنی بیان کئے مگر میرے شیخ راضی نہیں ہوئے تو میں نے کہا آپ بیان فرمادیں تو فرمایا کہ اس کے معنی ہیں ”اذا کان جاریاً“ (جاری سے مراد کثیر ہے) گویا کنایہ ہے کثرت ماء سے جو ادانی کی حد سے نکل گیا اور معادن کی حد میں داخل ہو گیا کہتے ہیں کہ امام ابو یوسفؒ اس قدر خوش ہوئے کہ امام اعظمؒ کی پیشانی چوم لی اور شدۃ فرح سے رونے لگے بہر حال اس حدیث میں مقصود تجدید نہیں بلکہ کنایہ ہے ”اذا کان الماء کثیراً“ سے۔

(واللہ اعلم)

اب مالکیہ کے مستدل کا جواب انہوں نے ایک تو حدیث بنو بضاء سے استدلال کیا ہے دوسرے حدیث ابو امامہؓ سے

باہلی سے۔

وہ کہتے ہیں کہ ”ان السماء طهور لا ینجسہ شینی“ میں الف لام جنس کے لئے ہے کہ اگرچہ مورد خاص ہے مگر حکم عام ہے لہذا ان کے نزدیک پانی تھوڑا ہو یا بہت ناپاک نہیں ہوگا جب تک کہ اس کے اوصاف میں سے کسی ایک وصف کا تغیر نہ ہو، جواب اس کا یہ ہے کہ الف لام الماء میں جنس کے لئے نہیں بلکہ عہد خارجی کے لئے ہے اور معبود بضاعہ نامی کنواں ہے جو بدینہ میں ایک معروف کنواں ہے کیوں کہ صحابہ کرام نے سوال بسئر بضاعہ کے متعلق کیا تھا نہ کہ عام کنویں کے متعلق لہذا جواب بھی اس کے مطابق دیا گیا نہ کہ مطابق بقیہ پانیوں کا حکم اس حدیث میں بیان کیا گیا، یہاں تو صرف بسئر بضاعہ کے پانی کا حکم بیان فرمایا ہے لہذا الماء طہور الخ کا مطلب یہ ہوگا کہ تم جس کنویں کے متعلق دریافت کر رہے ہو اس کا پانی طاہر و مطہر ہے جب تک کہ اس کے اوصاف میں سے کسی وصف کا تغیر نہ ہو اس قید کی اس لئے ضرورت ہے کہ تغیر اوصاف کے بعد پانی بدلیل اجماع ناپاک ہو جاتا ہے اور اس کنویں کا پانی جاری تھا اس کے پانی سے باغات سیراب کئے جاتے تھے جیسا کہ امام طحاویؒ نے واقدی سے نقل کیا ہے اور واقدی کا قول سیر و اخبار اور ان واقعات میں جو زمانہ رسالت میں اور حضور اکرم ﷺ کی وفات کے بعد واقع ہوئے حجت ہیں، اور جب وہ جاری تھا تو اس کا پانی ناپاک نہیں ہو سکتا۔

بہر حال اس تفصیل سے معلوم ہوا کہ حدیث بسئر بضاعہ اپنے اطلاق اور عموم پر نہیں ہے نیز اس کے اطلاق کو یہ حدیث بھی باطل کرتی ہے فرمایا ”لا یبولن احدکم فی الماء الدائم الذی لا یجری ثم یغتسل فیہ“ رواہ البخاری، اگر کر کے ہوئے غیر جاری پانی میں پیشاب کرنے سے وہ پانی ناپاک نہ ہو تو پھر ممانعت کا کوئی فائدہ نہ ہوگا اسی طرح ”اذا ولغ الکلب فی اناء احدکم فلیہرقہ الخ“ اور ”اذا استیقظ احدکم من نومہ فلا یغمس یدہ فی وضوئہ الخ“ روایات بھی حدیث بسئر بضاعہ کے اطلاق اور عموم کو باطل کرتی ہیں لہذا ارشاد مبارکہ ”السماء طہور لا ینجسہ شینی“ سے مالکیہ کا اپنے مسلک کے لئے تمسک کرنا صحیح نہیں ہے۔

مالکیہ کی دوسری دلیل حضرت ابو امامہ رضی اللہ عنہ کی حدیث ہے جیسا کہ اوپر اس کا ذکر آچکا ہے اس کا جواب یہ ہے کہ اس حدیث کی اسناد میں ایک راوی رشید بن سعد ضعیف ہے ترمذی وغیرہ نے اس کو ضعیف کہا شیخ ابن ہمام نے کہا کہ اس کو بیہقی نے اور دو طریق سے روایت کیا ہے ان میں رشید بن سعد نہیں ہے ایک طریق میں ”ان السماء طاهر الا ان یتغیر ریحہ او طعمہ او لونہ بنجاسة تحدث فیہ“ دوسرے طریق میں ”السماء لا ینجس الا ما غیر طعمہ او ریحہ“ کے الفاظ آئے ہیں بیہقی نے کہا ”والحدیث غیر قوی“ یعنی یہ حدیث قوی نہیں، غرض یہ کہ استثناء والی حدیث مذکور قوی نہیں ہے۔

(واللہ اعلم)

ان سب تحقیقات کا حاصل یہ ہے کہ اس باب میں حنفیہ کا مذہب بہت احوط ہے لہذا اسی پر عمل کرنا چاہئے کیوں کہ جو پانی حنفیہ کے نزدیک پاک ہوگا وہ امام شافعیؒ اور امام مالکؒ اور احمدؒ وغیرہم کے نزدیک بالاتفاق پاک ہوگا اور برعکس اس کے مختلف فیہ ہے بعض کے نزدیک پاک اور بعض کے نزدیک نجس۔

ترک التوقیت فی الماء

اس امر کے بیان میں کہ پانی میں کوئی تحدید نہیں

اخبرنا قتیبہ قال حدثنا حماد عن ثابت عن انس ان اعرابا بال فی المسجد فقام الیہ بعض القوم فقال رسول اللہ صلی اللہ علیہ وسلم دعوه لاتزرموه فلما فرغ دعا بدلوا فصبہ علیہ . قال ابو عبد الرحمن یعنی لا تقطعوا علیہ .

حضرت انس رضی اللہ عنہ سے روایت ہے کہ ایک دیہاتی شخص نے مسجد میں پیشاب کرنا شروع کر دیا بعض لوگ اس کو پکڑنے کے لئے دوڑے تو رسول اکرم صلی اللہ علیہ وسلم نے فرمایا کہ اس کو چھوڑ دو پھر جب وہ پیشاب سے فارغ ہو گیا تو حضور صلی اللہ علیہ وسلم نے پانی کا ڈول منگایا اور اس کے پیشاب کی جگہ پر بہا دیا۔

اخبرنا قتیبہ قال حدثنا عبیدہ عن یحییٰ بن سعید عن انس بن مالک قال بال اعرابی فی المسجد فامر النبی صلی اللہ علیہ وسلم بدلوا من ماء فصب علیہ
 اخبرنا سوید بن نصر حدثنا عبد اللہ عن یحییٰ بن سعید قال سمعت انساً یقول جاء اعرابی الی المسجد فبال فصاح بہ الناس فقال رسول اللہ صلی اللہ علیہ وسلم اترکوه فترکوه حتی بال ثم امر بدلوا فصب علیہ

اخبرنا عبد الرحمن بن ابراہیم عن عمر بن عبد الواحد عن الازواعی عن محمد بن الولید عن الزہری عن عبید اللہ بن عبد اللہ عن ابی ہریرۃ قال قام اعرابی فبال فی المسجد فتناولہ الناس فقال لہم رسول اللہ صلی اللہ علیہ وسلم دعوه واهر یقوا علی بولہ دلوا من ماء فانما بعثتم میسرین ولم تبعثوا معسرین .

تشریح: اعرابی، عمدۃ القاری میں ہے کہ اعرابی کی نسبت اعراب کی طرف ہے اس کا واحد مستعمل نہیں ہے، دیہات کے باشندوں کو کہتے ہیں عربی ہوں یا عجمی اور عربی کی نسبت عرب کی طرف ہے جو شہر کے باشندوں کو کہتے ہیں۔ جس بدو شخص کے مسجد میں پیشاب کرنے کا بیان اس حدیث میں آیا ہے وہ کون تھا اس میں اختلاف ہے کسی نے کہا کہ وہ اقرع بن حابس تھا اور کسی نے کہا کہ وہ عیینہ بن حصن تھا اور کتاب الصحابہ میں ابو موسیٰ مدینی کی روایت میں آیا ہے ”اطلع ذو الخویصرۃ الیمانی وکان رجلاً جافیا الخ“ اس سے معلوم ہوتا ہے کہ وہ ذوالخویصرہ یمانی تھا اور صاحب قاموس نے کہا ہے کہ ذوالخویصرہ یمانی صحابی تھے اس نے ہی مسجد میں پیشاب کیا تھا۔ (والعلم عند اللہ تعالیٰ)

فقام الیہ بعض القوم: تیسری روایت میں فصاح بہ الناس کے الفاظ آئے ہیں چوتھی روایت میں جو حضرت ابو ہریرہ رضی اللہ عنہ سے مروی ہے اس میں فتناولہ الناس آیا ہے بخاری میں بھی اسی طرح ہے حافظ ابن حجرؒ نے ان الفاظ مختلفہ کو نقل

کرنے کے بعد کہا کہ روایات کے الفاظ سے ظاہر ہوتا ہے کہ لوگوں نے اس کو ہاتھ سے پکڑ کر روکنے کی کوشش نہیں کی بلکہ زبان سے ڈانٹ بڑپٹ کر اس کو ناشائستہ فعل سے روکنا چاہا۔

دعوہ لاتذرموہ: امر بالمعروف اور نہی عن المنکر کے فریضہ کو انجام دینے میں صحابہ کرام کسی کی رعایت نہیں کرتے تھے اس سلسلے میں ان کا حوصلہ بہت بلند تھا، چنانچہ جب انہوں نے اس اعرابی کے ناپسندیدہ فعل کو دیکھا تو اسکو ڈانٹا لیکن حضور اکرم ﷺ نے انہیں ڈانٹنے سے روک دیا جس کی وجہ یہ ہے کہ وہ حال ہی میں مسلمان ہوا تھا قبول اسلام کو زیادہ عرصہ نہیں گذرا تھا اس لئے وہ آداب مسجد سے ناواقف ہونے کی بناء پر معذور تھا اور مسجد میں عدم جواز بول کا اس کو علم نہیں تھا۔

بعض شارحین نے کہا کہ اس دیہاتی شخص کے ساتھ جو برتاؤ اختیار کیا گیا ہے وہ ایک ضابطہ کے ماتحت تھا، ضابطہ یہ ہے کہ ”اذا ابتلی الانسان ببلیتین فلیختر اھو نہما“ یعنی انسان جب دو مصیبتوں میں گھر جائے تو اسے آسان والی مصیبت کو اختیار کر لینا چاہئے کیوں کہ یہی تقاضہ عقل ہے اور یہی تقاضہ غبدیت ہے اب یہاں دو مصیبتیں ہیں ایک تو تلویت مسجد دوسری اعرابی کی جان کا خطرہ مسجد تو نجاست سے آلودہ ہو چکی کیوں کہ اس نے پیشاب کرنا شروع کر دیا تھا لیکن پوری مسجد میں نہیں ایک جانب میں شروع کیا تھا جیسا کہ ابوداؤد اور بخاری کی روایت سے معلوم ہوتا ہے ابوداؤد میں ہے ”ثم لم یلبث ان یبال فی ناحیة المسجد“ یعنی اس اعرابی نے درینہیں کی فوراً مسجد کے ایک کنارے پر پیشاب کرنا شروع کر دیا، اور بخاری میں ہے ”فبال فی طائفة المسجد ای ناحیة المسجد“ یعنی مسجد کے ایک کونے میں پیشاب کرنے لگا بہر حال اس کو روکنا بے فائدہ تھا کیونکہ جب اس نے پیشاب کرنا شروع کر دیا تو مسجد کے فرش کی حفاظت ناممکن تھی جتنا حصہ ناپاک ہونا تھا وہ تو ہو چکا اور اس کی صفائی بھی کوئی مشکل کام نہیں تھا لیکن اگر اس کو سختی سے روکنے کی کوشش کی جاتی تو دو مفسدوں کا خطرہ تھا کہ یا تو اس پر خوف طاری ہوتا اور دوران پیشاب اس کو ہند لگ جاتا جس کی وجہ سے اس کو سخت تکلیف پہنچتی بلکہ پیشاب کی بندش سے جان کا خطرہ پیدا ہوتا یا تو وہ خوف کے مارے پیشاب کرتے ہوئے ادھر ادھر بھاگتا جس کی وجہ سے اس کا بدن اور کپڑا ناپاک ہو جاتا اور جو پیشاب ایک جانب میں تھا اب مسجد کی مختلف جگہوں میں پھیل جاتا اس لئے ہلکی مصیبت کو اختیار کرتے ہوئے فرمایا دعوہ یعنی اس کو پیشاب کی حالت میں چھوڑ دو اور بلا خوف دہر اس اس سے فارغ ہونے دو بہر حال جب وہ فارغ ہو گیا تو حضور اکرم ﷺ نے اسی موقع پر صحابہ کرام کو ناپاک شدہ فرش مسجد کے پاک کرنے کا طریقہ بتلادیا جس کا بیان حدیث باب میں آیا ہے کہ ”دعوا بدلو فصبہ علیہ“ یعنی پانی کا ڈول منگایا اور اس کے پیشاب پر بہادیا پھر رسول اکرم ﷺ نے اس اعرابی کو بلایا اور اس کو نرمی سے سمجھا دیا کہ ان مسجدوں کی تعمیر کا مقصد یہ نہیں ہے کہ ان میں پیشاب کیا جائے بلکہ مقصد یہ ہے کہ ان میں صرف نماز و تلاوت قرآن و ذکر اللہ وغیرہ کیا جائے ان کا ذکر اگرچہ نسائی کی روایت میں نہیں ہے مگر بخاری و مسلم کی روایت میں ہے اور صحابہ کرام کو بھی براہ شفقت و محبت نصیحت فرمادی جس کا ذکر اس ترجمہ کی آخری روایت میں ہے۔

اس حدیث سے معلوم ہوتا ہے کہ اگر زمین پیشاب سے ناپاک ہو جائے تو اس پر بکثرت پانی ڈالنے سے پاک ہو جاتی ہے یہی قول امام مالک و امام شافعی اور امام احمد بن حنبل کا ہے اور ان کے نزدیک سوائے اس کے زمین کی صفائی اور پاکی کا اور کوئی

طریقہ نہیں ہے ان حضرات نے حدیث باب سے استدلال کیا ہے۔

حضرات حنفیہ کہتے ہیں کہ ناپاک زمین کی تطہیر تین طریقے سے ہو سکتی ہے زمین کو کھرچ کر ناپاک مٹی کو پھینک دینے سے پاک ہو جاتی ہے مگر اتنا کھودا جائے کہ جہاں تک نجاست کی تری پہنچی ہو وہاں تک کی مٹی نکال دی جائے اور ناپاک پر کثرت سے پانی بہا دینے سے بھی پاک ہو جاتی ہے اور سوکھنے سے بھی پاک ہو جاتی ہے خواہ وہ خشک ہونا دھوپ سے ہو یا ہوا سے اور یہ بھی یاد رکھیں کہ حنفیہ حفر یعنی ناپاک مٹی کو کھود کر پھینک دینے کو واجب نہیں کہتے خواہ مٹی نرم ہو یا سخت جیسا کہ مخالفین سمجھتے ہیں بلکہ حنفیہ یہی کہتے ہیں کہ مکلف کو اختیار دیا گیا ہے کہ ان تین طریقوں میں سے کسی ایک طریقہ سے ناپاک زمین کی طہارت حاصل کر لے اور حدیث باب میں جس حکم کا بیان آیا ہے وہ حصول طہارت کے مختلف طریقوں میں سے ایک صورت ہے حنفیہ کے نزدیک بھی مسلم ہے لہذا حدیث باب ہمارے خلاف نہیں ہے جیسا کہ لوگوں نے سمجھا ہے حنفیہ کا اصول ہے کہ اگر ایک مسئلہ میں متعدد روایات مروی ہوں تو جہاں تک ممکن ہو سکے ان سب کو جمع کرنے کی کوشش کرتے ہیں اور اگر جمع کرنے کی کوئی شکل نہ بنتی ہو تو ترجیح کا طریقہ اختیار کرتے ہیں چنانچہ یہاں بھی ناپاک زمین کو پاک کرنے کے مسئلہ سے متعلق جتنی روایات منقول ہیں حنفیہ نے ان کو اپنے موقع کے مطابق قابل عمل سمجھا ہے بخلاف شوافع وغیرہ کے انہوں نے زمین کی طہارت کو صرف پانی بہا دینے ہی میں انحصار کر دیا ہے جس سے تطہیر بالخفر اور تطہیر بالپس کی روایات کو ترک کرنا لازم آتا ہے مقام حیرت ہے کہ پھر بھی وہ حضرات اہل حدیث کہلاتے ہیں اور حنفیہ کو اہل الرائے سے ملقب کرتے ہیں جو بالکل انصاف کے خلاف ہے۔

اب ہم ان روایات کا ذکر کرتے ہیں جن کی روشنی میں احناف کہتے ہیں کہ جس طرح ناپاک زمین پر پانی بہا دینے سے زمین پاک ہو جاتی ہے اسی طرح خشک ہو جانے سے بھی پاک ہو جاتی ہے بشرطیکہ نجاست کا ظاہری اثر باقی نہ رہے، چنانچہ محمد بن حنفیہ رضی اللہ عنہ (تابعی امام) سے روایت ہے ”اذا جفت الارض فقد زكت“ یعنی فرمایا کہ جب زمین خشک ہو جائے تو پاک ہو جاتی ہے اس کو ابن ابی شیبہ نے اپنے مصنف میں روایت کیا ہے اور اس کے راوی جماعت صحاح کے راوی ہیں اور یہ حکم قیاس سے مدرک نہیں ہو سکتا کیوں کہ خشک ہونا عقل کی روشنی میں طہارت کا سبب نہیں لہذا یہ حکم مرفوع ہے اور یہ حدیث مرسل تابعی ہے اور مرسل ہمارے یہاں حجت ہے اور البلؤلؤ المرصوع میں ہے کہ یہ مضمون حضرت عائشہ رضی اللہ عنہا سے بھی موقوف مروی ہے اور حدیث موقوف ہمارے یہاں حجت ہے اور عبدالرزاق نے اپنے مصنف میں ابو قتادہ سے روایت کی ہے ”جفوف الارض طهورها“ یعنی زمین کا خشک ہونا اس کی طہارت کے لئے کافی ہے، ان آثار سے معلوم ہوا کہ زمین سوکھنے سے بھی پاک ہو جاتی ہے جب کہ نجاست کا اثر ختم ہو جائے اور ناپاک مٹی کو کھرچنے کا طریقہ بھی زمین کی تطہیر کا ایک طریقہ ہے جس کو حنفیہ اپنی طرف سے نہیں بلکہ حدیث سے ثابت کرتے ہیں چنانچہ امام نسائی نے ترجمہ کے باحت جواعرابی کا واقعہ نقل کیا ہے بعینہ اسی واقعہ سے متعلق سنن دارقطنی میں دو حدیثیں مروی ہیں ایک حضرت ابن مسعود رضی اللہ عنہ سے دوسری حضرت انس رضی اللہ عنہ سے اس میں ہے کہ ایک اعرابی آیا اور مسجد میں پیشاب کیا تو رسول اکرم ﷺ نے اس جگہ کی مٹی کھرچنے کا حکم دیا اور اس پر ایک ڈول پانی کا بہا دیا گیا ”فاحتفر و صب عليه دلو من الماء“ کے الفاظ آئے ہیں پہلی روایت جو حضرت عبداللہ بن

مسعود رضی اللہ عنہ سے مروی ہے اس میں سمعان بن مالک راوی ضعیف ہیں اور باقی رواۃ سب صحیح کے راوی ہیں اور دوسری حدیث جو حضرت انس رضی اللہ عنہ سے مروی ہے اس کے سب راوی ثقہ ہیں اور صحیح کے راوی ہیں، اور ابو داؤد نے ”باب الارض یصیبها البول“ کے ماتحت حضرت عبداللہ بن مغفل رضی اللہ عنہ سے اسی واقعہ کو بطور مرسل روایت کیا ہے اس میں ہے کہ حضور صلی اللہ علیہ وسلم نے فرمایا ”خذوا ما بال علیہ من التراب الخ“ کہ جس مٹی پر اعرابی نے پیشاب کیا ہے اس کو کھرچ کر پھینک دو اور اس جگہ پانی بہا دو، حافظ ابن حجر نے فتح الباری میں کہا ہے کہ اس مرسل کے سب راوی ثقہ ہیں اور تلخیص حیر میں طاؤس سے بھی مرسل یہ مضمون مروی ہے اور اس میں ہے کہ رسول اکرم صلی اللہ علیہ وسلم نے فرمایا کہ اس جگہ کو کھود ڈالو، پھر حافظ نے کہا کہ اس طریق مرسل کو اپنی صحت سند کے ساتھ جب دوسری احادیث سے ملایا جائے تو قوت حاصل ہو جائے گی، ان دونوں حدیثوں سے معلوم ہوا کہ ناپاک زمین کے پاک کرنے کا طریقہ یہ بھی ہے کہ اس پر بہت سارا پانی بہا دیا جائے یا وہاں کی مٹی کو کھرچ کر ڈال دیا جائے مگر اس قدر گہرا کھودا جائے کہ جہاں تک نجاست کی تری پہنچی ہو وہاں تک کی مٹی نکال دی جائے ان دونوں طریقوں سے زمین بالکل پاک ہو جائے گی نماز کے لئے بھی اور تیمم کے لئے بھی یہاں پر یہ شبہ نہ کیا جائے کہ حدیث میں تو مٹی کھودنے اور پانی بہانے دونوں کا حکم ہے جس سے معلوم ہوتا ہے کہ طہارت کاملہ کے لئے دونوں کی ضرورت ہے پھر تم نے دونوں کو الگ الگ کیسے کہا اس کا جواب یہ ہے کہ قواعد شرع سے ہر ایک کا الگ الگ ہونا بدایتہ کافی معلوم ہوتا ہے کیوں کہ پانی فی نفسہ مطہر اور کھودنا عین نجاست کو اکھاڑ دیتا ہے اب رہا حضور اکرم صلی اللہ علیہ وسلم کا دونوں کو جمع کرنا یہ اس لئے تھا کہ کھودنا تو تھوڑی سی جگہ کا آسان ہوتا ہے اور اعرابی نے کھڑے ہو کر پیشاب کیا تھا جس سے دور تک پھینکیں پہنچنے کا ظن غالب تھا اور دور تک زمین کو کھودنا دشوار تھا اس لئے حضور اکرم صلی اللہ علیہ وسلم نے پہلے اس جگہ کے کھودنے کا حکم فرمایا جہاں پیشاب کا زیادہ حصہ نظر آ رہا تھا پھر رشاشات کے پاک کرنے کے لئے پانی بہانے کا حکم فرمایا۔

(واللہ اعلم) (استدراک الحسن: ۱۳۹: ۱۶۳۲)

کلام کا حاصل یہ ہے کہ تفصیل مذکور سے واضح ہوا کہ مسلک شوافع وغیرہ کے مقابلہ میں دلائل کے اعتبار سے مسلک حنفیہ ہی زیادہ صحیح اور زیادہ قوی ہے پھر بھی اگر حافظ ابن حجر وغیرہ کو اپنے دعویٰ پر اصرار ہے کہ زمین کی طہارت صرف پانی بہا دینے میں منحصر ہے تو اس کے لئے حدیث باب سے استدلال نا کافی ہے جب تک کہ دارقطنی کی ان دو مسند حدیثوں کا جواب نہ دیں جن کو دو مرسل روایات سے تائید حاصل ہے اور جن میں تطہیر کے طریقوں میں سے ایک طریقہ حفر یعنی ناپاک مٹی کو کھود کر نکال دینے کو فرمایا گیا ہے پھر اس کے بعد کوئی ایسی دلیل شوافع وغیرہ پیش کریں جس میں زمین کی طہارت کے لئے صرف صاب ماء ہی کو بطرز حصر بیان کیا گیا ہو۔

ترجمہ کے تحت کی تین روایات حضرت انس رضی اللہ عنہ کی ہیں اور چوتھی روایت حضرت ابو ہریرہ رضی اللہ عنہ کی ہے ان سب کا تعلق ایک ہی واقعہ سے ہے اسی حدیث ابی ہریرہ رضی اللہ عنہ میں ”فانما بعثتم الخ“ کہ حضور اکرم صلی اللہ علیہ وسلم نے صحابہ کرام رضی اللہ عنہم کو نصیحت فرمادی کہ تم کو لوگوں پر سختی اور تنگی ڈالنے کے لئے نہیں بھیجا گیا تم اس لئے مبعوث ہوئے کہ لوگوں کے ساتھ نرمی کا سلوک

کر اور نادانگی سے اگر کسی شخص سے کوئی غلط کام سرزد ہو جائے تو شفقت کے ساتھ صحیح بات دین کی بتادیا کرو، علامہ سیوطیؒ نے کہا کہ ارشاد مذکور میں بعثت کی نسبت صحابہ کرام کی طرف بطور مجاز کی گئی ہے اس لئے کہ درحقیقت پیغمبر ﷺ ہی احکام دین کی تعلیم و تبلیغ کے سلسلہ میں اس وصف کے ساتھ مبعوث ہوئے تھے لیکن چونکہ صحابہ کرام دینی امور کی تبلیغ میں حضور ﷺ کی موجودگی اور غیر موجودگی میں آپ کے قائم مقام تھے اس لئے لفظ بعثت کی نسبت ان کی طرف کر دی گئی یا یہ کہ حضور ﷺ کی طرف سے صحابہ کرام اس بات کے مامور تھے کہ وہ لوگوں کے ساتھ نرمی کا برتاؤ کریں چنانچہ آپ کی شان ہر شخص کے حق میں یہ تھی کہ جس آدمی کو بھی کسی علاقہ کا حاکم یا مبلغ بنا کر بھیج دیتے تو اس کو ہدایت فرمادیتے ”یسروا ولا تعسروا“ بہر حال دونوں صورت میں نسبت بعثت صحابہ کرام کی طرف بطور مجاز ہوئی ہے۔

اب رہا یہ سوال کہ عنوان سابق کے بعد اس عنوان کے انعقاد کا مقصد کیا ہے اور اس کا ماخذ کیا ہے؟ تو اس سلسلہ میں مصنف کے طرز و طریقہ سے ان کا مقصد یہ معلوم ہوتا ہے کہ شاید وہ ورود ماء علی النجاست اور ورود النجاستہ علی الماء کے درمیان فرق کرنا چاہتے ہیں جس کے شافعیہ قائل ہیں یعنی اگر نجاست پانی پر وارد ہو جائے تو اس میں پانی کی قلت و کثرت کا اعتبار ہوگا اگر پانی زیادہ ہے یعنی دو قلعہ کے برابر ہے تو وہ ورود نجاست سے ناپاک نہیں ہوتا ہے ورنہ ناپاک ہو جائے گا اسی کے لئے عنوان سابق رکھا ہے لیکن اگر پانی نجاست پر واقع ہو جائے تو اس میں تھوڑے پانی یا زیادہ کی کوئی تحدید نہیں ہے بہر حال وہ پاک رہے گا اور نجاست کو زائل کر دیتا ہے اسی کے اثبات کے لئے یہ عنوان قائم کیا ہے اور اس کو حدیث کے الفاظ فصیحہ علیہ سے نکالا ہے وہ اس طرح سے کہ ظاہر ہے کہ ایک ڈول پانی کا قلیل ہے تو جب اس کو پیشاب پر بہا دیا گیا ہے تو وہ اس کے ساتھ مخلوط ہو گیا اب اگر پیشاب کے ساتھ پانی مل جانے کی وجہ سے وہ ناپاک ہو جائے تو اس سے بجائے ازالہ نجاست کے تکثیر نجاست لازم آئے گی حالانکہ وہ خلاف معقول ہے لہذا معلوم ہوا کہ پانی اگر چہ تھوڑا ہوا اختلاط نجاست سے ورود ماء علی النجاستہ کی صورت میں ناپاک نہیں ہوتا ہے۔

علامہ سندھیؒ نے اس استدلال کو نقل کرنے کے بعد اس پر اعتراض کیا ہے کہ پہلی بات تو یہ ہے کہ مسجد کو پاک کرنے کے لئے پیشاب پر پانی نہیں ڈالا گیا بلکہ ہو سکتا ہے کہ پانی اس لئے بہا دیا گیا ہوتا کہ بدبودور ہو جائے اور مسجد کی طہارت بعد میں خشک ہوجانے کی وجہ سے حاصل ہوئی ہو اور طہارت بالجفاف کا قول ہمارے علماء حنفیہ کا ہے جو دلیل کے اعتبار سے زیادہ قوی ہے اسی لئے امام ابو داؤدؒ نے اپنی سنن میں حدیث بول کلاب فی المسجد سے طہارت بالجفاف پر استدلال کیا ہے جس سے معلوم ہوا کہ وہ بھی اسی کے قائل ہیں۔

نیز یہ بھی ہو سکتا ہے کہ جس جگہ پیشاب کیا تھا وہ نرم زمین ہوگی اس لئے زمین نے پیشاب کو پی لیا ہے مگر چونکہ پیشاب کے اجزاء زمین کی سطح پر باقی رہ گئے تھے اس لئے جب اس پر پانی بہا دیا گیا تو وہ اجزاء زمین کے اندر اتر گئے اور اس کی جگہ پانی کے اجزاء ٹھہر گئے پھر جب کثیر مقدار میں پانی جمع ہو گیا اور کئی مرتبہ اندر جذب ہو گیا تو اب اس کے اوپر کا حصہ پاک پانی کے اجزاء سے پاک و صاف ہو گیا ہے۔ (کذا فی الحاشیہ)

باب الماء الدائم

رکے ہوئے پانی کا بیان

اخبرنا اسحق بن ابراهيم اخبرنا عيسى بن يونس قال حدثنا عوف عن محمد عن ابى هريرة رضي الله عنه عن النبي صلى الله عليه وسلم قال لا يبولن احدكم في الماء الدائم ثم يتوضأ منه. قال عوف وقال خلاص عن ابى هريرة عن النبي صلى الله عليه وسلم مثله
حضرت ابو هريره رضي الله عنه رسول اکرم ﷺ سے روایت کرتے ہیں کہ آپ نے فرمایا تم میں سے کوئی شخص رکے ہوئے پانی میں پیشاب نہ کرے پھر اس پانی سے وضو بھی کرے۔

اخبرنا يعقوب بن ابراهيم حدثنا اسماعيل بن يحيى بن عتيق عن محمد بن سيرين عن ابى هريرة رضي الله عنه قال قال رسول الله صلى الله عليه وسلم لا يبولن احدكم في الماء الدائم ثم يغتسل منه. قال ابو عبد الرحمن كان يعقوب لا يحدث بهذا الحديث الا بدينار.
حضرت ابو هريره رضي الله عنه روایت کرتے ہیں رسول اکرم ﷺ نے فرمایا کہ تم میں سے کوئی شخص رکے ہوئے پانی میں پیشاب نہ کرے پھر اس پانی سے غسل بھی کرے۔

لا يبولن احدكم الخ: اس حدیث میں ٹھہرے ہوئے پانی جو جاری نہ ہو اس کا حکم بیان فرمایا ہے کہ بند پانی میں پیشاب مت کرو کیوں کہ اگر اس میں پیشاب کر دے تو وہ ناپاک ہو جائے گا پھر اس سے وضو کرنا درست نہ ہوگا۔
دوسری روایت میں آیا ہے ”ثم يغتسل منه“ اس سے غسل کرنا درست نہ ہوگا پھر یہ بات بھی نہیں کہ پانی جو آگے طہارت ہے اس سے صرف وضو و غسل کی ضرورت پوری کی جاتی ہے اور کوئی ضرورت پوری نہیں کی جاتی بلکہ اس سے ایک عام ضرورت وابستہ ہے جو وضو و غسل کے علاوہ ہے اور جو انسان کے ساتھ ہر وقت لگی رہتی اور اس کا کوئی وقت بھی متعین نہیں ہے وضو اور غسل کا وقت تو متعین ہے اور وہ ہے پینے کی ضرورت چنانچہ طحاوی میں یہ الفاظ وارد ہوئے ہیں ”فعلل اخاه المسلم يمر عليه فيشرب ويتوضأ منه“ تو پانی کس قدر ضرورت کی چیز ہے خود ہی جان سکتے ہو لہذا اس نعمت کی قدر و قیمت کرنی چاہئے اس میں پیشاب کر کے اس کو اپنے حق میں اور دوسرے بھائیوں کے حق میں ناقابل استعمال بنا دینا کہاں کی عقلمندی ہے تم خود کو بھی نقصان پہنچا رہے ہو اور دوسروں کو بھی لہذا بند پانی میں پیشاب کرنے سے اجتناب کرو، امام قرطبی اور طبری نے کہا کہ ”ثم يتوضأ“ اور ”ثم يغتسل“ میں جو ثم ہے وہ استبعاد کے لئے ہے یعنی یہ بات کہ رکے ہوئے پانی میں پیشاب کرنا پھر اسی پانی سے وضو یا غسل کرنا ایک دانشمند انسان سے نہایت دور کی بات ہے اور یہاں پر لفظ ثم کو ایسا ہی سمجھ لیں جیسے فرمایا گیا ہے ”لا يضر من احدكم امرأته ضرب الامه ثم يضا جعها“ یعنی تم میں سے کوئی شخص اپنی بیوی کو اس طرح نہ مارے جس طرح باندی کو مارتا ہے پھر اس نے مجامعت کرنے لگے، مطلب یہ ہے کہ جس طرح باندیوں کو ان کی ہر بات پر تنبیہ اور سرزنش کی جاتی ہے

اس طرح کا برتاؤ بیویوں کے ساتھ نہیں ہونا چاہئے اس لئے کہ اگر ایسا سلوک اختیار کرو گے تو تمہیں از خود خجاب ہوگا کہ ابھی ابھی بے دردی کے ساتھ مار پٹائی کر رہے تھے پھر اب مجامعت کے خواہشمند ہو گئے یہ تو ایک عقلمند انسان سے نہایت مستبعد ہے بالکل اسی طرح حدیث باب میں فرمایا گیا ہے کہ تم میں سے کوئی شخص رُکے ہوئے پانی میں پیشاب نہ کرے کیوں کہ پیشاب کے بعد اگر وضو وغیرہ کی نوبت آئے گی اس وقت کیا کرو گے تم خود ہی سوچ لیا کرو کہ یہ کس قدر ناشائستہ حرکت ہے جو پانی کی نجاست کا سبب بن جاتی ہے غرض کہ قرطبی اور طبری کے کلام کا خلاصہ یہ ہے کہ ارشاد مبارک ”ثم يتوضأ منه“ بمنز لہ علت نہی کے واقع ہوا تو گویا یوں فرمایا گیا ہے ”لا یبولن احدکم فی الماء الدائم لانه يتوضأ منه او یغتسل“ یعنی بند پانی میں پیشاب کر کے تم اسے ناقابل استعمال نہ بناؤ اس لئے کہ تم کو وضو اور غسل وغیرہ میں اس کے استعمال کی ضرورت پیش آتی رہے گی۔

یہاں پر ایک اشکال وارد ہوتا ہے کہ رُکے ہوئے پانی میں صرف پیشاب کرنے سے منع فرمایا نہ کہ پاخانہ سے اس شخص سے اس کی کیا وجہ ہے، بظاہر اس کی وجہ یہی معلوم ہوتی ہے کہ پانی میں پیشاب کے وجود کا گمان زیادہ ہے بلکہ کبھی کبھی وہ واقع بھی ہو جاتا ہے خصوصاً بچوں کی عادت ہے کہ وہ پانی میں پیشاب کر دیتے ہیں لیکن پانی میں پاخانہ کرنے کو چھوٹے اور بڑے سبب ہی عادت مکر وہ و ناپسند سمجھتے ہیں اور شریعت ان چیزوں کا سد باب کرتی ہے جن کے واقع ہونے کا ظن غالب ہوتا ہے شریعت ایسے امور کے درپے نہیں ہوتی اور نہ ان پر کوئی حکم مرتب ہوتا ہے جو محض احتمالی اور خیالی تصویر کے درجہ میں ہوتے ہیں اس بناء پر حدیث مذکور میں خصوصیت کے ساتھ لا یبولن الخ وارد ہوا ہے ورنہ اس حدیث کی ہرگز یہ مراد نہیں کہ غیر جاری قلیل پانی میں صرف پیشاب کرنے کی ممانعت ہے اور تغوط وغیرہ کی ممانعت نہیں ہے جیسا کہ داؤد ظاہری نے کہا کہ حدیث مذکور میں ممانعت کا حکم پیشاب کے ساتھ خاص ہے تغوط (پاخانہ کرنا) اور صب نجاست یعنی اگر کسی برتن میں پیشاب کر کے اس ماء دائم میں ڈال دے تو وہ ممنوع نہیں ہے ظاہریت کی انتہا کر دی یہ بات داؤد ظاہری کی طرف سے نقل شدہ باتوں میں سب سے زیادہ بد مزہ بات ہے تعجب ہے کہ علامہ ابن حزم جیسے قابل و فائق اور جلیل القدر محدث نے اس موقع پر داؤد ظاہری کا ساتھ دیا ہے۔

بہر حال ماسبق کی تفصیل سے واضح ہوا کہ حدیث مذکور میں ماء دائم کا جو لفظ وارد ہوا ہے اس سے ماء قلیل مراد ہے اس میں پیشاب وغیرہ کرنے سے وہ علی الفور ناپاک ہو جاتا ہے لیکن اگر کثیر پانی ہے تو چونکہ وہ جاری پانی کے حکم میں ہے اس لئے پیشاب وغیرہ سے ناپاک نہیں ہوتا جب تک کہ اس کا رنگ، مزہ، اور بونہ بدل جائے لیکن علماء نے لکھا ہے کہ کثیر پانی میں بھی پیشاب وغیرہ کرنا منع ہے کیوں کہ ایک کی دیکھا دیکھی دوسرے لوگ بھی کریں گے پھر رفتہ رفتہ وہ پانی متغیر ہو کر ناقابل استعمال ہو جائے گا۔

اول تقدیر پر یعنی ماء قلیل مراد لینے کی صورت میں نہی تحریم کے لئے ہے اور دوسری صورت پر نہی کراہت کے لئے ہے اور اس حکم نہی مذکور میں کوئی فرق نہیں ہے پانی کے دو قلم ہونے کو یا اس سے زیادہ یا کم متغیر ہو یا غیر متغیر سب کو شامل ہے بہر حال رُکے ہوئے پانی میں پیشاب وغیرہ کرنے سے بلا توقف ناپاک ہو جائے گا فیض البازی میں حضرت شاہ صاحب کا قول نقل کیا ہے کہ حدیث باب پر سوائے امام ابو حنیفہ کے اور کسی نے عمل نہیں کیا کیوں کہ صرف آپ ہی نے ماء رکداور ماء جاری کے درمیان فرق کیا ہے دوسرے ائمہ نے اس کو نظر انداز کر دیا ہے اور اپنے اپنے اصول بنا لئے مثلاً امام مالک نے پانی کو باعتبار تغیر و عدم تغیر

کے تقسیم کیا اور امام شافعیؒ نے پانی کی طہارت و نجاست کا مدار قلعتین پر رکھا اور ان حضرات میں سے کسی نے بھی رکود اور جریان کے درمیان فرق کا اعتبار نہیں کیا اسی طرح ان میں سے کسی نے بھی پانی کی فطری طور پر جو تین قسمیں ہیں ان پر نظر نہیں کیا لیکن امام اعظمؒ نے پانی کے ان تینوں فطری اقسام کا اعتبار کر کے ان سب کی رعایت کی ہے اور ان کے احکام احادیث سے مستنبط کئے جس کی وجہ سے نہ صرف ان تمام روایات پر عمل ہو جاتا ہے جو پانی سے متعلق وارد ہوئی ہیں بلکہ آپ کا مذہب پانی کے معاملہ میں بے غبار ہو کر دوسرے مذاہب کے مقابلے میں زیادہ قوی اور قابل ترجیح قرار پایا اور چونکہ دوسرے اماموں نے اس اصول کو چھوڑ دیا ہے اور پانی کے تینوں اقسام کو ایک ہی درجہ میں رکھا ہے اس لئے ان کے مسلک پر یہ بات لازم آتی ہے کہ پانی کے مسئلہ میں جتنی بھی روایات وارد ہوئی ہیں ان میں سے کسی نہ کسی حدیث کو ترک یا مضطرب الی التاویلات ہوئے۔ (واللہ اعلم)

بہر حال حدیث باب حضرت امام ابو حنیفہؒ کی حجت ہے کہ ٹھہرے ہوئے پانی میں پیشاب کرنے کی ممانعت بہر صورت تنجیس ماء کا سبب ہے لیکن اگر پانی جاری ہو یا بہت پانی والا تالاب ہو جو جاری پانی کے حکم میں ہے تو وہ بالاتفاق پاک ہے جب تک کہ اس کے اوصاف نہ بدل جائیں غور کیجئے حنفیہ نے حدیث مذکور پر بدون تاویل کے عمل کیا ہے لیکن شوافع وغیرہ کو مجبوراً تاویلات کا سہارا لینا پڑا شوافع نے لایبول الخ حدیث باب کو مادون القلعتین یعنی دو قلعہ سے کم پانی پر محمول کیا ہے اور مالکیہ نے تغیر کے ساتھ مقید کیا ہے جو ظاہر حدیث کے خلاف ہے علامہ ابن تیمیہ نے چونکہ مالکیہ کا مسلک اختیار کیا ہے اس لئے انہوں نے حدیث باب کا یہ مطلب بیان کیا ہے کہ نہی کا مقصد یہ نہیں ہے کہ ماء دائم میں پیشاب کرنے سے فوراً نجاست آجاتی ہے بلکہ نہی کا مقصد یہ ہے کہ پانی میں پیشاب کی عادت بنانے سے روک تھام کرنا ہے کیوں کہ جب اس میں کثرت سے پیشاب ہوتا رہے گا تو ظاہر ہے کہ ٹھہرا ہوا پانی کب تک متغیر نہ ہوگا بار بار پیشاب کرنے کی وجہ سے کچھ عرصہ کے بعد ضرور اس کے اوصاف میں تبدیلی آجائے گی پھر وہ پانی وضو وغیرہ کے قابل نہیں رہے گا اس لئے ماء دائم میں پیشاب کرنے کی ممانعت تنجیس ماء کے ذریعہ کو بند کرنے اور مستقبل میں تغیر ہو جانے کے اندیشہ سے کی گئی ہے یہ مطلب نہیں کہ رکے ہوئے پانی میں پیشاب کرنے سے فوراً ناپاک ہو گیا ناپاک مستقبل میں تغیر کے بعد ہی ہوگا، غرض کہ ابن تیمیہ کے نزدیک بھی پانی قبل تغیر پاک ہی رہے گا۔

حضرت شاہ صاحبؒ نے اس کا یہ جواب دیا ہے کہ بظاہر ابن تیمیہ کے کلام کے اندر لطافت ہے مگر انہوں نے جو غرض حدیث بیان کی ہے وہ مخالف حدیث ہے نیز وہ فہم راوی کے بھی خلاف ہے انہوں نے حدیث کا جو مطلب بیان کیا ہے وہ ان کی سوچ کا حامل ہے جو سیاق حدیث کے خلاف ہونے کی وجہ سے ناقابل اعتبار ہے کیوں کہ حدیث رکے ہوئے پانی میں پیشاب کے بعد غسل اور وضو کو مستبعد سمجھتی ہے اور استبعاد اس لئے ہے کہ جس پانی کو خود اس نے اپنے حق میں ناپاک بنا دیا ہے پھر اسی پانی سے غسل یا وضو کرنے لگے اور حدیث کے سیاق و سباق سے ایسا کوئی اشارہ نہیں ملتا جس سے یہ معلوم ہو کہ پانی کی نجاست تغیر پر موقوف ہے اور نہ مدار حکم اس تغیر پر ہے کیوں کہ حدیث مذکور کی روشنی میں ماء دائم میں پیشاب کرنے اور پھر اسی پانی سے غسل وغیرہ کرنے کو مستبعد قرار دیا گیا ہے نہ یہ کہ تغیر کے بعد وضو یا غسل کو مستبعد سمجھا گیا ہے۔

نیز یہ کہ خود راوی حدیث حضرت ابو ہریرہؓ کا فتویٰ جو طحاوی میں منقول ہے اس سے بھی مسلک حنفیہ کی تائید ہوتی

ہے اس میں ہے کہ ابوالمہزم کہتے ہیں کہ ہم نے حضرت ابو ہریرہ رضی اللہ عنہ سے پوچھا کہ اگر ایک شخص کسی تالاب کے پاس سے گزرے تو کیا اس میں پیشاب کر سکتا ہے، انہوں نے فرمایا ”لا فائہ یمربہ اخوہ المسلم فی شرب منہ ویتوضأ الخ“ نہیں کیوں کہ اس کے بعد شاید اس کا کوئی مسلمان بھائی وہاں سے گزرے اور وہ اس کا پانی پئے یا اس تالاب کے پانی سے وضو کرے اس سے صاف معلوم ہوا کہ وہ پانی پیشاب کے بعد پینے اور وضو غسل کے قابل نہ رہے گا۔

اس تفصیل سے معلوم ہوا کہ ممانعت سد باب اور مستقبل میں متغیر ہونے کے خوف سے نہیں فرمائی ہے جو ابن تیمیہ وغیرہ کی رائے ہے کہ انہوں نے حدیث کا مفہوم اپنی رائے اپنے وجدان کے مطابق بیان کیا ہے ان کے بیان کردہ مطلب کا نہ الفاظ حدیث ساتھ دیتے ہیں اور نہ راوی حدیث حضرت ابو ہریرہ رضی اللہ عنہ کی فہم و سمجھ (واللہ اعلم بالصواب)

قال ابو عبد الرحمن کان یعقوب الخ: امام نسائی کہتے ہیں کہ میرے استاد یعقوب بن ابراہیم جب یہ حدیث بیان کرتے تو ایک دینار لیتے تھے غالباً اعتناء بالجہد حدیث اور اس کی اہمیت کے لئے لیتے ہوں گے۔ (واللہ اعلم)

باب ماء البحر

سمندر کے پانی کا بیان

اخبرنا قتيبة عن مالك عن صفوان بن سليم عن سعيد بن سلمة ان المغيرة بن ابى بردة من بنى عبد الدار اخبره انه سمع ابا هريرة رضی اللہ عنہ يقول سأل رجل رسول الله صلى الله عليه وسلم فقال يا رسول الله انا نركب البحر ونحمل معنا القليل من الماء فان توضأنا به عطشنا أفنتوضأ من ماء البحر فقال رسول الله صلى الله عليه وسلم هو الطهور ماؤه والحل ميتته.

حضرت ابو ہریرہ رضی اللہ عنہ کہتے ہیں کہ ایک شخص نے رسول اکرم صلی اللہ علیہ وسلم سے دریافت کیا کہ یا رسول اللہ صلی اللہ علیہ وسلم ہم سمندری سفر کرتے ہیں اور ہم اپنے ساتھ تھوڑا پانی رکھتے ہیں اگر ہم اس پانی سے وضو کریں تو ہم کو پیاس کی تکلیف ہوگی کیا ایسی حالت میں ہم سمندر کے پانی سے وضو کر سکتے ہیں حضور اکرم صلی اللہ علیہ وسلم نے فرمایا اس کا پانی پاک کرنے والا ہے اور اس کا مردار حلال ہے۔

من بنى عبد الدار: یعنی راوی حدیث مغیرہ بن ابی بردہ کا تعلق بنی عبد الدار سے ہے اور وہ قریش کے ایک قبیلہ کا نام ہے جو عبد الدار بن قصی بن کلاب بن مرہ کی طرف منسوب ہے اور نسبت کے وقت عبد ری کہتے ہیں۔

اخبیره: کی ضمیر سعید بن سلمہ کی طرف راجع ہے یعنی مغیرہ نے سعید بن سلمہ کو خبر دی۔

افئ: کی ضمیر کا مرجع مغیرہ بن ابی بردہ ہے امام نسائی اور ابن حبان وغیرہ نے ان کو ثقات میں سے شمار کیا ہے۔

سأل رجل: یہ سوال کرنے والا شخص بنی مدلج سے تھا جیسا کہ بعض دوسری روایات میں اس کی تصریح آئی ہے اور زیلعی نے اس کو نقل کیا ہے اس شخص کا نام عبد اللہ ہے اور بعض نے کہا عبید ہے کما فی التلخیص اور بعض نے کہا حمید بن صحرہ ہے کما

فی الزرقانی علی الموطأ۔

اس سائل کو یہ سوال کیوں پیش آیا منشاء سوال کیا تھا شارحین نے اس کی متعدد وجوہ بیان کی ہیں بعض نے سوال کی وجہ یہ بتائی ہے کہ حضرت ابن عمر رضی اللہ عنہما کی ایک حدیث مرفوعہ میں جو عند المحدثین ضعیف ہے حضور اکرم صلی اللہ علیہ وسلم کا یہ ارشاد نقل فرمایا کہ تم بجز حج یا عمرہ یا جہاد فی سبیل اللہ کے دریا کا سفر نہ کرو کیوں کہ دریا کے نیچے آگ ہے اور آگ کے نیچے دریا ہے، اس حدیث کو ابوداؤد کتاب الجہاد میں لائے ہیں، اس سے معلوم ہوا کہ وہ طبقہ جہنم ہے جو اللہ تعالیٰ کی ناراضگی اور غضب کا محل ہے اور جس چیز کی شان ایسی ہو وہ کہ طہارت کیسے بن سکتی ہے اسی کی تحقیق کے لئے حضور صلی اللہ علیہ وسلم سے مسئلہ دریافت کیا تھا بعض نے کہا کہ چونکہ دریا میں بے شمار جانور مرتے ہیں اس لئے تردد پیدا ہوا کہ جب دریا کا یہ حال ہے تو پھر نہ معلوم اس کے پانی کے متعلق شریعت کا کیا حکم ہے اور تردد سے شفا حاصل کرنے کا طریقہ سوال ہے اس لئے تمہید بیان کر کے سوال کیا۔

علامہ خطابی نے کہا کہ تردد کی وجہ یہ ہے کہ دریا کا پانی کھار اور بد مزہ اور رنگ بدلا ہوا ہوتا ہے اور اس کو پیا بھی نہیں جاسکتا اس لئے ممکن ہے سائل کے دل میں یہ خیال پیدا ہوا ہو کہ اس کی کیفیت دوسرے پانی سے مختلف ہے اب ایسی حالت میں معلوم نہیں اس سے طہارت جائز ہو سکتی ہے یا نہیں اس لئے شارع صلی اللہ علیہ وسلم سے سوال کیا آپ نے فرمایا ”هو الطهور ماء“ یعنی اس کا پانی پاک کرنے والا ہے اس میں تردد کی کیا بات ہے کیا یہ امر یقینی نہیں کہ وہ ان دو سمندروں میں سے ایک سمندر ہے جن پر اللہ تعالیٰ نے احسان بتایا ہے فرمایا ”وهو الذي مرج البحرين هذا عذب فرات سائغ شرابه وهذا ملح اجاج“ لہذا سمندر کے پانی سے طہارت بلاشبہ جائز ہے۔

جواب بصیغہ حصر دیا ہے کہ اس کا پانی پاک کرنے والا ہی تو ہے یہ اسلوب جواب میں اس لئے اختیار فرمایا تا کہ اس کے خیال کی تردید اچھی طرح ہو جائے کہ اگر سمندر کا پانی ناپاک ہو جائے تو دنیا کا کونسا پانی پاک ہوگا۔

اس کے بعد دوسری بات یہ ہے کہ سائل کے سوال یعنی ”اتوضأ بماء البحر“ کے جواب میں حضور اکرم صلی اللہ علیہ وسلم نے ”هو الطهور ماء“ فرمایا تو وضو ایانعم کے ساتھ جواب نہیں دیا اس کی کیا وجہ ہے معارف السنن میں اس کے یہ جوابات دیئے ہیں کہ اگر وضو ایانعم فرماتے تو سائل یہ خیال کرتے کہ صرف وضو کرنا جائز ہے غسل کرنا جائز نہیں کیوں کہ سوال میں وضو کا ذکر ہے نہ کہ غسل کا اسی لئے ”هو الطهور ماء“ فرمایا تا کہ تخصیص بالوضوء کا وہم ختم ہو جائے یا یہ کہ بظاہر سائل ضرورت اور مجبوری کی حالت میں استعمال کی اجازت طلب کر رہا ہے جیسا کہ اس کے سوال سے یہ بات مفہوم ہو رہی ہے تو اگر ”توضؤوا“ یا اس جیسا کوئی لفظ فرماتے تو سائل یہ رائے قائم کر لیتے کہ صرف ضرورت اور مجبوری کی خاص حالت میں سمندر کے پانی سے وضو کرنا جائز ہے لیکن غیر ضروری حالت میں جائز نہیں ہوگا اسی شبہ کو ختم کرنے کے لئے سمندر کے پانی سے جواز طہارت کے حکم کو بطور حصر مستقل جملہ سے بیان فرمایا تا کہ معلوم ہو جائے کہ یہ حکم حالت مجبور کے ساتھ خاص نہیں ہے بلکہ حکم عام ہے یا یہ کہ اگر لفظ توضو فرماتے تو ان کو یہ شبہ پیدا ہوتا کہ سمندر کے پانی سے طہارت کی اجازت جبکہ ہم بحری سفر کریں صرف ہمارے واسطے خاص ہے دوسروں کے لئے اجازت نہیں ہے، اسی شبہ کی گنجائش کو دور فرمانے کے لئے حضور اکرم صلی اللہ علیہ وسلم نے ”هو الطهور ماء“ کے

الفاظ سے ایک عام جواب دیا کہ تاکہ سائل اور غیر سائل سب کو شامل کرے اور تخصیص کا احتمال ختم ہو جائے اس طرز سے جواب دینا محاسن بلاغت اور کمال فصاحت کے باب سے ہے۔

یہاں پر ایک اشکال یہ ہے کہ سائل نے صرف سمندر کے پانی سے متعلق سوال کیا تھا اس کے جواب میں ”هو الطهოდ ماؤة“ کافی ہے اس پر ”والحل میتة“ کا جملہ کیوں اضافہ فرمایا، ملا علی قاریؒ نے اس کی وجہ یہ بیان فرمائی ہے کہ جب رسول اکرم ﷺ سے ماء بحر کے متعلق سوال کیا گیا اور حضور ﷺ نے معلوم کر لیا کہ وہ لوگ اس کے پانی کے حکم سے ناواقف ہیں تو اسی سے حضور ﷺ نے محسوس فرمایا کہ یہ لوگ سمندر کے شکار کے حکم سے بھی ناواقف ہوں گے اس لئے بطور ارشاد و ہدایت کے جواب میں ”الحل میتة“ کا جملہ اضافہ فرمایا اور یہ ایسا ہی ہے جیسا کہ کوئی ماہر حکیم جو مریض کے مرض اور دواء کو اچھی طرح جاننے والا ہو وہ مریض کی دریافت کی ہوئی باتوں کا جواب دیتے وقت اور بھی بہت سی فائدہ کی باتیں اس کے پوچھے بغیر بتا دیتا ہے، علامہ خطابؒ نے اس کی کئی وجوہ بیان کی ہیں ایک تو یہ کہ جب حضور ﷺ کو معلوم ہو گیا کہ جس طرح وہ لوگ بحری سفر میں شیریں پانی کے محتاج ہوتے ہیں اسی طرح طعام کی بھی ضرورت ہوتی رہتی ہے اس لئے ان کی حاجت کے پیش نظر جواب میں دونوں کو شامل فرمایا۔

دوسری یہ کہ پانی کی طہارت کا علم تمام لوگوں کے نزدیک خواہ خاص ہو یا عام ایک مشہور بات ہے لیکن سمندر کے میتہ اور اس کے حلال ہونے کا علم واقع میں مشکل مسئلہ ہے تو جب شارع ﷺ نے دیکھا کہ سائل کو ان دونوں چیزوں میں سے جو زیادہ ظاہر ہے اس چیز کے بارے میں بھی علم نہیں ہے لہذا جو مشکل مسئلہ ہے یعنی میتہ کا مسئلہ اس کے بارے میں بدرجہ اولیٰ علم نہ ہوگا اس لئے طہارت ماء کے بیان کے ساتھ میتہ کے حلال ہونے کا مسئلہ بھی بیان فرمادیا۔

تیسری یہ کہ جب حضور اکرم ﷺ نے ان کو سمندر کے پانی کی طہارت کا حکم بتلادیا حالانکہ سمندر میں بے شمار جانور مرتے رہتے ہیں اور مردار ناپاک ہے تو ایسی صورت حال میں اس کا پانی کس طرح پاک ہو سکتا ہے اس شبہ کو ختم کرنے کی غرض سے میتہ کا حکم بھی بیان فرمادیا تاکہ سائل مردہ جانوروں کی وجہ سے پانی کی نجاست کا وہم نہ کرے۔

بہر حال حدیث باب سے معلوم ہوا کہ سمندر کا مردار حلال ہے میتہ اس کو کہتے ہیں جو بغیر ذبح کئے خود بخود مر جائے یہاں اس سے مراد مچھلی ہے اس کا شکار کرنا اور اس کا پانی سے نکالنا یہی اس کا ذبح ہے دریائی جانوروں میں سے مچھلی بالاتفاق حلال ہے البتہ حضرات حنفیہ کے نزدیک طانی حلال نہیں ہے طانی اس مچھلی کو کہتے ہیں جو پانی میں بغیر سردی و گرمی کی آفت کے طبعی موت سے مر کر پانی کے اوپر آجائے اور اگر سردی و گرمی کی آفت سے مر جائے تو وہ حلال ہے مچھلی کے علاوہ دوسرے جانوروں میں اختلاف ہے اس کی تفصیل فقہ کی کتابوں میں دیکھ لیں۔

حضرت علامہ انور شاہ کشمیری صاحبؒ کے حوالہ سے معارف السنن میں حضرت شیخ الہندؒ کا قول نقل ہوا ہے آپ نے فرمایا کہ اس حدیث میں لفظ الحل حلال کے معنی میں نہیں ہے جو حرام کی ضد ہے بلکہ ظاہر کے معنی میں ہے اس کے بعد حضرت شاہ صاحبؒ نے فرمایا کہ لفظ حل بمعنی ظاہر کے روایات سے ثابت ہے چنانچہ امام بخاریؒ نے کتاب البیوع کے آخر میں حضرت انس

بن مالک رحمہ اللہ کی روایت سے صفیہ بنت حبیبہ رضی اللہ عنہا کا واقعہ نقل کیا ہے اس میں یہ الفاظ وارد ہوئے ہیں ”حتی بلغنا الصہباء حلت فبنی بها الخ“ اور غزوہ خیبر کے قصہ میں بھی اسی طرح کے الفاظ یعنی حلت بالصہباء آئے ہیں یہاں لفظ حلت بمعنی طہرت کے آیا ہے نیز ایک دوسری حدیث حضرت سلمان فارسی رضی اللہ عنہ کی نصب الراہیہ: ص ۱۱۰، ج ۱ میں نقل کی گئی ہے جس کے الفاظ یہ ہیں ”قال له النبی صلی اللہ علیہ وسلم یا سلمان کل طعام وشراب وقعت فیہ دابة لیس بها دم فماتت فهو لک حلال اکلہ وشربہ ووضوءہ“ بہر حال حضرت شاہ صاحب کا مقصود اصلی یہ بتانا ہے کہ یہاں حلال پر اکل وشراب اور وضو تینوں چیزوں کو مرتب فرمایا ہے لیکن وضو کی صورت میں حلال کے جو معنی ہیں وہ اس معنی کے مغائر ہیں جس کے ساتھ اکل وشراب کا تعلق ہے لہذا یہاں اکل وشراب کی صورت میں لفظ حلال کے معنی حلال چیز کے ہیں جو حرام کی ضد ہے اور وضو کی صورت میں اس کے معنی طاہر کے ہیں، غرض کہ اس تفصیل سے معلوم ہوا کہ لفظ حل بمعنی طاہر کے آتا ہے اور یہی معنی حضرت شیخ الہند اور حضرت شاہ صاحب کے نزدیک مختار ہے ان حضرات کے قول کی بناء پر جواب میں کوئی زیادتی نہیں فرمائی بلکہ الحل معینۃ ارشاد جواب سابق کے لواحق حکم میں سے ہے اور یہ محاسن فتویٰ کے قبیل سے ہے کیوں کہ اسے اگر بیان نہ فرماتے تو مسائل وہم میں مبتلا ہو جاتے اور یہ خیال کرتے کہ سمندر میں اس قدر بے شمار جانور مرتے ہیں اس کا پانی کیسے پاک ہو سکتا ہے اس کے اس وہم کو دور کرنے کی غرض سے الحل معینۃ فرمایا کہ سمندر کے مردہ جانور پاک ہیں ان کے مرنے سے پانی ناپاک نہیں ہوتا ہے نیز اس توجیہ پر حدیث باب ان حضرات کی دلیل نہیں بن سکتی ہے جو سمندر کے مردہ جانوروں کی حلت پر استدلال کرتے ہیں۔
(واللہ اعلم)

باب الوضوء بالثلج

برف کے پانی سے وضوء کرنا

اخبرنا علی بن حجر اخبرنا جریر عن عمارة بن القعقاع عن ابی زرعة ابن عمرو بن جریر عن ابی ہریرۃ رضی اللہ عنہ قال کان رسول اللہ صلی اللہ علیہ وسلم اذا استفتح الصلوة سکت ہنیہة فقلت بابی انت وأمی یا رسول اللہ ما تقول فی سکو تک بین التکبیر والقراءة قال اقول اللہم باعد بینی وبين خطایای کما باعدت بین المشرق والمغرب ونقنی من خطایای کما یبقی الثوب الابيض من الدنس اللہم اغسلنی من خطایای بالثلج والماء والبرد۔

حضرت ابو ہریرہ رضی اللہ عنہ سے روایت ہے کہ جب رسول اکرم صلی اللہ علیہ وسلم نماز شروع کرتے تو قرآن سے پہلے کچھ دیر خاموش رہتے میں نے عرض کیا یا رسول اللہ آپ پر میرے والدین قربان ہوں آپ تکبیر اور قرآن کے درمیان سکوت کے وقت کیا پڑھتے ہیں فرمایا ”اللہم باعد الخ“ پڑھتا ہوں یا الہی میرے اور گناہوں کے درمیان انٹی دوری ڈال دیجئے جیسا کہ تو نے مشرق و مغرب کے درمیان دوری پیدا کی ہے یا الہی مجھ کو میرے گناہوں سے پاک کر جیسا کہ سفید کپڑا میل کچیل سے پاک و صاف کیا

جاتا ہے یا الہی میرے گناہوں کو برف اور پانی اور ازلے سے دھو ڈالیے۔

تشریح: حدیث باب حضرت ابو ہریرہ رضی اللہ عنہ سے مروی ہے اس میں آیا ہے کہ حضور اکرم ﷺ تکبیر تحریمہ کے بعد اور قرأت سے پہلے دعاء مذکور پڑھتے تھے اس دعاء میں حضور ﷺ نے تین جملے استعمال فرمائے ہیں بظاہر یہ تینوں جملے تائیس کے لئے ہیں کیوں کہ حقیقہ انحصار ہے مباحثت سے اسی طرح غسل انحصار ہے حقیقہ سے اور اس کا بھی احتمال ہے کہ دعوات ثلاثہ میں ازمنہ ثلاثہ کی طرف اشارہ فرمایا ہو مباحثت سے مستقبل کے گناہ کی طرف اشارہ ہو غسل سے ماضی کی طرف اور حقیقہ سے حال کی طرف اشارہ ہو اور مستقبل کو اہتمام کے لئے مقدم فرمایا ہو۔

نیز ممکن ہے کہ مباحثت کی درخواست ان گناہوں سے متعلق ہو جو مطلقاً واقع نہیں ہوئے اور حقیقہ کا تعلق حال اور استقبال کے گناہ سے ہو اور غسل کا تعلق زمانہ ماضی کے گناہ سے ہو جو واقع ہو چکے ہیں اور چونکہ گناہ کے مراتب مختلف ہیں اس لئے اخیر کے جملے میں غسل کے متعدد آلات ذکر فرمائے ہیں جن میں سے ہر ایک کی شان تطہیر کے معاملہ میں ایسی ہے کہ صرف انہیں میں سے کسی ایک کے ذریعہ سے طہارت کاملہ کا حصول ممکن ہے اور بدون اس کے اس کا حصول ہی نہیں ہو سکتا تو ان آلات تطہیر کا ذکر فرما کر انواع مغفرت کی طرف اشارہ فرما رہے ہیں کہ یا الہی طرح طرح کی بخششوں کے ساتھ مجھ کو ہر قسم کے گناہ سے پاک کر تو مغفرت میں کمال مبالغہ منظور ہے ورنہ ان چیزوں سے ہقیقہ دھونا مراد نہیں۔

علامہ خطابی نے کہا کہ یہاں درحقیقت ان آلات غسل کے مسمیات یعنی متعین نامزد چیزوں کی ذوات کا ارادہ نہیں فرمایا بلکہ یہ امثال ہیں جن کے ذکر سے بطور استعارہ گناہوں کی تطہیر اور قلع و قمع ہونے میں نہایت تاکید اور مبالغہ مقصود ہے۔ علامہ طیبی نے کہا کہ ماء کے ذکر کے بعد طلع اور برد کا ذکر شاید اس لئے فرمایا ہو کہ معافی کے بعد انواع رحمت اور مغفرت کی طلب میں عموم و شمول مقصود ہوتا کہ وہ اس آگ کی حرارت کو جو انتہائی درجہ کی ہوگی بجانے کے لئے وسیلہ بن جائے۔

بہر حال یہ ایک جامع دعا ہے جس کا پڑھنا تکبیر اور قرأت کے درمیان حضور اکرم ﷺ کے عمل سے ثابت ہے یہاں ایک اہم سوال یہ ہے کہ حضور اکرم ﷺ ہر قسم کے گناہ سے معصوم تھے پھر اس کے باوجود توبہ و استغفار کیوں کرتے تھے، اس کا جواب علماء نے یہ دیا ہے کہ حضور ﷺ کا باوجود معصوم ہونے کے استغفار کرنا اس بناء پر نہیں تھا کہ واقع میں کسی گناہ کا ارتکاب کرتے ہیں بلکہ اس کا اصل داعیہ یہی ہے کہ مقام عصمت کی نزاکت اور رب العزت کی شان بے نیازی کا استحضار اپنے نفس کی برأت اور تزکیہ کا آپ کو تصور کرنے نہیں دیتا اس لئے اس بارگاہِ صمدیت میں جہاں تقدس کا دعویٰ کرنا ہی سب سے بڑا قصور ہے اپنے لئے توبہ و استغفار کرتے رہتے ہیں۔

بعض شارحین نے کہا کہ حضور اکرم ﷺ بلاشبہ گناہ سے معصوم تھے مگر اس کے باوجود اعتقاد میں جانتے تھے کہ مجھ سے بندگی میں قصور ہو اور رب العزت کی شایان شان نہیں ہوئی اس واسطے استغفار کرتے تھے تو اصل مقصود امت کو تعلیم و ترغیب دینا ہے کہ جب حضور اکرم ﷺ باوجود معصوم ہونے کے استغفار کرتے تھے تو امت کے لوگوں کو بطریق اولیٰ اسکی کثرت کرنی چاہئے۔ (واللہ اعلم بالصواب)

امام نسائی نے اس حدیث باب سے یہ مسئلہ مستنبط فرمایا کہ نماز کے لئے بجائے گرم پانی کے ٹھنڈے پانی سے وضو کرنا افضل اور بہتر ہے اس لئے کہ وضوء اور نماز سے مقصود گناہوں کی آگ کو بجھانا ہے استنباط یوں کیا ہے کہ اس دعا میں یعنی ”اللھم اغسلنی من خطایای بالثلج والماء والبرد“ میں دو چیزوں کی طرف اشارہ فرمایا ہے ایک تو گناہوں کی نجاست کی طرف کہ ان کے دھونے کا اللہ تعالیٰ سے سوال کیا اس لئے کہ دستور یہ ہے کہ ناپاک چیز کو دھوتے ہیں پاک چیز کو نہیں دھوتے دوسری گناہوں کی حرارت اور گرمی کی طرف کہ برف اور اولوں کے پانی سے اس کے بجھانے کی درخواست کی اس لئے کہ اگر معاصی میں صرف نجاست ہوتی اور حرارت نہ ہوتی تو ممکن تھا کہ حضور اکرم ﷺ بجائے برف اور اولے کے پانی کے گرم پانی سے گناہوں کے دھونے کی درخواست فرماتے لیکن ایسی کوئی درخواست نہیں فرمائی تو معلوم ہوا کہ گناہوں میں نجاست کے ساتھ حرارت کا اثر بھی ہے اس لئے نجاست کی تطہیر کے علاوہ تبرید اور اطفاء حرارت کی بھی ضرورت ہے گرم پانی سے اگرچہ تطہیر نجاست ہو سکتی ہے لیکن تبرید اور تسکین کا مقصد خوب اچھی طرح برف اور اولے ہی کے پانی سے حاصل ہو سکتا ہے اس لئے حضور اکرم ﷺ نے بجائے گرم پانی کے مبردات یعنی برف اور اولے کے پانی سے جو ٹھنڈا ہوتا ہے گناہوں کے دھونے کی دعا فرمائی۔ (کذا قال العلامة محمد ادریس کاندھلوی)

الوضوء بماء الثلج

برف کے پانی سے وضو کرنے کا بیان

اخبرنا اسحق بن ابراہیم اخبرنا جابر عن هشام بن عروة عن ابیہ عن عائشة قالت کان النبی صلی اللہ علیہ وسلم یقول اللھم اغسل خطایای بماء الثلج والبرد ونق قلبی من الخطایا کما نقت الثوب لابيض من الدنس.

حضرت عائشہ رضی اللہ عنہا سے روایت ہے کہ حضور اکرم ﷺ فرماتے تھے یا اللہ میرے گناہوں کو برف اور اولے کے پانی سے دھو ڈالے اور میرے قلب کو گناہوں کے داغ سے پاک و صاف کیجے جیسا کہ تو سفید کپڑے کو میل پکیل سے پاک کرتا ہے۔

باب الوضوء بماء البرد

اولے کے پانی سے وضو کرنے کا بیان

اخبرنا ہارون بن عبد اللہ قال حدثنا معن قال حدثنا معاویہ بن صالح عن حبیب بن عبید عن جبیر بن نفیر قال شہدت عوف بن مالک یقول سمعت رسول اللہ صلی اللہ علیہ وسلم یصلی علی میت سمعت من دعائه وهو یقول اللھم اغفر لہ وارحمہ وعافہ واعف عنہ واکرم نزلہ ووسع مدخلہ واغسلہ لماء والثلج والبرد ونقہ من الخطایا کما ینقی الثوب الابيض من الدنس.

جبیر بن نفیر رضی اللہ عنہ سے روایت ہے وہ کہتے ہیں کہ میں عوف بن مالک کی خدمت میں حاضر ہوا وہ کہتے ہیں کہ جب حضور

اکرم ﷺ کسی میت پر نماز پڑھتے تو آپ یہ دعا پڑھتے تھے جس کو میں نے خود سنا اور یاد رکھا یا اللہ! اس کی مغفرت فرما اور اس پر رحمت فرما اور خلاص کر اس کو سختی اور مصیبت سے اور معاف کر اس سے اور بہتر کر اس کی مہمانی یعنی جنت میں اور کشادہ کر اس کی قبر اور اس کو پانی اور برف اور ازلے سے دھو ڈال اور اس کو گناہوں سے پاک و صاف کیجئے جیسا کہ سفید کپڑے کو میل سے پاک و صاف کیا جاتا ہے۔

تشریح: تراجم کے ذیل میں روایت کردہ الفاظ حدیث پر نظر رکھ کر پہلا عنوان بدون لفظ ماء کی قید کے رکھا پھر دوسرا اور تیسرا ترجمہ مفید منعقد فرمایا ہے ورنہ اصل مقصد برف اور ازلے کے پانی سے جواز وضو کا اثبات ہے باقی تحقیق تشریح پیچھے آچکی ہے۔ اس باب کے ذیل کی حدیث میں جو دعا میت پر پڑھنے کی وارد ہوئی ہے اس کو تیسری تکبیر کے بعد آہستہ پڑھنا مستحب ہے جیسا کہ فقہ کی کتابوں میں لکھا ہے اور حضور ﷺ نے تعلیم کے واسطے پکار کر پڑھی جب ہی تو حضرت عوف بن مالک رضی اللہ عنہ کہتے ہیں کہ میں نے حضور ﷺ سے میت پر یہ دعا پڑھتے سنا ہے ”اللهم اغفر له الخ“۔

سُورَةُ الْكَلْبِ

کتے کے جھوٹے کا بیان

اخبرنا قتیبہ عن مالک عن ابی الزناد عن الاعرج عن ابی ہریرۃ رضی اللہ عنہ ان رسول اللہ صلی اللہ علیہ وسلم قال اذا شرب للکلب فی اناء احدکم فلیغسلہ سبع مرّات۔
حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ جب کتا تم میں سے کسی کے برتن میں سے پانی پی لے تو اس برتن کو سات دفعہ دھو لے۔

اخبرنی ابراہیم بن الحسن قال حدثنا حجاج قال قال لی ابن جریج اخبرنی زیاد بن سعید ان ثابتاً مولیٰ عبد الرحمن بن زید اخبرہ انه سمع ابا ہریرۃ رضی اللہ عنہ یقول قال رسول اللہ صلی اللہ علیہ وسلم اذا ولغ الکلب فی اناء احدکم فلیغسلہ سبع مرّات۔
راوی حدیث ثابت نے حضرت ابو ہریرہ رضی اللہ عنہ سے سنا ہے وہ کہتے ہیں کہ رسول اکرم ﷺ نے فرمایا کہ جب کتا تمہارے برتن میں منہ ڈالے تو اس کو سات مرتبہ دھولیا کرو۔

اخبرنی ابراہیم بن الحسن قال حدثنا حجاج قال قال ابن جریج اخبرنی زیاد بن سعید انه اخبرہ ہلال بن اسامۃ انه سمع ابا سلمۃ یخبر عن ابی ہریرۃ عن النبی صلی اللہ علیہ وسلم مثله۔

تشریح: یہ دونوں روایات حضرت ابو ہریرہ رضی اللہ عنہ کی ہیں پہلی روایت میں لفظ شرب اور دوسری روایت میں ولغ کا لفظ آیا ہے ولوغ کے معنی لغوی طور پر یہ ہیں کہ کتے کا برتن میں منہ ڈال کر زبان کے کنارے سے پانی پینا، ابن العربی نے کہا کہ ولوغ کا استعمال کتے اور درندے کے پانی پینے پر ہوتا ہے اس کا استعمال آدمی پر نہیں ہوتا اور لفظ شرب کا استعمال سب پر

ہوتا ہے۔

حدیث باب سے معلوم ہوا کہ جب کتا کسی کے برتن سے پی لے پانی ہو یا اور کوئی چیز ہو تو حکم یہ ہے کہ اس برتن کو سات مرتبہ دھولیا جائے یہی اس کی تطہیر کا طریقہ ہے اور سات بار دھونا امام مالکؒ، امام شافعیؒ اور امام احمدؒ کے نزدیک واجب ہے سات بار دھونے کے وجوب پر سب متفق ہیں لیکن فرق اس میں ہے کہ امام احمدؒ اور امام شافعیؒ کے نزدیک کتے کا جھوٹا ناپاک ہے اس لئے سات بار دھونے کو ضروری کہتے ہیں امام مالکؒ سورکلب کو پاک کہتے ہیں سوال یہ ہے کہ جب پاک ہے تو برتن بھی پاک ہونا چاہئے پھر سات بار دھونے کو واجب کیوں کہتے ہیں جواب یہ ہے کہ اس بارے میں امام مالکؒ کا مشہور مذہب یہ ہے کہ وہ امر تعبیدی کی بنا پر واجب کہتے ہیں نہ کہ نجاست کی بناء پر حکم تعبیدی کا مطلب یہ ہے کہ اس کی وجہ ہمیں معلوم نہیں اس کا یہ مطلب نہیں کہ اس کی کوئی وجہ ہی نہیں کیوں کہ ہر حکم کی کوئی نہ کوئی وجہ ضرور ہے لیکن ہمیں اس کا علم نہیں ہے بس شارع علیہ السلام نے سات بار دھونے کا حکم دیا ہے لہذا ہم بھی اس کا حکم دیتے ہیں گو ہماری عقل اس کی وجہ سمجھنے سے قاصر ہے، مدونہ میں ہے کہ امام مالکؒ سے اس حدیث مرفوع کی وجہ دریافت کی گئی جس میں سات دفعہ دھونے کا حکم دیا گیا ہے جبکہ کتا دودھ اور پانی کے برتن سے پی لے تو آپ نے فرمایا ”قد جاء هذا الحديث وما ادرى حقيقته“ بے شک اس کے متعلق حدیث وارد ہوئی ہے مگر مجھے اس کی حقیقت معلوم نہیں۔

اسی لئے تو سات دفعہ دھونے کی تحدید کی گئی اور اگر ناپاک ہوتا تو مقصود انقاء ہوتا جس کے لئے صرف تین دفعہ دھونا کافی ہو جاتا ہے پھر بعد میں فضلاء مالکیہ میں سے ابن رشد وغیرہ آئے چنانچہ ابن رشد نے مقدمات میں اور اس کو ان کے پوتے ابن رشد صغیر نے بھی بدایۃ المجتہد میں نقل کیا ہے کہ حدیث معقول المعنی ہے یعنی علت اس کی معلوم ہے لیکن اس کا ظاہری نجاست سے کوئی تعلق نہیں بلکہ اس برتن کو جس میں کتے نے منہ ڈالا ہے سات دفعہ دھونے کا حکم اس سبب سے دیا گیا ہے کہ ممکن ہے کہ وہ کتا کلب (کسرۃ لام کے ساتھ) یعنی دیوانہ ہو اس کے لعاب میں سمیت (زہر کا اثر) ہوتا ہے لہذا اس کے استعمال سے خوف اور اندیشہ ہے کہ نقصان پہونچے گا اس لئے تو برتن کو سات دفعہ دھونے کا حکم دیا گیا ہے، علامہ شعرانیؒ نے لکھا ہے کہ اہل کشف اس پر متفق ہیں کہ لعاب کلب میں ایسا اثر ہے کہ اگر اس کا جھوٹا کھا لیا جائے یا پی لیا جائے تو اس سے دل کے اندر قساوت اور ظلمت پیدا ہوتی ہے جس کی وجہ سے نیکی اور بھلائی کے دروازے بند ہو جاتے ہیں حتیٰ کہ اس شخص کے دل سے دین کی باتوں کے سننے کا شوق بھی ختم ہو جاتا ہے چنانچہ ایک واقعہ بھی نقل کیا ہے کہ ایک شخص جو مالکی تھا اور ہمارے دوستوں میں سے تھا اس نے اس کا تجربہ کیا ہے کہ ایک پیالہ میں دودھ رکھا ہوا تھا اس میں سے کتے نے پی لیا پھر پیالے کا باقی بچا ہوا دودھ اس نے پی لیا جس کا نتیجہ یہ ظاہر ہوا کہ نومہینہ تک انقباض قلب کی کیفیت رہی اور ہر قسم کے خیر کے دروازے اس پر بند ہو گئے حتیٰ کہ اُن سبھلک حتیٰ کہ ہلاکت کے قریب پہونچ گیا، اس سے معلوم ہوا کہ سورکلب کو قساوت قلب میں بہت بڑا دخل ہے اور یہی قساوت قلب انسان کو قبول خیر اور مواظب سے جس پر دونوں جہاں کی کامیابی منحصر ہے محروم کر دیتی ہے اس لئے حدیث شریف میں مبالغہ کے ساتھ سات بار دھونے کا اور ان میں سے ایک مرتبہ مٹی سے مل کر دھونے کا حکم دیا ہے تاکہ اس کے لعاب کا اثر بالکل ختم ہو جائے۔

بہر حال ابن رشد کبیر اور علامہ شعرانی کی تقریر مذکور سے معلوم ہوا کہ یہ حدیث علاج اور تداعی کے باب سے ہے کہ نقصان سے بچانے اور باطن کی طہارۃ و صفائی کے لئے بطور علاج اور تداعی کے مبالغہ کے ساتھ سات بار دھونے کا حکم ہے اور انہوں نے استدلال کیا کہ عدد سبع کا ذکر علاج اور تداعی کے لئے دوسرے مواضع میں بھی آیا ہے جیسا کہ حضور اکرم ﷺ نے فرمایا کہ جو شخص صبح کے اوقات کسی چیز کے کھانے سے پہلے سات کھجوریں عجوہ میں سے کھائے (کھجوروں میں سے افضل قسم ہے) تو اس دن سحر اور زہر اس کو ضرر نہیں کرتا، اسی طرح اور ایک روایت میں آیا ہے کہ حضور ﷺ نے مرض وفات کے وقت فرمایا کہ مجھ پر سات مشکوں کا پانی ڈالو، لہذا تحلل او کیتھن کہ جن کا سر بند کھولا نہ گیا ہو، تو جس طرح یہاں بطور علاج اور تداعی کے حکم ہے اسی طرح حدیث مذکور میں بھی ہے۔

ابن رشد کے قول پر اعتراض ہوا کہ پاگل کتا تو پانی کے قریب نہیں پہنچ سکتا اس کا جواب ان کے پوتے ابن رشد صغیر نے دیا ہے کہ پانی کے قریب اس وقت جا نہیں سکتا جب کہ دیوانگی پختہ ہو جائے لیکن ابتداء میں نزدیک بھی جا سکتا ہے اور پانی بھی پی سکتا ہے۔

حافظ ابن رشد کے علاوہ فضلاء مالکیہ میں سے حافظ ابن عبد البر اور ابن دقیق العید نے بھی حدیث کو معقول المعنی قرار دیا ہے لیکن غسل کا وہ سبب جس کے ابن رشد قائل ہوئے انہوں نے اس کو قرار نہیں دیا بلکہ وہ کہتے ہیں کہ غسل کا حکم نجاست کی بناء پر دیا گیا ہے اور ابن رشد صغیر نے بھی ہدایہ میں علت نجاست کو ترجیح دی ہے نہ کہ سمیت کو جو ان کے دادا ابن رشد کبیر کے نزدیک مختار ہے۔

عدد غسل کے وجوب میں اختلاف

بہر حال یہ تو تھی مختصر بحث جو مسلک مالکیہ سے متعلق ہے اس کے بعد دوسری بحث یہ ہے کہ ما قبل میں اشارہ کر چکا ہوں کہ شوافع اور حنابلہ نجاست کی وجہ سے دھونے کو ضروری کہتے ہیں حضرات حنفیہ بھی یہی کہتے ہیں مگر عدد غسل کے وجوب میں اختلاف آگیا شوافع اور حنابلہ کے نزدیک برتن کی طہارت کے لئے سات دفعہ دھونا ضروری ہے ان حضرات نے حضرت ابو ہریرہ رضی اللہ عنہ کی حدیث مذکور سے استدلال کیا ہے جس میں ”فلیغسلہ سبع مرات“ کے الفاظ آئے ہیں، احناف کا مسلک یہ ہے کہ کتے کا جھونا ناپاک ہے لہذا برتن کو تین مرتبہ دھونا واجب ہے اور تین بار دھونے سے ہمارے نزدیک پاک ہو جاتا ہے اب رہا سات بار دھونے کا حکم تو ہم اس کو منسوخ مانتے ہیں یا استحباب پر محمول کرتے ہیں احناف کی دلیل حضرت ابو ہریرہ رضی اللہ عنہ کی وہ حدیث ہے جس کو ابن عدی نے کامل میں بروایت حسین بن علی کرایمی مرفوعاً روایت کیا ہے کہ رسول اکرم ﷺ نے فرمایا کہ جب کتا کسی برتن میں منہ ڈال دے تو اس کو گرا دے ”ولیغسلہ ثلاث مرات“ اور برتن کو تین دفعہ دھولے، اس حدیث کے رجال نہایت قوی اور ثقہ ہیں مگر ابن عدی نے اس کو روایت کرنے کے بعد کہا کہ راوی حدیث حسین بن علی کرایمی بطریق مرفوع روایت کرنے میں منفرد ہے اس کے سوا کسی نے اس کو مرفوع نہیں کیا اور میں نے اس حدیث کے سوا کرایمی کی کوئی روایت منکر نہیں پائی، اور امام احمد نے اس پر لفظ قرآن کے مسئلہ کی وجہ سے طعن کیا ہے ”فاما فی الحدیث فلم

اری بہ بأساً“ بہر حال روایت حدیث میں اس کے اندر میں کوئی وجہ اعتراض نہیں پاتا (زیلعی) حضرت علامہ ظفر احمد عثمانی نے ”استدراک الحسن: ۱/۹۲“ میں لکھا ہے کہ ”لابأس بالفاظ تعدیل میں سے ہے جیسا کہ ابن عدی نے ”الرفع والتکمیل“ میں حافظ ذہبی وغیرہ سے نقل کیا ہے اور ابن حبان اور حکم مستنصر اموی نے بھی اس کی توثیق کی ہے اور ثقہ کے حدیث کی نکارت یعنی منکر کہہ دینا مطلقاً تفرّد پر محمول ہوتی ہے ”کما فی الرفع ایضاً عن ابن عدی“ اور ثقہ کا تفرّد حدیث کے مرفوع کرنے میں مقبول ہے اور باقی رواۃ مسلم کے رجال میں سے ہیں اور ثقہ ہیں لہذا اثلاث مرات والی حدیث کا مرفوع ہونا رد نہیں ہو سکتا۔ (استدراک الحسن: ۱/۹۲)

حضرت شاہ صاحبؒ نے فرمایا کہ حسین بن علی کراہیسی جو امام احمد کے ہم عصر تھے اور کبار محدثین میں سے تھے ان پر کسی نے بھی سوائے امام احمدؒ کے کلام نہیں کیا اور امام احمدؒ نے ان پر صرف مسئلہ قرآن کی وجہ سے طعن کیا ہے اس مسئلہ میں دونوں کے درمیان اختلاف واقع ہو گیا تھا ان کا کلام کراہیسی کی وثائق وعدالت اور حفظ وضبط میں نہیں تو اگر یہی مسئلہ لفظ قرآن کا سبب جرح بن جائے تو پھر امام بخاریؒ بھی اس کی زد میں آتے ہیں اور ان کو بھی مجروح کہنا پڑے گا کیوں کہ حسین بن علی کراہیسیؒ امام بخاری کے استاد ہیں امام بخاریؒ اور داؤد ظاہری نے لفظی بالقرآن مخلوق کا مسئلہ انہی سے سیکھا تھا تو اب اگر کراہیسی کو اس مسئلہ کی وجہ سے ساقط کر دیں اور انکی روایت کا اعتبار نہ کریں تو پھر امام بخاریؒ کے بارے میں کیا کہیں گے وہ بھی ہاتھ سے جاتے ہیں۔

غرض کہ اس قسم کی تاویل امام شافعیؒ اور امام بخاریؒ سے بھی ثابت ہے لہذا اس کی وجہ سے کراہیسی کی عدالت وغیرہ پر کوئی اثر نہیں پڑتا جب کہ ابن عدیؒ اور دیگر محدثین نے ان کی توثیق کی ہے ”فالحديث إذا غیر مقدوح دفعه“ کہ اس حدیث مذکور کا مرفوع ہونا رد نہیں ہو سکتا مزید برآں حضرت ابو ہریرہؓ کی حدیث قولی اور فعلی سے ثابت ہوتا ہے کہ تین مرتبہ دھونا برتن کی طہارت کے لئے کافی ہے چنانچہ عطاء بن ابی رباحؒ حضرت ابو ہریرہؓ سے روایت کرتے ہیں کہ جب کتابرتن میں منہ ڈالتا تو ابو ہریرہؓ اسکا پانی گرا دیتے وغسلہ ثلاث مرات، اور اس کو تین دفعہ دھو لیتے، دارقطنی نے اس کو روایت کیا ہے اور اس کی سند صحیح ہے۔ (آثار السنن)

حضرت علامہ ظفر احمد عثمانیؒ نے استدراک الحسن (۱/۹۶) میں لکھا ہے کہ اس کو دارقطنی اور طحاوی نے حضرت ابو ہریرہؓ سے قولاً بھی روایت کیا ہے اور اس کی سند صحیح ہے جیسا کہ آثار السنن میں آیا ہے اس کا مفہوم یہ ہے کہ حضرت ابو ہریرہؓ فرماتے تھے کہ جب کتابرتن میں منہ ڈال دے تو اس کے اندر جو چیز ہے اس کو گرا دے پھر اس کو تین دفعہ دھولے، دارقطنی میں ”ثم اغسله ثلاث مرات“ اور طحاوی میں ”یغسل ثلاث مرار“ کے الفاظ آئے ہیں اس حدیث قولی اور فعلی سے صاف معلوم ہوا کہ کتے کے جھوٹے برتن کو تین مرتبہ دھونے سے برتن پاک ہو جاتا ہے اور یہی مسئلہ کراہیسی کی حدیث مرفوع سے بھی ثابت ہو رہا ہے جو ماقبل میں گذر چکی ہے اور چونکہ حضرت ابو ہریرہؓ کا فتویٰ اور خود ان کا عمل حدیث کراہیسی کے مطابق ہے جس میں تین دفعہ دھونے کا بیان آیا ہے اس لئے اس حدیث موقوف سے کراہیسی کی حدیث مرفوع کی تقویت ہوگئی اور حدیث مرفوع اور موقوف سے حنفیہ کا مسلک بخوبی ثابت ہو گیا کہ کتے کے منہ ڈالنے سے برتن کا سات (۷) یا آٹھ (۸)

دفعہ دھونا واجب نہیں بلکہ اس کی طہارت کے لئے تین بار دھولینا کافی ہے اور اس مسئلہ میں امام اعظم ابو حنیفہ متفرق نہیں بلکہ حضرت عطاء جو جلیل القدر تابعی ہیں انہوں نے بھی سات دفعہ دھونے کو واجب نہیں سمجھا چنانچہ ابن جریج سے مروی ہے کہ عطاء نے مجھ سے فرمایا کہ جس برتن میں کتا منہ ڈال دے اس کو دھویا جائے ”قال کل ذالک سبعاً وخمساً، وثلاث مرات“ فرمایا کہ سب درست ہے سات دفعہ بھی اور پانچ دفعہ بھی اور تین دفعہ بھی، رواہ عبد الرزاق فی مصنفہ و اسنادہ صحیح۔ (آثار السنن)

اب رہا یہ سوال کہ حضرت ابو ہریرہ رضی اللہ عنہ کی دوسری روایت مرفوعہ میں تو ”فلیغسلہ سبعاً“ آیا ہے جس سے شوافع وغیرہ نے استدلال کیا ہے جیسا کہ ماقبل میں اس کا بیان ہو چکا ہے پھر حافظ ابن حجر نے اس کی تائید میں حضرت ابو ہریرہ رضی اللہ عنہ کی طرف سے سات دفعہ دھونے کا فتویٰ بھی نقل کیا ہے اس کا کیا جواب ہے حضرات حنفیہ اس کا یہ جواب دیتے ہیں کہ بیشک حضرت ابو ہریرہ رضی اللہ عنہ سے ”فلیغسلہ سبعاً“ کی روایت ثابت ہے لیکن دیکھنا یہ ہے کہ جب خود راوی حضرت ابو ہریرہ رضی اللہ عنہ اس نص صریح کے خلاف تثلیث کی روایت فرمائی تھی اور فتویٰ بھی تین دفعہ دھونے کا دیا تھا تو کیا اس وقت سبع والی روایت بھول گئے تھے کیا وہ روایت مرفوعہ ان کے سامنے موجود نہیں تھی، اگر کوئی کہے کہ ہو سکتا ہے کہ حضرت ابو ہریرہ رضی اللہ عنہ تین مرتبہ دھونے کا فتویٰ دیتے وقت سبع والی روایت بھول گئے ہوں اس لئے تثلیث کا فتویٰ دیا تھا، تو ہم کہیں گے کہ اول تو نسیان کی نسبت حضرت ابو ہریرہ رضی اللہ عنہ کی طرف کرنا ان کی شان کے خلاف ہے اور بلا وجہ بدگمانی ہے دوسرے یہ احتمال بلا منشاء قائم کیا گیا ہے لہذا اس کا کوئی وزن نہیں ہے بے دلیل کسی کو یہ کہنے کا کیا حق ہے کہ شاید حضرت ابو ہریرہ رضی اللہ عنہ اس وقت بھول گئے ہوں گے اس لئے تثلیث کا فتویٰ دیا تھا حضرت ابو ہریرہ رضی اللہ عنہ ایسے راوی نہیں جو روایت کو بھولا کرتے رسول اکرم صلی اللہ علیہ وسلم کی دعا کی برکت سے اس قدر ٹھوس اور پختہ قوت حافظہ انہیں عطا فرمایا گیا تھا جس کی مثال نہیں ملتی حضرت ابو ہریرہ رضی اللہ عنہ خود فرماتے ہیں کہ ایک مرتبہ حضور اکرم صلی اللہ علیہ وسلم نے فرمایا کہ میں دعا کرتا ہوں کہ جو کوئی اپنا کپڑا پھیلائے رکھے اور برکت اس کی جو اس کے کپڑے میں آوے گی اپنے سینہ کی طرف ملاوے تو جو کچھ میری حدیثوں میں سے یاد ہوں ہرگز نہیں بھولے گا پس میں نے اپنی کملی کھولی کہ سوائے اس کے مجھ پر کوئی کپڑا نہ تھا یہاں تک کہ حضور صلی اللہ علیہ وسلم نے اپنی بات یعنی دعا تمام فرمائی ”ثم جمعتها الی صدری فوالذی بعثتہ بالحق مانسیت من مقالته ذالک الی یومی هذا“ یعنی سینا اور لگایا میں نے اس کملی کو اپنے سینہ کی طرف پس قسم ہے اس خدا کی جس نے آپ صلی اللہ علیہ وسلم کو نبی برحق بنا کر بھیجا ہے کہ میں نے حضور صلی اللہ علیہ وسلم کی کوئی حدیث فراموش نہیں کی، اس سے صاف معلوم ہوا کہ حضرت ابو ہریرہ رضی اللہ عنہ کو قوت حافظہ میں امتیازی مقام حاصل تھا اسی لئے امام شافعی نے فرمایا کہ ”ابو ہریرہ رضی اللہ عنہ احفظ من روی الحدیث فی دھرہ“ اور حضرت ابو ہریرہ رضی اللہ عنہ خود فرماتے ہیں ”لا اعرف احد امن اصحاب رسول اللہ صلی اللہ علیہ وسلم احفظ لحديثه منی“ تو اس حفظ بدیع کے باوجود نسیان کی نسبت حضرت ابو ہریرہ رضی اللہ عنہ کی طرف کرنا جیسا کہ حافظ ابن حجر کہتے ہیں کہ شاید حضرت ابو ہریرہ رضی اللہ عنہ تثلیث کا فتویٰ دیتے وقت تسبیح والی روایت بھول گئے ہوں گے یا انہوں نے یہ فتویٰ اس لئے دیا ہو کہ

سات بار دھونے کو استحباب سمجھتے ہوں نہ کہ واجب اور جب احتمال موجود ہے تو تین بار دھونے کا فتویٰ دینے سے سبع والی روایت کا حکم منسوخ نہیں ہو سکتا جیسا کہ حنفیہ کہتے ہیں تو حافظ ابن حجرؒ کا یہ قول غیر موجب ہونے کے ساتھ ساتھ بلا وجہ حضرت ابو ہریرہؓ کے بارے میں بدگمانی ہے ہم نے ابھی دلیل سے ثابت کیا ہے کہ حضرت ابو ہریرہؓ روایت کو بھولنے والے راوی نہ تھے اس لئے جب انہوں نے تین دفعہ دھونے کا فتویٰ دیا تھا تو اس وقت ”فلیفسلہ سبع مرات“ کی روایت بھول نہیں گئے تھے لیکن اس کے باوجود اس کے خلاف یہ فتویٰ بھی خود دے رہے ہیں تو یہ اس بات کا ثبوت ہے کہ حضرت ابو ہریرہؓ کو سبع والی روایت کے منسوخ ہونے کا علم ہو چکا تھا اس لئے تثلیث کا فتویٰ دے رہے ہیں اور یہ صورت بالکل ایسی ہے جیسے امام شافعیؒ نے حدیث الماء من الماء کے منسوخ ہونے پر استدلال کیا ہے چنانچہ علامہ حازمی نے الاعتبار (۳۲) میں لکھا ہے کہ امام شافعیؒ نے فرمایا کہ بلاشبہ حضرت ابی بن کعبؓ نے حدیث الماء من الماء حضور ﷺ سے سنی ہے اس کے خلاف نہیں جب ہی تو ابتداء میں اس حدیث کی بناء پر انزال نہ ہونے کی صورت میں عدم وجوب غسل کے قائل تھے پھر بعد میں ان کا اس حدیث کو چھوڑ دینا اور اپنے قول سابق سے رجوع کر لینا اس بات پر دلالت کرتا ہے کہ ان کو قطعی طور پر اس حدیث کے حکم کو منسوخ کر دینے والی روایت پہنچ چکی ہے جس کو انہوں نے حضور ﷺ سے بعد میں سنا تھا اور امام بیہقیؒ نے بھی بعینہ اسی طرح فرمایا ہے اور حضرت ابی بن کعبؓ کی طرح حضرت عثمان اور حضرت علی اور حضرت زبیرؓ وغیرہ نے بھی اپنے قول سابق سے رجوع فرمایا ہے۔

تو جس طرح سے اس مسئلہ میں امام شافعیؒ اور بیہقیؒ کے قول کے مطابق روایات ناسخہ کے ثبوت کے بعد (یعنی وہ روایات حضرت ابو ہریرہؓ اور حضرت عائشہؓ کی ہیں جن کو انہوں نے حضور ﷺ سے روایت کیا ہے ان سے صاف معلوم ہوتا ہے کہ محض دخول سے غسل واجب ہوتا ہے انزال ہو یا نہ ہو) حضرت ابی بن کعبؓ نے حدیث الماء من الماء پر عمل کرنا چھوڑ دیا ہے اسی طرح یہاں بھی یعنی سورکلب کے مسئلہ میں جب حضرت ابو ہریرہؓ نے سات مرتبہ دھونے کی روایت سنی تو روایت بھی اسی کی فرمائی اور فتویٰ بھی اسی کا دیا پھر جب کچھ عرصہ بعد تین دفعہ دھونے کی روایت سنی تو روایت بھی اسی کی فرمائی اور فتویٰ بھی اسی کے مطابق دیتے رہے جس سے صاف معلوم ہوا کہ وہ تسبیح کی روایت کو منسوخ مانتے ہیں لہذا اس میں کوئی اشکال کی بات نہیں، یا تو ان کے نزدیک اس مسئلہ میں تفصیل ہے کہ وہ تثلیث کی روایت کو وجوب پر اور سات مرتبہ دھونے کی روایت کو استحباب پر محمول کرتے ہوں اس تو جیہ کے مطابق دونوں قسم کی روایتوں میں تطبیق ہو گئی، اور حنفیہ استحباب کے قائل ہیں چنانچہ تحریر الاصول لابن امیر الحاج کی شرح تقریر میں وبری نے امام ابو حنیفہؒ سے روایت کی ہے کہ آپ سبع مرات یعنی سات دفعہ دھونے کو مستحب فرماتے ہیں اور فقہائے حنفیہ نے اسی کو اختیار فرمایا ہے کہ تین بار دھونے کو ضروری قرار دیتے ہیں جس طرح دوسری نجاستوں کے ازالہ کا عام ضابطہ اور طریقہ تطہیر ہے لیکن چونکہ شارع علیہ السلام نے سات مرتبہ دھونے کے لئے بھی فرمایا ہے اس لئے احتیاط کی بناء پر سات بار تک دھو لینا مستحب ہوگا۔ (واللہ اعلم)

الامر باراقۃ مافی الاناء اذا ولغ فیہ الکلب

جب کتا برتن میں منہ ڈال دے تو اس کے اندر جو کچھ ہے اُسے ڈال دینے کا بیان

اخیرنا علی ابن حجر اخیرنا علی بن مسہر عن الاعمش عن ابی رزین و ابی صالح عن ابی ہریرۃ رضی اللہ عنہ قال قال رسول اللہ صلی اللہ علیہ وسلم اذا ولغ الکلب فی اناء احدکم فلیرقہ ثم لیغسلہ سبع مرات ، قال ابو عبد الرحمن لا اعلم احداً تابع علی مسہر علی قولہ فلیرقہ .

حضرت ابو ہریرہ رضی اللہ عنہ سے روایت ہے وہ کہتے ہیں کہ فرمایا رسول اللہ صلی اللہ علیہ وسلم نے کہ جب کتا کسی کے برتن میں منہ ڈال دے تو اس کے اندر جو کچھ ہے اس کو گرا دے پھر اس کو سات دفعہ دھولیا کرے۔

تشریح: اس روایت میں بجائے شرب کے ولغ کا لفظ وارد ہوا ہے ولغ و لوغ سے ماخوذ ہے جس کے معنی ہیں کتے کا پانی میں زبان ڈالنا اور طرف زبان سے پانی پینا، اور اس میں فلیرقہ کی زیادتی ہے جو ماقبل کی روایت میں نہیں ہے لیکن اس لفظ کے متعلق امام نسائی لا اعلم احد الخ فرما رہے ہیں کہ میں تو نہیں جانتا کہ لفظ فلیرقہ کی روایت میں علی بن مسہر کی اور کسی نے متابعت کی ہو، حافظ ابن عبد البر مالکی نے کہا کہ اعمش کے اصحاب میں سے سوائے علی بن مسہر کے ابو معاویہ اور شعبہ جیسے حفاظ حدیث نے اس لفظ کا ذکر ہی نہیں کیا اور حمزہ کنانی نے کہا کہ یہ لفظ غیر محفوظ ہے، کذا فی الفتح، مگر حافظ ابن حجر نے تلخیص میں فرمایا کہ دارقطنی نے اسناد حدیث باب کی تحسین کی ہے اور ابن خزیمہ نے بھی اس کو اپنی صحیح میں ذکر کیا ہے اور حافظ نے فتح الباری میں فرمایا کہ امر بالاراقۃ یعنی پانی وغیرہ ڈال دینے کا حکم بطریق عطاء عن ابی ہریرۃ مرفوعاً بھی وارد ہوا ہے جس کی تخریج ابن عدی نے کی ہے ”لکن فی رفعہ نظر و الصحیح انہ موقوف“ اسی طرح حکم اراقۃ کا ذکر حماد بن زید بھی بواسطہ ایوب عن ابن سیرین عن ابی ہریرۃ موقوفاً کیا ہے اور اس کی اسناد صحیح ہے دارقطنی وغیرہ نے اس کو روایت کیا ہے لہذا امام نسائی وغیرہ کا یہ کہنا کہ علی بن مسہر کی کسی اور نے متابعت نہیں کی قابل تسلیم نہیں۔

سابقہ ترجمہ کے ذیل میں گذر چکا ہے کہ مالکیہ سؤر کلب کو پاک کہتے ہیں ان کے نزدیک برتن کا دھونا نجاست کی وجہ سے نہیں بلکہ امر تعبدی کی بناء پر ہے حالانکہ نسائی کی روایت میں ”فلیرقہ ثم لیغسلہ سبع مرات“ اور بعینہ یہی الفاظ صحیح مسلم کی روایت میں موجود ہیں کہ شارع علیہ السلام کا حکم ہے کہ پانی بہادیں اور برتن کو سات بار دھولیں غور کرنے کی بات ہے کہ اگر پانی پاک اور اس کا استعمال درست ہوتا تو ہرگز گرا دینے کا حکم نہیں دیا جاتا کیوں کہ شریعت نے اضاعت مال سے منع فرمایا ہے تو پانی وغیرہ گرا دینے کا اور برتن کو تین یا سات مرتبہ دھونے کا پھر بعض روایات میں مٹی سے مانجھنے کا حکم واضح طور پر بتلا رہا ہے کہ برتن کے دھونے کا حکم سؤر کلب کی نجاست کی وجہ سے دیا گیا ہے اور نسائی اور صحیح مسلم کی روایت مذکورہ سے حضرات حنفیہ اور شوافع کی تائید ہوتی ہے کہ کتے کا جھوٹا ناپاک ہے اور شریعت نے برتن کے دھونے کا حکم ناپاکی کی وجہ سے دیا ہے نیز صحیح مسلم میں حضرت ابو ہریرہ رضی اللہ عنہ سے ایک دوسری روایت مروی ہے کہ حضور اکرم صلی اللہ علیہ وسلم نے فرمایا ”طہور اناء

احدکم اذا ولغ فيه الكلب ان يغسله سبع مرات الخ“ اس روایت سے بھی مسلک احناف اور شوافع کی تائید ہوتی ہے کہ برتن کے دھونے کا حکم نجاست کی وجہ سے ہے کیوں کہ اس روایت میں طہور اناء احدکم کی تصریح ہے جس سے صاف معلوم ہوا کہ کتے کا جھوٹا ناپاک ہے ورنہ پھر طہور کے کیا معنی؟ اور اگر سور کلب پاک ہوتا تو طہور الخ کا لفظ استعمال نہ فرماتے اور نہ دوسری روایت میں برتن کے اندر جو کچھ ہے اس کے گرا دینے کا حکم فرماتے مالکیہ کی طرف سے کوئی یہ کہہ سکتا ہے کہ ”طہور اناء احدکم الخ“ کی روایت میں جو لفظ طہور استعمال ہوا ہے وہ بمقابلہ نجاست نہیں بلکہ اصل مسئلہ یہ ہے کہ لفظ نجاست طہارۃ کو مقتضی ہے لیکن لفظ طہارت نجاست کو مقتضی نہیں لہذا طہور اناء احدکم والی روایت سے سور کلب کی نجاست پر استدلال درست نہیں اس کا جواب یہ ہے کہ جب الفاظ شرع حقیقت لغویہ اور شرعیہ کے درمیان دائر ہوں تو حقیقت شرعیہ پر محمول ہوتے ہیں البتہ اگر کوئی دلیل موجود ہو تو اس کے خلاف بھی ہوتا ہے لیکن یہاں لفظ طہور کا استعمال بمقابلہ نجاست ہوا ہے کیوں کہ امر بالغسل بظاہر دلیل نجاست ہے دھونے کا حکم تب ہی دیا جاتا ہے جب ایک چیز واقع میں ناپاک ہو جائے نیز فلیرقہ کی روایت اسی طرح ابن عباس رضی اللہ عنہما کی حدیث بھی اس کی مؤید ہے کہ طہور اناء احدکم میں لفظ طہور حقیقت شرعیہ پر محمول ہے اور نجاست کے بالمقابل واقع ہوا ہے کیوں کہ شارع علیہ السلام نے فلیرقہ کا لفظ ارشاد فرمایا اور جس چیز کو گرا دینے کا حکم دیا ہے وہ کیا چیز ہے اس کی کہیں تصریح نہیں ہے لہذا اس سے عام چیز مراد ہوگی کہ پانی ہو یا گھی یا تیل ہو بہت سی قیمتی اشیاء ہوتی ہیں ان کے گرا دینے کا حکم اضاعتہ مال ہے جس سے حضور ﷺ نے منع فرمایا تو جب کتے کا جھوٹا ٹاہر ہے تو پھر گرا دینے کا حکم کیوں دیا گیا ہے معلوم ہوا کہ گرا دینے کا حکم نجاست کی بناء پر ہے نیز ابن عباس رضی اللہ عنہما نے فرمایا کہ ”ان الغسل من ولوغ الكلب بانه رجس“ کہ ولوغ کلب سے برتن کے دھونے کا حکم اس بناء پر ہے کہ اس کا لعاب ناپاک ہے اور وہ برتن کے ساتھ چٹھا ہوا ہوتا ہے اس کو محمد بن نصر مروزیؒ نے اسناد صحیح کے ساتھ روایت کیا ہے اس کے متعلق حافظ ابن حجرؒ نے فرمایا کہ اوہ کسی صحابی سے اس کے خلاف منقول نہیں ہے تو اس سے واضح ہو گیا کہ کتے کا جھوٹا ناپاک ہے اور یہ روایات اس بات کی مؤید ہیں کہ حدیث مذکور میں لفظ طہور بمقابلہ نجاست وارد ہوا ہے اور حضرات حنفیہ اور شوافع دونوں اس بات پر متفق ہیں۔

باب تعفیر الاناء الذی ولغ فیہ الکلب بالتراب

جس برتن میں کتا نے منہ ڈالا ہے اس کو مٹی سے مل کر دھونے کا بیان

اخبرنا محمد بن عبد الاعلیٰ الصنعانی قال حدثنا خالد قال حدثنا شعبة عن ابی التیاح قال سمعت مطرفا عن عبد الله ابن المغفل رضی اللہ عنہ ان رسول الله صلی اللہ علیہ وسلم امر بقتل الکلاب ورخص فی کلب الصيد والغنم وقال اذا ولغ الکلب فی الاناء فاغسلوه سبع مرات وعفروه الثامنة بالتراب.

حضرت عبد اللہ بن مغفل رضی اللہ عنہ سے روایت ہے کہ حضور اکرم ﷺ نے ہر قسم کے کتوں کو مار ڈالنے کا حکم دیا پھر شکاری

کتے اور بکریوں کی حفاظت کے کتے پالنے کی اجازت دیدی اور فرمایا کہ جب کتابرتن میں منہ ڈال دے تو اس کو سات دفعہ دھولو اور آٹھویں دفعہ اس کو مٹی سے ملو۔

عن ابی التیاح: یہ حدیث باب کے راویوں میں سے ہیں ان کا اصل نام یزید بن حمید بصری ہے اور صحاح ستہ کے راویوں میں سے ہیں محدثین نے ان کی توثیق و توفیق کی ہے چنانچہ امام احمدؒ نے فرمایا کہ وہ مستعد اور ثقہ ہیں اور ابن معین و ابو زرعة اور نسائی نے کہا کہ ثقہ ہیں اور ابن سعد اور ابن حبان وغیرہ نے بھی ان کی توثیق کی ہے، ان کا انتقال ۱۲۸ھ میں ہوا۔

مطرف: آپ ابو التیاح کے استاد ہیں ان کے والد کا نام عبد اللہ بن اشثیر ہے شین کے زیر اور خاء کے تشدید کے ساتھ ہے صحاح ستہ کے راویوں میں سے ہیں اور ابن حبان اور ابن سعد وغیرہ سب نے ان کی توثیق کی ہے حضور اکرم ﷺ کی حیاۃ مبارکہ کے دور میں پیدا ہوئے اور عبادوز ہاد اہل بصرہ میں سے تھے اور بھی ان کے بہت سے مناقب ہیں جن کا ذکر ابن سعد وغیرہ نے کیا ہے، ان کی وفات ۹۵ھ میں ہوئی۔

عن عبد اللہ بن مغفل: آپ صحابی اور مدنی ہیں اور اصحاب شجرہ میں سے تھے مدینہ میں سکونت اختیار کی پھر وہاں سے منتقل ہو کر بصرہ چلے گئے اور وہاں مسجد جامع کے قریب اپنا مکان بنا لیا آپ سے تابعین کی ایک جماعت نے روایت حدیث کی ہے لیکن ان سے سب سے زیادہ حسن بصریؒ نے روایت کی ہے حسن بصریؒ کہتے ہیں کہ حضرت عبد اللہ بن مغفلؓ ان دس اشخاص میں سے ایک تھے جن کو حضرت عمرؓ نے ہمارے پاس علم دین کی تعلیم دینے کے لئے بھیجا تھا اور حضرت ابن مغفلؓ اس جماعت کے قائد تھے، بہت گریہ و زاری کیا کرتے تھے اس لئے احد البکائین کے لقب سے موصوف ہوئے انہوں نے نماز جنازہ پڑھانے کی وصیت حضرت ابو برزہ اسلمیؓ کو کی تھی اس لئے انہوں نے پڑھائی بصرہ میں ۵۹ھ میں ان کا انتقال ہوا۔

حدیث باب کی سند بے غبار ہے اور اس کی صحت اسناد پر تمام محدثین نے اتفاق کیا ہے، اس حدیث میں آٹھویں مرتبہ مٹی سے مانجھ کر دھونے کا حکم ہے حسن بصریؒ اسی کے قائل ہیں اور حرب کرمانی نے امام احمدؒ سے ایک روایت نقل کی ہے کہ وہ بھی اسی کے قائل ہیں ابن دقیق العید نے اس کو امام احمد کا قول راجح قرار دیا ہے۔ (فتح الباری)

مالکیہ نہ آٹھویں بار دھونے کے قائل ہیں اور نہ تعفیر کے کیوں کہ امام مالکؒ کی روایت میں تعفیر یعنی مٹی سے ملنے کا کوئی ذکر نہیں آیا نیز مالکیہ کہتے ہیں کہ محل تزیب میں اضطراب ہے چنانچہ بعض روایات میں اولاہن اور بعض میں اخراہن کسی میں احداہن اور کسی میں السابغة بالتراب اور کسی میں الثامنة بالتراب کے الفاظ وارد ہوئے ہیں اب اس قدر اختلاف کی صورت میں کس پر عمل کیا جائے اور کس کو چھوڑ دیا جائے اسی لئے مالکیہ باوجودیکہ وہ کتے کے جھوٹے برتن کو سات دفعہ دھونے کے قائل ہیں مگر تعفیر کے قائل نہیں۔

امام شافعیؒ اور امام احمد بن حنبلؒ تزیب کو واجب کہتے ہیں لیکن علیحدہ نہیں بلکہ غسلات سبعہ میں داخل ہے اب سوال یہ

ہے کہ غسل کے کون سے مرتبہ پر ترتیب اختیار کی جائے کیونکہ اس کے متعلق تو مختلف الفاظ بیان کئے گئے ہیں چنانچہ حضرت ابوہریرہ رضی اللہ عنہ کی روایت جس کو امام مسلم اپنی صحیح میں لائے ہیں اس میں ہشام بن حسان نے اپنے استاد ابن سیرین سے اولاً بن کا لفظ روایت کیا ہے اور اس کو ابن سیرین کے اکثر شاگردوں نے ان سے روایت کیا ہے اور بعض روایات میں اولاً بن اور احد بن کے الفاظ آئے ہیں اور بعض میں احد بن آیا ہے اور ابوداؤد کی روایت میں السابعة بالتراب آیا ہے حافظ ابن حجر نے ان روایات میں جمع کی صورت نکالی ہے کہتے ہیں کہ احد بن مبہم ہے اور اولاً بن اور السابعة متعین ہیں اب اولاً بن او احد بن والی روایت میں اگر لفظ ”او تسخیر“ کے لئے ہے تو اس کو حمل المطلق علی المقید کے قاعدہ کے مطابق ان دونوں محل متعین میں سے کسی ایک پر حمل کیا جائے گا جیسا کہ امام شافعی نے کتاب الام میں اس کی تصریح کی ہے اور ان کے شاگرد مرثی وغیرہ نے بھی اس کی تصریح کی ہے اور اگر لفظ ”او“ شک راوی کے لئے تو جن راویوں نے بدون شک کے تعین کے ساتھ روایت کی ہے ان کی روایت اولیٰ اور رائج ہوگی ان راویوں کی روایت سے جنہوں نے ابہام یا شک کے ساتھ روایت کی ہے، اب رہی یہ بات کہ اولاً بن اور السابعة والی روایت میں کس کو رائج قرار دیا جائے گا تو حافظ ابن حجر نے اولاً بن کو ترجیح دی ہے کیوں کہ کثرت سے اولاً بن کی روایت ہے لہذا یہی رائج ہوگی اور معنی کے اعتبار سے بھی قابل ترجیح ہے کیوں کہ اگر آخری دفعہ میں برتن کو مٹی سے مل لیا جائے تو بعد تعفیر بھی اس کو صاف ستھرا کرنے کے لئے علیحدہ ایک دفعہ اور دھونے کی ضرورت پڑے گی جس سے آٹھواں غسلہ نکل آئے گا جو مسلک شافعیہ کے خلاف ہے لیکن اگر ترتیب شروع میں اختیار کی جائے تو غسلات سب سے آگے بڑھنا نہیں ہوگا۔

(واللہ اعلم)

حضرات حنفیہ تثلیث والی روایت کو وجوب پر اور تسبیح اور تعفیر کو استحباب پر محمول کرتے ہیں لہذا حنفیہ کا عمل سب روایات پر ہے بخلاف مالکیہ اور شافعیہ کے مالکیہ نے تعفیر کے عمل کو چھوڑ دیا اور حالانکہ حدیث صحیح ہے اور شافعیہ نے آٹھویں بار مٹی سے مل کر دھونے کا عمل ترک کر دیا حالانکہ حدیث صحیح ہے اب چونکہ حدیث باب شوائع وغیرہ جو تسبیح کے قائل ہیں ان کے خلاف ہے اس لئے انہوں نے اس کے کئی جوابات دیئے ہیں لیکن سب مخدوش ہیں مثلاً امام شافعی سے ایک جواب یہ نقل کیا جاتا ہے کہ انہوں نے کہا کہ میں اس حدیث کی صحت سے واقف نہیں ہوں حافظ ابن حجر کہتے ہیں کہ یہ عذر ان لوگوں کے لئے قابل قبول نہیں ہو سکتا جو اس حدیث کی صحت سے واقف ہیں۔

راقم الحروف عرض کرتا ہے کہ حضرت عبداللہ بن مغفل رضی اللہ عنہ کی حدیث کو ابن مندہ نے بواسطہ شعبہ روایت کیا ہے اور انہوں نے کہا کہ اسناد مجمع علی صحۃ، کہ اس حدیث کی صحت اسناد پر سب کا اتفاق ہے۔ (الجواهر النقی: ۲۶۱) وھکذا فی النیل، امام بیہقی ترجیح کے قائل ہوئے ہیں وہ کہتے ہیں کہ حضرت ابوہریرہ رضی اللہ عنہ اپنے ہم عصروں میں سب سے زیادہ احفظ تھے اس لئے ان کی روایت کو حضرت عبداللہ بن مغفل رضی اللہ عنہ کی روایت پر ترجیح ہوگی۔

علامہ عینی نے اس پر اعتراض کیا ہے کہ اگر ترجیح کا قول کیا جائے تو بیہقی نے جیسا کہا ویسا نہیں بلکہ حضرت عبداللہ بن مغفل رضی اللہ عنہ کی روایت کو حق ترجیح زیادہ حاصل ہے کیوں کہ وہ ان دس اشخاص میں سے ایک تھے جن کو حضرت عمر رضی اللہ عنہ نے

دین کی تعلیم کے لئے بھیجا تھا اور وہ اصحاب شجرہ میں سے تھے اور وہ حضرت ابو ہریرہ رضی اللہ عنہ سے افقہ تھے ”فکان الاخذ بروایتہ احسوط“ لہذا انہی کی روایت زیادہ لائق ترجیح ہے، اور مقتضی احتیاط یہی ہے کہ انہی کی روایت پر عمل کیا جائے اور حافظ ابن حجر نے بھی بیہقی کے اس جواب کو رد کر دیا ہے انہوں نے کہا کہ ترجیح کے قول کرنے کی کیا ضرورت ہے جبکہ یہاں جمع کی صورت ممکن ہے کہ حدیث ابن مغفل رضی اللہ عنہ پر عمل مستلزم ہے حدیث ابو ہریرہ رضی اللہ عنہ پر عمل کرنے کو لیکن اس کے برعکس کی صورت میں نہیں اور ”والزیادة من الثقة مقبولة“ کے ضابطہ کے مطابق ”وعفروا الثامنة بالتراب“ صحیح ہے اور اگر اس باب میں ہم ترجیح کے طریقہ پر چلتے تو ہم بالکل تریب کے قائل نہ ہوتے کیوں کہ امام مالک کی روایت بدون تریب کے وارد ہوئی ہے جو ان لوگوں کی روایت سے زیادہ رائج ہے جنہوں نے تریب کا اثبات کیا ہے حالانکہ ہم اس مسئلہ میں زیادہ ثقہ کو قبول کرتے ہوئے تریب کے قائل ہوئے۔

امام نووی وغیرہ نے جمع بین الحدیثین کا ایک اور راستہ نکالا ہے کہ مراد یہ ہے کہ ”اغسلوه سبعا واحدة منهن بالتراب مع الماء“ یعنی برتن کو سات دفعہ دھولیں ان میں سے ایک بار مٹی کے ساتھ مع پانی کے دھولیں تو مٹی سے مانجھنا غسلہ واحدہ کے قائم مقام ہو جائے گا اور جب مٹی سے ملنا ایک بار دھونے کے قائم مقام ہوا تو گویا آٹھویں بار دھونا ہوا تو اب تسبیح اور تسمین کی دونوں روایتیں جمع ہو گئیں ہم اس تاویل کا جواب آگے دیں گے بظاہر خود حافظ ابن حجر بھی اس تاویل سے خوش معلوم نہیں ہوتے وہ کہتے ہیں کہ ابن دقیق العید نے اس پر اعتراض کیا ہے اور کہا کہ ارشاد مبارک ”وعفروا الثامنة بالتراب“ سے بظاہر معلوم ہوتا ہے کہ آٹھویں بار مٹی سے مل کر دھونا مستقل طور سے ہونا چاہئے جو غسلات سبعة سے علیحدہ ہے پھر ابن دقیق العید نے اپنی طرف سے ایک تاویل کی ہے کہ اگر تعفیر یعنی مٹی سے مانجھنا غسلات سبعة سے پہلے شروع میں واقع ہو تو اس صورت میں آٹھ مرتبہ دھونا متحقق ہوگا اور غسلہ کا اطلاق تریب پر بطور مجاز کے ہوگا۔

شارح ابوداؤد حضرت مولانا خلیل احمد نے اس کا جواب دیا ہے کہ امام نووی اور ابن دقیق العید کی تاویل ضعیف اور بے معقول ہے جس کو حضور اکرم صلی اللہ علیہ وسلم کا ظاہر قول والثامۃ رد کر رہا ہے کیوں کہ اس کی مراد یہ ہے کہ ”وفی الغسلۃ الثامۃ عفروا بالتراب“ یعنی آٹھویں بار کے غسل میں برتن کو مٹی سے مانجھ لیں اور یہ بھی ظاہر ہے کہ بدون پانی کے دھونا ممکن ہی نہیں اس لئے آٹھویں بار کا غسل پانی کے ساتھ ہونا اور اسی کے ساتھ تعفیر کا ہونا ضروری ہے، یہ تو ہوا امام نووی کی تاویل کا جواب اب رہا ابن دقیق العید کی تاویل کا جواب تو پہلے انہوں نے نووی پر گرفت کی پھر خود ہی اپنی طرف سے ایک تاویل کی ہے جو پیچھے کی عبارت مذکورہ میں گزر چکی ہے تو اس کا جواب یہ ہے کہ تاویل مذکور حدیث کے مقتضی کے خلاف ہے مقتضی لفظ حدیث تو یہ ہے کہ تریب غسلہ ثامنہ کے ساتھ ہو جو غسلات سبعة سے علیحدہ ہے لہذا اس قسم کی تاویلات حدیث کے صریح خلاف ہیں۔

امام طحاوی کا ارشاد

امام طحاوی نے فرمایا کہ حضرت عبداللہ بن مغفل رضی اللہ عنہ کی اس حدیث میں سات مرتبہ کے بعد آٹھویں دفعہ مٹی سے ملنے

کا حکم ہے اور اس کو کسی نے بھی واجب نہیں کہا حالانکہ حدیث کے صحیح ہونے پر سب کا اتفاق ہے تو امام طحاویؒ نے اس حدیث سے خصم کو الزام دیا ہے کہ اگر حضرت ابو ہریرہؓ کی سب سے زیادہ روایت سے سات دفعہ دھونا واجب ہو سکتا ہے تو اس حدیث سے آٹھ دفعہ کا وجوب ثابت ہوتا ہے اور یہ اس سے اولیٰ ہے کیوں کہ اس میں زیادت ہے والزیادۃ اولیٰ من النقص، کہ زائد ناقص سے اولیٰ ہوتا ہے تو جو لوگ (شوافع) حنفیہ کو سات بار والی حدیث کے چھوڑنے کا الزام دیتے ہیں ان پر ہماری طرف سے یہ الزام ہے کہ وہ آٹھ دفعہ والی حدیث کو ترک کرتے ہیں، حافظ ابن حجرؒ نے اس الزام کا جواب ابن دقیق العید کے قول کے حوالے سے یہ دیا ہے کہ شافعیہ پر ابن مغفلؒ کی ظاہر حدیث کے قائل نہ ہونے سے بالکل ترک عمل بالحدیث کا الزام نہیں آتا کیوں کہ شافعیہ کی طرف سے اس حدیث پر عمل نہ کرنے کا جو عذر بیان کیا گیا ہے اگر وہ درست ہے تو ہم اس الزام سے بری ہیں ورنہ اس حدیث کے چھوڑنے میں دونوں فریق یعنی ہم اور تم برابر کے ملزم ہیں۔ (فتح الباری: ۱/۲۶۲)

اس کا جواب علامہ ظفر احمد عثمانیؒ نے استدراک الحسن (۱/۹۵) میں یہ دیا ہے کہ حنفیہ نے قطعاً ترک عمل بالحدیث نہیں کیا بلکہ حنفیہ نے تسبیح اور ترتیب کے حکم کو استحباب پر محمول کیا ہے اور تثلیث کے حکم کو وجوب پر اور کہتے ہیں کہ اس خلاف روایت سے معلوم ہوا کہ رسول اکرم ﷺ کو سات دفعہ کی حدیث سے اس عدد خاص کو واجب کرنا مقصود نہیں ورنہ عدد میں اختلاف نہ ہوتا، بلکہ مقصود یہ ہے کہ مبالغہ کے ساتھ خوب اچھی طرح پاک کر لیا کرے جس سے نجاست زائل ہو جائے اس مبالغہ کو آپ نے کبھی سات مرتبہ سے تعبیر کیا کبھی آٹھ دفعہ سے پس یہ روایات تو ندب اور مبالغہ پر محمول ہیں اور تین دفعہ والی روایت وجوب پر محمول ہے کیوں کہ اس سے کم عدد کسی روایت میں نہیں آیا تو وہ متیقن ہو باقی میں احتمال ہے لہذا اس کو وجوب پر محمول نہیں کر سکتے۔ اور علامہ عینیؒ نے بھی حافظ ابن حجرؒ کے اس الزام مذکور کو رد کر دیا ہے اور کہا کہ ابن مغفلؒ کی حدیث میں جو زائد عبارت واقع ہوئی ہے وہ ایک ثقہ خصوصاً فقیہ صحابی کی زیادتی ہے لہذا بلاشبہ مقبول ہے اور اس کے چھوڑنے کی کوئی وجہ نہیں ہے تو دونوں حدیث واقع میں مثل ایک حدیث کے ہیں اب بعض حدیث پر عمل کرنا اور بعض کو چھوڑ دینا درست نہیں ہے اور شافعیہ نے ترک عمل بالحدیث کا جو عذر بیان کیا ہے وہ صحیح نہیں ہے لہذا ترک حدیث کا الزام انہی پر آتا ہے نہ کہ حنفیہ پر کیوں کہ حنفیہ حدیث ناخ و منسوخ سے بخوبی واقف ہیں اس لئے انہوں نے تثلیث والی حدیث مرفوع اور موقوف کی بناء پر تسبیح اور تین روایت پر عمل بطور وجوب کے چھوڑ دیا ہے، بعض شارحین نے کہا کہ حضرت عبداللہ بن مغفلؒ کی حدیث بتلا رہی ہے کہ حضور اکرم ﷺ نے آٹھ دفعہ دھونے کا حکم اس وقت دیا تھا جبکہ کتوں کے بارے میں تشدید کا معاملہ کیا گیا تھا حتیٰ کہ تمام کتوں کے مارنے کا حکم تھا لہذا اسی کے لحاظ سے آٹھ دفعہ دھونے کا حکم بالکل مناسب و موزون تھا اور اسی سے بعض احناف نے تسبیح کے منسوخ ہونے پر استدلال کیا ہے چنانچہ صاحب ہدایہ نے فرمایا کہ سات بار دھونے کا حکم ابتداء اسلام پر محمول ہے اور شارحین ہدایہ میں سے اتقانی اور عینی وغیرہ نے اس کی یہی توجیہ کی ہے کہ حضور اکرم ﷺ کتوں کے بارے میں تشدید کا حکم فرماتے تھے جبکہ ان کی تعداد زیادہ ہو گئی اور ان کا ضرر زیادہ ہو گیا حتیٰ کہ لوگوں کو ان کے پالنے اور اختلاط سے منع فرمایا پھر کچھ عرصہ کے بعد اس تشدید کو ترک فرما دیا اور فرمایا ”مأسی و للکلاب“ یعنی ہمیں کتوں سے کیا دشمنی، کہ ان کے استیصال کی فکر رکھیں وہ بھی ایک

امت ہے امتوں میں سے حتیٰ کہ اس کی بعض انواع کے کام میں لانے تک کی اجازت دیدی گئی جیسے شکار کے لئے شکاری کتے کی، حفاظت کے لئے حفاظتی کتے کی البتہ اس کی اجازت سے احتمال تھا کہ کہیں محبت کتوں کی لوٹ کر نہ آئے تو یہ حقیقت ظاہر کر کے اس کے اختلاط عام سے روک دیا گیا کہ فرشتے اس گھر میں داخل نہیں ہوتے جہاں کتا ہوتا ہے۔

بہر حال سات بار دھونے کا حکم اس وقت کے لئے موزوں و مناسب تھا جب کہ ابتداء اسلام میں کتے کے بارے میں سخت برتاؤ رکھنے کا حکم دیا گیا تھا پھر جب تشدید کا معاملہ منسوخ ہو گیا تو سات مرتبہ دھونے کا حکم بھی منسوخ ہو گیا۔

باب سور الهرة

بلی کے جھوٹے کا کیا حکم ہے اس کے بیان میں

اخبرنا قتیبہ عن مالک عن اسحق بن عبد الله بن ابی طلحة عن حميدة بنت عبيد بن رفاعه عن كبشة بنت كعب بن مالك ان اباقنادة دخل عليها ثم ذكرت كلمة معناها فسكبت له وضوءا ففجأت هرة فشربت منه فاصغى لها الاناء حتى شربت قالت كبشة فرأني انظر اليه فقال أتعجبين يا ابنة اخي فقلت نعم قال ان رسول الله صلى الله عليه وسلم قال انها ليست بنجس انما هي من الطوافين عليكم والطوافات.

کبشہ بنت کعب بن مالک سے روایت ہے کہ ابوققادہ یعنی اس کے سر میرے پاس آئے پس میں نے ان کے واسطے وضوء کا پانی برتن میں ڈالا تو ایک بلی آئی اور اس سے پانی پینے لگی، تو ابوققادہ نے برتن اس کی طرف جھکا دیا یہاں تک کہ اس نے پانی پی لیا، کبشہ کہتی ہے کہ ابوققادہ نے مجھ کو دیکھا کہ میں ان کی طرف دیکھ رہی ہوں پس انہوں نے کہا کہ اے بھتیجی کیا تم تعجب کرتی ہو میں نے کہا ہاں، ابوققادہ رضی اللہ عنہ نے کہا کہ رسول اکرم صلی اللہ علیہ وسلم نے فرمایا کہ بلی پلید نہیں ہے وہ تم پر طواف کرنے والوں اور طواف کرنے والیوں میں سے ہیں۔

تشریح: یہ کبشہ کی روایت ہے یہ حمیدہ بنت عبید کی خالہ ہیں اور ابوققادہ کے بیٹے عبد اللہ کے نکاح میں تھیں ابن حبان نے ان کو صحابیات میں سے شمار کیا ہے وہ اپنے خسر کے واقعہ وضوء کو بیان کر رہی ہیں کہ میں وضوء کے لئے برتن میں پانی ڈال کر لائی تو اس سے بلی نے پینا شروع کر دیا اور حضرت ققادہ رضی اللہ عنہ نے برتن جھکا دیا تا کہ اس کے لئے پانی کا پینا آسان ہو اور تکلیف نہ ہو ابوققادہ رضی اللہ عنہ کے اس فعل سے مجھے تعجب ہوا تو انہوں نے میری طرف دیکھ کر کہا ”أتعجبين يا ابنة اخي“ اے میری بھتیجی (یہ کلمہ عرب کے محاورے میں بطور شفقت استعمال ہوتا ہے اور یہاں یہی مراد ہے کیوں کہ وہ نسب کے اعتبار سے بھتیجی نہ تھیں) کیا تم تعجب کرتی ہو میں نے کہا ہاں کیوں کہ آپ اسی پانی سے وضوء کرو گے جو بلی کا جھوٹا ہے ابوققادہ رضی اللہ عنہ نے کہا کہ حضور اکرم صلی اللہ علیہ وسلم نے فرمایا ”انها ليست بنجس انما هي من الطوافين عليكم والطوافات“ یہ قرآن کریم سے اقتباس ہے ارشاد قرآنی ہے ”طوافون عليكم بعضكم على بعض“ بعض روایت میں او کے ساتھ لفظ الطوافات

آیا ہے، حافظ ابن حجرؒ نے کہا کہ لفظ اوشک کے لئے نہیں ہے کیوں کہ نسائی وغیرہ کی روایت میں لفظ واؤ کے ساتھ آیا ہے بلکہ تنویج یعنی تقسیم کرنے کے لئے ہے کیوں کہ یا زہد یا مادہ اگر زہد ہیں تو طوافین ہیں اور اگر مادہ ہیں تو طوافات ہیں اور طواف بمعنی خادم کے ہے بلیوں کو خادم اس لئے کہا کہ یہ بھی خدمت کرتی ہیں کہ موذی جانوروں کو مارتی ہیں یا ان کی خبر گیری میں بھی ثواب ہوتا ہے جیسا کہ خادموں کی خبر گیری میں ثواب ہوتا ہے یا مثل خادم کے پھرتی رہتی ہیں۔

بہر حال حاصل حدیث کا یہ ہے کہ بلیاں تمہارے ارد گرد بہت آمد و رفت رکھتی ہیں مثل خادموں کے تو اگر ان کے جھوٹے کی نجاست کا حکم دیدوں تو تم پر بہت دشواری اور بڑی تنگی ہوگی اس لئے اجازت دی کہ ان کا جھوٹا نجس نہیں۔

علامہ طیبیؒ نے کہا کہ حضور اکرم ﷺ کا ارشاد مبارک ”انہا لیست بنجس“ کے بعد ”انہا من الطوافین علیکم“ فرمانا ایسے وصف مناسب پر حکم کو مرتب کرنے کے قبیل سے ہے کہ جو اس حکم کی علت ہونے کی خبر دے رہا ہے۔

یہ حدیث بلی کے پس خوردہ کی طہارت پر دلالت کرتی ہے ائمہ ثلاثہ یعنی امام مالکؒ و امام شافعیؒ و امام احمد بن حنبلؒ اور احناف میں سے امام ابو یوسفؒ کا یہی مذہب ہے حدیث باب اور اس کے علاوہ اور بھی ابوداؤد وغیرہ کی دوسری روایات سے ان کے مسلک کا اثبات ہوتا ہے، امام ابو حنیفہؒ کے نزدیک بلی کا جھوٹا مکروہ تنزیہی ہے اور مشہور روایت کے مطابق امام محمدؒ بھی اس مسئلہ میں امام اعظم کے ساتھ ہیں اور خود امام محمدؒ کا کلام بھی امام اعظم کے ساتھ ہونے کی تصریح کر رہا ہے، چنانچہ امام محمدؒ نے موطا میں فرمایا ”لابأس بان يتوضأ بفضل سور الهرة وغيره احب اليه منه وهو قول ابی حنیفہ“ اور کتاب الآثار میں

فرمایا ”قال ابو حنیفہ غیرہ احب الی منہ وان توضأ منه اجزاء وان شربه فلا بأس به قال محمد وبقول ابی حنیفہ نأخذ“ یعنی امام ابو حنیفہؒ نے فرمایا کہ میرے نزدیک بلی کے پس خوردہ سے غیر سورہ ہرہ بہتر ہے لیکن اگر کسی نے بلی کے جھوٹے پانی سے وضو کر لیا تو کافی ہو جائے گا اور اگر اس کو پی لیا تو کوئی مضائقہ نہیں امام محمدؒ فرماتے ہیں کہ ہم امام ابو حنیفہؒ کے قول کو اختیار کرتے ہیں ان تصریحات سے معلوم ہوا کہ اس مسئلہ میں امام محمدؒ امام اعظم کے ساتھ ہیں، امام ابو حنیفہؒ اور آپ کے متبعین

کی دلیل ایک تو ترمذی کی روایت اس میں ہے ”یغسل الاناء اذا ولغ فيه الكلب سبع مرات او لاهن او اخر اهن بالتراب واذا ولغ فيه الهرة غسل مرة“ اس حدیث کو ابن سیرینؒ نے حضرت ابو ہریرہؓ سے اور آپ نے حضور اکرم ﷺ سے روایت کیا ہے امام ترمذی نے روایت حدیث کے بعد اس پر حسن اور صحیح ہونے کا حکم لگا دیا ہے بعض محدثین نے آخری جملہ یعنی اذا ولغ فیہ الخ کو مدرج من الراوی کہہ کر حضرت ابو ہریرہؓ کا قول قرار دیا ہے حالانکہ ظاہر سیاق حدیث بتلا رہا ہے کہ یہ جملہ بھی مرفوع ہے اور امام ترمذیؒ نے بھی اس پر حسن اور صحیح ہونے کا حکم لگایا ہے شاید انہوں نے بھی روایت مرفوعہ ہونے کو ترجیح دی ہوگی اور بیہقی وغیرہ نے بھی اذا ولغ فیہ الخ کو حدیث موقوف قرار دیا ہے اور اپنے دعویٰ کی تائید کے لئے حفاظ حدیث کی ایک جماعت سے روایت موقوفہ نقل کی ہیں پھر کہا ”روایۃ الجماعة اولی“ یعنی جن حفاظ حدیث نے بطریق موقوف روایت کی ہے وہ ایک جماعت کی روایت ہے اس لئے اس کو ترجیح دی جائے گی۔

غرض کہ بیہقی حدیث مذکور کے آخری جملہ کو مدرج من الراوی یعنی حضرت ابو ہریرہؓ کا قول قرار دیتے ہیں۔ علامہ

ابن الترمذی نے ان کے دعویٰ کو رد کر دیا ہے اور کہا کہ چونکہ امام ترمذی نے اس کو بواسطہ معتمر سلیمان عن ایوب مرفوعاً روایت کیا ہے اور اس کو صحیح کہا ہے اس لئے بیہقی کے اس دعویٰ کا کوئی وزن نہیں رہا اور خود بیہقی نے بھی اس حدیث کو بواسطہ عبد الوارث عن ایوب اور بواسطہ ابی عاصم بن قرہ اور بطریق ابن عون روایت کیا ہے تو ایوب اور قرہ اور ابن عون یہ سب حضرات بھی حفاظ کی ایک جماعت ہیں جنہوں نے اس زائد جملہ کو بطریق مرفوع ابن سیرین سے اور انہوں نے حضرت ابو ہریرہ رضی اللہ عنہ سے روایت کیا ہے اور ثقہ روای کی زیادتی مقبول ہے لہذا ہم یہ تسلیم نہیں کرتے کہ وہ زیادۃً مدرج من الراوی ہے کیوں کہ راوی کبھی چست اور پوری نشاط کی حالت میں ہوتا ہے تو حدیث مرفوعاً بیان کر دیتا ہے اور کبھی اس کے مطابق فتویٰ دیتا ہے تو بطریق موقوف بھی روایت کر دیتا ہے لہذا رفع کرنے والوں پر غلطی کا الزام لگانے سے یہی توجیہ بہتر ہے۔

بظاہر یہ حدیث مذکور بلی کے پس خوردہ کے نجس ہونے پر دلالت کرتی ہے کیوں کہ اگر اس کا جھوٹا ناپاک نہ ہوتا تو پھر غسل کی کیا ضرورت اور حدیث میں برتن کے دھونے کا حکم کیوں دیا گیا۔

حنفیہ کی دوسری دلیل اثر ابن عمر رضی اللہ عنہ ہے نافع حضرت ابن عمر رضی اللہ عنہ سے روایت کرتے ہیں کہ انہوں نے فرمایا ”لَا تَوَضُّؤْا مِنْ سُرِّ الْحِمَارِ وَلَا الْكَلْبِ وَلَا السَّنُورِ“ رواہ الطحاوی ”اس کے رجال ثقہ ہیں اور یہ اثر ابن عمر رضی اللہ عنہ بلی کے جھوٹے کی نجاست پر دلالت کرتا ہے ورنہ اس کے جھوٹے سے وضو کرنے سے کیوں منع فرمایا۔

تیسری دلیل حنفیہ کی ارشاد نبوی ﷺ ہے ”السَّنُورُ سَبْعٌ“ یعنی بلی درندہ ہے اور درندوں کا جھوٹا نجس ہے لہذا بلی کا جھوٹا بھی ناپاک ہونا چاہئے اس حدیث کو حاکم نے حضرت ابو ہریرہ رضی اللہ عنہ سے روایت کیا ہے اور اس کو صحیح کہا ہے اور اس کو دار قطنی اور بیہقی نے بھی ایک واقعہ کے ساتھ روایت کیا ہے اور اس کی سند میں عیسیٰ بن میتب ہے حاکم نے اس کے بارے میں صدوق کا لفظ کہہ کر اس کی توثیق کی ہے دار قطنی نے بھی اس کو صالح الحدیث کہا ہے یعنی وہ فن حدیث میں مستند اور قابلیت رکھنے والے تھے، اب یہاں سوال یہ پیدا ہوتا ہے کہ جب یہ روایات بلی کے پس خوردہ کے ناپاک ہونے پر دلالت کرتی ہیں پھر تو اس کو نجس قرار دینا چاہئے حالانکہ حنفیہ اس کو مع کراہت طاہر کہتے ہیں تو جواب یہ ہے کہ بلی سوا کن بیوت سے ہے اس سے تحرز مشکل ہے اگر اس کے جھوٹے کو نجس قرار دیا جائے تو گھر والوں کے لئے سخت تنگی ہے کہ گھر ہی میں سب چیزوں کا رہنا اور گھر ہی میں بلی کا کثرت سے چلنا پھرنا، کہاں تک کھانے پینے کی چیزوں کو ان سے بچائیں تو جس طرح گھر میں آنے کے لئے اجازت طلب کرنا ضروری قرار دیا پھر اس سے قرآن پاک میں بعلت طواف غلاموں اور نابالغ بچوں کو مستثنیٰ قرار دیا اور وسعت دی گئی اسی طرح یہاں بھی کثرت سے آمد و رفت رکھنے کی علت اس پر دلالت کرتی ہے کہ اصل میں نجاست ہے لیکن وہ صرف ضرورت کی وجہ سے معاف کر دی گئی ہے اب کراہت باقی رہی جیسا کہ چوہا وغیرہ سوا کن بیوت میں تو وسیع کی گئی کہ ان کا جھوٹا اس واسطے مکروہ ہے کہ گوشت ان کا حرام ہے تو نجاست بسبب پھرتے رہنے کے باقی رہی کیوں کہ اس سے حرج لازم آتا ہے اور کراہت باقی رہی اس لئے کہ بوجہ ضرورت کے سقوط نجاست سے سقوط کراہت لازم نہیں آتا اور نہ ہی اس سے کراہت کی نفی ثابت ہو سکتی ہے نیز ایک حدیث میں حضور اکرم ﷺ نے نیند سے جاگے ہوئے شخص کو اپنا ہاتھ دھونے سے پہلے پانی میں ڈالنے سے منع فرمایا ہے

اس کی وجہ احتمال نجاست ہے اور اگر بغیر دھوئے ہاتھ ڈال دیا تو پانی مکروہ ہوگا تو اسی طرح جس پانی میں بلی نے منہ ڈالا ہے وہ بطریق اولیٰ مکروہ ہوگا کیوں کہ نجاست بلی کے منہ میں موجود ہونے کا تو ہم و احتمال زیادہ قوی ہے بہ نسبت مستیقظ کے ہاتھ کے غرض کہ حنفیہ کی اس توجیہ مذکور سے کہ اصل میں تو اس کا جھوٹا نجس ہے مگر بعلت طواف نجاست ساقط ہوگئی لیکن کراہت باقی رہی تمام احادیث میں تطبیق ہوگئی اور دونوں قسم کی روایات کی رعایت ہوگئی کیوں کہ تنزیہی کراہت جمع مع الجواز ہو سکتی ہے اب حدیث کبشہ کا جواب دینے کی ضرورت نہیں۔ (واللہ اعلم)

باب سور الحمار

گدھے کے پس خوردہ کا کیا حکم ہے اس کے بیان میں

اخبرنا محمد بن عبد اللہ بن یزید حدثنا سفیان عن ایوب عن محمد بن انس رضی اللہ عنہ قال اتانا منادی رسول اللہ صلی اللہ علیہ وسلم فقال ان اللہ ورسولہ ینہاکم عن لحوم الحمر فانھا رجس . حضرت انس رضی اللہ عنہ سے روایت ہے فرمایا کہ ہمارے پاس رسول اکرم صلی اللہ علیہ وسلم کا منادی آیا اور یہ اعلان کیا کہ اللہ اور اس کے رسول تم کو گدھے کا گوشت کھانے سے منع فرماتے ہیں کیوں کہ وہ ناپاک ہے۔

تشریح: اس حدیث سے پالتو گدھے کے گوشت کی حرمت اور نجاست صراحتہ ثابت ہے، اور خنجر بھی اس کے حکم میں داخل ہے کیوں کہ وہ گدھے سے ہی پیدا ہوتا ہے ”واللعاب متولد من اللحم“ یعنی لعاب گوشت سے پیدا ہوتا ہے تو اس حدیث سے معلوم ہوا کہ گدھے اور خنجر کا لعاب ناپاک ہے پس ان دونوں کا جھوٹا بھی ناپاک ہونا چاہئے لیکن اس کے برخلاف دوسری حدیث سے معلوم ہوتا ہے کہ ان کا لعاب اور پسینہ پاک ہے چنانچہ بخاری میں ہے کہ حضرت اسامہ بن زید رضی اللہ عنہ سے روایت ہے کہ حضور اکرم صلی اللہ علیہ وسلم گدھے پر سوار ہوئے جس کے پالان پر ایک دھاری دار چادر ڈالی ہوئی تھی ”واردف وراءہ“ اسامہ ”اور اسامہ کو اپنے پیچھے بٹھالیا، نیز بخاری کی دوسری روایت میں ہے کہ حضرت براء رضی اللہ عنہ سے جنگ حنین کے قصہ میں مروی ہے کہ حضور اکرم صلی اللہ علیہ وسلم ایک سفید خنجر پر سوار تھے اور ابوسفیان بن الحارث اس کی لگام تھامے ہوئے تھے اور حضور اکرم صلی اللہ علیہ وسلم یوں فرما رہے تھے ”انا النبی لا کذب، انا ابن عبد المطلب“ میں نبی ہوں یہ غیر واقعی اور جھوٹی بات نہیں ہے میں عبد المطلب کا بیٹا ہوں، ان احادیث سے ایک بات یہ ثابت ہوئی کہ حضور صلی اللہ علیہ وسلم کا خنجر پر اور گدھے پر سوار ہونا ثابت ہے اور یہ بھی معلوم ہوا کہ ایک صحابی خنجر کا لگام پکڑے ہوئے تھے اور حضور اکرم صلی اللہ علیہ وسلم اور صحابہ کرام کا گدھے اور خنجر پر سوار ہونا مشہور بات ہے ”وقد وردا لامتنان بہ فی قولہ تعالیٰ والخیل والبغال والحمیر لترکبوا الخ“ یعنی نص قرآنی میں اس کو لوگوں پر احسان یا ددلانے کے سلسلہ میں ذکر کیا گیا ہے اور اس کے جواز پر اجماع ہے اور یہ بات ظاہر ہے کہ سواری کی حالت میں گدھے اور خنجر کا پسینہ اور لعاب سے سوار کے کپڑوں اور بدن کا محفوظ رہنا دشوار ہے خصوصاً لگام پکڑنے کی صورت میں تو لعاب سے بچنا نہایت مشکل ہے اس کے باوجود کسی حدیث میں جسم یا لباس کو ان کے پسینہ سے یا لعاب سے پاک کرنے کا حکم

وار نہیں ہوا اس سے گدھے اور خچر کے لعاب اور پسینہ کی طہارت ثابت ہوتی ہے اور حدیث باب سے نجاست ثابت ہوتی ہے اس لئے ان کے پس خوردہ سے وضو صحیح ہونے میں شک پیدا ہو گیا فتویٰ اس پر ہے کہ ان کا لعاب اور پسینہ پاک ہے اور جس پانی میں یہ منہ ڈال دیں وہ پانی بھی پاک ہے لیکن مطہر ہونے میں شبہ ہے اور مشکوک ہونے کی حالت میں اس سے وضو نہیں کرنا چاہئے کیوں کہ اس سے جو طہارت حاصل کی جائے گی وہ بھی مشتبہ مشکوک رہے گی اور جس کو گدھے اور خچر کے پس خوردہ کے علاوہ اور کوئی پانی نہ ملے تو وہ اس سے وضو بھی کرے اور تیمم بھی کر لے۔

(ملخصاً من استدراک الحسن لعلامة ظفر احمد عثمانی رحمۃ اللہ علیہ)

اب رہا یہ سوال کہ بعض روایات تو صراحتہ گدھے کے پس خوردہ کی طہارت پر دلالت کرتی ہے اس کا کیا جواب دو گے چنانچہ حضرت جابر بن عبد اللہ کی حدیث میں ہے ”قال قيل يا رسول الله صلى الله عليه وسلم أنتوضاء بما افضلت الحمر قال نعم وبما افضلت السباع“ یعنی حضور اکرم ﷺ سے پوچھا گیا کہ کیا ہم گدھے کے جھوٹے کئے ہوئے پانی سے وضو کر سکتے ہیں، حضور ﷺ نے فرمایا ہاں اس پانی سے بھی جائز ہے جس سے درندوں نے پی کر بقیہ پانی چھوڑا ہے اس حدیث کو دارقطنی وغیرہ نے بواسطہ داؤد بن حصین عن ابیہ عن جابر رضی اللہ عنہ سے روایت کیا ہے، نیز ابن ماجہ نے بواسطہ عطاء بن یسار حضرت ابوسعید خدری رضی اللہ عنہ سے روایت کیا ہے کہ رسول اکرم ﷺ سے پوچھا گیا ان تالابوں اور حوضوں کے بارے میں جو مکہ اور مدینہ کے درمیان واقع ہیں اور ان سے درندے کتے اور گدھے پانی پی جاتے ہیں تو حضور اکرم ﷺ نے فرمایا کہ ”لہا ما حملت فی بطونها ولنا ما غبر طهور“ درندے وغیرہ جو پانی اپنے پیٹ میں اٹھا کر لے گئے ہیں وہ تو ان کا ہے اور بقیہ پانی جو چھوڑ گئے ہیں وہ ہمارے لئے طہور ہے، اس کا جواب یہ ہے کہ اول تو ان روایات مذکورہ کی صحت میں کلام ہے کیوں کہ حدیث جابر رضی اللہ عنہ کی اسناد میں داؤد بن حصین ہے اور حدیث ابی سعید خدری رضی اللہ عنہ کی اسناد میں عبد الرحمن بن زید ہے محدثین کے نزدیک دونوں متکلم فیہ ہیں اسی لئے حافظ ابن حجرؒ نے بھی الدراریہ میں دونوں حدیثوں کے ضعیف ہونے کا اعتراف کیا ہے اور اگر مان بھی لیا جائے کہ صحت کو پہنچی ہیں تو ان سے مراد بڑے حوضوں کا پانی ہے ان میں پانی بہت ہوتا تھا ورنہ اگر پانی اور درندے علی العموم مراد ہوں تو پھر لازم آتا ہے کہ کتے کا جھوٹا بھی پاک ہو حالانکہ کسی نے بھی یہ نہیں کہا کہ اس کا جھوٹا نجس نہیں ہے صاحب عنایہ اس کا یہ جواب دیتے ہیں ”فتاویٰ سلہ ان المراد بہ الحمر الوحشیۃ وسباع الطیر او المراد بہ الماء الكثير“ یعنی حدیث مذکور میں ہمارا و سباع سے مراد حمار وحشی اور سباع طیر ہے ہمارا وحشی حلال ہے لہذا اس کا جھوٹا بھی پاک ہے یا تو اس سے ماء کثیر مراد ہے تو اگر گدھے وغیرہ ماء کثیر سے پانی پی لیں تو وہ ناپاک نہیں ہوتا ہے۔

باب سُوْر الحائض

حيض والی عورت کے سور کا بیان

اخبرنا عمرو بن علی قال حدثنا عبد الرحمن عن سفیان عن المقدم بن شریح عن ابیہ عن

عائشہ رضی اللہ عنہا قالت كنت اتعرق العرق فيضع رسول الله صلى الله عليه وسلم فاه حيث وضعت وانا حائض وكنت اشرب من الاناء فيضع فاه حيث وضعت وانا حائض.

حضرت عائشہ رضی اللہ عنہا سے روایت ہے فرماتی ہیں کہ میں ہڈی چوتی تھی پھر حضور اکرم صلی اللہ علیہ وسلم اپنا منہ اسی جگہ رکھ کر چوستے جہاں پر میں اپنا منہ رکھتی حالانکہ میں حائضہ ہوتی تھی اور میں برتن سے پانی پیتی تھی پھر حضور اکرم صلی اللہ علیہ وسلم اپنا منہ اسی جگہ رکھ کر پانی پیتے جہاں میں رکھتی حالانکہ میں حائضہ ہوتی تھی۔

تشریح: اس حدیث سے معلوم ہوا کہ حیض والی عورت کے اعضاء یعنی منہ ہاتھ وغیرہ اور اس کا جھوٹا ناپاک نہیں ہوتا ہے پاک ہے حائضہ کے بارے میں یہود کا طریقہ نہایت تشدد کا تھا مصلح امت حضور اکرم صلی اللہ علیہ وسلم نے اپنے اس عمل سے ہدایت فرمادی کہ تم یہود کی مخالفت کرو یہود والا طریقہ اختیار کرنا تمہارے لئے درست نہیں ہے غرض حدیث باب سے حائضہ کے پس خوردہ کی طہارت اور اس کے ساتھ اٹھنا بیٹھنا اور اس کے ساتھ کھانا پینا سب کی اجازت معلوم ہوتی ہے سوائے جماع کے۔

باب وضوء الرجال والنساء جميعاً

مردوں اور عورتوں کے اکٹھے وضوء کرنے کا بیان

اخبرنا هارون بن عبد الله قال حدثنا معن قال حدثنا مالك ح والجارث بن مسكين قراءة عليه وانا اسمع عن ابن القاسم قال حدثني مالك عن نافع عن ابن عمر رضی اللہ عنہما قال كان الرجال والنساء يتوضؤون في زمان رسول الله صلى الله عليه وسلم جميعاً.

حضرت عبد اللہ بن عمر رضی اللہ عنہما سے روایت ہے کہ رسول اکرم صلی اللہ علیہ وسلم کے زمانے میں مرد اور عورت ایک ساتھ بیٹھ کر وضوء کرتے تھے۔

تشریح: اس حدیث کی دلالت باب پر ظاہر ہے کہ جب زمانہ رسالت میں مرد اور عورت ایک ہی برتن سے ایک ساتھ وضوء کرتے تھے تو حضور اکرم صلی اللہ علیہ وسلم کا اس پر کوئی انکار نہ فرمانا اس بات کی واضح دلیل ہے کہ اس طریقے سے اجتماعی طور پر وضوء کرنے کی یہ صورت بلاشبہ درست ہے کیوں کہ اگر اس میں شرعاً کوئی کراہت ہوتی تو عہد رسالت میں ہرگز اس عمل کی اجازت نہ دی جاتی شارع صلی اللہ علیہ وسلم کی اجازت سے معلوم ہوا کہ اس طریقے سے وضوء کرنے میں کوئی قباحت نہیں ہے یہی مسلک تمام اماموں کا ہے اس کے برعکس اور دو صورتیں ہیں ایک تو یہ ہے کہ مرد کے وضوء کے بچے ہوئے پانی سے عورت وضوء کر سکتی ہے یا نہیں؟ امام نوویؒ نے لکھا ہے کہ بیشک کر سکتی ہے اور یہ صورت بھی بالاتفاق درست ہے دوسری صورت یہ ہے کہ عورت کے وضوء سے بچے ہوئے پانی کا کیا حکم ہے مرد اس کو استعمال کر سکتا ہے یا نہیں، امام نوویؒ کہتے ہیں کہ ہمارے اور امام مالکؒ اور امام ابوحنیفہؒ کے نزدیک وہ پانی مرد کے لئے استعمال کرنا جائز ہے خواہ عورت نے مرد کی غیر موجودگی میں تنہائی میں پانی استعمال کیا ہو یا اس کے

سامنے استعمال کیا ہوا البتہ اس دوسری صورت میں امام احمد بن حنبلؒ اور داؤد ظاہری جمہور کے خلاف ہیں یہ حضرات کہتے ہیں کہ اگر عورت نے مرد کی غیر موجودگی اور تنہائی میں پانی استعمال کیا ہو تو باقی بچا ہوا پانی مرد کے حق میں ناقابل استعمال ہے ان کا استدلال حضرت حکم بن عمرو غفاری کی حدیث سے ہے جس کے الفاظ یہ ہیں ”ان رسول اللہ صلی اللہ علیہ وسلم نہی ان يتوضأ الرجل بفضل طهور المرأة“ اس کو امام احمدؒ اور ترمذیؒ وغیرہ نے روایت کیا ہے البتہ ابن ماجہ اور نسائی کی روایت میں بجائے لفظ طہور کے وضوء المرأة آیا ہے اور امام ترمذیؒ نے اس کو حسن کہا ہے اس سے معلوم ہوا کہ مرد کے لئے عورت کے وضوء سے بچے ہوئے پانی کا استعمال ممنوع ہے اس پانی سے وہ وضوء نہیں کر سکتا۔

علماء نے اس کے متعدد جوابات دیئے ہیں ابن العربی نے کہا کہ اباحت والی احادیث سے نہیں والی حدیث منسوخ ہو چکی ہے، یا حدیث نبی کا تعلق خاص صورت سے ہے جس کے معنی یہ ہیں کہ مرد کو لاجبیہ عورت کے وضوء سے بچے ہوئے پانی کے استعمال سے منع کیا گیا ہے اس لئے کہ اگر اس کے بچے ہوئے پانی سے وضوء کرے تو ممکن ہے درمیان وضوء اس عورت کا خیال پیدا ہو اور وہ لاجبیہ عورت یاد آگئی ہو پھر اس کا دل اس میں مشغول رہا ہو تو اس سے نفسانی وسوس پیدا ہوں گے اس لئے وضوء اور غسل کے اندر اس کے استعمال سے منع کیا گیا ہے، علامہ خطابی نے حدیث نبی کو اعضاء وضوء سے ٹپکنے والے پانی پر محمول کیا ہے جس کو ماء مستعمل کہا جاتا ہے اور احادیث جواز کا تعلق بقیہ اس پانی سے ہے جو برتن میں بچا ہوا ہے، حافظ ابن حجرؒ نے حدیث نبی کو نبی تزییہ پر محمول کیا ہے اور علامہ طیبیؒ نے بھی اسی کو اختیار کیا ہے اور کہا کہ نبی تحریم کے لئے نہیں بلکہ نبی تزییہ ہی ہے اور علامہ شوکانیؒ نے بھی اس جواب کو پسند کیا ہے اس جواب سے تمام روایات میں تطبیق ہوگئی کیوں کہ کراہت تزییہ جواز کے ساتھ جمع ہو سکتی ہے۔

علامہ عثمانیؒ نے فتح الملہم میں حضرت شاہ صاحبؒ کا قول نقل کیا ہے کہ آپؐ نے فرمایا کہ حضرت حکم بن عمرو غفاری وغیرہ کی احادیث نبی آداب معاشرت کی تعلیم کے باب سے ہیں کہ نہ مرد عورت کے لئے جھوٹا چھوڑے اور نہ عورت مرد کے لئے جھوٹا چھوڑے بلکہ دونوں ایک ساتھ چلو بھر بھر کر استعمال کریں تاکہ مرد اور عورت کے درمیان نشاط اور محبت والفت پیدا ہو اور بگاڑ اور بد مزگی نہ پیدا ہو۔

حدیث باب میں جمیعاً کا لفظ وارد ہوا ہے یعنی مرد اور عورت اجتماعی طور پر وضوء کیا کرتے تھے اگر عورتوں میں تعیم کجائے کہ محارم ہوں یا غیر محارم سب عورتیں مردوں کے ساتھ ایک ہی وقت میں وضوء کر لیتی تھیں تو نزول حجاب سے پہلے کی بات ہوگی اور اگر حکم حجاب کے بعد کی بات ہے تو پھر روایت میں جو نساء کا لفظ وارد ہوا ہے وہ بیوی اور محارم کے ساتھ خاص رہے گا۔

(ایضاح البخاری)

باب فضل الجنب

جنبی کے بقیہ پانی کا کیا حکم ہے اس کا بیان

اخبرنا قتيبة بن سعيد قال حدثنا الليث عن ابن شهاب عن عروة عن عائشة رضی اللہ عنہا انها اخبرته انها

كانت تغتسل مع رسول الله صلى الله عليه وسلم في الاناء الواحد .

حضرت عائشہ رضی اللہ عنہا سے روایت ہے کہ انہوں نے عروہ کو بتایا کہ میں اور رسول اکرم ﷺ دونوں ایک ہی برتن سے غسل کیا کرتے تھے۔

تشریح: باب سابق میں گذر چکا ہے کہ جس طرح سے مرد اور عورت ایک ساتھ ایک برتن سے وضو کر سکتے ہیں اسی طرح دونوں ایک برتن سے ایک ساتھ غسل بھی کر سکتے ہیں جیسا کہ اس باب کی حدیث صراحتاً اس پر دلالت کرتی ہے طحاوی کی روایت میں من اناء کے بعد ”يعتفر قبلها وتغتفر قبله“ کے الفاظ وارد ہوئے ہیں جو اس بات کی صریح دلیل ہے کہ حضور اکرم ﷺ اور حضرت عائشہ رضی اللہ عنہا دونوں میں سے ہر ایک دوسرے سے پہلے پانی لے لیتے تھے اگر حضور ﷺ نے برتن میں پہلے ہاتھ ڈال دیا تو وہ پانی حضرت عائشہ رضی اللہ عنہا کے لئے فضل جنب ہو گیا اور اگر حضرت عائشہ رضی اللہ عنہا نے برتن میں پہلے ہاتھ ڈال دیا تو بقیہ پانی حضور ﷺ کے حق میں فضل جنب ہو گیا اب اگر دونوں میں سے کسی کا فضل یعنی بقیہ پانی ناقابل استعمال یا ناجائز ہوتا تو حضور اکرم ﷺ اور حضرت عائشہ رضی اللہ عنہا ہر گز یہ عمل اختیار نہ فرماتے جو حدیث باب میں مذکور ہے اس عمل مذکور فی الحدیث سے صاف معلوم ہوا کہ مرد اور عورت دونوں ایک دوسرے کا فضل یعنی بچا ہوا پانی استعمال کر سکتے ہیں۔

(ایضاح البخاری)

باب القدر الذي يكتفى به الرجل من الماء للوضوء

پانی کی اس مقدار کا بیان جو ایک شخص کے وضو کے لئے کافی ہے

اخبرنا عمرو بن علي قال حدثنا يحيى حدثنا شعبه قال حدثني عبد الله بن عبد الله بن جبر قال سمعت انس بن مالك رضي الله عنه يقول كان رسول الله صلى الله عليه وسلم يتوضأ بمكوك ويغتسل بخمسة مكاكي.

عبد اللہ بن عبد اللہ بن جبر کہتے ہیں کہ میں نے انس بن مالک رضی اللہ عنہ کو یہ کہتے سنا ہے کہ رسول اکرم ﷺ ایک مکہ پانی سے وضو فرماتے اور پانچ مکہ پانی سے غسل فرماتے تھے۔

اخبرنا محمد بن بشار قال حدثنا محمد ثم ذكر كلمة معناها قال حدثنا شعبه عن حبيب قال سمعت عباد ابن تميم يحدث عن جدتي وهي ام عمارة بنت كعب ان النبي صلى الله عليه وسلم توضأ فأتى بماء في اناء قد رثلشي المد. قال شعبه فاحفظ انه غسل ذراعيه وجعل يديلکهما ويمسح اذنيه باطنهما ولا احفظ انه مسح ظاهرهما.

حضرت ام عمارہ رضی اللہ عنہا سے روایت ہے کہ نبی کریم ﷺ نے وضو کرنے کا ارادہ فرمایا تو آپ کے سامنے پانی سے بھرا ہوا ایک برتن جو دو تہائی مکہ کی مقدار کا تھا پیش کیا گیا۔

تشریح: باب کی پہلی حدیث سے معلوم ہوا کہ رسول اکرم ﷺ ایک ملوک سے وضو اور پانچ ملوک سے غسل فرماتے تھے، لفظ ملوک میم کے زبر اور اول کاف کے پیش اور تشدید کے ساتھ ہے اس کی جمع مکا یک و مکا کی آتی ہے ایک معروف پیمانہ ہے، جو ڈیڑھ صاع کے برابر ہوتا ہے، امام نوویؒ اور بغویؒ نے کہا کہ یہاں ملوک سے مراد مد ہے اسی طرح نہایہ میں بھی ہے کہ ملوک سے مراد مد ہے، امام قرطبیؒ نے بھی یہی فرمایا ہے کہ بدلیل دوسری روایت کے صحیح یہی ہے کہ یہاں ملوک سے مراد مد ہے اور مد ایک پیمانہ ہوتا ہے جو دو رطل کے برابر ہوتا ہے، شوافع اس کے خلاف کہتے ہیں اس کی بحث آگے آ رہی ہے۔

اب حضرت انس رضی اللہ عنہ کے بیان کے مطابق حدیث کا مفہوم یہ ہوا کہ حضور اکرم ﷺ ایک مد پانی سے وضو اور پانچ مد سے غسل فرماتے تھے یعنی کبھی کبھی پانچ مد سے بھی غسل فرماتے تھے لیکن اکثر اوقات میں ایک صاع یعنی چار مد سے غسل فرماتے تھے اور گاہ بگاہ پانچ مد پانی استعمال فرماتے یہ بات حضرت انس رضی اللہ عنہ کی روایت جو بخاری میں ہے اس سے معلوم ہوتی ہے وہ فرماتے ہیں کہ ”کان یغتسل بالصاع الی خمسة امداد ویتوضاء بالمد“ کہ رسول اکرم ﷺ غسل فرماتے تھے ایک صاع سے لے کر پانچ مدتک کے پانی سے اور وضو ایک مد سے فرماتے تھے یعنی آپ ﷺ اکثر اوقات میں ایک صاع یعنی چار مد سے غسل فرماتے تھے لیکن کبھی کبھی پانچ مد سے بھی غسل فرمایا ہے۔

ترمذی میں حضرت سفینہ رضی اللہ عنہا کی روایت ہے اور ابو داؤد میں حضرت عائشہ رضی اللہ عنہا اور حضرت جابر رضی اللہ عنہ کی روایت موجود ہے ان سب کا مفہوم یہ ہے کہ حضور اکرم ﷺ ایک صاع پانی سے غسل اور ایک مد سے وضو فرماتے تھے، بہر حال دوسری روایت کو پیش نظر رکھنے سے معلوم ہوتا ہے کہ نبی کریم ﷺ غالب احوال میں ایک صاع یعنی چار مد پانی سے غسل فرماتے اور ایک مد وضو میں استعمال فرماتے تھے اور بعض اوقات میں پانچ مد پانی سے بھی غسل فرمایا ہے جیسا کہ حضرت انس رضی اللہ عنہ کی روایت سے ثابت ہے کہ آپ پانچ مد سے غسل اور ایک مد سے وضو فرماتے وضو میں اکثر ایک مد پانی استعمال فرماتے لیکن ایک مد سے کم پانی استعمال کرنے کی روایت بھی ہے جو آپ کے سامنے نسائی میں موجود ہے چنانچہ امام عمارہ بنت کعب فرماتی ہیں کہ رسول اکرم ﷺ نے دو تہائی مد سے وضو فرمایا ہے اس سے کم کی مقدار کسی صحیح روایت میں نہیں آئی ہے اور بعض روایات میں یہ جو وارد ہوا ہے کہ ”ان النبی صلی اللہ علیہ وسلم توضاً بنصف المد“ کہ حضور ﷺ نے نصف مد سے وضو فرمایا اس کی اسناد میں صلت بن دینار ہے اور وہ متروک ہے (متروک اس حدیث کو کہتے ہیں جس کے راوی پر جھوٹ کی تہمت لگی ہو) لہذا وہ روایت ناقابل اعتبار ہے۔

اب رہی یہ بات کہ حدیث باب اور دوسری احادیث میں وضو کے لئے ایک مد اور غسل کے لئے ایک صاع کا جو وزن بیان کیا گیا ہے اس کی رعایت ضروری ہے یا نہیں؟ حنفی حضرات میں سے امام محمدؒ نے اس کی رعایت کی ہے فرماتے ہیں کہ غسل ایک صاع سے اور وضو ایک مد سے مستحب ہے امام شافعیؒ امام احمدؒ و اسحق بن راہویہ وغیرہ کہتے ہیں کہ احادیث میں وضو اور غسل کے لئے پانی کی جو مقدار بیان کی ہے کہ حضور ﷺ ایک مد سے وضو اور ایک صاع سے غسل فرماتے تھے وہ تحدید کے لئے نہیں

ہے کہ اس سے زیادہ یا کم پانی استعمال کی گنجائش نہ ہو روایات میں قدر مائیکشی کا بیان ہے امام نسائی نے جو ترجمہ رکھا ہے اس سے بھی اس بات کی طرف اشارہ ہوتا ہے کہ وضو اور غسل کے لئے جو وزن پانی کا بیان کیا گیا ہے وہ تحدید حقیقی کے لئے نہیں، روایات میں صرف یہ بیان کیا گیا ہے کہ اگر وضو اور غسل کا عمل احتیاط سے کیا جائے تو اس قدر پانی کافی ہو جاتا ہے اس سے زیادہ پانی کی ضرورت نہ ہوگی لیکن اس کا یہ مطلب ہرگز نہیں ہے کہ اس مقدار مذکور سے زیادہ یا کم پانی استعمال کرنے پر شریعت کی طرف سے پابندی لگادی گئی ہے اگر اس طرح کی پابندی لگادی جاتی تو امت مشقت اور دشواری میں پڑ جاتی جس کی وجہ ظاہر ہے کمی زیادتی کے بارے میں انسان کو اختیار دیا گیا ہے اسراف سے اجتناب کرتے ہوئے بقدر ضرورت اس وزن سے کم یا زیادہ پانی استعمال کی اجازت ہے۔ (ایضاح البخاری)

ملا علی قاریؒ نے لکھا کہ اس بات میں جمہور علماء کا اتفاق ہے کہ وضو اور غسل کے پانی میں کوئی مقدار معین شرط نہیں لیکن سنت یہ ہے کہ وضو کے لئے ایک مد سے اور غسل کے لئے ایک صاع سے کم نہ ہو۔

اب رہی یہ بات کہ مد اور صاع کی مقدار کیا ہے ہم ماقبل میں اشارہ کر چکے ہیں کہ اس بات میں سب کا اتفاق ہے کہ ایک صاع چار مد کا ہوتا ہے لیکن مد کی مقدار میں اختلاف ہے امام ابو حنیفہؒ امام محمدؒ اور اہل عراق کے نزدیک ایک مد دو رطل کے برابر ہے اس اعتبار سے ان کے ہاں صاع آٹھ رطل کا ہوگا اور امام مالکؒ اور امام شافعیؒ اور امام احمد بن حنبلؒ کے نزدیک ایک مد ایک رطل اور ثلث رطل کا ہوگا تو اس اعتبار سے ان کے یہاں صاع پانچ رطل اور ایک تہائی کا ہوگا امام ابو یوسفؒ بھی اسی کے قائل ہیں پہلے اس مسئلہ میں امام ابو حنیفہؒ کے موافق تھے پھر حج سے واپس آنے کے بعد اس سے رجوع کر لیا ان کا واقعہ علامہ عثمانیؒ نے شرح مسلم فتح البکلم میں نقل کیا ہے کہ امام ابو یوسفؒ فرماتے ہیں کہ جب میں مدینہ منورہ پہنچا تو اہل مدینہ سے صاع کی مقدار دریافت کی انہوں نے کہا کہ ہمارے ہاں جس صاع کا رواج ہے وہ رسول اکرم ﷺ کا صاع ہے میں نے ان سے پوچھا اس کا کیا ثبوت ہے تو انہوں نے کہا کہ کل پیش کریں گے، دوسرے دن صبح کے وقت تقریباً پچاس آدمی مہاجرین و انصار کی اولاد میں سے اپنے اپنے صاع لے کر آئے ہر شخص اپنے باپ اور اہل بیت سے نقل کرتا ہے کہ یہ حضور ﷺ کا صاع ہے پھر میں نے ان کو غور سے دیکھا تو سب برابر تھے پھر میں نے ان کو تولا تو معلوم ہوا کہ ان کی مقدار پانچ رطل اور ثلث رطل کے برابر تھی امام ابو یوسفؒ فرماتے ہیں ”فرایت امرأ قویاً فترکت قول ابی حنیفة فی الصاع واخذت بقول اهل المدينة هذا هو المشہور“ اور یہ بھی منقول ہے کہ امام مالکؒ نے ان سے بحث کی اور ان پر ان صاعوں کی بدولت جو لوگ لے کر آئے تھے غالب آگئے پھر قول امام مالکؒ کی طرف رجوع کیا، اس واقعہ کو بیہیؒ نے سند صحیح کے ساتھ حسین بن ولید قریشی سے نقل کیا ہے۔

(السنن الکبریٰ للبیہقی: ۴/ ۱۷۱)

لیکن شیخ ابن ہمامؒ نے اس واقعہ کو فتح القدیر میں روایت و درایت دونوں اعتبار سے مخدوش اور کمزور قرار دیا ہے جس کی وجہ ایک تو یہ ہے کہ اس واقعہ کو مجہول لوگوں سے نقل کیا گیا ہے محدثین کے ضابطہ کے مطابق ایسے واقعہ سے استدلال صحیح نہیں ہے دوسری وجہ یہ ہے کہ ایسا عام و شائع ذائع مسئلہ کا امام محمدؒ کی کتابوں میں سے کسی کتاب میں بھی ذکر نہیں حالانکہ کوئی بھی مختلف فیہ

مسئلہ ہوا امام محمدؒ اسے نقل کرتے ہیں تو اگر اس واقعہ کے بعد امام ابو یوسفؒ کا قول امام اعظمؒ کو چھوڑ کر قول امام مالکؒ کی طرف رجوع کرنا امر واقعی ہوتا تو امام محمدؒ سے پوشیدہ نہ رہتا بلکہ ان کا امام ابو یوسفؒ کی مخالفت کا سرے سے ذکر ہی نہ کرنا اصل واقعہ کی سخافت اور ضعافت کی دلیل ہے۔

شیخ ابن ہمامؒ نے بعض ائمہ کا قول بھی نقل کیا ہے کہ درحقیقت ہمارے ائمہ حنفیہ کے درمیان کوئی اختلاف نہیں کیوں کہ امام ابو یوسفؒ نے جب صاع عراقی کو تولد تو اس کی مقدار اہل مدینہ کے رطل سے پانچ رطل اور ایک تہائی کے برابر پائی اور اہل مدینہ کا رطل اہل بغداد کے رطل سے کچھ بڑا ہوتا ہے ان کے رطل کے تیس استار ہوتے ہیں اور اہل بغداد کے بیس استار تو اگر آٹھ رطل بغدادی کو پانچ اور ثلث رطل مدنی سے موازنہ اور مقابلہ کیا جائے تو دونوں برابر ہوں گے شیخ ابن ہمامؒ کے قول کی تائید و تقویت شیخ مسعود بن شیبہ سندئ کے قول سے ہوتی ہے جو معارف السنن (۲۰۷/۱) میں نقل کیا گیا ہے شیخ موصوف مقدمہ کتاب التعليم (مخطوط) میں فرماتے ہیں کہ امام ابو حنیفہؒ اور امام ابو یوسفؒ کے درمیان کوئی اختلاف نہیں ہے بجز وزن رطل کے، امام اعظمؒ کے نزدیک ایک رطل بیس استار کا ہوتا ہے اور امام ابو یوسفؒ کے نزدیک تیس استار کا۔

نیز محقق علامہ کوثریؒ کے قول سے بھی شیخ ابن ہمامؒ کا قول مذکور ذنی اور پختہ معلوم ہوتا ہے ان کے اس قول کو معارف السنن صفحہ مذکورہ میں بحوالہ احقاق الحق نقل کیا ہے، علامہ موصوف نے اس کتاب کے صفحہ ۱۳ میں فرمایا ہے کہ بیہقی نے حسین بن ولید قریشی کی سند سے امام ابو یوسفؒ کے رجوع کا جو واقعہ نقل کیا ہے اس کے رواۃ و رجال مجہول ہیں تمام کتب طبقات میں ان کا کوئی تذکرہ نہیں ہے اس لئے اس جیسے واقعہ سے امام حدیث اور ماہر فن رجال امام ابو یوسفؒ کا تمسک نہایت بعید بات ہے علاوہ اس کے اگر یہ خبر صحیح ہوتی تو پھر صرف ایک غیر مذہب حنفی کا فرد اس کی روایت میں منفرد نہ ہوتا اور نہ ان لوگوں کے علم سے مخفی رہتی جن کے سامنے امام ابو یوسفؒ نے اس کو بیان کیا تھا اسی طرح امام محمدؒ جیسے وسیع النظر بلند درجہ محدث اور فقیہ سے پوشیدہ نہ رہتا بلکہ ایسا واقعہ تو شائع و ذائع ہو جاتا حالانکہ صورت حال اس کے برعکس ہے تو یہ ایسی علت ہے جو صحت خبر کے منافی ہے اور بعض اوقات سند مرکب ہوتی ہے اس لئے اگرچہ ابن الولید ثقہ ہے لیکن ممکن ہے کہ اس واقعہ کی سند مرکب ہو اور اس صورت میں صرف ان کا ثقہ ہونا کافی نہ ہو، پھر آگے چل کر علامہ کوثریؒ نے لکھا کہ امام ابو حنیفہؒ اس مسئلہ میں منفرد نہیں ہیں جیسا کہ بعض لوگوں کا خیال ہے بلکہ آپ کے ساتھ ابراہیم نخعی، موسیٰ بن طلحہ، شعبی، ابن ابی لیلیٰ اور شریک وغیرہ ہیں جیسا کہ ابو عبیدہ نے الاموال میں مع سند کے ذکر کیا ہے اور بعض صحابہ کے قول صاعنا اصغر الصیعان سے ۵۱/۳ کے صاع پر احتجاج اس لئے درست نہیں کہ اس سے صرف یہ معلوم ہوا کہ شارع ﷺ کے مبارک زمانہ میں صاع مختلف قسم کے تھے جیسا کہ الفاظ حدیث اس پر دال ہیں اس لئے ہو سکتا ہے کہ بعض صحابہ کی مراد اصغر صاع سے آٹھ رطل والا صاع ہو جو حضرت عائشہ رضی اللہ عنہا کے گھر میں تھا بلکہ ظاہر یہی ہے کہ کیوں کہ وہ صاع ہاشمی سے چھوٹا تھا آگے چل کر محقق کوثریؒ نے یہ بھی فرمایا کہ صاع کی مقدار کے بارے میں اہل مدینہ کا قول تعامل عہد امام مالکؒ پر مبنی ہے اس کے لئے کوئی صریح مسند حدیث نہیں ہے بخلاف قول اہل عراق کے ان کا قول حدیث صحیح مسند آثار معتبرہ اور عمل متوارث سے ثابت ہے لہذا صاع کے بارے میں

اہل عراق کا قول اختیار کرنا بہتر ہے۔

حضرت شاہ صاحبؒ نے فرمایا کہ کوئی بھی شخص صاع عراقی سے انکار نہیں کر سکتا کیوں کہ وہ بھی یقینی طور پر حضور اکرم ﷺ کے مبارک زمانہ میں مستعمل تھا ہمارے پاس اس سے متعلق مضبوط دلائل ہیں ہم یہاں کچھ دلائل نقل کرتے ہیں، مثلاً ابو داؤد میں حضرت انس رضی اللہ عنہ کی حدیث جو مسلم کی شرط پر ہے اس میں آیا ہے، حضرت انس رضی اللہ عنہ فرماتے ہیں کہ حضور اکرم ﷺ ایک ایسے برتن سے وضو فرماتے تھے جس میں دو رطل سماتے اور غسل ایک صاع سے فرماتے تھے اور بخاری و مسلم کی روایت سے حضور ﷺ کا ایک مد سے وضو کرنا ثابت ہے۔

نسائی شریف میں موسیٰ جہنی سے روایت ہے کہ انہوں نے کہا کہ مجاہد کے پاس ایک برتن لایا گیا اور مجھے دکھایا میں نے اس کی پیمائش کی تو وہ آٹھ رطل کا نکلا اور مجاہد نے کہا کہ مجھ سے حضرت عائشہ رضی اللہ عنہا نے بیان کیا کہ حضور اکرم ﷺ اس جیسے برتن سے غسل فرماتے تھے۔

طحاوی میں بسند صحیح ابراہیم نخعی سے مروی ہے کہ انہوں نے کہا ہم نے حضرت عمر رضی اللہ عنہ کے صاع کا اندازہ کیا تو اس کو صاع حجازی کے برابر پایا اور صاع حجازی آٹھ رطل بغدادی کا تھا۔

نیز ابن شیبہ نے بواسطہ یحییٰ بن آدم حسن بن صالح سے روایت کی ہے جس کے الفاظ یہ ہیں ”صاع عمر ثمانیۃ ارباط“ کہ حضرت عمر رضی اللہ عنہ کا صاع آٹھ رطل کا تھا، ان روایات سے صاف معلوم ہوا کہ صاع عراقی زمانہ رسالت میں موجود تھا اور استعمال ہوتا تھا اس لئے اس کے ثبوت سے انکار کرنا جیسا کہ اہل حجاز کرتے ہیں بڑی نا انصافی کی بات ہوگی، انصاف کی بات یہ ہے کہ عہد رسالت میں دونوں قسم کے صاع یعنی عراقی و حجازی موجود تھے البتہ صاع حجازی کا استعمال بکثرت اور صاع عراقی کا کم تھا جس کی وجہ بظاہر اشیاء ضرورت اناج وغیرہ کی کمی تھی پھر جب حضرت عمر رضی اللہ عنہ کا دور خلافت آیا تو فتوحات کی کثرت ہوئی جس کی وجہ سے ضروریات زندگی میں ارز رزنی اور کشادگی پیدا ہو گئی تو صاع عراقی غالب آ گیا اور حضرت عمر رضی اللہ عنہ نے اسی کو قبول کیا جس کی وجہ سے صاع عمری مشہور ہوا پھر جب حضرت عمر بن عبد العزیزؒ کا دور خلافت آیا تو آپ نے بھی اسی کو رواج دیا اس کے بعد حجاج بن یوسف نے اس کو اس کے گم ہو جانے کے بعد نکالا اور اس کو خوب رائج کیا اس لئے وہ اس پر فخر کیا کرتا تھا اور اپنے خطبہ میں اہل عراق سے کہتا تھا ”الم اخروج لکم صاع عمر رضی اللہ عنہ“ کیا میں نے تمہاری سہولت اور فائدے کے لئے صاع عمر رضی اللہ عنہ نکال نہیں دیا اسی لئے اس کو صاع حجازی بھی کہتے ہیں لیکن ہمیں حافظ ابن حجرؒ کے طرز و طریق سے تعجب ہوا کہ انہوں نے صاع عمری کو حضرت عمر بن عبد العزیزؒ کی طرف منسوب کر دیا حضرت عمر فاروق رضی اللہ عنہ کی طرف منسوب نہیں کیا یہ بات ان کی جلالت شان کے خلاف ہے۔

غرض کہ صاع حنفیہ سے انکار کی کوئی مجال نہیں ہے، علامہ ابن تیمیہؒ نے بھی ہمارے صاع کا اعتراف کیا ہے مگر وہ کہتے ہیں کہ وضو اور غسل کے لئے آٹھ رطل کا صاع اختیار کیا جائے اور صدقہ فطر میں ۵/۲ رطل کا، حضرات حنفیہ کہتے ہیں کہ مقتضی احتیاط یہی ہے کہ تمام مواضع میں آٹھ رطل کا صاع اختیار کیا جائے۔ (واللہ اعلم)

باب النية فی الوضوء

وضو میں نیت کرنے کا بیان

اخبرنا يحيى بن حبيب بن عربي عن حماد والحارث بن مسكين قراءةً عليه وانا اسمع عن ابن القاسم حدثني مالك ح و اخبرنا سليمان بن منصور قال اخبرنا عبد الله بن المبارك واللفظ له عن يحيى ابن سعيد عن محمد بن ابراهيم عن علقمة بن وقاص عن عمر بن الخطاب رضي الله عنه قال قال رسول الله صلى الله عليه وسلم انما الاعمال بالنية وانما لامرئ ما نوى فمن كانت هجرته الى الله والى رسوله فهجرته الى الله والى رسوله ومن كانت هجرته الى دنيا يصيبها او امرأة ينجسها فهجرته الى ما هاجر اليه.

حضرت عمر بن خطاب رضي الله عنه سے روایت ہے کہ فرمایا رسول اکرم صلی اللہ علیہ وسلم نے کہ اعمال کا معتبر ہونا نیت کے ساتھ ہے اور ہر شخص کے واسطے وہی چیز ہے جس کی اس نے نیت کی پس جس نے اللہ اور اس کے رسول کے لئے ہجرت کی تو اس کی ہجرت اللہ اور اس کے رسول کے لئے ہے اور جس نے ہجرت حصول دنیا کے لئے یا کسی عورت سے نکاح کرنے کی غرض سے کی ہو تو اس کی ہجرت اپنی نیت کے مطابق اسی کے لئے ہوگی۔

تشریح: الفاظ حدیث کئی طرح سے وارد ہوئے ہیں نسائی شریف میں ”انما الاعمال بالنية“ ہے امام بخاری کی روایت میں ”انما الاعمال بالنيات“ کے الفاظ ہیں بعض روایات میں ”والاعمال بالنية“ اور بعض میں ”والعمل بالنية“ کا لفظ وارد ہوا ہے، یہ حدیث مشہور ہے اس کی صحت پر تمام محدثین کا اتفاق ہے، ابن ماکولا وغیرہ نے جو اس حدیث پر کلام کیا ہے اس کا کوئی اعتبار نہیں ہے۔

بعض علماء نے اس کو متواتر کہا لیکن یہ صحیح نہیں کیوں کہ بطریق صحیح اس حدیث کو نبی کریم صلی اللہ علیہ وسلم سے صرف حضرت عمر رضي الله عنه نے روایت کیا ہے ان کے علاوہ اور کسی نے حضور صلی اللہ علیہ وسلم سے روایت نہیں کی اور حضرت عمر رضي الله عنه سے سوائے علقمہ کے اور کسی نے روایت نہیں کی اور علقمہ سے بجز محمد بن ابراہیم تمیمی کے کسی اور نے روایت نہیں کی اور ان سے یحییٰ بن سعید الانصاری نے روایت کی ہے ان کے علاوہ کسی اور نے روایت نہیں کی پھر یحییٰ بن سعید الانصاری سے بطریق تواتر لوگوں نے اس حدیث کو بیان کیا ملا علی قاری نے لکھا ہے کہ ان سے سو (۱۰۰) سے زیادہ لوگوں نے جن میں اکثر ائمہ تھے اس حدیث کو نقل کیا ہے اس کے بعد لکھا ہے کہ حفاظ کی ایک جماعت نے کہا کہ ان سے سات سو اشخاص نے روایت کیا ہے جن میں امام مالک، ثوری، اوزاعی، ابن المبارک، لیث بن سعد، حماد بن زید، اور ابن عیینہ سرفہرست ہیں، بہر حال یہ حدیث بہ نسبت آخری درجہ کے مشہور ہے اور بہ نسبت اول درجہ کے غریب ہے اور اس کی صحت پر تمام ائمہ حدیث کا اجماع ہے۔

حدیث باب میں فرمایا کہ اعمال کا مدار نیت پر ہے اور اعمال سے مراد ایسے عمل ہیں جو مقصود ہوں جیسے نماز روزہ زکوٰۃ حج تو

اس میں سب کا اتفاق ہے کہ اس طرح کے عمل کے لئے نیت شرط ہے بدون نیت کے صحیح نہیں ہوگا اور نہ قبول ہوگا اور یہاں نیت سے مراد تقرب خداوندی کا قصد کرنا یعنی جو عمل کرے اللہ تعالیٰ کے لئے کرے اور اس کے حکم کی بجا آوری کے ساتھ دل میں رضاء حق کا قصد اور ارادہ کرے مثلاً اگر کوئی بدون نیت کے نماز پڑھے تو اس کی نماز صحیح نہیں ہوگی اور نہ قبول ہوگی اسی طرح سے زکوٰۃ وغیرہ کا حال ہے لیکن بعض اعمال و مسائل اور ذرائع مقصود کے لئے ہوتے ہیں جیسے وضو اور غسل وغیرہ اس میں نیت کا ہونا ضروری ہے یا نہیں اختلاف ہے علماء کا شرح نقایہ میں ہے کہ امام مالکؒ امام شافعیؒ اور امام احمدؒ کے نزدیک وضو میں نیت فرض ہے ان کا استدلال حدیث باب سے ہے کہ اس میں فرمایا ہے کہ اعمال کا مدار نیت پر ہے اور چونکہ عموم اعمال وضو کو بھی شامل ہے اس لئے وضو بدون نیت کے شرعاً درست نہیں ہوگا۔

حضرات حنفیہ کے نزدیک وضو میں نیت ضروری نہیں، ہماری دلیل یہ ہے کہ ایک اعرابی نے حضور اکرم ﷺ سے وضو کے متعلق سوال کیا تو حضور ﷺ نے اس کو وضو کی تعلیم دی مگر اس میں نیت کا کوئی ذکر نہیں ہے تو اگر نیت وضو میں ضروری ہوتی تو حضور ﷺ اس کو بالکل نہیں چھوڑتے بلکہ اس کی بھی تعلیم دیتے اس سے معلوم ہوا کہ نیت وضو میں ضرورت کے درجہ کی چیز نہیں ہے نیز وضو کا عمل شرائط میں سے ہے تو جس طرح نماز کی دوسری شرائط مثلاً طہارت ثوب و طہارت بدن کے لئے نیت ضروری نہیں ہے اسی طرح وضو میں بھی ضروری نہیں ہے اور حدیث باب میں اعمال سے مراد عبادت ہیں کیوں کہ بہت سی مباح چیزیں مثلاً طلاق اور نکاح اور دوسرے معاملات بلحاظ شرع بدون نیت کے معتبر ہیں بلکہ عبادات سے بھی عبادات مستقلہ مراد ہیں نہ کہ وہ شرائط جو عبادات سے متعلق ہیں اور وسیلہ کے درجہ میں ہیں جیسے طہارت ثوب و ستر عورت وغیرہ اور معرفت قبلہ تو اگر ان چیزوں میں نیت کرے گا تو اس کو ثواب ملے گا اور اس کا عمل عبادت بن جائے گا اب اگر کوئی یہ دعویٰ کرے کہ نماز کے لئے ایسا وضو ہونا شرط ہے جو عبادت ہو تو اس کے ذمہ ضروری ہے کہ دلیل پیش کرے اور حنفیہ اور شافعیہ کے درمیان اختلاف ان صورتوں میں ثابت ہوگا کہ مثلاً بارش برسنے سے ایک آدمی کے اعضاء بھیگ گئے لیکن اس نے وضو کی نیت نہیں کی یا اپنے اختیار سے حصول برودۃ کے قصد سے نہالیا یا صرف میل دور کرنے کی نیت سے یا صرف وضو کی تعلیم دینے کے قصد سے کسی نے وضو کیا تو ان سب صورتوں میں حنفیہ کے نزدیک وضو ہو جائے گا اور شوافع کے یہاں درست نہ ہوگا۔

بہر حال اس تفصیل مذکور سے معلوم ہوا کہ حنفیہ کا اصل اختلاف شافعیہ سے صرف اس مسئلہ میں ہے کہ وضو بغیر نیت کے عبادت کے درجہ میں آئے گا یا نہیں اور ایسے وضو سے نماز ادا ہوگی یا نہیں؟ شوافع کہتے ہیں کہ بغیر نیت کے وضو ہی درست نہیں ہوگا احناف کہتے ہیں کہ ہم اس کو تسلیم کرتے ہیں کہ وضو کے عبادت بننے کے لئے نیت شرط ہے لیکن وضو کے درست ہونے اور اس کے مفتاح صلوٰۃ یعنی نماز کی کنجی بننے کے لئے نیت شرط نہیں اس کی تائید آیت وضوء سے ہو رہی ہے کہ آیت وضو نیت کے شرط ہونے پر بالکل دلالت نہیں کرتی ہے جیسا کہ علامہ ابن کمال نے شرح ہدایہ میں اس کو ثابت کیا ہے نیز مبسوط میں ہے کہ اس میں کوئی کلام ہی نہیں کہ ایسا وضو جو مامور بہ ہے وہ بدون نیت کے حاصل نہیں ہوتا ہے لیکن صلوٰۃ اس پر موقوف نہیں ہے اس لئے

کہ وضوء مامور بہ غیر مقصود ہے اصل مقصود تو طہارۃ ہے اور وہ مامور بہ سے بھی حاصل ہو سکتی ہے اور غیر مامور بہ سے بھی حاصل ہو سکتی ہے کیوں کہ پانی بالطبع مطہر ہے جیسا کہ ارشاد قرآنی ہے ﴿وَاَنْزَلْنَا مِنَ السَّمَاءِ مَاءً طَهُورًا﴾ اور ہم نے آسمان سے پانی کو پاک کرنے والا بنا کر بھیجا ہے، سورۃ انفال میں فرمایا ﴿وَيَنْزِلُ عَلَيْكُمْ مِنَ السَّمَاءِ مَاءٌ لِّیَطْهَرَ بِهِ﴾ اور آسمان سے پانی برساتا ہے تاکہ اس کے ذریعہ سے تم کو پاک کر دے ان آیات سے معلوم ہوا کہ پانی بالطبع مطہر ہے لیکن مٹی بالطبع مطہر نہیں ہے بلکہ مطہر بالجعل ہے یعنی مطہر بنا دی گئی جیسا کہ ارشاد مبارک ہے ”جَعَلْتُ لِيَ الْاَرْضَ مَسْجِدًا وَطَهُورًا“ میرے لئے زمین کو عبادت کی جگہ اور مطہر بنا دیا گیا ہے اور لفظ جعل کا استعمال وہاں ہوتا ہے جہاں چیز اپنی حقیقت سے ہٹ جاتی ہے تو معلوم ہوا کہ زمین بالطبع مطہر نہیں بلکہ ضرورت کے وقت بطور کرامت اس امت کے لئے طہور بنا دی گئی بخلاف پانی کے کہ وہ طہور بالجعل نہیں ہے بلکہ طہور کی صفت پر بھیجا گیا ہے اسی لئے اس فرق کو مد نظر رکھتے ہوئے حنفیہ کہتے ہیں تیمم میں نیت شرط ہے اور وضو میں نیت شرط نہیں ہے ہاں وضو کے عبادت بننے کے لئے نیت ضروری ہے اس کے بغیر وہ عبادت کے درجہ میں نہیں آئے گا لیکن یہ کہ وہ مفتاح صلوٰۃ بھی نہیں بن سکے گی اس پر حدیث باب بالکل دلالت نہیں کرتی، بلکہ نصوص سے معلوم ہوتا ہے کہ وضو غیر منوی صحیح ہے گواہ اس پر ثواب مرتب نہ ہو اور ایسے وضو سے نماز بھی ہو سکے گی لیکن شیخ الاسلام ذکر کیا انصاریؒ نے جو تحقیق کی ہے اس کی روشنی میں ہم کہہ سکتے ہیں کہ ایسے وضو پر ثواب بھی ملے گا چنانچہ علامہ شامیؒ نے شیخ موصوف کا قول نقل کیا ہے کہ انہوں نے فرمایا کہ اعمال کی تین قسمیں ہیں طاعت قربت عبادت، طاعت اس عمل کو کہتے ہیں جس پر ثواب دیا جاتا ہے اس میں نیت اطاعت بھی شرط نہیں خواہ نیت پر موقوف ہو یا نہ ہو اور اس ذات کی معرفت بھی ضروری نہیں جس کے لئے عمل کر رہا ہے خواہ اس کی معرفت ہو یا نہ ہو جیسے کوئی شخص وجود خالق اور اس کے دلائل توحید میں غور و فکر کر رہا ہو جو معرفت الہی کی طرف پہنچانے والا ہو تو یہ طاعت ہے اور قربت اس نیک کام کو کہتے ہیں جس پر ثواب دیا جاتا ہے اس میں مقرب الیہ کی معرفت ضروری ہے مگر نیت ضروری نہیں جیسے تلاوت قرآن وقف عتق اور صدقہ وغیرہ تو تلاوت قرآن وغیرہ میں ذات باری تعالیٰ کی معرفت حاصل ہونا ضروری ہے جس کا تقرب ان اعمال سے مقصود ہے مگر نیت شرط نہیں، عبادت اس عمل کو کہتے ہیں جس پر ثواب دیا جاتا ہے اس میں نیت کے ساتھ ساتھ اس ذات کی معرفت بھی ضروری ہے جس کا تقرب اس عبادت سے مقصود ہے جیسے نماز روزہ زکوٰۃ اور حج۔

اب اگر حدیث باب کو ہم عبادات کے ساتھ خاص کر دیں جیسا کہ دونوں فریق کے کلام سے معلوم ہو رہا ہے تو ہم بھی اس کو تسلیم کرتے ہیں کہ وضو کا عمل بغیر نیت کے عبادت نہیں بن سکے گا لیکن یہ کہ وہ مفتاح صلوٰۃ بھی نہ بن سکے گا اور ایسے وضو سے نماز کا شروع کرنا بھی درست نہیں ہو سکے گا اس کو ہم ہرگز تسلیم نہیں کرتے کیوں کہ وضو امر حسی ہے جس میں وصف طہور کا موجود ہے جو ظاہر بات ہے لہذا وہ بلاشبہ مفتاح صلوٰۃ واقع ہو سکے گا اور اگر شوافع یہ دعویٰ کریں کہ صحت صلوٰۃ کے لئے ایسا وضو ہونا ضروری ہے جو عبادت کے درجہ میں آگیا ہو تو ہم ان سے دریافت کرتے ہیں کہ آپ کے نزدیک عبادت سے کیا مراد ہے اگر وہ دعویٰ کریں کہ اس سے مراد وہی عبادت ہے جو شیخ ذکر کیا انصاریؒ کے کلام میں گزر چکی ہے تو شوافع کے ذمہ ضروری ہے کہ کوئی ایسی دلیل پیش کریں جس سے واضح طور پر ثابت ہو جائے کہ صحت صلوٰۃ کے لئے ایسا وضو ہونا شرط ہے جو اسی صفت کے ساتھ متصف

ہو اور اگر عبادت سے مطلق عبادت مراد لیں جس پر ثواب دیا جاتا ہے تو ہم اس کو مانتے ہیں اور ہم کہتے ہیں کہ ہمارے وضو پر اجر و ثواب ملے گا، اگرچہ وہ شیخ موصوف کی تفسیر مذکورہ کے مطابق عبادت نہ ہو لیکن قربات و طاعات بھی تو عبادت ہیں اس لئے کہ ان پر اجر و ثواب ملتا ہے اور شیخ موصوف کی تحقیق کے مطابق قربات و طاعات میں نیت ضروری نہیں۔

علامہ سندھیؒ نے اس حدیث کے متعلق تفصیلی بحث کی ہے جو حاشیہ میں مذکور ہے آخر میں فرماتے ہیں کہ اگرچہ فقہاء وغیرہ کے کلام سے معلوم ہوتا ہے کہ یہ حدیث عبادات میں نیت کے شرط ہونے کو بتلا رہی ہے لیکن ظاہر یہی ہے کہ اس حدیث کے بیان کا مقصد یہ نہیں ہے جیسا کہ قاضی بیضاویؒ نے شرح مصابیح میں اس کی تصریح کی ہے اس لئے کہ ارشاد مبارک ”وانما لامرئ ما نوى“ سے معلوم ہوتا ہے کہ ہر شخص کو وہی چیز دی جائے گی جو اس کی نیت میں ہے اگر خیر کی نیت ہے تو وہی دی جائے گی اور اگر شر کی نیت ہے تو وہی چیز دی جائے گی اسی طرح ”فمن كانت هجرته الخ“ میں فاء تفریغیہ لاکر اس کو کلام سابق پر مرتب کر کے اس سے جو نتائج اور فروغ نکالے ہیں وہ اس بات کی طرف اشارہ کرتے ہیں کہ یہاں نیت کو نیت شریعہ کے ساتھ مخصوص کرنا موزون و مناسب نہیں ہے بلکہ وہ تقاضا کرتے ہیں کہ حدیث میں نیت سے مراد مطلق قصد ہے خواہ نیت خیر ہو یا نیت شر، چنانچہ قاضی بیضاویؒ فرماتے ہیں کہ از روئے لغت کے نیت قصد کو کہتے ہیں اور شریعت میں نیت کہتے ہیں قلب کو اللہ تعالیٰ کے حکم کے امتثال اور اس کی رضا طلب کرنے کے لئے فعل کی طرف متوجہ کر دینا لیکن یہاں پر نیت معنی لغوی پر محمول ہے تاکہ کلام سابق کی اس کے مابعد کے کلام کے ساتھ جس میں فن کانت ہجرت الخ سے مہاجرین کے احوال کی تقسیم کی گئی ہے بہترین تطبیق ہو سکے اب انما الاعمال بالنية کے یہ معنی ہوں گے کہ افعال اختیار یہ بدون نیت اور قصد کے جو فاعل کو فعل کی طرف داعی ہو جو جو میں آتے نہیں۔

یہاں اشکال وارد ہوتا ہے کہ نحوی اعتبار سے شرط اور جزاء کے درمیان حصول فائدہ کے لئے تغایر ضروری ہے لیکن یہاں ”فمن كانت هجرته الى الله ورسوله فهجرته الى الله ورسوله“ میں شرط اور جزاء دونوں ایک ہو گئے جو نحوی قاعدہ کے اعتبار سے درست نہیں اس کا جواب بعض شارحین نے یہ دیا ہے کہ ”فمن كانت هجرته الى الله ورسوله في الدنيا فهجرته الى الله ورسوله في العقبى“ اب دونوں میں تغایر ہو گیا یعنی جس کی ہجرت دنیا میں اللہ اور رسول کی طرف ہوئی تو اس کی ہجرت آخرت میں اللہ اور اس کے رسول کی طرف ہوئی۔

بعض نے یہ جواب دیا ہے کہ جملہ جزائے یعنی فہجرته کنایہ ہے مقبولۃ یا صحیحہ سے پس سبب کو مسبب کے قائم مقام کر دیا گیا، بعض نے کہا جزاء کی جانب میں خبر مقدر ہے، ”ای فہجرته الى الله ورسوله مقبولۃ“ یعنی اپنی نیت صادقہ کی بنا پر اس کی ہجرت مقبول ہے خواہ راستہ میں مرجائے یا منزل مقصود تک پہنچ جائے جیسا کہ آیت قرآنی ”ومن يخرج من بيته مهاجرا الى الله ورسوله“ میں شرط اور جزاء دونوں کو ایک ہی انداز پر لایا جاتا ہے جیسے ”انا ابو النجم وشعري شعري“ کہ میں ابو النجم ہوں میرے اس وقت کے اشعار وہی تو ہیں جو پہلے کہے تھے بڑھاپے نے میری زبان کو نہیں بدلا، اسی طرح یہاں ارشاد ہوا کہ جس شخص کی ہجرت اللہ اور اس کے رسول کے لئے ہوگی تو وہ اللہ اور اس کے رسول کی خاطر ہے

پھر مقبول نہ ہونے کی کیا وجہ تو مقبول ہی ہے اور جس کی ہجرت دنیا کے کسی فائدہ کی غرض سے حتیٰ کہ نکاح کی غرض سے کیوں نہ ہو کہ وہ ایک سنت عظیمہ ہے اور نیک مقصد ہے مگر اس کو ہجرت الی اللہ نہیں کہا جائے گا اور نہ اس پر صحیح ہجرت کے نتائج مرتب ہوں گے۔

حضرت امام شافعیؒ سے اس حدیث کی فضیلت میں منقول ہے کہ اس حدیث میں نصف علم آگیا ہے وجہ اس کی یہ ہے کہ نیت قلب کے تابع ہے اور عمل قالب کے تابع ہے یا یہ کہ دین یا تو ظاہر ہے اور وہ عمل ہے یا باطن ہے اور وہ نیت ہے تو یہ امر ایسا ہے جیسا کہ حضور ﷺ نے فرمایا ”تعلموا الفرائض فانها نصف العلم“ کہ علم المیراث کو سیکھو اس لئے کہ وہ نصف علم ہے اس حدیث میں علم فرائض کو اس لئے نصف علم فرمایا ہے کہ اس کا تعلق موت سے ہے جو حیاۃ کے مقابل ہے اور امام شافعیؒ سے یہ بھی منقول ہے کہ حدیث باب ربح علم ہے چنانچہ اس سلسلہ میں آپ نے یہ اشعار فرمائے ہیں۔

عمدة الخیر عندنا کلمات اربع قال هن خیر البریہ

اتق الشبهات وازهد ودع ما لیس یعنیک واعمل بنية

ہمارے نزدیک دین کے ستون چار کلمات ہیں جن کو حضور اکرم ﷺ نے فرمایا ہے کہ (۱) شہادت سے پرہیز کرو۔ (۲) دنیا سے بے رغبتی اختیار کرو۔ (۳) بے فائدہ چیزوں کو چھوڑ دو۔ (۴) اور نیت کے ساتھ عمل کرو۔

اس رباعی سے احادیث اربعہ کی طرف اشارہ کیا ہے ان میں سے ایک تو حدیث باب ہے جس کو ربح علم قرار دیا ہے باقی تین حدیثیں وہ ہیں جو شہادت سے پرہیز کرنے اور زہد اختیار کرنے اور فضول چیزوں کے چھوڑنے کے بارے میں وارد ہوئی ہیں۔

نیز امام شافعیؒ اور امام احمدؒ سے منقول ہے کہ یہ حدیث ثلث اسلام یا ثلث علم ہے امام بیہقیؒ نے اس کی یہ توجیہ کی ہے کہ بندے کے کسب کا تعلق قلب سے ہے جیسے نیت یا زبان سے ہے یا باقی اعضاء سے ہے بلکہ اول ان میں سے زیادہ رائج ہے اور وزنی ہے کیوں کہ صرف اکیلی نیت بھی عبادت ہے یہی مطلب ہے اس حدیث کا جس میں یہ الفاظ وارد ہوئے ہیں کہ ”نية المؤمن خیر من عمله“ وجہ اس کی یہ ہے کہ نیت میں ریاء کا احتمال نہیں ہے اور عمل میں ریاء کی آمیزش ہو سکتی ہے۔

الوضوء من الاناء

برتن سے وضو کرنے کا بیان

اخبرنا قتيبة عن مالک عن اسحق بن عبد الله بن ابی طلحة عن انس رضي الله عنه قال رأيت رسول الله صلى الله عليه وسلم وحانت صلوة العصر فالتمس الوضوء فلم يجدوه فأتى رسول الله صلى الله عليه وسلم بوضوء فوضع يده في ذالك الاناء وامر الناس ان يتوضؤوا فأتيت الماء ينبع من تحت اصابعه حتى توضؤا من عند آخرهم.

حضرت انس رضی اللہ عنہ سے روایت ہے فرماتے ہیں کہ میں نے رسول اکرم ﷺ کے دست مبارک کا کرشمہ اس حال میں دیکھا کہ جب نماز عصر کا وقت ہو گیا لوگوں نے پانی تلاش کیا مگر پانی نہیں ملا پھر ہوا یہ کہ رسول اللہ ﷺ کی خدمت میں تھوڑا سا وضو کا پانی پیش کیا گیا ہے آپ نے اپنا دست مبارک اس برتن میں رکھ دیا اور لوگوں کو وضوء کرنے کا حکم دیا حضرت انس رضی اللہ عنہ کہتے ہیں کہ میں نے پچشم خود دیکھا کہ پانی حضور ﷺ کی انگلیوں کے نیچے سے چشمہ کی طرح ابل رہا ہے یہاں تک کہ شروع سے لیکر آخر تک سب نے وضو کر لیا۔

حدثنا اسحق بن ابراهيم قال اخبرنا عبد الرزاق اخبرنا سفیان عن الاعمش عن ابراهيم عن علقمة عن عبد الله رضی اللہ عنہ قال كنا مع النبي صلى الله عليه وسلم فلم يجدوا ماء فأتى بتور فادخل يده فلقد رأيت لماء يتفجر من بين اصابعه ويقول حي على الطهور والبركة من الله عز وجل قال الاعمش فحدثني سالم بن ابي الجعد قال قلت لجابر كم كنتم يومئذ قال الف وخمسمائة.

حضرت عبد اللہ رضی اللہ عنہ سے روایت ہے کہ ہم نبی کریم ﷺ کے ساتھ تھے (اتفاق سے ایسی حالت پیش آگئی) کہ لوگوں کے پاس پانی نہیں تھا پس ایک برتن لایا گیا، حضور ﷺ نے اپنا دست مبارک اس میں داخل کیا حضرت عبد اللہ رضی اللہ عنہ فرماتے ہیں کہ بخدا میں نے دیکھا کہ پانی حضور ﷺ کی انگلیوں کے درمیان سے چشمہ کی طرح پھوٹ رہا ہے اور آپ ﷺ رمارہے تھے کہ جلدی آؤ پاک کرنے والے پانی کے پاس اور برکت اللہ جل شانہ کی طرف سے، راوی حدیث اعمش کہتے ہیں کہ سالم بن ابی الجعد نے مجھ سے بیان کیا کہ میں نے حضرت جابر رضی اللہ عنہ سے پوچھا اس دن تم کتنے آدمی تھے آپ نے جواب دیا ایک ہزار پانچ سو۔

تشریح: ترجمہ کے ماتحت دو حدیث لائے ہیں پہلی روایت میں اثناء کا لفظ ہے کہ پیغمبر ﷺ کے پاس ایک برتن لایا گیا جس میں تھوڑا سا پانی تھا آپ نے اس کے اندر دست مبارک رکھ دیا جس سے پانی میں عظیم الشان برکت نمودار ہوئی اس کی تعبیر فرایت الماء یخرج الخ الفاظ سے فرمائی ہے کہ حضرت انس رضی اللہ عنہ فرماتے ہیں کہ میں نے حضور اکرم ﷺ کی انگلیوں کے نیچے سے پانی کے چشمے ابلتے ہوئے دیکھا اور اس موقع پر جتنے صحابہ موجود تھے سب نے اس کے پانی سے وضو کیا چنانچہ وہ فرماتے ہیں ”حتی توضؤا من عند آخرهم“ یہ کلام من اولہم الی آخرہم سے اختصار کیا گیا ہے اور اس سے اشارہ کیا ہے اس کی طرف کہ وہاں حضور ﷺ کے ساتھ جتنے صحابہ تھے سب نے وضو کیا، اس حدیث میں حضرت انس رضی اللہ عنہ جو واقعہ بیان رمارہے ہیں وہ شہر مدینہ کے باہر کا واقعہ ہے فی الواقع یہ حضور اکرم ﷺ کے دست مبارک کا کرشمہ اور معجزہ تھا، قاضی عیاض نے لکھا ہے کہ اس واقعہ کو کثرت سے ثقہ اور معتبر راویوں نے بڑی جماعت سے روایت کیا ہے اور صحابہ تک روایت اس طرح نسل ہو گئی اور صحابہ میں سے کسی نے بھی اس کے خلاف روایت نہیں کی اور نہ ان میں سے کسی نے بھی اس واقعہ سے انکار کیا جبکہ وہی نے اس کے سامنے اس کو نقل کیا بلکہ سکوت کیا ہے تو ان کا سکوت اختیار کرنا گویا بیان کرنے والے کے بیان کی طرح ہے یوں کہ وہ حضرات باطل پر سکوت اور جھوٹ پر مد اہنت سے بالکل اجتناب کرتے تھے لہذا یہ واقعہ حضور اکرم ﷺ کے قطعی

معجزات میں سے ہے۔

دوسری حدیث میں تور کا لفظ آیا ہے تو ایک قسم کے چھوٹے برتن کو کہتے ہیں جس میں تھوڑا سا پانی تھا جب اس میں پیغمبر ﷺ نے اپنا دست مبارک رکھ دیا تو اس میں عظیم الشان برکت آگئی چنانچہ حضرت عبداللہ ﷺ کہتے ہیں ”فلقد رأیت الماء یتفجر من بین اصابعه“ بخدا میں نے دیکھا کہ پانی نبی کریم ﷺ کی انگلیوں کے درمیان سے چشمہ کی طرح پھوٹ رہا تھا اور حضور ﷺ فرما رہے تھے ”حی علی السطھور والبرکۃ من اللہ عزوجل“ ابوالبقاء نے کہا کہ لفظ البرکۃ کا عطف الطھور پر ہے اس لئے اس کو جر کے ساتھ پڑھا جائے گا اور اس عطف کو عطف الوصف علی الشی کہتے ہیں جیسا کہ عجیبی زید علمہ میں وصف علم کا عطف شئی یعنی زید پر ہوا ہے اسی طرح کلام مذکور میں سمجھ لیں اور انہوں نے کہا کہ آپ ﷺ نے پانی کو برکت سے اس لئے تعبیر کیا ہے کہ پہلے وہ پانی تھوڑا تھا پھر اس میں زیادہ اور کثرت پیدا ہو گئی اور اس لفظ کو رفع کے ساتھ پڑھنے کی صورت میں یہاں اس کا کوئی مطلب نہیں بنے گا۔

علامہ سندھیؒ نے فرمایا کہ اس جیسے مقام میں ایسی عظیم الشان برکت کے ایجاد پر غیر کی قدرت کے وہم اور خیال کو دفع کرنے کے لئے اور اللہ تعالیٰ کے احسان کا اعتراف اور شکر کے قصد سے اظہار نعمت کے لئے برکت کی نسبت اللہ تعالیٰ کی طرف کرنے اور اس کی طرف سے واقع ہونے کی خبر دینے میں کوئی اشکال کی بات نہیں لہذا لفظ والبرکۃ کو رفع کے ساتھ پڑھنے سے منع کی کوئی وجہ نہیں ہے۔ (واللہ اعلم)

بہر حال حضور اکرم ﷺ اور صحابہ کرام کے عمل سے ثابت ہوا کہ برتن اور لوٹے وغیرہ سے وضو کرنا جائز ہے ان لوگوں کی تعداد میں جو حضور ﷺ کے ساتھ تھے اختلاف ہے بعض روایات میں ہے کہ ایک سو آٹھ آدمی تھے اور بعض میں آیا ہے کہ تین سو بقریب صحابہ تھے اور بعض میں اسی اور اس سے کچھ زیادہ اور بعض میں ستر اور اسی کے درمیان کی تعداد کا بیان آیا ہے، سالم بن ابی الجعد کہ: حوال کے جواب میں حضرت جابر رضی اللہ عنہ نے فرمایا کہ پندرہ سو تھے جیسا کہ باب کی دوسری روایت کے اخیر میں مذکور ہے حافظ ابن حجرؒ اور علامہ سیوطیؒ نے اس کو تعدد واقعہ پر محمول کیا ہے۔

باب التسمیۃ عند الوضوء

وضو کے وقت بسم اللہ پڑھنے کا بیان

اخبرنا اسحاق بن ابراہیم قال اخبرنا عبد الرزاق قال حدثنا معمر عن ثابت وقتادة عن انس رضی اللہ عنہ قال طلب بعض اصحاب النبی صلی اللہ علیہ وسلم وضوءاً فقال رسول اللہ صلی اللہ علیہ وسلم هل مع احد منکم ماء فوضع یدہ فی الماء ویقول توضع بسم اللہ فرأیت الماء یمخرج من بین اصابعه حتی توضع من عند آخرهم قال ثابت قلت لانس کم تراهم قال نحواً من سبعین۔

حضرت انس رضی اللہ عنہ روایت کرتے ہیں کہ نبی کریم ﷺ کے بعض صحابہ نے وضو کا پانی تلاش کیا تو رسول

اکرم ﷺ نے فرمایا کہ کیا تم میں سے کسی کے پاس پانی ہے (کسی نے ایک برتن میں تھوڑا سا پانی حضور ﷺ کی خدمت میں پیش کیا) تو حضور ﷺ نے اپنا دست مبارک پانی میں رکھ دیا اور فرمایا کہ وضو کرو اللہ کے نام سے حضرت انس رضی اللہ عنہ کہتے ہیں کہ میں نے دیکھا کہ پانی حضور اکرم ﷺ کی انگلیوں کے درمیان سے نکل رہا تھا یہاں تک کہ سب لوگوں نے وضو کیا، راوی حدیث ثابت کہتے ہیں کہ میں نے حضرت انس رضی اللہ عنہ سے دریافت کیا کہ آپ کے خیال میں کتنے لوگ موجود تھے تو انہوں نے جواب دیا تقریباً ستر (۷۰) کے قریب صحابہ تھے۔

تشریح: تسمیہ عند الوضوء کے مسئلہ میں محدثین کے نزدیک معروف و مشہور یہی حدیث ہے ”لا وضوء لمن لم يذكر اسم الله عليه“ اس سے ہٹ کر امام نسائی یہ حدیث لائے ہیں جو باب کے تحت مذکور ہے اس کی وجہ یہ ہے کہ اس کی سند میں کلام ہے جس کی وجہ سے وہ صحت کے درجہ میں نہیں پہنچتی ہے اسی لئے ترجمہ کے ذیل میں اس کو قابل ذکر نہیں سمجھا اور بجائے اس کے حضرت انس رضی اللہ عنہ کی روایت لائے ہیں، اس حدیث کو بیہقی، ابن مندہ، ابن خزیمہ، اور دارقطنی نے بھی روایت کیا ہے بیہقی نے روایت حدیث کے بعد فرمایا ”هذا اصح ما في التسمية“ کہ وضو کے وقت تسمیہ کے بارے میں حنفی حدیث وارد ہوئی ہیں ان میں یہ حدیث زیادہ صحیح ہے، امام نووی نے کہا اسنادہ جید، کہ اس حدیث کی اسناد عمدہ اور جید ہے، اسی لئے تو امام نسائی نے لا وضوء الخ متکلم فیہ حدیث کو چھوڑ کر یہ حدیث ترجمہ کے ماتحت نقل فرمائی ہے۔

وضو کے شروع میں تسمیہ کا مسئلہ مختلف فیہ ہے ابن قدامہ نے المغنی (۱/۸۶) میں لکھا ہے کہ امام ابو حنیفہؒ امام مالکؒ امام شافعیؒ، سفیان ثوریؒ، ابوعبیدہؒ، ابن المنذرؒ، اور جمہور علماء اور اہل فتویٰ کے نزدیک وضو کے شروع میں تسمیہ سنت ہے اور امام احمدؒ سے ظاہر روایت میں یہی منقول ہے، داؤد ظاہریؒ، اسحاق بن راہویہؒ اور ایک روایت میں امام احمد کے نزدیک وضو کی ابتداء میں تسمیہ جہن بسم اللہ کا پڑھنا واجب ہے تفصیل وہاں ملاحظہ کیجئے۔

ابن قدامہؒ کے قول سے معلوم ہوا کہ امام مالکؒ عند الوضوء تسمیہ کو سنت سمجھتے تھے لیکن قاضی ابوبکر ابن العربیؒ نے شرح ترمذی میں اس سے انکار کیا ہے انہوں نے کہا کہ امام مالکؒ تو استحباب کے بھی قائل نہ تھے چہ جائیکہ وہ سنت ہونے کے قائل ہوں اور انہوں نے لکھا ہے کہ امام مالکؒ سے اس بارے میں سوال کیا گیا کہ وضو کے وقت تسمیہ پڑھنا کیسا ہے تو آپ نے جواب دیا ترید ان تذخ، اس سے اشارہ کیا ہے کہ تسمیہ تو ذبح کے وقت مشروع ہے نہ کہ وضو کے وقت اور امام ابو حنیفہؒ سے بھی ایک روایت میں یہی منقول ہے جیسا کہ علامہ عینیؒ نے اس کو نقل کیا ہے، احناف میں سے شیخ ابن ہمامؒ بھی مثل داؤد ظاہری وغیرہ کے تسمیہ کے وجوب کے قائل ہیں یہ بھی ان کے تفردات میں سے ہے جو تقریباً دس (۱۰) مسائل ہیں لیکن ان کے شاگرد محقق حافظ قاسم بن نطلوبغاؒ نے فرمایا ہے کہ ہمارے شیخ کے تفردات قابل تمسک نہیں ہیں تفصیل کے لئے فتح القدیر ملاحظہ ہو۔

داؤد ظاہری وغیرہ لا وضوء الخ حدیث سے استدلال کرتے ہیں، امام احمدؒ کا قول ترمذی میں موجود ہے ”لا اعلم فی هذا لباب حدیثا لہ اسناد جید“ کہ تسمیہ کے مسئلہ میں مجھے کسی ایسی حدیث کا علم نہیں ہے جس کی اسناد جید ہو لیکن اس کے باوجود ان کے نزدیک تسمیہ واجب ہے یہ حضرات کہتے ہیں کہ عند الوضوء تسمیہ کے بارے میں جو احادیث وارد ہوئی ہیں اگرچہ وہ کلام اور

عیب سے محفوظ نہیں ہیں لیکن کثرت طرق کی بناء پر مجموعہ احادیث سے ایک ایسی قوت پیدا ہوگئی جو اس بات کی طرف رہنمائی کرتی ہے کہ اس کے لئے اصل ہے اس لئے وہ قابل استدلال ہیں۔

جمہور علماء کی طرف سے اس کا یہ جواب دیا گیا ہے کہ لا وضوء الخ حدیث میں نفی وضوء سے مراد فضیلت اور کمال کی نفی ہے نہ کہ جواز اور صحت کی جیسا کہ ارشاد مبارک ”لا صلوة لجمار المسجد الا فی المسجد“ میں کمال صلوة کی نفی فرمائی گئی ہے نہ کہ جواز اور صحت کی علامہ طبری نے قاضی عیاضؒ سے نقل کرتے ہوئے فرمایا کہ یہ لفظ لا اصل شئی کی نفی میں بطور حقیقت مستعمل ہے لیکن بطور مجاز کے اس کا اطلاق کسی چیز کے صحیح نہ ہونے کی صورت میں اعتبار شئی کی نفی پر بھی ہوتا ہے جیسا کہ حضور ﷺ کا ارشاد ”لا صلوة الا بطہور“ کہ بدون طہارت کے نماز صحیح نہیں ہے اس میں یہی معنی یعنی نفی اعتبار شئی مراد ہے جس کی تعبیر اس ارشاد مذکور سے کی گئی ہے یا اس کا اطلاق کمال شئی کی نفی پر ہوتا ہے جیسے ”لا صلوة لجمار المسجد الا فی المسجد“ اور ”ومن سمع النداء فلم یجب فلا صلوة له“ وغیرہ ارشادات نبویؐ میں جو طرز تعبیر اختیار فرمایا ہے اس سے مراد کمال شئی کی نفی ہے نہ کہ اصل شئی کی لیکن اول معنی زیادہ شائع و ذائع اور اقرب الی الحقیقت ہے اس لئے جب تک کوئی مانع نہ ہو وہی متعین ہوگا اور اسی کو ترجیح دی جائے گی اور اس سے عدول درست نہ ہوگا لیکن یہاں لا وضوء الخ میں چونکہ صارف موجود ہے اس لئے نفی کمال پر محمول ہے۔

اب رہا یہ سوال کہ یہاں کونسا صارف اور مانع موجود ہے جس کی وجہ سے نفی کمال پر محمول کیا گیا ہے تو ہم کہیں گے کہ صاحب بحر الرائق یہ حدیث یعنی لا وضوء الخ نقل کرنے کے بعد فرماتے ہیں کہ اس سے ظاہر ہوتا ہے کہ بدون تسمیہ کے وضو صحیح نہیں ہوگا لیکن چونکہ یہ خبر واحد ہے اس لئے کتاب اللہ پر زیادتی درست نہیں اس کا مقتضی وجوب ہے لیکن اگر مانع موجود ہو تو پھر وجوب پر محمول نہیں ہو سکتی پھر چند سطور کے بعد فرمایا کہ مبسوط میں ذکر کیا گیا ہے کہ یہاں مانع موجود ہے اور وہ یہ ہے کہ جب حضور اکرم ﷺ نے ایک اعرابی شخص کو وضو کی تعلیم فرمائی تو اس موقع پر آپ نے اس کو تسمیہ کی تعلیم نہیں دی اگر وضو کے شروع میں تسمیہ ضروری ہوتا تو آپ ﷺ ممنوع تعلیم میں اس کے بیان کو ترک نہ فرماتے اس سے معلوم ہوا کہ تسمیہ ضرورت کے درجہ کی چیز نہیں ہے اس حدیث اعرابی کو امام ترمذی نے حسن قرار دیا ہے۔

نیز حضرت ابن عمر رضی اللہ عنہما کی حدیث مرفوعہ میں آیا ہے کہ حضور اکرم ﷺ نے ارشاد فرمایا کہ جو شخص وضو کرے اور اس پر اللہ کا نام بھی لے یعنی بسم اللہ کہے تو اس کا یہ وضوء اس کے تمام بدن کو پاک کرنے والا ہوگا اور جو شخص وضو کرے (ولم ینذکر اسم اللہ علیہ) اور اللہ کا نام نہ لے یعنی بسم اللہ نہ کہے تو اس کا یہ وضوء صرف اس کے اعضاء وضو کو پاک کرنے والا ہوگا، اس حدیث کو دار قطنی اور بیہقی نے روایت کیا ہے اور اگر بسم اللہ کا پڑھنا واجب ہوتا تو بدون اس کے کچھ بھی پاک نہ ہوتا کیوں کہ وضو ہی نہ ہوتا چہ جائیکہ اعضاء وضوء گناہ سے پاک ہوں نیز اکثر صحابہ نے جو وضو کی روایات اور حضور اکرم ﷺ کے وضو کے حکایت کی ہے پھر کہا کہ ہذا وضوء رسول اللہ صلی اللہ علیہ وسلم یعنی میں نے تم کو یہ رسول اکرم ﷺ کے وضو کی تعلیم دی ہے مگر ان میں سے کسی نے بھی وضو کے شروع میں تسمیہ کا ذکر نہیں کیا اور اگر تسمیہ واجب ہوتا تو وضو کی حکایت کرنے والے حضرات ضرور اس کا تذکرہ فرماتے اور

جس طرح اعضاء مغروضہ کی طہارت کیفیت معلومہ کے ساتھ نقل متواتر کے طریقے سے بیان کی گئی ہے اسی طرح اگر تسمیہ بھی فرض اور واجب ہوتا تو اس کو بھی اسی طرز و طریقہ پر نقل کیا جاتا لیکن ہم دیکھتے ہیں کہ ناقلین میں سے کسی نے بھی اس کا بیان نہیں کیا، غرض کہ حنفیہ اور جمہور علماء کہتے ہیں کہ ان دلائل سے معلوم ہوتا ہے کہ حدیث لا وضوء الخ اپنے ظاہر اور حقیقت پر محمول نہیں ہے جیسا کہ مخالف نے سمجھا بلکہ اس سے مقصود نفی کمال ہے اصل وضو کی نفی مقصود نہیں لہذا اس کی یہ تاویل کی جائے گی کہ ”لا وضوء لہ مبتکراً ملا فی الثواب ومطہراً للبدن من الذنوب“ یعنی ترک تسمیہ کی وجہ سے اس کا وضو سنت کے مطابق نہیں ہوا اس لئے اس کے تمام بدن کا پاک کرنے والا نہیں ہوگا، اور نہ اس طرح کے وضو سے ثواب کامل کا مستحق ہوگا۔

شریعت میں اس کی نظیریں بہت ہیں جیسے ”لا صلوة لجار المسجد الا فی المسجد، لا صلوة بحضرة طعام، لا صلوة لملفت، لا اجر الا عن حسبة“ وغیر ذلک تو جس طرح ان روایات میں لا نافیہ سے کمال صلوة اور کمال اجر کی نفی کی گئی نہ کہ اصل شئی کی اسی طرح لا وضوء الخ ارشاد مبارکہ میں کمال وضو کی نفی کی گئی، آخر میں حضرت علامہ شبیر احمد عثمانی کی تحقیق نقل کرتا ہوں۔

آپ نے فرمایا کہ وضوء اور طہور دونوں ایک ہیں یا کچھ فرق ہے جو حضرات تراویح کے قائل نہیں ان کے نزدیک یہی فرق ہے کہ طہور کے معنی ہیں ”ما یتطہر بہ“ جس سے نجاست کا ازالہ ہوتا ہے اور وضوء وضاعت سے مشتق ہے جس کے معنی چمکدار اور روشن ہونے کے ہیں وضوء کا لفظ ثبوت اور اثباتی معنی پر دل ہے اور طہور کا لفظ ازالہ پر وہ تحصیل پر اور یہ ازالہ پر تو اللہ تعالیٰ نے پانی کو طہور بنایا جیسا کہ ارشاد ہے ﴿وانزل لنا من السماء ماء طهوراً﴾ تو یہ پانی کے اوصاف میں سے ہوا اب ہم نے محل نجاست میں جب استعمال کیا تو وہ محل پاک ہو جائے گا، نہ بسم اللہ کہنے کی ضرورت اور نہ نیت کی امام ابو حنیفہ کہتے ہیں کہ جس طرح کپڑے کے پاک کرنے میں بسم اللہ یا نیت کی ضرورت نہیں اس طرح وضوء میں بھی ضرورت نہیں مگر یہ طہور کا مرتبہ ہے اور اس کا کمال و حسن اس کو وضوء سے تعبیر کیا جاتا ہے تو طہور کے معنی ازالہ کے ہوئے اور وضوء کے معنی تزیین و تحسین وغیرہ تو یہ باتیں وضو میں حاصل ہوں گی اب غور کرو فرمایا ”مفتاح الصلوة الطہور“ الوضوء نہیں فرمایا کیوں کہ نماز کا قفل کھولنے کے لئے طہور کافی ہے لیکن یہاں حدیث باب میں فرمایا ”لا وضوء الخ“ طہور نہیں فرمایا طہور کھولنے کے لئے کافی ہے لیکن اس میں کمال و حسن اور نورانیت بدون اسم الہی کے پیدا نہیں ہو سکتی وہ اس وقت ہوگی جب وضو کے شروع میں بسم اللہ کہے اس دقیق فرق کی طرف توجہ کرنا راویوں کا کام نہیں اس لئے بکثرت طہور کی جگہ وضوء کا لفظ اور بالعکس استعمال ہوتا ہے۔

صب الخادم الماء علی الرجل للوضوء

وضو کرنے کے لئے خادم کا پانی ڈالنا مرد یعنی مخدوم پر

اخبرنا سليمان بن داود والحارث بن مسكين قراءة عليه وانا اسمع واللفظ له عن ابن وهب عن مالك ويونس وعمرو بن الحارث ان ابن شهاب اخبرهم عن عباد بن زياد عن عروة بن المغيرة انه

سمع اباه يقول سكت علي رسول الله صلى الله عليه وسلم حين توضأ في غزوة تبوك فمسح علي الخفين. قال ابو عبد الرحمن لم يذكر مالك عروة بن المغيرة .

عروہ اپنے والد مغیرہ بن شعبہ سے روایت کرتے ہیں کہ جب غزوہ تبوک میں رسول اکرم ﷺ وضو فرمانے لگے تو میں نے آپ پر پانی ڈالنا شروع کیا اور آپ نے دونوں موزوں پر مسح کیا۔

تشریح: امام نوویؒ نے فرمایا کہ اس حدیث سے معلوم ہوا کہ وضو میں استعانت جائز ہے اور اس کی تین صورتیں ہیں ایک تو یہ ہے کہ کسی شخص سے وضو کرنے کے لئے پانی منگا لیا تو یہ صورت بلا کراہت جائز ہے، دوسری صورت یہ ہے کہ خادم پانی ڈالتا جائے لیکن وضو کا عمل خود متوضی انجام دے، تیسری صورت یہ ہے کہ وضو کے عمل میں مدد طلب کی جائے یعنی پانی کا ڈالنا اور اعضاء کا غسل مسح بھی سب کچھ کوئی دوسرا شخص کرتا رہے اس طرح کی استعانت اگر بغیر ضرورت کے ہو تو بالاتفاق مکروہ ہے اور اگر کسی حاجت اور مجبوری کی بناء پر ہو تو جائز ہے۔

حاصل بحث کا یہ ہے کہ پہلی اور دوسری صورت میں استعانت فی الوضوء بلا کراہت جائز ہے اور تیسری صورت میں بدون عذر اور مجبوری کے مکروہ ہے چنانچہ تاتر خانہ میں ہے ”ومن الادب ان يقوم بامر الوضوء بنفسه ولو استعان بغير جائز بعد ان لا يكون الغاسل غيره بل يغسل بنفسه“ اور یہ جو بعض روایات میں آیا ہے کہ رسول اکرم ﷺ نے فرمایا ”انا لا استعين في وضوئي باحد“ یعنی بیشک میں اپنے وضو کے سلسلہ میں کسی سے مدد نہیں لیتا کہ یہ بات حضرت عمر رضی اللہ عنہ سے فرمائی تھی جبکہ انہوں نے حضور ﷺ کے دونوں دست مبارک پر پانی ڈالنے کے لئے سبقت کی تھی امام نوویؒ نے شرح المہذب میں فرمایا ”هذا حديث باطل لا اصل له يعني انا لا استعين الخ“ حدیث باطل ہے اور اس کی کوئی اصلیت نہیں ہے۔

مسح علی الخفین کی بحث انشاء اللہ آگے آئے گی۔

الوضوء مرة مرة

اعضاء وضو کو ایک دفعہ دھونے کا بیان

اخبرنا محمد بن المثنی قال حدثنا يحيى عن سفيان قال حدثنا زيد بن اسلم عن عطاء بن يسار عن ابن عباس رضی اللہ عنہما قال الا خبركم بوضوء رسول الله صلى الله عليه وسلم فتوضأ مرة مرة.

حضرت ابن عباس رضی اللہ عنہما سے روایت ہے وہ کہتے ہیں کیا میں تم کو رسول اکرم ﷺ کے وضو کی خبر نہ دوں یہ فرما کر ابن عباس رضی اللہ عنہما نے وضو میں اپنے اعضاء کو ایک ایک بار دھویا۔

تشریح: اس حدیث سے معلوم ہوا کہ رسول اکرم ﷺ نے اعضاء وضو کو ایک ایک بار دھویا یہ فرض کا درجہ ہے جو صرف ایک ایک مرتبہ دھونے سے پورا ہو جاتا ہے بشرطیکہ اعضاء وضو کا استیعاب ہو یعنی ایک ایک بار دھونے کا عمل پورے

اعضائے وضو کا احاطہ کرے ذرا سی جگہ بھی خشک نہ رہے اور ایسے وضوء سے بلاشبہ نماز کی ادائیگی درست ہے دود و مرتبہ دھونے کا عمل بھی حضرت ابو ہریرہ رضی اللہ عنہ وغیرہ کی روایات سے ثابت ہے یہ سنت کا درجہ ہے اس سے اصل سنت ادا ہو جاتی ہے مگر کمال سنت کا درجہ تین مرتبہ غسل کی صورت میں حاصل ہوگا بغیر اس کے حاصل نہیں ہو سکتا اس کے اثبات کے لئے امام نسائی نے اگلے عنوان کے ماتحت تثلیث کی روایت لائے ہیں۔

باب الوضوء ثلاثاً ثلاثاً

اعضائے وضو کو تین تین دفعہ دھونے کا بیان

اخبرنا سويد بن نصر قال اخبرنا عبد الله بن المبارك قال حدثنا الاوزاعي قال حدثني المطلب بن عبد الله بن حنطب ان عبد الله بن عمر رضی اللہ عنہ توضأ ثلاثاً ثلاثاً يُسند ذلك الى النبي صلى الله عليه وسلم.

راوی حدیث اوزاعی کہتے ہیں کہ مجھ سے حدیث بیان کی مطلب بن عبد اللہ بن حنطب نے کہ عبد اللہ بن عمر رضی اللہ عنہ نے وضو میں اعضا کو تین تین مرتبہ دھویا اور اس کو نبی کریم صلی اللہ علیہ وسلم کی طرف منسوب کرتے تھے۔

تشریح: نبی کریم صلی اللہ علیہ وسلم سے وضو کے جو متعدد طریقے مروی ہیں دراصل وہ مختلف حالات پر محمول ہیں اور سب درست ہیں مگر حضور صلی اللہ علیہ وسلم کی سنت ہمیشہ کی تین تین مرتبہ غسل کی تھی اس پر کثرت سے روایات دال ہیں گو بعض اوقات ایک ایک بار اور دود بار دھونے پر بھی اکتفاء فرماتے مگر اس کا مقصد بیان جواز تھا اور وہ اسی وقت حضور صلی اللہ علیہ وسلم کے حق میں افضل تھا کیوں کہ امر جواز کو بیان کر دینا آپ صلی اللہ علیہ وسلم کے ذمہ واجب تھا، اگر کوئی کہے کہ بیان تو قول سے بھی ہو سکتا ہے فعل سے کیوں اس کی تعلیم دی تو جواب یہ ہے کہ دراصل عملی تعلیم جس قدر موثر اور اطمینان بخش ہوتی ہے قوی تعلیم اس درجہ میں نہیں ہوتی ہے اسی لئے حضرات صحابہ میں یہ بات تھی کہ جب کوئی حضور اکرم صلی اللہ علیہ وسلم کے وضو کے متعلق سوال کرتا تو وہ حضرات وضو کر کے دکھا دیتے تھے۔

صفة الوضوء

غسل الکفین

دونوں ہتھیلوں کے دھونے کا بیان

اخبرنا محمد بن ابراهيم البصري عن بشر بن المفضل عن ابن عون عن عامر الشعبي عن عروة بن المغيرة عن المغيرة وعن محمد بن سيرين عن رجل حتى رده الى المغيرة قال ابن عون ولا احفظ حديث دامن حديث ذان المغيرة قال كناع رسول الله صلى الله عليه وسلم في سفر فقرع ظهري بعصاً كانت معه فعدل وعدلت معه حتى اتى كذا وكذا من الارض فاناخ ثم انطلق قال فذهب حتى تواري عني ثم جاء فقال أمعك ماء ومعى سطيحة لى فاتيته بها فافرغت عليه فغسل يديه ووجهه وذهب ليغسل ذراعيه وعليه جبة شامية ضيقة الكمين فاخرج يده من تحت الجبة فغسل وجهه وذراعيه وذكر من ناصيته شيناً وعمامته شيناً قال ابن عون لا احفظ كما اريد ثم مسح على خفيه ثم قال حاجتك قلت يا رسول الله ليست لى حاجة فجننا وقد أم الناس عبد الرحمن بن عوف وقد صلى بهم ركعة من صلوة الصبح فذهبت لا وذه فنهانى فصلينا ما در كنا وقضينا ما سبقنا.

حضرت مغیرہ بن شعبہ رضی اللہ عنہ سے روایت ہے وہ کہتے ہیں کہ ایک سفر میں ہم رسول اکرم صلی اللہ علیہ وسلم کے ساتھ تھے آپ کے ساتھ ایک چھڑی تھی اسے میری پیٹھ پر رکھا (آگاہ کرنے کے لئے) پھر راستہ سے ہٹ کر دوسری طرف تشریف لے جانے لگے اور میں بھی حضور صلی اللہ علیہ وسلم کے ساتھ چل پڑا یہاں تک کہ آپ ایک جگہ تشریف لائے پھر اپنی سواری کو بٹھایا اور قضائے حاجت کے لئے چلے گئے یہاں تک کہ چھپ گئے پھر تشریف لائے اور فرمایا کیا تمہارے پاس پانی ہے، حضرت مغیرہ رضی اللہ عنہ کہتے ہیں کہ میرے ساتھ پانی کی مشک تھی میں نے اس کو آپ کی خدمت میں پیش کیا اور میں نے پانی ڈالنا شروع کیا آپ نے دونوں ہاتھ گٹوں تک دھوئے اور منہ دھویا اور جب دونوں ہاتھوں کو کہنیوں تک دھونے کا ارادہ کیا تو نہیں دھو سکے کیوں کہ آپ تنگ آستین والا شامی جبہ پہنے ہوئے تھے پھر دونوں ہاتھ جبہ کے نیچے سے نکالے اور کہنیوں تک دھولے، اس روایت میں حضرت مغیرہ رضی اللہ عنہ نے یہ بھی بیان کیا کہ حضور صلی اللہ علیہ وسلم نے پیشانی کے بالوں کے کچھ حصہ پر مسح کیا اور پگڑی کے کچھ حصہ پر بھی کیا، راوی حدیث ابن عون کہتے ہیں کہ میں اپنے ارادہ کے مطابق یا نہیں رکھ سکا، پھر حضور صلی اللہ علیہ وسلم نے دونوں موزوں پر مسح کیا پھر فرمایا اے مغیرہ! تم اپنی ضرورت سے فارغ ہو جاؤ میں نے کہا یا رسول اللہ مجھے تو کوئی حاجت کا تقاضا نہیں پھر ہم آئے اس حال میں کہ لوگ نماز میں تھے اور حضرت عبد الرحمن بن عوف رضی اللہ عنہ امامت کر رہے تھے اور نماز فجر کی ایک رکعت پڑھادی میں نے چاہا کہ ان کو اطلاع

دوں مگر حضور اکرم ﷺ نے مجھ کو روک دیا پھر ہم نے ان کے پیچھے دوسری رکعت ادا کی اور ان کے سلام پھیرنے کے بعد ایک رکعت جو ہم سے چھوٹ گئی تھی ادا کر لی۔

تشریح: اس حدیث میں جس سفر کا ذکر ہے اس سے غزوہ تبوک کا سفر مراد ہے جو آخری غزوہ ہے ۹ھ میں ماہ رجب میں واقع ہوا حضور اکرم ﷺ بذات خود اس جہاد میں شریک ہوئے اور تیس ہزار آدمی آپ کے ہمراہ تھے اس سفر میں حضرت مغیرہ بن شعبہ رضی اللہ عنہ کو خدمت کی سعادت حاصل ہوئی جس کا بیان حدیث میں ہے اس سے معلوم ہوا کہ اگر کوئی وضو کروادے تو جائز ہے اس کی تفصیل ماقبل میں گذر چکی ہے۔

اس حدیث میں راوی نے دونوں ہاتھوں اور منہ کے دھونے کا تو ذکر کیا مگر کلی اور ناک میں پانی ڈالنے کا ذکر نہیں کیا جس کی وجہ یہ ہے کہ راوی نے عمل وضو کے بیان میں اختصار سے کام لیا یا نسیان کی بناء پر چھوڑ دیا یا اس لئے ذکر نہیں کیا ہوگا کہ وہ منہ کی حد میں داخل ہے جب منہ دھونے کا ذکر کیا تو ظاہر ہے کہ کلی بھی کی ہوگی اور ناک میں پانی بھی چڑھایا ہوگا۔ اور پگڑی پر مسح کرنے کا مطلب یہ ہے کہ چوتھائی سر پر مسح کرنے کے بعد ادائے سنت کے لئے بجائے تمام سر کے پگڑی پر مسح کر لیا اس کے متعلق اور کچھ تفصیلی بحث ان شاء اللہ اپنے موقع پر آئے گی۔

اس حدیث سے یہ بھی معلوم ہوا کہ افضل شخص کی اقتداء مفضول یعنی کم درجے والے کے پیچھے جائز ہے اس لئے کہ حضور اکرم ﷺ افضل ہونے کے باوجود حضرت عبدالرحمن بن عوف رضی اللہ عنہ کے پیچھے اقتداء کی حدیث باب میں ہے ”فصلینا مآدر کنا الخ“ اور یہ بھی معلوم ہوا کہ امام کا معصوم ہونا شرط نہیں اس میں فرقہ امامیہ کا رد ہے وہ کہتے ہیں کہ امام کا معصوم ہونا شرط ہے اور آخری جملہ حدیث یعنی ”وقضینا ما سبقنا“ سے معلوم ہوا کہ جس کی کوئی رکعت رہ جائے اسکی ادا کے لئے اس وقت اٹھے جب امام سلام پھیر لے ابوداؤد میں ہے ”ثم سلم عبدالرحمن فقام النبی صلی اللہ علیہ وسلم فی صلوٰتہ“ یعنی حضور اکرم ﷺ نے عبدالرحمن بن عوف رضی اللہ عنہ کے ساتھ سلام نہ پھیرا بلکہ بغیر سلام کے ایک رکعت کے لئے جو رہ گئی تھی کھڑے ہو گئے اور ادا فرمائی چنانچہ حضرت امام شافعیؒ کے نزدیک سلام سے پہلے اٹھنا جائز ہی نہیں اور احناف کے نزدیک مکروہ تحریمی ہے مگر جس صورت میں اس کو اس کا یقین ہو جائے کہ اگر نہ اٹھوں گا تو نماز فاسد ہو جائے گی مثلاً صبح کی نماز میں اگر امام کے سلام کا انتظار کرے تو طلوع آفتاب کا اندیشہ ہے تو اس صورت میں سلام سے پہلے کھڑا ہونا جائز ہے۔

یہاں ایک سوال وارد ہوتا ہے کہ حضرت عبدالرحمن بن عوف رضی اللہ عنہ نماز میں اپنی جگہ پر ثابت رہے اور حضرت ابوبکر رضی اللہ عنہ پیچھے ہٹ گئے تھے حالانکہ حضور اکرم ﷺ نے دونوں کو اشارہ سے برقرار رہنے کے لئے فرمایا تھا اس میں کیا فرق ہے اور اس کی کیا وجہ ہے؟

اس کا جواب یہ ہے کہ حضرت ابوبکر رضی اللہ عنہ نے سمجھا کہ کمال ادب کی رعایت امتثال امر سے جو وجوب کے لئے نہیں ہے افضل ہے اسی لئے پیچھے ہٹ گئے اور حضرت عبدالرحمن بن عوف رضی اللہ عنہ نے سمجھا کہ امتثال امر اولیٰ ہے اس لئے قائم رہے لیکن اس میں کوئی شک نہیں کہ اول اکمل ہے کیوں کہ طریقہ ادب کی ترجیح میں حال امر کی رعایت اور حال مامور سے اعراض کا اظہار

پوری طرح ہوتا ہے۔

دوسرا ایک جواب یہ دیا گیا ہے کہ جب حضور اکرم ﷺ تشریف لائے مسجد میں تو حضرت ابو بکر رضی اللہ عنہ اس وقت اس قدر خوش ہوئے جس کی کوئی حد نہیں اس فرط مسرت کی وجہ سے اپنے آپ کو پیچھے ہٹنے سے نہ روک سکے، ملا علی قاری نے یہ جوابات نقل کرنے کے بعد فرمایا کہ جواب اول بہت اچھا ہے۔ (واللہ اعلم) (مرقات)

کم تغسلان

کفین کو کتنی دفعہ دھونا چاہئے اس کا بیان

اخبرنا حمید بن مسعدة عن سفیان وھو ابن حبيب عن شعبة عن النعمان بن سالم عن ابن ابی اوس عن جدہ قال رأیت رسول اللہ صلی اللہ علیہ وسلم استو کف ثلاثاً۔
نعمان بن سالم عمرو بن اوس بن ابی اوس سے اور عمرو بن اوس اپنے دادا ابی اوس سے روایت کرتے ہیں انہوں نے کہا کہ میں نے دیکھا رسول اکرم ﷺ نے دونوں ہاتھوں کو کلائی تک تین مرتبہ دھویا۔

تشریح ”استو کف ثلاثاً“ یہی ہے کہ راوی حدیث شعبہ نے کہا کہ میں نے نعمان بن سالم سے پوچھا کہ لفظ استو کف کا کیا مطلب ہے تو جواب دیا غسل کف یعنی دونوں ہاتھوں کو کلائی تک تین مرتبہ دھویا، علامہ ابن الترمذی کہتے ہیں کہ اس کا م سے یہ ہم پیدا ہوتا ہے کہ لفظ استو کف مشتق ہے کف سے حالانکہ ایسا نہیں بلکہ وہ مشتق ہے و کف البیت سے جس کے معنی چھت پکڑنے کے ہیں، لہذا حدیث کی توجیہ جو بعض علماء نے کی ہے وہ ٹھیک ہے کہ استو کف بمعنی استنظر الماء کے ہے یعنی تین دفعہ دھویا اور اچھی طرح پانی ڈالو حتیٰ کہ قطرے ٹپکنے لگے اب یہ حدیث صرف غسل یدین کے ساتھ خاص نہیں ہوگی۔

المضمضة والاستنشاق

کلی کرنے اور ناک میں پانی چڑھانے کا بیان

اخبرنا سويد بن نصر اخبرنا عبد الله عن معمر عن الزهري عن عطاء بن يزيد الليثي عن حمران بن ابان قال رأیت عثمان بن عفان رضی اللہ عنہ توضعاً فافرج علی یدیه ثلاثاً فغسلهما ثم تمضمض واستنشق ثم غسل وجهه ثلاثاً ثم غسل یدیه الی المرفق ثلاثاً ثم الیسری مثل ذلک ثم مسح برأسه ثم غسل قدمه الیمنی ثلاثاً ثم الیسری مثل ذلک ثم قال رأیت رسول اللہ صلی اللہ علیہ وسلم توضعاً نحو وضوئی ثم قال من توضعاً نحو وضوئی هذا ثم صلی رکعتین لا یحدث نفسه فیہما بشیئی غفر له ماتقدم من ذنبه۔

حضرت عثمان رضی اللہ عنہ کے آزاد کردہ غلام حمران بن ابان سے روایت ہے کہ میں نے عثمان بن عفان رضی اللہ عنہ کو دیکھا کہ آپ نے وضو کیا اور سب سے پہلے آپ نے دونوں ہاتھوں پر پانی ڈالا اور ان کو تین مرتبہ دھویا پھر کلی کی اور ناک میں پانی چڑھایا پھر اپنے چہرے کو تین مرتبہ دھویا پھر داہنے ہاتھ کو کہنی تک تین مرتبہ دھویا پھر بائیں ہاتھ کو اسی طرح دھویا پھر سر کا مسح کیا پھر داہنے

پاؤں کو تین مرتبہ دھویا پھر بائیں پاؤں کو اسی طرح دھویا پھر کہا کہ میں نے رسول اکرم ﷺ کو دیکھا کہ آپ نے میرے اس وضو کی طرح وضو کیا پھر حضور ﷺ نے فرمایا کہ جس نے میرے اس وضو کی طرح وضو کیا پھر دو رکعت نماز اس طرح ادا کی کہ اس کے دل سے بھی بات نہ کی تو اس کے پچھلے گناہ معاف کر دیئے جائیں گے۔

تشریح: اس حدیث میں مضمضہ اور استنشاق کا بیان ہے مضمضہ نام ہے منہ کے اندر پانی کو حرکت دے کر باہر پھینک دینے کا اور استنشاق نشوق سے مشتق ہے ناک میں پانی چڑھانے کا نام ہے، تیسری چیز استنثار ہے جو استنشاق کی فرع ہے اور ناک میں داخل کئے ہوئے پانی کو نکالنے کا نام ہے، امام نسائی اسکے لئے آگے الامر بالاستنثار کا عنوان قائم کریں گے یہاں یہ بات قابل غور ہے کہ مضمضہ اور استنشاق کو مقدم کیا گیا اور غسل وجہ کو ان دونوں عملوں کے بعد رکھا گیا ہے اس میں کیا حکمت ہے، محققین علماء نے اس کی یہ حکمت بیان کی ہے کہ وضو کرنے والا شخص جس پانی کو استعمال کر رہا ہے وہ قابل طہارت ہے یا نہیں اس کے بارے میں اطمینان حاصل ہو جانا چاہئے اور یہ پانی کے اوصاف کے اعتبار سے حاصل ہو سکتا ہے کیوں کہ دیکھنے سے پانی کا رنگ معلوم ہو جاتا ہے اور کُلی سے اس کا ذائقہ معلوم ہو جائے گا اور ناک میں پانی چڑھانے سے اس کی بو معلوم کی جاسکتی ہے، تو اس حکمت کے پیش نظر شریعت نے چہرہ دھونے سے پہلے مضمضہ پھر استنشاق کا حکم دیا ہے تاکہ متوضی اطمینان حاصل کر کے اپنے وضو کی تکمیل کر سکے۔ (واللہ اعلم)

دوسری بحث یہ ہے کہ مضمضہ اور استنشاق فرض ہے یا سنت اس میں اختلاف ہے امام احمد اور اسحق وغیرہ فرماتے ہیں کہ مضمضہ اور استنشاق وضو اور غسل جنابت دونوں میں واجب ہیں مگر امام احمد نے فرمایا کہ الاستنشاق اوکد من المضمضہ یعنی ناک میں پانی چڑھانا زیادہ مؤکد ہے کُلی کرنے سے ممکن ہے اس کی بناء ارشاد نبوی ”وبالغ فی الاستنشاق الا ان تکون صائماً“ ہو اور اگر کوئی وضو میں ان دونوں کو چھوڑ دے اور اس وضو سے نماز پڑھ لے تو بقول ان کے اعادہ کرے۔

امام ابو حنیفہ اور سفیان ثوری فرماتے ہیں کہ مضمضہ اور استنشاق دونوں غسل جنابت میں فرض اور وضو میں سنت ہیں غسل میں ترک سے اعادہ ضروری ہے وضو میں اعادہ نہیں، امام مالک اور امام شافعی فرماتے ہیں کہ مضمضہ اور استنشاق وضو اور غسل جنابت دونوں میں سنت ہیں لہذا جس نے ان کو چھوڑ دیا اس پر اعادہ ضروری والا زہم نہیں، امام احمد وغیرہ فعلی روایات سے استدلال کرتے ہیں جن سے ثابت ہوتا ہے کہ حضور اکرم ﷺ نے مضمضہ اور استنشاق پر مواظبت فرمائی تو بطور دوام مواظبت وجوب کو چاہتی ہے کیوں کہ بعضوں کے نزدیک صرف مواظبت دلیل وجوب ہے نیز آگے عنوان اتخاذ الاستنشاق کے ذیل میں حضرت ابو ہریرہ رضی اللہ عنہ کی روایت پھر المبالغة فی الاستنشاق کے ذیل میں حضرت لقیط بن صبرہ رضی اللہ عنہ کی جو قولی روایت آرہی ہے اس سے استدلال کرتے ہیں ہم اس کا جواب وہاں دیں گے۔

اوپر کی تقریر سے معلوم ہوا کہ امام ابو حنیفہ اور امام مالک اور امام شافعی سب اس پر متفق ہیں کہ استنشاق وضو میں سنت ہے، ان کی دلیل حضرت رافع بن رافع رضی اللہ عنہ کی حدیث ہے کہ نبی کریم ﷺ نے ”مُسی الصلوة“ یعنی نماز کے فرائض و آداب میں کوتاہی کرنے والے شخص کو کیفیت نماز کی تعلیم دی پھر اس کو مخاطب کر کے فرمایا کہ تم میں سے کسی کی نماز کامل نماز نہیں ہوگی جب تک کہ وضو کامل نہ کرے یعنی جیسا اللہ تعالیٰ نے حکم دیا ہے ویسا وضو نہ کرے اور وہ یہ ہے ”فیغسل وجهه ویسدیه الی

المرفقین ویمسح برأسه ورجلیه الی الکعبین (رواہ الطحاوی) "ابن ہبان اور ابن حزم نے اس حدیث صحیح قرار دیا ہے اور امام ترمذی اور طوسی نے اسکو حسن کہا ہے تو دیکھئے شارع علیہ السلام نے وضو کے کامل ہونے کو ان اعضا کے غسل اور مسح سے وابستہ فرمایا جن کا بیان آیت وضو میں ہوا ہے لیکن اس میں مضمضہ اور استنشاق کو بیان نہیں فرمایا لہذا وہ دونوں وضو میں واجب نہیں ہوں گے نیز حضرت عائشہ رضی اللہ عنہا کی حدیث "عشرة من الفطرة" میں مضمضہ اور استنشاق کا بھی ذکر آیا ہے علامہ خطابی نے کہا کہ اکثر علماء لفظ فطرة سے سنت مراد لیتے ہیں لہذا کلی کرنا اور ناک میں پانی چڑھانا دونوں سنت ہوں گے نہ کہ واجب، نیز حافظ ابن حجر نے کہا کہ ابن المنذر نے بیان کیا ہے کہ بعض روایات میں استنشاق کے بارے میں صیغہ امر وارد ہونے کے باوجود امام شافعی اس کے وجوب کے اس لئے قائل نہیں ہوئے کہ انہوں نے اس مسئلہ میں صحابہ اورتابعین میں سے کسی کا اختلاف نہیں دیکھا کہ اگر کوئی شخص استنشاق کو چھوڑ دے تو اعادہ ضروری ہے، ہاں عطاء اس وضو کی سمجھتے تھے اور اعادہ نہ سمجھتے لیکن بعد میں انہوں نے اس سے رجوع فرمایا، چنانچہ ابن منذر فرماتے ہیں "وثبت عنه انه رجع عن ايجاب الاعادة" امام ہصاص نے مضمضہ اور استنشاق کے عدم وجوب پر دوسرے طریقہ سے استدلال کیا ہے آپ نے فرمایا کہ چہرے کی حد طول میں پیشانی پر بال اگنے کی جگہ سے ٹھوڑی کے نچلے حصے تک ہے اور عرض میں ایک کان کی او سے دوسرے کان کی او تک ہے اس میں فقہاء کے درمیان کوئی اختلاف نہیں ہے اور بظاہر لفظ وجہ کا مقتضی بھی یہی ہے کیوں کہ وہ مواجہہ سے ماخوذ ہے جس کے معنی ایک دوسرے کے روبرو ہونے کے ہیں اسی مجموعہ حدود مذکورہ سے متحقق ہو سکتے ہیں اب آیت وضو میں وجہ کا ذکر ہے اور فقہاء نے اس کی جو حد بیان کی ہے اس کی روشنی میں مضمضہ اور استنشاق کا عدم وجوب ثابت ہوتا ہے کیوں کہ باطن منہ اور باطن ناک وجہ میں داخل نہیں بوجہ غیر ظاہر اور غیر مواجہ ہونے کے ورنہ آنکھ کا باطن بھی داخل ہو جائے گا حالانکہ کوئی بھی اس کا قائل نہیں اور جب آیت وضو ناک اور منہ کے باطنی حصے کے وجوب غسل کی مقتضی نہیں بلکہ چہرے کی اس حدود مقررہ تک وجوب غسل کا تقاضا کرتی ہے۔

تو پھر بعض حضرات جو وضو میں مضمضہ اور استنشاق کے وجوب کے قائل ہیں انہوں نے فرض مقررہ میں ایسی چیز کی زیادتی کی ہے جو اس میں سے نہیں ہے اور یہ جائز نہیں ہے کیوں کہ یہ زیادت فرض قطعی کے نسخ کو ثابت کرتی ہے جو خبر واحد سے جائز نہیں، ابھی مختصراً۔

حاصل کلام یہ ہے کہ اگرچہ مضمضہ اور استنشاق کے بارے میں احادیث وارد ہوئی ہیں جن سے ظاہری نظر کے اعتبار سے ان کا واجب ہونا معلوم ہوتا ہے لیکن دوسری احادیث ان کے معارض ہونے کے ساتھ ساتھ اس چیز کے بھی خلاف ہیں جس پر آیت وضو دالالت کرتی ہے اور وہ مضمضہ اور استنشاق والی روایات اس درجہ تک نہیں پہنچیں جو آیت قرآنی کے قطعی حکم کو منسوخ کرنے کی صلاحیت رکھتی ہوں لہذا حدیث مضمضہ اور استنشاق کو سنت پر محمول کیا جائے گا تا کہ حکم قرآنی اور حدیث دونوں پر عمل ہو جائے ورنہ ان احادیث سے وجوب کا اثبات مشکل ہے اب رہی یہ بات کہ امام ابو حنیفہ اور آپ کے تبعین فرق کیوں کرتے ہیں کہ وضو میں کلی کرنے اور ناک میں پانی ڈالنے کو سنت اور غسل میں فرض کے قائل ہیں اس کی کیا وجہ

ہے اور کس دلیل کی بناء پر کہتے ہیں، تو اس کی دلیل یہ ہے کہ اللہ تعالیٰ نے فرمایا ”وان کنتم جنبا فاطہروا“ یعنی اگر تم جنبی ہو تو خوب اچھی طرح پاکی حاصل کرو، تو بقول صاحب ہدایہ وغیرہ کے لفظ اطہر و مبالغہ کا اس بات پر دلالت کرتا ہے کہ جہاں تک پانی پہنچانا باہر حرج ممکن ہو وہاں تک پہنچایا جائے لہذا فاطہر کے حکم میں مضمضہ اور استنشاق بھی داخل ہیں کیوں کہ آیت میں بدن کو خوب اچھی طرح پاک کرنے کا حکم دیا ہے اور لفظ بدن ظاہر و باطن دونوں کو شامل ہے اس کا ایک لطیف ماخذ اور بھی ہے جو مجتہد تھمتے ہیں نہ کہ مقلد وہ یہ ہے کہ رسول اکرم ﷺ نے جنبی کو تلاوت قرآن سے کیوں منع فرمایا اور محدث کے لئے کیوں ممنوع نہیں اس سے معلوم ہوا کہ جنابت بہ نسبت حدث اصغر کے باطن منہ میں سرایت کرتی ہے تو ابام ابو حنیفہؒ نے اپنی دقت نظر سے اس پر بھی غور کیا کہ جب نجاست باطن منہ میں حلول کرتی ہے تو ضرور جنابت میں مضمضہ فرض ہونا چاہئے رہا استنشاق تو وہ یوں ثابت ہے کہ قائل بالفصل کوئی نہیں البتہ اتنی بات ہے کہ استنشاق اوکد یعنی زیادہ مؤکد ہے مضمضہ سے کما قال الامام احمد مگر اس کا کوئی قائل نہیں کہ مضمضہ ہو اور استنشاق نہ ہو بلکہ اس پر اجماع ہو چکا ہے کہ دونوں ہوں۔

یہاں پر اگر کوئی اشکال کرے کہ خبر واحد سے فرض ثابت نہیں ہو سکتا تو اس کا جواب حضرت علامہ انور شاہ صاحبؒ نے یہ دیا ہے کہ معترض کی یہ بات درست نہیں اس لئے کہ خبر واحد سے فرض ثابت ہو سکتا ہے مگر وہ قطعی نہیں ہوتا ہے اور ہر فرض قطعی ہونا کوئی ضروری نہیں ہاں وہ فرض جو کتاب اللہ سے ثابت ہے بے شک قطعی ہے۔

اس حدیث کے اخیر میں آیا ہے کہ حضور اکرم ﷺ نے فرمایا جس شخص نے میرے اس وضو کی طرح وضو کیا ثم صلی رکعتین الخ پھر دو رکعت نماز اس طرح ادا کی کہ اپنے دل میں بھی بات نہیں کی تو اس کے پچھلے گناہ معاف کر دیئے جائیں گے ظاہر ہے کہ یہ دو رکعتیں تحیۃ الوضوء کی ہیں ان کو حضور قلب سے ادا کرے خیال ادھر ادھر پر اگندہ نہ ہو ”لا یحدث فیہما شینی“ اسی کی طرف مشیر ہے یہاں لا یحدث کا لفظ استعمال فرمایا ہے جو باب تفعیل سے مشتق ہے یعنی اپنے نفس سے خود بات شروع نہ کرے بلکہ خشوع سے پڑھے خشوع ایک اختیاری عمل ہے اور یہی مطلوب ہے تو یہ صیغہ بتلا رہا ہے کہ اس حدیث میں حضور ﷺ نے جس عمل کی فضیلت بیان فرمائی ہے اس کا تعلق نماز کے اختیاری عمل یعنی خشوع سے ہے اور جو حدیث النفس کمال صلوٰۃ میں خلل ڈالنے والا ہے وہ یہ ہے جو قصد اور اختیار سے ہو جیسا کہ محدث کا لفظ اس پر ذال ہے کیوں کہ تحدیث اور ہے اور تحدث اور ہے، پھر وہ حدیث النفس اختیاری بھی علی الاطلاق مذموم نہیں بلکہ وہ مذموم ہے جو دنیا کی قبیل سے ہو اور جو خیر یعنی دین کی قسم سے ہو وہ مذموم نہیں اس سے اس اشکال کا جواب نکل آیا جو حضرت عمر رضی اللہ عنہ کے قول پر کیا جاتا ہے وہ فرماتے ہیں ”اننی لاجہز جیشی وانا فی الصلوٰۃ“ کہ میں اپنے لشکر کی تیاری کیا کرتا ہوں جبکہ نماز کی حالت میں ہوا کرتا ہوں حاصل جواب کا یہی ہے کہ یہ حدیث النفس گو اختیاری ہو مگر دین اور ضروری ہے لہذا مذموم نہیں اور اس کا مذموم نہ ہونا من الدین اور الانجیر کی قید سے معلوم ہوتا ہے جو بعض روایات میں واقع ہوئی ہے۔

بہر حال وضو کے بعد اگر جمیع قلب اور خشوع سے نماز ادا کی تو گزشتہ گناہوں کی مغفرت ہو جائے گی اس پر اجماع ہے کہ فضائل اعمال کے بارے میں یہاں اسی طرح دیگر روایات میں جس مغفرت کا ذکر ہے اس سے صغائر یعنی چھوٹے گناہ مراد

میں نہ کہ کبار یعنی بڑے گناہ کیوں کہ بعض روایات میں مالم یوت کبیرۃ کی قید وارد ہوئی ہے جبکہ بڑے گناہوں سے بچا رہا ہو
مطلب یہ ہے کہ بڑے گناہ بغیر توبہ کے معاف نہیں ہوتے مگر چھوٹے گناہ دوسرے نیک کام نماز روزہ اور صدقہ وغیرہ کرنے سے
بھی معاف ہو جاتے ہیں نیز نص قرآن میں بطریق حصر وارد ہوا ہے کہ کبار کی معافی توبہ سے ہوتی ہے بغیر توبہ کے نہیں ہوتی لہذا
حدیث میں مغفرت سے چھوٹے گناہوں کی معافی مراد ہے اور ظاہر حدیث اگرچہ بڑے اور چھوٹے سب گناہوں کو شامل ہے
لیکن نص قرآن اور حضور اکرم ﷺ کے متعدد ارشادات کی روشنی میں اس کو صغائر کے ساتھ مخصوص ماننا پڑے گا۔

بای الیدین یتمضمض

کس ہاتھ سے کلی کرنی چاہئے

اخبرنا احمد بن محمد بن المغيرة قال حدثنا عثمان هو ابن سعيد بن كثير بن دينار الحمصي عن
شعيب هو ابن ابي حمزة عن الزهري اخبرني عطاء بن يزید عن حمرا انہ رأى عثمان دعا بوضوء فافرج
على يديه من انائه فغسلها ثلاث مرات ثم ادخل يمينه في الوضوء فتمضمض واستنشق ثم غسل وجهه
ثلاثا ويديه الى المرفقين ثلاث مرات ثم مسح برأيه ثم غسل كل رجل من رجله ثلاث مرات ثم قال
رايت رسول الله صلى الله عليه وسلم توضأ وضوءي هذا ثم قال من توضأ مثل وضوءي هذا ثم قام فصلى
ركعتين لا يحدث فيهما نفسه بشيئ غفر الله له ما تقدم من ذنبه.

حمران سے روایت ہے انہوں نے حضرت عثمان رضی اللہ عنہ کو دیکھا کہ آپ نے ایک برتن میں پانی منگایا پھر اس برتن سے
اپنے دونوں ہاتھوں پر پانی ڈالا اور ان کو تین مرتبہ دھویا پھر اپنا داہنا ہاتھ برتن میں ڈالا پھر کلی کی اور ناک میں پانی چڑھایا پھر اپنے
چہرہ کو تین بار دھویا اور دونوں ہاتھوں کو کہنیوں تک تین بار دھویا پھر اپنے سر کا مسح کیا پھر اپنے دونوں پاؤں کو تین بار دھویا پھر کہا کہ
میں نے رسول اکرم ﷺ کو دیکھا کہ آپ نے میرے اس وضو کی طرح وضو کیا پھر فرمایا جس شخص نے میرے اس وضو کی طرح
وضو کیا پھر دو رکعت نماز اس طرح ادا کی کہ اپنے دل سے بھی بات نہیں کی تو اللہ تعالیٰ اس کے پچھلے گناہ معاف فرمادیں گے۔

تشریح: اس حدیث سے معلوم ہوا کہ کلی اور ناک میں پانی داخل کرتے وقت داہنے ہاتھ کا استعمال مسنون طریقہ
ہے یعنی داہنے ہاتھ میں پانی لیں اور کلی کرتے وقت اسی کو استعمال کریں اسی طرح ناک میں پانی داخل کرتے وقت بھی داہنے
ہاتھ کو استعمال کریں حدیث کے الفاظ ”ثم ادخل يمينه في الوضوء الخ“ اسی پر دلالت کرتے ہیں بائیں ہاتھ سے یا دونوں
ہاتھ سے کلی اور ناک میں پانی چڑھانا خلاف سنت ہے لیکن منہ دھوتے وقت مسنون طریقہ یہ ہے کہ داہنے ہاتھ کے ساتھ بایاں
ہاتھ بھی استعمال کرے بخاری میں حضرت ابن عباس رضی اللہ عنہما کی روایت میں ”ثم اخذ غرفة من ماء فجعل بها هكذا
اضافها الى يده الاخرى فغسل بها وجهه“ کے الفاظ آئے ہیں اس سے معلوم ہوا کہ پانی داہنے ہاتھ سے لیا جائے لیکن
منہ دھوتے وقت اس کے ساتھ بایاں ہاتھ بھی لگا لیا جائے اور دونوں ہاتھ سے دھولیں یہی مسنون طریقہ ہے۔

اتخاذ الاستنشاق ناک میں پانی چڑھانے کا بیان

اخبرنا محمد بن منصور قال حدثنا سفيان قال حدثنا ابو الزناد ح واخبرنا الحسين بن عيسى عن معن عن مالک عن ابی الزناد عن الاعرج عن ابی هريرة ان رسول الله صلى الله عليه وسلم قال اذا توضأ احدكم فليجعل في انفه ماء ثم ليستنثر.

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ جب تم میں سے کوئی شخص وضو کرے تو ناک میں پانی چڑھائے پھر اس کو جھاڑ لے۔

تشریح: ناقبل میں آچکا ہے کہ امام احمد اور اسحق بن راہویہ مضمضہ اور استنشاق کے وجوب کے قائل ہیں اور وہاں اشارہ کر چکا ہوں کہ ان کی دلیل آگے آرہی ہے اب وہ آپ کے سامنے موجود ہے کہ اس حدیث مذکور میں "فليجعل في انفه ماء" فرمایا ہے جس سے بظاہر معلوم ہوتا ہے کہ ناک میں پانی داخل کرنا واجب ہے کیوں کہ اس کے متعلق صیغہ امر ارشاد فرمایا ہے جو وجوب پر دلالت کرتا ہے لہذا اس سے امام احمد وغیرہ کا مسلک ثابت ہو گیا کہ استنشاق وضو میں واجب ہے ہم اس کا جواب آگے دیں گے۔

المبالغة في الاستنشاق مبالغہ کے ساتھ ناک میں پانی داخل کرنا

اخبرنا قتيبة بن سعيد قال حدثنا يحيى بن سليم عن اسماعيل بن كثير ح واخبرنا اسحق بن ابراهيم اخبرنا وكيع عن سفيان عن ابی هاشم عن عاصم بن لقيط ابن صبرة عن ابیه قال قلت يا رسول الله اخبرني عن الوضوء قال اسبغ الوضوء وبالع في الاستنشاق الا ان تكون صائماً.

عاصم اپنے والد لقیط بن صبرہ سے روایت کرتے ہیں انہوں نے کہا کہ یا رسول اللہ مجھ کو وضوء کی خبر دیجئے حضور ﷺ نے فرمایا کہ مکمل وضو کیا کرو اور ناک میں خوب اچھی طرح پانی پہنچاؤ مگر یہ کہ تم روزہ دار ہو۔

تشریح: حضرت لقیط بن صبرہ نے وضو کے متعلق سوال کیا تو حضور اکرم ﷺ نے ارشاد فرمایا "اسبغ الوضوء" کہ کامل وضو کیا کرو وضو کامل اس کو کہتے ہیں جس میں وضو کے فرائض و سنن اور آداب کی رعایت کی جائے ورنہ وضوء ناقص ہے اس کے بعد فرمایا کہ ناک میں خوب اچھی طرح پانی داخل کرنا اور ناک میں پانی چڑھانے کی حد یہ ہے کہ پانی نرمہ ناک تک پہنچ جائے اور مبالغہ اس کا یہ ہے کہ اس سے آگے تک پہنچایا جائے تو اگر روزہ سے نہ ہو تو اس کا اہتمام کرو مگر روزہ دار کے لئے مکروہ ہے کیوں کہ روزہ فاسد ہو جانے کا اندیشہ ہے اسی لئے شارع ﷺ نے اس کو حکم مذکور سے مستثنیٰ فرمایا ہے۔

دولابی نے احادیث ثوری کو جمع کیا ہے ان کے نزدیک یہی حدیث لقیط بن صبرہ کی ان الفاظ کے ساتھ آئی ہے "بالغ في

المضمضة والاستنشاق الا ان تكون صائماً ۱۰ ابن قتان نے کہا وذا سند صحیح، یہ حدیث بھی امام احمد وغیرہ کی دلیل ہے کہ اس میں صیغہ امر وارد ہوا ہے جس سے بقول ان کے مضمضہ اور استنشاق کا وجوب ثابت ہوتا ہے۔

الامر بالاستنثار

ناک جھاڑنے کا حکم دینا

اخبرنا قتيبة عن مالك ح واخبرنا اسحق بن منصور قال حدثنا عبد الرحمن عن مالك عن ابن شهاب عن ابي ادریس الخولانی عن ابي هريرة رضی اللہ عنہ ان رسول الله صلى الله عليه وسلم قال من توضأ فليستثر ومن استجمر فليوتر.

حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے فرمایا جو شخص وضو کرے پس چاہئے کہ ناک جھاڑے اور جو شخص ڈھیلوں سے استنجاء کرے تو طاق عدد لے۔

اخبرنا قتيبة حدثنا حماد عن منصور عن هلال بن يساف عن سلمة بن قيس رضی اللہ عنہ ان رسول الله صلى الله عليه وسلم قال اذا توضأت فاستثروا اذا استجمرت فاوتر.

حضرت سلمہ بن قیس رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا اے سلمہ جب تم وضو کرنے لگو تو ناک جھاڑ لیا کرو اور جب ڈھیلوں سے استنجاء کرو تو طاق عدد لیا کرو۔

تشریح: استنثار مصدر استفعال ہے ماخوذ ہے نثر سے جس کے معنی ناک میں پانی چڑھا کر جھاڑنے کے ہیں اور یہ فرع ہے استنشاق کی ان روایات میں صیغہ امر استعمال فرمایا ہے اس لئے امام احمد اور اسحق وغیرہ مثل استنشاق کے استنثار کے وجوب کے قائل ہوئے اور استدلال ان روایات سے کرتے ہیں۔

باب الامر بالاستنثار عند الاستيقاظ من النوم

نیند سے جاگنے کے بعد وضو کرنے کے وقت ناک میں پانی چڑھا کر جھاڑنے کے حکم دینے کے بیان میں
اخبرنا محمد بن زنبور المکی قال حدثنا ابن ابي حازم عن يزيد بن عبد الله ان محمد بن ابراهيم حدثه عن عيسى بن طلحة عن ابي هريرة عن رسول الله صلى الله عليه وسلم قال اذا استيقظ احدكم من منامه فتوضأ فليستثر ثلاث مرات فان الشيطان يبیت علی خيشومه.

حضرت ابو ہریرہ رضی اللہ عنہ رسول اکرم صلی اللہ علیہ وسلم سے روایت کرتے ہیں آپ نے فرمایا کہ جب تم میں سے کوئی شخص اپنی نیند سے جاگے پھر وضو کرنے کا ارادہ کرے تو چاہئے کہ ناک میں پانی چڑھا کر تین بار جھاڑے کیوں کہ شیطان اس کی ناک کے بالوں پر رات گزارتا ہے۔

تشریح: ”فان الشيطان يبیت علی خيشومه“ اس کے متعلق علماء نے لکھا ہے کہ شیطان کے ناک کے

ہائے پر رات گزارنے اور اس جگہ پر اپنی نشست گاہ بنا لینے کی حقیقت اور اس کی کیفیت کا علم صرف اللہ اور رسول ہی کو ہے ہماری عقلیں اس کے اسرار دریافت کرنے سے قاصر ہیں اس قسم کے واقعہ میں افضل طریقہ یہ ہے کہ شارع ﷺ نے اس کی خبر دی ہے اس لئے اس پر ایمان لائے اور اس کی بیان کیفیت سے سکوت کرے۔

امام طبری وغیرہ نے ایک تاویل یہ کی ہے کہ جب آدمی سو جاتا ہے تو بخارات اور ناک کا رینٹ اور غبار ناک کے اوپر کے حصہ میں جو دماغ کے قریب ہے جمع ہوتے ہیں اور چونکہ شیطان کو گندگی سے مناسبت ہے اس لئے اس مقام پر اپنی نشست گاہ بنا لیتا ہے اور بیٹھ کر دماغ پر فاسد خیالات ڈالتا ہے اسی لئے شارع ﷺ نے بصیغہ امر ارشاد فرمایا کہ جب تم نیند سے بیدار ہو جاؤ پھر وضو کرنے لگو تو تین بار استنثار کرو تا کہ شیطانی اثرات اور گندگی سے خیشوم یعنی ناک کے اوپر کا حصہ پاک صاف ہو جائے اسی اہمیت کے پیش نظر امام احمدؒ اور اسحق بن راہویہ وضو میں استنثار کو واجب کہتے ہیں نیز استنثار کی ہدایت بصیغہ امر فرمائی جو وجوب پر دلالت کرتا ہے اس لئے یہ حضرات وجوب کے قائل ہوئے۔

لیکن امام ابو حنیفہؒ وغیرہ جمہور علماء کے نزدیک مضمضہ و استنشاق اور استنثار وضو میں سنت ہیں، دلائل عنوان المضمضہ والاستنشاق کے ماتحت مذکور ہو چکے ہیں وہاں ملاحظہ ہو۔

امام احمدؒ وغیرہ کے متذلات کا جواب یہ ہے کہ ایک تو انہوں نے فعلی روایات سے استدلال کیا ہے جیسا کہ ماقبل میں اس کا بیان ہو چکا ہے کہ حضور ﷺ نے مضمضہ اور استنشاق پر مواظبت فرمائی جو دلیل وجوب ہے تو جمہور اس کا جواب دیتے ہیں کہ حضور اکرم ﷺ کی مواظبت دلیل سنیت ہے نہ کہ دلیل وجوب کیوں کہ آپ عبادات مسنونہ پر مواظبت فرماتے تھے نیز یہ کہ مواظبت بہت سے ایسے امور پر ثابت ہے جن کو بالاتفاق مستحب قرار دیتے ہیں مثلاً تیمم وغیرہ اور ان روایات قولیہ کا جو مذکورہ تراجم کے ماتحت ابھی گزر چکی ہیں اور جن میں صیغہ امر وارد ہوا ہے جواب یہ ہے کہ ہر امر کا وجوب کے لئے ہونا ضروری نہیں ہے بلکہ استحباب کے لئے بھی آتا ہے اور یہ شائع و ذائع ہے اس کی مثال یہ ہے کہ جب حضرت ابو بکرؓ لوگوں کو نماز پڑھا رہے تھے پھر حضور اکرم ﷺ نے اپنے مزاج میں تخفیف پائی اور نماز کے لئے تشریف لائے اس وقت حضرت ابو بکرؓ حضور ﷺ کو دیکھ کر پیچھے ہٹنے کا ارادہ کیا تو حضور ﷺ نے اشارہ سے فرمایا کہ ٹھہر جاؤ مگر بعض روایات میں آیا ہے کہ آپ ہٹ گئے اور حضور ﷺ نے نماز پڑھا دی اختتام نماز کے بعد دریافت فرمایا ”ما منعک ان تثبت“ تو حضرت ابو بکرؓ نے جواب دیا ”ما کان لابن ابی قحافۃ ان یتقدم بین یدی رسول اللہ صلی اللہ علیہ وسلم“ بہر حال حضور ﷺ نے اشارے سے حکم تو دیا تھا نیز دریافت فرماتے ہیں کہ جب میں نے امر کیا تو کیوں ہٹ گئے، معلوم ہوا کہ حضرت ابو بکرؓ نے سمجھا کہ یہ امر وجوب کے لئے نہیں۔

دوسری مثال حضرت عمرؓ کی ہے کہ جب حضور ﷺ نے قرطاس طلب فرمایا تو حضرت عمرؓ نے کہا ”حسنیٰ کتاب اللہ“ اور کاغذ خدمت مبارکہ میں پیش نہیں کیا اب یہاں امر تو ہے مگر حضرت فاروق اعظمؓ نے سمجھا کہ یہ امر وجوب کے لئے نہیں اور اس کا درست ہونا بھی ثابت ہے کیوں کہ جب حضور ﷺ نے کتاب لکھ دینے کے لئے کاغذ

طلب فرمایا تو حضرت عمر رضی اللہ عنہ نہیں لائے تھے اور اگر حضور صلی اللہ علیہ وسلم کو اس کا لکھ دینا ضروری تھا تو دوسرے صحابہ لاسکتے تھے یا خود حضور صلی اللہ علیہ وسلم فرما سکتے تھے اور حضرت عمر رضی اللہ عنہ کو روک سکتے تھے اب یہاں کیا قرینہ تھا سوائے وجدان یعنی احساس لطیف اور قوت فراست کے کہ حضرت عمر رضی اللہ عنہ نے سمجھا کہ یہ امر استجابی ہے نہ کہ وجوبی اسی طرح صلح حدیبیہ میں حضرت علی رضی اللہ عنہ کا واقعہ ہے جبکہ قریش نے کہا کہ ہم اگر آپ کو رسول مان لیں تو پھر ہمارے ار آپ کے درمیان جھگڑا کس بات کا لہذا آپ محمد بن عبد اللہ لکھتے حضور صلی اللہ علیہ وسلم نے حضرت علی رضی اللہ عنہ کو حکم دیا افسح یعنی رسول اللہ کا لفظ مناد تو غور کیجئے کہ یہ امر اگر وجوب کے لئے ہوتا تو پھر حضرت علی رضی اللہ عنہ نے مخالفت کیوں کی اس سے معلوم ہوا کہ ہر امر کا وجوب کے لئے ہونا ضروری نہیں یہی وجہ ہے کہ حضور صلی اللہ علیہ وسلم نے کسی پر ناراض ہونے کا اظہار نہیں فرمایا ان واقعات سے معلوم ہوا کہ مجتہدین اصول و ضوابط کا تابع نہیں ہوتے وہ حقیقت امر پر نظر رکھتے ہیں وہ دیکھتے ہیں کہ مامور بہ واجب بننے کے لائق ہے یا سنت یا مستحب اصول و قواعد تو بقول حضرت علامہ شبیر احمد عثمانی کے اندھے کی لاشی ہیں یہ مقلدین کے لئے ہیں مجتہدین ان کے پابند نہیں ہوتے۔

دوسری بات یہ ہے کہ مجتہدین کو ظاہر پر اس قدر جمود نہیں ہونا چاہئے کہ جہاں لفظ امر وارد ہو واجب کہہ دیا جائے، اب دیکھنا ہے کہ مضمضہ و استنشاق اور استنثار کس میں داخل کرنے کے قابل ہے واجب میں یا سنت میں تو جمہور ائمہ ان قرآن کے پیش نظر روایات مذکورہ کو جن میں مضمضہ وغیرہ کے بارے میں صیغہ امر وارد ہوا ہے استجاب پر محمول کرتے ہیں اور ان کو وضو میں سنت کا درجہ دیتے ہیں لہذا یہ اشکال نہیں ہو سکتا کہ خلاف ظاہر کیوں کیا۔

بای الیدین یستنثر

ناک میں پانی چڑھانے کے بعد کس ہاتھ سے جھاڑنا چاہئے اس کا بیان

اخبرنا موسیٰ بن عبد الرحمن قال حدثنا حسین بن علی عن زائدة حدثنا خالد ابن علقمة عن عبد خیر عن علی رضی اللہ عنہ انه دعا بوضوء فمضمض واستنشق ونثر بیده اليسرى ففعل هذا ثلاثا ثم قال هذا طهور نبی اللہ صلی اللہ علیہ وسلم۔

عبد خیر حضرت علی رضی اللہ عنہ سے روایت کرتے ہیں کہ آپ نے ایک برتن میں پانی منگایا پھر کھلی کی اور ناک کو بائیں ہاتھ سے جھاڑا اس کے اندر پانی چڑھانے کے بعد اور یہ تین مرتبہ کیا پھر فرمایا یہ نبی کریم صلی اللہ علیہ وسلم کا وضو یعنی میرا یہ وضو آپ کے وضو کی طرح ہے۔

تشریح: راوی حدیث عبد خیر بن یزید جس کی کنیت ابوعمارہ ہے انہوں نے زمانہ رسالت تو پایا مگر نبی کریم صلی اللہ علیہ وسلم سے ملاقات ثابت نہیں حضرت علی رضی اللہ عنہ کے شاگرد خاص تھے ثقہ اور معتبر تھے کوفہ میں سکونت کی، وہ حضرت علی رضی اللہ عنہ کے وضو کی حکایت کرتے ہیں لفظ ہذا سے تمام وضو کی طرف اشارہ ہے جو آپ نے اس موقع پر کیا تھا مگر راوی حدیث نے اختصار سے کام لیا پورے وضو کو بیان نہیں کیا مقصود راوی کا یہ تھا کہ کھلی اور ناک میں پانی داخل کرنے میں کونسا ہاتھ استعمال کرنا چاہئے اور مسنون طریقہ

کے مطابق کس ہاتھ سے ناک صاف کرنا چاہئے اس کی کیفیت بیان کی ہے اور باقی وضو سامعین کو معلوم تھا اس لئے بیان نہیں کیا۔

باب غسل الوجه

غسل وجہ کا بیان

اخبرنا قتيبة قال حدثنا ابو عوانة عن خالد بن علقمة عن عبد خير قال اتينا علي بن ابي طالب رضي الله عنه وقد صلى فدعا بطهور فقلنا ما يصنع به وقد صلى ما يريد الا ليعلمنا فاتي بناء فيه ماء وطست فافرغ من الاناء على يديه فغسلها ثلاثاً ثم تمضمض واستنشق ثلاثاً من الكف الذي يأخذ به الماء ثم غسل وجهه ثلاثاً وغسل يده اليمنى ثلاثاً ويده الشمال ثلاثاً ومسح برأسه مرة واحدة ثم غسل رجله اليمنى ثلاثاً ورجله الشمال ثلاثاً ثم قال من سره ان يعلم وضوء رسول الله صلى الله عليه وسلم فهو هذا. عبد خير سے روایت ہے کہ ہم حضرت علی رضی اللہ عنہ کے پاس آئے در آنحالیکہ وہ صبح کی نماز سے فارغ ہو چکے تھے پھر ایک برتن میں پانی منگایا ہم نے آپ میں ایک دوسرے سے کہا کہ حضرت علی رضی اللہ عنہ نے پانی کیوں منگایا اس کو کیا کریں گے جبکہ آپ نماز پڑھ چکے ہیں عبد خير کہتے ہیں کہ دراصل حضرت علی رضی اللہ عنہ ہم کو وضو کی تعلیم دینا چاہتے ہیں بہر حال ایک پانی سے بھرا ہوا برتن لایا گیا اور اس کے ساتھ ایک تانبے کا چھوٹا برتن بھی پھر برتن سے دونوں ہاتھوں پر پانی ڈالا اور تین مرتبہ دھویا پھر کھلی کی اور ناک میں پانی داخل کیا تین مرتبہ یہ عمل اس ہاتھ سے کیا جس ہاتھ سے پانی لیا تھا پھر اپنے چہرے کو تین بار دھویا اور داہنے ہاتھ کو تین بار اور بائیں کو تین بار دھویا اور اپنے سر کا ایک بار مسح کیا پھر اپنے داہنے پیر کو تین بار دھویا اور بائیں پیر کو بھی تین بار دھویا پھر کہا کہ جو شخص نبی کریم ﷺ کے وضو کی مانند وضو سیکھنا چاہے تو میرا یہی وضو حضور ﷺ کا وضو ہے۔

تشریح: اس حدیث سے معلوم ہوا کہ سلف میں عملی تعلیم کا رواج رہا ہے کیوں کہ عملی تعلیم جس طرح اوقع فی النفس اور اطمینان بخش ہوتی ہے قوی تعلیم اس درجہ میں نہیں ہوتی ہے چنانچہ حضرت علی رضی اللہ عنہ نے اپنے متعلقین کو عملی تعلیم دینے کے لئے ایک برتن میں پانی منگایا اور پانی آپ کی خدمت میں پیش کیا گیا پھر آپ نے تمام وضو کا طریقہ عمل کر کے دکھایا کہ سب سے پہلے دونوں ہاتھوں کو گنوں تک تین بار دھویا پھر تین بار کھلی کی اور تین بار ناک میں پانی چڑھایا روایت میں ”من الکف الذي يأخذ به الماء“ کے الفاظ آئے ہیں اس سے مراد اہنا ہاتھ ہے یعنی داہنے ہاتھ سے پانی لیتے تھے اور کھلی اور ناک میں پانی چڑھانے کا عمل اسی ہاتھ سے کرتے تھے معلوم ہوا کہ یہی مسنون طریقہ ہے لیکن ناک میں داخل کئے ہوئے پانی کو نکالنے کے لئے بائیں ہاتھ کا استعمال مسنون ہے اس کا ذکر دوسری روایت میں ہے غرض کہ حضرت علی رضی اللہ عنہ نے سوائے مسح سر کے ہر ایک عضو کو تین مرتبہ اور سر کا مسح ایک بار کیا اور حضرت علی رضی اللہ عنہ کا یہ وضو نبی کریم ﷺ کے وضو کے کامل مشابہ تھا اس لئے تکمیل وضو کے بعد فرمایا ”من سره ان يعلم الخ“ کہ جو شخص وضو نبوی سیکھنا چاہے تو یہی حضور ﷺ کا وضو ہے جو میں نے تمہیں کر کے دکھایا ہے اب اس کے بعد جو شخص اس کے خلاف وضو کرے گا اس کا یہ عمل خلاف سنت ہوگا۔

عدد غسل الوجه

غسل وجہ کی تعداد کا بیان

اخبرنا سويد بن نصر قال اخبرنا عبد الله وهو ابن المبارك عن شعبة عن مالك بن عرفة عن عبد خير عن علي بن ابي بصير انه اتى بكرسي فقعد عليه ثم دعا بتور فيه ماء فكفأ على يديه ثلاثاً ثم مضمض واستنشق بكف واحد ثلاث مرات وغسل وجهه ثلاثاً وغسل ذراعيه ثلاثاً ثلاثاً واخذ من الماء فمسح برأسه وأشار شعبة مرة من ناصيته الى مؤخر رأسه ثم قال لا ادري اردّهما ام لا وغسل رجله ثلاثاً ثلاثاً ثم قال من سرّه ان ينظر الى ظهور رسول الله صلى الله عليه وسلم فهذا ظهوره. وقال ابو عبد الرحمن هذا خطأ والصواب خالد بن علقمة ليس مالك بن عرفة.

عبد خیر حضرت علی رضی اللہ عنہ کا عمل وضو نقل کرتے ہیں کہ ایک تخت لایا گیا حضرت علی رضی اللہ عنہ اس پر بیٹھ گئے پھر ایک پانی سے بھرا ہوا برتن منگایا پھر انڈیل کر دونوں ہاتھوں پر تین مرتبہ پانی ڈالا اور ان کو تین بار دھویا پھر ایک ہاتھ سے تین مرتبہ کلی کی اور تین مرتبہ ناک میں پانی چڑھایا اور اپنے چہرے کو تین مرتبہ دھویا اور اپنے دونوں ہاتھوں کو تین تین مرتبہ کہنیوں تک دھویا اور تھوڑا سا نیا پانی لیا پھر اس سے اپنے سر کا مسح کیا راوی حدیث شعبہ نے اس کی یہ کیفیت بتائی کہ حضرت علی رضی اللہ عنہ نے اپنے سر کا مسح ایک مرتبہ پیشانی سے لے کر اپنے سر کے پچھلے حصے یعنی گدی تک کیا تھا پھر شعبہ نے کہا کہ میں نہیں جانتا کہ آپ نے پھر دونوں ہاتھوں کو لوٹا کر سامنے کی طرف لائے تھے یا نہیں اور دونوں پیروں کو تین تین مرتبہ دھویا پھر حضرت علی رضی اللہ عنہ نے فرمایا کہ جو شخص حضور اکرم ﷺ کے وضو کی طرح وضو کرنے کو پسند کرے تو وہ دیکھ لے یہی ہے وضو حضور ﷺ کا۔

تشریح: اس حدیث نے وضو میں چہرے کو کتنی دفعہ دھویا جائے اس کو بتلادیا کہ تین مرتبہ دھولیں وغسل وجہ ثلاثاً کے الفاظ وارد ہوئے ہیں اور یہ کمال سنت کا درجہ ہے فرض تو ایک بار دھونے سے پورا ہو جاتا ہے، امام ابو بکر بھٹاوی نے کہا کہ اللہ تعالیٰ نے ”فَاغْسِلُوا وُجُوهَكُمْ الْخ“ فرمایا ہے اور فَاغْسِلُوا صیغہ امر ہے جو ایک مرتبہ غسل وجہ کو مقتضی ہے کیونکہ اس آیت میں عدد کا ذکر نہیں ہے اور جب عدد کا ذکر نہیں تو ظاہر لفظ سے تکرار فعل کو ثابت نہیں کیا جاسکتا کیوں کہ امر بالشیء تکرار کو نہیں چاہتا ہے لہذا جس شخص نے وضو میں چہرے وغیرہ کو ایک ایک مرتبہ دھویا ہے اس نے فرض کو ادا کر لیا اس پر رسول اکرم ﷺ کا عمل جو حضرت ابن عمر رضی اللہ عنہما اور حضرت ابن عباس رضی اللہ عنہما وغیرہ کی حدیث سے ثابت ہے دلالت کر رہا ہے تو جو چیز اللہ تعالیٰ نے اس آیت میں بیان کی ہے کہ اعضاء وضو کو ایک ایک مرتبہ دھویا جائے وہ تو وضو میں فرض ہے، فرض اس کو کہتے ہیں جو نص قطعی سے ثابت ہو جس میں بالکل شک نہ ہو اور منکر اس کا کافر ہے، اور وضو میں مسنون چیزیں بھی ہیں جن کو رسول اکرم ﷺ نے جاری فرمایا ہے مثلاً چہرے وغیرہ کو تین تین مرتبہ دھونا سنت میں داخل ہے حضرت علی رضی اللہ عنہ وغیرہ نے حضور ﷺ کے وضو کی حکایت کرتے ہوئے ان اشیاء مسنونہ کی رعایت فرمائی ہے۔

بہر حال حضور اکرم ﷺ سے جو تثلیث کا عمل ثابت ہے وہ اصابت فضیلت کے لئے تھا نہ کہ اداء فرض کی غرض سے کیوں کہ فرض تو ایک ایک بار دھونے سے اداء ہو جاتا ہے لیکن تحصیل سنت کے لئے تثلیث ضروری ہے۔

احادیث میں غسل کا لفظ آیا ہے جس کا تقاضا ہے کہ دلوں کو دھونا چاہئے کیوں کہ اہل عرب غسل اور غمس کے درمیان فرق کرتے ہیں غسل میں اعضاء کو مل کر دھویا جاتا ہے غمس میں یہ چیز نہیں ہوتی ہے، امام مالک کا مشہور قول یہ ہے کہ دلوں کو دھونا واجب ہے لیکن ابن عبدالحکم اور ابوالفرح عدم وجوب کے قائل ہیں اور یہی قول طراطری نے امام مالک سے نقل کیا ہے، حنفیہ کے نزدیک دلوں کو دھونا مواظبت سنت میں داخل ہے فرض نہیں کیوں کہ اللہ تعالیٰ نے بدون قید دلوں کے مطلقاً غسل کا حکم دیا ہے اور غسل کی صفت یہ ہے کہ پانی پیشانی کے اوپر سے بہا دے چھوڑ نہ دے جیسا کہ اکثر عوام کرتے ہیں کہ پانی کو اپنے ہاتھ سے چھوڑ دیتے ہیں پھر دھو لیتے ہیں کیوں کہ یہ مسح ہے نہ کہ غسل۔

اس حدیث میں مسح راس کا بیان بدون ذکر عدد کے آیا ہے فرمایا ”فمسح برأسه“ یعنی حضرت علی رضی اللہ عنہ نے اپنے سر کا مسح کیا کتنی دفعہ کیا اس کا کوئی ذکر نہیں ہے لیکن دوسری روایات میں اس کا ذکر ہے چنانچہ ابھی پچھلے عنوان کے ذیل میں ابوعوانہ کی روایت گزر چکی ہے اس میں ”ومسح برأسه مرة واحدة“ کا لفظ آیا ہے اور آگے باب صفۃ الوضوء کے ذیل میں حضرت حسین بن علی کی مفصل روایت آرہی ہے اس میں ”ثم مسح برأسه مسحاً واحداً“ کے الفاظ آئے ہیں اسی طرح ابوداؤد میں خالد بن علقمہ سے روایت کرنے والے زائدہ بن قدامہ کی روایت میں بھی مرة کا لفظ وارد ہوا ہے اور میرے ناقص خیال کے مطابق حضرت علی رضی اللہ عنہ کی روایت جو صفت وضو نبوی بیان کر رہی ہے واحد ہے جو طرق متعددہ سے مروی ہے کسی روایت میں عدد مسح کا ذکر ہے اور کسی میں نہیں ہے جیسا کہ اس روایت میں راوی نے عدد کا ذکر نہیں کیا ہے صرف ”فمسح برأسه“ کا لفظ روایت کر دیا مگر شعبہ نے بتلایا کہ سر کا مسح ایک ہی بار ہوا ہے جس کی صورت وہ بتلاتے ہیں کہ دونوں ہاتھ سر پر رکھ کر آگے سے پیچھے گدی تک لے گئے پھر دونوں ہاتھوں کو لوٹا کر پیچھے سے مقدم راس تک لائے یا نہیں وہ مجھے معلوم نہیں ”ثم قال ای شعبۃ لا ادري اردھما ام لا“ تو اگرچہ اس روایت میں اس کا ذکر نہیں ہے اور شعبہ فرما رہے ہیں لا ادري الخ کہ اقبال یعنی دونوں ہاتھوں کو لوٹا کر پیچھے سے سامنے کی طرف لائے یا نہیں اس بارے میں مجھے علم نہیں لیکن ان کا عدم علم اس کے ثبوت کی نفی نہیں کرتا ہے کیوں کہ دوسری روایت میں اس کا ذکر آیا ہے۔

چنانچہ آگے حضور اکرم ﷺ کے وضو کی حکایت کرنے والے عبداللہ بن زید رضی اللہ عنہ کی روایت آرہی ہے اس میں ”ثم مسح رأسه بیدیه فاقبل بهما وادبر الخ“ الفاظ آئے ہیں اس سے معلوم ہوتا ہے کہ حضور ﷺ نے اپنے سر کا مسح ادا بار اور اقبال کے ساتھ فرمایا ہے، نیز ابوداؤد میں حضرت مقدم بن معدیکرب کی روایت ہے وہ حضور ﷺ کے مسح راس کی کیفیت بیان کرتے ہوئے فرماتے ہیں ”وضع كفيه على مقدم رأسه فامرهما حتى بلغ القفء ثم ردھما الى المكان الذي منه بدأ“ اس سے بھی صاف معلوم ہوا کہ مسح راس میں مسنون طریقہ یہی ہے کہ دونوں ہاتھ سر پر رکھ کر سامنے سے پیچھے کی طرف لے جائے پھر دونوں ہاتھوں کو لوٹا کر پیچھے سے اس جگہ کی طرف لائے جہاں سے شروع کیا تھا۔

قال ابو عبد الرحمن الخ: امام نسائی کہتے ہیں کہ شعبہ کا قول عن مالک بن عوفہ صحیح نہیں ہے انہوں نے تمام حفاظ حدیث کے خلاف بجائے خالد بن علقمہ کے مالک بن عوفہ کہہ دیا ہے حالانکہ صحیح خالد بن علقمہ ہے اس لئے امام ترمذی و ابوداؤد اور امام احمد وغیرہ تمام حفاظ حدیث اس بات پر متفق ہیں کہ شعبہ سے اس حدیث کی سند میں اسم راوی کے بیان میں غلطی واقع ہوگئی، متن حدیث میں کوئی غلطی نہیں وہ بالکل صحیح ہے۔

فصل الیدین

دونوں ہاتھوں کے دھونے کا بیان

اخبرنا عمرو بن علی و حمید بن مسعدة عن یزید و هو ابن زریع قال حدثنی شعبه عن مالک بن عوفه عن عبد خیر قال شهدت علیاً دعا بکرسى فقعده علیه ثم دعا بماء فی تور فغسل یدیه ثلاثاً ثم مضمض واستنشق بکف واحد ثلاثاً ثم غسل وجهه ثلاثاً و یدیه ثلاثاً ثلاثاً ثم غمس یدیه فی الاناء فمسح برأسه ثم غسل رجلیه ثلاثاً ثلاثاً ثم قال من سره ان ينظر الی وضوء رسول الله صلی الله علیه وسلم فلهذا وضوؤه.

عبد خیر سے روایت ہے کہ وہ کہتے ہیں کہ میں حضرت علی رضی اللہ عنہ کی خدمت میں حاضر ہوا آپ نے کرسی منگائی اور اس پر بیٹھ گئے پھر ایک برتن میں پانی منگایا پھر دونوں ہاتھوں کو گٹوں تک تین مرتبہ دھویا پھر ایک ہاتھ سے تین مرتبہ کلی اور ناک میں پانی داخل کیا پھر چہرے کو تین مرتبہ دھویا پھر دونوں ہاتھوں کو تین مرتبہ دھویا پھر اپنا ہاتھ برتن میں ڈبو کر تازہ پانی لیا اور سر کا مسح کیا پھر تین مرتبہ دونوں پیروں کو دھویا پھر فرمایا کہ جو شخص پیغمبر ﷺ کے وضو کو دیکھنا چاہے وہ دیکھ لے کہ یہی وضو ہے آپ ﷺ کا۔

تشریح: اس ترجمہ کے ذیل میں جو حدیث نقل فرمائی ہے وہ کوئی دوسری حدیث نہیں حدیث وہی ہے جو عنوان سابق کے ذیل میں ابھی آچکی ہے پھر اس کو یہاں کچھ اختلاف الفاظ کے ساتھ دوسرے طریق سے بیان فرما رہے ہیں جس کا مقصد استنباط مسئلہ ہے جو ظاہر ہے۔ ہمارے خیال میں وضو کے چار فرائض میں امام شافعیؒ جس ترتیب کے فرض ہونے کے قائل ہیں امام نسائیؒ ان ترتیب وار تراجم سے جو انہوں نے قائم کئے ہیں کہ سب سے پہلے غسل وجہ کا عنوان رکھا پھر غسل یدین کا پھر صفحہ مسح راس کا پھر آخر میں غسل رجليں کا ترجمہ منعقد فرمایا اسی ترتیب کی طرف اشارہ فرما رہے جو آیت قرآنی میں مذکور ہے۔

(والله اعلم بالصواب)

باب صفة الوضوء

صفت وضو کے بیان میں

اخبرنا ابراهيم ابن الحسن المقسمی قال حدثنا حجاج قال قال ابن جریج حدثنی شیبہ ان محمد بن علی اخبره قال اخبرنی ابی علی عن حسین بن علی قال دعا نى ابی علی بوضوء فقربته له فبدأ فغسل

کفیه ثلاث مرات قبل ان یدخلهما فی وضوءہ ثم مضض ثلاثاً واستنثر ثلاثاً ثم غسل وجہہ ثلاث مرات ثم غسل یدہ الیمنی الی المرفق ثلاثاً ثم الیسری کذا لک ثم مسح براسہ مسحاً واحداً ثم غسل رجلہ الیمنی الی الکعبین ثلاثاً ثم الیسری کذا لک ثم قام قائماً فقال ناولنی فناولتہ الاء الذی فیہ فضل وضوءہ فشرب من فضل وضوءہ قائماً فعمجت فلما رانی قال لا تعجب فانی رأیت اباک النبی صلی اللہ علیہ وسلم یصنع مثل ما یتنی صنعت یقول لو وضوءہ ہذا وشرب فضل وضوءہ قائماً۔

حضرت حسین بن علی ؑ سے روایت ہے کہ آپ نے کہا کہ میرے والد حضرت علی ؑ نے مجھ سے وضو کا پانی لانے کے لئے کہا میں نے وضو کا پانی آپ کی خدمت میں پیش کیا آپ نے سب سے پہلے دونوں ہاتھوں کو پانی میں داخل کرنے سے پہلے گئے تک تین مرتبہ دھویا پھر تین مرتبہ کلی کی اور تین مرتبہ ناک کو صاف کیا پھر تین مرتبہ چہرہ کو دھویا پھر اپنے داہنے ہاتھ کو کہنی تک تین مرتبہ دھویا پھر بائیں ہاتھ کو بھی تین مرتبہ کہنی تک دھویا پھر اپنے سر کا ایک مرتبہ مسح کیا پھر داہنے پیر کو تین مرتبہ دونوں ٹخنوں تک دھویا پھر بائیں پیر کو اسی طرح دھویا پھر کھڑے ہوئے اور فرمایا کہ وضو کا برتن مجھے دیدو میں نے وہ برتن جس میں وضو کا بقیہ پانی تھا ان کے ہاتھ میں دے دیا پھر وہ بقیہ پانی کھڑے کی حالت میں پی لیا ان کے اس عمل سے مجھے تعجب ہوا پھر جب آپ نے مجھ کو تعجب دیکھا تو فرمایا تعجب مت کر اس لئے کہ میں نے تمہارے نانا نبی کریم ؐ کو اسی طرح کرتے دیکھا جیسا کہ تو نے مجھ کرتے ہوئے دیکھا ہے اس جملہ سے حضرت علی ؑ نے اپنے اس وضو اور کھڑے ہو کر وضو کا بقیہ پانی پینے کی طرف اشارہ کیا۔

تشریح: اس حدیث میں صفت وضو کا مفصل بیان ہے اور اس سے مسلک احناف کی تائید ہوتی ہے اس کے اخیر میں ”فشرب من فضله وضوءہ قائماً الخ“ الفاظ وارد ہوئے ہیں یہاں فضل وضوء سے برتن میں بچا ہوا پانی مراد ہے اس کو حضرت علی ؑ نے تکمیل وضو کے بعد کھڑے ہو کر پی لیا آپ کے اس عمل سے حضرت حسین ؑ کو تعجب ہوا چنانچہ وہ فرماتے ہیں فعمجت کہ میں اپنے والد صاحب کے کھڑے ہو کر پانی پینے کی وجہ سے تعجب میں پڑ گیا دراصل سبب اس کا یہ تھا کہ آپ کا دستور بیٹھ کر پینے کا تھا اور احادیث میں اسی کا حکم دیا گیا ہے، اب چونکہ اس موقع پر فضل وضوء یعنی برتن میں جو پانی بچ گیا تھا اس کو خلاف عادت کھڑے ہو کر پی لیا اس لئے حضرت حسین ؑ کو تعجب ہوا پھر جب حضرت علی ؑ نے اس کو محسوس کر لیا تو فرمایا بیٹا تعجب کی کیا بات میں نے تمہارے نانا صاحب نبی کریم ؐ کو اسی طرح کرتے دیکھا ہے جس طرح میں نے کیا ہے تو میرے اس عمل کی اصل ہے اور میں نے اتباع سنت کی نیت سے یہ عمل کیا ہے۔

اس حدیث کی بناء پر علماء نے لکھا ہے کہ وضو کے بقیہ پانی کو کھڑے ہو کر پینا اسی کے ساتھ مخصوص ہے اور اس کو مستحب قرار دیا ہے، صاحب برہان نے کہا کہ فضل وضو کو بحالت قیام پینا مستحبات وضو میں سے ہے اور آپ زم زم کو بھی کھڑے ہو کر پینے کی اجازت احادیث سے ثابت ہے ان دونوں قسم کے علاوہ باقی پانی کو بحالت قیام پینا مناسب نہیں کیوں کہ ممانعت وارد ہوئی ہے لیکن علامہ سندھی نے فرمایا کہ صحیح بات یہ ہے کہ ان دونوں قسم کے پانی کے علاوہ دوسری قسم کا پانی بھی کھڑے ہو کر پینے کی

اجازت روایات سے ثابت ہے لہذا جو ممانعت احادیث میں وارد ہوئی ہے وہ نہی تنزیہی ہے اور اس کی بنیاد امر طہی پر ہے نہ کہ امر دینی پر امر طہی پر ہونے کا مطلب یہ ہے کہ کھڑے ہو کر پانی پینے سے نہی کی وجہ یہ ہو سکتی ہے کہ کسی طبی نقصان سے بچانا مقصود ہو اور جن روایات سے کھڑے ہو کر پینے کی اجازت معلوم ہوتی ہے وہ بیان جواز پر محمول ہیں۔ (واللہ تعالیٰ اعلم)

ملا علی قاریؒ نے کہا کہ شاید ان دونوں کی وجہ تخصیص یہ ہو کہ آپ زم زم سے مقصود سیرابی اور اس کی برکت کو تمام اعضاء تک پہنچانا ہوتا ہے اسی طرح فضل وضو کے شرب سے ظاہری اور باطنی طہارت کے ساتھ ساتھ یہی مقصود ہوتا ہے اور یہ دونوں فائدے کھڑے ہو کر پینے کی صورت میں بدرجہ اتم ارفع و اکمل حاصل ہوتے ہیں۔

عدد غسل الیدین

دونوں ہاتھوں کو کتنی دفعہ دھویا جائے اس کا بیان

اخبرنا قتیبہ بن سعید قال حدثنا ابو الاحوص عن ابی اسحق عن ابی حنیہ وهو ابن قیس قال رأیت علیاً رضی اللہ عنہ توضع فغسل کفیه حتی انقاهما ثم تمضض ثلاثاً واستنشق ثلاثاً وغسل وجہہ ثلاثاً وغسل ذراعیہ ثلاثاً ثم مسح برأسہ ثم غسل قدمیہ الی الکعبین ثم قام فاخذ فضل طهورہ فشرب وهو قائم ثم قال احببت ان اریکم طهور النبی صلی اللہ علیہ وسلم۔

ابو حنیہ بن قیس سے روایت ہے انہوں نے کہا کہ میں نے حضرت علیؓ کو دیکھا کہ آپ نے جب وضو کرنے کا ارادہ کیا تو اپنے دونوں ہاتھ کو گئے تک دھویا اور خوب صاف کیا پھر تین مرتبہ کلی کی اور تین مرتبہ ناک میں پانی چڑھایا اور تین مرتبہ چہرے کو دھویا اور تین مرتبہ دونوں ہاتھوں کو کہنیوں تک دھویا پھر سر کا مسح کیا پھر دونوں پاؤں کو کٹھنوں تک دھویا پھر کھڑے ہوئے اور وضو کا بچا ہوا پانی لیا بحالت قیام پھر فرمایا کہ میں نے چاہا کہ نبی کریم ﷺ کا وضو کیسا تھا وہ تم کو دکھلا دوں۔

تشریح: راوی حدیث ابو حنیہ بن قیس کی حدیث کو ابن السکن وغیرہ نے صحیح قرار دیا ہے اور ابن الجارود نے الکافی میں لکھا ہے کہ ابن نمیر نے ان کو ثقہ کہا ہے اور ابن حبان وغیرہ نے بھی ثقات میں شمار کیا ہے۔

یہ بات کہ دونوں ہاتھوں کو کتنی بار دھونا چاہئے اگرچہ سابق احادیث کے ضمن میں گذر چکی ہے لیکن امام نسائیؒ نے الگ عنوان منعقد کر کے اس حکم کو مستقل طور پر بیان کر دیا اس حدیث میں ہے کہ حضرت علیؓ نے کفین یعنی دونوں ہاتھوں کو دھویا کتنی بار دھویا اس کا ذکر نہیں، صرف حتی انقاهما کا لفظ وارد ہوا ہے کہ یہاں تک کہ ان کو صاف کیا اس کے بارے میں علامہ سندھیؒ نے فرمایا کہ لفظ انقیاء سے مشتق ہے اور انقاء باعتبار عادت تین مرتبہ دھونے سے حاصل ہوتا ہے اور روایات سابقہ میں اس کی تصریح آچکی ہے تو چونکہ حتی انقاهما اس معنی کا فائدہ دے رہا ہے، اس لئے مصنفؒ نے اس حدیث کو اس ترجمہ کے ذیل میں ذکر فرمایا ہے نیز اس کا بھی احتمال ہے کہ مصنفؒ نے غسل الیدین سے غسل ذراعیین مراد لیا ہو بہر حال مناسبت حدیث کی ترجمہ سے ظاہر ہے۔

ثم مسح برأسه: مسح رأس اور غسل رجليں میں عدد کا ذکر نہیں کیا مگر روایات سابقہ میں اس کا ذکر ہے معلوم ہوا کہ یہ روایت مجمل ہے لہذا قواعد اصول کے مطابق اس کو مفصل روایات پر حمل کیا جائے گا، حضرت علی رضی اللہ عنہ نے تکمیل وضو کے بعد فرمایا ”احببت ان اریکم تلح“ مطلب یہ ہے کہ مجھے وضو کی کوئی حاجت نہ تھی اور نہ میں نے نماز کا ارادہ کیا تھا کہ اس کے لئے میں وضو کروں لیکن میں نے چاہا کہ تم کو رسول اکرم صلی اللہ علیہ وسلم کی صفت وضو کی تعلیم دوں اور وہ یہ ہے جس کا تم نے مشاہدہ کیا۔

باب حد الغسل

غسل کی حد کا بیان

اخبرنا محمد بن سلمة والحارث بن مسكين قراءة عليه وانا اسمع واللفظ له عن ابن القاسم قال حدثني مالك عن عمرو بن يحيى المازني عن ابيه انه قال لعبد الله بن زيد ابن عاصم وكان من اصحاب النبي صلى الله عليه وسلم وهو جد عمرو بن يحيى هل تستطيع ان تريني كيف كان رسول الله صلى الله عليه وسلم يتوضأ قال عبد الله بن زيد نعم فدعا بوضوء فافرغ على يديه فغسل يديه مرتين مرتين ثم تمضمض واستنشق ثلاثاً ثم غسل وجهه ثلاثاً ثم غسل يديه مرتين مرتين الى المرفقين ثم مسح رأسه بيديه فاقبل بهما وادبر بدأ بمقدم رأسه ثم ذهب بهما الى قفاه ثم ردهما حتى رجع الى المكان الذي بدء منه ثم غسل رجليه.

عمرو بن یحییٰ مازنی اپنے والد سے روایت کرتے ہیں کہ انہوں نے عبد اللہ بن زید ابن عاصم سے پوچھا وہ اصحاب رسول میں سے تھے اور عمرو بن یحییٰ کے دادا ہیں، کیا آپ دکھا سکتے ہیں کہ رسول اکرم صلی اللہ علیہ وسلم کس طرح وضو فرمایا کرتے تھے عبد اللہ بن زید رضی اللہ عنہ نے کہا ہاں، چنانچہ انہوں نے پانی منگایا پھر اپنے ہاتھ پر ڈالا اور دونوں ہاتھوں کو دو مرتبہ بند دست تک دھویا پھر کھلی کی اور ناک میں پانی چڑھایا تین مرتبہ پھر اپنے چہرے کو تین مرتبہ دھویا پھر دونوں ہاتھوں کو دو مرتبہ کہنیوں تک دھویا پھر اپنے سر کا دونوں ہاتھوں سے مسح کیا اور اس میں اقبال بھی کیا اور ادبار بھی یعنی اپنے سر کی اگلی جانب سے شروع کیا یہاں تک کہ دونوں ہاتھوں کو اپنی گدی تک لے گئے پھر ان کو اسی جگہ لے گئے جہاں سے شروع فرمایا تھا پھر اپنے دونوں پیر دھوئے۔

تشریح: عن عمرو بن يحيى المازني: حدیث باب کے راوی عمرو بن یحییٰ ابن عمارہ بن ابی حسن انصاری مازنی مدنی صحاح ستہ کے راویوں میں سے ہیں ابو حاتم نے ان کو ثقہ کہا اور امام نسائی اور علی اور ابن نمیر نے بھی ثقہ کہا ہے اور ابن سعد نے کہا کہ ثقہ اور کثرت سے حدیث روایت کرنے والے تھے اسی طرح ابن حبان وغیرہ نے بھی ثقات میں شمار کیا ہے۔

عن ابيه: ان کے والد یحییٰ ابن عمارہ ابن ابی حسن انصاری رواۃ ستہ میں سے ہیں ابن اسحاق اور امام نسائی اور ابن خراش نے ان کو ثقہ کہا اور ابن حبان نے بھی ثقات میں سے ذکر کیا ہے۔

عبد اللہ بن زید بن عاصم: آپ صحابی ہیں اور انصاری ہیں غزوہ بدر میں ان کی شرکت کے بارے میں اختلاف ہے ابواحمد حاکم اور ابن مندہ شریک ہونے کے قائل ہیں لیکن ابن عبد البر مالکی نے کہا کہ غزوہ بدر کے علاوہ جنگ احد وغیرہ میں شریک ہوئے تھے انہوں نے حضور اکرم ﷺ سے حدیث وضو اور اس کے علاوہ چند اور احادیث روایت کی ہیں، مسیلمہ نے ان کے بھائی حبیب بن زید کو قتل کیا تھا پھر اس کے بعد جب لوگ جنگ یمامہ کے لئے نکلے تو حضرت عبد اللہ بن زید حضرت وحشی بن حرب رضی اللہ عنہما کے ساتھ مسیلمہ کے قتل میں شریک ہوئے اور وہ ۶۳ھ میں یوم الحرہ کو مارا گیا۔

(کذا فی الاصابہ)

امام مالک کی اس روایت سے جس کو امام نسائی نے اپنے استاد محمد بن مسلمہ اور حارث بن مسکین سے بواہد ابن قاسم روایت کیا ہے معلوم ہوا کہ حضرت عبد اللہ بن زید رضی اللہ عنہ سے سوال کرنے والے یحییٰ بن عمارہ ہیں اور اس میں عتبہ بن عبد اللہ نے بھی ابن قاسم کی موافقت کی ہے جو اگلے عنوان کے ذیل کی حدیث سے معلوم ہوتی ہے نیز ابوداؤد میں ہے کہ امام مالک سے روایت کرنے والے عبد اللہ بن مسلمہ نے اور طحاوی میں امام مالک سے روایت کرنے والے ابن وہب نے بھی ابن قاسم کی موافقت کی ہے، کہ سائل یحییٰ بن عمارہ ہیں موطا کے اکثر راویوں نے سائل کو مبہم طور پر یعنی ان رجلاً قال عبد اللہ بن زید ذکر کیا ہے اور جہاں تعیین کی گئی ہے وہاں یحییٰ بن یحییٰ کی روایت میں سوال کی نسبت یحییٰ بن عمارہ کی طرف کی گئی ہے اور امام محمد کی روایت میں سائل ابو حسن کو قرار دیا گیا ہے اسی طرح معن بن عیسیٰ کی روایت میں بھی سائل انہی کو بتلایا گیا ہے، لیکن امام بخاری کے نزدیک وہیب کی روایت میں یہ سوال عمرو بن ابی حسن کی طرف منسوب ہے اسی طرح دارقطنی کی روایت میں بھی جو بواہد محمد بن سلیمان مروی ہے سائل عمرو بن ابی حسن کو قرار دیا ہے حافظ ابن حجر نے اس اختلاف کے جمع کی صورت یہ بیان کی ہے کہ حضرت عبد اللہ بن زید کی مجلس میں تین آدمی تھے ایک ابو حسن انصاری دوسرے ان کے بیٹے عمرو بن ابی حسن تیسرے ان کے پوتے یحییٰ بن عمارہ بن ابی حسن، ان حضرات نے حضور اکرم ﷺ کے وضو کی کیفیت کے بارے میں حضرت عبد اللہ بن زید رضی اللہ عنہ سے سوال کیا لیکن درحقیقت سوال ان میں سے عمرو بن ابی حسن نے کیا اب جہاں سوال کی نسبت عمرو بن ابی حسن کی طرف ہے تو وہ بطور حقیقت کے کی گئی ہے اور جہاں ان کے والد ابو حسن کی طرف سوال کی نسبت ہوئی ہے وہاں بطور مجاز کے ہے کیوں کہ وہ بڑے تھے اور وہاں موجود تھے اور چونکہ یحییٰ بن عمارہ اس حدیث کے راوی ہیں اور سوال کے وقت موجود تھے اس لئے سوال کی نسبت بطور مجاز کے ان کی طرف بھی کر دی گئی ہے، تطبیق کی یہ صورت بہت ہی اچھی ہے اس سے اختلاف دفع ہو جاتا ہے اور اتفاق حاصل ہو جاتا ہے۔

وہو جد عمرو بن یحییٰ: بظاہر ضمیر ہو کا مرجع عبد اللہ بن زید رضی اللہ عنہ ہے یعنی وہ عمرو بن یحییٰ کے دادا ہیں حالانکہ یہ غلط ہے اور یہ غلطی اسی روایت سے پیدا ہوئی ہے صحیح وہی ہے جو بخاری میں ہے اس میں اس طرح ہے عن ابیہ ان رجلاً قال لعبد اللہ بن زید وہو جد عمرو بن یحییٰ اب اس روایت کے مطابق ضمیر کا مرجع وہی ہے جو درحقیقت سائل ہے اور وہ عمرو بن ابی حسن ہیں جو یحییٰ بن عمارہ بن ابی حسن کے چچا ہیں تو ابو حسن کے دو بیٹے ہیں ایک عمرو اور دوسرے عمارہ اب سوال یہ ہے کہ اس تفصیل

سے معلوم ہوا کہ سائل عمرو بن ابی حسن ہیں لیکن وہ تو کسی اعتبار سے بھی عمرو بن یحییٰ کے دادا نہیں ہیں بلکہ ان کے دادا عمارہ بن ابی حسن ہیں تو جس طرح عبداللہ بن زید رحمہ اللہ کا دادا ہونا عمرو بن یحییٰ کا صحیح نہیں ہے اسی طرح عمرو بن ابی حسن بھی اس کا دادا ہونا صحیح نہیں ہے جواب اس کا یہ ہے کہ یہ بات درست ہے کہ عمرو بن ابی حسن حقیقی دادا عمرو بن یحییٰ کے نہیں ہیں لیکن عمرو بن یحییٰ کے مجازی دادا تو ہو سکتے ہیں کیوں کہ وہ اپنے دادا کے بھائی ہیں اور اپنے باپ کے چچا ہیں اس لئے کہ عمرو بن یحییٰ کا حقیقی دادا عمارہ اور عمرو بن ابی حسن دونوں آپس میں سگے بھائی ہیں لہذا لفظ جد کا اطلاق عمرو بن ابی حسن پر بطور مجاز کے ہے اب کوئی اشکال نہیں رہا۔

حدیث باب میں آیا ہے کہ ”ثم مضمض واستنشق ثلاثاً“ کہ حضرت عبداللہ رحمہ اللہ نے کلی کی اور ناک میں پانی چڑھایا تین بار، یہ حدیث عبداللہ بن زید ایک ہی ہے بخاری اور مسلم وغیرہ میں بھی موجود ہے مگر اختلاف صرف تھوڑے تھوڑے لفظوں کا ہے، بخاری و مسلم کی روایت میں ”ثم مضمض واستنشق“ کے بعد من کف واحدة کا لفظ بھی آیا ہے کہ آپ نے کلی کی اور ناک میں پانی داخل کیا ایک ہی چلو سے اور یہ کام تین مرتبہ کیا، نسائی کی روایت میں ثلاثاً اور بخاری و مسلم کی روایت میں ففعل ذالک ثلاثاً کا لفظ وارد ہوا ہے جس کا مفہوم یہ ہے کہ حضرت عبداللہ رحمہ اللہ نے ایک ہی چلو سے دونوں عمل کئے اور آپ نے تین مرتبہ یہ کام کیا تو کلی کرنا اور ناک میں پانی چڑھانا تین تین مرتبہ ہوا مگر غرغرات تین لئے جو وصل کی صورت ہے یہی مسلک امام شافعی کا ہے اس کا بیان کتاب الام میں ہے اور مرنی شافعی نے اس کی تصریح کی ہے کہ امام شافعی کے نزدیک وصل افضل ہے کہ دونوں کو تین چلو میں کرنا اس طرح کہ ایک چلو لے کر پہلے تھوڑے پانی سے کلی کرے پھر اس کا بقیہ پانی ناک میں داخل کرے تینوں بار یونہی کرے یہ جمع کی صورت ہے۔

قاضی عیاض نے امام مالک سے بھی ایک روایت وصل کی نقل کی ہے اور المغنی میں ہے کہ امام احمد کا قول مختار یہی ہے، احناف فصل کو افضل کہتے ہیں یعنی کلی اور ناک میں پانی چڑھانا ہر ایک کو تین تین چلو سے کرے اور امام مالک سے بھی ایک روایت ایسی ہی منقول ہے اور اسی کو امام ترمذی نے امام شافعی سے نقل کیا ہے کہ انہوں نے فرمایا کہ اگر کلی اور ناک میں پانی چڑھانا دونوں عمل اکٹھے ایک چلو سے کرے تو جائز ہے ”وان فرقہما فهو احب الینا“ لیکن نئے پانی کے ساتھ ہر ایک کا جدا جدا کرنا میں زیادہ پسند کرتا ہوں یہ امام شافعی کا قول قدیم ہے جو قول احناف کے موافق ہے اور یہ روایت زعفرانی کی ہے امام شافعی سے اور بوہلی جو امام شافعی کے شاگرد ہیں ان کی روایت بھی زعفرانی کی طرح ہے کہ امام شافعی تفریق کو افضل کہتے ہیں، یہاں زعفرانی سے مراد ابوعلی حسن بن محمد بن صباح ہے جو امام شافعی کے قول قدیم کے ناقلین میں سے ایک ہیں، اور ایک زعفرانی حنفی بھی ہے، یعنی ابو عبداللہ حسن ابن احمد ہیں انہوں نے امام محمد بن حسن شیبائی کی کتاب جامع الصغیر اور زیادات ترتیب دی ہے۔

بہر حال امام شافعی کے قول قدیم کے مطابق تو حنفیہ اور ان کے درمیان کوئی اختلاف نہیں مگر کتب شوافع میں قول مشہور جو امام شافعی کا قول جدید ہے وصل کی فضیلت کا ہے فصل کی صورت کو بھی جائز کہتے ہیں مگر وصل کو افضل کہتے ہیں کہ تین چلو سے کلی اور ناک میں پانی داخل کرنا دونوں کام کرے۔

شوافع کی ایک دلیل تو حضرت عبداللہ بن زید رحمہ اللہ کی حدیث ہے نسائی کی روایت میں ”ثم تمضمض واستنشق“

ثلاثاً“ اور بخاری وغیرہ کی روایت میں ”فمضمض واستنشق من كف واحدة ففعل ذالك ثلاثاً“ کے الفاظ آئے ہیں جس کا مفہوم یہ ہے کہ دونوں عمل ایک ہی چلو سے کئے ہیں اور آپ نے تین باری عمل کیا۔

شیخ ابن ہمام نے اس کا جواب دیا ہے کہ اس کی توجیہ یہ بھی ہو سکتی ہے کہ راوی من كف واحدة سے یہ بتانا چاہتے ہیں کہ کلی کرنے اور ناک میں پانی داخل کرنے کے لئے دونوں ہاتھ استعمال نہیں کئے بلکہ دونوں کام ایک ہاتھ سے کئے یا نفی تعاقب مقصود ہے جیسا کہ بعض لوگوں نے کہا کہ کلی دائیں ہاتھ سے کرے اور ناک میں پانی چڑھانا بائیں ہاتھ سے تو اس کی نفی مقصود ہے کہ جس ہاتھ سے کلی کی ہے اسی دائیں ہاتھ سے استنشاق بھی کیا جائے نہیں کیا۔

ابن ملک نے کہا کہ یہ تنازع فعلین کے قبیل سے ہے تقدیر عبارت اس طرح ہے ”تمضمض من كف واستنشق من كف“ اور واحدة کی قید احترازی ہے جس کا مقصد یہ ہے کہ تثنیہ کا رد کیا جائے یعنی کلی کرنے اور ناک میں پانی چڑھانے کا عمل صرف ایک ہاتھ سے کیا دوسرا ہاتھ نہیں ملایا۔ (قالہ القاری فی المرقاة)

شیخ ابن ہمام نے جو توجیہ کی ہے وہ حدیث مذکور میں تو چل سکتی ہے لیکن بعض روایات جن سے شواہع استدلال کرتے ہیں ایسی ہیں کہ ان میں کوئی تاویل نہیں چلے گی چنانچہ نسائی میں آگے ”مسح الاذنین“ کے عنوان کے ماتحت حضرت ابن عباس رضی اللہ عنہ کی روایت میں ”ثم تمضمض واستنشق من غرفة واحدة“ کی تصریح آئی ہے نیز مشرک حاکم وغیرہ میں حضرت ابن عباس رضی اللہ عنہ کی صریح حدیث موجود ہے اس میں ہے ”و جمع بین المضمضة والاستنشاق“۔

نیز ابو داؤد میں حضرت علی رضی اللہ عنہ کی ایک حدیث میں جس کے راوی عبد خیر ہیں صراحة بماء واحد کا لفظ وارد ہوا ہے ان روایات میں تاویل کی کوئی گنجائش نہیں ہے، اس لئے صاف بات یہ ہے کہ وصل ثابت ہے۔

حضرت علامہ انور شاہ صاحب نے فرمایا کہ بہتر یہ ہے کہ حدیث مذکور کی تاویل نہ کی جائے اور یہ کہا جائے کہ اصل سنت جمع کی صورت میں بھی ادا ہو جاتی ہے مگر کمال سنت جب ادا ہوگی کہ ہر ایک علیحدہ علیحدہ تین تین چلو سے کرے اسی لئے حافظ یحییٰ نے اس مثل مذکور فی الحدیث کو جواز پر محمول کیا ہے، حضرت شاہ صاحب نے یہ بھی فرمایا کہ جس صفت وضو کو حضرت عبد اللہ بن زید رضی اللہ عنہ نے دیکھا تھا اور وہ اپنے مشاہدہ کے مطابق جمع کی صورت بیان کر رہے ہیں اس کے متعلق جو کچھ میرے نزدیک واضح ہوا، (واللہ اعلم) وہ یہ ہے کہ انہوں نے اس کو ایک واقعہ جزئیہ سے لیا ہے اور ایک جزئی فعل کو نقل کیا ہے جس میں عموم کی گنجائش نہیں چنانچہ عید العزیز بن ابی سلمہ کی روایت جو بخاری میں باب الغسل من الخضب کے ماتحت نقل کی گئی ہے اس پر دلالت کرتی ہے اس میں آیا ہے ”اتانا رسول اللہ صلی اللہ علیہ وسلم فاخر جنا لہ ماء فی تور من صفر فتوضأ الخ“ اور غالباً یہی واقعہ ہے جس کو عبد اللہ بن زید رضی اللہ عنہ کی والدہ ام عمارہ بنت کعب نے روایت کیا ہے (ام عمارہ کا نام نسبیہ ہے اس کے شوہر کا نام زید بن عاصم ہے اس کے دو بیٹے ہیں ایک کا نام حبیب دوسرے کا نام عبد اللہ ہے۔

(کما فی الاصابة للحافظ ابن حجر)

ام عمارہ کی روایت میں آیا ہے کہ ”ان النبی صلی اللہ علیہ وسلم توضأ بماء فی اناء قدر ثلثی المد الخ“

یہ روایت نسائی میں ”باب القدر الذی یکتفی به الخ“ کے ماتحت گزر چکی ہے تو حضرت عبداللہ بن زید رضی اللہ عنہ کی حدیث میں وہ جس واقعہ کو بیان کر رہے ہیں ان شاء اللہ وہ عادت کریمہ کی حکایت نہیں بلکہ فعل جزئی کی حکایت ہے اس کو جواز پر محمول کیا جاسکتا ہے نہ کہ اتمام اور اکمال پر جیسا کہ آگے اس حدیث میں بیان کیا ہے کہ حضور صلی اللہ علیہ وسلم نے دونوں ہاتھوں کو دوسرے دھونے پر اکتفاء فرمایا ہے حالانکہ دو بار دھونے کو کسی امام نے بھی سنت نہیں کہا بلکہ تین تین بار دھونے کی سنت پر سب کا اتفاق ہے تو دو بار دھونے کا عمل بتلا رہا ہے کہ اس موقع پر جو وضوء فرمایا تھا اس کو وضوء کامل پر محمول نہیں کیا جاسکتا بلکہ وضوء خفیف اور بیان جواز پر محمول کیا جانا چاہئے اور ممکن ہے کہ پانی کی کمی کے باعث حضور صلی اللہ علیہ وسلم نے وصل کی صورت پر اکتفاء فرمایا ہو جیسا کہ حدیث ام عمارہ میں اسکی طرف اشارہ موجود ہے کہ جب حضور صلی اللہ علیہ وسلم نے وضوء کا ارادہ فرمایا تو قدر ثلثی المد یعنی مد کی دو تہائی مقدار پانی پیش خدمت کیا گیا اور حضور صلی اللہ علیہ وسلم کی عادت مبارکہ تھی کہ ایک مد پانی سے وضوء فرماتے تھے تو پانی کی وہ مقدار کم ہے کہ اتنی کم مقدار سے بطریق مسنون وضوء کرنا مشکل ہے لہذا ایسی صورت میں دونوں عمل ایک چلو سے کرنے میں جو وصل کی صورت ہے کوئی مضائقہ نہیں اور ہم نے جو کہا کہ حضرت عبداللہ بن زید رضی اللہ عنہ ایک فعل جزئی کی حکایت کر رہے نہ کہ دائمی فعل کی اس کی تائید حافظ ابن حجر کے اس قول سے ہوتی ہے جس کے وہ امام مالک کی روایت میں قائل ہوئے ہیں امام مالک کی یہ روایت عن عمرو بن یحییٰ المازنی عن ابیہ کی سند سے اس میں آیا ہے کہ ایک شخص نے حضرت عبداللہ بن زید رضی اللہ عنہ سے پوچھا کہ حضور صلی اللہ علیہ وسلم کس طرح وضوء کیا کرتے تھے آپ مجھے دکھا سکتے ہیں حضرت عبداللہ نے جواب دیا ”نعم فدعا بماء الخ“ اس کے بعد حافظ ابن حجر نے کہا کہ وہ صیب کی روایت میں ”فدعا بتور من ماء“ اور عبدالعزیز بن ابی سلمہ کی روایت میں ”اتانا رسول اللہ صلی اللہ علیہ وسلم فاخر جنالہ ماء فی تور من صفر“ کے الفاظ آئے ہیں حافظ ابن حجر کہتے ہیں ممکن ہے یہ تو مذکور (ایک قسم کا چھوٹا برتن) وہی ہو جس سے حضرت عبداللہ بن زید رضی اللہ عنہ نے حضور اکرم صلی اللہ علیہ وسلم کے وضوء کی طرح وضوء کر کے دکھلایا تھا جبکہ ان سے حضور صلی اللہ علیہ وسلم کی صفت وضوء کے بارے میں سوال کیا گیا تھا۔

اب رہا یہ مسئلہ کہ حقیقہ فصل کے قائل ہیں جیسا کہ ماقبل میں گذر چکا ہے ان کے پاس کیا دلیل ہے تو اس کے ثبوت کے لئے ہمارے پاس بھی دلائل ہیں چنانچہ نسائی میں عبدغسل الیدین کے ماتحت میں بواسطہ ابو حنیہ حضرت علی رضی اللہ عنہ کی روایت میں ”ثم تمضمض ثلاثا واستنشق ثلاثا“ کے الفاظ آئے ہیں امام ترمذی نے بھی اس کو روایت کیا ہے اور صحیح کہا ہے اس سے فصل کا ثبوت ہوتا ہے۔

دوسری دلیل یہ ہے کہ ابوداؤد میں ابن ابی ملیکہ نے حضرت عثمان رضی اللہ عنہ سے روایت کی ہے ”فمضمض ثلاثا واستنشق ثلاثا“ علامہ نیوکی نے کہا کہ اس کی اسناد صحیح ہے۔

تیسری یہ ہے کہ طبرانی نے اوسط میں بواسطہ راشد حضرت انس رضی اللہ عنہ سے جو حدیث روایت کی ہے اس میں آیا ہے ”ثم مضمض ثلاثا واستنشق ثلاثا“ علامہ بیہقی نے کہا اسناد حسن اس کی سند حسن ہے۔

چوتھی یہ کہ طبرانی میں ہے کہ انہوں نے حدیث طلحہ بن مصرف عن ابیہ عن جدہ کے طریق سے روایت کی ہے ”ان رسول

اللہ صلی اللہ علیہ وسلم توضأ فمضمض ثلاثاً واستنشق ثلاثاً یا خذ لكل واحدة ماء جدیداً نیز اس کو ابوداؤد نے بھی روایت کیا ہے اور اس پر باب الفرق بین المضمضة والاستنشاق کا عنوان قائم کیا ہے اس میں ”یفصل بین المضمضة والاستنشاق“ کے الفاظ وارد ہوئے ہیں کہ کلی کرنا اور ناک میں پانی داخل کرنا دونوں کو علیحدہ علیحدہ کرتے تھے۔

پانچویں دلیل حنفیہ کی جو سب سے زیادہ صحیح ہے ابن السکن کی روایت ہے جس کو وہ اپنی صحیح میں لائے ہیں اس میں ہے کہ شقیق بن سلمہ کہتے ہیں کہ میں نے حضرت علی رضی اللہ عنہ اور حضرت عثمان رضی اللہ عنہ کے وضو کا عمل دیکھا کہ تین تین مرتبہ اعضاء کو دھویا اور اسی روایت میں ہے ”وافرد المضمضة من الاستنشاق، اور مضمضة اور استنشاق دونوں علیحدہ علیحدہ کئے اور تین تین چلو سے کئے ہیں پھر فرمایا کہ حضور اکرم صلی اللہ علیہ وسلم کو اسی طرح وضو کرتے ہم نے دیکھا ہے، حافظ ابن حجر نے اس کو تلخیص الحبر میں نقل کیا ہے مگر نہ تو اس پر ضعف کا کوئی حکم لگایا اور نہ حسن ہونے کا جس سے معلوم ہوتا ہے کہ یہ حدیث ان کے نزدیک صحیح اور مقبول ہے کیوں کہ اگر اس میں کوئی ضعف ہوتا تو اس پر تنبیہ کئے بغیر سکوت نہ فرماتے جیسا کہ ان کی مشہور عادت ہے کہ اگر کسی حدیث میں کوئی علت ہو تو اس کو ظاہر کر دیتے ہیں جب یہ حدیث غیر مقلدین کے سامنے آئی تو انہوں نے کہا کہ ہم اس کو کیوں کر صحیح تسلیم کر لیں جبکہ حافظ ابن حجر نے اس پر صحیح ہونے یا حسن ہونے کا حکم نہیں لگایا مگر غیر مقلدین کی یہ بات بے معقول ہے وہ کچھ بھی کہیں بہر حال حدیث ثابت اور معتبر ہے کیوں کہ اول تو ابن السکن نے التزام صحت کیا ہے، دوسرے حافظ ابن حجر نے تلخیص الحبر میں نقل کی ہے اور اس میں کوئی کلام نہیں کیا بلکہ سکوت کیا ہے حالانکہ ان کی معروف عادت ہے کہ سقم وغیرہ کو ظاہر کر دیتے ہیں تو یہ سب باتیں شاہد ہیں کہ حدیث ان کے نزدیک معتبر ہے بلکہ حافظ ابن حجر اس حدیث سے ابن الصلاح کا رد کر رہے ہیں ابن الصلاح نے کہا ہے کہ حضرت علی رضی اللہ عنہ سے فصل ثابت نہیں ہے تو اس حدیث کو بطور احتجاج پیش کر کے ان کے دعویٰ کی تردید کی ہے کہ فصل ثابت ہے تو یہ اس بات کے لئے دلیل قوی ہے کہ حافظ ابن حجر نے اس حدیث کو ثابت اور صحیح تسلیم کیا ہے اس لئے غیر مقلدین کا انکار کرنا بے دلیل ناقابل توجہ ہے۔

بہر حال ان احادیث مذکورہ سے فصل ثابت ہوتا ہے اور وصل بھی ثابت ہوتا ہے جیسا کہ حضرت عبداللہ بن زید رضی اللہ عنہ وغیرہ کی حدیث میں اس کا بیان آیا ہے اب کلام صرف ترجیح میں رہا تو جو حدیث قیاس کے موافق ہوگی وہ رائج ہوگی جیسا کہ یہی اصول فقہ کا ضابطہ ہے تو حنفیہ نے فصل کی صورت کو اس لئے ترجیح دی ہے کہ وہ قیاس کے موافق ہے کیوں کہ ناک اور منہ الگ الگ عضو ہے لہذا ان میں جمع نہ کیا جائے جس طرح دوسرے اعضاء میں جمع نہیں کیا جاتا ہے غرض کہ تمام احادیث میں گہری نظر ڈالنے کے بعد از روئے حدیث اور قیاس کے انشاء اللہ مسلک حنفیہ ہی زیادہ مضبوط اور مستحکم دیکھو گے۔

باب صفة مسح الرأس

مسح رأس کی کیفیت کا بیان

اخبرنا عتبة بن عبد الله عن مالك هو ابن انس عن عمرو بن يحيى عن ابيه انه قال لعبد الله بن زيد

ابن عاصم وهو جد عمرو بن يحيى هل تستطيع ان ترينى كيف كان رسول الله صلى الله عليه وسلم يتوضأ قال عبد الله بن زيد نعم فدعا بوضوء فافرج على يده اليمنى فغسل يديه مرتين ثم تمضمض واستنشق ثلثا ثم غسل وجهه ثلثا ثم غسل يديه مرتين مرتين الى المرفقين ثم مسح رأسه بيديه فاقبل بهما وادبر بدأ بمقدم رأسه ثم ذهب بهما الى قفاه ثم ردهما حتى رجع الى المكان الذى بدأ منه ثم غسل رجله.

تشریح: حدیث وہی ہے جو ابھی عنوان سابق کے ذیل میں آچکی ہے اس کو دوسرے طریق سے اس باب میں لائے ہیں امام نسائی کی عادت ہے کہ ایک حدیث کو متعدد جگہ مکرر لاتے ہیں لیکن ہر جگہ عنوان صرف اس مسئلہ کے لحاظ سے قائم کرتے ہیں جس کے استنباط کا ارادہ ہوتا ہے تو چونکہ اس حدیث میں سر کے مسح کی کیفیت کا بیان آیا ہے اس لئے اس کو پیش نظر رکھ کر یہ ترجمہ قائم کیا ہے۔

اس حدیث میں آیا ہے ”ثم مسح رأسه بيديه فاقبل بهما الخ“ یعنی حضور اکرم ﷺ نے دونوں ہاتھوں سے اپنے سر کا مسح کیا ہے اس میں اقبال بھی کیا اور ادبار بھی پھر راوی حدیث نے اقبال اور ادبار کی تفسیر کی ہے اپنے قول ”بدأ بمقدم رأسه الخ“ سے یعنی حضور ﷺ نے مسح سر کے آگے کی جانب سے شروع کیا یہاں تک کہ پیچھے کی طرف گدی تک لے گئے پھر دونوں ہاتھوں کو لوٹا کر جہاں سے شروع فرمایا تھا اسی جگہ لے گئے، یہی طریقہ ہے سر کے مسح کرنے کا جو حضرت عبد اللہ بن زید رضی اللہ عنہ نے بیان کیا ہے بظاہر یہ قول کہ ”بدأ بمقدم رأسه“ الفاظ حدیث میں سے ہے نہ کہ مدرج من الراوی یعنی امام مالک کا کلام نہیں جو عمرو بن یحییٰ سے اس حدیث کے راوی ہیں اور اس قبل و ادبار کے ساتھ جو مسح آپ ﷺ نے کیا۔ کا مقصد سر کے دونوں جانب کا استیعاب ہے یعنی پورے سر کا مسح فرمایا، حنفیہ بھی سنت کی حد تک اس کے قائل ہیں مگر فرض کی ادائیگی کے لئے چوتھائی کا مسح کرنا ضروری ہے اس سے کم مقدار میں مسح کا فرض ادا نہ ہوگا، اس پر حضرت مغیرہ بن شعبہ رضی اللہ عنہ اور حضرت انس بن مالک رضی اللہ عنہ کی روایات دلالت کرتی ہیں جو نسائی اور مسلم میں ہیں۔

حدیث باب میں آیا ہے ”ثم غسل رجله“ کہا تک دھویا ہے اس کا ذکر نہیں ہے مگر وہیب کی روایت میں الی الکعبین آیا ہے جس سے معلوم ہوا کہ دونوں پاؤں ٹخنوں سمیت دھویا ہے، حدیث کی باقی تشریحات عنوان سابق کے ذیل میں ہو چکی ہیں اس حدیث میں چہرہ مبارک کو تین اور دونوں ہاتھوں کو کہنیوں تک دو دو مرتبہ دھونے کا جو بیان آیا ہے اس کی توجیہ امام نوویؒ نے یہ کی ہے کہ حدیث باب سے معلوم ہوتا کہ ایک ہی وضو میں مختلف صورتیں غسل اعضاء کی جمع ہو سکتی ہیں یعنی بعض اعضاء کو تین مرتبہ دھونا اور بعض کو دو مرتبہ اور بعض کو ایک مرتبہ اور اس طریقہ سے وضو کرنا بلاشبہ درست ہے لیکن مستحب یہ ہے کہ تمام اعضاء کو تین تین مرتبہ دھویا جائے اور بعض اوقات اس طریقہ سے جو حدیث باب میں مذکور ہے، نبی کریم ﷺ کا وضو فرمانا بیان جواز کے لئے تھا جیسا کہ آپ ﷺ نے بعض اوقات میں بیان جواز کی غرض سے اعضاء وضو کو ایک ایک مرتبہ دھویا ہے اور وہ عمل اس وقت حضور ﷺ کے حق میں افضل تھا کیوں کہ حد جواز کے درجہ کی چیزوں کا بیان کر دینا بھی حضور ﷺ کے ذمہ واجب تھا۔ (واللہ اعلم)

عدد مسح الرأس مسح رأس کتنی مرتبہ کرنا چاہئے اس کا بیان

اخبرنا محمد بن منصور قال حدثنا سفیان عن عمرو بن يحيى عن ابیه عن عبد الله بن زيد الذى ارى السداء قال رأيت رسول الله صلى الله عليه وسلم توضعاً فغسل وجهه ثلاثاً ويديه مرتين وغسل رجليه مرتين ومسح برأسه مرتين.

حضرت عبد اللہ بن زید رضی اللہ عنہ سے روایت ہے انہوں نے کہا کہ میں نے رسول اکرم ﷺ کو وضو کرتے دیکھا ہے کہ آپ نے چہرہ مبارک کو تین مرتبہ دھویا ہے اور دونوں ہاتھوں کو دو دو مرتبہ اور دونوں پاؤں کو دو دو مرتبہ دھویا ہے اور سر کا مسح دو مرتبہ کیا۔

تشریح: محدثین کرام نے کہا کہ اس حدیث میں ”الذى ارى السداء“ کا اضافہ کر کے خواب میں کلمات اذان دیکھنے کی جو نسبت حضرت عبد اللہ بن زید رضی اللہ عنہ کی طرف کی ہے وہ غلط ہے کیوں کہ حدیث وضو کے جو راوی ہیں وہ عبد اللہ بن زید رضی اللہ عنہ بن عاصم زمانی ہیں اور کلمات اذان کے راوی حضرت عبد اللہ بن زید رضی اللہ عنہ بن عبد ربہ ہیں لہذا روایت نداء کی نسبت حدیث باب کے راوی کی طرف کرنا صحیح نہیں۔ (کذا قال العلامة السندهی)

ومسح برأسه مرتين: امام نسائی ترجمہ کے ذیل میں سفیان بن عیینہ کی حدیث لائے ہیں وہ مسح کے بارہ میں مرتین کا لفظ نقل کر رہے ہیں حالانکہ دوسرے حفاظ حدیث نے اس کے خلاف روایت کی ہے چنانچہ بیہقی نے کہا کہ امام مالک، وہیب، سلیمان بن بلال، اور خالد واسطی وغیرہ نے سفیان بن عیینہ کے خلاف عمرو بن یحییٰ سے مسح سر کے بارے میں ”ثم مسح رأسه بسديه فاقبل بهما وادبر“ کے الفاظ نقل کئے ہیں اور وہیب کی روایت میں تو مرة واحدة کی تصریح آئی ہے یعنی اقبال وادبر کے ساتھ سر کا مسح ایک ہی مرتبہ کیا ہے نہ کہ دو مرتبہ لیکن راوی حدیث سفیان مرتین کہہ رہے ہیں جس سے بظاہر معلوم ہوتا ہے کہ تکرار مسح ہوا ہے حالانکہ واقع میں ایسا نہیں مسح کا عمل ایک ہی بار ہوا ہے البتہ اس کی حرکتیں دو ہو گئیں ایک ادبار دوسری اقبال کی پہلے دونوں ہاتھوں کو سامنے سے کی طرف سے گدی تک لے گئے پھر لوٹ کر پیشانی کی طرف لائے تو یہ رد یعنی پیچھے سے دونوں ہاتھوں کو لوٹا کر آگے کی جانب لے جانے کی حرکت کو مسح ثانی کہنا صحیح نہیں بلکہ وہ مسح اول کی تکمیل اور اس کا استیعاب ہے کیوں کہ ظاہر بات ہے کہ مسح اول سے پورے سر کا مسح حاصل نہیں ہو سکتا اس کے لئے رد یعنی پچھل طرف سے دونوں ہاتھوں کو لوٹا کر سامنے کی طرف لانے کی ضرورت ہے اس دوسری حرکت سے استیعاب حاصل ہو جاتا ہے غرض کہ مسح کے عمل میں کوئی تعدد نہیں وہ ایک ہی بار ہوا ہے مگر یہ حرکتیں دو ہو گئیں یہ ایسا ہے جیسا کہ ”انفلق القمر فی عهد النبی صلی اللہ علیہ وسلم مرتین“ تو یہ بات مسلم ہے کہ فلق قمر صرف ایک مرتبہ ہوا ہے مگر تعبیر دو سے یوں کر دی گئی کہ اس کے دو ٹکڑے ہو گئے تھے تو ایسا ہی مسح کے مسئلہ میں بھی سمجھ لیں کہ ایک مرتبہ سر کا مسح کیا لیکن اس کے دو ٹکڑے اس طرح ہو گئے کہ شروع ناصیہ سے کیا اور دونوں

باتھ گدی تک لے گئے پھر لوٹا کر ناصیہ (ماٹھے کے بال) تک لائے یہی مسح کا اعادہ ہے جس کو راوی مرتین سے تعبیر کر رہا ہے حالانکہ اقبال وادبار کی دونوں حرکتیں مسح راس کے استیعاب کے لئے تھیں اور بدون اس کے مسح کا استیعاب نہیں ہو سکتا لیکن راوی نے صورت مسح پر نظر رکھ کر اس مسح کو ”ومسح برأسه“ مرتین سے تعبیر کیا ہے۔

بہر حال اس تقریر مذکور سے ثابت ہوا کہ مسح راس میں تکرار نہیں ہے سر کا مسح ایک ہی مرتبہ ہے یہی مسلک حنفیہ اور جمہور علماء کا ہے چنانچہ علامہ ابن تیمیہؒ نے کہا کہ مذہب جمہور جیسے امام مالکؒ، امام ابوحنیفہؒ اور امام احمد بن حنبلؒ وغیرہ کا یہ ہے کہ مسح راس میں تکرار مستحب نہیں ہے لیکن امام شافعیؒ نے فرمایا کہ تکرار مستحب ہے اور امام احمدؒ سے بھی ایک قول اسی طرح کا منقول ہے حضرت امام شافعیؒ نے صحیح مسلم کی روایت پر اعتماد کیا ہے کہ حضرت عثمانؓ نے کہا کیا میں تم کو حضور اکرم ﷺ کے وضو کی کیفیت نہ بتا دوں؟ اس میں ہے ”ثم توضأ ثلاثاً“ اس سے معلوم ہوا کہ تین بار کرنا ثابت ہے اور یہ عام ہے جس میں مسح بھی آگیا نیز سنن ابوداؤد میں ہے ”انہ مسح برأسه ثلاثاً“ کہ حضور ﷺ نے مسح بھی تین مرتبہ کیا۔

نیز وہ اعضاء وضوء میں سے ایک عضو ہے لہذا دوسرے اعضاء کو جس طرح تین بار دھویا جاتا ہے اسی طرح مسح بھی تین بار ہونا چاہئے، امام شافعیؒ کی اس دلیل نقلی و عقلی کے بعد علامہ ابن تیمیہؒ کہتے ہیں کہ پہلا مذہب جو جمہور کا ہے زیادہ صحیح ہے کیوں کہ صحیح احادیث جو رسول اکرم ﷺ سے مروی ہیں ان سے ایک ہی مرتبہ مسح کرنا ثابت ہوتا ہے اسی لئے امام ابوداؤد فرماتے ہیں کہ حضرت عثمانؓ کی تمام احادیث صحیحہ بتلاتی ہیں کہ مسح راس ایک بار کیا ہے تو گویا وہ اپنے اس قول سے تثلیث والی روایت کو غیر صحیح قرار دے رہے ہیں کیوں کہ وہ حضرت عثمانؓ کی صحیح احادیث کی بنا پر صاف کہہ رہے ہیں کہ صحیح یہی ہے کہ حضور اکرم ﷺ نے سر مبارک پر مسح ایک ہی مرتبہ کیا تھا اور حضرت عثمانؓ کی مفصل حدیث نے مجمل حدیث کی مراد کو کھول کر بیان کر دیا ہے کہ تین مرتبہ دھونا ان اعضاء کے ساتھ مخصوص ہے جو دھوئے جاتے ہیں لہذا سر کے مسح میں تکرار نہیں ہے وہ ایک ہی مرتبہ ہے اور اس کو یوں سمجھ لیں جیسا کہ فرمایا جب تم اذان کے کلمات سنو ”فقلوا مثل ما يقول ای المؤذن“ یہ مجمل ہے اس کی تفسیر حضرت عمرؓ کی حدیث نے کر دی کہ جعلہ یعنی حی علی الصلوٰۃ اور حی علی الفلاح کے وقت لاحول ولا قوۃ الا باللہ پڑھ لیا کرو تو پہلی حدیث میں اجمال ہے اس کی وضاحت اور تفسیر دوسری خاص روایت سے ہو گئی۔ نیز عقل کا تقاضا بھی یہ ہے کہ مسح میں تکرار مسنون نہیں ہونا چاہئے جیسے مسح خف و مسح فی التیمم اور جبیرہ میں تکرار نہیں ہے اور مسح کو غسل کے ساتھ ملحق کرنے سے (جیسے امام شافعیؒ نے کیا ہے) مسح کو مسح کے ساتھ ملحق کرنا زیادہ اولیٰ ہے کیوں کہ اگر مسح میں تکرار ہو تو وہ بھی غسل کی طرح ہو جائے گا۔

(فتح الملهم: ۱/۳۹۱)

امام بیہقیؒ باوجود اس کے کہ وہ مذہب امام شافعیؒ کو صحیح ثابت کرنے کے لئے بڑی کوشش کرتے ہیں مگر اس موقع پر کہتے ہیں کہ امام شافعیؒ نے تکرار مسح کے اثبات میں حضرت عثمانؓ کی حدیث یعنی ”توضأ ثلاثاً ثلاثاً“ کو مستدل بنایا ہے حالانکہ روایت مطلق ہے اور خرمان (حضرت عثمانؓ کے آزاد کردہ غلام) سے جتنی روایات مفسرہ مروی ہیں سب اس بات پر دلالت کرتی ہیں کہ تکرار مسح سر کے علاوہ دوسرے اعضاء وضو میں واقع ہوا تھا مگر مسح میں حضور ﷺ کا یہ معمول تھا ”وانه

مسح برأسه مرة واحدة“ کہ آپ نے سر کا مسح ایک ہی مرتبہ کیا۔

دلائل جمہورائے سے یہ بھی ہیں کہ امام نسائی نے باب غسل الوجه کے ذیل میں بواسطہ عبد خیر حضرت علیؓ کی حدیث روایت کی ہے کہ حضرت علیؓ کرم اللہ وجہہ نے حضور اکرم ﷺ کے وضو کا پورا نقشہ کھینچ کر دکھایا ہے اس میں ”و مسح برأسه مرة واحدة“ پھر باب صفۃ الوضوء کے تحت حدیث حسین بن علیؓ عن ابیہ کی سند سے روایت کی ہے اس میں یہ الفاظ آئے ہیں ”ثم مسح برأسه مسحة واحدة“ پھر ”باب مسح المرأة رأسها“ کے ذیل میں حضرت عائشہؓ کی حدیث نقل کی ہے اس میں آیا ہے ”ثم مسحت رأسها مسحة واحدة“ کہ آپ نے سر کا ایک ہی بار مسح کیا، نیز حضرت سلمہ بن اکوعؓ اور ابن ابی اوفیؓ کی روایت میں آیا ہے کہ حضور اکرم ﷺ نے سر کا مسح ایک بار کیا اور طبرانی نے اوسط میں حضرت انسؓ کی حدیث روایت کی ہے اس میں ”و مسح برأسه مرة“ کا لفظ وارد ہوا ہے حافظ ابن حجرؒ نے کہا ”اسنادہ صالح“ کہ اسناد اس حدیث کی ٹھیک ہے، امام ترمذیؒ نے حضرت ربیع کی حدیث روایت کی ہے اس میں ”مرة واحدة“ کا لفظ آیا ہے اور اس کو حسن اور صحیح کہا ہے اور انہوں نے یہ بھی کہا کہ مختلف طریقوں سے نبی کریم ﷺ سے ”انہ مسح برأسه مرة“ کا لفظ نقل کیا گیا ہے اور اکثر اصحاب کرام اور تابعین وغیرہ کا عمل اسی پر ہے۔

اگر یہ سوال کیا جائے کہ امام ابو حنیفہؒ سے بھی ایک روایت میں سر کا مسح تین بار کرنا منقول ہے جیسے دارقطنیؒ نے بواسطہ امام ابو یوسفؒ امام ابو حنیفہؒ سے اور آپ نے خالد بن علقمہ سے اور انہوں نے عبد خیر کے طریق سے حدیث حضرت علیؓ روایت کی ہے اس میں ”و مسح رأسه ثلاثا“ آیا ہے۔ صاحب ہدایہ نے اس کا جواب دیا ہے کہ امام ابو حنیفہؒ سے جو تثلیث کی روایت مروی ہے وہ اس پر محمول ہے کہ ایک ہی پانی سے تین بار کیا جائے اور یہ مشروع ہے جیسے حسنؒ نے اس کو امام اعظمؒ سے نقل کیا ہے بار بار پانی نہ لیا جائے تاکہ غسل کی صورت نہ بن جائے بخلاف امام شافعیؒ کے وہ ہر مرتبہ ماء جدید کے ساتھ تین بار مسح کے قائل ہیں، دونوں میں بڑا فرق ہے، دوسرے یہ کہ بقول علامہ عینیؒ کہ اگرچہ امام اعظمؒ سے ایک روایت ایسی بھی مروی ہے لیکن حنفیہ کا مختار مذہب تو افراد ہی ہے، تثلیث نہیں جیسا کہ اس کی تفصیل ماقبل میں مع الدلائل آچکی ہے، اور صاحب ہدایہ نے روایت تثلیث کو جس پر محمول کیا ہے اس کی تائید حضرت علیؓ کی اس حدیث سے ہوتی ہے جو صفت وضوء سے متعلق ہے اور جس کو طبرانی نے اپنی کتاب مسند الشامیین میں روایت کیا ہے اس میں ہے ”و مسح رأسه ثلاثا بماء واحد“ حافظ ابن حجرؒ نے فتح الباری میں لکھا ہے کہ تثلیث مسح کے بارے میں جو احادیث وارد ہوئی ہیں اگر وہ صحیح ہیں تو ان کو ارادۃ استیعاب پر محمول کیا جاسکتا ہے ان کو پورے سر کے لئے مستقل مسحات پر محمول نہیں کیا جاسکتا اس تو جیہ سے جمع بین الادلہ حاصل ہوتا ہے۔

باب مسح المرأة رأسها

عورت کا اپنے سر پر مسح کرنے کا بیان

اخبرنا الحسين بن حريث قال حدثنا الفضل بن موسى عن جعيد بن عبد الرحمن قال اخبرني عبد

الملک بن مروان بن الحارث بن ابی ذباب قال اخبرني ابو عبد الله سالم سبلان قال و كانت عائشة رضي الله عنها تستعجب بامانتہ وتستاجرہ فأرتني كيف كان رسول الله صلى الله عليه وسلم يتوضأ فتمضمضت واستنثرت ثلاثا وغسلت وجهها ثلاثا ثم غسلت يدها اليمنى ثلاثا واليسرى ثلاثا ووضعت يدها في مقدم رأسها ثم مسحت رأسها مسحة واحدة الى موخره ثم امرت يديها باذنيها ثم امرت على الخدين قال سالم كنت آتيها مكاتبا ماتختفي مني فجلس بين يدي وتحدث معي حتى جئتها ذات يوم فقلت ادعى لى بالبركة يألم المؤمنين قالت وما ذاك قلت اعتقني الله قالت بارك الله لك وارتحت الحجاب دوني فلم ارها بعد ذلك اليوم.

عبدالملک بن مروان کہتے ہیں کہ مجھ کو ابو عبد اللہ سالم سبلان (سبلان اس کا لقب ہے وہ اس سے مشہور تھا جیسا کہ ابن الاثیر نے جامع الاصول میں لکھا ہے) نے خبر دی ہے وہ کہتے ہیں کہ حضرت عائشہ رضي الله عنها اسکی یعنی میری امانت سے بہت خوش تھیں اور مجھ سے اجرت پر خدمت لیا کرتی تھیں تو حضرت عائشہ رضي الله عنها نے مجھ کو دکھلایا نبی کریم صلی اللہ علیہ وسلم کس طرح وضو کرتے تھے چنانچہ حضرت عائشہ رضي الله عنها نے کلی کی اور ناک میں پانی چڑھا کر اس کو جھاڑا اور اپنے چہرہ کو تین مرتبہ دھویا پھر دائیں ہاتھ کو تین مرتبہ اور بائیں ہاتھ کو تین مرتبہ دھویا پھر اپنا ہاتھ سر کے اگلے حصہ پر رکھ کر ایک بار سر کا مسح گدی تک کیا پھر دونوں ہاتھوں کو پیچھے کی طرف سے گزرا کر سامنے کی طرف لے گئیں پھر دونوں رخساروں پر ہاتھ پھیر لئے، سالم کہتے ہیں کہ میں حضرت عائشہ رضي الله عنها کے پاس آمد و رفت رکھتا تھا در آنحالیکہ میں اس وقت مکاتبا تھا وہ مجھ سے باتیں کرتی تھیں اور میرے سامنے بیٹھتی تھیں، بہر حال میں ایک دن ان کے پاس آیا اور عرض کیا کہ اے ام المؤمنین میرے لئے برکت کی دعا کیجئے حضرت عائشہ رضي الله عنها نے کہا کہ کیا بات پیش آئی میں نے کہا کہ دعا کیجئے کہ اللہ تعالیٰ مجھ کو آزاد ہونے کی توفیق دے حضرت عائشہ رضي الله عنها نے کہا اللہ تعالیٰ تیرے لئے برکت عطا فرمائے سالم کہتے ہیں اس کے بعد میرے سامنے پردہ ڈال دیا پھر میں نے اس دن کے بعد حضرت عائشہ رضي الله عنها کو نہیں دیکھا۔

تشریح: اس باب کے انعقاد سے امام نسائی یہ بتانا چاہتے ہیں کہ مسح رأس کے حکم میں عورت مرد کی طرح ہے دونوں کے مسح میں کوئی فرق نہیں چنانچہ اس روایت سے معلوم ہوا کہ حضرت عائشہ رضي الله عنها نے اقبال وادبار کیساتھ پورے سر کا مسح کیا اور یہ بھی معلوم ہوا کہ اقبال وادبار کی کیفیت کے ساتھ سر کا مسح ہوتا ہے اس کو ایک ہی مسح سمجھا جاتا ہے اسی لئے راوی حدیث اس کو ”مسحة واحدة“ کہتا ہے یہ حدیث بھی جمہور ائمہ کی دلیل ہے کہ مسح رأس میں تکرار نہیں ہے سر کا مسح ایک ہی مرتبہ ہے۔

تم امرت علی الخدين: یعنی مسح رأس کے بعد حضرت عائشہ رضي الله عنها نے دونوں ہاتھ رخساروں پر پھیر لئے شاید اس کی وجہ یہ ہوگی کہ بعض اوقات چہرہ دھونے کے بعد کچھ پانی رخساروں پر باقی رہتا ہے تو آدمی خالی ہاتھ دونوں رخساروں پر پھیر لیا کرتا ہے یا پانی کی رطوبت دور کرنے کے لئے خصوصاً سردی کے موسم میں دونوں ہاتھ پھیر لئے جاتے ہیں۔

كنت آتيها مكاتبا: سالم کا یہ قول کہ میں حضرت عائشہ رضي الله عنها کے پاس آمد و رفت رکھتا تھا حالانکہ مکاتبا تھا اس بات پر مبنی ہے کہ مکاتبا غلام ہی رہے گا جب تک کہ اس کے ذمہ بدل کتابت سے ایک درہم بھی باقی رہتا ہے اور شاید کہ وہ

حضرت عائشہ رضی اللہ عنہا کے بعض رشتہ داروں کا غلام تھا اور حضرت عائشہ رضی اللہ عنہا کی رائے یہ تھی کہ وہ غلام کی آمد و رفت کو اپنی مالکہ اور اس کے رشتہ داروں کے پاس جائز سمجھتی تھیں۔ (واللہ تعالیٰ اعلم کذا قالہ العلامة السندھی)

اور ارجاء حجاب یعنی پردہ ڈال دینے کا معاملہ بدل کتابت ادا کرنے کے بعد واقع ہوا ہے اس کے بعد سے حضرت عائشہ رضی اللہ عنہا سے پردہ کرتی تھیں۔

مسح الاذنین

دونوں کانوں کا مسح کرنا

اخبرنا الہیثم بن ایوب الطالقانی قال حدثنا عبدالعزیز بن محمد قال حدثنا زید بن اسلم عن عطاء بن یسار عن ابن عباس رضی اللہ عنہما قال رأیت رسول اللہ صلی اللہ علیہ وسلم توضأ فغسل یدیه ثم تمضمض واستنشق من غرفة واحدة وغسل وجهه وغسل یدیه مرة مرة ومسح برأسه واذنیہ مرة، قال عبد العزیز واخبرنی من سمع من ابن عجلان یقول فی ذالک وغسل رجلیه.

ابن عباس رضی اللہ عنہما سے روایت ہے وہ کہتے ہیں کہ میں نے رسول اکرم ﷺ کو وضو کرتے ہوئے دیکھا ہے کہ دونوں ہاتھوں کو کلائی تک دھویا پھر ایک ہی چلو سے کلی کی اور ناک میں پانی بھی داخل کیا اور چہرہ مبارک کو دھویا اور دونوں ہاتھوں کو ایک ایک مرتبہ دھویا اور اپنے سر اور دونوں کانوں کا مسح ایک ہی بار کیا، راوی حدیث عبدالعزیز کہتے ہیں کہ مجھے اس شخص نے بتایا ہے جس نے ابن عجلان سے سنا وہ کہتے تھے اس حدیث میں ہے اور اپنے دونوں پیروں کو دھویا۔

تشریح: اس سے معلوم ہوا کہ کلی کرنا اور ناک میں پانی دینا دونوں کام ایک چلو سے کئے ہیں یہ وصل کی صورت ہے جس کو شافعیہ افضل کہتے ہیں اور احناف بھی اس کو جائز کہتے ہیں مگر افضل ان کے نزدیک فصل ہے کہ دونوں عمل چھ غرفات سے کئے جائیں اس کی تفصیل مع دلائل پیچھے گزر چکی ہے۔

ملا علی قارئی نے شرح نقایہ میں وصل اور فصل دونوں قسم کی روایات نقل کرنے کے بعد لکھا ہے کہ ان روایات کی صحت کے بعد تطبیق یہ ہے کہ ہر راوی نے جو کچھ دیکھا اس کی حکایت کی ہے تو درحقیقت اصل سنت کے حصول میں ان روایات کے درمیان کوئی منافات نہیں ہے البتہ زیادہ فضیلت میں اختلاف ہے۔

حضرت علامہ انور شاہ صاحبؒ نے فرمایا کہ میں نے ظہیر یہ میں یہ مسئلہ پایا ہے کہ اگر پہلے کلی کرے اور پھر ناک میں پانی داخل کرے ایک ہی چلو سے تو پانی مستعمل نہیں ہوگا لیکن اس کے برعکس کی صورت میں مستعمل ہو جائے گا لہذا بہتر قول یہی ہے کہ اگر کوئی وصل کے ساتھ تین چلو سے دونوں کام کرے تو بلا کراہت اصل سنت ادا ہو جائے گی کیوں کہ اس کا ثبوت متعدد احادیث میں آیا ہے اور شیخ ابن ہمام بھی اسی کے قائل ہیں البتہ کمال سنت صرف فصل یعنی چھ غرفات سے حاصل ہو سکتی ہے۔

(معارف السنن: ۱/۱۶۷)

مَرَّة مَرَّة: علامہ قسطلانی نے کہا کہ یہ دونوں لفظ مفعول مطلق کی بناء پر منصوب ہیں اور بیان کیت کے لئے ہیں، علامہ کرمائی نے کہا کہ مصدریت کی بناء پر منصوب ہیں ”ای غسل کل عضو مرة واحدة“، یعنی ہر ایک عضو کو ایک مرتبہ دھویا، علامہ عینی نے کہا کہ ابن التین نے اس حدیث سے تحلیل لجمہ کے عدم وجوب پر استدلال کیا ہے کیوں کہ جب چہرہ کو ایک مرتبہ دھویا تو حضور ﷺ کے پاس زائد اس قدر پانی موجود نہیں تھا جس سے خلال کر سکیں اور ابن التین نے یہ بھی کہا کہ اس حدیث سے ان لوگوں کا قول رد ہوتا ہے کہ جو تین دفعہ دھونے کو فرض کہتے ہیں۔

ملا علی قاری نے کہا کہ حضرت ابن عباس رضی اللہ عنہما جس وضو کی حکایت کر رہے ہیں اسی وضو میں اس وقت ہر عضو کو ایک مرتبہ دھویا تھا ورنہ بے شمار صحیح روایات میں اس سے زیادہ مرتبہ دھونے کا ذکر آیا ہے اور اس وقت حضور اکرم ﷺ نے یہ عمل بیان جواز کے لئے کیا تھا۔

بہر حال اس تقریر سے معلوم ہوا کہ حضرت ابن عباس رضی اللہ عنہما کی حدیث نبی اکرم ﷺ کی عادت کریمہ اور دائمی عمل کی حکایت نہیں کر رہی بلکہ فعل جزئی کی حکایت کر رہی ہے جس سے مقصد بیان جواز یا بیان فرض ہو سکتا ہے اس روایت میں اگرچہ غسل رجلین کا ذکر نہیں ہے لیکن دوسری روایت میں اس کا ذکر آیا ہے جیسا کہ عبد العزیز بن محمد راوی حدیث کہتے ہیں کہ مجھے ایک ایسے شخص نے خبر دی ہے جس نے ابن عجلان یعنی محمد بن عجلان سے سنا ہے وہ کہتے ہیں کہ اس حدیث میں ”و غسل رجليه“ بھی آیا ہے چنانچہ اگلے عنوان کے ماتحت کی حدیث میں انہوں نے اس کا ذکر کیا ہے۔

باب مسح الاذنين مع الرأس وما يستدل به على انهما من الرأس

دونوں کانوں کا سر کے ساتھ مسح کرنے اور جس چیز سے دونوں کان سر میں سے ہونے پر استدلال کیا جاتا ہے اس کے بیان میں

اخبرنا مجاهد بن موسى قال حدثنا عبد الله بن ادريس قال حدثنا ابن عجلان عن زيد بن اسلم عن عطاء بن يسار عن ابن عباس قال توضأ رسول الله صلى الله عليه وسلم فغرف غرفة فمضمض واستنشق ثم غرف غرفة فغسل وجهه ثم غرف غرفة فغسل يده اليمنى ثم غرف غرفة فغسل يده اليسرى ثم مسح برأسه واذنيه باطنهما بالسباحتين وظاهرهما بابهاميه ثم غرف غرفة فغسل رجليه اليمنى ثم غرف غرفة فغسل رجليه اليسرى.

حضرت ابن عباس رضی اللہ عنہما سے روایت ہے انہوں نے کہا کہ رسول اکرم ﷺ نے وضو کیا (اس طور پر) کہ ایک چلو پانی لیا اس سے کلی کی اور ناک میں پانی چڑھایا پھر ایک چلو لیا اس سے اپنا منہ دھویا پھر ایک چلو پانی لیا اس سے اپنا داہنا ہاتھ دھویا پھر ایک چلو پانی لیا اس سے اپنا بائیں ہاتھ دھویا پھر اپنے سر اور دونوں کانوں کے اندر کا مسح دونوں شہادت کی انگلیوں سے کیا اور اپنے

دونوں آنکھوں سے دونوں کانوں کے ظاہر یعنی اوپر کے حصہ کا مسح کیا پھر ایک چلو پانی لیا اس سے اپنا داہنا پیر دھویا پھر ایک چلو پانی لیا اس سے اپنا بائیں پیر دھویا۔

اخبرنا قتیبہ بن سعید و عتبہ بن عبد اللہ عن مالک عن زید بن اسلم عن عطاء بن یسار عن عبد اللہ الصنابحی ان رسول اللہ صلی اللہ علیہ وسلم قال اذا توضأ العبد المؤمن فتمضمض خرجت الخطایا من فیه فلذا استنثر خرجت الخطایا من انفه فاذا غسل وجهه خرجت الخطایا من وجهه حتی تخرج من تحت اشعار عینیه فاذا غسل یدیه خرجت الخطایا من یدیه حتی تخرج من تحت اظفار یدیه فاذا مسح برأسه خرجت الخطایا من رأسه حتی تخرج من اذنیه فاذا غسل رجلیه خرجت الخطایا من رجلیه حتی تخرج من تحت اظفار رجلیه ثم کان مشیہ الی المسجد وصلاته نافله، قال قتیبہ عن الصنابحی ان النبی صلی اللہ علیہ وسلم قال .

حضرت عبد اللہ صناحی رحمہ اللہ سے روایت ہے کہ بیشک رسول اکرم ﷺ نے فرمایا کہ جب بندہ مؤمن وضو کا ارادہ کرتا ہے اس کے بعد جب کلی کرتا ہے تو تمام گناہ اس کے منہ کے راستے سے نکل جاتے ہیں پھر جب ناک میں پانی چڑھانے کے بعد اس کو جھارتا ہے تو تمام گناہ ناک کے راستے سے نکل جاتے ہیں پھر جب اپنے چہرہ کو دھوتا ہے تو تمام گناہ دونوں آنکھوں کی پلکوں کے نیچے سے خارج ہو جاتے ہیں پھر جب دونوں ہاتھوں کو دھوتا ہے تو تمام گناہ دونوں ہاتھوں کے ناخنوں کے نیچے سے خارج ہو جاتے ہیں پھر جب اپنے سر کا مسح کرتا ہے تو تمام گناہ اس کے دونوں کانوں کے راستے سے نکل جاتے ہیں پھر جب دونوں پیروں کو دھوتا ہے تو تمام گناہ اس کے دونوں پیروں سے نکل جاتے ہیں یہاں تک کہ دونوں پیروں کے ناخنوں کے نیچے سے خارج ہو جاتے ہیں پھر اس کا مسجد کی طرف چلنا اور نماز پڑھنا زاد چیز ہے اس کے واسطے۔

تشریح عبد اللہ الصنابحی رحمہ اللہ: امام ترمذی کے قول سے معلوم ہوتا ہے کہ صناحی تین ہیں ایک تو عبد اللہ صناحی ہیں یہ صحابی ہیں، دوسرے عبد الرحمن صناحی ہیں یہ تابعی ہیں، تیسرے صناع ہیں بدون یائے نسبت کے اور کبھی آنکو صناحی بھی کہتے ہیں یہ بھی صحابی ہیں ان کے والد کا نام اعمر احمسی ہے، امام نووی نے شرح مسلم میں لکھا ہے کہ صناع ایک لطن ہے مراد کا اور امام ترمذی اور امام بخاری وغیرہ نے کہا کہ عبد الرحمن صناحی کا سماع حضور ﷺ سے ثابت نہیں ہے اور حافظ ابن حجر کے کلام سے صراحتہ معلوم ہوتا ہے کہ عبد اللہ صناحی اور ابو عبد اللہ صناحی دو الگ الگ شخص ہیں (اصابہ) تقریب میں ہے کہ عبد الرحمن بن عسیلہ مرادی وہی ابو عبد اللہ صناحی ہے جو ثقہ اور کبار تابعین میں سے ہے وہ مدینہ منورہ میں حضور اکرم ﷺ کے انتقال کے پانچ دن بعد پہنچا تھا اور یہ بات بخاری کی روایت سے معلوم ہوتی ہے بخاری کی کتاب المغازی کے آخر میں (۶۶۲) میں ہے کہ ابو الخیر نے صناحی سے پوچھا کہ ”متی ہاجرت“ تم نے کب ہجرت کی تو انہوں نے جواب دیا کہ میں بقصد ہجرت یمن سے نکلا اور مقام جحفہ (یہاں سے اہل شام احرام باندھتے ہیں) تک پہنچا اتفاق سے ایک سوار میرے سامنے آگیا میں نے اس سے پوچھا کیا خبر ہے بتاؤ اس نے جواب دیا ”دفنا النبی صلی اللہ علیہ وسلم منذ خمس“ اس سے

معلوم ہوا کہ ابو عبد اللہ صابحی شرف زیارت سے محروم رہے، انکا انتقال عبدالملک کی خلافت کے زمانہ میں ہوا، خلاصہ یہ ہے کہ عبد اللہ صابحی اور ابو عبد اللہ صابحی دو الگ الگ شخص ہیں اول صحابی ہیں دوسرے تابعی ہیں۔ (واللہ اعلم بالصواب)

خرجت الخطایا من فیہ: متوضی جب کلی کرتا ہے تو تمام گناہ منہ کے راستے سے خارج ہو جاتے ہیں سوال یہ ہے کہ جب کلی کے ساتھ تمام گناہ منہ کے مسام یعنی سوراخ سے نکل گئے تو پھر بقیہ اعضاء سے کیا خارج ہوں گے کیوں کہ کوئی گناہ ہی باقی نہیں رہا، حالانکہ بعد کے جملے بتلا رہے ہیں کہ دوسرے اعضاء کو بھی دھونے اور مسح کرنے کے ساتھ ساتھ گناہ خارج ہو جاتے ہیں، جواب یہ ہے کہ الخطایا میں لام تعریف مضاف الیہ کے بدلہ میں ہے ”ای خطایا الفم من فیہ وخطایا الانف من انفہ علیٰ هذا القیاس“ یا بقرینہ کلام بالبعد الف لام عہدی ہے اب مطلب یہ ہوگا کہ ہر عضو انفرادی طور پر گناہوں سے پاک و صاف ہو جاتا ہے کیوں کہ عضو سے خطایا کا خارج ہو جانا بذات خود اس عضو کی طہارت کی فرع ہے لہذا ہر عضو کی تطہیر کے ساتھ اسی سے متعلق تمام گناہ خارج ہو جاتے ہیں، اب کوئی اشکال نہیں رہا۔

ایک روایت میں ”خسرت“ آیا ہے جس کے معنی جھڑ جانے کے ہیں، بہر حال حدیث باب سے معلوم ہوا کہ وضو کی بدولت تمام گناہ اعضاء وضوء سے خارج ہو جاتے ہیں لیکن اختلاف اس میں ہے کہ آیا صرف صغائر کا خروج ہوتا ہے یا صغائر و کبائر دونوں کا؟ متاخرین نے کہا کہ فقط صغائر کا خروج ہوتا ہے کیوں کہ قرآن کریم میں ہے ”ان الحسنات یذہبن السیئات“ نیز دوسری احادیث میں ”ما اجتنب الکبائر“ اور ”ما لم یغش الکبائر“ یا مثل اس کے الفاظ کی قید بھی لگی ہوئی ہے جس سے بطور ضابطہ کلیہ کے معلوم ہوا کہ صغائر کی معافی ضرور ہوگی اب رہے کبائر تو وہ توبہ سے معاف ہو سکتے ہیں بغیر توبہ کے نہیں اگر کوئی کہے کہ اس سے توبہ ظاہر معلوم ہوتا ہے کہ وضوء سے صغائر معاف ہونے کے لئے ترک کبائر شرط ہے تو ہم کہیں گے کہ اس کے یہ معنی نہیں جو بظاہر مفہوم ہو رہا ہے بلکہ اس کے معنی یہ ہیں کہ وضوء سے ان تمام گناہوں کا خروج تو ضرور ہوگا جو پہلے ہو چکے ہیں لیکن اگر ما تقدم کبائر ہوں تو وہ وضوء سے خارج نہ ہوں گے وہ توبہ سے معاف ہوں گے یا اللہ تعالیٰ محض اپنے فضل و کرم سے معاف فرمادیں تو معاف ہو سکتے ہیں لیکن متقدمین کی رائے اس کے برخلاف ہے وہ صغائر کے ساتھ مقید کرنے کے قائل نہیں ہیں جیسے متاخرین قائل ہیں متقدمین نے صغائر و کبائر میں سے کسی ایک کے ساتھ مقید کئے بغیر مغفرت ذنوب کا معاملہ باری تعالیٰ کی مشیت اور مرضی پر چھوڑ دیا ہے وہ چاہے تو معاف فرمادے خواہ صغائر ہوں یا کبائر، یا سزا دے، اس مقام پر اشکال یہ ہے کہ حدیث میں ”خرجت الخطایا“ آیا ہے خروج چاہتا ہے کہ خارج شئی مجسم ہو لیکن یہاں خطایا معانی اور اعراض میں سے ہیں ان کا خروج کیوں کر تحقق ہو سکتا ہے، شارحین نے اس کے مختلف جوابات دیئے ہیں امام نوویؒ نے کہا کہ یہاں خروج کے معنی حقیقی مراد نہیں ہیں کیوں کہ گناہ غیر مجسم ہیں بلکہ خروج خطایا سے مجازاً مغفرت مراد لی گئی ہے۔

ابن العربی شرح ترمذی میں لکھتے ہیں کہ خطایا افعال اور اعراض ہیں جو باقی نہیں رہتے اور جب غیر قار الذات یعنی ثابت و قائم نہیں رہتے ہیں تو پھر ان کا اتصاف دخول یا خروج سے کیوں کر ہو سکتا ہے لہذا ارشاد نبوی ﷺ ”خرجت الخطایا“ سے مراد ”غفرت الخطایا“ لی جائے گی ہاں جب باری تعالیٰ نے مغفرت کو عضو کی طہارت کا ملہ پر موقوف کیا تو اس کو سمجھانے کے

لئے بطور تمثیل لفظ خروج کا استعمال کیا گیا ہے یعنی جس طرح شئی مجسم نکل جاتی ہے اسی طرح گناہ بھی خارج ہو جاتے ہیں لیکن بہتر یہ ہے کہ اس میں تاویل و توجیہ کرنے کی کوئی ضرورت نہیں شارع ﷺ کا قول علی العین والرأس آپ نے جیسا فرمایا اسی طرح اس کو مان لیں پھر اس کی مراد کو اللہ تعالیٰ کے سپرد کر دیں۔

علامہ سیوطیؒ نے فرمایا کہ ”خروج الخطایا“ اپنی حقیقت پر محمول ہے کیوں کہ گناہ سے ظاہر و باطن پر سیاہ دھبے لگ جاتے ہیں جن پر صاحب احوال اور اہل کشف مطلع ہوتے ہیں اور طہارت انکا ازالہ کرتی ہے اور اس پر وہ حدیث دلالت کرتی ہے جس کو امام ترمذیؒ اور امام نسائیؒ نے حضرت ابو ہریرہ رضی اللہ عنہ سے روایت کیا ہے کہ رسول اکرم ﷺ نے فرمایا کہ جب بندہ سے کوئی گناہ سرزد ہوتا ہے تو اس کے دل پر سیاہ نقطہ لگ جاتا ہے پھر اگر توبہ کر لیتا ہے تو وہ نقطہ مٹا دیا جاتا ہے اور قلب صاف ہو جاتا ہے ورنہ لگاتار گناہوں سے وہ سیاہ نقطہ بڑھتا رہتا ہے حتیٰ کہ قلب پر غالب آ جاتا ہے اور یہ وہی رین (میل و زنگار) ہے جس کو قرآن کریم نے ان الفاظ سے تعبیر کیا ہے ﴿كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ﴾۔

نیز امام احمد اور ابن خزیمہ نے حضرت ابن عباس رضی اللہ عنہ سے روایت کی ہے کہ حضور اکرم ﷺ نے فرمایا کہ حجر اسود جنت کا سفید یا قوت ہے وہ پتھر برف سے بھی زیادہ سفید تھا ”وانما سودته خطایا المشرکین“ کہ مشرکین کے گناہوں نے اس کو سیاہ کر دیا ہے، تو علامہ سیوطیؒ فرماتے ہیں کہ جب گناہوں نے پتھر پر اثر ڈالا ہے تو ان کے کرنے والے کے جسم پر بطریق اولیٰ اثر ڈالیں گے اس لئے یا تو حدیث میں لفظ خطایا سے پہلے مضاف محذوف مانا جائے گا اور تقدیر عبارت یوں ہے ”خروج آثار الخطایا من فیہ“ کہ گناہوں کے آثار اس کے منہ سے خارج ہو جاتے ہیں یا یہ کہا جائے کہ گناہ بذات خود بدن کے ساتھ قائم ہے اور متلبس رہتا ہے مگر یہ اس بات پر مبنی ہے کہ اس عالم عنصری (مادی دنیا) کے علاوہ اور ایک عالم مثال ثابت کیا جائے چنانچہ اہل حقائق اس کو ثابت مانتے ہیں اور علامہ سیوطیؒ نے کہا کہ میں بھی اسی کا قائل ہوں اور میرا یہی مذہب ہے کیوں کہ بہت سی احادیث اس کے ثبوت پر دلالت کرتی ہیں (حضرت شاہ ولی اللہؒ نے حجۃ البالغہ میں بہت سی احادیث کی روشنی میں اس کو ثابت کیا ہے وہاں ملاحظہ کیجئے) تو اس عالم میں وہ خطایا جو ہر اور جسم میں عرض نہیں اور ہر وہ چیز جو اس عالم عنصری میں عرض ہے اس کے لئے عالم مثال میں ایک صورت ہے جو وہاں جوہر بن جاتی ہے اسی لئے تو حضرت آدم ﷺ کے سامنے عالم مثال میں پھر فرشتوں کے سامنے اعراض کو پیش کرنے کا قول صحیح ہے، اسی بناء پر صوفیاء کرام کہتے ہیں کہ خطایا جو عالم مثال میں جوہر اور جسم ہیں وضوء سے انہی کا خروج ہوتا ہے۔

یہاں پر اگر کوئی یہ سوال کرے کہ ماقبل کی تقریر سے معلوم ہوا کہ وضوء کی بدولت گناہوں کا اثر خارج ہو جاتا ہے ہم اسے کیسے اعتبار کریں کیوں کہ ہم نے تو کبھی دیکھا ہی نہیں تو جواب یہ ہے کہ وہ اثر ہماری ان ظاہری آنکھوں سے پوشیدہ ہوتا ہے اس لئے ہمیں اس کے تسلیم کرنے میں تردد ہوتا ہے حالانکہ ہمیں کسی چیز کا نظر نہ آنا اس کے عدم ثبوت کے لئے دلیل نہیں بہت سی چیزیں واقع میں موجود ہیں مگر ہمیں نظر نہیں آتیں مثلاً ایک دو قطرے کا پانی ہے اس میں خوب گہری نظر ڈال کر دیکھ لو کوئی چیز نظر نہیں آتی لیکن اگر اس کو خوردبین سے دیکھو تو اس میں بہت سے چھوٹے کیڑے نظر آئیں گے اس سے معلوم ہوا کہ بدون اس

کے نظرنہ آنا ان کے عدم کو مستلزم نہیں تو جس طرح یہاں خوردین سے کیڑے نظر آتے ہیں اسی طرح اہل بصیرت حقیقت شناس آنکھ سے خروج ذنوب کو دیکھ لیتے ہیں، چنانچہ ایک مرتبہ حضرت عثمان رضی اللہ عنہ کی مجلس میں ایک شخص آیا جو راستے میں کسی اجنبی عورت کو دیکھ کر آیا تھا آپ نے اس کی طرف دیکھ کر فرمایا کہ لوگوں کا کیا حال ہے کہ ہماری مجلس میں آتے ہیں جب کہ راستہ میں آنکھوں کے زنا کے مرتکب ہوتے ہیں تو اس گناہ کا اثر اس کی آنکھوں میں موجود تھا اور حضرت عثمان رضی اللہ عنہ نے اس کو بصیرت سے معلوم کر لیا تو یہ قیام اثر کا واقعہ معلوم ہوا جس کا آپ نے مشاہدہ کیا ہے۔

دوسرا واقعہ یہ ہے کہ امام ابوحنیفہ گوفہ کی جامع مسجد کے وضو خانہ میں تشریف لے گئے اور لوگ وضو کر رہے تھے آپ نے ایک جوان شخص کے اعضاء وضوء سے جو پانی ٹپک رہا تھا اس کو دیکھ کر فرمایا ”یا ولدی تب عن عقوب الوالدین“ اس نے کہا ”نبت الی اللہ عن ذالک“ کہ میں نے اس گناہ سے توبہ کر لی ہے۔

اور دوسرے ایک شخص کا غسلہ دیکھ کر فرمایا اس سے ”یا اخی تب من الزناء“ اس نے کہا کہ میں نے اس سے توبہ کر لی اور ایک تیسرے شخص کا غسلہ دیکھ کر فرمایا ”یا اخی تب من شرب الخمر و سماع آلات اللہو“ اس نے کہا ”نبت منہما“ ”تو یہ امور امام ابوحنیفہؒ کے نزدیک مثل اشیاء محسوسہ کے تھے کہ آپ نے پانی میں جو بدن سے گزر رہا تھا گناہوں کے اثرات دیکھے تھے اور معلوم کر لیتے تھے کہ اس کا استعمال کرنے والا کس گناہ کا مرتکب ہے اس واقعہ سے معلوم ہو گیا کہ گناہوں کے اثرات خارج ہو جاتے ہیں لیکن اس کے لئے چشم بصیرت کی ضرورت ہے ہر کس و ناکس کی بات نہیں غالباً یہی وجہ ہوگی کہ امام اعظمؒ سے ماء مستعمل کے متعلق متعدد اقوال منقول ہیں جہاں خروج کبہا دیکھا وہاں نجاست غلیظہ فرمایا اور جہاں خروج صغائر دیکھا وہاں نجس نجاستہ خفیفہ کا حکم دیا اور جہاں ترک اولی کا اثر دیکھا وہاں طاہر غیر مطہر کا فتویٰ دیا اس سے معلوم ہوا کہ کشف کی حالت میں امام اعظمؒ کا قول ماء مستعمل کے متعلق گناہوں کے ان اثرات کے تابع تھا جن کو آپ غسلہ میں دیکھتے تھے لیکن بعد میں وہ کشف اٹھالیا گیا چنانچہ منقول ہے کہ آپ نے اللہ تعالیٰ سے دعا فرمائی تھی کہ یا الہی مجھ سے یہ کشف اٹھالے اور حجاب فرمادے کیوں کہ اس سے لوگوں کے عیوب منکشف ہوتے رہیں گے جو احترام اور اکرام مسلم کے خلاف ہے اور یہ دعا مقبول ہوئی پھر آپ کسی متوضی کے عیب پر متنبہ نہیں ہوئے (واللہ اعلم بالصواب) (فتح المہلم: ۱/ ۶۰۹)

حتی تخرج من اذنیہ: اس سے امام نسائی نے استدلال کیا ہے کہ دونوں کان داخل سر ہیں کیوں کہ مسح راس کی وجہ سے دونوں کانوں سے گناہوں کا خروج اس وقت درست ہوگا جب کہ وہ سر میں سے ہوں سوال یہ ہے کہ اس مسئلہ کے اثبات کے لئے کہ دونوں کان داخل سر ہیں اور ان کا مسح سر کے ساتھ کیا جاتا ہے حدیث مشہور موجود ہے اور وہ ”الاذنان من الرأس“ ہے، تو امام نسائی اس حدیث سے ہٹ کر حدیث باب کو کیوں اختیار کیا، علامہ سندھیؒ نے فرمایا کہ حدیث مشہور سے ہٹ کر یہ حدیث اس لئے اختیار کی ہے کہ اس حدیث مشہور کے متعلق حماد نے تردد کیا ہے کہ آیا وہ مرفوع ہے یا موقوف اور اس کی اسناد مضبوط نہیں اس میں کلام کیا گیا ہے ہاں اگرچہ اس کا جواب محدثین نے دیا ہے کہ یہ حدیث ”الاذنان من الرأس“ طرق متعددہ سے بطریق مرفوع نقل کی گئی ہے جس سے اس کے مرفوع ہونے کو تقویت حاصل ہے اور حدیث ضعف سے خارج ہوگئی ہے تاہم مصنفؒ نے

جس حدیث سے استدلال کیا ہے وہ نہایت عمدہ اور بہتر ہے جو امام نسائی کی دقت فہم اور وسعت نظر کا نتیجہ ہے۔

یہ حدیث حنفیہ کی دلیل ہے اس لئے کہ جب مسح سے اس کے تمام گناہ کانوں کے راستے خارج ہو جاتے ہیں تو یہ اس بات پر صاف دلالت کرتی ہے کہ دونوں کان سر کے تابع ہیں لہذا کانوں کے مسح کے لئے نیا پانی لینا مسنون نہیں بلکہ وہ پانی کافی ہے جو مسح رأس کے لئے لیا گیا ہے اور اکثر احادیث قولیہ اور فعلیہ سے یہی حکم ثابت ہوتا ہے اور یہی مذہب امام ابوحنیفہؒ اور امام احمدؒ کا ہے اور ایک روایت کے مطابق امام مالکؒ کا بھی یہی قول ہے اور امام مالکؒ و امام احمدؒ سے ایک اور قول بھی نقل کیا گیا ہے جو مذہب امام شافعیؒ کے موافق ہے۔

حضرت امام شافعیؒ کے نزدیک دونوں کانوں کا مسح الگ پانی سے کرنا سنت ہے اور اس کے متعلق ایک حدیث مرفوعہ وارد ہوئی ہے حاکم نے اس کو بسند حرمہ عن ابن وہب عن عمرو بن الحارث عن حبان بن واسع عن ابیہ عن عبد اللہ بن زید روایت کیا ہے اس میں آیا ہے کہ عبد اللہ بن زیدؒ کہتے ہیں میں نے حضور اکرم ﷺ کو وضو کرتے ہوئے دیکھا ہے "فاخذ الماء لا ذیہ خلاف الماء الذی مسح برأسه" حاکم نے کہا کہ یہ حدیث علی شرط ائین صحیح ہے اس سے امام شافعیؒ استدلال کرتے ہیں کیوں کہ اس سے ثابت ہوا کہ حضور اکرم ﷺ نے دونوں کے مسح کے لئے ماء جدید لیا ہے احناف اس کا جواب دیتے ہیں کہ معلوم ایسا ہوتا ہے کہ اس وقت شاید ہاتھ میں تری باقی نہ رہی ہو اس لئے نیا پانی لیا ہے ورنہ حضور ﷺ ہمیشہ ایک ہی پانی سے سر اور کانوں کا مسح کرتے تھے۔ بہر حال تجدید ماء ہاتھ میں تری باقی نہ رہنے کی صورت میں صرف جواز بتانے کے لئے اختیار فرمائی تھی اور اس روایت کو جس میں دونوں کانوں کے مسح کے لئے نیا پانی لینے کا ذکر آیا ہے اسی پر محمول کیا جائے گا اسی سے دونوں قسم کی احادیث میں مطابقت ہو جاتی ہے اور حنفیہ اس کے قائل ہیں اور کہتے ہیں کہ اگر دونوں ہاتھ میں تری باقی ہے تو کانوں کا مسح سر کے نیچے ہوئے پانی سے کرے نیا پانی لینے کی کوئی ضرورت نہیں ورنہ ماء جدید لینا جائز ہے، جیسا کہ شیخ ابن ہمامؒ نے فتح القدیر میں اس کی تصریح کی ہے۔

وصلاتہ نافلۃ لہ: یعنی اس کا مسجد کی طرف چلنا اور اس کا نماز پڑھنا اس کے واسطے زائد چیز ہے اس کا مطلب یہ ہے کہ وضو سے تو وہ تمام گناہوں سے پاک ہو چکا اب نماز کا عمل زائد ہے جو سبب ہوتا ہے بلندی درجات کا، قالہ الطیثی۔ یا اس کی نماز زائد ہے اعضاء وضوء کے گناہوں کی تکفیر سے اب نماز کی بدولت بقیہ خطایا معاف ہو جائیں گے۔ (واللہ اعلم)

باب المسح علی العمامۃ

عمامہ پر مسح کرنے کا بیان

اخبرنا الحسين ابن منصور قال حدثنا ابو معاوية حدثنا الاعمش ح واخبرنا الحسين بن منصور قال حدثنا عبد الله بن نمير قال حدثنا الاعمش عن الحكم عن عبد الرحمن بن ابی لیلی عن كعب بن عجرة عن بلال قال رأیت النبی صلی اللہ علیہ وسلم یمسح علی الخفين والخمار .

کعب بن عجرہ حضرت بلال رضی اللہ عنہ سے روایت کرتے ہیں انہوں نے کہا کہ میں نے نبی کریم ﷺ کو دونوں موزوں اور عمامہ پر مسح کرتے ہوئے دیکھا ہے۔

واخبرنا الحسين بن عبدالرحمن الجرجرائی عن طلق بن غنّام قال حدثنا زائدة وحفص بن غياث عن الاعمش عن الحكم عن عبد الرحمن بن ابی لیلی عن البراء بن عازب عن بلال قال رأیت رسول الله صلی الله علیه وسلم یمسح علی الخفین.

براء بن عازب رضی اللہ عنہ حضرت بلال رضی اللہ عنہ سے روایت کرتے ہیں انہوں نے کہا کہ میں نے رسول اکرم ﷺ کو دونوں موزوں پر مسح کرتے ہوئے دیکھا ہے۔

اخبرنا هناد ابن السری عن وکیع عن شعبه عن الحكم عن عبدالرحمن بن ابی لیلی عن بلال قال رأیت رسول الله صلی الله علیه وسلم یمسح علی الخمار والخفین.

عبدالرحمن بن ابی لیلی حضرت بلال رضی اللہ عنہ سے روایت کرتے ہیں انہوں نے کہا کہ میں نے رسول اکرم ﷺ کو عمامہ اور دونوں موزوں پر مسح کرتے ہوئے دیکھا۔

تشریح: روایت میں آیا ہے ”ی مسح علی الخمار الخ“ یہاں خمار سے مراد عمامہ ہے، عمامہ پر مسح جائز ہے یا نہیں امام ابوحنیفہ امام شافعی امام مالک اور ثوری وابن مبارک رحمہم اللہ کہتے ہیں کہ مسح راس کا فریضہ صرف عمامہ پر مسح کرنے سے ادا نہیں ہوگا اسی کو خطابی اور ماوردی نے اکثر علماء کا مذہب نقل کیا ہے اور امام ترمذی نے کہا کہ جمہور صحابہ اور تابعین کا یہی مذہب ہے جمہور علماء باری تعالیٰ کے قول ”وامسحوا برؤسکم“ سے تمسک کرتے ہیں اس میں صراحت مسح راس کا حکم ہے جو غسل رجلین سے بھی زیادہ صریح ہے کیوں کہ وہاں تو دو قراتین ہیں لیکن یہاں مسح راس کے حکم میں یہ احتمال نہیں اس سے صاف معلوم ہوا کہ مسح راس بدون حائل کے ہونا چاہئے اور ہاتھ کی تری سر پر پہنچ جانی چاہئے اور چونکہ عمامہ سر نہیں اس لئے جس طرح موزے پر مسح کرنے والے کو پاؤں پر مسح کرنے والا کہنا صحیح نہیں ہے اسی طرح عمامہ پر مسح کرنے والا کو ملاح راس کہنا صحیح نہیں ہے، بہر حال مسح راس کا حکم نص قطعی سے ثابت ہے اسی طرح سنت متواترہ سے بھی ثابت ہے لیکن مسح علی العمامہ کا ثبوت اخبار آحاد سے ہے اس لئے وہ احادیث متواترہ کا مقابلہ کیسے کر سکتی ہیں نیز یہ کہ سرائعہ وضو میں سے ہے اس کی طہارۃ مسح ہے اس لئے بغیر سر کے تنہا حائل (عمامہ) پر مسح جائز نہیں ہے، جیسے یتیم میں کسی نے چہرہ اور ہاتھ پر مسح کر لیا مگر بلا حائل نہیں حائل پر مسح کیا تو باتفاق ائمہ اس کا مسح درست نہیں ہے۔

بہر حال اس سے معلوم ہوا کہ صرف عمامہ پر جو مسح کا قول درست نہیں ہے اسی لئے امام محمد نے موطا میں فرمایا ہے کہ ہمیں امام مالک نے بواسطہ حضرت جابر رضی اللہ عنہ خبر دی ہے کہ جب ان سے مسح عمامہ کے بارے میں سوال کیا گیا تو حضرت جابر رضی اللہ عنہ نے جواب دیا ”لاحتی یمس الشعر الماء“ کہ جب تک بالوں کو پانی نہ چھو لے مسح درست نہ ہوگا اس سے معلوم ہوا کہ صرف مسح عمامہ کافی نہیں کیوں کہ قرآن کریم مسح راس کا حکم دے رہا ہے نہ کہ مسح علی العمامہ کا اور حضرت

جابر رضی اللہ عنہ کا یہ فتویٰ بالکل قرآن کے موافق ہے۔

اب رہی یہ بات کہ مسح راس کے مقدار مفروض جو خفیہ کے نزدیک چوتھائی سر ہے اور امام شافعیؒ کے نزدیک دو تین بال ہیں، تو اس مقدار مفروض پر مسح کرنے کے بعد پھر اس کی تکمیل عمامہ پر کر لی جائے یہ درست ہے یا نہیں؟

امام شافعیؒ فرماتے ہیں کہ مقدار مفروض پر مسح کرنے کے بعد اگر مسح کی تکمیل عمامہ پر کر لی جائے تو سنت استیعاب ادا ہو جاتی ہے مگر یہ بھی اس وقت ہے جب کہ عمامہ کھولنے میں تکلیف ہوتی ہے ورنہ تکمیل بھی سر پر ہی کی جائے گی۔

امام ابوحنیفہؒ سے اصل مذہب میں کوئی قول منقول نہیں ہے امام محمدؒ سے صرف یہ بات نقل کی گئی ہے کہ عمامہ پر مسح ابتداء میں جائز تھا پھر منسوخ ہو گیا البتہ احناف میں سے بعض شارحین حدیث نے مسح علی العمامہ کی احادیث کی شرح کرتے ہوئے فرمایا ہے کہ دراصل حضور اکرم صلی اللہ علیہ وسلم نے بقدر ناصیہ سر کا مسح کیا تھا اور اس کی تکمیل عمامہ پر فرمائی گویا یہ حضرات شارحین تکمیل کے درجہ میں جواز کے قائل معلوم ہوتے ہیں۔

امام اوزاعیؒ امام احمد واسحقؒ اور ابو ثورؒ وغیرہ کہتے ہیں کہ مسح عمامہ پر اکتفاء کرنا جائز ہے پھر ان میں سے بعض حضرات تو بدون شرائط کے جائز کہتے ہیں مگر امام احمد وغیرہ کچھ شرائط کے ساتھ جائز کہتے ہیں پہلی شرط یہ ہے کہ وہ عمامہ خشک ہو یعنی پگڑی کو ٹھوڑی کے نیچے سے لاکر باندھا گیا ہو جو نہ اٹھانے سے اٹھے اور نہ کھولنے سے کھلے دوسرے یہ کہ عمامہ طہارۃ کاملہ کے بعد باندھا گیا ہو، تیسرے یہ کہ وہ عمامہ پورے سر کو چھپانے والا ہو اور سر کا کوئی حصہ مکشوف نہ ہو ان شرائط کے ساتھ امام احمدؒ صرف عمامہ کا مسح جائز فرماتے ہیں، ان حضرات کی دلیل حدیث باب ہے جو حضرت بلال رضی اللہ عنہ سے مروی ہے اس میں ”یَمْسَحُ عَلَی الْخِمَارِ“ کا لفظ آیا ہے اور خمار سے مراد عمامہ ہے جس سے معلوم ہوا کہ حضور صلی اللہ علیہ وسلم نے عمامہ پر مسح کیا۔

علامہ سندھیؒ نے کہا کہ چونکہ جمہور علماء مسح عمامہ کے قائل نہیں اس لئے اس حدیث باب کا جواب دیتے ہیں کہ یہ حدیث اخبار آحاد میں سے اس لئے کتاب اللہ کا مقابلہ نہیں کر سکتی کیوں کہ قرآن کریم میں ﴿وَامْسَحُوا بِرُءُوسِكُمْ﴾ فرمایا ہے اس سے مسح راس کی فرضیت ثابت ہوتی ہے اور مسح عمامہ کو مسح راس کہنا صحیح نہیں ہے علاوہ ازیں حدیث باب میں حکایت حال کا بیان ہے اس لئے ممکن ہے کہ وہ عمامہ جس پر حضور اکرم صلی اللہ علیہ وسلم نے مسح کیا تھا چھوٹا اور پتلا ہو جس سے تری سر تک سرایت کرتی ہے جیسے لفظ خمار سے اس کی تائید ہوتی ہے کیوں کہ خمار اس کپڑے کو کہتے ہیں جو بالوں کے ڈھانکنے کے لئے عورت اپنے سر پر باندھتی ہے اور وہ حسب عادت ایسا ہوتا ہے جس سے تری سرایت کرتی ہے جبکہ ہاتھ میں تری زیادہ ہو تو گویا راوی نے بوجہ چھوٹا ہونے اس عمامہ کے مثل خمار کے اس کو لفظ خمار سے تعبیر کیا ہے علاوہ اس کے ایک اور جواب یہ بھی ہے کہ ممکن ہے یہ واقعہ حدیث کا نزول آیت مائدہ سے پہلے کا ہو اور آیت مائدہ کے نزول سے منسوخ ہو گیا ہو۔ (واللہ تعالیٰ اعلم)

علامہ سندھیؒ کے ان دونوں جوابات کی تائید میں حضرت علامہ ظفر احمد عثمانیؒ فرماتے ہیں کہ جواب اول کی تائید حضرت بلال رضی اللہ عنہ کی اس روایت سے ہوتی ہے جس کو امام احمدؒ نے بطریق عبدالرحمن بن عوف نقل کیا ہے اس میں مسح علی خفیہ و علی خمار العمامۃ کے الفاظ آئے ہیں نیز امام احمدؒ نے مسند میں حضرت ثوبان رضی اللہ عنہ کی روایت سے بیان کیا ہے ”وَمَسَحَ عَلَی“

الخفین وعلی الخمار ثم العمامة“ ان دونوں روایات سے معلوم ہوا کہ خمار عمامہ کے علاوہ دوسرا کپڑا ہے اور شاید اس سے وہ کپڑا مراد ہے جو سر پر عمامہ کے نیچے لپیٹا جاتا ہے جس سے عمامہ تیل وغیرہ کے اثر سے محفوظ رہتا تھا اور وہ بحسب عادت باریک اور پتلا ہوتا تھا اگر ہاتھ میں تری زیادہ ہو تو اس سے تری سر تک سرایت کرتی اب جب اس میں اس کا احتمال موجود ہے تو اس سے مسح عمامہ پر استدلال باطل ہے اور جواب ثانی کی تائید امام محمدؒ کے قول سے ہوتی ہے جو موطأ میں ہے فرمایا ”بلغنا ان المسح علی العمامة كانت فتوک“ کہ عمامہ پر مسح پہلے جائز تھا پھر منسوخ ہو گیا۔

اور یہی جواب حضرت ثوبانؓ اور محمد بن راشد کی حدیث قولی میں بھی جاری ہوگا بشرطیکہ ان احادیث کی صرف عمامہ کے مسح پر اکتفاء کرنے پر صراحۃً دلالت (یہ حدیث ثوبان کی طرف اشارہ ہے جو ابوداؤد میں ہے) کو اور باعتبار اسناد اس کی صحت کو (یہ اشارہ ہے حدیث محمد بن راشد امسحوا علی الخفین والخمار کی طرف جو مسند احمد میں ہے) تسلیم کر لیا جائے۔

(استدراک الحسن: ۱/۱۱، ۱۲)

علامہ خطابی نے معالم السنن میں لکھا ہے کہ اصل حکم تو یہ ہے کہ اللہ تعالیٰ نے سر پر مسح کو فرض کیا ہے اور اس حدیث باب میں تاویل کا احتمال ہے اس لئے حکم قطعی کو احتمال والی حدیث کی وجہ سے چھوڑ نہیں سکتے۔

علامہ ماردیتی نے کہا کہ امام بخاریؒ نے حضرت بلالؓ کی اس حدیث کو اس کی اسناد میں اضطراب کی وجہ سے چھوڑ دیا ہے چنانچہ بعض نے اس کو بلا واسطہ عن ابن ابی لیلیٰ عن بلال روایت کیا ہے، اور بعض نے بواسطہ روایت کیا ہے پھر اس واسطہ میں اختلاف ہو گیا بعض راویوں نے ابن ابی لیلیٰ اور حضرت بلال کے درمیان کعب بن عجرہ کو داخل کیا ہے اور بعض نے براء بن عازب کو داخل کیا ہے اور بعض نے اس کو عن علی بن ابی طالب عن بلال کے عنوان سے روایت کیا ہے، استدراک الحسن (۱/۵) میں علامہ ظفر احمد عثمانی نے لکھا ہے کہ بعض نے اس کو بواسطہ عبدالرحمن بن عوف عن بلال روایت کیا ہے جیسے مسند احمد (۶/۱۲) میں ہے، اور اس میں یہ بھی ہے کہ اس کو محمد بن راشد نے بواسطہ مکحول عن نعیم بن حمار عن بلال قولاً روایت کیا ہے علاوہ اس کے متن حدیث میں بھی اضطراب ہے کہ حضرت بلالؓ کبھی تو کہتے ہیں ”مسح رسول اللہ صلی اللہ علیہ وسلم علی الخفین والخمار“ جیسے صحیح مسلم میں ہے اور کبھی کہتے ہیں ”رأیت رسول اللہ صلی اللہ علیہ وسلم یمسح علی الخفین والخمار كما هو عند النسائی“ اور کبھی کہتے ہیں ”مسح علی خفيه وعلی خمار العمامة (كما هو عند احمد بطریق عبدالرحمن بن عوفؓ)“ اور کبھی کہتے ہیں ”كان یمسح علی الخفین والخمار“ یہ روایت بھی مسند احمد میں ہے۔

ان تمام روایات میں باوجود اختلاف متون اور اضطراب اسناد کے فعل کی حکایت ہے شارع کا قول نہیں کیوں کہ تمام حفاظ حدیث جنہوں نے حضرت بلالؓ سے روایت کیا ہے ان سب نے صرف فعل شارع ہونے کی حکایت کی ہے مگر محمد بن راشد کی ایک روایت جو تمام ثقہ راویوں کے خلاف ہے مسند احمد (۶/۱۳) میں لفظ امر کے ساتھ نقل کی گئی ہے اس کی روایت میں آیا ہے ”امسحوا علی الخفین والخمار“۔

بہر حال اس بیان مذکور سے صاف ظاہر ہو جاتا ہے کہ حدیث باب کی سند اور متن میں بہت اضطراب ہے اور ایسی مضطرب روایت سے بدون رفع اضطراب کے استدلال صحیح نہیں ہے امام نوویؒ نے کہا کہ حضرت بلال رضی اللہ عنہ کی یہ روایت صحیح مسلم میں جیسی ہے اکثر زاویوں نے ویسی ہی روایت کی ہے تو شاید اس حدیث کے تمام طرق اور متن میں سے وہ طریق رائج اور محفوظ ہو جس کو امام مسلم نے اختیار کیا ہے اس لئے کہ اس کو اپنی صحیح میں داخل کیا ہے اب اس بات میں کوئی خفاء نہیں ہے کہ یہ حدیث فعلی ہے کیوں کہ تمام ثقہ راویوں نے حضرت بلال رضی اللہ عنہ سے فعل شارب ہونے کو بیان کیا ہے صرف محمد بن راشد کی روایت مذکورہ میں قول ہونے کو بیان کیا گیا ہے مگر محفوظ وہی حدیث فعلی ہے جس کو محدثین کی ایک جماعت نے روایت کیا ہے فعلی حدیث کا جواب بعد میں دیں گے قولی حدیث جس کو محمد بن راشد نے روایت کیا ہے اس کا جواب یہ ہے کہ حافظ ابن عبد البر مالکیؒ نے کہا کہ یہ حدیث منقطع ہے کیوں کہ محمد بن راشد جس مکحول سے روایت کرتے ہیں اس کا سماع نعیم بن حمار سے ثابت نہیں ہے دونوں کے درمیان ایک واسطہ کثیر بن مرة کا حذف ہے لہذا حدیث منقطع ہے، اور باوجود اس عیب انقطاع کے احتمال ہے کہ وہ حدیث خاص معذور لوگوں کے لئے وارد ہوئی ہو جیسے حضرت ثوبان کی حدیث جس کو ابو داؤد نے روایت کیا ہے خاص ضرورت اور عذر کی حالت میں معذور لوگوں کے حق میں وارد ہوئی ہے اور یہ بھی احتمال ہے کہ بطور عام سب کے لئے فرمایا ہو اور ایک احتمال یہ بھی ہے کہ حضرت بلال رضی اللہ عنہ کی فعلی حدیث جو امام مسلم اور اصحاب سنن نے روایت کی ہے اسی کو بعض راویوں نے تصرف کر کے قول سے بیان کر دیا ہو۔ (واللہ اعلم)

اب کلام فعلی حدیث میں ہے کہ بدون سر کے صرف عمامہ پر مسح درست ہے یا نہیں تو اس کا جواب ہم یہ دیتے ہیں کہ اگر عمامہ پر مسح جائز ہوتا تو اس بارے میں بطریق نقل متواتر احادیث وارد ہوتیں جیسے مسح خفین کے بارے میں وارد ہوئی ہیں، امام ابو یوسفؒ نے فرمایا کہ نسخ قرآن سنت سے جائز ہے بشرطیکہ وہ نقل میں مسح علی الخفین کی حدیث کے برابر ہو، مگر عمامہ کا مسح حضور اکرم ﷺ سے بطور تواتر ثابت نہیں ہے اس لئے اس پر مسح دو وجہ سے جائز نہیں ہے ایک تو یہ کہ قرآن پاک کی آیت ﴿وَامْسَحُوا بِرُءُوسِكُمْ﴾ مسح راس کو بتلاتی ہے اس لئے جب تک کوئی قطعی حدیث جو موجب یقین ہو مثل مسح علی الخفین کے سامنے نہ آجائے مسح راس کے حکم قطعی سے عدول کرنا جائز نہیں ہے اور مسح عمامہ سے متعلق جتنی احادیث وارد ہوئی ہیں حضرت بلال رضی اللہ عنہ کی ہوں یا اور کسی راوی کی ان کی سندوں میں اضطراب ہے اور بقول حافظ ابن عبد البر مالکیؒ کے سب معلول ہیں اور اگر ان کو درست بھی مان لیا جائے تب بھی وہ کتاب اللہ کی آیت کا مقابلہ نہیں کر سکتیں کیوں کہ وہ اخبار احاد ہیں جن میں تاویل کا احتمال موجود ہے لہذا ان کو قرآن کے مقابلہ میں چھوڑ دیا جائے گا۔ دوسرے یہ کہ اگر کسی نے عمامہ پر مسح کیا ہے تو عرف میں یہ نہیں کہا جاتا کہ اس نے سر پر مسح کیا ہے کیوں کہ سر تو حقیقت میں عضو معروف کو کہتے ہیں جو بالوں سے ڈھکا ہوا ہے اور وہ عمامہ کے مغائر ہونا بالکل ظاہر بات ہے اب عمامہ پر مسح کرنے کو درحقیقت مسح راس نہیں کہا جاسکتا اس لئے وہ آیت کے مفہوم میں داخل نہیں ہوگا۔

امام بیہقیؒ وغیرہ محدثین نے کہا کہ حضرت بلال رضی اللہ عنہ کی روایت ہذا میں اختصار ہو گیا ہے مفصل روایت میں ناصیہ اور

عمامہ دونوں پر مسح کا ذکر آیا ہے اس لئے مجمل روایت میں بھی وہی مراد ہے اس تاویل کی صحت یہی ہے کہ روایت سے معلوم ہوتی ہے کہ حدیث بلال رضی اللہ عنہ کے بعض طرق میں دونوں کا ذکر ہے چنانچہ امام بیہقی نے بواسطہ ادریس حدیث بلال رضی اللہ عنہ کو ان الفاظ سے روایت کیا ہے ”مسح علی الخفین وناصیتہ والعمامة“ روایت حدیث کے بعد انہوں نے کہا کہ اس کی سند حسن ہے اور یہ مثل حدیث حضرت مغیرہ بن شعبہ کے ہے جس میں عمامہ اور ناصیہ دونوں پر مسح کرنے کی تصریح آئی ہے۔

اب حضرت بلال رضی اللہ عنہ کی حدیث باب سے حنابلہ کا اس بات پر استدلال درست نہیں کہ رسول اکرم صلی اللہ علیہ وسلم نے بدون مسح راس کے صرف عمامہ کے مسح پر اکتفاء فرمایا تھا بلکہ ظاہر یہی ہے کہ حضرت بلال رضی اللہ عنہ نے سر اور عمامہ دونوں پر مسح کا ذکر کیا ہے لیکن راویوں نے صرف مسح عمامہ پر اقتصار کیا ہے اس لئے کہ وہ غیر متعارف چیز تھی اور بعض نے دونوں کا ذکر کیا ہے اور بعض نے صرف مسح راس کا ذکر کیا ہے مسح عمامہ کا ذکر ہی نہیں کیا جیسا کہ آگے باب مسح علی الخفین کے ماتحت ایک روایت آرہی ہے اس میں حضرت بلال رضی اللہ عنہ سے یہ الفاظ نقل کئے گئے ہیں ”ومسح برأسه ومسح علی الخفین ثم صلی“ اور غالباً یہ وہی واقعہ ہے جو وہاں بیان کیا گیا ہے۔

بہر حال حدیث باب مجمل ہے اس کے تمام طرق کے الفاظ کو سامنے رکھ کر دیکھا جائے تو یہ بات سامنے آتی ہے اور واضح ہو جاتی ہے کہ اس واقعہ میں ضرور مسح راس ہوا ہے اگر پورے سر کا نہیں تو بقدر ناصیہ یعنی چوتھائی سر کا مسح ضرور ہوا ہے جس کو راوی کبھی ذکر کر دیتا ہے اس لئے اس حدیث سے حنابلہ وغیرہ کا تنہا مسح عمامہ کے جواز پر استدلال درست نہیں ہے جب تک کہ کوئی ایسی دلیل پیش نہ کریں کہ جس سے قطعی طور پر ثبات ہو جائے کہ حضور صلی اللہ علیہ وسلم نے بدون مسح راس کے صرف عمامہ پر مسح کیا تھا۔

اس موضوع پر تفصیلی، کافی، ثنائی بحث اعلاء السنن جلد اول میں کی گئی ہے۔

باب المسح علی العمامة مع الناصیة

پیشانی کے ساتھ عمامہ پر مسح کرنے کا بیان

اخبرنا عمرو بن علی قال حدثنا یحییٰ بن سعید قال حدثنا سلیمان التیمی قال حدثنا بکر بن عبد اللہ المزنی عن الحسن عن ابن المغیرة بن شعبہ عن المغیرة ان رسول اللہ صلی اللہ علیہ وسلم توضأ فمسح ناصیتہ وعمامتہ وعلی الخفین قال بکر وقد سمعته من ابن المغیرة بن شعبہ عن ایہ۔
حضرت مغیرہ بن شعبہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے وضو کیا اور ناصیہ کی طرف سے چوتھائی سر کا مسح کیا اور عمامہ پر بھی مسح کیا اور دونوں موزوں پر بھی۔

اخبرنا عمرو بن علی وحمید بن مسعدة عن یزید وهو ابن زریع قال حدثنا حمید قال حدثنا بکر بن عبد اللہ المزنی عن حمزة بن المغیرة بن شعبہ عن ایہ قال تخلف رسول اللہ صلی اللہ علیہ وسلم

فتخلفت معه فلما قضى حاجته قال أمعك ماء فاتيت بمطهرة فغسل يديه وغسل وجهه ثم ذهب يحسر
س ذراعيه فضاقت كُم الحجة فالقاه على منكبيه فغسل ذراعيه ومسح بناصرته وعلى العمامة وعلى خفيه.
حمزہ اپنے والد مغیرہ بن شعبہ رضی اللہ عنہ سے روایت کرتے ہیں انہوں نے کہا کہ حضور اکرم صلی اللہ علیہ وسلم قضاے حاجت کے لئے
(الشکر سے) پیچھے رہ گئے اور میں بھی آپ صلی اللہ علیہ وسلم کے ساتھ پیچھے رہ گیا پھر جب حضور صلی اللہ علیہ وسلم قضاے حاجت سے فارغ ہوئے تو
فرمایا کہ تمہارے پاس پانی ہے پس میں نے ایک برتن پانی کا آپ کی خدمت میں پیش کیا آپ نے دونوں ہاتھوں کو دھویا اور اپنے
چہرہ کو دھویا پھر دونوں ہاتھوں کو کھولنے لگے مگر جبہ کی آستین تنگ تھی اس لئے دونوں ہاتھ جبہ کے نیچے سے نکال لئے اور آستین کو
دونوں مونڈھوں پر ڈال دیا پھر دونوں ہاتھ دھوئے اور اپنی پیشانی پر یعنی چوتھائی حصہ سر پر مسح کیا اور عمامہ پر اور دونوں موزوں پر
مسح کیا۔

تشریح عن ابن المغيرة بن شعبة: عروہ اور حمزہ دونوں حضرت مغیرہ رضی اللہ عنہ کے بیٹے ہیں اور دونوں سے
حدیث مروی ہے لیکن اس روایت میں ابن مغیرہ سے مراد حمزہ ہے جیسا کہ دوسری روایت میں اس کی تصریح ہے، قاضی عیاض نے
کہا کہ ابن حمزہ سے مراد اس حدیث میں حمزہ ابن مغیرہ رضی اللہ عنہ ہے اور محدثین کے نزدیک یہی صحیح ہے البتہ عروہ ابن مغیرہ دوسری
احادیث کے راوی ہیں اور یہ دونوں حضرت مغیرہ رضی اللہ عنہ کے بیٹے ہیں اور دونوں اپنے والد سے روایت کرتے ہیں لیکن بکر بن عبد
اللہ المزنی کی روایت ابن المغیرہ غیر مسلم اور حمزہ بن مغیرہ رضی اللہ عنہ سے ہے اس لئے وہ عن ابن المغیرہ یا عن حمزہ بن
المغیرہ رضی اللہ عنہ کہتے ہیں عن عروہ نہیں کہتے اور جس نے بکر بن عبد اللہ عن عروہ کہا اس سے غلطی واقع ہوگئی۔

فمسح ناصيته و عمامته و على الخفين: حضرت مغیرہ بن شعبہ رضی اللہ عنہ مسح رأس کا عمل نقل کرتے ہیں کہ
رسول اکرم صلی اللہ علیہ وسلم نے بقدر ناصیہ سر مبارک کا مسح کیا پھر اس کے بعد عمامہ پر مسح کیا اور موزوں پر بھی مسح کیا، پچھلے باب میں
گذر چکا ہے کہ جمہور علماء کے نزدیک بغیر سر کے صرف عمامہ پر مسح جائز نہیں ہے تفصیل وہاں گذر چکی ہے، اس حدیث میں
حضرت مغیرہ رضی اللہ عنہ نے مسح ناصیہ کو مسح عمامہ کے ساتھ ملا کر بیان کیا ہے یہ صورت درست ہے یا نہیں امام شافعی کے نزدیک جائز
ہے اور ان کے نزدیک بقدر واجب سر پر مسح کے بعد باقی مسح عمامہ پر کر لینے سے سنت استیعاب ادا ہو جاتی ہے یہ بات امام خطابی
کے کلام سے بھی معلوم ہوتی ہے آپ نے کہا کہ مسح عمامہ کا انکار اکثر فقہاء نے کیا ہے اور ان حضرات نے حدیث مسح عمامہ کی یہ
تاویل کی ہے کہ بعض اوقات حضور اکرم صلی اللہ علیہ وسلم سر کے کچھ حصہ کے مسح پر اکتفاء فرماتے سامنے اور پیچھے کی طرف سے پورے سر کا
مسح نہیں فرماتے تھے اور نہ عمامہ کو سر سے اتارتے اور نہ اس کو کھولتے اور حضرت مغیرہ رضی اللہ عنہ کی حدیث کو اسی صورت کی تفسیر مانا
کہ انہوں نے حضور اکرم صلی اللہ علیہ وسلم کے وضو کا حال بیان کرتے ہوئے کہا ”فمسح ناصيته و عمامته“ کہ حضور صلی اللہ علیہ وسلم نے
بقدر ناصیہ سر مبارک کا مسح کیا اس کے بعد عمامہ پر مسح کیا تو حضرت مغیرہ رضی اللہ عنہ نے مسح ناصیہ کو مسح عمامہ کے ساتھ ملا کر بیان کیا ہے
تو اس کیفیت سے مسح کی صورت میں جتنی مقدار کا مسح واجب ہے وہ مسح ناصیہ کے برابر سر پر مسح کرنے سے ادا ہو گیا کیوں کہ ناصیہ
بھی سر کا جزء ہے اور عمامہ پر مسح بالتبع کیا ہے جیسا کہ مروی ہے کہ حضور اکرم صلی اللہ علیہ وسلم نے موزوں پر مسح کیا اور بالتبع اس کے نچلے

حصہ پر بھی کیا۔ (معالم السنن: ۱/۵۷)

بہر حال اس سے شوافع کے نزدیک سنت استیعاب مسح رأس یعنی پورے سر پر مسح کی سنت ادا ہو جاتی ہے بشرطیکہ ان کے مسلک کے مطابق بقدر مفروض سر پر مسح کر لیا ہو۔

اب رہی یہ بات کہ حنفیہ کیا کہتے ہیں تو اس بارے میں امام ابوحنیفہؒ سے کوئی منقول نہیں نیز اکثر احناف مطلقاً مسح عمامہ کا انکار کرتے ہیں البتہ امام بھاصؒ نے احکام القرآن میں تصریح کی ہے کہ اگر بقدر ناصیہ سر پر مسح کیا پھر تکمیل عمامہ پر کر لی تو ہمارے نزدیک جائز ہے اگر اس صورت میں استیعاب مسح رأس کی سنت ادا نہ ہوتی تو جواز کا قول بظاہر بے فائدہ ہے لہذا جواز کا قول اختیار کرنا دلیل ہے سنت استیعاب ادا ہونے کی۔

بہر حال اگر دونوں کا مسح ثابت ہو جائے تو بقول امام بھاصؒ کے انکار کی کوئی وجہ نہیں لیکن بدون مسح رأس کے صرف مسح عمامہ پر اکتفاء کا انکار کرتے ہیں۔

امام مالکؒ کے نزدیک مسح ناصیہ کافی نہیں اور نہ وہ عمامہ پر مسح کو جائز کہتے ہیں کیوں کہ ان کے نزدیک مسح رأس میں استیعاب بدون حائل کے ضروری ہے اور اصحاب مالکؒ اسی حدیث کو اس پر محمول کرتے ہیں کہ اس وقت حضور ﷺ کے سر میں تکلیف تھی اس لئے عمامہ پر مسح کیا تھا قاضی ابوالولید محمد بن رشدؒ نے کہا کہ امام مالکؒ کے نزدیک حائل پر مسح جائز نہیں الا لعلہ مگر عذر کی وجہ سے اور ضرورت کی بناء پر جائز ہے۔

دوسرا مسئلہ یہ ہے کہ اسی حدیث باب سے حنفیہ اور شافعیہ نے استیعاب مسح رأس کی عدم فرضیت پر استدلال کیا ہے اور اسی حدیث سے حنفیہ نے ناصیہ یا جو تھائی سر کے مسح کی فرضیت پر استدلال کیا ہے اس لئے یہ حدیث مالکیہ اور شافعیہ پر حجت ہے امام بھاصؒ نے احکام القرآن میں لکھا ہے کہ یہ بات تو یقینی ہے کہ حضور اکرم ﷺ مقدار مفروض کو نہیں چھوڑتے تھے اور ممکن ہے کہ غیر مفروض حصہ کا بطور سنت کرتے ہوں گے اب جب دونوں عمل حضور ﷺ سے منقول ہیں کہ بعض اوقات مقدار ناصیہ کے مسح پر اقتصار مروی ہے اور دوسری روایت سے یہ بھی ثابت ہے کہ آپ ﷺ نے پورے سر کا مسح کیا ہے تو ہم نے دونوں قسم کی احادیث پر عمل کیا ہے کہ مقدار ناصیہ کو فرض قرار دیا ہے کیوں کہ اس سے کم مقدار پر مسح کی کوئی روایت منقول نہیں ہے اور ناصیہ سے زائد حصہ پر مسح کو ہم نے سنت قرار دیا ہے نیز اگر مقدار ناصیہ سے کم مفروض ہوتا تو حضور اکرم ﷺ اس مقدار مفروض کو بیان کر دینے کی غرض سے بعض اوقات اس پر اکتفاء فرماتے جیسا کہ بعض احوال میں مسح ناصیہ پر اکتفاء فرمایا ہے تو جب آپ ﷺ سے مقدار ناصیہ سے کم کا مسح ثابت نہیں تو یہ عدم ثبوت اس بات پر صاف دلالت کرتا ہے کہ مقدار ناصیہ ہی مفروض ہے۔

ابن رشد نے اس کا جواب دیا ہے کہ احتمال ہے کہ ناصیہ کا مسح کسی عذر کی بناء پر کیا ہو یا بغیر حدث کے وضوء علی الوضوء کی حالت میں کیا ہوگا، امام ابو بکر بھاصؒ نے ان کے جواب کو رد کرتے ہوئے فرمایا کہ اگر اس موقع پر کوئی عذر ہوتا تو ضرور نقل کیا جاتا جیسے مسح عمامہ وغیرہ کو نقل کیا گیا ہے اور اس کا قائل ہونا کہ مسح ناصیہ وضوء علی الوضوء کی حالت میں ہوا ہوگا ہم اس کو تسلیم

نہیں کرتے یہ ایسی تاویل ہے جو ناقابل اعتبار ہے کیوں کہ حضرت مغیرہ رضی اللہ عنہ کی حدیث میں تصریح ہے کہ حضور اکرم صلی اللہ علیہ وسلم نے قضاء حاجت کی پھر وضو فرمایا اور ناصیہ پر مسح کیا اس سے صاف معلوم ہوا ہے کہ حضور صلی اللہ علیہ وسلم نے وضو بعد حدث کے کیا تھا اور اگر ناصیہ کے بارے میں اس تاویل مذکور کو جائز مان لیا جائے تو پھر مسح خضین میں بھی یہی تاویل کرو کیوں کہ اس وضو میں آپ صلی اللہ علیہ وسلم نے موزوں پر بھی مسح کیا تھا تو کیا یہاں بھی مالکیہ اس کے قائل ہوں گے کہ شاید حضور صلی اللہ علیہ وسلم نے موزوں پر مسح ضرورت اور عذر کی وجہ سے کیا ہو گا یا بغیر حدث کے وضو علی الوضوء کی حالت میں کیا ہو گا حالانکہ اس کا کوئی بھی قائل نہیں، غرض یہ کہ جب ربع راس یعنی چوتھائی سر سے کم کی کوئی روایت موجود نہیں تو اس لئے حضرت مغیرہ بن شعبہ رضی اللہ عنہ کی روایت کو آیت مبارکہ ﴿وَامْسَحُوا بِرُءُوسِكُمْ﴾ کے اجمال کا بیان قرار دیکر مراد متعین کی گئی کہ وہ ربع راس ہے جس کو ناصیہ سے تعبیر کیا گیا ہے اور ناصیہ آگے کی جانب سے چوتھائی حصہ سر کو کہتے ہیں ابوداؤد میں حضرت انس بن مالک رضی اللہ عنہ سے بھی اس کی مقدار ربع راس بیان کی گئی ہے ”فمسح مقدم رأسه ولم ينقص العمامة“ کے الفاظ وارد ہوئے ہیں ابوداؤد نے اس پر سکوت کیا ہے اور جس جگہ سند سے سکوت کرتے ہیں وہ ان کے نزدیک قابل تسلیم ہوتی ہے اب آیت کریمہ کی مراد متعین ہو گئی کہ وہ ربع راس ہے اور جن روایات میں پورے سر پر مسح کا ذکر آیا ہے وہ سنت اور کمال پر محمول ہیں۔

باب کیف المسح علی العمامة

عمامہ پر کس طرح مسح کیا جائے اس کا بیان

اخبرنا يعقوب بن ابراهيم قال حدثنا هشيم قال اخبرنا يونس ابن عبيد عن ابن سيرين قال اخبرني عمرو بن وهب الثقفي قال سمعت المغيرة بن شعبة قال خصلتان لا أسأل عنهما احداً بعد ما شهدت من رسول الله صلى الله عليه وسلم قال كنا معه في سفر فبرز لحاجته ثم جاء فتوضأ ومسح بनावيته وجانبى عمامته ومسح على خفيه قال وصلوة الامام خلف الرجل من رعيته فشهدت من رسول الله صلى الله عليه وسلم انه كان في سفر ف حضرت الصلوة فاحتبس عليهم النبي صلى الله عليه وسلم فاقاموا الصلوة وقدموا ابن عوف رضي الله عنه فصلّى بهم فجاء رسول الله صلى الله عليه وسلم فقام النبي صلى الله عليه وسلم فقصى ما سبق به .

عمرو بن وهب ثقفی کہتے ہیں کہ میں نے مغیرہ بن شعبہ رضی اللہ عنہ سے سنا انہوں نے کہا کہ دو عمل ایسے ہیں کہ جب میں نے خود ہی ان کو رسول اکرم صلی اللہ علیہ وسلم سے کرتے ہوئے دیکھا ہے تو اور کسی سے نہیں پوچھوں گا ایک تو یہ کہ ہم ایک سفر میں حضور صلی اللہ علیہ وسلم کے ساتھ تھے آپ حاجت پوری کرنے کے لئے تشریف لے گئے پھر فارغ ہونے کے بعد تشریف لائے اور وضو فرمایا اور ناصیہ کا مسح کیا اور پگڑی کے دونوں کناروں پر بھی مسح کیا اور دونوں موزوں پر مسح کیا دوسرا عمل یہ کہ امام کا اپنی رعایا میں سے ایک شخص کے پیچھے اقتداء کرنا ہے پس میں نے دیکھا کہ حضور اکرم صلی اللہ علیہ وسلم سفر میں تھے صبح کی نماز کا وقت ہو گیا حضور صلی اللہ علیہ وسلم قضاے حاجت کے

لئے گئے تھے آپ ﷺ کی تشریف آوری میں دیر لگی تو لوگوں نے نماز پڑھانے کے لئے حضرت عبدالرحمن بن عوف رضی اللہ عنہ کو آگے کر دیا اور وہ لوگوں کو نماز پڑھانے لگے پھر حضور ﷺ تشریف لائے اور عبدالرحمن بن عوف کے پیچھے جو نماز مل گئی وہ پڑھ لی پھر جب ابن عوف رضی اللہ عنہ نے سلام پھیرا تو حضور ﷺ کھڑے ہو گئے اور جو رکعت گزر گئی تھی اس کو ادا کیا۔

تفسیر: **کنا معہ فی سفر الخ:** اس سفر سے مراد غزوہ تبوک کا سفر ہے جیسا کہ ابوداؤد وغیرہ میں عباد بن زیاد کی روایت میں اس کی تصریح ہے اور یہ غزوہ ۹ھ میں ہوا تھا اور حدیث میں جو واقعہ بیان کیا گیا ہے وہ سفر سے واپس آنے کے وقت واقع ہوا تھا حضرت مغیرہ کی یہ حدیث طرق کثیرہ سے مروی ہے یہاں تک کہ بزار نے اپنی مسند میں ذکر کیا ہے کہ حضرت مغیرہ کی حدیث کو ان سے سنا تھا راویوں نے روایت کیا ہے مگر الفاظ مختلف ہیں پچھلے باب کی روایت میں ”فمسح ناصیتہ وعمامتہ“ کے الفاظ آئے ہیں بعض روایات میں ”وضع یدہ علی عمامتہ“ اور بعض میں ”ومسح فوق العمامة“ جیسے ابوداؤد میں ہے اور حدیث باب میں ”ومسح جانبی عمامتہ“ آیا ہے وغیرہ ذالک۔

بہر حال حضرت مغیرہ رضی اللہ عنہ کی حدیث کے الفاظ سے صاف معلوم ہوتا ہے کہ حضور اکرم ﷺ نے اس وضو میں تمام سر کا مسح نہیں فرمایا بلکہ سر کی اگلی جانب سے بقدر ناصیہ یعنی چوتھائی سر کا مسح فرمایا پھر ادائے سنت کے واسطے بجائے تمام مسح سر کے پگڑی پر مسح کر لیا عمامہ پر مسح کس طرح کیا اس کا بیان اس حدیث میں ہے جس کو حضرت مغیرہ بن شعبہ رضی اللہ عنہ ”وجانبی عمامتہ“ کے عنوان سے ذکر فرما رہے ہیں کہ حضور اکرم ﷺ نے عمامہ کے دونوں کناروں پر مسح فرمایا اس سے معلوم ہوا کہ تمام سر کا مسح فرض نہیں ہے، فتح الباری اور عینی میں ہے کہ حضرت ابن عمر رضی اللہ عنہما سے مروی ہے کہ چوتھائی سر کا مسح کافی ہے اس سے فرض ادا ہو جاتا ہے اور حضرت ابن عمر رضی اللہ عنہما جب سر کا مسح کرنا چاہتے ”رفع القلنسوة ومسح مقدم رأسہ“ تو ٹوپی اٹھا کر سر کے اگلے حصہ کا مسح کرتے تھے اس کو دارقطنی نے روایت کیا ہے اور تعلیق المغنی میں ہے سند صحیح کہ اس کی سند صحیح ہے اور ان کے اس عمل پر صحابہ کرام میں سے کسی نے انکار نہیں کیا جیسے ابن حزمؒ نے کہا۔

تو معلوم ہوا کہ استیعاب مسح رأس سلف کے نزدیک بھی فرض نہیں تھا۔

اس حدیث سے متعلق بعض دوسرے مسائل ماقبل میں صفۃ الوضوء کے ماتحت گذر چکے ہیں۔

باب ایجاب غسل الرجلین

غسل رجلین کے واجب ہونے کا بیان

اخبرنا قتیبہ بن سعید قال حدثنا یزید بن زریع عن شعبۃ ح و اخبرنا مؤمل بن هشام حدثنا اسماعیل عن شعبۃ عن محمد بن زیاد عن ابی ہریرۃ قال قال ابو القاسم صلی اللہ علیہ وسلم ویل للعقب من النار۔

حضرت ابو ہریرہ رضی اللہ عنہ روایت کرتے ہیں کہ ابو القاسم رضی اللہ عنہ نے فرمایا ایڑی کے لئے آگ کا عذاب ہے۔

اخبرنا محمود بن غیلان قال حدثنا وکیع قال حدثنا سفیان ح و اخبرنا عمرو بن علی قال حدثنا عبد الرحمن قال حدثنا سفیان واللفظ له عن منصور عن هلال بن یساف عن ابی یحیی عن عبد الله بن عمرو قال رای رسول الله صلی الله علیه وسلم قوماً يتوضؤون فرائی اعقابهم تلوح فقال ویل للعقاب من النار اسبعوا الوضوء.

حضرت عبد اللہ بن عمرو رضی اللہ عنہ سے روایت ہے کہ رسول اکرم صلی اللہ علیہ وسلم نے کچھ لوگوں کو دیکھا کہ وہ وضو کر رہے تھے تو آپ صلی اللہ علیہ وسلم نے ان کی ایڑیاں خشک دیکھ کر فرمایا بڑی ہلاکت ہے ایڑیوں کے واسطے آگ سے وضو خوب اچھی طرح کیا کرو۔

تشریح: حدیث باب کی دلالت مقصود پر ظاہر ہے کہ وضو میں دونوں پاؤں کا دھونا فرض ہے امام نسائی نے اسی غرض سے اس باب کو قائم کیا ہے تاکہ روافض کا قول رد ہو جائے جو کہتے ہیں کہ وضو میں رجليں کا فریضہ مسح ہے غسل نہیں۔

دوسری حدیث جو حضرت عبد اللہ بن عمرو رضی اللہ عنہ سے مروی ہے نسائی کی روایت میں اختصار ہے امام مسلم نے پوری حدیث روایت کی ہے حضرت عبد اللہ بن عمرو رضی اللہ عنہ سے اس میں یہ الفاظ آئے ہیں ”قال رجعنا مع رسول الله صلی الله علیه وسلم من مكة الى المدينة حتى اذا كنا بماء الطريق الخ“ حضرت عبد اللہ بن عمرو رضی اللہ عنہ کہتے ہیں کہ ہم حضور اکرم صلی اللہ علیہ وسلم کے ساتھ مکہ سے مدینہ لوٹے یہاں تک کہ ہم پانی پر پہنچے جو راستہ میں تھا ایک قافلہ آگے بڑھ گیا اس وقت عصر کا وقت تنگ ہو رہا تھا ان لوگوں نے بوجہ تنگی وقت کے جلدی جلدی وضو کیا پھر ہم ان کے پاس پہنچے اور نبی کریم صلی اللہ علیہ وسلم نے انکا یہ عمل دیکھا کہ انہوں نے وضو کامل نہیں کیا اور جلدی میں ان کی ایڑیاں خشک رہ گئیں تھیں کہ ان کو پانی نہیں پہنچا تھا اسی موقع پر حضور اکرم صلی اللہ علیہ وسلم نے سخت وعید نسائی ”ویل للعقاب من النار الخ“۔

حافظ ابن حجر نے فتح الباری میں لکھا ہے کہ روایت سے معلوم ہوا کہ حضرت عبد اللہ بن عمرو رضی اللہ عنہ اس سفر میں حضور اکرم صلی اللہ علیہ وسلم کے ساتھ تھے اور راجح یہی ہے کہ انکا یہ سفر حضور صلی اللہ علیہ وسلم کے ہمراہ حجۃ الوداع میں ہوا تھا اس لئے کہ وہ اگرچہ غزوہ فتح مکہ کے سفر میں بھی شریک تھے مگر اس سفر میں حضور اکرم صلی اللہ علیہ وسلم مکہ سے مدینہ کی طرف نہیں لوٹے بلکہ جمرانہ سے لوٹے تھے اور یہاں وہ خود کہتے ہیں کہ ہم حضور صلی اللہ علیہ وسلم کے ساتھ لوٹے ”من مكة الى المدينة“ اس لئے تحقیق بات وہی ہوگی جو مذکور ہو چکی ہے اور اس کا احتمال بھی ہے کہ وہ سفر عمرۃ القضاء کا ہو کیوں کہ ان کی ہجرت اسی وقت یا اس کے قریب زمانہ میں ہوئی تھی۔

لفظ ویل دھمکی اور ناخوشی کا کلمہ ہے علماء نے اس کے کئی معنی لکھے ہیں بعضوں نے کہا کہ اس کے معنی شدت عذاب کے ہیں اور بعضوں نے کہا کہ وہ ایک پہاڑ ہے پیپ اور لہو کا دوزخ میں اور بعض علماء نے کہا کہ وہ کلمہ عذاب ہے جو ان لوگوں کو آخرت میں سخت عذاب کے مستحق ہونے کی خبر دے رہا ہے، قاضی عیاض نے کہا کہ وہ ایک وادی (نالہ) ہے دوزخ میں حافظ ابن حجر نے کہا کہ اس کے معنی میں زیادہ صحیح قول وہی ہے جو ابن حبان نے اپنی صحیح میں حدیث حضرت ابی سعید رضی اللہ عنہ کے حوالہ سے مرفوعاً روایت کیا ہے کہ ویل ایک وادی ہے دوزخ میں۔

ترکیب کے لحاظ سے ویل مبتداء ہے اور لفظ عقاب خبر ہے اور لفظ ویل اگرچہ مکرمہ ہے پھر بھی چونکہ وہ دعا کے قبیل سے ہے

اس لئے اس کا مبتداء واقع ہونا درست ہے اور پہلی حدیث میں عقب مفرد اور دوسری حدیث میں جمع کا لفظ اعقاب آیا ہے تو اول میں عقب سے جنس مراد ہے اور دوسری میں صیغہ جمع اس لحاظ سے ہے کہ یہ حدیث ایک قوم کے بارے میں وارد ہوئی ہے جنہوں نے غسل رجبین میں غفلت اور کوتاہی کی تھی اب جمع کو معنی تثنیہ پر محمول کرنے کی کوئی حاجت نہیں ہے۔

یہاں پر ایک سوال یہ ہے کہ عذاب الیم اس شخص کو دیا جائے گا جس کی ایڑی خشک رہ گئی تھی یا صرف ایڑی کو عذاب دیا جائے گا الفاظ حدیث سے بظاہر معلوم ہوتا ہے کہ عذاب ایڑی کو ہوگا، قاضی عیاضؒ نے اس کا جواب یہ دیا ہے کہ دردناک عذاب دوزخ کا صرف ایڑیوں کو ہوگا یا بوجہ خشک چھوڑ دینے ایڑی کے ایڑی والے کو ہوگا یا عذاب پوری ایڑی کو بھی نہیں دیا جائے گا بلکہ دھوئے ہوئے پیروں میں سے ایڑیوں کی طرف سے جتنا حصہ خشک رہے گا اسی کو عذاب ہوگا باقی مواضع وضو کو آگ نہیں لگے گی جیسا کہ حدیث میں موضع سجود کے متعلق آیا ہے کہ دوزخ کی آگ اس پر حرام کر دی گئی ہے جبکہ انسان کے باقی جسم کو آگ کھاجائے گی احمد بن نصر بھی اسی کے قائل ہیں، زین العرب نے کہا کہ دوزخ کی آگ انسان کی ایڑیوں میں سے انہی مواضع تک پہنچے گی جن کو پانی نہیں پہنچا تھا، اس تقریر سے معلوم ہوا کہ عذاب ان ایڑیوں کے ساتھ مخصوص ہوگا جن کے دھونے میں کوتاہی واقع ہوئی مگر امام بغویؒ نے کہا کہ ارشاد مبارکہ کے معنی یہ ہیں ”ویل لأصحاب الاعقاب المقصرین فی غسلہا“ کہ انہی ایڑی والوں کے لئے ہلاک عظیم ہے جو غسل اعقاب میں کوتاہی کرنے والے ہیں، اس قول کی بناء پر عذاب انسان کے پورے بدن کو دیا جائے گا تو گویا ایک جزء کا ذکر کیا گیا لیکن مراد کل ہے جیسے نصوص میں رقبہ کا لفظ آیا ہے مگر اس سے مراد کل عبد یعنی غلام ہے۔

زرقاتی نے کہا کہ اعقاب کے ساتھ دوسرے ان اعضاء کو بھی شامل کیا جائے گا جن کو لوگ غفلت اور کوتاہی کی وجہ سے پوری طرح نہیں دھوتے لیکن اس روایت میں خاص طور سے اعقاب کا ذکر صورتہ سبب کی بناء پر ہے، اس سے معلوم ہوا کہ ایڑی کے علاوہ بھی اگر کسی عضو مغسول میں ناخن کے برابر بھی خشک جگہ رہ گئی تو اس وعید مذکور کا مستحق ہوگا اور اس کی تائید حضرت عبد اللہ بن حارث رضی اللہ عنہ کی روایت سے ہوتی ہے جس کو امام طحاویؒ نے روایت کیا ہے اس میں ”ویل للأعقاب و بطون الأقدام من النار“ کے الفاظ وارد ہوئے ہیں اب جو شخص روافض کی طرح وضو کرے یعنی اپنی ایڑی اور دونوں پیروں کے باطنی حصے کو نہیں دھویا بلکہ بالائی حصہ پر مسح کیا تو اس کی ایڑی اور باطن قدم کو یا اس کے فاعل کو دوزخ کا دردناک عذاب دیا جائے گا۔

بہر حال حدیث باب اور اس جیسی دوسری احادیث اس بات پر صاف دلالت کرتی ہیں کہ وضو میں پاؤں کا دھونا فرض ہے اور اس کے چھوڑنے پر سخت وعید ہے مسح کافی نہیں یہی جمہور صحابہ کرام اور فقہاء کا مذہب ہے اور اس کے خلاف سوائے فرقہ امامیہ کے کسی امام سے ثابت نہیں ہے، اور جن صحابہ کرام نے نبی کریم ﷺ کا وضو بیان کیا ہے جیسے حضرت علی، حضرت عثمان، عبد اللہ بن زید، جابر، ابو ہریرہ، اور عبد اللہ بن عمرو وغیرہ رضی اللہ عنہم اجمعین سب اس بات پر متفق ہیں کہ حضور ﷺ پاؤں مبارک کو دھوتے تھے اگر موزہ پہنے ہوئے نہ ہوتے، اور اس باب میں احادیث کثیرہ وارد ہوئی ہیں جو مرتبہ تو اترو کو پہنچتی ہیں اور خود راوی حدیث باب حضرت عبد اللہ بن عمرو رضی اللہ عنہ کی روایت کے الفاظ بھی بتلاتے ہیں کہ خالی پیروں کا حکم غسل ہے اور اس میں تمام

پاؤں کا دھونا ضروری ہے بخلاف پاؤں کے مسح کے جس کے شیعہ لوگ قائل ہیں اس میں کوئی بھی فرضیت استیعاب کا قائل نہیں، نیز وہ لوگ جو یہ کہتے ہیں کہ وضو میں پیروں کا وظیفہ مسح ہے ان کے نزدیک مسح پاؤں کے بالائی حصہ پر ہے وہ ایڑی پر مسح کو واجب نہیں کہتے اس لئے حدیث باب ان پر حجت ہے کیوں کہ ان حضرات صحابہ کی کوتاہی پر سختی کے ساتھ انکار فرمانے اور سخت وعید کا تعلق ایڑی کی جانب ترک غسل سے ہے جس کی ”ویل للعقاب من النار“ کے الفاظ وعید جو تقریباً دس صحابہ کرام سے مروی ہیں خبر دے رہے ہیں کہ ان لوگوں نے پیروں کو بے شک دھویا تھا مگر اہتمام کے ساتھ نہیں دھویا بوجہ تنگی وقت کے نماز فوت ہو جانے کے اندیشہ سے جلدی جلدی دھویا تھا جس کا انجام یہ ہوا کہ ان کی ایڑیاں خشک رہ گئیں تھیں پھر شاید عدم اصابتہ ماء کا ان کو علم نہ ہوا ہو گا یا انہوں نے یہ گمان کیا ہو گا کہ اکثر کوکل کا قائم مقام قرار دیا گیا ہے اس لئے اکثر قدم کے غسل پر اکتفاء کیا ہو جیسا کہ حضرت علامہ خلیل احمد صاحب رحمۃ اللہ علیہ نے بذل المجہود میں فرمایا تو اس پر حضور ﷺ نے وعید کے الفاظ ارشاد فرمائے جو بلاشبہ غسل رجليں پر دلالت کر رہے ہیں اور غسل میں استیعاب فرض ہے۔

نیز یہ کہ اگر دونوں پیروں پر مسح جائز ہوتا تو حضور اکرم ﷺ کم از کم بیان جواز کی غرض سے اپنی پوری زندگی میں ایک ہی مرتبہ سبکی ضرور اس عمل کو کرتے اور ضرور آپ ﷺ سے نقل کیا جاتا حالانکہ اس کو کسی صحابی نے بھی سوائے مسح خفین کے بالکل نقل نہیں کیا تو یہ ساری باتیں اس کی طرف رہنمائی کر رہی ہیں کہ خالی پیروں پر مسح قطعی طور پر جائز نہیں ہے اور اس پر تمام اہل سنت کا اجماع ہے مگر روافض خلاف عقل و نقل اس کے جواز کے قائل ہوئے ہیں اور وہ ارجلکم کی قرأت جبر سے استدلال کرتے ہیں حالانکہ اس سے استدلال درست نہیں کیوں کہ قرأت نصب اس کے معارض ہے اور جبر وارجلکم پر مجاورۃ کی وجہ سے آیا ہے نہ اس وجہ سے کہ پاؤں کا حکم بھی مثل سر کے مسح ہے جیسے اہل زبان کے نزدیک مشہور مثال ہے حجر ضرب خرب، ماء شن بارد، خرب حجر کی صفت ہے اور باردماء کی صفت ہے لیکن نصب کی مجاورۃ اور شن کی مجاورۃ کی وجہ سے لفظ خرب اور بارد کو مسور پڑھا گیا ہے، نیز قرآن کریم میں ارشاد ہے ﴿عذاب یوم الیم﴾ دوسری جگہ فرمایا ﴿عذاب یوم محیط﴾ یہاں الیم عذاب کی صفت ہے اور عذاب مفعول ہونے کی وجہ بناء پر منصوب ہے اس لئے ضابطہ کے اعتبار سے لفظ الیم بھی منصوب ہونا چاہئے لیکن یوم کی مجاورۃ کی وجہ سے اس پر جر پڑھا گیا ہے اسی طرح دوسرے ارشاد میں محیط صفت ہے عذاب کی لیکن اس پر جر جو آ گیا ہے وہ لفظ یوم کی مجاورۃ کا اثر ہے۔

غرض کہ اس بیان سے معلوم ہو گیا کہ وارجلکم کا کسرہ لفظی جر جوار کا اثر ہے یعنی ارجلکم کا ماقبل مجرور ہے اس لئے اس کے ساتھ اتصال اور مجاورۃ کی بنا پر ارجل کو بھی مجرور پڑھا گیا ہے ورنہ اصلی اعراب کے اعتبار سے وہ منصوب ہے اور اس سے اس کے معنی میں کوئی فرق نہیں آتا ہے اور اس کی تائید صحیح احادیث متواترہ اور مشہورہ سے ہوتی ہے جن میں غسل رجليں کا بیان آیا ہے۔

(بذل المجہود: ۱/۶۲)

حضرت شاہ ولی اللہ نے فرمایا کہ ان روافض کے دل و دماغ میں خواہش نفسانی گھس گئی ہے اس لئے انہوں نے ظاہر آیت سے حجت پکڑتے ہوئے غسل رجليں کا انکار کر دیا وہ کچھ بھی کہیں اس کا کوئی بھی اعتبار نہیں ہے اور میرے نزدیک غسل

رجلین کا جھٹانا ایسا ہے جیسا کہ کوئی شخص غزوہ بدر اور غزوہ احد کا انکار کر دے حالانکہ وہ الشمس فی رابعة النہار کی طرح ایک واضح حقیقت ہے۔

بعضوں نے دونوں قرأتوں کو دو حالتوں پر رکھا ہے ارجلکم فتح کے ساتھ بلا خضین پر اور کسرہ کے ساتھ موزے پہنے ہوئے ہونے کی حالت پر محمول کیا ہے جیسا کہ آئم غلبت الروم کو معروف اور مجہول دونوں قرأت کے ساتھ پڑھا گیا ہے دو حالتوں کے اعتبار سے ایسا ہی یہاں بھی دو حالتوں پر مبنی ہے۔

باب بائ الرجلین یبدأ بالغسل

اس بیان میں کہ دونوں پیروں میں سے کونسا پاؤں پہلے دھونا چاہئے

اخبرنا محمد بن عبد الاعلی قال حدثنا خالد قال حدثنا شعبة قال اخبرني الاشعث قال سمعت ابي يحدث عن مسروق عن عائشة رضی اللہ عنہا و ذکر ت ان رسول اللہ صلی اللہ علیہ وسلم کان یحب التیامن ما استطاع فی طهورہ ونعلہ وترجلہ، قال شعبة ثم سمعت الاشعث بواسط یقول یحب التیامن ف ذکر شأنہ کلہ ثم سمعہ بالکوفة یقول یحب التیامن ما استطاع۔

حضرت عائشہ رضی اللہ عنہا سے روایت ہے وہ فرماتی ہیں کہ بے شک رسول اکرم صلی اللہ علیہ وسلم وضو میں اور جوتا پہننے میں اور کنگھی کرنے میں حتی الامکان داہنی طرف سے شروع کرنے کو پسند فرماتے تھے۔

تشریح: حدیث کی دلالت مقصود باب پر ظاہر ہے کہ ترتیب وار وضو کرتے ہوئے جب پاؤں تک پہنچیں تو پہلے دائیں پاؤں کو دھولیں پھر بائیں پاؤں کو اس لئے کہ حدیث میں تیامن کا لفظ استعمال کیا ہے جس کے معنی داہنی جانب سے شروع کرنے کے ہیں اور دائیں کو بائیں پر فوقیت اور اولویت ہے اس لئے ابتداء کا حق بھی اسی کو حاصل ہے اور اس تیامن کی رعایت حضرت عائشہ رضی اللہ عنہا کے بیان کے مطابق تمام اچھے کاموں میں فرماتے تھے خواہ وہ طہارت سے متعلق ہو یا جوتے پہننے سے یا کنگھی کرنے وغیرہ سے متعلق ہو البتہ وہ امور جن میں شامل یعنی بائیں ہاتھ اور بائیں پاؤں کو مقدم کیا جاتا ہے مثلاً ناک صاف کرنا بیت الخلاء میں جانا وغیرہ ان میں تیامن کی رعایت نہیں کی جائے گی ان میں شامل کا استعمال مطلوب ہے شرح وقایہ میں ہے کہ تیامن حضور اکرم صلی اللہ علیہ وسلم کی عادت مبارکہ بن گئی تھی پھر چونکہ حضور صلی اللہ علیہ وسلم نے اس پر مداومت فرمائی ہے اس لئے استحباب ثابت ہوا، فیض الباری میں ہے کہ حضرت انور شاہ کشمیری صاحب نے فرمایا کہ مسلمانوں کے علاوہ دنیا کی کسی قوم میں تیامن کی رعایت نہیں یہاں تک کہ اکثر غیر اقوام کا لکھنا بھی بائیں جانب سے ہوتا ہے۔

مشکوٰۃ شریف میں ایک حدیث ہے کہ اللہ تعالیٰ نے حضرت آدم علیہ السلام کو پسند کرنے کا اختیار دیا تو آپ نے یمین کو انتخاب کیا ”و کلتا یدى الرحمن یمین“ اور اللہ تعالیٰ کے دونوں ہاتھ یمین ہیں، بہر حال حضرت آدم علیہ السلام کا یہ انتخاب نہایت اچھا تھا پھر آپ کا یہ اختیار آپ کی اولاد میں بھی جاری ہو گیا جیسا کہ حضرت آدم علیہ السلام نے سلام کیا اور فرشتوں نے ان کو

سلام کا جواب پیش کیا تو سنت کا یہ طریقہ بھی ان کی اولاد میں جاری ہو گیا اسی طرح اور بھی بہت سی چیزیں میرے علم میں آئیں جن کو باری تعالیٰ کے مقربین نے اختیار کیا اور اللہ تعالیٰ نے ان کو شرف قبولیت کا درجہ عطا فرمایا پھر وہ شرائع انبیاء علیہم السلام کی سنتیں بن گئیں۔

غرض کہ ہر پسندیدہ اور اچھے کام کو تیا من یعنی داہنی جانب سے شروع کرنا مسلمانوں کا امتیازی اور مذہبی شعار بن گیا ہے مگر افسوس ہے کہ عام لوگوں کا کیا کہنا بہت سے علماء اور طلباء بھی تیا من کا اہتمام نہیں کرتے ہیں۔

قال شعبۃ سمعت الاشعث بواسط الخ: شعبہ کہتے ہیں کہ میرے شیخ اشعث بن عبد اللہ نے ما استطاع کا لفظ بھی روایت کیا ہے جب وہ شہر واسط میں تھے وہاں ان سے صرف ”یحب التیا من فی شانہ کلہ فی طہورہ الخ“ کہتے ہوئے سنا پھر جب وہ کوفہ پہنچے تو محب التیا من کے بعد ما استطاع کا لفظ بھی روایت کرتے ہوئے سنا ہے تو لفظ ما استطاع سے تیا من کی اہمیت اور قابل توجہ ہونے کی طرف اشارہ کیا ہے کہ جب تک ہو سکتا تھا یعنی کوئی خاص عذر مانع نہ ہوتا تو پیغمبر ﷺ طہارت وغیرہ میں داہنی جانب سے شروع کرنے کو پسند فرماتے تھے، حدیث میں تین چیزیں بطریق تمثیل بیان کی ہیں ورنہ حضور اکرم ﷺ وضو اور غسل میں کنگھا کرنے اور جوتا پہننے میں، غرض کہ ہر اس کام میں جو تکریم اور زینت کے باب سے ہے داہنی طرف سے شروع کرنے کو پسند کرتے تھے۔ اور جو امور باب تکریم سے نہیں ان کو بائیں طرف سے شروع کرنا مستحب ہے مثلاً مسجد سے نکلتا پاخانہ اور پیشاب خانہ میں جانا جوتا اتارنا وغیرہ۔

اور اس تقریر مذکورہ سے یہ بھی معلوم ہوا کہ جس شرافت والی چیز میں داہنی طرف سے شروع کرنے کو پسندیدہ سمجھا گیا ہے اس صورت میں ہے جبکہ کوئی امر مانع نہ ہو لیکن اگر کوئی مشکل اور تکلیف مانع ہو تو تیا من کی رعایت چھوڑ دے جیسے رکوب کا معاملہ ہے کہ سوار ہونے کے لئے رکاب میں بایاں پاؤں پہلے رکھنے سے زیادہ آسانی اور سہولت ہوتی ہے۔

غسل الرجلین بالیدین

دونوں پاؤں کو دونوں ہاتھوں سے دھونے کا بیان

اخبرنا محمد بن بشار قال حدثنا محمد قال حدثنا شعبۃ قال اخبرنی ابو جعفر المدنی قال سمعت ابن عثمان بن حنیف یعنی عمارۃ قال حدثنی القیسی انه کان مع رسول اللہ صلی اللہ علیہ وسلم فی سفر فأتی بماء فقال علی یدیه من الاناء فغسلہما مرة وغسل وجهہ وذراعیہ مرة مرة وغسل رجلیہ بيمينہ کلتیہما۔

عمارہ بن عثمان کہتے ہیں کہ قیس رضی اللہ عنہ نے مجھ سے حدیث بیان کی ہے کہ ایک سفر میں وہ رسول اکرم ﷺ کے ساتھ تھا آپ کی خدمت مبارکہ میں پانی پیش کیا گیا برتن سے دونوں ہاتھ پر پانی ڈالا اور ان کو ایک مرتبہ دھویا اور چہرہ اور اپنے دونوں ہاتھوں کو (کہنیوں) تک ایک ایک مرتبہ دھویا اور دونوں پاؤں کو اپنے داہنے ہاتھ سے دھویا۔

تشریح: بعض نسخ میں ”وغسل رجلہ بیدیه کلّیہما“ کے الفاظ ہیں کہ پیغمبر ﷺ نے اس وضو میں پیروں کو دونوں ہاتھوں سے دھویا تھا مطلب اس کا یہ معلوم ہوتا ہے کہ دونوں پاؤں کو دائیں ہاتھ سے دھویا البتہ بائیں ہاتھ کو پاؤں کے نیچے لگایا تھا تاکہ اس کو سہارا مل جائے اور اس کو اٹھائے رکھے ورنہ بائیں ہاتھ کو غسل رجليں میں کوئی دخل نہیں لیکن راوی نے خیال کیا کہ پاؤں دھونے کے عمل میں بایاں ہاتھ بھی شریک رہا اس لئے بیدیه کلتیہما نقل کر دیا۔ (واللہ اعلم بالصواب)

الامر بتخلیل الاصابع

انگلیوں میں خلل کرنے کا بیان

اخبرنا اسحق بن ابراہیم قال اخبرنا یحییٰ بن سلیم عن اسماعیل بن کثیر وکان یکنی اباہاشم ح
واخبرنا محمد بن رافع قال حدثنا یحییٰ بن آدم قال حدثنا سفیان عن ابی ہاشم عن عاصم بن لقیط عن
ابیہ قال قال رسول اللہ صلی اللہ علیہ وسلم اذا توضأت فاسبغ الوضوء واخلل بین الاصابع.
عاصم اپنے والد لقیط بن صبرہ سے روایت کرتے ہیں انہوں نے کہا کہ رسول اکرم ﷺ نے فرمایا کہ جب تم وضو کرنے لگو
تو کامل وضو کرو اور انگلیوں کے درمیان خلل کرو۔

تشریح: واخلل بین الاصابع: اس حدیث سے اور اس جیسی دوسری روایات سے جو ابن عباس رضی اللہ عنہما وغیرہ
سے مروی ہیں تخلیل اصابع کی مشروعیت ثابت ہوتی ہے اور چونکہ یہ حدیث مطلق ہے اس لئے ہاتھ اور پاؤں دونوں کی انگلیوں کو
شامل ہے اس مسئلہ میں تو کوئی خفا ہی نہیں ہے کہ اگر بغیر تخلیل کے پانی اعضاء تک نہ پہنچے تو فرض غسل ادا کرنے کے لئے تخلیل
واجب ہے اور اگر بغیر خلل کرنے کے پانی پہنچ جائے تو وہ کوئی ضروری نہیں مستحب ہے ابن رشد مالکی نے مقدمات میں
ہاتھوں اور پیروں کی انگلیوں کا خلل کرنا مستحبات وضو میں سے شمار کیا ہے اور امام شافعی کے نزدیک بھی مستحب ہے جیسا کہ شرح
المہذب للنووی میں ہے۔

بدائع اور بحر الرائق میں ہے کہ امام ابوحنیفہؒ کے نزدیک خلل کرنا ہاتھ اور پاؤں کی انگلیوں کا سنت ہے اور امام احمدؒ کے
زید بھی سنت ہے جیسا کہ المغنی لابن قدامہ میں اس کو نقل کیا ہے مگر انہوں نے کہا کہ ہاتھ کے مقابلہ میں پاؤں کی انگلیوں کا
خلل زیادہ مؤکد ہے شاید اس کی وجہ یہ ہو کہ پاؤں کی انگلیوں میں اکثر انضمام ہوتا ہے بہر حال احناف اور اکثر علماء تخلیل اصابع کو
سنت کہتے ہیں اور حدیث میں جو صیغہ امر آیا ہے وہ یہاں وجوب کے لئے نہیں استحباب کے لئے ہے اس لئے کہ صارف اور مانع
موجود ہے اور وہ تعلیم اعرابی ہے اس کو وضو کی جو تعلیم دی گئی اس میں تخلیل کا ذکر نہیں ہے اس لئے صیغہ امر کو استحباب پر محمول کیا
جائے گا نیز یہ کہ حضرت رافع بن رافع کی حدیث جو طحاوی میں موجود ہے اس سے بھی وجوب تخلیل کی نفی ہوتی ہے لہذا قاضی
شوکانی وغیرہ نے ظاہر حدیث کی بناء پر وجوب تخلیل کا دعویٰ جو کیا ہے وہ غیر موجب ہے۔ (واللہ اعلم بالصواب)

خلل کرنے کی کیفیت فقہاء کرام نے یہ بتائی ہے کہ پاؤں کی انگلیوں کا خلل بائیں ہاتھ کی چھوٹی انگلی سے اس طرح کیا

جائے کہ دائیں پاؤں کی خضر سے شروع کرے تاکہ تیا من پر عمل ہو جائے اور بائیں پاؤں کی چھوٹی انگلی پر ختم کرے اور یدین کے اصابع کا خلال تو اس میں تشبیک یعنی بعض انگلیوں میں بعض کو داخل کرے۔

(ہکذا فی البحر وشرح المہذب والمغنی وفتح القدر)

عدد غسل الرجلین

وضو میں پیروں کو کتنی مرتبہ دھونا چاہئے اس کا بیان

اخبرنا محمد بن آدم عن ابن ابی زائدة قال حدثنی ابی وغیره عن ابی اسحق عن ابی حبة الوادعی قال رأیت علیاً توضأ فغسل کفیه ثلاثاً وتمضمض ثلاثاً واستنشق ثلاثاً وغسل وجهه ثلاثاً وذراعیہ ثلاثاً ثلاثاً ومسح رأسه وغسل رجلیه ثلاثاً ثلاثاً ثم قال هذا وضوء رسول الله صلی الله علیه وسلم.

عن ابی زائدة: ان کا نام یحییٰ بن زکریا بن ابی زائدة ہمدانی کوئی ہے ہمدانی سکون مہم کے ساتھ قبیلہ ہمدان کی طرف منسوب ہے وہ ثقہ اور کامل الضبط ہیں ان کا انتقال ۱۸۳ھ میں ہوا، یہاں ان کو اپنے دادا ابی زائدہ کی طرف منسوب کیا گیا ہے لیکن وہ اپنے دادا سے نہیں بلکہ اپنے والد زکریا سے راوی ہیں ان کے والد کا سماع ابواحق سے ثابت ہے اور وہ ثقہ ہیں۔
روایت تو وہی ہے جو عنوان ”عدد غسل الیدین“ میں گزر چکی ہے باقی ترجمہ دوسرا رکھتے ہیں حدیث کی تشریح اور ترجمہ وہاں ملاحظہ ہو۔

باب حد الغسل

غسل اعضاء کی حد کا بیان

اخبرنا احمد بن عمرو بن السرح والحارث بن مسکین قراءة عليه وانا اسمع واللفظ له عن ابن وهب عن يونس عن ابن شهاب ان عطاء بن يزيد الليثي اخبره ان حمرا بن مولى عثمان اخبره ان عثمان دعا بوضوء فتوضأ فغسل كفيه ثلاث مرات ثم تمضمض واستنشق ثم غسل وجهه ثلاث مرات ثم غسل يده اليمنى الى المرفق ثلاث مرات ثم غسل يده اليسرى مثل ذلك ثم مسح برأسه ثم غسل رجله اليمنى الى الكعبين ثلاث مرات ثم غسل رجله اليسرى مثل ذلك ثم قال رأيت رسول الله صلی الله علیه وسلم توضأ نحو وضوئي هذا ثم قال قال رسول الله صلی الله علیه وسلم من توضأ نحو وضوئي هذا ثم قام فركع ركعتين لا يحدث فيهما نفسه غفر له ما تقدم من ذنبه.

یہاں بھی روایت وہی ہے جو عنوان ”المضمضة والاستنشاق“ کے ماتحت آچکی ہے باقی ترجمہ بدل دیا ہے ترجمہ حدیث اور تشریح کے لئے وہاں ملاحظہ کیجئے

باب الوضوء فی النعل

جوتے پہنے ہوئے ہونے کی حالت میں پیروں کا حکم غسل کا ہے

اخبرنا محمد بن العلاء قال حدثنا ابن ادریس عن عبيد الله ومالك وابن جريح عن المقبري عن عبيد بن جريح قال قلت لابن عمر رأيتك تلبس هذه النعال السبتية وتتوضأ فيها قال رأيت رسول الله صلى الله عليه وسلم يلبسها ويتوضأ فيها.

عبيد بن جریج سے روایت ہے وہ کہتے ہیں کہ میں نے حضرت عبداللہ بن عمر رضی اللہ عنہما سے دیکھا کہ آپ سستی چمڑے کا جوتا پہنتے ہیں اور بغیر اتارے اسی کے اندر آپ پاؤں کو دھوتے ہیں انہوں نے جواب دیا کہ میں نے رسول اکرم صلی اللہ علیہ وسلم کو دیکھا ہے کہ آپ صلی اللہ علیہ وسلم اس قسم کے جوتے پہنتے تھے جن میں بال نہ ہوں اور ان میں وضو فرماتے تھے۔

تشریح: امام نسائی نے لفظ وضو سے غسل رجل یعنی پاؤں دھونا مراد لیا ہے کیوں کہ ترجمہ میں لفظ وضو لائے ہیں جو دھونے کے معنی میں متعارف اور متبادر ہے نہ کہ مسح کے معنی میں اور فی النعل کا مطلب یہ ہے کہ اگر وضو کرنے والے جوتے پہنے ہوئے ہوں اور پاؤں موزے میں نہ ہوں تو غسل متعین ہے اور اس متوضی پر دونوں پاؤں کا دھونا فرض ہے مسح خفی کی طرح جوتوں اور چپلوں پر مسح ہرگز درست نہیں اور کوئی بھی ان پر مسح کے جواز کے قائل نہیں اب وضو کرنے والے کو اختیار ہے خواہ جوتے اتار کر اپنے پیروں کو دھولیں یا جوتے اتارے بغیر انہی کے اندر دھولنے جائیں بشرطیکہ وہ جوتے عرب کے جوتوں کی ترکیب اور ساخت پر ہوں اور چونکہ عرب کے جوتوں اور چپلوں میں تسمہ اور چمڑے کے علاوہ اور کچھ نہیں ہوتا ہے اس لئے پاؤں کے پورے حصے پر پانی پہنچانے میں کوئی مشکل اور دشواری نہیں ہوتی اگرچہ پاؤں جوتے میں ہوں اور حدیث کے الفاظ ویتوضأ فیہا سے بظاہر معلوم ہوتا ہے جیسا کہ علامہ عینی وغیرہ نے کہا کہ نبی کریم صلی اللہ علیہ وسلم نے جوتے اتارے بغیر دونوں پاؤں جوتے کے اندر ہی دھولنے میں کیوں کہ لفظ فیہا ظرف ہے، یتوضأ کا اور اسی سے متعلق ہے۔

ابوداؤد میں باب صفة وضوء النبی صلی اللہ علیہ وسلم کے ماتحت ایک طویل حدیث میں یہ الفاظ آئے ہیں ”وفیہا النعل ففتلہا بها ثم الاخری مثل ذالک الخ“ کہ حضور صلی اللہ علیہ وسلم جوتے پہنے ہوئے تھے ایک موقع پر اسی حالت میں وضو فرمانے لگے جب پاؤں دھونے کی نوبت آئی تو جوتے کے اندر ہی دھولنے پاؤں پر پانی ڈالا اور اس کو ادھر ادھر موڑا تاکہ پانی ہر حصہ تک پہنچ جائے اور کوئی جگہ خشک نہ رہے، اس سے معلوم ہوا کہ جوتوں پر مسح ہرگز درست نہیں اگر اس کی اجازت ہوتی تو حضور اکرم صلی اللہ علیہ وسلم پاؤں کو جوتے کے اندر ادھر ادھر موڑ کر دھونے کا اہتمام نہ فرماتے۔

بہر حال حدیث باب سے جوتوں اور چپلوں کے اندر پیروں کے دھونے کا جواز ثابت ہوا، یہاں امام نسائی نے اختصار کیا ہے ترجمہ کے تحت پوری حدیث روایت نہیں کی حدیث کا صرف وہ حصہ نقل کیا ہے جس سے اپنا مدعا ثابت ہو جائے کہ جناب رسول اکرم صلی اللہ علیہ وسلم سستی چمڑے کے جوتے پہنتے تھے، سبت دباغت شدہ چمڑے کو کہتے ہیں کہ دباغت کی وجہ سے جس کے بال

صاف ہو گئے ہوں اور نعل سستی کو صرف پہنا ہی نہیں بلکہ انہی کے اندر آپ ﷺ وضو بھی فرماتے تھے اور اسی عمل کا اتباع کرتے ہوئے حضرت ابن عمر رضی اللہ عنہما بھی سستی جوتے استعمال کرتے تھے اور اتارے بغیر انہی کے اندر پاؤں دھوتے تھے باقی تین چیزوں کا ذکر جن کو وہ حضور ﷺ کی اتباع میں کرتے تھے بخاری میں ہے امام بخاریؒ نے پوری حدیث ”غسل الرجلین فی النعلین الخ“ عنوان کے تحت روایت کی ہے وہاں دیکھ لیں۔

باب المسح علی الخفین

دونوں موزوں پر مسح کرنے کا بیان

اخبرنا قتيبة بن سعيد قال حدثنا حفص عن الاعمش عن ابراهيم عن همام عن جرير بن عبد الله انه توضأ ومسح على خفيه فقيل له اتمسح فقال قد رأيت رسول الله صلى الله عليه وسلم يمسح وكان اصحاب عبد الله يعجبهم قول جرير وكان اسلام جرير قبل موت النبي صلى الله عليه وسلم بيسير.

ہمام حضرت جریر بن عبد اللہ رضی اللہ عنہ سے روایت کرتے ہیں کہ حضرت جریر نے وضو کیا اور دونوں موزوں پر مسح کیا ان سے کہا گیا کہ کیا آپ موزوں پر مسح کرتے ہیں تو انہوں نے جواب دیا کہ میں نے نبی کریم ﷺ کو موزوں پر مسح کرتے دیکھا ہے اور جریر کا یہ قول حضرت عبد اللہ کے دوست احباب کو بہت اچھا لگتا تھا اور حضرت جریر رضی اللہ عنہ نے نبی کریم ﷺ کی وفات سے کچھ دن پہلے اسلام قبول کیا تھا۔

اخبرنا العباس بن عبد العظيم قال حدثنا عبد الرحمن قال حدثنا حرب بن شداد عن يحيى بن ابي كثير عن ابي سلمة عن جعفر بن عمرو بن امية الضمري عن ابيه انه رأى رسول الله صلى الله عليه وسلم توضأ ومسح على الخفين.

جعفر اپنے والد عمرو بن امیہ الضمری رضی اللہ عنہ سے حدیث بیان کرتے ہیں کہ انہوں نے نبی کریم ﷺ کو وضو کرتے اور موزوں پر مسح کرتے ہوئے دیکھا۔

اخبرنا عبد الرحمن بن ابراهيم دحيم وسليمان بن داود واللفظ له عن ابن نافع عن داود بن قيس عن زيد بن اسلم عن عطاء بن يسار عن اسامة بن زيد قال دخل رسول الله صلى الله عليه وسلم الاسواف فذهب لحاجته ثم خرج قال اسامة فسألت بلالا ما صنع فقال بلال ذهب النبي صلى الله عليه وسلم لحاجته ثم توضأ فغسل وجهه ويديه ومسح برأسه ومسح على الخفين ثم صلى.

حضرت اسامہ بن زید رضی اللہ عنہ کہتے ہیں کہ رسول اکرم ﷺ اور حضرت بلال رضی اللہ عنہ دونوں اسواف میں داخل ہوئے پھر حضور ﷺ حاجت پوری کرنے کے لئے چلے گئے پھر تشریف لائے حضرت اسامہ رضی اللہ عنہ نے کہا کہ میں نے حضرت بلال رضی اللہ عنہ سے پوچھا کہ حضور ﷺ نے کیا عمل کیا حضرت بلال رضی اللہ عنہ نے جواب دیا کہ نبی کریم صلی اللہ علیہ وسلم قضائے

حاجت کے لئے تشریف لے گئے تھے پھر وضو کیا اور اپنے چہرہ اور دونوں ہاتھوں کو دھویا اور سر کا مسح کیا اور دونوں موزوں پر مسح کیا پھر نماز پڑھی۔

اخبرنا سليمان بن داود والحارث بن مسكين قراءة عليه وانا اسمع واللفظ له عن ابن وهب عن عمرو بن الحارث عن ابى النضر عن ابى سلمة بن عبدالرحمن عن عبدالله بن عمر عن سعد بن ابى وقاص رضی اللہ عنہ عن رسول الله صلى الله عليه وسلم انه مسح على الخفين .

حضرت سعد بن ابی وقاص رضی اللہ عنہ رسول اکرم ﷺ سے روایت کرتے ہیں کہ آپ ﷺ نے خفین پر مسح فرمایا۔
 اخبرنا قتيبة قال حدثنا اسماعيل وهو ابن جعفر عن موسى بن عقبة عن ابى النضر عن ابى سلمة عن سعد بن ابى وقاص رضی اللہ عنہ عن رسول الله صلى الله عليه وسلم في المسح على الخفين انه لا بأس به .
 حضرت سعد بن ابی وقاص رضی اللہ عنہ خفین پر مسح کے بارے میں حضور اکرم ﷺ سے روایت کرتے ہیں کہ موزے پر مسح کرنے میں کوئی حرج نہیں۔

اخبرنا علي بن خشرم قال حدثنا عيسى عن الاعمش عن مسلم عن مسروق عن المغيرة بن شعبة رضی اللہ عنہ قال خرج النبي صلى الله عليه وسلم لحاجته فلما رجع تلقيته باداة فصببت عليه فغسل يديه ثم غسل وجهه ثم ذهب ليغسل ذراعيه فضاقت به الحبة فاخرجهما من اسفل الحبة فغسلهما ومسح على الخفين ثم صلى بنا .

حضرت مغیرہ بن شعبہ رضی اللہ عنہ کہتے ہیں کہ نبی کریم ﷺ قضائے حاجت کے لئے نکلے پھر واپس تشریف لائے میں پانی کا برتن لے کر آپ کی خدمت میں حاضر ہوا اور پانی ڈالنے لگا آپ ﷺ نے دونوں ہاتھوں کو دھویا پھر چہرہ کو دھویا پھر کہنیوں تک دونوں ہاتھوں کو دھونے کا ارادہ کیا مگر جبہ تنگ تھا اس لئے دونوں ہاتھوں کو جبہ کے نیچے کی طرف سے نکالا پھر ان کو دھویا اور موزوں پر مسح کیا پھر ہمارے ساتھ نماز پڑھی۔

اخبرنا قتيبة بن سعيد قال حدثنا الليث بن سعد عن يحيى وهو ابن سعيد عن سعد بن ابراهيم عن نافع بن جبیر عن عروة بن المغيرة عن ابيه المغيرة بن شعبة عن رسول الله صلى الله عليه وسلم انه خرج لحاجته فاتبعه المغيرة باداة فيها ماء فصب عليه حتى فرغ من حاجته فتوضأ ومسح على خفيه .

عروہ بن مغیرہ اپنے والد مغیرہ بن شعبہ رضی اللہ عنہ سے اور وہ رسول اکرم ﷺ سے روایت کرتے ہیں کہ حضور ﷺ قضائے حاجت کے لئے نکلے تو حضرت مغیرہ رضی اللہ عنہ پانی کا برتن ساتھ لے کر چلے پھر جب آپ ﷺ قضائے حاجت سے فارغ ہو گئے تو حضرت مغیرہ رضی اللہ عنہ نے پانی ڈالا اور حضور ﷺ نے وضو فرمایا اور خفین پر مسح کیا۔

تشریح: امام نسائی کا مقصد اس باب کے انعقاد سے مسح علی الخفین کے جواز کو ثابت کرنا اور خوارج اور فرقہ امامیہ پر رد کرنا ہے جو خفین پر مسح کو ناجائز کہتے ہیں اس کے لئے بطور دلیل بہت سی روایات پیش کی گئی ہیں جن کی دلالت مقصد باب پر

واضح ہے کہ موزوں پر مسح سلف اور خلف کے نزدیک بالاتفاق جائز ہے اور مسح کا یہ حکم محکم ہے جو ہمیشہ باقی رہنے والا ہے جیسا کہ اس پر حضرت جریر بن عبد اللہ بکلی کی روایت صاف دلالت کر رہی ہے کہ جب انہوں نے وضو کیا اور موزے پر مسح کیا تو اس موقع پر جو حضرات موجود تھے انہوں نے اس عمل پر اعتراض کیا اور کہا: ”مسح کیا تم خفین پر مسح کرتے ہو حالانکہ یہ قرآن کے خلاف ہے“ حضرت جریر بن عبد اللہ رحمہ اللہ نے جواب دیا کیوں مسح نہ کروں کوئی چیز مسح سے مانع ہے حالانکہ میں نے حضور صلی اللہ علیہ وسلم کو دونوں موزوں پر مسح کرتے دیکھا ہے اس پر لوگوں نے کہا کہ مسح علی الخفین سورۃ مائدہ کے نازل ہونے سے پہلے تھا اور سورۃ مائدہ کی آیت وضو میں دونوں پیروں کے دھونے کا حکم ہے اس لئے سورۃ مائدہ کے نزول سے مسح خفین کا حکم منسوخ ہو گیا حضرت جریر رحمہ اللہ نے اس کے جواب میں فرمایا ”ما اسلمت الا بعد نزول المائدة“ (ابوداؤد) ”میں سورۃ مائدہ کے نزول کے بعد اسلام لایا ہوں، نسائی کی روایت میں بیسیر کا لفظ ہے کہ انہوں نے حضور صلی اللہ علیہ وسلم کے انتقال سے کچھ پہلے اسلام قبول کیا تھا، حافظ ابن عبد البر مالکی کی روایت میں چالیس دن کا ذکر آیا ہے انہوں نے الاستیعاب میں لکھا ہے کہ جس سال حضور اکرم صلی اللہ علیہ وسلم کا وصال ہوا اسی سال حضرت جریر رحمہ اللہ اسلام لائے تھے“ وقال جریر رحمہ اللہ اسلمت قبل موت النبی صلی اللہ علیہ وسلم باریعین یوماً“

تو حاصل جواب کا یہ ہے کہ میرا حضور صلی اللہ علیہ وسلم کی خدمت مبارکہ میں حاضر ہونا اور قبول اسلام نزول سورۃ مائدہ کے بعد ہوا تھا اور میں نے حضور صلی اللہ علیہ وسلم کا یہ عمل بحالت اسلام سورۃ مائدہ کے نزول کے بعد دیکھا ہے جس کے متعلق تم یہ خیال کر رہے ہو کہ نزول سورۃ مائدہ کے بعد مسح خفین کی اجازت نہیں رہی، تو اس سے معلوم ہوا کہ مسح کا حکم باقی ہے سورۃ مائدہ کی آیت وضو کے نزول سے منسوخ نہیں ہوا جیسا کہ روافض اور خوارج کا خیال ہے جو خفین پر مسح کو جائز نہیں سمجھتے ہیں اسی لئے حضرت عبد اللہ بن مسعود رحمہ اللہ کے اصحاب کو حضرت جریر بن عبد اللہ رحمہ اللہ کی یہ حدیث بہت پسند آئی کیونکہ اس سے مسح خفین سورۃ مائدہ کے نزول کے بعد میں بھی ثابت ہوتا ہے۔

بعض صحابہ کرام رضی اللہ عنہم کو تردد تھا کہ اگر مسح خفین پہلے آیت وضو کے سے تو پھر یہ حکم منسوخ ہو گیا ہے اور اگر مسح خفین نزول آیت مائدہ کے بعد بھی ہوا ہے تو اب یہ حکم محکم ہے اور باقی ہے تو اس احتمال نسخ کی بناء پر ان کو تردد تھا اور حضرت جریر بن عبد اللہ چونکہ متاخر الاسلام ہیں کیوں کہ وہ خود کہتے ہیں کہ سورۃ مائدہ کے نزول کے بعد اسلام لایا ہوں اور میں نے حضور اکرم صلی اللہ علیہ وسلم کو خفین پر مسح کرتے ہوئے دیکھا ہے اس لئے یہ تردد دور ہو گیا اور ان کے اس قول سے حضرت عبد اللہ بن مسعود رحمہ اللہ کے اصحاب بہت خوش ہوئے ”وکان اصحاب عبد اللہ یعجبہم قول جریر“ سے اسی کی طرف اشارہ ہے۔

یہ تمام بحث مذکور اس صورت میں ہے جبکہ باری تعالیٰ کا ارشاد وارحکم جو سورۃ مائدہ کی آیت وضو میں ہے اس کو جر کے ساتھ پڑھنے کی صورت میں تخفیف یعنی موزے پہنے ہوئے کی حالت پر محمول نہ کیا جائے لیکن اگر جر کی قرأت کو تخفیف پر حمل کیا جائے تو پھر سورۃ مائدہ کی آیت بھی مسح خفین کو ثابت کرتی ہے جو حدیث کے مخالف اور معارض نہیں بلکہ توافقی کی شکل ہے اب مسح

خفین کا ثبوت قرآن سے ہو گیا اور حدیث سے بھی اور احادیث بھی ایسی ہیں جو حد تواتر کو پہنچی ہوئی ہیں بعض محدثین نے صحابہ کرام میں سے مسح علی الخفین کے راوی جمع کئے ہیں جو اسی (۸۰) سے زیادہ ہیں ان میں عشرہ مبشرہ بھی ہیں، ابن المنذر نے ابن مبارک سے نقل کیا ہے انہوں نے کہا کہ مسح خفین کے مسئلہ پر صحابہ کرام میں کوئی اختلاف نہیں تھا کیوں کہ ان میں سے جس صحابی سے عدم جواز کا قول نقل کیا گیا ہے اس سے جواز کا قول بھی نقل کیا گیا ہے۔

حافظ ابن عبد البر مالکی نے کہا کہ میں فقہاء سلف میں سے کسی کو نہیں جانتا کہ اس نے مسح خفین کا انکار کیا ہو مگر امام مالک سے انکار نقل کیا گیا ہے حالانکہ صحیح روایات جو امام مالک سے مروی ہیں وہ مسح خفین کو صراحتہ ثابت کرتی ہیں۔

اب مالکیہ کے نزدیک معروف و معتبر دو قول ہیں ایک تو یہ ہے کہ عام طور پر سب کے لئے مسح خفین جائز ہے، باجی نے اس کو ابن وہب سے نقل کیا ہے اور اس کو صحیح قرار دیا ہے اور ابن نافع سے بھی مبسوط میں اسی طرح ہے دوسرا قول یہ ہے کہ مسافر کے لئے اس کی اجازت ہے نہ کہ مقیم کے لئے المبدونہ کی عبارت سے یہی مفہوم ہو رہا ہے اور ابن حجب نے اسی پر اعتماد کیا ہے۔ حسن بصری نے فرمایا کہ میں نے ستر (۷۰) بدری صحابہ کو پایا کہ سب مسح علی الخفین کا اعتقاد رکھتے تھے اسی لئے امام ابو حنیفہ نے مسح خفین کے جواز کے اعتقاد کو اہل سنت والجماعت کی علامتوں میں سے شمار فرمایا ہے آپ نے فرمایا کہ ہم شیخین کی فضیلت اور خنین (حضرت عثمان رضی اللہ عنہ و حضرت علی رضی اللہ عنہ) کی محبت اور مسح علی الخفین کے جواز کا اعتقاد رکھتے ہیں اور اسی طرح امام مالک سے بھی منقول ہے اور امام ابو حنیفہ سے یہ بھی منقول ہے کہ انہوں نے فرمایا کہ میں اس وقت تک مسح خفین کا قائل نہیں ہوا "حتی جاء فی مثل ضوء النهار" جب تک کہ یہ معاملہ روز روشن کی طرح میرے سامنے نہیں آ گیا اسی لئے امام ابو الحسن کرخ نے یہاں تک فرمایا ہے کہ مجھے اس شخص پر کفر کا خوف ہے جو مسح علی الخفین کا اعتقاد نہیں رکھتا ہے۔

ہدایہ میں ہے کہ مسح خفین کی احادیث مشہور ہیں اسی لئے علماء امت نے فیصلہ کیا ہے کہ جو لوگ مسح خفین سے انکار کرتے ہیں وہ گمراہ اور مبتدع ہیں لیکن جو شخص اعتقاد رکھتا ہے پھر عزیمت پر عمل کرتے ہوئے موزے پر مسح نہیں کرتا تو اسے ثواب دیا جاتا ہے اور امام قرطبی نے مثل اس کے امام مالک سے نقل کیا ہے کہ انہوں نے موت سے پہلے اسی طرح فرمایا تھا۔

علامہ عینی نے کہا کہ حافظ ابن عبد البر مالکی نے فرمایا کہ موزوں پر مسح تمام اہل بدر اور اہل حدیبیہ نے کیا اور علاوہ ان کے مہاجرین اور انصار اور تمام صحابہ اور تابعین اور فقہاء مسلمین نے خفین پر مسح کیا۔

اب اس میں علماء کو اختلاف ہے کہ موزہ پر مسح کرنا افضل ہے یا اس کو اتار کر پاؤں کو دھونا افضل ہے بعض نے کہا کہ مسح کرنا افضل ہے کیوں کہ اس میں اہل بدعت یعنی خوارج اور روافض کا رد ہے کہ وہ اس پر طعن کرتے ہیں چنانچہ امام احمد کا مختار مذہب یہی ہے۔

امام نووی نے کہا کہ ہمارے علماء کا مذہب یہ ہے کہ غسل افضل ہے بشرطیکہ سنت سے اعراض کرتے ہوئے مسح کو ترک نہ کرے یہی قول امام ابو حنیفہ اور امام مالک کا ہے اس مسئلہ کی تفصیل شرح المہذب (۱/۶۷۸) میں دیکھ لیں۔

تیسری روایت میں جو واقعہ بیان کیا گیا ہے وہ مدینہ کا ہے اور حضر کا ہے کیوں کہ اس میں آیا ہے "دخل رسول الله

صلی اللہ علیہ وسلم وبلال الاسواق الخ“ یہ لفظ اسواق قاف کے ساتھ نہیں ہے صحیح لفظ فاء کے ساتھ اسواق ہے جائز من حیطان المدینہ کہ مدینہ کے باغات میں سے ایک باغ ہے تو اس سے معلوم ہوا کہ مسح خفین صرف مسافر کے لئے نہیں ہے مقیم کے لئے بھی جائز ہے بعضوں نے کہا کہ مسح خفین اس امت کے خصائص میں سے ہے جس کو امت کے لوگوں کی سہولت اور آسانی کے پیش نظر جائز قرار دیا گیا ہے کیوں کہ حدیث شریف میں آیا ہے ”بعثت بالملة الحنیفة السمحاء“ غرض کہ ملت اسلامیہ عزیمت اور رخصت دونوں قسم کے احکام کو جامع ہے۔

باب المسح علی الخفین فی السفر

سفر میں موزہ پر مسح کرنے کا بیان

اخبرنا محمد بن منصور قال حدثنا سفيان قال سمعت اسماعيل بن محمد بن سعد قال سمعت حمزة بن المغيرة بن شعبة يحدث عن ابيه قال كنت مع النبي صلى الله عليه وسلم في سفر فقال تخلف يا مغيرة وامضوا ايها الناس فتخلفت ومعى اداة من ماء ومضى الناس فذهب رسول الله صلى الله عليه وسلم لحاجته فلما رجع ذهبت اصبع عليه وعليه جبة رومية ضيقة الكمين فأراد ان يخرج يده منها فصاقت عليه فاخرج يده من تحت الجبة فغسل وجهه ويديه ومسح برأسه ومسح على خفيه.

موزہ بن مغیرہ اپنے والد مغیرہ بن شعبہ رضی اللہ عنہ سے حدیث بیان کرتے ہیں حضرت مغیرہ بن شعبہ رضی اللہ عنہ نے کہا کہ میں ایک سفر میں نبی کریم صلی اللہ علیہ وسلم کے ساتھ تھا اور آپ نے فرمایا اے مغیرہ تم تنہا جاؤ اور اے لوگوں تم چلو پس میں پیچھے ہو گیا اور میرے ساتھ پانی کا برتن تھا اور لوگ چلنے لگے اس کے بعد حضور اکرم صلی اللہ علیہ وسلم قضائے حاجت کے لئے تشریف لے گئے پھر جب واپس تشریف لائے تو میں نے پانی ڈالنا شروع کیا اور آپ صلی اللہ علیہ وسلم تنگ آستینوں کا رومی جبہ پہنے ہوئے تھے جب جبہ سے اپنا ہاتھ نکالنے کی کوشش کی تو آستین تنگ ہونے کی وجہ سے نکال نہ سکے پھر جبہ کے اندر سے نکال لئے پھر چہرہ کو دھویا اور دونوں ہاتھوں کو دھویا اور سر کا مسح فرمایا اور خفین پر مسح فرمایا۔

تشریح: حضرت مغیرہ بن شعبہ رضی اللہ عنہ سے اس روایت کو بیان کرنے والے بہت ہیں بزار نے کہا کہ تقریباً ساٹھ راویوں نے ان سے یہ حدیث روایت کی ہے مگر کہیں اختصار کے ساتھ اور کہیں تفصیل کے ساتھ اس حدیث میں بھی اختصار کیا گیا ہے مفصل روایت پیچھے آچکی ہے وہ جس سفر میں حضور اکرم صلی اللہ علیہ وسلم کے ہمراہ ہونے کا ذکر فرما رہے ہیں وہ غزوہ تبوک کا سفر ہے واپسی کے وقت فراغت کا تقاضا ہوا جب حضور صلی اللہ علیہ وسلم قضائے حاجت سے فارغ ہو کر تشریف لائے تو حضرت مغیرہ رضی اللہ عنہ نے وضو فرمایا انہوں نے پانی ڈالا اور حضور صلی اللہ علیہ وسلم نے وضو فرمایا اور اس وضو میں آپ صلی اللہ علیہ وسلم نے خفین پر مسح کیا۔

یہاں پر ایک شبہ پیدا ہوتا ہے کہ حضور صلی اللہ علیہ وسلم نے رومی جبہ کیسے زیب تن فرمایا حدیث میں ہے ”وعليه جبة رومية“ کیا اس سے تشبہ ممنوع لازم نہیں آتا جواب یہ ہے کہ اس سے وہ لازم نہیں آتا کیوں کہ یہ ثابت نہیں کہ وہ لباس اہل روم کا خاص

تھاروی ہونا باقبر ساخت کے ہے۔

باب التوقیت فی المسح علی الخفین للمسافر

مسافر کے واسطے مسح علی الخفین میں تحدید کا بیان

اخبرنا قتیبہ قال حدثنا سفیان عن عاصم بن زر عن صفوان بن عسال قال رخص لنا النبی صلی اللہ علیہ وسلم اذا كنا مسافرين ان لا ننزع خفافنا ثلاثة ايام ولياليهن .

حضرت صفوان بن عسال رضی اللہ عنہ سے روایت ہے انہوں نے کہا کہ نبی کریم ﷺ نے ہم کو اجازت دیدی جبکہ ہم مسافر ہوں تو ہم اپنے موزوں کو تین دن تین رات تک نہ اتاریں (بلکہ ان پر مسح کر لیا کریں)

اخبرنا احمد بن سلیمان الرهاوی حدثنا یحییٰ بن آدم قال حدثنا سفیان الثوری ومالک بن مغول وزهیر وابوبکر بن عیاش وسفیان بن عیینہ عن عاصم عن زر قال سألت صفوان بن عسال عن المسح علی الخفین فقال کان رسول اللہ صلی اللہ علیہ وسلم یأمرنا اذا كنا مسافرين ان نمسح علی خفافنا ولا ننزعها ثلاثة ايام من غائط وبول ونوم الا من جنابة .

زر بن حبیش کہتے ہیں کہ میں نے صفوان بن عسال رضی اللہ عنہ سے مسح خفین کے متعلق سوال کیا تو انہوں نے جواب دیا کہ رسول اکرم ﷺ ہم کو حکم فرماتے تھے جب ہم مسافر ہوتے یہ کہ ہم اپنے موزوں پر مسح کریں اور یہ کہ ہم نہ نکالیں ان کو تین دن تک پاخانہ سے یا پیشاب سے یا سونے سے مگر جنابت سے یعنی غسل جنابت کے وقت اتارنے کا حکم دیتے تھے کیوں کہ اس حالت میں مسح درست نہیں۔

تشریح: ما قبل میں بتلا گیا ہے کہ امام مالک کا مشہور قول یہ ہے کہ وہ بھی جمہور علماء کی طرح چرمی موزوں پر مسح جائز ہونے کے قائل ہیں البتہ وہ تعیین مدت کے سلسلے میں اختلاف کرتے ہیں وہ فرماتے ہیں کہ مسح خفین بغیر توقیت کے جائز ہے یعنی اس میں کوئی وقت مقرر نہیں جب مسافر اور مقیم نے موزہ پہن لیا تو جب تک پہنے رہیں مسح کر سکتے ہیں بشرطیکہ طہارت کی حالت پر ہوں البتہ چونکہ امام مالک کے نزدیک ایک روایت کے مطابق جیسا کہ ابن المذہر اور خطابی نے اس کو نقل کیا ہے جمعہ کا غسل واجب ہے اس لئے غسل کے وقت موزہ ضرور نکال لیا جائے تو معلوم ہوا کہ ایک ہفتہ تک لگا تا مسح کر سکتے ہیں لیکن قاضی عیاض نے کہا کہ امام مالک اور ان کے اصحاب کا مشہور مذہب وہی ہے جو جمہور ائمہ کا ہے کہ جمعہ کا غسل سنت ہے اس لئے جمعہ کے دن موزہ اتار لینے کو مقیم کے واسطے مستحب سمجھا گیا ہے۔

بہر حال امام مالک بدون تحدید کے مسح خفین کو جائز فرماتے ہیں، جمہور ائمہ کے نزدیک مسافر تین دن تین رات اور مقیم ایک دن ایک رات موزہ پر مسح کر سکتا ہے۔

امام مالک حضرت خزیمہ بن ثابت رضی اللہ عنہ کی حدیث جس کو ابوداؤد نے ”باب التوقیت فی المسح“ میں روایت کیا ہے

اس میں جو ”ولو استزدناہ لوزادنا“ کی زیادت مذکور ہے اس سے استدلال کرتے ہیں، حضرت خزیمہ کہتے ہیں کہ نبی کریم ﷺ نے فرمایا کہ مسح علی الخفین مسافر کے لئے تین دن تین رات ہے اور مقیم کے لئے ایک دن رات ہے پھر وہ کہتے ہیں کہ اگر ہم زیادہ طلب کرتے تو حضور ﷺ زیادہ کی اجازت دیتے لیکن ہم نے زیادہ مدت طلب نہیں کی اس لئے آپ ﷺ نے نہیں بڑھائی۔

دوسری دلیل ان کی حضرت ابی بن عمارہ رضی اللہ عنہ کی حدیث ہے جو ابو داؤد میں موجود ہے انہوں نے کہا کہ یا رسول اللہ کیا ہم موزے پر مسح کر سکتے ہیں حضور ﷺ نے فرمایا نعم یعنی کر سکتے ہو پھر ابی بن عمارہ رضی اللہ عنہ نے کہا کیا مسح ایک دن کروں یا اس سے زیادہ ”قال یومین قال وثلاثة قال نعم ماشئت“ یعنی اگر تم چاہو تین دن سے بھی زیادہ ایام تک مسح کر سکتے ہو معلوم ہوا کہ مسح میں کوئی تحدید نہیں اور ابن ابی مریم مصری کی روایت میں ذکر ثلثہ کے بعد اسی حدیث مذکور میں ”حتی بلغ سبعا“ آیا ہے پھر حضور اکرم ﷺ نے فرمایا نعم و ما بذالک، تو ظاہر لفظ سے نبی کریم ﷺ کی مراد یہی معلوم ہوتی ہے کہ مسح خفین میں کوئی توقیت نہیں ہے۔

جمہور ائمہ کی دلیل حدیث باب ہے زر بن حبیش کہتے ہیں کہ میرے دل میں تردد پیدا ہوا کہ پاخانہ پیشاب کے بعد موزہ پر مسح کرنا جائز ہے یا نہیں اس لئے میں نے حضرت صفوان بن عسال رضی اللہ عنہ سے سوال کیا کہ آپ صحابی رسول ہیں اس بارے میں حضور ﷺ سے کچھ سنا ہے یا نہیں تو انہوں نے جواب دیا ”کان رسول اللہ صلی اللہ علیہ وسلم یأمرنا الخ“ اس حدیث سے صاف معلوم ہوا کہ مسح خفین میں تحدید ہے کہ مسافر کے لئے تین دن تین رات ہے۔

امام ترمذی کہتے ہیں کہ میں نے امام بخاری سے پوچھا کہ مسح علی الخفین میں جو تحدید توقیت آئی ہے اس بارے میں آپ کے نزدیک کوئی حدیث اصح ہے امام بخاری نے جواب دیا کہ حدیث صفوان بن عسال رضی اللہ عنہ اصح ہے، نیز حضرت خزیمہ رضی اللہ عنہ کی حدیث مذکور سے بھی تحدید ثابت ہوتی ہے نیز دارقطنی میں ہے کہ حضرت ابوبکرہ حضور ﷺ سے روایت کرتے ہیں کہ آپ ﷺ نے خفین پر مسح کرنے کی اجازت دی ”للمسافر ثلثة ایام ولالیہن وللمقیم یوماً وليلة“ جبکہ اس نے خفین کو وضو کر کے پہنا ہوا اور ابن خزیمہ رضی اللہ عنہ نے اس کو صحیح کہا ہے۔

غرض کہ اس مضمون کی اور بھی احادیث ہیں جن سے جمہور علماء کا مسلک ثابت ہوتا ہے، حضرت خزیمہ بن ثابت رضی اللہ عنہ کی حدیث سے استدلال کا جواب یہ ہے کہ حدیث کا یہ آخری جملہ یعنی ”لو استزدناہ لوزادنا“ ضعیف ہے جیسا کہ ابن دقیق العید نے کہا زیلیعی نے اس کو نصب الراية میں نقل کیا ہے لہذا ایسی ضعیف حدیث سے صحیح حدیث باب وغیرہ کا معارضہ نہیں ہو سکتا ابن سید الناس نے شرح ترمذی میں ایک جواب یہ دیا ہے کہ اگر یہ زیادت ثابت بھی ہو پھر بھی حجت نہیں بن سکتی کیوں کہ زیادت علی التحدید کے متعلق انہوں نے جو ”ولو استزدناہ لوزادنا“ فرمایا یہ ان کا گمان ہے کہ اگر ہم مدت ح میں زیادہ طلب کرتے تو حضور ﷺ زیادہ مدت کی اجازت دیتے اور یہ بات بالکل واضح ہے کہ نہ انہوں نے طلب کی اور نہ ان کو اس کی اجازت دی گئی لہذا ایسی حدیث سے زیادہ مدت کس طرح ثابت ہو سکتی ہے جو اس کے عدم وقوع پر دلالت کرتی ہے، نیز یہ کہ ”لو استزدناہ لوزادنا“ محض ظن صحابی ہے کیا معلوم ان کا یہ گمان درست بھی ہوتا یا نہیں ممکن ہے کہ حضور ﷺ منع فرمادیتے تو اس امر مظنون

کی بناء پر فریضہ غسل کیوں کر ساقط ہو جائے گا۔

اور ابی بن عمارہ رضی اللہ عنہ کی حدیث سے استدلال کا جواب یہ ہے کہ محدثین کے نزدیک یہ حدیث سند کے اعتبار سے ضعیف ہے اس کی سند میں بعض راوی ایسے ہیں جن پر کلام کیا گیا ہے ملاحظہ ہوا بوداؤد میں، اسی لئے خود امام بوداؤد نے ”ولیس هو بالقوی“ کہہ کر ناقابل استدلال ہونے کی طرف اشارہ کیا ہے، امام بخاری نے اس کے متعلق کہا کہ لا یصح یہ حدیث صحیح نہیں، امام احمد نے کہا کہ اس حدیث کے رجال مجہول ہیں، ابوالفتح ازدی نے کہا کہ لیس بالقائم، ابن حبان نے کہا است اعتماد علی اسنادہ مجھے اس کی اسناد پر اعتماد نہیں ہے، دارقطنی نے کہا لا یثبت، ابن عبد البر نے کہا لا یثبت و لیس لہ اسناد قائم، امام نووی نے شرح المہذب میں اس کے ضعیف ہونے پر تمام ائمہ کا اتفاق نقل کیا ہے اور جوزقانی نے اس کو موضوعات میں ذکر کیا ہے۔

(کذا فی التلخیص : ۶۰، بحوالہ معارف السنن : ۱/۳۳۵)

بہر حال حفاظ حدیث کے ان اقوال سے معلوم ہوا کہ حدیث کمزور اور غیر مستند ہے اسی لئے امام طحاوی نے فرمایا کہ ابی بن عمارہ کی اس قسم کی حدیث کی بناء پر صحیح احادیث کو نظر انداز نہیں کیا جاسکتا جن میں توقیت کا ذکر آیا ہے کہ حضور اکرم صلی اللہ علیہ وسلم نے مسح خفین میں وقت مقرر فرمایا ہے مسافر کے لئے تین دن تین رات اور متیم کے لئے ایک دن ایک رات۔

علامہ شبیر احمد عثمانی نے حدیث ابی بن عمارہ کی ایک توجیہ یہ کی ہے کہ وہ دوسری حدیث کے معارض نہیں کیوں کہ اس کی مراد یہ نہیں کہ اس درمیان میں اتارے نہیں بلکہ غرض یہ ہے کہ یہ سلسلہ تین تین دن کا کب تک ہے کوئی مدت مقرر ہے کہ فلاں مدت تک کرو بعد کو نہیں کر سکتے اس کا جواب دیا نعم و ما شئت، مگر خفین پر مسح کرنا اسی ضابطہ کے مطابق ہوگا کہ تین دن کے بعد اتار لیا جائے پھر پہن لو یہ ایسا ہی ہے جیسا کہ کوئی کہے کہ میں نے مکہ مکرمہ میں چار مہینے جمعہ پڑھا تو کیا اس کا مطلب یہ ہے کہ ہر روز جمعہ بھی پڑھا تھا، نہیں بلکہ اس کا مطلب یہ ہے کہ جب جمعہ آیا تب پڑھا یا جیسے کوئی کہے کہ میں ہر وقت سبق میں حاضر رہتا ہوں تو کیا اس کا مطلب یہ ہے کہ چوبیس گھنٹے حاضر رہتا ہے ہرگز نہیں بلکہ اوقات مخصوصہ میں حاضر رہتا ہے، ایسا ہی یہاں ہے کہ برابر مسح کرتے رہو جب تک چاہو نعم و ما شئت فرمایا مگر شرعی ضابطہ کے مطابق ہونا چاہئے کہ ہر تین دن کے بعد اتار لیا جائے، پھر طہارت کاملہ پر پہن لیا کرو، قرآن پاک میں ہے ”والذین ہم علی صلوٰتہم دائمون“ تو کیا یہ مطلب ہے کہ چوبیس گھنٹے نماز ہی پڑھتے ہیں ہرگز نہیں بلکہ مطلب یہ ہے کہ نمازوں کے اوقات میں دوام کرتے ہیں بس اسی طرح مسح خفین کے سلسلے میں جوابی بن عمارہ کی حدیث میں آیا ہے سمجھ لیں۔

حدیث باب میں آیا ہے ”الامن جنابة“ مطلب یہ ہے کہ جنابت کے بعد موزہ اتار دینے کا حکم فرماتے کیوں کہ اس حالت میں مسح درست نہیں استثناء منقطع بھی ہو سکتا ہے اور متصل بھی پہلی صورت میں لفظ الا بمعنی لکن یعنی ”لکن نزع من جنابة“ لیکن جنابت کے بعد ہم موزے کو اتار لیتے تھے، دوسری صورت میں ”من غائط و بول الخ“ کے معنی ”من کل حدث الا من جنابة“ کے ہوں گے یعنی ہم تین دن تک موزوں کو پائے خانہ و پیشاب وغیرہ کی حدیث کی وجہ سے نہیں اتارتے تھے بلکہ ان پر مسح کرتے تھے مگر جنابت کی وجہ سے اتارتے تھے کیوں کہ اس حالت میں موزے پر مسح درست نہیں ایسی حالت میں تو

پیروں کے دھونے کا حکم ہے۔

التوقيت في المسح على الخفين للمقيم

مقیم کے واسطے مسح علی الخفین میں توقيت ہے

اخبرنا اسحق بن ابراهيم اخبرنا عبد الرزاق اخبرنا الثوري عن عمرو بن قيس الملائي عن الحكم بن عتيبة عن القاسم بن مخيمرة عن شريح بن هانئ عن علي بن ابي حمزة قال جعل رسول الله صلى الله عليه وسلم للمسافر ثلاثة ايام ولياليهن ويوماً وليلة للمقيم يعني في المسح. حضرت علي بن ابي حمزة فرماتے ہیں کہ رسول اکرم ﷺ نے موزوں پر مسح کرنے میں مسافر کے واسطے تین دن تین رات اور مقیم کے واسطے ایک دن ایک رات کا وقت مقرر فرمایا ہے۔

اخبرنا هناد بن السري عن ابي معاوية عن الاعمش عن الحكم بن القاسم بن مخيمرة عن شريح بن هانئ قال سألت عائشة رضي الله عنها عن المسح على الخفين فقالت انت عليا فانه اعلم بذلك مني فاتيته علياً فسألته عن المسح فقال كان رسول الله صلى الله عليه وسلم يامرنا ان يمسح المقيم يوماً وليلة والمسافر ثلاثاً.

شرح بن ہانی کہتے ہیں میں نے حضرت عائشہ رضی اللہ عنہا سے مسح خفین کے بارے میں دریافت کیا کہ جائز ہے یا نہیں انہوں نے فرمایا علی کے پاس جاؤ اور ان سے دریافت کرو اس لئے کہ وہ اس مسئلہ کے بارے میں مجھ سے زیادہ جانتے ہیں شرح کہتے ہیں میں حضرت علی رضی اللہ عنہ کے پاس پہنچا پھر ان سے دریافت کیا آپ نے جواب دیا کہ رسول اکرم ﷺ ہم سے فرماتے تھے کہ مقیم ایک دن ایک رات اور مسافر تین دن تین رات تک موزے پر مسح کرے۔

تشریح: جمہور ائمہ کا مسلک پیچھے بیان ہو چکا ہے ترجمہ کے ذیل میں جو حدیث پیش فرمائی ہے اس سے بھی مسلک جمہور کی تائید ہوتی ہے اور امام مالک پر حجت ہے اس لئے کہ وہ ایک قول کے مطابق فرماتے ہیں کہ مسح خفین کی اجازت صرف مسافر کے لئے ہے نہ کہ مقیم کے لئے دوسرے قول میں ان کے نزدیک بھی عموم ہے یعنی مسح سب کے لئے جائز ہے مگر بغیر توقيت کے جواز کے قائل ہیں کہ اس میں کسی وقت کی تحدید نہیں ہے جتنی مدت تک موزہ پہنے رہیں مسح کر سکتے ہیں بہر صورت حدیث باب ان پر حجت ہے اس میں واضح طور پر آیا ہے کہ نبی کریم ﷺ نے مسافر کے لئے تین دن رات اور مقیم کے لئے ایک دن ایک رات تک موزے پر مسح کی اجازت فرمادی ہے۔

دوسری حدیث بھی شرح بن ہانی سے مروی ہے ابن المک نے شرح المنار میں تصریح کی ہے کہ وہ تابعی ہیں زمانہ رسالت تو پایا تھا مگر حضور اکرم ﷺ سے ملاقات ثابت نہیں وہ حضرت علی کے اصحاب میں سے تھے امام احمد اور ابن معین اور امام نسائی نے ان کی توثیق کی ہے۔

جب انہوں نے حضرت عائشہ رضی اللہ عنہا سے مسح علی الخفین کے بارے میں دریافت کیا تو حضرت عائشہ رضی اللہ عنہا نے فرمایا ”انت علیا الخ“ مجھے اس کا علم نہیں اس کی تحقیق حضرت علی رضی اللہ عنہ سے کرو آپ اس سلسلے میں مجھ سے زیادہ علم رکھتے ہیں۔

اس سے یہ بات مستفاد ہوتی ہے کہ اگر کسی مسئلہ کا پورا علم نہ ہو تو اہل علم کے لئے مناسب ہے کہ کسی ایسے مستند عالم دین کی طرف رہنمائی کریں جو اس مسئلہ کے جواب کا پوری طرح علم رکھتا ہو ورنہ فسادات اور اختلاف کا راستہ کھل جائے گا، مسح خفین سے انکار کرنے والے کہتے ہیں کہ حضرت عائشہ رضی اللہ عنہا نے انکار مسح کیا ہے حالانکہ یہ بالکل غلط بات ہے صحیح مسلم اور نسائی کی اس روایت سے صاف معلوم ہوا کہ حضرت عائشہ رضی اللہ عنہا نے انکار نہیں کیا بلکہ فرمایا تھا کہ اس کی تحقیق حضرت علی رضی اللہ عنہ سے کرو وہ اس بارے میں مجھ سے زیادہ واقف ہیں تو تفویض الی اعلم سے انکار کہاں لازم آیا اور محمد بن مہاجر بغدادی نے جو حضرت عائشہ رضی اللہ عنہا سے ایک روایت ان الفاظ سے نقل کی ہے ”لان اقطع رجلی بالموسیٰ احب الی من ان امسح علی الخفین“ مجھے موزہ پر مسح کرنے سے یہ بات زیادہ پسندیدہ ہے کہ میں اپنا پاؤں استرہ سے کاٹ دوں، یہ بالکل باطل ہے حفاظ حدیث نے اس کی تصریح کی ہے، غرض یہ کہ شریح بن ہانی نے حضرت علی رضی اللہ عنہ سے دریافت کیا کہ آپ نے جواب دیا کہ نبی کریم صلی اللہ علیہ وسلم نے خفین پر مسح کرنے کی مقیم کو ایک دن ایک رات اور مسافر کو تین دن تین رات تک رخصت دی۔

بہر حال اس حدیث سے ثابت ہوا کہ چمڑے کے موزوں پر مسح کرنے کی اجازت سب کے لئے ہے اور توقیت و تجدید کے ساتھ ہے جس کی تعیین شارع صلی اللہ علیہ وسلم نے فرمادی۔

صفة الوضوء من غیر حدث

بلا حدث وضو کا بیان

اخبرنا عمرو بن یزید قال حدثنا بهز بن اسد قال حدثنا شعبة عن عبد الملك بن میسرة قال سمعت النزال بن سبرة قال رأیت علیاً رضی اللہ عنہ صلی الظهر ثم قعد لحوائج الناس فلما حضرت العصر أتی بتور من ماء فاخذ منه كفاً فمسح به وجهه وذراعیه ورأسه ورجلیه ثم اخذ فضله فشرب قائماً وقال ان ناساً یكرمون هذا وقد رأیت رسول اللہ صلی اللہ علیہ وسلم یفعله وهذا وضوء من لم یحدث۔

نزال بن سبرہ کہتے ہیں میں نے حضرت علی رضی اللہ عنہ کو دیکھا کہ آپ ظہر کی نماز پڑھ کر لوگوں کی ضرورتوں کو پورا کرنے کے لئے بیٹھ گئے پھر جب نماز عصر کا وقت آگیا تو پانی کا ایک برتن لایا گیا تو آپ نے اس سے ایک چلو لے کر اپنا چہرہ دونوں ہاتھ اور سر اور دونوں پیروں کا مسح کیا پھر وضو کا بچا ہوا پانی لیا اور کھڑے ہو کر پیا اور فرمایا کہ لوگ اس عمل یعنی کھڑے ہو کر پینے کو مکروہ سمجھتے ہیں حالانکہ حضور اکرم صلی اللہ علیہ وسلم کو میں نے اسی طرح کرتے دیکھا ہے اور یہ اس شخص کا وضو ہے جو محدث نہ ہو۔

تشریح: نزال بن سبرہ جو حضرت علی رضی اللہ عنہ سے روایت کرتے ہیں ان کو ابو مسعود اور حمیدی وغیرہ نے صحابہ میں سے شمار کیا ہے مگر امام مسلم، ابن سعد اور دارقطنی وغیرہ نے کبار تابعین میں شمار کیا ہے ابن معین نے ان کے بارے میں کہا ”ثقة“

لایسنل عن مثله“ بخاری اور نسائی وغیرہ کے راویوں میں سے ہے۔

حدیث کی دلالت مقصد ترجمہ پر ظاہر ہے علامہ سندھی نے فرمایا کہ اس روایت سے معلوم ہوا کہ غیر محدث کے لئے موضع غسل پر اکتفاء باسح جائز ہے اور بعض صحابہ سے کبھی کبھی مسح رجلین کا جو ذکر روایت میں آیا ہے اگر وہ صحیح ہو تو اس کا محل حالت غیر محدث ہے۔ شیعہ لوگ خلاف عقل و نقل حضرت علی رضی اللہ عنہ کے اس عمل سے استدلال کرتے ہیں کہ وضو میں پیروں کا حکم غسل نہیں مسح ہے، ان کا استدلال خود حضرت علی رضی اللہ عنہ کے قول سے غلط ثابت ہو گیا کیوں کہ آپ نے مسح کے بعد فرمایا ”هَذَا وَضوءٌ مِنْ لَمْ يَسْجُدْ“ یہ اس شخص کا وضوء ہے جو محدث نہ ہو آپ کا یہ ارشاد صاف بتا رہا ہے کہ وضوء محدث کے لئے اس سے استدلال کر کے یہ کہنا کہ وضو میں مسح رجلین کا حکم ہے نہ کہ غسل کا بالکل باطل ہے لیکن اگر محدث لاحق نہ ہوا ہو تو وضو میں مسح پیر سے ہم بھی منع نہیں کرتے وضوء علی الوضوء میں اس کی اجازت ہے۔

الوضوء لكل صلوة

ہر نماز کے لئے وضو کا بیان

اخبرنا محمد بن عبد الاعلی قال حدثنا خالد قال حدثنا شعبة عن عمرو بن عامر عن انس رضی اللہ عنہ انه ذكر ان النبی صلی اللہ علیہ وسلم اُتی باناء صغیر فوضأ قلت اکان النبی صلی اللہ علیہ وسلم يتوضأ لكل صلوة قال نعم قال فانتهم قال کنا نصلی الصلوات مالم نحدث قال وقد کنا نصلی الصلوات بوضوء۔ حضرت انس رضی اللہ عنہ سے روایت ہے کہ نبی کریم صلی اللہ علیہ وسلم کی خدمت میں ایک چھوٹا برتن لایا گیا آپ صلی اللہ علیہ وسلم نے اس کے پانی سے وضو فرمایا، حضرت انس رضی اللہ عنہ سے روایت کرنے والے عمرو بن عامر کہتے ہیں کہ میں نے ان سے پوچھا کیا نبی کریم صلی اللہ علیہ وسلم ہر نماز کے لئے وضو فرماتے تھے حضرت انس رضی اللہ عنہ نے جواب دیا ہاں ابھر عمرو بن عامر نے عرض کیا آپ لوگوں کا کیا عمل تھا انہوں نے جواب دیا ہم تو جب تک محدث لاحق نہ ہوتا تو ایک ہی وضو سے متعدد نمازیں پڑھ لیا کرتے تھے۔

اخبرنا زیاد بن ایوب قال حدثنا ابن علیة قال حدثنا ایوب عن ابن ابی ملیکة عن ابن عباس رضی اللہ عنہ ان رسول اللہ صلی اللہ علیہ وسلم خرج من الخلاء فقرب اليه طعام فقالوا الانأتیک بوضوء فقال انما امرت بالوضوء اذا قمت الى الصلوة۔

حضرت ابن عباس رضی اللہ عنہ سے روایت ہے کہ نبی کریم صلی اللہ علیہ وسلم پاخانہ سے فارغ ہو کر تشریف لائے جب آپ کی خدمت میں کھانا پیش کیا گیا تو بعض صحابہ نے کہا کیا ہم آپ کے واسطے وضو کرنے کے لئے پانی نہ لائیں حضور صلی اللہ علیہ وسلم نے فرمایا مجھے وضو کا حکم اس وقت دیا گیا ہے جبکہ نماز کا ارادہ کروں۔

اخبرنا عبيد الله ابن سعيد حدثنا يحيى عن سفیان حدثنا علقمة بن مرثد عن ابن بريدة عن ابیه قال كان رسول اللہ صلی اللہ علیہ وسلم يتوضأ لكل صلوة فلما كان يوم الفتح صلی الصلوات بوضوء واحد

فقال له عمر رضی اللہ عنہ فعلت شینا لم تکن تفعله قال عمداً فعلته یا عمر.

سلیمان اپنے والد بریدہ رضی اللہ عنہ سے روایت کرتے ہیں انہوں نے کہا کہ رسول اکرم صلی اللہ علیہ وسلم ہر نماز کے لئے وضو فرماتے تھے پھر جب فتح مکہ کا دن آیا تو ایک وضو سے کئی نمازیں پڑھ لیں حضرت عمر رضی اللہ عنہ نے عرض کیا کہ آپ نے آج وہ کام کیا ہے جو اس سے پہلے آپ صلی اللہ علیہ وسلم نے کبھی نہیں کیا، حضور صلی اللہ علیہ وسلم نے فرمایا اے عمر میں نے قصد ایسا کیا ہے۔

تشریح: ترجمہ کے ذیل میں تین حدیثیں لائے ہیں پہلی حدیث میں ہے کہ نبی کریم صلی اللہ علیہ وسلم ہر نماز کے وقت وضو فرمایا کرتے تھے آپ صلی اللہ علیہ وسلم کی عادت مبارکہ یہی تھی کہ تازہ وضو فرماتے تھے لیکن صحابہ کرام کا یہ معمول نہ تھا، ان کا معمول کیا تھا اس کو حضرت انس رضی اللہ عنہ نے بتلادیا ”کنا نصلی الصلوات مالہم نحدث“ ہم تو جب تک حدث لاحق نہ ہوتا تو ایک وضو سے متعدد وقت کی نمازیں پڑھ لیا کرتے تھے۔

دوسری حدیث حضرت ابن عباس رضی اللہ عنہ کی ہے ان سے روایت کرنے والے ابن ابی ملیکہ کا نام عبد اللہ بن عبد اللہ بن ابی ملیکہ زہیر بن عبد اللہ بن جدعان ابو بکر ہے ان کو ابو محمد یحییٰ مکی بھی کہا جاتا ہے وہ حضرت ابن زبیر کے قاضی اور موزن تھے انہوں نے تیس اصحاب کرام کو پایا تھا ثقہ اور فقیہ تھے ان کا انتقال ۷۱ھ میں ہوا۔

اس روایت میں آیا ہے کہ بیت الخلاء سے نکلنے کے بعد حضور صلی اللہ علیہ وسلم کے سامنے کھانا لایا گیا بعض صحابہ نے کہا کیا ہم آپ کے واسطے وضو کا پانی نہ لائیں اس پر حضور صلی اللہ علیہ وسلم نے فرمایا ”انما امرت بالوضوء الخ“ مطلب یہ ہے کہ مجھے حکم دیا گیا ہے بطور وجوب کے وضو کا یعنی حدث کے بعد جبکہ نماز کے واسطے کھڑا ہونے کا ارادہ کروں اور یہ باعتبار اغلب کے ہے ورنہ وضو واجب ہے جبدہ تلاوت کے وقت قرآن پاک کے چھونے اور طواف کعبہ کے وقت۔

بہر حال جب حضور اکرم صلی اللہ علیہ وسلم نے محسوس فرمایا کہ سائل کی نظر میں وضو شرعی کھانے سے پہلے واجب ہے تو آپ صلی اللہ علیہ وسلم نے حرف حصر لا کر خوب اچھی طرح اس کی نفی فرمادی لیکن یہ منافی نہیں ہے جواز وضو کو بلکہ استحباب کو اور یہاں مراد وضو سے وضو نماز ہے نہ کہ وضو طعام اور سیاق حدیث بھی اس پر دلالت کرتا ہے۔

تیسری حدیث حضرت بریدہ رضی اللہ عنہ بن حصیب کی ہے ان کے بیٹے ابن بریدہ رضی اللہ عنہ یعنی سلیمان بن بریدہ نے ان سے روایت کی ہے یہ عبد اللہ بن بریدہ کے بھائی ہیں، عجل نے کہا کہ یہ دونوں ایک ہی بطن سے جوڑے پیدا ہوئے تھے دونوں تابعی اور ثقہ تھے مگر سلیمان اپنے بھائی عبد اللہ سے زیادہ ثقہ اور زیادہ حدیث صحیح روایت کرنے والے تھے اور ابن معین اور ابو حاتم وغیرہ نے انکو ثقہ کہا ہے۔

بہر حال اس روایت میں آیا ہے کہ حضور اکرم صلی اللہ علیہ وسلم ہر وقت کی نماز کے لئے تازہ وضو فرماتے تھے اور یہی آپ کی عادت مبارکہ تھی لیکن جب فتح مکہ کا دن آیا تو ایک ہی وضو سے چند نمازیں پڑھیں حضرت عمر رضی اللہ عنہ نے عرض کیا ”فعلت شینا لم تکن تفعله“ آپ نے آج وہ عمل کیا جو اس سے پہلے بطور عادت کے نہیں کرتے تھے ورنہ ثابت ہے کہ آپ نے اس سے پہلے بھی بعض اوقات ایک وضو سے کئی نمازیں پڑھیں تھیں اور غزوہ خیبر کے موقع پر حضور صلی اللہ علیہ وسلم نے مقام صہباء میں عصر کی نماز

پڑھائی اس کے بعد حضور ﷺ اور صحابہ نے ستوکھایا پھر آپ ﷺ نے صرف کلی کی اور اسی وضو سے مغرب کی نماز پڑھادی "وَلَمْ يَتَوَضَّأْ" اور مغرب کی نماز کے لئے تازہ وضو نہیں فرمایا اس کا ذکر حضرت سید بن نعمان رحمہ اللہ کی روایت میں آیا ہے بہر حال استفسار کا منشا یہ تھا کہ جب آج کا عمل عام عادت مبارکہ جو ہر نماز کے لئے تجدید وضو کی تھی اس کے خلاف واقع ہوا تو ممکن ہے بھول گئے ہوں، لہذا یاد دلانا مقصود تھا حضور اکرم ﷺ نے اس احتمال کو دفع کر دیا آپ ﷺ نے فرمایا "عَمْدًا فَعَلْتُهُ بِأَعْمَرَ" تاکہ معلوم ہو جائے کہ ایک وضو سے چند نمازیں ادا کرنا جائز ہے اور یہ بھی معلوم ہو جائے کہ جس شخص نے قیام الی السنۃ کا ارادہ کیا ہے وہ جب تک محدث نہ ہو اس پر واجب نہیں ہے یہی جمہور ائمہ کا قول ہے بلکہ امام نوویؒ نے اس پر (یعنی نماز کے لئے عدم وجوب وضو پر) اجماع نقل کیا ہے، اور عام صحابہ کرام کے معمول سے مسلک جمہور کی تائید ہوتی ہے چنانچہ جب حضرت انس رضی اللہ عنہ سے اس بارے میں سوال کیا گیا تو انہوں نے فرمایا ہم تو جب تک محدث لاحق نہ ہوتا تو ایک وضو سے چند نمازیں پڑھ لیا کرتے تھے اس سے واضح ہوا کہ امت پر ہر نماز کے وقت بغیر محدث کے تازہ وضو کرنا ضروری نہ تھا اب رہا حضور اکرم ﷺ کا معمول کہ آپ ہر نماز کے وقت تازہ وضو فرماتے تھے ترمذی کی روایت میں طاہرہ وغیرہ طاہرہ کا لفظ آیا ہے یعنی خواہ با وضو ہوں یا بے وضو ہر نماز کے وقت تجدید وضو فرماتے تھے اس کے متعلق حافظ ابن حجرؒ نے کہا کہ یہ آپ کی غالب عادت تھی جس پر حدیث سید بن نعمان رحمہ اللہ اور حدیث بریدہ رضی اللہ عنہ شہادہ ہے۔

حضرت امام طحاویؒ نے فرمایا کہ احتمال ہے کہ ہر نماز کے لئے وضو کرنا خاص حضور ﷺ پر واجب تھا پھر بعد کو منسوخ ہو گیا جس پر حضرت عبداللہ بن حنظلہ رضی اللہ عنہ وغیرہ کی حدیث دال ہے ان کی روایت میں آیا ہے "أَنَّ النَّبِيَّ صَلَّى اللَّهُ عَلَيْهِ وَسَلَّمَ أَمَرَ بِالْوُضُوءِ لِكُلِّ صَلَاةٍ فَلَمَّا شَقَّ عَلَيْهِ أَمْرٌ بِالسَّوَاكِ" اور ہر نماز کے لئے تازہ وضو کا وجوب آپ ﷺ سے ساقط کر دیا گیا الامن حدث البتہ اگر محدث لاحق ہو گیا تو قیام الی الصلوٰۃ کے وقت وضو فرض ہے۔

اور یہ بھی احتمال ہے کہ حضور ﷺ بطور استحباب ہر نماز کے لئے وضو کرتے تھے پھر جب آپ کو اندیشہ ہوا کہ امت کے لوگ کہیں اسکو واجب نہ سمجھ لیں اس لئے بیان جواز کے لئے اس کو چھوڑ دیا تاکہ معلوم ہو جائے کہ ایک وضو سے متعدد نمازیں ادا کرنا جائز ہے حافظ ابن حجرؒ کہتے ہیں کہ یہی اقرب الی الصواب ہے یعنی احتمال نسخ سے لیکن احتمال نسخ کی بھی حضرت عبداللہ بن حنظلہ رضی اللہ عنہ وغیرہ کی روایات مؤید ہیں۔

بہر حال تفصیل مذکور سے صاف معلوم ہوا کہ اگر محدث لاحق ہو گیا تو ارادہ صلوٰۃ کے وقت وضو واجب ہوتا ہے ورنہ با وضو ہونے کی صورت میں وضو ضروری نہیں جیسا کہ نسائی اور مسلم وغیرہ کی صحیح روایات اس پر دلالت کرتی ہیں البتہ وضوء علی الوضوء فضیلت کی چیز ہے اور مندوب ہے چنانچہ ترمذی میں حضرت ابن عمر رضی اللہ عنہما کی حدیث مرفوع ہے کہ حضور اکرم ﷺ نے فرمایا کہ جو شخص وضو پر وضو کرے گا اس کے لئے دس نیکیاں لکھی جاتی ہیں اگرچہ امام ترمذی نے اس کی اسناد کو ضعیف کہہ دیا کیوں کہ حدیث کے راوی افریقی ضعیف ہے، لیکن اول تو فضائل اعمال میں حدیث ضعیف کا اعتبار ہوتا ہے دوسرے اس حدیث کو امام ابو داؤد نے بھی باب الرجل یجدد الوضوء من غیر حدث کے ذیل میں اسی عبد الرحمن بن زیاد افریقی کے طریق سے

روایت کیا ہے اور کلام سے سکوت کیا ہے اور امام ابو داؤد جس جگہ سند سے سکوت کرتے ہیں وہ ان کے نزدیک صالح اور قابل اعتبار ہوتی ہے اس بناء پر یہ روایت جو وضوء علی الوضوء کی فضیلت کے بارے میں وارد ہوئی ہے قابل تسلیم ہے۔

لیکن علماء حنفیہ نے وضوء جدید کے استحباب کے لئے اختلاف مجلس یا دونوں وضوء کے درمیان عبادت کی شرط لگائی ہے اور اگر پہلے وضوء کے بعد نہ کوئی عبادت کی ہو اور نہ مجلس بدلی ہو تو دوسرے وضوء کو مکروہ کہا ہے لیکن اس بارے میں شیخ عبدالغنی نابلسی کا قول بہت اچھا ہے کہ وضوء پر وضوء کی فضیلت کے بارے میں جو حدیث وارد ہوئی ہے وہ مطلق ہے اس میں کوئی قید نہیں تو اطلاق حدیث سے وضوء علی الوضوء کی مشروعیت بدون قید تو وسط عبادت یا اختلاف مجلس کے منہوم ہو رہی ہے اور جو عمل مشروع ہے اس کو اسراف میں داخل کرنا مناسب نہیں البتہ اگر اس میں مبالغہ کرے اور بار بار وضوء کو تیسری یا چوتھی مرتبہ تک دہراتا ہے تو اس کی مشروعیت کے لئے فصل بالصلوة یا تبدیل مجلس کی شرط لگائی جائے گی ورنہ محض اسراف ہوگا۔

(رد المحتار: ۱/۳۹۴، فتح الملہم)

باب النضح

پانی چھڑکنے کا بیان

اخبرنا اسماعیل بن مسعود قال حدثنا خالد بن الحارث عن شعبة عن منصور عن مجاهد عن الحكم عن ابيه ان رسول الله صلى الله عليه وسلم كان اذا تروءاء اخذ حفنة من ماء فقال بها هكذا ووصف شعبة نضح به فرجة فذكرته لابراهيم فاعجبه، قال الشيخ ابن السني الحكم هو ابن السفيان الثقفي رضي الله عنه.

حکم اپنے باپ سفیان رضی اللہ عنہ سے روایت کرتے ہیں کہ رسول اللہ صلی اللہ علیہ وسلم جب وضوء فرماتے تو چلو بھر کر تھوڑا سا پانی لیتے اور اس کو اپنی شرمگاہ پر چھڑک دیتے۔

اخبرنا العباس بن محمد الدوري قال حدثنا الاحوص بن جواب حدثنا عمار بن زريق عن منصور ح و اخبرنا احمد بن حرب حدثنا قاسم وهو ابن يزيد الجرمي قال حدثنا سفیان قال حدثنا منصور عن مجاهد عن الحكم بن سفیان قال رأيت رسول الله صلى الله عليه وسلم تروءاء ونضح فرجة قال احمد فنضح فرجة.

مجاہد حکم بن سفیان رضی اللہ عنہ سے روایت کرتے ہیں انہوں نے کہا کہ میں نے رسول اکرم صلی اللہ علیہ وسلم کو وضوء کرتے ہوئے دیکھا ہے اور آپ صلی اللہ علیہ وسلم تھوڑا سا پانی لے کر اپنی شرمگاہ پر چھڑک دیتے وضوء کے بعد اس کو بھی دیکھا ہے۔

تشریح: حدیث باب کی دلالت مقصد باب پر ظاہر ہے کہ نبی کریم صلی اللہ علیہ وسلم نے وضوء کرنے کے بعد پانی کا ایک چلو لیا اس کو کیا کیا اور کہاں استعمال فرمایا؟ اسی کے متعلق راوی فرماتے ہیں ”فقال بها هكذا“ اسی فعل بہا، یعنی اس کو اپنے ہاتھ سے

اس طرح کیا لیکن چونکہ یہ ایک مبہم بات تھی اس لئے شعبہ رحمۃ اللہ علیہ نے بیان کر دیا نضح بہ فرجہ، کہ اس کو اپنی شرمگاہ پر چھڑک دیتے، راوی حدیث خالد بن حارث کہتے ہیں کہ میں نے اس کا ذکر ابراہیم سے کیا تو ان کو یہ طریقہ پسند آیا۔

دوسری روایت حکم بن سفیان سے ہے بعض محدثین نے کہا کہ ان کا سماع نبی کریم ﷺ سے ثابت نہیں مگر حافظ ابن عبد البر نے کہا کہ میرے نزدیک ان کا سماع حضور ﷺ سے ثابت ہے۔

مضمون حدیث وہی ہے جو پہلی روایت میں آچکا ہے علامہ خطابی نے نضح فرج کے یہ معنی بیان کئے ہیں کہ وضو سے پہلے پانی سے استنجاء کر لیا جائے تاکہ کامل صفائی اور پاکیزگی حاصل ہو جائے تو مطلب یہ ہوا کہ جب آپ ﷺ وضو کا ارادہ کرتے تو پہلے استنجاء بالماء کیا کرتے۔

بعض حضرات کہتے ہیں یہاں نضح سے مراد غسل نہیں بلکہ مراد یہ ہے کہ وضو کے بعد ستر کی جگہ تہبند یا پا جامہ پر پھینکا دیا جائے اور یہی قول رائج ہے کیوں کہ امام احمد کی روایت میں نضح فرج آیا ہے جیسا کہ حدیث باب کی ذیل میں خود امام نسائی نے ان کی روایت کے الفاظ نقل کر دیئے ہیں، اور لفظ فاء کا مدلول بتلا رہا ہے کہ قول ثانی رائج ہے نیز اس کی دوسری روایات میں تصحیح ہے چنانچہ حضرت اسامہ بن زید رضی اللہ عنہ سے روایت ہے وہ نبی کریم ﷺ سے روایت کرتے ہیں کہ جب رکیل علیہ السلام جب نبی کریم ﷺ پر نازل ہوئے تو آپ کو وضو سکھایا پھر جب وضو سے فارغ ہوئے تو ایک چلو پانی تیلر شرمگاہ پر چھڑک دیا ”فکان رسول اللہ صلی اللہ علیہ وسلم یرش بعد وضوئہ“ پس حضور ﷺ (اس تعلیم کے موافق) اپنے وضو کے بعد اسی طرح چھڑک لیتے تھے۔

اس کو امام احمد نے روایت کیا ہے اور اس میں رشدین بن سعد ایک راوی ہیں جن کو ہیثم بن خارجہ نے ثقہ کہا ہے اور ایک روایت میں امام احمد نے بھی ثقہ کہا ہے اور دوسروں نے اس کو ضعیف کہا ہے (مجمع الزوائد) لیکن اپنے موقع پر ثابت ہو چکا ہے کہ ایسا اختلاف مضراحتجاج نہیں ہے لہذا حدیث حجت ہے (احیاء السنن: ۱/ ۶۷) اور اسی طرح کے مضمون کی حدیث دارقطنی وغیرہ میں بھی موجود ہے جس سے صاف معلوم ہوتا ہے کہ چلو بھر پانی شرمگاہ پر وضو کے بعد چھڑک لیتے تھے تاکہ وسوسہ دفع ہو جائے یعنی قطرہ کا وہم باقی نہ رہے اور یہ عمل تعلیم امت کے لئے کرتے تھے کہ اس طرح کی تدبیر سے وسوسہ کا راستہ بند ہو جائے گا ورنہ حضور اکرم ﷺ وسوسے سے پاک تھے اور وضو کے بعد نضح بعض سلف سے بھی ثابت ہے اور علماء تصوف اس کو بل السراویل کے نام سے موسوم کرتے ہیں اور وہ دفع وسوسہ کے لئے پانی چھڑکنے کو مستحب کہتے ہیں لیکن اگر سر ذکر سے قطرہ کا خروج ہو گیا تو نماز فاسد ہو جائے گی پھر از سر نو وضو کر کے نماز کا اعادہ ضروری ہے۔

باب الانتفاع بفضل الوضوء

باب اس بیان میں کہ وضو کے بچے ہوئے پانی سے انتفاع جائز ہے۔

اخبرنا ابو داؤد سلیمان بن سیف قال حدثنا ابو عتاب حدثنا شعبۃ عن ابی اسحق عن ابی حنیہ قال

رأيت علياً رضي الله عنه توضع ثلاثاً ثلاثاً ثم قام فشرّب فضل وضوئه وقال صنع رسول الله صلى الله عليه وسلم كما صنعت.

ابن حبان سے روایت ہے انہوں نے کہا کہ میں نے حضرت علی رضی اللہ عنہ کو دیکھا کہ آپ نے وضو میں ہر عضو کو تین تین مرتبہ دھویا پھر کھڑے ہوئے اور وضو کا بچا ہوا پانی جو برتن میں تھا اس کو پیا اور فرمایا کہ رسول اکرم صلی اللہ علیہ وسلم نے اسی طرح کیا تھا جیسا کہ میں نے کیا۔

اخبرنا محمد بن منصور عن سفیان حدثنا مالک بن مغول عن عون بن ابی جحيفة عن ابیه قال شهدت النبی صلی الله علیه وسلم بالبطحاء وخرج بلال فضل وضوئه فابتدره الناس فنلت منه شیاً ورکزت له العنزة فصلى بالناس والحمد والکلاب والمرأة یمرّون بین یدیه.

عون اپنے والد ابی جحیفہ سے روایت کرتے ہیں انہوں نے کہا کہ میں بطحاء مکہ میں نبی کریم صلی اللہ علیہ وسلم کی خدمت میں حاضر ہوا جبکہ بلال رضی اللہ عنہ نے حضور صلی اللہ علیہ وسلم کے وضو کا بچا ہوا پانی نکالا تو صحابہ کرام اس پانی پر ایک دوسرے سے سبقت کرنے لگے اور میں نے بھی اس سے تھوڑا سا پانی لیا اور آپ کے سامنے ایک چھوٹا سا نیزہ بطور سترہ گاڑ دیا گیا پھر حضور صلی اللہ علیہ وسلم نے لوگوں کو نماز پڑھائی اور گدھے، کتے اور عورتیں آپ صلی اللہ علیہ وسلم کے سامنے سے سترے کے پرے سے گزرتے تھے۔

اخبرنا محمد بن منصور عن سفیان قال سمعت ابن المنکدر یقول سمعت جابرأ یقول مرضت فأتانی رسول الله صلی الله علیه وسلم وابوبکر یعودانی فوجدانی قد اغمی علی فتوضأ رسول الله صلی الله علیه وسلم فصب علی وضوئه.

حضرت جابر بن عبد اللہ رضی اللہ عنہ فرماتے ہیں کہ میں بیمار تھا رسول اکرم صلی اللہ علیہ وسلم اور حضرت ابوبکر رضی اللہ عنہ میری عیادت کے لئے تشریف لائے پس مجھے بیہوشی کی حالت میں پایا تو رسول اکرم صلی اللہ علیہ وسلم نے وضو کیا اور اپنے وضو کا پانی میرے اوپر ڈال دیا (میں ہوش میں آ گیا)۔

تشریح: دو قسم کے پانی کو فضل وضو کہتے ہیں ایک تو اس سے وہ پانی مراد ہے جو وضو سے فارغ ہونے کے بعد برتن میں باقی رہتا ہے۔

دوسرا وہ پانی جو وضو کرتے وقت اعضاء سے گرتا ہے جس کو مستعمل پانی کہتے ہیں، باب کے ذیل میں مختلف روایات لائے ہیں جن میں پہلی روایت کا تعلق اس فضل سے ہے جس کے معنی وضو کے بچے ہوئے پانی کے ہیں وہ طاہر اور قابل انتفاع ہے حضرت علی رضی اللہ عنہ نے اس کو کھڑے ہو کر پیا اور پھر فرمایا کہ اسی طرح حضور اکرم صلی اللہ علیہ وسلم نے بھی وضو کے بقیہ پانی کو کھڑے ہو کر پیا تھا، اور یہی مستحب طریقہ ہے لیکن حضرت علامہ ظفر احمد عثمانی نے اعلاء السنن (۱/۶۳) میں افادہ الشیخ کے حوالے سے لکھا ہے کہ وضو کے بچے ہوئے پانی سے وہ پانی مراد ہے جس میں سے ہاتھ ڈال کر پانی لیا گیا ہے مثلاً لگن یا اور کسی ایسے ہی برتن میں پانی وضو کے لئے لیا پھر اسی میں سے چلو سے نکال کر وضو کیا تو اس برتن میں جو پانی بچ رہے گا اس کا کھڑے ہو کر پینا مستحب

ہے اور اسی کو وضو کا بچا ہوا پانی کہیں گے اور جو مثلاً چھوٹے برتن لوٹے وغیرہ سے وضو کیا اور اس کی ٹونٹی وغیرہ سے پانی نکالا ہاتھ اس میں نہیں پڑے تو اس برتن میں جو پانی وضو کے بعد باقی رہے گا وہ وضو کا بچا ہوا پانی نہ کہلائے گا اور اس کا کھڑے ہو کر پینا مستحب نہ ہوگا۔

دوسری روایت میں آیا ہے ”واخرج بلال فضل وضوئہ“ اس کا تعلق پہلی قسم سے بھی ہو سکتا ہے اور دوسری قسم سے بھی، علامہ سندھیؒ نے فرمایا کہ حضرت بلال رضی اللہ عنہ نے جس پانی کو نکالا اور اس کو تقسیم کیا اس کے متعلق ظاہر تو یہی ہے کہ اس سے وہی پانی مراد ہے جو وضو سے فارغ ہونے کے بعد برتن میں باقی رہ گیا ہو، اور احتمال یہ بھی ہے کہ ماء مستعمل مراد ہو۔

بہر صورت وہ قابل انتفاع ہے چنانچہ تقسیم کے بعد اس پانی کو صحابہ کرام نے اپنے بدنوں پر ملنا شروع کر دیا بخاری کی روایت میں ”فیتمسحون بہ“ کا لفظ آتا ہے کہ بطور برکت کے اپنے چہروں پر ملنا شروع کر دیا اور چونکہ مصنفؒ نے انتفاع کی کوئی شکل متعین نہیں کی اس لئے اس کی جتنی بھی صورتیں ہو سکتی ہیں یہ لفظ انتفاع ان سب کو عام رہے گا۔

اس روایت میں آیا کہ حضور ﷺ کے سامنے بطور سترہ کے ایک برچھی گاڑ دی گئی بعض روایات میں ہے اس کو حضرت بلال رضی اللہ عنہ نے گاڑ دیا تھا پھر حضور ﷺ نے صحابہ کے ساتھ ظہر کی دو رکعتیں پڑھیں پھر عصر کی دو رکعتیں، بخاری کی روایت میں اس کی تصریح ہے اس حال میں کہ گدھے وغیرہ سترہ کے پرے سے گذرتے تھے اس سے معلوم ہوا سترہ کے پرے سے انسان یا جانور کا گذر جانا کوئی مضرت نہیں۔

تیسری حدیث میں حضرت جابر رضی اللہ عنہ کی بیماری اور عیادت کا واقعہ نقل کیا گیا ہے وہ فرماتے ہیں کہ جب حضور اکرم ﷺ اور حضرت ابوبکر رضی اللہ عنہ عیادت کے لئے تشریف لائے اس وقت میں سخت مرض کی وجہ سے بے ہوش تھا چنانچہ حضور ﷺ نے وضو کیا اور اس کا پانی میرے اوپر ڈال دیا بخاری کی روایت میں ہے ”فعقلت“ پھر میں ہوش میں آ گیا اس کے بعد انہوں نے حضور ﷺ سے میراث کے بارے میں پوچھا کہ میری میراث کا مستحق کون ہوگا، میرے تو نہ باپ دادا ہیں اور نہ اولاد چنانچہ اس وقت آیت فرائض نازل ہوئی۔

علامہ سندھیؒ نے کہا کہ حضرت جابر رضی اللہ عنہ کی حدیث میں جس فضل وضو کو ان کے اوپر ڈالنے کا ذکر آیا ہے اس سے مراد استعمال شدہ پانی ہونا زیادہ ظاہر ہے کیوں کہ یہاں مقصود بطور تبرک استعمال کرنا تھا اور جو پانی جسد اطہر سے وضو کرتے وقت ٹپک رہا تھا اس میں شان تبرک زیادہ ہوگی اس لئے اس سے مراد ماء مستعمل ہونا ہی زیادہ ظاہر ہے (اسی کو ایک برتن میں جمع کر کے ان کے بدن پر ڈال دیا گیا)۔

باب فرض الوضوء

وضو کی فرضیت کا بیان

اخبرنا قتيبة قال حدثنا ابو عوانة عن قتادة عن ابي المليح عن ابيه قال قال رسول الله صلى الله عليه

وسلم لا يقبل الله صلاةً بغير طهور ولا صدقة من غلول.

ابو الملیح اپنے باپ اسامہ سے روایت کرتے ہیں ان کے والد اسامہ نے کہا کہ رسول اکرم ﷺ نے فرمایا کہ اللہ تعالیٰ بغیر طہارت کے کوئی نماز قبول نہیں کرتا اور اس صدقہ کو بھی قبول نہیں کرتا جو حرام مال سے کیا جاتا ہے۔

تشریح: عن ابی الملیح: بعض نے کہا ان کا نام عامر ہے اور بعض نے کہا زید ہے ان کے والد کا نام اسامہ بن عمیر ہندلی بصری ہے، وہ ثقہ تھے یہ حدیث اپنے باپ اسامہ بن عمیر صحابی سے روایت کی ہے اور وہ اس میں متفرد ہیں۔ اس حدیث سے واضح طور پر معلوم ہوا کہ بغیر وضو کے کوئی نماز درست نہیں ہوگی صحت صلوٰۃ کے لئے طہارت کے شرط ہونے پر پوری امت کا اجماع ہے شروع سے اختتام تک نماز کا کوئی حصہ بغیر طہارت کے بالکل درست نہیں البتہ نماز جنازہ اور سجدہ تلاوت میں ایک دو حضرات اختلاف کرتے ہیں چنانچہ شعبی اور محمد بن جریر طبری سے یہ قول نقل کیا گیا ہے کہ وہ نماز جنازہ اور سجدہ تلاوت کو بدون طہارت کے جائز کہتے ہیں مگر چونکہ یہ قول اجماع کے خلاف ہے اس لئے باطل ہے دراصل منشاء اختلاف یہ ہے کہ ان دونوں پر صلوٰۃ کا اطلاق حقیقت قاصرہ ہے سجدہ تلاوت تو ظاہر ہے اور صلوٰۃ جنازہ پر اس لئے ہے کہ وہ رکوع و سجدہ سے خالی ہے۔

حافظ ابن حجرؒ نے کہا کہ لا تقبل معنی میں لا تصح کے ہے کیوں کہ نفی قبول یا تو نفی صحت کے معنی میں ہے جیسے یہاں حدیث باب میں ہے یا بمعنی نفی ثواب کے ہے جیسے ”من اتى عروفا لم تقبل صلوته اربعين صباحا“ اور ”لا تقبل صلوٰۃ آبق الخ“ وغیرہ روایات میں ہے۔

لیکن حضرت انور شاہ صاحبؒ نے فرمایا کہ قبول رد کی ضد ہے اب حدیث کا ترجمہ یہ ہوگا کہ نماز بدون طہارت کے مردود ہوگی یہ معنی بے تکلف ہیں کیوں کہ قبول اور رد ایک دوسرے کے مقابل ہے اب تقسیم کی ضرورت نہیں ہے۔

فاقد الطہورین کا مسئلہ

چونکہ شارحین کی عادت ہے کہ حدیث باب کی تشریح کے ضمن میں اس مسئلہ کو بیان کرتے ہیں اس لئے بیان کیا جاتا ہے۔ صورت مسئلہ یہ ہے کہ مثلاً کوئی شخص کسی ایسے ناپاک مکان میں مجبوس ہے جہاں نہ پانی کا انتظام ہے اور اس کو پاک مٹی بھی نہیں ملتی تو ایسی صورت میں اس کو کیا اختیار کرنا چاہئے آیا نماز پڑھے یا نہیں اس کے مختلف جوابات دیئے ہیں امام شافعیؒ سے چار اقوال امام نوویؒ نے نقل کئے ہیں مگر ان میں رائج اور زیادہ صحیح قول یہ ہے کہ ایسی حالت میں نماز ادا کرنا اس پر واجب ہے کیوں کہ عذر نادر ہے اور امام احمدؒ فرماتے ہیں کہ چونکہ وہ معذور تھا اس لئے فرض ساقط ہو گیا اب بعد میں قضاء ضروری نہیں۔

امام ابو حنیفہ اور امام مالک رحمہما اللہ فرماتے ہیں کہ جب ایسی حالت درپیش ہو تو اس وقت نماز نہ پڑھے پھر امام مالکؒ کہتے ہیں اس کے بعد قضاء بھی نہ کرے وہ اس کو حیض والی عورت پر قیاس کرتے ہیں امام اعظمؒ فرماتے ہیں کہ بعد میں قضاء کرے پھر امام اعظمؒ اور صاحبین میں اختلاف ہو گیا، امام اعظمؒ فرماتے ہیں اس وقت نہ نماز پڑھے اور نہ تشبہ کرے، لیکن صاحبین کہتے ہیں کہ وہ تشبہ کرے یعنی قیام و رکوع اور سجدے وغیرہ جو ایک نمازی کیا کرتا ہے، ایسا ہی یہ شخص بھی سب کچھ کرے گا لیکن نماز کی نیت

نہیں کرے گا اور نہ قرأت کرے گا پھر اس کے بعد جب پانی یا مٹی پر قدرت ہو تو طہارت حاصل کر کے قضا کرے ابن عابدین نے شامی میں لکھا ہے کہ امام اعظمؒ نے قول صاحبین کی طرف رجوع کیا ہے اور اسی پر فتویٰ دیا گیا ہے اس مسئلہ کا ماخذ دواجماع ہیں، اول صوم حائض پر قیاس ہے کہ یہ اجماعی مسئلہ ہے کہ اگر ماہ رمضان میں کوئی عورت حیض سے پاک ہو جائے تو وہ شام تک کچھ نہ کھائے بدھ حرمت رمضان کے لئے روزہ دار کے ہم شکل ہو کر اپنے نفس کو روکے پھر بعد میں قضاء کرے گی اس کی نظیر سنن ابوداؤد میں موجود ہے کہ حضور ﷺ نے صوم عاشوراء کے متعلق قبیلہ اسلم سے مخاطب ہو کر فرمایا ”صمتم یومکم هذا“ انہوں نے جواب دیا لا یعنی عاشوراء کا روزہ نہیں رکھا پھر حضور ﷺ نے فرمایا ”فاتموا بقیۃ یومکم واقضوه“

دوم مسئلہ حج پر قیاس کیا گیا ہے کہ اس مسئلہ پر بھی تمام ائمہ کرام متفق ہیں کہ اگر احرام کی حالت میں وقف عرفہ سے پہلے جمان کر لیا تو اس کا حج فاسد ہو گیا، فتح القدیر میں ہے کہ کسی نے حالت احرام میں بیوی سے جماع کر لیا تو اس کے متعلق حضرت ابن عمر رضی اللہ عنہما نے فرمایا کہ اس کا حج باطل ہو گیا، سائل نے کہا کہ اب وہ شخص کیا کرے افعال حج ادا کرے یا بیٹھا رہے حضرت ابن عمر رضی اللہ عنہما نے فرمایا وہ لوگوں کے ساتھ نکلے ”ویصنع ما یصنعون“ اور دوسرے لوگوں کی طرح افعال حج کو جاری رکھے گا پھر اسی حج کو دوبارہ اگلے سال ادا کرے اور قربانی کا جانور مکہ شریف بھیج دے اور اس پر حضرت ابن عباس رضی اللہ عنہما اور حضرت عبداللہ بن عمرو بن العاص رضی اللہ عنہما نے موافقت کی ہے جیسا کہ بیہقی میں ہے اور موطا مالک میں ہے کہ اسی طرح کے فتوے حضرت علی، حضرت عمر اور حضرت ابو ہریرہ رضی اللہ عنہما سے منقول ہیں مگر حضرت علی رضی اللہ عنہ یہ بھی کہتے ہیں کہ آئندہ سال ارکان و افعال حج کی ادائیگی تک میاں بیوی دونوں کے درمیان جدائی کرادی جائے گی تاکہ پھر فساد حج کا خطرہ پیدا نہ ہو۔

بہر حال ان دواجماعی مسئلوں سے ثابت ہوا کہ رمضان میں جو عورت حیض سے پاک ہو جائے یا کوئی کافر ایمان لے آئے وغیرہ سب اس کے مکلف ہیں کہ روزہ داروں کی طرح بقیہ دن کھانے پینے سے امساک کریں اور حج فاسد ہونے کی صورت میں اس کا مکلف ہے کہ تشبہ بالحاج اختیار کرتے ہوئے افعال حج کو جاری رکھے گو اس سے اس کے ذمہ سے فریضہ حج ساقط نہ ہوگا اور اگلے سال اس کی قضاء لازم ہے اسی طرح یہاں فاقدا الطہورین کی صورت میں تشبہ بالمصلی اختیار کرے پھر جب پانی یا مٹی پر استطاعت ہو تو اس کی قضاء کرے۔

اب نفس مسئلہ کی دلیل تو یہی حدیث باب ہے کہ اس میں صلوٰۃ نکرہ ہے جو نفی کے تحت میں ہے اور نکرہ جب تحت اللفی واقع ہو تو عموم کا فائدہ دیتا ہے مطلب یہ ہوا کہ کوئی نماز کسی طرح کی ہو بدون طہارت کے درست نہ ہوگی اور فاقدا طہورین کی صورت میں تشبہ بالمصلی کا ماخذ دواجماعی مسائل ہیں جس کی بحث گذر چکی ہے۔

اب رہا قضاء کا کہ پانی یا مٹی پر قادر نہ ہونے کے بعد اس نماز کی قضاء کو احناف ضروری کہتے ہیں تو اس لئے ضروری کہتے ہیں کہ حدیث شریف میں آیا ہے کہ حضور ﷺ نے فرمایا ”ذین اللہ احق ان یقضی“ نماز کو اللہ کا قرض فرمایا اس لحاظ سے اس کی ادائیگی کا بہت زیادہ اہتمام ہونا چاہئے اب چونکہ اس وقت اس نے نماز نہیں پڑھی اور نماز کا قرض اس کے ذمہ باقی ہے جس کی ادائیگی کا وہ مکلف ہے اس لئے قضاء اس کے ذمہ ضروری ہے، ایک اعتراض احناف پر یہ کیا جاتا ہے کہ بناء صلوٰۃ کے مسئلہ

میں جبکہ مصلیٰ کو حدث لاحق ہو تم بھی کہتے ہو کہ بدون طہارت کے نماز درست ہوتی ہے حالانکہ حدیث مذکور سے صاف معلوم ہوتا ہے کہ نماز کا کوئی حصہ بدون طہارت کے درست نہیں۔

در اصل یہ اعتراض سطحی ہے کیوں کہ بناء علی الصلوٰۃ کی صورت میں اس نے بلا طہارت کی حالت میں کوئی نماز نہیں پڑھی بلکہ جس قدر پڑھ چکا ہے وہ وضو کے ساتھ پڑھی اور اگر بناء بھی مع الوضوء ہوئی تو اب بغیر طہارت کے کہاں پڑھی، اب رہا صرف ایاب و ذہاب یعنی وضو کے لئے آنا جانا تو وہ نماز میں بضرورت جائز ہے جیسا کہ صلوٰۃ خوف میں اس آنے جانے کو نماز سے خارج شمار کیا جاتا ہے نیز بناء علی الصلوٰۃ کے متعلق حنفیہ کے پاس حدیث مرفوعہ موجود ہے جو حضرت عائشہ رضی اللہ عنہا سے روایت کی گئی ہے ”من اصابہ قیئ او رعاف الخ“ اس کے آخر میں ہے ”فلینصرف فلیتوضاء ثم لیبس علی صلوٰتہ و هو فی ذالک لا یتکلم رواہ ابن ماجہ“ یہ حدیث گو متکلم فیہ ہے کہ محدثین نے اس کے تمام طرق کو ضعیف بتلایا ہے جس کی تفصیل معارف السنن (۳۲/۱) میں مذکور ہے لیکن عبدالرزاق نے اپنی مصنف میں، ابن ابی حاتم نے علل الحدیث میں اور ذرا قطنی نے اپنی سنن میں اس کو بطور مرسل عن ابن ابی ملیکہ عن النبی صلی اللہ علیہ وسلم روایت کرنے کے بعد صحیح قرار دیا ہے اب حجت بن سکتی ہے کیوں کہ حدیث مرسل امام ابو حنیفہ اور امام مالک بلکہ جمہور کے نزدیک مقبول ہے خصوصاً جبکہ صحابہ کرام کے فتاویٰ اور ان کے تعامل سے اس حدیث مرسل کی تائید ہو رہی ہے تو اب اس سے صحت استدلال میں کوئی شک و شبہ نہیں ہے۔ (فتح المہمل و معارف السنن)

ولا صدقة من غلول لفظ غلول غین کے پیش کے ساتھ ہے لغت میں تقسیم سے پہلے مال غنیمت سے چوری کرنے کو کہتے ہیں، کہا جاتا ہے ”اغْلَ اِبْل اِنی سرقہ“ پھر اس کے معنی میں وسعت آگئی اب مطلقاً مال حرام میں استعمال ہونے لگا یہی معنی عام یہاں مراد ہیں اور حدیث کا مطلب یہ ہے کہ مال حرام سے صدقہ مقبول نہیں ہوتا، فرمایا گیا ہے ”ان الله طیب لا یقبل الا الطیب“ ارشاد قرآنی ہے ”ولا تيمموا الخبیث منه الخ“ حنفیہ کی کتب فقہ ہدایہ وغیرہ سے معلوم ہوتا ہے کہ اگر کوئی شخص حرام طریقہ سے کسی مال کا مالک ہو جائے اور اس کا مالک تک پہنچانا ممکن نہ ہو تو اس کی سبیل یہ ہے کہ فقراء کو بلا نیت ثواب صدقہ کر دے، علامہ ابن القیم نے بھی بدائع الفوائد میں اسی طرح فرمایا ہے اور علامہ موصوف کہتے ہیں کہ تصدق پر ثواب دیا جائے گا۔

حضرت علامہ انور شاہ صاحبؒ نے فرمایا کہ بظاہر فقہاء کے اقوال میں تعارض ہے بعض کہتے ہیں امید ثواب رکھنا حرام ہے اور بعض کہتے ہیں بیشاب بالتصدق آپ نے اس کا جواب یہ دیا ہے کہ یہاں پر دو چیزیں ہیں اول امر شارع کا اقتال اور اس کے ساتھ اس اقتال سے ثواب کی امید رکھنا دوم نفس مال حرام کو صدقہ کر دینا جو اس نے کمایا ہے اور اس مال سے ثواب امید وابستہ رکھنا، اب جن حضرات نے تصریح کی ہے اس جیسے مال خبیث کو صدقہ کر دینے سے ثواب دیا جاتا ہے اس سے انکا مقصد حکم شریعت کے اقتال سے اجر و ثواب کا حاصل ہونا ہے اور جن حضرات نے کہا کہ امید ثواب رکھنا حرام ہے بلکہ جو امید ثواب رکھتا ہے وہ دین سے خارج ہو جاتا ہے ان کی غرض یہ ہے کہ نفس مال حرام سے امید ثواب نہ رکھنی چاہئے اور نہ وہ مقبول ہے اگر اس نے فقیر کو دیتے وقت امید ثواب رکھی تو وہ کافر ہو جائے گا اب کوئی تعارض نہیں بہر حال شاہ صاحبؒ فرماتے ہیں کہ ظاہری یہی ہے کہ ایسا مال حرام صدقہ کرنے والے کے لئے ضروری ہے کہ وہ اس مال خبیث سے اپنی جان چھڑانے کی نیت کریں تاکہ اس کے وبال سے بچ جائے اور ثواب کی

امید ہی نہ رکھے البتہ امر شائع کی اطاعت سے بے شک امید ثواب رکھے بھلا مال حرام سے امید ثواب کیوں کر رکھ سکتا ہے اس کے لئے تو یہی کافی ہے کہ کسی طرح نجات پا جائے اور معاملہ برابر برابر رہے۔

یہاں پر اشکال یہ ہے کہ اس جملہ یعنی ”ولا صدقة من غلول“ کو باب سے کیا مناسبت ہے باب کا تعلق صرف اول جملہ سے ہے جملہ ثانیہ سے کوئی مناسبت نہیں البتہ یہ ضرور دیکھنا ہے کہ اس کا ربط پہلے جملہ کے ساتھ کیا ہے اور کس مناسبت سے اس کو یہاں بیان کیا گیا ہے گو یہ اشکال یہاں پیدا نہ ہونا چاہئے تھا کیوں کہ عبارتی ربط یہاں مقصود نہیں ہوتا بلکہ ربط حالات سے ہوا کرتا ہے بسا اوقات مختلف امور بیان کرنے ہوتے ہیں اس وقت عبارتی ربط کا لحاظ نہیں ہوتا مگر یہاں پر بحمد اللہ ایک لطیف ربط موجود ہے کہ ماقبل کی عبارت سے دو طریقہ پر ربط ہے اول یوں کہ پہلے جملہ میں صلوٰۃ سے متعلق حکم تھا اور دوسرے میں صدقہ سے متعلق حکم ہے اور دونوں کا ذکر قرآن پاک میں ساتھ ساتھ آیا ہے جیسا کہ اللہ تعالیٰ نے فرمایا ﴿وَيَقِيمُونَ الصَّلَاةَ وَمِمَّا رَزَقْنَهُمْ يُنْفِقُونَ﴾ وقال الله تعالى وَيَقِيمُونَ الصَّلَاةَ وَيُؤْتُونَ الزَّكَاةَ ﴿وغیر ہا اس بناء پر حضور اکرم ﷺ نے بھی اتباعاً للقرآن الکریم دو احکام کو ایک ہی ساتھ بیان فرمادیا اور عبادت بدنی اور عبادت مالی کے درمیان مناسبت ظاہر ہے دوسری مناسبت یوں ہے کہ مصنف نے باب باندھا ہے فرض وضو کا اور حدیث میں جو لفظ آیا ہے طہور کا اس سے مناسبت ظاہر ہو رہی ہے کیوں کہ یہ معلوم ہو چکا ہے کہ طہارۃ دو قسم کی ہے ایک حسی دوسری معنوی پہلے جملے سے طہارۃ حسی کی طرف اشارہ فرمادیا اور دوسرے سے طہارۃ معنوی کی طرف کیوں کہ صدقہ کرنے سے بخل اور قلت رحمت وغیرہ باطنی رذائل سے انسان پاک و صاف ہوتا ہے لہذا دونوں کو جمع فرمادیا۔

(کذا قال العلامة شبیر احمد عثمانی)

الاعتداء فی الوضوء

وضو میں حد مقررہ سے تجاوز کرنا

اخبرنا محمود بن غیلان حدثنا یعلیٰ حدثنا سفیان عن موسیٰ ابن ابی عائشة عن عمرو بن شعيب عن ابيه عن جده قال جاء اعرابی الى النبی صلی الله علیه وسلم یسأله عن الوضوء فأراه الوضوء ثلاثاً ثلاثاً ثم قال هکذا الوضوء فمن زاد علی هذا فقد أساء وتعدى وظلم.

عمرو بن شعيب اپنے باپ شعيب بن محمد سے اور وہ اپنے دادا عبد اللہ بن عمرو بن العاص رضی اللہ عنہ سے روایت کرتے ہیں کہ حضرت عبد اللہ بن عمرو بن عاص رضی اللہ عنہ فرماتے ہیں کہ ایک اعرابی شخص نبی کریم ﷺ کے پاس آیا اور آپ ﷺ سے وضو کے متعلق سوال کیا آپ ﷺ نے اسے ہر عضو سوائے سر کے تین تین مرتبہ دھو کر دکھلادیا پھر فرمایا کہ وضوء کامل اسی طرح ہے اس کے بعد جو شخص اس پر زیادتی کرے گا تو اس نے برا کام کیا اور حد سے گذر گیا اور اپنے نفس پر ظلم کیا۔

تشریح: چونکہ قویٰ تعلیم سے عملی تعلیم بآسانی سمجھ میں آتی ہے اور دل و دماغ میں مضبوطی کے ساتھ بیٹھ جاتی ہے اس لئے حضور اکرم ﷺ نے اعرابی کو عملی تعلیم دی کہ آپ ﷺ نے سوائے سر کے ہر عضو کو وضو میں تین تین مرتبہ دھویا ہے پھر اس سائل

سے فرمایا کہ وضوء کامل اسی کو کہتے ہیں جس کا تم نے مشاہدہ کیا ہے یاد رکھو اگر کسی نے اس پر زیادتی کی تو اس نے بُرا کیا کیوں کہ اس نے سنت کو چھوڑ دیا اور حد و مقررہ سے گزر گیا اور ثواب کم ہو جانے کی وجہ سے اپنے نفس پر ظلم کیا تو یہ تینوں الفاظ اساء، و بعدی اور ظلم مذمت کے الفاظ ہیں جو وضوء میں سنت مقررہ سے تجاوز کرنے والے کے لئے وارد ہیں بہر حال حدیث سے معلوم ہوا کہ عضو مغسول کو وضوء میں تین تین مرتبہ دھونا چاہئے ثلاثا ثلاثا کا لفظ آیا ہے کیوں کہ تحدید مقررہ پر زیادتی کی صورت میں دھمکی کے کلمات مذکورہ استعمال فرمائے ہیں۔

نسائی کی روایت میں جو محمود بن غیلان کے طریق سے ہے اختصار ہے مفصل روایت ابو داؤد وغیرہ میں مذکور ہے اور نسائی کی روایت میں فقط فمن زاد پر اقتصار کیا گیا ہے اسی طرح امام احمد اور ابن ماجہ نے بھی روایت کیا ہے اور ابن خزیمہ نے اس کو اپنی صحیح میں اسی طرح روایت کیا ہے جیسے نسائی وغیرہ کی روایت ہے۔

بہر حال اوققص کا لفظ ان کی روایت میں نہیں ہے لیکن ابو داؤد وغیرہ کی روایات میں اس لفظ کی زیادتی ہے اب اس حدیث کو جس میں اوققص آیا ہے بہت سے علماء نے اس کو مشکل جانا ہے اس لئے کہ تین مرتبہ سے کم دھونے کی صورت میں کیونکر گنہگار اور ظالم ہو سکتا ہے حالانکہ احادیث کثیرہ سے ثابت ہے کہ حضور اکرم ﷺ نے وضوء میں عضو کو ایک ایک مرتبہ اور دو دو مرتبہ دھویا ہے، نیز مختلف احادیث میں آیا ہے کہ جو اپنے عضو کو دو دو مرتبہ دھوئے گا اس کو دو گنا ثواب ملے گا اور اوققص والی روایت بتلا رہی ہے کہ تین بار سے کم دھونے والا شخص ظالم اور مسی ہوگا تو جو عمل احادیث سے ثابت ہے اس پر الفاظ وعید کیسے وارد ہوئے اس لئے علماء نے اس کی مختلف توجیہیں کی ہیں۔

امام مسلم نے تو اس حدیث کی اسناد صحیح ہونے کے باوجود اس کو عمرو بن شعیب کی منکر روایات میں داخل کیا ہے کیوں کہ اس سے بظاہر معلوم ہوتا ہے کہ اگر کسی نے تین سے کم ایک مرتبہ یا دو مرتبہ دھویا ہے اس کے لئے بھی مذمت کے الفاظ مذکورہ استعمال ہوئے ہیں حالانکہ خود نبی کریم ﷺ سے ایسا عمل ثابت ہے۔

حافظ ابن حجرؒ نے بعض محققین کی طرف سے ایک جواب یہ نقل کیا کہ یہاں حدیث میں عبارت محذوف ہے تقدیر کلام یہ ہے ”من نقص شیاً من واحدة“ یعنی اداء فرض کا درجہ جو ایک ایک بار دھونا ہے اس میں کمی کی مثلاً ناخن کے برابر جگہ وضوء میں چھوڑ دی اس پر الفاظ وعید وارد ہوئے ہیں اور اس کی تائید نعیم بن حماد کی اس روایت سے ہو رہی ہے جس کو انہوں نے بواسطہ مطلب بن حنطب بطریق مرفوع روایت کیا ہے الفاظ اس کے یہ ہیں ”الوضوء مرة مرة ومرتين وثلاثاً فان نقص من واحدة او زاد علی ثلاث فقد اخطا“ یہ حدیث مرسل ہے کیوں کہ مطلب بن حنطب تابعی صغیر ہیں اور اس حدیث کے سب رجال ثقہ ہیں اب اس سے عمرو بن شعیب کی حدیث کی مراد واضح ہو گئی کہ تین سے زیادہ کرنا بھی تعدی ہے اور ایک سے کم کرنا بھی ظلم و اساءت ہے اس روایت سے یہ بھی معلوم ہو گیا کہ ظلم نقصان سے متعلق ہے اور تعدی زیادت سے متعلق ہے۔

اور ایک جواب حدیث مذکورہ کا یہ بھی دیا گیا ہے کہ وہ معلول ہے کیوں کہ تمام راوی لفظ اوققص کے ذکر پر متفق نہیں بلکہ اکثر راویوں نے فقط فمن زاد پر اقتصار کیا ہے اسی طرح ابن خزیمہ نے بھی اپنی صحیح میں صرف فمن زاد روایت کیا ہے اور اسی طرح

امام احمد و نسائی اور ابن ماجہ نے روایت کیا ہے۔

بہر حال مذکورہ تقریر سے معلوم ہوا کہ زیادت اور نقصان دونوں قابل مذمت ہیں اور اس کی زیادتی کا تعلق مواضع وضو سے بھی ہو سکتا ہے یعنی چار عضو ہیں اور ہر ایک کے بارے میں تصریح ہے کہ وہ کتنی حد تک دھوئے جائیں گے اب اگر کوئی شخص مقدار فرض سے کم دھورہا ہے یا کوئی شخص ضروری خیال کر کے مقدار عضو میں زیادتی کر رہا ہے اور اس کی اور زیادتی کا تعلق عدد سے بھی ہو سکتا ہے بہر صورت کون انکار کر سکتا ہے کہ وہ ظلم وغیرہ کا مرتکب نہیں لیکن صاحب بدائع نے کہا کہ صحیح یہی ہے کہ وہ اعتقاد پر محمول ہے نہ کہ نفس عمل پر مطلب اس کا یہ ہے کہ جو شخص تین پر زیادتی کریگا یا اس سے نقصان کرے گا اس خیال سے کہ وہ تین مرتبہ دھونے کو سنت نہیں سمجھتا ہے کیوں کہ جو شخص حضور اکرم ﷺ کی سنت کا اعتقاد نہیں رکھتا ہے اس نے بدعت نکالی ہے وہ مبتدع ہے لہذا ایسا شخص وعید کا مستحق ہوگا اور اگر کوئی شخص تین پر زیادتی کرتا ہے یا اس سے کمی کرتا ہے لیکن تین مرتبہ کے غسل کو سنت سمجھتا ہے تو وہ وعید میں داخل نہ ہوگا۔ (واللہ اعلم)

الامر باسباغ الوضوء

وضوء کامل کا حکم دینا

اخبرنا يحيى بن حبيب بن عربي حدثنا حماد حدثنا ابو جهمضم قال حدثني عبد الله بن عبيد الله بن عباس قال كنا جلوسا الى عبد الله بن عباس رضي الله عنه فقال والله ما خصنا رسول الله صلى الله عليه وسلم بشئ دون الناس الا بثلاثة اشياء فانه امرنا ان نسيغ الوضوء ولا ناكل الصدقة ولا ننزء الحمر على الخيل
عبد الله بن عبيد الله بن عباس سے روایت ہے عبد اللہ نے کہا کہ ہم عبد اللہ بن عباس رضی اللہ عنہ کے پاس بیٹھے تھے تو آپ نے کہا کہ خدا کی قسم رسول اکرم ﷺ نے ہم کو کسی حکم کے ساتھ بغیر دوسرے لوگوں کے مخصوص نہیں فرمایا مگر تین چیزوں کے ساتھ ایک تو یہ کہ حضور ﷺ نے ہم کو کامل وضو کرنے کا حکم دیا ہے دوسری یہ کہ ہم صدقہ کا مال نہ کھائیں تیسری یہ کہ ہم جفتی نہ کرائیں گدھوں سے گھوڑیوں کی۔

اخبرنا قتيبة قال حدثنا جرير عن منصور عن هلال بن يساف عن ابي يحيى عن عبد الله بن عمرو قال قال رسول الله صلى الله عليه وسلم اسبغوا الوضوء.

حضرت عبد اللہ بن عمرو رضی اللہ عنہ سے روایت ہے رسول اکرم ﷺ نے فرمایا کہ تم کامل وضو کیا کرو۔

تشریح: حدیث کی دلالت ترجمہ پر واضح ہے کہ نبی کریم صلی اللہ علیہ وسلم نے اہل بیت کو وضوء مسبغ کا امر فرمایا ہے وضوء مسبغ اس وضوء کا نام ہے جس میں وضوء کے تمام فرائض و سنن اور آداب کی رعایت ہو حدیث میں ”فانه امرنا ان نسيغ الوضوء“ آیا ہے یہاں سے ان اشیاء ثلاثہ کی تفصیل بیان فرما رہے ہیں اس بناء پر امر سے مراد امر ایجابی ہے یعنی اہل بیت کے لئے وضوء مسبغ کا حکم بطور ایجاب کے تھا ورنہ اختصاص کا کوئی مطلب حاصل نہ ہوگا کیوں کہ اسباغ وضوء سب کے لئے مستحب

ہے یا امر استحبابی مراد ہے، مگر اہل بیت کے لئے مستحب مؤکد اور دوسروں کے لئے بلا تاکید مستحب ہے اس صورت میں بھی اختصاص کا اظہار ہوتا ہے اسی طرح انزاء الحمار علی الفرس کا حال ہے کہ اگر ہم اس کو مطلقاً مکروہ کہیں تو اختصاص ظاہر نہ ہوگا لیکن اگر ہم یہ کہیں کہ وہ انزاء دوسرے کے حق میں مکروہ نہیں ہے تو خصوص ظاہر ہوگا یا یہ کہیں کہ کراہت انزاء تو سب ہی کے لئے ہے لیکن ہو سکتا ہے کہ بہ نسبت اہل بیت کے نبی تحیم ہو اس تو جیہ پر بھی اختصاص کا اظہار ہوتا ہے جس کو حضرت ابن عباس رضی اللہ عنہ حدیث مذکور میں بیان فرما رہے ہیں۔

بعض علماء نے فرمایا کہ سبب کراہت قطع نسل ہے کہ گھوڑے کی نسل ختم ہو جائے گی نیز ادنی چیز (خچر) کو عمدہ اور اعلیٰ چیز (گھوڑے) کے بدلے میں لینا ہے لیکن اشکال یہ ہے کہ حضور اکرم ﷺ کا خچر پر سوار ہونا اور موقع امتنان پر اللہ تعالیٰ کا اپنے بندوں پر احسان جتلا نا اس قول سے ”والخیل والبغال والحمیر الخ“ انزاء کی عدم کراہت پر دلیل ہے اس کا جواب یہ دیا گیا ہے کہ وہ تصویر کی طرح ہے دیکھتے تصویر کا عمل حرام ہے مگر صورتوں کا استعمال فرش وغیرہ میں جائز ہے اسی طرح یہاں انزاء حمار علی الفرس میں سمجھ لیں کہ نفس انزاء تو مکروہ ہے مگر رکوب جائز ہے۔ (کذا فی حاشیۃ الامام السنذی)

اس حدیث میں شیعہ پر ردّ بلغ ہے کیوں کہ وہ کہتے ہیں کہ حضور اکرم ﷺ نے اہل بیت کو علوم مخصوصہ کے ساتھ مختص فرمایا ہے۔

باب الفضل فی ذالک

وضوء کامل کی فضیلت کا بیان

اخبرنا قتیبة عن مالک عن العلاء بن عبد الرحمن عن ابیه عن ابی ہریرۃ رضی اللہ عنہ ان رسول اللہ صلی اللہ علیہ وسلم قال الا أخبرکم بما یمحو اللہ بہ الخطایا ویرفع بہ الدرجات اسباغ الوضوء علی المکارہ و کثرة الخطا الی المسجد وانتظار الصلوۃ بعد الصلوۃ فذلکم الرباط فذلکم الرباط فذلکم الرباط۔

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ میں تم کو ایسے عمل کی خبر نہ دوں جن کی بدولت اللہ تعالیٰ گناہوں کو مٹا دے اور درجات کو بلند کر دے گا وہ یہ ہیں کہ مشقتوں کی حالت میں اچھی طرح وضو کرنا اور مسجدوں کی طرف قدموں کا زیادہ رکھنا اور نماز کے بعد نماز کا انتظار کرنا پس یہی رباط ہے، یہی رباط ہے، یہی رباط ہے۔

تشریح: حدیث باب سے وضوء مسخ کی فضیلت ثابت ہو رہی ہے فرمایا ”اسباغ الوضوء علی المکارہ“ مکارہ جمع ہے مکروہ الخمیم کی جو ماخوذ ہے کرۃ سے اس کے معنی ہیں مشقت کے یعنی جہاں مشقت کے حالات ہوں اس وقت وضو کامل کرنا مثلاً کن جنگل میں پانی نہ ہو اور اگر موجود بھی ہو تو قیمت زیادہ ہو تو ایسی صورت میں زیادہ قیمت خرچ کر کے پانی خرید لے اور اس سے وضوء کامل کرے یا پانی ٹھنڈا ہے جیسا کہ سردی کے موسم میں ہوتا ہے یا جسم میں درد ہے یا پیاس لگی ہے مگر

پانی سے وضو کرنے کی خاطر پیاس کا تحمل کرے، غرض کہ مکارہ اس قسم کی تمام صورتوں کو شامل ہے تو ایسی مشقت کے وقت وضوء مسبیح سے گناہ مٹ جاتے ہیں اور درجات بلند ہوتے ہیں نحو خطایا کنایہ ہے مغفرت ذنوب سے یا ان خطایا کو فرشتوں کی کتابوں سے مٹا دیا جاتا ہے اور یہ مٹا دینا مغفرت ذنوب کی دلیل ہے اور درجات سے مراد جنت کے منازل ہیں کہ اللہ تعالیٰ اسباب وضوء سے وہ عطا فرمائیں گے۔

دوسری چیز کثرت خطایا کی گئی ہے یہ کنایہ ہے حضور فی المسجد کا التزام اور اہتمام اور اس کی کثرت تکرار سے اس کے یہی معنی صحیح ہیں ابن ابی شیبہ نے حضرت انس رضی اللہ عنہ کے طریق سے روایت کی ہے وہ کہتے ہیں کہ میں زید بن ثابت کے ساتھ مسجد کی طرف جا رہا تھا تو وہ زمین پر قدم چھوٹے چھوٹے رکھ کر چل رہے تھے اور انہوں نے بتلایا کہ قدم کو مسجد کی طرف زیادہ کر رہا ہوں۔

حافظ ابن حجرؒ نے فرمایا کہ اس سے فضیلت میں برابر ہی لازم نہیں آتی اگرچہ الفاظ حدیث ”و کثرة الخطا الخ“ سے معلوم ہوتا ہے کہ کثرة اقدام الی المسجد کی فضیلت ہے کیوں کہ ایک شخص مسجد سے دور رہتا ہے اور ایک شخص قریب رہتا ہے تو جو شخص دور سے چل کر مسجد میں آئے گا وہ جو قدمین زمین پر رکھ رہا ہے وہ محنت و مشقت والے ہوں گے اور جو مسجد کے قریب رہتا ہے وہ جو قدمین زمین پر رکھ رہا ہے وہ سہل اور آسان ہوں گے اس لئے دونوں فضیلت اور ثواب میں برابر نہیں ہو سکتے تو ارشاد مذکور کا یہ مطلب نہیں جیسا کہ بعضوں نے سمجھا ہے کہ قدموں کی تکثیر کے لئے تقارب خطا اور تقصیر خطوات اختیار کرے بلکہ اس کے یہی معنی صحیح ہیں کہ وہ کنایہ ہے حضور مسجد کا التزام و اہتمام اور اس کی کثرت سے۔

تیسری چیز جو بیان کی گئی ہے انتظار صلوة ہے اس کی ایک صورت تو یہ ہے کہ مسجد میں ہی بیٹھا رہے یا انتظار اس طریقہ سے کرے کہ جو جسم مسجد سے باہر ہو لیکن بقلبہ مسجد میں ہو یعنی دل مسجد میں لگا رہے اور بخاری کی روایت سے اسی کی تائید ہوتی ہے کہ سات آدمیوں کو اللہ تعالیٰ اپنے سایہ میں جگہ دے گا تجملہ اس کے ایک وہ ہے کہ ”رجل قلبہ معلق فی المساجد“ اور سلف کے اقوال سے معلوم ہوتا ہے کہ وہ نماز کے بعد مسجد میں بیٹھے نہیں رہتے تھے بلکہ اپنے اشغال میں لگ جاتے تھے مگر دل ان کا مسجد میں لگا رہتا تھا لہذا یہی بہتر توجیہ ہے۔

فذلکم الرباط: قاموس میں مرابطت اور رباط کے دو معنی لکھے ہیں ایک ملازمة ثغر لعدو یعنی دار الاسلام اور دار الکفر کے درمیان سرحد کے قریب پڑاؤ ڈالنا تاکہ دار الاسلام کی حفاظت کفار سے رہے دوسرے معنی مواظبت علی الامر یعنی مطلق احکام کی پابندی کرنا اور حدیث میں انتظار صلوة بعد صلوة وغیرہ کو رباط فرمایا ہے اس میں دونوں کا احتمال ہے یا تو معنی اول کے اعتبار سے تشبیہا اس کو رباط فرمایا کہ جس طرح سرحد پر دشمن کے مقابلہ میں مستعد رہتا ہے اسی طرح یہاں یعنی نماز وغیرہ کی پابندی میں بڑے دشمن نفس اور شیطان کا مقابلہ کر رہا ہے جس کی عداوة پوشیدہ نہیں ہے لہذا یہ جہاد اکبر ہے اسی لئے لفظ الرباط کو معرّفہ لائے اور اس کی تعظیم شان کے لئے تکرار فرمایا یا معنی ثانی کے اعتبار سے بطور حقیقت فرمایا ہے کہ یہ انتظار خود علامت ہے دوام کی جیسا کہ ظاہر ہے۔ (واللہ اعلم بالصواب کدافی الحاشیۃ للشیخ السندی)

ثواب من توضع کما امر

جس طرح وضو کا حکم دیا گیا ہے اسی طرح جو شخص وضو کرے گا اس کا ثواب

اخبرنا قتيبة ابن سعيد حدثنا الليث عن ابى الزبير عن سفيان بن عبد الرحمن عن عاصم بن سفيان الشقي انهم غزوا غزوة السلاسل فقاتهم الغزو فربطوا ثم رجعوا الى معاوية وعنده ابو ايوب وعقبة بن عامر فقال عاصم يا ابا ايوب فاتنا الغزو العام وقد اخبرنا انه من صلى في المساجد الاربعة غفر له ذنبه فقال يا ابن اخي اذلك على ايسر من ذالك انى سمعت رسول الله صلى الله عليه وسلم يقول من توضع كما امر وصلى كما امر غفر له ما قدم من عمل اكدالك يا عقبة قال نعم.

عاصم بن سفيان ثقفي سے روایت ہے کہ وہ اور ان کے ساتھی نے جنگ سلاسل کا قصد کیا تھا مگر غزوہ ان سے فوت ہو گیا پس وہ اپنے غزم پر جبر ہے پھر وہ حضرت معاویہ رضی اللہ عنہ کے پاس گئے اور ان کے پاس حضرت ابو ایوب رضی اللہ عنہ اور عقبہ بن عامر رضی اللہ عنہ موجود تھے عاصم نے کہا اے ابو ایوب اس سال ہم سے جنگ فوت ہو گئی ہے اور ہم کو بتلایا گیا ہے کہ جو شخص چار مساجد میں نماز پڑھے گا اس کے گناہ معاف کر دیئے جائیں گے، حضرت ابو ایوب نے کہا اے بھتیجا میں تم کو اس سے زیادہ آسان کام بتلاتا ہوں بے شک میں نے حضور اکرم صلی اللہ علیہ وسلم سے فرماتے ہوئے سنا کہ جو شخص وضو کرے گا جیسے اس کو حکم دیا گیا ہے اور نماز پڑھے گا جیسے اس کو حکم دیا گیا ہے تو اس کے پچھلے گناہ معاف کر دیئے جاتے ہیں، کیا ایسا ہی ہے اے عقبہ؟ تو عقبہ نے جواب دیا ہاں!۔

اخبرنا محمد بن عبد الاعلی قال حدثنا خالد عن شعبة عن جامع بن شداد قال سمعت حمران بن ابان اخبر ابا بردة في المسجد انه سمع عثمان يحدث عن رسول الله صلى الله عليه وسلم يقول من اتم الوضوء كما امره الله عز وجل فالصلوة الخمس كفارات لما بينهن.

جامع بن شداد کہتے ہیں کہ میں نے حمران بن ابان سے سنا کہ اس نے مسجد میں ابو بردہ کو خبر دی کہ اس نے (یعنی میں نے) حضرت عثمان رضی اللہ عنہ کو نبی کریم صلی اللہ علیہ وسلم سے حدیث بیان کرتے ہوئے سنا ہے کہ حضور صلی اللہ علیہ وسلم نے فرمایا جو اچھی طرح کامل وضو کرے گا جیسے اللہ تعالیٰ نے اس کو حکم دیا ہے تو پانچوں نمازیں درمیانی اوقات کے لئے کفارہ ہیں۔

اخبرنا قتيبة عن مالك عن هشام بن عروة عن ابيه عن حمران مولى عثمان ان عثمان قال سمعت رسول الله صلى الله عليه وسلم يقول ما من امرئ يتوضأ فيحسن وضوءه ثم يصلي الصلوة الا غفر له ما بينه وبين الصلوة الاخرى حتى يصليها.

حضرت عثمان کے آزاد کردہ غلام حمران سے روایت ہے کہ حضرت عثمان رضی اللہ عنہ نے کہا کہ میں نے رسول اکرم صلی اللہ علیہ وسلم کو فرماتے سنا ہے کہ کوئی شخص ایسا نہیں جو اچھی طرح وضو کر کے نماز پڑھے اس کے گناہ بخش نہ دیئے گئے ہوں بیشک اس کے وہ گناہ

بخش دیئے جائیں گے جو دوسری نماز تک ہوں یہاں تک کہ وہ اس کو پڑھ لے۔

اخبرنا عمرو بن منصور حدثنا آدم بن ابی ایاس قال حدثنا الليث هو ابن سعد حدثنا معاوية بن صالح قال اخبرني ابو يحيى سليم بن عامر وضمرة بن حبيب وابو طلحة نعيم بن زياد قالوا سمعنا ابا امامة الباهلي يقول سمعت عمرو بن عتبة يقول قلت يا رسول الله كيف الوضوء قال اما الوضوء فانك اذا توضأت فغسلت كفيك فانقيتهما خرجت خطاياك من بين اظفارك وانا ملك فاذا مضمضت واستنشقت منخريك وغسلت وجهك ويديك الى المرافقين ومسحت رأسك وغسلت رجلك الى الكعبين اغتسلت من عامة خطاياك فان انت وضعت وجهك لله عز وجل خرجت من خطاياك كيوم ولدتك امك قال ابو امامة فقلت يا عمرو بن عتبة انظر ما تقول اكل هذا يعطى في مجلس واحد فقال اما والله لقد كبرت سنّي ودنا اجلّي وما بي من فقر فاكذب على رسول الله صلى الله عليه وسلم ولقد سمعته اذ نأى ووعاه قلبي من رسول الله صلى الله عليه وسلم.

عمرو بن عتبہ رضی اللہ عنہ کہتے ہیں یا رسول اللہ ﷺ کیفیت وضو کیا ہے حضور اکرم ﷺ نے فرمایا اے عمرو بن عتبہ جب تم وضو کا عمل شروع کرو اور سب سے پہلے تم نے اپنے دونوں ہاتھوں کو دھویا اور ان کو خوب صاف کیا تو تمہارے گناہ ناخنوں کے درمیان سے خارج ہو گئے پھر جب تم نے کلی کی اور دونوں ناک میں پانی داخل کیا اور چہرے کو دھویا اور دونوں ہاتھوں کو کہنیوں تک دھویا اور سر کا مسح کیا اور دونوں پاؤں کو ٹخنوں تک دھویا تو تم یقین جانو کہ عام گناہوں سے پاک و صاف ہو گئے پھر اس کے بعد اگر تم نے اپنا چہرہ اللہ تعالیٰ کے واسطے رکھا یعنی نماز پڑھی تو تم اپنے تمام گناہوں سے پاک و صاف ہو گئے جیسے تم اپنی ماں کے پیٹ سے پیدا ہونے کے دن تھے، حضرت ابو امامہ باہلی نے کہا اے عمرو بن عتبہ تم جو کچھ کہہ رہے ہو سچ سمجھ کر کہو کیا یہ سب کچھ ایک ہی مجلس میں دیا جائے گا حضرت عمرو بن عتبہ نے جواب دیا سن لو خدا کی قسم میری عمر بڑی ہو گئی اور موت کا وقت نزدیک آ گیا اور مجھے کوئی تنگی محتاجی نہیں کہ میں نبی اکرم ﷺ پر جھوٹ بولوں خدا کی قسم اس حدیث کو رسول اکرم ﷺ سے میرے ان دونوں کانوں نے سنا اور اس کو میرے قلب نے یاد رکھا۔

تشریح غزوہ السلاسل: کبھی غزوہ سے مراد معنی لغوی لیتے ہیں قطع نظر اصطلاح مشہور سے کہ جس میں حضور اکرم ﷺ بھی تشریف رکھتے ہوں تو اس حدیث میں جس غزوہ کا بیان ہے اس سے مراد غزوہ لغوی ہے، ۸ھ میں جمادی الاخریٰ میں غزوہ سلاسل ہوا ہے، یہ وادی القریٰ کے آگے ہے اور یہاں سے مدینہ منورہ دس دن کا راستہ ہے، آپ ﷺ نے سنا تھا کہ قضاہ کی ایک جماعت مدینہ پر حملہ آور ہونا چاہتی ہے، حضور اکرم ﷺ نے حضرت عمرو بن العاص رضی اللہ عنہ کو تین سو آدمی کے ہمراہ اس طرف روانہ کیا، پھر حضور اکرم ﷺ کو خبر ملی کہ دشمن کا مجمع زیادہ ہے تو دو سو آدمی اور دیگر حضرت ابو عبیدہ بن جراح رضی اللہ عنہ کو بھیجا اور ان میں حضرت ابو بکر رضی اللہ عنہ اور حضرت عمر رضی اللہ عنہ بھی تھے یہ لوگ بڑھتے چلے جاتے تھے کچھ دشمن ملے مسلمانوں نے حملہ کیا تو سب بھاگ کر متفرق ہو گئے لشکر اسلام ایک پانی پر ٹھہرا تھا جس کا نام سلاسل تھا اس لئے اس غزوہ کا نام

ذات السلاسل ہوا اور بعض نے کہا کہ سلاسل سلسلہ وار ریگ کو کہتے ہیں وہ زمین ایسی ہی تھی۔

اس حدیث میں چار مساجد میں نماز پڑھنے سے مغفرت ذنوب کی جو بشارت آئی ہے ان سے مراد مسجد مکہ و مسجد مدینہ و مسجد قباء و مسجد اقصیٰ ہیں کہ ان میں نماز ادا کرنے کی بذولت گناہ معاف ہو جاتے ہیں اور جہاد فوت ہو جانے کی وجہ سے جو نقصان ہوا ہے اس کی تلافی اور تدارک اس طریقہ سے ہونے کی خبر دی لیکن سفر بعید کی مشقت اختیار کئے بغیر حصول مقصد ممکن نہیں اس لئے حضرت ابو ایوب انصاری رضی اللہ عنہ نے ارشاد رسول ﷺ کے مطابق اس سے آسان اور سہل طریقہ بتلادیا کہ حضور اکرم ﷺ کا ارشاد ہے کہ جو شخص وضو کے تمام فرائض و آداب اور سنن وغیرہ کی رعایت کر کے وضو کرے گا پھر سکون کے ساتھ تحیۃ الوضوء کی دو رکعت نماز پڑھے گا تو اس کے گناہ سابق معاف کر دیئے جاتے ہیں۔

آخری حدیث میں ہے ”کیوم ولد تک امک“ یعنی جس طرح ایک بچہ ماں کے پیٹ سے پیدا ہوا وہ گناہ سے پاک و صاف ہوتا ہے اسی طرح کامل وضو کرنے کے بعد دو رکعت نماز پڑھنے کی برکت سے تم گناہ سے پاک ہو جاؤ گے، یہاں پر اشکال یہ ہے کہ خروج من الخطایا فرع ہے دخول فی الخطایا کی لہذا ولادت کے دن اس کا تصور تک نہیں ہو سکتا نیز یہ کہ اس تشبیہ سے یہ فائدہ حاصل ہو رہا ہے کہ مغفرت کبار کی بھی ہوگی کیونکہ انسان ولادت کے وقت تمام صغائر و کبار سے پاک ہوتا ہے حالانکہ علماء اس کے قائل نہیں صرف مغفرت صغائر کے قائل ہیں اس کا جواب یہ ہے کہ ”کیوم ولد تک امک“ کا لفظ خرجت جس چیز پر دلالت کر رہا ہے اسی کے ساتھ متعلق ہے مطلب اس کا یہ ہے کہ تم چھوٹے چھوٹے گناہوں سے پاک ہو گئے جیسے یوم ولادت کو تم صغائر سے پاک تھے، اور یہ صحیح ہے اور قرآن وادلہ کے پیش نظر تشبیہ کو اسی پر حمل کرنا کوئی بعید بات نہیں۔ (کذا قال علامۃ السندھی)

فقال امواللہ لقد کبرت سنی الخ : جب حضرت عمرو بن عبسہ رضی اللہ عنہ نے یہ حدیث سنائی جو مختصر عمل پر اس قدر ثواب عظیم کی بشارت بتلا رہی ہے تو حضرت ابو امامہ رضی اللہ عنہ بول اٹھے کہ اے عمرو بن عبسہ رضی اللہ عنہ آپ جو کچھ فرما رہے ہیں سوچ سمجھ کر فرمائیے ان الفاظ سے اس لئے مخاطب ہوئے کہ سننے والے کے دل میں خیال گذر سکتا ہے کہ عمل تو بہت چھوٹا ہے اور اس پر اس قدر اجر عظیم کا وعدہ ہے اس لئے یہ بیان مبالغہ پر مبنی ہے یا یہ کہ راوی سے سہو ہو گیا ہے۔

بہر حال یہ حدیث عام لوگوں کے لئے تردید یا شبہ کا باعث ہوگی حضرت عمرو بن عبسہ رضی اللہ عنہ نے انتہائی تاکید و تاکید کے ساتھ ”امّا واللہ الخ“ الفاظ سے بتلادیا کہ میں نے نہ مبالغہ سے کام لیا ہے اور نہ مجھ سے سہو واقع ہوا ہے خدا کی قسم میں نے رسول اکرم ﷺ سے یہ حدیث جیسی سنی تھی ویسی ہی اس کو محفوظ رکھا اور کتمان علم کی وعید سے بچنے کے لئے اس کو لفظ بلفظ بیان کر دیا اب اس پر عمل کرنا نہ کرنا عوام کے اختیار میں ہے میں تو اپنا فریضہ پورا کر دیا۔

القول بعد الفراغ من الوضوء

وضو سے فارغ ہونے کے بعد دعا پڑھنے کا بیان

اخبرنا محمد بن علی بن حرب المروزی قال حدثنا زید بن الحباب قال حدثنا معاویۃ بن صالح

عن ربیعة بن یزید عن ابی ادريس الخولانی و ابی عثمان عن عقبة بن عامر الجهنی عن عمر بن الخطاب رضی اللہ عنہ قال قال رسول اللہ صلی اللہ علیہ وسلم من توضاء فاحسن الوضوء ثم قال اشهدان لا اله الا الله واشهد ان محمداً عبده ورسوله فتحت له ثمانية ابواب الجنة يدخل من ايها شاء.

حضرت عمر بن خطاب رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا جو شخص اچھی طرح وضو کرے پھر وضو سے فارغ ہو کر اشہد ان لا اله الا اللہ آخر تک پڑھے اس کے لئے جنت کے آٹھوں دروازے کھول دیئے جاتے ہیں جس دروازے سے چاہے داخل ہو۔

تشریح: ثم قال اشهد الخ: طبی نے کہا کہ وضو کے بعد شہادتین کے پڑھنے میں اس بات پر اشارہ ہے کہ پانچاںہ پیشاب اور حدث سے اعضاء وضو کی طہارت کے بعد اپنے قلب کو شرک اور ریاء سے پاک کر لینا اور عمل کو صرف اللہ تعالیٰ کے لئے خالص بنالینا ہے۔

امام نوویؒ نے کہا کہ یہ تو متفق علیہ مسئلہ ہے کہ وضو کے بعد شہادتین کے دونوں کلموں کو پڑھنا مستحب ہے اور افضل یہ ہے کہ شہادتین کے ساتھ ان کلمات کو بھی ملا لیا جائے جو ترمذی کی روایت میں آئے ہیں ”اللہم اجعلنی الخ“ پھر ان کے ساتھ ان کلمات کو بھی ملا لیا اچھا ہے جو امام نسائیؒ نے عمل الیوم واللیل میں مرفوعاً نقل فرمائے ہیں ”سبحانک اللہم وبحمدک اشہد ان لا اله الا انت استغفرک واتوب الیک“ علماء احناف اس وظیفہ کو غسل کرنے والے کے لئے بھی مستحب کہتے ہیں۔

بہر حال جو شخص وضو کے بعد اس دعا کو پڑھے اس کے واسطے جنت کے آٹھوں دروازے کھول دیئے جاتے ہیں اشکال یہ ہے کہ دوسری احادیث سے تقسیم ابواب جنت معلوم ہوتی ہے کیوں کہ ابواب جنت تیار کئے گئے ہیں اعمال مخصوصہ کی اہلیت رکھنے والے کے واسطے مثلاً جس پر صوم کا رنگ غالب تھا وہ باب الریان سے داخل ہوگا و علیٰ ہذا القیاس اب وضو کرنے کے بعد دعاء مذکور پڑھنے والے کے واسطے جنت کے آٹھوں دروازے کھول دیئے جانے کی روایت بظاہر ان احادیث کے خلاف ہے جن میں مصلیٰ باب الصلوٰۃ سے اور مجاہد باب الجہاد سے اور روزہ دار باب الریان وغیرہ ذالک سے جنت میں داخل ہونے کا بیان آیا ہے، اس کا جواب یہ ہے کہ بطور اعزاز و اکرام اس متوضی کے لئے آٹھوں دروازے کھول دیئے جائیں گے لیکن داخل اس باب سے ہوگا کہ جس عمل کا رنگ اس پر غالب تھا یہ ایسا ہی ہے جیسا کہ فرمایا ارحم امتی ابو بکر رضی اللہ عنہ تو کیا ان کے علاوہ دوسرے صحابہ میں رحم کا وصف موجود نہیں تھا بے شک تھا مگر حضرت ابو بکر کی شان میں غلبہ کی وجہ سے ارحم امتی فرمایا گیا ہے جیسا کہ ہمارے محاورات میں شاہ ولی اللہؒ کہتے ہیں مولانا کوئی نہیں کہتے (شاہ اس کو کہتے ہیں جس پر صفت درویشی غالب ہو اور مولانا وہ جس پر صفت علم کا غلبہ ہو یہ عرف ہے) حالانکہ ان پر صفت علم کا کیا پوچھنا؟ وہ تو اعلیٰ مرتبہ کے علوم کے صاحب تھے مولانا قاسم و مولانا رشید احمد کہتے ہیں اس لئے کہ ان پر صفت علم کا غلبہ تھا سب میں علم و درویشی تھی لیکن شاہ صاحب پر صفت درویشی علم پر غالب تھی اور مولانا پر صفت علم غالب تھی اسی طرح عالمین میں بھی کسی پر کسی صفت کا غلبہ ہوتا ہے ایک عابد ہے تمام رات عبادت کرتا ہے مگر

اس سے جہاد وغیرہ نہیں ہو سکتا اور ایک وہ ہے کہ گو پوری رات عبادت نہیں کرتا لیکن اگر ذرا سی بات پر بھی جو اللہ کے اور رسول کے خلاف دیکھی تو پھر جان دینے پر آمادہ ہو جاتا ہے۔

غرض کہ مراد یہی ہے کہ جس پر صلوٰۃ کا رنگ غالب ہے وہ باب الصلوٰۃ سے داخل ہوگا اور جس پر دوسری صفت غالب ہوگی وہ دوسرے دروازے سے داخل ہوگا اسی حدیث میں ہے کہ جب حضرت ابو بکر صدیق رضی اللہ عنہ نے سوال کیا کہ کوئی ایسا بھی ہوگا جو ان سب دروازوں سے داخل ہو تو حضور اکرم صلی اللہ علیہ وسلم نے جواب دیا کہ ہاں ”وارجو ان تکون منهم“ کہ میں امید کرتا ہوں کہ وہ تم ہو، متعدد دروازوں سے دخول میں صرف شرف و کمال کا اظہار ہے۔

حضرت شاہ عبدالقادر نے اس کی حکمت لکھی ہے کہ دوزخ کے دروازے سات ہیں اور جنت کے آٹھ اس کی حکمت کیا ہے بہت لطیف بات لکھی ہے کہ ایک جماعت وہ بھی ہوگی جو بلا حساب داخل فی الجنت ہوگی اور جہنم میں دخول بلا وجہ خلاف عدل ہے تو جنت میں وہ قوم اس آٹھویں دروازے سے داخل ہوگی لیکن دوزخ میں بلا وجہ اور حساب کے دخول نہیں ہوگا لہذا اس کے سات دروازے ہیں۔

حلیۃ الوضوء

جنت میں مؤمن کو وضو کی بدولت زیور پہنایا جائے گا

اخبرنا قتیبہ بن سعید عن خلف وهو ابن خلیفۃ عن ابی مالک الاشجعی عن ابی حازم قال کنت خلف ابی ہریرۃ وهو يتوضأ للصلوۃ وكان يغسل یدیه حتی يبلغ ابطنیه فقلت یا ابا ہریرۃ ما هذا الوضوء فقال لی یا بنی فروخ انتم ههنا لو علمت انکم ههنا ما توضأت هذا الوضوء سمعت خلیلی صلی اللہ علیہ وسلم یقول تبلغ حلیۃ المؤمن حیث یبلغ الوضوء۔

ابی حازم سے روایت ہے وہ کہتے ہیں کہ میں حضرت ابو ہریرہ رضی اللہ عنہ کے پیچھے تھا اور وہ نماز کے لئے وضو کر رہے تھے اور جب دونوں ہاتھوں کو بغل تک دھویا تو میں نے کہا اے ابو ہریرہ رضی اللہ عنہ یہ کیسا وضو ہے حضرت ابو ہریرہ رضی اللہ عنہ نے فرمایا اے بنی فروخ تم یہاں ہو اگر مجھے معلوم ہوتا کہ تم اس جگہ موجود ہو تو میں اس طرح کا وضو نہ کرتا میں نے اپنے دوست حضور صلی اللہ علیہ وسلم سے فرماتے ہوئے سنا ہے کہ مؤمن کو جنت میں زیور پہنایا جائے گا جہاں تک وضو کا پانی پہنچتا ہے۔

اخبرنا قتیبہ ابن سعید عن مالک عن العلاء بن عبد الرحمن عن ابیہ عن ابی ہریرۃ ان رسول اللہ صلی اللہ علیہ وسلم خرج الی المقبرۃ فقال السلام علیکم دار قوم مؤمنین وانا ان شاء اللہ بکم لاحقون وددت انی قد رأیت اخواننا قالوا یا رسول اللہ ألسنا اخوانک قال بل انتم اصحابی و اخوانی الذین لم یأتوا بعد وانا فرطهم علی الحوض قالوا یا رسول اللہ کیف تعرف من یأتی بعدک من امتک قال رأیت لو کان لرجل خیل غر محجلة فی خیل بہم دھم الا یعرف خیلہ قالوا بلی قال فانہم یاتون یوم القیامۃ

غرا مججلین من الوضوء وانا فرطهم علی الحوض.

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم مقبرہ یعنی جنت البقیع میں تشریف لائے پھر فرمایا اے مؤمنین کی جماعت تم پر سلام ہو بے شک ہم اگر اللہ تعالیٰ چاہے تم سے ملنے والے ہیں آرزو رکھتا ہوں یہ کہ اپنے بھائیوں کو دیکھوں، صحابہ نے عرض کیا اے رسول خدا صلی اللہ علیہ وسلم کیا ہم آپ کے بھائی نہیں آپ صلی اللہ علیہ وسلم نے فرمایا بلکہ تم میرے اصحاب ہو اور میرے بھائی وہ لوگ ہیں جو اب تک نہیں آئے اور میں ان کا میرا سامان ہوں حوض کوثر پر صحابہ نے عرض کی اے اللہ کے رسول آپ ان کو کس طرح پہچانیں گے جو آپ کی امت میں سے آپ کے بعد آئیں گے حضور صلی اللہ علیہ وسلم نے فرمایا اچھا تم بتاؤ کہ اگر کسی شخص کے سفید پیشانی اور سفید دست و پا والے گھوڑے نہایت سیاہ گھوڑوں میں ہوں تو کیا وہ اپنے گھوڑوں کو نہیں پہچانے گا صحابہ نے جواب دیا ضرور شناخت کر لے گا حضور صلی اللہ علیہ وسلم نے فرمایا تحقیق وہ لوگ قیامت کو اثر وضو سے سفید پیشانی اور سفید ہاتھ پاؤں کی حالت میں آئیں گے اور میں ان سے آگے حوض کوثر پر جاؤں گا۔

تشریح: فقال لی یا بنی فروخ: بعض شارحین نے لکھا ہے کہ فروخ ایک شخص کا نام ہے جو حضرت ابراہیم علیہ السلام کی اولاد میں سے تھا اس کی نسل خوب پھیلی اور اس کی نسل سے عجمی پیدا ہوئے جو وسط بلاد میں رہتے ہیں تو حضرت ابو ہریرہ رضی اللہ عنہ نے اس لفظ سے خطاب ابی حازم کو کیا ہے وہ حضرت ابو ہریرہ رضی اللہ عنہ کے پیچھے کھڑا تھا جبکہ وہ وضو کر رہے تھے جب حضرت ابو ہریرہ رضی اللہ عنہ نے دونوں ہاتھوں کو حد مقررہ سے بڑھا کر بغل تک دھویا ابو حازم نے فوراً اعتراض کر دیا: ”ما هذا الوضوء“ یہی معترض ابو حازم اور ابو سلیمان اعرج جو مولیٰ ہے عزة اشجعی کا ایک ہی شخص ہے ایک اور ابو حازم سلمہ بن دینار جو فقیہ اور زاہد تھے اور مولیٰ بنی مخزوم تھے وہ یہاں مراد نہیں دونوں سے صحیحین میں حدیث تخریج کی گئی ہے۔

بہر حال ابو حازم کے اعتراض پر حضرت ابو ہریرہ رضی اللہ عنہ نے فرمایا اے بنی فروخ اگر مجھے پہلے ہی معلوم ہوتا کہ تو یہاں موجود ہے تو پھر میں اس طرز کا وضو نہ کرتا یعنی دونوں ہاتھوں کو حد مقررہ (مفروض) سے بڑھا کر بغل تک نہ دھوتا۔

قاضی عیاضؒ نے کہا کہ اس کلام سے حضرت ابو ہریرہ رضی اللہ عنہ کی مراد یہ تھی کہ جو شخص قوم کا مقتدا ہو وہ اگر ضرورت کی بناء پر کسی امر میں رخصت و جواز پر عمل کرنا چاہے یا دفع و سوسہ کے لئے یا اس امر کے متعلق اس کا خاص مذہب ہونے کی وجہ سے اس میں تشدد اختیار کرے تو ایسا شخص لوگوں سے الگ تنہائی میں جا کر وہ عمل کرے عام جاہل لوگوں کے سامنے نہ کرے کیوں کہ جو لوگ اس کے معتقد ہوتے ہیں وہ سمجھتے ہیں کہ جو ہمارے مقتدا نے کیا اصل عمل تو یہی ہے لہذا یہی فرض لازمی ہے اور جو معتقد نہیں ہوتے ان کی طرف سے اعتراض اٹھے گا کہ دیکھو مقتداے قوم کا حال ان کو تو وضو کے مسائل بھی معلوم نہیں دونوں ہاتھوں کو بغلوں تک دھور ہے ہیں۔

غرض کہ مقتدا کے لئے ضروری ہے کہ وہ عام لوگوں کے سامنے کوئی ایسا عمل نہ کریں جس سے ان کے عقائد و خیالات میں فساد و خلل واقع ہو جائے حضرت ابو ہریرہ رضی اللہ عنہ نے فرمایا کہ میرے دوست نبی کریم صلی اللہ علیہ وسلم کو میں نے فرماتے سنا ہے کہ جنت میں مومن کو زیور پہنایا جائے گا تو معلوم ہوا کہ ان کے اس عمل کے باعث یہی ارشاد نبوی صلی اللہ علیہ وسلم ہے اور یہ بھی معلوم ہوا کہ اگر

کوئی اطالہ غریہ یا تحجیل کی غرض سے عضو کو اس کی حد مفروضہ سے بڑھا کر دھوئے تو وہ ظلم و تعدی کی وعید سے مستثنیٰ رہے گا لیکن یہ ہر ایک کے لئے ضابطہ شرعی نہیں بن سکتا ضابطہ شرعی جس کا ہر شخص مکلف ہے وہ ہے جو حضور اکرم ﷺ کے فعل سے ثابت ہے جس کی صحابہ کرام نے بیان وضو کے وقت حکایت کی ہے۔

اس حدیث میں لفظ حلیہ وارد ہوا ہے اس سے مراد یہاں تحجیل (ہاتھ پاؤں کی سفیدی) ہے جو اثر وضو سے قیامت کے دن ہوگی یا اس کا اطلاق زینت پر کیا گیا ہے اور مراد اس سے وہی ہے جس کی طرف باری تعالیٰ کا قول اشارہ کر رہا ہے فرمایا ”یحلون فیہا من اساور“ جنت میں ان کو نگین پہنائے جائیں گے، جہاں تک وضو کا پانی پہنچے گا وہاں تک زیور پہنائے جائیں گے۔

(واللہ اعلم)

اس حدیث میں جو حضرت ابو ہریرہ رضی اللہ عنہ نے ”سمعت خلیلی“ کہا ہے یہ اس کے معارض نہیں ہے جس میں حضور اکرم ﷺ نے فرمایا ”لو كنت متخذاً خلیلاً لا اتخذت اباً بکر خلیلاً“ کیوں کہ اس کا مفہوم تو یہ ہے کہ حضور اکرم ﷺ نے اللہ تعالیٰ کے سواء کسی اور کو خلیل نہیں بنایا گویا آپ کے لئے غیر اللہ کو خلیل بنانا امر متنع تھا لیکن اگر کسی دوسرے شخص نے حضور ﷺ کو خلیل بنالیا تو یہ امر ممنوع نہیں ہے اس بناء پر حضرت ابو ہریرہ رضی اللہ عنہ نے سمعت خلیلی کا لفظ استعمال کیا ہے۔

دوسری حدیث میں آیا ہے کہ حضور اکرم ﷺ مقبرہ یعنی جنت البقیع میں تشریف لائے اور اہل البقیع کو سلام کیا، اس سے اس بات کی طرف اشارہ ملتا ہے کہ اہل قبرستان زیارت کرنے والے کو پہچان لیتے ہیں اور ان کے سلام و کلام کو سمجھ لیتے ہیں اور اس سے یہ بھی معلوم ہوتا ہے کہ لفظ السلام کو علیکم پر مقدم کرنے میں زندہ و مردہ سب برابر ہیں۔

دار قوم مؤمنین: دار قوم کو اختصاص یا منادئ مضاف کی بناء پر نصب کے ساتھ پڑھا جائے گا یا علیکم کی ضمیر سے بدل قرار دیکر جر کے ساتھ پڑھنا بھی جائز ہے اور اس سے مجاز آیا بقدر مضاف اہل دار مراد ہیں۔

ان شاء اللہ الخ: امام نووی وغیرہ نے کہا ہے کہ موت کے برحق ہونے اور واقع ہونے میں کوئی شک و شبہ نہیں ایسی یقینی چیز ہونے کے باوجود اس کو قید استثناء کے ساتھ کیوں ذکر فرمایا ایسی قطعی چیز کے ذکر میں تو قید مشیت کی حاجت ہی نہیں، اس کے کئی جوابات دیئے گئے ہیں، قول راجح یہ ہے کہ یہاں پر انشاء اللہ شک کے لئے نہیں ہے بلکہ حضور اکرم ﷺ نے بطور تبرک اور اللہ تعالیٰ کے قول ”ولا تقولن لشيئ انی فاعل ذالک الخ“ پر عمل کرتے ہوئے اس کو استعمال فرمایا تھا اور یہ یعنی ”وانا ان شاء اللہ بکم لا حقون“ ایسا ہے جیسا کہ فرمایا ”لندخلن المسجد الحرام ان شاء اللہ“ کہ دخول مسجد حرام امر واجب ہے اس کے باوجود اس کو قید استثناء کے ساتھ مقید کیا ہے جس کا مقصد صرف تبرک اور اللہ تعالیٰ کے قول ”ولا تقولن الخ“ بجالانا ہے کیوں کہ شک کی نسبت اللہ تعالیٰ کی طرف ہو ہی نہیں سکتی۔

احمد بن یحییٰ سے منقول ہے کہ حق تعالیٰ جل شانہ باوصف اس کے کہ کائنات عالم کے ذرہ ذرہ اور تل برابر چیز کو بھی جانتا ہے مگر اس نے اپنے بندوں کی تعلیم کے لئے استثناء کا لفظ استعمال فرمایا تا کہ مخلوق ان اشیاء میں جو اس کو معلوم نہیں استثناء کا

لفظ استعمال کرے اور اللہ تعالیٰ نے اسی کا حکم اپنی کتاب کی اس آیت ”وَلَا تَقُولُوا لِمَنْ يُشْفِي الْخَبْرَ“ میں دیا ہے نیز یہ کے متکلم کی عادت ہے کہ جب وہ کلام کو مزین اور آراستہ کرنا چاہتا ہے تو وہ استثناء کا لفظ استعمال کرتا ہے، تو یہاں حدیث باب میں جو ”وَأَنَا إِنْ شَاءَ اللَّهُ بِكُمْ لَاحِقُونَ“ فرمایا ہے اس سے مقصود تحسین کلام ہے، یا یہ کہ استثناء راجع ہے مدینہ میں مرنے اور مکان متبرک جنت البقیع میں دفن ہونے کی طرف کیوں کہ یہ چیز مشکوک ہے اللہ تعالیٰ فرماتے ہیں ”وَمَا تَدْرِي نَفْسٌ بِأَيِّ أَرْضٍ تَمُوتُ“ یا یہ کہ حضور اکرم ﷺ کے ساتھ اس وقت کچھ لوگ ایسے بھی تھے جن کے بارے میں نفاق کا خیال تھا تو استثناء انہی کی طرف راجع ہے۔

حافظ ابن عبد البر نے کہا کہ قید مشیت لفظ مؤمنین کے معنی کی طرف راجع ہے جس کا مطلب یہ ہوگا ”ای لَاحِقُونَ فِي حَالِ الْإِيمَانِ“ یعنی ان شاء اللہ ہم بھی تمہارے ساتھ بحالت ایمان لاحق ہونے والے ہیں اس لئے کہ موت کے وقت ایمان کی بڑی آزمائش ہوتی ہے کوئی اس سے بچ نہیں سکتا مگر جس کو اللہ تعالیٰ بچائے سیدنا ابراہیم علیہ السلام نے اللہ تعالیٰ سے یہ دعا فرمائی ”وَاجْنِسْنِي وَبَنِيَّ مِنْ نَحْلِ الْإِبْرَاهِيمَ الْغَيْرِ الْفَاسِقِ“ اور حضرت یوسف علیہ السلام نے دعا کی تھی ”تَوَفَّنِي مُسْلِمًا وَأَلْحِقْنِي بِالصَّالِحِينَ“۔

اور حضور اکرم ﷺ نے اللہ تعالیٰ سے یہ دعا فرمائی تھی ”اللَّهُمَّ اقْبِضْ عَلَيَّ الْيَمِينَ الْغَيْرِ الْفَاسِقِ“ غرض کہ بقول محقق ابن عبد البر کے استثناء مؤمنین کے مدلول و معنی کی طرف راجع ہے، بہر حال اشکال مذکور کے یہ جوابات دیئے گئے ہیں۔

اسی حدیث میں ہے ”وَوَدَّتْ أَنْي قَدْ رَأَيْتُ الْخَبْرَ“ اشکال یہ ہے کہ اوپر اصحاب قبور کا ذکر فرمایا تو اُس سے ووداد کیا ربط ہے یہ اشکال طبعی نے کیا ہے پھر اس کا جواب بھی خود ہی دیا ہے کہ سابقین کے تصور کے وقت لاحقین کا خیال آ ہی جاتا ہے تو یہاں پر جب حضور اکرم ﷺ نے اہل جنت البقیع کا جو سابقین ہیں تصور فرمایا تو لاحقین یعنی تابعین وغیرہ کا خیال دل میں آ گیا یا بطور کشف حضور ﷺ کے سامنے عالم ارواح ظاہر کر دیا گیا تھا تو آپ ﷺ نے اس وقت سابقین اور لاحقین کی ارواح کا مشاہدہ فرمایا، اور جب بعد میں آنے والوں کی ارواح کا تصور یا بذریعہ کشف ان کا مشاہدہ ہوا تو ان کی رویت کا اشتیاق پیدا ہوا جس کا اظہار ان الفاظ سے فرمایا ”وَوَدَّتْ أَنْي قَدْ رَأَيْتُ أَخَوَانَا“ کاش میں اپنے بھائیوں کو دیکھتا اس سے لاحقین کی مدح کے ساتھ ان کی محبت اور محبوبیت کا اظہار بھی ہوا ہے صحابہ نے عرض کیا یا رسول اللہ کیا ہم لوگ آپ کے بھائی نہیں ہیں آپ ﷺ نے فرمایا تم میرے دوست ہو اور میرے بھائی وہ لوگ ہیں جو ابھی نہیں آئے بعد میں آویں گے۔

بل انتم اصحابی: کہ تم میرے اصحاب ہو اس سے اخوة کی نفی نہیں فرمائی ہے لیکن چونکہ صحبت کی برکت سے ان کو اصحاب ہونے کی فضیلت و فوقیت حاصل ہے جو زری اخوة سے حاصل نہیں ہو سکتی اس لئے اس امتیازی مقام کو ظاہر کر دینے کے لئے اصحاب کا لفظ ذکر فرمایا تو مطلب یہ ہوا کہ تم بھائی بھی ہو اور صحابہ بھی ہو لیکن جو لوگ بعد کو آویں گے وہ نرا اسلام کا بھائی چارہ رکھتے ہیں اللہ تعالیٰ فرماتے ہیں ”أَنَّمَا الْمُؤْمِنُونَ إِخْوَةٌ“ یہاں پر کوئی یہ نہ سمجھے کہ اس سے تو محبت میں صحابہ پر غیر صحابہ کی فضیلت لازم آتی ہے لیکن اگر غور و خوض سے کام لیا جائے تو اس طرح کا شبہ پیش نہیں آئے گا جس کی تفصیل یہ ہے کہ چونکہ دوست

کے ساتھ محبت کی ابتداء محبت ہی سے ہوتی ہے اور بھائی کے ساتھ محبت ہونا رویت و محبت کے ساتھ مقید نہیں لہذا صحابہ کو دوست اور بعد میں آنے والوں کو بھائی فرمانا باعتبار وقوع حالت کے ہے کہ صحابہ کی محبت کا وقوع دیدار سے ہوا اور بعد میں آنے والوں کی محبت کا وقوع بغیر دیدار کے ہوا اور اس سے صحابہ پر غیر صحابہ کی فضیلت لازم نہیں آتی کیوں کہ یقینی طور پر صحابہ کرام کی ایسی صلاحیت و استعداد تھی کہ اگر وہ حضور اکرم ﷺ کو نہ بھی دیکھتے جب بھی محبت میں ہم سے زیادہ ہوتے، یہ جواب جو نقل کیا گیا ہے حضرت حکیم الامت مولانا اشرف علی تھانوی رحمہ اللہ نے دیا ہے۔

بہر حال جمہور علماء کا متفقہ فیصلہ ہے کہ جس شخص نے بلا واسطہ حضور اکرم ﷺ کا دیدار کیا اور آپ ﷺ کی محبت میں بیٹھا گو وہ ایک ساعت ہو وہ بعد میں آنے والوں سے افضل ہے چنانچہ ”بل انتم اصحابی“ کا ارشاد اسی کی طرف اشارہ کر رہا ہے اور اس ارشاد مبارک میں کہ میرے بھائی وہ لوگ ہیں جو ابھی پیدا نہیں ہوئے اور تم میں شامل نہیں ہوئے تمام امت قیامت تک عربی و عجمی سب آگئے اور اشارہ ہے کہ حضور اکرم ﷺ کا فیض امت پر قیامت تک منقطع نہ ہوگا اس کلام کے سننے کے بعد کہ وہ لوگ ابھی پیدا نہیں ہوئے اور نہ حضور اکرم ﷺ کی عمر ان کے موجود ہونے تک دراز ہوئی اس کے باوجود حضور ﷺ کی بات سے ان لوگوں کی ترفع و تشریف کے ساتھ ان کا محبوب ہونا ثابت ہوتا ہے صحابہ کرام نے محسوس کر لیا کہ اگر چہ دنیا میں ان کی ملاقات ممکن نہیں البتہ بطور تمثیل رویت ہو جائے تو دوسری بات ہے لیکن آخرت میں ضرور ہوگی کیوں کہ وہ انا فرطہم سے سمجھ گئے تھے کہ آخرت میں ضرور پہچان لیں گے اس لئے اس کی کیفیت میں کے بارے میں سوال کیا ”یا رسول اللہ صلی اللہ علیہ وسلم کیف تعرف الخ“ علامہ طہی نے کہا کہ صحابہ کرام کا یہ سوال اس پر مبنی ہے کہ حضور اکرم ﷺ نے لاحقین کی رویت کی تمنی کا اظہار دنیا میں فرمایا اور بطور عادت جس چیز کی تمنا ہوتی ہے جب تک وہ پوری نہیں ہوتی اس کے حصول کی آرزو باقی رہتی ہے اور ہم نے کیف تعرف کو آخرت پر اس لئے محمول کیا ہے تاکہ آگے آنے والا قول ”غیر محجۃ“ اس کے مطابق ہو جائے کیوں کہ یہ دونوں علامتیں آخرت میں ہوں گی۔

علامہ سندھی نے کہا کہ لاحقین کے لئے اخوة کو ثابت کیا ہے نہ کہ محبت کو بطور عادت لہذا اسم اخوة کے ساتھ تعبیر و تسمیہ سے صحابہ سمجھ گئے کہ حضور اکرم ﷺ ان کو دنیا میں نہیں دیکھ سکیں گے اب بطور عادت تمنی اس چیز کی کی جاتی ہے جس کا حصول ممکن نہ ہو اور اگر دنیا میں ملاقات حاصل ہو جاتی تو وہ صحابہ میں شمار ہوتے لیکن بوجہ عدم محبت کے صحابیت کا شرف حاصل نہ ہو سکا لہذا حضور اکرم ﷺ کے قول ”وانا فرطہم“ سے صحابہ سمجھ گئے کہ قیامت کے دن حضور ﷺ ان کو پہچان لیں گے، اب کیسے پہچانیں گے اس کی کیفیت سے سوال کیا کہ یا رسول اللہ آپ بعد میں آنے والی امت کو کس طرح پہچانیں گے حضور اکرم ﷺ نے جواب دیا ”ارایت لو کان لرجل خیل الخ“ ”غرض جمع ہے اگر کسی پیشانی کو کہتے ہیں۔

محجۃ: تحجیل سے لیا گیا ہے اسم مفعول کا صیغہ ہے جانور کی ٹانگ کی سفیدی پر بولا جاتا ہے۔

بہم: ضمہ باء کے ساتھ بہیم کی جمع ہے کالا سیاہ ایک رنگ جس میں کوئی دھبہ نہ ہو۔

دھم: کے معنی بھی سیاہ کے ہیں ادہم کی جمع ہے اور ثانی اول کے لئے تاکید ہے اور یہاں مراد غرہ اور تجمل سے وہ نور ہے

جو قیامت کے دن اعضائے وضو پر ظاہر ہوگا اور یہ اس امت کا امتیازی نشان ہوگا وضو اگرچہ دوسری امتوں نے بھی کیا ہے اسی طرح انہوں نے نمازیں بھی ادا کی ہیں جیسا کہ نسائی کی روایت میں ہے کہ بنی اسرائیل پر وہ نمازیں فرض تھیں اور بخاری شریف میں حضرت سارہ کا واقعہ بیان کیا گیا ہے کہ جب ظالم بادشاہ نے اس کے ساتھ برا کام کرنے کا ارادہ کیا تو وہ کھڑی ہو گئیں اور وضو کر کے نماز پڑھنے لگیں اس سے معلوم ہوا کہ وضو کا عمل شرائع سابقہ میں بھی مشروع تھا وہ اس امت کی خصوصیات میں سے نہیں کیوں کہ طہارت کے بغیر نماز کسی شریعت میں قبول نہیں ہوئی، لیکن یہ وصف مشہور جو حدیث میں بیان کیا گیا ہے کہ وضو کے اثر سے قیامت کے دن چہرہ اور ہاتھ پاؤں روشن اور چمکیلے ہوں گے صرف اسی امت کی امتیازی علامت ہے دوسری امتوں کے لئے یہ نشانی نہ ہوگی۔

مسلم شریف کی روایت میں ہے ”لکم سیماء لیست لاحد من الامم الخ“ یعنی غرہ و تحجیل اس امت کا خاص نشان ہوگا، دوسری امتیں اس اعزاز و اکرام والی نشانی سے محروم رہیں گی اور اسی خاص علامت سے حضور اکرم ﷺ آخرت میں اپنی امت کو پہچان لیں گے۔

غرض کہ جب حضور اکرم ﷺ سے سوال کیا گیا کہ آخرت میں آپ اپنی امت کو کس طرح شناخت کریں گے تو آپ ﷺ نے ایک مثال دیکر سمجھا دیا کہ ایک شخص کے گھوڑے کی پیشانی اور ہاتھ پاؤں سفید ہوں وہ ایسے گھوڑوں کے ریوڑ میں داخل ہو جائے جو بالکل سیاہ ہوں تو کیا وہ شخص اپنے گھوڑے کو نہیں پہچانے گا صحابہ کرام نے کہا ”بلی“ کہ بے شک پہچان لے گا، حضور اکرم ﷺ نے فرمایا کہ میری امت کے لوگ میدان حشر میں اس طرح آئیں گے کہ وضو کی برکت سے ان کے چہرے اور ہاتھ پاؤں چمکدار ہوں گے اور میں ایسی مخصوص نشانی سے ان کو پہچان لوں گا البتہ جن لوگوں نے دنیا میں وضو نہیں کیا وہ اس امتیازی علامت سے قیامت کے دن محروم ہوں گے جیسا کہ حدیث مذکور سے یہی بات مفہوم ہو رہی ہے اور چونکہ تیمم وضو کے قائم مقام ہے اور حضور ﷺ نے اس کو وضو سے تعبیر فرمایا ہے چنانچہ ارشاد ہے ”الصعيد الطيب وضوء المؤمن اخرجه النسائي بسند قوي عن ابی ذر رضی اللہ عنہ“ اس لئے اگر کوئی شخص عذر کی وجہ سے مدت دراز تک تیمم کرے تو اس کو بھی انشاء اللہ یہ امتیازی نشان حاصل ہوگا۔

باب ثواب من احسن الوضوء ثم صلی رکعتین

جو اچھی طرح وضو کرے پھر دو رکعت نماز پڑھے اس کے ثواب کا بیان

اخبرنا موسى بن عبد الرحمن المسروقي قال حدثنا زيد بن الحباب قال حدثنا معاوية ابن صالح قال حدثنا ربيعة بن يزيد الدمشقي عن ابی ادريس الخولاني و ابی عثمان عن جبیر بن نفیر الحضرمي عن عقبة بن عامر الجهني قال قال رسول الله صلى الله عليه وسلم من توضأ فاحسن الوضوء ثم صلی رکعتین یقبل علیهما بقلبه ووجهه وجبت له الجنة.

حضرت عقبہ بن عامر جینی رضی اللہ عنہ سے روایت ہے کہ رسول اکرم ﷺ نے فرمایا کہ جو شخص اچھی طرح وضو کرے پھر دو رکعت نماز اس طریقہ سے پڑھے کہ ان دونوں میں دل اور چہرہ یعنی باطن اور ظاہر کے ساتھ متوجہ ہو تو اس کے لئے بہشت واجب ہو جاتی ہے۔

تشریح: فاحسن الوضوء: دوسری روایت میں جو ماقبل میں گزر چکی ہیں ”اسبغوا الوضوء“ یا ”اسباغ الوضوء علی المکارہ“ کے الفاظ آئے ہیں اس روایت میں ”فاحسن الوضوء“ آیا ہے تو الفاظ اگرچہ مختلف ہیں لیکن مراد میں کوئی اختلاف نہیں اس لئے فاحسن الوضوء کے معنی وہی ہیں جو اسباغ وضو کے معنی میں وضوء محسن یا وضوء مسبغ اس کو کہتے ہیں جس میں اسراف نہ ہو اور وضو کے فرائض اور سنن و آداب کی رعایت رکھتے ہوئے یعنی تعداد کے اعتبار سے تثلیث و ترتیب وغیرہ کی رعایت ہو اور اس طرح وضوء کامل کر کے اگر کوئی شخص دو رکعتیں خشوع و خضوع کے ساتھ ادا کرے تو اس کے لئے جنت واجب ہو جاتی ہے ظاہر ہے کہ یہ دونوں رکعتیں تحیۃ الوضوء کی ہیں، علامہ ابن تیمیہ نے اس کو شکر الوضوء سے تعبیر کیا ہے لیکن اس ثواب عظیم کا مستحق اس صورت میں ہو سکتا ہے جبکہ یہ دو رکعتیں ارشاد رسول کے مطابق ادا کی جائیں کیوں کہ حدیث میں ”یقبل علیہما بقلبه ووجہہ“ کی قید آئی ہے جس سے معلوم ہوا کہ وہ نماز اقبال بالقلب اور اقبال بالوجہ کے ساتھ ہونی چاہئے یعنی خشوع اور خضوع سے ادا کرے اقبال بالقلب سے خشوع کی طرف اشارہ ہے اور اقبال بالوجہ سے خضوع کی طرف خشوع کا تعلق قلب سے ہے اور خضوع کا تعلق اعضاء سے ہے اور خشوع کی حقیقت سکون قلب ہے یعنی حرکت فکر یہ کا انقطاع کہ نماز سے غیر متعلقہ دنیوی چیزوں کا خیال دل میں نہ لائے اور ظاہری اعضاء کو بھی اس پر لگائے ادھر ادھر التفات نہ کرے یہی خضوع کا حاصل ہے۔

خلاصہ یہ ہے کہ نماز اور عبادات میں وساوس و خیالات سے نجات اور حضور قلب کی کوشش اپنے اختیار کی حد تک ضروری ہے مگر پھر بھی جو خیالات غیر اختیاری طور پر آتے جاتے ہیں وہ منافی نہیں خشوع کے بشرطیکہ ان کی طرف التفات اور قلب کی توجہ نہ ہو۔

بہر حال وضوء کامل کر کے دو رکعت نماز پڑھنے پر یہ ثواب عظیم اس وقت مرتب ہوگا جبکہ ان کو حضور اکرم ﷺ کے ارشاد کے مطابق خشوع و خضوع اور اخلاص سے ادا کرے اور ثواب عظیم یہ ہے کہ اس شخص کے لئے جنت واجب ہو جاتی ہے۔

علامہ سندھی نے فرمایا کہ ممکن ہے یہ حدیث باب حضرت عثمان رضی اللہ عنہ کی حدیث ”من توضأ نحو وضوئی الخ“ جو پیچھے گزر چکی ہے اس کے لئے بمنزلہ تفسیر کے ہو اس بناء پر ہم کہہ سکتے ہیں کہ ”فاحسن الوضوء“ اور ”من توضأ نحو وضوئی“ مصداق کے اعتبار سے ایک ہی ہیں کیوں کہ وضوء احسن اس صورت میں ہو سکتا ہے جبکہ وضو کرنے والے شخص کا وضو حضور اکرم ﷺ کے اس وضو کی طرح ہو جس کی حکایت حضرت عثمان رضی اللہ عنہ کی حدیث میں کی گئی ہے کہ حضور ﷺ نے اس وضو میں فرائض و سنن اور عدد کے اعتبار سے تثلیث اور ترتیب وغیرہ سب کی رعایت فرمائی تھی اور حضرت عثمان رضی اللہ عنہ کی حدیث میں جو ”لا یحدث نفسه فیہما“ کے الفاظ آئے ہیں کہ ان دونوں رکعت میں تحدیث نفس نہ ہو اس کی تفسیر اس روایت کے

الفاظ ”يقبل عليهما بقلبه ووجهه“ نے کردی ہے اور اس حدیث میں جو غفرلہ الخ کے الفاظ آئے ہیں اس سے یہ معنی مراد لئے گئے ہیں کہ اس کے لئے جنت واجب ہوگئی اور دخول اولی ثابت ہوگیا کیوں کہ اس بات میں کوئی شک نہیں کہ یہاں مطلق دخول جنت مراد نہیں اس کے لئے تو صرف ایمان بھی کافی ہے بلکہ مراد دخول اولی ہے اور یہ صغائر و کبائر سب کی مغفرت پر موقوف ہے ہاں شرط یہ ہے کہ موت حسن خاتمہ پر واقع ہو اللہ تعالیٰ ہم سب کو خاتمہ بالخیر کی توفیق دے۔

باب ما ينقض الوضوء وما لا ينقض الوضوء من المذی

مذی کے بیان میں جو وضو کو توڑ دیتی ہے اور جو وضو کو نہیں توڑتی

اخبرنا هناد بن السرى عن ابی بکر بن عیاش عن ابی حصین عن ابی عبد الرحمن قال قال علیؑ كنت رجلاً مذاءً وكانت ابنة النبی صلی اللہ علیہ وسلم تحتی فاستحييت ان اسأله فقلت لرجل جالس الی جنبی سلہ فسأله فقال فیہ الوضوء.

ابی عبد الرحمن سے روایت ہے وہ کہتے ہیں حضرت علیؑ نے فرمایا کہ میں زیادہ مذی والا تھا اور نبی کریم ﷺ کی صاحبزادی (حضرت فاطمہؑ) میرے نکاح میں تھیں اس لئے آپ ﷺ سے براہ راست دریافت کرنے سے حیا کرتا تھا پس میں نے ایک شخص سے جو میرے پاس بیٹھا ہوا تھا کہا کہ آپ مذی کے بارے میں دریافت کیجئے چنانچہ انہوں نے آپ ﷺ سے پوچھا تو حضور ﷺ نے جواب دیا کہ مذی میں صرف وضو واجب ہے۔

اخبرنا اسحق بن ابراہیم اخبرنا جریر عن هشام بن عروہ عن ابیہ عن علیؑ قال قلت للمقداد اذا بنی الرجل باھلہ فامذی ولم یجامع فسل النبی صلی اللہ علیہ وسلم عن ذلک فانی استحيي ان اسأله عن ذلک وابنتہ تجتبی فسأله فقال یغسل مذاکیرہ ویتوضأ وضوءہ للصلوة.

حضرت علیؑ سے روایت ہے کہ میں نے مقداد بن اسود سے کہا اگر آدمی اپنی بیوی کے ساتھ خلوت کرے صحبت نہیں کی اس سے مذی نکلی اس کے بارے میں نبی کریم ﷺ سے دریافت کرو اس لئے کہ میں خود آپ سے دریافت کرنے سے شرماتا ہوں کیوں کہ آپ کی صاحبزادی میرے نکاح میں ہے مقداد بن اسود نے حضور ﷺ سے پوچھا آپ نے فرمایا کہ اپنے عضو مستور کو دھو لے اور وضو کرے جس طرح نماز کے لئے وضو کیا جاتا ہے۔

اخبرنا قتیبہ حدثنا سفیان عن عمرو بن عطاء عن عائش بن انس ان علیا قال كنت رجلاً مذاءً فامرت عمار بن یاسر یسأل رسول اللہ صلی اللہ علیہ وسلم من اجل ابنتہ عندی فقال یکفی من ذلک الوضوء.

اخبرنا عثمان بن عبد اللہ قال اخبرنا امیہ حدثنا یزید بن زریع ان روح بن القاسم حدثہ عن ابن ابی نجیح عن عطاء عن ایاس بن خلیفہ عن رافع بن خدیج ان علیاً امر عماراً ان یسأل رسول اللہ صلی اللہ

علیه وسلم عن المذی فقال يغسل مذاکیرہ ویتوضاً.

اخبرنا عتبة بن عبد الله المزوزی عن مالک وهو ابن انس عن ابی النضر عن سليمان ابن يسار عن المقداد بن الاسود ان علیاً امره ان یسأل رسول الله صلی الله علیه وسلم عن الرجل اذا دنا من اهله فخرج منه المذی ماذا علیه فان عندی ابنته وانا استحیی ان اسأله فسالْتُ رسول الله صلی الله علیه وسلم عن ذلك فقال اذا وجد احدکم ذلك فلینضح فرجه ویتوضاً وضوءه للصلاة.

اخبرنا محمد بن عبد الاعلی قال حدثنا خالد عن شعبة قال اخبرنی سليمان قال سمعت منذراً عن محمد بن علی عن علی قال استحیت ان اسأل رسول الله صلی الله علیه وسلم عن المذی من اجل فاطمة فامرت المقداد بن الاسود فساله فقال فيه الوضوء.

تشریح: ترجمۃ الباب کے دو ٹکڑے ہیں اول جزء میں بتلایا گیا ہے کہ مذی ناپاک ہے جب وہ خارج ہوتی ہے تو اس سے وضو واجب ہوتا ہے وہ موجب غسل نہیں، دوسرے جزء میں اشارہ کیا گیا ہے کہ جب تک مذی عضو داخل سے خارج نہ ہو تو وہ ناقض وضو نہیں۔

مذی سفید اور پتلے پانی کو کہتے ہیں جو ملاعبت اور تقبیل کے وقت خارج ہوتا ہے اس کے ناپاک ہونے پر تمام علماء کا اتفاق ہے مگر بعض امامیہ اس کی مخالفت کرتے ہیں وہ مذی کو پاک کہتے ہیں، کمافی نیل الاوطار، اور اس پر سب علماء کا اتفاق ہے کہ مذی نکلنے سے وضو واجب ہوتا ہے غسل واجب نہیں ہوتا اس بات پر باب کے ذیل میں طرق متعددہ سے جتنی روایات لائے ہیں سب کی دلالت ظاہر ہے۔

پہلی روایت میں ہے ”كنت رجلاً مذاء الخ“ حضرت علی رضی اللہ عنہ نے مذاء کے ساتھ رجلاً موصوف کا بھی ذکر فرما دیا ہے صرف مذاء کے ذکر پر اکتفاء نہیں فرمایا یہاں موصوف کے ذکر میں اس بات کی طرف اشارہ ہے کہ مذی کی کثرت قوت رجولیت (مراوگی) کی علامت ہے چنانچہ وہ اپنا حال خود بیان کرتے ہیں کہ میں ایک کثیر المذی آدمی تھا یعنی میری مذی کثرت سے نکلتی تھی ابوداؤد میں كنت رجلاً مذاء کے بعد فجعلت اغتسل کا لفظ آیا ہے کہ ایک عرصہ تک میں مذی سے بھی غسل کرتا رہا ان کا مذی سے غسل کرنا اپنے اجتہاد اور خروج منی پر قیاس کرنے کی بناء پر تھا کیوں کہ منی اور مذی دونوں میں شہوت قدر مشترک ہے اس لئے وہ کچھ عرصہ تک مذی سے بھی غسل کرتے رہے حتی کہ پانی کی ٹھنڈک کی تاثیر سے ان کی پیٹھ پھٹ گئی چنانچہ ابوداؤد کی اسی حدیث میں حتی تشقق ظہری کے الفاظ آئے ہیں، پھر جب نبی کریم ﷺ سے مذی کا حکم دریافت کیا گیا تو آپ نے فرمایا اس کے خارج ہونے سے صرف وضو ہوتا ہے غسل نہیں اب دریافت کس نے کیا اس کے بارے میں الفاظ حدیث مختلف ہیں۔

ترمذی کی روایت سے معلوم ہوتا ہے کہ حضرت علی رضی اللہ عنہ نے خود سوال کیا تھا اس میں ہے ”سألت النبی صلی الله علیہ وسلم عن المذی“ اور بخاری و مسلم وغیرہا کی روایت سے معلوم ہوتا ہے کہ حضرت علی رضی اللہ عنہ نے حضرت مقداد بن اسود رضی اللہ عنہ کو دریافت کرنے کا حکم دیا تھا اور نسائی کی روایات مختلف ہیں۔

باب کی دوسری روایت میں صراحۃً مذکور ہے کہ حضرت علی ؓ فرماتے ہیں چونکہ حضور ﷺ کی صاحبزادی میرے نکاح میں تھیں اس لئے مجھے شرم آتی تھی کہ رسول اکرم ﷺ سے براہ راست مذی کا حکم دریافت کروں سو میں نے مقداد بن اسود ؓ سے کہا کہ تم مذی کا حکم حضور ﷺ سے دریافت کر کے مجھے بتلا دو انہوں نے حضور ﷺ سے دریافت کیا آپ ﷺ نے فرمایا ذکر کو دھولے اور وضو کر لے۔

اس سے معلوم ہوا کہ متولی سوال حضرت مقداد ؓ تھے مگر تیسری روایت سے معلوم ہوتا ہے کہ متولی سوال حضرت عمار بن یاسر ؓ تھے اس میں فامرت عمار بن یاسر کے الفاظ آئے ہیں۔

اب اس سلسلہ میں بظاہر جو تعارض و اختلاف پیدا ہو گیا ہے اس کا کیا جواب ہے بعض شارحین نے اس کا جواب دیا ہے کہ ترمذی وغیرہ کی روایت میں حضرت علی ؓ کی طرف سوال کی جو نسبت ہوئی ہے وہ بطریق مجاز ہوئی ہے چونکہ حضرت علی ؓ آمر تھے آپ نے حضرت مقداد ؓ اور حضرت عمار ؓ دونوں میں سے ہر ایک کے ذریعہ مذی کا حکم دریافت کرایا تھا اس لئے بعض رواۃ نے سوال کی نسبت ان کی طرف کر دی اور یہ محاورہ کے مطابق درست بھی ہے جیسا کہ کہا جاتا ہے کہ بنی الامیر المدینۃ اس میں بناء مدینہ کی نسبت امیر کی طرف بطور مجاز کی گئی ہے اس لئے کہ وہ آمر ہیں ورنہ درحقیقت تعمیر شہر کا کام مزدور لوگ انجام دیتے ہیں تو گویا سوال کی نسبت حضرت علی ؓ کی طرف بنی الامیر المدینہ کے باب سے ہے چونکہ حضرت علی ؓ نے حضرت مقداد ؓ پھر حضرت عمار ؓ سے کہا کہ تم حضور اکرم ﷺ سے مذی کا حکم دریافت کر کے مجھے بتلا دو اس لئے سالت کہہ دیا۔

بعض حضرات نے یہ جواب دیا ہے کہ حضرت علی ؓ نے مقداد ؓ اور عمار ؓ دونوں میں سے کسی ایک کو پہلے حکم دیا تھا کہ مذی کا حکم حضور ﷺ سے معلوم کرو پھر دوسرے کو حکم دیا پھر جب دونوں سوال میں دیر کرنے لگے تو شدۃً احتیاج کی وجہ سے خود ہی دریافت فرمالیا اور ان دونوں نے بھی اوقات مختلفہ میں دریافت کیا پھر اس کا حکم حضرت علی ؓ کو بتلا دیا اسی لئے جوابات مختلف ہو گئے اب سوال کی نسبت ہر ایک کی طرف بطور حقیقت صحیح ہے۔

لیکن اس جواب پر اشکال یہ ہے کہ حضرت علی ؓ کی طرف بذات خود سوال کرنے کی جو نسبت کی گئی ہے وہ ان کے قول ”فانی استحبی ان اسأله عن ذالک الخ“ کے مغائر ہے اس اشکال کا جواب یہ دیا جاسکتا ہے کہ حضرت علی ؓ نے بغیر ذکر صاحب واقعہ کے مطلق حکم مذی کے بارے میں سوال کیا اس میں حیاء و شرم کا حجاب کوئی مانع نہیں لہذا سوال کی نسبت ان کی طرف ہو سکتی ہے۔

نیز یہ کہ ابتداء میں شرم و حیاء مانع ہونے سے یہ تو لازم نہیں آتا کہ ہمیشہ حیاء کا حجاب مانع بنا رہا کیوں کہ احوال مختلف ہوتے ہیں اور کبھی کبھی نازک صورتیں بھی پیش آتی ہیں جن کو تنہا احوال میں بواضع ہوتا ہے لہذا حضرت علی ؓ کا بذات خود سوال کرنا کوئی بعید بات نہیں۔ (واللہ اعلم بالصواب)

اور ایک جواب یہ بھی ہو سکتا ہے کہ حضرت علی ؓ نے اگرچہ دوسرے کو حکم دیا ہے مذی کے بارے میں سوال کرنے

کا لیکن آپ نے حصول یقین ممکن ہوتے ہوئے ظن پر اکتفاء نہیں کیا اس لئے بذات خود سوال کیا یا ایک شخص کو حکم دیا ہے جو ان کے پہلو میں بیٹھا تھا کہ وہ ان کی (حضرت علی رضی اللہ عنہ) موجودگی میں سوال کرے تاکہ نبی کریم ﷺ کا جواب بذات خود سن لیں۔

دوسرا مسئلہ جو حدیث باب سے متعلق ہے موضع نجاست کے دھونے کا ہے جب بوجہ ملاعبت و تسبیل کے مذی خارج ہو جائے اس کا کیا حکم ہے حضور اکرم ﷺ سے دریافت کیا گیا تو آپ ﷺ نے جواب دیا ”یغسل مذاکیرہ ویتوضأ وضوءہ للصلوة“ کہ اپنے مذاکیرہ کو دھو لے اور وضو کر لے مثل وضوء نماز کے۔

علامہ سندھیؒ نے لکھا ہے کہ لفظ مذاکیرہ خلاف قیاس ذکر کی جمع ہے اور بعضوں نے کہا ہے کہ وہ خود جمع ہے اس کا کوئی واحد نہیں اور بعضوں نے کہا ہے کہ اس کا واحد مذاکر ہے اب رہا یہ کہ جمع کا لفظ کیوں استعمال فرمایا حالانکہ تاسل جسم میں ایک ہے تو کہا جائے گا کہ صیغہ جمع ذکر کے ساتھ ملے ہوئے اجزاء کے اعتبار سے فرمایا اور کل پر لفظ مذاکیرہ کا اطلاق کر دیا تو گویا کہ اجزاء مجموعہ میں سے ہر ایک جز کو حکم غسل میں مثل ذکر کے قرار دیکر صیغہ جمع استعمال فرمایا، بظاہر اس حدیث سے ذکر اور اس کے ساتھ دونوں خصیوں کا دھونا بھی واجب معلوم ہوتا ہے بلکہ ابوداؤد میں صراحۃً ”لیغسل ذکرہ وانشیہ“ کے الفاظ موجود ہیں جس سے معلوم ہوتا ہے کہ عضو تاسل کے ساتھ ساتھ خصیوں کے بھی دھونے کا حکم ہے (کذا فی الحاشیہ) ابن العربیؒ نے کہا کہ امام احمد اور اوزاعی وغیرہ ان روایات کے پیش نظر ذکر اور خصیوں کے وجوب غسل کے قائل ہیں لیکن جمہور آئمہ اس کے قائل نہیں وہ کہتے ہیں کہ پورے عضو مخصوص کا دھونا بھی ضروری نہیں بلکہ صرف محل نجاست کو دھونا واجب ہے اس کے علاوہ پورے ذکر اور خصیوں کا دھونا ضروری نہیں ہے جیسا کہ دوسرے احداث میں مثال کے طور پر پانچخانہ اور خون ہے اس کے لگ جانے سے صرف موضع نجاست دھونے کا حکم ہے اس کے ماسواء کو دھونے کا حکم نہیں ہے اسی طرح مذی کا بھی یہی حکم ہونا چاہئے کہ اس میں بھی صرف اس جگہ کا دھونا واجب ہے جہاں مذی لگی ہوئی ہو اس کے ماسواء کا غسل واجب نہیں ہے۔

بہر حال اصولی اعتبار سے مذہب جمہور ہی معقول ہے یہی وجہ ہے کہ حافظ ابن حزمؒ باوجود ظاہری ہونے کے اس مسئلہ میں جمہور کا ساتھ دیا ہے چنانچہ انہوں نے کہا کہ پورے اکہ تاسل کا دھونا ضروری نہیں ہے بلکہ صرف مخرج مذی کے غسل پر بھی غسل ذکر کا اطلاق ہوتا ہے جیسا کہ اگر کسی نے مخرج بول کو دھویا تو وہ کہتا ہے ”غسلت ذکر ی من البول“ لہذا پورے ذکر کے غسل کو واجب کہنے پر کوئی ٹھوس دلیل شرعی موجود نہیں ہے۔

قسطانیؒ نے جمہور کی طرف سے دلیل مذکور پیش کی ہے حافظ ابن حجرؒ نے کہا کہ قسطانیؒ نے جو دلیل پیش کی ہے اس کی تائید اسماعیلؒ کی روایت سے ہوتی ہے اس میں ”توضأ و اغسلہ“ کے الفاظ آئے ہیں اور ضمیر کا مرجع مذی ہے احقر کہتا ہے کہ امام طحاویؒ کی روایت جو بواسطہ ابو عبد الرحمن حضرت علی رضی اللہ عنہ سے ہے اس میں بھی یہی الفاظ مذکورہ وارد ہوئے ہیں جس سے دلیل مذکور کی تائید ہوتی ہے۔

غرض اس تفصیل مذکور سے واضح ہو گیا کہ غسل عضو تاسل کا سبب خروج خارج یعنی مذی کا خروج ہے لہذا غسل کا حکم صرف

مذی لگنے کی جگہ کو شامل ہوگا غیر محل خروج کی طرف متعدی نہ ہوگا امام احمد وغیرہ نے جواب دیا وہ کی روایت مذکورہ اور حدیث باب کے الفاظ بغسل مذاکیرہ سے استدلال کیا ہے اس کا جمہور علماء کی طرف سے یہ جواب دیا جاتا ہے کہ اصل شرع کے مطابق موضع نجاست کا دھونا واجب ہے باقی بطور احتیاط خضیوں کا بھی دھولینا مستحب ہے کیوں کہ بعض اوقات مذی ادھر ادھر پھیل جاتی ہے تو ہو سکتا ہے کہ مذی خضیوں میں بھی لگ گئی ہو اس لئے بطور احتیاط دھولینا چاہئے اس کو حکم و جوبی کہنا درست نہیں یا جس روایت میں عضو تناسل کے ساتھ خضیوں کے دھونے کا حکم دیا گیا ہے وہ بطور تشریع نہیں بلکہ بطور علاج ہے کیوں کہ ٹھنڈے پانی کے اثر سے خضیے سکڑ جاتے ہیں جس سے مذی کا زور ٹوٹ جاتا ہے اور اس کے خروج میں خفت اور کمی آ جاتی ہے جیسا کہ حضور اکرم ﷺ نے مستحاضہ عورت کو حکم دیا ہے غسل کا اور بعض کو حکم دیا ہے لگن میں بیٹھنے کا تا کہ سیلان خون میں خفت اور کمی آجائے۔

باب کی آخری حدیث میں آیا ہے ”فلینضح فرجہ الخ“ ای ذکرہ یعنی فرج سے مراد ذکر ہے چونکہ روایات سابقہ میں بغسل کا لفظ آیا ہے اس لئے اس روایت میں ”فلینضح“ کا جو لفظ آیا ہے اس کو غسل پر محمول کیا جائے گا اور بمعنی بغسل کے ہوگا۔

باب الوضوء من الغائط والبول

پاخانہ اور پیشاب سے وضو لازم ہونے کا بیان

اخبرنا محمد بن عبد الاعلی قال نا خالد قال حدثنا شعبۃ عن عاصم انه سمع زر بن حبیش یحدث قال اتیت رجلاً یدعی صفوان بن عسال فقعدت علی بابہ فخرج فقال ماشاً نک قلت اطلب العلم قال ان الملائکۃ تضع اجنحتها لطالب العلم رضا بما یطلب فقال عن ای شئی تسأل قلت عن الخفین قال کنا اذا کنا مع رسول الله صلی الله علیه وسلم فی سفر امرنا ان لا ننزعہ ثلاثاً الا من جنابة ولكن من غائط وبول ونوم.

زر بن حبیش رضی اللہ عنہ حدیث بیان کرتے ہیں کہ میں ایک شخص یعنی حضرت صفوان بن عسال رضی اللہ عنہ کے پاس گیا اور ان کے دروازہ پر بیٹھ گیا پھر آپ ﷺ نکلے اور پوچھا کہ تمہارا کیا حال ہے میں نے کہا کہ طلب علم کی غرض سے حاضر ہوا ہوں تو انہوں نے کہا کہ بیشک فرشتے طالب علم کے مقصد سے خوش ہو کر اس کے لئے تعظیماً جھک جاتے ہیں حضرت صفوان رضی اللہ عنہ نے کہا کونسی چیز دریافت کرنا چاہتے ہو میں نے کہا موزوں پر مسح کے بارے میں حضرت صفوان رضی اللہ عنہ نے جواب دیا نبی کریم ﷺ ہم سے فرماتے جب ہم سفر میں ہوتے حضور ﷺ کے ساتھ یہ کہ ہم چمڑے کے موزے کو تین دن تین رات تک پیشاب پاخانہ اور نیند کی وجہ سے نہ اتاریں (بلکہ ان پر مسح کر لیا کریں) البتہ ہم جنابت کی وجہ سے اتار لیتے تھے۔

تشریح: قال ان الملائکۃ تضع اجنحتها ”جب مقصد سفر دریافت کرنے پر حضرت زر بن حبیش نے

بتایا کہ علم دین کے ارادے سے حاضر ہوا ہوں تو حضرت صفوان رضی اللہ عنہ نے اس کے متعلق جو مہم بالشان فضیلت وارد ہوئی ہے سنائی تا کہ طلب دین کی اہمیت اور مزید منافست پیدا ہوا، مردہ فضیلت ان الملائکۃ الخ ارشاد میں بیان کی گئی ہے تو بشرط اخلاص

طلب علم دین موقوف علیہ ہے اس پر ان الملائكة تضع الخ کو مرتب فرمایا، دوسرے وہ علوم جن میں کوئی شرف نہیں ہے ان کو علوم میں شمار نہیں کیا گیا لہذا ان پر یہ فضیلت مرتب نہ ہوگی۔

لفظ تضع اجنحتھا کے یہ معنی ہیں جو ترجمہ میں کئے گئے ہیں اور یہ بات کہیں نظر سے نہیں گذری کہ فرشتے طالب کے پاؤں کے نیچے پر بچھا دیتے ہیں اگر کسی نے انہی الفاظ سے یہ سمجھا ہے تو محل کلام ہے اور اگر کوئی اور روایت ہے جو ہمیں معلوم نہیں تو بسر و چشم۔

ابن قیمؒ نے احمد بن شعیب سے نقل کیا ہے انہوں نے کہا کہ ہم بصرہ میں بعض محدثین کے حلقہٴ درس میں بیٹھے تھے تو انہوں نے یہ حدیث باب ہم سے بیان کی اور مجلس میں ایک معتزلی شخص تھا جب اس نے یہ حدیث سنی تو بطور ہنسی مذاق کہہ دیا خدا کی قسم کل جوتا پہن کر چلوں گا اور اس سے فرشتوں کے پروں کو روند ڈالوں گا جب وہ جوتا پہن کر چلنے لگا اس کے دونوں پاؤں بے کار ہو گئے اور ان میں ایسی بیماری پیدا ہو گئی جو پاؤں کو کھانے والی ہے، اللہ تعالیٰ ہمیں ایسی گستاخی سے محفوظ رکھے۔

حدیث باب میں آیا ہے ”الا من جنابة“ یہ استثناء مفرغ ہے تقدیر کلام یہ ہے ”ان لا ننزع خفافنا من حدث من الا احداث الامن جنابة“ کیوں کہ جنابت کی وجہ سے جس پر غسل واجب ہو گیا اس کے لئے موزہ پر مسح کرنا درست نہیں ہے بلکہ موزہ اتار لینے کا حکم ہے اور دوسرے اعضاء کی طرح پاؤں کا دھونا ضروری ہے اور جب ماقبل کی عبارة ”الا من جنابة“ سے معلوم ہو گیا کہ جنابت کی وجہ سے موزہ اتار لینے کا حکم ہے تو اس کے بعد ”ولکن من غائط وبول ونوم“ فرما کر اس وہم کو دور فرمادیا جو کلام سابق سے پیدا ہوا تھا اور بتلادیا کہ موزوں کے اتارنے کا حکم صرف جنابت کے ساتھ مخصوص ہے اس کے علاوہ دوسرے اسباب حدث مثلاً پانچا نہ وغیرہ کی وجہ سے موزوں کو اتارنے کا حکم نہیں ہے بلکہ ان پر مسح کرنے کا حکم ہے کہ وضو کے وقت دونوں موزوں پر مسح کر لیا کرے، اب لیکن کا عطف کلام مقدر پر ہے جس پر ”الا من جنابة“ دلالت کر رہا ہے اور ”من غائط“ محذوف کے ساتھ متعلق ہے تقدیر کلام یہ ہے ”فمن ننزع من جنابة ولكن لا ننزع من غائط الخ“ غرض یہ کہ لیکن کے ماقبل اور مابعد میں تضاد ہوتا ہے اور لیکن کا مابعد ایک شبہ کا جواب ہوتا ہے جو لیکن کے ماقبل سے پیدا ہوتا ہے جیسے کہتے ہیں کہ زید آگیا لیکن اس کا بھائی نہیں آیا تو جس طرح یہاں لیکن کے ماقبل اور مابعد کے حکم میں نمایاں فرق ہے اسی طرح اس حدیث میں لیکن کے ماقبل اور مابعد کے حکم میں واضح فرق یہ کہ شریعت نے جنابت کی وجہ سے موزہ کو اتار لینے کا حکم دیا ہے لیکن پانچا نہ و پیشاب اور نیند کی وجہ سے اتارنے کا حکم نہیں دیا بلکہ موزے پر مسح کی اجازت دیدی اب تقدیر کلام یہ ہے ”امرنا رسول اللہ صلی اللہ علیہ وسلم اذا كنا سفراً ان ننزع خفافنا من الجنابة في المدة المذكورة ولكن لا ننزع فيها من غائط وبول ونوم وغيرها“

باقی تشریح مسح خفین کی ماقبل میں گذر چکی ہے۔

باب الوضوء من الغائط

پانچخانہ کی وجہ سے وضو لازم ہونے کا بیان

اخبرنا عمرو بن علی واسماعيل ابن مسعود قالَا حدثنا يزيد بن زريع قال حدثنا شعبه عن عاصم عن زر قال قال صفوان بن عسال اذا كنا مع رسول الله صلى الله عليه وسلم في سفر امرنا ان لا ننزعهُ ثلاثاً الا من جنابة ولكن من غائط وبول ونوم.

حضرت صفوان بن عسال رضی اللہ عنہ کہتے ہیں کہ جب ہم رسول اکرم ﷺ کے ساتھ سفر میں ہوتے تو آپ ﷺ ہم سے فرماتے کہ ہم اپنے موزوں کو تین دن تین رات تک نہ اتاریں پانچخانے اور پیشاب اور سونے سے مگر جنابت سے اتار لیں۔

تشریح: اس حدیث سے بھی معلوم ہوا کہ مسح خفین کے جواز کو ایسے حدث کے ساتھ خاص کیا جس سے صرف وضو واجب ہوتا ہے کیوں کہ اگر کوئی طہارت کاملہ پر موزے پہنے پھر ایسا حدث لاحق ہوا جو جنابت کو موجب ہے تو موزے پر مسح درست نہیں ہے۔

بہر حال ایسے اسباب سے جن سے وضو ٹوٹ جاتا ہے مثلاً پانچخانہ پیشاب اور نیند وغیرہ ہیں شریعت نے موزوں کو اتار کر دونوں پاؤں کو دھونے کا حکم نہیں دیا بلکہ اس پر مسح کا حکم دیا ہے ”الا من جنابة“ مگر جنابت کی وجہ سے خفین کا اتار لینا ضروری ہے کیوں کہ جنابت بار بار نہیں ہوتی تو جنابت کی وجہ سے موزہ نکال کر پاؤں دھونے میں کوئی حرج نہیں ہے بخلاف حدث کے کہ وہ بار بار ہوتا ہے اس لئے حدث میں بوجہ حرج کے مسح جائز رکھا گیا ہے اور وہ وجہ جنابت میں موجود نہیں ہے۔

الوضوء من الريح

ہوا خارج ہونے کی وجہ سے وضو لازم ہونے کا بیان

اخبرنا قتيبة عن سفيان عن الزهري ح و اخبرني محمد بن منصور عن سفيان قال حدثنا الزهري قال اخبرني سعيد يعني ابن المسيب و عباد بن تميم عن عمه وهو عبد الله بن زيد قال شكى الى النبي صلى الله عليه وسلم الرجل يجد الشئ في الصلوة قال لا ينصرف حتى يجد ريحاً او يسمع صوتاً.

حضرت عبد اللہ بن زید رضی اللہ عنہ سے روایت ہے انہوں نے کہا کہ نبی کریم ﷺ کی مجلس میں ایک شخص کا حال ذکر کیا گیا کہ اس کو نماز کے دوران حدث کا وسوسہ ہوتا ہے حضور ﷺ نے فرمایا جب ایسی حالت پیش آئے تو نماز سے نہ ہٹے یہاں تک کہ ہوا خارج ہونے کی آواز سن لے یا بدبو محسوس کر لے۔

تشریح: الرجل يجد الشئ في الصلوة: ایک شخص کی شکایت رسول اکرم ﷺ کے سامنے گذری کہ اس کو خیال ہوتا ہے کہ نماز میں حدث ہو گیا حالانکہ حدث نہیں ہوا جب اس طرح کا وسوسہ نماز میں پیدا ہو تو کیا کرنا چاہئے اسی کے متعلق حضور اکرم ﷺ فرماتے ہیں ”لا ينصرف الخ“ جب ایسی حالت پیش آئے تو نماز سے نہ ہٹے جب تک

کہ ہوا نکلنے کی آواز نہ سن لے یا بدبو نہ معلوم ہو۔

یہ حکم اس صورت میں ہے جبکہ خروج مشکوک ہو اور جو متیقن ہو تو بدبو یا آواز کا معلوم ہونا نقض وضو کے لئے شرط نہیں ہے لہذا جب ہوا کا نکلنا یقیناً متحقق ہوگا وضو ٹوٹ جاوے گا بدبو یا آواز معلوم ہو یا نہیں ہو۔

علامہ عینیؒ نے شرح بخاری میں اور امام نوویؒ نے شرح مسلم میں لکھا ہے کہ یہ حدیث اصول اسلام میں سے ایک اصل عظیم ہے اور اس سے ایک بہت بڑا قاعدہ کلیہ دین کا استنباط کیا گیا ہے وہ یہ ہے کہ تمام اشیاء کو اپنے اپنے اصول پر باقی رکھا جائے گا جب تک کہ ان کے خلاف کا یقین نہ ہو جائے اور شک جو ان پر عارض ہوتا ہے وہ بالکل مضرب نہیں ان میں سے ایک مسئلہ یہ ہے جس کے بارے میں حدیث باب وارد ہوئی ہے کہ اگر کسی شخص کو طہارۃ کا یقین ہے اس کے بعد حدث کا شک عارض ہو تو حکم دیا جائے گا کہ وہ شخص بدستور اپنی طہارۃ پر باقی ہے خواہ شک نماز کے اندر ہو یا نماز سے باہر یہ ہمارے اور جمہور علماء سلف و خلف کا مذہب ہے، البتہ اگر اس کو حدث کا یقین ہو جائے اور طہارۃ میں شک ہو تو اس صورت میں باجماع امت اس پر وضو لازم ہوگا، اور درالمختار (۱/۱۵۶) میں ہے ”ولو ايقن بالطهارة وشك بالحدث او بالعكس اخذ باليقين“ حاصل بحث کا یہ ہے کہ جب تک نقض وضو کا اسی درجہ کا یقین نہ ہو جائے جس درجہ کا یقین وضو کا تھا وضو نہیں ٹوٹے گا البتہ سماع صوت یا وجدان رتخ سے جو یقین حدث سے کنایہ ہیں وضو ٹوٹ جائے گا کیوں کہ عام طور پر یقین سماع صوت اور وجدان رتخ سے ہوتا ہے اس لئے جب ان دونوں میں کوئی بھی چیز واقع ہو جائے تو انصراف یعنی نماز سے باہر آجانے کا حکم ہے صرف شبہ اور دوسوہ کی بنیاد پر نماز کو توڑ کر باہر نکل جانا ابطال عمل ہے جس سے منع کیا گیا ہے ارشاد مبارکہ ”لا ينصرف الخ“ سے اسی کی طرف اشارہ ہے۔

الوضوء من النوم

نیند سے وضو لازم ہونے کا بیان

اخبرنا اسماعيل بن مسعود و حميد بن مسعدة قال حدثنا يزيد بن زريع قال حدثنا معمر عن الزهري عن ابی سلمة عن ابی هريرة عن رسول الله صلى الله عليه وسلم قال اذا استيقظ احدكم من منامه فلا يدخل يده في اناء حتى يفرغ عليها ثلاث مرات فانه لا يدري اين باتت يده.

حضرت ابو ہریرہؓ سے روایت ہے کہ رسول اکرم ﷺ نے فرمایا کہ جو شخص تم میں سے سو کر اٹھے وہ اپنا ہاتھ پانی کے برتن میں نہ ڈالے جب تک کہ اس پر تین مرتبہ پانی نہ ڈالے اس لئے کہ وہ نہیں جانتا کہ کہاں رات گزاری اس کا ہاتھ یعنی پاک جگہ یا ناپاک جگہ۔

تشریح: مصنفؒ وضو بیان فرما رہے ہیں منجملہ ان کے نیند بھی ناقض وضو ہے اس کے اثبات کے لئے حضرت ابو ہریرہؓ کی حدیث لائے ہیں، یہ حدیث کتاب الطہارۃ کے شروع میں بھی کچھ اختلاف الفاظ کے ساتھ گزری ہے اور وہاں تفصیل سے تشریح بھی کی گئی ہے۔

حدیث میں اناء کا جو لفظ ہے اس سے وہ برتن مراد ہے جس میں وضو کرنے کے لئے پانی بھرا ہوا ہو اسی لئے بعض روایات میں فی الوضوء کا لفظ آیا ہے ولے کے زبر کے ساتھ جس کے معنی وضو کے پانی کے ہیں تو اس سے معلوم ہوا کہ جب کوئی آدمی نیند سے جاگے اور وضو کرنا چاہے تو وہ اپنے دونوں ہاتھوں کو پانی بھرے برتن میں ڈالنے سے پہلے گنوں تک تین مرتبہ دھو لے پھر برتن سے پانی لیوے اور وضو کرے استیقظ کی قید سے کوئی یہ نہ سمجھ لیوے کہ حدیث میں جو حکم ممانعت بیان کیا گیا ہے وہ نیند سے جاگنے والے آدمی کے ساتھ خاص ہے نیند سے جاگنے کے بعد سنت ہونا زیادہ مؤکد ہے ورنہ ہاتھ دھونا خواب سے جاگنے والے اور بیدار رہنے والے سب کے لئے سنت ہے اور اسی پر اکثر علماء ہیں پھر یہ نبی جو حدیث میں وارد ہوئی ہے تحریری نہیں بلکہ تنزیہی ہے، اس لئے اگر بغیر دھوئے ہاتھ کو پانی کے برتن میں ڈبو دیا تو پانی ناپاک نہ ہوگا مگر یہ اس صورت میں ہے کہ جب اس کے ہاتھوں پر نجاست ظاہر نہ ہو۔

دوسری بات یہ ہے کہ حدیث میں خطاب عاقل بالغ مسلمان کو ہے، پھر اگر جاگنے والا نیند سے چھوٹا بچہ یا مجنون یا کافر ہو اس نے پانی کے برتن میں ہاتھ ڈال دیا مگر اس پر کوئی نجاست کا تحقق و تحقیق نہیں تو اس کے بارے میں دو قول ہیں، ایک تو یہ کہ وہ بھی مثل عاقل بالغ مسلم کے ہے کیوں کہ وہ نہیں جانتا ہے کہ رات میں اس کا ہاتھ کہاں رہا اور کہاں پڑا، دوسرا یہ کہ اس کے ڈبونے سے کچھ اثر نہیں ہوگا کیوں کہ عمل سے ممانعت بطریق خطاب ثابت ہوتی ہے اور ان لوگوں پر خطاب نہیں ہے۔

حضرت شاہ ولی اللہ نے کیفیت وضو کی بحث میں ”فانہ لا یدری الخ“ کا مطلب بیان کرتے ہوئے فرمایا ہے کہ ہاتھوں کو دھوئے ہوئے کافی دیر ہو جانے اور بہت دیر تک ان سے بے خبر رہنے میں گمان ہوتا ہے کہ نجاست اور میل ان تک پہنچا ہو جس کی وجہ سے اس کا ہاتھوں کو پانی میں ڈال دینا پانی کو ناپاک یا گدلا کر دینا یا اس کو خراب دینا ہے اور پانی میں پھونک مارنے سے نبی کریم ﷺ نے جو منع فرمایا ہے اسکی وجہ بھی یہی ہے۔

باب النعاس

اونگھنا قرض وضو ہے یا نہیں اس کا بیان

اخبرنا بشر بن هلال قال حدثنا عبدالوارث عن ايوب عن هشام بن عروة عن ابيه عن عائشة رضي الله عنها قالت قال رسول الله صلى الله عليه وسلم اذا نعس الرجل وهو في الصلوة فلينصرف لعله يدعو على نفسه وهو لا يدري.

حضرت عائشہ رضی اللہ عنہا سے روایت ہے وہ فرماتی ہیں کہ رسول اکرم ﷺ نے فرمایا کہ جب کسی شخص پر نماز کی حالت میں اونگھ طاری ہو تو وہ نماز کو جلدی ختم کر کے سونے کے لئے بستر کی طرف لوٹ جائے اس لئے کہ اونگھتے ہوئے نماز جاری رکھنے کی صورت میں شاید کہ وہ بے شعوری میں اپنے حق میں بددعا کر بیٹھے۔

تشریح: اگر نماز کی حالت میں کسی شخص پر اونگھ طاری ہو جائے تو وہ کیا کرے گا نماز کو جاری رکھے گا یا کوئی اور طریقہ

اختیار کرے گا حدیث باب سے معلوم ہوا کہ اوگٹھتے ہوئے نماز پڑھنے کی اجازت نہیں ہے چنانچہ فلیتصرف کے لفظ سے معلوم ہوتا ہے کہ اوگٹھ کی حالت میں نماز کو جاری نہ رکھا جائے جس کی وجہ یہ ہے کہ اوگٹھنے والے کو پورا احساس و شعور نہیں رہتا اس لئے ہو سکتا ہے کہ بے خبری کی حالت میں اس کی زبان سے اپنے حق میں کوئی بدو کا کلمہ نکل جائے اس لئے جب ایسی حالت پیدا ہو جائے تو نماز کا مکمل جاری رکھنا عند الشریع پسندیدہ نہیں اور وہ مصلحت کے خلاف ہے بلکہ ایسی صورت میں تو فلیتصرف کا حکم ہے یعنی سو جانا چاہئے یہاں تک کہ نیند کا اثر ختم ہو جائے لیکن ارشاد مبارکہ فلیتصرف کا یہ مطلب ہرگز نہیں کہ نماز جو نا تمام حالت میں ہے اس کو توڑ کر سو جائے کیوں کہ اس میں ابطال عمل ہے جس سے منع کیا گیا ہے بلکہ حضور اکرم ﷺ کے ارشاد کا مطلب یہ ہے کہ ایسی حالت پیش آنے کے بعد نماز کو طویل نہ کرے بلکہ جلد از جلد اس نماز کو پورا کر کے سو جائے۔

معلوم ہوا کہ اوگٹھ سے وضو نہیں ٹوٹتا کیوں کہ اگر اس سے وضو ٹوٹتا تو شارع ﷺ نماز سے روکنے کے لئے یہ علت بیان نہ فرماتے کہ شاید اوگٹھنے والا اپنے حق میں بدو کا کر بیٹھے بلکہ آپ واضح طور پر یہ ارشاد فرمادیتے کہ اوگٹھ سے اوگٹھنے والے کا وضو ٹوٹ جاتا ہے اس لئے اس کی نماز درست نہیں مگر پیغمبر علیہ الصلوٰۃ والسلام نے ایسا نہیں فرمایا معلوم ہوا کہ اوگٹھ ناقض وضو نہیں ہے اسی سے مصنفؒ نے ترجمہ کو نکالا ہے۔

الوضوء من مس الذكر

اپنے اکہ تناسل کو چھونے سے وضو ٹوٹتا ہے یا نہیں اس کا بیان

اخبرنا ہارون بن عبد اللہ حدثنا معن حدثنا مالک ح والحرث بن مسکین قراءة عليه وانا اسمع عن ابن القاسم قال حدثنا مالک عن عبد اللہ بن ابی بکر بن محمد بن عمرو بن حزم انه سمع عروة بن الزبير يقول دخلت على مروان بن الحكم فذكرنا ما يكون منه الوضوء فقال مروان من مس الذكر الوضوء فقال عروة ما علمت ذلك فقال مروان اخبرتنی بسرۃ بنت صفوان انها سمعت رسول اللہ صلی اللہ علیہ وسلم يقول اذا مس احدکم ذکرۃ فلیتوضأ۔

عروہ بن زبیر سے روایت ہے وہ کہتے ہیں کہ میں مروان بن حکم کے پاس گیا اور نو اقص وضوء پر گفتگو کی مروان نے کہا عضو تناسل کو چھونے سے وضو ٹوٹ جاتا ہے اس کے بعد وضو ضروری ہے عروہ نے کہا کہ مجھے تو اس کا کوئی علم نہیں کہ ذکر کو چھونے سے وضو لازم ہوتا ہے اس پر مروان نے کہا کہ مجھے بسرہ بنت صفوان نے خبر دی ہے کہ اس نے رسول اکرم ﷺ کو فرماتے ہوئے سنا کہ جب تم میں سے کوئی اپنے ذکر کو چھوئے تو وہ وضو کر لے۔

اخبرنا احمد بن محمد بن المغيرة قال حدثنا عثمان بن سعيد عن شعيب عن الزهري قال اخبرني عبد الله بن ابی بکر بن عمرو بن حزم انه سمع عروة بن زبير يقول ذكر مروان في امارته على المدينة انه يتوضأ من مس الذكر اذا افضى اليه الرجل بيده فانكرت ذلك وقلت لا وضوء على من مسه فقال

مروان اخبرتنی بسرة بنت صفوان انها سمعت رسول الله صلى الله عليه وسلم ذكر ما يتوضأ منه فقال رسول الله صلى الله عليه وسلم ويتوضأ من مس الذكر قال عروة فلم ازل امارى مروان حتى دعالى رجلا من حرسه فارسله الى بسرة فسألها عما حدثت مروان فارسلت اليه بسرة بمثل الذى حدثنى عنها مروان .

عروہ بن زبیر سے روایت ہے وہ کہتے ہیں کہ مروان نے جب وہ مدینہ کے امیر تھے کہا کہ اپنے عضو تناسل کو چھونے سے وضو لازم ہو جاتا ہے عروہ کہتے ہیں میں نے اس بات سے انکار کیا اور میں نے کہا کہ اس شخص پر وضو واجب نہیں ہے جس نے اس کو چھو یا ہے مروان نے کہا کہ مجھے صفوان کی بیٹی بسرہ نے بتلایا ہے کہ اس نے حضور اکرم ﷺ سے اس چیز کا بیان سنا ہے جس کی وجہ سے وضو لازم ہوتا ہے چنانچہ حضور ﷺ نے فرمایا جو شخص اپنے ذکر کو ہاتھ لگائے وہ وضو کرے عروہ نے کہا کہ میں اس سلسلہ میں مروان سے بخت کرتا رہا یہاں تک کہ اس نے ایک سپاہی کو بلایا اور اس کو حضرت بسرہ کے پاس بھیجا اس نے بسرہ سے اس حدیث کے متعلق سوال کیا جو اس نے مروان سے بیان کی تو بسرہ نے اس حدیث کی تصدیق کی اور اس سپاہی سے وہی کہلا بھیجا جو مروان نے اس کے واسطے مجھ سے بیان کیا تھا۔

تشریح: عضو تناسل کو چھونے کے مسئلہ میں علماء کرام اختلاف فرما رہے ہیں دراصل سبب اختلاف یہ ہے کہ اس کے بارے میں احادیث متعارض وارد ہوئی ہیں، حدیث بسرہ سے معلوم ہوتا ہے کہ مس ذکر ناقض وضو ہے اور اس کی وجہ سے وضو لازم ہوتا ہے اگلے باب کی حدیث سے ثابت ہوتا ہے کہ مس ذکر ناقض وضو نہیں ہے تو منشاء اختلاف متعارض روایات ہے۔

امام نسائی نے جس طرز سے باب منعقد کیا ہے وہ حدیث طلق بن علی رضی اللہ عنہ کو ترجیح حاصل ہونے کی طرف اشارہ کر رہا ہے کیوں کہ انہوں نے پہلے مذکورہ عنوان کو قائم کیا پھر اس کے بعد ”باب ترک الوضوء من ذالک“ کا عنوان قائم کیا ہے جس سے معلوم ہوتا ہے کہ ان کے نزدیک حدیث بسرہ کے مقابلہ میں حدیث حضرت طلق کو ترجیح حاصل ہے لہذا مس ذکر عند المصنف بھی ناقض وضو نہیں۔

قاضی شوکاٹی نے کہا کہ امام شافعی و امام احمد و اسحاق بن راہویہ اور امام مالک کی مشہور روایات کے مطابق مس ذکر ناقض وضو ہے ان کا استدلال حدیث بسرہ سے ہے تفصیل نیل الاوطار میں ہے۔

تو بقول علامہ شوکاٹی کے امام احمد اور امام مالک مس ذکر کے ناقض ہونے میں امام شافعی کے ساتھ ہیں لیکن تحقیق کے بعد واضح ہوتا ہے کہ مس ذکر سے امام مالک کے نزدیک وضو سنت ہے واجب نہیں چنانچہ ابن رشد نے البدایہ میں لکھا ہے کہ ایک قوم مس ذکر سے وضو کو سنت سمجھتی ہے نہ کہ واجب اور حافظ و محقق ابن عبد البر نے کہا کہ اہل مغرب کے نزدیک مذہب امام مالک سے متعلق جو مسلک ثابت اور قائم ہو گیا ہے وہ یہی ہے کہ مس ذکر سے وضو سنت ہے اس سے معلوم ہوا کہ امام مالک کا قول رائج یہی ہے کہ مس ذکر سے وضو سنت ہے اسی طرح امام احمد کے فیصلہ سے بھی ظاہر ہوتا ہے کہ وضو ان کے نزدیک بھی واجب نہیں ہے اگر چنانکہ مذہب اس کے خلاف لکھا گیا ہے چنانچہ علامہ بنوری نے معارف السنن (۱/۳۰۰) میں تفصیلی بحث کے بعد ”قال الراقم بظہر بعد التحقيق الخ“ کی عبارت سے اس کی طرف اشارہ کیا ہے کہ امام احمد کے محاکمہ سے عدم وجوب وضو

مستفاد ہوتا ہے اور وہ یہ ہے کہ قاضی ابوبکر ابن العربی نے شرح ترمذی میں ایک مناظرہ نقل کیا ہے جو مس ذکر کے مسئلہ میں یحییٰ بن معین اور علی بن مدینی کے درمیان واقع ہوا تھا اور اس کو دارقطنی نے اپنی سنن (۵۵) میں اور حاکم نے المستدرک (۱/۱۳۹) میں اور بیہقی نے الکبریٰ (۱/۱۲۶) میں حافظ رجاہ بن مرجئی کے طریق سے نقل کیا ہے۔

رجاء بن مرجئی کہتے ہیں کہ میں اور امام احمد بن حنبلؒ، ابن معین اور علی بن المدینی مسجد خیف میں جمع ہوئے پھر مس ذکر کے مسئلہ میں مناظرہ ہوا یحییٰ بن معین نے کہا کہ مس ذکر سے وضو لازم ہوتا ہے اور علی بن مدینی نے اہل کوفہ کے مطابق کہا کہ میرے نزدیک وہ ناقض وضو نہیں ہے ابن معینؒ نے حدیث بسرہ سے احتجاج کیا اور ابن المدینی نے حدیث قیس بن طلق سے اور اور علی بن مدینی نے ابن معین سے کہا کہ تم کس طرح اسناد بسرہ کی تقلید کرتے ہو حالانکہ مروان نے ایک شرطی کو بھیجا تھا اور اسی کے ذریعہ سے بسرہ کا جواب سنا ہے پھر یحییٰ بن معین نے کہا کہ قیس بن طلق متکلم فیہ ہے اس کی حدیث سے استدلال درست نہیں ہے جب دونوں خاموش ہو گئے تو امام احمدؒ بولے ”کسلا الامرین علی ما قلتما“ ابن معین نے کہا کہ ابن عمرؓ مس ذکر سے وضو کیا کرتے تھے، علی ابن المدینی نے کہا کہ ابن مسعودؓ فرمایا کرتے تھے کہ مس ذکر کی وجہ سے وضو نہیں ٹوٹتا ”وانما بضعة من جسدک“ یعنی ذکر جسم کا ایک ٹکڑا ہے ابن معین نے کہا کہ اس کی سند بیان کرو ابن مدینی نے سند بیان کی، سفیان ابی قیس سے وہ ہزبل سے وہ عبد اللہ سے اور سب جانتے ہیں کہ ابن مسعودؓ اور ابن عمرؓ میں اختلاف کے وقت ابن مسعودؓ اہل حق و اقدم ہیں پھر امام احمدؒ نے فرمایا ہاں ٹھیک ہے لیکن اس کی سند میں ابوقیس راوی ضعیف ہے اس کی حدیث سے استدلال درست نہیں لیکن علامہ ماردینی نے کہا کہ اسی ابوقیس کی ابن معین نے توثیق کی ہے اور علی نے ان کو ثقہ اور مستند قرار دیا ہے اور امام بخاریؒ نے ان کی روایت سے احتجاج کیا ہے اور ابن حبان نے صحیح میں اور حاکم نے المستدرک میں انہی کی سند سے روایت بیان کی ہے لہذا ان کی حدیث سے استدلال درست ہے۔

حضرت امام احمدؒ کے اس قول مذکور کے بعد ابن المدینی نے پھر حضرت عمار بن یاسرؓ کا اثر پیش کیا انہوں نے کہا کہ ”ما أبالی مستسئہ وانفی“ اس کے بعد امام احمدؒ نے کہا کہ عمارؓ اور ابن عمرؓ دونوں ہم مرتبہ ہیں اب جو چاہے اثر عمار بن یاسرؓ کو اختیار کرے اور جو چاہے اثر ابن عمرؓ کو اختیار کرے۔

بہر حال امام احمدؒ کے اس قول سے اس بات کی طرف اشارہ ملتا ہے کہ ان کے نزدیک مس ذکر سے وضو امور لازمہ میں سے نہیں ہے بلکہ اس امر میں ان کے نزدیک توسع ہے اب مس ذکر سے وجوب وضو کے قائل آئمہ اربعہ میں سے سوائے امام شافعیؒ کے اور کوئی نہیں تو ہمارا اختلاف شوافع سے ہے وہ کہتے ہیں کہ مس ذکر سے جبکہ وہ باطن کف سے ہو وضو واجب ہے ان کا استدلال حدیث بسرہ سے ہے باطن کف کی قید دوسری حدیث کے الفاظ ”إذا افطس إلى الرجل بیده“ سے ثابت کرتے ہیں کیوں کہ وہ کہتے ہیں کہ لفظ افضاء کے معنی یہ ہیں کہ مس ذکر باطن کف سے ہو ظاہر کف آئمہ مس نہیں اس لئے بلا حائل باطن کف سے چھونے کی صورت میں وضو ٹوٹ جاتا ہے ورنہ نہیں کیوں کہ مفہوم شرط اس پر دلالت کر رہا ہے کہ غیر افضاء ناقض نہیں اس لئے پہلی حدیث باب کے عموم کو دوسری حدیث کے الفاظ ”إذا افطس إلى الخ“ کے مفہوم کے ذریعہ سے باطن کف کے

ساتھ مخصوص کیا جائے گا۔

حضرت امام ابو حنیفہؒ اور آپ کے متبعین کہتے ہیں کہ مس ذکر کسی بھی حالت میں ناقض وضوء نہیں، دلیل ان حضرات کی حدیث طلق بن علیؓ ہے۔

اب حضرت طلق بن علیؓ کی حدیث جو حنفیہ کی دلیل ہے اور حدیث بسرہ جو شوافع کا مستدل ہے دونوں کے درمیان تعارض پیدا ہو گیا اب دلائل خارجیہ سے ترجیح ہوگی وجوہ ترجیح ہر فریق پیش کرتا ہے شوافع کی طرف سے امام بیہقی کہتے ہیں کہ حدیث بسرہ کو حدیث طلق پر ترجیح دینے کے لئے یہ چیز کافی ہے کہ شیخین نے نہ حدیث طلق کی تخریج کی ہے اور نہ اس کے راویوں میں سے کسی راوی سے احتجاج کیا ہے لیکن حدیث بسرہ کے تمام رواۃ سے شیخین نے احتجاج کیا ہے رہا یہ سوال کہ حدیث بسرہ کو کیوں چھوڑ دیا تو بیہقی کہتے ہیں کہ عروہ جو حدیث بسرہ کے راوی ہیں ان کا سماع بسرہ سے ثابت ہے یا نہیں اسی طرح ہشام کا سماع اپنے والد عروہ سے ثابت ہے یا نہیں اس میں اختلاف ہوا ہے اس لئے بخاری و مسلم نے حدیث بسرہ کی تخریج نہیں کی اور ہم نے اپنی جگہ پر بیان کیا ہے کہ اس طرح کا اختلاف حدیث بسرہ کی صحت سے مانع نہیں ہے اگرچہ شیخین کی شرط کے مطابق نہیں ہے ہم کہتے ہیں کہ بیہقی نے جو کچھ بیان کیا ہے وہ حدیث بسرہ کے ضعیف ہونے پر دلالت کر رہا ہے نہ کہ اس کی صحت پر کیوں کہ جب حدیث بسرہ کے رجال شیخین کے رجال ہیں تو اس کے باوجود بخاری و مسلم نے اس حدیث سے کیوں اعراض کیا حالانکہ ایسی حدیث سے تو اعراض نہیں کیا جاتا ہے بلکہ اس کو کتاب میں درج کیا جاتا ہے تو معلوم ہوا کہ ان کا یہ اعراض بغیر کسی وجہ کے ممکن نہیں امام بخاری و مسلم دونوں کوئی ایسی علت پر ضرور مطلع ہوئے ہیں جو ان کے نزدیک اسقاط حدیث کے موجب ہے اسی لئے تو انہوں نے اس حدیث کو اپنی کتاب میں داخل نہیں کیا، نیز اس حدیث کی اسناد میں مروان کا شرطی ہے اور وہ مجہول ہے جس کا حال معلوم نہیں معتبر ہے یا غیر معتبر اور یہ جو کہتے ہیں کہ عروہ نے بسرہ سے بلا واسطہ سنا ہے تو اس پر ابن المدینیؒ، ابن معینؒ اور امام احمدؒ، امام بخاریؒ و مسلمؒ وغیرہ نے اعتماد نہیں کیا اور جب ان حفاظ حدیث نے جو جرح و قدح میں فائق و ماہر ہیں اس کا اعتبار نہیں کیا تو بلا واسطہ سننے کا قول مرجوح ہے۔

بہر حال بیہقی نے جو وجہ ترجیح بیان کی ہے وہ اثبات دعویٰ کے لئے کافی نہیں، حنفیہ کہتے ہیں کہ حدیث طلق کو حدیث بسرہ پر ترجیح ہے وجہ ترجیح یہ بیان کرتے ہیں کہ ہم جس مسئلہ کے بارے میں گفتگو کر رہے ہیں اس سلسلہ میں جتنی احادیث وارد ہوئی ہیں سب سے زیادہ پختہ اور سب سے زیادہ صحیح حضرت طلق بن علیؓ کی حدیث ہے اور اس حدیث کے تمام طریقوں میں سے زیادہ بہتر طریق ملازم بن عمرو کا طریق ہے جس کو اگلے باب کے تحت انہی کے طریق سے لائے ہیں، حازمی نے ابو حفص فلاس سے نقل کیا ہے کہ انہوں نے کہا کہ ”حدیث قیس بن طلق عندنا اثبت من حدیث بسرہ“ حافظ ابن حجرؒ نے تلخیص الحمبر میں فرمایا کہ اس حدیث کو ابن حبان و طبرانی اور ابن حزم نے بھی صحیح کہا ہے۔

غرض کہ حدیث طلق کو علی بن مدینیؒ، ابو حفص عمرو بن الفلاس اور امام طحاویؒ وغیرہ نے صحیح قرار دیا ہے بخلاف حدیث بسرہ کے کہ وہ ضعیف ہے کیوں کہ اس کی اسناد اور متن میں اضطراب ہے جس کی تفصیل امانی الاحبار شرح معانی الآثار میں مذکور ہے ہم

نے طوالت کے خوف سے اسے چھوڑ دیا ہے۔

بہر حال جب عالی قدر حفاظ حدیث اور بڑے بڑے نقاد علی بن مدینی نے جو شیخ بخاری ہیں (اور جن کے بارے میں امام بخاریؒ نے فرمایا ”ما استصغرت نفسي عند احد الا عند علي ابن المديني“ یعنی میں نے اپنے آپ کو کسی کے سامنے چھوٹا نہیں سمجھا مگر علی بن مدینی کے سامنے اور ابن معینؒ نے کہا کہ ”اعلم من ادركت بالحديث وعلله علي بن المديني“ اور امام طحاویؒ، ابو حفص فلاس اور ابن حزمؒ وغیرہ نے حدیث طلق بن علی ہی کو صحیح قرار دیا ہے تو اب اس کی قوت سند اور اس کی صحت میں کیا کلام ہے لہذا حدیث طلق ہی کو ترجیح کا حق حاصل ہے حدیث بسرہ پر، امام بیہقی چونکہ حدیث طلق کو ترجیح دینے پر خوش نہیں اس لئے وہ کہتے ہیں کہ حدیث طلق کی تخریج شیخین نے نہیں کی اور نہ اس حدیث کے رواۃ میں سے کسی راوی سے احتجاج کیا ہے بخلاف حدیث بسرہ کے راویوں کے کہ اسکے تمام راویوں سے بخاری و مسلم نے احتجاج کیا ہے لہذا حدیث بسرہ کو حدیث طلق پر ترجیح ہوگی، ہم کہتے ہیں کہ شیخین کا کسی حدیث سے رجال کی وجہ سے اعراض کرنا اس حدیث کے ضعیف ہونے پر دلیل نہیں ہو سکتا کیوں کہ بہت سے ثقہ اور مستند رواۃ ایسے ہیں کہ بخاری و مسلم نے ان سے احتجاج نہیں کیا مگر حاکم نے ان سے روایت لی ہے اور ان کی احادیث کو علی شرط الشیخین صحیح قرار دیا ہے چنانچہ حاکم نے مسدد سے وہ ملازم سے وہ عبد اللہ بن بدر سے وہ قیس سے وہ اپنے والد طلق سے رقیہ عن قرب کی حدیث روایت کی ہے اور حاکم نے کہا کہ یہ حدیث صحیح الاسناد ہے حالانکہ بخاری و مسلم نے اس کی تخریج نہیں کی اور ابوداؤد نے بواسطہ مسدد اسی اسناد مذکور سے مس الذکر سے ترک وضو کی حدیث نقل کی ہے لہذا اہل علم میں سے کوئی کہنے والا کہہ سکتا ہے کہ یہ حدیث صحیح الاسناد ہے حالانکہ شیخین نے اس کی تخریج نہیں کی۔

دوسری وجہ حدیث طلق کو حدیث بسرہ پر ترجیح دینے کی یہ ہے کہ اصول میں جہاں وجوہ ترجیح پر بحث کی گئی ہے منجملہ ان کے ایک وجہ یہ بھی ہے کہ جو موافق بالقیاس ہو اس کو ترجیح ہوگی چنانچہ صاحب النسخ والمسنوخ حازمی نے بھی یہی وجہ لکھی ہے کہ جو حدیث موافق قیاس ہو اسی کو ترجیح ہوگی اور اس سے غیر قیاس کی طرف عدول نہیں کریں گے اس کا ذکر اہتمام کے ساتھ اس لئے کیا کہ احناف پر یہ اعتراض کیا جاتا ہے کہ وہ قیاس پر عمل کرتے ہیں حالانکہ ہم دیکھتے ہیں کہ محدثین بھی اس پر عامل ہیں اور تعارض کے وقت جو موافق بالقیاس ہو اس پر عمل کرتے ہیں اور یہاں موافق قیاس حدیث طلق ہے اس سے انحراف خلاف اصول ہے۔

اب حدیث طلق موافق قیاس کس طرح ہے اس کو سمجھ لیں پہلی چیز جو اصولی ہے وہ یہ ہے کہ اگر کسی مسئلہ کو دیکھنا ہو تو اس کو کتاب اللہ میں تلاش کرو پھر سنت رسول اللہ میں دیکھو اس اصول کے مطابق ہم بھی کتاب اللہ کو دیکھیں کہ اس میں کہیں نواقض وضو کا بیان ہے یا نہیں یہ تو ناممکن ہے کہ ان کا ذکر نہ ہو بے شک اجمالی طور پر کیوں نہ ہو ضرور ذکر ہوگا چنانچہ سورہ مائدہ میں ہے ”اوجاء احد منکم من الغائط“ کہ تم میں سے کوئی شخص پیشاب یا پاخانے کے استنجے سے فارغ ہو کر آیا ہو جس سے وضو ٹوٹ جاتا ہے الخ یہاں مجبسی (آنا) من الغائط باتفاق آئمہ کتبیہ ہے قضائے حاجت سے تو نواقض وضو میں سے دو چیزیں معلوم ہوئیں پاخانہ اور پیشاب اور یہ دونوں ناپاک چیزیں بدن سے خارج ہوتی ہیں اس لئے امام ابو حنیفہؒ مانتے ہیں کہ مناط

و مؤثر وضو کے ٹوٹنے میں صرف خروج نجس عن البدن ہے اب جہاں خروج نجس ہوگا وہاں نقض وضو کا حکم دیں گے آگے تھوڑا سا توسع کر دیا کہ خروج حقیقہ ہو یا غالب ظن خروج کا ہوا اب جتنے نواقض وضو فقہاء حنفیہ نے لکھے ہیں سب اسی میں داخل ہیں البتہ فقہاء کے بارے میں لکھتے ہیں کہ یہ قیاس کے خلاف ہے لیکن چونکہ نص موجود ہے اس لئے ہم قیاس کو چھوڑ دیں گے کوئی نص اس کے معارض بھی نہیں لہذا قیاس کو ترک کرنا پڑے گا۔

اب ہم مسئلہ متنازعہ میں شوافع سے پوچھتے ہیں کہ مس ذکر کس میں داخل ہے اگر کسی نے ایک بار چھو لیا تو یہاں نہ تو خروج نجس ہے اور نہ اس کا غلبہ ظن ہے۔

بہر حال دو جہیں ترجیح کی ہو گئیں ایک تو حفاظ حدیث اور بڑے بڑے نقاد ابن المدینی اور ابو حفص فلاس وغیرہ نے تصریح کی ہے کہ حدیث طلق حدیث بسرہ سے اثبت واحسن ہے دوسری موافق قیاس ہے علاوہ ان کے حدیث طلق کتاب اللہ کے موافق ہے یعنی کتاب اللہ دلالت کرتی ہے کہ وضو نہیں، نیز کبار صحابہ حضرت علی، عمار، ابن مسعود، ابن عباس، حذیفہ، عمران بن حصین اور حضرت ابوالدرداء رضی اللہ عنہم سب یہی کہتے ہیں کہ مس ذکر ناقض نہیں ہے ابن عبد البر مالکی نے اس کی تصریح کی ہے اور امام طحاویؒ نے فرمایا کہ صحابہ کرام میں سوائے ابن عمرؓ کے اور کسی نے بھی مس ذکر سے وضو کا فتویٰ نہیں دیا۔

یہ سب وجوہ ترجیح ہیں جس کی بناء پر حنفیہ حضرت طلق بن علی کی حدیث کو ترجیح دیتے ہیں اور تطبیق بھی دی جاسکتی ہے کہ حدیث بسرہ کو استحباب پر اور حضرت طلق بن علی کی حدیث کو غیر وجوب پر حمل کر لیں۔ (واللہ اعلم بالصواب)

باب ترک الوضوء من ذالک

مس ذکر سے ترک وضو کا بیان

اخبرنا هناد عن ملازم بن عمرو قال حدثنا عبد الله بن بدر عن قيس بن طلق بن علي عن ابيه قال خرجنا وفداً حتى قدمنا على رسول الله صلى الله عليه وسلم فبايعناه وصلينا معه فلما قضى الصلوة جاء رجل كأنه بدوي فقال يا رسول الله ماترئ في رجل مس ذكره في الصلوة قال وهل هو الا مضغة منك او بضعة منك.

قیس اپنے والد طلق بن علیؓ سے روایت کرتے ہیں، طلق بن علیؓ نے کہا کہ ہم ایک وفد کے ساتھ نکلے اور نبی کریمؐ کی خدمت میں حاضر ہوئے پھر ہم نے آپ سے بیعت کی اور آپ کے ساتھ نماز پڑھی پھر جب نماز سے فارغ ہوئے تو ایک بدو شخص نے عرض کی کہ یا رسول اللہ اس شخص کے بارے میں آپ کیا فرماتے ہیں جس نے نماز کی حالت میں اپنے ذکر کو چھو یا حضورؐ نے فرمایا وہ تو اس کے علاوہ اور کچھ نہیں کہ وہ تیرے بدن کا ایک ٹکڑا ہے۔

تشریح: وهل هو الا مضغة الخ: یہ ٹکڑا راولی ہے اور مطلب اس کا یہ ہے کہ جس طرح بدن کے دوسرے حصے کو چھونے سے وضو واجب نہیں ہوتا ہے اسی طرح مس ذکر سے بھی واجب نہیں ہوتا ہے، مشکوٰۃ شریف میں حضرت طلق بن

علیؑ کی حدیث نقل کرنے کے بعد امام محی السنۃ کا قول نقل کیا ہے کہ انہوں نے کہا کہ یہ حدیث طلق حضرت ابو ہریرہؓ کی حدیث سے منسوخ ہوگئی ہے کیوں کہ حضرت ابو ہریرہؓ حضرت طلق بن علیؓ کی آمد کے بعد اسلام لائے ہیں یعنی ۷ھ میں پھر حدیث ابی ہریرہؓ جس کو ناخ مانا ہے اس کو نقل کیا ہے کہ حضور اکرمؐ نے فرمایا ”اذا افطسی احدکم بیدہ الی ذکرہ لیس بینہ و بینہا شنی فلیتوضا“ کہ جو شخص بلا حجاب باطن کف سے اپنے عضو مخصوص کو چھوے وہ وضو کر لے، لیکن علامہ تورپشتی نے اس پر اعتراض کیا ہے کہ نسخ کا دعویٰ بلا دلیل محض احتمال پر مبنی ہے جو احتیاط سے خارج ہے ہاں اگر امام موصوف یہ ثابت کر دیں کہ حضرت طلق بن علیؓ انتقال کر گئے تھے حضرت ابو ہریرہؓ کے اسلام لانے سے پہلے یا جب وہ اپنے وطن کی طرف لوٹ گئے تھے پھر دوبارہ حضورؐ کی خدمت مبارکہ میں حاضری کا موقع ہی نہیں ہوا تو محی السنۃ کے قول کو ہم مان لیں گے، غرض کہ جب تک اس کو ثابت نہ کیا جائے ان کا قول قابل تسلیم نہیں شاید امام موصوف کے علم میں یہ بات نہیں کہ حضرت طلق بن علیؓ نے یہ حدیث حضرت ابو ہریرہؓ کے اسلام کے بعد سنی ہے۔

راقم الحروف کہتا ہے کہ شیخ تورپشتی کے قول کو واقدی وغیرہ کے قول سے تائید وتقویت حاصل ہے چنانچہ واقدی اور ابن سعد نے تصریح کی ہے کہ حضرت طلقؓ کی حاضری وفد بنی حنفیہ کے ساتھ ہوئی تھی اور بقول واقدی کے اس وفد میں دس سے کچھ اوپر آدمی تھے اور اس وفد کی آمد ۹ھ میں ہوئی تھی اسی کو حافظ ابن کثیر اور علامہ عینی نے واقدی سے نقل کیا ہے اور اس قول کو راجع قرار دیا ہے اب اگر یہاں بقول امام محی السنۃ کے نسخ کا قول کیا جائے تو پھر حنفیہ کے مسلک کے مطابق حدیث بسرہ اور حدیث ابو ہریرہؓ وغیرہ کو منسوخ ماننا پڑے گا کیوں کہ حضرت بسرہؓ قدیم الحجرت اور قدیم الصحبہ ہیں اور حضرت ابو ہریرہؓ ۷ھ میں مشرف بہ اسلام ہوئے جبکہ حضرت طلقؓ نے اپنی روایت کردہ حدیث حضرت ابو ہریرہؓ کی حدیث کے دو سال بعد سنی ہے۔

بہر حال بحث کا حاصل یہ نکلا کہ اگر شوافع نسخ کی بات کریں تو حدیث بسرہ وغیرہ مقدم ہونے کی وجہ سے بذریعہ حدیث طلق منسوخ ہو چکی ہیں اور اگر ترجیح کا طریقہ اختیار کیا جائے تو کچھ تفصیل وجوہ ترجیح کی ابھی عنوان سابق کے ذیل میں گذر چکی ہے مجملہ ان کے ایک وجہ ترجیح یہ بھی ہے کہ جو حضرات مس ذکر سے نقض وضو کے قائل ہیں ان کے نزدیک حدیث نقض وضو کا محمل ہی متعین نہیں ہو سکا اس کے مصداق میں سخت اضطراب پایا جاتا ہے چنانچہ امام شافعیؒ وغیرہ کہتے ہیں کہ اس کا مصداق باطن کف ہے لہذا اگر ہاتھ کے اوپر کے حصہ سے چھو یا تو وضو نہیں ٹوٹے گا امام احمد کے نزدیک باطن کف اور ظاہر کف کے درمیان کوئی فرق نہیں اور اگر حدیث نقض وضو کا مصداق دونوں کو شہر اتے ہیں تو پھر مذہب امام مالکؒ سے صحیح روایت میں اور امام احمدؒ سے بھی ایک روایت میں ہے کہ اگر شہوة کے ساتھ چھو یا ہے تو وضو ٹوٹے گا ورنہ نہیں اور بعض حضرات کہتے ہیں بدون شہوة ولذۃ کے بھی ٹوٹ جائے گا پھر بعضوں نے مس ذکر ناقض وضو ہونے میں بالقصد کی قید لگائی ہے اور بعضوں نے عام رکھا ہے وغیرہ ذالک۔

بہر حال جو حضرات نقض وضو کے قائل ہیں ان کے نزدیک حدیث بسرہ وغیرہ کا محمل ہی متعین نہیں ہو سکا اس کے برعکس حضرت طلقؓ کی حدیث صراحۃً عدم نقض وضو پر دلالت کر رہی ہے اور عدم نقض وضو کے قائلین میں کوئی اختلاف بھی نہیں

ہے اسی لئے اس حدیث کو حدیث بسرہ رحمہ اللہ پر ترجیح ہوگی اور اسی پر عمل کرنا چاہئے۔

ان وجوہ ترجیح میں سے ایک یہ بھی ہے کہ تعارض کے وقت روایت رجال کو روایت نساء پر ترجیح ہوتی ہے لہذا یہاں بھی حدیث طلق کو حدیث بسرہ پر ترجیح ہوگی۔

تیسری یہ کہ خبر احاد عموم بلوئی میں یعنی ایسا معاملہ جو عام طور پر پیش آتا ہے اس میں غیر مقبول ہے اور حدیث بسرہ اسی کے قبیل سے ہے غرض کہ ان وجوہ ترجیح کی بناء پر اچھی طرح واضح ہو گیا کہ اس باب میں عدم نقض وضو کے قائلین کا مذہب ہی قوی اور رائج ہے (واللہ اعلم)

ترک الوضوء من مس الرجل امرأته من غیرہ شہوة

مرد کے اپنی عورت کو بغیر شہوت کے چھونے سے وضو نہیں ٹوٹتا

اخبرنا محمد بن عبد اللہ بن عبد الحکم عن شعيب عن الليث قال اخبرنا ابن الهاد عن عبد الرحمن بن القاسم عن القاسم عن عائشة قالت ان كان رسول الله صلى الله عليه وسلم ليصلي واني لمعترضة بين يديه اعتراض الجنابة حتى اذا اراد ان يوتر مسني برجله.

حضرت عائشہ رحمہا اللہ سے روایت ہے وہ فرماتی ہیں کہ رسول اکرم ﷺ نماز پڑھتے تھے اس حال میں کہ میں آپ ﷺ کے سامنے لیٹی ہوتی تھی مثل رکھے جانے جنازہ کے یہاں تک کہ جب آپ ﷺ وتر پڑھنے کا قصد کرتے تو مجھے اپنے پاؤں مبارک سے مس فرماتے یعنی چھوتے۔

اخبرنا يعقوب بن ابراهيم قال حدثنا يحيى عن عبيد الله قال سمعت القاسم بن محمد يحدث عن عائشة قالت لقد رأيتني معترضة بين يدي رسول الله صلى الله عليه وسلم ورسول الله صلى الله عليه وسلم يصلي فاذا اراد ان يسجد غمز رجلي فضممتها الي ثم يسجد.

حضرت عائشہ رحمہا اللہ فرماتی ہیں کہ مجھے خوب اچھی طرح معلوم ہے کہ رسول اللہ ﷺ کے سامنے لیٹی ہوتی تھی جبکہ آپ نماز پڑھتے جب آپ سجدہ کرنا چاہتے تو میرے پاؤں کو ٹٹول کر دیکھتے پھر میں اپنے پاؤں کو سمیٹ لیتی پھر آپ سجدہ کرتے۔

اخبرنا قتيبة عن مالك عن ابى النصر عن ابى سلمة عن عائشة قالت كنت انام بين يدي رسول الله صلى الله عليه وسلم ورجلاي في قبلته فاذا سجد غمزني فقبضت رجلي فاذا قام بسطتها والبيت يومئذ ليس فيها مضابيح.

حضرت عائشہ رحمہا اللہ فرماتی ہیں کہ میں رسول اللہ ﷺ کے سامنے سو رہی ہوتی تھی اور میرے دونوں پاؤں آپ کے سامنے ہوتے جب سجدہ کرنا چاہتے ٹٹول کر دیکھتے تو میں اپنے پاؤں کو سمیٹ لیتی پھر جب کھڑے ہوتے تو میں اپنے پاؤں کو پھیلا دیتی اور ان دنوں میں گھروں میں چراغ وغیرہ کی سہولت نہ تھی۔

اخبرنا محمد بن عبد الله ابن المبارك ونصير بن الفرج واللفظ له قالوا حدثنا ابو اسامة عن عبيد الله بن عمر عن محمد بن يحيى بن حبان عن الاعرج عن ابى هريرة عن عائشة قالت فقدت النبی صلی اللہ علیہ وسلم ذات ليلة فجعلت اطلبه بيدي فوقعت يدي على قدميه وهما منصوبتان وهو ساجد يقول اعود برضاك من سخطك وبمعا فاتك من عقوبتك و اعود بك منك لا احصي ثناء عليك انت كما اثنيت على نفسك

حضرت عائشہ رضی اللہ عنہا فرماتی ہیں کہ میں نے ایک رات نبی صلی اللہ علیہ وسلم کو نہ پایا تو میں آپ کو اپنے ہاتھ سے تلاش کرنے لگی تو میرا ہاتھ آپ کے دونوں پاؤں پر پڑا کہ وہ جگہ کی حالت میں کھڑے تھے آپ یہ دعا پڑھ رہے تھے ”اعوذ برضاك الخ“ الہی میں تیری رضا مندی کے ساتھ تیری ناراضگی سے پناہ چاہتا ہوں اور تیرے معاف کرنے کے ساتھ تیرے عذاب سے اور تیرے غضب سے بچ کر تیری پناہ میں آتا ہوں میں تیری تعریف شمار نہیں کر سکتا تو ایسا ہے جیسا تو نے خود ہی اپنی تعریف بیان کی۔

تشریح: امام نسائی نے پہلی حدیث بسند عبد الرحمن بن قاسم عن القاسم عن عائشہ روایت کی ہے، زلیعی نے کہا کہ یہ اسناد صحیح کی شرط پر ہے۔

اس روایت میں حضرت عائشہ رضی اللہ عنہا فرماتی ہیں کہ جب حضور اکرم صلی اللہ علیہ وسلم وتر پڑھنے کا ارادہ کرتے تو اپنے پاؤں مبارک سے مجھ کو مس فرماتے تاکہ میں اپنے پاؤں کو سمیٹ لوں اور آپ جگہ کر سکیں۔

دوسری روایت میں حضرت عائشہ رضی اللہ عنہا فرماتی ہیں کہ جب آپ صلی اللہ علیہ وسلم سجدہ کرنے کا ارادہ فرماتے تو ”غمز رجلی الخ“ کہ ہاتھ سے میرے پاؤں کو دبا دیتے پھر میں جاگ کر اپنا پاؤں سمیٹ لیتی اور آپ صلی اللہ علیہ وسلم سجدہ فرماتے اس کا باعث یہ تھا کہ میرے پاؤں حضور اکرم صلی اللہ علیہ وسلم کے سجدہ کی جگہ پر ہوتے تھے اس لئے آپ صلی اللہ علیہ وسلم پاؤں دبا کر مجھے بتا دیتے تھے کہ میں سجدہ کرنا چاہتا ہوں تم اپنے پاؤں سمیٹ لو سوال یہ ہے کہ ہر مرتبہ غمز کی کیا ضرورت تھی کیا حضرت عائشہ رضی اللہ عنہا کو بغیر اس کے حضور صلی اللہ علیہ وسلم کے سجدے میں جانے کی خبر نہیں ہوتی تھی اس کی وجہ تیسری روایت میں بیان فرماتی ہیں ”والیسوت یومئذ فیہا لیس فیہا مصاییح“ کہ ان دونوں گھروں میں لیپ یا چراغ وغیرہ کا کوئی خاص انتظام نہیں تھا اس لئے ان کے لئے حضور صلی اللہ علیہ وسلم کے سجدے کا وقت معلوم کرنا تاریکی میں مشکل تھا اور اگر روشنی ہوتی تو ہر مرتبہ بذریعہ غمز متنبہ کرنے کی ضرورت نہ پڑتی بلکہ وہ خود ہی سجدے کے وقت اپنا پاؤں سمیٹ لیتیں۔

علامہ سندھی نے لکھا ہے کہ ”مسئنی برجلہ“ وغیرہ روایات سے معلوم ہوا کہ حضور اکرم صلی اللہ علیہ وسلم کا وہ چھوٹا بندون شہوة کے تھا اسی سے مصنف نے استدلال کیا ہے کہ مس بلا شہوة سے وضو نہیں ٹوٹتا کیوں کہ حضور اکرم صلی اللہ علیہ وسلم نے حضرت عائشہ رضی اللہ عنہا کو چھو کر وضو نہیں فرمایا اس سے معلوم ہوا کہ عورت کو بغیر شہوة کے ہاتھ لگانے سے وضو نہیں ٹوٹتا اب رہی یہ بات کہ اگر شہوة کے ساتھ مس کیا تو وضو ٹوٹ جائے گا یا نہیں علامہ سندھی فرماتے ہیں نہیں ٹوٹے گا دلیل اس کی یہ ہے کہ اصل تو عدم نقض ہی ہے جب تک کہ اس کے قائل کے سامنے کوئی ایسی دلیل ظاہر نہ ہو جائے جو نقض وضو پر دلالت کرتی ہو اور یہی بات کافی ہے عدم نقض وضو

کے قائلین کے لئے بلکہ اگلے عنوان کے ذیل میں جو حدیث قبلہ آرہی ہے وہ ایک واضح دلیل ہے اس پر کہ مس بالشہوة سے بھی وضو نہیں ٹوٹے گا کیوں کہ عادتاً بوسہ دینا مس بالشہوة سے خالی نہیں ہوتا ہے اس موقع پر اگر فریق مخالف یہ تاویل کرے کہ ممکن ہے لمس حائل کے ساتھ ہوا ہوگا یا وہ حضور ﷺ کے ساتھ خاص ہوگا تو یہ ایک بعید تاویل ہوگی جو تکلف سے خالی نہیں اور ظاہر کے بھی مخالف ہے۔

چوتھی روایت میں ہے کہ حضرت عائشہ رضی اللہ عنہا فرماتی ہیں کہ ایک رات میں نے رسول اکرم ﷺ کو اپنے بستر پر نہ پایا تو میں نے آپ ﷺ کو تلاش کیا تو میرا ہاتھ آپ کے پاؤں کے تلوے پر پڑا اس وقت آپ سجدہ میں تھے اور دونوں پاؤں سجدہ میں کھڑے تھے اور آپ یہ فرما رہے تھے ”اعوذ بضر ضاک من سحقک الخ“ اس سے بھی معلوم ہوا کہ اگر عورت کا ہاتھ مرد کے جسم کے کسی بھی حصہ سے لگ جائے تو مرد کا وضو نہیں ٹوٹتا کیوں کہ پیغمبر علیہ الصلوٰۃ والسلام نے اپنی نماز کو قطع نہیں فرمایا اب جو لوگ اس کے قائل ہیں کہ عورت کا ہاتھ لگنے سے مرد کا وضو ٹوٹ جاتا ہے ان پر یہ حدیث حجت ہے اور یہ تاویل کرنا کہ شاید آپ کے پیروں پر کپڑا لگا ہوا ہو تو یہ محض تکلف اور خلاف ظاہر ہے جس کو فوقت یدی علی قدمیہ کا لفظ رد کر رہا ہے۔

قاضی عیاضؒ نے کہا کہ حدیث میں جو سخط اور عقوبہ کا لفظ آیا ہے وہ اللہ تعالیٰ کی صفات کمال سے ہے تو آپ نے ناگوار چیز سے محبوب چیز اور شر سے خیر یعنی رضا اور معافات کی پناہ مانگی ہے۔

لا احصى ثناء عليك: انسان اللہ تعالیٰ کے حقوق کی ادائیگی سے بالکل عاجز و قاصر ہے اس جملہ سے اسی کمال عجز کو بیان فرمایا ہے کہ میں آپ کی حمد و ثناء کی طاقت نہیں رکھتا ہوں یعنی نہ اس کی غایت تک میری رسائی ہو سکتی ہے اور نہ اسکی معرفت کا احاطہ کر سکتا ہوں جیسا کہ حضور اکرم ﷺ نے حدیث شفاعت میں فرمایا ہے ”فاحمدہ بمحامدہ لا اقدر علیہا الاّن“ کہ میدان حشر میں شفاعت کے وقت اللہ تعالیٰ میرے قلب میں ایسی تعریفیں ڈال دے گا اور ان سے اللہ تعالیٰ کی تعریفیں کروں گا جن پر اس وقت قادر نہیں ہوں۔

انت کما اثنت علہ نفسک: طبی نے کہا ہے کہ لفظ ماموصولہ یا موصوفہ ہے اور کاف بمعنی مثل ہے اور مطلب اس کا یہ ہے کہ آپ کی حمد و ثناء کے افراد میں سے کسی ایک فرد کا حق بھی ادا نہیں کر سکتا ہوں پھر یہ کہ کوئی لمحہ ایسا نہیں جس میں آپ کی طرف سے فیضان احسان کا وصول نہ ہو چنانچہ ارشاد فرماتا ہے ﴿وان تعدوا نعمة الله لا تحصوها﴾ میں آپ کی حمد و ثناء اور شکر کی ادائیگی سے عاجز ہوں اس لئے میں آپ سے آپ کی رضا اور غفوکى درخواست کرتا ہوں آپ تو دیے ہیں جیسے آپ نے اپنی تعریف کی ہے اس آیت میں ﴿فله الحمد رب السموات والارض رب العالمين وله الكبرياء في السموات والارض وهو العزيز الحكيم﴾۔

علامہ سیوطیؒ نے اس ارشاد کا یہ مطلب بیان کیا ہے کہ اس موقع پر جب حضور اکرم ﷺ کے سامنے باری تعالیٰ کی بڑی بڑی صفات اور اس کا کمال و صمدیت و قدسیہ و عظمت و کبریا اور اس کی جبروت وغیرہ منکشف ہوئیں جن کی نہ کوئی انتہاء ہے اور نہ ان کی حد تک کسی کی رسائی ہو سکتی ہے اور نہ عقل ان کا ادراک کر سکتی ہے اور نہ فکر انسانی ان کا احاطہ کر سکتی ہے اور اس مقام تک پہنچنے

کے بعد مخلوق کی معرفت ختم ہو جاتی ہے تو حضور اکرم ﷺ نے عاجزی کا اعتراف فرماتے ہوئے فرمایا ”لا احصى ثناء علیک انت کما اثنت علی نفسک“ میں تیری تعریف شمار نہیں کر سکتا تو ویسا ہی ہے جیسی تو نے تعریف کی اپنی ذات کی۔

ترک الوضوء من القبلة

بوسہ دینے کے بعد وضو نہ کرنے کا بیان

اخبرنا محمد بن المثنی عن یحیی بن سعید عن سفیان قال اخبرنی ابوروق عن ابراهیم التیمی عن عائشة ان النبی صلی اللہ علیہ وسلم کان یقبل بعض ازواجه ثم یصلی ولا یتوضأ، قال ابو عبدالرحمن لیس فی هذا الباب حدیث احسن من هذا الحدیث وان کان مُرسلاً وقد روى هذا الحدیث الاعمش عن حبيب بن ابی ثابت عن عروة عن عائشة قال یحیی القطان حدیث حبيب عن عروة عن عائشة هذا وحدیث حبيب عن عروة عن عائشة تصلی وان قطر الدم علی الحصر لا شئ حضرت عائشہ رضی اللہ عنہا سے روایت ہے کہ نبی کریم ﷺ اپنی بعض بیویوں کا بوسہ لیتے تھے پھر نماز پڑھتے اور وضو نہ کرتے تھے۔

تشریح: دراصل مسئلہ مس مرآة کا ہے اس میں تقبیل بھی داخل ہے کہ بوسہ لینا عورت کے چھونے میں داخل ہے مگر چونکہ حدیث میں خاص قبلہ کا ذکر ہے اس لئے ترجمہ یہ رکھا ہے۔

اس مسئلہ میں امام ابو حنیفہؒ اور صاحبینؒ کہتے ہیں کہ بیوی کو بوسہ دینے سے وضو نہیں ٹوٹتا خواہ شہوة کے ساتھ ہو یا بغیر شہوة کے ہاں اگر کسی نے اپنی شرمگاہ کو عورت کی شرمگاہ کے ساتھ ملایا اور عضو متاسل کھڑا ہوا تو اگرچہ مذی خارج بھی نہ ہو شیخین کے نزدیک وضو ٹوٹ جائے گا، امام مالکؒ کہتے ہیں اگر چھونا شہوة کے ساتھ ہو تو ناقض وضو ہے اور بغیر شہوة کے ہو تو ناقض وضو نہیں ہے یہی قول ایک روایت کے مطابق امام شافعیؒ کا بھی ہے اور ان کا دوسرا قول یہ ہے کہ مس امرآة خواہ شہوة سے ہو یا بغیر شہوت کے ناقض وضو ہے بشرطیکہ بلا حائل اجتبیہ سے ہو یعنی غیر محارم کو چھوئے اور امام احمدؒ بھی اسی کے قائل ہیں ایک روایت کے مطابق حدیث باب احناف کی حجت ہے جس سے معلوم ہوتا ہے کہ عورت کو شہوت کے ساتھ چھونے سے وضو نہیں ٹوٹتا اور بوسہ لینا بطور عادت کے شہوت سے خالی نہیں ہوتا۔

اس حدیث کو اگرچہ محدثین نے مرسل قرار دیا ہے اور خود مصنفؒ نے بھی اس کی طرف اس جملہ سے اشارہ کیا ہے ”لیس فی هذا الباب حدیث احسن الخ“ کہ قبلہ سے ترک وضو کے باب میں اس سے بہتر کوئی حدیث موجود نہیں ہے اگرچہ مرسل ہے مگر اس کی اسناد مضبوط ہے جیسا کہ یہ بات مصنفؒ کے قول سے معلوم ہوتی ہے تو زیادہ سے زیادہ مرسل ہوگی اور مرسل اس لئے ہے کہ ابراہیم تیمی کا سماع حضرت عائشہ رضی اللہ عنہا سے ثابت نہیں ہے احناف اس کے جواب میں کہتے ہیں کہ اول تو ہمارے اور جمہور کے نزدیک ثقہ راوی کی حدیث مرسل حجت ہے دوسرے یہ کہ حضرت عائشہ کی یہ حدیث مختلف طرق سے مروی

ہے طریق مرسل سے بھی روایت کی گئی ہے اور موصول سے بھی اور کبار تابعین کی حدیث مرسل تو امام شافعیؒ کے نزدیک بھی حجت ہے جبکہ دوسرے طریق سے بھی وارد ہو چکا ہے بطریق مرفوع وارد ہوئی ہو یا کسی صحابی کا قول اس حدیث مرسل کے موافق ہو یا کسی فقیہ نے اس پر عمل کیا ہو اس کی تصریح علامہ مارویتیؒ نے بیہقی سے نقل کرتے ہوئے کی ہے تو یہاں بھی حدیث باب کا معاملہ بالکل اسی طرح ہے۔

دوسرے یہ کہ دارقطنیؒ نے کہا ہے کہ اس حدیث کو معاویہ بن ہشام نے ثوریؒ سے وہ ابوروق سے وہ ابراہیم تیمی سے وہ اپنے باپ یزید بن شریک تیمی سے وہ حضرت عائشہ سے روایت کیا ہے اور اسناد کو متصل کر دیا ہے اور سب راوی ثقہ ہیں، اب انقطاع کا اعتراض بھی دور ہو گیا، علاوہ اس کے حضرت عائشہ رضی اللہ عنہا کی یہ حدیث سوائے ابراہیم تیمی کے اور بھی طرق متعددہ سے مروی ہے چنانچہ ابوبکر بزار نے اپنی مسند میں اس کو اسماعیل بن یعقوب بن صبیح سے وہ محمد بن موسیٰ بن عیین سے وہ ان کے والد موسیٰ سے وہ عبدالکریم جزری سے وہ عطاء سے وہ حضرت عائشہ رضی اللہ عنہا سے روایت کیا ہے الفاظ اس کے یہ ہیں ”ان النسبی صلی اللہ علیہ وسلم کان یقبل بعض نساہ ولا یتوضأ“ اس حدیث کے سب رجال ثقہ ہیں حافظ عبدالحق اشمیلی نے اس کو بزار کے طریق سے روایت کرنے کے بعد فرمایا ”لا اعلم لہ علة توجب تركہ الخ الجوهر النقی: ۱/ ۳۱“ اس حدیث کے اور بھی طرق ہیں جن کا ذکر زرعی اور الجوهري التتبی میں ہے جس کو شوق ہو وہاں دیکھ لے۔

غرض یہ کہ جب حضرت عائشہ رضی اللہ عنہا کی یہ حدیث طرق متعددہ سے روایت کی گئی ہے اب وہ بالاتفاق حجت ہونے میں کوئی شک نہیں ہے علامہ شوکانیؒ نے نیل الاوطار میں لکھا ہے کہ نقض وضو کے قائلین کی طرف سے حدیث تقبیل کا یہ جواب دیا گیا ہے کہ وہ ضعیف ہے، نیز مرسل ہے مگر اس جواب کو رد کر دیا گیا ہے کیوں کہ اس حدیث کی کثرت روایات کی وجہ سے اس کا ضعف دور ہو گیا ہے اور یہ حدیث قبلہ مرفوعاً و موقوفاً دونوں طریق سے ثابت ہے اور روایات مرفوعہ زیادہ ہیں لہذا انہی کی طرف رجوع کرنا ہوگا جیسا کہ اہل اصول کا یہی مذہب ہے۔

وقد روی هذا الحديث الاعمش الخ: اس کلام سے مقصود حدیث باب کے دوسرے طریق کو ضعیف قرار دینا ہے کہ اس حدیث کو اعمش نے حبیب بن ابی ثابت سے انہوں نے عروہ سے انہوں نے حضرت عائشہ رضی اللہ عنہا سے روایت کیا ہے مگر امام نسائی وغیرہ کے نزدیک یہ حدیث ضعیف ہے جسکی تائید میں ابن قنّان کا قول نقل کیا ہے، یحییٰ قنّان نے اس میں کلام کیا ہے انہوں نے کہا کہ حبیب بن ابی ثابت کی یہ حدیث جس کو انہوں نے عروہ عن عائشہ رضی اللہ عنہا کی اسناد سے روایت کیا ہے اور ان کی دوسری حدیث جس کو آگے اسی اسناد کے ساتھ مستحاضہ کے بارے میں با این الفاظ روایت کیا ہے ”تصلی وان قطر الدم علی الحصیر“ دونوں لاشئ یعنی ضعیف ہیں اور ضعیف قرار دینے کی دو وجہ بتاتے ہیں ایک تو سند میں جس عروہ کا نام لیا گیا ہے اگر اس سے عروہ بن زبیر مراد ہیں تو ان سے حبیب بن ابی ثابت کا سماع ثابت نہیں ہے جیسا کہ ترمذیؒ نے امام بخاریؒ کا قول نقل کیا ہے کہ انہوں نے فرمایا کہ حبیب بن ابی ثابت نے عروہ سے نہیں سنا اس لئے حدیث منقطع ہے جو شوافع کے نزدیک حجت نہیں۔

دوسری یہ کہ اگر عروہ سے مراد عروہ مزنی ہیں تو انکا سماع حضرت عائشہ رضی اللہ عنہا سے نہیں ہے اس اعتبار سے بھی سند منقطع ہے جس سے استدلال درست نہیں ہے۔

اس کا جواب یہ ہے کہ صحیح یہ ہے کہ سند میں عروہ سے مراد عروہ بن زبیر ہیں چنانچہ مسند احمد اور ابن ماجہ میں ابن الزبیر کی تصریح موجود ہے اسی طرح داؤقطنی کی روایت میں بھی صراحۃً ابن الزبیر کا ذکر آیا ہے کہ انہوں نے حدیث قبلہ کو ابن ابی شیبہ اور علی بن محمد سے اور ان دونوں نے وکیع سے اس نے اعمش سے اس نے حبیب بن ابی ثابت سے اس نے عروہ بن زبیر سے انہوں نے حضرت عائشہ رضی اللہ عنہا سے روایت کیا ہے ”ان رسول اللہ صلی اللہ علیہ وسلم قبل بعض نسائه ثم خرج الی الصلوۃ ولم يتوضأ“ اس سند کے رجال سب کے سب ثقہ ہیں۔ (الجوہر النقی علی البیہقی ۱/۱۲۵)

اس سے صاف معلوم ہوا کہ عروہ بن زبیر مراد ہیں دوسرا متن میں اس کا قرینہ موجود ہے کہ وہ عروہ بن زبیر ہیں کیوں کہ حضرت عائشہ رضی اللہ عنہا کے قول مذکور یعنی ”قبل بعض نسائه“ کے بعد عروہ نے کہا ”فقلت من ہی الا انت فضحکت“۔ (رواہ ابو داؤد)

یہ کلام صاف بتا رہا ہے کہ اس کے قائل عروہ بن زبیر ہیں حضرت عائشہ رضی اللہ عنہا کے بھانجے وہ اپنی خالہ کے ساتھ اس طرز سے کلام کر سکتے ہیں ان کے علاوہ کوئی اور شخص جو حضرت عائشہ رضی اللہ عنہا سے کسی قسم کی قرابت کا تعلق نہ رکھتا ہو ان کے سامنے کلام مذکور پر ہرگز جرأت نہیں کر سکتا، نیز عروہ کا قول مذکور ان کی حضرت عائشہ رضی اللہ عنہا سے ملاقات پر اور ان کے حضرت عائشہ رضی اللہ عنہا سے سماع پر دلیل ہے، اب اس میں کوئی شک نہیں رہا کہ سند میں عروہ سے عروہ بن زبیر ہیں نہ کہ عروہ مزنی جو مجہول ہیں۔

دوسری جرح کہ حبیب کا سماع عروہ سے ثابت نہیں ہے اس کا جواب یہ ہے کہ خود امام ابو داؤد ثوری کے اس کلام سے راضی نہیں جو انہوں نے کہا کہ حبیب بن ابی ثابت کا سماع ابن زبیر سے ثابت نہیں ہے کیوں کہ ابو داؤد ثوری کا کلام نقل کرنے کے بعد کہتے ہیں کہ حمزۃ الزیات نے حبیب سے وہ عروہ سے وہ حضرت عائشہ رضی اللہ عنہا سے حدیث صحیح روایت کی ہے تو اس سے انہوں نے ثوری وغیرہ کے قول کو رد کر دیا ہے جو یہ کہتے ہیں کہ حبیب کا سماع عروہ سے نہیں مگر وہ حدیث صحیح امام ابو داؤد نے بیان نہیں کی امام ترمذی نے اس کو جامع الدعاء کے ذیل میں نقل کیا ہے اور وہ یہ ہے کہ حضور اکرم صلی اللہ علیہ وسلم فرماتے تھے ”اللہم عافنی فی جسدی وعافنی فی بصری“۔

نیز امام مسلم نے اپنی کتاب کے مقدمہ میں لکھا ہے کہ اتصال کے لئے ثبوت سماع شرط نہیں بلکہ معاشرت اور امکان لقاء کافی ہے جو اس روایت مذکورہ فی الباب میں موجود ہے تو امام مسلم کے اصول کے مطابق حدیث حبیب بن ابی ثابت سماع پر محمول ہوگی اور حافظ ابن عبد البر مالکی کا میلان و رجحان بھی حدیث قبلہ کی صحت کی طرف معلوم ہو رہا ہے انہوں نے کہا کہ اہل کوفہ نے اس حدیث کو صحیح کہا ہے اور انہوں نے اس کو ائمہ حدیث میں سے ثقہ راویوں کی سند سے نقل کیا ہے اور چونکہ حبیب بن ابی ثابت نے ایسے اشخاص سے روایت کی ہے جو عمر میں عروہ سے زیادہ بڑے ہیں اس لئے حبیب کی ملاقات کا عروہ سے انکار نہیں کیا

جاسکتا اور حافظ ابن عبدالبر نے دوسرے موقع پر ارشاد فرمایا کہ اس میں کوئی شک نہیں کہ حبیب کی ملاقات عروہ سے ہوئی ہے پھر بطور استشہاد امام ابوداؤد کا قول نقل کیا ہے۔

علامہ ابن الترمذی کہتے ہیں کہ امام ابوداؤد کا قول مثبت سماع ہے یعنی صراحتہ اس پر دلالت کر رہا ہے کہ حبیب کا سماع عروہ سے ثابت ہے اور ثوری کا قول جو بلا سند اپنے علم کے مطابق کہا وہ نافی ہے لہذا مثبت نافی پر مقدم ہوگا۔

غرض کہ حفاظ حدیث کے یہ اقوال مذکورہ اس پر دلالت کرتے ہیں کہ حبیب نے عروہ بن زبیر سے سنا ہے اور جب سماع ثابت ہوا تو انقطاع کی علت دور ہوگئی اور حدیث متصل ہوگئی لہذا ابن قطان وغیرہ کا حدیث باب کے دوسرے طریق پر جرح قابل تسلیم نہیں ہے، نیز اس حدیث عائشہ رضی اللہ عنہا کے بہت سے شواہد ہیں جو اس عنوان سے پہلے عنوان کے ذیل میں گذر چکے ہیں ان سے حدیث قبل کی تائید ہوتی ہے کہ عورت کو ہاتھ لگانے سے وضو نہیں ٹوٹتا اور اس کا قائل ہونا کہ عورت کو چھونے سے وضو کا نہ ٹوٹنا حضور اکرم صلی اللہ علیہ وسلم کے خصائص میں سے ہے جیسا کہ بعض شوافع نے ذکر کیا ہے تکلف سے خالی نہیں اور اس کو دلیل سے ثابت کرنا پڑے گا۔

بہر حال تقریر مذکور سے واضح ہو گیا کہ باعتبار دلائل حنفیہ کا مسلک قوی ہے شوافع وغیرہ کے پاس کوئی مضبوط دلیل نہیں ہے، آخر میں وہ کہتے ہیں کہ ہمارے پاس آیت قرآنی ہے ارشاد باری تعالیٰ ہے ﴿اولا مستم النساء﴾ شوافع ملاست کو لمس بالید پر محمول کرتے ہیں یعنی اس کے معنی ہاتھ سے چھونے کے ہیں مؤید اس کی دوسری قراءت ہے کیوں کہ دوسری قراءت میں ﴿اولا مستم النساء﴾ ہے اس سے معلوم ہوا کہ مس مرآۃ ناقض وضو ہے احناف اس کا جواب دیتے ہیں کہ حضرت ابن عباس رضی اللہ عنہما کی تفسیر زیادہ معتبر ہے وہ جبر الامت ہیں فرماتے ہیں کہ لمس جماع سے کنایہ ہے اور آیت کو اسی پر حمل کرنا اولیٰ ہے تاکہ قراءت اولا مستم النساء کے موافق ہو جائے کیوں کہ جمہور کے نزدیک لا مستم کنایہ عن الجماع ہے چونکہ اللہ تعالیٰ بہت حیا دار اور باغیرت ہیں اس لئے امر قبیح یعنی لفظ جماع کو ایک اچھے لفظ یعنی لمس سے تعبیر کیا ہے جیسا کہ آیت طلاق ﴿وان طلقتموهن من قبل ان تمسوهن﴾ میں بالا جماع مس سے جماع مراد ہے مگر اللہ تعالیٰ نے ان تمسوهن استعمال فرمایا ہے جو کنایہ عن الجماع ہے لفظ جماع کا استعمال نہیں فرمایا۔

نیز یہ کہ آیت وضو میں ﴿اذا قمتم الى الصلوٰۃ﴾ سے لیکر ﴿وان كنتم جنباً﴾ تک حدث اصغر اور حدث اکبر دونوں کا حکم بیان کیا ہے کہ جب پانی کے استعمال پر قدرت ہو تو وضو اور غسل کر لو پھر اس کے بعد پانی پر قدرت نہ ہونے کی صورت میں کیا حکم ہے اسکو بیان کیا ہے ﴿وان كنتم مرضی او علی سفر الخ﴾ اور یہاں لفظ لا مستم جماع کے معنی میں ہے اور اس کو اسی پر حمل کرنا ضروری ہے تاکہ پانی کے استعمال پر قادر نہ ہونے کی حالت میں دونوں قسم کے حدیثوں کا بیان ہو جائے جیسا کہ وجود ماء کی حالت میں دونوں کا حکم بیان کیا گیا ہے اس توجیہ سے مقصد آیت پورا ہو جاتا ہے بخلاف لا مستم سے لمس بالید مراد لینے کے جس کے حضرات شوافع قائل ہیں کیوں کہ وہ آیت کے سیاق و سباق کے خلاف ہونے کی وجہ سے مقصد آیت تمام نہیں ہوتا ہے۔

باب الوضوء مما غیرت النار

آگ کی اثر کی ہوئی چیز کھانے سے وضوء واجب ہونے کا بیان

اخبرنا اسحق بن ابراہیم اخبرنا اسماعیل و عبد الرزاق قال حدثنا معمر عن الزهري عن عمر بن عبد العزيز عن ابراهيم بن عبد الله بن قارظ عن ابي هريرة قال سمعت رسول الله صلى الله عليه وسلم يقول توضؤا مما مست النار.

حضرت ابو ہریرہ رضی اللہ عنہ سے روایت ہے وہ فرماتے ہیں کہ میں نے رسول اکرم ﷺ کو فرماتے ہوئے سنا کہ آگ کی اثر کی ہوئی چیز سے کھانے کے بعد وضوء کیا کرو۔

حدثنا هشام بن عبد الملك قال حدثنا محمد يعني ابن حرب قال حدثنا الزبيدي عن الزهري ان عمر بن عبد العزيز اخبره ان عبد الله بن قارظ اخبره ان ابا هريرة قال سمعت رسول الله صلى الله عليه وسلم يقول توضؤا مما مست النار.

اخبرنا الربيع بن سليمان بن داود قال حدثنا اسحق بن بكر وهو ابن مضر قال حدثني ابي عن جعفر بن ربيعة عن بكر بن سواد عن محمد بن مسلم عن عمر بن عبد العزيز عن عبد الله بن ابراهيم بن قارظ قال رأيت ابا هريرة يتوضأ على ظهر المسجد فقال اكلت اثار اقبط فتوضأت منها اني سمعت رسول الله صلى الله عليه وسلم يأمر بالوضوء مما مست النار.

اخبرنا ابراهيم بن يعقوب قال حدثنا عبد الصمد بن عبد الوارث قال حدثنا ابي عن حسين المعلم قال حدثني يحيى بن ابي كثير عن عبد الرحمن بن عمرو الاوزاعي انه سمع المطلب بن عبد الله ابن حنطب يقول قال ابن عباس أنتوضأ من طعام اجدته في كتاب الله جلالة لان النار مسته فجمع ابو هريرة حصي فقال اشهد عدد هذا الحصى ان رسول الله صلى الله عليه وسلم قال توضؤا مما مست النار.

اخبرنا محمد بن بشار قال حدثنا ابن ابي عدي عن شعبة عن عمرو بن دينار عن يحيى بن جعدة عن عبد الله بن عبد عن ابي هريرة ان رسول الله صلى الله عليه وسلم قال توضؤا مما مست النار.

اخبرنا عمرو بن علي ومحمد بن بشار قال حدثنا ابن ابي عدي عن شعبة عن عمرو بن دينار عن يحيى بن جعدة عن عبد الله بن عمرو قال محمد القاري عن ابي ايوب قال قال النبي صلى الله عليه وسلم توضؤا مما مست النار.

اخبرنا عبيد الله بن سعيد و هارون بن عبد الله قال حدثنا حرمي وهو ابن عمارة بن ابي حفصة قال حدثنا شعبة عن عمرو بن دينار قال سمعت يحيى بن جعدة يحدث عن عبد الله بن عمرو القاري عن ابي

طلحة ان رسول الله صلى الله عليه وسلم قال توضؤا مما غيرت النار.

اخبرنا هارون بن عبد الله حدثنا حرمي بن عمار قال حدثنا شعبة عن ابي بكر بن حفص عن ابن شهاب عن ابن ابي طلحة عن ابي طلحة ان النبي صلى الله عليه وسلم قال توضؤا مما انضجت النار.

اخبرنا هشام بن عبد الملك قال حدثنا محمد قال حدثنا الزبيدي قال اخبرني الزهري ان عبد الملك بن ابي بكر اخبره ان خارجة بن زيد بن ثابت اخبره ان زيد بن ثابت قال سمعت رسول الله صلى الله عليه وسلم يقول توضؤا مما مست النار.

اخبرنا هشام بن عبد الملك قال حدثنا ابن حرب حدثنا الزبيدي عن الزهري ان اباسلمة بن عبد الرحمن اخبره عن ابي سفيان بن سعيد ابن الاخنس بن شريق انه اخبره انه دخل علي ام حبيبة زوج النبي صلى الله عليه وسلم وهي خالته فسقته سويقاً ثم قالت له توضأ يا ابن اختي فان رسول الله صلى الله عليه وسلم قال توضؤا مما مست النار.

اخبرنا الربيع بن سليمان بن داود قال حدثنا اسحق بن بكر بن مضر قال حدثني بكر بن مضر عن جعفر بن ربيعة عن بكر بن سواد عن محمد بن مسلم ابن شهاب عن ابي سلمة بن عبد الرحمن عن ابي سفيان بن سعيد بن الاخنس ان ام حبيبة زوج النبي صلى الله عليه وسلم قالت له وشرب سويقاً يا ابن اختي توضأ فاني سمعت رسول الله صلى الله عليه وسلم يقول توضؤا مما مست النار.

تشریح: امام نسائی وغیرہ کا دستور ہے کہ وہ جن احادیث کو منسوخ سمجھتے ہیں ان کو پہلے لاتے ہیں پھر اس کے بعد احادیث ناخنہ کو بیان کرتے ہیں ایسا ہی یہاں بھی کیا اس باب میں وہ احادیث لائے ہیں جو آگ سے پکی ہوئی چیز کھانے کے بعد وضو کے واجب ہونے پر دلالت کر رہی ہیں پھر اس کے بعد دوسرا باب قائم کیا ہے اس کے ذیل میں وہ احادیث لائے ہیں جو ترک وضو کے بارے میں وارد ہوئی ہیں جن سے اس بات کی طرف اشارہ کرنا چاہتے ہیں کہ وضو کا حکم منسوخ ہو چکا ہے ابتدائے اسلام میں آگ کی پکی ہوئی چیز کھانے کے بعد خواہ گوشت ہو یا اس کے علاوہ کوئی ایسی چیز جس میں چکناہٹ نہ ہو جیسے ستو وغیرہ وضو کا حکم دیا گیا تھا اس کی حکمت بعضوں نے یہ بیان کی ہے کہ دور جاہلیت کے لوگ اور اعراب صفائی اور پاکیزگی کا خیال نہیں رکھتے تھے جب وہ لوگ اسلام لائے تو حضور ﷺ نے شائستگی کی تعلیم فرمائی اور ان کو آگ پر تیار کی گئی چیزوں کے استعمال کے بعد وضو کا حکم دیا ہے پھر جب آپ ﷺ نے دیکھا کہ لوگ نظافت و طہارت کے معاملہ میں شائستہ ہو گئے ہیں تو اب وضو کی ضرورت نہ رہی اور اس کا حکم منسوخ ہو گیا ہے۔ خلفاء راشدین اور جمہور صحابہ و تابعین اور ائمہ اربعہ کا یہی مذہب ہے کہ آگ کی پکی ہوئی چیز کھانے سے وضو نہیں ٹوٹا اور وہ احادیث جو نقض وضو کے بارے میں وارد ہوئی ہیں وہ حضرت جابر رضی اللہ عنہ وغیرہ کی روایات سے منسوخ ہو چکی ہیں جن میں آگ سے پکی ہوئی چیز کھانے کے بعد نبی کریم ﷺ کے ترک وضو کا بیان ہے اور یہی آپ ﷺ کا آخری عمل ہے۔

غرض کہ دونوں عمل ثابت ہیں یعنی فعل وضو اور ترک وضو، مگر ترک وضو آپ ﷺ کا آخری فعل ہے اس سے پہلا عمل منسوخ ہو گیا البتہ کچھ حضرات وضو کے قائل تھے چنانچہ ابن ابی شیبہ نے حضرت زید بن ثابت، ابو موسیٰ، انس اور ابن عمر وغیرہم ﷺ سے نقل کیا ہے کہ یہ حضرات آگ سے تیار کی گئی چیزوں کے کھانے کے بعد وضو کرتے تھے، امام نووی نے کہا ہے کہ قرن صحابہ کے شروع میں کچھ اختلاف اس مسئلہ میں تھا مگر بعد میں تمام صحابہ کرام کا اس بات پر اتفاق ہو گیا کہ آگ سے پکی ہوئی چیز کھانے کے بعد وضو واجب نہیں ہے۔

باب کی تیسری حدیث میں آیا ہے کہ عبد اللہ بن ابراہیم بن قارظ کہتے ہیں کہ میں نے حضرت ابو ہریرہ رضی اللہ عنہ کو مسجد کے اوپر کے حصہ میں وضو کرتے ہوئے دیکھا حضرت ابو ہریرہ رضی اللہ عنہ نے فرمایا کہ میں نے پیڑ کے ٹکڑے کھائے تھے اس لئے وضو کیا ہے کیوں کہ میں نے حضور اکرم ﷺ سے سنا کہ مما مست النار آپ ﷺ وضو کا حکم فرماتے تھے، اس حدیث سے مسجد میں وضو کے جواز پر استدلال کیا گیا ہے علامہ شوکانی نے کہا کہ مسجد میں وضو کے جواز پر ابن المنذر نے علماء کا اجماع نقل کیا ہے بشرطیکہ اس کی وجہ سے کسی کو تکلیف نہ پہنچے۔

چوتھی حدیث میں ہے کہ جب حضرت ابو ہریرہ رضی اللہ عنہ نے حدیث بیان کی کہ حضور اکرم ﷺ آگ سے پکی ہوئی چیز کھانے سے اگرچہ پیڑ کا ٹکڑا ہو وضو کا حکم فرماتے تھے تو حضرت ابن عباس رضی اللہ عنہ نے ان پر اعتراض کرتے ہوئے فرمایا ”انتوضا من طعام الخ“ کھانے کی چیز جس کو ہم کتاب اللہ میں حلال پاتے ہیں اس سے کیا ہم اس لئے وضو کریں کہ وہ آگ سے پکی ہوئی ہے؟ یہ اعتراض حضرت ابو ہریرہ رضی اللہ عنہ کو ناخوشگوار معلوم ہوا کہ کیوں کہ بظاہر معارضہ کی صورت معلوم ہوتی ہے آپ نے اس سے قطع نظر کر کے ظاہر حدیث پر عمل کرنے کی طرف رہنمائی کی پس کنکر جمع کئے اور کہا کہ میں ان کنکریوں کی تعداد کے مطابق گواہی دیتا ہوں کہ حضور ﷺ نے فرمایا ”توضنوا مما مست النار“۔

یہاں پر یہ بات قابل غور ہے کہ حضرت ابن عباس رضی اللہ عنہ مجتہد تھے اس مناظرہ میں ان سے ان کے کمال علم کے باوجود یہ بات ممکن ہی نہیں کہ وہ حضور اکرم ﷺ کے قول کی مخالفت کریں یا حضور ﷺ کے قول پر اعتراض کریں ہرگز یہ بات نہیں بلکہ ابن عباس رضی اللہ عنہ حضرت ابو ہریرہ رضی اللہ عنہ کی فہم و سمجھ پر اعتراض کر رہے ہیں کہ حدیث کا یہ مطلب جو انہوں نے سمجھا ہے کہ آگ سے پکی ہوئی چیز کھانے سے وضو شرعی لازم ہوتا ہے وہ غلط ہے کیوں کہ ابن عباس رضی اللہ عنہ نے صحابہ اور حضور ﷺ کو دیکھا کہ آگ سے پکی ہوئی چیز کھانے کے بعد وضو نہیں کرتے تھے تو درحقیقت ابن عباس رضی اللہ عنہ حضرت ابو ہریرہ رضی اللہ عنہ کو مقصد شارع ﷺ پر تنبیہ کرنا چاہتے تھے اور بتلانا چاہتے تھے کہ حضور اکرم ﷺ نے اپنے کلام سے وضو شرعی کے معنی کا قصد نہیں فرمایا جیسا کہ حضرت ابو ہریرہ رضی اللہ عنہ نے حدیث کا مطلب یہی سمجھا ہے کہ انہوں نے اس کو اس کے غیر محل یعنی وضو شرعی پر محمول کیا ہے جو ابن عباس رضی اللہ عنہ کے نزدیک درست نہیں ہے بلکہ اس حدیث میں وضوء سے مراد وضوء لغوی ہے اور اس کا ثبوت یہ ہے کہ نبی کریم ﷺ نے سٹو کھانے کے بعد کئی فرمائی گویا حضور ﷺ کا عمل آپ کے قول کی تشریح ہو گیا نیز مضمضہ من اللین والی حدیث جس کو ابن عباس رضی اللہ عنہ نے روایت کیا ہے اس میں ہے کہ حضور ﷺ نے دودھ کا پیالہ منگایا نوش

فرمایا اور کلی فرمائی پھر فرمایا ان لہ و سماء یعنی اس میں چکنائی ہے اس لئے میں نے کلی کی ہے تو یہ تعلیل جس طرح دودھ پینے کے بعد وضوء لغوی کے استحباب پر دلالت کر رہی ہے تاکہ دوسرے دور ہو جائے اسی طرح اس تعلیل مذکور سے ہر اس چیز کے کھانے کے بعد جس میں چکنائی ہو خواہ اونٹ کا گوشت ہو یا گائے وغیرہ کا گوشت ہو وضوء لغوی کا استحباب ثابت ہوتا ہے۔

نیز بزار نے عبد الرحمن بن غنم اشعری سے روایت کی ہے کہ انہوں نے حضرت معاذ بن جبل رضی اللہ عنہ سے پوچھا کیا تم ”مما غیرت النار“ سے وضوء کرتے تھے حضرت معاذ رضی اللہ عنہ نے جواب دیا ہاں! جب ہم میں سے کوئی شخص آگ کے ذریعہ پکی ہوئی چیزوں سے کچھ کھاتا تو دونوں ہاتھ اور منہ دھو لیتا اور ہم اس کو وضوء کہتے تھے اسی طرح مسند احمد میں حضرت ابو ہریرہ رضی اللہ عنہ سے روایت ہے کہ حضور اکرم صلی اللہ علیہ وسلم نے بکری کے شانہ کا گوشت تناول فرمایا پھر کلی کی اور ہاتھ دھوئے پھر نماز پڑھی، ان کے علاوہ اور بھی بہت سی احادیث ہیں جن سے وضوء لغوی کا ثبوت ملتا ہے گو وضوء کے لفظ سے جس معنی کی طرف تبادر ذہن ہوتا ہے وہ وضوء شرعی ہے لیکن اس حقیقت سے کوئی بھی انصاف پسند آدمی انکار نہیں کر سکتا کہ اس لفظ کا استعمال وضوء لغوی پر ہوتا ہے جیسے احادیث مذکورہ میں وضوء لغوی مراد لیا گیا ہے اور لفظ وضوء ماخوذ ہے وضوءۃ سے جس کے معنی نظافت کے ہیں تو اصل لغت میں بعض اعضاء کے غسل مثلاً ہاتھ منہ کے دھونے اور اس کی صفائی کو وضوء لغوی کہتے ہیں اور شریعت میں اعضاء مخصوصہ کے غسل اور مسح کو وضوء کہتے ہیں۔

لیکن یہاں احادیث مذکورہ اور ان جیسی احادیث میں وضوء لغوی مراد لیا گیا ہے، قاضی بیضاوی وغیرہ کی یہی تحقیق ہے۔ حاصل کلام یہ ہے کہ آگ سے پکی ہوئی چیزوں کے کھانے سے امر وضوء کی تمام احادیث میں وضوء شرعی و جوبی کا حکم تھا جو جمہور علماء کے نزدیک منسوخ ہو گیا یا ان احادیث میں وضوء سے مراد وضوء لغوی ہے جو اب بھی غیر منسوخ اور باقی ہے اس جواب ثانی کو علماء کی ایک جماعت نے اختیار کیا ہے اور امام شافعیؒ نے جیسا کہ یہی نقل کیا ہے اس جواب کی طرف اشارہ کیا ہے لیکن اس جواب ثانی پر علامہ ظفر احمد عثمانیؒ نے اعتراض کیا ہے کہ لفظ وضوء کو وضوء لغوی یعنی غسل فم و کفین پر محمول کرنے کا قول خلاف متبادر ہونے کے علاوہ حضرت جابر رضی اللہ عنہ کے قول ”کان آخر الامر من رسول اللہ صلی اللہ علیہ وسلم ترک الوضوء مما مست النار“ کے بھی خلاف ہے کیوں کہ ان کے اس قول سے وضوء لغوی مراد لینا بہت بعید بات ہے جیسا کہ یہ بات ہر اس شخص سے پوشیدہ نہیں جو محاورات سے واقفیت اور اس کا تجربہ رکھتا ہو لہذا بہتر جواب یہ ہے کہ امر بالوضوء استحباب پر محمول ہے۔ (اعلاء السنن: ۱/ ۶۳)

اسی طرح علامہ خطابیؒ نے بھی امر بالوضوء کی احادیث کو استحباب وضوء پر محمول کیا ہے لیکن علامہ زرقائیؒ نے اس کو طحاوی شریف کی ایک روایت سے استدلال کرتے ہوئے رد کر دیا ہے طحاویؒ میں ہے کہ عبد الرحمن بن زید انصاری رضی اللہ عنہ نے حضرت انس بن مالک رضی اللہ عنہ سے ایک واقعہ نقل کیا ہے کہ حضرت انس رضی اللہ عنہ کہتے ہیں کہ میں اور ابو طلحہ رضی اللہ عنہ اور ابو ایوب انصاری رضی اللہ عنہ نے آگ سے پکا ہوا کھانا کھایا پھر میں نماز کے لئے وضوء کی نیت سے کھڑا ہوا حضرت ابو طلحہ رضی اللہ عنہ اور ابو ایوب انصاری رضی اللہ عنہ نے مجھ سے کہا کیا تم حلال اور پاکیزہ چیز کھا کر وضوء کر رہے ہو ”لقد جئت بها عراقیة“ اس کا مطلب یہ ہے

جیسا کہ زرقانی کہتے ہیں کیا تم نے یہ علم اہل عراق سے حاصل کیا ہے اور اہل مدینہ کا عمل جو رسول اکرم ﷺ سے ملا ہے اس کو چھوڑ دیا ہے۔

بہر حال ان دونوں حضرات نے آگ سے پکی ہوئی چیز کھانے کے بعد نماز پڑھی اور وضوء نہیں کیا حالانکہ یہ دونوں خود ہی حضور اکرم ﷺ سے وضوء ما غیرت النار کے راوی ہیں لیکن اس موقع پر انہوں نے وضوء نہیں کیا حضرت امام طحاویؒ فرماتے ہیں اس سے ثابت ہوتا ہے کہ ان دونوں حضرات نے آگ سے پکی ہوئی چیز کھانے کے بعد امر وضوء کی جو حدیث حضور اکرم ﷺ سے روایت کی تھی وہ منسوخ ہو چکی ہے زرقانی کہتے ہیں کہ یہ روایت دلائل قویہ میں سے ایک مضبوط دلیل ہے جس سے وضوء کا منسوخ ہونا ثابت ہوتا ہے اور اسی روایت کی بناء پر خطابی کا یہ قول کہ امر وضوء کی احادیث استحباب پر محمول ہیں وہ ناقابل اعتبار ہو جاتا ہے کیوں کہ اگر آگ سے پکی ہوئی چیز کھانے سے وضوء مستحب ہوتا تو حضرت انس رضی اللہ عنہ کے ایک فعل مستحب پر ان دونوں حضرات نے انکار کیوں کیا بلکہ بعض روایات میں آیا ہے کہ حضرت انس رضی اللہ عنہ نے کہا ”لیتینی لم افعل“ جس سے معلوم ہوتا ہے کہ حضرت انس رضی اللہ عنہ نے ان کے قول کو مان لیا ہے اور ان کی رائے کی طرف رجوع کیا ہے۔

غرض کہ ان دونوں صحابیوں کے انکار سے معلوم ہوتا ہے کہ استحباب بھی باقی نہیں رہا ورنہ وہ حضرت انس رضی اللہ عنہ کے ایک فعل مستحب پر کیوں انکار کرتے، باجی نے کہا کہ ممکن ہے کہ با وضوء ہوتے ہوئے حضرت انس رضی اللہ عنہ نے تجدید اور وضوء علی الوضوء کے ارادہ سے وضوء کیا ہو جس سے لوگوں کو شبہ پیدا ہوا اس لئے ان دونوں صحابہ نے حضرت انس رضی اللہ عنہ پر انکار کیا نہ کہ آگ سے پکی ہوئی چیز کھانے سے وضوء کرنے پر اس بناء پر حضرت انس رضی اللہ عنہ نے لیتینی لم افعل فرمایا۔

اس کا جواب مصنف امانی الاحبار نے یہ دیا ہے کہ باجی کی یہ تاویل مسند احمد کی روایت سے غفلت کا نتیجہ ہے کیوں کہ امام احمد کی روایت میں آیا ہے ”ثم دعوت بوضوء فقال لا لم تتوضأ فقلت لهذا الطعام الذي اكلنا“ اس سے صاف معلوم ہوا کہ آگ سے پکی ہوئی چیز کھانے کے بعد وضوء کرنے پر انکار کیا تھا نہ کہ وضوء علی الوضوء کے عمل پر۔

بہر حال علامہ زرقانی کی تقریر مذکور سے علامہ خطابی کا قول رد ہو گیا اور اس کے ساتھ ساتھ ان بعض حضرات کا قول بھی رد ہو جاتا ہے جو آگ سے پکا ہوا کھانا کھانے کے بعد وضوء غری کے استحباب کے قائل ہیں۔ (واللہ اعلم بالصواب)

باب ترک الوضوء مما غیرت النار

آگ سے پکی ہوئی چیز کھانے کے بعد وضوء نہ کرنے کا بیان

اخبرنا محمد بن المثنی قال حدثنا يحيى عن جعفر بن محمد عن ابیه عن علی بن الحسین عن زینب بنت ام سلمة عن ام سلمة ان رسول الله صلى الله عليه وسلم اكل كتفا فجاءه بلال فخرج الى الصلوة ولم يمس ماء.

حضرت ام سلمہ رضی اللہ عنہا سے روایت ہے کہ رسول اکرم ﷺ نے بکری کے شانہ کا گوشت کھایا پھر حضور ﷺ کے پاس

حضرت بلال رضی اللہ عنہ نماز کی اطلاع دینے کے لئے آئے پھر آپ نماز کے لئے تشریف لے گئے اور پانی کو ہاتھ تک نہیں لگایا۔

اخبرنا محمد بن عبد الاعلی قال حدثنا خالد قال حدثنا ابن جریج عن محمد بن یوسف عن سلیمان بن یسار قال دخلت علی ام سلمة فحدثتني ان رسول الله صلى الله عليه وسلم كان يصبح جنباً من غير احتلام ثم يصوم وحدثنا مع هذا الحديث انها حدثته انها قربت الى النبي صلى الله عليه وسلم جنباً مشوياً فاكل منه ثم قام الى الصلوة ولم يتوضأ.

سلیمان بن یسار کہتے ہیں کہ میں ام سلمہ رضی اللہ عنہا کے پاس گیا انہوں نے مجھ سے حدیث بیان کی کہ رسول اللہ ﷺ بغیر احتلام کے جنابت کی حالت میں صبح کرتے تھے پھر روزہ رکھتے سلیمان بن یسار کہتے ہیں کہ اس حدیث کے ساتھ ام سلمہ رضی اللہ عنہا نے ہم سے ایک اور حدیث بھی بیان کی کہ نبی ﷺ کے سامنے بھنا ہوا پہلا گوشت پیش کیا گیا آپ نے اس سے کھایا پھر نماز کے لئے کھڑے ہوئے اور وضو نہیں کیا۔

اخبرنا محمد بن عبد الاعلی قال حدثنا خالد قال حدثنا ابن جریج قال حدثني محمد بن یوسف عن ابن یسار عن ابن عباس قال شهدت رسول الله صلى الله عليه وسلم اكل خبزاً ولحمًا ثم قام الى الصلوة ولم يتوضأ.

حضرت ابن عباس رضی اللہ عنہما فرماتے ہیں کہ میں نے رسول اللہ ﷺ کو روٹی اور گوشت کھاتے دیکھا ہے آپ نماز کے لئے کھڑے ہوئے اور وضو نہیں کیا۔

اخبرنا عمرو بن منصور حدثنا علی ابن عیاش قال حدثنا شعيب عن محمد ابن السكندر قال سمعت جابر بن عبد الله قال كان اخر الامرین من رسول الله صلى الله عليه وسلم ترك الوضوء مست النار.

حضرت جابر بن عبد اللہ رضی اللہ عنہ کہتے ہیں کہ دونوں چیزوں میں سے آخری چیز رسول اللہ ﷺ کی طرف سے آگ پر پکی ہوئی چیز کھانے کے بعد ترک وضو تھی۔

تشریح: آگ سے تیار کی گئی چیزوں کے استعمال سے امر بالوضوء کے متعلق جو احادیث وارد ہوئی ہیں ان کی توجیہ و تشریح عنوان سابق کے ذیل میں ہو چکی ہے ترک وضوء، ما غیرت النار کے بارے میں بہت سی احادیث وارد ہوئی ہیں ان میں سے امام نسائیؒ نے اس عنوان کے ذیل میں چار احادیث بیان کی ہیں۔

پہلی حدیث حضرت ام سلمہ رضی اللہ عنہا سے مروی ہے اس سے معلوم ہوا کہ آگ سے پکی ہوئی چیز کھانے سے وضوء نہیں ٹوٹتا کیوں کہ اس میں آیا ہے کہ آپ پانی کو مس نہ فرماتے یعنی ہاتھ تک نہ دھوتے اور نہ کلی کرتے اور یہ ترک آپ کا بیان جواز کے لئے تھا ورنہ کھانا کھانے کے بعد ہاتھ دھونا اور کلی کرنا مسنون ہے۔

دوسری حدیث بھی حضرت ام سلمہ رضی اللہ عنہا کی ہے جس کے راوی سلیمان بن یسار ہیں اس میں ہے کہ حضرت ام

سلمہ رحمہ اللہ نے بکری کا بھونا ہوا پہلو نبی کریم صلی اللہ علیہ وسلم کی خدمت مبارکہ میں پیش کیا اس میں سے کچھ حصہ آپ صلی اللہ علیہ وسلم نے کھایا پھر کھڑے ہو گئے اور نماز پڑھی اور وضو نہیں کیا یعنی آپ صلی اللہ علیہ وسلم کا وضو پہلے سے تھا اس کھانے سے وضو نہیں ٹوٹا اور پہلے وضو سے نماز پڑھ لی غرض نہ وضو، صلوٰۃ کیا اور نہ وضو طعام۔

تیسری حدیث ابن عباس رضی اللہ عنہ سے مروی ہے نسائی کی روایت کچھ مختصر ہے بیہقی کی روایت میں پورا واقعہ نقل کیا ہے چنانچہ ابن عباس رضی اللہ عنہ سے روایت کرنے والے سلیمان بن یسار کہتے ہیں کہ میں حضرت ابو ہریرہ رضی اللہ عنہ کے پاس موجود تھا وہ وضو کر رہے تھے اتفاق سے ابن عباس رضی اللہ عنہ وہاں حاضر ہوئے حضرت ابو ہریرہ رضی اللہ عنہ بولے اے ابن عباس کیا تم جانتے ہو میں کیوں وضو کر رہا ہوں، حضرت ابن عباس رضی اللہ عنہ نے جواب دیا نہیں حضرت ابو ہریرہ رضی اللہ عنہ نے کہا کہ میں نے پیڑ کا ٹکڑا کھایا تھا اس لئے وضو کر رہا ہوں ابن عباس رضی اللہ عنہ نے کہا ”ما ابالی مما تو ضأت“ کہ میرے نزدیک تمہارے ایسے وضو کی کوئی اہمیت نہیں واللہ میں نے رسول اکرم صلی اللہ علیہ وسلم کو دیکھا کہ آپ نے روٹی کو گوشت کے ساتھ کھایا پھر نماز کے لئے تشریف لے گئے ولم يتوضأ اور آپ صلی اللہ علیہ وسلم نے وضو نہیں کیا تو یہ حدیث بھی صاف متضاد ہی ہے کہ آگ سے پکی ہوئی چیز کھانے سے وضو واجب نہیں ہوتا۔

چوتھی حدیث حضرت جابر رضی اللہ عنہ کی ہے امام نووی نے کہا ہے کہ حدیث جابر صحیح ہے اس کو امام ابو داؤد اور نسائی وغیرہ نے روایت کیا ہے صحیح سندوں کے ساتھ، نیز حافظ ابن حجر نے فتح الباری میں لکھا ہے کہ اس حدیث کو ابن حبان اور ابن خزیمہ وغیرہ نے صحیح کہا ہے تو حضرت جابر رضی اللہ عنہ کہتے ہیں ”کان آخر الامرین الخ“ امر بمعنی مامور کے ہے جس سے مراد فعل ہے یعنی آگ سے پکی ہوئی چیز کھانے کے بعد وضو اور ترک وضو دونوں ثابت ہیں مگر ترک وضو حضور اکرم صلی اللہ علیہ وسلم کا آخری فعل ہے جس پر یہ حدیث واضح طور پر دلالت کر رہی ہے لہذا یہ حدیث ناخ ہوگی حافظ ابن حجر نے تلخیص الجبر میں لکھا ہے کہ اس حدیث جابر کے لئے شاید موجود ہے چنانچہ امام بخاری نے سعید بن حرث کے طریق سے جس حدیث کو اپنی صحیح میں (کتاب الاطعمہ) میں روایت کیا ہے اس میں ہے کہ سعید بن حرث کہتے ہیں کہ میں نے حضرت جابر رضی اللہ عنہ سے پوچھا کہ ممانست النار سے وضو لازم ہے آپ نے جواب دیا نہیں۔

نیز امام احمد اور ابن ابی شیبہ وغیرہ نے حضرت جابر رضی اللہ عنہ سے روایت کی ہے انہوں نے فرمایا کہ میں نے جناب نبی کریم صلی اللہ علیہ وسلم و ابو بکر رضی اللہ عنہ و عمر رضی اللہ عنہ کے ساتھ روٹی و گوشت کھایا پھر سب نے نماز پڑھی لیکن کسی نے وضو نہیں کیا پھر ہم نے حضرت ابو بکر رضی اللہ عنہ کے ساتھ گوشت روٹی کھائی اور آپ نے نماز پڑھائی مگر کسی نے وضو نہیں کیا پھر ہم نے حضرت عمر رضی اللہ عنہ کے ساتھ روٹی گوشت کھایا اس کے بعد آپ نے نماز پڑھائی لیکن نہ آپ نے وضو کیا اور نہ ہم نے کیا تو حضرت جابر رضی اللہ عنہ نے حضرت ابو بکر و عمر کو حضور صلی اللہ علیہ وسلم کے ساتھ ذکر کیا ہے پھر تفصیلی واقعہ بیان کیا کہ خلفاء بھی اپنی خلافت کے زمانہ میں آگ سے پکی ہوئی چیز کھانے کے بعد وضو نہیں فرماتے تھے جس سے اس بات کی طرف اشارہ کرتے ہیں کہ وضو اور ترک وضو دونوں میں سے آخری فعل جو حضور صلی اللہ علیہ وسلم سے ثابت ہے وہ ترک وضو ہے، لہذا حدیث جابر کا ان آخر الامرین الخ پہلی حدیث

کے لئے ناسخ ہے جس میں امر وضو کا بیان ہے علاوہ بریں حدیث جابر کے بہت سے اور بھی شواہد ہیں جو حضرت ابو ہریرہ رضی اللہ عنہ و محمد بن مسلمہ اور مغیرہ بن شعبہ وغیرہ سے مروی ہیں ابو ہریرہ رضی اللہ عنہ کی روایت طحاوی میں ہے (انہوں نے آخری عمر میں آگ سے پکی ہوئی چیز کھانے سے وجوب وضو کے قول سے رجوع کر لیا تھا) اور محمد بن مسلمہ کی روایت ان الفاظ سے ”ان النبی صلی اللہ علیہ وسلم اکل آخر امر یہ لحمًا ثم صلی ولم يتوضأ“ طبرانی کی الکبیر میں ہے، اور بیہقی کی روایت میں یہ الفاظ ہیں ”اکل مماغیرت النار ثم صلی ولم يتوضأ وکان آخر امر یہ“ اور حضرت مغیرہ بن شعبہ کی حدیث کو امام احمد اور طبرانی نے الکبیر میں روایت کیا ہے اسی حدیث میں ہے ”ولو فعلت فعل الناس ذالک بعدی“ کہ اگر میں کھانا کھانے کے بعد وضوء پر مدوامت کرتا تو تمام امت پر ضروری ہو جاتا، غور کیجئے کہ کھانا کھانے کے بعد حضرت مغیرہ رضی اللہ عنہ نے حضور اکرم صلی اللہ علیہ وسلم کی خدمت میں پانی کیوں پیش کیا اس لئے کہ ان کو ”توضؤ امامست النار“ ارشاد مبارک کا علم تھا ورنہ پانی کیوں پیش کرتے۔

غرض کہ ان احادیث سے واضح ہو گیا کہ امر بالوضوء اور فعل وضو مقدم تھا ترک وضو پر نیز موطا میں ہے کہ باغیرتہ النار سے ترک وضوء کا عمل ختمین میں واقع ہوا تھا اور وہ متاخر ہے اس بناء پر ائمہ کہتے ہیں کہ وضو کا حکم تھا پھر منسوخ ہو گیا اور خلفاء راشدین اور کبار صحابہ کا ترک وضوء پر اجماع صحت نسخ کی دلیل ہے کیوں کہ ان حضرات کا مامتہ النار سے ترک وضو پر اجماع وجوب وضو کے حکم سے ناواقف ہونے پر مبنی نہیں ہو سکتا، کرمانی نے امام مالک سے نقل کیا ہے کہ آپ نے فرمایا کہ جب نبی کریم صلی اللہ علیہ وسلم سے دو مختلف حدیثیں مروی ہوں اور ہمیں اس کا علم ہو جائے کہ حضرت ابو بکر رضی اللہ عنہ اور حضرت عمر رضی اللہ عنہ نے کسی ایک حدیث پر عمل کیا ہے اور دوسری کو چھوڑ دیا ہے تو یقین کر لو کہ حق اور ثابت شدہ امر وہی ہے جس پر ان دونوں حضرات نے عمل کیا ہے اب امر بالوضوء کی حدیث میں اگر امر ایجابی ہے تب تو وہ منسوخ ہو گیا اور اگر وضوء لغوی کے استحباب پر حمل کیا جائے تو وہ اب بھی باقی اور غیر منسوخ ہے۔

علامہ سندھی فرماتے ہیں کہ اگر حضرت جابر رضی اللہ عنہ کی یہ حدیث نہ ہوتی تو احادیث میں تعارض واقع ہوتا اس حدیث نے مسئلہ صاف کر دیا کہ وضو کا حکم جو پہلے تھا وہ اس حدیث سے منسوخ ہو گیا ہے۔

المضمضة من السويق

ستو کھانے کے بعد کلی کرنا

اخبرنا محمد بن سلمة والحارث بن مسكين قراءة عليه وانا اسمع واللفظ له عن ابن القاسم قال حدثني مالك وهو ابن انس عن يحيى بن سعيد عن بشير بن يسار مولى بنى حارثة ان سويد بن النعمان اخبره انه خرج مع رسول الله صلى الله عليه وسلم عام خيبر حتى اذا كانوا بالصباء وهي من ادنى خيبر صلى العصر ثم دعا بالازواد فلم يؤت الا بالسويق فأمر به فثرى فاكل واكلنا ثم قام الى المغرب

فتمضمض وتمضمضنا ثم صلى ولم يتوضأ.

حضرت سید بن نعمان رحمہ اللہ نے بشر بن یسار سے حدیث بیان کی کہ وہ خیبر والے سال میں رسول اکرم ﷺ کے ساتھ نکلے یہاں تک کہ جب مقام صہباء میں پہنچے جو خیبر کا مدینہ طیبہ سے قریب والا حصہ ہے تو آپ ﷺ نے عصر کی نماز پڑھی پھر آپ ﷺ نے توشے طلب فرمائے تو سوائے ستو کے اور کچھ حاضر نہیں کیا جا سکا پھر آپ نے حکم دیا اور پانی سے اس کو تر کر لیا گیا اور حضور ﷺ نے کھایا اور ہم نے بھی کھایا اور پھر آپ مغرب کی نماز کے لئے کھڑے ہوئے تو آپ نے کلی فرمائی اور ہم نے بھی کلی کی پھر آپ ﷺ نے نماز پڑھی اور وضو نہیں فرمایا۔

تشریح: صہباء: یہ وہی جگہ ہے جہاں خیبر اور مدینہ طیبہ کے درمیان رد شمس کا معجزہ پیش آیا ہے جس کی امام طحاوی نے مشکل الآثار میں تصحیح کی ہے اور اپنے شیخ سے نقل کرتے ہوئے فرمایا کہ ہمارے شیخ لوگوں کو اس شاندار معجزہ کو یاد رکھنے کی خاص طور سے وصیت کرتے تھے اور فرمایا کرتے تھے کہ اہل علم کے لئے مناسب نہیں کہ وہ حدیث اسماء کو جو نبی کریم ﷺ سے روایت کی گئی ہے اور جس میں سورج ٹھہرانے کا معجزہ بیان فرمایا ہے یاد کرنے سے غافل رہیں کیوں کہ وہ نبوت کی علامات میں سے بڑی علامت ہے۔ (فیض الباری: ۱/۲۰۷)

اس روایت میں آیا ہے کہ رسول اکرم ﷺ نے ستو کھایا پھر کلی کر کے مغرب کی نماز پڑھی اور وضو نہیں کیا حالانکہ ستو بھی تو ما غیرت النار کا فرد ہے تو عنوان سابق کے بعد یہ عنوان قائم کر کے پھر اس کے بعد المضمضة من اللبن کے ترجمہ سے غالباً امام نسائیؒ جواب ثانی کی طرف اشارہ کر رہے کہ جن روایات میں آگ سے پکی ہوئی چیز کھانے کے بعد امر وضو کا بیان آیا ہے وہاں وضو سے مراد وضوء لغوی ہے نہ کہ اصطلاحی و شرعی گویا حضور ﷺ کا یہ عمل آپ کے قول کی تشریح ہو گیا اور وضوء لغوی سے منہ ہاتھ کی نظافت مقصود ہے ستو میں اگرچہ چکنائی نہیں ہوتی تاہم ستو کھا کر کلی کرنے کا فائدہ یہ ہے کہ اس کے اجزاء دانتوں کے درمیان اور منہ کے کناروں میں لگے رہتے ہیں اور ان کو بار بار نکالنے کی کوشش سے احوال صلوٰۃ میں خلل پیدا ہوگا اور قرأت میں تکلف پیدا ہوتا ہے اس لئے کلی کر لینی چاہئے تاکہ منہ کی صفائی ہو جائے اور قرأت وغیرہ میں خلل واقع نہ ہو۔

(فائدہ) اس حدیث سے سفر میں اپنے توشہ کے ساتھ احباب کے توشہ کو شامل کرنے کا جواز معلوم ہوتا ہے اگرچہ کوئی کم کھائے اور کوئی زیادہ کھائے نیز یہ بھی معلوم ہوا کہ سفر میں اپنے ساتھ کھانے پینے کے توشے کو لے جانا خلاف توکل نہیں۔

(قالہ الحافظ ابن الحجر)

المضمضة من اللبن

دودھ پینے کے بعد کلی کرنا

اخبرنا قتيبة قال حدثنا الليث عن عقيل عن الزهري عن عبيد الله بن عبد الله عن ابن عباس ان النبي صلى الله عليه وسلم شرب لبنا ثم دعاء بماء فتمضمض ثم قال ان له دسماً.

حضرت ابن عباس رضی اللہ عنہ سے روایت ہے کہ نبی کریم صلی اللہ علیہ وسلم نے دودھ پیا پھر پانی منگایا اور کلی فرمائی پھر فرمایا کہ دودھ میں چکنائی ہوتی ہے۔

تشریح: دودھ پینے کے بعد نبی کریم صلی اللہ علیہ وسلم نے جو عمل فرمایا ہے ابن عباس رضی اللہ عنہ اس کو نقل کر رہے ہیں کہ آپ نے دودھ پیا اس کے بعد کلی فرمائی وار کلی کرنے کی وجہ یہ بیان فرمائی کہ ”ان له دسما“ کہ دودھ میں چکنائی ہوتی ہے اس کو زائل کرنے کے لئے حضور صلی اللہ علیہ وسلم نے کلی فرمائی اس سے معلوم ہوا کہ دودھ پینے کے بعد چکنائی کی وجہ سے کلی کرنا مستحب ہے اور اس تعلیل مذکور سے جس طرح دودھ پینے کے بعد وضوء لغوی کا استحباب معلوم ہو رہا ہے اسی طرح اونت وغیرہ کا گوشت جس میں چکنائی ہوتی ہے اس کے کھانے کے بعد بھی ازالہ وسومت کے لئے وضوء لغوی کا استحباب معلوم ہوتا ہے۔

حضرت انور شاہ صاحبؒ نے فرمایا کہ میرے نزدیک کلی کرنا کھانے پینے کے آداب میں سے ہے اس لئے اس کے بعد کلی کرنا مستحب ہے خاص نماز کے وقت مستحب نہیں ہاں کبھی یہ صورت بھی ہو سکتی ہے کہ کھانے پینے سے فراغت ہوئی اور نماز کا وقت بھی آگیا دونوں کا اجتماع ہو گیا تو اس وقت استحباب تاکید ہے جیسے میں نے حدیث مستقیظ کے بارے میں کہا کہ اس کا اصل تعلق پانی کے مسائل سے ہے پھر چونکہ وضوء کے پانی کی حفاظت اور بھی زیادہ ضروری ہے اس لئے وضوء سے پہلے بھی ہاتھ دھونے کی تاکید زیادہ ہے خصوصاً اجتماع کی حالت میں یعنی جس وقت سوکراٹھے وضوء بھی اسی وقت کرنا پڑے اور مضمضہ آداب طعام سے ہونے کی طرف شارع صلی اللہ علیہ وسلم کی بیان کردہ علت ان لہ دسما اشارہ کر رہی ہے کہ جو کلی دودھ پینے کے بعد کی گئی ہے وہ چکنائی کی وجہ سے ہے اس کا نماز سے کوئی تعلق نہیں۔

ذکر مایوجب الغسل وما لا یوجبہ

غسل الکافر اذا اسلم کافر کا غسل کرنا جبکہ وہ مسلمان ہو جائے

اخبرنا عمرو بن علی قال حدثنا يحيى حدثنا سفيان عن الاغر وهو ابن الصباح عن خليفة بن حصين عن قيس بن عاصم انه اسلم فامر به النبي صلى الله عليه وسلم ان يغتسل بماء وسدر. قيس بن عاصم سے روایت ہے کہ جب انہوں نے اسلام قبول کیا تو ان کو نبی کریم ﷺ نے پانی اور بیری کے پتوں سے یعنی پانی میں بیری کے پتے جوش دیکر اس سے غسل کرنے کا حکم دیا۔

تشریح: فامرہ النبی صلی اللہ علیہ وسلم الخ: علامہ سندھی نے فرمایا کہ بظاہر حدیث سے جو بات مفہوم ہو رہی ہے وہ یہ ہے کہ نبی کریم ﷺ نے قیس بن عاصم کو ان کے اسلام لانے کے بعد غسل کا حکم دیا نہ کہ قبول اسلام سے پہلے اور اس حدیث کو اگلے عنوان کی حدیث کے موافق بنانے کے لئے لفظ اسلم کو اس پر محمول کرنا جب قیس بن عاصم نے قبول اسلام کا ارادہ کیا تو حضور ﷺ نے ان کو اسلام لانے سے پہلے غسل کا حکم دیا یہ بات انصاف سے بعید ہے اس لئے ظاہر یہی ہے کہ اسلام لانے کے بعد ان کو کفر کے میل کچیل زائل کرنے اور احتمال جنابت کو دور کرنے کے لئے غسل کا حکم دیا کیوں کہ کافر لوگ اس سے خالی نہیں ہوتے اور یہ غسل جمہور کے نزدیک مستحب ہے اور امام احمد ظاہر حدیث کی بناء پر واجب کہتے ہیں جمہور اس سے استدلال کرتے ہیں کہ نبی کریم ﷺ نے ہر شخص کو جو بھی اسلام لایا ہے غسل کا حکم نہیں دیا اور اگر غسل واجب ہوتا تو جو بھی مسلمان ہوا ہر ایک کو غسل کا حکم فرماتے بعض کو امر غسل کے ساتھ خاص نہ فرماتے اس لئے یہ ایسا قرینہ ہے جو امر کو استحباب کی طرف لے جاتا ہے اس لئے امر غسل استحباب پر محمول ہے البتہ اگر کوئی کافر جنبی ہو پھر وہ مسلمان ہو گیا تو قول صحیح یہی ہے کہ اس پر غسل واجب ہے کیوں کہ جنابت ایسی چیز ہے جو اسلام کے بعد بھی باقی رہتی ہے جیسے صفت حدث باقی رہتی ہے۔

تقدیم غسل الکافر اذا اراد ان یسلم کافر جب مسلمان ہونے کا ارادہ کرے تو پہلے غسل کر لے

اخبرنا قتيبة حدثنا الليث عن سعيده بن ابی سعيد انه سمع ابا هريرة يقول ان ثمامة ابن اثال الحنفي انطلق الى نجل قريب من المسجد فاعتسل ثم دخل المسجد فقال اشهد ان لا اله الا الله وحده

لا شريك له وان محمدا عبده ورسوله يا محمد والله ما كان على الارض وجه ابغض الى من وجهك
فقد اصبح وجهك احب الوجوه كلها الى وان خيلك اخذتني وانا اريد العمرة فماذا ترى فبشرة
رسول الله صلى الله عليه وسلم وامره ان يعتمر مختصر.

حضرت ابو ہریرہ رضی اللہ عنہ کہتے ہیں کہ ثمامہ بن اثال خفی جاری پانی یا کھجور کے درختوں کے باغ میں گیا جو مسجد کے نزدیک
تھا اور غسل کیا پھر مسجد میں داخل ہوا اور کہا ”اشهد ان لا اله الا الله الخ“ اے محمد! اللہ کی قسم روئے زمین پر کوئی چہرہ میرے
نزدیک آپ صلی اللہ علیہ وسلم کے چہرے سے زیادہ مبغوض نہیں تھا بیشک اب آپ کا چہرہ میرے نزدیک تمام چہروں سے زیادہ محبوب ہو گیا
آپ کے لشکر نے مجھ کو گرفتار کر لیا حالانکہ میں عمرہ کے ارادے سے جا رہا تھا اب آپ کیا فرماتے ہیں پس رسول اکرم صلی اللہ علیہ وسلم نے
اس کو بشارت دی (کہ بسبب اسلام لانے کے سارے گناہ پہلے کے بخشے گئے) اور اس کو عمرہ کرنے کا حکم دیا۔

تشریح: امام نسائی نے اس کو مختصر روایت کیا ہے پوری روایت مسلم اور بیہقی میں ہے لفظ نخل نون اور جیم کے ساتھ
ہے جس کے معنی ہیں زمین سے نکلنے والا پانی اور بعضوں نے کہا ہے کہ جاری پانی کو کہتے ہیں یا نون اور خاء کے ساتھ ہے جو نخلۃ
کی جمع ہے جس کے معنی درخت کھجور کے ہیں کیوں کہ عام طور پر باغ پانی سے خالی نہیں ہوتا ہے، علامہ سندھی نے کہا کہ بعضوں
نے جو جیم ہی کے ساتھ پڑھنے کو صواب کہا ہے اس کا کوئی اعتبار نہیں ہے یہ کس طرح ہو سکتا ہے حالانکہ محدثین نے تصریح کی ہے
کہ اکثر روایت خاء کے ساتھ ہے اور قاضی عیاض نے بھی کہا کہ روایت خاء کے ساتھ ہے۔

ثم دخل المسجد: علامہ سندھی کہتے ہیں کہ اس روایت سے معلوم ہوا کہ ثمامہ بن اثال نے غسل کرنے کو اسلام پر
مقدم کیا ہے تو اگرچہ اس میں اسلام کی تعظیم ہے لیکن اسلام کو غسل پر مقدم کرنا اولیٰ ہے، واللہ اعلم۔

امام بیہقی نے کہا کہ اس روایت میں غسل مقدم ہے کلمہ شہادۃ سے مگر احتمال اس کا بھی ہے کہ وہ حضور اکرم صلی اللہ علیہ وسلم کے
سامنے پہلے اسلام لائے ہوں پھر غسل کیا ہو پھر مسجد میں داخل ہو کر اظہار شہادۃ کیا ہو اس سے دونوں قسم کی روایات میں تطبیق
ہو جاتی ہے۔

الغسل من مواراة المشرك

مشرك کو دفن کرنے کے بعد غسل کرنا

اخبرنا محمد بن المثنی عن محمد قال حدثني شعبة عن ابی اسحق قال سمعت ناجية بن كعب
عن علي انه اتى النبي صلى الله عليه وسلم فقال ان اباطالب مات فقال اذهب فواره قال انه مات مشركا
قال اذهب فواره فلما واريته رجعت اليه فقال لي اغتسل.

حضرت علی رضی اللہ عنہ سے روایت ہے کہ وہ نبی کریم صلی اللہ علیہ وسلم کے پاس آئے اور کہا کہ ابوطالب کا انتقال ہو گیا حضور صلی اللہ علیہ وسلم
نے فرمایا کہ جاؤ ان کو زمین کے اندر چھپا دو! حضرت علی رضی اللہ عنہ نے کہا کہ وہ تو مشرک کی حالت میں مرے ہیں آپ صلی اللہ علیہ وسلم نے

فرمایا جاؤ ان کو دفن کرو حضرت علی رضی اللہ عنہ کہتے ہیں کہ جب میں ان کو دفن کر کے حضور اکرم صلی اللہ علیہ وسلم کے پاس آیا تو آپ نے مجھے فرمایا کہ غسل کرلو۔

تشریح: علامہ سندھی نے کہا ہے کہ ابوطالب کو دفن کرنے کے بعد حضرت علی رضی اللہ عنہ کو جو مٹی وغیرہ لگی تھی شاید اسی کو زائل کرنے کے لئے نبی کریم صلی اللہ علیہ وسلم نے ان کو غسل کا حکم دیا تھا۔ (واللہ اعلم بالصواب) بہر حال یہ حکم استحبی ہے کیوں کہ مردہ کو دفن کرنے کے بعد غسل کرنا ضروری نہیں بلکہ مستحب ہے۔

باب وجوب الغسل اذا التقى الختانان

جب مرد اور عورت دونوں کے ختنہ کا مقام مل جائے تو غسل واجب ہونے کا بیان

اخبرنا محمد بن عبد الاعلی قال حدثنا خالد قال حدثنا شعبۃ عن قتادة قال سمعت الحسن یحدث عن ابی رافع عن ابی ہریرۃ ان رسول اللہ صلی اللہ علیہ وسلم قال اذا جلس بین شعبہا الاربع ثم اجتهد فقد وجب الغسل۔

حضرت ابو ہریرہ رضی اللہ عنہ سے روایت ہے رسول اکرم صلی اللہ علیہ وسلم نے فرمایا کہ جب عورت کے چاروں اطراف یعنی ہاتھ پیروں کے درمیان بیٹھ جائے پھر اپنی طاقت اس پر صرف کرے یعنی جماع کرے تو غسل واجب ہوتا ہے۔

اخبرنا ابراہیم بن یعقوب بن اسحق الجوزجانی قال حدثنی عبد اللہ بن یوسف قال حدثنا عیسی بن یونس قال حدثنا اشعث بن عبد الملک عن ابن سیرین عن ابی ہریرۃ ان رسول اللہ صلی اللہ علیہ وسلم قال اذا قعد بین شعبہا الاربع ثم اجتهد فقد وجب الغسل، قال ابو عبد الرحمن هذا خطأ والصواب اشعث عن الحسن عن ابی ہریرۃ وقد روی الحدیث عن شعبۃ النضر بن شمیل وغیرہ کما رواہ خالد۔

تشریح: التقاء ختانین کنایہ ہے فرج میں خشفہ غائب ہو جانے سے طہرائی کی روایت میں ”اذا التقى الختانان“ کے بعد ”وغیبت الحشفة“ کی تصریح ہے اس لئے وہ عضو تناسل کے غائب ہونے سے کنایہ ہے اس کے معنی حقیقی مراد نہیں ہیں کیوں کہ تمام ائمہ کا اس پر اجماع ہے کہ اگر کسی نے اپنے ذکر کو عورت کی شرمگاہ سے ملایا مگر دخول نہیں ہوا تو نہ مرد پر غسل واجب ہے اور نہ عورت پر، معلوم ہوا کہ موجب غسل دخول ہے راوی مطر کی حدیث میں ”وان لم ينزل“ کی تصریح ہے جیسا کہ صحیح مسلم میں ہے کہ اگر چہ انزال نہ ہو تب بھی غسل واجب ہوگا۔

امام نووی نے کہا کہ ایجاب غسل انزال منی پر موقوف نہیں بلکہ جب خشفہ فرج میں غائب ہو جائے تو غسل واجب ہوگا۔ اس مسئلہ میں اگرچہ بعض مہاجرین و انصار میں اختلاف تھا لیکن حضرت عمر رضی اللہ عنہ کے دو خلافات میں تمام صحابہ کرام کا امر مذکور پر اجماع ہو گیا جس کی تفصیل طحاوی میں مذکور ہے اب اس مسئلہ میں کوئی اختلاف نہیں ہے، باب کی دوسری حدیث

میں بھی یہی مضمون بیان کیا گیا ہے۔

قال ابو عبد الرحمن الخ: امام نسائی کہتے ہیں اشعث بن عبد الملك عن ابن سيرين غلط ہے صحیح یہ ہے اشعث عن الحسن عن ابی ہریرۃ رضی اللہ عنہ اور اس حدیث کو شعبہ سے نصر بن شمیل وغیرہ نے بھی روایت کیا ہے جیسا کہ خالد نے شعبہ سے روایت کی ہے۔

الْغَسْلُ مِنَ الْمَنِيِّ

منی نکلنے سے غسل واجب ہوتا ہے

اخبرنا قتيبة بن سعيد وعلي بن حجر واللفظ لقتيبة قال حدثنا عبيدة بن حميد عن الزكّين بن الربيع عن حصين ابن قبيصة عن علي قال كنت رجلا مذاء فقال لي رسول الله صلى الله عليه وسلم اذا رأيت المذى فاغسل ذكرک وتوضأ وضوءک للصلوة واذا فضخت الماء فاغتسل.
حضرت علی رضی اللہ عنہ سے روایت ہے انہوں نے کہا کہ میں بہت مذی والا شخص تھا رسول اکرم ﷺ نے مجھ سے فرمایا کہ جب تم مذی دیکھو تو ذکر کو دھو لو اور وضو کر لو جیسے نماز کے لئے وضو کرتے ہو اور جب تم پانی یعنی منی کو پھینکو تو غسل کر لو۔

اخبرنا عبيدة الله بن سعيد قال حدثنا عبد الرحمن عن زائدة ح قال واخبرنا اسحق بن ابراهيم واللفظ له قال حدثنا ابو الوليد قال حدثنا زائدة عن زكّين بن الربيع بن عميلة الفزاري عن حصين بن قبيصة عن علي قال كنت رجلا مذاء فسالته النبي صلى الله عليه وسلم فقال اذا رأيت المذى فتوضأ واغسل ذكرک واذا رأيت فضخ الماء فاغتسل.

تشریح: امام نسائی ترجمہ کے ذیل میں دو حدیث لائے ہیں اور دونوں میں منی اور مذی کا الگ الگ حکم بیان فرمایا ہے کہ مذی نکلنے سے وضو ٹوٹ جاتا ہے اور اس سے وضو واجب ہوتا ہے غسل واجب نہیں ہوتا اس کی مزید تفصیل پیچھے 'باب ما ينقض الوضوء الخ' کے ذیل میں گذر چکی ہے وہاں ملاحظہ فرمائیں۔ اور منی کے بارے میں آپ نے فتویٰ دیا کہ "اذا فضخت الماء فاغتسل" "قاموس میں ہے "فضخ الماء ای دفعه" یعنی قوت اور زور سے پانی گرانا بعض روایات میں ہے "اذا حذفت الماء فاغتسل من الجنابة" "لفظ حذفت ماء کے ساتھ یا خاء کے ساتھ ہے جس کے معنی پھینکنے کے ہیں اور الماء میں الف لام عہد ذہنی کے لئے ہے جس سے مراد معبود پانی ہے اور وہ منی ہے جو شہوت سے خارج ہوتی ہے لہذا حدیث شہوت سے خارج ہونے کی حالت پر محمول ہے اب مطلب حدیث یہ ہوگا کہ جب تم پانی یعنی منی کا جست دیکھو یعنی منی اچھل کر نکلتی دیکھو اور دیکھنے سے مراد معلوم ہونا ہے خواہ اس پر نظر پڑے یا نہ پڑے تو غسل کر لو کیوں کہ اس طرح سے منی کا نکلنا شہوت کے ساتھ ہوتا ہے اس لئے تم جنبی ہو جاؤ گے جو موجب غسل ہے اور جو منی بطریق مذکور نہ نکلے گی وہ موجب غسل نہیں ہے اس لئے علامہ ابن تیمیہ نے کہا ہے کہ اس حدیث میں اس بات کی طرف اشارہ ہے کہ جو منی مرض وغیرہ کی وجہ سے نکلتی ہے اس سے

غسل واجب نہیں ہوتا کیوں کہ اس کا نکلنا دُفِئ اور شہوة کے ساتھ نہیں ہوتا ہے لیکن امام شافعیؒ کہتے ہیں کہ بدون شہوة کے نکلنے سے بھی غسل واجب ہوگا وہ حدیث ”الماء من الماء“ سے استدلال کرتے ہیں ”ای الغسل من المني“ یعنی منی موجب غسل ہے کیوں کہ یہ حدیث مطلق ہے قید شہوة سے اس لئے بہر صورت غسل واجب ہوگا احناف اس کا جواب دیتے ہیں کہ یہ حدیث حالت شہوت پر محمول ہے اور اس خاص حالت پر اس لئے محمول کرتے ہیں تاکہ حضرت علیؓ کی حدیث مذکور فی الباب کے موافق ہو جائے۔ تعجب ہے کہ امام شافعیؒ حدیث ”الماء من الماء“ کو اس حالت مذکورہ پر کیوں محمول نہیں کرتے حالانکہ یہ مطلق ہے اور حضرت علیؓ کی حدیث مقید ہے اور ان کے مذہب میں مطلق کو مقید پر حمل کرنا ایک عام بات ہے لیکن یہاں اس ضابطہ کو کیوں نظر انداز کر دیا گیا ہے اس کی وجہ ہمیں معلوم نہیں ہو سکی۔

دوسرا جواب یہ ہے کہ حدیث ”الماء من الماء“ جمہور صحابہ و تابعین اور ائمہ مجتہدین کے نزدیک منسوخ ہو گئی ہے جیسا کہ امام نوویؒ نے اس کی تصریح کی ہے جبہ اس کی یہ ہے کہ شروع اسلام میں ”اکسسال“ یعنی اکہ تناسل کو شرمگاہ میں داخل کر کے بغیر انزال کے نکالنے سے اس حدیث کی بناء پر غسل واجب نہیں ہوتا تھا اب اس حدیث کا مطلب یہ ہوگا کہ انزال منی سے غسل واجب ہوتا ہے صرف عضو مستور کو داخل کرنے سے غسل واجب نہیں ہوتا پھر اس کے بعد یہ حکم (حضرت ابو ہریرہؓ وغیرہ کی حدیث سے جو پیچھے گزر چکی ہے) منسوخ ہو گیا اور مطلقاً ادخال سے غسل کا واجب ہونا ثابت ہو گیا یا حدیث ”الماء من الماء“ احتلام پر محمول ہے۔ بہر حال ترجمہ کے ذیل کی حدیث سے صاف معلوم ہوا کہ منی نکلنے سے غسل واجب ہونے میں شہوة کا ہونا شرط ہے بدون دُفِئ اور شہوة کے خروج منی سے غسل واجب نہیں ہوتا یہی حضرات احناف کا بھی مسلک ہے۔

غسل المرأة ترى في منامها ما يرى الرجل

عورت پر غسل کا واجب ہونا جب کہ وہ خواب میں وہ چیز دیکھے جو مرد دیکھا کرتے ہیں

اخبرنا اسحاق بن ابراهيم حدثنا عبدة حدثنا سعيد عن قتادة عن انس رضي الله عنه ان ام سليم سألت رسول الله صلى الله عليه وسلم عن المرأة ترى في منامها ما يرى الرجل قال اذا انزلت الماء فلتغسل. حضرت انس رضي الله عنه سے روایت ہے کہ ام سليم رضي الله عنها نے رسول اکرم ﷺ سے سوال کیا کہ ایک عورت خواب میں وہ چیز دیکھتی ہے جو مرد دیکھا کرتے ہیں (تو کیا اس پر غسل واجب ہے) آپ ﷺ نے فرمایا جب انزال منی ہو جائے تو اس کو غسل کرنا چاہئے۔

اخبرنا كثير بن عبيد عن محمد بن حرب عن الزبيدي عن الزهري عن عروة ان عائشة اخبرته ان ام سليم كلمت رسول الله صلى الله عليه وسلم وعائشة جالسة فقالت له يا رسول الله ان الله لا يستحيي من الحق ارايت المرأة ترى في النوم ما يرى الرجل افتغتسل من ذلك فقال لها رسول الله صلى الله عليه وسلم نعم قالت عائشة فقلت لها أف لك او ترى المرأة ذلك فالتفت الى رسول الله صلى الله عليه وسلم

علیہ وسلم فقال تربت یمینک فمن ابن یكون الشبه.

حضرت عروہ رضی اللہ عنہ سے روایت ہے کہ حضرت عائشہ رضی اللہ عنہا نے انکو خبر دی کہ ام سلیم رضی اللہ عنہا نے رسول اکرم صلی اللہ علیہ وسلم سے بات کی اور حضرت عائشہ رضی اللہ عنہا بھی اس موقع پر بیٹھی ہوئی تھیں ام سلیم رضی اللہ عنہا نے عرض کیا یا رسول اللہ بے شک اللہ تعالیٰ حق بات کے بیان کرنے میں حیاء نہیں کرتا ہے آپ اس کا جواب دیجئے کہ ایک عورت خواب میں وہ چیز دیکھتی ہے جو مرد دیکھا کرتے ہیں پس کیا اس سے اس پر غسل واجب ہے آپ صلی اللہ علیہ وسلم نے فرمایا ہاں حضرت عائشہ رضی اللہ عنہا نے ام سلیم رضی اللہ عنہا سے کہا کہ میں تمہاری اس بات کو پسند نہیں کرتی ہوں کیا عورت کو بھی خواب میں احتلام ہوتا ہے پس رسول اکرم صلی اللہ علیہ وسلم نے میری طرف التفات فرمایا اور فرمایا تیرے ہاتھ خاک آلود ہوں پھر اس کا بچہ کس بناء پر اس کے مشابہ ہوتا ہے۔

اخبرنا شعيب بن يوسف قال حدثنا يحيى عن هشام قال اخبرني ابي عن زينب بنت ام سلمة عن ام سلمة ان امرأة قالت يا رسول الله ان الله لا يستحيى من الحق هل على المرأة غسل اذا هي احتلمت قال نعم اذا رأت الماء فضحكت ام سلمة فقالت اتحتلم المرأة فقال رسول الله صلى الله عليه وسلم ففيم يشبهها الولد.

اخبرنا يوسف بن سعيد قال حدثنا حجاج عن شعبة قال سمعت عطاء الخراساني عن سعيد بن المسيب عن خولة بنت حكيم قالت سألت رسول الله صلى الله عليه وسلم عن المرأة تحتلم في منامها فقال اذا رأت الماء فلتغتسل.

تشریح: احتلام کے بارے میں مسئلہ دریافت کرنے والی عورت ام سلیم رضی اللہ عنہا انصاریہ ملخان کی بیٹی ہیں وہ حضرت انس رضی اللہ عنہ کی والدہ محترمہ ہیں ان کے والد مالک کی وفات کے بعد حضرت ابو طلحہ نے صلی اللہ علیہ وسلم ام سلیم رضی اللہ عنہا سے نکاح کر لیا ان کے نام میں اختلاف ہے کسی نے کہا سہلہ کسی نے کہا رملہ بعضوں نے کہا ملیکہ وغیر ذالک، بڑی پاکیزہ دیندار اور پاک دامن خاتون تھیں انہوں نے رسول اکرم صلی اللہ علیہ وسلم سے دریافت کیا کہ یا رسول اللہ ایک عورت خواب میں وہ بات دیکھتی ہے جو مرد دیکھا کرتے ہیں کیا اس پر غسل واجب ہے آپ نے فرمایا ”اذا انزلت الماء فلتغتسل“ اس کو غسل کر لینا چاہئے بشرطیکہ انزال منی ہو اس سے معلوم ہوا کہ حکم غسل کا مدار انزال منی اور خواب سے بیدار ہونے کے بعد رطوبت اور تری کے آثار دیکھنے پر ہے۔

بعض روایات مرسلہ میں جس کے تمام راوی ثقہ ہیں آیا ہے کہ حضور صلی اللہ علیہ وسلم نے دریافت فرمایا ”وہل تجد بللاً“ کیا وہ جسم یا لباس پر کچھ تری پاتی ہے ام سلیم رضی اللہ عنہا نے کہا شاید آپ نے فرمایا فلتغتسل پھر اس کو غسل کرنا چاہئے صرف خواب دیکھنے سے کہ عورت مرد کے پاس گئی ہے اور مرد نے اس کے ساتھ جماع کیا ہے غسل واجب نہیں ہوتا جب تک کہ انزال نہ ہوا ہو۔

دوسری روایت میں بھی اسی واقعہ احتلام کا ذکر ہے لیکن چونکہ اس کا اظہار اور اس کے متعلق سوال حیاء عرفی کے خلاف تھا اس لئے بطور تمہید حضرت ام سلیم رضی اللہ عنہا نے یہ بیان کیا ”ان الله لا يستحيى من الحق“ بے شک اللہ تعالیٰ حق بات کے بیان کرنے سے حیاء نہیں کرتا، علماء اس کا مطلب یہ بیان کرتے ہیں کہ اللہ تعالیٰ بیان حق سے باز نہیں رہتا اس کی صفت یہی ہے

کہ وہ ضرور حق بات بیان فرمادیتا ہے اور ہمیں حکم دیا گیا ہے مخلوق باخلاق اللہ تعالیٰ کا تو بندے کا سوال اس کے مشابہ ہے اس لئے ام سلیم رحمہ اللہ کہتی ہے کہ میں بھی حق بات دریافت کرنے سے حیا نہیں کرتی چنانچہ انہوں نے سوال کیا یا رسول اللہ! فرمائیں کہ اگر کوئی عورت خواب میں وہ چیز دیکھتی ہے جو مرد دیکھا کرتے ہیں۔

مسند احمد کی ایک روایت میں ہے کہ اگر خواب میں خاوند کے ساتھ وہی معاملہ دیکھا جیسا کہ بیداری میں ہوتا ہے تو کیا اس پر غسل واجب ہے یہ ساری باتیں ام سلیم رحمہ اللہ کی کمال فطانت پر دال ہیں حضور صلی اللہ علیہ وسلم نے فرمایا ”نعم“ ہاں اس کو غسل کرنا چاہئے بشرطیکہ بیدار ہونے کے بعد پانی یعنی منی دیکھے یہاں صرف نعم فرمایا اگلی حدیث میں پوری عبارت فرمائی ”نعم اذا رأت الماء“ لہذا اس حدیث مطلق کو اگلی حدیث پر جو مقید ہے محمول کیا جائے گا تا کہ باہم حدیثوں میں تعارض نہ رہے۔

جس مجلس میں ام سلیم رحمہ اللہ نے عورت کے احتلام کے بارے میں مسئلہ دریافت کیا تھا وہاں حضرت عائشہ رحمہ اللہ بھی موجود تھیں جب انہوں نے اس سوال وجواب کو سنا تو حضرت ام سلیم رحمہ اللہ پر طعن کیا اور بطور حقارت و انکار کہنے لگیں ”اف لک“ تمہاری اس بات پر افسوس ہے کہ کیا عورت کو بھی احتلام ہوتا ہے ترندی کی روایت میں ہے ”فضضت النساء“ تو نے عورتوں کو ذلیل و خوار کیا ہے لفظ ”اف“ کے لغوی معنی ناخن کے کٹے ہوئے ریزے کے ہیں لیکن عرف میں یہ لفظ کسی کی حقارت اور انکار کے موقع پر استعمال ہوتا ہے یہاں اسی معنی کے لئے استعمال کیا گیا ہے کہ حضرت عائشہ رحمہ اللہ نے بطور انکار و تعجب کے فرمایا کہ کیا عورت کو بھی احتلام ہوتا ہے ان کے انکار کی وجہ شاید یہی ہوگی کہ وہ چھوٹی عمر کی تھیں اس لئے احتلام کے واقعہ کو جانتی نہ تھیں یا اس لئے انکار کیا ہوگا کہ عورتوں کے لئے احتلام کا واقعہ نادر تھا جیسا کہ عدم احتلام مردوں کے لئے نادر ہے تو جب حضرت عائشہ رحمہ اللہ نے عورت کے احتلام کا انکار کیا تو حضور اکرم صلی اللہ علیہ وسلم نے ان کی طرف التفات فرمایا اور ارشاد فرمایا ”تسربت یمینک السخ“ اے عائشہ رحمہ اللہ تیرا دایاں ہاتھ خاک آلود ہوا اگر عورت کی منی نہیں ہوتی ہے تو پھر بچہ اس کے مشابہ کیوں ہوتا ہے اس سے معلوم ہوا کہ عورت کے اندر منی ہوتی ہے بچہ کی مشابہت ماں سے اس وقت ہوگی جب عورت کے اندر منی ہو۔

حکیم ارسطو نے بھی اس کو مان لیا ہے اور وہ کہتے ہیں کہ بچہ دونوں کی منی کے مجموعہ سے پیدا ہوتا ہے بچہ باپ یا ماں کے ساتھ مشابہ ہونے کی وجہ کبھی غلبہ منی اور کبھی سبقت منی دونوں ہو سکتی ہیں اور جب عورت کی منی کا ثبوت ہوا تو احتلام کی صورت میں اس کا انزال ممکن ہے جبکہ وہ زیادہ ہو اور جب اس کا خروج ہوگا تو اس عورت پر غسل واجب ہونے میں کوئی اختلاف نہیں ہے۔ امام محمدؒ سے جو نقل کیا گیا ہے کہ عورت پر غسل واجب نہیں ہے جبکہ اس کو احتلام ہو جائے اس کی تاویل یہ ہے کہ وہ اس صورت میں ہے جبکہ خروج منی عضو داخل سے فرج خارج تک نہ ہو۔

تربت یمینک تیرے ہاتھ منی میں مل جاویں یہ عرب کا محاورہ ہے جو کنایہ ہے فقر و احتیاج سے بظاہر یہ بددعاء کا جملہ ہے لیکن یہاں پر بددعاء مقصود نہیں، اس جملہ کو استعمال کرنے والے حضور اکرم صلی اللہ علیہ وسلم ہیں اور حضرت عائشہ رحمہ اللہ کی شان میں استعمال فرمایا جو حضور صلی اللہ علیہ وسلم کی تمام ازواج مطہرات میں سے زیادہ محبوبہ اور مرغوبہ تھیں تو ایسی بیوی کی شان میں اس جملہ کے استعمال کرنے کا مقصد بددعا کرنا کیوں کر ہو سکتا ہے بلکہ یہاں تنبیہ اور زجر کے معنی کے لئے استعمال ہوا ہے اسی طرح اور بھی

بہت سے الفاظ اہل عرب استعمال کرتے ہیں جن کے ظاہری معنی مراد نہیں ہوتے مثلاً کہتے ہیں ”تربت یداک“، قاتله اللہ ما اشجعہ، لام لک، ثکلتہ امہ، ویل لامہ“ وغیرہ الٰک غرض کہ یہ ایسے الفاظ ہیں جو اس وقت بولے جاتے ہیں جب کسی چیز پر انکار کرنا ہو یا اس پر زجر و تنبیہ کا ارادہ ہو اور مخاطب کو مانوس بھی رکھنا ہو علاوہ اس کے اور بھی مختلف موقعوں پر استعمال ہوتے ہیں جن کی تفصیل علامہ سیوطیؒ نے بحوالہ قول امام نوویؒ اس جملہ مذکورہ فی الحدیث کے ذیل میں لکھی ہے۔

غرض ”تربت یمینک“ وغیرہ الفاظ ایسے ہیں جن میں شفقت و تنبیہ دونوں پہلو ہوتے ہیں ان عربی محاورات سے مقصود کسی کو بد عادت یا ناخوش ہونا اس حدیث سے واضح ہو گیا کہ حیاء طبعی کو مسائل شرعیہ کے دریافت کرنے میں آڑ بنا کر ان کی طلب و تحقیق سے باز رہنے کی اجازت نہیں ہے جو حیاء تحصیل علم دین سے مانع ہو وہ قابل مذمت ہے انصار کی عورتیں کس قدر حیاء دار تھیں لیکن ان کی حیاء مسائل شرعیہ کی تحقیق و طلب میں کبھی مانع نہیں بنی اسی وصف کے پیش نظر حضرت عائشہؓ نے انصاری عورتوں کی تعریف فرمائی ”نعم النساء نساء الانصار الخ“ انصار کی عورتیں بہت اچھی ہیں ان کی حیاء ان کے تفقہ فی الدین سے مانع نہیں ہوتی۔

تیسری روایت ام المؤمنین حضرت ام سلمہؓ کی بیٹی زینب سے ہے ان کا نام بڑہ تھا نبی کریم ﷺ نے اُسے بدل کر زینب رکھا تھا یہ بہت بڑی عالم اور فقیہ تھیں ان کے والد کا نام عبداللہ بن عبدالاسد مخزومی ہے ان کی موت کے بعد زینب کی والدہ ام سلمہؓ کا نکاح ۲۷ھ غزوہ بدر کے بعد رسول اکرم ﷺ کے ساتھ ہوا تو زینب نے وہی مضمون جو پچھلی حدیث میں ابھی گزر چکا ہے اپنی والدہ سے نقل کیا کہ ایک عورت کے احتلام کے متعلق سوال پر حضور اکرم ﷺ نے فرمایا ”نعم اذا رأت الماء الخ“ ہاں اس عورت پر غسل واجب ہے جبکہ وہ پانی یعنی منی کو دیکھے اس پر حضرت ام سلمہؓ کو منی آئی اور کہا کہ عورت کو بھی احتلام ہوتا ہے حضور اکرم ﷺ نے فرمایا پھر اس کا بچہ کس وجہ سے اس کے مشابہ ہوتا ہے۔

یہاں پر ایک اشکال یہ ہے کہ حضرت ام سلیمؓ پر طعن اور انکار کس نے کیا تھا اس روایت سے معلوم ہوتا ہے کہ انکار حضرت ام سلمہؓ نے کیا تھا اور اوپر کی روایت سے معلوم ہوا کہ انکار حضرت عائشہؓ نے کیا تھا ظاہر تعارض معلوم ہوتا ہے امام نوویؒ نے اس کا جواب شرح مسلم میں یہ دیا ہے کہ ہو سکتا ہے حضرت عائشہؓ اور حضرت ام سلمہؓ دونوں نے ام سلیمؓ پر انکار کیا ہو یہ بہت اچھی تطبیق ہے اس لئے کہ دونوں کا ایک ہی مجلس میں حضور اکرم ﷺ کے پاس موجود ہونا کوئی ناممکن بات نہیں اور جب دونوں نے انکار کیا تو حضور ﷺ نے زجر و تنبیہ فرمائی۔

ایک اور جواب یہ بھی دیا گیا ہے کہ ہو سکتا ہے قضیہ متعدد ہو وہ اس طرح پر کہ حضرت ام سلیمؓ جواب بھول گئی تھیں اس لئے بقصد سوال دوبارہ حاضر خدمت ہوئی تھیں یا زیادہ تحقیق اور وثوق حاصل کرنے کے قصد سے دوبارہ حاضر ہوئی تھیں۔

(واللہ اعلم بالصواب)

چوتھی روایت سعید بن مسیب کی خولہ بنت حکیم سے ہے انہوں نے بھی عورت کے احتلام کا مسئلہ دریافت کیا تھا، نبی کریم ﷺ نے فرمایا جب منی دیکھے تو اس کو غسل کرنا چاہئے علامہ عینیؒ نے لکھا ہے کہ حضرت ام سلیمؓ کی طرح اور بھی چند

حمایات نے احتلام کے بارے میں سوال کیا تھا ان میں سے ایک خولہ بنت حکیم ہیں جیسے نسائی کی روایت میں ان کے سوال کا ذکر آیا ہے اور بسرہ ہیں ابن ابی شیبہ کی روایت میں اور سہلہ بنت سہیل ہیں عند الطبرانی فی الاوسط۔

باب الذی یحتلم ولا یرئ الماء

اس بات کے بیان میں کہ جو شخص خواب دیکھے اور بیدار ہونے کے بعد منی نہ دیکھے اس کا کیا حکم ہے

اخبرنا عبد الجبار بن العلاء بن عبد الجبار عن سفیان عن عمرو عن عبد الرحمن بن السائب عن عبد الرحمن بن سعاد عن ابی ایوب عن النبی صلی اللہ علیہ وسلم قال الماء من الماء۔
حضرت ابو ایوب انصاری رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا کہ غسل صرف خروج منی سے واجب ہوتا ہے۔

تشریح ماء اول سے مراد اغتسال بالماء ہے اور ثانی سے منی مراد ہے مطلب یہ ہے کہ وجوب غسل اچھل کر منی خارج ہونے سے ہوتا ہے اس سے معلوم ہوا کہ وجوب غسل کا مدار خروج منی پر ہے صرف دخول سے بدول انزال منی کے غسل واجب نہیں ہوتا ہے اب یہ حدیث معارض ہو گئی حدیث ”اذا قعد بین شعبها الاربع الخ“ کے جو پیچھے باب وجوب الغسل کے ذیل میں گزری ہے۔

جمہور علماء اس کا جواب دیتے ہیں کہ حدیث ”الماء من الماء“ منسوخ ہو چکی ہے اور منسوخ ہونے پر وہ حدیث دلیل ہے جس کو امام احمد اور ابو داؤد نے ابی بن کعب رضی اللہ عنہ سے روایت کیا ہے حضرت ابی بن کعب رضی اللہ عنہ فرماتے ہیں کہ ”الماء من الماء“ کی اجازت و تخفیف شروع اسلام میں تھی پھر بعد میں اس کو ترک کر دیا گیا اور ہم کو حکم دیا گیا ہے غسل کا کہ جب سر ذکر فرج میں داخل ہو جائے اگرچہ انزال نہ ہو۔ حضرت ابن عباس رضی اللہ عنہ نے حدیث باب کی ایک اور توجیہ یہ کی ہے کہ یہ حدیث احتلام کے بارے میں ہے نہ کہ جماع کے بارے میں مثلاً کوئی شخص خواب میں اپنی بیوی سے جماع کرتے دیکھتا ہے لیکن بیدار ہونے کے بعد وہ جسم یا لباس پر منی کے آثار نہیں پاتا ہے تو اس صورت میں اس پر غسل واجب نہیں ہوتا ہے اور اگر اس نے منی کے آثار دیکھے تو غسل واجب ہوگا لیکن شارحین کہتے ہیں کہ ابن عباس رضی اللہ عنہ کی یہ توجیہ اشکال سے خالی نہیں اس لئے کہ حدیث ”الماء من الماء“ کا مورد جماع ہے نہ کہ احتلام جیسا کہ اس کا ذکر صحیح مسلم کی روایت میں جو حضرت ابوسعید خدری رضی اللہ عنہ سے مروی ہے صراحۃً آیا ہے اس کے باوجود وہ کیسے فرما رہے ہیں کہ حدیث باب احتلام سے متعلق ہے جس سے بظاہر معلوم ہوتا ہے کہ وہ نسخ کے منکر ہیں۔ اس کا یہ جواب دیا گیا ہے کہ دراصل ابن عباس رضی اللہ عنہ نسخ کے منکر نہیں بلکہ وہ حدیث کا محمل بتلاتے ہیں کہ حدیث ”الماء من الماء“ مجامعت کی صورت میں تو منسوخ ہو چکی ہے لیکن خاص صورت احتلام میں معمول بہ ہے اور وہ صورت اوپر بیان کی گئی ہے نیز ابن ابی شیبہ وغیرہ نے ابن عباس رضی اللہ عنہ سے نقل کیا ہے کہ انہوں نے حدیث مذکور کو صورت مخصوص یعنی احتلام پر محمول کیا ہے تو ابن عباس رضی اللہ عنہ کی اس تاویل سے بغیر تعارض کے دونوں قسم کی حدیثوں میں تطبیق ہو جاتی ہے۔

بہر حال ابی بن کعب رضی اللہ عنہ اور ابن عباس رضی اللہ عنہ میں کوئی اختلاف نہیں حضرت ابی بن کعب رضی اللہ عنہ نے فرمایا کہ حدیث ”الماء من الماء“ کا حکم پہلے تھا پھر منسوخ ہو گیا حضرت ابن عباس رضی اللہ عنہ فرماتے ہیں کہ اب بھی بعض خاص صورت میں حکم باقی ہے اگرچہ اس کا عموم باعتبار مجامعت کے منسوخ ہو چکا۔ اور امام نسائی نے احادیث عائشہ رضی اللہ عنہا والیہ رضی اللہ عنہ اور اس حدیث میں تطبیق دینے کے لئے اسی صورت مخصوصہ کی طرف ترجمہ میں اشارہ کیا ہے۔ (واللہ اعلم بالصواب)

باب الفصل بین ماء الرجل وماء المرأة

مرد اور عورت کی منی کے درمیان کیا فرق ہے اس کا بیان

اخبرنا اسحق بن ابراهيم قال انا عبدة قال حدثنا سعيد عن قتادة عن انس قال قال رسول الله صلى الله عليه وسلم ماء الرجل غليظ ابيض وماء المرأة رقيق اصفر فايهما سبق كان الشبه.

حضرت انس رضی اللہ عنہ سے روایت ہے کہ رسول اکرم ﷺ نے فرمایا کہ مرد کی منی گاڑھی اور سفید ہوتی ہے اور عورت کی زرد اور پتلی ہوتی ہے پس ان دونوں میں جس کی منی سبقت کرے گی بچہ اس کے مشابہ ہوگا۔

تشریح: فايهما سبق كان الشبه: لفظ شبہ شین کے کسرہ کے اور باء کے سکون کے ساتھ ہے یا دونوں کے فتح کے ساتھ ہے جس کے معنی مشابہ کے ہیں یعنی مرد اور عورت دونوں کی منی میں سے جس کی منی انزال میں مقدم ہوگی اور رحم میں پہلے گرے گی یا جس کی منی غالب ہوگی اور مقدار میں زیادہ ہوگی تو بچہ مزاج میں اور ذکورۃ و انوثۃ میں اس کے مشابہ ہوگا۔

علامہ طبیبی وغیرہ نے کہا ہے کہ اسی حدیث سے اس پر استدلال کیا گیا ہے کہ مرد کی طرح عورت کے اندر بھی منی ہوتی ہے اور بچہ دونوں کے نطفے سے پیدا کیا جاتا ہے کیوں کہ اگر عورت کے اندر منی نہ ہوتی اور بچہ محض مرد کے نطفے سے پیدا ہوتا تو بچہ ماں کے مشابہ نہ ہوتا۔ بعضوں نے کہا کہ عورت کی منی باہر نہیں نکلتی بلکہ رحم کی طرف الٹ جاتی ہے لیکن شیخ تقی الدین فرماتے ہیں کہ اس قول کو وہ حدیث مسترد کر دیتی ہے جو عروہ نے حضرت عائشہ رضی اللہ عنہا سے روایت کی ہے کہ ایک عورت نے حضور اکرم ﷺ سے پوچھا کہ کیا عورت غسل کرے گی ”اذا احتلمت و ابصرت الماء“ حضور ﷺ نے فرمایا ہاں اس پر غسل واجب ہے اس سے واضح ہو گیا کہ منی رحم کی طرف منعکس نہیں ہوتی ہے بلکہ خارج ہوتی ہے۔

ذكر الاغتسال من الحيض

حيض سے غسل کرنے کا بیان

اخبرنا عمران بن يزيد اخبرنا اسماعيل بن عبد الله العدوي قال حدثنا الاوزاعي قال حدثني يحيى ابن سعيد قال حدثني هشام بن عروة عن عروة عن فاطمة بنت قيس من بنى اسد قريش انها اتت النبي صلى الله عليه وسلم فذكرت انها تستحاض فرعمت انه قال لها انما ذالك عرق فاذا اقبلت الحيضة فدعى الصلوة واذا ادبرت فاغسلي عنك الدم ثم صلي.

فاطمہ بنت قیس رضی اللہ عنہا سے روایت ہے کہ وہ نبی کریم صلی اللہ علیہ وسلم کی خدمت میں حاضر ہوئیں اور عرض کیا کہ میں مستحائے ہوں یعنی ایام حیض کے معمول سے زیادہ خون آتا ہے اور پاک ہی نہیں ہوتی تو کیا نماز چھوڑ دوں تو وہ کہتی ہیں کہ حضور اکرم صلی اللہ علیہ وسلم نے مجھے فرمایا کہ یہ تو صرف ایک رگ کا خون ہے حیض نہیں ہے بہر حال جب حیض کے ایام آجائیں تو نماز چھوڑ دو اور جب گذر جائیں تو خون دھولو پھر نماز پڑھ لو۔

اخبرنا هشام ابن عمار قال حدثنا سهل بن هاشم قال حدثنا الاوزاعي عن الزهري عن عروة عن عائشة ان النبي صلى الله عليه وسلم قال اذا اقبلت الحيضة فاتركي الصلوة فاذا ادبرت فاغتسلي.

اخبرنا عمران بن يزيد قال حدثنا اسماعيل بن عبد الله قال حدثنا الاوزاعي قال حدثنا الزهري عن عروة وعمرة عن عائشة قالت استحيضت ام حبيبة بنت جحش سبع سنين فاشتكت ذلك الى رسول الله صلى الله عليه وسلم فقال رسول الله صلى الله عليه وسلم ان هذه ليست بالحيضة ولكن هذا عرق فاغتسلي ثم صلى.

اخبرنا الربيع بن سليمان بن داود قال حدثنا عبد الله بن يوسف حدثنا الهيثم بن حميد قال اخبرني النعمان والاوزاعي وابو معيد وهو حفص بن غيلان عن الزهري قال اخبرني عروة بن الزبير وعمرة بنت عبد الرحمن عن عائشة قالت استحيضت ام حبيبة بنت جحش امرأة عبد الرحمن بن عوف وهي اخت زينب بنت جحش قالت فاستفتت رسول الله صلى الله عليه وسلم فقال لها رسول الله صلى الله عليه وسلم ان هذه ليست بالحيضة ولكن هذا عرق فاذا ادبرت الحيضة فاغتسلي وصلي واذا اقبلت فاتركي لها الصلوة قالت عائشة فكانت تغتسل لكل صلوة وتصلی وكانت تغتسل احيانا في مكن في حجرة اختها زينب وهي عند رسول الله صلى الله عليه وسلم حتى ان حمرة الدم لتعلو الماء وتخرج فتصلی مع رسول الله صلى الله عليه وسلم فما يمنعها ذلك من الصلوة.

اخبرنا محمد بن سلمة قال حدثنا ابن وهب عن عمرو بن الحارث عن ابن شهاب عن عروة وعمرة عن عائشة ان ام حبيبة ختنة رسول الله صلى الله عليه وسلم وتحت عبد الرحمن بن عوف استحيضت سبع سنين استفتت النبي صلى الله عليه وسلم في ذلك فقال رسول الله صلى الله عليه وسلم ان هذه ليست بالحيضة ولكن هذا عرق فاغتسلي وصلي.

اخبرنا قتيبة قال حدثنا الليث عن ابن شهاب عن عروة عن عائشة قالت استفتت ام حبيبة بنت جحش رسول الله صلى الله عليه وسلم فقالت يا رسول الله اني استحاض فقال انما ذلك عرق فاغتسلي وصلي فكانت تغتسل لكل صلوة.

اخبرنا قتيبة قال حدثنا الليث عن يزيد بن ابی حبيب عن جعفر بن ربيعة عن عراك بن مالك عن عروة عن عائشة ان ام حبيبة سألت رسول الله صلى الله عليه وسلم عن الدم قالت عائشة رأيت مراكنها

ملان دما فقال لها رسول الله صلى الله عليه وسلم امكثي قدر ما كانت تحبسك حيضتك ثم اغتسلي. اخبرنا قتيبة مرة اخرى ولم يذكر جعفرأ اخبرنا قتيبة عن مالك عن نافع عن سليمان بن يسار عن ام سلمة يعني ان امرأة كانت تهراق الدم على عهد رسول الله صلى الله عليه وسلم فاستفتت لها ام سلمة النبي صلى الله عليه وسلم فقال لتنظر عدد الليالي والايام التي كانت تحيض من الشهر قبل ان يصيبها الذي اصابها فلتتركي الصلوة قدر ذلك من الشهر فاذا خلقت ذلك فلتغتسل ثم لتستغفر ثم لتصلي.

تشریح: جو خون ایام حیض میں رحم کی گہرائی سے نکلتا ہے اس کو حیض کہتے ہیں اور خروج دم کے جتنے دن اس کی عادت ہے اس کے علاوہ غیر وقت میں جو خون جاری ہوتا ہے اس کا نام استحاضہ ہے تو معلوم ہوا کہ مخرج دونوں کا الگ الگ ہے حیض رحم کی گہرائی سے خارج ہوتا ہے جو دلیل صحت و تندرستی ہے اور استحاضہ کا خون ایک رگ سے جاری ہوتا ہے جو رحم کے ساتھ ملی ہوئی ہے جس کا نام عاذل ہے اس کے انقطاع سے جاری ہوتا ہے جو مرض کی علامت ہے تو اس حدیث میں فاطمہ بنت قیس رضی اللہ عنہا اپنا واقعہ بیان کرتی ہیں۔

حافظ ابن حجرؒ نے فرمایا کہ یہ وہ فاطمہ بنت قیس نہیں جس کو اس کے شوہر نے تین طلاق دی تھیں یہ اس کے علاوہ ہیں ابن العربی نے کہا کہ عہد رسالت میں مستحاضہ عورتیں پانچ تھیں حمہ رضی اللہ عنہا اور اس کی بہن ام حبیبہ تیسری فاطمہ بنت قیس چوتھی سہلہ بنت سہیل پانچویں سودہ ام المؤمنین رضی اللہ عنہا ہیں۔

تو حضرت فاطمہ بنت قیس رضی اللہ عنہا جو بنی اسد سے تھیں وہ حضور اکرم ﷺ کی خدمت میں حاضر ہوئیں اور عرض کیا کہ مجھے استحاضہ ہوتا ہے اور میں پاک ہی نہیں ہوتی تو کیا نماز چھوڑ دوں نبی کریم ﷺ نے ان سے فرمایا کہ وہ خون جو عادت سابقہ پر زائد ہے رگ کا خون ہے جو مرض کے سبب جاری ہوتا ہے وہ حیض نہیں ہے اس صورت میں حکم یہ ہے کہ جب حیض کے ایام آجائیں تو نماز چھوڑ دو اور جب وہ ایام گزر جائیں تو خون کو دھولو پھر نماز پڑھو۔

اس حدیث میں آیا ہے کہ حضور ﷺ نے فاطمہ بنت قیس رضی اللہ عنہا کو غسل دم کی ہدایت فرمائی ”فاغسلي عنك الدم“ کے الفاظ فرمائے ہیں یہاں فاغسلي بمعنی اغسلي یعنی غسل کر لو کے معنی میں نہیں ہے بلکہ اس کے معنی یہ ہیں کہ تخفیف نجاست کے لئے خون کے نشانات دھولو اور بعض روایت میں غسل کرنے کی ہدایت فرمائی ہے غسل دم کی نہیں چنانچہ بخاری میں ہے ”ثم اغتسلي و صلى“ اس کو ابواسامہ نے ہشام بن عروہ سے روایت کیا ہے تو راوی نے دونوں جگہ اختصار سے کام لیا ہے دراصل یہ اختلاف ہشام کے شاگردوں میں واقع ہوا ہے۔ بعضوں نے غسل دم کا ذکر کیا ہے اور انقطاع حیض کے بعد جو غسل کیا جاتا ہے اس کا ذکر ہی نہیں کیا اور بعضوں نے انقطاع کو ذکر کیا اور غسل دم کا بیان چھوڑ دیا اور رواۃ سب کے سب ثقہ ہیں ان کی احادیث بخاری و مسلم میں موجود ہیں لہذا ہر فریق کی روایت کو اس پر محمول کیا جائے گا کہ ہر ایک نے احاد الامرین میں سے صرف ایک ایک چیز پر اختصار کیا ہے کسی نے غسل دم کو روایت کیا اور امر ثانی یعنی انقطاع کا ذکر اس لئے نہیں کیا کہ وہ معلوم ہے اور اس کا امر دین سے ہونا واضح ہے اور کسی نے وجوب انقطاع کو روایت کیا اور خون دھونے کا بیان چھوڑ دیا اس لئے کہ وہ ایک واضح چیز ہے۔ (کذا فی فتح الباری)

بلکہ اسی حدیث میں آگے باب الفرق الخ کے عنوان کے تحت آرہی ہے۔ تیسری چیز یعنی توضی کا ذکر بھی ہے تو حضرت فاطمہ بنت قیس رضی اللہ عنہا کو تین چیزوں کی ہدایت فرمائی تھی ایک تو خون کے نشانات دھونے کی اور دوسری غسل کرنے کی تیسری وضو کرنے کی اور مستحاضہ متعاده کے لئے حکم بھی یہی ہے کہ ایام حیض گزر جانے کے بعد ایک مرتبہ غسل کر لے گی اس کے بعد ہر نماز کے وقت احناف کے نزدیک اور شوافع کے ہاں ہر فرض نماز کے لئے وضو کا عمل لازمی قرار دیا گیا ہے کیوں کہ مستحاضہ عورت معذور افراد میں سے ہے تو معذور شخص کے لئے جو حکم ہے وہی حکم مستحاضہ کا ہے۔

امام ابو حنیفہ رضی اللہ عنہ اور آپ کے اصحاب فرماتے ہیں کہ اس حدیث سے معلوم ہوتا ہے کہ اگر مستحاضہ متعاده ہے تو استحاضہ سے پہلے اس کے حیض کی جو عادت مقرر تھی اسی کے مطابق ایام حیض ٹھہراوے مثلاً چھ روز یا سات روز خون آتا تھا اب جب مستحاضہ ہوئی تو اس میں عادت کے دنوں میں ایام حیض ٹھہراوے اور ان دنوں میں نماز وغیرہ چھوڑ دے اور جب وہ دن تمام ہو جائیں تو خون کے نشانات دھو کر غسل کر کے نماز شروع کر دے پھر جب وہ ایام آویں حیض کے تو نماز وغیرہ ترک کر دے اسی طرح عادت کے موافق ہمیشہ کیا کرے۔

بہر حال حنفیہ کے نزدیک مستحاضہ متعاده کے حق میں حیض کے آنے اور ختم ہونے کا تعین عادت اور ایام حیض کے عدد کے اعتبار سے کیا جائے گا اور ظاہر یہ ہے کہ حضرت فاطمہ بنت قیس جن کا قصہ اس حدیث میں ہے وہ متعاده تھیں اور اس میں کوئی شک نہیں کہ اقبال واد بار کا لفظ جو حدیث میں آیا ہے وہ حنفیہ کے مذہب پر صادق آتا ہے اس لئے کہ اقبال واد بار کو باعتبار عادت پہچانا جاسکتا ہے جب حیض کے اوقات آجائیں اور خون سیلان ہو تو سمجھا جائے گا کہ اب حیض کی آمد ہوئی ہے اور جب وہ ایام حیض گزر جائیں گے تو اس کو سمجھ لینا چاہئے کہ حیض ختم ہو گیا ہے اور حنفیہ نے اس حدیث کی بناء پر حیض کو استحاضہ سے فرق کرنے کے لئے اس کا مدار عادت اور ایام پر اس لئے رکھا ہے کہ حضرت فاطمہ بنت قیس کی اسی حدیث میں جو آگے آرہی ہے یہ الفاظ وارد ہوئے ہیں کہ حضور اکرم صلی اللہ علیہ وسلم نے فاطمہ بنت قیس کو حکم دیا ”لتنظر عدد اللیالی والایام التی کانت تحيض من الشهر الخ“ تو آپ کے ارشاد سے واضح طور پر معلوم ہوا کہ خون کے رنگوں کی تفصیل کے بغیر حیض کے آنے اور جانے کا تعین عادت اور ایام کے اعتبار سے کیا جائے گا اسی لئے حنفیہ کہتے ہیں کہ ”فاذا اقبلت الحيضة فدعى الصلاة الخ“ اسی پر محمول ہے۔ (واللہ اعلم بالصواب)

فیض الباری میں علامہ انور شاہ صاحب کی تقریر نقل کی گئی ہے تفصیلی بحث وہاں ملاحظہ ہو، آخر میں آپ نے فرمایا کہ جو میرے نزدیک واضح ہوا ہے وہ یہ ہے کہ حضرت فاطمہ بنت ابی حشیش رضی اللہ عنہا کی حدیث میں حیض کے آنے اور ختم ہونے کا مدار عادت پر رکھا گیا ہے تمیز بالالوان پر نہیں اس لئے کہ امام بخاری نے اس حدیث کو ”باب اذا حاضت فی شهر ثلاث حیض“ کے ماتحت روایت کیا ہے اور اس میں بجائے لفظ اقبال واد بار کے یہ الفاظ روایت کئے ہیں ”ولکن دعی الصلوة قدر الایام التی کنت تحيضین فیها“ لیکن نماز اتنے دنوں میں چھوڑ دو جن میں تمہیں حیض آتا تھا اس سے واضح ہو گیا کہ راوی کا مقصد صرف تفنن عبارت ہے اس کے علاوہ اور کوئی مقصد نہیں اور راوی نے اپنے قول اقبلت واد برت سے کوئی ایسے

خاص معنی کا ارادہ نہیں کیا جو زائد ہو اس معنی سے جو ارشاد نبوی ”قدر الایام الخ“ سے مستفادہ ہوتے ہیں بلکہ راوی نے ”قدر الایام النبی الخ“ کو اقبلت وادبرت کے عنوان سے تعبیر کیا ہے۔

بہر حال اس سے معلوم ہو گیا کہ حضرت فاطمہ بنت قیس معتادہ تھیں اور وہ اپنی عادت کے مطابق اقبال حیض و انقطاع کو پہچان لیتی تھیں یہ بات ہرگز نہیں کہ وہ حیض کے آنے اور ختم ہونے کا اعتبار خون کے رنگوں سے کیا کرتی تھیں اس لئے کہ اگر وہ واقع میں اختلاف الوان سے اقبال وادبار کا تعین کرتی تھیں تو پھر راوی حدیث ”ولسکن دعی الصلوۃ قدر الایام النبی کنت تحیضن فیہا“ کے ساتھ کیوں تعبیر کرتے جو غل بالمراد ہے۔

الغرض تشریح مذکور سے مسلک احناف واضح ہو گیا کہ وہ معتادہ کے حق میں حیض کی آمد اور ختم ہونے کا مدار عادت اور ایام حیض پر رکھتے ہیں۔

حضرات شوافع کہتے ہیں کہ حیض اور استحاضہ دونوں خون کے رنگ سے امتیاز ہو سکتے ہیں لہذا وہ تمیز بالاوان کا اعتبار کرتے ہیں مگر وہ صرف تیز سرخ اور سخت سیاہ خون کو حیض سمجھتے ہیں باقی رنگوں کو حیض شمار نہیں کرتے امام مالکؒ اور امام احمدؒ بھی اسی کے قائل ہیں اور ان کے نزدیک خون کی رنگت اور حالت سے تمیز کرنے والی عورت کو تمیزہ کہا جاتا ہے وہ حیض اور استحاضہ میں فرق اس طرح سے کر سکتی ہے کہ بعض ایام میں تیز رنگ کا خون دیکھتی ہے اور بعض ایام میں ہلکے رنگ کا تو جس وقت تیز رنگ کا خون جاری ہوگا اس میں خود کو حائضہ شمار کرے گی اور جب ہلکے رنگ کا جاری ہوگا تو اس وقت مستحاضہ سمجھے گی بشرطیکہ وہ سخت سرخ یا سیاہ خون اقل مدۃ حیض جو شوافع وغیرہ کے نزدیک ایک دن ایک رات ہے اس سے کم نہ ہو اور نہ اکثر حیض جو ان کے نزدیک پندرہ دن ہے اس سے زیادہ ہوتا کہ اس کو حیض قرار دیا جاسکے۔

بہر حال اگر معتادہ ممیزہ ہو تو امام شافعیؒ کے نزدیک صحیح قول کے مطابق حیض اور استحاضہ کے درمیان تمیز خون کے رنگوں کے اعتبار سے کرے گی نہ کہ عادت کے اعتبار سے۔

حضرات شوافع نے استدلال کیا ہے ”اذا کان دم الحیض فانہ اسود یعرف الخ“ سے، یہ ارشاد حضرت فاطمہ بنت ابی حیشؓ کی حدیث میں مذکور ہے جس کو امام نسائی آگے ”باب الفرق بین دم الحیض والاستحاضہ“ کے تحت دوسرے طریق سے لارہے ہیں اور اس کو امام ابو داؤد وغیرہ نے بھی روایت کیا ہے۔ مطلب اس کا یہ ہے کہ نبی کریم ﷺ نے فاطمہ بنت قیسؓ سے فرمایا کہ جب حیض کا خون آجائے جو تیز سیاہ ہونے کی وجہ سے پہچان لیا جاتا ہے تو اس وقت نماز سے رک جاؤ الخ تو اس روایت نے تصریح کر دی کہ اقبال حیض اور ادبار باعتبار الوان کے ہے لہذا اس سے شوافع وغیرہ کا مسلک ثابت ہو گیا ہم اس کا جواب آگے چل کر اس کے باب کے ذیل میں دیں گے۔

ترجمہ کے ماتحت دوسری حدیث میں وہی قصہ ہے جو اوپر کی روایت میں بیان ہوا ہے اس میں ایام حیض گذر جانے کے بعد جو غسل واجب ہے اس کا ذکر کیا ہے ”فاغتسلی“ فرمایا یعنی غسل کر لو پھر نماز پڑھو اور یہ غسل بالا جماع واجب ہے اس طریق میں غسل دم کا ذکر نہیں ہے وہ ایک واضح چیز ہے اس لئے راوی نے اس کو چھوڑ دیا۔

تیسری روایت میں حضرت ام حبیبہ بنت جحش رضی اللہ عنہا کا واقعہ ہے یہ بھی مستحاضہ عورتوں میں سے تھیں علامہ سیوطی نے اپنی شرح میں ان کی تعداد نو لکھی ہے اس میں دیکھ لیں یہ ام حبیبہ بہن رضی اللہ عنہا ہیں ام المؤمنین زینب بنت جحش رضی اللہ عنہا کی اور اپنی کنیت سے مشہور ہیں۔ واقدی اور حربی نے کہا کہ ان کا نام ام حبیبہ رضی اللہ عنہا ہے اور کنیت بغیر ہاء کے ام حبیبہ ہے، دارقطنی نے اسی کو ترجیح دی ہے مگر روایات صحیحہ میں اثبات ہاء کے ساتھ مشہور ہے اور وہ حضرت عبدالرحمن بن عوف رضی اللہ عنہ کی بیوی تھیں جیسا کہ یہ بات اگلی روایت سے معلوم ہوتی ہے۔ اور موطاء میں ہے کہ ہشام بن عروہ نے زینب بنت ام سلمہ رضی اللہ عنہا سے روایت کی ہے کہ زینب بنت جحش رضی اللہ عنہا حضرت عبدالرحمن بن عوف رضی اللہ عنہ کے نکاح میں تھیں لیکن اسکے متعلق بعض محدثین نے کہا کہ یہ وہم راوی ہے اور بعض نے کہا کہ یہ صحیح ہے کہ ان کا نام زینب ہے اور کنیت ام حبیبہ ہے اسی طرح ان کی بہن ام المؤمنین کا نام بھی زینب ہے لیکن یہ ان کا اصل نام نہ تھا اصل نام تو ان کا بڑہ تھا پھر جب حضور اکرم صلی اللہ علیہ وسلم نے ان سے نکاح فرمایا تو ان کا نام بدل کر زینب رکھا تو ام المؤمنین تو اپنے نام کے ساتھ مشہور ہو گئیں اور ان کی بہن اپنی کنیت سے اس لئے دونوں میں التباس کا کوئی اندیشہ نہیں اور ان کی تیسری بہن جس کا نام حمنہ ہے وہ بھی مستحاضات میں سے تھیں۔

اس روایت میں ام حبیبہ رضی اللہ عنہا کا قصہ بیان کیا ہے ان کو سات سال تک استحاضہ رہا "فاشتکت ذالک الخ" تو اس عارضہ کی شکایت انہوں نے نبی کریم صلی اللہ علیہ وسلم سے کی آپ نے فرمایا کہ یہ حیض نہیں ہے کیوں کہ حیض کا خون رحم سے آتا ہے اور استحاضہ کا خون بیماری کی وجہ سے رگ سے آتا ہے اس لئے دونوں کے احکام الگ الگ ہیں استحاضہ کی حالت میں تم ایام حیض گزر جانے کے بعد غسل کر لو اس کے بعد نماز شروع کر دو اور یہی دستور ہمیشہ جاری رکھو مستحاضہ متعاہدہ کے لئے شرعی حکم یہی مقرر کیا گیا ہے اور حضرت ام حبیبہ بنت جحش رضی اللہ عنہا متعاہدہ تھیں۔

چوتھی روایت میں بھی وہی قصہ ہے جو اوپر کی روایت میں مذکور ہے اس کو کچھ تفصیل کے ساتھ دوسرے طریق سے بیان کیا گیا ہے اس روایت نے تصریح کر دی کہ حضرت ام حبیبہ بنت جحش رضی اللہ عنہا بیوی تھیں حضرت عبدالرحمن بن عوف رضی اللہ عنہ کی روایت میں "امراة عبدالرحمن بن عوف" آیا ہے باقی مضمون حدیث کا ظاہر ہے۔

اس کے آخر میں آیا ہے کہ حضرت عائشہ رضی اللہ عنہا فرماتی ہیں "فكانت تغتسل لكل صلوٰۃ وتصلی" کہ ام حبیبہ رضی اللہ عنہا ہر نماز کے لئے غسل کرتی تھیں غیر ایام حیض میں اس سے معلوم ہوا کہ مستحاضہ ہر نماز کے لئے غسل کرے حالانکہ یہ جمہور ائمہ کا مذہب نہیں ہے جمہور کے نزدیک ہر نماز کے وقت یا ہر نماز کے لئے متعاہدہ مستحاضہ پر غسل واجب نہیں لیکن وضو واجب ہے اس کی تائید ابوداؤد کی روایت سے ہوتی ہے جس کو بواسطہ مکرّمہ روایت کیا ہے کہ حضرت ام حبیبہ رضی اللہ عنہا کو استحاضہ آتا تھا نبی کریم صلی اللہ علیہ وسلم نے ان کو حکم دیا کہ بقدر ایام حیض انتظار کر واس کے بعد غسل کر لو اور نماز پڑھو اس کے بعد فرمایا "فسان رأت شینا من ذالک توضأت و صلت" اس سے صاف معلوم ہوا کہ ایام حیض ختم ہونے کے بعد اگر ناقض طہارۃ دیکھنے میں آجائے تو مستحاضہ پر ہر نماز کے لئے غسل ضروری نہیں بلکہ وہ ایام حیض گزر جانے کے بعد ایک غسل کرے گی جو واجب ہے پھر ہر نماز کے وقت وضو کر کے نماز پڑھے گی اب رہی یہ بات کہ حضرت ام حبیبہ رضی اللہ عنہا جو ہر نماز کے لئے غسل کرتی تھیں جیسا کہ حضرت

عائشہ رضی اللہ عنہا فرماتی ہیں تو اس کے متعلق امام شافعی فرماتے ہیں کہ شارع صلی اللہ علیہ وسلم نے ام حبیبہ کو ہدایت فرمائی تھی کہ ایام حیض گزر جانے کے بعد غسل کر لو پھر نماز شروع کر دو لیکن وہ بطور استحباب ہر نماز کے لئے غسل کرتی تھیں۔ حافظ ابن حجر نے اس کی توجیہ یہ کی ہے کہ یہ امر بالاشمال مطلق ہے جو تکرار غسل پر دلالت نہیں کرتا ہے تو شاید ام حبیبہ بنت جحش رضی اللہ عنہا نے خود ہی ارشاد مبارک ”فناغتسلی“ امر سے بقرینہ ”وصلی“ تکرار غسل کی طلب سمجھ بیٹھی ہوں اس لئے وہ ہر نماز کے لئے غسل کیا کرتی تھیں۔

بعض شارحین نے کہا کہ حضرت ام حبیبہ رضی اللہ عنہا اپنے اجتہاد سے غسل کیا کرتی تھیں ہر نماز کے لئے لیکن اس پر کوئی کہہ سکتا ہے کہ امام ابو داؤد نے غسل لکل صلوٰۃ کو مرفوعاً روایت کیا ہے، ابو داؤد میں ہے کہ نبی کریم صلی اللہ علیہ وسلم نے ام حبیبہ سے فرمایا ”اغتسلی لکل صلوٰۃ“ اس سے معلوم ہوا کہ ام حبیبہ بنت جحش رضی اللہ عنہا کو ہر نماز کے لئے غسل کا حکم دیا تھا، اس کا جواب شارحین نے یہ دیا ہے کہ جس حدیث کو امام ابو داؤد نے بطریق مرفوع روایت کیا ہے وہ طعن سے خالی نہیں ہے حفاظ حدیث نے اس پر اعتراض کیا ہے کیوں کہ ابن شہاب زہری سے ان کے مستند اور معتبر تلامذہ میں سے کسی نے بھی اس زیادتی کو بطریق مرفوع نقل نہیں کیا بلکہ حضرت عائشہ رضی اللہ عنہا پر موقوف رکھا ہے صرف ابن اسحاق اور سلیمان بن کثیر نے زہری سے اس کو مرفوعاً روایت کیا ہے۔ اور اگر اس کی صحت کو تسلیم کر بھی لیا جائے تو اس کو یعنی غسل لکل صلوٰۃ کو استحباب پر محمول کریں گے، اس سے دونوں قسم کی حدیثوں میں تطبیق ہو جاتی ہے (یعنی ایک تو حضرت عائشہ رضی اللہ عنہا کی یہ حدیث ہے جو بعض طرق میں مرفوعاً وارد ہوئی ہے اور دوسری وہ حدیث ہے جس میں حضرت عائشہ رضی اللہ عنہا خود فاطمہ بنت قیس رضی اللہ عنہا کا قصہ بیان کرتی ہیں کہ حضرت رسول اکرم صلی اللہ علیہ وسلم نے حضرت فاطمہ بنت قیس رضی اللہ عنہا کو صرف ایام حیض گزر جانے کے بعد غسل کرنے کا حکم دیا ہر نماز کے لئے غسل کا حکم نہیں دیا ہے) امام طحاوی نے فرمایا کہ حدیث ام حبیبہ رضی اللہ عنہا منسوخ ہو گئی ہے حدیث فاطمہ بنت قیس سے کیوں کہ حضرت فاطمہ بنت قیس رضی اللہ عنہا کی حدیث میں غسل کے بدلہ میں ہر نماز کے لئے امر بالوضوء ہے، یا یہ کہ ہر نماز کے لئے امر بالغسل جوام حبیبہ بنت جحش کی حدیث میں وارد ہوا ہے وہ علاج کے طور پر فرمایا یعنی ٹوٹ بالدم کو زائل کرنے کے لئے تو ہر نماز کے لئے غسل کا حکم تخفیف عذر کے لئے ہے گو بالکل ازالہ نہ ہو جیسے لٹوٹ باندھنے کا حکم لتلیل دم کے لئے ہے نہ کہ علاج طبعی کے لئے۔

اسی روایت میں مرکن کا جو لفظ آیا ہے اس کے معنی ہیں کٹھن، اب اور اسی حدیث کے آخر میں آیا ہے ”فما یمنعہا ذالک من الصلوٰۃ“ اس سے معلوم ہوا کہ اگرچہ حیض اور استحاضہ دونوں فرج سے خارج ہوتے ہیں مگر احکام دونوں کے علیحدہ ہیں کہ حیض نماز و روزہ وغیرہ سے مانع ہے اور استحاضہ مانع نہیں۔

اخبرنا فتیبة عن مالک الخ: حضرت ام سلمہ رضی اللہ عنہا فرماتی ہیں ”ان امرأۃ کانت تھراق الدم الخ“ لفظ تھراق میں تاء کو ضمہ اور با کو فتح اور سکون دونوں کے ساتھ پڑھا جاتا ہے اور الدم کو منصوب پڑھا جائے گا جیسے اسن الوجہ میں الوجہ کو مفعول کے ساتھ مشابہہ ہونے کی بناء پر منصوب پڑھا جاتا ہے، یا وہ تمیز کی بناء پر منصوب ہے، یا یہ کہ تھراق اصل میں تھریق صیغہ معروف تھاراء کے کسر و کو فتح کے ساتھ بدلا گیا اور یا کو الف سے مگر یہ ان لوگوں کی لغت پڑنی ہے جو لفظ ناصیہ کو ناصاۃ پڑھتے

ہیں۔ ابو موسیٰ نے کہا کہ اس طرح مجبول پڑھنے کی صورت میں آیا ہے نہ کہ معروف کی صورت میں۔
اس روایت میں امراۃ سے مراد حضرت فاطمہ بنت ابی حیشؓ ہیں جن کا قصہ ماقبل کی روایت میں آچکا ہے تو
حضرت ام سلمہؓ نے ان کے لئے رسول اکرمؐ سے فتویٰ پوچھا تھا، آپؐ نے فرمایا کہ ”لتنظر عدد اللیالی
السخ“ اس کو چاہئے کہ اتنے دن رات کا انتظار کرے جتنے دن رات اس کو مہینہ سے حیض آتا تھا پہلے اس چیز میں مبتلی ہونے سے
جس میں وہ اب مبتلی ہوئی ہے (یعنی استحاضہ میں) اور اس قدر مدت تک نماز چھوڑ دے پھر جب اتنے ایام گزر جائیں تو غسل
کر لے پھر انگوث باندھ لے اور نماز پڑھا کرے۔

اس حدیث سے واضح ہو گیا کہ استحاضہ سے پہلے جتنے دن مستحاضہ کو حیض آتا تھا استحاضہ کے زمانہ میں اس قدر ایام میں نماز
چھوڑ دینا ضروری ہے کیوں کہ ضابطہ کے مطابق انہی ایام کو ایام حیض شمار کیا جائے گا اور باقی خون کو استحاضہ۔ اور یہ حکم جو حدیث
میں بیان کیا گیا ہے اس عورت کا ہے جس کو پہلی ہی بار حیض آنے کے ساتھ استحاضہ نہ آیا ہو بلکہ متعدد مرتبہ حیض آیا ہو پھر استحاضہ
آنے لگا ہو۔

بہر حال اس حدیث سے مسلک حنفیہ کی تائید ہوتی ہے کہ استحاضہ کی حالت میں حیض کے آنے اور ختم ہونے کا مدار عادت
اور ایام حیض پر ہے۔

ذکر الاقراء

لفظ اقراء جو قرء کی جمع ہے اس سے معنی حیض مراد ہونے کا بیان

اخبرنا الربیع بن سلیمان بن داؤد بن ابراہیم قال حدثنا اسحاق بن بکر قال حدثنی ابی عن یزید
بن عبد اللہ عن ابی بکر بن محمد عن عمرۃ عن عائشۃ ان ام حبیبۃ بنت جحش التی کانت تحت
عبد الرحمن ابن عوف وانہا استحيضت لاتطهر فذكر شانها لرسول الله صلى الله عليه وسلم فقال انها
ليست بالحیضة ولكنها ركضة من الرحم فلتنظر قدر قرئها التی کانت تحيض لها فلتترکی الصلوة ثم
تنظر ما بعد ذالک فلتغتسل عند کل صلوة۔

اخبرنا محمد بن المثنیٰ قال حدثنا سفیان عن الزهری عن عمرۃ عن عائشۃ ان ام حبیبۃ بنت
جحش کانت تستحاض سبع سنين فسالته النبي صلى الله عليه وسلم فقال لیست بالحیضة انما هو
عرق فامرہا ان تترکی الصلوة قدر اقراءها وحیضتها وتغتسل وتصلی فکانت تغتسل عند کل صلوة۔

اخبرنا عیسیٰ بن حماد قال حدثنا اللیث عن یزید بن ابی حبيب عن بکیر بن عبد اللہ عن المنذر بن
المغیرۃ عن عروۃ ان فاطمۃ بنت ابی حیش حدثت انها اتت رسول الله صلى الله عليه وسلم فشکته الیه
الدم فقال لها رسول الله صلى الله عليه وسلم انما ذالک عرق فانظری اذا اتاک قروک فلا تبلی فاذا

مرقروک فتطهری ثم صلی ما بین القرء الی القرء هذا الدلیل علی ان الاقراء حیض قال ابو عبد الرحمن وقد روى هذا الحديث هشام بن عروة عن عروة ولم يذكر فيه ما ذكر المنذر.

اخبرنا اسحق بن ابراهيم اخبرنا عبدة ووكيع وابو معاوية قالوا حدثنا هشام بن عروة عن ابيه عن عائشة قالت جاءت فاطمة بنت ابي حبيش الی رسول الله صلى الله عليه وسلم فقالت انی امرأة استحاض فلا اطهر افادع الصلوة قال لا انما ذلك عرق وليس بالحیضة فاذا اقبلت الحیضة فدعی الصلوة واذا ادبرت فاغسلی عنک الدم وصلی.

تشریح: روایت میں اقراء کا ذکر آیا ہے اس لئے ترجمۃ الباب میں بھی اس کا ذکر کیا ہے عنوان کے ماتحت کی پہلی اور دوسری حدیث میں حضرت ام حبیبہ بنت جحش رضی اللہ عنہا کا واقعہ ہے جو ماقبل میں بھی آچکا ہے کہ وہ استحاضہ میں مبتلا ہو گئیں پاکی حاصل نہیں ہوتی ان کی حالت رسول اکرم صلی اللہ علیہ وسلم کے سامنے بیان کی گئی آپ صلی اللہ علیہ وسلم نے پہلے بطور تمہید کے فرمایا کہ یہ حیض نہیں ”ولکنہا رکضة من الرحم“ ابو داؤد وغیرہ کی روایت میں یہ الفاظ آئے ہیں ”انما هذه ركضة من ركضات الشيطان“ یعنی شیطان کے رحم میں ایڑی لگانے سے وہ رگ پھٹ جاتی ہے جو رحم کے ساتھ ملی ہوئی ہے پھر اس کے پھٹنے سے خون آنے لگتا ہے جس کا سلسلہ بند نہیں ہوتا ہے تو استحاضہ کا ظاہری سبب اس رگ سے جس کا نام عاذل ہے خون جاری ہونا ہے لیکن باطنی سبب یہ ہے کہ شیطان کے رکضہ سے وہ رگ پھٹ جاتی ہے۔ ابن العربی نے ارشاد نبوی صلی اللہ علیہ وسلم ”ولکنہا رکضة من الرحم“ کو اسی حقیقت پر محمول کیا ہے جو بلحاظ عقل ممتنع نہیں ہے۔

علامہ خطابی نے اس کی تاویل یہ کی ہے کہ استحاضہ کی وجہ سے شیطان کو مستحاضہ عورت کے دین کے معاملہ یعنی طہارت اور نماز وغیرہ میں شک و شبہ ڈالنے کا موقع ملتا ہے اور بہکانے اور خراب کرنے کا راستہ اس کے لئے کھلتا ہے اس لئے اس کی اس چھیڑ چھاڑ کے اعتبار سے مجازاً رکضہ شیطان فرمایا۔ (واللہ اعلم)

بہر حال کلام مذکور کو حقیقی معنی پر محمول کیا جائے یا مجاز پر اس سے حیض و استحاضہ کے درمیان جو فرق ہے اس پر تنبیہ فرمائی ہے کہ یہ حیض نہیں ہے بلکہ استحاضہ ہے اگر استحاضہ کی حالت پیش آئے تو کیا کرنا چاہئے اسی کے متعلق مسئلہ بتلاتے ہیں ”فلتنظر قدر قرنہا التی الخ“ کہ ام حبیبہ بنت جحش رضی اللہ عنہا کو اس مدت تک انتظار کرنا چاہئے جس میں اس کو استحاضہ سے پہلے ہر مہینہ میں حیض آتا تھا اور اس قدر مدت میں نماز چھوڑ دے پھر آگے جو خون آئے وہ مانع صلوٰۃ نہیں اس لئے کہ وہ استحاضہ ہے اور مستحاضہ معذور کی طرح ہے۔ اس حدیث میں ہر نماز کے وقت غسل کرنا مذکور ہے اور بعض روایات میں ایام حیض گزر جانے کے بعد صرف ایک غسل پھر ہر نماز کے وقت وضو کرنا مذکور ہے لہذا ہر نماز کے وقت غسل کرنے کو استحباب پر محمول کیا جائے گا تا کہ احادیث میں تعارض نہ رہے مزید تفصیل پیچھے گزر چکی ہے۔

تیسری حدیث میں حضرت فاطمہ بنت ابی حبیش رضی اللہ عنہا کا قصہ ہے جو پچھلے عنوان کے تحت گذر چکا ہے مگر اس عنوان کے ماتحت کی حدیث میں فاطمہ بنت قیس رضی اللہ عنہا مذکور ہے تو دونوں صحیح ہیں ان کے والد کا نام قیس ہے اور کنیت ابی حبیش ہے تو کبھی

اصل نام کی طرف نسبت کر کے فاطمہ بنت قیس کہہ دیتے ہیں اور کبھی کنیت کی طرف منسوب کر کے فاطمہ بنت ابی حیش کہہ دیتے ہیں بہر حال یہ بھی مستحاضہ تھیں اور متعادہ تھیں اور متعادہ کے لئے کیا حکم شرعی ہے اس کی تفصیل پیچھے گزر چکی ہے۔ اس کے بعد دوسری بات یہ ہے کہ یہ تمام احادیث مذکورہ اصل ہیں اس بات کی کہ لفظ قرء کا اطلاق حیض پر ہوتا ہے چنانچہ مصنف حضرت فاطمہ بنت ابی حیش کی حدیث زوایت کرنے کے بعد فرماتے ہیں ”ہذا الدلیل علی ان الاقراء حیض“ کہ یہ روایات اس بات پر دلالت کرتی ہیں کہ قرآن پاک میں جو قرء کا لفظ آیا ہے اس سے مراد حیض ہے لیکن محققین کہتے ہیں کہ قرء کا لفظ اضداد میں سے ہے جس کا اطلاق حیض اور طہر دونوں پر ہوتا ہے۔ (واللہ اعلم بالصواب)

ذکر اغتسال المستحاضة

مستحاضہ کے غسل کرنے کا بیان

اخبرنا محمد بن بشار قال حدثنا محمد قال حدثنا شعبة عن عبد الرحمن بن القاسم عن ابيه عن عائشة ان امرأة مستحاضة على عهد رسول الله صلى الله عليه وسلم قيل لها انه عرق عاند وامرت ان تؤخر الظهر وتعجل العصر وتغتسل لهما غسلًا واحداً وتؤخر المغرب وتعجل العشاء وتغتسل لهما غسلًا واحداً وتغتسل لصلوة الصبح غسلًا واحداً.

حضرت عائشہ رضی اللہ عنہا سے روایت ہے کہ ایک عورت رسول خدا ﷺ کے زمانے میں مستحاضہ ہوئی اس سے کہا گیا کہ یہ رگ کا خون ہے جو بند نہیں ہوتا ہے اور اس کو حکم دیا گیا کہ نماز ظہر کو اس کے آخری وقت میں اور نماز عصر کو اول وقت میں پڑھ لیا کرے اور دونوں کے لئے ایک غسل کرے اور مغرب کو آخر وقت میں اور عشاء کو جلدی پڑھ لیا کرے اور دونوں کے لئے ایک غسل کرے اور نماز فجر کے لئے ایک غسل کرے۔

استحاضہ باعتبار لغت اس خون کو کہتے ہیں جو اوقات متعادہ کے علاوہ غیر وقت میں جاری ہوتا ہے۔ اور شریعت میں استحاضہ اس خون کا نام ہے جو بیماری کی وجہ سے رحم کے ساتھ ملی ہوئی ایک رگ جس کا نام عاذل ہے سے نکلتا ہے اور استحاضہ اس وقت پہچانا جاوے گا جبکہ خون اکثر مدت حیض سے زیادہ دن جاری رہا یا اقل مدت حیض سے کم آ کر بند ہو جائے اس کو استحاضہ کا خون کہتے ہیں اور لفظ استحاضہ جو احادیث میں استعمال ہوتا ہے اس سے مراد اس کے لغوی معنی ہیں۔ فقہاء کے عرفی معنی مراد نہیں۔ اس روایت میں جس مستحاضہ کو تین مرتبہ غسل کرنے کا حکم دیا گیا ہے وہ کون عورت تھیں اس کا نام نہیں بتلایا گیا مبہم طور پر بیان کیا گیا ہے البتہ ابوداؤد کی روایت میں ہے کہ تین مرتبہ غسل کرنے کا حکم سہلہ بنت سہیل رضی اللہ عنہا کو دیا گیا تھا۔ ابوداؤد کی ایک دوسری روایت اور طحاوی کی روایت سے معلوم ہوتا ہے کہ وہ فاطمہ بنت ابی حیش رضی اللہ عنہا تھیں، تو ہو سکتا ہے کہ نسائی کی اس روایت میں جس عورت کا ذکر آیا ہے وہ ان میں سے کوئی ایک ہوگی یا ان کے علاوہ کوئی اور عورت ہوگی جس کا قصہ حضرت عائشہ رضی اللہ عنہا بیان فرماتی ہیں کہ عہد رسالت میں ایک مستحاضہ عورت کا واقعہ حضور اکرم ﷺ کے سامنے بیان کیا گیا آپ نے

اس سے فرمایا ”انہ عرق عاند“ کہ یہ رگ کا خون ہے جو بند نہیں ہوتا ہے عاند صفت ہے عرق کی جس کے معنی ضدی اور سرکش کے ہیں تو جس طرح معاند اپنی مخالفت اور ضد سے باز نہیں آتا اسی طرح خلاف عادت جو خون رگ سے آتا ہے وہ بھی بند نہیں ہوتا ہے بہر حال حاصل اس ارشاد کا یہ ہے کہ یہ حیض نہیں ہے بلکہ استحاضہ کا خون ہے اور مستحاضہ کے لئے نماز وغیرہ ترک کر دینا درست نہیں ہے۔ آگے فرماتی ہیں ”فأمريت ان تؤخر الظهر الخ“ کہ حضور ﷺ نے اس مستحاضہ عورت کو حکم دیا کہ ظہر کی نماز کو آخری وقت میں اور عصر کی نماز کو جلدی یعنی اول وقت میں پڑھ لیا کرے اور دونوں کے لئے ایک غسل کرے اور مغرب کی نماز کو آخری وقت میں اور عشاء کو جلدی پڑھ لیا کرے اور دونوں کے لئے ایک غسل کرے اور فجر کی نماز کے لئے علیحدہ غسل کرے۔

اس حدیث سے معلوم ہوا کہ عذر کی وجہ سے جمع بین الصلواتین صورتہ کے لحاظ سے جائز ہے اور اس میں پانچ نمازوں کے لئے تین مرتبہ غسل کرنے کا جو حکم دیا گیا ہے اس کو استحباب پر محمول کیا جائے گا نہ کہ وجوب پر۔ کیونکہ واجب تو صرف ایک غسل ہے جو ایام حیض گزرنے کے بعد مستحاضہ پر ضروری ہے اور اس پر صرف ایک غسل واجب ہونے پر وہ حدیث دلالت کر رہی ہے جس کو طبرانی نے اوسط میں اسناد حسن کے ساتھ ابن عمرو بن عاص رضی اللہ عنہ سے بطریق مرفوع روایت کیا ہے الفاظ اس کے یہ ہیں ”المستحاضة تغتسل من قرء الى قرء الخ“ البتہ اگر کوئی عورت مستحاضہ متخیرہ ہو یعنی ایسی ہو کہ حیض اور استحاضہ کے خون میں تمیز نہیں کر سکتی ہے یا اس کے لئے ایام مقررہ تھے ان کو بھول گئی نہ ایام حیض یاد ہیں اور نہ انقطاع خون کا وقت یاد ہے تو ایسی صورت میں نماز چھوڑنے کا حکم تو نہیں ہے البتہ اس پر ہر نماز کے وقت غسل واجب ہے کیوں کہ اختلاف احوال سے حکم مختلف ہوتا ہے۔ امام طحاوی نے فرمایا کہ تین مرتبہ غسل کرنے کی احادیث منسوخ ہو گئی ہیں ان احادیث سے جن میں ایام حیض ختم ہونے کے بعد ایک مرتبہ غسل کرنے پھر ہر نماز کے وقت وضوء کرنے کا حکم مذکور ہے۔ (واللہ اعلم بالصواب)

باب الاغتسال من النفاس

نفاس سے غسل کرنے کا بیان

اخبرنا محمد بن قدامة حدثنا جرير عن يحيى بن سعيد عن جعفر بن محمد عن ابيه عن جابر بن عبد الله في حديث اسماء بنت عميس حين نفست بذي الحليفة ان رسول الله صلى الله عليه وسلم قال لا يبي بكر مرها ان تغتسل وتهل.

حضرت جابر بن عبد اللہ رضی اللہ عنہ اسماء بنت عمیس رضی اللہ عنہا کا واقعہ روایت کرتے ہیں کہ جبکہ وہ ذوالحلیفہ میں بچہ کی ولادت سے فارغ ہوئیں تو رسول اللہ ﷺ نے حضرت ابو بکر رضی اللہ عنہ سے فرمایا کہ اسماء بنت عمیس رضی اللہ عنہا کو حکم دو کہ غسل کرے اور احرام باندھے۔

تشریح: حضرت اسماء بنت عمیس رضی اللہ عنہا حضرت ابو بکر رضی اللہ عنہ کی بیوی ہیں حجۃ الوداع کے سفر میں وہ بھی ساتھ تھیں مقام ذوالحلیفہ میں ان کی بیوی نے بچہ جنا جس کا نام محمد بن ابی بکر ہے رسول اکرم ﷺ سے پوچھا گیا اب کیا کروں آپ ﷺ

نے حضرت ابو بکر رضی اللہ عنہ سے فرمایا ”مرہا ان تغتسل وتہل“ کہ اپنی بیوی کو حکم دو کہ نہالے اور احرام باندھ لے۔ علامہ سندھی نے فرمایا کہ یہ غسل جس کا حکم دیا گیا ہے احرام سے متعلق ہے جو جسم کی صفائی ستھرائی کے لئے احرام سے پہلے کرنا سنت ہے یہ وہ غسل نہیں جو نفاس بند ہونے کے بعد عورت پر واجب ہوتا ہے کیوں کہ نفاس سے غسل کرنا اس کے بند ہونے کے بعد ہوتا ہے نفاس کے دوران اور اس کے جاری رہنے کی حالت میں غسل کرنے سے کچھ فائدہ نہیں ہے اور جس غسل کا حکم حضرت اسماء بنت عمیس رضی اللہ عنہا کو اس موقع پر دیا گیا تھا اس وقت نفاس کا خون بند نہیں ہوا بلکہ نفاس کی ابتداء اور اس کے قائم رہنے کی حالت میں غسل کرنے کا حکم دیا ہے لہذا اس حدیث کو اس باب کے ذیل میں ذکر کرنے کی کوئی وجہ سمجھ میں نہیں آتی۔ (واللہ تعالیٰ اعلم)

باب الفرق بین دم الحيض والاستحاضة

حيض کے خون اور استحاضہ کے درمیان فرق کا بیان

اخبرنا محمد بن المثنی قال حدثنا ابن ابی عدی عن محمد وهو ابن عمرو بن علقمة بن وقاص عن ابن شہاب عن عروة بن الزبير عن فاطمة بنت ابی حبيش انها كانت تستحاض فقال لها رسول الله صلى عليه وسلم اذا كان دم الحيض فانه دم اسود يعرف فامسكى عن الصلوة واذا كان اخر فتوضى فانما هو عرق.

اخبرنا محمد بن المثنی قال حدثنا ابن ابی عدی هذا من كتابه اخبرنا محمد بن المثنی قال حدثنا ابن ابی عدی من حفظه قال حدثنا محمد بن عمرو عن ابن شہاب عن عروة عن عائشة ان فاطمة بنت ابی حبيش كانت تستحاض فقال لها رسول الله صلى الله عليه وسلم ان دم الحيض دم اسود يعرف فاذا كان ذلك فامسكى عن الصلوة واذا كان الاخر فتوضى وصلى قال ابو عبد الرحمن قد روى هذا الحديث غير واحد لم يذكر احد منهم ما ذكره ابن ابی عدی والله اعلم.

اخبرنا يحيى بن حبيب بن عربی قال حدثنا حماد وهو ابن زيد عن هشام بن عروة عن ابیه عن عائشة قالت استحاضت فاطمة بنت ابی حبيش فسالت النبی صلى الله عليه وسلم فقال يا رسول الله انی استحاض فلا اطهر ا فادع الصلوة قال رسول الله صلى الله عليه وسلم انما ذلك عرق وليست بالحيضة فاذا قبلت الحيضة فدعى الصلوة واذا ادبرت فاغسلی عنک اثر الدم وتوضی فانما ذلك عرق وليست بالحيضة قيل له فالغسل قال ذلك لا يشک فيه احد قال ابو عبد الرحمن لا اعلم احدا ذكر في هذا الحديث وتوضی غير حماد بن زيد وقد روى غير واحد عن هشام ولم يذكر فيه وتوضی.

اخبرنا قتيبة بن سعيد عن مالک عن هشام بن عروة عن ابیه عن عائشة قالت قالت فاطمة بنت

ابی حبیش لرسول اللہ صلی اللہ علیہ وسلم یارسول اللہ لا اظہر افادع الصلوۃ فقال رسول اللہ صلی اللہ علیہ وسلم انما ذلک عرق وليست بالحیضه فاذا اقبلت الحيضه فدعى الصلوۃ فاذا ذهب قدرها فاغسلي عنك الدم وصى.

اخبرنا ابو الاشعث احمد بن المقدام حدثنا خالد بن الحارث قال سمعت هشام بن عروة يحدث عن ابيه عن عائشة ان بنت ابي حبیش قالت يا رسول اللہ انی لا اظہر افاترك الصلوۃ قال لا انما هو عرق قال خالد فيما قرأت عليه وليست بالحیضه فاذا اقبلت الحيضه فدعى الصلوۃ واذا ادبرت فاغسلي عنك الدم وصى.

اس عنوان کے ذیل میں جو حدیث لا رہے ہیں اس کو ”ذکر الاغتسال من الحيض“ میں بھی بیان کر چکے ہیں مگر یہاں دوسرے طرق سے لائے ہیں ہم ماقبل میں اشارہ کر چکے ہیں کہ اس حدیث کے الفاظ ”اذا كان دم الحيض الخ“ سے شوائع وغیرہ نے اپنے مسلک پر استدلال کیا ہے ان کے نزدیک حیض کے آنے اور ختم ہونے کا مدار خون کے رنگ پر ہے کہ اگر خون سخت سیاہ اور سُرخ ہے تو حیض کا خون ہے ورنہ استحاضہ ہے۔

ان حضرات کا استدلال حدیث باب سے ہے جس میں حضور اکرم ﷺ نے فاطمہ بنت ابی حبیش رضی اللہ عنہا سے فرمایا کہ حیض کا خون سیاہ خون ہوتا ہے جو علیحدہ طور پر پہچان لیا جاتا ہے جب اس قسم کا خون جاری ہو جائے تو نماز چھوڑ دو اور جب اس کے علاوہ دوسرے رنگ کا خون آئے تو سمجھ لو کہ استحاضہ کا خون ہے اس صورت میں ایک بار غسل کر لو اس کے بعد ہر نماز کے لئے وضو کیا کرو۔

غرض حضرت امام شافعیؒ وغیرہ اس ارشاد مذکور کی بناء پر حیض اور استحاضہ کے درمیان تمیز خون کے رنگوں کے اعتبار سے کرتے ہیں احناف کے نزدیک حیض کی آمد اور ختم ہونے کا تعین استحاضہ کی حالت میں عادت اور ایام حیض سے کیا جائے گا احناف کے دلائل اسی حدیث فاطمہ بنت ابی حبیش رضی اللہ عنہا کی تشریح کے ذیل میں پیچھے ”ذکر الاغتسال من الحيض“ کے تحت بیان کئے گئے ہیں۔ اس حدیث باب کا جس سے شوائع استدلال کرتے ہیں جواب یہ ہے کہ عروہ بن زبیر کی یہ حدیث ایک تو مرسل ہے دوسرے مضطرب مرسل اس لئے کہ امام طحاویؒ نے مشکل الآثار میں ذکر کیا ہے کہ امام احمد بن حنبلؒ نے اس حدیث کو محمد بن ابی عدی سے روایت کیا ہے اور اس کو عروہ پر موقوف رکھا حضرت عائشہ رضی اللہ عنہا تک نہیں پہنچایا اور مضطرب اس لئے کہ اس کی سند میں اضطراب ہے جس کی طرف بیہقی نے اشارہ کیا ہے کہ جب اس روایت کو محمد بن ابی عدی نے کتاب سے سنایا تو عن عروہ بن زبیر عن فاطمہ بنت ابی حبیش کے طریق سے بیان کیا ہے اور جب حافظہ سے بیان کیا تو اس کو عن عروہ عن عائشہ رضی اللہ عنہا کے طریق سے روایت کیا ہے لہذا یہ روایت مرسل اور مضطرب ہے۔

علاوہ ازیں حفاظ حدیث نے اس حدیث میں کلام کیا ہے چنانچہ ابن قطان نے کہا ”هوفى رأى منقطع“ کہ یہ حدیث میرے خیال میں منقطع ہے اور ابن ابی حاتم کی العلل میں ہے ”سألت ابي عنه فقال منكر“ (الجوہر النقی: ۸۶/۱)

نیز خود حضرت امام نسائی نے بھی اس حدیث کے معلول ہونے کی طرف اشارہ کیا ہے چنانچہ سیاق اسناد حدیث میں فرماتے ہیں ”اخبرنا محمد بن المثنیٰ قال حدثنا ابن ابی عدی هذا من كتابه“ اس کے بعد فرماتے ہیں ”اخبرنا محمد المثنیٰ قال حدثنا ابن ابی عدی من حفظه قال حدثنا محمد بن عمرو الخ“ اس لئے حدیث میں اضطراب آگیا آیا اس کو کتاب سے بیان کیا ہے یا خطاب محفوظ سے۔ نیز اوپر مذکور ہوا کہ ابن ابی عدی نے اس حدیث کو کتاب کی صورت میں عن عروۃ عن فاطمہ کی سند سے روایت کیا ہے اور حفظ کی صورت میں عن عروۃ عن عائشہ رضی اللہ عنہا کی سند سے روایت کیا ہے اس لئے یقینی طور پر معلوم نہیں کہ یہ حضرت عائشہ رضی اللہ عنہا کی روایت ہے یا فاطمہ بنت ابی حمیش رضی اللہ عنہا کی۔ ابن حزم نے چونکہ اس حدیث کو صحیح قرار دیا ہے اس لئے اپنی کتاب المحلی میں اس کا جواب دیا ہے چنانچہ انہوں نے کہا کہ اس قسم کے اضطراب سے حدیث کا ضعیف ہونا لازم نہیں آتا اس لئے کہ عروہ نے اس حدیث کو حضرت عائشہ رضی اللہ عنہا اور فاطمہ بنت قیس رضی اللہ عنہا دونوں سے روایت کیا ہے اور ان کی ملاقات دونوں سے ثابت ہے۔ (واللہ اعلم)

علاوہ ان امور کے جو ذکر کئے گئے ہیں امام نسائی نے حدیث باب کو روایت کرنے کے بعد فرمایا ”قد روی هذا الحديث غیر واحد الخ“ (واللہ اعلم)

یعنی ”ان دم الحیض دم اسود يعرف“ کو صرف ابن ابی عدی نے ذکر کیا ہے ان کے علاوہ راویوں میں سے اور کسی راوی نے اس کا ذکر نہیں کیا، اسی طرح امام طحاوی نے مشکل الآثار میں فرمایا کہ اس حدیث کو صرف محمد بن ثنیٰ بواسطہ عروہ حضرت عائشہ رضی اللہ عنہا سے روایت کیا ہے اور ان کی روایت میں لون دم کا ذکر ہے اور دوسرے راویوں نے اس کو عروہ بن زبیر پر موقوف رکھا ہے اور سب نے حضرت فاطمہ بنت قیس رضی اللہ عنہا کا قصہ نقل کیا ہے مگر ان کی روایات لون دم کے ذکر سے خالی ہیں اس لئے ”ان دم الحیض دم اسود يعرف“ کی صحت میں شبہ پیدا ہو گیا۔

بہر حال امام نسائی، ابن ابی حاتم، امام طحاوی اور ابن قتان کے اقوال مذکورہ کی بناء پر اس جیسی حدیث حجت نہیں بن سکتی اور جس حدیث میں اس قدر علتیں ہوں اس پر بناء احکام نہیں ہو سکتی خصوصاً جبکہ صحیح بخاری اور مسلم کی روایات میں عادت اور ایام حیض کی طرف اشارہ ہے اس لئے احناف نے ان دونوں کی روایات کو ترجیح دی ہے۔ اور اگر اس حدیث کی صحت کو مان بھی لیا جائے جیسا کہ ابن حزم نے اس کے صحیح ہونے کا دعویٰ کیا ہے تو اس کا جواب ملا علی قاری نے یہ دیا ہے کہ وہ حدیث ہمارے نزدیک اس پر محمول ہے کہ جب کسی عورت کی تمیز بالالوان اس کی عادت کے موافق ہو مثلاً کسی عورت کو عادت کے موافق یہ بات معلوم ہے کہ اس کے حیض کا رنگ سیاہ ہوتا ہے تو اگرچہ اصل حکم کا مدار عادت اور ایام پر ہے مگر چونکہ بحسب اتفاق خون کی تمیز اس کی عادت کے موافق ہو گئی ہے اس لئے تمیز بالالوان کو معرف (شناخت کر دینے والی چیز) قرار دیا جاسکتا ہے اور چونکہ یہاں بھی ممکن ہے کہ حضرت فاطمہ بنت ابی حمیش رضی اللہ عنہا معتادہ بھی ہوں گی اور تمیزہ بھی اس لئے کبھی عدا یا م کا ذکر کیا اور کبھی تمیز بالالوان کا تو اس طریقہ سے روایات کے درمیان جن میں فاطمہ بنت قیس رضی اللہ عنہا کا قصہ واحد بیان کیا گیا ہے تطبیق دی جاسکتی ہے۔

(واللہ اعلم بالصواب)

الغرض تقاریر مذکورہ سے واضح ہو گیا کہ قوۃ دلائل کے اعتبار سے مسلک احناف رائج اور قوی ہے۔

باب کی تیسری روایت میں حضرت فاطمہ بنت ابی حمیش رضی اللہ عنہا کا قصہ روایت کرنے کے بعد امام نسائی فرماتے ہیں ”قال ابو عبد الرحمن لا اعلم احداً ذکر فی هذا الحديث وتوضی غیر حماد بن زید الخ“ فرماتے ہیں کہ ہشام بن عروہ سے لفظ ”توضی“ کو روایت کرنے میں حماد بن زید متفرد ہیں ہشام کے شاگردوں میں سے کسی اور نے بھی اس کو روایت نہیں کیا اسی طرح امام مسلم نے بھی دعویٰ کیا ہے کہ اس لفظ کی روایت میں حماد بن زید متفرد ہیں اس لئے انہوں نے صحیح مسلم میں اس زائد لفظ توضی کو حذف کر دیا ہے۔ لیکن امام نسائی اور امام مسلم کا یہ دعویٰ درست نہیں کیوں کہ یہ زیادتی دوسرے طرق سے بھی ثابت ہے چنانچہ علامہ ابن الترمذی نے فرمایا ہے کہ اس لفظ کو ہشام بن عروہ سے روایت کرنے میں حماد بن زید متفرد نہیں بلکہ ہشام سے ابو عوانہ نے بھی اس کو روایت کیا ہے جیسا کہ حضرت امام طحاوی نے کتاب الرد علی الکراہیسی میں سند جید سے بواسطہ ابو عوانہ ہشام سے لفظ توضی کو روایت کیا ہے اور حماد بن سلمہ نے بھی اس کو ہشام بن عروہ سے روایت کیا ہے چنانچہ دارمی اس لفظ کو حماد بن سلمہ کے طریق سے لائے ہیں اور ابن حبان نے بھی اس زیادتی کو اپنی کتاب میں ابو حمزہ کے طریق سے روایت کیا ہے اور بیہقی نے فرمایا کہ توضی کا لفظ ہشام سے ابو حنیفہ نے بھی روایت کیا ہے امام ترمذی نے اس لفظ کو ہشام بن عروہ سے روایت کرنے والے ابو معاویہ کے طریق سے لائے ہیں اور اس کو صحیح کہا ہے۔

بہر حال امام ابو حنیفہ و ابو معاویہ و ابو عوانہ اور ابو حمزہ رحمہم اللہ تعالیٰ تمام ائمہ عادل اور ثقہ ہیں اور سب نے اس لفظ کو ہشام بن عروہ سے روایت کیا ہے لہذا امام مسلم کا یہ دعویٰ کہ لفظ توضی کو تنہا حماد بن زید نے روایت کیا ہے ہرگز قابل تسلیم نہیں۔ علاوہ اس کے اگر اکیلے بھی اس کو حماد بن زید روایت کرتے تب بھی انہی کی روایت کافی ہوتی اس لئے کہ وہ ایک ثقہ اور تام الحفظ راوی ہیں خصوصاً ہشام کے عادل اور ثقہ و تام الضبط ہونے میں کیا کلام ہے جن سے حماد بن زید نے اس کو روایت کیا ہے۔ اور یہ جو امام نسائی نے فرمایا ہے کہ اس لفظ کو حماد بن زید کے سوا اور کسی نے ذکر نہیں کیا ہم اس کو مخالفت تسلیم نہیں کرتے بلکہ یہ زائد لفظ ثقہ راویوں کی طرف سے ہے جو معتبر و مقبول ہے۔

ابن رشد نے کہا ہے کہ اہل حدیث کی ایک جماعت نے اس زیادتی کو صحیح کہا ہے نیز یہ کہ امر بالوضوء کا لفظ ابوداؤد اور بیہقی میں بھی آیا ہے چنانچہ بیہقی میں (۱/۳۲۵) یہ الفاظ آئے ہیں ”واذا كان الاخر فتوضی و صلی فانما هو عرق“ تو یہ زیادتی اس زیادتی کو تائید و تقویت پہنچا رہی ہے۔ بحث کا حاصل یہ ہے کہ مستحاضہ معتادہ کے لئے حکم شرعی یہی ہے کہ ایام حیض گزرنے کے بعد ایک مرتبہ غسل کرے گی آگے اس کے ذمہ صرف وضو کا عمل ضروری ہے ہر نماز کے وقت یا ہر نماز کے لئے وضو کر کے نماز پڑھے گی پھر اس مسئلہ میں اختلاف ہے کہ مستحاضہ عورت ہر فرض کے لئے وضو کرے گی یا ہر نماز کے وقت امام ابو حنیفہؒ و احمد و زفر و ابو یوسف اور امام محمد رحمہم اللہ تعالیٰ کے نزدیک مستحاضہ ہر فرض نماز کے وقت وضو کر لیا کرے پھر وقت کے اندر فرائض و نوافل جو چاہے پڑھ لیا کرے۔ امام شافعیؒ فرماتے ہیں کہ مستحاضہ کو ہر فرض کے لئے وضو کرنا ضروری ہے اور نوافل کو فرض کی ماتحتی میں پڑھ لیا کرے۔ امام مالک اور ربیعہ اور داؤد ظاہری کے نزدیک ہر نماز کے لئے وضو کرنا مستحب ہے واجب نہیں کیوں کہ ان

کے نزدیک استحاضہ کا خون حدیث نہیں ہے اور جب وہ ہمیشہ ناقض وضو کے ساتھ آلودہ ہے تو طہارت وضو اس کے لئے بے سود ہے۔ امام مالک وغیرہ نے فاطمہ بنت ابی حبیش کی حدیث کے آخری جملہ ”فاذا ادبرت فاغسلی عنک الدم ثم صلی“ سے اپنے مسلک پر استدلال کیا ہے کہ ادبار حیض کے بعد ایک بار غسل کر لیا کرو اس کے بعد اگر خون دیکھو تو صرف اسی کو دھولیا کرو پھر نماز پڑھو معلوم ہوا کہ استحاضہ کا خون ناقض وضو نہیں۔ لیکن یہ ارشاد ان کے لئے حجت نہیں بن سکتا اس لئے کہ ترمذی میں ابو معاویہ کی روایت میں ”توضی لکل صلوٰۃ حتی یجنى ذلک الوقت“ آیا ہے اور فتح الباری میں حافظ ابن حجر نے اس کے مرفوع ہونے کو ترجیح دی ہے۔

امام شافعی نے ترمذی کی روایت مذکورہ اور ابن ماجہ کی روایت ”المستحاضة تتوضأ لکل صلوٰۃ“ سے استدلال کیا ہے۔ امام ابو حنیفہ و احمد وغیرہ حضرات کی دلیل ایک تو وہ حدیث ہے جو امام احمد، ابو داؤد اور ترمذی کی روایت میں ”توضأ عند کل صلوٰۃ“ کے الفاظ کے ساتھ آئی ہے اور امام ابو حنیفہ کے طریق سے ”المستحاضة تتوضأ لوقت کل صلوٰۃ“ کے الفاظ کے ساتھ بھی روایت کی گئی ہے بعض محدثین اس حدیث کو انہی الفاظ سے غریب کہا ہے حالانکہ واقع میں ایسا نہیں بلکہ ابن قدامہ نے فرمایا ہے کہ اس حدیث کے یہی الفاظ بغیر تبدیلی کے حضرت فاطمہ بنت ابی حبیش رضی اللہ عنہا کی حدیث کے بعض طرق میں بھی وارد ہوئے ہیں اور وہ یہ ہیں ”توضی لوقت کل صلوٰۃ“ لہذا اس حدیث مذکور پر غرابت کا اطلاق درست نہیں۔ اور شرح مختصر الطحاوی میں ہے کہ امام ابو حنیفہ نے ہشام سے وہ اپنے والد عمرو سے وہ عائشہ رضی اللہ عنہا سے اس کو بایں الفاظ روایت کیا ہے ”ان النبی صلی اللہ علیہ وسلم قال لفاطمة بنت ابی حبیش وتوضی لوقت کل صلوٰۃ“ اور امام محمد نے اس کو اصل میں مفصلاً روایت کیا ہے اب اس بات میں کوئی شک نہیں کہ یہ حدیث محکم ہے بہ نسبت حدیث ”توضی لکل صلوٰۃ“ کے جو شوافع کا مستدل ہے کیوں کہ یہ حدیث مذکور جو احناف کی دلیل ہے غیر کا احتمال نہیں رکھتی بخلاف ”لکل صلوٰۃ“ کے اس میں غیر کا احتمال موجود ہے کیوں کہ لفظ صلوٰۃ بول کر وقت صلوٰۃ مراد لینا لسان شرع اور عرف میں شائع و ذائع بات ہے چنانچہ حدیث میں آتا ہے ”جعلت لی الارض مسجد او طهوراً اینما ادرکتنی الصلوٰۃ تیممت و صلیت“ یہاں پر لفظ صلوٰۃ سے مراد وقت صلوٰۃ ہے نہ کہ نفس صلوٰۃ اور عرف میں ایک دوسرے سے کہتے ہیں ”آتیٰ تک تصلوٰۃ الظهر ای لوقتہا“ اسی طرح کہا جاتا ہے ”ان للصلوٰۃ اولاً و آخراً“ یعنی وقت صلوٰۃ کے لئے اول بھی ہے اور آخر بھی ہے۔

بہر حال شرع اور عرف کے اعتبار سے جائز ہے کہ صلوٰۃ کا لفظ استعمال کیا جائے اور اس سے مراد وقت لیا جائے لیکن یہ جائز نہیں کہ وقت ذکر کیا جائے اور اس سے مراد صلوٰۃ لی جائے لہذا اس محتمل کو محکم پر محمول کرنا ضروری ہے تاکہ دونوں قسم کی دلیلوں کے درمیان تطبیق ہو جائے۔ نیز یہ کہ احناف کا مذہب قواعد شرعیہ کے بھی مطابق ہے کیوں کہ وقت کو اداء کے قائم مقام کیا گیا ہے تاکہ مکلف پر سہولت ہو جائے اس لئے کہ بعض دفعہ اس کو وقت واحد میں دو فرض یا اس سے زائد ادا کرنے کی ضرورت پڑتی ہے اس لئے اگر وقت اداء کے قائم مقام نہ ہو تو مکلف کے لئے تنگی اور دشواری ہوگی جو مقتضی شرع کے خلاف ہے۔

باب النہی عن اغتسال الجنب فی الماء الدائم

اس بیان میں کہ ٹھہرے ہوئے پانی میں جنبی شخص کو غسل کرنے سے منع کیا گیا ہے

اخبرنا سلیمان بن داؤد والحارث بن مسکین قراءة عليه وانا اسمع واللفظ له عن ابن وهب عن عمرو بن الحارث عن بكير ان ابا السائب اخبره انه سمع ابا هريرة يقول قال رسول الله صلى الله عليه وسلم لا يغتسل احدكم في الماء الدائم وهو جنب.

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ تم میں سے کوئی شخص ٹھہرے ہوئے پانی میں غسل نہ کرے جبکہ وہ جنبی ہو۔

تشریح: لا يغتسل احدكم الخ: قاضی عیاضؒ نے کہا کہ ممانعت کو حال کے ساتھ متعید فرمایا ہے جس سے صاف معلوم ہوتا ہے کہ جو پانی غسل جنابت میں استعمال ہوا ہے اگر وہ ٹھہرا ہوا پانی ہو اور تھوڑا ہو تو حالت سابقہ پر باقی نہیں رہے گا بلکہ اس کا حکم متغیر ہو جائے گا ورنہ نہی مفید کا کوئی فائدہ نہیں ہوگا اور پہلے وصف پر باقی نہ رہنے کا سبب یا زوال طہارت ہے جیسا کہ امام ابوحنیفہؒ نے ایک روایت میں فرمایا ہے یا زوال طہوریت ہے جیسا کہ امام شافعیؒ نے فرمایا اور دوسری روایت میں امام ابوحنیفہؒ اسی کے قائل ہیں اور یہی قول امام محمدؒ کا ہے اور اسی پر فتویٰ ہے۔

حافظ ابن حجرؒ نے کہا کہ یہ حدیث اس بات کی ٹھوس دلیل ہے کہ مستعمل پانی غیر طہور ہے۔ صحیح مسلم میں ہے کہ حضرت ابو ہریرہ رضی اللہ عنہ سے پوچھا گیا کہ جنبی کو جب منع کر دیا گیا ہے تو پھر وہ کیا طریقہ اختیار کرے گا آپ نے جواب دیا چلو بھر کر لے گا اس سے معلوم ہوا کہ اگر جنبی پانی لینے کی غرض سے اپنا ہاتھ داخل کرے تو اس ماء را کد کا حکم متغیر نہ ہوگا بلکہ وہ پاک رہے گا۔ احناف اور شوافع سب کا یہی مسلک ہے۔ اس حدیث سے یہ بھی معلوم ہوا کہ اگر پانی زیادہ ہو اور وسیع جگہ پر پھیلا ہوا ہو تو اس میں غسل جنابت کرنے سے وہ پانی ناپاک نہ ہوگا۔

باب النہی عن البول فی الماء الراكد والاغتسال منه

ٹھہرے ہوئے پانی میں پیشاب کرنے پھر اس پانی سے غسل کرنے کی ممانعت کا بیان

اخبرنا محمد بن عبد الله بن يزيد المقرئ عن سفیان عن ابی الزناد عن موسیٰ بن ابی عثمان عن ابیہ عن ابی ہریرۃ ان رسول الله صلى الله عليه وسلم قال لا يبولن احدكم في الماء الراكد ثم يغتسل منه. حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ تم میں سے کوئی ہرگز ٹھہرے ہوئے پانی میں پیشاب نہ کرے پھر اسی پانی سے غسل کرنے لگے۔

تشریح: یہ بات واضح ہے کہ تھوڑا پیشاب زیادہ پانی میں اس کے رنگ اور مزہ اور بو کو نہیں بدلتا اس کے باوجود جناب نبی کریم ﷺ نے اس فعل سے منع فرمایا اور اس حکم ممانعت میں کوئی فرق نہیں ہے پانی کے دو قلم ہونے کی حالت میں

پیشاب کرے یا اس سے زیادہ یا کم ہونے کی حالت میں یا متغیر یا غیر متغیر ہونے کی صورت میں سب کو حکم ممانعت شامل ہے۔ بہر حال ٹھہرا ہوا پانی اگر تھوڑا ہو تو نجاست گرنے سے ناپاک ہو جاتا ہے اور اس حدیث سے مذہب احناف کی تائید ہوتی ہے اور یہ مالکیہ اور شافعیہ پر حجت ہے۔ اس حدیث میں لفظ الرکد جو الماء کی صفت ہے وہ حکم کے لئے قید نہیں ہے کہ اس سے یہ استنباط کیا جائے کہ جاری پانی میں پیشاب کرنا جائز ہوگا بلکہ اس قید سے اس بات کی طرف اشارہ معلوم ہوتا ہے کہ ٹھہرے ہوئے پانی میں پیشاب کرنا نہایت قبیح اور بدترین فعل ہے تو گویا یوں فرمایا کہ تم میں سے کوئی ہرگز پانی میں پیشاب نہ کرے خصوصاً جو پانی جاری نہ ہو اس میں پیشاب کرنا تو بدترین فعل ہے کیوں کہ اس میں پیشاب کرنے سے پانی ناقابل استعمال ہو جاتا ہے مزید تشریح پیچھے باب ”الماء الدائم“ میں ملاحظہ ہو۔

باب ذکر الاغتسال اول اللیل

اول شب میں غسل کرنے کا بیان

اخبرنا عمرو بن هشام قال حدثنا مخلد عن سفيان عن ابي العلاء عن عباد بن نسي عن غصيف بن الحارث انه سأل عائشة اى اللیل كان يغتسل رسول الله صلى الله عليه وسلم قالت ربما اغتسل اول اللیل وربما اغتسل آخره قلت الحمد لله الذى جعل فى الامر سعة.

غصيف بن حارث سے روایت ہے کہ انہوں نے حضرت عائشہ رضی اللہ عنہا سے سوال کیا کہ رسول اکرم صلی اللہ علیہ وسلم رات کو کس وقت غسل فرماتے تھے حضرت عائشہ رضی اللہ عنہا نے جواب دیا کہ کبھی کبھی اول شب میں غسل فرماتے تھے اور کبھی کبھی آخری شب میں غصيف بن حارث کہتے ہیں الحمد لله کہ اللہ تعالیٰ نے دین کے معاملہ میں بڑی وسعت رکھی ہے۔

تشریح

اس حدیث کے راوی غصيف بن حارث صحابی ہیں یا تابعی ابن ابی حاتم نے کہا کہ میرے والد اور ابو زرہ نے کہا ہے کہ وہ صحابی ہیں، اسی طرح امام بخاری وغیرہ نے بھی ان کو صحابہ میں شمار کیا ہے، مگر ابن سعد وغیرہ نے تابعین میں شمار کیا ہے اور ثقہ بتایا ہے انہوں نے جب حضرت عائشہ رضی اللہ عنہا سے دریافت کیا کہ حضور اکرم صلی اللہ علیہ وسلم غسل جنابت فوراً فرماتے تھے یا آخری شب تک مؤخر فرمادیتے حضرت عائشہ رضی اللہ عنہا نے جواب دیا کہ حضور صلی اللہ علیہ وسلم کے حالات مختلف تھے کبھی تو اول شب میں غسل کرتے تھے یہ صورت اقرب الی التعطیف ہے اور کبھی امت کی سہولت اور بیان جواز کے لئے آخری شب میں غسل کرتے تھے اس پر غصيف بن حارث نے کہا ”الحمد لله الذى جعل فى الامر سعة“ کہ تمام تعریف اس اللہ کے لئے جس نے دین میں بڑی وسعت اور سہولت رکھی ہے اس لئے کہ اس نے ہمارے لئے دونوں چیزوں کو جائز قرار دیا ہے اور اس جواز کو اس کے رسول صلی اللہ علیہ وسلم نے ہم کو بذریعہ عمل بتلادیا ہے۔ لیکن یہاں پر کوئی کہہ سکتا ہے کہ اس حدیث سے تاخیر غسل کے جواز پر استدلال صحیح نہیں کیوں کہ اس کا مطلب یہ بھی ہو سکتا ہے کہ حضور صلی اللہ علیہ وسلم اول شب میں غسل فرماتے تھے جب کہ جنابت اول شب میں لاحق ہوتی اور آخر شب میں غسل فرماتے جب کہ جنابت آخر شب میں لاحق ہوتی، لیکن اس کے جواب میں کہا جاسکتا ہے کہ

بقریہ سوال اور سائل کے قول الحمد للہ الخ پر حضرت عائشہ رضی اللہ عنہا کی تقریر کے قرینے سے تاخیر غسل کا جواز اس حدیث سے مستفاد ہوتا ہے۔ (کذا قال علامة السندھی)

الافتسال اول اللیل و آخرہ

رات کے شروع حصہ اور آخری حصہ میں غسل کرنا

اخبرنا یحییٰ بن حبیب بن عربی اخبرنا حماد عن برد عن عبادة بن نسی عن غصیف بن الحارث قال دخلت علی عائشة فسالته قلت اکان رسول الله صلى الله عليه وسلم يغتسل من اول اللیل او من آخره قالت کل ذالک ربما اغتسل من اوله وربما اغتسل من آخره قلت الحمد لله الذی جعل فی الامر سعة.

تشریح: اس عنوان کے ذیل کی حدیث سے بھی وہی بات ثابت ہوتی ہے جو حدیث سابق سے ثابت ہوئی تھی صرف عنوان بدل دیا ہے اور اس کے ماتحت اسی حدیث سابق کو دوسرے طریق سے روایت کیا ہے۔

باب ذکر الاستتار عند الاغتسال

غسل کے وقت پردہ کرنے کا بیان

اخبرنا مجاهد بن موسیٰ قال حدثنا عبدالرحمن بن مهدی قال حدثنی یحییٰ بن الولید قال حدثنی محمل بن خلیفة قال حدثنی ابو السمع قال كنت اخدم رسول الله صلى الله عليه وسلم فكان اذا اراد ان يغتسل قال ولئی قفاک فأولیه قفای فاستر به.

ابو السمع رضی اللہ عنہ سے روایت ہے انہوں نے کہا کہ میں رسول اکرم ﷺ کی خدمت کرتا تھا جب آپ غسل کرنے کا ارادہ فرماتے تو مجھ سے فرماتے اپنی پیٹھ کو میری طرف پھیر دو تو میں اپنی پیٹھ کو آپ کی طرف کر دیتا اور اس سے حضور ﷺ کو پردہ کر لیتا یعنی پیٹھ آپ کی طرف کر کے کپڑے سے پردہ کر لیتا پھر اس کی آڑ میں غسل فرماتے۔

اخبرنا یعقوب بن ابراہیم عن عبد الرحمن عن مالک عن سالم عن ابی مرة مولى عقيل بن ابی طالب عن ام هانئ رضی اللہ عنہا انہا ذهبت الی النبی صلی اللہ علیہ وسلم یوم الفتح فوجدته یغتسل و فاطمة تسترہ بثوب فسلمت فقال من هذا قلت ام هانئ فلما فرغ من غسله قام فصلی ثمانی رکعات فی ثوب ملتحف به.

حضرت ام ہانی رضی اللہ عنہا فتح مکہ کے دن حضور اکرم ﷺ کی خدمت میں حاضر ہوئیں تو انہوں نے آپ کو غسل کرتے دیکھا اور حضرت فاطمہ رضی اللہ عنہا ایک کپڑے سے آپ کا پردہ کئے ہوئے تھیں حضرت ام ہانی رضی اللہ عنہا نے سلام کیا حضور ﷺ نے پوچھا یہ کون ہیں میں نے کہا میں ام ہانی ہوں حضور ﷺ پھر جب حضور ﷺ غسل سے فارغ ہوئے تو کھڑے ہوئے اور ایک کپڑا

اپنے بدن پر لپیٹ کر آٹھ رکعت نماز ادا کی۔

تشریح: اگر غسل کی ضرورت ہو اس کے لئے دو صورتیں ہیں ایک تو تنہائی میں غسل کیا جائے تو اس صورت میں اہتمام پردہ کی ضرورت نہیں ننگے بدن غسل کرنا جائز ہے البتہ افضل یہ ہے کہ ستر چھپا کر غسل کرے دوسری صورت یہ ہے کہ لوگوں کے قریب غسل کرنا چاہے تو اس حالت میں شریعت کا حکم یہ ہے کہ پردہ کے ساتھ غسل ضروری ہے غرض ان دونوں روایات میں نبی کریم ﷺ کا جو عمل بیان کیا گیا ہے اس سے معلوم ہوا کہ لوگوں کی موجودگی میں غسل کرتے وقت پردہ کرنا ضروری ہے بے پردگی کے ساتھ نہانا بلحاظ عقل و شرع نہایت قبیح فعل ہے اور دوسری روایت سے یہ بھی معلوم ہوا کہ غسل کرنے والے کے لئے بات کرنے کی اجازت ہے اور اس کی اجازت من ہذا سے معلوم ہوتی ہے کہ جب ام ہانی رضی اللہ عنہا پہنچیں تو حضور ﷺ نے فرمایا من ہذا حالانکہ آپ ﷺ اس وقت غسل فرما رہے تھے اسی روایت میں آیا ہے کہ حضور اکرم جب ﷺ غسل سے فارغ ہو گئے ”فصلی ثمانی رکعات الخ“ کہ آپ نے ایک کپڑا بدن پر لپیٹ کر آٹھ رکعت نماز ادا فرمائی متقدمین و متاخرین سب اسی حدیث سے استدلال کرتے ہیں کہ چاشت کی نماز آٹھ رکعات ہیں اور حافظ ابن عبد البر نے تمہید میں بواسطہ عکرمہ بن خالد ام ہانی رضی اللہ عنہا سے روایت کی ہے وہ فرماتی ہیں کہ نبی کریم ﷺ مکہ مکرمہ تشریف لائے اور فتح مکہ کے دن آٹھ رکعات نماز ادا فرمائی میں نے عرض کیا یہ کونسی نماز ہے آپ نے فرمایا ”ہذہ صلوۃ الصبحی“۔

قاضی عیاض وغیرہ نے ان رکعات کو فتح مکہ کے شکرانہ کی نماز قرار دیا ہے اور بعض حضرات اس کو چاشت کی نماز بتلاتے ہیں کیوں کہ وہ وقت چاشت ہی کا تھا۔

باب ذکر القدر الذی یکتفی بہ الرجل من الماء للغسل

پانی کی اس مقدار کے بیان میں جو ایک شخص کو غسل کے لئے کافی ہوتی ہے

اخبرنا محمد بن عبید قال حدثنا یحییٰ بن زکریا بن ابی زائدة عن موسیٰ الجہنی قال اتی مجاہد بقدر حرثہ ثمانیۃ ارطال فقال حدثتني عائشة ان رسول الله صلى الله عليه وسلم كان يغتسل بمثل هذا .
موسیٰ جہنی روایت کرتے ہیں کہ مجاہد کے پاس ایک برتن لایا گیا جس کا میں نے اندازہ لگایا تو وہ آٹھ رطل کا پایا پھر مجاہد نے کہا کہ حضرت عائشہ رضی اللہ عنہا نے مجھ سے بیان کیا ہے کہ رسول اکرم ﷺ اسی جیسے برتن سے غسل فرماتے تھے۔

اخبرنا محمد بن عبد الاعلیٰ قال حدثنا خالد قال حدثنا شعبۃ عن ابی بکر بن حفص سمعت اباسلمۃ یقول دخلت علی عائشة واخوها من الرضاۃ فسالها عن غسل النبی صلی اللہ علیہ وسلم فدعت باناء فیہ ماء قدر صاع فسترت سترا فاغتسلت فافرغت علی رأسها ثلاثا .

ابوسلمہ رضی اللہ عنہ سے روایت ہے وہ کہتے ہیں کہ میں اور حضرت عائشہ رضی اللہ عنہا کے رضاعی بھائی حضرت عائشہ رضی اللہ عنہا کی خدمت میں حاضر ہوئے پھر حضرت عائشہ رضی اللہ عنہا کے رضاعی بھائی نے حضرت عائشہ رضی اللہ عنہا سے جناب نبی کریم ﷺ کے

غسل کے بارے میں پوچھا تو انہوں نے ایک برتن منگایا اس میں ایک صاع کی مقدار پانی تھا پھر ہمارے اور ان کے درمیان پرودہ ال دیا پھر غسل کیا اور سر پر تین مرتبہ پانی بہا دیا۔

اخبرنا قتیبہ بن سعید حدثنا الليث عن ابن شهاب عن عروة عن عائشة انها قالت كان رسول الله صلى الله عليه وسلم يغتسل في القدر وهو الفرق وكنت اغتسل انا وهو في اناء واحد.
حضرت عائشہ رضی اللہ عنہا سے روایت ہے انہوں نے فرمایا کہ رسول اکرم ﷺ ایک برتن سے غسل فرماتے تھے جس کو فرق کہا جاتا تھا میں اور نبی کریم ﷺ ایک برتن سے غسل فرماتے تھے۔

اخبرنا سويد بن نصر قال حدثنا عبد الله قال حدثنا شعبة عن عبد الله بن جبر قال سمعت انس بن مالك يقول كان رسول الله صلى الله عليه وسلم يتوضأ بمكوك ويغتسل بخمسة مكاكي.
حضرت انس بن مالک رضی اللہ عنہ سے روایت ہے کہ رسول اکرم ﷺ ایک مد پانی سے وضو فرماتے تھے اور پانچ مد پانی سے غسل فرماتے تھے۔

اخبرنا قتیبہ بن سعید قال حدثنا ابو الاحوص عن ابی اسحق عن ابی جعفر قال تمارینا فی الغسل عند جابر بن عبد الله فقال جابر يكفى من الغسل من الجنابة صاع من ماء قلنا ما يكفى صاع ولا صاعان قال جابر قد يكفى من كان خيرا منكم واكثر شعرا.
ابو جعفر سے روایت ہے کہ ہم جابر بن عبد اللہ رضی اللہ عنہ کے پاس باہم غسل کے بارے میں جھگڑنے لگے حضرت جابر رضی اللہ عنہ نے کہا غسل جنابت کے لئے ایک صاع پانی کافی ہے اس پر ہم نے کہا کہ ایک صاع نہیں بلکہ دو صاع بھی کافی نہیں ہوگا حضرت جابر رضی اللہ عنہ نے فرمایا کہ ایک صاع پانی ان کے لئے کافی ہوتا تھا یعنی نبی کریم ﷺ کے لئے جو تم سے بہتر تھے اور جن کے بال تم سے زیادہ تھے۔

تشریح پہلی حدیث موسیٰ جہنی سے مروی ہے یہ قوی روایت ہے اس سے معلوم ہوا کہ صاع آٹھ رطل کے پیمانہ کو کہتے ہیں احناف اسی کے قائل ہیں اور یہ روایت قول حنفیہ کی تائید کرتی ہے صاع کی مقدار میں اماموں کا اختلاف ہے اور اس کے متعلق پوری بحث چھیچھے ”باب القدر الذي الخ“ کے ماتحت گذر چکی ہے وہاں ملاحظہ ہو۔

دوسری روایت ابو سلمہ رضی اللہ عنہ سے ہے یہ ابو سلمہ عبد اللہ بن عبد الرحمن بن عوف رضاعی بیٹے ہیں حضرت ام کلثوم کے جو حضرت عائشہ رضی اللہ عنہا کی بہن ہیں ابتدا حضرت عائشہ رضی اللہ عنہا ابو سلمہ کی خالہ تھیں دوسرا شخص جو ابو سلمہ رضی اللہ عنہ کے ساتھ حضرت عائشہ رضی اللہ عنہا کے پاس گیا تھا وہ کون تھا اس کے متعلق بخاری کی روایت میں ”واخوه عائشة“ آیا ہے داؤدی نے کہا کہ وہ عبد الرحمن بن ابوبکر رضی اللہ عنہ ہیں مگر اس قول کو حافظ ابن حجر نے فتح الباری میں غیر صحیح فرمایا ہے کیوں کہ امام مسلم نے معاذ کے طریق سے اور امام نسائی نے خالد بن حارث کے طریق سے اور ابو عوانہ نے یزید بن ہارون کے طریق سے ان سب نے شعبہ سے اسی حدیث میں ”اخوها من الرضاة“ کے الفاظ نقل کئے ہیں کہ وہ حضرت عائشہ رضی اللہ عنہا کے رضاعی بھائی ہیں۔

بہر حال صحیح مسلم و نسائی اور ابوعوانہ کی روایات سے ثابت ہوا کہ وہ حضرت عائشہ رضی اللہ عنہا کے رضاعی بھائی ہیں لہذا بخاری کی روایت میں مبہم طور پر واخو عائشہ رضی اللہ عنہا کا جولفظ وارد ہوا ہے اس سے حضرت عائشہ رضی اللہ عنہا کے رضاعی بھائی مراد ہیں اور بعض روایات سے معلوم ہوتا ہے کہ وہ عبد اللہ بن یزید ہیں چنانچہ امام نووی اور دوسرے بعض شارحین نے صحیح مسلم کے کتاب الجنائز کی ایک روایت جو بواسطہ ابوقلابہ عن عبد اللہ بن یزید رضیع عائشہ عن عائشہ کی سند سے مروی ہے اس پر اعتماد کر کے کہا ہے کہ عبد اللہ بن یزید حضرت عائشہ رضی اللہ عنہا کے رضاعی بھائی ہیں۔ مگر حافظ ابن حجر کہتے ہیں کہ میرے نزدیک یقینی طور پر اس کا تعین نہیں ہو سکا کہ اس موقع پر یعنی نبی کریم صلی اللہ علیہ وسلم کے غسل کے بارے میں دریافت کرنے کے لئے جو شخص ابوسلمہ رضی اللہ عنہ کے ساتھ حضرت عائشہ رضی اللہ عنہا کی خدمت میں حاضر ہوا تھا اس سے عبد اللہ بن یزید مراد ہے۔ کیوں کہ حضرت عائشہ رضی اللہ عنہا کے ایک اور رضاعی بھائی ہے جس کا نام کثیر بن عبید ہے اس نے بھی حضرت عائشہ رضی اللہ عنہا سے روایت حدیث کی ہے اور اس کی حدیث بخاری کی کتاب اذہب المفرد میں موجود ہے اور عبد اللہ بن یزید بصری ہیں اور کثیر بن عبید کو فی ہیں تو ہو سکتا ہے کہ ان دونوں میں سے کوئی ایک ہو۔ (واللہ اعلم)

غرض کہ ابوسلمہ رضی اللہ عنہ اور حضرت عائشہ رضی اللہ عنہا کے رضاعی بھائی دونوں حضرت عائشہ رضی اللہ عنہا کی خدمت میں حاضر ہوئے اور ان سے حضور اکرم صلی اللہ علیہ وسلم کے غسل کے بارے میں دریافت کیا حضرت عائشہ رضی اللہ عنہا نے ایک برتن منگایا جس میں ایک صاع کے برابر پانی تھا پھر غسل کیا اور سر پر تین مرتبہ پانی بہایا مگر غسل کے وقت ہمارے اور ان کے درمیان پردہ تھا لیکن چونکہ یہ دونوں محرم تھے اس لئے سر کا حصہ پردے سے باہر تھا اور دونوں غسل کی ابتداء کہاں سے ہوئی اس کو دیکھ رہے تھے چنانچہ قاضی عیاض نے لکھا کہ بظاہر اس حدیث سے معلوم ہوتا ہے کہ انہوں نے حضرت عائشہ رضی اللہ عنہا کے سر اور اوپر کے جسم جس کی طرف دیکھنا محرم کے لئے جائز ہے اس حصے کے غسل کے عمل کو دیکھا ہے البتہ نیچے کا حصہ جس کا چھپانا محرم سے بھی فرض ہے وہ پردے میں تھا کیوں کہ اگر وہ دونوں اس موقع پر غسل کا مشاہدہ ہی نہ کر سکے تو پھر ان کے سامنے حضرت عائشہ رضی اللہ عنہا کے غسل کرنے کا فائدہ ہی کچھ نہ ہوتا اور نہ وہ بذون مشاہدہ کے ”فافرغت علی رأسھا ثلاثاً“ روایت کرتے۔

بہر حال اس حضرت عائشہ رضی اللہ عنہا کے اس عمل سے ثابت ہوا کہ عملی تعلیم مستحب ہے ان دونوں کے دریافت کرنے پر حضرت عائشہ رضی اللہ عنہا نے نبی کریم صلی اللہ علیہ وسلم کے غسل کا عمل کر کے دکھلایا اور سلف میں عملی تعلیم کا دستور جاری رہا ہے کیوں کہ وہ زیادہ واضح اور اطمینان بخش ہوتی ہے۔

باب کی تیسری حدیث میں آیا کہ نبی کریم صلی اللہ علیہ وسلم ایک برتن سے غسل فرماتے تھے جس کو فرق کہا جاتا تھا اور فرق سولہ رطل کے پیمانہ کو کہتے ہیں چنانچہ ابوعبید نے اس پر اہل لغت کا اتفاق نقل کیا ہے فرق تین صاع کی مقدار اور سولہ رطل کے پیمانہ کو کہا جاتا ہے، فیض الباری میں ہے کہ فرق میں تین صاع سماتے ہیں اگر وہ برتن غسل کے وقت بھرا ہوا تھا تو حضور اکرم صلی اللہ علیہ وسلم اور حضرت عائشہ رضی اللہ عنہا دونوں کے حصہ میں ڈیڑھ ڈیڑھ صاع آیا اور ہو سکتا ہے کہ بعض احوال میں اس قدر پانی سے بھی حضور صلی اللہ علیہ وسلم نے غسل فرمایا ہو اگرچہ اکثر احوال میں ایک صاع پانی سے غسل فرماتے تھے اور اگر وہ برتن بھرا ہوا نہیں تھا تو ہر ایک کے حصہ میں

ایک ایک صاع آیا اس لئے کہ وہ فرق مقدار مذکور یعنی تین صاع کے برابر ہونے سے یہ لازم نہیں آتا کہ پانی بھی اس میں اتنی مقدار کا ہو تو ہو سکتا ہے کہ آپ نے اپنی عادت مبارکہ کے مطابق ایک صاع پانی سے غسل فرمایا ہو۔

چوتھی روایت میں آیا ہے کہ نبی کریم ﷺ ایک مد پانی سے وضو فرماتے تھے اور غسل پانچ مد پانی سے فرماتے تھے اس سے ماقبل کی حدیث میں آیا ہے کہ آپ ایک صاع کی مقدار پانی سے غسل فرماتے تھے ان روایات میں امام شافعی وغیرہ نے یہ تطبیق دی ہے کہ دراصل غسل کے پانی کی مختلف مقادیر جو روایات میں بیان کی گئی ہیں ان کا تعلق مختلف حالات سے ہے جب غسل کے لئے زیادہ پانی لایا گیا تو حضور اکرم ﷺ نے زیادہ پانی استعمال فرمایا اور جب کم تھا تو کم استعمال فرمایا تو آپ ﷺ کے اس عمل سے معلوم ہوا کہ غسل کے لئے جو پانی استعمال کیا جاتا ہے اس کی مقدار میں کوئی حد مقرر نہیں ہے جس کا بجا لانا ضروری ہو اور اگر شریعت کی جانب سے اس طرح کی کوئی حد مقرر کر دی جاتی تو امت کے لوگ مشقت میں پڑ جاتے۔

باب کی آخری حدیث میں آیا ہے کہ ابو جعفر یعنی امام باقر جو امام زین العابدین کے بیٹے ہیں وہ کہتے ہیں کہ ہم حضرت جابر بن عبد اللہ رضی اللہ عنہ کے پاس غسل کے بارے میں بحث و مناظرہ کرنے لگے کسی نے کہا کہ غسل جنابت کے لئے اتنی مقدار پانی کی ضرورت ہے اور کسی نے کہا اتنی مقدار کافی ہے اس سے کم کافی نہیں ہے حضرت جابر رضی اللہ عنہ نے فرمایا کہ غسل جنابت کے لئے ایک صاع پانی کافی ہے اس پر مجلس میں بیٹھے ہوئے لوگوں میں سے ایک شخص حسن بن محمد بن علی بن ابی طالب نے کہا کہ میرے لئے ایک صاع بلکہ دو صاع بھی کافی نہیں اس کے بعد حضرت جابر رضی اللہ عنہ نے سختی کے انداز میں فرمایا ”قد یکفی من کان خیراً منکم الخ“ کہ ایک صاع پانی نبی کریم ﷺ کے لئے کافی ہوتا تھا حالانکہ آپ کے سر مبارک پر بال بھی تم سے زیادہ تھے لیکن تم کو کافی نہ ہونے کی کیا وجہ ہے معلوم ہوتا ہے کہ تم پانی کے استعمال میں احتیاط سے کام نہیں لیتے ہو اگر کوئی شخص احتیاط سے غسل کرے تو ایک صاع پانی اس کے لئے کافی ہو جاتا ہے۔

اس روایت سے یہ بھی معلوم ہوا کہ سلف نبی کریم ﷺ کے افعال سے احتجاج کرتے تھے اور انہی کی تابعداری کرتے تھے اور یہ بھی معلوم ہوا کہ جو شخص بغیر علم کے بحث کرتا ہے اس کو سختی کے انداز میں جواب دینا جائز ہے جبکہ جواب دینے والا اظہار حق اور سامعین کو مضبوط بنانے کا قصد کرے نیز اس روایت سے واضح ہوا کہ وضو اور غسل کے لئے جس قدر پانی کی ضرورت ہے اس کے استعمال کی تو اجازت ہے مگر اسراف مکروہ ہے۔

باب ذکر الدلالة على انه لا وقت في ذلك

اس چیز کے بیان میں جو اس بات پر دلالت کرتی ہے کہ پانی کی مقدار میں کوئی تحدید نہیں

اخبرنا سويد بن نصر قال حدثنا عبد الله عن معمر عن الزهري ح واخبرنا اسحق بن ابراهيم قال حدثنا عبد الرزاق اخبرنا معمر وابن جريج عن الزهري عن عروة عن عائشة رضي الله عنها قالت كنت اغتسل انا ورسول الله صلى الله عليه وسلم من اناء واحد وهو قدر الفرق.

حضرت عائشہ رضی اللہ عنہا فرماتی ہیں کہ میں اور رسول اکرم ﷺ دونوں ایک برتن سے غسل کرتے تھے اور وہ برتن فرق جتنا تھا۔

تشریح: اس ترجمہ کا مقصد یہ بتلانا ہے کہ غسل کے لئے جو پانی استعمال کیا جاتا ہے اس کی مقدار میں کوئی تحدید نہیں ہے کہ اس سے کم یا زیادہ پانی کا استعمال منع ہو اور اس کو مصنف نے حضرت عائشہ کے قول ”وہو قدر الفرق“ سے نکالا ہے کیوں کہ ان کا یہ قول بلحاظ عرف اس بات پر دلالت کر رہا ہے کہ وہ کلام تخمینی ہے یعنی اپنے انداز سے کہی ہوئی بات ہے تحقیقی نہیں ہے اب اس برتن میں جس کو حضرت عائشہ رضی اللہ عنہا فرق کے قریب قریب بتلا رہی ہیں جو پانی تھا وہ شاید ایک فرق سے کم ہو یا اس کے برابر ہو دونوں کا احتمال ہے معلوم ہوا کہ غسل کے لئے جو پانی استعمال کیا جاتا ہے اس کی مقدار میں کوئی تحدید نہیں ہے اور اگر اس کے لئے کوئی مقدار مقرر ہوتی تو حضرت عائشہ رضی اللہ عنہا اس تخمینی کلام پر اکتفاء نہ فرماتیں بلکہ صاف طور پر اس کی حد بیان کر دیتیں کہ اس سے کمی یا زیادتی کی بالکل گنجائش نہ ہو۔ یا مصنف نے ترجمہ کو اس سے نکالا ہے کہ پچھلے عنوان کے ذیل کی تیسری روایت سے معلوم ہوتا ہے کہ رسول اکرم ﷺ اکیلے ایک برتن سے جس کو فرق کہا جاتا ہے غسل فرماتے تھے اور اس باب کی روایت بتلا رہی ہے کہ نبی کریم ﷺ اور حضرت عائشہ رضی اللہ عنہا دونوں ایک برتن سے جو فرق جتنا تھا غسل فرمایا کرتے تھے۔ بہر حال امام نسائی کا مقصد حاصل ہو گیا کہ غسل کے پانی کے لئے کوئی ایسی حد متعین نہیں ہے کہ اس سے کمی اور زیادتی کی گنجائش نہ ہو۔ (واللہ تعالیٰ اعلم کذا قال علامہ السندھی)

باب ذکر اغتسال الرجل والمرأة من نسائه من اناء واحد

اس بیان میں کہ مرد اور بیوی کا ایک برتن سے غسل کرنا

اخبرنا سويد بن نصر قال انا عبد الله عن هشام بن عروة ح واخبرنا قتيبة عن مالك عن هشام بن عروة عن ابيه عن عائشة ان رسول الله صلى الله عليه وسلم كان يغتسل وانا من اناء واحد نغترف منه جميعاً

حضرت عائشہ رضی اللہ عنہا سے روایت ہے کہ رسول خدا ﷺ اور میں ایک برتن سے غسل کرتے تھے ہم دونوں برتن میں ہاتھ ڈال کر پانی نکالتے تھے۔

اخبرنا محمد بن عبد الاعلی قال حدثنا خالد قال حدثنا شعبة قال حدثني عبد الرحمن بن القاسم قال سمعت يحدث عن عائشة قالت كنت اغتسل انا ورسول الله صلى الله عليه وسلم من اناء واحد من الجنابة

اخبرنا قتيبة بن سعيد انا عبيدة بن حميد عن منصور عن ابراهيم عن الاسود عن عائشة قالت لقد رايتني انا زع رسول الله صلى الله عليه وسلم الاناء اغتسل انا وهو منه

اخبرنا عمرو بن علی قال حدثنا يحيى قال حدثنا سفیان قال حدثني منصور عن ابراهيم عن الاسود عن عائشة قالت كنت اغتسل انا رسول الله صلى الله عليه وسلم من اناء واحد.

اخبرنا يحيى بن موسى عن سفیان عن عمرو عن جابر بن زيد عن ابن عباس قال اخبرني خالتي ميمونة انها كانت تغتسل ورسول الله صلى الله عليه وسلم من اناء واحد.

اخبرنا سويد بن نصر قال حدثنا عبد الله عن سعيد بن يزيد قال سمعت عبد الرحمن بن هرمز الاعرج يقول حدثني ناعم مولى ام سلمة ان ام سلمة سئلت اتغتسل المرأة مع الرجل قالت نعم اذا كانت كيساً رايتني ورسول الله صلى الله عليه وسلم نغتسل من مركب واحد نفيض على ايدينا حتى ننقيها حتى نفيض عليها الماء قال الاعرج لا تذكر فرجا ولا تباليه.

تشریح: اس عنوان کے ذیل کی روایات کی تشریح پیچھے ”باب فضل الجنب“ میں ملاحظہ ہو۔ باب کی آخری حدیث جو حضرت ام سلمہ رضی اللہ عنہا کے آزاد کردہ غلام ناعم سے مروی ہے اس میں آیا ہے ”ان ام سلمة سئلت الخ“ کہ حضرت ام سلمہ رضی اللہ عنہا سے پوچھا گیا کیا عورت مرد کے ساتھ غسل کر سکتی ہے، حضرت ام سلمہ رضی اللہ عنہا نے جواب دیا ہاں! کر سکتی ہے جبکہ عورت ہوشیار اور عقلمند ہو۔

بعض شارحین نے کہا کہ ان کی مراد یہ تھی کہ مرد کے ساتھ پانی استعمال کرنے میں ایک ہی برتن سے اچھی روش اختیار کرتی ہو تو شریعت ایسی عورت کو مرد کے ساتھ غسل کرنے سے منع نہیں کرتی ہے۔ راقم الحروف کہتا ہے کہ لفظ کیسہ کی تفسیر اپنے قول ”لا تذکر فرجاً ولا تباليه“ سے اعرج نے کی ہے جس کو مصنف نے اس حدیث کے آخر میں نقل کیا ہے، مطلب یہ ہے کہ عورت غسل کے وقت نہ شرمگاہ کا تذکرہ کرتی ہو اور نہ بے وقوف عورتوں کی طرح کوئی احمقانہ فعل کرتی ہو تو ایسی عورت اپنے شوہر کے ساتھ غسل کر سکتی ہے۔

بہر حال ام سلمہ رضی اللہ عنہا کے فتویٰ سے معلوم ہوا کہ عورت مرد کے ساتھ غسل کر سکتی ہے جبکہ وہ غسل کے وقت محتاط طریقہ اختیار کرے اور ان کا ایسا عمل بھی فتویٰ کے مطابق تھا چنانچہ فرماتی ہیں کہ میں اور رسول اکرم صلی اللہ علیہ وسلم دونوں ایک لگن سے غسل کرتے تھے روایت کے الفاظ یہ ہیں ”نغتسل من مرکن واحد الخ“۔

باب ذکر النہی عن الاغتسال بفضل الجنب

اس بات کے بیان میں کہ جنبی کے بچے ہوئے پانی سے غسل کرنا منع ہے

اخبرنا قتیبہ قال حدثنا ابو عوانة عن داؤد الاودی عن حمید بن عبد الرحمن قال لقيت رجلاً صاحب النبی صلی اللہ علیہ وسلم کما صحبه ابو هريرة رضی اللہ عنہ اربع سنين قال نهی رسول الله صلی اللہ علیہ وسلم ان یمتشط احدنا کل یوم او یبول فی مغتسله او یغتسل الرجل بفضل المرأة والمرأة بفضل

الرجل ولیغترفا جمیعاً

حمید بن عبد الرحمن سے روایت ہے انہوں نے کہا کہ میری ایک ایسے شخص سے ملاقات ہوئی جس نے نبی کریم ﷺ کی چار سال تک صحبت اٹھائی تھی جیسے حضرت ابو ہریرہ رضی اللہ عنہ نے نبی کریم ﷺ کی صحبت اٹھائی اس شخص نے کہا کہ رسول اکرم ﷺ نے ہمیں روزانہ کنگھی کرنے سے اور غسل خانہ میں پیشاب کرنے سے اور عورت کے بقیہ پانی سے مرد کو اور مرد کے بچے ہوئے پانی سے عورت کو غسل کرنے سے منع فرمایا اور چاہے کہ مرد اور عورت دونوں ایک ساتھ چلو بھر کر برتن سے پانی لیں۔

تشریح: لقیت رجلاً الخ: اس حدیث کے تمام راوی ثقہ ہیں مگر حمید بن عبد الرحمن نے اس شخص کا نام نہیں لیا جس سے ملاقات کی تھی اور اس سے روایت کی ہے۔ بعض شارحین نے اپنے خیال کے مطابق کہا کہ وہ حضرت عبد اللہ بن مسعود یا حکم بن عمرو غفاری یا عبد اللہ بن مغفل مزی تھے۔

مصنف بذل اجماع نے فرمایا کہ اس حقیقت کے علم کے بعد کہ جس رجل کا نام چھوڑ دیا گیا ہے وہ بیشک صحابی تھے اور صحابی کی روایت جس کے راوی کا نام نہیں لیا گیا ہے اس کے معتبر ہونے میں کوئی شبہ اور اختلاف نہیں ہے کیوں کہ ضابطہ مسلمہ ہے کہ تمام صحابہ عادل ہیں اس میں کسی کا اختلاف نہیں ہے۔

اس روایت میں چند کاموں سے منع فرمایا ہے ایک تو ہر روز کنگھی کرنے سے منع فرمایا ہے، لیکن مطلقاً کنگھی کرنے سے منع کرنا مقصد نہیں بلکہ اس میں مبالغہ کرنے سے منع فرمایا ہے اور نبی تنزیہی ہے نہ کہ تحریمی۔ اگر کوئی کہے کہ امام ترمذی نے شامل میں حضرت انس رضی اللہ عنہ سے روایت کی ہے کہ حضور اکرم ﷺ سر مبارک پر تیل بہت لگاتے اور اپنی ڈاڑھی کو کنگھی کرتے، جواب یہ ہے کہ کثرت کنگھی سے یہ لازم نہیں آتا کہ ہر روز کنگھی کرتے تھے بلکہ کثرت کبھی بحسب حاجت کنگھی کرنے پر بھی صادق آتی ہے۔ بہر حال کنگھی کرنا سنت ہے مگر اعتدال کی حد سے آگے نہ بڑھے اور یہ جو بعض لوگوں کی عادت ہے کہ ہر وضو کے بعد کنگھی کرتے ہیں اس کی کوئی اصل حدیث میں نہیں ہے۔

دوسرے غسل کرنے کی جگہ میں پیشاب کرنے سے منع فرمایا ہے اس کی تفصیل پیچھے گزر چکی ہے، تیسرے مرد کو عورت کے بچے ہوئے پانی سے اور عورت کو مرد کے بقیہ پانی سے غسل کرنے سے منع فرمایا البتہ ”ولیغترفا جمیعاً“ فرما کر اس کی اجازت دی کہ مرد اور عورت دونوں اکٹھے برتن سے چلو بھر کر پانی نکالیں اور اس طریقہ سے غسل کریں، تو دو صورتیں بیان کی گئی ہیں پہلی صورت ممانعت کی ہے جس کی طرف ”او یغتسل الرجل بفضل المرأة“ سے اشارہ فرمایا ہے اور دوسری صورت جواز کی ہے جس کو ”ولیغترفا جمیعاً“ سے بیان فرمایا ہے اور اس دوسری صورت کے جواز میں کسی کا اختلاف نہیں ہے البتہ پہلی صورت کے بارے میں روایات متعارض ہیں اس روایت سے معلوم ہوا کہ عورت کے غسل کے بچے ہوئے پانی سے مرد کا غسل کرنا جائز نہیں ہے لیکن دوسری روایات سے معلوم ہوتا ہے کہ عورت کے غسل کا بچا ہوا پانی مرد استعمال کر سکتا ہے چنانچہ حضرت ابن عباس رضی اللہ عنہ سے روایت ہے کہ نبی کریم ﷺ کی بعض ازواج مطہرات نے ایک لگن میں سے پانی لے کر غسل کیا پھر رسول اکرم ﷺ نے ان کے بچے ہوئے پانی سے وضو کرنے کا ارادہ فرمایا تو ان بیوی نے عرض کیا کہ یا رسول اللہ میں جنبی تھی

آپ نے فرمایا ”ان الماء لا یجنب“ کہ پانی جنبی نہیں ہوتا ہے اس کو ترندی نے روایت کیا ہے اور حسن صحیح کہا ہے اور نسائی کی روایت میں ”ان الماء لا یجنبہ شنی“ آیا ہے یعنی آپ ﷺ نے فرمایا کہ پانی کو کوئی چیز ناپاک نہیں کرتی سوائے ان چیزوں کے جن سے پانی کا ناپاک ہونا شریعت میں وارد ہے اور عورت کا غسل کرنا ان چیزوں میں داخل نہیں ہے لہذا جس برتن سے عورت نے وضو یا غسل کیا ہے اس کے بچے ہوئے پانی سے وضو اور غسل کرنا مرد کے لئے جائز ہے۔

بہر حال ان روایات سے حدیث باب کے برخلاف حکم ثابت ہو رہا ہے اس لئے تعارض پیدا ہو گیا اب دفع تعارض کا کیا طریقہ ہے علماء نے تطبیق کے لئے مختلف طریقے بیان کئے ہیں۔ بعض شارحین نے کہا کہ نبی کی روایت میں فضل سے مراد اعضاء سے گرنے والا پانی ہے جس کو ماء مستعمل کہا جاتا ہے اور استعمال کی اجازت کا تعلق اس پانی سے ہے جو برتن میں عورت کے غسل کے بعد باقی رہتا ہے۔ لیکن بعض محققین نے اس توجیہ کو پسند نہیں کیا یہ خلاف عقل سلیم ہے کیوں کہ مستعمل پانی کے استعمال کا دستور نہ تھا اس کی نفی چہ معنی دارد نیز حضرت ابن عباسؓ کی حدیث مذکور مابقہ فی الظرف کے متعلق نص ہے کہ وہ بعض ازواج مطہرات ﷺ سمجھی تھیں کہ عورت کے فضل کے استعمال سے جو ممانعت وارد ہوئی ہے وہ بقیہ پانی کے متعلق تھی اس پر حضور اکرم ﷺ نے فرمایا ”ان الماء لا یجنب“ لہذا اس کو ماء مستعمل پر محمول کرنا کیسے صحیح ہوگا۔

بعضوں نے کہا کہ عورت عورت میں فرق کیا جائے کہ اجنبی عورت کے بقیہ پانی سے غسل نہ کیا جائے کیوں کہ جب مرد کو معلوم ہوگا کہ فلاں عورت نے اس برتن سے غسل یا وضو کیا ہے تو ممکن ہے شیطان وسوسہ اندازی کرے اور اس سے اس عورت کے متعلق نفسانی خیالات پیدا ہوں تو نفسانی وساوس سے بچانے کے لئے مرد کو منع کیا گیا ہے کہ اجنبی عورت کے بچے ہوئے پانی سے غسل نہ کرے، لیکن یہ تاویل بھی غیر معقول ہے ”ولیفترفا جمیعا“ کے قول سے یہ تاویل غلط ثابت ہوگئی کیوں کہ یہ قول بتلا رہا ہے کہ ممانعت میاں بیوی کی تطہیر کے بارے میں وارد ہوئی ہے اس لئے سوائے میاں بیوی کے ایک ہی ساتھ اغتراف کا وجود ممکن نہیں اس سے معلوم ہوا کہ حدیث باب میں نبی کا اجنبی عورت کے بچے ہوئے پانی سے کوئی تعلق نہیں ورنہ ”لیفترفا جمیعا“ کا کوئی مطلب نہ ہوگا۔

حافظ ابن حجرؒ نے تطبیق دی ہے جو جمع بین الروایات کے سلسلہ میں سب سے بہتر ہے کہ بقرینہ احادیث جواز، حدیث نبیؐ کراہت تنزیہی پر محمول ہے اور کراہت تنزیہی اباحت کے ساتھ جمع ہو سکتی ہے۔ جمہور ائمہ اسی کے قائل ہیں کہ عورت کے وضو اور غسل کے بعد جو پانی برتن میں باقی رہتا ہے اس سے وضو اور غسل کرنا مرد کا جائز ہے البتہ امام احمد اور داؤد ظاہریؒ اس خاص صورت کے متعلق کہتے ہیں کہ اگر عورت نے تنہائی میں وضو یا غسل کیا ہو اور مرد نے اس کا مشاہدہ نہ کیا ہو تو اس کا بچا ہوا پانی مرد کے لئے ناقابل استعمال ہو جاتا ہے۔

متاخرین علماء میں سے علامہ انور شاہ صاحب کشمیریؒ کی رائے بھی یہی ہے کہ احادیث نبیؐ کو کراہت تنزیہی پر محمول کیا جائے اور آپ نے مراد حدیث یہ بیان کی ہے کہ اس حدیث میں حسن ادب اور حسن معاشرت کی تعلیم دی گئی تاکہ مرد اور عورت کے تعلقات خوشگوار رہیں اور ان کے تعلق میں بدمزگی پیدا نہ ہونے پائے اسی لئے پہلی صورت سے منع فرمایا اور دوسری صورت

یعنی ایک ہی ساتھ اغتراف کی اجازت دی پہلی صورت میں دونوں کی طبیعت کا لحاظ رکھا گیا ہے جس کی وجہ یہ ہے کہ بطور عادت کے عورتیں میل پکیل کے ساتھ آلودہ رہتی ہیں پاکیزگی و صفائی کے بارے میں احتیاط بھی بہت کم کرتی ہیں اس لئے مردوں کو ان کے بچے ہوئے پانی کے استعمال سے ناگواری ہوتی ہے اسی طرح مردوں کے بارے میں عورتوں کا خیال یہی ہے گوان کا خیال خلاف واقع ہے کہ رجاں بھی اچھی طرح طہارت حاصل نہیں کرتے ہیں اس لئے عورتیں بھی مردوں کے بچے ہوئے پانی کے استعمال سے کراہت محسوس کرتی ہیں۔

بہر حال دونوں کی طبیعت کی رعایت کرتے ہوئے شارع علیہ السلام نے مناسب سمجھا کہ مرد کو عورت کے غسل سے بچے ہوئے پانی کے استعمال سے اور عورت کو مرد کے بچے ہوئے پانی کے استعمال سے منع کر دیا جائے تاکہ پانی و صفائی کے معاملہ میں ان کے دلوں میں کسی قسم کے وسوسے پیدا نہ ہوں، لیکن اجتماعی طور پر غسل کرنے کی صورت میں نہ کسی کو ناگواری ہوتی اور نہ وسوسے پیدا ہوتے ہیں اس لئے کہ جو لوگ باہم ایک دوسرے کا جھوٹا استعمال کرنے کو ناپسند کرتے ہیں عام طور پر وہ ایک ساتھ پانی نکالنے کو برا نہیں محسوس کیا کرتے آپ دیکھتے نہیں کہ جو شخص آپ کا بچا ہوا کھانا پسند نہیں کرتا ہے وہ آپ کے ساتھ کھانا کھانے سے کراہت محسوس نہیں کرتا ہے کیوں کہ وہ اس کو اپنے حق میں جھوٹا کھانا نہیں سمجھتا ہے تو معلوم ہوا کہ کراہت و عدم کراہت میں اصل دخل جھوٹا ہونے کا ہے۔

غرض یہ کہ نہ مرد عورت کے لئے بچا ہوا پانی چھوڑے اور نہ عورت مرد کے لئے بچا ہوا پانی چھوڑے گویا جس طرح آپ برتن میں باقی ماندہ کھانا اور پانی اپنے دوست کو کھلانا پسند نہیں کرتے اسی طرح منشاء شریعت یہ ہے کہ مرد اور عورت دونوں میں سے کوئی ایک دوسرے کے لئے جھوٹا پانی نہ چھوڑے بلکہ دونوں ایک ساتھ چلو بھر کر برتن سے نکالیں۔ حاصل کلام یہ ہوا کہ ممانعت کا حکم حسن معاشرۃ کو باقی رکھنے اور سد اوہام کے لئے ہے اس مصلحت کے پیش نظر منع کے الفاظ وارد ہوئے ہیں ورنہ ویسے مباح اور اجازت ہے کہ مرد عورت کے بچے ہوئے پانی سے غسل کر سکتا ہے اور عورت بھی مرد کے بچے ہوئے پانی سے غسل کر سکتی ہے۔

باب الرخصة فی ذالک

باب اس بیان میں کہ جہنی کے بقیہ پانی سے غسل کرنے کی اجازت ہے

اخبرنا محمد بن بشار عن محمد قال حدثنا شعبۃ عن عاصم ح و اخبرنا سوید بن نصر اخبرنا عبد اللہ عن عاصم عن معاذۃ عن عائشۃ رضی اللہ عنہا قالت کنت اغتسل انا و رسول اللہ صلی اللہ علیہ وسلم من انا و احد یسادرنی و ابادرہ حتی یقول دعی لی و اقول انا دعی لی قال سوید یسادرنی و ابادرہ فاقول دع لی

حضرت عائشہ رضی اللہ عنہا سے روایت ہے وہ فرماتی ہیں کہ میں اور رسول اکرم صلی اللہ علیہ وسلم ایک برتن سے غسل کرتے تھے آپ صلی اللہ علیہ وسلم پانی لینے میں مجھ سے جلدی کرتے تھے اور میں آپ سے پہلے لینے میں جلدی کرتی تھی یہاں تک کہ آپ فرماتے تھے

کہ میرے لئے چھوڑ دیجئے اور میں کہتی تھی کہ میرے لئے چھوڑ دیجئے (تاکہ میں بھی پانی لوں)۔

تشریح: مصنف نے اوپر کے باب میں جنبی کے بچے ہوئے پانی سے غسل کی ممانعت کا ذکر فرمایا ہے اور اس کے ذیل میں جو حدیث روایت کی ہے وہ ممانعت پر دلالت کرتی ہے اب اس کے بعد دوسرا باب قائم کر کے جواز کو بتلانا چاہتے ہیں اور اس کے ماتحت جو حدیث لائے ہیں اس سے ثابت ہوتا ہے کہ جنبی کے بچے ہوئے پانی سے غسل کی اجازت ہے چنانچہ اس حدیث میں جس غسل کا بیان آیا ہے اس سے معلوم ہوتا ہے کہ نبی کریم ﷺ اور حضرت عائشہ رضی اللہ عنہا دونوں میں سے ہر ایک دوسرے سے پہلے پانی لینے میں جلدی کرتے تھے حدیث باب میں ”یبادرنی وابادریہ“ کے الفاظ آئے ہیں اگر سبقت حضور اکرم ﷺ کی طرف سے ہوئی تو حضرت عائشہ رضی اللہ عنہا کے لئے بقیہ پانی فضل جنبی ہو گیا اور اگر پانی لینے میں حضرت عائشہ رضی اللہ عنہا نے پہل کی تو بچا ہوا پانی حضور ﷺ کے حق میں فضل جنبی ہو گیا اب اگر ایک کا فضل یعنی بقیہ پانی دوسرے کے لئے استعمال کرنا ناجائز ہوتا تو مبادرت کا قصد نہ فرماتے کیوں کہ اس سے پانی کو دوسرے کے حق میں خراب کرنا اور ناقابل استعمال بنا دینا لازم آتا ہے لیکن ہم دیکھتے ہیں کہ اس حدیث میں مبادرت کا ذکر آتا ہے کہ دونوں میں سے ہر ایک دوسرے سے پہلے پانی لینے میں سبقت کرتے تھے تو آپ ﷺ کے اس عمل سے اجازت معلوم ہوتی ہے کہ مرد اور عورت دونوں ایک دوسرے کا بقیہ پانی استعمال کر سکتے ہیں یہی جمہور علماء کا مسلک ہے۔

باب ذکر الاغتسال فی القصعة التی یعجن فیھا

جس پیالہ میں آٹا گوندھا گیا ہے اس سے غسل کرنے کا بیان

اخبرنا محمد بن بشار قال حدثنا عبد الرحمن قال ثنا ابراهيم بن نافع عن ابن ابي نجيح عن مجاهد عن ام هانئ ان رسول الله صلى الله عليه وسلم اغتسل هو وميمونة من اناء واحد في قصعة فيها اثر العجين

حضرت ام ہانی رضی اللہ عنہا سے روایت ہے کہ رسول اکرم ﷺ اور حضرت میمونہ رضی اللہ عنہا نے ایک برتن سے غسل فرمایا اس برتن میں گوندھے ہوئے آٹے کا نشان تھا۔

تشریح: فی قصعة: لفظ فی من کے معنی میں ہے ای من قصعة اور یہ بدل واقع ہوا ہے من اناء سے قصعة لکڑی کے پیالہ کو کہتے ہیں جس میں دس آدمیوں کی خوارک آسکتی ہے اس میں گوندھے ہوئے آٹے کا نشان تھا کیوں کہ اس میں آٹا گوندھا جاتا تھا اور ضرورت کے وقت اس میں پانی بھر کر غسل بھی کرتے تھے دونوں کام لئے جاتے تھے تو روایت سے معلوم ہوا کہ تھوڑی سی چیز جو پاک ہو اگر وہ پانی کے ساتھ مخلوط ہو جائے تو وہ پانی کو وصف طہوریت سے خارج نہیں کرتی ہے لہذا ایسے برتن کے پانی سے غسل کرنے میں کوئی مضائقہ نہیں۔

باب ذکر ترک المرأة نقض ضفراً أسها عند اغتسالها من الجنابة

اس بات کے بیان میں کہ عورت کے سر کے گوندھے بال نہ کھولنا غسل جنابت کے وقت

اخبرنا سليمان بن منصور عن سفيان عن ايوب بن موسى عن سعيد بن ابي سعيد عن عبد الله بن رافع عن ام سلمة زوج النبي صلى الله عليه وسلم قالت قلت يا رسول الله انى امرأة اشد ضفر رأسى افانقضها عند غسلها من الجنابة قال انما يكفيك ان تحشى على رأسك ثلث حثيات من ماء ثم تفيضين على جسدك.

حضرت ام سلمہ رضی اللہ عنہا سے روایت ہے کہ میں نے عرض کیا یا رسول اللہ ﷺ میں ایک ایسی عورت ہوں کہ سر کو سخت گوندھتی ہوں تو کیا غسل جنابت کے وقت اس کو کھولا کروں آپ ﷺ نے فرمایا تم کو صرف یہ کافی ہے کہ اپنے سر پر تین لپیں پانی کی ڈال لو پھر اپنے بدن پر پانی بہالو۔

تشریح: حدیث کی دلالت مقصود باب پر ظاہر ہے کہ اس سے معلوم ہوا کہ عورت پر گوندھے ہوئے بالوں کا کھولنا غسل جنابت میں واجب نہیں بلکہ اس کو یہ کافی ہے کہ سر کے بالوں کو تر کرے اور ان کی جڑوں میں پانی پہنچا دے یہ حدیث اگرچہ اس بارے میں ساکت ہے کہ بالوں کی جڑوں میں پانی پہنچانا شرط ہے یا نہیں لیکن صحیح مسلم میں حضرت عائشہ رضی اللہ عنہا کی حدیث کے الفاظ ”تصب على رأسها فتدلكها حتى تبلغ شئون رأسها“ سر کے بالوں کی جڑوں میں پانی پہنچانے کے وجوب پر دلالت کر رہے ہیں لفظ شئون کے معنی اصول کے ہیں۔

اس حدیث باب میں ثلاث کی جو قید آئی ہے وہ ایجاب کے لئے نہیں یہ بات احیاء السنن جلد اول سے معلوم ہوئی اس میں اس حدیث کی تشریح کے تحت علامہ ظفر احمد عثمانی نے فرمایا کہ قید ثلاث ایجاب پر محمول نہیں ہے یعنی یہ ضروری نہیں ہے کہ سر پر پانی کی تین لپیں ڈالنے کو لازم قرار دیا جائے بلکہ مقصود اس سے بظاہر یہی ہے کہ سر کے بالوں کو تر کر لیا جاوے اور اگر یہ مقصود ایک مرتبہ یا دو مرتبہ ڈالنے سے حاصل ہو جائے تو اس میں کوئی حرج نہیں۔

باب ذکر الامر بذالك للمائض عند الاغتسال للاحرام

اس کے بیان میں کہ احرام کے واسطے غسل کے وقت حیض والی عورت کو گوندھے ہوئے بالوں کے

کھولنے کا حکم دینا

اخبرنا يونس بن عبد الاعلى قال حدثنا اشهب عن مالك عن ابن شهاب وهشام بن عروة حدثاه عن عروة عن عائشة رضی اللہ عنہا قالت خرجنا مع رسول الله صلى الله عليه وسلم عام حجة الوداع فاهللت بالعمرة ففقدت مكة وانا حائض فلم اطف بالبيت ولا بين الصفاء والمروة فشكوت ذلك الى رسول الله صلى الله عليه وسلم فقال انقضى رأسك وامتشطي واهلى بالحج ودعى العمرة ففعلت فلما قضينا

الحج ارسلنی مع عبدالرحمن بن ابی بکر الی التمیم فاعتمرت فقال هذه مکان عمر تک قال ابو عبدالرحمن هذا حدیث غریب من حدیث مالک عن هشام بن عروة لم یروہ احد الا اشهب.

حضرت عائشہ رضی اللہ عنہا سے روایت ہے وہ فرماتی ہیں کہ ہم حجۃ الوداع میں رسول اکرم صلی اللہ علیہ وسلم کے ساتھ نکلے میں نے عمرہ کا احرام باندھا جب میں مکہ مکرمہ پہنچی تو مجھے حیض شروع ہو گیا اس لئے میں نہ بیت اللہ کا طواف کر سکی اور نہ صفا و مروہ کے درمیان میں نے اس کی شکایت رسول اکرم صلی اللہ علیہ وسلم سے کی آپ صلی اللہ علیہ وسلم نے فرمایا اپنے سر کے بال کھول دو اور کنگھی کر لو اور حج کا احرام باندھ لو اور عمرہ چھوڑ دو چنانچہ میں نے ایسا ہی کیا پھر جب میں حج سے فارغ ہو گئی تو مجھ کو عبدالرحمن بن ابی بکر کے ساتھ تنعیم تک بھیجا اور میں نے وہاں سے عمرہ کا احرام باندھ کر عمرہ ادا کیا حضور صلی اللہ علیہ وسلم نے فرمایا یہ عمرہ تیرے فوت شدہ عمرہ کے قائم مقام ہے۔

تشریح: اس حدیث سے متعلق تفصیل بحث ان شاء اللہ کتاب الحج میں آئے گی یہاں اتنی بات عرض کرنی ہے کہ نبی کریم صلی اللہ علیہ وسلم نے حضرت عائشہ رضی اللہ عنہا کو جو حکم دیا ”انقضی رأسک وامتشطی“ کہ سر کے بال کھول دو اور کنگھی کر لو یہ الفاظ احرام حج کے غسل سے کنایہ ہیں جیسا کہ حضرت جابرؓ کی روایت میں تصریح اس کی ہے اور مصنفؒ نے ترجمہ میں ”عند الاغتسال للاحرام“ کہہ کر بتلادیا کہ ”انقضی رأسک وامتشطی“ کے الفاظ سے جس غسل کی طرف اشارہ فرمایا ہے اس سے مراد احرام حج کا غسل ہے جو احرام باندھنے سے پہلے کرنا سنت ہے اور اس روایت سے یہ بھی معلوم ہوا کہ حالت حیض میں غسل کرنے سے اگرچہ پاکی حاصل نہیں ہوتی لیکن اگر حیض والی عورت احرام کے لئے غسل کرے تو اس کا یہ عمل عندالشرع بے کار نہیں ہوگا کیوں کہ یہ غسل سنت احرام ہے وہ ادا ہو جائے گی۔

غرض جب عذر حیض کی وجہ سے حضرت عائشہ رضی اللہ عنہا عمرہ ادا نہیں کر سکیں اور اس کا وقت نکل گیا تو ان سے جناب نبی کریم صلی اللہ علیہ وسلم نے فرمایا کہ عمرہ کا احرام توڑ دو اور حج کا احرام باندھ لو اور اس کے لئے حکم دیا کہ غسل کر لو سر کے بال کھول دو اور کنگھی کر لو۔

بہر حال حضرت عائشہ رضی اللہ عنہا نے ایسا ہی کیا تو یہ ترجمہ اور اس کے ماتحت کی حدیث اور پہلا ترجمہ اور اس کے ماتحت کی حدیث دونوں کے ملانے سے معلوم ہوتا ہے کہ تخفیفی حکم جو عورتوں کے معاملہ میں دیا گیا ہے یعنی غسل میں بالوں کی جڑوں میں پانی پہنچ جانا کافی ہے بالوں کا کھولنا واجب نہیں یہ آسان حکم غسل جنابت میں ہے نہ کہ غسل حیض میں کیوں کہ جنابت کثیر الوقوع ہے اور حیض تو مہینہ میں ایک دفعہ آتا ہے لہذا غسل حیض میں چوٹی کھولنی پڑے گی۔ بعض تابعین اور ایک روایت میں امام احمدؒ اس کے وجوب کے قائل ہیں تو ممکن ہے مصنفؒ کا بھی یہی خیال ہو لیکن جمہور علماء کا یہ قول ہے کہ غسل جنابت اور غسل حیض میں کوئی فرق نہیں بالوں کی جڑ میں پانی پہنچ جانا کافی ہے ان کے کھولنے کی ضرورت نہیں۔

”قال ابو عبدالرحمن هذا حدیث غریب الخ“ وجہ غرابت یہ ہے کہ راوی حدیث اشهب نے اس حدیث کو عن مالک عن هشام بن عروة کے طریق سے روایت کیا ہے حالانکہ مشہور و معروف صرف مالک عن ابن شہاب ہے۔

ذکر غسل الجنب یدیه قبل ان یدخلهما الاناء

اس بیان میں کہ جنبی شخص اپنے دونوں ہاتھوں کو برتن میں داخل کرنے سے پہلے دھو لے

اخبرنا احمد بن سليمان قال حدثنا حسين عن زائدة قال حدثنا عطاء بن السائب قال حدثني ابوسلمة بن عبد الرحمن قال حدثني عائشة رضي الله عنها ان رسول الله صلى الله عليه وسلم كان اذا اغتسل من الجنابة وضع له الاناء فيصب على يديه قبل ان يدخلهما الاناء حتى اذا غسل يديه ادخل يده اليمنى في الاناء ثم صب باليمنى وغسل فرجة اليسرى حتى اذا فرغ صب باليمنى على اليسرى فغسلهما ثم تمضمض واستنشق ثلاثاً ثم يصب على رأسه مل كفيه ثلاث مرات ثم يفيض على جسده.

ابوسلمة بن عبد الرحمن کہتے ہیں کہ مجھ سے حضرت عائشہ رضي الله عنها نے حدیث بیان کی کہ جب رسول اکرم صلی اللہ علیہ وسلم غسل جنابت کا ارادہ فرماتے تو آپ کے لئے پانی بھرا ہوا برتن رکھا جاتا آپ صلی اللہ علیہ وسلم دونوں ہاتھوں پر پانی ڈالتے ان کو برتن میں داخل کرنے سے پہلے اور جب دونوں ہاتھوں کو دھو لیتے تو دائیں ہاتھ کو برتن میں داخل کرتے پھر دائیں ہاتھ سے پانی ڈالتے اور شرمگاہ کو بائیں ہاتھ سے دھوتے اور جب اس سے فارغ ہو جاتے تو دائیں ہاتھ سے بائیں ہاتھ پر پانی ڈالتے اور دونوں ہاتھوں کو دھو لیتے پھر کلی کرتے اور ناک میں پانی چڑھاتے تین مرتبہ پھر تین لپیں اپنے سر پر ڈالتے پھر اپنے پورے بدن پر پانی بہا دیتے۔

تشریح: اس روایت میں آیا ہے ”فیصب علی یدیه الخ“ کہ نبی کریم صلی اللہ علیہ وسلم دونوں ہاتھوں کو برتن میں داخل کرنے سے پہلے دھو لیتے لیکن اس کا ذکر نہیں کہ ہاتھ دھونے کی کیا صورت تھی البتہ ابوداؤد کی روایت میں ”فاكفأ الاناء“ کا جملہ وارد ہوا ہے اس سے معلوم ہوا کہ برتن کو جھکا کر پانی لیتے اور اس طریقہ سے اپنے دونوں ہاتھوں کو دھو لیتے پھر اپنے دائیں ہاتھ کو برتن میں ڈالتے پھر باقی اعمال میں اس ترتیب کی رعایت کرتے جس کا ذکر حضرت عائشہ رضي الله عنها نے فرمایا ہے لیکن اگر بدون دھوئے ہاتھ پانی کے برتن میں ڈال دیئے جائیں تو اس میں بھی کوئی حرج نہیں اس لئے کہ بعض روایات میں آیا ہے حضرت عائشہ رضي الله عنها فرماتی ہیں کہ میں اور حضور اکرم صلی اللہ علیہ وسلم ایک برتن سے غسل کرتے تھے ”تختلف ايدينا فيه“ کہ ہمارے ہاتھ اس برتن میں آگے پیچھے پڑتے اس حدیث سے ادخال ید کا جواز ثابت ہوتا ہے اس لئے بغیر ہاتھ دھوئے پانی میں ہاتھ داخل کرنے سے کوئی خرابی لازم نہیں آتی اس کی وجہ یہ ہے کہ جنبی کے ہاتھ پر کوئی ظاہری نجاست تو ہے نہیں جنابت کی وجہ سے اس کا بدن جو ناپاک ہوتا ہے وہ صرف حکمی ہے مگر سنت یہی ہے کہ دونوں ہاتھوں کو پانی میں داخل کرنے سے پہلے دھو لے تاکہ غسل کرنے والے کے دل میں کوئی شک و شبہ پیدا نہ ہو۔

باب ذکر عدد غسل الیدین قبل ادخالهما الاناء

باب اس بیان میں کہ دونوں ہاتھوں کو برتن میں داخل کرنے سے پہلے کتنی مرتبہ دھونا چاہئے

اخبرنا احمد بن سليمان قال حدثنا يزيد قال اخبرنا شعبة عن عطاء بن السائب عن ابی سلمة قال

سالت عائشة عن غسل رسول الله صلى الله عليه وسلم من الجنابة فقالت كان رسول الله صلى الله عليه وسلم يفرغ على يديه ثلثا ثم يغسل يديه ثم بمضمض ويستنشق ثم يفرغ على رأسه ثلثا ثم يفيض على سائر جسده.

تشریح: اس باب کے ذیل کی حدیث بھی حضرت عائشہ رضی اللہ عنہا سے مروی ہے اور حدیث کی دلالت باب پر واضح ہے کہ اس میں ”یفرغ علی یدیه ثلاثاً“ کی تصریح ہے کہ حضور اکرم صلی اللہ علیہ وسلم جب غسل جنابت فرماتے تو دونوں ہاتھوں کو برتن میں داخل کرنے سے پہلے ان پر تین مرتبہ پانی ڈالتے اور ان کو دھو لیتے پھر اپنی شرمگاہ کو دھو لیتے پھر دونوں ہاتھوں کو دھوتے پھر کلی کرتے اور ناک میں پانی چڑھاتے پھر اپنے سر پر تین مرتبہ پانی ڈالتے پھر پورے بدن پر پانی بہا دیتے۔

ازالة الجنب الاذى عن جسده بعد غسل يديه

جبھی اپنے دونوں ہاتھوں کو دھونے کے بعد اپنے بدن سے نجاست کو دور کرے۔

اخبرنا محمود بن غيلان حدثنا النضر اخبرنا شعبة حدثنا عطاء بن السائب قال سمعت ابا سلمة انه دخل على عائشة فسألتها عن غسل رسول الله صلى الله عليه وسلم من الجنابة فقالت كان النبي صلى الله عليه وسلم يؤتى بالاناء فيصب على يديه ثلثا فيغسلهما ثم يصب بيمينه على شماله فيغسل ما على فخذه ثم يغسل يديه ويتمضمض ويستنشق ويصب على رأسه ثلثا ثم يفيض على سائر جسده.

تشریح: یہ حدیث بھی جو اس عنوان کے تحت لائے ہیں حضرت عائشہ رضی اللہ عنہا سے مروی ہے مضمون حدیث ظاہر ہے اس میں آیا ہے ”فیغسل ما علی فخذیه“ کہ جماعت کے وقت منی کا دھبہ دونوں رانوں پر لگا ہو اس کو نبی کریم صلی اللہ علیہ وسلم بائیں ہاتھ سے دھوتے تاکہ بدن پر پانی ڈال دینے سے نجاست ادھر ادھر پھیل کر بدن کے باقی حصہ کو ملوث نہ کر دے بہر حال پانی داہنے ہاتھ سے ڈالا گیا اور نجاست کا ازالہ بائیں ہاتھ سے کیا یہی مسنون طریقہ ہے اس لئے کہ داہنے ہاتھ کی شرافت کا تقاضہ یہ ہے کہ اس سے نجاست کا ازالہ نہ کیا جائے۔

باب إعادة الجنب غسل يديه بعد ازالة الاذى عن جسده

باب اس بیان میں کہ جبھی اپنے بدن سے نجاست کو دور کرنے کے بعد دوبارہ ہاتھوں کو دھولے

اخبرنا اسحق بن ابراهيم قال اخبرنا عمر بن عبيد عن عطاء بن السائب عن ابي سلمة بن عبد الرحمن قال وصفت عائشة غسل النبي صلى الله عليه وسلم من الجنابة قالت كان يغسل يده ثلثا ثم يفيض بيده اليمنى على اليسرى فيغسل فرجه وما اصابه قال عمر ولا اعلمه الا قال يفيض بيده اليمنى على اليسرى ثلث مرات ثم يتمضمض ثلثا ويستنشق ثلثا ويغسل وجهه ويديه ثلثا ثم يفيض على رأسه ثلثا ثم يصب عليه الماء.

تشریح: اس باب کے تحت جو حدیث روایت کی ہے اس میں حضرت عائشہ رضی اللہ عنہا نبی کریم صلی اللہ علیہ وسلم کے غسل جنابت کی کیفیت بیان فرماتی ہیں مضمون حدیث ظاہر ہے اس میں آیا ہے ”قال عمرو لا اعلمہ الا قال الخ“ ضمیر کا مرجع عطاء بن سائب ہے یعنی عمر بن عبید کہتے ہیں کہ میرے علم کے مطابق عطاء بن السائب نے اس روایت میں یہ الفاظ فرمائے ہیں ”یفیض بیدہ الیمنی علی اليسری ثلاث مرآت“ اب اس بات میں کوئی پوشیدگی نہیں کہ بظاہر ان الفاظ سے معلوم ہوتا ہے کہ حضور صلی اللہ علیہ وسلم ازالہ نجاست کے بعد صرف بائیں ہاتھ کو دوسری مرتبہ دھوتے تھے دونوں کو نہیں دھوتے حالانکہ ترجمہ میں دونوں ہاتھوں کو دھونے کا ذکر کیا ہے تو گویا مصنف نے ترجمہ میں لفظ ید یہ لاکر اس بات کی طرف اشارہ کیا ہے کہ روایات سابقہ کے قرینہ سے یہی مراد متعین ہوتی ہے کہ حضور اکرم صلی اللہ علیہ وسلم ازالہ نجاست کے بعد دونوں ہاتھوں کو دھوتے تھے۔
(واللہ اعلم، کذا قال علامة السندھی)

ذکر وضوء الجنب قبل الغسل

غسل سے پہلے جنبی کے وضو کرنے کا بیان

اخبرنا قتيبة عن مالك عن هشام بن عروة عن ابيه عن عائشه رضی اللہ عنہا ان النبی صلی اللہ علیہ وسلم كان اذا اغتسل من الجنابة بدأ فغسل يديه ثم توضعاً كما يتوضأ للصلاة ثم يدخل اصابعه الماء فيخلل بها اصول شعره ثم يصب على رأسه ثلاث غرف ثم يفيض الماء على جسده كله.
حضرت عائشہ رضی اللہ عنہا سے روایت ہے کہ جب نبی کریم صلی اللہ علیہ وسلم جنابت کا غسل فرماتے تو پہلے دونوں ہاتھوں کو دھو لیتے پھر وضو فرماتے جس طرح نماز کے لئے وضو فرماتے تھے پھر اپنی انگلیاں پانی میں داخل کرتے پھر ان انگلیوں سے اپنے سر کے بالوں کی جڑوں میں خلال فرماتے پھر تین چلو اپنے سر مبارک پر ڈالتے پھر پورے بدن پر پانی ڈالتے تھے۔

تشریح: ثم توضعاً كما يتوضأ للصلاة: بظاہر اس سے معلوم ہوتا ہے کہ غسل جنابت سے پہلے جو وضو سنت ہے اس کو نبی کریم صلی اللہ علیہ وسلم نماز کے وضو کی طرح مکمل فرماتے یعنی دونوں پاؤں کو غسل سے پہلے دھوتے تھے حالانکہ دوسری روایت میں اس کے خلاف آیا ہے کہ آپ غسل سے فارغ ہونے کے بعد غسل کی جگہ سے ہٹ کر دونوں پاؤں دھوتے تھے تو دونوں قسم کی روایات میں تطبیق یہ ہے کہ حضور اکرم صلی اللہ علیہ وسلم سے دونوں عمل منقول ہیں کبھی دونوں پاؤں وضو کے ساتھ باقی بدن کے غسل سے پہلے دھوئے اور کبھی غسل سے فارغ ہونے کے بعد جگہ بدل کر دھوئے، یا یہ تاویل کی جائے گی کہ پہلے ازالہ حدث کے لئے دونوں پاؤں دھوتے تھے پھر غسل کے بعد دوسری مرتبہ نظافت اور مٹی کو زائل کرنے کے لئے دھوتے تھے یہ تاویل بعض علماء نے کی ہے۔

دوسرا مسئلہ جو اس حدیث میں بیان کیا گیا ہے انگلیوں سے بالوں کی جڑوں میں خلال کرنے کا ہے حدیث میں ”فیخلل بها اصول شعره“ کے الفاظ آئے ہیں امام نووی نے کہا کہ بالوں میں انگلیوں سے خلال کرنے کا فائدہ یہ ہے کہ اس سے بال

نرم اور تر ہو جاتے ہیں پھر اس کے بعد سر پر پانی ڈال دینے سے تمام بالوں اور ظاہری جلد تک پانی بآسانی پہونچ جاتا ہے لیکن یہ یعنی سر کے بالوں کا خلال کرنا باتفاق ائمہ واجب نہیں ہے البتہ اگر بال کسی چیز سے جمائے ہوئے ہوں جو پانی کو جڑوں تک پہونچنے سے روکتی ہے تو اس خاص صورت میں تخلیل شعر یعنی انگلیوں سے بالوں کا خلال کرنا غسل میں ضروری ہے۔

باب تخلیل الجنب رأسه جنبی شخص کا اپنے سر کے بالوں میں خلال کرنا

اخبرنا عمرو بن علی قال حدثنا يحيى قال حدثنا هشام بن عروة قال حدثني ابي قال حدثني عائشة رضي الله عنها عن غسل النبي صلى الله عليه وسلم من الجنابة انه كان يغسل يديه ويتوضأ ويخلل رأسه حتى يصل الى شعره ثم يفرغ على سائر جسده.

عروہ کہتے ہیں کہ حضرت عائشہ رضی اللہ عنہا نے مجھ سے نبی کریم صلی اللہ علیہ وسلم کے غسل جنابت کے بارے میں بیان کیا کہ آپ صلی اللہ علیہ وسلم پہلے دونوں ہاتھوں کو کھائی تک دھوتے تھے پھر وضو فرماتے تھے اور سر کے بالوں میں خلال فرماتے تاکہ پانی بالوں کی جڑوں تک پہونچ جائے پھر باقی بدن پر پانی ڈالتے تھے۔

اخبرنا محمد بن عبد الله بن يزيد قال حدثنا سفيان عن هشام ابن عروة عن ابيه عن عائشة رضی اللہ عنہا ان رسول الله صلى الله عليه وسلم كان يشرب رأسه ثم يحثي عليه ثلاثاً. حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم اپنے سر کے بالوں کو پانی پلاتے تھے یعنی ان کو پانی سے تر کرتے تھے پھر سر پر تین لپس ڈالتے تھے۔

تشریح: ويتوضأ ويخلل رأسه الخ: غسل جنابت سے پہلے وضو کرنے کا وہی طریقہ ہے جو نماز کے لئے وضو کرنے کا ہے جیسا کہ یہ بات پچھلے عنوان کے ماتحت کی روایت سے معلوم ہو چکی ہے اور پورا بیان وہاں ہو چکا ہے اور سر کے بالوں کی جڑوں میں خلال کرنے کی تفصیل بھی وہاں گزر چکی ہے بالوں میں خلال کرنے کے بعد تین چلو پانی سر مبارک پر ڈالتے جیسا کہ ماقبل کی روایت میں اس کا ذکر آیا ہے پھر پورے بدن پر پانی ڈالتے تھے لیکن اس کی کیفیت کا بیان اس روایت میں نہیں ہے مگر دوسری روایت میں آیا ہے کہ جسم کے داہنی جانب پر تین مرتبہ اور بائیں جانب پر تین مرتبہ پانی ڈالتے تھے۔

باب کی دوسری روایت ہے ”کان يشرب رأسه“ لفظ يشرب ماخوذ ہے تشریب سے یا شراب سے جس کے معنی پانی پلانے کے ہیں تو حاصل اس جملہ کا وہی تخلیل شعر ہے جس کا ذکر اوپر کی روایت میں ہے یعنی پانی میں انگلیاں ڈال کر تھوڑا پانی لیتے اور اس کو بالوں کی جڑوں میں پہونچاتے پھر خلال فرماتے انگلیوں سے تاکہ بال نرم اور تر ہو جائیں پھر سر پر تین چلو پانی ڈالتے تھے۔

باب ذکر ما یکفی الجنب من افاضة الماء علی رأسه پانی کی اس مقدار کے بیان میں جو جنبی شخص کے اپنے سر پر ڈال دینے سے کافی ہو جاتی ہے

اخبرنا قتیبہ قال حدثنا ابو الاحوص عن ابی اسحق عن سلیمان بن صرد عن جبیر بن مطعم قال تماروا فی الغسل عند رسول الله صلی الله علیه وسلم فقال بعض القوم انی لا غسل کذا وکذا فقال رسول الله صلی الله علیه وسلم اما انا فافیض الماء علی رأسی ثلاث اکف۔ جبیر بن مطعم رضی اللہ عنہ سے روایت ہے کہ کچھ لوگ غسل کے بارے میں رسول اکرم ﷺ کی مجلس میں بحث کرنے لگے ان میں سے کسی نے کہا میں تو ایسا ایسا غسل کرتا ہوں رسول اکرم ﷺ نے فرمایا تم میرا عمل سن لو میں تو تین لپ پانی سر پر ڈال دیتا ہوں۔

تشریح: اس روایت سے معلوم ہوا کہ علم دین اور مسئلہ شرعی کی تحقیق کے بارے میں مباحثہ و مناظرہ جائز ہے اور یہ بھی معلوم ہوا کہ فاضل کے سامنے مفضولین کا مناظرہ جائز ہے۔

بہر حال کسی نے کہا کہ غسل کا طریقہ ایسا ہے کسی اور نے کہا ایسا ہے نبی کریم ﷺ نے فرمایا میرا عمل تو یہ ہے کہ میں تین چلو پانی لیتا ہوں اور سر پر بہا دیتا ہوں چنانچہ حدیث باب میں ”ثلاث اکف“ آیا ہے لفظ اکف جمع ہے کفت کی جس کے معنی یہ ہیں کہ پانی ہر مرتبہ دونوں ہاتھوں سے لے کر تین بار سر پر ڈالا جیسا کہ دوسری روایات اس پر دال ہیں غرض تین مرتبہ سر پر پانی ڈالنا جنبی کے کافی ہے جبکہ محتاط طریقہ سے ڈالے بدون ضرورت کے زیادہ پانی کا استعمال اسراف میں داخل ہے۔

باب ذکر العمل فی الغسل من الحيض اس عمل کے بیان میں جو غسل حیض کے بعد کیا جاتا ہے

اخبرنا عبد الله بن محمد بن عبد الرحمن قال حدثنا سفيان عن منصور وهو ابن صفية عن امه عن عائشة رضی اللہ عنہا ان امرأة سألت النبي صلی الله علیه وسلم عن غسلها من المحيض فاخبرها كيف تغتسل ثم قال خذی فرصة من مسک فتطهري بها قالت وكيف اتطهر بها فاستتر کذا ثم قال سبحان الله تطهري بها قالت عائشة رضی اللہ عنہا فجذبت المرأة وقلت تتبعين بها اثر الدم۔

حضرت عائشہ رضی اللہ عنہا سے روایت ہے کہ ایک عورت نے نبی کریم ﷺ سے اپنے غسل حیض کے بارے میں سوال کیا آپ نے اس کو کس طرح غسل کرے گی اس کا طریقہ بتلادیا پھر فرمایا کہ کوئی روئی وغیرہ کا ٹکڑا لیکر اس پر مشک لگا لو پھر اس سے پاکی حاصل کرو اس عورت نے کہا کہ میں کس طرح پاکی حاصل کروں اس کی یہ بات سن کر آپ نے چہرے پر کپڑا ڈال لیا پھر فرمایا سبحان اللہ اس مشک آلودہ ٹکڑے سے پاکی حاصل کرو حضرت عائشہ رضی اللہ عنہا فرماتی ہیں کہ میں نے اس کو اپنی طرف کھینچ لیا اور اس سے کہا کہ خون کے دھبے کو تلاش کر کے ان پر اس کو گر لیا کرو۔

تشریح : ان امرأۃ سالت الخ: یہ عورت جس نے غسل حیض کی کیفیت کے بارے میں سوال کیا تھا اس کا نام اسماء بنت شہل ہے مگر خطیب بغدادی نے اپنی کتاب الاسماء المسحمة میں اور دوسرے علماء نے اس کا نام اسماء بنت یزید بن سکین بتایا ہے جس کو خطیبۃ النساء کہا جاتا ہے۔ (واللہ اعلم)

اس نے سوال غسل حیض کی کیفیت کا کیا تھا نبی کریم ﷺ نے جواب میں اس کی کیفیت بیان فرمادی کیا کیفیت بتلائی اس کا ذکر صحیح مسلم کی روایت میں آیا ہے اس میں ہے ”فقال تاخذ احدا کن ماء ها وسدر تھا فتطهر الخ“ کہ آپ نے فرمایا کہ تم میں سے ہر عورت غسل کے لئے پانی اور بیری کے پتے لیا کرے یعنی بیری کے پتوں کو مزید صفائی کے لئے ملا کر جوش دے اور اس سے پاکی حاصل کرے اور اچھی طرح پاکی حاصل کرے پھر سر پر پانی ڈالے اور اس کو خوب اچھی طرح ملے یہاں تک کہ سر کے بالوں کی جڑوں تک پانی پہنچ جائے پھر سر کے بالوں پر پانی ڈالے اس کے بعد فرمایا ”ثم تاخذ فرصة ممسكة فتطهر بها الى آخر الحديث“ پھر روئی کا کوئی ٹکڑا لیوے جو مشک سے بسایا گیا ہو اور اس سے پاک ہو جائے۔ نسائی کی روایت میں ”تخذی فرصة من مسک“ کے الفاظ ہیں لفظ فرصة فاء کے کسرہ اور راء کے سکون کے ساتھ ہے جس کے معنی ہیں روئی یا اون کا ٹکڑا، یا اون والے چمڑے کا ٹکڑا۔ ابو عبیدہ وغیرہ نے یہ معنی لکھے ہیں اور لفظ مسک کو بعض علماء نے میم کے زبر کے ساتھ پڑھا ہے جس کے معنی چمڑہ کے ہیں تو مطلب یہ ہوگا کہ کوئی چمڑے کا ٹکڑا لے جس پر اون ہو اور اس سے جسم کے مخصوص حصہ پر گرے ان علماء نے یہ قول اس لئے کیا ہے کہ اس زمانہ میں عورتیں تنگی اور غربت کی حالت میں تھیں تو اسی حالت میں مشک جیسی گراں قیمت والی چیز کو خرید کر استعمال کرنا ہر مہینہ ہر عورت کے لئے ممکن نہ تھا اس لئے یہ لفظ مسک میم کے کسرہ کے ساتھ نہیں بلکہ فتح میم کے ساتھ مسک ہے جس کے معنی چمڑہ کے ہیں اور اس کا مطلب یہ بیان کرتے ہیں کہ چمڑے کا کوئی ٹکڑا لے جس پر اون ہو اور اس سے خون کے ان دھبوں کا ازالہ کرے جو جسم پر ظاہر ہو گئے ہیں مگر امام نووی نے بکسر المیم کو ترجیح دی ہے جس کے معنی مشک کے ہیں اور ارشاد مذکور ”تخذی فرصة الخ“ سے اس بات کی طرف اشارہ فرمایا ہے کہ جہاں جہاں خون کے نشانات لگے ہوئے ہیں ان پر مشک آلودہ روئی یا اون کا ٹکڑا رکھ دے جس کا مقصد بدبو کو دور کرنا اور خوشبودار بنانا ہے۔ ابن قتیبہ نے جو مشک کے استعمال کو مستبعد سمجھا ہے وہ ناقابل اعتبار ہے اس لئے کہ سب کو معلوم ہے کہ اہل حجاز کثرت سے خوشبو کا استعمال کرتے تھے اور یہ کہنا کہ مشک گراں قیمت چیز ہے ہر عورت کے لئے اس کا استعمال ممکن نہیں ہے نامعقول بات ہے اس لئے کہ ہر عورت کے لئے غسل حیض کے بعد اس کا استعمال کرنا لازمی قرار نہیں دیا گیا بلکہ جو عورت اس کے استعمال کرنے پر قادر ہو اس کو اس کی تعلیم دی گئی ہے کہ وہ غسل حیض کے بعد جہاں جہاں خون کے دھبے لگے ہوئے ہیں بدن کے ان مواضع پر مشک استعمال کرے۔

حافظ ابن حجرؒ نے فرمایا کہ امام نووی وغیرہ کے قول مذکور کی تائید ”من ذریرة“ کے لفظ سے ہوتی ہے جو عبد الرزاق کی روایت میں آیا ہے ذریرہ ایک قسم کی خوشبو ہوتی ہے نیز صحیح مسلم کی روایت میں فرصة ممسكة کا لفظ آیا ہے جو اس بات پر دلالت کرتا ہے کہ لفظ مسک میم کے کسرہ کے ساتھ ہے اس لئے کہ ممسكة روئی یا اون وغیرہ کے اس ٹکڑے کو کہتے ہیں جو مشک سے

خوشبودار کیا گیا ہو۔

غرض جب حضور اکرم ﷺ نے اس عورت سے یہ بات فرمائی ”خذی فرصة من مسک فتطهری بها“ کہ روئی یا اون وغیرہ کا ٹکڑا لے کر اس پر مشک لگا لو پھر اس سے طہارت حاصل کرو لیکن یہ بات اس عورت کی سمجھ میں نہیں آئی اس لئے اس نے پوچھا ”کیف اتطهر بها“ کہ اس سے پاکی کیسے حاصل کروں۔ غرض سمجھا دینے کے باوجود جب اس عورت کی سمجھ نے کام نہیں دیا تو پھر دوبارہ اس نے مامور بہ کی کیفیت کے بارے میں حضور اکرم ﷺ سے سوال کیا تو آپ ﷺ نے بوجہ حیاء کے چہرہ پر کپڑا ڈال لیا چنانچہ روایت میں ”فاستتر کذا“ آیا ہے پھر آپ نے بطریق تعجب فرمایا کہ سبحان اللہ اتنی بات بھی نہیں سمجھی حالانکہ عورتیں اپنے معاملات کو اچھی طرح سمجھتی ہیں یہ تو بالکل ظاہر بات ہے جس کے سمجھنے کے لئے غور و خوض یا صریح طور پر بیان کرنے کی ضرورت ہی نہیں بات صرف اتنی ہے کہ روئی وغیرہ کا کوئی ٹکڑا لیکر جس کو مشک سے خوشبودار کیا گیا ہو اس سے صفائی حاصل کرو حضرت عائشہ رضی اللہ عنہا نبی کریم ﷺ کی مراد سمجھ گئیں وہ فرماتی ہیں کہ میں نے اس عورت کو اپنی طرف کھینچ لیا اور کہا کہ خون کے نشانات تلاش کرو اور ان پر مشک آلودہ روئی وغیرہ کے ٹکڑے کو رکڑ دو۔

امام نوویؒ نے کہا کہ ”تتبعین بها اثر الدم“ کے ارشاد میں اثر الدم سے مراد علماء کے نزدیک شرمگاہ ہے تو مطلب یہ ہے کہ اس مخصوص جگہ پر مشک استعمال کرو مگر محاطی نے کہا کہ مخصوص عضو کے علاوہ بھی جسم کے جتنے حصوں پر خون پہنچا ہے ان پر مشک کا استعمال کرنا غسل حیض کے بعد عورت کے لئے مستحب ہے اور ظاہر حدیث ان کے لئے حجت ہے حافظ ابن حجرؒ نے فرمایا کہ اسماعیلی کی روایت سے اس کی تائید ہوتی ہے ان کی روایت میں یہ الفاظ آئے ہیں ”فلما رأیتہ یستحیی علمتہا وقلت تبغی بها مواضع الدم“ اور درامی کی روایت میں اتنی عبارت زیادہ ہے ”وہو یسمع فلا ینکر“ یعنی نبی کریم ﷺ حضرت عائشہ رضی اللہ عنہا کی بات سن رہے تھے پھر آپ نے اس پر انکار نہیں فرمایا بہر حال اسماعیلی وغیرہ کی روایت سے محاطی کے قول کو تائید و تقویت مل رہی ہے اس لئے وہی رائج ہے۔

بعض علماء نے اس کی حکمت یعنی محل دم پر مشک لگانے کی یہ بیان کی ہے کہ اس سے حمل جلدی ٹھہر جاتا ہے لیکن امام نوویؒ نے اس کو ضعیف قرار دیا ہے اس لئے کہ اگر اس کا یہی فائدہ ہو تو پھر اس کا استعمال خاوند والی عورت کے ساتھ خاص ہو جائے گا حالانکہ اطلاق احادیث اس قول مذکور کو رد کر رہا ہے بلکہ فائدہ اس کا بدبو کو دور کرنا ہے اور جسم کی کھال پر تروتازگی اور شادابی لانا ہے۔

باب ترک الوضوء من بعد الغسل

باب غسل کے بعد وضو نہ کرنے کا بیان

اخبرنا احمد بن عثمان ابن حکیم قال حدثنا ابی قال حدثنا الحسن وهو ابن صالح عن ابی اسحق ح و اخبرنا عمرو بن علی قال حدثنا عبدالرحمن قال حدثنا شریک عن ابی اسحق عن الاسود عن

عائشة رضی اللہ عنہا قالت کان رسول اللہ صلی اللہ علیہ وسلم لا يتوضأ بعد الغسل.

حضرت عائشہ رضی اللہ عنہا سے روایت ہے وہ فرماتی ہیں کہ رسول اکرم صلی اللہ علیہ وسلم غسل کے بعد وضو نہیں فرماتے تھے۔

تشریح: لا يتوضأ بعد الغسل: علامہ سندھی نے اس کی تشریح میں لکھا ہے کہ اس روایت سے صاف معلوم ہوا کہ حضور اکرم صلی اللہ علیہ وسلم غسل کے بعد دوبارہ وضو نہیں فرماتے تھے بلکہ جو وضو غسل سے پہلے کرتے تھے اس پر اکتفاء فرماتے یا غسل کے ضمن میں چونکہ وضو کی بھی ادائیگی ہو جاتی ہے اسی پر اکتفاء کرتے ہوئے بدون وضو جدید کے نماز پڑھ لیتے تھے۔

(واللہ اعلم)

امام نووی نے کہا کہ غسل میں دو وضو مستحب نہیں ہیں یعنی ایک وضو تو وہ ہے جو غسل سے پہلے کیا جاتا ہے اور دوسرا غسل سے فارغ ہونے کے بعد کرنا امام نووی کہتے ہیں کہ اس پر تمام اماموں کا اتفاق ہے۔

ابن عابدین نے علامہ نوح آفندی کا قول نقل کیا ہے کہ انہوں نے کہا بلکہ بعض روایات سے معلوم ہوتا ہے کہ بعد غسل دوبارہ وضو کرنا مکروہ اور خلاف سنت ہے۔ چنانچہ طبرانی نے اوسط میں حضرت ابن عباس رضی اللہ عنہ سے روایت کی ہے کہ حضور اکرم صلی اللہ علیہ وسلم نے فرمایا ”من توضأ بعد الغسل فلیس منا“ غرض غسل سے فارغ ہونے تک اگر حدث لاحق نہ ہو تو غسل کے بعد دوبارہ وضو نہ کرے بلا ضرورت بعد غسل دوبارہ وضو کرنے کو بعض علماء بدعت کہتے ہیں۔

باب غسل الرجلین فی غیر المكان الذی یغتسل فیہ

اس بیان میں کہ جس جگہ غسل کرتے تھے اس جگہ سے ہٹ کر پیروں کا دھونا

اخبرنا علی بن حجر قال اخبرنا عیسیٰ عن الاعمش عن سالم عن کرب عن ابن عباس رضی اللہ عنہ قال حدثنی خالتی میمونۃ رضی اللہ عنہا قالت ادنیٰ لرسول اللہ صلی اللہ علیہ وسلم غسله من الجنابة فغسل کفیه مرتین او ثلاثاً ثم ادخل یمینہ فی الاناء فافرغ بها علی فرجہ ثم غسله بشمالہ ثم ضرب بشمالہ الارض فذلک کھا دلکا شدیداً ثم توضأ وضوء للصلوة ثم افرغ علی رأسہ ثلاث حثیات مل کفہ ثم غسل سائر جسده ثم تنحی عن مقامہ فغسل رجلیه قالت اتیتہ بالمندیل فردہ.

ابن عباس رضی اللہ عنہ سے روایت ہے کہ میری خالہ حضرت میمونہ رضی اللہ عنہا نے مجھ سے بیان کیا کہ میں نے رسول اکرم صلی اللہ علیہ وسلم کے واسطے غسل جنابت کا پانی لا کر آپ کے پاس رکھا آپ نے دونوں ہاتھوں کو دو مرتبہ یا تین مرتبہ دھویا پھر داہنے ہاتھ کو برتن میں داخل کیا اور اس سے اپنی شرمگاہ پر پانی ڈالا پھر بائیں ہاتھ سے اس کو دھویا پھر بائیں ہاتھ زمین پر مارا اور اس کو مٹی سے ملا پھر وضو فرمایا مثل وضو کرنے نماز کے پھر دونوں ہاتھوں میں پانی لیکر تین لپ پانی سر پر ڈالا پھر اپنے تمام بدن کو دھویا پھر غسل کی جگہ سے ہٹ گئے اور دونوں پاؤں دھوئے حضرت میمونہ رضی اللہ عنہا فرماتی ہیں پھر میں ایک رومال لائی (تاکہ اس سے بدن پونچھ لیں) آپ نے اس کو رد فرمایا یعنی استعمال نہیں کیا۔

تشریح: حضرت میمونہ رضی اللہ عنہا غسل جنابت کی کیفیت بیان کرتی ہیں انہوں نے نبی کریم صلی اللہ علیہ وسلم کے نزدیک غسل کا پانی رکھا لفظ غسل ضمہ غین کے ساتھ ہے اس پانی کو کہا جاتا ہے جس سے غسل کیا جاتا ہے اس لئے تقدیر مضاف کی کوئی حاجت نہیں پہلے آپ نے دونوں ہاتھ کو کلائی تک دھویا اور اس لئے دھوتے تھے کہ وہ آئہ تطہیر ہے لیکن یہ دھونا دونوں ہاتھوں کا ضروری نہیں بلکہ بقرینہ تعلیل مستحب ہے کیوں کہ دوسری روایت میں منع کی علت یہ بیان فرمائی ہے ”لان احدکم لا یدری این بابت یدہ“ تو اس علت کے بیان سے واضح ہو گیا کہ دونوں ہاتھوں کا دھونا واجب نہیں بلکہ مستحب ہے۔

دونوں ہاتھوں کے دھونے کے بعد دائیں ہاتھ کو برتن میں ڈال کر اس سے شرمگاہ پر پانی ڈالا پھر اس کو بائیں ہاتھ سے دھویا پھر بائیں ہاتھ کو زمین پر مارا اور اس کو خوب اچھی طرح مٹی سے ملا مٹی سے مل کر بائیں ہاتھ کو اس لئے دھویا تا کہ خوب صاف ستھرا ہو جائے اور حدیث کے الفاظ ”فدلکھا دلکاً شدیداً“ سے اشارہ ملتا ہے کہ مٹی ناپاک ہے ورنہ ہاتھ دھونے میں اس قدر مبالغہ نہ فرماتے اور حدیث سے یہ بھی معلوم ہوا کہ شرمگاہ کو دھونے کے بعد بائیں ہاتھ کو مٹی یا صابون وغیرہ سے صاف کرے تا کہ گندگی اور بدبو باقی نہ رہے اور یہ عمل بھی مستحب ہے اس کے بعد وضو کیا جس طرح نماز کے لئے وضو کرتے تھے پھر سر پر دونوں ہاتھ سے تین چلو پانی ڈالا پھر تمام بدن کو دھویا پھر غسل کی جگہ سے ہٹ کر دونوں پاؤں دھوئے اس سے معلوم ہوا کہ غسل سے فارغ ہونے کے بعد جگہ بدل کر دونوں پاؤں دھوئے۔

فقہاء کرام نے اس حدیث کو اس صورت پر محمول کیا ہے کہ اگر تخت یا پتھر وغیرہ پر غسل نہ کیا جا رہا ہو بلکہ جہاں غسل کیا جا رہا ہے وہاں استعمال شدہ پانی جمع ہوتا ہے تو ایسی صورت میں پاؤں بعد میں دھولے جائیں اور جب نبی کریم صلی اللہ علیہ وسلم غسل سے فارغ ہوئے تو حضرت میمونہ رضی اللہ عنہا نے رومال پیش کیا آپ نے اس کو رد فرما دیا یعنی اس سے بدن خشک نہیں کیا اس کی مختلف وجوہ ہو سکتی ہیں کہ یا تو رومال سے بدن کا نہ پونچھنا افضل ہے اس لئے آپ صلی اللہ علیہ وسلم نے استعمال نہیں کیا، یا آپ صلی اللہ علیہ وسلم جلدی نماز کے لئے تشریف لے جانا چاہتے تھے، یا موسم گرمی کا تھا اور گرمی کے موسم میں حصول برودت کے لئے رومال سے بدن خشک نہیں کیا، یا چونکہ وضو اور غسل عبادت کا مقدمہ ہے اس لئے مقدمہ عبادت کا اثر باقی رکھنے کے لئے رومال کا استعمال مناسب نہیں سمجھا، یا رومال میلا تھا اس لئے استعمال نہیں کیا ابراہیم نخعی نے کہا کہ رومال اس اندیشہ سے واپس کر دیا تا کہ لوگ اس کے استعمال کی عادت نہ بنالیں۔

غرض اتنے احتمالات کے ہوتے ہوئے یہ حدیث ترک تشییف کی سنیت یا فعل تشییف کی کراہت پر دلیل نہیں بن سکتی ہے۔ اور تیمی نے کہا کہ اس حدیث میں اس بات کی دلیل موجود ہے کہ حضور اکرم صلی اللہ علیہ وسلم غسل کے بعد جسم پونچھ لیتے تھے اور اگر یہ بات نہ ہوتی تو حضرت میمونہ رضی اللہ عنہا آپ کے لئے رومال پیش نہ کرتی اس لئے غسل کے بعد تولیہ اور رومال کے استعمال وعدم استعمال کے بارے میں محققین علماء کی یہ بات بالکل صاف اور بے تکلف ہے کہ حضور صلی اللہ علیہ وسلم نے رومال استعمال فرما کر جواز کو بیان کر دیا اور رد فرما کر اس کا استعمال ضروری نہ ہونے پر تنبیہ فرمائی۔ (واللہ اعلم)

باب ترک المندیل بعد الغسل

غسل کے بعد رومال استعمال نہ کرنے کا بیان

اخبرنا محمد بن یحییٰ بن ایوب بن ابراہیم قال حدثنا عبد اللہ بن ادريس عن الاعمش عن سالم عن كريب عن ابن عباس رضی اللہ عنہ ان النبی صلی اللہ علیہ وسلم اغتسل فأتى بمندیل فلم یمسہ وجعل یقول بالماء هكذا .

ابن عباس رضی اللہ عنہ سے روایت ہے کہ نبی کریم ﷺ نے غسل فرمایا پھر آپ کے لئے رومال لایا گیا آپ نے اس کو چھویا تک نہیں اور دونوں ہاتھوں سے پانی کو بدن سے پونچھنے لگے۔

تشریح: غسل کے بعد مندیل یعنی تولیہ سے بدن نہ پونچھنے کا مسئلہ اگرچہ باب سابق سے بھی معلوم ہو چکا ہے لیکن بالبع اب مصنف مستقل باب قائم کر کے اس کے ذیل میں ابن عباس کی روایت پیش کر رہے ہیں جس سے معلوم ہوتا ہے کہ اس موقع پر پیغمبر ﷺ نے غسل کے بعد تولیہ استعمال نہیں فرمایا بلکہ بدن کو دونوں ہاتھوں سے پونچھ لیا ”وجعل یقول بالماء“ بمعنی یمسح عن البدن کے ہے۔ عرب کے نزدیک لفظ قول کے لئے بڑی وسعت ہے اور غیر کلام پر بھی بولتے ہیں چنانچہ قال بیدہ کہیں گے جبکہ ہاتھ سے پکڑا اور قال برجلہ کہیں گے جبکہ پاؤں سے چلا وغیرہ ذالک۔

غرض قول کے ذریعہ ہر فعل کی تعبیر کرنا درست ہے اور یقول یہاں مسح یا بنفض کے معنی میں ہے۔ اس حدیث سے غسل کے بعد تولیہ کے استعمال کی کراہت پر استدلال کرنا درست نہیں اس لئے کہ بعض روایات میں ثبوت استعمال کا ذکر ہے چنانچہ حضرت قیس بن سعد بن عبادۃ رضی اللہ عنہ کی حدیث میں آیا ہے کہ حضور اکرم ﷺ ہمارے پاس تشریف لائے ہم نے آپ کے لئے غسل کا پانی رکھا آپ نے غسل فرمایا پھر میں نے آپ کو ایک کپڑا دیا جو عفران یا درس سے رنگا ہوا تھا آپ نے اس کو بدن پر لپیٹ لیا ظاہر بات ہے کہ بدن پر لپٹنے سے پانی کپڑے کے اندر جذب ہو جاتا ہے، نیز حضرت معاذ کی حدیث میں ہے وہ کہتے ہیں میں نے نبی کریم ﷺ کو دیکھا کہ وضو کرنے کے بعد اپنے چہرے کو کپڑے کے کنارے سے پونچھ لیا۔ (رواہ الترمذی) تو ان روایات سے معلوم ہوا کہ غسل یا وضو کے بعد رومال وغیرہ کا استعمال مکروہ نہیں۔

حدیث باب کا جواب یہ ہے کہ اس وقت طبیعت نہیں چاہی اس لئے استعمال نہیں کیا۔ اور اس کی مختلف وجہیں ہو سکتی ہیں جن کی تفصیل باب سابق کی حدیث کے تحت ہو چکی ہے اور بقول بعض محققین صاف اور بے تکلف بات یہ ہے کہ حضور ﷺ نے غسل کے بعد بیان جواز کے لئے مندیل کا استعمال کیا ہے اور رد فرما کر استعمال مندیل ضروری نہ ہونے پر تنبیہ فرمائی ہے۔

(واللہ اعلم بالصواب)

امام مالک اور ثوری وغیرہ نے حضرت قیس بن سعد وغیرہ کی حدیث مذکور کی بناء پر تولیہ یا رومال کے استعمال کو غسل کے بعد جائز فرمایا ہے اور احناف بھی جواز کے قائل ہیں۔

باب وضوء الجنب اذا اراد ان يأكل

باب وضو کرنا جنبی کا جبکہ وہ کھانے کا ارادہ کرے

اخبرنا حمید بن مسعدة عن سفیان بن حبیب عن شعبۃ ح و اخبرنا عمرو بن علی قال حدثنا یحییٰ وعبدالرحمن عن شعبۃ عن الحکم عن ابراهیم عن الاسود عن عائشة رضی اللہ عنہا قالت کان النبی صلی اللہ علیہ وسلم اذا اراد ان يأكل او ینام وهو جنب توضأ زاد عمرو فی حدیثہ وضوء للصلوة .

حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم جنابت کی حالت میں جب کھانے یا سونے کا ارادہ فرماتے تو وضو فرما لیتے۔ عمرو بن علی کی روایت میں یہ زیادتی ہے کہ نماز کے وضو کی طرح وضو فرماتے تھے۔

تشریح: اس حدیث سے اجازت معلوم ہوگی کہ جنبی بغیر غسل کے کھا سکتا ہے اور سو سکتا ہے اس میں کوئی قباحت نہیں البتہ جنابت کی حالت میں سونے اور کھانے سے پہلے وضوء شرعی کا عمل نقل کیا ہے کہ جنبی کھانے اور سونے سے پہلے وضو کرے۔ اور جمہور کے نزدیک یہ وضو واجب نہیں مستحب ہے۔ کیوں کہ ابن خزیمہ اور ابن حبان نے اپنی صحیح میں حضرت ابن عمر رضی اللہ عنہما سے اس حدیث کو روایت کیا ہے کہ انہوں نے نبی کریم صلی اللہ علیہ وسلم سے پوچھا کیا جنابت کی حالت میں ہم میں سے کسی کے لئے بغیر غسل اور وضو اور تیمم کے سونا جائز ہے یا نہیں آپ نے فرمایا ”نعم وی توضأ ان شاء“ ہاں اور وضو کر لے اگر چاہے، تو اس سے معلوم ہوا کہ وضو جنبی پر جبکہ وہ سونا چاہے واجب نہیں بلکہ مستحب ہے۔

باب اقتصار الجنب علی غسل یدیه اذا اراد ان يأكل

باب کفایت کرنا جنبی کا دونوں ہاتھوں کے دھونے پر جب وہ کھانے کا ارادہ کرے

اخبرنا محمد بن عبید بن محمد قال نا عبد اللہ بن المبارک عن یونس عن الزہری عن ابی سلمۃ عن عائشۃ رضی اللہ عنہا ان رسول اللہ صلی اللہ علیہ وسلم کان اذا اراد ان ینام وهو جنب توضأ واذا اراد ان يأكل غسل یدیه .

حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم جب جنابت کی حالت میں سونے کا ارادہ کرتے تو وضو فرما لیتے اور جب کھانے کا ارادہ کرتے (جنابت کی حالت میں) تو دونوں ہاتھ دھو لیتے۔

تشریح: اس حدیث کے راوی محمد بن عبید اللہ ہیں باقی رجال اسنادائمه ہیں، اس حدیث سے سونے اور کھانے کی حالت کے درمیان فرق معلوم ہوا اور اس سے پہلے باب کے ماتحت کی حدیث میں کھانے اور سونے کا ایک ہی حکم بیان کیا گیا ہے تو دونوں حدیثوں میں تطبیق اس طرح دی جائیگی کہ دونوں کو مختلف احوال و اوقات پر محمول کیا جائے گا کہ بعض اوقات میں بیان جواز کے لئے صرف دونوں ہاتھوں کے دھولینے پر کفایت فرماتے اور بعض احوال میں کھانے سے پہلے نماز کے وضو کی طرح وضو فرما لیتے۔

باب اقتصار الجنب على غسل يديه اذا اراد ان يأكل او يشرب

جنبى جب کھانے یا پینے کا ارادہ کرے تو دونوں ہاتھوں کے دھونے پر کفایت کرنے کا بیان

اخبرنا سويد بن نصر اخبرنا عبد الله عن يونس عن الزهرى عن ابى سلمة ان عائشة رضي الله عنها قالت كان رسول الله صلى الله عليه وسلم اذا اراد ان ينام وهو جنب توضأ واذا اراد ان يأكل او يشرب قالت غسل يديه ثم يأكل او يشرب.

حضرت عائشہ رضي الله عنها سے روایت ہے وہ فرماتی ہیں کہ رسول اکرم صلی اللہ علیہ وسلم جب بحالت جنابت سونے کا ارادہ فرماتے تو وضو فرما لیتے اور جب کھانے کا ارادہ کرتے تو ہاتھوں کو دھو لیتے پھر کھاتے یا پیتے۔

تشریح: سوائے سويد بن نصر کے باقی رجال اسناد وہی ہیں جو اوپر کی حدیث باب کے ہیں اور چونکہ مصنف کے استاد سويد بن نصر کی روایت میں ایک لفظ اویشرب کا زیادہ وارد ہوا ہے اس لئے ترجمہ میں یا کھل کے ساتھ اویشرب کا لفظ بڑھادیا ہے۔ حضرت عائشہ رضي الله عنها کی ایک اور حدیث میں جس کو دارقطنی نے روایت کیا ہے غسل یدین کے ساتھ کلی کرنے کا بھی ذکر آیا ہے یعنی جب حضور اکرم صلی اللہ علیہ وسلم جنابت کی حالت میں کھانے کا ارادہ فرماتے تو دونوں ہاتھ دھو لیتے اور کلی فرماتے اور پھر کھانا کھاتے۔ دارقطنی نے اس کو صحیح کہا ہے۔ بہر حال شارع رحمہ اللہ کے اس عمل نے امت کے لئے بڑی سہولت پیدا کر دی۔

باب وضوء الجنب اذا اراد ان ينام

باب جنبى کے وضو کرنے کا جب وہ سونے کا ارادہ کرے

اخبرنا قتيبة بن سعيد قال نا الليث عن ابن شهاب عن ابى سلمة بن عبد الرحمن عن عائشة رضي الله عنها قالت ان رسول الله صلى الله عليه وسلم كان اذا اراد ان ينام وهو جنب توضأ وضوءه للصلاة قبل ان ينام.

حضرت عائشہ رضي الله عنها سے روایت ہے وہ فرماتی ہیں کہ رسول اکرم صلی اللہ علیہ وسلم جب جنابت کی حالت میں سونے کا ارادہ کرتے تو سونے سے پہلے مثل نماز کے وضو کے وضو فرما لیتے۔

اخبرنا عبيد الله بن سعيد قال حدثنا يحيى عن عبيد الله قال اخبرني نافع عن عبد الله بن عمر ان عمر قال يا رسول الله اينام احدنا وهو جنب قال اذا توضأ.

حضرت عبد اللہ بن عمر رضي الله عنه سے روایت ہے کہ حضرت عمر رضي الله عنه نے دریافت کیا یا رسول اللہ کیا ہم میں سے کوئی جنابت کی حالت میں سو سکتا ہے آپ نے فرمایا جب وضو کر لے۔

تشریح: حضرت ابن عمر رضي الله عنه کی یہ حدیث صیغہ شرط کے ساتھ وارد ہوئی ہے یعنی اس میں ”اذا توضأ“ کا لفظ آیا ہے اور اگلے باب کی حدیث میں وہ بھی ابن عمر رضي الله عنه سے مروی ہے صیغہ امر ”توضأ“ آیا ہے اسی سے ابن حبیب مالکی اور

داؤد ظاہری استدلال کرتے ہوئے کہتے ہیں کہ اگر جنبی غسل سے پہلے سونے کا ارادہ کرے تو اس کے لئے وضو واجب ہے، جمہور ائمہ وضو کے وجوب کے قائل نہیں ہیں ان کے نزدیک وضو مستحب ہے اور مسلک جمہور کی تائید حدیث مرفوعہ سے ہوتی ہے جس کو حضرت ابن عباس رضی اللہ عنہ نے روایت کیا ہے اس میں آیا ہے ”انما امرت بالوضوء اذا قمت الى الصلوة“ (رواہ اصحاب السنن) یعنی حضور اکرم صلی اللہ علیہ وسلم نے فرمایا کہ بطور وجوب کے مجھے وضو کا حکم دیا گیا ہے جس وقت نماز کا ارادہ کروں۔ اس حدیث مرفوعہ سے واضح ہوتا ہے کہ جنبی پر سونے سے پہلے وضو واجب نہیں کیوں کہ شارع صلی اللہ علیہ وسلم نے حصر کے ساتھ فرمایا کہ صرف ارادہ صلوٰۃ کے وقت وضو کا عمل ضروری ہے۔

نیز مسلک جمہور کی تائید ابن عمر رضی اللہ عنہ کی حدیث سے بھی ہوتی ہے جس کو ابن خزیمہ اور ابن حبان نے اپنی صحیح میں روایت کیا ہے، اس حدیث میں آیا ہے کہ جناب نبی کریم صلی اللہ علیہ وسلم سے دریافت کیا گیا کہ ہم میں سے کوئی شخص جنابت کی حالت میں سو سکتا ہے آپ نے فرمایا ”نعم ویتوضا ان شاء“ ہاں سو سکتا ہے اور اگر چاہے تو وضو کر لے یعنی وضوء شرعی کر لے اس سے معلوم ہوا کہ جنبی پر وضو واجب نہیں بلکہ مستحب ہے۔

نیز حضرت ام سلمہ رضی اللہ عنہا سے روایت ہے کہ رسول اکرم صلی اللہ علیہ وسلم جنبی ہوتے ”ثم ینام ثم ینتبه ثم ینام“ پھر سو جاتے پھر جاگتے پھر سو جاتے تھے۔ اس کو امام احمد نے روایت کیا ہے اور ملا علی قاری نے کہا کہ اس کی سند اچھی ہے تو اس حدیث سے بھی معلوم ہوا کہ جنبی کو بدون غسل اور وضو کے سو جانا درست ہے سونے سے پہلے اس کے لئے وضو ضروری نہیں بلکہ مستحب ہے۔

باب وضوء الجنب وغسل ذکرہ اذا اراد أن ینام

جنبی کے وضو کرنے اور اپنی شرمگاہ کو دھونے کا بیان جب وہ سونے کا ارادہ کرے

اخبرنا قتيبة عن مالك عن عبد الله بن دينار عن ابن عمر رضی اللہ عنہ قال ذکر عمر رضی اللہ عنہ لرسول الله صلى الله عليه وسلم انه تصيبه الجنابة من الليل فقال رسول الله صلى الله عليه وسلم توضحا واغسل ذكرک ثم نم.

حضرت عبد اللہ بن عمر رضی اللہ عنہ سے روایت ہے کہ حضرت عمر رضی اللہ عنہ نے رسول اکرم صلی اللہ علیہ وسلم سے ذکر کیا کہ اس کو یعنی مجھے رات کے کسی حصہ میں جنابت لاحق ہوتی ہے پس رسول اکرم صلی اللہ علیہ وسلم نے فرمایا اپنے آلہ تناسل کو دھو لو اور وضو کر لو پھر سو جاؤ۔

تشریح: اس حدیث میں صیغہ امر ”توضأ“ وارد ہوا ہے جو ابن حبیب مالکی اور ظاہریہ کا مستدل ہے ان کے نزدیک سونے سے پہلے جنبی کے لئے وضو واجب ہے لیکن جمہور ائمہ دوسرے دلائل کی بناء پر جن سے وضو کا واجب نہ ہونا ثابت ہوتا ہے اس حدیث میں صیغہ امر کو استحباب پر محمول کرتے ہیں اور ہم نے مسلک جمہور کی تائید میں پچھلے عنوان کے تحت کچھ روایات بیان کی ہیں وہاں ملاحظہ کیجئے۔

امام طحاویؒ نے فرمایا کہ وجوب وضو کا حکم جو جنبی کے لئے تھا وہ منسوخ ہو چکا ہے۔ علامہ سیوطیؒ نے لکھا ہے کہ داؤدی اور ابن عبد البر مالکیؒ نے کہا کہ اس حدیث کے الفاظ میں تقدیم و تاخیر ہو گئی کہ ”توضاً“ یعنی وضو کر لو کا حکم جو باعتبار عمل مؤخر ہے اس کو مقدم کیا ہے اور غسل ذکر یعنی آلہ تناسل کو دھونے کا حکم جو وضو سے مقدم ہے اس کو مؤخر فرمایا ہے، تو اگرچہ الفاظ حدیث میں تقدیم و تاخیر واقع ہوئی ہے لیکن مطلب ارشاد مبارکہ کا یہ ہے کہ ”واغسل ذکرک وتوضاً“ یعنی اپنے عضو مخصوص کو دھو لو اور وضو کر لو کیوں کہ ”واغسل ذکرک“ میں حرف واؤ ترتیب کا فائدہ نہیں دیتا بلکہ وہ مطلق جمع کے لئے آتا ہے، اور عقل بھی تقاضا کرتی ہے کہ غسل ذکر مقدم ہو وضو پر، اور ہم نے الفاظ حدیث میں تقدیم و تاخیر کی جو بات کہی ہے وہ اس حدیث کے دوسرے طریق پر نظر ڈالنے سے معلوم ہوتی ہے چنانچہ ثوری اور شعبہ نے عبد اللہ بن دینار سے اسی حدیث میں ”اغسل ذکرک وتوضاً“ کے الفاظ روایت کئے ہیں اور خود امام نسائیؒ نے اس حدیث کو اپنی کتاب سنن کبریٰ میں اور ابن حبان نے دوسرے طریق سے بایں الفاظ روایت کیا ہے ”اغسل ذکرک ثم توضاً ثم ارقد“۔

غرض ان روایات میں ترتیب کی رعایت کی گئی ہے کہ غسل ذکر مقدم ہے اس کے بعد وضو کا عمل ہے اور عقل و درایت کا تقاضا بھی یہی ہے۔

باب فی الجنب اذا لم يتوضأ

باب جنبی کا جبکہ وہ وضو نہ کرے

اخبرنا اسحق بن ابراهيم قال اخبرنا هشام بن عبد الملك قال اخبرنا شعبة ح و اخبرنا عبيد الله بن سعيد قال حدثنا يحيى عن شعبة واللفظ له عن علي بن مدرک عن ابی زرعة عن عبد الله ابن نجی عن ابیه عن علیؑ عن النبی صلی اللہ علیہ وسلم قال لا تدخل الملائكة بيتا فيه صورة ولا كلب ولا جنب۔

حضرت علیؑ نبی کریم ﷺ سے روایت کرتے ہیں آپ ﷺ نے فرمایا فرشتے اس مکان میں داخل نہیں ہوتے جس میں جاندار کی تصویر ہو اور نہ اس گھر میں جس میں کتا ہو اور نہ اس گھر میں جس میں جنبی ہو۔

تشریح: عبد اللہ بن نجی، نجی جو عبد اللہ کے والد اور اس حدیث کے راوی ہیں نون کے پیش اور جیم کے زبر اور تشدید یاء کے ساتھ ہیں۔ حافظ ابن حجرؒ نے کہا کہ نجی حضری مجہول ہیں، لیکن ان کو عجمی نے ثقہ اور معتبر قرار دیا ہے۔ اور ان کی حدیث کو ابن حبان اور حاکم نے صحیح کہا اور وہ تابعی ہیں۔ انہوں نے یہ حدیث حضرت علیؑ سے روایت کی ہے اس حدیث سے بظاہر معلوم ہوتا ہے کہ جنبی جب کہ وہ سوئے کا ارادہ کرے تو اس کے لئے غسل کرنا واجب ہے اور وضو کافی نہ ہوگا کیوں کہ جنبی کا وضو اس کو جنابت کی حالت سے نہیں نکالتا لہذا اگرچہ وضو بھی کر لے پھر بھی جس گھر میں جنبی موجود ہوگا اس میں رحمت کے فرشتے داخل نہیں ہوتے، حالانکہ امت میں سے کوئی شخص حتیٰ کہ ظاہر یہ بھی وجوب غسل کے قائل نہیں اب مراد حدیث کیا ہوگی تو اس بارے میں

علامہ خطابی نے یہ تاویل کی ہے کہ حدیث باب ”لا تدخل الملائكة الخ“ میں ملائکہ سے مراد وہ فرشتے ہیں جو رحمت اور برکت کے ساتھ نازل ہوتے ہیں حفظ مراد نہیں یعنی اعمال نامہ لکھنے والا فرشتہ مراد نہیں کیوں کہ وہ توجب اور غیر جنب سے کسی حالت میں جدا نہیں ہوتا ہے، اور جنب سے وہ جنبی مراد نہیں جس کو جنابت لاحق ہوئی اور وہ شخص ایسا ہو جو غسل جنابت کا پورا اہتمام کرتا ہو مگر اس نے نماز کا وقت آنے تک غسل میں تاخیر کر دی بلکہ ”جنب“ سے وہ جنبی مراد ہے جو غسل جنابت کے معاملہ میں سستی اور غفلت اور بے پرواہی کا خوگر ہو اور اس نے اس کی عادت بنالی ہو تو ایسے شخص کے لئے یہی وبال ہے جو حدیث میں مذکور ہے کہ رحمت کے فرشتے ایسے گھر میں داخل نہیں ہوتے جب کہ وہ گھر میں موجود ہو لیکن جو جنب غسل جنابت کا پوری طرح پابند ہو اور وقت نماز کی آمد تک وہ غسل کو مؤخر کر دے تو اس میں کوئی قباحت نہیں۔

اور مصنف نے ایک اور تاویل کی ہے جس کی طرف ترجمہ میں ”اذا لم يتوضأ“ کی قید لگا کر اشارہ کیا ہے کہ مراد جنب سے وہ جنبی شخص ہے جس نے وضو نہ کیا ہو تو ایسا شخص جس گھر میں موجود ہو گا اس میں رحمت و برکت کے فرشتے داخل نہیں ہوتے لیکن اگر وضو کر لے تو اس صورت میں اس کی گھر میں موجودگی دخول فرشتہ سے مانع نہ ہوگی۔

حاصل کلام یہ کہ چونکہ حدیث شریف سے ثابت ہے کہ نبی کریم ﷺ بحالت جنابت سوتے تھے اور اپنی بیویوں سے جماع فرماتے تھے ایک غسل کے ساتھ یعنی سب سے جماع کر کے ایک غسل فرما لیتے اور جنبی کو وضو کے ساتھ سونے کی اجازت دیدی اسی لئے حدیث باب کو اسی خاص صورت پر محمول کرنے کی ضرورت ہے جو اوپر مذکور ہوئی، اور اس کی تائید اس سے ہوتی ہے کہ اسی حدیث میں کتا اور تصویر کے متعلق جو ارشاد فرمایا ہے کہ جس گھر میں کتا اور تصویر موجود ہو اس میں رحمت کے فرشتے داخل نہیں ہوتے، اس سے عموم مراد نہیں بلکہ مراد وہ کتے اور تصویریں ہیں جن کا پالنا اور رکھنا منع ہے جیسے گھر میں تصویر جاندار کی ہو اور بلند جگہ پر ہو اور بلا ضرورت کتا پالے تو ایسے گھر میں رحمت اور برکت کے فرشتے داخل نہیں ہوتے لیکن اگر کتے شکار اور کھیتی وغیرہ کی حفاظت کے لئے پالے اور تصویر درخت وغیرہ کی ہو، اسی طرح جو تصویر روندی جاوے تو وہ فرشتوں کے داخل ہونے سے مانع نہیں اسی طرح جنبی سے ہر جنبی مراد نہیں کہ اس کے گھر میں رہنے سے فرشتے کی آمد بند ہو جائے بلکہ وہ جنبی مراد ہے جو ازراہ سستی کے ترک غسل کی عادت بنا لے حتیٰ کہ نماز کا وقت بھی گزر جائے اور وہ جنبی ہی رہے، یا مراد وہ جنبی ہے جو وضو نہ کرے۔

باب فی الجنب اذا اراد ان يعود

جنبی جب دوبارہ جماع کرنا چاہے تو اس کے لئے کیا حکم ہے اس کا بیان

اخبرنا الحسين بن حريث اخبرنا سفيان عن عاصم عن ابی المتوكل عن ابی سعيد رضی اللہ عنہ عن النبی صلی اللہ علیہ وسلم قال اذا اراد احدکم ان يعود توضأ.

حضرت ابی سعید خدری رضی اللہ عنہ نبی کریم ﷺ سے روایت کرتے ہیں آپ نے فرمایا کہ جب تم میں سے کوئی ایک بار جماع کرنے کے بعد دوبارہ جماع کا قصد کرے تو وضو کر لے۔

تشریح: مطلب حدیث کا یہ ہے کہ اگر کوئی شخص اپنی بیوی سے ایک بار جماع کرنے کے بعد دوبارہ جماع کا قصد کرے تو پہلے وضو کرے پھر جماع کرے۔

ابن خزیمہ، ابن حبان، حاکم اور بیہقی کی روایت میں ”فانہ انشط للعود“ کی زیادتی ہے اس لئے کہ یہ وضو درمیان میں کرنے کا حکم دیا گیا ہے عود میں زیادہ نشاط پیدا کرنے والا ہے یعنی دوبارہ جماع کے لئے طبیعت کے اندر زیادہ نشاط پیدا کرتا ہے۔ لیکن یہ وضو جمہور کے نزدیک واجب نہیں بلکہ مستحب ہے جس کی وجہ ابن خزیمہ وغیرہ کی روایت میں بیان کر دی گئی ہے اور اس روایت کے الفاظ ”فانہ انشط للعود“ استحباب وضو پر دلالت کرتے ہیں نہ کہ وضو کے واجب ہونے پر، نیز حضرت عائشہ رضی اللہ عنہا کی حدیث جس کو امام طحاوی نے روایت کیا ہے اس وضو کے غیر واجب ہونے پر دلالت کرتی ہے چنانچہ اس حدیث میں آیا ہے کہ نبی کریم صلی اللہ علیہ وسلم جماع فرماتے پھر دوبارہ کرتے ”ولا یتوضا“ اور وضو نہیں کرتے تھے۔

بہر حال ان روایات سے واضح ہو گیا کہ دو جماعوں کے درمیان وضو کا حکم صرف استحبی ہے اس لئے اگر کوئی بغیر وضو کے ایک بار جماع کے بعد دوبارہ جماع کرے تو اس کا یہ عمل بالکل درست ہے البتہ اتنی بات ہے کہ وہ نشاط طبع جو وضو کرنے سے پیدا ہوتا ہے وہ حاصل نہ ہو سکے گا۔

باب اتیان النساء قبل احدثات الغسل

احداث غسل سے پہلے تمام بیویوں سے جماع کرنے کا بیان

اخبرنا اسحق بن ابراہیم ويعقوب بن ابراہیم واللفظ لاسحق قال حدثنا اسماعيل بن ابراہيم عن حميد بن الطويل عن انس بن مالك رضی اللہ عنہ ان رسول الله صلى الله عليه وسلم طاف على نسائه في ليلة بغسل واحد.

حضرت انس بن مالک رضی اللہ عنہ سے روایت ہے کہ رسول اکرم صلی اللہ علیہ وسلم نے ایک رات میں تمام بیویوں سے ہمبستری فرمائی ایک غسل کے ساتھ۔

اخبرنا محمد بن عبيد قال حدثنا عبد الله بن المبارك اخبرنا معمر عن قتادة عن انس بن مالك رضی اللہ عنہ ان رسول الله صلى الله عليه وسلم كان يطوف على نسائه في غسل واحد.

حضرت انس بن مالک رضی اللہ عنہ سے روایت ہے کہ رسول اکرم صلی اللہ علیہ وسلم جماع فرماتے تھے اپنی ازواج سے ایک غسل کے ساتھ۔

تشریح: پہلی حدیث میں ”بغسل“ اور دوسری میں ”فی غسل“ ہے دونوں کے ایک ہی معنی ہیں کہ نبی کریم صلی اللہ علیہ وسلم نے ایک رات تمام بیویوں سے جماع فرمایا پھر آخر میں ایک غسل فرمایا تھا اس سے معلوم ہوا کہ ایک بیوی سے ہمبستری کے بعد دوسری بیوی سے جماع کرنے سے پہلے درمیان میں غسل کرنا ضروری نہیں بلکہ آخر میں ایک غسل کر لے۔ لیکن

ابوداؤد اور نسائی کی ایک روایت میں حدیث باب کے خلاف آیا ہے، ابوداؤد اور نسائی کی روایت میں دوسرے وقت کا ایک واقعہ نقل کیا گیا ہے کہ رسول اکرم ﷺ نے ایک رات اپنی ازواج سے جماع فرمایا اُس روایت میں آگے یہ الفاظ ہیں ”یغتسل عند هذه وعند هذه“ اس کے پاس بھی غسل فرماتے اور اس کے پاس بھی۔ حضرت ابورافع رضی اللہ عنہ نے عرض کیا یا رسول اللہ اگر آپ تمام بیویوں سے جماع کے بعد آخر میں ایک غسل فرمالیتے تو معاملہ غسل کا آسان رہتا، آپ ﷺ نے فرمایا ”هَذَا اِزْكَىٰ وَاَطْيَبُ وَاَطْهَرُ“ کہ یہ یعنی ہر ایک بیوی سے جماع کے بعد جدا جدا غسل کرنے میں زیادہ پاکیزگی اور طہارت ہے۔

غرض کہ اس روایت سے معلوم ہوا کہ آپ ہر ایک بیوی سے جماع کے بعد جدا جدا غسل کرتے تھے اور حدیث باب سے معلوم ہوا کہ سب سے جماع کر کے آخر میں ایک غسل فرمالیتے، اب دونوں قسم کی احادیث میں تطبیق یہ ہے کہ ابوداؤد اور نسائی کی روایت استحباب پر محمول ہے اور حدیث باب جواز پر، یعنی پیغمبر ﷺ نے اپنے اس عمل سے بتلادیا کہ ایک بیوی سے جماع کے بعد جب دوسری بیوی سے جماع کا خیال ہو تو درمیان میں بغیر غسل کئے ہوئے اس سے جماع جائز ہے۔ اب رہی وضو کی بات کہ آپ نے دونوں جماعوں کے درمیان وضو فرمایا تھا یا نہیں اس میں دو احتمال ہیں ایک تو یہ کہ آپ ہر جماع سے فارغ ہونے کے بعد وضو فرماتے ہوں اور یہ بھی احتمال ہے کہ بیان جواز کے لئے وضو بھی نہ کرتے ہوں۔ (واللہ اعلم)

یہاں پر ایک اشکال یہ ہے کہ یہ واقعہ جو حدیث باب میں مذکور ہے قسم یعنی باری کے خلاف ہے کیوں کہ اسی خاص شب میں تو کسی ایک بیوی کی باری ہوگی۔ بعض حضرات نے اس کا یہ جواب دیا ہے کہ باری حضور ﷺ کے لئے واجب نہیں تھی جیسا کہ تحدید اربع کی آپ کے لئے نہیں، تو اگر آپ ﷺ نے اسی خاص شب میں تمام ازواج سے جماع فرمایا تو اس سے ترک واجب لازم نہیں آیا۔

لیکن اکثر علماء نے کہا کہ حضور ﷺ پر نوبت مقرر کرنا واجب تھی اس صورت میں یہ جوابات دیئے گئے ہیں کہ آنحضرت ﷺ کا ایک رات میں تمام بیویوں سے جماع کرنا نوبت کے وجوب سے پہلے تھا، بعض نے جواب دیا کہ ایک دور ختم ہونے کے بعد دوسرا دور شروع ہونے سے پہلے ایسا کرنا مطلقاً جائز ہے، شوکانی نے لکھا کہ حافظ علامہ ابن عبدالبر نے حدیث کے یہ معنی کئے ہیں کہ نبی کریم ﷺ کا ایک شب میں تمام ازواج سے جماع فرمانا اس وقت تھا جب کہ آپ ﷺ سفر سے تشریف لائے اس وقت ازواج مطہرات میں سے کسی کے لئے نوبت مقرر نہ ہونے کے سبب باری واجب نہ تھی لہذا اس وقت تمام بیویوں سے جماع فرمایا پھر اس کے بعد قدم کے مطابق دور کا سلسلہ شروع فرمایا۔ (واللہ تعالیٰ اعلم)

کیوں کہ وہ سب ازواج آزاد تھیں اور حضور ﷺ کا طریقہ ان سب میں عدل بالقسم کا تھا کہ ایک کی باری کے وقت میں دوسری بیوی کے پاس نہ جاتے تھے۔

فیض الباری (۱/۳۵۵) میں ہے کہ علامہ انور شاہ صاحب کشمیری نے فرمایا کہ یہ واقعہ جس کا ذکر حدیث میں آیا ہے حجۃ الوداع کے موقع پر ایک ہی مرتبہ پیش آیا کہ اس موقع پر تمام بیویاں حضور اکرم ﷺ کے ساتھ تھیں آپ ﷺ نے مناسب جانا کہ احرام باندھنے سے پہلے ازواج کا حق ادا فرمائیں اس لئے جماع کی یہ صورت اختیار فرمائی تاکہ تمام ازواج اطمینان سے حج

ادافرمائیں۔ کوئی کہہ سکتا ہے کہ راوی کے الفاظ ”کمان یطوف“ سے شبہ پیدا ہوتا ہے کہ آپ اس پر مداومت فرماتے تھے۔ ہم کہیں گے کہ اگرچہ راوی کے الفاظ بتلا رہے ہیں کہ جماع کی یہ صورت آپ ﷺ کی عادت مبارکہ تھی لیکن میرے نزدیک واقع کا اتباع کرنا زیادہ بہتر ہے کیوں کہ خارج میں سوائے اس واقعہ مذکورہ کے کوئی اور واقعہ جانا پہچانا نہیں گیا ہے لہذا اس واقعہ کو اس کے مورد محل پر محدود رکھا جانا چاہئے۔ ابن حاجب نے کہا کہ لفظ کان بلحاظ لغت استمرار پر دلالت نہیں کرتا ہے کیوں کہ وہ کون سے مأخوذ ہے مگر اس سے باعتبار عرف استمرار سمجھا جاتا ہے خاص کر جب کہ اس کی خبر مضارع ہو۔ میں کہتا ہوں ابن حاجب کی یہ بات درست ہے مگر میری تحقیق یہی ہے کہ یہ واقعہ مذکورہ جزیۃ الوداع کے موقع پر صرف ایک ہی مرتبہ واقع ہوا ہے۔

باب حجب الجنب من قراءة القرآن

باب اس بیان میں کہ جنبی کا قرآن پڑھنے سے روکنا

اخبرنا علی بن حجر قال اخبرنا اسماعیل ابن ابراهیم عن شعبه عن عمرو بن مرة عن عبد الله بن سلمة قال اتيت علياً انا ورجلان فقال كان رسول الله صلى الله عليه وسلم يخرج من الخلاء فيقرأ القرآن وياكل معنا اللحم ولم يكن يحجبه عن القرآن شئ ليس الجنبه.

عبد اللہ بن سلمہ سے روایت ہے کہ میں اور دو آدمی حضرت علی رضی اللہ عنہ کے پاس پہونچے انہوں نے فرمایا کہ رسول اکرم ﷺ بیت الخلاء سے نکلتے اور قرآن کریم پڑھتے اور ہمارے ساتھ گوشت کھاتے تھے اور آپ کو قرآن پڑھنے سے سوائے جنابت کے کوئی چیز نہیں روکتی تھی۔

اخبرنا محمد بن احمد ابو يوسف الصيدلاني الرقي قال حدثنا عيسى بن يونس قال حدثنا الأعمش عن عمرو بن مرة عن عبد الله ابن سلمة عن علي بن ابي طالب قال كان رسول الله صلى الله عليه وسلم يقرأ القرآن على كل حال الا الجنابة.

حضرت علی رضی اللہ عنہ سے روایت ہے کہ آپ نے کہا کہ رسول اکرم ﷺ سوائے جنابت کی حالت کے ہر حال میں قرآن پڑھتے تھے۔

تشریح: حدیث کے راوی عبد اللہ بن سلمہ، بنی مراد سے ہیں اور کوئی ہیں ان کو حافظ ابن حجر نے صدوق کہا ہے تقریب میں، مگر ان کے حافظ میں تغیر آگیا تھا ان کے ساتھ دو آدمی جو حضرت علی رضی اللہ عنہ کے پاس گئے تھے وہ کون تھے نسائی کی روایت میں بطور مبہم ورجلان ذکر کئے ہیں۔ ابوداؤد میں ہے کہ عبد اللہ بن سلمہ کہتے ہیں کہ ان میں سے ایک شخص ہم میں سے یعنی بنی مراد میں سے تھا اور دوسرے کے بارے میں غالب ظن یہ ہے کہ وہ بنی اسد میں سے تھا۔

”ولم يكن يحجبه الخ“ علامہ سیوطی نے لکھا ہے کہ زکشی نے تخریج میں کہا کہ یہاں پر لیس بمعنی غیر ہے، اور بزار نے کہا کہ بمعنی الا ہے اور اس کی تائید ابن حبان کی روایت سے ہوتی ہے اس میں ”الا الجنابة“ آیا ہے، اور ابن حبان کی

ایک اور روایت میں ”ما خلا الجنابة“ آیا ہے۔

علامہ سندھیؒ نے کہا کہ ”ولم یکن یحبہ الخ“ حدیث میں جو بات فرمائی ہے کہ نبی کریم ﷺ کو قرآن پاک کی تلاوت سے کوئی چیز نہیں روکتی تھی مگر جنابت، اس میں عموم شئی سے مراد وہ احوال ہیں کہ جن میں عقل تلاوت قرآن کو جائز سمجھتی ہے ورنہ پیشاب و پاخانہ کی حالت بھی مثل جنابت کے ہے لیکن چونکہ ان دونوں حالتوں کا عموم شئی سے خارج ہو جانا باعتبار عقل کے ثابت ہے اس لئے استثناء کی ضرورت نہیں۔

بہر حال اس حدیث سے معلوم ہوا کہ تلاوت قرآن محدث کے لئے تو جائز ہے لیکن جنابت والے کو ممنوع ہے جس پر حدیث واضح طور پر دلالت کر رہی ہے اور یہی جمہور ائمہ کا مسلک ہے کہ ان کے نزدیک جنبی کے لئے قرآن پاک کی قرأت خواہ تھوڑی ہو یا زیادہ بقصد تلاوت قرآن جائز نہیں ہے کیوں کہ تعظیم قرآن کا مقتضی یہ ہے کہ جنابت والے کو قرآن حکیم کی تلاوت ممنوع ہو، حدیث باب کے علاوہ اور بھی احادیث ہیں جن سے معلوم ہوتا ہے کہ جنابت والے کو قرآن پڑھنا ممنوع ہے اگرچہ یہ احادیث ضعیف ہیں لیکن تعدد طرق کی وجہ ان کے اندر قوت پیدا ہو گئی اور حسن لغیرہ کے درجہ میں پہنچیں اور حدیث حسن لغیرہ احکام میں حجت ہے۔

لیکن کچھ حضرات قول جمہور کے برعکس کہتے ہیں چنانچہ امام بخاری، طبری، ابن منذر اور داؤد دغاہری نے جنابت والے کو تلاوت قرآن کی اجازت دی ہے، یہ حضرات صحیح مسلم کی ایک حدیث سے استدلال کرتے ہیں جو حضرت عائشہ رضی اللہ عنہا سے مروی ہے اس کے الفاظ یہ ہیں ”کان یدکر اللہ علی کل احيانه“ اس کی بناء پر یہ حضرات کہتے ہیں کہ جب حدیث سے معلوم ہوا کہ حضور اکرم ﷺ ہر وقت اور ہر حال میں ذکر الہی کرتے تھے تو قرآن بھی ذکر ہے جو ہر وقت آپ ﷺ تلاوت فرماتے تھے لہذا معلوم ہوا کہ جنبی کو قرآن کریم کی تلاوت سے نہیں روکا گیا۔

جمہور ائمہ کی طرف سے اس کا جواب یہ ہے کہ باب کی حدیث جو حضرت علی رضی اللہ عنہ سے مروی ہے وہ خاص ہے اور یہ حدیث ”کان یدکر اللہ الخ“ عام ہے اور خاص کی موجودگی میں عام سے استدلال صحیح نہیں لہذا ذکر کو غیر قرآن کے ساتھ خاص کرنا پڑے گا تاکہ دونوں قسم کی احادیث میں تطبیق حاصل ہو جائے۔ اور امام بخاری نے جنبی کے لئے تلاوت قرآن کی جو اجازت دی ہے اس پر اپنی کتاب میں سوائے نقل آثار یا عموماً کے کوئی نص صریح پیش نہیں کی۔

باب ممانعة الجنب ومجالسته

جنبی سے ہاتھ ملانا اور اس کے پاس بیٹھنا

اخبرنا اسحق بن ابراهيم اخبرنا جرير عن الشيباني عن ابي بردة عن حذيفة رضي الله عنه قال قال رسول الله صلى الله عليه وسلم اذا لقي الرجل من اصحابه ماسحه ودعاه قال فرأيت يومًا بكرة فحدثت عنه ثم اتيت حين ارتفع النهار فقال اني رأيتك فحدثت عني فقلت اني كنت جنبًا فخشيت ان تمسني فقال

رسول اللہ صلی اللہ علیہ وسلم ان المسلم لا ینجس۔

حضرت حذیفہ رضی اللہ عنہ سے روایت ہے انہوں نے کہا کہ جب رسول اکرم صلی اللہ علیہ وسلم اصحاب میں سے کسی شخص سے ملتے تو اس سے مصافحہ فرماتے اور اس کے لئے دعا فرماتے حضرت حذیفہ رضی اللہ عنہ کہتے ہیں کہ میں نے آپ کو ایک دن صبح سویرے دیکھا پھر میں ایک طرف کو ہٹ گیا پھر بعد غسل کے دن چڑھنے کے بعد آپ صلی اللہ علیہ وسلم کی خدمت میں حاضر ہوا حضور صلی اللہ علیہ وسلم نے فرمایا میں نے تم دیکھا تھا پھر تم ایک طرف ہٹ گئے میں نے کہا کہ میں جنبی تھا اس لئے ڈر گیا کہ آپ کہیں مجھ سے مصافحہ نہ کر لیں اس پر رسول اکرم صلی اللہ علیہ وسلم نے فرمایا کہ مسلمان ناپاک نہیں ہوتا۔

اخبرنا اسحق بن منصور اخبرنا یحییٰ قال حدثنا سفیان قال حدثنی واصل عن ابی وائل عن عبد اللہ رضی اللہ عنہ ان النبی صلی اللہ علیہ وسلم لقیہ وهو جنب فاھوی الی فقلت انی جنب فقال ان المسلم لا ینجس۔

حضرت عبد اللہ رضی اللہ عنہ سے روایت ہے کہ نبی کریم صلی اللہ علیہ وسلم سے میری ملاقات ہوئی اور میں جنبی تھا آپ صلی اللہ علیہ وسلم میری طرف متوجہ ہوئے اور مصافحہ کے لئے ہاتھ بڑھایا میں نے کہہ دیا کہ میں جنبی ہوں آپ صلی اللہ علیہ وسلم نے فرمایا مسلمان ناپاک نہیں ہوتا۔

اخبرنا قتیبہ بن سعید قال حدثنا بشر وهو ابن المفضل قال حدثنا حمید عن بکر عن ابی رافع عن ابی ہریرۃ رضی اللہ عنہ ان النبی صلی اللہ علیہ وسلم لقیہ فی طریق من طرق المدینۃ وهو جنب فانسل عنہ فاغتسل ففقده النبی صلی اللہ علیہ وسلم فلما جاء قال ابن کنت یا ابا ہریرۃ قال یا رسول اللہ انک لقیتنی وانا جنب فکرت ان اجالسک حتی اغتسل فقال سبحان اللہ ان المؤمن لا ینجس۔

حضرت ابو ہریرہ رضی اللہ عنہ سے روایت ہے کہ مدینہ کے راستوں میں سے کسی راستہ میں نبی کریم صلی اللہ علیہ وسلم سے میری ملاقات ہوئی اور میں جنبی تھا اس لئے چھپ کر غسل کرنے کے لئے نکل گیا اور اس دوران نبی کریم صلی اللہ علیہ وسلم نے مجھ کو نہ پایا پھر جب میں آپ کی خدمت میں آیا تو فرمایا ابو ہریرہ تم کہاں تھے میں نے کہا یا رسول اللہ جب آپ سے میری ملاقات ہوئی اس وقت میں جنبی تھا اس لئے میں نے آپ صلی اللہ علیہ وسلم کے پاس بیٹھنے کو ناگوار سمجھا یہاں تک کہ غسل کر لوں حضور صلی اللہ علیہ وسلم نے فرمایا سبحان اللہ بیشک مؤمن ناپاک نہیں ہوتا۔

تفسیر: ان المسلم لا ینجس: یعنی جنابت نجاست حکمی ہے اس سے آدمی حقیقتاً ناپاک نہیں ہوتا اور غسل کا جو حکم دیا گیا ہے وہ امر تعبدی ہے اس لئے اگر غیر جنبی جنبی کے ساتھ مصافحہ وغیرہ کرے تو جنابت کا اثر اس کے اندر سرایت نہیں کرتا بلکہ جنبی کے ساتھ مخالطت یعنی مصافحہ کرنا اٹھنا بیٹھنا وغیرہ ذالک اس کے ساتھ جائز ہے اس میں شرعاً کوئی قباحت نہیں۔

دوسری روایت میں آیا ہے ”فاھوی الیہ“ یعنی جب نبی کریم صلی اللہ علیہ وسلم سے حضرت حذیفہ رضی اللہ عنہ کی ملاقات ہوئی اور وہ

جس جی تھے تو حضور ﷺ ان کی طرف متوجہ ہوئے اور ان کی طرف ہاتھ بڑھائے مصافحہ کی غرض سے حضرت حذیفہ رضی اللہ عنہ نے کہا کہ میں جس جی ہوں حضور اکرم ﷺ نے فرمایا مسلمان نجس نہیں ہوتا یعنی بوجہ حدیث کے کسی مسلمان کو ناپاک نہیں کہا جاسکتا اگر مسلمان جس جی بھی ہو تو تب بھی اس کو ظاہر و باطن کے اعتبار سے ناپاک نہیں کہا جائے گا اس لئے اس سے مصافحہ کرنے اور اس کے ساتھ بیٹھ کر باتیں کرنے وغیرہ کی اجازت ہے جنابت ایک حکمی نجاست ہے جس کا تعلق مخصوص امور سے ہے۔ بظاہر دوسری روایت اور پہلی روایت کے درمیان منافات ہے کیوں کہ پہلی حدیث کے سیاق سے معلوم ہوتا ہے کہ جب حضرت حذیفہ رضی اللہ عنہ غسل سے فارغ ہونے کے بعد نبی کریم ﷺ کے پاس حاضر ہوئے تو اس وقت حضور ﷺ سے گفتگو ہوئی اور دوسری روایت سے معلوم ہوتا ہے کہ جب بحالت جنابت حضرت حذیفہ رضی اللہ عنہ کی ملاقات نبی کریم ﷺ سے ہوئی تو اس وقت انہوں نے حضور ﷺ سے گفتگو فرمائی۔ لیکن فی الواقع کوئی تعارض نہیں کیوں کہ ہو سکتا ہے کہ نبی کریم ﷺ جس وقت حضرت حذیفہ رضی اللہ عنہ کی طرف متوجہ ہوئے تو وہ چپکے سے ایک طرف ہٹ گئے آپ ﷺ سے کوئی بات نہیں کی پھر جب آئے تو نبی کریم ﷺ نے ان سے پوچھا کہ میں نے تم کو دیکھا تھا کیا بات ہے تم چپکے سے نکل گئے تو حضرت حذیفہ رضی اللہ عنہ نے جواب دیا ”انسی كنت جنباً الخ“ تو راوی نے اس روایت میں اختصار سے کام لیا ہے پوری بات نقل نہیں کی۔ اور اس اختلاف کو اختلاف واقعہ پر محمول کرنا دور کی بات ہے۔

واضح رہے کہ دونوں قسم کی روایات میں منافات مذکورہ اس صورت میں ہے جبکہ بجائے عبد اللہ کے عن حذیفہ ہو جیسا کہ حاشیہ میں اس کی طرف اشارہ کیا ہے۔

اس حدیث باب کے پیش نظر علماء اس بات کو مستحسن سمجھتے ہیں کہ جب شاگرد شیخ کے حلقہ اور مجلس میں بیٹھے تو صاف سترے کپڑے پہن کر اور عطر و خوشبو لگا کر بیٹھے کیوں کہ اس میں علم اور اہل علم کی تعظیم و توقیر ہے۔

باب استخدام الحائض

اس بیان میں کہ حیض والی عورت سے خدمت لینے کی اجازت ہے

اخبرنا محمد بن المثنی قال حدثنا يحيى بن سعيد عن يزيد بن كيسان قال حدثني ابو حازم قال قال ابو هريرة رضي الله عنه بينما رسول الله صلى الله عليه وسلم في المسجد اذ قال يا عائشة ناوليني الثوب فقالت اني لا اصلي قال انه ليس في يدك فنا ولتة.

حضرت ابو ہریرہ رضی اللہ عنہ فرماتے ہیں کہ رسول اکرم ﷺ جب مسجد میں اعتکاف کی حالت میں تھے اس وقت آپ ﷺ نے فرمایا اے عائشہ رضی اللہ عنہا مجھ کو کپڑا دیدو حضرت عائشہ رضی اللہ عنہا نے فرمایا کہ میں نماز نہیں پڑھتی ہوں حضور ﷺ نے فرمایا کہ وہ حیض تمہارے ہاتھ میں نہیں ہے پھر حضرت عائشہ رضی اللہ عنہا نے حضور ﷺ کو کپڑا دیا۔

اخبرنا قتيبة بن سعيد عن عبيدة عن الاعمش ح و اخبرنا اسحق بن ابراهيم اخبرنا جرير عن

الاعمش عن ثابت بن عبيد عن القاسم بن محمد عن عائشة رضی اللہ عنہا قالت قال رسول الله صلى الله عليه وسلم ناوليني الخمرة من المسجد قالت اني حائض فقال رسول الله صلى الله عليه وسلم ليست حيضتك في يدك.

حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم نے مجھ سے فرمایا کہ مجھ کو چھوٹی چٹائی دے دو مسجد سے حضرت عائشہ رضی اللہ عنہا نے کہا کہ میں حائضہ ہوں رسول اکرم صلی اللہ علیہ وسلم نے فرمایا کہ حیض تیرے ہاتھ میں نہیں ہے۔
 اخبرنا اسحق بن ابراہیم قال حدثنا ابو معاوية عن الاعمش بهذا الاسناد مثله.

تشریح: باب کی حدیث میں جو صورت مذکور ہے اس میں کوئی اختلاف نہیں سب ائمہ اس کو جائز کہتے ہیں، پہلی حدیث میں ہے کہ جب رسول اکرم صلی اللہ علیہ وسلم مسجد میں معکف تھے اس وقت آپ صلی اللہ علیہ وسلم نے حضرت عائشہ رضی اللہ عنہا کو فرمایا کہ اے عائشہ رضی اللہ عنہا مجھے کپڑا دے دو یعنی حجرہ میں رہ کر کھڑکی کے راستہ سے دے دو لیکن چونکہ حضرت عائشہ اس وقت حائضہ تھیں چنانچہ وہ خود فرماتی ہیں ”انسی لا اصلی“ کہ میں نماز نہیں پڑھتی ہوں اس سے انہوں نے حیض کی طرف اشارہ کیا کہ میں حائضہ ہوں اس لئے ہاتھ بڑھا کر مسجد میں آپ صلی اللہ علیہ وسلم کو کپڑا کیسے دوں حضور صلی اللہ علیہ وسلم نے فرمایا ”انہ لیس فی یدک“ کہ حیض تیرے ہاتھ میں نہیں ہے انہ کی ضمیر کا مرجع حیض یا خون ہے پھر حضرت عائشہ رضی اللہ عنہا نے کھڑکی کے راستہ سے حضور اکرم صلی اللہ علیہ وسلم کو کپڑا دیا۔

دوسری حدیث میں ہے ”ناولینسی الخمرة من المسجد الخ“ طبری نے کہا کہ خمرہ چھوٹے مصلیٰ کو کہتے ہیں جو کھجور کے پتوں سے بنایا جاتا ہے، اس کو خمرہ اس لئے کہا جاتا ہے کہ بحالت سجدہ اس کے ذریعہ سے نمازی کے ہاتھ اور پیشانی کا زمین کی حرارت اور برودت سے تحفظ ہوتا تھا۔ اور اگر چٹائی بڑی ہو جس پر نمازی کھڑا ہو سکے اور سجدہ بھی کر سکے تو اس کو حصر کہتے ہیں، اور اسی طرح زہری نے تہذیب میں اور ابو عبیدہ ہروی وغیرہ نے کہا۔

دوسری بحث یہ ہے کہ ”من المسجد“ کا تعلق کس سے ہے۔ قاضی عیاض کی تقریر سے معلوم ہوتا ہے کہ وہ قال سے متعلق ہے تو مطلب یہ ہوگا کہ حضور اکرم صلی اللہ علیہ وسلم نے یہ بات مسجد سے فرمائی تھی کہ اے عائشہ رضی اللہ عنہا حجرہ سے مصلیٰ دے دو۔ اس کو نقل کرنے کے بعد علامہ سندھی فرماتے ہیں یہ تقریر قاضی عیاض کی اتحاد واقعہ پر مبنی ہے حالانکہ زیادہ ظاہر یہ ہے کہ واقعہ مختلف ہے اور من المسجد کا تعلق ناو لینی سے ہے جس کا مطلب یہ ہے کہ حضور اکرم صلی اللہ علیہ وسلم حجرہ میں تھے اس وقت آپ صلی اللہ علیہ وسلم نے فرمایا کہ اے عائشہ مسجد سے مصلیٰ دید و اب چونکہ حضرت عائشہ رضی اللہ عنہا کے خیال میں مسجد کے اندر سے مصلیٰ لے کر دینے کی صورت زیادہ ناپسندیدہ ہے بہ نسبت اس صورت کے کہ مسجد کے باہر کھڑی رہ کر کھڑکی کے راستہ سے آپ کو کپڑا دیا جائے اس لئے انہوں نے حائضہ ہونے کا عذر ظاہر کیا ہے جیسا کہ اس کا اظہار باہر سے دینے کی صورت میں کیا تھا۔

چنانچہ انہوں نے فرمایا ”انسی حائض“ تو شاید انہوں نے اپنے اجتہاد سے سمجھا ہوگا کہ جس طرح حیض والی عورت مسجد میں داخل نہیں ہو سکتی اسی طرح اس کے لئے اپنا ہاتھ بھی مسجد میں داخل کرنا جائز نہیں ہے ان کے اس اظہار عذر پر حضور صلی اللہ علیہ وسلم

نے فرمایا ”لیست حیضتک فی یدک“ کہ حیض تیرے ہاتھ میں نہیں ہے یعنی جس دم حیض کی نجاست سے مسجد کو محفوظ رکھا جاتا ہے وہ تیرے ہاتھ میں نہیں ہے کیوں کہ صرف ہاتھ کو حائضہ نہیں کہا جاتا بلکہ جس حائضہ سے مسجد کی حفاظت کا حکم دیا گیا ہے اس کا تعلق اس کے مجموعہ اجزاء کے اعتبار سے ہے یعنی پورے بدن کے ساتھ حیض والی عورت کا داخل ہونا مسجد میں ممنوع ہے نہ کہ کسی عضو کا۔

غرض اس حدیث سے معلوم ہوا کہ اگر حیض والی عورت مسجد سے باہر کھڑی رہ کر ہاتھ بڑھا کر مسجد میں سے مصلیٰ وغیرہ اٹھالے تو جائز ہے۔

یہاں پر علماء کو اشکال پیش آیا ہے کہ اگر ہاتھ میں حیض نہیں تو پھر قرآن پاک کو چھونا کیوں ناجائز ہوا اور ہاتھ مسجد میں داخل کر کے مصلیٰ اٹھالینا کیسے جائز ہوا۔ تو جواب اس کا یہ ہے کہ عرف میں دخول اس کو کہتے ہیں جو قدم سے ہوتا ہے نہ کہ صرف ہاتھ اور سر داخل کرنے کو، اس لئے مسجد میں دخول حائضہ ممنوع ہے اگر ہاتھ داخل کیا تو دخول نہیں ہوگا اور مصحف کو ہاتھ لگانا جو ممنوع ہے اس کے متعلق حکم دیا گیا ہے ”لا یمسہ الا المطہرون“ اور قرآن پاک کا مس کرنا باعتبار عرف و عادت کے ہاتھ سے ہوتا ہے نہ کہ پورے بدن سے اس لئے حائضہ کو جس مس مصحف سے منع کیا گیا ہے وہ باعتبار مس وہی معتبر ہوگا جو متعارف ہے یعنی مس بالیداب کوئی شبہ نہ رہا۔

باب بسط الحائض الخمرۃ فی المسجد

اس بیان میں کہ حیض والی عورت کا مسجد میں چھوٹا مصلیٰ بچھا دینا جائز ہے

اخبرنا محمد بن منصور عن سفیان عن منبذ عن امہ ان میمونۃ رضی اللہ عنہا قالت کان رسول اللہ صلی اللہ علیہ وسلم یضع رأسہ فی حجر احدانا فیتلو القرآن وہی حائض وتقوم احدانا بالخمرۃ الی المسجد فتبسطها وہی حائض۔

حضرت میمونہ رضی اللہ عنہا فرماتی ہیں کہ رسول اکرم صلی اللہ علیہ وسلم ہم ازواج مطہرات میں سے ایک بیوی کی گود میں سر رکھتے تھے پھر قرآن پاک کی تلاوت فرماتے حالانکہ وہ بیوی حائضہ ہوتی اور ہم بیویوں میں سے ایک بیوی چھوٹی چٹائی کا مصلیٰ لے کر مسجد کے دروازے تک جاتی اور اس کو باہر کھڑی رہ کر بچھا دیتی حالانکہ وہ حائضہ ہوتی۔

تشریح: یضع رأسہ فی حجر احدانا الخ: نبی کریم صلی اللہ علیہ وسلم کے اس عمل سے جو حدیث باب میں نقل کیا ہے معلوم ہوا کہ اگر خاوند اپنی حیض والی عورت کی گود میں سر رکھ کر قرآن پاک کی تلاوت کرنا چاہے تو اس کا یہ عمل خلاف شرع نہ ہوگا بلکہ بلا کراہت درست ہے اس لئے کہ حائضہ کی ذات اور کپڑے جب تک نجاست سے آلودہ نہ ہو تب تک وہ پاک ہیں اس لئے اس کی گود میں سر رکھنا بھی جائز ہے اور سر رکھ کر قرآن کریم پڑھنا بھی درست ہے، اور یہ بھی اس سے معلوم ہو گیا کہ محل نجاست کے قریب تلاوت قرآن کی ممانعت نہیں کیوں کہ حیض والی کے بدن کا خاص حصہ جس سے دم حیض خارج ہو رہا ہے

نپاک ہے اور اس کی گود میں قرأت قرآن کی اجازت دی گئی ہے۔

دوسرا مسئلہ یہ ہے کہ اگر حائضہ مسجد سے باہر کھڑی رہ کر ہاتھ بڑھا کر مسجد میں مصلیٰ بچھا دے تو شرعاً کیسا ہے حدیث باب کے الفاظ ”وتقوم احدانا الخ“ سے صاف معلوم ہوا کہ یہ صورت بلاشبہ جائز ہے، مزید تشریح باب سابق میں گزر چکی ہے۔

باب فی الذی یقرأ القرآن ورأسه فی حجر امرأته وهي حائض

باب اس شخص کے بیان میں جو اپنا سر اپنی بیوی کی گود میں رکھ کر تلاوت قرآن کرتا ہے درآنحالیکہ وہ بیوی حائضہ ہو

اخبرنا اسحق بن ابراهيم وعلی بن حجر واللفظ له اخبرنا سفيان عن منصور عن امه عن عائشة رضی اللہ عنہا قالت كان رأس رسول الله صلى الله عليه وسلم في حجر احدانا وهي حائض وهو يتلو القرآن.

منصور اپنی والدہ صفیہ سے اور وہ حضرت عائشہ رضی اللہ عنہا سے روایت کرتی ہیں کہ حضرت عائشہ رضی اللہ عنہا نے فرمایا کہ رسول اکرم صلی اللہ علیہ وسلم کا سر مبارک ہم بیویوں میں سے کسی بیوی کی گود میں ہوتا اس حال میں کہ وہ حائضہ ہوتی تھیں اور آپ صلی اللہ علیہ وسلم قرآن پاک کی تلاوت فرماتے۔

حدیث کی دلالت کا مقصد باب پر ظاہر ہے کہ خاوند اپنی حیض والی بیوی کی گود میں سر رکھ کر تلاوت قرآن کر سکتا ہے شرعاً اس میں کوئی قباحت نہیں اور اگر کوئی قباحت ہوتی تو پیغمبر علیہ السلام حیض والی بیوی کی گود میں سر رکھ کر تلاوت نہ فرماتے۔

باب غسل الحائض رأس زوجها

باب حیض والی عورت کا اپنے شوہر کا سر دھو دینا

اخبرنا عمرو بن علی حدثنا يحيى حدثنا سفيان قال حدثني منصور عن ابراهيم عن الاسود عن عائشة رضی اللہ عنہا قالت كان النبي صلى الله عليه وسلم يؤمى الى رأسه وهو في معتكف فاغسله وانا حائض.

حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم معتكف ہونے کی حالت میں سر مبارک کھڑکی سے میری طرف نکال دیتے تھے پھر میں سر مبارک کو دھوتی حالانکہ میں حائضہ ہوتی۔

اخبرنا محمد بن سلمة قال حدثنا ابن وهب عن عمرو بن الحارث وذكر اخر عن ابى الاسود عن عروة عن عائشة رضی اللہ عنہا قالت كان رسول الله صلى الله عليه وسلم يخرج الى رأسه من المسجد وهو مجاور فاغسله وانا حائض.

حضرت عائشہ رضی اللہ عنہا سے روایت ہے فرماتی ہیں کہ رسول خدا صلی اللہ علیہ وسلم اعتكاف کی حالت میں اپنا سر مبارک مسجد سے میری طرف نکال دیتے تھے پھر میں اس کو دھوتی حالانکہ میں حیض والی ہوتی۔

اخبرنا قتيبة بن سعيد عن مالك عن هشام بن عروة عن ابيه عن عائشة رضی اللہ عنہا قالت كنت ارجل

رأس رسول الله صلى الله عليه وسلم وانا حائض.

حضرت عائشہ رضی اللہ عنہا سے روایت ہے فرماتی ہیں کہ میں کنگھا کرتی تھی رسول خدا ﷺ کے سر مبارک میں حالانکہ میں حائضہ ہوتی۔

اخبرنا قتيبة بن سعيد عن مالك ح واخبرنا علي بن شعيب قال حدثنا معن حدثنا مالك عن الزهري عن عروة عن عائشة رضی اللہ عنہا مثل ذلك.

تشریح: مطلب حدیث یہ ہے کہ حضرت عائشہ رضی اللہ عنہا اپنے حجرہ میں رہتیں اس لئے کہ وہ حیض کی وجہ سے مسجد میں داخل نہیں ہو سکتی تھیں اور نبی کریم ﷺ اعتکاف کے ایام میں اپنا سر مبارک کھڑی کے راستہ سے نکال دیتے تھے اور حضرت عائشہ رضی اللہ عنہا دھویا کرتی تھیں حالانکہ وہ حالت حیض میں ہوتی تھیں۔

حدیث سے صاف معلوم ہوا کہ کوئی بھی خاوند اگر اپنی حائضہ بیوی سے اس طرح کی خدمت لینا چاہے تو لے سکتا ہے اس میں شرعاً کوئی قباحت نہیں۔

دوسری روایت میں ”وہو مجاور“ آیا ہے مجاور کے معنی مختلف کے ہیں باقی مضمون حدیث وہی ہے جو حدیث سابق میں گزر چکا ہے۔

تیسری روایت میں آیا ہے ”قالت كنت ارجل الخ“ لفظ ارجل ترجمیل سے ماخوذ ہے جس کے معنی کنگھی کرنا بال میں حضرت عائشہ رضی اللہ عنہا فرماتی ہیں کہ میں نبی کریم ﷺ کے سر کے بالوں میں کنگھی کیا کرتی تھیں حالانکہ میں حائضہ ہوتی۔ معلوم ہوا کہ استحدام بال حائض جائز ہے۔

باب مؤاکلة الحائض والشرب من سورها

حیض والی عورت کا جوٹھا کھانے اور پینے کا بیان

اخبرنا قتيبة قال حدثنا يزيد وهو ابن المقدم بن شريح بن هانئ عن ابيه عن شريح عن عائشة رضی اللہ عنہا سألتها هل تاكل المرأة مع زوجها وهي طامث قالت نعم كان رسول الله صلى الله عليه وسلم يدعوني فاكل معه وانا عارك وكان يأخذ العرق فيقسم على فيه فاعترق منه ثم اضعه فيأخذه فيعترق منه ويضع فمه حيث وضعت فمى من العرق ويدعو بالشراب فيقسم على فيه قبل ان يشرب منه فآخذه فاشرب منه ثم اضعه فيأخذه فيشرب منه ويضع فمه حيث وضعت فمى من القدر.

شرح حضرت عائشہ رضی اللہ عنہا سے روایت کرتے ہیں کہ انہوں نے حضرت عائشہ رضی اللہ عنہا سے پوچھا کیا عورت حیض کی حالت میں اپنے شوہر کے ساتھ کھا سکتی ہے حضرت عائشہ رضی اللہ عنہا نے جواب دیا جی ہاں رسول اکرم ﷺ مجھ کو بلا تے تھے اور میں آپ کے ساتھ کھاتی تھی حالانکہ میں حائضہ ہوتی اور آپ ﷺ عرق یعنی ہڈی لیتے تھے اور اس میں میرا بھی حصہ لگاتے اور

میں دانت سے کاٹ کاٹ کر اس ہڈی میں سے گوشت کھاتی پھر میں اس کو رکھ دیتی اور پیغمبر علیہ الصلوٰۃ والسلام اس کو لیتے پھر آپ ﷺ اسی جگہ سے کھاتے جہاں سے میں نے کھایا تھا اور آپ ﷺ پینے کی چیز منگواتے اور خود پینے سے پہلے اس میں میرا بھی حصہ لگاتے اور میں اس کو لیتی اور اس سے پیتی پھر اس کو رکھ دیتی اور نبی کریم ﷺ اس کو لیتے اور آپ ﷺ اس کو پیالہ کی اس جگہ پر منہ رکھ کر پیتے جہاں سے میں نے پیا تھا۔

اخبرنا ایوب ابن محمد الوزان قال حدثنا عبد الله بن جعفر قال حدثنا عبيد الله بن عمرو عن الاعمش عن المقدام بن شريح عن ابيه عن عائشة رضی اللہ عنہا قالت کان رسول الله صلى الله عليه وسلم يضع فاه على الموضع الذى اشرب منه فيشرب من فضل سؤرى وانا حاض.

حضرت عائشہ رضی اللہ عنہا سے روایت ہے وہ فرماتی ہیں کہ رسول اکرم ﷺ اپنا منہ پیالہ کی اس جگہ پر رکھتے جہاں سے میں پیتی پھر آپ میرا بچا ہوا جو ٹھاپا لیتے حالانکہ میں حالت حیض میں ہوتی۔

تشریح: یہود گھر میں اپنی حیض والی عورت کے پاس نہیں بیٹھتے تھے اور نہ اس کے ساتھ کھاتے اور پیتے تھے دین اسلام میں ان کا یہ طریقہ غلط ہے ان کے خیال میں حیض والی عورت کا حیض کی وجہ سے پورا جسم ناپاک ہے جو بلحاظ عقل صحیح اور نقل درست نہیں کیوں کہ حدیث باب کے الفاظ ”فاعترق منه ثم اضعه فیاخذہ الخ“ اسی طرح ”ليضع فاه على الموضع الذى الخ“ الفاظ سے معلوم ہوتا ہے کہ حائضہ کے اعضاء ہاتھ اور منہ وغیرہ ناپاک نہیں ہیں اور اس کے ساتھ کھانا پینا اور بیٹھنا سب جائز ہیں اسی لئے اسلام نے حیض والی عورت کے ساتھ ایک اچھا اور مناسب طریقہ اختیار کرنے کی ہدایت فرمائی ہے کہ سوائے جماع کے اس کے ساتھ کھانے پینے اور مجالست وغیرہ سب کام کی اجازت ہے۔ لہذا امام ابو یوسف کی طرف جو قول منسوب کیا گیا ہے کہ حائضہ کا بدن ناپاک ہے وہ درست نہیں ہے۔

غرض یہ کہ پیغمبر ﷺ نے اپنے اس عمل سے جس کو حضرت عائشہ رضی اللہ عنہا نے حدیث باب ”کان رسول الله صلى الله عليه وسلم يضع فاه الخ“ میں نقل کیا ہے حکم جواز کو بیان فرمادیا کہ حائضہ کا جو ٹھاپا ہے اور اس کا کھانا پینا جائز ہے چنانچہ حضرت عائشہ رضی اللہ عنہا خود بیان فرماتی ہیں کہ میں حائضہ ہونے کی حالت میں جس جگہ سے پیتی تھی اسی جگہ پر منہ رکھ کر حضور اکرم ﷺ میرا باقی ماندہ پیتے تھے۔ یا آپ ﷺ نے یہ عمل اظہار شفقت و محبت کی غرض سے کیا ہے جس سے اس بات پر تنبیہ فرمائی کہ حیض والی عورت سے بالکل قطع نہ کر لیا جائے بلکہ ہر شخص اپنی حائضہ بیوی کے ساتھ خوشگوار اور بالطف زندگی بسر کیا کرے یہود وغیرہ کا طریقہ اختیار نہ کرے جو سراسر ظالمانہ طریقہ ہے۔

باب الانتفاع بفضل الحائض

حائضہ نے جو بقیہ چھوڑا ہے اس سے انتفاع کا بیان

اخبرنا محمد بن منصور قال حدثنا سفيان عن مسعر عن المقدام بن شريح عن ابيه قال سمعت

عائشة رضی اللہ عنہا تقول کان رسول اللہ صلی اللہ علیہ وسلم یناولنی الاناء فاشرب منه وانا حائض ثم اعطیہ فیتحرى موضع فمی فیضعہ علی فیہ۔

شرح بن ہانی کہتے ہیں کہ میں نے حضرت عائشہ رضی اللہ عنہا سے سنا وہ فرماتی ہیں کہ رسول اکرم صلی اللہ علیہ وسلم مجھ کو برتن دیتے تھے پس میں اس سے پیتی حالانکہ میں حائضہ ہوتی پھر میں حضور صلی اللہ علیہ وسلم کو دیتی اور آپ صلی اللہ علیہ وسلم اپنا منہ اس جگہ پر رکھ کر پینے کو پسند فرماتے تھے جہاں سے میں نے پیا تھا۔

اخبرنا محمود بن غیلان قال حدثنا وکیع قال حدثنا مسعر وسفیان عن المقدم بن شریح عن ابیہ عن عائشہ رضی اللہ عنہا قالت کنت اشرب وانا حائض وانا ولہ النبی صلی اللہ علیہ وسلم فیضع فاه علی موضع فی فیشر واتعرق العرق وانا حائض وانا ولہ النبی صلی اللہ علیہ وسلم فیضع فاه علی موضع فی۔ حضرت عائشہ رضی اللہ عنہا سے روایت ہے وہ فرماتی ہیں کہ میں پینے کی چیز پیتی تھی حالانکہ میں حائضہ ہوتی پھر میں وہ جھوٹا نبی کریم صلی اللہ علیہ وسلم کو دیتی آپ صلی اللہ علیہ وسلم اپنا منہ میرے منہ رکھنے کی جگہ پر رکھتے پھر پیتے اور میں گوشت کی ہڈی چوستی حالانکہ میں حیض والی ہوتی اور میں وہ ہڈی نبی کریم صلی اللہ علیہ وسلم کو دیتی آپ صلی اللہ علیہ وسلم اسی جگہ منہ رکھ کر ہڈی سے گوشت کھاتے جہاں سے میں نے کھایا تھا۔

تشریح: عرق اس ہڈی کو کہتے ہیں جس کا اکثر گوشت اتار لیا گیا ہو اور تھوڑا سا گوشت اس پر باقی رہ گیا ہو تو وہ گوشت پہلے حضرت عائشہ رضی اللہ عنہا کھاتی تھیں حالانکہ وہ حائضہ ہوتی تھیں پھر اس ہڈی کو نبی کریم صلی اللہ علیہ وسلم لیتے اور آپ صلی اللہ علیہ وسلم اس کے گوشت کو اس جگہ سے کھاتے جہاں سے حضرت عائشہ رضی اللہ عنہا نے کھایا تھا اس سے معلوم ہوا کہ حائضہ کا فضل یعنی پس خوردہ پاک ہے لہذا اس سے انتفاع یعنی اس کا کھانا پینا جائز ہے۔ اور ابن سید الناس وغیرہ نے حیض والی عورت کے ساتھ مواکلتہ و مشاربہ کے جواز پر امت کا اجماع نقل کیا ہے۔

باب مضاجعة الحائض

حیض والی عورت کے ساتھ لیٹنے کا بیان

اخبرنا اسماعیل بن مسعود قال حدثنا خالد قال حدثنا هشام ح و اخبرنا عبید اللہ بن سعید واسحق بن ابراہیم قالوا حدثنا معاذ بن هشام واللفظ لہ قال حدثنی ابی عن یحیی قال حدثنا ابو سلمة ان زینب بنت ابی سلمة حدثتہ ان ام سلمة حدثتہا قالت بینما انا مضطجعة مع رسول اللہ صلی اللہ علیہ وسلم فی الخميلة اذ حضت فانسللت فاخذت ثیاب حیضتی فقال رسول اللہ صلی اللہ علیہ وسلم أنفست قلت نعم فدعانی فاضطجعت معہ فی الخميلة۔ حضرت ام سلمہ رضی اللہ عنہا فرماتی ہیں کہ جبکہ میں رسول اکرم صلی اللہ علیہ وسلم کے ساتھ اونچی چادر میں لیٹی تھی تو اچانک مجھے حیض آنا

شروع ہو گیا اس لئے میں چپکے سے نکل گئی اور اپنے حیض کے وقت جو کپڑے پہننے کے ہوتے ہیں وہ پہن لئے تو آپ ﷺ نے فرمایا کیا تجھے حیض شروع ہو گیا میں نے کہا ہاں پھر آپ ﷺ نے مجھے بلایا اور میں آپ ﷺ کے ساتھ چادر میں لیٹ گئی۔

اخبرنا محمد بن المثنی قال حدثنا يحيى بن سعيد عن جابر بن صبح قال سمعت خلاسا يحدث عن عائشة رضی اللہ عنہا قالت كنت انا ورسول الله صلى الله عليه وسلم نبيت في الشعار الواحد وانا طامث او حائض فان اصابه منى شئى غسل مكانه ولم يعده وصلى فيه ثم يعود فان اصابه منى شئى فعل مثل ذلك ولم يعده وصلى فيه.

حضرت عائشہ رضی اللہ عنہا فرماتی ہیں کہ میں اور رسول اکرم ﷺ ایک ہی کپڑے میں رات گزارتے تھے حالانکہ میں حائضہ ہوتی پھر اگر مجھ سے کچھ خون آپ ﷺ کے کپڑے کو لگ جاتا تو صرف اسی جگہ کو دھو لیتے جہاں خون لگا ہوتا اس سے زائد دوسری جگہ کو نہیں دھوتے اور اسی دھوئے ہوئے کپڑے میں نماز پڑھتے پھر آپ ﷺ دوبارہ (میرے ساتھ اسی کپڑے میں لیٹ جاتے) پھر اگر مجھ سے کوئی نجاست خون کی حضور ﷺ کے کپڑے پر لگ جاتی تو آپ اس کو دھو لیتے اور علاوہ محل نجاست کے زیادہ جگہ کو نہیں دھوتے اور اسی کپڑے میں نماز پڑھتے۔

تشریح: پہلی حدیث حضرت ام سلمہ رضی اللہ عنہا سے مروی ہے اس میں آیا ہے وہ فرماتی ہیں کہ جب مجھے حیض شروع ہو گیا تو میں نے یہ کام کیا ”فانسللت فاخذت ثياب حيضتى“ کہ میں چپکے سے چادر کے اندر سے نکل گئی اور اس لئے نکل گئی کہ حالت حیض میں ایک ہی چادر میں ان کی طبیعت نے نبی کریم ﷺ کے ساتھ لینے کو گوارا نہیں کیا یا ان کو اس کا اندیشہ ہو گیا کہ حیض کا خون حضور ﷺ کے بدن یا کپڑے کو لگ جائے گا اس لئے چپکے سے کھسک گئیں اور اپنے حیض کے کپڑے لیے اس سے وہ کپڑے مراد ہیں جو حیض کے ایام میں پہننے کے لئے تیار کر رکھے تھے اس معنی کے لحاظ سے لفظ حیضتی کو حاء کے کسرہ کے ساتھ پڑھا جائے گا۔ علامہ نطائی اور علامہ نووی نے اسی کو ترجیح دی ہے، اور بعض شارحین نے حاء کے زبر کے ساتھ پڑھنے کو ترجیح دی ہے اس لئے کہ بعض روایات میں بغیر تاء کے حیض کا لفظ آیا ہے تو اس تقدیر پر یہ معنی ہوں گے ”اخذت ثيابى النسي البسها ز من الحيض“ کہ میں نے وہ کپڑے لیے جو حیض کے زمانہ میں استعمال کرتی ہوں۔

بہر حال جب حضرت ام سلمہ رضی اللہ عنہا نے چادر کے اندر سے چپکے سے نکل کر زمانہ حیض کے کپڑے پہن لئے تو حضور اکرم ﷺ نے فرمایا ”انفست“ ای اُحسنت کیا تمہیں حیض آگیا میں نے عرض کیا جی ہاں حیض شروع ہو گیا ہے یہاں پر شارع رضی اللہ عنہ نے نفاس کا جو لفظ استعمال فرمایا ہے کہ آپ ﷺ نے انفست فرمایا اس سے حیض مراد ہے۔ احادیث میں کہیں حیض پر نفاس کا لفظ استعمال کیا گیا اور کہیں نفاس پر حیض کا لفظ استعمال کیا گیا ہے جس سے واللہ تعالیٰ اعلم بالصواب اس بات کی طرف اشارہ مقصود ہے کہ حیض و نفاس دونوں کے اس کام جماع وغیرہ کی ممانعت کے سلسلہ میں ایک ہیں اور جب دونوں کے احکام مشترک ہیں تو حیض پر نفاس اور نفاس پر حیض کا جو لفظ بولا گیا ہے اس میں کیا اشکال ہے۔

علامہ خطابی نے فرمایا کہ لفظ ”انفست“ ”نوں کے زبر اور فاء کے کسرہ کے ساتھ ہے جو بمعنی ”اُحسنت“ کے ہے

چنانچہ جب کوئی عورت حیض والی ہوتی ہے تو کہا جاتا ہے ”نفست المرأة“۔ اور نفست نون کے ضمہ کے ساتھ ولادة کے معنی میں استعمال ہوتا ہے، حافظ ابن حجرؒ نے کہا کہ یہی قول اکثر اہل لغت کا ہے لیکن ابو حاتم نے اصمعی سے نقل کیا ہے کہ حیض اور ولادت دونوں کے لئے ضمہ نون کے ساتھ ”نفست المرأة“ کا استعمال درست ہے۔

بہر حال اس حدیث میں پیغمبر ﷺ کا ارشاد ”انفست“ کے معنی اُضت کے ہیں کہ آپ ﷺ نے حضرت ام سلمہؓ سے دریافت فرمایا کیا تمہیں حیض آگیا انہوں نے جواب دیا جی ہاں حیض جاری ہو گیا اس کے بعد وہ فرماتی ہیں کہ حضور ﷺ نے مجھے بلایا اور میں آپ ﷺ کے ساتھ چادر میں لیٹ گئی اس سے معلوم ہوا کہ قرآن پاک کے ارشاد ﴿فَاعْتَرَلُوا نِسَاءَ فِي الْمَحِيضِ﴾ کے یہ معنی ہرگز نہیں کہ حیض والی عورت سے بالکل تعلقات ختم کر لئے جائیں یہ تو یہود کا طریقہ ہے جو ظالمانہ طریقہ ہے بلکہ جماع سے اعتزال یعنی علیحدہ رہنے کا حکم ہے باقی اپنی حائضہ بیوی کے ساتھ لیٹنا، سونا، کھانا اور پینا سب کی اجازت ہے۔

دوسری حدیث جس میں نبی کریم ﷺ کا حضرت عائشہؓ کے ساتھ جبکہ وہ حائضہ ہوتی تھیں تعلق کا ذکر ہے اس کا حاصل بھی وہی ہے جو اوپر کی حدیث میں ذکر ہوا۔

باب مباشرة الحائض

حائضہ کے بدن سے بدن ملانے کا کیا حکم ہے اس کا بیان

اخبرنا قتیبہ قال حدثنا ابو الاحوص عن ابی اسحق عن عمرو بن شرحبیل عن عائشةؓ قالت کان رسول الله صلى الله عليه وسلم يأمر احدا اذا كانت حائضا ان تشد ازارها ثم يبشرها.

حضرت عائشہؓ سے روایت ہے انہوں نے فرمایا کہ جب ہم ازواج مطہرات میں سے کوئی بیوی حائضہ ہوتی تو آپ ﷺ اس کو تہہ بند مضبوط باندھنے کا حکم دیتے تھے پھر نبی کریم ﷺ اپنا بدن اس بیوی کے بدن سے لگاتے۔

اخبرنا اسحق بن ابراهيم انا جرير عن منصور عن ابراهيم عن الاسود عن عائشةؓ قالت كانت احدا اذا حاضت امرها رسول الله صلى الله عليه وسلم ان تنزر ثم يبشرها.

حضرت عائشہؓ فرماتی ہیں کہ جب ہم بیویوں میں سے کسی بیوی کو حیض شروع ہو جاتا تو رسول اکرم ﷺ اس کو تہہ بند مضبوط باندھنے کا حکم دیتے پھر اپنا بدن اس کے بدن سے ملاتے۔

اخبرنا الحارث بن مسكين قراءة عليه وانا اسمع عن ابن وهب عن يونس واليث عن ابن شهاب عن حبيب مولى عروة بن بديهة وكان الليث يقول ندبة مولاة ميمونة عن ميمونةؓ قالت كان رسول الله صلى الله عليه وسلم يبشر المرأة من نساؤه وهي حائض اذا كان عليها ازار يبلغ انصاف الفخذين والركبتين، في حديث الليث محتجزة به.

حضرت میمونہ رضی اللہ عنہا فرماتی ہیں کہ رسول اکرم ﷺ ایک ہی کپڑے میں اپنی حائضہ بیوی کے ساتھ لیٹتے تھے جبکہ اس بیوی پر تہہ بند ہوتا جو نصف ران یا گھٹنے تک پہنچتا ہے۔

تشریح: ان احادیث سے معلوم ہوا کہ حائضہ سے مباشرت جائز ہے جبکہ کپڑا ناف اور گھٹنوں کے درمیان باندھ لیا جائے چنانچہ حضرت میمونہ رضی اللہ عنہا کی حدیث میں اس کی تصریح ہے وہ فرماتی ہیں کہ نبی کریم ﷺ ازواج مطہرات میں سے اپنی حائضہ بیوی کے ساتھ مباشرت فرماتے جبکہ اس کے خاص حصہ جسم پر تہہ بند ہوتا اور جسم کے خاص حصہ سے مراد ناف اور گھٹنے کے درمیان کا حصہ ہے۔

ابن شہاب سے روایت کرنے والے لیث کی حدیث میں ”محتجزة به“ کی زیادتی ہے جس کے معنی ہیں در آنحالیکہ وہ حائضہ بیوی اس تہہ بند کو اپنی کمر پر خوب اچھی طرح کس لیتی تھیں یعنی ناف سے گھٹنوں تک تہہ بند کو مضبوط کر کے باندھ لیتی تھیں اس کے بعد نبی کریم ﷺ مباشرت فرماتے لیکن یہ بات یاد رکھیں کہ یہاں مباشرت سے مجامعت مراد نہیں کیوں کہ حیض والی عورت کے ساتھ جماع کے حرام ہونے پر تمام امت کا اتفاق ہے اور آیت قرآنی اور احادیث سے اس کا حرام ہونا ثابت ہے بلکہ مباشرت سے سوائے جماع کے دوسری قسم کا استمتاع یعنی فائدہ اٹھانا مراد ہے جیسا کہ حائضہ کے بدن سے بدن ملانا اور اس کے ساتھ ایک کپڑے میں لیٹنا اور معانقہ کرنا اور قبیل وغیرہ۔

اب رہا یہ سوال کہ حائضہ عورت سے استمتاع کس حد تک جائز ہے اور اس کے بدن کے کس حصہ سے انتفاع جائز نہیں ہے یہ ایک اختلافی مسئلہ ہے۔

امام ابو حنیفہ، امام ابو یوسف، امام مالک اور امام شافعی کا قول یہ ہے کہ حیض والی عورت کے ماتحت الازار یعنی ناف اور گھٹنے تک کے درمیان سے استمتاع جائز نہیں باقی بدن سے جائز ہے، اور اکثر علماء کا بھی یہ قول ہے۔ باب کی حدیث سے ان حضرات کا مسلک ثابت ہوتا ہے، کیوں کہ اس میں آیا ہے حضرت عائشہ رضی اللہ عنہا فرماتی ہیں کہ جب نبی کریم ﷺ ازواج مطہرات میں سے کسی ایک بیوی کے ساتھ اس کے حائضہ ہونے کی حالت میں مباشرت کا ارادہ فرماتے تو اس کو تہہ بند باندھنے کا حکم دیتے تھے اور تہہ بند باندھ لینے کے بعد مباشرت کرتے یعنی اس بیوی کے ساتھ لیٹتے تھے اور بدن کو اس کے بدن سے لگاتے تھے یہ تو ہے حدیث باب کا مفہوم۔ لیکن اس سے اشارۃً یہ بات نکلتی ہے کہ اگر حائضہ عورت کے سرۃ یعنی ناف سے لیکر گھٹنوں کے درمیان جو بدن کا حصہ ہے اس سے فائدہ اٹھانے کی اجازت ہوتی تو پھر شذازار یعنی تہہ بند باندھنے کا کیوں حکم فرماتے، تو اس سے معلوم ہوا کہ تہہ بند باندھوانے کا مقصد یہی ہوگا کہ آپ ﷺ اور بیوی کے درمیان وہ کپڑا حائل بن جائے تاکہ شرمگاہ اور اس کے ارد گرد کی جگہ سے جو گھٹنے تک ہے بلا حجاب مباشرت اور ملاست نہ ہو۔ نیز ایک حدیث میں آیا ہے کہ حضرت عمر رضی اللہ عنہ نے فرمایا کہ میں نے رسول اکرم ﷺ سے دریافت کیا کہ مرد کو اپنی بیوی سے کیا حلال ہے اس کے حائضہ ہونے کی حالت میں؟ آپ ﷺ نے فرمایا مافوق الازار کہ تہہ بند سے اوپر کے بدن سے مس وغیرہ جائز ہے۔ اس کو ابو یعلیٰ نے عاصم بن عمر سے روایت کیا ہے اور اس کے رجال صحیح بخاری کے رجال ہیں۔ (مجمع الزوائد)

یہ حدیث قولی ہے اس میں ”مسا فوق الازار“ یعنی جوار سے اوپر ہے اس سے فائدہ اٹھانے کی اجازت دی ہے۔ اور فقہاء نے عرف غالب پر عمل کرتے ہوئے ازار کی حد مابین السرة والركبة بیان کی ہے یعنی ناف سے لے کر گھٹنے تک کا حصہ ازار کی حد میں داخل ہے، لہذا معلوم ہوا کہ عورت کے حائضہ ہونے کی حالت میں ناف اور گھٹنے کے درمیانی جسم مرد پر حرام ہے اور اس کے باقی بدن سے استمتاع مثلاً بوسہ و مساس وغیرہ کی اجازت ہے۔

الغرض باب کی احادیث فعلیہ اور اس حدیث قولی سے امام ابوحنیفہؒ اور امام مالکؒ اور امام شافعیؒ وغیرہ اکثر ائمہ کا مسلک ثابت ہوتا ہے یہ سب حضرات اس کے قائل ہیں کہ ناف اور گھٹنوں کے درمیانی جسم سے اجتناب کرے اور سوائے اس کے اپنی حائضہ بیوی کے باقی بدن سے مرد فائدہ اٹھانا چاہے تو اٹھا سکتا ہے۔ اور یہی بات جمہور ائمہ کی لفظ قرآن سے بھی ثابت ہے قرآن حکیم میں ہے ﴿فَاعْتِزِلُوا النساءِ فِي الْمَحِيضِ﴾ تم ایام حیض میں اپنی بیویوں سے علیحدہ رہو، تو اعتزال عن النساء یعنی ایام حیض میں عورتوں سے اجتناب کے تمام مراتب کو شامل ہے کہ محل دم اور ماتحت الازار دونوں سے اعتزال کرے البتہ موضع دم سے بچنے کا حکم زیادہ مؤکد ہے، تو اس آیت کریمہ میں غور کرنے سے معلوم ہوتا ہے کہ لفظ اعتزال کا اثر صرف محل دم (شرمگاہ) سے اعتزال تک محدود نہیں بلکہ ارد گرد کی جگہ پر بھی حاوی رہے گا لہذا شرمگاہ اور ماتحت الازار دونوں سے نفع نہ اٹھاوے۔ آگے فرمایا ﴿وَلَا تَقْرُبُوْهُنَّ حَتّٰی يَطْهَرْنَ﴾ اس سے حکم سابق کی تائید و تقویت ہوتی ہے۔

علامہ شعرانی رحمۃ اللہ علیہ نے لکھا ہے کہ ارشاد باری تعالیٰ ﴿وَلَا تَقْرُبُوْهُنَّ حَتّٰی يَطْهَرْنَ﴾ سے بظاہر قول جمہور کی تائید ہوتی ہے اور قربان کا اطلاق ناف سے لیکر گھٹنے تک کے درمیانی جسم پر ہوتا ہے اور جو چراہ گاہ کے قریب جائے گا تو اندیشہ ہے کہ اس کے اندر چلا جائے اس لئے شریعت نے مابین السرة والركبة سے استمتاع کو ممنوع قرار دیا ہے۔

اس کے بعد دوسرے فریق کا قول یہ ہے کہ سوائے فرج کے باقی جسم مرد پر حرام نہیں ہے، امام محمد بن حسن و امام احمد اور اسحاق بن راہویہ وغیرہ رحمہم اللہ اس کے قائل ہیں۔

ان کی دلیل وہ حدیث ہے جو امام بخاریؒ کے علاوہ بقیہ جماعت نے روایت کی ہے اور نسائی میں اگلے عنوان کے تحت آرہی ہے کہ یہود جب ان میں سے کوئی عورت حائضہ ہوتی تو اس کے ساتھ نہ کھاتے پیتے اور نہ ایک کوٹھڑی میں اس کو ساتھ رکھتے۔ تو صحابہ کرام نے جناب نبی کریم ﷺ سے سوال کیا جس پر یہ آیت نازل ہوئی ﴿وَيَسْأَلُونَكَ عَنِ الْمَحِيضِ﴾ الخ تو آپ ﷺ نے فرمایا حیض والی بیوی سے ہر طرح کا فائدہ اٹھا سکتے ہو سوائے نکاح کے اور معنی نکاح کے لغت میں جماع کے ہیں اس حدیث میں ”اصنعوا کل شئی الا النکاح“ فرمایا تو عموم کل شئی سے امام محمد بن حسن وغیرہ حضرات استدلال کرتے ہیں کہ فرج کے علاوہ باقی تمام جسم سے استمتاع جائز ہے۔

جمہور کی طرف سے اس کا جواب یہ ہے کہ حدیث ”اصنعوا کل شئی الا النکاح“ سے جو عموم سمجھا جا رہا ہے اس کو حدیث فعلی جو باب کے تحت مذکور ہے اور حدیث قولی مانوق الازار وغیرہ ادلہ کی بناء پر مخصوص کرنا پڑے گا اب اس کا عموم ماتحت الازار کے علاوہ سے متعلق ہے یعنی ماتحت الازار کے علاوہ حائضہ کے باقی پورے جسم سے استمتاع جائز ہے۔ تو یہاں اس کا عموم

اس عموم کی طرح ہے جو قرآن حکیم میں ہے فرمایا ﴿واوتیت من کل شئی﴾ (سورہ نمل) بلقیس کو ہر ایک چیز ملی تھی، بظاہر اس سے عموم کل مراد لیا جاتا ہے حالانکہ یہ مراد نہیں بلکہ بادشاہی کے لوازم میں سے سب ضروری سامان جو ایک بادشاہ کو درکار ہوتا ہے وہ اس کے پاس موجود تھا، تو جس طرح یہاں من کل شئی سے مراد عموم نہیں ہے اسی طرح حدیث ”اصنعوا کل شئی الا النکاح“ میں عموم مراد نہیں ہے۔

یہ جواب دیا جائے گا کہ اس حدیث میں الا النکاح جو اصنعوا کل شئی کے بعد ارشاد فرمایا ہے وہ ماتحت الازار کے استمتاع سے کنایہ ہے تو اگرچہ وہ لفظ نکاح جماع کے معنی میں صریح ہے لیکن یہاں ماتحت الازار کے استمتاع سے کنایہ ہے اب مطلب یہ ہوگا کہ حائضہ بیوی کے ساتھ مباشرت اور بوسہ وغیرہ سب کام کر سکتے ہو مگر ماتحت الازار کے استمتاع سے پرہیز کرو۔

باب تأویل قول اللہ عزوجل ویستلونک عن المحیض

اللہ بزرگ و برتر کے قول ویستلونک عن المحیض کی تفسیر کا بیان

اخبرنا اسحق بن ابراہیم قال حدثنا سلیمان بن حرب حدثنا حماد بن سلمة عن ثابت عن انس رضی اللہ عنہ قال كانت اليهود اذا حاضت المرأة منهم لم یؤاکلوھن ولم یشاربوھن ولم یجامعوھن فی البیوت فسالوا نبی اللہ صلی اللہ علیہ وسلم عن ذالک فانزل اللہ عزوجل ویستلونک عن المحیض قل هو اذی الآیة فامرهم رسول اللہ صلی اللہ علیہ وسلم ان یؤاکلوھن ویشاربوھن ویجامعوھن فی البیوت وان یصنعوا بہن کل شئی ما خلا الجماع۔

حضرت انس رضی اللہ عنہ سے روایت ہے کہ یہود کی عادت تھی کہ جب ان میں سے کوئی عورت حائضہ ہوتی تو نہ اس کے ساتھ کھاتے اور نہ پیتے اور نہ اس کو ایک کوٹھڑی میں اپنے ساتھ رکھتے تو صحابہ کرام نے نبی کریم صلی اللہ علیہ وسلم سے سوال کیا تو اللہ تعالیٰ نے نازل فرمایا ﴿ویستلونک عن المحیض﴾ الخ تو رسول اکرم صلی اللہ علیہ وسلم نے صحابہ کرام کو حکم دیا کہ تم حائضہ عورت کے ساتھ کھاؤ اور پیو اور اس کو گھر میں اپنے ساتھ رکھو اور اس کے ساتھ سب باتیں کرو سوائے جماع کے۔

تشریح: یہود ایک قبیلہ ہے ان کے جدا علی یہود جو حضرت یوسف علیہ السلام کا بھائی ہے اس کے نام سے موسوم ہے۔ یہود کے تعلقات حیض والی عورتوں کے ساتھ اچھے نہ تھے جیسا کہ حضرت انس رضی اللہ عنہ بیان کرتے ہیں کہ نہ حائضہ عورتوں کے ساتھ کھاتے اور نہ ان کو ایک کوٹھڑی میں اپنے ساتھ رکھتے بلکہ گھر سے نکال دیتے تھے تو ان کا یہ برتاؤ زیادتی اور نا انصافی کا برتاؤ تھا جو اسلام کی نظر میں ناپسندیدہ ہے اسلام نے حیض والی عورت کے ساتھ ایک مناسب طریقہ اختیار کرنے کی ہدایت کی ہے۔ چنانچہ باب کی حدیث میں ہے کہ جب صحابہ کرام رضی اللہ عنہم نے حیض والی عورت کے ساتھ نہ کھانے اور نہ پینے وغیرہ کے بارے میں جیسے یہود کرتے ہیں نبی کریم صلی اللہ علیہ وسلم سے دریافت کیا تو آیت نازل ہوئی ﴿ویستلونک عن المحیض﴾ الخ حضور اکرم صلی اللہ علیہ وسلم نے فرمایا کہ تم حیض والی عورت کے ساتھ سب باتیں کرو، اس کے ساتھ کھانا پینا اور لیٹنا وغیرہ سب جائز ہے سوائے

جماع کے کہ اس کے ساتھ صحبت کرنے سے علیحدہ رہا کرو تو حدیث ”فامرهم رسول الله صلى الله عليه وسلم ان يواكلوهن الخ“ آیت کی تفسیر اور بیان ہے: ”فاعتزلوا النساء في المحيض“ کا۔ کیوں کہ لفظ اعتزال سے مطلقاً علیحدہ رہنا مراد نہیں ہے بلکہ اس سے مجاہبت مخصوصہ مراد ہے یعنی فرج اور اس کے ماحول سے دور رہنا اور اس سے فائدہ نہ اٹھانا۔ باقی مَوَاکِلہ و مشاربہ اور مجالہ وغیرہ سب کی اجازت ہے جیسا کہ یہ باتیں نبی کریم ﷺ کے بیان سے واضح ہیں۔

اسی حدیث مذکور سے امام محمد بن حسن اور امام احمد نے اپنے مذہب پر استدلال کیا ہے۔ ان کے نزدیک سوائے شرمگاہ کے حیض والی عورت کے باقی تمام بدن سے فائدہ اٹھانا جائز ہے کیوں کہ نسائی کی روایت میں چند چیزوں کا ذکر فرمانے کے بعد ”وان يصنعوا بهن كل شئ ما خلا الجماع“ فرمایا اور امام مسلم کی روایت میں ”اصنعوا كل شئ الا النكاح“ ہے اور نکاح کے معنی لغت میں جماع کے ہیں تو کل شئ کے عموم سے اپنے مسلک پر استدلال کیا ہے۔

ان کے اس حدیث سے استدلال کا جواب اس باب سے متصل پچھلے باب کے تحت دیا گیا ہے۔ علاوہ اس کے بعض شارحین نے ایک اور جواب یہ دیا ہے کہ حدیث مسلم و نسائی معارض ہے ایک دوسری حدیث کے چنانچہ عبد اللہ سعد سے روایت ہے کہ میں نے رسول اکرم ﷺ سے پوچھا کہ مجھے میزری بیوی سے کیا حلال ہے جبکہ وہ حیض کی حالت میں ہو۔ حضور اکرم ﷺ نے فرمایا کہ تیرے واسطے ما فوق الا زار ہے یعنی جوتہ بند سے اوپر ہے اس سے استمتاع جائز ہے اس کو ابوداؤد نے روایت کر کے سکوت کیا ہے۔ تو یہ حدیث حجت ہے بعض نے اس حدیث کو حسن کہا تو اب یہ حدیث معارض ہوئی اس حدیث مسلم کے جو امام محمد وغیرہ کی دلیل ہے اور جس سے استدلال کر کے انہوں نے سوائے فرج کے ماتحت الا زار سے فائدہ اٹھانے کو جائز قرار دیا ہے۔ بہر حال اگر معارض مانا جاوے تو ترجیح حدیث ابوداؤد کو ہوگی کیوں کہ یہ منع کرتی ہے اور حدیث مسلم اور نسائی سے اباحت ثابت ہے تو احتیاط کے مقام پر ممانعت کو ترجیح دی جائے گی۔ (واللہ تعالیٰ اعلم بالصواب)

باب ما يجب على من اتى خيلته في حال حيضتها بعد

علمه بنهى الله عزوجل عن وطنها

باب اس کے بیان میں کہ جو شخص اپنی بیوی کے ساتھ حیض کی حالت میں صحبت کرے اس بات کے جاننے کے بعد کہ اللہ تعالیٰ نے حیض والی بیوی کے ساتھ صحبت کرنے سے منع فرمایا ہے تو اس شخص پر کیا واجب ہے

اخبرنا عمرو بن علي قال حدثنا يحيى عن شعبة عن الحكم عن عبد الحميد عن مقسم عن ابن عباس رضی اللہ عنہما عن النبی صلی اللہ علیہ وسلم فی الرجل یأتی امرأته وهی حائض یتصدق بدینار او بنصف دینار۔

حضرت ابن عباس رضی اللہ عنہما نبی کریم ﷺ سے روایت کرتے ہیں کہ جو شخص اپنی بیوی سے اس کے حیض کی حالت میں جماع کرے تو وہ ایک دینار یا نصف دینار صدقہ دیدے۔

تشریح: اگر کوئی شخص اپنی بیوی سے حیض کی حالت میں صحبت کو حرام جاننے کے باوجود اتفاق سے صحبت کر بیٹھا تو اس کا کیا حکم ہے۔

اس کے بارے میں مصنف کے قائم کردہ باب اور اس کے تحت جو حدیث نقل کی گئی ہے اس سے ان کا میلان و رجحان یہی معلوم ہوتا ہے کہ ان کے نزدیک اس شخص پر کفارہ واجب ہے کہ ایک دینار یا نصف دینار صدقہ دے۔ یہی قول امام احمد اور احناف اور اوزاعی کا ہے اور امام شافعی کا قول قدیم بھی اسی طرح ہے۔ ان حضرات نے اس حدیث سے استدلال کیا ہے کیوں کہ حدیث میں آیا ہے کہ جو شخص اپنی بیوی سے حیض کی حالت میں صحبت کرے وہ ایک دینار یا نصف دینار صدقہ دے۔ لفظ اوشک کے لئے نہیں بلکہ تقسیم کے لئے ہے کہ اگر شروع حیض میں صحبت کی ہو تو ایک دینار اور اگر آخر حیض میں جماع کیا ہو تو نصف دینار دے۔ یا ایک دینار دیدے جبکہ قدرت رکھتا ہو اور قدرت نہ ہونے کی صورت میں نصف دینار صدقہ کرے اور مصرف اس کا مثل زکوٰۃ کے ہے۔

خلال نے ابوداؤد سے نقل کیا ہے کہ امام احمد نے اس حدیث کے متعلق فرمایا ”احسن حدیث عبد الحمید یعنی هذا الحدیث“ ان سے پوچھا گیا ”تذهب الیہ قال نعم انما هو كفارة“ فرمایا ہاں بے شک کفارہ دینا اس پر واجب ہے جس نے اپنی حیض والی بیوی سے صحبت کی ہو۔

دوسرے ائمہ کہتے ہیں کہ اگر کسی نے اتفاقاً حیض والی بیوی سے صحبت کی حالانکہ اس کو معلوم تھا کہ حیض کی حالت میں صحبت کرنا حرام ہے تو اس نے گناہ کبیرہ کیا اس پر توبہ واجب ہے کہ توبہ واستغفار سے گناہ معاف ہونے کی امید ہے۔ یہی قول امام ابو حنیفہ و امام مالک اور امام شافعی کا قول جدید ہے اور ایک روایت میں امام احمد کا بھی یہی قول ہے اور علامہ خطابی نے لکھا ہے کہ یہی قول اکثر علماء کا ہے، تو ان کے نزدیک کفارہ واجب نہیں البتہ توبہ واستغفار ضروری ہے۔ اور اس باب کی حدیث جس میں کفارہ کا ذکر ہے اس کے بارے میں عرض ہے کہ منذری نے کہا کہ اس حدیث کے مرفوع و موقوف ہونے پھر مرسل و منقطع و معضل ہونے میں اختلاف ہے (اگر دوراوی برابر ساقط ہوں اس کو حدیث معضل کہتے ہیں) پھر اسناد اور متن کے اعتبار سے بھی مضطرب ہے ان امور کی تفصیل بیہقی وغیرہ میں ہے۔

متن کا اضطراب یہ ہے کہ اس حدیث میں بطور شک ”بدینار او بنصف دینار“ آیا ہے کسی میں ”بنصف دینار“ ہے کسی میں ”یتصدق بدینار فان لم يجد فنصف دینار“ ہے اور بعض روایات میں ”یتصدق بخمسی دینار“ آیا ہے وغیر ذالک۔ اس لئے احکام کے باب میں ایسی حدیث حجت نہیں بن سکتی اور اس سے وجوب کفارہ پر استدلال درست نہیں ہے۔ اس لئے جمہور کا مذہب وجوب کفارہ کا نہیں بلکہ توبہ واستغفار کرے، لیکن اگر بطور استحباب ایک دینار یا نصف دینار صدقہ دیدے تو جائز ہے اور جمہور اس کے قائل ہیں لہذا جمہور پر یہ اعتراض نہ ہوگا کہ انہوں نے حدیث باب پر عمل چھوڑ دیا ہے، البتہ وہ وجوب کے قائل نہیں کیوں اس جیسی حدیث ضعیف سے وجوب کفارہ ثابت نہیں ہو سکتا اس کے لئے حدیث صحیح اور قوی کی ضرورت ہے۔ اور دلیل استحباب یہ ہے کہ دینار و نصف دینار میں اختیار دیا گیا ہے حالانکہ ایک ہی جنس کے قلیل و کثیر میں

اختیار نہیں ہوتا۔

بہر حال بطور استحباب صدقہ دینا چاہئے تو دے سکتا ہے کیوں کہ صدقہ غضب الہی کو ٹھنڈا کرتا ہے اور صدقہ پاک کرتا ہے۔ قرآن حکیم میں ﴿وَيَسْأَلُونَكَ عَنِ الْمَحِيضِ﴾ کے بعد دو لفظ مزید فرمائے اور صرف توبہ پر اکتفاء نہیں فرمایا بلکہ ﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ فرمایا تو جو شخص بے احتیاطی سے حیض کی حالت میں اپنی بیوی سے جماع کر لے تو اسکو توبہ کرنا چاہئے۔ متطہرین سے شاید یہی مراد ہو کہ باقی جو بلا توبہ پہلے سے پاک ہوں تو انہیں بھی محبوب رکھتا ہے۔ علامہ شبیر احمد عثمانی اس موقع پر فرماتے ہیں مگر ذوق اس کے خلاف کہتا ہے کیوں کہ پھر تو این کو مؤخر رکھنا چاہئے تھا کیوں کہ اس وقت متطہرین سے متنزہ ہیں مراد ہوں گے تو جو لوگ متنزہ ہیں وہ ضرور تو این سے درجہ میں مقدم ہوں گے لہذا پہلے ان کا ذکر ہونا چاہئے۔ میرے خیال میں گذرتا ہے کہ متطہرین سے متصدقین مراد ہیں قرآن کریم میں ہے کہ صدقہ پاک کرتا ہے۔ بہر حال فعل شنیع مذکور کا مرتکب شخص توبہ بھی کرے اور صدقہ بھی دے۔ اب رہا یہ سوال کہ بلحاظ ان دو حالتوں کے جن کا ذکر اوپر ہوا ہے ایک دینار یا نصف دینار کی مقدار کے ذکر میں کیا حکمت ہے تو زیادہ ظاہر یہی ہے۔ یہ محض امر تعبیدی ہے اس میں عقل کا کوئی دخل نہیں ہے۔ (واللہ اعلم بالصواب)

باب ما تفعل المحرمة اذا حاضت

باب اس بیان میں کہ جب محرمة کو حیض آجاوے تو وہ کیا کرے گی

اخبرنا اسحق ابن ابراہیم قال حدثنا سفيان عن عبد الرحمن بن القاسم عن ابيه عن عائشة رضی اللہ عنہا قالت خرجنا مع رسول الله صلى الله عليه وسلم لا نرى الا الحج فلما كان بسرف حضت فدخل على رسول الله صلى الله عليه وسلم وانا ابكى فقال مالک انفسيت فقلت نعم قال هذا امر كتبہ الله عز وجل على بنات آدم فاقضى ما يقضى الحاج غير ان لا تطوفی البيت وضخی رسول الله صلى الله عليه وسلم عن نسائه بالبقر.

حضرت عائشہ رضی اللہ عنہا سے روایت ہے فرماتی ہیں کہ ہم رسول اکرم صلی اللہ علیہ وسلم کے ساتھ نکلے اور ہم کسی چیز کا ارادہ نہیں رکھتے تھے مگر حج کا جب ہم مقام سرف میں پہنچے تو مجھ کو حیض آگیا اور رسول اکرم صلی اللہ علیہ وسلم میرے پاس تشریف لائے اور اس وقت میں رو رہی تھی آپ صلی اللہ علیہ وسلم نے فرمایا تجھے کیا ہو گیا کیا حیض شروع ہو گیا میں نے کہا ہاں! حضور صلی اللہ علیہ وسلم نے فرمایا کہ یہ حیض ایسی چیز ہے جو اللہ تعالیٰ نے آدم علیہ السلام کی بیٹیوں پر لکھ دی ہے تم سب افعال ادا کرو جیسے حاجی لوگ کریں گے مگر بیت اللہ کا طواف نہ کرو اور رسول اکرم صلی اللہ علیہ وسلم نے اپنی بیویوں کی طرف سے گائے کی قربانی فرمائی۔

تشریح: اس حدیث میں حضرت عائشہ رضی اللہ عنہا جس واقعہ کا ذکر کر رہی ہیں وہ حجۃ الوداع کا ہے اس حج کے سفر میں حضرت عائشہ رضی اللہ عنہا کے قول کے مطابق تمام صحابہ کرام کا اور خود ان کا بھی مقصد اصلی حج تھا چنانچہ وہ فرماتی ہیں 'لا نری الا'۔

الحج "ورنہ صحابہ کرام میں ایسے لوگ بھی تھے کہ جنہوں نے شروع میں احرام عمرہ باندھ لیا تھا اور خود حضرت عائشہ رضی اللہ عنہا بھی ابتداء میں عمرہ کا احرام باندھنے والوں میں سے تھیں۔

بہر حال جب وہ مقام سرف میں پہنچیں تو حیض کا عذر لاحق ہو گیا مقام سرف ایک جگہ کا نام ہے جو مکہ سے قریب ہے اور اس کے اور مکہ کے درمیان تقریباً دس میل کا فاصلہ ہے جب حضور اکرم صلی اللہ علیہ وسلم ان کے پاس تشریف لائے اس وقت وہ رو رہی تھیں کیوں کہ عذر حیض کی وجہ سے افعال عمرہ ادا کرنا مشکل ہو گیا حضور صلی اللہ علیہ وسلم نے فرمایا کیا ہو گیا تھا حیض آ گیا انہوں نے جواب دیا جی ہاں پھر حضور اکرم صلی اللہ علیہ وسلم نے حضرت عائشہ رضی اللہ عنہا کو تسلی دی اور فرمایا "هَذَا امر كتبہ اللہ علی بنات آدم" کہ یہ حیض ایک ایسی چیز ہے اس کو اللہ تعالیٰ نے آدم علیہ السلام کی بیٹیوں پر لکھ دیا ہے۔ حاکم اور ابن المذہب نے اسناد صحیح سے ابن عباس رضی اللہ عنہ سے روایت کی ہے کہ حیض کا آغاز حضرت حوا کو اس وقت ہوا کہ جب جنت سے اتاری گئیں۔

بہر حال حضور صلی اللہ علیہ وسلم نے حضرت عائشہ رضی اللہ عنہا کو تسلی دی کہ حیض ایک امر مقدر ہے جو آپے مقرر وقت پر واقع ہوتا ہے اس میں تمہارا کوئی قصور نہیں لہذا پریشان ہونے اور رونے کی کیا بات ہے تم نے جس مقصد کے لئے سفر کی مشقت برداشت کی وہ ضائع نہیں ہوگی اور تمہارے اور دوسرے حاجیوں کے درمیان افعال حج کی ادائیگی میں کوئی فرق نہیں سوائے اس کے کہ تم بیت اللہ کا طواف نہ کرو۔ ایک روایت میں حتیٰ تطہری آیا ہے یعنی حیض سے پاک ہونے تک طواف زیارۃ کے عمل سے باز رہو اور سعی بین الصفا والمروة سے بھی۔ کیوں کہ "غیر ان لا تطوفی بالبيت" سے مراد طواف اور وہ چیز ہے جو طواف کے تابع ہے یعنی سعی اس لئے کہ سعی کو طواف پر مقدم کرنا جائز نہیں ہے اور چونکہ وہ طواف کے تابع ہے اس لئے اس کا ذکر نہیں فرمایا، تو طواف زیارۃ اور سعی دونوں سے پاکی حاصل ہونے تک باز رہو باقی افعال حج جیسے حاجی لوگ کریں گے تم بھی کرو اس کی تفصیلی بحث کا موقع کتاب الحج ہے۔

بہر حال یہ مسئلہ حدیث سے واضح ہو گیا کہ اگر احرام کے بعد کسی عورت کو حیض آ گیا تو وہ سوائے طواف بیت اللہ اور سعی کے باقی تمام افعال اور حاجیوں کی طرح اداء کر لے گی پھر پاک ہونے کے بعد یہ دونوں ارکان ادا کرے گی۔ دلیل عقلی یہ ہے کہ طواف کرنا مسجد میں واقع ہوتا ہے اور حائضہ مسجد میں داخل نہیں ہو سکتی اس لئے یہ دونوں چیزیں طہارت تک مؤخر کر دی جائیں گی اور طہارت کے بعد ادا کر لے گی۔

باب ما تفعل النفساء عند الاحرام

اس بیان میں کہ احرام کے وقت نفاس والی عورت کیا کرے گی

اخبرنا عمرو بن علی ومحمد بن المثنیٰ ويعقوب بن ابراهيم واللفظ له قالوا اخبرنا يحيى بن سعيد قال حدثنا جعفر بن محمد قال حدثني ابي قال اتينا جابر بن عبد الله رضی اللہ عنہ فسالناه عن حجة النبي صلى الله عليه وسلم فحدثنا ان رسول الله صلى الله عليه وسلم خرج لخمسة بقين من ذي القعدة وخرجنامعه حتى اذا اتى ذالحليفة ولدت اسماء بنت عميس محمد بن ابي بكر فارسلت الى رسول الله

صلی اللہ علیہ وسلم کیف اصنع قال اغتسلی واستغفری ثم اہلی

راوی حدیث جعفر بن محمد اپنے والد محمد سے روایت کرتے ہیں ان کے والد نے کہا کہ ہم جابر بن عبد اللہ رضی اللہ عنہ کے پاس گئے تو ان سے نبی کریم صلی اللہ علیہ وسلم کے حج کے متعلق سوال کیا تو انہوں نے ہم سے بیان کیا کہ رسول اکرم صلی اللہ علیہ وسلم حج کے ارادہ سے مدینہ منورہ سے نکلے جبکہ ذی قعدہ کے پانچ دن باقی تھے اور ہم بھی آپ صلی اللہ علیہ وسلم کے ساتھ نکلے یہاں تک کہ جب ذوالحلیفہ میں پہنچے تو اسماء بنت عمیس رضی اللہ عنہا نے محمد بن ابی بکر کو جنتا تو اسماء رضی اللہ عنہا نے اپنے عذر کی اطلاع رسول اکرم صلی اللہ علیہ وسلم کو دی کہ اب میں کیا کروں حضور صلی اللہ علیہ وسلم نے فرمایا غسل کر لو اور لنگوٹ باندھ لو پھر حج کا احرام باندھو۔

تشریح: اگر کوئی عورت احرام کے وقت بچہ جنے تو وہ کیا کرے گی احرام باندھے گی یا نہیں اس حدیث میں اسی کے متعلق بیان ہے کہ نبی کریم صلی اللہ علیہ وسلم مع صحابہ کرام کے مقام ذی الحلیفہ پہنچے تو اسماء بنت عمیس رضی اللہ عنہا نے بچہ جنا جس کا نام محمد بن ابی بکر ہے۔

ذوالحلیفہ میقات ہے اہل مدینہ کا وہاں سے وہ احرام باندھتے ہیں بغیر احرام کے وہاں سے آگے بڑھنا جائز نہیں ہے وہاں پہلے ایک درخت تھا اب ایک مسجد بنوائی ہے وہ مدینہ سے چھ میل کے قریب ہے اور مکہ تک دور سابق کے اعتبار سے دس دن کا راستہ ہے۔ عوام جو یہ خیال کرتے ہیں کہ یہاں حضرت علی رضی اللہ عنہ نے کنوؤں میں جنوں سے قتال کیا تھا بالکل جھوٹی افواہ ہے۔ تو اس مقام پر پہنچنے کے بعد حضرت اسماء رضی اللہ عنہا سے بچہ پیدا ہوا اور نفاس کا عذر لاحق ہو گیا اب کیا کرنا چاہئے اس کے متعلق دریافت کرنے کے واسطے حضرت ابو بکر رضی اللہ عنہ کو نبی کریم صلی اللہ علیہ وسلم کے پاس بھیجا حضور صلی اللہ علیہ وسلم نے فرمایا ”اغتسلی“ نہا لو اور لنگوٹ باندھ لو تا کہ خون کا سیلان رک جائے پھر احرام باندھ لو۔ یہ غسل جس کا حکم اسماء بنت عمیس رضی اللہ عنہا کو دیا ہے یہ سنت احرام ہے نہ کہ غسل واجب جو نفاس کا خون بند ہونے کے بعد ضروری ہے اور چونکہ یہ غسل تحصیل نظافت یعنی صفائی ستھرائی حاصل کرنے اور بدبو کے ازالہ کے واسطے ہے اور اس سے طہارت مقصد نہیں ہے اس لئے حائضہ اور نفاس والی عورت کو بھی اس کا حکم دیا گیا ہے جیسا کہ اس حدیث سے معلوم ہوتا ہے۔ اگرچہ اس کو فرض غسل کی طرف سے قرار دینا درست نہیں کیوں کہ نفاس کا خون جاری ہونے کی حالت میں اور اس کے بند ہونے سے پہلے اس کا غسل کرنا اس کو پاک نہیں کرتا ہاں صاف ستھرا کرتا ہے۔ غرض یہ غسل احرام کے لئے ہے اسی لئے اسماء بنت عمیس رضی اللہ عنہا کو نفاس کی حالت میں غسل کا حکم فرمایا اور یہ بھی معلوم ہوا کہ نفاس کا عذر احرام باندھنے سے مانع نہیں ہے۔

باب دم الحیض یصیب الثوب

باب اس بیان میں کہ حیض کا خون کپڑے کو لگ جائے تو کیا حکم ہے

اخبرنا عبيد الله بن سعيد قال حدثنا يحيى ابن سعيد عن سفيان قال حدثني ابو المقدم ثابت الحداد عن عدي بن دينار قال سمعت ام قيس بنت محصن رضی اللہ عنہا انها سألت رسول الله صلى الله عليه

وسلم عن دم الحيض يصيب الثوب قال حكيه بضلع واغسله بماء وسدر.
ام قیس بنت محسن رضی اللہ عنہا نے رسول اکرم صلی اللہ علیہ وسلم سے خون حیض کے متعلق جو کچھ لگ جاتا ہے دریافت کیا حضور اکرم صلی اللہ علیہ وسلم نے فرمایا اس کو کھرج دو لکڑی سے پھر اسکو پانی اور بیری کے پتوں سے دھو ڈالو۔

اخبرنا يحيى بن حبيب بن عربي عن حماد بن زيد عن هشام ابن عروة عن فاطمة بنت المنذر عن اسماء بنت ابي بكر رضی اللہ عنہا وكانت تكون في حجرها ان امرأة استفتت النبي صلى الله عليه وسلم عن دم الحيض يصيب الثوب فقال حثيه ثم اقرصيه بالماء ثم انضحيه و صلى فيه.

فاطمہ بنت منذر حضرت اسماء بنت ابی بکر رضی اللہ عنہا سے روایت کرتی ہیں کہ ایک عورت نے نبی کریم صلی اللہ علیہ وسلم سے حیض کے خون کے متعلق جو کچھ لگ جاتا ہے فتویٰ دریافت کیا آپ صلی اللہ علیہ وسلم نے فرمایا پہلے کچھ لکڑی سے کور کر کر خون صاف کر لو پھر پانی سے کھرج کر اس کو دھو لو اور اس کچھ لکڑی سے نماز پڑھ لیا کرو۔

تشریح: باب کی پہلی حدیث میں آیا ہے کہ خون جو کچھ لگ جاتا ہے اس کے متعلق شریعت کا کیا حکم ہے حضرت ام قیس بنت محسن رضی اللہ عنہا نے دریافت کیا بعض نے ان کا نام آمنہ بتایا ہے نبی کریم صلی اللہ علیہ وسلم نے ان کے لئے درازی عمر کی دعا فرمائی جس کا نتیجہ یہ ظاہر ہوا کہ انہوں نے بڑی لمبی عمر پائی۔

تو جب انہوں نے مسئلہ دریافت کیا تو نبی کریم صلی اللہ علیہ وسلم نے فرمایا ”حکیہ بضلع الخ“ کہ پہلے اس خون کو لکڑی سے کھرج دو پھر اس کو بیری کے پتوں اور پانی سے دھو لو۔ اس طریقہ سے کچھ لکڑی سے کچھ لکڑی سے کھرج دینے کا حکم دیا تاکہ خون کا نشان زائل ہو جائے پھر بیری کے درخت کے پتوں کو پانی کے ساتھ ملا کر دھونے کا حکم حد سے زیادہ تنظیف کے لئے دیا ہے تاکہ صفائی اور پاکیزگی خوب اچھی طرح ہو جائے، اور مزید صفائی اس صورت میں ظاہر ہے جبکہ بیری کے پتوں کو پانی ملا کر جوش دیا جائے پھر اس سے خون کے دھبے کو دھو لیا جائے ورنہ صرف پانی اصل مقصد یعنی طہارت و نظافت کے حصول کے لئے کافی ہے۔

دوسرا مسئلہ یہ ہے کہ نجاست کا زائل کرنا پانی کے علاوہ دوسرے مائعات سے جائز ہے یا نہیں۔ خطابؑ نے کہا کہ یہ حدیث ام قیس بنت محسن رضی اللہ عنہا اس مسئلہ کی دلیل ہے کہ نجاست کو زائل کرنے کے لئے صرف پانی متعین ہے کیوں کہ نبی کریم صلی اللہ علیہ وسلم نے ام قیس بنت محسن رضی اللہ عنہا کو پانی سے حیض کے خون کو دھونے کا حکم دیا ہے اور نجاست میں سے حیض کے خون کی نجاست ہو یا دوسری کوئی نجاست ہو کچھ فرق نہیں ہے اس پر سب کا اتفاق ہے لہذا علامہ خطابؑ کہتے ہیں کہ نجاست کو پاک کرنے کے لئے پانی کا ہونا ضروری اور متعین ہے۔ علماء حنفیہ کہتے ہیں کہ ازالہ نجاست کے لئے پانی کوئی شرط نہیں ہے اور نہ اس حدیث سے بطریق حصریہ بات مستفاد ہوتی ہے کہ صرف پانی ہی سے نجاست کو دور کیا جاسکتا ہے اور پانی کے علاوہ دوسرے مائعات یعنی بننے والی چیزیں مثلاً سرکہ اور عرق گلاب وغیرہ سے نجاست کو دور نہیں کیا جاسکتا بلکہ حدیث میں حیض کے خون کو پانی سے دھونے کی جو تعلیم دی گئی ہے وہ واقعیت اور اعلیٰ پر مبنی ہے کیوں کہ دستور یہی ہے کہ عام طور پر نجاست کا

زائل کرنا پانی سے ہوتا ہے اس لئے حدیث میں اسی کا ذکر فرمایا ہے۔ توحیدیت میں ذکر ماء سے یہ لازم نہیں آتا کہ پانی کے علاوہ دوسرے مانعات یعنی بہنے والی چیزوں سے نجاست کا زائل کرنا درست نہ ہوگا اس لئے ”و اغسلہ بماء“ کے ارشاد سے اس پر استدلال کہ ازالہ نجاست کے لئے پانی لازمی ہے سوائے پانی کے دوسرے مانعات سے تطہیر جائز نہیں ہے قابل تسلیم نہیں ہے۔ کوئی شوائع وغیرہ میں سے یہ کہہ سکتا ہے کہ ذکر ماء سے ایک امر لازمی کا بیان مقصد ہے کہ نجاست کا زائل کرنا لاحالہ پانی کے ساتھ ہونا چاہئے۔ ہم کہیں گے کہ اگر ذکر ماء کو بیان لازم پر محمول کیا جائے تو پھر سدر یعنی پیری کے پتوں کے ساتھ دھونے کو بھی شرط کہہ دو۔ کیوں کہ اسی حدیث میں لفظ بماء کے بعد سدر کا ذکر بھی آیا ہے حالانکہ کوئی بھی اس کا قائل نہیں۔ لہذا معلوم ہوا کہ حدیث میں ”و اغسلہ“ کے بعد لفظ ماء کا ذکر صرف پانی کے ساتھ ازالہ نجاست کو لازمی قرار دینے کے لئے نہیں بلکہ اس کا ذکر حدیث میں بطور امر واقعی اور غالبی کے آیا ہے، اس لئے حنفیہ تمام روایات کو سامنے رکھ کر کہتے ہیں کہ پانی کے علاوہ دوسرے مانعات طاہرہ مزیلہ سے بھی تطہیر جائز ہے بشرطیکہ ان میں دو وصف ہوں اول طاہر و پاک ہوں اپنی ذات میں۔ دوم یہ کہ ان کے ساتھ نجاست کا ازالہ ممکن ہو جیسے عرق گلاب وغیرہ۔ کیوں کہ پانی میں نجاست زائل کرنے کی صفت ہے اسی طرح یہ صفت دوسرے مانع مزیل میں بھی موجود ہے اس لئے امام ابوحنیفہ و ابو یوسف رحمہما اللہ کے نزدیک پانی کے علاوہ ہر ایسی چیز کے ساتھ بھی نجاست کا زائل کرنا جائز ہے جو بہنے والی ہو بشرطیکہ اس میں دونوں وصف موجود ہوں۔

باب کی دوسری حدیث فاطمہ بنت منذر نے حضرت اسماء بنت ابی بکر رضی اللہ عنہا سے روایت کی ہے۔ یہ فاطمہ بیٹی ہیں منذر بن زبیر بن العوام رضی اللہ عنہ کی اور اسماء بنت ابی بکر رضی اللہ عنہا جو حضرت زبیر بن عوام رضی اللہ عنہ کی بیوی ہیں ان کی پرورش میں تھیں تو وہ حضرت اسماء بنت ابی بکر سے روایت کرتی ہیں کہ ایک عورت نے وہی مسئلہ دریافت کیا جو پہلی حدیث میں گذرا۔ یہ فتویٰ پوچھنے والی عورت کون تھی اس کا تعین نہیں کیا گیا اس روایت میں اس کا ذکر مبہم طور پر آیا ہے مگر بعض روایات سے معلوم ہوتا ہے کہ یہ عورت خود حضرت اسماء رضی اللہ عنہا ہیں جیسا کہ امام شافعی کی روایت میں اس کی تصریح ہے انہوں نے اسی حدیث کو بواسطہ سفیان بن عیینہ ہشام سے روایت کیا ہے اس میں تصریح ہے کہ وہ عورت حضرت اسماء بنت ابی بکر رضی اللہ عنہا تھیں انہوں نے مسئلہ دریافت کیا تھا۔ اور راوی کا اپنے نام کو بطور مبہم ذکر کرنا کوئی اشکال کی بات نہیں اور نہ وہ صحت روایت میں مضر ہے۔ جیسا کہ ابوسعید خدری رضی اللہ عنہ کی حدیث میں جو فاتحہ الکتاب کے ساتھ جھاڑ پھونک کے قصہ میں وارد ہوئی ہے اسی طرح بغیر تعین کے اپنا نام بطور ابہام ذکر کیا ہے۔ (عیسیٰ وفتح الباری: ۱/۲۳۰)

بہر حال جب حضرت اسماء رضی اللہ عنہا نے دم حیض جو کپڑے پر لگ جاتا ہے اس کے متعلق نبی کریم صلی اللہ علیہ وسلم سے فتویٰ دریافت کیا تو آپ صلی اللہ علیہ وسلم نے فرمایا ”حتیہ ثم اقرصہ بالماء الخ“ لفظ حت کا معنی یہ کہ لکڑی وغیرہ کسی چیز سے کھرچ ڈالنا اور قرص یہ کہ ناخن سے کھرچتی اور پانی ڈالتی جائے۔ اور خطاب نے کہا کہ قرص اصل میں یہ ہے کہ تھوڑا تھوڑا پانی ڈال کر چٹکی سے خوب مل کر دھونا اور نصح یہ کہ پانی چھڑکنا، اور کبھی پانی بہا کر دھونے کے معنی میں بھی استعمال ہوتا ہے۔ بظاہر یہاں یہی مراد ہے اس لئے کہ حدیث باب خون کی نجاست پر دال ہے اور حیض کے خون کی نجاست پر تمام اہل اسلام کا اجماع ہے اس کے باوجود یہاں لفظ

توضیح استعمال فرمایا، اس لئے تمام ائمہ کے نزدیک اس حدیث میں توضیح بمعنی غسل ہے اور حنفیہ بھی اسی کے قائل ہیں۔ اور یہ حدیث اس بات پر بھی دلالت کر رہی ہے کہ پاک کرنے میں کوئی عدد خاص شرط نہیں بلکہ اصل مقصد طہارت و نظافت ہے۔

باب المنی یصیب الثوب

اس بیان میں کہ اگر منی کپڑے میں لگ جائے تو کپڑا ناپاک ہو گا یا نہیں

اخبرنا عیسیٰ بن حماد قال حدثنا الليث عن يزيد بن ابی حبيب عن سويد بن قيس عن معاوية بن حديج عن معاوية بن ابی سفیان انه سأل ام حبيبة زوج النبی صلی اللہ علیہ وسلم هل كان رسول اللہ صلی اللہ علیہ وسلم یصلی فی الثوب الذی كان یجامع فیہ قالت نعم اذا لم یر فیہ اذی.

حضرت معاویہ رضی اللہ عنہ سے روایت ہے کہ انہوں نے اپنی بہن ام المؤمنین ام حبیبہ رضی اللہ عنہا سے پوچھا کیا رسول اکرم صلی اللہ علیہ وسلم اس کپڑے میں نماز پڑھ لیا کرتے تھے جس کو آپ صلی اللہ علیہ وسلم پہن کر مشغول جماع ہوتے تھے حضرت ام حبیبہ رضی اللہ عنہا نے فرمایا ہاں جبکہ اس میں گندگی نہ دیکھتے۔

تشریح: اس حدیث سے منی کے ناپاک ہونے پر استدلال کیا گیا ہے کیوں کہ حضرت ام حبیبہ رضی اللہ عنہا نے منی کو اذی سے تعبیر کیا ہے اور ”اذا لم یر فیہ اذی“ فرمایا ہے اور زبان شرع میں لفظ اذی سے ناپاکی اور گندگی کو مراد لیا جاتا ہے۔ (قالہ العینی) اس سے منی کا ناپاک ہونا ثابت ہوا۔ علاوہ اس حدیث کے اور بھی بہت سی احادیث موقوفہ و مرفوعہ ہیں۔

معارف السنن لعلاۃ البوری رحمہ اللہ میں اسی موضوع کے تحت مع اس حدیث باب کے پانچ احادیث مرفوعہ اور پانچ موقوفہ کل دس احادیث نقل کی ہیں جن سے واضح ہوتا ہے کہ منی عند الشرع ناپاک ہے۔ یہی قول امام ابو حنیفہ، امام مالک و ثوری اور اوزاعی وغیرہ رحمہم اللہ کا ہے۔ مگر امام ابو حنیفہ ایک خاص صورت میں یعنی جب منی کپڑے پر خشک ہو جائے تو باتباع نص فرماتے ہیں کہ اس کا فرک یعنی کھرچ دینا کافی ہے۔ لیکن امام مالک و امام اوزاعی فرک کو کافی نہیں سمجھتے ان کے ہاں ہر صورت میں دھونا ضروری ہے جیسے دیگر نجاست دھوئی جاتی ہیں۔

بہر حال ہمارے اور امام مالک کے نزدیک منی ناپاک ہے احادیث کثیرہ اس کی نجاست پر دلالت کرتی ہیں، امام شافعی و امام احمد بن حنبل کے نزدیک منی پاک ہے۔ امام نووی نے فرمایا ہے کہ شافعیہ کے نزدیک اختلاف ہے، صحیح یہ ہے کہ منی عورت و مرد کی پاک ہے۔ ان کا استدلال ان احادیث سے ہے جن میں فرک مذکور ہے۔ جو آگے آرہی ہیں وہاں جواب دیں گے۔

باب غسل المنی من الثوب

کپڑے سے منی کو دھونے کا بیان

اخبرنا سويد بن نصر قال اخبرنا عبد الله عن عمرو بن ميمون الجزري عن سليمان بن يسار عن عائشة رضی اللہ عنہا قالت كنت اغسل الجنابة من ثوب رسول الله صلی اللہ علیہ وسلم فيخرج الى الصلوة وان

بقع الماء لفی ثوبه.

حضرت عائشہ رضی اللہ عنہا سے روایت ہے وہ فرماتی ہیں کہ میں منیٰ کو نبی کریم صلی اللہ علیہ وسلم کے کپڑے سے دھوتی تھی پھر آپ صلی اللہ علیہ وسلم نماز کو باہر تشریف لے جاتے اور بے شک میں پانی کا نشان آپ صلی اللہ علیہ وسلم کے کپڑے میں دیکھتی تھی۔

تشریح: یہ حدیث بھی جمہورائے کی دلیل ہے اس سے منیٰ کا ناپاک ہونا ثابت ہوتا ہے کیوں کہ اگر وہ ناپاک نہ ہوتی تو غسل کیوں ہوتا حضرت عائشہ رضی اللہ عنہا بیان فرماتی ہیں کہ میں حضور اکرم صلی اللہ علیہ وسلم کے کپڑے سے جنابت یعنی منیٰ کو دھوتی تھی تو غسل دلیل نجاست ہے اور حضرت عائشہ رضی اللہ عنہا کے کلام ”كنت اغسل“ سے معلوم ہوا کہ حضور صلی اللہ علیہ وسلم کے کپڑے سے منیٰ کو دھو کر کپڑے کو پاک و صاف کرنے کا عمل ایک دو مرتبہ نہیں بلکہ حضرت عائشہ رضی اللہ عنہا کا استمراری عمل تھا۔ شوافع کی طرف سے کہا جاتا ہے کہ یہ تو حضرت عائشہ رضی اللہ عنہا کے فعل کی حکایت ہے اس سے غسل کا وجوب ثابت نہیں کیا جاسکتا اس لئے منیٰ کی نجاست اس حدیث سے ثابت نہیں ہو سکتی۔

اس کا حنفیہ یہ جواب دیتے ہیں کہ اول تو حدیث باب سے یہ ظاہر ہے کہ جو کچھ حضرت عائشہ رضی اللہ عنہا کرتی تھیں وہ حضور اکرم صلی اللہ علیہ وسلم کی دانست میں ہوتا تھا اور آپ صلی اللہ علیہ وسلم اس کو برقرار رکھتے۔ علاوہ اس کے صحیح مسلم میں حضرت عائشہ رضی اللہ عنہا کی حدیث ہے جس کا مفہوم یہ ہے کہ حضور اکرم صلی اللہ علیہ وسلم منیٰ کو دھوتے پھر اسی کپڑے میں نماز کو تشریف لے جاتے اور میں کپڑے میں دھونے کا نشان دیکھتی تھی۔

اس حدیث میں اگر خود حضور اکرم صلی اللہ علیہ وسلم کے دھونے کے معنی لئے جاویں تو ظاہر ہے کہ منیٰ ناپاک تھی اس لئے اس کو دھوتے اور اگر آپ صلی اللہ علیہ وسلم کے حکم سے کپڑا دھویا گیا تو بھی ظاہر ہے۔ بہر صورت منیٰ ناپاک ہے جس کا زائل کرنا مصلیٰ کے کپڑے سے فرض ہے اور اس کا طریقہ یہی ہے جو حدیث باب اور دیگر احادیث میں مذکور ہے۔

باب فرک المني من الثوب

کپڑے سے منیٰ کو کھرچنے کا بیان

اخبرنا قتيبة ابن سعيد قال حدثنا حماد عن ابي هاشم عن ابي مجلز عن الحارث بن نوفل عن عائشة رضی اللہ عنہا قالت كنت افرک الجنابة وقالت مرة اخرى المني من ثوب رسول الله صلى الله عليه وسلم.

حضرت عائشہ رضی اللہ عنہا سے روایت ہے وہ فرماتی ہیں کہ میں کھرچتی تھی منیٰ کو رسول اکرم صلی اللہ علیہ وسلم کے کپڑے سے۔

اخبرنا عمرو بن يزيد قال حدثنا بهز قال حدثنا شعبه قال الحكم اخبرني عن ابراهيم عن همام بن الحارث ان عائشة رضی اللہ عنہا قالت لقد رأيتني وما ازيد على ان افرکه من ثوب رسول الله صلى الله عليه وسلم.

حضرت عائشہ رضی اللہ عنہا فرماتی ہیں کہ مجھے بخوبی معلوم ہے کہ میں رسول اکرم صلی اللہ علیہ وسلم کے کپڑے سے منی کو کھرچ دیتی تھی اور اس سے زیادہ اور کوئی کام نہیں کرتی تھی۔

اخبرنا الحسين بن حريث اخبرنا سفيان عن منصور عن ابراهيم عن همام عن عائشة رضی اللہ عنہا قالت كنت افرکه من ثوب رسول الله صلى الله عليه وسلم . حضرت عائشہ رضی اللہ عنہا فرماتی ہیں کہ میں نبی کریم صلی اللہ علیہ وسلم کے کپڑے سے منی کو کھرچتی تھی۔

اخبرنا شعيب بن يوسف عن يسي بن سعيد عن الاعمش عن ابراهيم عن همام عن عائشة رضی اللہ عنہا قالت كنت اراه في ثوب رسول الله صلى الله عليه وسلم فاحكه . حضرت عائشہ رضی اللہ عنہا سے روایت ہے وہ فرماتی ہیں کہ میں منی کو جب رسول اکرم صلی اللہ علیہ وسلم کے کپڑے میں دیکھتی تھی تو اسے کھرچ دیتی تھی۔

اخبرنا قتبية قال حدثنا حماد بن زيد عن هشام بن حسان عن ابی معشر عن ابراهيم عن الاسود عن عائشة رضی اللہ عنہا قالت لقد رأيتني افرک الجنابة من ثوب رسول الله صلى الله عليه وسلم . حضرت عائشہ رضی اللہ عنہا سے روایت ہے وہ فرماتی ہیں کہ مجھے خوب اچھی طرح معلوم ہے کہ میں رسول اکرم صلی اللہ علیہ وسلم کے کپڑے سے منی کو کھرچ دیتی تھی۔

اخبرنا محمد بن كامل المروزي قال حدثنا هشيم عن مغيرة عن ابراهيم عن الاسود عن عائشة رضی اللہ عنہا قالت لقد رأيتني اجدہ في ثوب رسول الله صلى الله عليه وسلم فاحتہ عنه . اسود حضرت عائشہ رضی اللہ عنہا سے روایت کرتے ہیں وہ فرماتی ہیں کہ بے شک میں اچھی طرح جانتی ہوں کہ میں رسول اکرم صلی اللہ علیہ وسلم کے کپڑے میں منی پاتی پس میں اس کو آپ صلی اللہ علیہ وسلم کے کپڑے سے مل کر جھاڑ دیتی۔

تشریح: مصنف نے چھ طریق سے حدیث حضرت عائشہ رضی اللہ عنہا کو جو فرک منی کے بارے میں آئی ہے نقل کیا ہے اس سے شواہع نے منی کی طہارت پر استدلال کیا ہے وہ کہتے ہیں کہ اگر منی ناپاک ہوتی تو اس کا کھرچ دینا کافی نہیں ہوتا تو فرک دلیل طہارت ہے رہا غسل تو وہ نجاست کی وجہ سے نہیں ہے بلکہ نظافت کے لئے ہے۔

ہم کہتے ہیں کہ احادیث فرک سے شافعیہ کا مدعی ثابت نہیں ہو سکتا بلکہ ان سے مسلک حنفیہ کی تائید نکلتی ہے کیوں کہ فقہاء حنفیہ کے ہاں تطہیر نجاست کے کئی طریقے ہیں دھونا، رگڑنا، بل ڈالنا، کھرچنا، خشک ہو جانا، فرک کرنا وغیرہ ذالک تو منجملہ ان کے کھرچ ڈالنا طہارت کا ایک طریقہ ہے لہذا جب منی خشک ہو جائے تو اس میں فرک کافی ہے اس سے طہارت حاصل ہو جائے گی کیوں کہ ہمارے نزدیک نجاست یعنی خشک منی فرک سے زائل ہو جاتی ہے اور ہم کہتے ہیں کہ فرک منی اس کی نجاست پر دلالت کرتا ہے جیسا کہ غسل منی اس کی نجاست پر دلالت کرتا ہے اس لئے صحیح مسلم کی روایت میں حضرت عائشہ رضی اللہ عنہا کی حدیث میں ”لقد رأيتني افرکه من ثوب رسول الله صلى الله عليه وسلم فرکاً“ کے بعد ان کا قول ”فیصلی فیہ“ شواہع کے

لئے حجت نہیں بن سکتا بلکہ وہ حنفیہ کی حجت ہے کہ نجاست غیر ماء سے بھی زائل ہو جاتی ہے۔

شوافع نے ایک اور استدلال اثر ابن عباس رضی اللہ عنہ سے کیا ہے بیہقی نے اس کو معرفۃ السنن میں نقل کیا ہے اور موقوفاً عن ابن عباس صحیح کہا ہے اس کا مفہوم یہ ہے کہ حضرت ابن عباس رضی اللہ عنہ نے اس منی کے بارے میں جو کچھ لکھا ہے فرمایا ”امطه عنک بعود او اذخرة فانما هو بمنزلة المخاط او البصاق“ کہ یہی کافی ہے کہ اس کو لکڑی سے یا ذخہ (خوشبودار گھاس) سے زائل کر دو اس لئے کہ وہ منی بمنزلہ ریث اور تھوک کے ہے بقول بیہقی صحیح یہی ہے کہ یہ حدیث ابن عباس رضی اللہ عنہ پر موقوف ہے یعنی ابن عباس رضی اللہ عنہ نے خود یہ فتویٰ دیا ہے اور مرفوع ثابت نہیں ہے لیکن ابن جوزیؒ نے تحقیق میں لکھا ہے کہ اسحق ازرق نے اس کو ابن عباس رضی اللہ عنہ سے مرفوع روایت کیا اور یہ راوی ثقہ ہے جس سے بخاری و مسلم نے روایت لی ہے تو اس کی زیادتی مقبول ہے۔ اس کا جواب یہ ہے کہ سوال ابن عباس رضی اللہ عنہ سے ہوا اور انہوں نے جواب دیا اور اسحق ازرق نے سوال و جواب نبی کریم صلی اللہ علیہ وسلم سے ذکر کیا ہے تو یہ زیادتی نہیں بلکہ تغیر ہے لہذا بیہقیؒ نے باوجود کمال عنایت کے یہی کہا ہے کہ صحیح یہ ہے کہ یہ حدیث ابن عباس رضی اللہ عنہ پر موقوف ہے لہذا ابن جوزیؒ کی بات پر التفات نہ ہوگا۔

بہر حال شوافع نے اس حدیث موقوف سے منی کی طہارت پر استدلال کیا ہے کیوں کہ ابن عباس رضی اللہ عنہ نے منی کو تشبیہ دی ریث اور تھوک سے لہذا منی پاک ہے جیسے یہ دونوں پاک ہیں۔

حنفیہ اس کا جواب دیتے ہیں کہ دیکھنا یہ ہے کہ اثر ابن عباس رضی اللہ عنہ کا کیا وزن ہے ان صحیح احادیث مرفوعہ کے مقابلہ میں جو نجاست منی پر دلالت کرتی ہیں ظاہر ہے کہ حضرت ابن عباس رضی اللہ عنہ نے جو فرمایا وہ ان کا اجتہاد ہے جو حضرت عائشہ رضی اللہ عنہا و عمر بن خطاب رضی اللہ عنہ اور معاویہ بن ابی سفیان رضی اللہ عنہ وغیرہ کی صحیح احادیث مرفوعہ کا مقابلہ نہیں کر سکتا ان حضرات کی احادیث مرفوعہ سے ثابت ہوتا ہے کہ منی ناپاک ہے۔ علاوہ ازیں دوسری بات یہ کہ ابن عباس رضی اللہ عنہ نے جو منی کو مخاط (ریث) کے ساتھ تشبیہ دی وہ ممکن ہے کہ ازالہ اور تطہیر میں تشبیہ دی ہو نہ کہ طہارت میں کیوں کہ منی بوجہ چپک دار ہونے کے ریث کے مشابہ ہے تو مطلب یہ ہوگا کہ جس طرح مخاط کا ازالہ کسی لکڑی وغیرہ کے ساتھ کھرج دینے سے ہو جاتا ہے اسی طرح خشک منی کا ازالہ آسان ہے اذخر گھاس سے بھی اس کو دور کیا جاسکتا ہے اور قرینہ اس کا یہ ہے کہ اسی اثر ابن عباس رضی اللہ عنہ اور اس کے علاوہ دوسری روایات میں ازالہ منی کے بارے میں صیغہ امر وارد ہوا لیکن مشبہ بہ میں اس کا کوئی ذکر نہیں ہے اور یہ بھی ممکن ہے کہ انہوں نے وہ بات مقدار قلیل منی بقدر معفو عنہ کے بارے میں فرمائی ہو نہ کہ کثیر کے متعلق کیونکہ عام طور پر عند الجماع جو منی کچھ لگ جاتی ہے وہ قلیل ہی ہوتی ہے ”اذا جاء الاحتمال بطل الاستدلال“ لہذا حدیث ابن عباس رضی اللہ عنہ سے جو موقوف ہے طہارت منی پر حجت پکڑنا درست نہیں ہے۔

شافعیہ کی تیسری دلیل حدیث ام المؤمنین حضرت عائشہ رضی اللہ عنہا کی ہے کہ میں رسول اکرم صلی اللہ علیہ وسلم کے کچھ لگے منی فرک کرتی تھی اس حالت میں کہ آپ صلی اللہ علیہ وسلم نماز میں ہوتے تھے، ابن خزیمہؒ نے اس کو اپنی صحیح میں روایت کیا ہے بیہقی نے کہا کہ اگر نجس ہوتی تو اس کے ساتھ نماز جائز نہیں ہوتی۔ جواب اس کا یہ ہے کہ حضرت عائشہ رضی اللہ عنہا نے خود منی کے بارے میں فرمایا

کہ جب کپڑے میں لگ جاوے اگر تو اس کو دیکھے تو دھو ڈال اور اگر نہ دیکھے تو اس کو نفض کر، رواہ الطحاوی، اور اس کی اسناد صحیح ہے۔ اگر کہا جاوے کہ نفض تو یہ ہے کہ پانی چھڑک دیا جائے اور اگر نجس ہوتی تو کل کپڑے کو دھونے کا حکم ہوتا۔ جواب یہ ہے کہ نفض بمعنی دھونے کے آتا ہے اور احادیث صحیحہ میں وارد ہے لہذا منی کے نظر نہ آنے پر سارے کپڑے کے دھونے کا حکم دینے سے معلوم ہوتا ہے کہ منی ناپاک ہے ورنہ پاک چیز کے لگ جانے سے ایسا امر نہیں کیا جاسکتا۔

حدیث عائشہ رضی اللہ عنہا سے روایت کرتے ہیں ان کا سماع حضرت عائشہ رضی اللہ عنہا سے ثابت نہیں ہے اور خود بیہقی نے حدیث عائشہ رضی اللہ عنہا کو روایت کرنے کے بعد اس کے مرسل ہونے کا اقرار کیا ہے اور وہ ان کے نزدیک حجت نہیں لہذا اس حدیث سے طہارت منی پر استدلال بھی درست نہیں۔

اور اگر اس کی حجت کو ہم مان بھی لیں پھر بھی اس سے مسلک حنفیہ پر کوئی اشکال نہیں پڑے گا کیوں کہ یہ حدیث حنفیہ کے نزدیک قدر درہم سے کم مقدار پر محمول ہے جو معاف ہے لہذا صحیح ابن خزیمہ کی روایت ہمارے مسلک کے خلاف نہیں۔ شوافع نے ایک دلیل عقلی یہ بھی پیش کی ہے کہ منی انسان کی پیدائش کا مبداء ہے تو اصل انسانی ناپاک نہ ہوگی۔ اس کا جواب یہ ہے کہ ہم اس کو تسلیم نہیں کرتے کیوں کہ انسانی پیدائش منی کا خون بن کر مضغ وغیرہ تغیرات کے بعد ہوتی ہے کیا یہ نہیں دیکھتے کہ منی کے بعد علقہ ہے کیا وہ بھی پاک ہے، تو مادہ قریبہ انسان کا علقہ ہے اور اس کو سب نجس کہتے ہیں حالانکہ یہ منی سے بنا ہے تو شوافع کا یہ استدلال کمزور ہے۔

بہر حال کلام کا حاصل یہ ہے کہ منی کی نجاست کا قول دلیل نقلی و عقلی دونوں کے اعتبار سے زیادہ مضبوط ہے اور اس کی نجاست پر حنفیہ و مالکیہ سب متفق ہیں البتہ حنفیہ کے نزدیک تفصیل یہ ہے کہ اگر منی تر ہو تو اس کا دھونا واجب ہے اور خشک کے لئے رگڑ دینا کافی ہے، تو حنفیہ حدیث صحیح کی بناء پر تقسیم کے قائل ہوئے چنانچہ حضرت عائشہ رضی اللہ عنہا سے روایت ہے وہ فرماتی ہیں کہ میں رسول اکرم ﷺ کے کپڑے سے منی کو رگڑ دیا کرتی تھی جبکہ وہ خشک ہوتی اور دھو دیا کرتی تھی جبکہ تر ہوتی۔ اس کو دارقطنی و طحاوی اور ابوعوانہ نے اپنی صحیح میں روایت کیا ہے اور اس کی سند صحیح ہے۔ (ملاحظہ ہو نصب الراية: ۱/۲۰۹)

باب بول الصبی الذی لم يأکل الطعام

باب اس بیان میں کہ شیر خوار بچہ جو کھانا نہ کھاتا ہو اس کے پیشاب کا کیا حکم ہے

اخبرنا قتيبة عن مالک عن ابن شهاب عن عبيد الله بن عبد الله بن عتبة عن ام قيس بنت محصن انها اتت بابن لها صغير لم يأكل الطعام الى رسول الله صلى الله عليه وسلم فاجلسه رسول الله صلى الله عليه وسلم في حجره فبال على ثوبه فدماء ففوضه ولم يغسله .

ام قيس بنت محصن رضی اللہ عنہا سے روایت ہے کہ وہ اپنا ایک چھوٹا بچہ جو کھانا نہیں کھاتا تھا رسول اکرم ﷺ کے پاس لائیں

اور آپ ﷺ نے اس واپسی گود میں بٹھایا اس بچہ نے حضور ﷺ کے کپڑوں میں پیشاب کر دیا حضور اکرم ﷺ نے پانی منگایا پھر اس کو کپڑے پر چھڑک دیا اور اس کو نہیں دھویا۔

اخبرنا قتیبہ عن مالک عن هشام بن عروة عن ابیہ عن عائشة ؓ قالت اُتی رسول الله صلى الله عليه وسلم بصبي فبال عليه فدعا بماء فاتبعه اياه.

حضرت عائشہ ؓ سے روایت ہے وہ فرماتی ہیں کہ رسول اکرم ﷺ کے پاس ایک بچہ لایا گیا اس نے حضور ﷺ کے کپڑے میں پیشاب کر دیا آپ ﷺ نے پانی منگایا پھر اسے کپڑے پر دھار دیا۔

تشریح: سہیلی نے کہا کہ ام قیس ایک صحابیہ عورت ہے اس کا نام آمنہ ہے اور وہ عکاشہ ابن مھسن اسدی کی بہن ہے وہ واقعہ بیان کرتی ہیں کہ اپنے شیر خوار چھوٹے بچے کو نبی کریم ﷺ کی خدمت میں لائیں۔ ہو سکتا ہے تحنیک (کوئی چیز چبا کر بچے کے تالو کو لگانا) کرانے کی غرض سے لے گئیں ہوں حضور ﷺ نے اس بچہ کو اپنی گود میں بٹھایا اس نے حضور اکرم ﷺ کے کپڑے پر پیشاب کر دیا آپ ﷺ نے پانی منگایا اور اس کو کپڑے پر بہا دیا اور نہیں دھویا یعنی کپڑے کو مبالغہ کے ساتھ رگڑ کر اور نچوڑ کر نہیں دھویا بلکہ غسل خفیف فرمایا یہی مطلب ہے ولم يغسلہ کا۔

چھوٹا بچہ جو کچھ طعام نہیں کھاتا اس کے پیشاب کے نجس ہونے میں تمام فقہاء متفق ہیں سوائے داؤد ظاہری کے لیکن ان کے اختلاف کا کوئی اعتبار نہیں ہے۔ تو اگر ایسے بچے نے کپڑے پر پیشاب کر دیا تو اس کی تطہیر کا کیا طریقہ ہے اس میں اختلاف ہے امام شافعی اور امام احمد بن حنبل فرق کرتے ہیں کہ اگر بچے کا پیشاب ہے تو نضح کافی ہے اور نضح کے معنی وہ بتلاتے ہیں کہ پیشاب آلودہ کپڑے پر اتنا پانی چھڑک دیا جائے کہ وہ پیشاب کے اجزاء سے زیادہ ہو تقاطر کی شرط نہیں اور نجی کے پیشاب میں غسل کی ضرورت ہے یہ تفریق کہاں سے نکالی اس کے لئے دوسری حدیث ہے جو اگلے باب کے تحت آرہی ہے ”یغسل من بول الجارية ویرش من بول الغلام“ یہ حدیث قوی اور صحیح ہے اس بناء پر شوافع اور حنابلہ تفریق کے قائل ہیں۔ امام ابو حنیفہ اور امام مالک فرماتے ہیں کہ دونوں کے پیشاب کو دھونا ضروری ہے البتہ بول جاریہ کو دھونے میں جس مبالغہ کی ضرورت ہے بچے کے پیشاب میں اس کی ضرورت نہیں اس میں غسل خفیف کافی ہے کیوں کہ لڑکے کے پیشاب میں بدبو کم ہوتی ہے اور وہ زیادہ پھیلتا بھی نہیں بخلاف لڑکی کے پیشاب کے کہ اس میں بدبو ہوتی ہے اور زیادہ پھیلتا بھی ہے۔ اور غسل خفیف یہ ہے کہ بغیر رگڑنے اور ہر مرتبہ نچوڑنے کے صرف موضع نجاست پر پانی کا بہا دینا۔ لغت عرب میں اس کو بھی دھونا کہتے ہیں۔ امام محمدؒ نے مؤطاً میں فرمایا کہ شیر خوار بچے کے پیشاب کی تطہیر میں رخصت یعنی تخفیف رکھی ہے اور یہی احادیث کا مقتضی ہے اور احادیث میں بچے کے پیشاب کی تطہیر کے بارے میں مختلف الفاظ آئے ہیں چنانچہ باب کی پہلی حدیث میں ”نضح“ کا لفظ آیا ہے اور دوسری حدیث میں ”اتباع الماء“ کا لفظ ہے اور اگلے باب کی حدیث میں ”یرش“ کا لفظ آیا ہے اور بعض روایت میں ”فصبہ“ کا لفظ ہے چنانچہ یہ الفاظ مختلفہ بول صبی کی تطہیر کے بارے میں نقل کئے گئے ہیں، اس لئے فرمایا کہ بول صبی کی تطہیر کے بارے میں شریعت کی طرف سے کوئی تاکید حکم نہ تھا اس لئے اس کے پیشاب کو دھونے میں زیادہ اعتناء کی ضرورت نہیں بلکہ غسل خفیف کافی ہے اسی

کو کبھی نضح اور رش کے الفاظ سے تعبیر کیا گیا اور کبھی صب وغیرہ سے۔ پھر یہ کہ اختلاف کے وقت جس مسئلہ کو اختیار کیا جاتا ہے اسے تمام الفاظ کی رعایت کے بعد اختیار کیا جانا چاہئے بعض الفاظ پر محدود نہیں رکھنا چاہئے مثلاً زیر بحث مسئلہ میں شوافع نے لفظ نضح اور رش پر نظر رکھ کر اس مسئلہ کا فیصلہ کر لیا کہ بچوں کے پیشاب میں نضح ہوگا اور انہوں نے دوسرے الفاظ سے قطع نظر کر لی حالانکہ یہ مناسب نہیں لیکن حنفیہ اور مالکیہ کے قول پر تمام الفاظ حدیث کی رعایت ہو جاتی ہے اور جس سے سب روایات پر عمل ہو جاتا ہے جیسا کہ ابھی ماقبل میں گذر چکا ہے کہ مالکیہ اور حنفیہ کہتے ہیں کہ بچہ اور بچی دونوں کے پیشاب کو دھونا ضروری ہے فرق اتنا ہے کہ بچوں کے پیشاب میں غسل خفیف ہے اور بول جاریہ میں غسل شدید۔ تو جتنے الفاظ بول غلام کے بارے میں استعمال کئے گئے ہیں ان میں سے ”فاتبعہ ایاه“ (اس کے پیشاب پر پے در پے پانی بہایا) اور ”فصبہ“ (اس بچہ کے پیشاب پر ایک ہی دفعہ میں پانی ڈال دیا) اس سے واضح طور پر حنفیہ کی تائید ہوتی ہے۔ باقی دو لفظ رو جاتے ہیں ایک تو ”نضح“ دوسرا ”رش“ تو حنفیہ و مالکیہ کہتے ہیں کہ جب تو اور تحقیق سے معلوم ہوتا ہے کہ صحیح حدیث میں لفظ نضح اور رش سے مراد غسل ہے جیسا کہ مذی کے بارے میں فرمایا ”فلینضح فرجہ“ (رواہ التسانی وغیرہ) یہاں سب کے نزدیک نضح سے مراد غسل ہے۔ نیز غسل دم کے بارے میں حضرت اسماء رضی اللہ عنہا کی حدیث میں ”وانضحیہ“ آیا ہے یہاں بھی نضح سے بالاتفاق غسل مراد ہے۔ قسطنطنیہ کے ذکر میں آیا ہے کہ حضور اکرم صلی اللہ علیہ وسلم نے فرمایا ”اننی لاعرف قریۃ ینضح البحر بناحیتھا“ ”یہاں سب قائل ہیں کہ نضح سے مراد یہ ہے کہ زور سے پانی لگتا ہے سمندر کا اس شہر کے ایک جانب سے اور اس کو دھو کر صاف کرتا ہے، رش یعنی چھڑکنے کے معنی مراد نہیں اور اسی طرح رش کا لفظ دھونے کے معنی میں بھی آتا ہے چنانچہ حیض کے خون کو دھونے کے بارے میں ترمذی کی روایت ہے ”حتیہ ثم اقرصیہ ثم رشیہ وصلی فیہ“ ”یہاں لفظ رش سے مراد بلاشبہ غسل ہے امام بغوی وغیرہ نے بھی یہی معنی بتائے ہیں۔

بہر حال ان دلائل مذکورہ سے ثابت ہوا کہ روایات میں نضح اور رش کا لفظ ذکر کیا گیا ہے مگر اس سے مراد غسل ہے اس لئے بچوں کے پیشاب کی تطہیر کے بارے میں جو نضح اور رش کا لفظ استعمال کیا گیا ہے حنفیہ اس سے غسل مراد لیتے ہیں۔ کوئی کہہ سکتا ہے کہ تم کیوں یہ معنی مراد لیتے ہو۔ حنفیہ کہتے ہیں کہ چونکہ حدیث میں فصبہ کا لفظ آیا ہے نیز ”فاتبعہ ایاه“ کا لفظ بھی آیا ہے جو بظاہر صب کے معنی میں ہے تو ان الفاظ سے معلوم ہوا کہ پیغمبر صلی اللہ علیہ وسلم نے پیشاب آلود کپڑے کو دھویا اس لئے حنفیہ و مالکیہ لفظ نضح اور رش کو غسل پر محمول کرتے ہیں۔ اس طریقہ سے تمام الفاظ مختلفہ میں جو بول صبی کے ازالہ میں وارد ہوئے ہیں جمع اور تطبیق ہو جاتی ہے اور سب احادیث پر عمل ہو جاتا ہے۔

اب رہا یہ سوال کہ نضح اور رش سے تعبیر اختیار کیوں کی گئی ہے۔ وہ اس لئے تاکہ معلوم ہو جائے کہ بچوں کے پیشاب کو زیادہ مبالغہ کے ساتھ دھونے کی حاجت نہیں۔ یہ ایسا ہی ہے جیسا کہ صاحب کشاف نے قرآن کریم کی آیت ”وامسحوا الخ“ کی تفسیر میں لکھا ہے کہ چونکہ اسراف ماء کا اندیشہ ہے اس لئے ”وارجلکم“ کو ”وامسحوا“ کے تحت لا کر اس کی طرف تنبیہ کر دی کہ پاؤں کے دھونے میں مبالغہ نہ کریں جو اسراف کی حد میں داخل ہو جائے بلکہ احتیاط کرنی چاہئے ایسا ہی یہاں ہے۔ اب جس روایت میں ”ولم یغسلہ“ آیا ہے جیسا کہ یہاں نسائی کی روایت میں فضیخہ کے بعد ولم یغسلہ آیا ہے بظاہر نفی غسل پر

صریح ہے تو وہاں مراد غسل شدید ہے اور اس فرد کی نفی مقصود ہے نہ کہ اصل فعل غسل کی نفی۔

زرقاتی نے کہا کہ حدیث میں جو ”وَلَمْ يَغْسِلْهُ“ آیا ہے اس کی تاویل علماء نے یہ کی ہے ”ای غسلا مبالغاً فیہ کغیرہ“ یعنی اس بچہ کے پیشاب کو دوسری نجاستوں کی طرح مبالغہ کے ساتھ نہیں دھویا اور صحیح مسلم کی روایت سے اس کی تائید ہوتی ہے اس میں ہے ”وَلَمْ يَغْسِلْهُ غَسْلًا“ جس سے معلوم ہوا کہ غسل شدید نہیں کیا، جو معتاد و معروف ہے وہ نہیں کیا کیوں کہ غسلاً مفعول مطلق ہے جو تاکید و شدۃ کا فائدہ دیتا ہے جیسے ضربت کا معنی مارنا ہے اور ضربت ضرباً کا معنی شدید مارنا ہے اس لئے یہاں ”وَلَمْ يَغْسِلْهُ غَسْلًا“ میں صرف تاکید اور مبالغہ کے ساتھ دھونے کی نفی ہوئی اصل فعل کی نفی نہیں کی، تو مطلب یہ ہوگا کہ اس بچے نے جس کپڑے پر پیشاب کر دیا تھا پیغمبر ﷺ نے اس پر صاب ماء فرمایا جو غسل کی ایک قسم ہے مگر اس کو اس طرح نہیں دھویا جس طرح دوسری نجاستوں کو زیادہ اعتناء اور مبالغہ کے ساتھ دھویا جاتا ہے۔

اب بحمد اللہ مذکورہ احادیث جو بول غلام کے بارے میں وارد ہوئی ہیں وہ مذہب حنفیہ کے موافق ہیں۔ اب ایک سوال پیدا ہوتا ہے کہ جب دونوں کا پیشاب نجس ہے تو پھر شارع ﷺ نے تفریق کیوں کی ہے کہ بچوں کے پیشاب کو ہلکے طریقہ سے دھولیا جاوے تو بھی کافی ہے اور بچی کے پیشاب کو مبالغہ کے ساتھ دھونا ضروری ہے۔ تو اس کے کئی سبب بیان کئے گئے ہیں ایک یہ کہ مجالس میں اکثر لڑکوں کو لایا جاتا تھا اور جب اکثر بچوں کو لایا جاتا تھا تو ان کے پیشاب سے ابتلاء بھی زیادہ ہوتا اس لئے ہر مرتبہ اگر مل دل کر دھونے کا حکم دیا جاتا تو لوگوں پر حرج ہوتا اس لئے اس میں تخفیف آئی بخلاف بچیوں کے کہ ان کو مجالس میں لانے کا رواج کم تھا اس لئے یہاں تخفیف نہیں کی گئی بلکہ ان کے پیشاب کو مبالغہ کے ساتھ دھونے کا حکم دیا گیا ہے۔ دوسرا سبب یہ کہ غلام کا پیشاب زیادہ پتلا ہوتا ہے جاریہ کے پیشاب سے اس لئے وہ محل کے ساتھ اس قدر مصلص (چمٹا ہوا) نہیں ہوتا ہے جتنا جاریہ کا پیشاب مصلص ہوتا ہے لہذا دھونے کے حکم میں فرق کیا گیا ہے۔

تیسری وجہ یہ کہ مزاج میں فرق ہے لڑکی کے مزاج میں رطوبت و برودت غالب ہوتی ہے اس لئے اس کے پیشاب میں غلاظت اور بد بو زیادہ ہوتی ہے جس کا ازالہ صرف پانی بہا دینے سے نہ ہوگا بلکہ مل کر اور ہر دفعہ نچوڑ کر دھونے سے ہوگا اور لڑکے کا مزاج گرم اور برودت کم ہوتی ہے اور حرارت غالب ہونے کی بناء پر اس کا مزاج لطیف ہوتا ہے اس لئے اس کے پیشاب میں بھی لطافت ہوگی جس پر صرف پانی بہا دینے سے پیشاب کے اجزاء خارج ہو جائیں گے۔ تو شریعت نے دونوں کے مزاج کو سامنے رکھ کر حکم غسل میں تفریق کر دی اور یہ حکم بالکل عقل کے موافق ہے کہ فرق ضرور ہونا چاہئے خواہ اس طرح کہ نضح اور غسل کا فرق ہو یا غسل خفیف و غسل شدید کا فرق ہو۔

باب بول الجاریہ

لڑکی کے پیشاب کا کیا حکم ہے اس کا بیان

اخبرنا مجاہد بن موسیٰ قال حدثنا عبد الرحمن بن مہدی حدثنا یحییٰ بن الولید قال حدثنی

محمل بن خلیفہ قال حدثنی ابو السمع قال قال النبی صلی اللہ علیہ وسلم یغسل من بول الجارية ویرش من بول الغلام۔

روای حدیث محل بن خلیفہ کہتے ہیں کہ ابوالسمع رحمہ اللہ نے مجھ سے حدیث بیان کی کہ نبی کریم صلی اللہ علیہ وسلم نے فرمایا کہ لڑکی کے پیشاب کو دھولیا جائے اور لڑکے کے پیشاب پر پانی چھڑک دیا جائے۔

تشریح: ابوالسمع آزاد کیا ہوا غلام اور خادم تھا نبی کریم صلی اللہ علیہ وسلم کا۔ ابو زرعہ رازی وغیرہ نے کہا کہ ابوالسمع کا اصل نام کیا تھا ہمیں معلوم نہیں ہو سکا اور ہم نہیں جانتے کہ سوائے اس حدیث کے کوئی اور حدیث ان کی ہے اور اس حدیث کی صرف یہی اسناد ہے جو کتاب میں مذکور ہے اسی طرح بزار نے بھی کہا۔

مصنف نے اس حدیث ابوالسمع کو تھوڑا تھوڑا کر کے دو جگہ ذکر کیا ہے پوری حدیث کو ایک عنوان کے تحت نقل نہیں کیا۔ اس کا ابتدائی حصہ پیچھے ”باب ذکر الاستنار عند الاغتسال“ کے تحت لائے اور آخر کا حصہ یہ ہے ”فاتی حسن او حسین فبال علی صدرہ فحنت اغسلہ فقال یغسل من بول الجارية الخ“ یعنی دونوں میں فرق کیا جائے غلام میں غسل خفیف ہے اور جاریہ میں غسل بالبالغہ ہے اور یہ فرق حسن تعبیر سے ہے جو تفاوت مراتب پر اشارہ کرتا ہے جیسے حدیث میں آیا ”سباب المسلم فسوق وقتاله کفر“ شارحین کہتے ہیں کہ اصل تو یہی ہے کہ دونوں فسق ہیں مگر تعبیر میں اشارہ ہے کہ ایک دوسرے سے بڑھا ہوا ہے اور فسق کا شعبہ ہونے میں تفاوت ہے اسی طرح یہاں بچہ اور بچی کے پیشاب کے درمیان جو فرق ہے کہ غسل خفیف کو بچے کے پیشاب میں لفظ رش سے تعبیر کیا گیا ہے اور غسل شدید کو بچی کے پیشاب کی تطہیر میں لفظ غسل سے تعبیر کیا گیا ہے جو تفاوت مراتب پر دال ہے۔ (واللہ اعلم)

باب بول مایوکل لحمہ

باب اس بیان میں کہ جس جانور کا گوشت کھایا جاتا ہے اس کے پیشاب کا کیا حکم ہے

اخبرنا محمد بن عبد الاعلیٰ قال حدثنا یزید ابن زریع قال حدثنا سعید قال حدثنا قتادة ان انس بن مالک حدثهم ان اناساً او رجلاً من عکل قدموا علی رسول اللہ صلی اللہ علیہ وسلم فتکلموا بالاسلام فقالوا یا رسول اللہ انا اهل ضرع ولم نکن اهل ریف واستوخموا المدينة فامر لهم رسول اللہ صلی اللہ علیہ وسلم بذود و راع و امرهم ان یخرجوا فیہا فیشربوا من البانہا و ابوہا فلما صحوا و کانوا بنا حیاة الحرة کفروا بعد اسلامہم و قتلوا راعی النبی صلی اللہ علیہ وسلم و استاقوا الذود فبلغ النبی صلی اللہ علیہ وسلم فبعث الطلب فی آثارہم فاتی بہم فسمروا عینہم و قطعوا ایدیہم و ارجلہم ثم ترکوا فی الحرة علی حالہم حتی ماتوا۔

حضرت انس بن مالک رحمہ اللہ سے روایت ہے کہ کچھ لوگ قبیلہ عکل کے رسول اللہ صلی اللہ علیہ وسلم کی خدمت میں حاضر

ہوئے اور اسلام کے متعلق بات کی بعد ازاں مدینہ میں مقیم ہوئے لیکن جب انہوں نے مدینہ کی آب و ہوا و خوراک ناموافق پائی تو عرض کیا یا رسول اللہ (ﷺ) بیشک ہم دودھ والے ہیں نہ کہ سرسبز زمین اور کھیتی والے تو حضور اکرم (ﷺ) نے ان کو چرواہے کے ساتھ دودھ والی اونٹنیوں کے پاس جنگل میں رہنے کا حکم دیا اور فرمایا کہ وہاں کی اونٹنیوں کا دودھ اور پیشاب پیا کرو پھر جب وہ تندرست ہو گئے اور وہ لوگ حرہ یعنی سیاہ پتھروں والی زمین کی حدود میں تھے تو مسلمان ہونے کے بعد مرتد ہو گئے اور نبی کریم (ﷺ) کے چرواہے کو قتل کر دیا اور اونٹوں کو ہانک لے گئے (دن کے شروع حصے میں) اس واقعہ کی خبر نبی کریم (ﷺ) کے پاس پہنچی تو آپ (ﷺ) نے ان لوگوں کے پیچھے آدمی بھیجے اور وہ مجرمین آپ (ﷺ) کی خدمت میں لائے گئے پھر گرم سلاخی سے ان کی آنکھیں پھوڑ دیں اور ان کے ہاتھ پاؤں کاٹ دیئے پھر پتھریلی زمین میں چھوڑ دیئے گئے یہاں تک کہ مر گئے۔

اخبرنا محمد بن وہب قال حدثنا محمد بن سلمة عن ابی عبد الرحیم قال حدثنی زید بن ابی انیسة عن طلحة ابن مصرف عن یحیی بن سعید عن انس بن مالک (رضی اللہ عنہ) قال قدم اعراب من عربنة الی النبی صلی اللہ علیہ وسلم فاسلموا فاجتروا المدینة حتی اصفرت الوانهم وعظمت بطونهم فبعث بهم رسول اللہ صلی اللہ علیہ وسلم الی لقاح لہ وامرهم ان یشربوا من البانها وابوالها حتی صحوا فقتلوا راعیها واستاقوا الابل فبعث نبی اللہ صلی اللہ علیہ وسلم فی طلبهم فاتی بهم فقطع ایدیہم وارجلہم وسمرا عنینہم فقال امیر المؤمنین عبد الملک لأنس وهو یحدثہ هذا الحدیث بکفرام بدنب قال بکفر قال ابو عبد الرحمن لانعلم احدا قال عن یحیی عن انس فی هذا الحدیث غیر طلحة والصواب عندی واللہ اعلم یحیی عن سعید بن المسیب مرسل

حضرت انس بن مالک (رضی اللہ عنہ) سے روایت ہے کہ کچھ دیہاتی لوگ قبیلہ عرینہ کے نبی کریم (ﷺ) کے پاس آئے اور وہ مسلمان ہو گئے اور ان کو مدینہ کی آب و ہوا ناموافق ہوئی (اس لئے وہاں ٹھہرنا ناپسند کیا) یہاں تک کہ ان کے رنگ زرد ہو گئے اور ان کے پیٹ موٹے اور بڑے ہو گئے تو رسول اللہ (ﷺ) نے ان کو اپنی دودھ دینے والی اونٹنیوں کے پاس بھیج دیا اور ان کے لئے اجازت دیدی کہ اونٹنیوں کا دودھ اور پیشاب پیا کرو یہاں تک کہ تندرست ہو گئے پس انہوں نے چرواہے کو قتل کر دیا اور اونٹ ہانک کر لے گئے تو نبی کریم (ﷺ) نے ان کے پیچھے تلاش کے لئے آدمی بھیجے اور وہ لوگ پکڑے گئے اور حضور اکرم (ﷺ) کی خدمت میں لائے گئے آپ (ﷺ) نے ان کے ہاتھ پاؤں کاٹ دیئے اور ان کی آنکھیں پھوڑ دیں حضرت انس (رضی اللہ عنہ) نے جب یہ حدیث امیر المؤمنین عبد الملک سے بیان کی تو انہوں نے حضرت انس (رضی اللہ عنہ) سے پوچھا کہ کفر کی وجہ سے ان کے ساتھ یہ برتاؤ کیا گیا یا گناہ کی وجہ سے حضرت انس (رضی اللہ عنہ) نے جواب دیا کفر کی وجہ سے۔

تشریح: پچھلے ابواب میں مصنف نے بول صبی اور بول جاریہ کے درمیان فرق کو ثابت کیا اب یہ باب قائم کر کے بول مایوکل لحمہ اور بول غیر مایوکل لحمہ کے درمیان فرق بتلانا چاہتے ہیں۔ اس کے اثبات کے لئے پورا واقعہ نقل کر دیا، ان دیہاتی لوگوں کا تعلق کس قبیلہ سے تھا اور ان کی تعداد کیا تھی اس کے بارے میں اختلاف ہے۔ نسائی کی پہلی روایت میں ”من عکبل“

آیا ہے۔ اور دوسری روایت میں ”من عرینة“ کا لفظ آیا ہے۔ داؤدی اور ابن التین کا خیال ہے کہ عرینة اور عکل میں کوئی فرق نہیں عرینة وہی بعینہ عکل ہے۔ لیکن حافظ ابن حجرؒ نے اس کو غلط بتلایا ہے اور فرمایا کہ یہ دونوں علیحدہ علیحدہ قبیلے ہیں، قبیلہ عکل عدنان سے ہے اور عرینة قحطان سے ہے۔ بخاری کی کتاب الطہارت میں شک کے ساتھ من عکل اور عرینة کے الفاظ آئے ہیں، اور کتاب المغازی میں حرف عطف واو کے ساتھ من عکل و عرینة کے الفاظ آئے ہیں اور یہی صحیح ہے اور اس کی تائید اس حدیث سے ہوتی ہے جس کو ابو عوانہ اور طبری نے سعید بن بشیر کے طریق سے قتادہ سے وہ حضرت انس رضی اللہ عنہ سے روایت کیا ہے اس میں آیا ہے کہ حضرت انس رضی اللہ عنہ نے فرمایا ”کانوا اربعة من عرینة وثلاثة من عکل“ چار آدمی عرینة سے تھے اور تین عکل سے توکل سات آدمی مدینہ منورہ آئے تھے۔ لیکن بخاری کی روایت سے جو کتاب الجہاد میں ہے آٹھ کی تعداد معلوم ہوتی ہے۔ تو اس کا جواب یہ ہے کہ ممکن ہے کہ آٹھواں شخص ان دونوں قبیلوں کے علاوہ کسی اور قبیلہ کا ہو یا ان کے اتباع سے ہو اس لئے جن حضرات نے اس کا اعتبار نہیں کیا انہوں نے اپنی روایات میں حاضرین کی تعداد سات بتائی ہے۔ ابن اسحاق نے مغازی میں لکھا ہے کہ وہ ابوبکرؓ غزوہ ذی قرد کے بعد آئے تھے اور یہ غزوہ جمادی الاخریٰ ۶ھ میں واقع ہوا۔

غرض یہ دیہاتی باشندے نبی کریم ﷺ کی خدمت میں حاضر ہوئے اور مسلمان ہو گئے اور حضور اکرم ﷺ کی اجازت سے مدینہ میں قیام کیا مگر ان کو مدینہ کی آب و ہوا موافق نہیں آئی جس کی وجہ سے وہ لوگ پیٹ کی بیماری میں مبتلا ہو گئے اس لئے نبی کریم ﷺ سے درخواست کی کہ یا رسول اللہ ہم اہل لبن یعنی دودھ پر زندگی بسر کرنے والے ہیں نہ کہ کاشتکار، شہری آب و ہوا اور غذا ہماری طبیعت کے موافق نہیں ہمارے لئے اونٹ کے دودھ کا انتظام فرما دیجئے۔ پہلی روایت میں ذود کا لفظ آیا ہے اور یہ تین سے لیکر دس تک کے اونٹوں کو کہتے ہیں دوسری روایت میں لقاح کا لفظ آیا ہے جو جمع ہے لقمہ کی دودھ دینے والی اونٹنی کو کہتے ہیں۔

بہر حال ان لوگوں کی درخواست پر حضور اکرم ﷺ نے ان کو شہر سے باہر چراگاہ میں قیام کی اجازت دی جہاں کچھ بیت المال کی اور کچھ حضور اکرم ﷺ کی اونٹنیاں چرتی تھیں۔ حضور ﷺ کی اونٹنیاں چرانے والے کا نام یسار تھا۔ ابن اسحاق نے مغازی میں لکھا ہے کہ وہ نبی کریم ﷺ کا غلام تھا اور وہ غزوہ بنی ثعلبہ میں ہاتھ آیا تھا جب حضور اکرم ﷺ نے اچھی نماز پڑھتے دیکھا تو آپ ﷺ نے اس کو آزاد کر دیا اور وہ مقام حرہ کے گرد و نواح چراگاہ میں حضور ﷺ کی اونٹنیاں چراتا تھا (حرہ ایک مقام کا نام ہے مدینہ کے قریب وہاں کے پتھر سیاہ ہیں اور زمین اس کی پتھریلی ہے) ابن سعد نے کہا کہ حضور اکرم ﷺ کی اونٹنیوں کی تعداد پندرہ تھی اور ان احسان فراموش لوگوں نے ان میں سے ایک کو ذبح کر دیا جس کا نام حناء تھا جیسا کہ علامہ سیوطی نے اس کو اپنی شرح میں نقل کیا ہے۔

غرض یہ کہ ان لوگوں کی درخواست پر ان کو جنگل میں جا کر اونٹنی کے دودھ اور پیشاب پینے کی اجازت دی چنانچہ حدیث باب میں آیا ”ان یشربو من البانہا و ابو الہا“ دو علاج بتلائے ایک تو تبدیل آب و ہوا دوسرا البان و ابوال کا استعمال جب اونٹنی کے دودھ اور پیشاب کے استعمال سے وہ لوگ تندرست ہو گئے تو انہیں شرارت سوچھی اور تین جرم کئے مرتد ہو گئے، راعی کو

قتل کر دیا اور بیت المال کے اونٹ لوٹ کر لے گئے اور جب حضور اکرم ﷺ کو اس واقعہ کی خبر دی تو آپ ﷺ نے ان کو پکڑنے کے لئے بیس آدمیوں کا دستہ جس میں انصار زیادہ تھے ان کے تعاقب میں روانہ کیا اور ایک قائف یعنی کھوجی کو اس دستہ کے ساتھ بھیج دیا لشکر کے اس دستہ نے ان غارت گروں کو پکڑ لیا اور ان کو نبی کریم ﷺ کی خدمت میں حاضر کیا پھر ان کے ساتھ وہی معاملہ کیا گیا جو انہوں نے چرواہے کے ساتھ کیا تھا کہ حضور اکرم ﷺ نے حکم دیا کہ ان کے ہاتھ پاؤں مختلف جوانب سے کاٹ دیئے جائیں یعنی ایک جانب کا ہاتھ اور دوسری جانب کا پاؤں جیسا کہ قرآن حکیم میں ”من خلاف“ فرمایا نیز سر کرایا سر اصل میں گرم سلائی سے آنکھ پھوڑنے کو کہتے ہیں یعنی ان رہزموں کی آنکھیں اس طرح سے پھوڑی گئیں گویا یہ برابر کا انتقام تھا کیوں کہ ان ڈاکوؤں نے بھی مسلمان چرواہے کو طرح طرح سے عذاب دیکر بے رحمی سے قتل کر ڈالا تاہم اس میں کسی قدر بے رحمی تھی اس لئے قزاقوں کے لئے علیحدہ احکام نازل ہوئے اور یہ سزا جو ان کو دی گئی تھی آیت حدود نازل ہونے سے پہلے کی تھی چنانچہ امام نوویؒ نے کہا کہ علماء نے اس حدیث کے معنی میں اختلاف کیا ہے بعض نے کہا کہ یہ سزا جو ان باغیوں کو دی گئی قزاقوں کے بارے میں آیت حدود اور آیت محاربہ نازل ہونے سے پہلے کی تھی اور مثلاً سے منع کرنے سے پہلے کی تھی مثلاً قطع اعضاء کو کہتے ہیں بعد ازاں ڈاکوؤں کے لئے علیحدہ احکام نازل ہوئے تو وہ منسوخ ہو گئی اور بعضوں نے کہا ہے کہ وہ منسوخ نہیں ہے بلکہ اسی میں آیت محاربہ اتری اور آیت محاربہ یہ ہے ”انما جزاء الذین یحاربون اللہ ورسولہ الخ“ اب وہ باغی لوگ اس آیت کے تحت میں آگئے اور ان کے ساتھ بطریق قصاص وہی معاملات کئے گئے جو انہوں نے چرواہے کے ساتھ کئے تھے اور ایک روایت میں آیا ہے کہ وہ لوگ پانی مانگتے تھے ان کو پانی نہیں دیا گیا یہاں تک کہ مر گئے۔

یہاں پر بعض شارحین کو اشکال گذرا کہ عمل اور عرینہ کے لوگوں کو پانی کیوں نہیں دیا گیا حالانکہ تمام علماء کا اس بات پر اجماع ہے کہ جو شخص قتل کیا جائے اور وہ پانی مانگے تو منع نہیں کرنا چاہئے علامہ نوویؒ نے جواب دیا کہ محارب مرتد کے لئے کوئی نرمی یا رعایت پانی وغیرہ کی نہیں ہے اور بعض حضرات نے کہا کہ جس دن کی صبح کو ڈاکہ زنی ہوئی اس دن وقت مقررہ پر حضور اکرم ﷺ کے گھرواؤنی کا دودھ نہیں پہنچا تو آپ ﷺ نے ان پر بددعا فرمائی کہ اے اللہ جس نے اہل بیت کو پیسا رکھا تو بھی ان کو پیاس کی تکلیف دے اس لئے وہ لوگ پانی سے محروم ہو گئے۔ (واللہ تعالیٰ اعلم)

اس حدیث سے دوسرا مسئلہ یہ معلوم ہوا کہ اونٹ کا پیشاب پاک ہے لہذا بعض ائمہ نے کہا کہ بول مایوکل لحمہ یعنی جن جانوروں کا گوشت حلال ہے ان کا پیشاب پاک ہے اور ان کا یہ قول بطریق قیاس ہے ورنہ حدیث باب میں صرف بول اہل کا ذکر ہے مگر چونکہ اس کا گوشت ماکول ہے لہذا دوسرے ماکول اللحم کو اس پر قیاس کر لیا گیا یہی قول امام مالکؒ اور امام احمد بن حنبلؒ امام زفرؒ اور ایک روایت میں امام محمدؒ کا ہے۔

دوسرے حضرات یعنی امام ابو حنیفہؒ و امام ابو یوسفؒ اور امام شافعیؒ وغیرہ ناپاک کہتے ہیں فریق اول کا استدلال حدیث باب سے ہے مگر انصاف کی بات یہ ہے کہ اس میں نہ طہارت کا ذکر ہے نہ نجاست کا اس حدیث میں صرف اس قدر تصریح ہے کہ حضور اکرم ﷺ نے چند لوگوں کو اونٹنی کے دودھ اور پیشاب پینے کا حکم دیا اب یہ حکم طہارت کی بناء پر تھا اور یا علاج کی بناء پر یا

اور کسی وجہ سے اس کا کوئی ذکر نہیں لہذا حدیث باب سے طہارت بول اہل کا دعویٰ غیر مسلم ہے ہاں احتمال ضرور ہے مگر دوسرے احتمالات بھی ہیں مالکیہ نے کہا کہ اجازت اونٹ کے پیشاب پاک ہونے کی بناء پر دی گئی تھی شوافع نے کہا کہ اجازت بطور تدادی تھی اور یہ ان کا مذہب ہے کہ تدادی بالحرم جائز ہے حنفیہ نے ضرورت پر محمول کیا ہے جس کی مراد یہ ہے کہ اگر تجربہ کار ثقات اطباء متفق ہو جائیں کہ سوائے اس کے کوئی علاج نہیں تو بے شک جائز ہے مثلاً کہا جائے کہ سوائے شراب کے کوئی اور علاج نہیں تو اس وقت اس کا استعمال جائز ہوگا ورنہ جائز نہ ہوگا۔

حنفیہ کہتے ہیں کہ اس حدیث سے یہ کیوں کر معلوم ہوا کہ بطریق طہارت حکم تھا جس کے قائل مالکیہ ہوئے۔ ممکن ہے بذریعہ وحی حضور اکرم ﷺ کو یقین ہو گیا ہو کہ سوائے اونٹنی کے دودھ اور پیشاب کے اہل عربینہ کی بیماری کے علاج کی کوئی صورت نہیں اس لئے حضور اکرم ﷺ نے دودھ کے ساتھ اونٹنی کا پیشاب پینے کا بھی حکم فرمایا اور ممکن ہے کہ حکم بطور تدادی ہو ”واذا جاء الاحتمال بطل الاستدلال“ لہذا مالکیہ وغیرہ کا استدلال قابل تسلیم نہیں جب تک کہ کوئی ایسی ٹھوس دلیل نہ پیش کریں جس میں دوسرے احتمالات کی گنجائش نہ ہو اور واضح طور پر بتلا دیتی ہو کہ حضور اکرم ﷺ نے اونٹ کے پیشاب پینے کا حکم بطریق طہارت دیا تھا مگر ان کے پاس ایسی کوئی دلیل نہیں ہے۔

احناف اور شوافع کا متدل حدیث ”استنزهوا من البول الخ“ ہے یہاں پیشاب سے پرہیز کا حکم عام ابوال کے لئے ہے ماکول اللحم یعنی جس جانور کا گوشت حلال ہے اور غیر ماکول اللحم یعنی جس جانور کا گوشت حرام ہے سب کے پیشاب کو شامل ہے اور حدیث قولی ہے علاوہ ازیں جو علماء تفریق کرتے ہیں دلیل انہیں لانی چاہئے اور جو تفریق نہیں کرتے ان کے ذمہ دلیل کا بیان کرنا ضروری نہیں کیوں کہ وہ تو یعنی احناف و شوافع تمام جانوروں کے پیشاب کی نجاست کے قائل ہیں۔

باب فرث مایؤکل لحمه یصیب الثوب

باب اس بیان میں کہ جس جانور کا گوشت کھایا جاتا ہے اس کا گوبر کپڑے پر لگ جائے تو کیا حکم ہے

اخبرنا احمد بن عثمان بن حکیم قال حدثنا خالد یعنی ابن مخلد قال حدثنا علی وهو ابن صالح عن ابی اسحق عن عمر و بن میمون قال حدثنا عبد اللہ فی بیت المال قال کان رسول اللہ صلی اللہ علیہ وسلم یصلی عند البیت وملاء من قریش جلوس وقد نحروا جزوراً فقال بعضهم ایکم یاخذ هذا الفرث بدمہ ثم یمہلہ حتی یضع وجهہ ساجداً فیضعہ یعنی علی ظہرہ قال عبد اللہ فانبعث اشقاها فاخذ الفرث فذهب بہ ثم امہلہ فلما خر ساجداً اوضعه علی ظہرہ فاخبرت فاطمة بنت رسول اللہ صلی اللہ علیہ وسلم وہی جاریۃ فجاءت تسعی فاخذته من ظہرہ فلما فرغ من صلوتہ قال اللہم علیک بقریش ثلاث مرآت اللہم علیک بابی جہل بن ہشام وشیبۃ بن ربیعۃ وعتبۃ بن ربیعۃ وعقبۃ ابن معیط حتی عد سبعة من قریش قال عبد اللہ فوالذی انزل علیہ الكتاب لقد رأیتہم صرعی یوم بدر فی قلب واحد۔

عمر و بن میمون سے روایت ہے کہ عبد اللہ بن مسعود رضی اللہ عنہ نے بیت المال میں ہم سے یہ حدیث بیان کی انہوں نے کہا رسول اکرم ﷺ بیت اللہ کے پاس نماز پڑھ رہے تھے اور قریش کی ایک جماعت بیٹھی ہوئی تھی اور انہوں نے ایک اونٹ ذبح کیا تھا تو ان میں سے کسی نے کہا کہ تم میں سے کون ایسا ہے جو اس اوجھڑی کو اس کے خون کے ساتھ اٹھالائے پھر ان کو مہلت دے یہاں تک کہ جب وہ سجدہ کریں تو اوجھڑی میں بھرا ہوا گوبر ان کی پیٹھ پر رکھ دے حضرت عبد اللہ بن مسعود رضی اللہ عنہ کہتے ہیں کہ سب سے بڑا بد بخت اس کام کے لئے اٹھ کھڑا ہوا اور وہ عقبہ ہے وہ اوجھڑی کو اٹھالایا پھر انتظار کرنے لگا حتیٰ کہ جب رسول اکرم ﷺ سجدہ میں گئے تو اس کو آپ ﷺ کی پیٹھ پر رکھ دیا پھر جب رسول اکرم ﷺ کی بیٹی حضرت فاطمہ رضی اللہ عنہا کو اس واقعہ کی خبر دی گئی حالانکہ وہ چھوٹی بچی تھیں وہ بھاگتی دوڑتی ہوئی آئیں اور اس اوجھڑی کو حضور اکرم ﷺ کی پیٹھ سے ہٹایا پھر جب آپ ﷺ نماز سے فارغ ہوئے تو فرمایا اے اللہ تو قریش کے ان سرداروں کو گرفت میں لے لے آپ ﷺ نے تین مرتبہ بد دعا کی پھر ہر ایک کا الگ الگ نام لے کر فرمایا اے اللہ ابو جہل بن ہشام کو پکڑ لے اور شیبہ بن ربیعہ اور عتبہ بن ربیعہ اور عقبہ بن ابی معیط کو پکڑ لے یہاں تک کہ قریش کے سات اشخاص کا نام لیا حضرت عبد اللہ بن مسعود رضی اللہ عنہ کہتے ہیں کہ اس خدا کی قسم جس نے حضور ﷺ پر کتاب نازل فرمائی ہے کہ بے شک میں نے ان کو غزوہ بدر کے دن ایک کنوئیں میں گرایا ہوا دیکھا ہے۔

تشریح: ماقبل کے عنوان کے تحت اس مسئلہ کا بیان ہو چکا ہے کہ امام مالک جس طرح ماکول اللحم یعنی حلال جانور کے پیشاب کو پاک کہتے ہیں اسی طرح اذبال یعنی لید اور گوبر کو بھی پاک کہتے ہیں اور داؤد ظاہری بھی طہارت کے قائل ہیں اور خود مصنف کے طرز عنوان سے بھی اس بات کی طرف اشارہ ہوتا ہے کہ ان کے نزدیک ماکول اللحم کے فرث یعنی گوبر وغیرہ پاک ہیں اور انہوں نے اس کی طہارت پر حدیث باب سے استدلال کیا ہے۔

استدلال اس طرح پر کیا ہے کہ جب نبی کریم ﷺ سجدہ میں گئے تو سب سے زیادہ بد بخت عقبہ بن ابی معیط نے اوجھڑی حضور اکرم ﷺ کی پشت مبارک پر رکھ دی مگر اس کے باوجود حضور ﷺ نے نماز ختم نہیں کی نماز کے عمل کو جاری رکھا تو اس سے معلوم ہوا کہ گوبر ناپاک نہیں ہے اگر وہ کپڑے کو لگ جائے تو وہ کپڑا ناپاک نہیں ہوگا کیوں کہ اگر ناپاک ہوتا تو حضور اکرم ﷺ نماز کے عمل کو ہرگز جاری نہ رکھتے بلکہ ختم فرما دیتے۔

غرض حدیث باب سے استدلال کرتے ہوئے امام نسائی وغیرہ نے فرمایا کہ حلال جانور کا گوبر پاک ہے وہ اگر کپڑے پر لگ جائے تو کوئی حرج نہیں لیکن جمہور علماء گوبر وغیرہ کو ناپاک کہتے ہیں اور نزدیک ان کے جس طرح ابتدائی حالت میں طہارت نماز کے لئے شرط ہے اسی طرح شروع کرنے کے بعد اسی طہارت کی حالت میں قائم رہنا شرط ہے اور نماز کا کوئی حصہ بدون طہارت کے درست نہیں ہے۔ اور جمہور کی طرف سے اس حدیث کا جواب دیا گیا ہے کہ رکن پورا نہیں ہوا تھا کہ اس اوجھڑی کو ہٹا دیا گیا، یا نماز میں استغفراتی کیفیت کے باعث حضور اکرم ﷺ کو نجاست کا علم نہیں ہو سکا پھر بعد میں شاید آپ ﷺ نے نماز کا اعادہ کیا ہوگا۔ رہا یہ سوال کہ اگر اس نماز کا اعادہ کیا گیا تھا تو اس واقعہ میں منقول ہونا چاہئے تھا۔ اس کا جواب یہ ہے کہ راوی

کے نقل نہ کرنے سے عدم اعادہ کا فیصلہ کرنا درست نہیں ہے کیوں کہ ہو سکتا ہے کہ حضور ﷺ نے اس نماز کا اعادہ اپنے گھر میں فرمایا ہو اور راوی حدیث کو اس کا علم نہ ہو اس لئے اس نے نماز کے اعادہ کا ذکر نہیں کیا۔

نیز اس حدیث سے حلال جانور کے گوہر وغیرہ کی طہارت پر استدلال اس لئے درست نہیں کہ خون ناپاک ہے اور اس اوجھڑی کے ساتھ خون بھی لگا ہوا تھا جیسا کہ اس حدیث کے بعض طرق میں اس کا ذکر آیا ہے۔ لیکن سب سے بہتر جواب یہ ہے کہ اس وقت تک یعنی اوجھڑی رکھنے کے واقعہ مذکورہ تک تطہیر ثیاب کا حکم نازل نہیں ہوا تھا لہذا اس واقعہ سے استدلال درست نہیں۔ کیوں کہ حافظ ابن حجر نے کتاب التفسیر میں ابن المذہب کے حوالے سے زید بن مرثد کی روایت کو نقل کیا ہے کہ اسی واقعہ مذکورہ کے بارے میں سورہ مدثر کی آیت ”و ثیابک فطهر“ نازل ہوئی اگر ایسا ہے تو صریح ہے کہ تطہیر ثیاب کا حکم اس سے پہلے نازل نہیں ہوا تھا اور طہارت ثیاب شرط صلوٰۃ نہ تھی لہذا انسانی وغیرہ کا اس واقعہ سے استدلال درست نہیں ہے۔

حدیث باب میں نماز سے فارغ ہونے کے بعد بدعا فرمانے کا ذکر آیا ہے جب حضور اکرم ﷺ نے ان بدبختوں کے حق میں بدعا فرمائی تو یہ بات ان پر نہایت ناگوار گزری۔ بخاری کی روایت میں ”فشق ذالک علیہم“ کیوں کہ ان کا عقیدہ تھا کہ اس شہر مکہ میں دعا قبول ہوتی ہے دوم آپ ﷺ مظلوم تھے اور مظلوم کی دعا ضرور مقبول ہوتی ہے اہل سیر نے لکھا ہے کہ ایسی بدعا مخصوص کر کے حضور اکرم ﷺ نے کبھی نہیں فرمائی آپ ﷺ نے سخت سے سخت مواقع پر بھی بدعا نہیں کی لیکن اس وقت اللہ کے ساتھ مشغول تھے اور یہ مشرکین قریش اس رشتہ اور تعلق مع اللہ کو قطع کرنا چاہتے تھے اس لئے اسے محبوب نہ سمجھا اور بدعا فرمائی اور ہر شخص کا نام لے کر بدعا فرمائی ”اللہم علیک باسی جہل بن ہشام الخ“ راوی حدیث حضرت عبداللہ بن مسعود رضی اللہ عنہ کہتے ہیں کہ خدا کی قسم میں نے دیکھا کہ وہ لوگ میدان بدر کی کھائی میں مردہ پڑے تھے راوی حدیث نے چار کا نام لیا ہے باقی تین اشخاص یہ ہیں ولید بن عقبہ بن ربیعہ وامیہ بن خلف اور عمارۃ بن الولید۔

باب البزاق یصیب الثوب

کپڑے میں تھوک لگ جائے تو کیا حکم ہے اس کا بیان

اخبرنا علی بن حجر قال حدثنا اسماعیل عن حمید عن انس رضی اللہ عنہ ان النبی صلی اللہ علیہ وسلم اخذ طرف ردائه فبصق فیہ فرداً بعضہ علی بعض۔

حضرت انس رضی اللہ عنہ سے روایت ہے کہ نبی کریم ﷺ نے اپنی چادر کا کنارہ لیا اور اس میں تھوکا پھر بعض کپڑے کو بعض پر گر لیا۔

اخبرنا محمد بن بشار عن محمد قال ثنا شعبۃ قال سمعت القاسم ابن مهران یحدث عن ابی رافع عن ابی ہریرۃ رضی اللہ عنہ عن النبی صلی اللہ علیہ وسلم قال اذا صلی احدکم فلا یزق بین یدیه ولا عن یمینہ ولكن عن یسارہ او تحت قدمہ والا فیزق النبی صلی اللہ علیہ وسلم ہکذا فی ثوبہ ودلکہ۔

حضرت ابو ہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا کہ جب تم میں سے کوئی شخص نماز پڑھے تو اپنے سامنے کی طرف نہ تھو کے اور نہ اپنی دہنی جانب لیکن اپنی بائیں جانب یا قدم کے نیچے تھو کے ورنہ اس طرح کرے جیسے نبی کریم صلی اللہ علیہ وسلم نے کیا کہ آپ صلی اللہ علیہ وسلم نے اپنی چادر کے ایک کونے میں تھوکا پھر اس کو مل دیا۔

تشریح: ان روایات سے براق یعنی تھوک کی طہارت ثابت ہوتی ہے کیوں کہ حضرت انس رضی اللہ عنہ کہتے ہیں کہ نبی کریم صلی اللہ علیہ وسلم نے نماز کی حالت میں اپنی چادر کی ایک جانب میں تھوکا پھر اس کو وہیں مل دیا تو آپ صلی اللہ علیہ وسلم کے اس عمل سے تھوک کی طہارت کا ثبوت واضح ہے کیوں کہ اگر تھوک پاک نہ ہوتا تو آپ صلی اللہ علیہ وسلم ہرگز یہ عمل نہ فرماتے کیوں کہ مصلی اس حالت میں نماز نہیں پڑھ سکتا جب کہ اس کے کپڑے میں نجاست لگی ہو۔

دوسری حدیث میں دو باتوں سے منع فرمایا اور تین چیزوں کی اجازت دیدی سامنے کی طرف تھوکنا جہت قبلہ کی تعظیم کے خلاف ہے اس لئے اس سے منع فرمایا اور دہنی جانب تھوکنے کا عمل کا تب حسانت فرشتوں کی تعظیم کے خلاف ہے خصوصاً نماز کی حالت میں جو عظام حسانت میں سے ہے اس لئے اس طرف تھوکنے سے منع فرمایا لیکن بائیں جانب یا قدم کے نیچے تھوکنے کی اجازت دیدی کیوں کہ کوئی مانع موجود نہیں ہے۔

بہر حال ان دونوں میں سے کوئی ایک صورت اختیار کر سکتے ہیں ورنہ اس طرح بھی کر سکتے ہیں جو حضور اکرم صلی اللہ علیہ وسلم کے عمل سے ثابت ہے کہ آپ صلی اللہ علیہ وسلم نے کپڑے میں تھوکا پھر اس کو وہیں مل دیا۔

باب بدء التیمم

تیمم کی ابتداء کا بیان

اخبرنا قتيبة عن مالك عن عبد الرحمن بن القاسم عن ابيه عن عائشة رضی اللہ عنہا قالت خرجنا مع رسول الله صلى الله عليه وسلم في بعض اسفاره حتى اذا كنا بالبيداء أو ذات الجيش انقطع عقد لي فأقام رسول الله صلى الله عليه وسلم على التماسه واقام الناس معه وليسوا على ماء وليس معهم ماء فأتى الناس ابابكر رضى الله عنه فقالوا الا ترى ما صنعت عائشة اقامت برسول الله صلى الله عليه وسلم وبالناس وليسوا على ماء وليس معهم ماء فجاء ابو بكر رضی اللہ عنہ ورسول الله صلى الله عليه وسلم واضع رأسه على فخذي وقد نام فقال حبست رسول الله صلى الله عليه وسلم والناس وليسوا على ماء وليس معهم ماء قالت عائشة فعاتبني ابوبكر وقال ماشاء الله ان يقول وجعل يطعن بیده فی خاصرتی فما معنی من التحرك الامكان رسول الله صلى الله عليه وسلم على فخذي فنام رسول الله صلى الله عليه وسلم حتى اصبح على غير ماء فانزل الله عز وجل آية التيمم فقال اسيد بن حضير ما هي باول برکتکم یا آل ابی بکر قالت فبعثنا البعير الذي كنت عليه فوجدنا العقد تحته.

حضرت عائشہ رضی اللہ عنہا سے روایت ہے وہ فرماتی ہیں کہ ہم رسول اللہ صلی اللہ علیہ وسلم کے ساتھ سفروں میں سے ایک سفر میں اٹکے یہاں تک کہ جب ہم مقام بیداء یا ذات الجیش میں پہنچے تو میرے گلے کا ہارٹ کر گر پڑا رسول اللہ صلی اللہ علیہ وسلم اس کی تلاش کے لئے ٹھہرے اور آپ صلی اللہ علیہ وسلم کے ساتھ صحابہ کرام بھی ٹھہر گئے اس وقت حالت یہ تھی کہ لوگ پانی پر نہ تھے اور نہ ان کے ساتھ پانی تھا تو لوگ حضرت ابو بکر رضی اللہ عنہ کے پاس پہنچے اور ان سے کہا کہ کیا آپ کو معلوم نہیں عائشہ رضی اللہ عنہا نے کیا کیا انہوں نے رسول اکرم صلی اللہ علیہ وسلم اور لوگوں کو ٹھہرایا حالانکہ لوگوں کے آس پاس پانی نہیں ہے اور نہ ان کے ساتھ پانی ہے پھر حضرت ابو بکر رضی اللہ عنہ تشریف لائے اور اس وقت رسول اکرم صلی اللہ علیہ وسلم میری ران پر سر رکھ کر سو گئے تھے حضرت ابو بکر رضی اللہ عنہ نے کہا کہ تو نے رسول اکرم صلی اللہ علیہ وسلم اور لوگوں کو روک لیا حالانکہ وہ نہ پانی کے آس پاس ہیں اور نہ ان کے پاس پانی ہے حضرت عائشہ رضی اللہ عنہا کہتی ہیں کہ حضرت ابو بکر رضی اللہ عنہ مجھے سرزنش کرنے لگے اور کہا جو کچھ اللہ تعالیٰ نے ان کی زبان سے کہلوانا چاہا اور میری کوکھ میں مارنے لگے اور مجھے حرکت کرنے سے صرف یہ چیز مانع تھی کہ رسول اکرم صلی اللہ علیہ وسلم میری ران پر سو رہے تھے یہاں تک کہ صبح کو بیدار ہوئے تو اس وقت وہاں پانی نہ تھا تو اللہ تعالیٰ نے تیمم کی آیت نازل کی حضرت اسید بن حضیر رضی اللہ عنہ کہتے ہیں کہ اے ابو بکر رضی اللہ عنہ کے گھرانے والو یہ تمہاری پہلی برکت نہیں حضرت عائشہ رضی اللہ عنہا کہتی ہیں کہ جب ہم نے اس اونٹ کو اٹھایا جس پر میں سوار تھی تو ہم نے بار کو اس کے نیچے پایا۔

تشریح تیمم باب تفعل کا مصدر ہے باعتبار لغت کے اس کے معنی قصد کرنے اور ارادہ کرنے کے ہیں اور شریعت کی اصطلاح میں طہارت حاصل کرنے کی نیت سے یا نماز پڑھنے کی نیت سے ہاتھ اور چہرے کے مسح کے لئے پاک مٹی کا قصد کرنا تیمم کہلاتا ہے اس اعتبار سے تیمم کے معنی شرعی میں حقیقت لغوی بھی معتبر ہے اسی لئے سب اماموں کا اتفاق ہے کہ بدون نیت کے تیمم درست نہیں ہوتا۔

اور تیمم کرنا صرف اسی امت کے لئے مخصوص ہے اور کسی امت کے لئے جائز نہیں قرار دیا اللہ تعالیٰ کا بہت بڑا احسان ہے کہ وضو اور طہارت کے لئے ایسی چیز کو پانی کے قائم مقام بنادیا جو پانی سے زیادہ آسانی کے ساتھ مل سکتی ہے اور ظاہر ہے کہ زمین اور مٹی ہر جگہ موجود ہے اور حدیث پاک میں ہے کہ یہ سہولت صرف آخری امت کو عطا فرمائی گئی ہے۔

فی بعض اسفارہ بعض اسفار جس میں حضرت عائشہ رضی اللہ عنہا نبی کریم صلی اللہ علیہ وسلم کے ساتھ گئیں تھیں اس سے کونسا سفر مراد ہے حافظ ابن عبد البر مالکی نے کہا کہ اس سے مراد غزوہ بنی المصطلق کا سفر ہے اس کو غزوہ مدینہ بھی کہتے ہیں اور ان سے پہلے ابن سعد اور ابن حبان نے بھی غزوہ بنی المصطلق کا سفر بتایا ہے۔

حتی اذا کنا بالبیداء اس میں امام نوویؒ سے سہو ہوا ہے کہ انہوں نے لکھا ہے کہ وہ مقام بیداء خیبر کے راستہ میں ہے حالانکہ وہ مکہ کے راستہ میں ہے اور ذوالحلیفہ کے قریب اور اس سے آگے ہے۔

اوذات الجیش یہ بھی ایک مقام ہے جو مدینہ سے ایک برید یعنی بارہ میل کے فاصلہ پر ہے اور یہاں مقام کے تعین میں شک بعض رواۃ نے واقع ہوا ہے یا خود حضرت عائشہ رضی اللہ عنہا سے لیکن دوسری روایت میں بغیر تردد کے آیا ہے چنانچہ حضرت

عمار کی حدیث میں بدون شک کے یقین کے ساتھ آیا ہے کہ وہ جگہ ذات الحبش ہے۔

بہر حال اس منزل پر پہنچنے کے بعد حضرت عائشہ رضی اللہ عنہا کا ہارگم ہو گیا اس کی تلاش کے لئے حضور اکرم صلی اللہ علیہ وسلم ٹھہر گئے لوگوں کو اس کے ڈھونڈنے کے لئے بھیجا یہاں تک کہ نماز کا وقت آ گیا اس منزل کے آس پاس پانی نہیں تھا اور لوگوں کے پاس بھی پانی نہ تھا تو لوگوں نے حضرت ابوبکر رضی اللہ عنہ سے اس تکلیف کی شکایت کی تو حضرت ابوبکر رضی اللہ عنہ نے اپنی صاحبزادی حضرت عائشہ رضی اللہ عنہا پر سختی فرمائی کہ تو نے رسول اکرم صلی اللہ علیہ وسلم اور مسلمانوں کو ایسی جگہ روک دیا جہاں پانی نہیں ہے تو اللہ تعالیٰ نے آیت تیمم نازل کی اس پر حضرت اسید بن حضیر رضی اللہ عنہ نے کہا کہ اے آل ابی بکر یہ کچھ تمہاری پہلی برکت نہیں ہے اور کہا کہ اے ام المؤمنین اللہ تعالیٰ آپ پر رحمت کاملہ فرما دے کہ جب کبھی آپ پر ایسا سانحہ پیش آیا جو آپ کو گراں معلوم ہوا تو انجام کو اللہ تعالیٰ نے اس میں مسلمانوں کے حق میں فراخی اور آسانی دیدی۔

غرض اس واقعہ سے معلوم ہوا کہ تیمم کا مشروع ہونا غزوہ مریس سے ہوا جس کا سبب اوپر کی تقریر میں مذکور ہوا اب رہا یہ سوال کہ آیت تیمم کونسی ہے سورۃ مائدہ کی آیت ہے یا سورۃ نساء کی امام قرطبی نے کہا کہ سورۃ نساء کی آیت ہے کیوں کہ آیت مائدہ کی آیت وضوء سے مشہور ہے اور آیت نساء میں وضوء کا کوئی ذکر نہیں ہے اس لئے انہوں نے سورۃ نساء کی آیت کو آیت تیمم کہہ دیا مگر امام بخاری نے بغیر تردد کے سورۃ المائدہ کی آیت کو ترجیح دی ہے کہ اس موقع پر آیت مائدہ نازل ہوئی ہے کیوں کہ عمرو بن حارث کی روایت میں صریح طور پر آیا ہے ”فَنَزَلَتْ يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ الْخ“ اس سے معلوم ہوا کہ جس دلیل کے پیش نظر امام بخاری نے آیت تیمم سے آیت مائدہ کی مراد لی ہے شاید اس دلیل پر امام قرطبی وغیرہ کی نظر نہ پڑی ہو گی ورنہ وہ بے دلیل ظنی بات نہ کہتے۔

باب التيمم في الحضر

حضر میں تیمم کا بیان

اخبرنا الربيع بن سليمان قال حدثنا شعيب بن الليث عن ابيه عن جعفر بن ربيعة عن عبد الرحمن بن هرمز عن عمير مولى ابن عباس رضی اللہ عنہ انه سمعه يقول اقبلت انا وعبد الله بن يسار مولى ميمونة حتى دخلنا على ابي جهيم بن الحارث بن الصمة الانصاري فقال ابو جهيم اقبل رسول الله صلى الله عليه وسلم من نحو بئر الجمل ولقيه رجل فسلم عليه فلم يرده رسول الله صلى الله عليه وسلم حتى اقبل على الجدار فمسح بوجهه ويديه ثم رده عليه السلام.

حضرت ابن عباس رضی اللہ عنہ کے آزاد کردہ غلام عمیر سے روایت ہے وہ کہتے ہیں کہ میں اور حضرت ميمونة رضی اللہ عنہا کے آزاد کردہ غلام عبد اللہ بن يسار دونوں ابو جهيم الانصاري رضی اللہ عنہ کے گھر پہنچے تو انہوں نے یہ واقعہ سنایا کہ رسول اکرم صلی اللہ علیہ وسلم بئر جمل کی طرف سے تشریف لارہے تھے اور حضور صلی اللہ علیہ وسلم سے ایک شخص کی ملاقات ہوئی تو اس نے حضور صلی اللہ علیہ وسلم کو سلام کیا مگر حضور

اکرم ﷺ نے جواب نہیں دیا یہاں تک کہ آپ ﷺ ایک دیوار کے قریب پہنچے پھر اپنے چہرہ مبارک اور دونوں ہاتھوں پر مسح کیا یعنی تیمم کیا پھر اس شخص کے سلام کا جواب دیا۔

تشریح من نحو: کے معنی من جہتہ کے ہیں۔

بئر جمل: مدینہ میں ایک جگہ کا نام ہے جو اسی کے ساتھ مشہور ہے۔

رجل: سے مراد وہی ابوہیم انصاری رحمہ اللہ ہیں جو اس حدیث کے راوی ہیں حضرت یعنی غیر حالت سفر میں تیمم کر کے سلام کا جواب دیا مصنف کا استدلال حدیث باب سے اس طرح پڑ ہے کہ جب نبی کریم ﷺ نے حضرت کی حالت میں سلام کا جواب دینے کے لئے تیمم کیا حالانکہ سلام کا جواب بدون طہارت کے بھی جائز ہے تو جس شخص کو حضرت میں نماز کے فوت ہو جانے کا اندیشہ ہو اس کے لئے تیمم بطریق اولیٰ جائز ہوگا اور ہمارے بعض علماء حنفیہ نے اس حدیث سے استدلال کرتے ہوئے کہا کہ جیسا کہ مصنف بحرؒ نے اس کو بیان کیا ہے کہ تیمم پانی پر قدرت ہونے کے باوجود وضوء مندوب میں جائز ہے لیکن وضوء واجب میں پانی پر قدرت ہونے کے باوجود تیمم درست نہیں ہے البتہ اگر پانی پر قدرت نہیں اور نماز فوت ہونے کا خوف ہو تو اس صورت میں بحالت حضرت بھی تیمم کو جائز رکھا گیا ہے کیوں کہ تیمم کی اجازت عجز عن الماء کے ساتھ مشروط ہے اس لئے سفر میں جس عجز عن الماء کے پیش نظر تیمم کی اجازت دی گئی ہے اسی طرح حضرت میں لاحق ہو جائے تو تیمم درست ہے البتہ اس مسئلہ کے بارے میں کچھ اختلاف ہے حافظ ابن حجرؒ نے فتح الباری میں نقل کیا ہے کہ امام مالکؒ کے نزدیک اس نماز کا اعادہ واجب نہیں ہے جس کو حضرت میں تیمم کے ساتھ ادا کیا گیا ہے اس کی وجہ مالکیہ یہ بیان کرتے ہیں کہ تیمم مسافر اور مریض کے حق میں وارد ہوا ہے اب حاضر اور مقیم شخص جو پانی پر قادر نہ ہو اس کو بھی ان دونوں کے ساتھ لاحق کیا جائے گا لہذا تیمم کے ساتھ جو نماز ادا کی ہے اس کا لوٹانا واجب نہیں۔

امام شافعیؒ سے یہ قول نقل کیا گیا ہے کہ حضرت میں چونکہ پانی نہ ملنا شاذ و نادر ہی ہوتا ہے اس لئے پانی نہ ملنے کی صورت میں تیمم کر کے نماز پڑھ لینے کی اجازت ہے لیکن پانی ملنے کے بعد اس کا اعادہ واجب ہوگا۔

حضرت امام ابو یوسفؒ و امام زفرؒ کی طرف منسوب ہے کہ حضرت میں تیمم کر کے نماز نہ پڑھے یہاں تک کہ پانی پر قادر ہو اگرچہ وقت نکل جائے لیکن امام ابو یوسفؒ کا دوسرا قول جو علامہ عینیؒ نے شرح قطع سے نقل کیا ہے اور امام ابو حنیفہؒ بھی ایک روایت کے مطابق اسی کے قائل ہیں وہ یہ کہ پانی نہ پانے والے کو جبکہ وہ پانی کی امید رکھتا ہو یعنی غالب گمان ہو کہ آخر وقت تک پانی مل جائیگا پانی کے انتظار میں نماز کو آخر وقت تک مؤخر کرنا واجب ہے پھر اگر اس نے پانی پایا تو اس سے وضو کر کے نماز پڑھے اور اگر نہیں پایا تو وقت کے اندر ہی تیمم کر کے نماز پڑھے اور اس قول کی اصل وہ حدیث ہے جس کو دارقطنیؒ نے بواسطہ ابی اسحق حضرت علیؓ سے روایت کیا ہے اس کے الفاظ یہ ہے ”اذا اجنب الرجل فی السفر تلوم ما بینہ و بین آخر الوقت فان لم یجد الماء تیمم ثم صلی“۔

امام ابو حنیفہؒ سے ایک اور قول علامہ عینیؒ نے کتاب الاحکام لابن بزیہ کے حوالے سے نقل کیا ہے کہ حاضر تندرست پانی نہ پانے والا شخص جبکہ وہ پانی کی امید رکھتا ہو اس کے لئے مستحب ہے کہ نماز کو آخر وقت تک مؤخر کر دے تاکہ طہارتین میں سے اکمل

یعنی وضو کے ساتھ ادا ہو جائے تو یہ گویا ایسا ہے جیسا کہ جماعت کی حرص اور طمع کرنے والا انتظار کرتا ہے۔ (واللہ اعلم بالصواب)

التیمم فی الحضر

حضر کی حالت میں تیمم کا بیان

اخبرنا محمد بن بشار قال ثنا محمد قال حدثنا شعبة عن سلمة عن ذر عن ابن عبد الرحمن بن ابی عن ابیہ ان رجلاً اتی عمر رضی اللہ عنہ فقال انی اجنبت فلم اجد الماء قال عمر لاتصل فقال عمار بن یاسر یا امیر المؤمنین اما تذكر اذانا وانت فی سرية فاجبتنا فلم نجد الماء فاما انت فلم تصل ومانا فتمعك فی التراب فصلیت فاتینا النبی صلی اللہ علیہ وسلم فذكرنا ذالك له فقال انما كان یکفیک فضرب النبی صلی اللہ علیہ وسلم یدیه الی الارض ثم نفخ فیہما ثم مسح بهما وجهه وکفیه وسلمة شک لا یدری فیہ الی المرفقین او الی الکفین فقال عمر نولیک ماتولیت.

سعید بن عبد الرحمن اپنے والد عبد الرحمن سے روایت کرتے ہیں کہ ایک شخص حضرت عمر رضی اللہ عنہ کے پاس آیا اور کہا کہ مجھے جنابت لاحق ہوئی ہے اور پانی نہیں ملا اب کیا کروں حضرت عمر رضی اللہ عنہ نے کہا کہ نماز مت پڑھ حضرت عمار رضی اللہ عنہ نے کہا کہ اے امیر المؤمنین کیا آپ کو یاد نہیں کہ میں اور آپ ایک سریہ (فوج کا دستہ) میں تھے اور ہم کو جنابت لاحق ہو گئی تھی اور ہم کو پانی نہیں ملا پھر آپ نے تو نماز ہی نہیں پڑھی اور میں نے مٹی میں لوٹ لگائی اور نماز پڑھ لی پھر ہم نبی کریم صلی اللہ علیہ وسلم کی خدمت میں حاضر ہوئے اور آپ صلی اللہ علیہ وسلم سے اس کا ذکر کیا آپ صلی اللہ علیہ وسلم نے فرمایا تمہیں تو یہی کافی تھا پھر نبی کریم صلی اللہ علیہ وسلم نے دونوں ہاتھ زمین پر مارے پھر ان میں پھونک ماری پھر دونوں ہاتھوں سے اپنے چہرے اور ہاتھوں کا مسح فرمایا، سلمہ کو شک ہوا کہ اس حدیث میں ”ومسح بهما الی المرفقین“ فرمایا ”الی الکفین“ حضرت عمر رضی اللہ عنہ نے فرمایا اے عمار بن یاسر تم اپنی صوابدید پر جس واقعہ کی تبلیغ اور اس کے مطابق فتویٰ دینے کے درپے ہو اس میں ہم تم کو پورا اختیار دیتے ہیں۔

اخبرنا محمد بن عیبد بن محمد قال حدثنا ابو الاحوص عن ابی اسحق عن ناجیة بن خفاف عن عمار بن یاسر رضی اللہ عنہ قال اجنبت وانا فی الابل فلم اجد ماء فتمعک فی التراب فأتیت رسول اللہ صلی اللہ علیہ وسلم فاخبرته بذالك فقال انما كان یجزیک من ذالك التیمم.

حضرت عمار بن یاسر رضی اللہ عنہ سے روایت ہے انہوں نے کہا کہ مجھے جنابت لاحق ہو گئی جبکہ میں جنگل میں اونٹوں کے چرانے اور ان کی نگرانی کے لئے گیا تھا جب مجھے پانی نہ ملا تو میں نے مٹی میں لوٹ لگائی جیسے جانور لوٹ لگاتے ہیں پھر میں رسول اکرم صلی اللہ علیہ وسلم کی خدمت میں حاضر ہوا اور اس واقعہ کی خبر دی تو آپ صلی اللہ علیہ وسلم نے فرمایا کہ تم کو تو بس وہی تیمم کافی تھا۔

تشریح: حدیث باب میں آیا ہے کہ ایک شخص حضرت عمر رضی اللہ عنہ کے پاس آیا اور اس نے کہا کہ میں جنبی ہو گیا اور مجھے پانی نہیں ملا حضرت عمر رضی اللہ عنہ نے اس کو جواب دیا فی الحال نماز مت پڑھ اس موقع پر حضرت عمار بن یاسر رضی اللہ عنہ موجود تھے

اور وہ حضرت عمر رضی اللہ عنہ کے اس جواب سے متفق نہ تھے چنانچہ انہوں نے پورا واقعہ بیان کیا اور حضرت عمر رضی اللہ عنہ کو وہ واقعہ یاد دلایا کہ کسی سریہ میں دونوں کو جنابت لاحق ہوئی تھی۔ سریہ لشکر کے ایک دستہ کو کہتے ہیں۔

باب کی پہلی روایت میں ”فی سریہ“ اور دوسری میں ”فی الابل“ آیا ہے اور بخاری کی روایت میں ”انما کنا فی سفرنا واننا“ کے الفاظ ہیں ان روایات میں تطبیق یہ ہے کہ حضرت عمر رضی اللہ عنہ اور عمار بن یاسر رضی اللہ عنہ دونوں لشکر کی ایک چھوٹی جماعت کے ساتھ سفر میں تھے اور اونٹوں کے چرانے کا کام ان کے سپرد کیا گیا تھا تو دونوں کو جنگل میں جہاں اونٹ چرانے گئے تھے جنابت لاحق ہو گئی تو حضرت عمر رضی اللہ عنہ نے نماز تیمم سے ادا نہیں کی اس لئے ان کو خروج وقت سے پہلے پانی مل جانے کی امید تھی یا وہ آیہ تیمم کو حدث اصغر کے ساتھ مختص سمجھتے تھے اور وہ اپنے اجتہاد کی بناء پر اس کے قائل تھے کہ جنبی کے لئے تیمم جائز نہیں ہے اس لئے تیمم کر کے نماز ادا نہیں کی لیکن حضرت عمار بن یاسر رضی اللہ عنہ نے تیمم کر کے نماز ادا کی البتہ انہوں نے تیمم کس طرح کیا اس کے متعلق وہ خود کہتے ہیں ”وامانا فسمعک فی التراب“ بعض روایات میں ”فسمرغت“ آیا ہے کہ میں نے مٹی میں لوٹ پوٹ لگائی پھر نماز ادا کی مٹی میں اس لئے لوٹ پوٹ لگائی کہ انہوں نے تیمم کو جنابت کے غسل پر قیاس کیا کہ جس طرح غسل جنابت میں تمام بدن پر پانی پہنچانا فرض ہے اسی طرح تیمم جنابت میں بھی تمام بدن پر مٹی کا پہنچانا ضروری سمجھ لیا ہے لیکن ان کا یہ قیاس درست نہ تھا اور اسی سے ظاہر ہو گیا ”ان المجتہد یخطئ ویصیب“ مجتہد غلطی بھی کرتا ہے اور صحت و حقانیت کو بھی پالیتا ہے۔

بہر حال حضرت عمار رضی اللہ عنہ نے اس کیفیت مذکورہ کے ساتھ تیمم کر کے نماز پڑھ لی اس کے بعد حضور اکرم صلی اللہ علیہ وسلم کی خدمت میں حاضر ہوئے اور آپ صلی اللہ علیہ وسلم کے سامنے اس واقعہ کا ذکر کیا آپ صلی اللہ علیہ وسلم نے فرمایا اے عمار بن یاسر رضی اللہ عنہ تمہارا یہ فعل درست نہ تھا، تم نے اپنے اس خیال کے مطابق کہ تیمم جنابت میں مٹی کے استعمال میں مبالغہ کی ضرورت ہے زمین پر جو لوٹ پوٹ لگائی وہ درست نہیں بلکہ تمہارے لئے تو اس قدر عمل کافی تھا پھر نبی کریم صلی اللہ علیہ وسلم نے ان کو تیمم جنابت اور تیمم وضو میں کوئی فرق نہ ہونے کی طرف متوجہ کرتے ہوئے فرمایا ”انما یکفیک الخ“ کہ تمہیں تو حدث اصغر کے لئے جیسا تیمم کیا جاتا ہے ویسا تیمم جنابت کے لئے کافی تھا۔

اس کے بعد پیغمبر صلی اللہ علیہ وسلم نے مٹی پر ہاتھ مارنے کے بعد دونوں ہاتھوں پر پھونک مار کر زائد مٹی اڑادی اس کے بعد دونوں ہاتھوں سے چہرہ مبارک اور ہاتھوں پر مسح فرما کر دکھلادیا بظاہر ”ثم مسح بهما وجهه وکفیه“ سے معلوم ہوتا ہے کہ ایک ہی ضرب پر اکتفاء فرمایا ہے البتہ اگر کلام کو مقدر مانا جائے اور یوں کہا جائے ”ثم ضرب ومسح کفیه“ تو پھر دو ضرب کے قائلین کا دعویٰ ثابت ہو سکتا ہے لیکن اس تو جیہ کو دوسری روایات رد کر دیتی ہیں یا یہ جواب دیا جائے کہ حدیث کے الفاظ مذکورہ سے مقصد جنابت کے تیمم میں صورت ضرب اور کیفیت مسح کی اجمالی تعلیم ہے کہ تیمم جنابت مثل تیمم وضو کے ہے۔

اب رہا ضربات کا عمل یعنی تیمم میں کتنی ضربات ہوں گی تو وہ دوسری احادیث سے معلوم ہوتی ہیں لہذا اس روایت میں بعض ضربات کے چھوڑ دینے سے یہ بات کہاں سے ثابت ہوتی ہے کہ تیمم میں دو ضرب نہیں ایک ضرب ہے جیسا کہ مشہور اہل

حدیث کے یہاں ایک ضرب ہے وہ ایک ضرب سے چہرہ اور پہونچوں تک کے مسح کے قائل ہیں تو اس روایت میں بعض ضربات کا ذکر نہ کرنا تیمم میں اس کے عدم ثبوت پر دلالت نہیں کرتا ہے اس مسئلہ کے متعلق کچھ اور مزید بحث آگے آئے گی۔

غرض جب حضرت عمار رضی اللہ عنہ نے حضرت عمر رضی اللہ عنہ کو پورا واقعہ سنایا تو حضرت عمر رضی اللہ عنہ نے فرمایا ”نـسـو لیک ماتولیت“ عمار رضی اللہ عنہ بے شک میں تمہارے ساتھ تھا مگر جو واقعہ تم نے بیان کیا ہے وہ مجھے یاد نہیں ہے لیکن مجھ کو یاد نہ رہنے سے یہ بات لازم نہیں آتی ہے کہ نفس الامر میں بھی واقعہ برحق نہ ہو اس لئے میں تم کو اس واقعہ کے بیان سے نہیں روکتا بلکہ تم کو اس بات کا پورا اختیار ہے کہ تم اپنے علم و اعتماد پر اس واقعہ کی تبلیغ اور اس کے مطابق فتویٰ دے سکتے ہو اس میں کوئی حرج نہیں مگر اس واقعہ کے بیان میں مجھے شامل نہ کیا جائے۔

دوسری روایت میں بھی اسی واقعہ کی طرف اشارہ ہے جو اوپر کی روایت میں تفصیل سے بیان کیا ہے مگر اس روایت میں اختصار کیا گیا ہے اس میں آیا ہے ”انما كان يسجزيك من ذالك التيمم“ کہ اے عمار تم کو تیمم جنابت کے لئے وہی تیمم کافی تھا جو حدث اصغر کے لئے کیا جاتا ہے اس سے معلوم ہوا کہ تیمم جو حدث اصغر کے لئے کیا جاتا ہے وہ حضرت عمار رضی اللہ عنہ کو معلوم تھا ”من ذالك التيمم“ سے اسی کی طرف اشارہ فرمایا ہے کہ تمہیں جنابت کے لئے ویسا ہی تیمم کر لینا کافی تھا جیسا حدث اصغر کے لئے کیا جاتا ہے اس کو چھوڑ کر تم نے جو عمل کیا ہے کہ تیمم جنابت کو غسل جنابت پر قیاس کر کے زمین پر لوٹ لگائی وہ عمل درست نہ تھا تو اس ارشادِ قوی سے حضرت عمار رضی اللہ عنہ کی اس غلطی پر تنبیہ مقصود ہے۔

اس کے بعد ترجمہ کے بارے میں عرض یہ ہے کہ حدیث کی مناسبت سے ”التيمم للجنابة“ کا عنوان قائم کرنا موزوں و مناسب تھا لیکن مصنف نے ”التيمم في الحضر“ کا عنوان رکھا ہے حالانکہ یہ ترجمہ ابھی اوپر گزر چکا ہے پھر اس ترجمہ کی کیا ضرورت تھی اس اشکال کا جواب علامہ سندھی نے دیا ہے انہوں نے فرمایا کہ حدیث کی مناسبت ترجمہ سے اس طرح قائم ہو سکتی ہے کہ مصنف نے اس ترجمہ کو حضور اکرم صلی اللہ علیہ وسلم کے اس تیمم سے نکالا ہے جو آپ صلی اللہ علیہ وسلم نے حضرت عمار رضی اللہ عنہ کو تعلیم دینے کے لئے کیا تھا اور اس وقت حضور اکرم صلی اللہ علیہ وسلم مدینہ منورہ میں تشریف فرما تھے مقیم تھے مسافر نہ تھے اس کے پیش نظر مصنف نے ”التيمم في الحضر“ کا عنوان قائم کیا ہے ورنہ اس کے علاوہ بظاہر کوئی مناسبت نہیں ہے۔

باب التيمم في السفر

سفر میں تیمم کا بیان

اخبرنا محمد بن يحيى بن عبد الله قال حدثنا يعقوب بن ابراهيم قال ثنا ابي عن صالح عن ابن شهاب قال حدثني عبيد الله بن عبد الله بن عتبة عن ابن عباس عن عمار رضی اللہ عنہ قال عرس رسول الله صلى الله عليه وسلم باولات الجيش ومعه عائشة رضی اللہ عنہا زوجته فانقطع عقدها من جزع ظفار فحبس الناس

ابتغاء عقدها ذالك حتى اضاء الفجر وليس مع الناس ماء فتغيظ عليها ابوبكر فقال حبست الناس وليس معهم ماء فانزل الله عز وجل رخصة التيمم بالصعيد قال فقام المسلمون مع رسول الله صلى الله عليه وسلم فضربوا بايديهم الارض ثم رفعوا ايديهم ولم ينفصوا من التراب شيئا فمسحوا بها وجوههم وايديهم الى المناكب ومن بطون ايديهم الى الابطاط.

حضرت عمار رضی اللہ عنہ سے روایت ہے کہ رسول اکرم ﷺ آرام کرنے کے لئے اولات الحیش میں (اور اسی کو ذات الحیش بھی کہتے ہیں) نزول فرمایا اور آپ ﷺ کے ساتھ آپ ﷺ کی زوجہ محترمہ حضرت عائشہ رضی اللہ عنہا بھی تھیں تو وہاں ان کا ہار جو ظفار کے منے سے بنایا گیا تھا ٹوٹ کر گر پڑا (ظفار ساحل یمن پر ایک شہر کا نام ہے وہاں کے منکوں سے وہ ہار بنا ہوا تھا) تو لوگ اس کی تلاش کے لئے رک گئے تھے یہاں تک کہ صبح کی روشنی ظاہر ہو گئی اور لوگوں کے ساتھ پانی نہیں تھا اس لئے حضرت ابوبکر رضی اللہ عنہ حضرت عائشہ رضی اللہ عنہا پر غصہ ہوئے اور فرمایا تو نے لوگوں کو روک دیا حالانکہ ان کے ساتھ پانی نہیں ہے پھر اللہ تعالیٰ نے پاک مٹی سے تیمم کی رخصت نازل فرمائی راوی کہتے ہیں کہ سب مسلمان رسول اکرم ﷺ کے ساتھ کھڑے ہو گئے پھر انہوں نے اپنے ہاتھوں کو زمین پر مارا پھر اپنے ہاتھوں کو اٹھایا اور ہاتھوں پر لگی ہوئی مٹی سے کچھ بھی نہیں جھاڑا پھر انہوں نے اپنے ہاتھوں سے اپنے چہروں پر مسح کیا اور اپنے ہاتھوں کے ظاہری حصے پر کندھے تک مسح کیا اور باطنی حصے پر بغلوں تک مسح کیا۔

تشریح: جناب نبی کریم ﷺ غزوہ بنی مطلق ۵ھ سے واپس آرہے تھے حضرت عائشہ رضی اللہ عنہا ساتھ تھیں جب قافلہ مدینہ منورہ کے قریب پہنچا تو اتفاق سے ام المؤمنین حضرت عائشہ رضی اللہ عنہا کا ہار کہیں گر گیا سارا قافلہ وہیں اتر پڑا نماز کا وقت آ گیا تو پانی نہیں ملا تمام صحابہ کرام رضی اللہ عنہم پریشان تھے اس کی اطلاع حضور اکرم ﷺ کو ہوئی اتنے میں آیت تیمم نازل ہوئی مسلمانوں کو تیمم کی اجازت سے بڑی خوشی ہوئی۔

فَضْرَبُوا بِأَيْدِيهِمُ الْأَرْضَ الْخ: کہ اپنے ہاتھوں کو زمین پر مارا اور ان ہاتھوں سے اپنے چہروں پر مسح کیا پھر دوسری مرتبہ مارا اس سے اپنے دونوں ہاتھوں کے اوپر مونڈھوں اور بغلوں تک مسح کیا جس سے معلوم ہوا کہ تیمم میں مسح بغلوں تک ہونا چاہئے ابن شہاب زہریؒ اسی کے قائل ہیں امام بغویؒ نے ان کے قول کو معامل میں نقل کیا ہے انہوں نے حدیث کے الفاظ ”وایدیہم الی المناکب الخ“ سے استدلال کیا ہے لیکن یہ مسلک امام ابو حنیفہؒ اور امام شافعیؒ وغیرہ جمہور کا نہیں۔

جمہور کا مذہب یہ ہے جو حضرت جابر رضی اللہ عنہ اور حضرت عائشہ رضی اللہ عنہا وغیرہما کی احادیث سے ثابت ہوتا ہے حضرت جابر رضی اللہ عنہ کی حدیث میں ہے کہ ایک شخص حضور اکرم ﷺ کی خدمت میں آیا اور کہا کہ مجھ کو جنابت لاحق ہوئی تو میں نے زمین پر لوٹ لگائی حضور اکرم ﷺ نے فرمایا کہ تیمم دو ضرب ہیں یعنی مٹی پر دو مرتبہ ہاتھ مارنا ضروری ہے ایک تو چہرہ پر مسح کرنے کے واسطے دوسری کہنیوں تک دونوں ہاتھوں کے مسح کرنے کے واسطے، حاکم نے اس کو روایت کیا ہے اور کہا کہ اس

حدیث کی اسناد صحیح ہے اور دارقطنی نے کہا کہ ”رجالہ کلہم ثقات“ کہ اس کے سب رجال ثقہ ہیں۔

نیز حضرت عائشہ وغیرہ کی حدیث میں بھی مسح کہنیوں تک کرنے کا بیان ہے جس سے مسلک جمہور کی تائید ہوتی ہے اس حدیث عمار کا جواب امام بغویؒ نے یہ دیا ہے کہ حضرت عمارؓ نے جس فعل کی حکایت کی ہے کہ صحابہ نے بغلوں تک مسح کیا ہے وہ فعل صحابہ ہے حضرت عمارؓ نے اس کو حضور اکرم ﷺ سے نقل نہیں کیا ہے بلکہ اس کے خلاف نقل کیا ہے چنانچہ وہ کہتے ہیں کہ مجھے جناب لائق ہوئی تو میں نے زمین پر لوٹ لگائی پھر جب نبی کریم ﷺ سے سوال کیا تو آپ ﷺ نے فرمایا عمار زمین پر لوٹ لگانے کی ضرورت نہیں تھی بلکہ چہرہ اور کفین کا مسح تمہیں کافی تھا۔

اس جواب کا حاصل یہ ہوا کہ اس حدیث باب میں حضرت عمارؓ نے یہ کب کہا کہ حضور اکرم ﷺ نے ایسا فرمایا ہے یہ تو ان صحابہ کا اجتہادی فعل ہے انہوں نے اپنے اجتہاد سے یہ سمجھا کہ مسح بغلوں تک ہونا چاہئے کیوں کہ قرآن میں ایسی کالفظ ہے اور یہ یعنی ہاتھ اس عضو کو کہتے ہیں جو مونڈھے تک ہوتا ہے اس لئے وہ اس سے سمجھے کہ مونڈھے اور بغل تک مسح ہونا چاہئے اس کے بعد حضور اکرم ﷺ نے چہرے اور کفین کے مسح کا امر فرمایا تو کوئی تعارض نہیں رہا فعل صحابہ امر نبوی کے معارض نہیں ہو سکتا۔

قاضی بیضاویؒ نے کہا کہ ید کندھے تک کے عضو کو کہتے ہیں لیکن مسح کہاں تک ہونا چاہئے اس کی حد نبی کریم ﷺ کے عمل نے مقرر کر دی احادیث میں آپ ﷺ کا جو عمل نقل کیا گیا ہے وہ یہ ہے کہ آپ ﷺ نے تیمم میں دونوں ہاتھوں کا مسح کہنیوں تک فرمایا اور قیاسی دلیل بھی یہی چاہتی ہے کہ یہاں پر مراد یدی سے مراد قیاس سے مراد قیاس الفرع علی الاصل ہے یعنی وضو اصل اور تیمم خلیفہ ہے اس لئے جس طرح وضو میں دونوں ہاتھوں کو کہنیوں تک دھویا جاتا ہے اس طرح تیمم میں بھی مسح کہنیوں تک کرنا فرض ہے۔ (واللہ اعلم بالصواب)

امام شافعیؒ وغیرہ نے کہا کہ اگر صحابہ نے مسح الی الابطاب نبی کریم ﷺ کے حکم سے کیا تھا تو اس کے بعد آپ ﷺ کا ہر وہ تیمم جس کا بیان احادیث صحیحہ میں آیا ہے وہ حکم سابق کے لئے ناخ بنے گا اس لئے بغلوں تک مسح کا حکم منسوخ ہو گیا اور اگر صحابہ کرام نے بغلوں تک مسح حضور ﷺ کے امر کے بغیر کیا تھا تو شریعت میں حجت وہی ہے جس کا حکم حضور اکرم ﷺ نے دیا کہ تیمم دو ضرب ہیں ایک چہرہ پر مسح کرنے کے واسطے دوسری دونوں ہاتھوں کے واسطے کہنیوں تک ہے۔

(رواہ جابر عن النبی صلی اللہ علیہ وسلم)

الاختلاف فی کیفیت التیمم

تیمم کی کیفیت میں اختلاف کا بیان

اخبرنا العباس بن عبد العظیم العنبری قال حدثنا عبد اللہ بن محمد بن اسماء قال حدثنا جویریہ عن مالک عن الزہری عن عبید اللہ بن عبد اللہ بن عتبۃ انه اخبرہ عن ابیہ عن عمار بن یاسرؓ قال تیممنا مع رسول اللہ صلی اللہ علیہ وسلم بالتراب فمسحنا بوجوہنا وایدینا الی المناکب۔

حضرت عمار بن یاسر رضی اللہ عنہ سے روایت ہے کہ ہم نے رسول اکرم صلی اللہ علیہ وسلم کے ساتھ مٹی سے تیمم کیا سو ہم نے اپنے چہروں کا مسح کیا اور مسح کیا اپنے ہاتھوں پر مونڈھوں تک۔

تشریح: یہ حدیث عمار رضی اللہ عنہ ہے اس میں باعتبار محل کیفیت تیمم کا بیان ہے چنانچہ وہ مسح یدین کے بارے میں کہتے ہیں کہ ہم نے دونوں ہاتھوں پر مسح مونڈھوں تک کیا یہ مسلک کس امام کا ہے اور جمہور کا کیا مذہب ہے اس کی تفصیل عنوان سابق کے تحت گزر چکی ہے۔

علامہ سندھی کہتے ہیں کہ تیمم میں بغلوں تک مسح یا تو پہلے مشروع تھا پھر منسوخ ہو گیا یا یہ فعل صحابہ سے اپنے اجتہاد سے کیا تھا اور انہوں نے رسول اکرم صلی اللہ علیہ وسلم سے یہ نہیں پوچھا کہ مسح کہاں تک کیا جائے اس لئے ان کے اجتہاد میں غلطی واقع ہو گئی (واللہ تعالیٰ اعلم) اور مع النبی صلی اللہ علیہ وسلم کا یہ مطلب ہے کہ حضور صلی اللہ علیہ وسلم اس مجمع میں موجود تھے نہ یہ کہ آپ صلی اللہ علیہ وسلم کے سامنے ایسا کیا گیا ہے اور آپ صلی اللہ علیہ وسلم نے اس پر کوئی انکار نہیں فرمایا۔

نوع آخر من التیمم والنفع فی الیدین

تیمم کی ایک اور صورت اور دونوں ہاتھوں میں پھونک مارنے کا بیان

اخبرنا محمد بن بشار قال حدثنا عبد الرحمن قال حدثنا سفيان عن سلمة عن ابي مالك وعن عبد الله بن عبد الرحمن بن ابزي عن عبد الرحمن بن ابزي قال كنا عند عمر فأتاه رجل فقال يا امير المؤمنين ربما نمكت الشهر والشهرين ولا نجد الماء فقال عمر اما انا فاذا لم اجد الماء لم اكن لأصلي حتى أجد الماء فقال عمار بن ياسر اذكر يا امير المؤمنين حيث كنت بمكان كذا وكذا ونحن نرعى الابل فتعلم انا اجنبنا قال نعم فاما انا فتمرغت في التراب فاتينا النبي صلى الله عليه وسلم فضحك فقال ان كان الصعيد لكافيك وضرب بكفيه الى الارض ثم نفخ فيهما ثم مسح وجهه وبعض ذراعيه فقال اتق الله يا عمار فقال يا امير المؤمنين ان شئت لم اذكره قال لا ولكن نوليک من ذالك ما توليت.

عبد الرحمن بن ابزی سے روایت ہے انہوں نے کہا کہ ہم حضرت عمر رضی اللہ عنہ کے پاس بیٹھے تھے ایک شخص ان کی خدمت میں حاضر ہوا اور کہا امیر المؤمنین کبھی کبھی ہم ایسے مکان میں ہوتے ہیں جہاں ہم کو جنابت لاحق ہوتی ہے ایک مہینہ اور دو مہینہ تک انتظار کرتے ہیں اور ہم پانی نہیں پاتے ہیں اب ہم کیا کریں تو حضرت عمر رضی اللہ عنہ نے کہا اگر مجھے پانی نہ ملے تو میں نماز نہیں پڑھوں گا یہاں تک کہ پانی پالوں حضرت عمار رضی اللہ عنہ نے کہا امیر المؤمنین کیا آپ کو وہ واقعہ یاد نہیں ہے کہ میں اور آپ جنگل میں اونٹ چرانے کے لئے گئے تھے اور آپ کو معلوم ہے کہ ہم دونوں جہنم ہو گئے تھے حضرت عمر رضی اللہ عنہ نے کہا ہاں اس کے بعد میں نے مٹی پر لوٹ کر نماز پڑھ لی تھی پھر ہم نبی کریم صلی اللہ علیہ وسلم کی خدمت میں حاضر ہوئے اور اس واقعہ کا ذکر حضور صلی اللہ علیہ وسلم سے کیا آپ صلی اللہ علیہ وسلم ہنس پڑے پھر فرمایا تمہیں مٹی سے تیمم کر لینا طہارت کے لئے کافی تھا اس کے بعد آپ صلی اللہ علیہ وسلم نے دونوں ہتھیلیوں

کوزمین پر مارا پھر ان دونوں میں پھونک مار کر زائد مٹی اڑادی پھر چہرہ مبارک اور دونوں ہاتھوں کے کچھ حصے پر مسح فرمایا حضرت عمر رضی اللہ عنہ نے کہا کہ اے عمار رضی اللہ عنہ اللہ تعالیٰ سے ڈرو حضرت عمار رضی اللہ عنہ نے کہا امیر المؤمنین اگر آپ چاہیں تو میں آئندہ بیان نہ کروں حضرت عمر رضی اللہ عنہ نے فرمایا یہ بات نہیں میں تم کو اس واقعہ کے بیان کرنے سے منع نہیں کرتا تم اپنے اعتماد پر جس بات کو برحق سمجھتے ہو اس کی تبلیغ کر سکتے ہو اس میں کوئی قباحت نہیں لیکن اس کے بیان میں مجھے شامل نہ کیا جائے۔

تشریح

سائل نے جب سوال کیا کہ ہم کبھی کبھی ایسے مکان میں ایک مہینہ اور دو مہینے تک ٹھہرتے ہیں وہاں ہم کو جنابت لاحق ہوتی ہے مگر پانی نہیں ملتا تو کیا ہم ایسی حالت میں تیمم کر سکتے ہیں حضرت عمر رضی اللہ عنہ نے فرمایا ”اما انا فاذا لم اجد الماء الخ“ یعنی اگر مجھے جنابت لاحق ہو جائے اور اتنی مدت مذکورہ تک پانی نہ ملے تو میں پانی ملنے تک نماز کو مؤخر کر دوں گا اس سے واضح ہو گیا کہ حضرت عمر رضی اللہ عنہ کی رائے جو ان کے اجتہاد پر مبنی ہے یہ تھی کہ جنبی کے لئے تیمم کی اجازت نہیں بلکہ وہ نماز کو پانی ملنے تک مؤخر کر دے۔

لیکن ان کے علاوہ تمام صحابہ کرام اور جمہور سلف کا قول یہ ہے کہ پانی نہ ملنے کی صورت میں جنبی کے لئے تیمم کی اجازت ہے وہ جنابت کی صورت میں بھی اسی طرح تیمم کرے جیسے حدیث اصغر کے لئے کیا جاتا ہے دونوں میں کوئی فرق نہیں یہ حکم شرعی عنوان کے ماتحت کی حدیث سے معلوم ہوتا ہے۔

دوسرا مسئلہ یہ ہے کہ حدیث میں ”ضرب بكفيه الى الارض“ کے الفاظ آئے ہیں اس کے متعلق مختصر بات یہ ہے کہ مبسوط میں ہے کہ اگر بغیر ضرب کے اپنا ہاتھ دو مرتبہ زمین پر رکھا تو یہ صورت بھی درست ہے لیکن ضرب یعنی دوبار ہاتھ زمین پر مارنا افضل ہے اس لئے کہ یہ عمل لفظ حدیث کے موافق ہے یا اس لئے کہ اس صورت میں غبار انگلیوں کے درمیان داخل ہو جاتا ہے اسی لئے زاد المعاد میں لکھا ہے کہ ضرب کے وقت انگلیوں کا کشادہ ہونا بہتر ہے اور اس حدیث سے یہ بھی معلوم ہوا کہ پورے ہاتھ پر بغل تک مسح تیمم میں شرط نہیں ہے کیوں کہ حدیث میں ”وبعض ذراعيه“ کے الفاظ ہیں کہ پیغمبر صلی اللہ علیہ وسلم نے بعض ذراعیہ پر مسح فرمایا نہ کہ کل ذراعیہ پر جس سے دونوں ہاتھوں کا مسح کہنیوں تک ثابت ہوتا ہے۔

نوع آخر من التيمم

تیمم کی اور ایک قسم

اخبرنا عمرو بن يزيد حدثنا بهز حدثنا شعبه حدثنا الحكم عن ذر عن ابن عبد الرحمن بن ابزى عن ابيه ان رجلا سأل عمر بن الخطاب عن التيمم فلم يدر ما يقول فقال عمار اذكر حيث كنا في سرية فاجنبت فتمعكت في التراب فاتيت النبي صلى الله عليه وسلم فقال انما يكفيك هكذا وضرب شعبه بيديه على ركبتيه ونفخ في يديه ومسح بهما وجهه وكفيه مرة واحدة.

عبد الرحمن بن ابزى سے روایت ہے کہ ایک آدمی نے حضرت عمر بن الخطاب رضی اللہ عنہ سے تیمم جنابت کے بارے میں سوال

کیا تو حضرت عمر رضی اللہ عنہ اس کو جواب نہ دے سکے حضرت عمار رضی اللہ عنہ نے کہا امیر المؤمنین کیا آپ کو وہ واقعہ یاد ہے جب ہم دونوں ایک سر پہ میں تھے اور مجھے جنابت لاحق ہو گئی تھی تو مٹی میں میں نے لوٹ لگا لی تھی پھر میں نبی کریم صلی اللہ علیہ وسلم کی خدمت میں حاضر ہوا آپ صلی اللہ علیہ وسلم نے فرمایا تمہیں اس طرح کا عمل کافی تھا اور شعبہ نے اپنے دونوں ہاتھ اپنے دونوں گھٹنوں پر مار کر دکھایا پھر ان میں پھونک ماری اور اپنے دونوں ہاتھوں سے اپنے چہرے اور دونوں ہاتھوں کا ایک بار مسح کیا۔

تشریح عن ذر: ذر جو اس حدیث کا راوی ہے ذال کے زبر اور تشدید راء کے ساتھ ہے اس کے والد کا نام عبد اللہ مرہبی ہمدانی کوئی ہے مرہبہ ایک حصہ ہے ہمدان کا جو ایک بڑا قبیلہ ہے نسبت کے وقت مرہبی کہا جاتا ہے ابن معین، نسائی، ابن خراش اور ابن نمیر نے اس کو ثقہ کہا ابو حاتم اور بخاری نے کہا کہ وہ صدوق تھا یعنی سچ بولنے والا تھا اور امام ابو داؤد نے کہا کہ ذر بن عبد اللہ مرہبی مسرجہ تھا اس لئے ابراہیم نخعی اور سعید بن جبیر نے اس کی روایت کو چھوڑ دیا (مسرجہ ایک جماعت ہے اس نے اعمال کو ساقط کر دیا اور کہتی ہے کہ نجات کے لئے صرف ایمان کافی ہے)۔

عبد الرحمن بن ابی زئی کی اس روایت کو امام نسائی نے یہاں عمرو بن یزید کی سند سے اختصار کے ساتھ بیان کیا ہے اس روایت میں صرف اتنا آیا ہے کہ ایک آدمی نے حضرت عمر بن خطاب رضی اللہ عنہ سے سوال کیا کہ جنابت سے طہارت حاصل کرنے کے لئے تیمم درست ہے یا نہیں وہ نہ جانے کہ کیا جواب دیں یعنی سائل کو مناسب جواب جس سے وہ مطمئن ہو جائے نہ بتلا سکے بلکہ صرف اتنا فرمایا کہ ”انا فاعل کذا“ یعنی اس صورت میں جب تک پانی نہ ملے تو میں نماز نہیں پڑھوں گا بلکہ نماز کو مؤخر کر دوں گا۔

بہر حال اس روایت کے الفاظ ”فلم یدر ما یقول“ سے معلوم ہوا کہ حضرت عمر رضی اللہ عنہ سائل کے سوال کا اطمینان بخش جواب نہ دے سکے لیکن سوال یہ ہے کہ اس روایت کے بعض طرق میں آیا ہے کہ حضرت عمر رضی اللہ عنہ نے سائل کو جواب دیا کہ جنابت لاحق ہونے کی حالت میں جب تک تم کو پانی نہ ملے تو نماز نہ پڑھو چنانچہ پیچھے عنوان ”التیمم فی الحضر“ کے ماتحت کی روایت میں ”قال عمر لا یصل“ کے الفاظ آئے ہیں اس طرح اگلے عنوان کے تحت کی حدیث میں بھی اسی قسم کے الفاظ آئے ہیں بظاہر دونوں قسم کی روایات میں تضاد ہے۔ علامہ سندھی نے اس کا جواب یہ دیا ہے کہ ممکن ہے کہ انسان کے سامنے بہل اور آسان حکم موجود ہونے کے باوجود وہ خاص اپنے نفس کے حق میں کوئی ایسا طریقہ اختیار کر لے جس میں شدہ ہو تو اس بناء پر جس راوی نے یہ روایت کی ہے کہ حضرت عمر رضی اللہ عنہ نے سائل کے سوال کے جواب میں ”لا یصل“ فرمایا گویا اس نے لا یصل کو حضرت عمر رضی اللہ عنہ کے قول مذکور سے لیا ہے۔

بہر حال حضرت عمر رضی اللہ عنہ نے سوال کرنے والے شخص کو یہ نہیں بتلایا کہ تم کو جنابت لاحق ہونے کے بعد اگر پانی نہ ملے تو ایسی صورت میں تیمم کیا کرو بلکہ فرمایا کہ میں تو ایسی حالت میں اس وقت تک نماز نہیں پڑھوں گا جب تک مجھے پانی نہ ملے اسی گفتگو کی مجلس میں حضرت عمار رضی اللہ عنہ بھی موجود تھے انہوں نے پورا قصہ بیان کیا تا کہ اس سے یاد آ جاوے کہ جنابت کے لئے بھی تیمم جائز ہے اس پر حضرت عمر رضی اللہ عنہ کا کیا رد عمل تھا اس کا ذکر اس روایت میں نہیں ہے اس لئے کہ یہ روایت مختصر ہے اس کا ذکر عنوان سابق کے ماتحت کی مفصل روایت میں آیا ہے چنانچہ انہوں نے فرمایا ”اتق اللہ یا عمار الخ“ اس عبارت کا مفہوم

و مطلب بھی عنوان سابق کے ذیل میں گذر چکا ہے۔

وضرب شعبۃ الخ: ارشاد مبارکہ ”انما یکفیک ہکذا“ میں چونکہ لفظ ہکذا مبہم ہے اس سے تیمم کی جس کیفیت کی طرف اشارہ فرمایا اس کی صورت راوی حدیث شعبہ نے اس طرح پیش کی کہ اپنے دونوں ہاتھ اپنے دونوں گھٹنوں پر مارے پھر دونوں ہاتھوں میں پھونک ماری پھر دونوں ہاتھوں سے اپنے چہرے اور کفین پر ایک بار مسح کر کے دکھایا غرض شعبہ نے اپنے اس فعل سے تیمم کی اس کیفیت کی طرف اشارہ کیا ہے جو حضرت عمار رضی اللہ عنہ کو تعلیم دیتے وقت نبی کریم صلی اللہ علیہ وسلم نے اختیار فرمائی تھی اور کیفیت پچھلے عنوان کے تحت کی حدیث میں بیان کی گئی ہے۔

نوع آخر من التیمم

تیمم کی اور ایک قسم

اخبرنا اسماعیل بن مسعود حدثنا خالد حدثنا شعبۃ عن الحكم سمعت ذراً يحدث عن ابن ابری عن ابيه قال وسمعه الحكم عن ابن عبدالرحمن قال اجنب رجل فاتی عمر رضى الله عنه فقال انى اجنب فلم اجد ماء قال لا تصل قال له عمار اما تذكر انا كنا فى سرية فاجنبنا فلم نجد ماء فاما انت فلم تصل واما انا فانى تمعكت فصليت ثم اتيت النبى صلى الله عليه وسلم فذكرت ذالك له فقال انما كان يكفیک وضرب شعبۃ بكفيه ضربة ونفخ فيهما ثم دلك احدهما بالاخرى ثم مسح بهما وجهه فقال عمر شينا لا ادرى ما هو فقال ان شئت لاحدثه وذكر شينا سلمة فى هذا الاسناد عن ابى مالک وزاد سلمة قال بل نوليك من ذالك ما توليت.

نوع آخر

تیمم کی ایک اور کیفیت

اخبرنا عبد الله ابن محمد بن تمیم قال حدثنا حجاج قال حدثنا شعبۃ عن الحكم وسلمة عن ذر عن ابن عبدالرحمن ابن ابری عن ابيه ان رجلا جاء الى عمر رضى الله عنه فقال انى اجنب فلم اجد الماء فقال عمر لا تصل فقال عمار اما تذكر يا امير المؤمنين اذانا وانت فى سرية فاجنبنا فلم نجد ماء فاما انت فلم تصل واما انا فتمعكت فى التراب ثم صليت فلما اتينا رسول الله صلى الله عليه وسلم فذكرت ذالك له فقال انما يكفیک وضرب النبى صلى الله عليه وسلم بيديه الى الارض ثم نفخ فيهما فمسح بهما وجهه وكفيه شك سلمة وقال لا ادرى فيه الى المرفقين او الى الكفين قال عمر نوليك من ذالك ما توليت قال شعبۃ كان يقول الكفين والذراعين فقال له منصور ما تقول فانه لا يذكر الذراعين احد غيرك فشك سلمة فقال لا ادرى ذكر الذراعين ام لا.

سعید بن عبد الرحمن اپنے والد عبد الرحمن ابزی سے روایت کرتے ہیں کہ ایک شخص حضرت عمر رضی اللہ عنہ کی خدمت میں حاضر ہوا اور اس نے کہا کہ مجھے جنابت لاحق ہو گئی اور پانی نہیں ملا حضرت عمر رضی اللہ عنہ نے جواب دیا نماز نہ پڑھو تو حضرت عمار رضی اللہ عنہ نے کہا امیر المؤمنین کیا آپ کو وہ واقعہ یاد نہیں ہے کہ جب میں اور آپ دونوں ایک سریہ میں تھے اور ہم دونوں جنبی ہو گئے تھے اور ہم کو پانی نہیں ملا تو آپ نے نماز نہیں پڑھی اور میں نے مٹی میں لوٹ لگائی پھر نماز پڑھی اس کے بعد جب رسول اکرم صلی اللہ علیہ وسلم کی خدمت میں حاضر ہوئے میں نے اس واقعہ کا ذکر آپ صلی اللہ علیہ وسلم کے سامنے کیا تو آپ صلی اللہ علیہ وسلم نے فرمایا عمار رضی اللہ عنہ تم کو ایسا کر لینا کافی تھا یہ فرمانے کے بعد نبی کریم صلی اللہ علیہ وسلم نے اپنے دونوں ہاتھوں سے زمین کی طرف اشارہ کیا پھر دونوں ہاتھوں میں پھونک ماری پھر دونوں ہاتھوں سے اپنے چہرے اور کفین پر مسح کیا اس پر حضرت عمر رضی اللہ عنہ نے کہا ”نولیک من ذالک ماسولیت“ عمار تم جس واقعہ کو بیان کر رہے ہو کہ اس کا ذکر حضور اکرم صلی اللہ علیہ وسلم کے سامنے آنے کے بعد آپ صلی اللہ علیہ وسلم نے فرمایا ”انما یکفیک ہکذا“ اس کے بعد جو طریقہ تیمم کا بتلایا ہے تمہارے بیان کے مطابق ہم اس کو تمہارے ذمہ چھوڑ دیتے ہیں تم اپنے دم اور اعتماد پر اس کو بیان کر سکتے ہو ہماری طرف سے تم پر کوئی پابندی نہیں۔

تشریح: حضرت عمار بن یاسر رضی اللہ عنہ کی اس حدیث کو مصنف نے معتد طریق سے روایت کیا ہے کہیں تفصیل سے کہیں مختصر اس حدیث میں اس حکم کا بیان ہے کہ جس طرح محدث کے لئے تیمم جائز ہے اسی طرح پانی نہ ملنے کی حالت میں جنبی کے لئے بھی تیمم کی اجازت ہے اس میں کوئی اختلاف نہیں البتہ باعتبار فعل اور باعتبار محل اس مسئلہ میں اختلاف ہے تو یہاں دو مسئلے ہیں ایک تو یہ کہ تیمم میں دو ضرب ہیں یا ایک ضرب دوسرا یہ کہ محل مسح کی حد کیا ہے یعنی کہاں تک مسح کیا جائے دونوں میں فقہاء کا اختلاف ہے علامہ عینی نے متعدد اقوال نقل کئے ہیں وہاں ملاحظہ کر لیجئے۔

لیکن اصل اختلاف جمہور ائمہ اور امام احمد بن حنبل کے درمیان ہے اس لئے ان دونوں کے مسلک کی وضاحت کریں گے حضرت حسن بصری، سالم بن عبد اللہ، شععی، سفیان ثوری، امام ابو حنیفہ، امام مالک و امام شافعی رحمہم اللہ اور اہل کوفہ اور اکثر اہل حجاز کا مسلک یہ ہے کہ تیمم میں دو ضرب ہیں ایک چہرہ کے لئے اور ایک دونوں ہاتھوں کے لئے امام احمد بن حنبل، اسحق بن راہویہ وغیرہ اور اہل ظاہر کے نزدیک ایک ضرب ہے یعنی ایک دفعہ زمین پر ہاتھ مار کر اس سے چہرہ اور یدین کا مسح کیا جاوے گا۔ دوسرا اختلاف مسح کی حد میں ہے کہ دونوں ہاتھوں کا مسح کہاں تک کیا جائے گا اس سلسلہ میں امام ابو حنیفہ، امام مالک اور امام شافعی کا آخری قول مشہور اور دیگر اماموں کا قول یہ ہے کہ دونوں ہاتھوں کا مسح کہیںوں تک ضروری ہے۔

امام احمد اور اسحق بن راہویہ کے نزدیک تیمم میں ایک ضرب ہے جس سے چہرہ اور دونوں ہاتھ کے پہونچوں تک مسح کافی ہے اور یہی قول عطاء اور مکحول اور اوزاعی وغیرہم سے بھی منقول ہے اور ایک روایت میں امام مالک سے بھی اسی طرح منقول ہے لیکن موطا امام مالک کی عبارت سے ظاہر ہوتا ہے کہ ان کا قول معروف و مختار قول جمہور کے مطابق ہے اور دونوں فریق کے پاس احادیث موجود ہیں امام احمد بن حنبل وغیرہ نے حضرت عمار بن یاسر رضی اللہ عنہ کی حدیث باب سے استدلال کیا ہے جس کے الفاظ یہ ہیں ”انما یکفیک و ضرب النبی صلی اللہ علیہ وسلم بیدیه الی الارض الخ“ تعلیم میں قول فعل دونوں کو جمع

کیا ہے جس کا مقصد تاکید اور تنبیہ علی الایہتمام ہے بظاہر اس حدیث سے معلوم ہوتا ہے کہ حضور اکرم ﷺ نے ایک ضربہ پر اکتفاء کیا اور اسی سے چہرہ اور کفین کا مسح فرمایا کیوں کہ اس میں کفین کا لفظ استعمال کیا گیا ہے جو پہونچوں تک پر بولا جاتا ہے اور بقول حافظ ابن عبد البرؒ کے حضرت عمارؓ سے جتنے آثار مرفوعہ منقول ہیں چونکہ ان میں اکثر آثار میں ایک ضربہ کا بیان ہے اور ضربتین والی احادیث جو ان سے نقل کی گئی ہیں وہ مضطرب ہیں اس لئے امام احمد بن حنبلؒ نے ضربہ واحدہ والی روایت کو اختیار فرما کر اس سے استدلال کیا ہے ان کے مقابلہ میں جمہور ائمہ کا استدلال حضرت جابرؓ وغیرہ کی احادیث سے ہے حضرت جابرؓ کی ایک قوی حدیث مرفوعہ میں آیا ہے کہ انہوں نے نبی کریم ﷺ سے روایت کی ہے کہ حضور اکرم ﷺ نے فرمایا ”التیمم ضربة للوجه وضربة للذراعین الى المرفقين“۔

حاکم نے کہا کہ اس حدیث کی اسناد صحیح ہے اور ذہبی نے بھی اس کی اسناد کو صحیح کہا ہے اور دارقطنی نے کہا کہ اس کے رجال سب ثقہ ہیں لیکن اس حدیث پر ابن الجوزیؒ نے ایک اعتراض کیا ہے کہ اس حدیث میں ایک روای عثمان بن محمد الانماطی ہے اس کے بارے میں ابن الجوزیؒ فرماتے ہیں کہ عثمان بن محمد میں کلام کیا گیا ہے اس کا جواب یہ ہے کہ شیخ تقی الدین نے اس اعتراض کو مسترد کر دیا ہے کہ یہ کلام جو ابن الجوزیؒ نے کیا ہے مقبول نہیں ہے کیوں کہ یہ نہیں بتلایا گیا ہے کہ کلام کس نے کیا ہے حالانکہ اس راوی سے ابو داؤد نے اور ابوبکر بن ابی عاصم نے روایت کی ہے اور ابن ابی حاتم نے بغیر جرح کے اس کو ذکر کیا ہے اور ابن حجرؒ نے تقریب میں کہا کہ راوی مقبول ہے اور بلوغ المرام میں اس کی اسناد کو حسن کہا ہے۔

دوسرا اعتراض یہ کیا گیا ہے اس حدیث پر کہ یہ روایت شاذ یعنی جماعت محدثین کے خلاف ہے وہ اسے بطور مرفوعہ نقل نہیں کرتے یہ اعتراض ابن دقیق العید نے کیا ہے وہ کہتے ہیں ”نعم رواية شاذة“ تو اس سے حدیث مذکور پر شاذ ہونے کا اعتراض کیا ہے جس کی وجہ وہ خود بتلاتے ہیں کہ ابونعیم نے اس حدیث کو عزرة سے موقوفاً روایت کیا ہے اور دارقطنی نے طریق مرفوعہ اور موقوفہ دونوں کو نقل کرنے کے بعد فرمایا ”والصواب موقوف“۔

لیکن یہ اعتراض بھی غیر موزون ہے احیاء السنن (۱/۱۱۳) میں اس کا جواب یہ دیا ہے کہ اس روایت کو شاذ قرار دینا درست نہیں کیوں کہ رفع (مرفوعاً روایت کرنا) ثقہ راوی کی زیادتی ہے جو مقبول ہے اور وہ ابونعیم کی روایت کے مخالف نہیں ہے کیوں کہ مرفوعہ حدیث اور موقوفہ کے درمیان بڑا فرق ہے دونوں کے معنی متحد نہیں اور اگر مان لیا جائے کہ مفہوم ایک ہے لیکن عزرة کے اصحاب میں سے سوائے ابونعیم کے عثمان بن محمد کی کسی نے مخالفت نہیں کی اور دونوں ثقہ ہیں اس لئے عثمان بن محمد کی روایت کو شاذ نہیں کہہ سکتے اور اسی سے ظاہر ہو گیا کہ دارقطنی نے جو بات فرمائی ہے کہ ”والصواب موقوف“ وہ درست نہیں۔

جمہور کی دوسری دلیل حضرت عائشہؓ کی حدیث مرفوعہ ہے کہ حضور اکرم ﷺ نے فرمایا ”التیمم ضربتان ضربة للوجه وضربة لليدين الى المرفقين“ بزارؒ نے اس کو حضرت عائشہؓ سے مرفوعاً روایت کیا ہے اس کی اسناد میں حریش بن خریث ہے اس کو ابوحاتم اور ابوزرعة نے ضعیف قرار دیا ہے لیکن حافظ ابن حجرؒ نے تہذیب میں فرمایا کہ دارقطنی نے حریش بن خریث کے بارے میں فرمایا ”يعتبر به“ اور یحییٰ بن القطان نے کہا ”ليس به بأس“ اور امام بخاریؒ نے اپنی تاریخ

میں فرمایا ”ار جوان یكون صالحاً“ لہذا حدیث مذکور حجت ہے۔

تیسری دلیل جمہور کی حضرت عبداللہ بن عمر رضی اللہ عنہما کی مرفوع روایت ہے جس کے الفاظ یہ ہیں ”التیسم ضریتان ضربة للوجه وضربة للیدین الی المرفقین“ اس حدیث کو علی بن ظبیان نے مرفوعاً روایت کیا ہے اس کے سوا کسی محدث نے اس کو بطریق مرفوع روایت نہیں کیا اس کو یحییٰ بن القطان اور ہشیم وغیرہما نے موقوفاً روایت کیا ہے ”وهو الصواب كما قال الدارقطني“۔

اس پر یہ اعتراض کیا گیا ہے کہ یہ حدیث بطریق مرفوع علی بن ظبیان سے مروی ہے ان کے بارے میں یحییٰ القطان اور ابن معین وغیرہ کہتے ہیں کہ وہ ضعیف ہیں اور حافظ ابن حجرؒ نے تہذیب میں ان کی تضعیف اکثر محدثین کی طرف سے نقل کرنے کے بعد فرمایا کہ طلحہ بن محمد بن جعفر نے فرمایا کہ ”علی بن ظبیان رجل جلیل متدین متواضع حسن العلم بالفقه من اصحاب ابی حنیفہ وکان خشنا فی باب الحکم ولأه ہارون الرشید“۔

اور حاکم نے مشرک میں علی بن ظبیان کی حدیث فی التیم روایت کی ہے اور فرمایا ”انہ صدوق“ کہ علی بن ظبیان صدوق ہیں لیکن کوئی کہہ سکتا ہے کہ تساہل حاکم مشہور بات ہے اور صرف طلحہ بن محمد کی توثیق و توصیف سے کیا کام چلے گا جبکہ اکثر محدثین نے علی بن ظبیان کی تضعیف کی ہے انہی کا قول معتبر ہوگا لہذا اس حدیث سے استدلال درست نہیں۔ اس کا جواب یہ ہے کہ علی بن ظبیان اس روایت کے بیان کرنے میں متفر د نہیں ہے بلکہ اس کے مضبوط اور مستند متابع موجود ہیں چنانچہ امام ابو حنیفہؒ نے بھی اس کو اپنی سند میں اسی طرح سے مرفوعاً نقل کیا ہے اس کے الفاظ یہ ہیں ”عن عبد العزیز بن ابی رواد عن نافع عن ابن عمر قال کان تیمم رسول اللہ صلی اللہ علیہ وسلم ضربتین ضربة للوجه وضربة للیدین الی المرفقین (عقود الجواهر للزیبیدی)“ یہ حدیث بے غبار ہے اور بلحاظ سند صحیح ہے اور عبدالعزیز بن ابی رواد رجال اربعہ میں سے ہیں اور امام بخاریؒ نے ان سے تعلیقاً تحریر کی ہے علاوہ اس کے حدیث مذکور کو سلیمان بن ابی داؤد الحرامی نے عن سالم و نافع عن بن عمر عن النبی صلی اللہ علیہ وسلم کے طریق سے اور سلیمان بن ارقم التیمی نے عن الزہری عن سالم عن ابیہ عن النبی صلی اللہ علیہ وسلم کے طریق سے روایت کیا ہے اگرچہ پہلی نے ان دونوں یعنی سلیمان بن ابی داؤد الحرامی اور سلیمان بن ارقم کو ضعیف کہا لیکن متابعت کے لئے کافی ہو سکتے ہیں۔

ان دلائل مذکورہ کے علاوہ اور بھی بہت سی احادیث ہیں جو حضرت ابو ہریرہ رضی اللہ عنہ و ابوامامہ رضی اللہ عنہ اور عمار بن یاسر رضی اللہ عنہ وغیرہ سے مروی ہیں جن سے جمہور کا مسلک ثابت ہوتا ہے مگر ان روایات کو محدثین ضعیف قرار دیتے ہیں ٹھیک ہے اگرچہ انفرادی حیثیت کے اعتبار سے ان کے ضعف کو تسلیم بھی کر لیا جائے لیکن تعدد رواۃ اور کثرت طرق کی وجہ سے ان کے اندر قوت آگئی اور اس سے وہ روایات قابل احتجاج بن گئیں مزید برآں کتاب اللہ و آثار صحابہ اور قیاس سے ان کی تائید ہوتی ہے لہذا ان سے استدلال میں کوئی قباحت نہیں ہے۔

امام احمد بن حنبل وغیرہ نے حضرت عمار بن یاسر رضی اللہ عنہ کی جس حدیث سے استدلال کیا ہے اس کا جواب امام نوویؒ نے

یہ دیا ہے کہ اس حدیث کا سیاق بتلا رہا ہے کہ اس وقت نبی کریم ﷺ کا مقصد صرف یہ تھا کہ حضرت عمار کو صورت ضربہ کی دکھادیں کہ جنابت سے پاک ہونے کے لئے اس طرح کر لیا کرو مٹی میں لوٹ لگانا درست نہیں تیمم کی پوری کیفیت بیان کرنی منظور نہ تھی جس طرح حضور ﷺ نے دکھایا اسی طرح حضرت عمار رضی اللہ عنہ نے تعلیم ضربہ کی روایت کی اسی لئے دوسری روایات جو حضرت عمار رضی اللہ عنہ سے تیمم کے بارے میں آئی ہیں ان میں صراحتاً دو ضربیں مذکور ہیں اور مراد کفین سے اس حدیث میں ذرا عین یعنی دونوں ہاتھ کہنیوں تک ہیں کل پر جزء کا اطلاق کیا گیا ہے یا مراد یہ کہ ظاہر کفین پر مع باقی کے مسح کیا ہے۔ غیر مقلد کہتے ہیں جزء بول کر کل مراد لیں اس کی کوئی نظیر نہیں مگر ان کی یہ بات غلط ہے کیوں کہ قرآن کریم میں ہے ”کباسط کفیه الی السماء الخ“ تو کیا سطر کفین سے صرف ہتھیلوں کا پھیلا نامراد ہے نہیں بلکہ پورے ہاتھ کا پھیلا نامراد ہے اسی طرح حضرت عمار رضی اللہ عنہ کی حدیث میں سمجھ لیں۔

بہر حال تقریر مذکور سے واضح ہو گیا کہ حضرت عمار رضی اللہ عنہ کوئی تعلیم نہیں دی بلکہ ان کو ایک معبود طریقہ کی طرف بطور اشارہ متوجہ کرنا مقصود تھا اور معبود طریقہ یہ تھا کہ حدث اصغر میں کہنیوں تک مسح کیا جاتا ہے وہی طریقہ جنابت کی حالت میں بھی کافی ہے زمین پر لوٹ لگانے کی ضرورت نہیں اس کی نظیر وہ حدیث غسل ہے جس میں حضور اکرم ﷺ نے حضرت ام سلمہ رضی اللہ عنہا سے فرمایا ”انما یکفیک ان تحشی رأسک ثلاث حشیات“ غسل جنابت میں تجھ کو کافی ہے کہ تو ڈالے اپنے سر پر تین لپیں پانی سے چوٹی کھولنے کی ضرورت نہیں اس میں مضمضہ اور استنشاق اور غسل جمیع بدن کا ذکر نہیں فرمایا کیوں کہ مقصود یہاں نقض ضغائر ضروری نہ ہونے کا بیان تھا پورے غسل کی تعلیم مقصود نہیں تھی اسی طرح حضرت عمار رضی اللہ عنہ کی حدیث میں ”انما کان یکفیک ہکذا“ سے تعبیر کا یہ مطلب نہیں کہ ایک ضربہ یا ہتھیلیوں کا مسح کافی ہے بلکہ اس تعبیر سے حضور اکرم ﷺ کا مقصد بیان صورت ضرب اور نفی تمک تھا پورے تیمم کا طریقہ بیان کرنا مقصود نہ تھا کیوں کہ حضرت عمار رضی اللہ عنہ کو پہلے سے تیمم فی الحدث کا علم تھا اس ارشاد مذکورہ سے اسی کی طرف اشارہ کیا گیا ہے حصر اضافی ہے بالنسبة الی التمتع اس توجیہ مذکور کی تائید حضرت عمار رضی اللہ عنہ کی اس روایت سے ہوتی ہے جو مسند بزار میں نقل کی گئی جس کے الفاظ یہ ہیں ”فامرنا فضررنا واحداً للوجه ثم ضربة اخرى الی المرفقین“۔

حافظ ابن حجرؒ نے الدرایہ میں باسناد حسن فرمایا کہ اس کی تحسین کی ہے اس سے معلوم ہوا کہ حضرت عمار رضی اللہ عنہ کو حدث اصغر کا تیمم یقیناً معلوم تھا حضور اکرم ﷺ نے اپنے کلام مذکور سے اسی کی طرف متوجہ فرمادیا۔

بعض حضرات نے ایک اور جواب یہ دیا ہے کہ فریق مخالف یعنی حنابلہ وغیرہ نے جن روایات سے استدلال کیا ہے ان کا استدلال درست نہیں ہے کیوں کہ جن روایات میں وحدت کی تصریح ہے وہ ایک ضربہ سے زیادہ کی نفی پر دلالت نہیں کرتی ہیں اسی طرح جن روایات میں وحدت کا ذکر نہیں ہے بلکہ ان میں صرف ضربہ کا ذکر کیا گیا ہے وہ بھی نفی زائد پر دلالت نہیں کرتی ہیں البتہ بطریق مفہوم ان سے نفی زائد ثابت ہوتی ہے اور استدلال بالمفہوم کے ذریعہ سے مد مقابل پر حجت قائم نہیں کی جاسکتی اب وہ روایات معارضہ سے محفوظ ہیں جو ضربتین کو ثابت کرنے والی ہیں۔

امام شافعیؒ نے فرمایا جیسا کہ السنن الکبریٰ میں ہے کہ چونکہ نبی کریم ﷺ سے ایسی حدیث ثابت ہے جو اس بات کو واضح طور پر بیان کرتی ہے کہ آپ ﷺ نے وجہ اور ذراعین کا مسح فرمایا ہے اور یہ شبہ بالقرآن اور شبہ بالقیاس ہے کیوں کہ ”بدل من الشئ شئ“ کے مثل ہوتا ہے یعنی تیمم خلیفہ ہے اور وضو اصل ہے تو ہاتھوں کے بارے میں اصل کا جو حکم ہے خلیفہ کا بھی وہی ہونا چاہئے اس لئے ہم نے حضرت عمار بن یاسر رضی اللہ عنہ کی روایت پر عمل کرنا چھوڑ دیا ہے جس میں چہرہ اور کفین پر مسح کا ذکر آیا ہے۔

قال شعبۃ کان یقول الکفین والوجه والذراعین الخ: شعبہ کہتے ہیں کہ سلمہ بن کہیل اپنی حدیث میں یہ الفاظ کہتے تھے ”فمسح بهما وجهه وکفیه والذراعین“ تو منصور بن معتمر نے ایک دن سلمہ سے کہا ”انظر ماتقول“ کہ سلمہ جو بات تم کہہ رہے ہو اس پر غور کرو کیوں کہ ذر بن عبد اللہ کے شاگردوں میں سوائے تمہارے کسی اور نے لفظ ذراعین کا ذکر نہیں کیا اس کے ذکر میں تم منفرد ہو اگر تم کو یقینی طور سے اس لفظ کا علم ہو تو بیان کرو ورنہ چھوڑ دو پھر سلمہ بن کہیل شک میں پڑ گئے اور کہا ”لا ادری ذکر الذراعین ام لا“ کہ مجھے معلوم نہیں ذر بن عبد اللہ نے ذراعین کا ذکر کیا ہے یا نہیں اور پیچھے ”التیمم فی الحضر“ کے تحت کی روایت میں شعبہ کہتے ہیں ”وسلمۃ شک لا یدری فیہ المرفقین او الی الکفین“۔

بہر حال شعبہ کے قول کے مطابق سلمہ بن کہیل کو شک ہوا نہ کہ حکم بن عتیہ کو چنانچہ امام بیہقیؒ: ”ونوں طریق سے روایت لانے کے بعد فرماتے ہیں کہ چونکہ سلمہ بن کہیل کو شک پیش آیا اس لئے ابن ابزی عن عمار کی حدیث کے متن میں زیادہ تر اختلاف انہی سے واقع ہوا اور حکم بن عتیہ جو فقیہ اور حافظ ہیں انہوں نے بھی اس حدیث کو عن ذر بن عبد اللہ عن سعید بن عبد الرحمن کے طریق سے روایت کیا ہے پھر اس کو بلا واسطہ سعید بن عبد الرحمن سے بھی سنا اور حدیث کو بدون شک کے یقین کے ساتھ بیان کیا جس کے الفاظ یہ ہیں ”انما یکفیک ہکذا فضرب النبی صلی اللہ علیہ وسلم بکفیه الارض فنفخ فیہما ثم مسح بهما وجهه وکفیه“ اور حدیث قتادہ عن عزرة اس کی موافقت کرتی ہے۔ اور اسی طرح حدیث حصین بن عبد الرحمن عن ابی مالک بھی حدیث حکم بن عتیہ کی موافقت کرتی ہے۔

باب تیمم الجنب

جنبی کے تیمم کا بیان

اخبرنا محمد بن العلاء قال حدثنا ابو معاویۃ قال حدثنا الاعمش عن شقیق قال کنت جالسا مع عبد اللہ وابی موسیٰ فقال ابو موسیٰ اولم تسمع قول عمار لعمر بعثی رسول اللہ صلی اللہ علیہ وسلم فی حاجۃ فاجنبت فلم اجد الماء فتمرغت بالصعید ثم اتیت النبی صلی اللہ علیہ وسلم فذکرت ذالک له فقال انما کان یکفیک ان تقول ہکذا وضرب ببیدیه علی الارض ضربة فمسح کفیه ثم نفضہما ثم ضرب بشمالہ علی یمینہ وبیمینہ علی شمالہ علی کفیه وجہہ فقال عبد اللہ اولم تر عمر لم یقع بقول عمار۔

شقیق بن سلمہ سے روایت ہے کہ میں حضرت عبد اللہ بن مسعود رضی اللہ عنہ اور ابو موسیٰ اشعری رضی اللہ عنہ کے پاس بیٹھا تھا

حضرت ابو موسیٰ (رضی اللہ عنہ) نے حضرت عبداللہ بن مسعود (رضی اللہ عنہ) سے کہا کہ عبداللہ بن مسعود (رضی اللہ عنہ) کیا آپ نے حضرت عمار (رضی اللہ عنہ) کی بات نہیں سنی جو انہوں نے حضرت عمر (رضی اللہ عنہ) سے کہی تھی کہ مجھے رسول اللہ (ﷺ) نے کسی ضروری کام سے ایک جگہ بھیجا تھا وہاں میں جنبی ہو گیا اور غسل جنابت کے لئے مجھے پانی نہیں ملا تو میں نے زمین پر لوٹ لگا کر نماز پڑھ لی تھی پھر جب میں نبی کریم (ﷺ) کی خدمت اقدس میں حاضر ہوا تو یہ واقعہ آپ (ﷺ) کے سامنے بیان کیا آپ (ﷺ) نے فرمایا یا عمار تمہیں تو اس طرح کرنا کافی تھا پھر حضور (ﷺ) نے اپنے دونوں ہاتھ زمین پر ایک دفعہ مارے پھر دونوں ہاتھوں کو جھاڑا پھر بائیں ہاتھ سے دائیں ہاتھ کی ہتھیلی پر اور دائیں ہاتھ سے بائیں ہاتھ کی ہتھیلی پر اور چہرہ پر مسح فرمایا حضرت عبداللہ بن مسعود (رضی اللہ عنہ) نے فرمایا ابو موسیٰ (رضی اللہ عنہ) کیا آپ کو معلوم نہیں ہے کہ حضرت عمر (رضی اللہ عنہ) کو حضرت عمار (رضی اللہ عنہ) کے قول سے اطمینان نہیں ہوا تھا۔

تشریح شقیق بن سلمہ نے اس روایت میں جنبی کے لئے تیمم جائز ہے یا نہیں اس موضوع پر حضرت عبداللہ بن مسعود (رضی اللہ عنہ) اور حضرت ابو موسیٰ اشعری (رضی اللہ عنہ) کے درمیان جو مناظرہ ہوا تھا اس کو نقل کیا ہے۔

کہتے ہیں کہ حضرت عمر (رضی اللہ عنہ) کی طرح حضرت ابن مسعود (رضی اللہ عنہ) بھی جنبی کو تیمم کی اجازت نہیں دیتے اس موضوع پر ان کا حضرت ابو موسیٰ اشعری (رضی اللہ عنہ) سے مناظرہ ہوا چونکہ حضرت ابو موسیٰ اشعری (رضی اللہ عنہ) محدث اور جنبی دونوں کے لئے جواز تیمم کے قائل تھے اس لئے حضرت ابن مسعود (رضی اللہ عنہ) پر اعتراض کرتے ہوئے کہا ”اولم تسمع قول عمار لعمر (رضی اللہ عنہ) الخ“ حضرت ابن مسعود (رضی اللہ عنہ) نے اس کا جواب دیا ”اولم تر عمر لم یقنع بقول عمار“ کیا آپ کو معلوم نہیں ہے کہ حضرت عمر (رضی اللہ عنہ) کو عمار بن یاسر (رضی اللہ عنہ) کی اس بات سے اطمینان نہیں ہوا تھا بلکہ انکار کرتے ہوئے فرمایا تھا ”اتق الله يا عمار“ حضرت عمار (رضی اللہ عنہ) کی اس خبر سے حضرت عمر (رضی اللہ عنہ) کا انکار کرنا اس بناء پر تھا کہ حضرت عمار (رضی اللہ عنہ) نے حضرت عمر (رضی اللہ عنہ) سے ایسی حدیث بیان کی جو حضرت عمر (رضی اللہ عنہ) کو یاد نہیں ہے حالانکہ وہ بھی حضرت عمار (رضی اللہ عنہ) کے ساتھ نبی کریم (ﷺ) کی اس مجلس میں حاضر تھے جہاں حضور (ﷺ) نے حضرت عمار (رضی اللہ عنہ) کے قول کے مطابق یہ ارشاد فرمایا تھا ”انما كان يكفيك ان تقول هكذا الخ“۔

بہر حال حضرت عبداللہ بن مسعود (رضی اللہ عنہ) کے جواب کا حاصل یہ ہوا کہ اے ابو موسیٰ (رضی اللہ عنہ) جب خود شریک واقعہ منکر ہے تو پھر اس سے استدلال کرتے ہوئے مجھ پر اعتراض کیوں کر درست ہوگا اس کے بعد کیا ہوا نسائی کی اس مختصر روایت میں اس کا ذکر نہیں ہے اس کا ذکر بخاری و مسلم کی روایت میں ہے کہ حضرت ابو موسیٰ (رضی اللہ عنہ) نے طرز استدلال بدل کر فرمایا کہ ابو عبدالرحمن عمار بن یاسر (رضی اللہ عنہ) کے قول کو چھوڑ دیجئے آپ سورہ مائدہ کی آیت تیمم کے بارے میں کیا جواب دیں گے تو جب حضرت ابو موسیٰ (رضی اللہ عنہ) نے آیت سے استدلال کیا تو حضرت ابن مسعود (رضی اللہ عنہ) نے اس کے عموم کو تسلیم کر لیا کہ اس کا حکم حدیث اصغر اور حدیث اکبر دونوں کو شامل ہے کیوں کہ اگر وہ انکار کرتے تو آیت کا ضرور جواب دیتے مگر کوئی جواب نہیں دیا بلکہ اس پر حضرت ابن مسعود (رضی اللہ عنہ) خاموش رہے اور انداز کلام بدل کر احتیاط اور سد ذریعہ کا سہارا لیتے ہوئے صرف اتنی بات فرمائی کہ اگر ہم جنبی کو تیمم کی اجازت دیدیں تو کوئی بعید نہیں کہ اس کا حال یہاں تک پہنچ جائے کہ تھوڑی سی سردی پڑی تو غسل کو چھوڑ کر تیمم کر لے گا

اس سے معلوم ہوتا ہے کہ حضرت عبداللہ بن مسعود رضی اللہ عنہ جنبی کے لئے جواز تیمم کے قائل ہو گئے تھے البتہ احتیاط اور سد ذریعہ کے پیش نظر فتویٰ نہیں دیتے تھے جو ان کی اجتہادی بات تھی چنانچہ ابو موسیٰ اشعری رضی اللہ عنہ کہتے ہیں کہ میں نے شقیق بن سلمہ سے کہا کہ حضرت ابن مسعود رضی اللہ عنہ اس وجہ سے تیمم کے جواز کا فتویٰ نہیں دیتے شقیق بن سلمہ نے جواب دیا جی ہاں بات ایسی ہی ہے۔ لیکن حضرت ابن مسعود رضی اللہ عنہ سے نقل کیا گیا ہے کہ انہوں نے اس بات کی طرف رجوع کر لیا تھا کہ جنبی پانی نہ ملنے کی صورت میں تیمم کرے گا۔

اس سے دوسری یہ بات بھی واضح ہو گئی کہ حضرت ابو موسیٰ رضی اللہ عنہ نے جس آیت تیمم سے استدلال کیا تھا اس میں ہے ﴿وَأُولَا مَسْتَمُ النِّسَاءِ﴾ جس سے معلوم ہوا کہ ابن مسعود رضی اللہ عنہ کے نزدیک ملامتہ سے مراد جماع ہے اس لئے ابو موسیٰ اشعری رضی اللہ عنہ کی دلیل کا کوئی جواب نہیں دیا ورنہ اگر ملامتہ سے مراد لمس بالید ہوتا تو حضرت ابن مسعود رضی اللہ عنہ کہہ سکتے تھے کہ اے ابو موسیٰ رضی اللہ عنہ تم جس آیت تیمم سے احتجاج کر رہے ہو اس کا جنابت سے کوئی تعلق نہیں ہے بلکہ اس میں حدث اصغر کی بات ہے اور ملامتہ سے مراد جماع نہیں ہے بلکہ اس سے مراد لمس بالید ہے لیکن حضرت ابن مسعود رضی اللہ عنہ نے ایسی کوئی بات نہیں فرمائی جس سے واضح ہوتا ہے کہ لوگ جو ان کی طرف لامستم کے معنی بیان کرنے میں لمس بالید کی نسبت کرتے ہیں وہ صحیح نہیں ہے۔

باب التیمم بالصعید

مٹی سے تیمم کرنے کا بیان

اخبرنا سويد بن نصر قال حدثنا عبد الله عن عوف عن ابي رجاء قال سمعت عمران ابن حصين ان رسول الله صلى الله عليه وسلم راى رجلاً معزلاً لم يصل مع القوم فقال يا فلان ما منعك ان تصلى مع القوم فقال يا رسول الله اصابتنى جنابة ولا ماء قال عليك بالصعيد فانه يكفيك

حضرت عمران بن حصین رضی اللہ عنہ سے روایت ہے کہ رسول اللہ صلی اللہ علیہ وسلم نے ایک شخص کو دیکھا کہ الگ بیٹھا ہے اور اس نے لوگوں کے ساتھ نماز نہیں پڑھی تھی حضور اکرم صلی اللہ علیہ وسلم نے فرمایا اے فلاں تم کو قوم کے ساتھ نماز پڑھنے سے کس چیز نے روک دیا ہے اس شخص نے کہا مجھ کو جنابت لاحق ہو گئی ہے اور پانی نہیں ہے حضور اکرم صلی اللہ علیہ وسلم نے فرمایا اگر پانی نہیں ہے تو مٹی سے تیمم کیا ہوتا بیشک وہ تجھ کو کافی ہے۔

تشریح: تیمم صرف مٹی سے جائز ہے یا اس میں کچھ تفصیل ہے فقہاء کی عبارت سے معلوم ہوتا ہے کہ کچھ تفصیل ہے امام ابو حنیفہؒ اور امام محمدؒ کے نزدیک تیمم ہر ایسی چیز سے جائز ہے جو زمین کی جنس سے ہو بشرطیکہ وہ پاک ہو مثلاً مٹی ریت پتھر وغیرہ امام مالکؒ کا قول بھی اسی طرح ہے جیسا کہ علامہ زبیدیؒ نے اس کا ذکر کیا ہے اور ابن حزمؒ بھی اسی کے قائل ہیں امام شافعیؒ امام احمدؒ اور داؤد ظاہری کے نزدیک تیمم جائز نہیں ہوتا مگر مٹی سے امام ابو یوسفؒ بھی اسی کے قائل ہیں امام ابو حنیفہؒ اور امام محمدؒ کی دلیل یہ ہے کہ اللہ تعالیٰ نے فرمایا ﴿فَتَيَمَّمُوا صَعِيداً طَيِّباً﴾ اور صعيد نام ہے روئے زمین یعنی بالائی رخ کا یہ معنی اصمعی و خلیل و ثعلب

و ابن العربی اور زجاج وغیرہ سے منقول ہیں اور زجاج نے جو لغت کا بہت بڑا عالم ہے معانی القرآن میں کہا صید روئے زمین کو کہتے ہیں خواہ وہ مٹی ہو یا پتھر ہو جس پر مٹی نہیں ہوتی ہے۔

اور زجاج نے کہا ”لا اعلم اختلافاً بین اهل اللغة“ کہ میں نہیں جانتا کہ اہل لغت میں سے کسی نے اس میں اختلاف کیا ہو اسی لئے تو امام بیضاویؒ باوجود شافعی المسلک ہونے کے لفظ صید کی تفسیر میں اس کے معنی مٹی نہیں لکھے اور قاموس میں ہے ”الصعيد تراب او وجه الارض“ یعنی صید مٹی یا وجہ الارض کو (زمین کی سطح) کہتے ہیں اب اگر کوئی کہے کہ صاحب قاموس کی تفسیر کے مطابق لفظ صید کے دو معنی ہوئے تو کہاں سے معلوم ہوا کہ اس جگہ صید سے مراد روئے زمین ہے تو اس کا جواب تفسیر مظہری میں دیا ہے کہ اگرچہ لفظ صید تراب اور وجہ الارض کے معنی میں مشترک ہے جیسا کہ صاحب قاموس نے کہا لیکن یہاں مراد وجہ الارض ہے نہ کہ تراب اس پر قرینہ ارشاد باری تعالیٰ ہے چنانچہ سورہ مائدہ میں فرمایا ﴿ما يريد الله ليجعل عليكم من حرج﴾ کیوں کہ تراب بنت کو ضروری قرار دینے میں حرج ہے خصوصاً ان لوگوں پر جو ناقابل زراعت میدان میں آباد ہیں یا کھاری زمین یا ریگستان یا پہاڑی زمین میں آباد ہیں وہ اگانے والی مٹی کو بدوں حرج عظیم کے نہیں پاتے والخرج مدفوع فی الشرع اس لئے بقرینہ ارشاد باری تعالیٰ یہاں صید سے مراد روئے زمین ہے۔

اور حدیث سے امام ابو حنیفہؒ کی دلیل یہ ہے کہ بخاری و مسلم میں حضرت جابرؓ کی حدیث مرفوع ہے ”جعلت لی الارض مسجداً و طهوراً“ کہ نبی کریم ﷺ نے فرمایا میرے لئے زمین مسجد اور پاک کرنے والی بنادی گئی الارض سے جنس زمین مراد ہے لہذا جنس زمین طہور ہے۔

نیز ایک حدیث میں آیا ہے ”ایما رجل ادر كنه الصلوة فیصل“ جس آدمی کو جہاں نماز کا وقت آجاوے وہاں نماز پڑھ لے اور یہ حدیث تیمم کے باب میں وارد ہوئی ہے جیسا کہ پوری حدیث سے واضح ہے ابن القطان نے کہا کہ یہ حدیث دلیل ہے کہ الارض سے تمام روئے زمین کی جنس مراد ہے کیوں کہ کبھی ریگ میں کبھی شورہ زمین اور کبھی پہاڑی میں ہر طرح کے مقام پر نماز کا وقت پالے گا، اور امام احمد کی روایت میں ہے ”فعنده طهوره مسجدہ“ یعنی وہ شخص وہاں نماز پڑھ لے جہاں نماز کا وقت آجائے کیونکہ اس کی طہارت کی چیز اور جائے سجود اس کے پاس ہے۔

نیز حضرت انسؓ سے مرفوعاً روایت ہے ”جعلت لی کل ارض طیبۃ مسجداً و طهوراً“ ابن المنذر اور ابن الجارود نے اس کو باسناد صحیح روایت کیا ہے۔ (کما قال الحافظ فی الفتح)

تو ان احادیث سے معلوم ہوا کہ زمین کے تمام اجزاء طہور ہیں جیسا کہ اس کے تمام اجزاء باتفاق علماء مجتہدہ گاہ ہیں لہذا زمین کے ٹکڑوں میں سے جس مقام پر نماز جائز ہے اس سے تیمم بھی درست ہے بشرطیکہ وہ زمین کی جنس سے ہو اور اس کے لئے قابل زراعت ہونا بھی شرط نہیں ہے۔

حضرت امام شافعیؒ وغیرہ کا استدلال حضرت حذیفہؓ کی حدیث سے ہے اس میں آیا ہے ”جعلت لنا الارض کلها مسجداً و جعلت تربتها طهوراً اذا لم نجد الماء“ کہتے ہیں یہ حدیث خاص ہے لہذا اسی پر عام کو جس میں مطلق

الارض کا لفظ آیا ہے محمول کیا جائے گا اس لئے طہوریت تراب کے ساتھ خاص ہوگی غیر تراب سے تیمم درست نہیں ہے اس کا جواب علامہ ماردیخی وغیرہ نے یہ دیا ہے کہ تعلیق الحکم بالترتیب یعنی جواز تیمم کے حکم کو مٹی کے ساتھ مقید کرنا مفہوم لقب ہے اور مفہوم لقب ارباب اصول کے نزدیک ضعیف ہے لہذا اس کے ذریعہ سے تخصیص منطوق صحیح نہیں ہے اور اگر مان بھی لیا جاوے کہ مفہوم معمول بہ ہے پھر بھی اس سے استدلال درست نہیں کیوں کہ حدیث ”و جعلت لی الارض مسجداً وطهوراً“ کا منطوق بقیہ اجزاء ارض کی طہوریت پر دلالت کرتا ہے اب جب غیر تراب میں دلالت مفہوم اور دلالت منطوق کے درمیان تعارض ہے کیوں کہ دلالت مفہوم عدم طہوریت کو چاہتی ہے کہ سوائے مٹی کے کسی اور چیز سے تیمم درست نہ ہو اور دلالت منطوق طہوریت کو مقتضی ہے لہذا منطوق اولیٰ و اقدم ہوگا اور اسی کو ترجیح دی جائے گی اسی لئے احناف کہتے ہیں کہ تیمم ہر اس چیز سے جائز ہے جو زمین کی جنس سے ہو۔

امام بیہقی نے اپنے مسلک پر اثر ابن عباس رضی اللہ عنہما ”اطیب الصعيد ارض الحرث“ سے استدلال کیا ہے اس کا جواب یہ ہے کہ یہ اثر غیر حرث سے تیمم جائز ہونے پر دلالت کر رہا ہے کیوں کہ جب ارض حرث یعنی کھیت کی زمین اطیب الصعيد ہے تو اس سے واضح ہوتا ہے کہ غیر ارض حرث طیب ہے جواز روئے نض مامور بہ ہے لہذا اس سے تیمم درست ہوگا علاوہ ازیں بیہقی کا اثر ابن عباس رضی اللہ عنہما سے استدلال تقاضا کرتا ہے کہ شورہ زمین سے تیمم درست نہ ہو حالانکہ امام نوویؒ نے لکھا ہے کہ سبخہ سے تیمم درست ہے اور سبخہ وہ کھاری مٹی ہے جو اگانے والی نہ ہو۔

باب الصلوات بتیمم واحد

ایک تیمم سے کئی نمازوں کا پڑھنا جائز ہے یا نہیں اس کا بیان

اخبرنا عمرو بن هشام قال حدثنا مخلد عن سفیان عن ایوب عن ابی قلابہ عن عمرو بن بجدان عن ابی ذر قال قال رسول اللہ صلی اللہ علیہ وسلم الصعيد الطیب وضوء المسلم وان لم يجد الماء عشر سنین۔

حضرت ابو ذر رضی اللہ عنہ سے روایت ہے وہ کہتے ہیں کہ رسول اکرم ﷺ نے فرمایا کہ پاک مٹی مسلمان کے لئے مثل آب وضو کے ہے اگر چہ دس سال تک پانی نہ پاوے۔

تشریح: یہ حدیث حضرت ابو ذر غفاری رضی اللہ عنہ سے روایت ہے بعض حضرات نے کہا کہ ان کا نام جندب بن جنادہ بن قیس تھا اور بعض نے کہا بریر تھا مشہور صحابی ہیں ان کے مناقب و فضائل بہت ہیں ازہد الصحابة فی الدنیا تھے ان کا انتقال ربذہ میں ۳۲ھ حضرت عثمان رضی اللہ عنہ کی دور خلافت میں ہوا۔

حضرت ابو ذر غفاری رضی اللہ عنہ سفر کر کے اپنے اہل کے پاس جاتے اور ان کو وہاں جنابت لاحق ہوتی اور غسل کے لئے پانی نہ پاتے مسند احمد کی روایت میں ہے ”فاصابتنی جنابة فتيممت بالصعيد وصليت اياماً فوق في نفسي من

ذالک حتی ظننت انی هالک الخ “تو انہوں نے نبی کریم ﷺ کو خبر دی آپ ﷺ نے فرمایا ”الصعيد الطيب وضوء المسلم الخ“ پاکیزہ زمین مسلمان کے لئے وضو ہے اگرچہ دس برس تک پانی نہ پاوے لفظ وضوء او کے زبر کے ساتھ ہے جو طہور کے معنی میں ہے کیوں کہ پاک مٹی بمنزلہ پانی کے ہے اور بعضوں نے کہا ہے کہ لفظ وضوء بضم الواو ہے تو مطلب یہ ہوگا کہ مٹی کا استعمال مخصوص طریقہ پر مثل وضوء مسلم کے ہے۔

بہر حال اس میں تشبیہ بلیغ ہے جس سے صاف ظاہر ہوتا ہے کہ تیمم طہارت ناقصہ نہیں بلکہ مثل وضوء کے طہارت کاملہ ہے اور حدیث میں دس برس سے مراد کثرت ہے یہی مدت مقررہ مراد نہیں مطلب یہ ہے کہ اگرچہ زمانہ دراز تک پانی نہ پاوے پاک مٹی مسلمان کے لئے آلہ طہارت ہے۔

بہر تقدیر اس حدیث میں اس بات کی دلیل ہے کہ نماز کا وقت گزر جانے سے تیمم نہیں ٹوٹتا بلکہ وہ مثل حکم وضوء کے ہے اور طہارت مطلقہ ہے جب تک پانی نہ ملے برابر باقی رہے گا اور ایک تیمم سے جب تک حدث نہ ہو فرائض و نوافل سے جتنی چاہے پڑھے منو ایک وقت میں خواہ اوقات متعددہ میں جیسا کہ امام ابو حنیفہ اور امام احمد کا مذہب ہے امام شافعی اور ظاہر مذہب امام مالک کا یہ ہے کہ ہر فرض کے لئے مستقل تیمم کرے کیوں کہ تیمم طہارت ضروریہ ہے کہ صرف نماز کے وقت میں اس کے ادا کرنے تک باقی رہتا ہے امام شافعی کی دلیل حضرت ابن عباس رضی اللہ عنہما کی حدیث ہے ”من السنة ان لا یصلی بالتیمم اکثر من صلوۃ واحدة“ (رواہ الدارقطنی والطبرانی)۔

احناف اس کا جواب دیتے ہیں کہ اس میں کلام کیا گیا ہے کہ اس کی اسناد میں حسن بن عمارہ راوی کو شعبہ، سفیان، احمد بن حنبل، نسائی، دارقطنی اور ابن معین وغیرہ نے ضعیف اور متروک کہا ہے اس لئے دلیل نہیں ہو سکتی لہذا اس سے استدلال درست نہیں ہے علاوہ اس کے محدث فیروز آبادی شافعی نے سفر السعاده میں فرمایا ہے ”ولم نجد فی حدیث صحیح انه یتیمم لكل فريضة تیمماً جدیداً بل امر به مطلقاً و اقامه مقام الوضوء“ محدث موصوف کی اس عبارت نے واضح کر دیا کہ ہر فرض کے لئے علیحدہ علیحدہ تیمم کرنا کسی حدیث صحیح سے ثابت نہیں ہے اگرچہ علامہ موصوف شافعی ہیں مگر بات انصاف کی فرمائی ہے جس سے مسلک احناف کی تائید ہوتی ہے اور خود مصنف کے قائم کردہ باب سے ان کی رائے بھی یہی معلوم ہوتی ہے کہ ایک ہی تیمم سے متعدد نمازوں کا پڑھنا درست ہے۔ (واللہ تعالیٰ اعلم)

باب فیمن لم یجد الماء ولا الصید

باب جو شخص نہ پانی پاوے اور نہ پاک مٹی تو وہ کیا کرے گا

اخبرنا اسحق بن ابراہیم حدثنا ابو معاویہ حدثنا هشام بن عروہ عن ابیہ عن عائشہ رضی اللہ عنہا قالت بعث رسول اللہ صلی اللہ علیہ وسلم اسید بن حضیر و ناساً یطلبون قلاباً كانت لعائشہ نسیتها فی منزل نزلته فحضرت الصلاة و لیسوا علی وضوء و لم یجدوا ماء فصلوا بغیر وضوء فذکروا ذالک لرسول اللہ

صلی اللہ علیہ وسلم فانزل اللہ عزوجل آية التيمم قال اسيد بن حضير جزاك الله خيراً فوالله ما نزل بك امر تکرهينه الا جعل الله لك وللمسلمين فيه خيراً .

حضرت عائشہ رضی اللہ عنہا سے روایت ہے وہ فرماتی ہیں کہ رسول اکرم صلی اللہ علیہ وسلم نے اسید بن حضیر رضی اللہ عنہ اور کچھ لوگوں کو ہار تلاش کرنے کے واسطے بھیجا اور وہ ہار حضرت عائشہ رضی اللہ عنہا کا تھا جو ان کے گلے سے گر گیا تھا اور وہ بھول گئی تھیں اس مقام پر جہاں انہوں نے قیام کیا تھا پس نماز کا وقت آگیا اور لوگ وضو پر نہ تھے اور ان کو پانی نہ ملا تو لوگوں نے بغیر وضو کے نماز پڑھ لی بعد ازاں لوگوں نے اس کا ذکر رسول اللہ صلی اللہ علیہ وسلم سے کیا تو اللہ بزرگ و برتر نے آیت تیمم نازل فرمائی حضرت اسید بن حضیر رضی اللہ عنہ کہتے ہیں اے مسلمانوں کی ماں اللہ تعالیٰ آپ کو جزائے خیر عطا فرماوے جب کبھی آپ کو کوئی ایسا واقعہ پیش آیا جو آپ کی مرضی کے خلاف ہے تو آخر میں اللہ تعالیٰ نے اس کے باعث آپ کے اور مسلمانوں کے حق میں بھلائی اور آسانی پیدا فرمادی۔

اخبرنا محمد بن عبد الاعلی قال حدثنا امية بن خالد قال حدثنا شعبة ان مخارقاً اخبرهم عن طارق ان رجلاً اجنب فلم یصل فاتى النبی صلی اللہ علیہ وسلم فذكر ذالک له فقال اصبت فاجنب رجل آخر فتيمم وصلی فاتاه فقال نحو ما قال للاخر یعنی اصبت .

طارق سے روایت ہے کہ ایک آدمی جنبی ہوا اس لئے نماز نہیں پڑھی اس کے بعد وہ نبی کریم صلی اللہ علیہ وسلم کی خدمت میں حاضر ہوا اور آپ سے اس کا ذکر کیا آپ صلی اللہ علیہ وسلم نے فرمایا تم نے ٹھیک کیا پھر ایک اور آدمی کو جنابت لاحق ہوئی تو اس نے تیمم کر کے نماز پڑھ لی پھر حضور صلی اللہ علیہ وسلم کی خدمت میں حاضر ہوا تو حضور صلی اللہ علیہ وسلم نے اس کو بھی وہی ارشاد فرمایا جو دوسرے کے واسطے فرمایا تھا یعنی اصبت فرمایا کہ تمہارا یہ فعل درست ہے۔

تشریح : علامہ سندھی نے لکھا ہے کہ بظاہر اس ترجمہ سے مصنف کا مقصد یہ ہے کہ جو شخص پانی نہ پاوے اور نہ پاک مٹی تو ایسی صورت میں وہ بغیر طہارت کے نماز پڑھ لیوے جب نماز کا وقت آجاوے اور بعد میں اس کا اعادہ نہیں کرے گا اس بات پر استدلال حدیث باب سے کیا ہے استدلال اس طرح سے کیا ہے کہ عدم مشروعیت تیمم کو عدم تراب بعد المشرعیت کی جگہ رکھا گیا ہے کیوں کہ دونوں کا حاصل اور مرجع تعذر تیمم ہے جو یہاں مؤثر ہے کیوں کہ اس وقت تک تیمم کا حکم نازل نہیں ہوا تھا تو گویا مٹی موجود نہ تھی اور حضرت اسید بن حضیر رضی اللہ عنہ اور ان کے ساتھیوں کے پاس پانی بھی نہ تھا اس لئے وہ حضرات مثل فاقد الطہورین کے ہو گئے اس لئے اسی حال میں بغیر وضو اور تیمم کے نماز پڑھ لی پھر انہیں آیت تیمم نازل ہونے کے بعد اعادہ کا حکم نہیں دیا گیا اس استدلال کی تائید میں علامہ سندھی نے تفصیلی بات کی ہے کہتے ہیں کہ یہ اس ارشاد نبوی کے موافق ہے جس میں آپ صلی اللہ علیہ وسلم نے فرمایا ”اذا امرتکم بأمر فأتوا منه ما استطعتم او کما قال“ یعنی جب میں تم کو کسی چیز کا حکم دوں تو بقدر استطاعت اس پر عمل کرو معلوم ہوا تکلیف بقدر استطاعت ہے اب پانی اور مٹی نہ ملنے کی صورت میں انسان کی آخری استطاعت یہی ہو سکتی ہے کہ اسی حالت میں بغیر طہارت کے نماز پڑھ لے اور چونکہ غیر مستطاع کا مکلف نہیں اس لئے وہ ساقط ہے اور

بلا دلیل غیر مستطاع سے مستطاع ساقط نہیں ہوگا یہی بات قیاس اور اصول کے موافق ہے کیوں کہ شرط صلوٰۃ یعنی وضو اور تیمم متعذر ہونے کی صورت میں اس کا انسان کو مکلف نہیں بنایا گیا ہے لیکن اس سے اس کو جس مشروط یعنی نماز کا مکلف بنایا گیا ہے وہ ساقط نہیں ہو سکتی جیسا کہ ستر عورت و طہارت ثوب اور طہارت مکان وغیرہ کا حال ہے کیوں کہ ان میں سے کسی بھی شرط کے معدوم ہونے سے نماز کا مطالبہ ذمہ سے ساقط نہیں ہوگا بلکہ انسان کے ذمہ ضروری ہے کہ اسی حالت میں نماز ادا کرے پھر اعادہ نہیں کرے اسی طرح طہارت کا معاملہ ہے وہ شرط صلوٰۃ ہے اور پانی اور مٹی نہ ملنے کی صورت میں اس کی تکلیف ساقط ہو جانے سے مشروط کی تکلیف ساقط نہ ہوگی اس لئے ایسی حالت میں بدون طہارت کے نماز پڑھے پھر اعادہ کی ضرورت نہیں بلکہ تعذر رکن بھی باقی ارکان کی تکلیف کو ساقط نہیں کرتا ہے تو تعذر شرط تکلیف مشروط کو کس طرح ساقط کرے گا مثلاً اگر بعض اعضاء وضو کا غسل عدم محل کی وجہ سے متعذر ہو تو باقی اعضاء کو دھو لے گا اور بعض اعضاء کا غسل متعذر ہونے سے وضو ساقط نہ ہوگا اسی طرح جب قرآن فی الصلوٰۃ سے عاجز ہو جائے اور قیام وغیرہ سے عاجز ہو جائے تو اس سے نماز ساقط نہیں ہوتی ہے۔

غرض مصنفؒ کے کلام سے اس بات کی طرف اشارہ معلوم ہوتا ہے کہ فاقد الطہورین نماز پڑھے اور پھر اس کا اعادہ نہ کرے اسی طرح امام بخاری کے کلام سے ان کا میلان و رجحان بھی یہی معلوم ہوتا ہے کہ اسی حالت میں بدون طہارت کے نماز ادا کرے اور اعادہ کی ضرورت نہیں۔

علامہ سندھیؒ کی اس توجیہ کے مطابق امام نسائی نے اس مسئلہ میں امام احمد بن حنبلؒ کی موافقت کی ہے ان کا مسلک یہ ہے کہ نماز کا وقت آنے کے بعد جو شخص نہ پانی پاوے اور نہ مٹی وہ اسی حال میں بغیر طہارت کے نماز پڑھے اور پھر اس کا اعادہ نہ کرے۔ لیکن ہماری سمجھ میں یہ بات نہیں آتی کہ مصنفؒ کے مقصد اور مسلک کو جس فراخ دلی سے علامہ سندھیؒ نے پیش کیا ہے وہ مقصد حدیث باب سے کس طرح ثابت ہو سکتا ہے ہم تو سمجھتے ہیں کہ حدیث باب سے اس کا ثبوت مشکل ہے کیا کوئی یقین سے بتا سکتا ہے کہ پیغمبر ﷺ نے ان کی نماز کو درست قرار دیا تھا اور لوٹانے کا حکم نہیں فرمایا کیا عدم ذکر عدم واقعی کی دلیل بن سکتا ہے ظاہر تو یہی ہے کہ انہوں نے بعد میں تیمم سے نماز کا اعادہ کیا ہوگا اب رہا یہ سوال کہ حدیث باب میں آیا ہے ”فصلوا بغير وضوء“ لیکن یہ الفاظ اثبات مقصد کے لئے کافی نہیں ہو سکتے کیوں کہ ہو سکتا ہے کہ انہوں نے تیمم کا حکم نازل ہونے کے بعد نماز ادا کی ہو جیسا کہ یہی بات پچھلے ابواب یعنی ”باب بدء التیمم“ اور ”باب التیمم فی السفر“ کے ماتحت کی روایت سے معلوم ہوتی ہے اس لئے ہو سکتا ہے کہ راوی نے اجزاء کی ترتیب تبدیل کر دی ہو اور نماز کا بیان مقدم کر دیا ہو کہ حضرت اسید بن حضیر رضی اللہ عنہ اور ان کے ساتھیوں کے پاس پانی نہ تھا اس لئے انہوں نے بغیر طہارت کے نماز پڑھ لی۔

دوسری بات یہ ہے کہ اس روایت میں جو واقعہ بیان کیا گیا ہے وہ فعلی اور جزئی واقعہ ہے جس میں عموم نہیں ہے دوسری طرف حدیث قبولی کی روشنی میں ایک اصول بیان کیا گیا ہے ”لا صلوٰۃ الا بطہور“ بدون طہارت کے کوئی نماز نہیں ہو سکتی ہے تو ظاہر بات ہے کہ جب کوئی خاص واقعہ کسی اصول سے مزاحم ہو تو ترجیح اصول کو ہوگی۔

تیسری بات یہ ہے کہ جس طرح امام نسائی نے حضرت اسید بن حضیر رضی اللہ عنہ اور ان کے رفقاء کے فعل سے اس بات پر

استدلال کیا ہے کہ فاقد الطہورین اسی حالت میں بغیر طہاڑت کے نماز پڑھے اور پھر اس کا اعادہ نہ کرے اسی طرح حضرات احناف کے پاس حضرت عمر رضی اللہ عنہ کی روایت ہے کہ حضرت عمر رضی اللہ عنہ جنبی ہو گئے تھے اور انہوں نے نماز نہیں پڑھی بلکہ قضا کر دی حضرت عمر رضی اللہ عنہ کے اس فعل میں اس بات کی کوئی تفصیل نہیں ہے کہ نماز کے قضاء کرنے پر کسی طرح کا عتاب ہوا ہو۔ بہر حال بحث کا خلاصہ یہ ہے کہ اپنے مدعا کے اثبات میں مصنف نے جو دلیل پیش کی ہے وہ نص نہیں ہے اس لئے قابل قبول نہیں ہے۔ (واللہ تعالیٰ اعلم)

باب کی دوسری حدیث میں آیا ہے کہ ایک شخص کو جنابت لاحق ہوئی اس نے نماز نہیں پڑھی اس کا ذکر جناب نبی کریم صلی اللہ علیہ وسلم کے سامنے آیا آپ صلی اللہ علیہ وسلم نے فرمایا ”اصبت“ کہ تمہارا یہ فعل درست ہے ایک اور شخص جنبی ہو گیا اس نے تیمم کیا اور نماز پڑھی پھر نبی کریم صلی اللہ علیہ وسلم کی خدمت میں حاضر ہوا اور آپ صلی اللہ علیہ وسلم سے اس عمل کا ذکر کیا تو حضور اکرم صلی اللہ علیہ وسلم نے اس سے بھی فرمایا کہ ”اصبت“ تم نے ٹھیک کیا ہے اس لئے کہ تم نے اپنے اجتہاد سے جو عمل کیا تمہارا وہ عمل درست اور حکم شریعت کے موافق ہوا اب رہا یہ سوال کہ اول شخص کو بھی یہ ارشاد فرمایا کہ تم نے ٹھیک کیا ہے تو اس کی وجہ یہ ہے کہ اس شخص نے جو عمل کیا تھا وہ بھی اپنے اجتہاد سے کیا تھا تو بلحاظ اجتہاد وہ بھی مصیب یعنی درست کار تھے اگرچہ وہ شخص تیمم سے نماز نہ پڑھنے کی وجہ سے اپنے اجتہاد میں صواب اور حق کو نہ پاسکا تاہم فعل اس کا اجتہادی تھا اور نیت اچھی تھی اس حیثیت سے اس کے فعل کو لغو ولا یعنی قرار نہیں دیا۔ (واللہ تعالیٰ اعلم، کذا فی الحاشیة لعلامة السندھی)

کتاب المیاء

پانی کے احکام

قال الله عز وجل ﴿وَأَنْزَلْنَا مِنَ السَّمَاءِ مَاءً طَهُورًا﴾
 وقال الله عز وجل ﴿وَيُنْزِلُ عَلَيْكُمْ مِنَ السَّمَاءِ مَاءً لِيُطَهِّرَكُمْ بِهِ﴾
 وقال تعالى ﴿فَلَمْ تَجِدُوا مَاءً أَفَيَسْمُمُوا صَعِيدًا طَيِّبًا﴾

اخبارنا سويد بن نصر حدثنا عبد الله بن المبارك عن سفيان عن سماك عن عكرمة عن ابن عباس رضي الله عنه ان بعض ازواج النبی صلی الله عليه وسلم اغتسلت من الجنابة فتوضأ النبی صلی الله عليه وسلم بفضلها فذكرت ذلك له فقال ان الماء لا ينحسه شئ.

حضرت ابن عباس رضي الله عنه سے روایت ہے کہ نبی کریم صلی اللہ علیہ وسلم کی بعض ازواج مطہرات نے (ایک لگن میں سے پانی لے کر) جنابت کا غسل کیا پھر نبی کریم صلی اللہ علیہ وسلم نے ان کے بچے ہوئے پانی سے وضو کرنے کا ارادہ کیا تو اس بیوی نے عرض کیا اے اللہ کے رسول صلی اللہ علیہ وسلم میں نے اس پانی سے جنابت کا غسل کیا ہے آپ صلی اللہ علیہ وسلم نے فرمایا کہ پانی کو کوئی چیز ناپاک نہیں کرتی ہے۔

تشریح شروع کتاب سے یہاں تک جتنے احکام و مسائل ذکر کئے گئے ہیں وہ اللہ تعالیٰ کے قول ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ الْخ﴾ کی تفسیر سے متعلق ہیں کیوں کہ آیت مبارکہ وضو اور غسل کے احکام اور تیمم جو پانی نہ ملنے یا اس کے استعمال پر قدرت نہ ہونے کی صورت میں وضو اور غسل کے قائم مقام ہے اس کے بیان کے لئے اتاری گئی ہے اس لئے جتنی احادیث ابواب سابقہ میں ذکر کی گئی ہیں سب کی سب گویا اس آیت مبارکہ کی تفسیر اور تشریح ہیں۔

اب یہاں سے مصنف ان احادیث کو روایت کرتے ہیں جو پانی کے احکام سے متعلق ہیں اور اگرچہ اس سلسلے میں بہت سے احکام پیچھے احکام طہارت کے ضمن میں گذر چکے ہیں مگر چون کہ ان کا ذکر وہاں تبعاً آگیا تھا اس لئے صرف بالتبع ذکر پر اکتفاء نہیں کیا بلکہ پانی کے احکام سے متعلق اصالتہ بحث کی غرض سے کتاب المیاء کا عنوان قائم کیا ہے اور عنوان کے شروع میں قرآن پاک کی آیات پیش کی ہیں جس سے اس بات پر تنبیہ مقصود ہے کہ جتنی احادیث اس کتاب میں بیان کی جائیں گی وہ قرآن پاک کی ان آیات اور ان جیسی دوسری آیات کی تفسیر و تشریح اور بمنزلہ بیان کے سمجھی جائیں گی۔ (واللہ اعلم۔ کذا فی الحاشیة لعلامة السندھی)

عنوان کے ماتحت کی حدیث میں آیا ہے ”ان الماء لا ينحسه شئ“ ترمذی اور ابوداؤد اور ابن ماجہ کی روایت میں ”ان

الماء لا یجنب“ فرمایا تو فرق صرف الفاظ میں ہے مطلب دونوں کا ایک ہے یعنی جنبی یا محدث کے ٹب کے پانی سے غسل یا وضو کرنے سے اس کا تیسرہ پانی ناپاک نہیں ہوتا ہے اس سے ان بعض ازواج مطہرات کا جو خیال تھا کہ جنبی کے غسل جنابت کے بعد ٹب میں جو پانی بچا رہتا ہے اس کے استعمال سے گریز کرنا چاہئے ان کے اس خیال کو نبی کریم ﷺ نے ”ان الماء لا ینجسہ شیء“ سے رد فرما دیا اور بتلادیا کہ تمہارا خیال غلط ہے جنبی اور محدث کے استعمال سے بچا ہوا پانی جو لگن وغیرہ میں ہوتا ہے وہ ناپاک نہیں ہوتا ہے۔

باب ذکر بئر بضاعة

بئر بضاعة کے پانی کا کیا حکم ہے اس کا بیان

اخبرنا ہارون ابن عبد اللہ قال حدثنا ابو اسامة قال حدثنا الوليد بن كثير حدثنا محمد بن كعب القرظي عن عبيد اللہ بن عبد الرحمن بن رافع عن ابی سعيد الخدري ﷺ قال قيل يا رسول الله اتنوضأ من بئر بضاعة وهي بئر يطرح فيها لحوم الكلاب والحيض والتن فقال الماء طهور لا ینجسہ شیء.

حضرت ابوسعید خدری ﷺ سے روایت ہے کہ آپ ﷺ سے پوچھا گیا اے اللہ کے رسول آپ ﷺ بئر بضاعة سے وضو کرتے ہیں حالانکہ وہ ایسا کنواں ہے کہ اس میں کتوں کے گوشت اور حیض کے لتے اور بدبودار چیزیں ڈالی جاتی ہیں حضور اکرم ﷺ نے فرمایا اس کنوئیں کا پانی پاک ہے اسے کوئی چیز ناپاک نہیں کرتی۔

اخبرنا العباس بن عبد العظیم حدثنا عبد المالك بن عمرو قال حدثنا عبد العزيز بن مسلم و كان من العابدین عن مطرف بن طریف عن خالد بن ابی نوف عن سلیط عن ابن ابی سعید الخدري عن ابیہ قال مررت بالنبی صلی اللہ علیہ وسلم وهو يتوضأ من بئر بضاعة فقلت أتتوضأ منها وهي يطرح فيها ما یکرہ من التَّنِّ فقال الماء لا ینجسہ شیء.

عبدالرحمن اپنے والد حضرت ابوسعید خدری ﷺ سے روایت کرتے ہیں حضرت ابوسعید خدری ﷺ نے کہا کہ میں نبی کریم ﷺ کے پاس سے گذرا اور آپ ﷺ بئر بضاعة سے وضو کر رہے تھے میں نے کہا کہ اے اللہ کے رسول ﷺ کیا آپ اس کے پانی سے وضو کر رہے ہیں حالانکہ اس میں گندی چیزیں ڈالی جاتی ہیں آپ ﷺ نے فرمایا کہ پانی کو کوئی چیز ناپاک نہیں کرتی ہے۔

تشریح : بئر بضاعة مدینہ منورہ میں ایک مشہور کنوئیں کا نام ہے اس میں حیض وغیرہ کے کپڑے اور بدبودار چیزیں گر پڑتی تھیں کیوں کہ وہ کنواں نشیبی جگہ میں تھا کبھی کبھی سیلاب گندی چیزوں کو راستہ سے اٹھا کر اس میں ڈالتا تھا یا ہواڑا کر اس میں ڈالتی تھی لیکن کہنے والے نے تعبیر اس طرح سے کی ہے کہ اس سے وہم پیدا ہوتا ہے کہ لوگ نجاست وغیرہ کو اس میں ڈالتے تھے نعوذ باللہ ایسی بات عوام مسلمانوں سے بھی نہیں ہو سکتی کیوں کہ اسلام بلکہ جاہلیت کے دور میں بھی ہمیشہ لوگوں کی عادت رہی کہ وہ پانی کی بہت حفاظت کرتے تھے اور ہر قسم کی ناپاک چیزوں سے بچانے کا طریقہ اختیار کرتے تھے اس لئے کنوئیں میں

گند وغیرہ کا ذلتا تو ایک ادنیٰ درجہ کے آدمی سے بھی نہیں ہو سکتا چہ جائیکہ صحابہ کرام سے جو افضل اور سب سے زیادہ پاکیزہ مسلمان تھے تو اصل بات جو سمجھ میں آتی ہے وہ یہ کہ سیلاب اور ہوا سے کنوئیں میں نجاست گر پڑتی تھی مگر اس میں ٹھہرتی نہیں تھی خارج ہو جاتی تھی کیوں کہ پانی اس میں بہت تھا اور چشمہ دار تھا بلکہ امام طحاویؒ نے واقدی سے نقل کیا ہے کہ اس زمانہ میں وہ جاری تھا اور اس کے پانی سے باغ سیراب کیا جاتا تھا اس لئے نجاست وغیرہ کو پانی بہا کر لے جاتا اس لئے نجاست کا اثر باقی نہیں رہتا اور واقدی اگرچہ محدثین کے نزدیک مختلف فیہ ہیں کہ بعض نے ان پر جرح کی اور بعض نے توثیق کی لیکن دور رسالت کے واقعات و سیر و اخبار و شواہد و حوادث کے بیان میں مستند اور قابل اعتماد راوی ہیں انہوں نے جو کچھ بیان کیا اپنے مشاہدہ کے مطابق بیان کیا لہذا ان کا قول حجت ہے۔

بہر حال جس بنو بضاء کی کیفیت اوپر مذکور ہوئی اس کے پانی سے جب نبی کریم ﷺ وضو فرما رہے تھے تو آپ ﷺ سے پوچھا گیا اے اللہ کے رسول آپ ﷺ ایسے کنوئیں کے پانی سے وضو کرتے ہیں جس میں کتوں کے گوشت حیض کے لئے اور بدبودار چیزیں ڈالی جاتی ہیں حضور ﷺ نے جواب دیا ”الماء طهور لا ینجسہ شئی“ اس کنوئیں کا پانی پاک ہے اور پاک کرنے والا ہے کوئی چیز اس کو ناپاک نہیں کرتی ہے۔

اس حدیث کی ظاہر عبارت سے کوئی نہ سمجھ لے کہ تمام کنوؤں کے پانی کا یہی حکم ہے کہ کسی کنوئیں کا پانی ناپاک نہیں ہوتا ہے تھوڑا ہو یا بہت خواہ اس کے اوصاف بدل جائیں کیوں کہ تمام امت کا اس بات پر اتفاق ہے کہ پانی تھوڑا ہو یا بہت جب اس کے اوصاف میں سے کوئی ایک وصف نجاست کرنے کی وجہ سے بدل جائے تو وہ ناپاک ہو جائے گا اس لئے ارشاد مبارکہ ”الماء طهور لا ینجسہ شئی“ سے حکم عام ثابت کرنا درست نہیں بلکہ ”الماء طهور الخ“ میں الف لام عہد خارجی ہے اور بقرینہ محل خطاب اس سے مراد بنو بضاء ہے یعنی جس بنو بضاء کا حکم جناب نبی کریم ﷺ سے پوچھا گیا جواب میں اسی کے پانی کا حکم بیان فرمایا کہ جب تک اس کے پانی میں تغیر نہ آ گیا ہو تب تک اس کا پانی پاک اور پاک کرنے والا ہے کوئی چیز اس کو ناپاک نہیں کرتی۔ (واللہ تعالیٰ اعلم بالصواب)

باب التوقیت فی الماء

اخبرنا الحسين بن بن حريث المروزي حدثنا ابو اسامة عن الوليد بن كثير عن محمد بن جعفر بن الزبير عن عبيد الله بن عبد الله بن عمر عن ابيه قال سئل رسول الله صلى الله عليه وسلم عن الماء وما ينويه من الدواب والسباع فقال اذا كان الماء قلتين لم يحمل الخبث .

اخبرنا قتيبة قال حدثنا حماد عن ثابت عن انس ان اعرابيا بال في المسجد فقام اليه بعض القوم فقال رسول الله صلى الله عليه وسلم لا تزموه فلما فرغ دعا بد لو من ماء فصبه عليه .

اخبرنا عبد الرحمن بن ابراهيم عن محمد بن عبد الواحد عن الازاعي عن عمرو بن الوليد عن الزهري عن عبيد الله بن عبد الله عن ابي هريرة قال قام اعرابي فبال في المسجد فتناوله الناس فقال لهم رسول

اللہ صلی اللہ علیہ وسلم دعویٰ واہر یقوا علی بولہ دلو ا من ماء فانما بعثتم میسرین ولم تبعثوا معسرین۔
اس باب کے تحت کی پہلی حدیث کا ترجمہ اور اس کی تشریح پیچھے باب ”التوقیت فی الماء“ کے تحت گزر چکی ہے وہاں
ملاحظہ فرمائیے اور دوسری حدیث کی تشریح عنوان ”ترک التوقیت فی الماء“ کے تحت ملاحظہ فرمائیے۔

باب النہی عن اغتسال الجنب فی الماء الدائم

حدثنا الحارث بن مسکین قراءة عليه وانا اسمع عن ابن وهب عن عمرو بن الحارث عن
بکیران ابا السائب حدثه انه سمع ابا هريرة يقول قال رسول الله صلى الله عليه وسلم لا يغتسل احدكم
فی الماء الدائم وهو جنب۔
اس عنوان کے تحت کی حدیث کا ترجمہ اور اس کی تشریح پیچھے عنوان ”باب النہی عن اغتسال الجنب فی الماء
الدائم“ کے تحت ملاحظہ کیجئے۔

الوضوء بماء البحر

اخبرنا قتيبة عن مالك عن صفوان بن سليم عن سعيد بن ابی سلمة ان المغيرة بن ابی بردة اخبره
انه سمع ابا هريرة يقول سأل رجل رسول الله صلى الله عليه وسلم فقال يا رسول الله انا نركب البحر
ونحمل معنا القليل من الماء فان توضعنا به عطشنا افترضنا من ماء البحر فقال رسول الله صلى الله عليه
وسلم هو الطهور ماؤه الحل ميتته۔
اس عنوان کے ذیل کی حدیث کا ترجمہ اور اس کی تشریح عنوان ”باب ماء البحر“ کے تحت ملاحظہ کیجئے۔

باب الوضوء بماء الثلج والبرد

اخبرنا اسحق بن ابراهيم حدثنا جرير عن هشام بن عروة عن ابیه عن عائشة قالت كان رسول الله
صلى الله عليه وسلم يقول اللهم اغسل خطايي بالثلج والبرد ونق قلبي من الخطايا كما نقيت الثوب
الابيض من الدنس۔
اخبرنا علی بن حجر قال اخبرنا جرير عن عمارة بن القعقاع عن ابی زرعة بن عمرو بن جرير عن ابی
هريرة قال كان رسول الله صلى الله عليه وسلم يقول اللهم اغسلني من خطايي بالثلج والماء والبرد۔
اس باب کے تحت کی حدیث کا ترجمہ اور تشریح عنوان ”باب الوضوء بالثلج“ اور عنوان ”الوضوء بماء الثلج“
کے تحت ملاحظہ فرمائیے۔

باب سور الكلب

اخبرنا علی بن حجر قال اخبرنا علی بن مسهر عن الاعمش عن ابی رزین وابی صالح عن ابی هريرة

قال قال رسول الله صلى الله عليه وسلم اذا ولغ الكلب في اناء احدكم فليرقه ثم ليغسله سبع مرات.
اس باب کے تحت کی حدیث کا ترجمہ اور تشریح عنوان ”سور الكلب“ کے تحت ملاحظہ فرمائیے۔

باب تعفير الاناء بالتراب من ولوغ الكلب فيه

اخبرنا محمد بن عبد الاعلى قال حدثنا خالد يعنى ابن الحارث عن شعبة عن ابى التياح قال سمعت مطرفا عن عبد الله بن مغفل ان رسول الله صلى الله عليه وسلم امر بقتل الكلاب ورخص في كلب الصيد والغنم وقال اذا ولغ الكلب في الاناء فاغسلوه سبع مرات وعفروه الثامنة بالتراب.

اخبرنا عمرو ابن يزيد قال حدثنا بهز بن اسد قال حدثنا شعبة عن ابى التياح يزيد بن حميد قال سمعت مطرفا يحدث عن عبد الله بن مغفل قال امر رسول الله صلى الله عليه وسلم بقتل الكلاب قال ما بالهم وبال الكلاب قال ورخص في كلب الصيد و كلب الغنم وقال اذا ولغ في الاناء فاغسلوه سبع مرات وعفروا الثامنة بالتراب خالفه ابو هريرة فقال احدهن بالتراب.

اخبرنا اسحق بن ابراهيم حدثنا معاذ بن هشام قال حدثني ابى عن قتادة عن خلاس عن ابى رافع عن ابى هريرة ان رسول الله صلى الله عليه وسلم قال اذا ولغ الكلب في اناء احدكم فليغسله سبع مرات اولاهن بالتراب.
اخبرنا اسحق بن ابراهيم قال حدثنا عبدة بن سليمان عن ابن ابى عروبة عن قتادة عن ابن سيرين عن ابى هريرة عن النبى صلى الله عليه وسلم قال اذا ولغ الكلب في اناء احدكم فليغسله سبع مرات اولاهن بالتراب.

اس باب کے تحت کی حدیث کا ترجمہ اور تشریح عنوان ”باب تعفير الاناء الذى ولغ فيه الكلب بالتراب“ کے تحت ملاحظہ کیجئے البتہ اس باب کی دوسری حدیث میں ایک جملہ زیادہ فرمایا ہے اور وہ یہ ہے ”قال ما بالهم وبال الكلاب“ یعنی ہمیں کتوں سے کیا دشمنی ہے کہ بلا وجہ ہم ان کو جڑ سے اکھیڑنے کی فکر کریں غرض پہلے تو لوگوں کو کتوں کے مار ڈالنے کا حکم دیا گیا تھا پھر وہ حکم منسوخ ہو گیا اس ارشاد کے ذریعہ کہ ”ما بال الناس وبال الكلاب“، یعنی انسان اور کلاب دونوں فریقوں کے درمیان کوئی ایسی چیز تو نہیں ہے جو کتوں کے قتل کا تقاضہ کرتی ہو لہذا ہم ان کے استیصال کی کیوں فکر کریں۔

باب سور الهرة

اخبرنا قتيبة عن مالك عن اسحق بن عبد الله بن ابى طلحة عن حميدة بنت عبيد بن رفاعة عن كبشة بنت كعب بن مالك ان ابا قتادة دخل عليها ثم ذكر كلمة معناها فسكبت له وضوء فجاءت هرة فشربت منه فاصغى لها الاناء حتى شربت قالت كبشة فرانى انظر اليه فقال اتعجبين يا ابنة اخي قلت نعم قال ان رسول الله صلى الله عليه وسلم قال انها ليست بنجس انما هي من الطوافين عليكم والطوافات.

اس باب کے ذیل کی حدیث کا ترجمہ اور تشریح عنوان ”باب سؤر الہرة“ کے تحت ملاحظہ کیجئے

باب سؤر الحائض

اخبرنا عمرو بن على قال حدثنا عبد الرحمن عن سفيان عن المقدام بن شريح عن ابيه عن عائشة قالت كنت اتعرق العرق فيضع رسول الله صلى الله عليه وسلم فاه حيث وضعت وانا حائض وكنت اشرب من الاناء فيضع فاه حيث وضعت وانا حائض.

اس باب کے تحت کی حدیث کا ترجمہ اور تشریح باب ”سؤر الحائض“ کے تحت ملاحظہ کیجئے۔

باب الرخصة في فضل المرأة

اخبرنا هارون بن عبد الله قال حدثنا معن قال حدثنا مالك عن نافع عن ابن عمر قال كان الرجال والنساء يتوضئون في زمان رسول الله صلى الله عليه وسلم جميعا.

اس باب کے تحت کی حدیث کا ترجمہ اور تشریح عنوان ”باب وضوء الرجال والنساء جميعا“ کے تحت ملاحظہ ہو۔

باب النهى عن فضل وضوء المرأة

عورت کے وضوء کے بعد جو پانی بچ جاتا ہے اس کے استعمال کی ممانعت کا بیان

اخبرنا عمرو بن على قال حدثنا ابو داود قال حدثنا شعبة عن عاصم الاحول قال سمعت ابا حجاب قال ابو عبد الرحمن واسمه سواده بن عاصم عن الحكم بن عمرو ان رسول الله صلى الله عليه وسلم نهى ان يتوضأ الرجل بفضله وضوء المرأة.

حضرت حکم بن عمرو غفاری رحمہ اللہ سے روایت ہے کہ جناب رسول اکرم صلی اللہ علیہ وسلم نے منع فرمایا اس سے کہ مرد عورت کے بچے ہوئے پانی سے وضوء کرے۔

تشریح: مصنف نے اوپر کے باب کی حدیث سے ثابت کیا ہے کہ مرد کو عورت کے بچے ہوئے پانی کے استعمال سے منع نہیں کیا گیا ہے اور اس سے پہلے کی حدیث سے اس بات کی اجازت معلوم ہوتی ہے کہ مرد عورت کے استعمال سے بچے ہوئے پانی سے وضوء کر سکتا ہے اب ممانعت کا باب قائم کیا ہے اور اس کے ماتحت حضرت حکم بن عمرو غفاری رحمہ اللہ کی حدیث نقل کی ہے جس سے معلوم ہوتا ہے کہ مرد کو عورت کے فضل وضوء سے وضوء کرنا جائز نہیں ہے بظاہر احادیث میں تعارض ہے حافظ ابن حجر نے بڑی اچھی تطبیق دی ہے وہ یہ ہے کہ بقرینہ احادیث جواز اس حدیث کو نبی تنزیہی پر محمول کیا جاوے تاکہ اس باب کی حدیث پہلے باب کی حدیث کے مخالف نہ ہو مزید تفصیلی بات پیچھے گذر چکی ہے۔

الرخصة في فضل الجنب

اخبرنا قتيبة قال حدثنا الليث عن ابن شهاب عن عروة عن عائشة انها كانت تغتسل مع رسول الله

صلی اللہ علیہ وسلم فی الاناء الواحد۔

اس عنوان کے تحت کی حدیث کا ترجمہ اور تشریح عنوان ”باب فضل الجنب“ کے تحت ملاحظہ کیجئے۔

باب القدر الذی یکتفی به الانسان من الماء للوضوء والغسل

اخبّرنا عمرو بن علی قال حدثنا یحیی بن سعید قال حدثنا شعبۃ حدثنا عبد اللہ بن عبد اللہ بن جبر قال سمعت انس بن مالک یقول کان رسول اللہ صلی اللہ علیہ وسلم یتوضأ بمکوک ویغتسل بخمس مکاکی

اخبّرنا ہارون ابن اسحق الکوفی قال حدثنا عبدة یعنی ابن سلیمان عن سعید عن قتادة عن صفیة بنت شیبۃ عن عائشة ان رسول اللہ صلی اللہ علیہ وسلم کان یتوضأ بمد ویغتسل بنحو الصاع۔

اخبّرنا ابوبکر بن اسحق حدثنا الحسن بن موسیٰ حدثنا شیبان عن قتادة عن الحسن عن امه عن عائشة قالت کان رسول اللہ صلی اللہ علیہ وسلم یتوضأ بالمد ویغتسل بالصاع۔ آخر کتاب المیاء۔

اس باب کے ماتحت کی حدیث کا ترجمہ و تشریح پیچھے عنوان ”باب القدر الذی یکتفی به الرجل من الماء للوضوء“ کے تحت ملاحظہ کیجئے۔

کتاب الحيض والاستحاضة

باب بدء الحيض وهل يسمى الحيض نفاساً

حيض کی ابتداء کا بیان کیا حیض پر نفاس کا اطلاق ہو سکتا ہے

اخبرنا اسحق بن ابراهيم اخبرنا سفيان عن عبد الرحمن بن القاسم بن محمد بن ابي بكر الصديق رضى الله عنه عن ابيه عن عائشة قالت خرجنا مع رسول الله صلى الله عليه وسلم لا نرى الا الحج فلما كنا بسر فدخل على رسول الله صلى الله عليه وسلم وانا بكى فقال مالک انفسيت قلت نعم قال هذا امر كتب الله عز وجل على بنات آدم فاقضى ما يقضى الحاج غير ان لا تطوفى بالبيت.

یہاں پر صرف عنوان بدل دیا ہے ورنہ اس باب کے تحت جو حدیث لائے ہیں اس کو پیچھے عنوان ”باب ما تفعل المحرمة اذا حاضت“ کے تحت بھی لاکچے ہیں اس کا ترجمہ و تشریح وہاں ملاحظہ فرمائیے۔

یہاں پر صرف ارشاد مبارکہ ”هذا امر كتب الله عز وجل على بنات آدم“ کے متعلق مختصر بات عرض کرنی ہے کہ اس ارشاد سے معلوم ہوا کہ حیض ایسی چیز ہے جس کو اللہ تعالیٰ نے حضرت آدم علیہ السلام کی بیٹیوں پر مقرر فرمادیا ہے اور بنات آدم علیہ السلام میں حضرت حوا علیہا السلام بھی داخل ہیں اور وہ پیدائش میں تمام عورتوں سے مقدم ہیں اس لئے جب ان کو جنت سے نکالا گیا تو حیض کی ابتدا انہیں سے ہوئی لیکن عبد الرزاق نے بسند صحیح حضرت ابن مسعود رضی اللہ عنہ سے روایت کی ہے کہ نبی اسرائیل کے مرد اور عورتیں دونوں ایک ساتھ نماز پڑھتے اور عورتیں مردوں کو جھانکتی تھیں اس لئے اللہ تعالیٰ نے نبی اسرائیل کی عورتوں پر حیض مسلط کر کے ان کو مساجد سے روک دیا۔

اب دو چیزیں معلوم ہوئیں باب کی حدیث سے معلوم ہوا کہ حیض کی ابتداء حضرت حوا علیہا السلام سے ہوئی ہے اور مصنف عبد الرزاق کی روایت سے معلوم ہوا کہ حیض کی ابتداء نبی اسرائیل کی عورتوں سے ہوئی تو ظاہر میں حدیث باب مصنف عبد الرزاق کی روایت کے مخالف ہے حافظ ابن حجر نے دونوں روایتوں میں تطبیق دی ہے تطبیق کی شکل یہ ہے کہ وجود حیض کی ابتداء بنی اسرائیل کی عورتوں سے نہیں ہوئی بلکہ اس کی ابتداء تو حضرت حوا علیہا السلام سے ہوئی جو پیدائش کے اعتبار سے تمام عورتوں سے مقدم ہیں مگر اس وقت حیض میں طول ملک کی کیفیت نہ تھی پھر جب نبی اسرائیل کا زمانہ آیا تو ان کی عورتوں پر ان کی نافرمانی کے سبب سے بطور عذاب کے زیادہ عرصہ تک حیض جاری رہنے کا سلسلہ مسلط کر دیا گیا۔ (واللہ اعلم بالصواب)

ذكر الاستحاضة واقبال الدم وادباره

اخبرنا عمران بن يزيد قال حدثنا اسماعيل بن عبد الله وهو ابن سماعة قال حدثنا الاوزاعي قال

حدثنا يحيى بن سعيد قال اخبرني هشام بن عروة عن عروة ان فاطمة بنت قيس من بنى اسد قریش انها اتت رسول الله صلى الله عليه وسلم فذكرت انها تستحاض فزعمت انه قال لها انما ذالك عرق فاذا اقبلت الحيضة فدعى الصلوة واذا ادبرت فاغتسلي واغسلي عنك الدم ثم صلى.

اخبرنا هشام بن عمار قال حدثنا سهل بن هاشم قال حدثنا الاوزاعي عن الزهري عن عروة عن عائشة ان النبي صلى الله عليه وسلم قال اذا اقبلت الحيضة فدعى الصلوة واذا ادبرت فاغتسلي.

اخبرنا قتيبة قال حدثنا الليث عن ابن شهاب عن عروة عن عائشة قالت استفتت ام حبيبة بنت جحش رسول الله صلى الله عليه وسلم فقالت يا رسول الله انى استحاض فقال ان ذالك عرق فاغتسلي ثم صلى فكانت تغتسل عند كل صلوة.

اس عنوان کے تحت کی احادیث کا ترجمہ اور تشریح پیچھے عنوان ”ذکر الاغتسال من الحيض“ کے تحت ملاحظہ ہو۔

المرأة تكون لها ايام معلومة تحيضها كل شهر

جس عورت کے حیض کے ایام ہر مہینہ مقرر ہوں پھر اس کو استحاضہ ہو جائے تو اس کے لئے کیا حکم ہے

اخبرنا قتيبة قال حدثنا الليث عن يزيد بن ابى حبيب عن جعفر بن ربيعة عن عراك بن مالک عن عروة عن عائشة قالت ان ام حبيبة سألت رسول الله صلى الله عليه وسلم عن الدم فقالت عائشة رأيت مرکنها ملان دماً فقال لها رسول الله صلى الله عليه وسلم امكثي قدر ما كانت تحبسك حيضتك ثم اغتسلي.

اخبرنا به قتيبة مرة اخرى ولم يذكر فيه جعفر بن ربيعة اخبرنا محمد بن عبد الله بن المبارك قال حدثنا ابو اسامة حدثنا عبيد الله بن عمر قال اخبرني عن نافع عن سليمان بن يسار عن ام سلمة قالت سألت امرأة النبي صلى الله عليه وسلم قالت انى استحاض فلا اطهر افادع الصلوة قال لا ولكن دعى قدر تلك الايام والليالى التى كنت تحيضين فيها ثم اغتسلي واستثفري وصلى.

اخبرنا قتيبة عن مالک عن نافع عن سليمان بن يسار عن ام سلمة ان امرأة كانت تهراق الدم على عهد رسول الله صلى الله عليه وسلم استفتت لها ام سلمة رسول الله صلى الله عليه وسلم فقال لتنظر عدد الليالى والايام التى كانت تحيض من الشهر قبل ان يصيبها الذى اصابها فلتترك الصلوة قدر ذالك من الشهر فاذا خلفت ذالك فلتغتسل ثم لتستثفر بالثوب ثم لتصل.

صرف عنوان دو سرا قائم کیا ہے ورنہ اس کے تحت جو حدیثیں لائے ہیں وہ بھی عنوان ”ذکر الاغتسال من الحيض“ کے تحت گزر چکی ہیں وہاں ملاحظہ فرمائیے۔

ذکر الاقراء

اخبرنا الربيع بن سليمان بن داؤد بن ابراهيم قال حدثنا اسحق وهو ابن بكر بن مضر قال حدثني ابي عن يزيد وهو ابن عبدالله وهو ابن اسامة بن الهاد عن ابي بكر وهو ابن محمد بن عمرو بن حزم عن عمرة عن عائشة قالت ان ام حبيبة بنت جحش التي كانت تحت عبد الرحمن بن عوف وانها استحيضت لا تطهر فذكر شأنها لرسول الله صلى الله عليه وسلم قال ليست بالحیضة ولكنها ركضة من الرحم لتنظر قدر قرنها التي كانت تحيض لها فلتترك الصلوة ثم تنظر ما بعد ذلك فلتغسل عند كل صلوة.

اخبرنا ابو موسى قال حدثنا سفيان عن الزهري عن عمرة عن عائشة ان ابنة جحش كانت تستحاض سبع سنين فسألت النبي صلى الله عليه وسلم فقال النبي صلى الله عليه وسلم ليست بالحیضة انما هو عرق فامرها ان تترك الصلوة قدر اقرائها وحیضتها وتغتسل وتصلی فكانت تغتسل عند كل صلوة.

اخبرنا عيسى بن حماد اخبرنا الليث عن يزيد بن ابي حبيب عن بكير بن عبدالله عن المنذر ابن المغيرة عن عروة ان فاطمة بنت ابي حبيش حدثته انها اتت رسول الله صلى الله عليه وسلم فشكت اليه الدم فقال لها رسول الله صلى الله عليه وسلم انما ذلك عرق فانظري اذا اتاك قرؤك فلاتصلی واذا مر قرؤك فلتطهري ثم صلى ما بين القرء الى القرء قال ابو عبد الرحمن قد روى هذا الحديث هشام بن عروة عن عروة ولم يذكر فيه ما ذكر المنذر.

اخبرنا اسحق بن ابراهيم حدثنا عبدة ووكيع وابو معاوية قالوا حدثنا هشام بن عروة عن ابيه عن عائشة قالت جاءت فاطمة بنت ابي حبيش الى رسول الله صلى الله عليه وسلم فقالت اني امرأة استحاض فلا اطهر افادع الصلوة قال لا انما ذلك عرق وليست بالحیضة فاذا اقبلت الحیضة فدعى الصلوة واذا ادبرت فاغسلي عنك الدم وصلي.

اس عنوان کے ماتحت کی احادیث کی تشریح عنوان سابق ”ذکر الاقراء“ کے تحت ملاحظہ کیجئے۔

جمع المستحاضة بين الصلاتين وغسلها اذا جمعت

حدثنا محمد بن بشار حدثنا محمد قال حدثنا شعبة عن عبد الرحمن ابن القاسم عن ابيه عن عائشة ان امرأة مستحاضة على عهد رسول الله صلى الله عليه وسلم قيل لها انه عرق عاند وامرت ان تؤخر الظهر وتعجل العصر وتغتسل لهما غسلا واحدا وتؤخر المغرب وتعجل العشاء وتغتسل لهما غسلا واحدا وتغتسل لصلوة الصبح غسلا واحدا.

اخبرنا سويد بن نصر اخبرنا عبد الله عن سفيان عن عبد الرحمن بن القاسم عن القاسم عن زينب بنت جحش قالت قلت للنبي صلى الله عليه وسلم انها مستحاضة فقال تجلس ايام اقرائها ثم تغتسل وتؤخر الظهر وتعجل العصر وتغتسل وتصلی وتؤخر المغرب وتعجل العشاء وتغتسل وتصلیہما جميعا وتغتسل للفجر.

یہاں بھی صرف عنوان بدل دیا ہے ورنہ عنوان کے تحت پیش کردہ حدیث وہی ہے جو عنوان ”ذکر اغتسال المستحاضة“ کے تحت لائچکے ہیں اس کی تشریح وہاں ملاحظہ کیجئے۔

باب الفرق بين دم الحيض والاستحاضة

اخبرنا محمد بن المثنی قال حدثنا ابن ابی عدی عن محمد بن عمرو وهو ابن علقمة بن وقاص عن ابن شهاب عن عروة ابن الزبير عن فاطمة بنت ابی حبيش انها كانت تستحاض فقال لها رسول الله صلى الله عليه وسلم اذا كان دم الحيض فانه دم اسود يعرف فامسكى عن الصلوة واذا كان الآخر فتوضى فانما هو عرق قال محمد بن المثنی حدثنا ابن ابی عدی هذا من كتابه.

اخبرنا محمد بن المثنی قال حدثنا ابن ابی عدی من حفظه قال حدثنا محمد بن عمرو عن ابن شهاب عن عروة عن عائشة ان فاطمة بنت ابی حبيش كانت تستحاض فقال لها رسول الله صلى الله عليه وسلم ان دم الحيض دم اسود يعرف فاذا كان ذلك فامسكى عن الصلوة واذا كان الآخر فتوضى وصلى قال ابو عبد الرحمن قد روى هذا الحديث غير واحد ولم يذكر احد منهم ما ذكر ابن ابی عدی والله اعلم.

اخبرنا يحيى بن حبيب بن عربی عن حماد عن هشام بن عروة عن ابيه عن عائشة قالت استحاضت فاطمة بنت ابی حبيش فسألت النبي صلى الله عليه وسلم فقالت يا رسول الله انى استحاض فلا اظهر افادع الصلوة قال رسول الله صلى الله عليه وسلم انما ذلك عرق وليست بالحيضة فاذا اقبلت الحيضة فدعى الصلوة واذا ادبرت فاغسلى عنك الدم وصلى وتوضى فانما ذلك عرق وليست بالحيضة قيل له فالغسل قال وذلك لا يشك فيه احد قال ابو عبد الرحمن وقد روى هذا الحديث غير واحد عن هشام بن عروة ولم يذكر فيه وتوضى غير حماد والله اعلم.

اخبرنا سويد بن نصر قال حدثنا عبد الله عن هشام بن عروة عن ابيه عن عائشة ان فاطمة بنت ابی حبيش اتت رسول الله صلى الله عليه وسلم فقالت يا رسول الله انى استحاض فلا اظهر فقال رسول الله صلى الله عليه وسلم انما ذلك عرق وليست بالحيضة فاذا اقبلت الحيضة فامسكى عن الصلوة فاذا ادبرت فاغسلى عنك الدم وصلى.

اخبرنا قتيبة عن مالك عن هشام بن عروة عن ابيه عن عائشة قالت قالت فاطمة بنت ابي حبيش لرسول الله صلى الله عليه وسلم لا اطهر افادع الصلوة فقال رسول الله صلى الله عليه وسلم انما ذلك عرق وليست بالحیضة فاذا اقبلت الحيضة فدعى الصلوة واذا ذهب قدرها فاغسلي عنك الدم وصلي.

اخبرنا ابو الاشعث قال حدثنا خالد بن الحارث قال سمعت هشاما يحدث عن ابيه عن عائشة ان بنت ابي حبيش قالت يا رسول الله اني لا اطهر افترك الصلوة قال لا انما هو عرق قال خالد وفيما قرأت عليه وليست بالحیضة فاذا اقبلت الحيضة فدعى الصلوة واذا ادبرت فاغسلي عنك الدم ثم صلي. اس باب کے تحت کی احادیث کی تشریح عنوان سابق ”باب الفرق بین دم الحيض والاستحاضة“ کے تحت ملاحظہ کیجئے۔

باب الصفرة والكدرۃ

زرد رنگ اور نیلا رنگ کا خون حیض ہو گا یا نہیں اس کا بیان

اخبرنا عمرو بن زرارۃ قال اخبرنا اسماعیل عن ایوب عن محمد قال قالت ام عطية كنا لا نعد الصفرة والكدرۃ شيئا.

محمد بن سیرین سے روایت ہے انہوں نے فرمایا کہ حضرت ام عطیہ رضی اللہ عنہا فرماتی ہیں کہ ہم زرد اور نیلا رنگ کے خون کو کچھ شمار نہیں کرتے تھے۔

تشریح: بظاہر اس حدیث سے معلوم ہوتا ہے کہ زرد اور نیلا رنگ کے خون کو بالکل حیض سے شمار نہیں کیا جاوے گا اور مصنف کے قائم کردہ باب اور اس کے تحت یہی حدیث لانے سے ان کا میلان و رجحان یہی معلوم ہوتا ہے اور یہ حدیث اس حدیث کے موافق ہے جو عنوان ”باب الفرق بین دم الحيض والاستحاضة“ کے تحت گزر چکی ہے اس کے الفاظ یہ ہیں ”فانه دم اسود يعرف“ لیکن جمہور ائمہ نے حضرت ام عطیہ رضی اللہ عنہا کی اس حدیث کو طہر کے بعد زرد اور نیلا رنگ کا خون دیکھنے کی صورت پر محمول کیا ہے اور اس صورت پر ابو داؤد کی روایت کے پیش نظر محمول کیا ہے جیسا کہ ابو داؤد میں حضرت ام عطیہ کی روایت میں یہ قید موجود ہے چنانچہ وہ فرماتی ہیں ”کنا لا نعد الكدرۃ والصفرة بعد الطهر شيئا“ کہ ہم طہر کے بعد زرد اور نیلا رنگ کے خون کا کوئی اعتبار نہیں کرتے تھے تو اس سے معلوم ہوا کہ طہر سے پہلے حیض کے ایام میں اس قسم کے رنگ کے خون کو حیض شمار کیا جاتا تھا اور اس مسئلہ میں امام بخاری بھی جمہور کے ساتھ ہیں چنانچہ انہوں نے باب الصفرة والكدرۃ فی غیر ایام الحيض منعقد فرمایا ہے ترجمہ میں فی غیر ایام الحيض کی قید لگا دی اس سے انہوں نے اس صورت کی طرف اشارہ کیا ہے جس پر حضرت ام عطیہ رضی اللہ عنہا کی حدیث کو جمہور علماء نے محمول کیا ہے غرض اگر کوئی عورت ایام حیض میں زرد اور نیلا رنگ کا خون دیکھے تو اس کو جمہور کے نزدیک حیض شمار کیا جاوے گا۔

باب ما ينال من الحائض وتاويل قول الله عز وجل ويسألونك عن المحيض قل هو اذى فاعتزلوا النساء في المحيض الآية

باب حیض والی عورت سے کس حد تک فائدہ حاصل کیا جاسکتا ہے اور اللہ بزرگ و تربر کے قول
ويسألونك عن المحيض الخ کی تفسیر

اخبرنا اسحق بن ابراهيم حدثنا سليمان بن حرب قال حدثنا حماد بن سلمة عن ثابت عن
انس رضي الله عنه قال كانت اليهود اذا حاضت المرأة منهم لم يواكلوهن ولا يشاربوهن ولا يجامعوهن في
البيوت فسألوا النبي صلى الله عليه وسلم فانزل الله عز وجل ويسألونك عن المحيض قل هو اذى الآية
فامرهم رسول الله صلى الله عليه وسلم ان يواكلوهن ويشاربوهن ويجامعوهن في البيوت وان يصنعوا
بهن كل شئ ما خلا الجماع فقالت اليهود ما يدع رسول الله صلى الله عليه وسلم شيئاً من امرنا
الا خالفنا فقام اسيد بن حضير وعباد بن بشر فاخبرا رسول الله صلى الله عليه وسلم قالوا أنجامعهن في
المحيض فتمعر رسول الله صلى الله عليه وسلم تمعراً شديداً حتى ظننا انه قد غضب فقاما فاستقبل
رسول الله صلى الله عليه وسلم هدية لبن فبعث في اثارهما فردهما فسقاهما فعرفا انه لم يغضب عليهما.
حضرت انس رضي الله عنه سے روایت ہے کہ یہود کا دستور تھا کہ جب ان میں سے کسی عورت کو حیض آتا تو نہ اس کے ساتھ
کھاتے اور نہ اس کے ساتھ پیتے اور نہ اس کے ساتھ گھر میں رہتے تو صحابہ نے نبی کریم صلی اللہ علیہ وسلم سے اس کے متعلق سوال کیا اس پر
اللہ تعالیٰ نے یہ آیت اتاری ﴿ويسألونك عن المحيض قل هو اذى﴾ کہ اس حالت میں ہمبستری کرنا جائز نہیں
ہے اس بناء پر رسول اکرم صلی اللہ علیہ وسلم نے صحابہ کو حکم دیا کہ تم حیض والی عورت کے ساتھ کھا سکتے ہو اور پی سکتے ہو اور ان کے ساتھ
گھروں میں رہ سکتے ہو اور ان کے ساتھ مقاربت کے سواء سب کچھ کر سکتے ہو یہودیوں نے کہا کہ یہ شخص یعنی رسول اللہ صلی اللہ علیہ وسلم
کو کی چیز نہیں چھوڑتا ہے بات بات میں ہماری مخالفت کرتا ہے تو حضرت اسید بن حضیر اور عباد بن بشر اٹھ کھڑے ہوئے اور انہوں
نے رسول اکرم صلی اللہ علیہ وسلم کو یہود کے کلام کی خبر دی اور کہا کہ جب یہود یہ کہتے ہیں تو ہم حیض والی عورتوں سے جماع بھی کیوں نہ
کریں پس رسول اکرم صلی اللہ علیہ وسلم کا چہرہ مبارک غصہ سے سرخ ہو گیا یہاں تک کہ ہم نے گمان کیا کہ حضور صلی اللہ علیہ وسلم ناراض ہو گئے
جب دونوں صاحب جانے لگے اس وقت کوئی شخص رسول اکرم صلی اللہ علیہ وسلم کے سامنے دودھ کا تھہ لایا آپ صلی اللہ علیہ وسلم نے ایک شخص کو ان
کے پیچھے بلانے کے لئے بھیجا تو وہ ان کو بلا کر لایا اور ان دونوں کو دودھ پلایا پھر ان کو تسکین ہوئی کہ حضور صلی اللہ علیہ وسلم ناراض
نہیں ہوئے۔

تشریح: یہود حیض والی عورتوں کو گھروں سے نکال دیتے اور نہ ان کے ساتھ کھاتے پیتے صحابہ کرام نے اس کے
متعلق نبی کریم صلی اللہ علیہ وسلم سے پوچھا تو اللہ تعالیٰ نے یہ آیت اتاری ﴿ويسألونك عن المحيض قل هو اذى﴾ لوگ

آپ ﷺ سے حیض کی حالت میں صحبت وغیرہ کا حکم پوچھتے ہیں آپ فرمادیجئے کہ وہ حیض گندی چیز ہے تم حیض کی حالت میں عورتوں سے علیحدہ رہا کرو اور اس حالت میں ان سے مقاربت مت کرو جب تک کہ وہ حیض سے پاک نہ ہو جاویں اور جب یہ آیت اتری تو نبی کریم ﷺ نے اس کی تفسیر میں فرمایا کہ حیض کے ایام میں ان سے علیحدہ رہنے اور ان کے نزدیک نہ جانے سے مراد یہ ہے کہ ان سے جماع نہ کرو اس کے علاوہ سب کچھ کر سکتے ہو یعنی حیض والی عورتوں کے ساتھ کھانا پینا اور ساتھ سونا اور بوسہ دینا سب کی اجازت ہے بظاہر حدیث کے الفاظ ”ما خلا الجماع“ سے معلوم ہوتا ہے کہ جماع کے علاوہ تہ بند کے ماتحت کے حصہ سے فائدہ اٹھانا جائز ہے امام محمد اور امام احمد وغیرہ اسی کے قائل ہیں لیکن جمہور ائمہ کے نزدیک ناف سے لے کر گھٹنوں تک کے حصہ سے فائدہ حاصل کرنا جائز نہیں ہے اول قول دلیل کے اعتبار سے زیادہ مضبوط ہے مگر زیادہ احتیاط دوسرے میں ہے جو جمہور کا قول ہے اور وہ زیادہ مطابق ہے نبی کریم ﷺ کی اتباع کے مزید تفصیل پیچھے گذر چکی ہے۔

ذکر ما یجب علی من اتی حلیتہ فی حال حیضہا مع علمہ

بنہی اللہ تعالیٰ

اس بات کے بیان میں کہ جو شخص اللہ تعالیٰ کی ممانعت کے علم کے باوجود اپنی بیوی سے حیض کی حالت میں صحبت کرے تو اس پر کیا واجب ہے

اخبرنا عمرو بن علی قال حدثنا یحیی عن شعبۃ قال حدثنی الحکم عن عبد الحمید عن مقسم عن ابن عباس عن النبی صلی اللہ علیہ وسلم فی الرجل یأتی امرأته وہی حائض یتصدق بدینار او بنصف دینار۔

اس عنوان کے تحت کی حدیث کا ترجمہ اور تشریح ”باب ما یجب علی من اتی حلیتہ فی حال حیضتہا بعد علمہ بنہی اللہ عزوجل عن وطئہا“ کے تحت ملاحظہ کیجئے۔

باب مضاجعة الحائض فی ثیاب حیضہا

اخبرنا عبید اللہ بن سعید قال اخبرنا معاذ بن ہشام ح و اخبرنا اسحق بن ابراہیم قال اخبرنا معاذ بن ہشام قال حدثنی ابی ح و اخبرنا اسماعیل بن مسعود قال حدثنا خالد وهو ابن الحارث حدثنا ہشام عن یحیی بن ابی کثیر قال حدثنی ابو سلمۃ ان زینب بنت ابی سلمۃ حدثتہ ان ام سلمۃ حدثتہا قالت بینما انا مضطجعة مع رسول اللہ صلی اللہ علیہ وسلم اذا حضت فانسللت فاخذت ثیاب حیضتی فقال رسول اللہ صلی اللہ علیہ وسلم انفسی قلت نعم فدعانی فاضطجعت معہ فی الخمیلة واللفظ لعبید اللہ بن سعید۔

اس عنوان کے ماتحت کی حدیث کا ترجمہ اور تشریح عنوان ”باب مضاجعة الحائض“ کے تحت ملاحظہ فرمائیے۔

باب نوم الرجل مع حلیته فی الشعار الواحد وهی حائض

مرد کا اپنی حیض والی بیوی کے ساتھ ایک ہی کپڑے میں سونا

اخبرنا محمد بن المشنی قال اخبرنا یحیی عن جابر بن صبح قال سمعت خلاسا يحدث عن عائشة قالت كنت انا ورسول الله صلى الله عليه وسلم تبیت فی الشعار الواحد وانا طامث حائض فان اصابه منی شنی غسل مكانه لم یعدہ وصلی فیہ.

اس باب کے تحت جو روایت لائے ہیں یہ بھی عنوان ”باب مضاجعة الحائض“ کے تحت گزر چکی ہے اس کا ترجمہ و تشریح وہاں ملاحظہ کیجئے۔

یہاں اسی روایت پر ایک اور ترجمہ منعقد فرمادیا۔

مباشرة الحائض

حائضہ سے مباشرت کا بیان

اخبرنا قتیبہ قال حدثنا ابو الاحوص عن ابی اسحق عن عمرو بن شرحبیل عن عائشة قالت كان رسول الله صلى الله عليه وسلم يأمر احدا اذا كانت حائضا ان تشد ازارها ثم يبشرها.

اخبرنا اسحق بن ابراهيم قال اخبرنا جرير عن منصور عن ابراهيم عن الاسود عن عائشة قالت كانت احدا اذا حاضت امرها رسول الله صلى الله عليه وسلم ان تنثر ثم يبشرها.

اس عنوان کے تحت کی روایت کا ترجمہ اور تشریح عنوان ”باب مباشرة الحائض“ کے تحت ملاحظہ کیجئے۔

ذكر ما كان النبي صلى الله عليه وسلم يصنعه اذا حاضت

احدى نساؤه

جب نبی کریم ﷺ کی بیویوں میں سے کسی بیوی کو حیض آتا تو آپ ﷺ اس کے ساتھ جو طریقہ اختیار

فرماتے اس کا بیان

اخبرنا هناد بن السرى عن ابن عياش وهو ابو بكر عن صدقة ابن سعيد ثم ذكر كلمة معناها حدثنا جميع بن عمير قال دخلت على عائشة مع امي وخالتي فسألناها كيف كان رسول الله صلى الله عليه وسلم يصنع اذا حاضت احدا كن قالت كان يأمرنا اذا حاضت احدا ان تنثر بازار واسع ثم يلتزم صدرها وثنديها.

جميع بن عمير سے روایت ہے کہ میں میری والدہ اور خالہ کے ساتھ حضرت عائشہ رضی اللہ عنہا کے پاس گیا تو ان دونوں نے

حضرت عائشہ رضی اللہ عنہا سے سوال کیا کہ جب تم میں سے کسی کو حیض آتا تو جناب نبی کریم صلی اللہ علیہ وسلم کیا طریقہ اختیار فرماتے تھے حضرت عائشہ رضی اللہ عنہا نے جواب دیا کہ جب ہم میں سے کسی بیوی کو حیض آتا تو نبی کریم صلی اللہ علیہ وسلم کشادہ تہہ بند باندھنے کا حکم دیتے تھے پھر اس کے سینہ اور پستان سے اپنا بدن لگاتے۔

اخبرنا الحارث بن مسكين قراءة عليه وانا اسمع عن ابن وهب عن يونس والليث عن ابن شهاب عن حبيب مولى عروة عن بدية وكان الليث يقول ندبة مولاة ميمونة عن ميمونة قالت كان رسول الله صلى الله عليه وسلم يباشر المرأة من نساءه وهي حائض اذا كان عليها ازار يبلغ انصاف الفخذين والركبتين في حديث الليث تحت جزبه.

تشریح: اس روایت میں ”بازار واسع“ آیا ہے اس سے حضرت عائشہ رضی اللہ عنہا کی مراد یہ تھی کہ ہم میں سے جو حائض بیوی تہ بند باندھ لیتی وہ تہ بند کو صرف موضع دم یعنی شرم گاہ کی حد تک باندھ لینے پر کفایت نہیں کرتی بلکہ وہ ازار چوڑا اور بڑا ہوتا تھا جس کو ناف سے لے کر گھٹنے تک باندھ لیتی اس کے بعد حضور اکرم صلی اللہ علیہ وسلم تہ بند کے اوپر اوپر کے حصہ جسم سے اپنا بدن لگاتے اس سے معلوم ہوا کہ حائض بیوی کے زیر ناف سے گھٹنے تک فائدہ اٹھانا منع ہے یہی امام ابو حنیفہ و امام مالک اور امام شافعی وغیرہ کا مذہب ہے۔

باب کی دوسری حدیث کا ترجمہ و تشریح عنوان ”باب مباشرة الحائض“ کے تحت ملاحظہ ہو۔

باب مأكلة الحائض والشرب من سورها

اخبرنا قتيبة بن سعيد بن جميل بن طريف اخبرنا يزيد بن المقدم بن شريح بن هاني عن ابيه عن شريح انه سأل عائشة هل تأكل المرأة مع زوجها وهي طامث قالت نعم كان رسول الله صلى الله عليه وسلم يدعوني فأكمل معه وانا عاركة كان يأخذ العرق فيقسم عليّ فيه فاعتزق منه ثم اضعه فيأخذه فيعتزق منه ويضع فمه حيث وضعت فمى من العرق ويدعو بالشراب فيقسم عليّ فيه من قبل ان يشرب منه فأخذه فاشرب منه ثم اضعه فيأخذه فيشرب منه ويضع فمه حيث وضعت فمى من القدح.

اخبرنا ايوب بن محمد الوزان قال حدثنا عبد الله بن جعفر قال حدثنا عبيد الله بن عمرو عن الاعمش عن المقدم بن شريح عن ابيه عن عائشة قالت كان رسول الله صلى الله عليه وسلم يضع فاه على الموضع الذي اشرب منه ويشرب من فضل شرابي وانا حائض.

اس باب کے ماتحت کی روایات کا ترجمہ اور تشریح ”باب مأكلة الحائض والشرب من سورها“ کے تحت ملاحظہ کیجئے۔

الانتفاع بفضل الحائض

اخبرنا محمد بن منصور قال حدثنا سفيان عن مسعر عن المقدم بن شريح عن ابيه قال سمعت

عائشة تقول کان رسول اللہ صلی اللہ علیہ وسلم یناولنی الاناء فاشرب منه وانا حائض ثم اعطیہ فیتجرى مواضع فمی فیضعہ علی فیہ .

اخبرنا محمود بن غیلان قال حدثنا وکیع قال حدثنا مسعر وسفیان عن المقدم بن شریح عن ابیہ عن عائشة قالت کنت اشرب من القدح وانا حائض فاناؤله النبی صلی اللہ علیہ وسلم فیضع فاه علی موضع فی فیشر منہ واتعرق وانا حائض وانا ولی النبی صلی اللہ علیہ وسلم فیضع فاه علی موضع فی . اس عنوان کے ماتحت کی احادیث کا ترجمہ اور تشریح عنوان ”باب الانتفاع بفضل الحائض“ کے تحت ملاحظہ فرمائیے۔

باب الرجل یقرأ القرآن ورأسه فی حجر امراته وهی حائض

اخبرنا اسحق بن ابراہیم وعلی بن حجر واللفظ له قال حدثنا سفیان عن منصور عن امہ عن عائشة قالت کان رأس رسول اللہ صلی اللہ علیہ وسلم فی حجر احدانا وهی حائض وهو یقرأ القرآن . اس باب کے تحت کی حدیث کا ترجمہ اور تشریح عنوان ”باب فی الذی یقرأ القرآن ورأسه فی حجر امراته وهی حائض“ کے تحت ملاحظہ فرمائیے۔

باب سقوط الصلوة عن الحائض

حيض والی عورت سے نماز ساقط ہو جانے کا بیان

اخبرنا عمرو بن زرارۃ قال اخبرنا اسماعیل عن ایوب عن ابی قلابۃ عن معاذۃ العدویۃ قالت سألت امرأۃ عائشۃ أتقضی الحائض الصلۃ أحروریۃ انت قد کنا نحیض عند رسول اللہ صلی اللہ علیہ وسلم فلا نقضی ولا نؤمر بقضاء .

معاذۃ عدویۃ سے روایت ہے انہوں نے کہا کہ ایک عورت نے حضرت عائشہ رضی اللہ عنہا سے پوچھا کیا حیض والی عورت نماز کی قضاء کرے گی حضرت عائشہ رضی اللہ عنہا نے فرمایا کیا تو حروریہ ہے ہم کو رسول اکرم صلی اللہ علیہ وسلم کے زمانہ میں حیض آتا تھا نہ ہم نمازوں کی قضاء کرتے تھے اور نہ ہم کو قضا کرنے کا حکم دیا جاتا تھا۔

تشریح: ابن معین نے کہا کہ معاذۃ بنت عبد اللہ العدویۃ ثقہ اور حجت ہیں اور ابن حبان نے بھی ان کو ثقات میں سے شمار کیا ہے اور بڑی عبادت گذار تھیں ذہبی نے کہا کہ مجھ کو یہ بات پہونچی ہے کہ وہ رات کو عبادت سے زندہ رکھتی تھیں اور کہتی تھیں ”عجبت لعین تنام وقد علمت طول الرقاد فی القبور“ ان کا انتقال ۸۲ھ میں ہوا وہ کہتی ہیں کہ ایک عورت نے حضرت عائشہ رضی اللہ عنہا سے پوچھا کیا حیض والی عورت طہارت کے بعد ایام حیض کی نمازوں کی قضا کرے گی حضرت عائشہ رضی اللہ عنہا نے فرمایا کیا تو حروریہ ہے یعنی خارجیہ ہے حروریہ ایک فرقہ ہے خوارج کا جو منسوب ہے حروراء کی طرف حروراء ایک جگہ کا نام ہے جو کوفہ کے قریب ہے اسی مقام پر حضرت علی رضی اللہ عنہ کی مخالفت میں ان کا پہلا اجتماع اور ان کا باہم معاہدہ ہوا تھا

خارج کا طریقہ حیض کے متعلق تشدد کا تھا ان کے نزدیک طہارت کے بعد ایام حیض کی نمازوں کی قضاء ضروری ہے اس لئے حضرت عائشہ رضی اللہ عنہا نے فرمایا کیا تم حرور یہ ہو جو یہ کہتے ہیں کہ حیض کے دنوں کی نمازوں کی قضا واجب ہے حالانکہ یہ بات خلاف اجماع ہے پھر حضرت عائشہ رضی اللہ عنہا نے اس عورت کو جواب دیا کہ ہم کو رسول اکرم صلی اللہ علیہ وسلم کے زمانہ میں حیض آتا تھا پاک کی کے بعد ہم ایام حیض کی نمازوں کی قضاء نہیں پڑھتے تھے اور نہ رسول اکرم صلی اللہ علیہ وسلم ان نمازوں کی قضاء کا حکم فرماتے تھے۔

اس سے صاف معلوم ہوا کہ حیض کے دنوں کی نمازوں کی قضا نہیں ہے اگر قضا واجب ہوتی تو حضور اکرم صلی اللہ علیہ وسلم ضرور اس کا حکم فرماتے اور چونکہ کسی روایت سے بھی حکم دینا ثابت نہیں ہے اس لئے ایام حیض کی نمازوں کی قضا واجب نہیں ہے۔

قاضی شوکانی نے لکھا ہے کہ ابن المنذر اور امام نووی وغیرہ نے اس بات پر مسلمانوں کا اجماع نقل کیا ہے کہ حیض والی عورت پر ایام حیض کی نمازوں کی قضا واجب نہیں ہے لیکن روزوں کی قضا واجب ہے اس لئے کہ نمازوں کی قضا میں حرج ہے کیوں کہ وہ دو گنی ہو جائیں گی اس حالت میں اس کو قضا کا حکم دینے سے وہ تنگی اور پریشانی میں مبتلا ہو جائے گی قرآن پاک میں ہے ﴿ما جعل علیکم فی الدین من حرج الا یہ﴾ معلوم ہوا کہ اللہ تعالیٰ نے اپنے بندوں پر سے حرج کو بالکل دور کر دیا ہے اور روزوں کی قضا میں کوئی حرج نہیں ہے کیوں کہ وہ تو سال بھر میں ایک مہینہ ہے۔

باب استخدام الحائض

اخبرنا محمد بن المثنی قال حدثنا یحیی بن سعید عن یزید بن کیسان قال حدثنی ابو حازم قال قال ابو ہریرۃ بینا رسول اللہ صلی اللہ علیہ وسلم فی المسجد اذ قال یا عائشة ناولینی الثوب فقالت انی لا اصلی فقال انه لیس فی یدک فناولته .

اخبرنا قتیبۃ عن عبیدۃ عن الاعمش ح و اخبرنا اسحق بن ابراہیم اخبرنا جریر عن الاعمش عن ثابت بن عبید عن القاسم بن محمد قال قالت عائشة قال لی رسول اللہ صلی اللہ علیہ وسلم ناولینی الخمرۃ من المسجد فقلت انی حائض فقال رسول اللہ صلی اللہ علیہ وسلم لیست حیضتک فی یدک قال اسحق اخبرنا ابو معاویۃ عن الاعمش بهذا الاسناد مثله .

اس باب کے ماتحت کی حدیث کا ترجمہ اور تشریح عنوان سابق ”باب استخدام الحائض“ کے تحت ملاحظہ کیجئے۔

بسط الحائض الخمرۃ فی المسجد

اخبرنا محمد بن منصور عن سفیان عن منبوذ عن امہ ان میمونۃ قالت کان رسول اللہ صلی اللہ علیہ وسلم یضع رأسہ فی حجر احدانا فیتلو القرآن وہی حائض وتقوم احدانا بخمرتہ الی المسجد . فبسطھا وہی حائض .

اس عنوان کے تحت کی روایت کا ترجمہ و تشریح عنوان سابق ”باب بسط الحائض الخمرۃ فی المسجد“ کے تحت ملاحظہ فرمائیے۔

باب ترجیل الحائض رأس زوجها وهو معتكف في المسجد

باب حیض والی عورت کا اپنے شوہر کے سر میں کنگھی کرنا جبکہ وہ مسجد میں معتکف ہو

اخبرنا نصر بن علی حدثنا عبد الاعلی قال حدثنا معمر عن الزهري عن عروة عن عائشة رضی اللہ عنہا انها كانت ترجل رأس رسول الله صلى الله عليه وسلم وهي حائض وهو معتكف فيناولها رأسه وهي في حجرتها.

حضرت عائشہ رضی اللہ عنہا سے روایت ہے کہ وہ حائضہ ہونے کی حالت میں رسول اکرم صلی اللہ علیہ وسلم کے سر کے بالوں میں کنگھی کرتی تھیں اور اس وقت آپ صلی اللہ علیہ وسلم مسجد میں اعتکاف کی حالت میں ہوتے آپ صلی اللہ علیہ وسلم اپنا سر مبارک حضرت عائشہ رضی اللہ عنہا کے قریب کر دیتے اور حضرت عائشہ رضی اللہ عنہا اپنے حجرے میں ہوتیں۔

تشریح: اس روایت سے حضرت عائشہ رضی اللہ عنہا کے بیان کے مطابق معلوم ہوا کہ شوہر اپنی حیض والی بیوی سے سوائے جماع کے جو بھی خدمت لینا چاہے لے سکتا ہے بیوی حیض کی حالت میں اپنے شوہر کے بالوں میں کنگھی کر سکتی ہے اور سر دھو سکتی ہے وغیرہ وغیرہ اور چونکہ حضرت عائشہ رضی اللہ عنہا حیض کی وجہ سے مسجد میں داخل نہیں ہو سکتی تھیں اس لئے وہ حجرے میں رہتی تھیں اور نبی کریم صلی اللہ علیہ وسلم مسجد کے اندر تشریف رکھتے ہوئے سر مبارک کھڑکی کے راستہ سے نکال دیتے پھر حضرت عائشہ رضی اللہ عنہا آپ صلی اللہ علیہ وسلم کے بالوں میں کنگھی کیا کرتی تھیں اور اس حدیث سے یہ بات بھی معلوم ہو گئی کہ بعض حصہ جسم کو مسجد سے باہر نکال دینے سے اعتکاف میں کوئی نقصان نہیں آتا ہے۔

غسل الحائض رأس زوجها

اخبرنا عمرو بن علی حدثنا يحيى حدثني سفيان قال حدثني منصور عن ابراهيم عن الاسود عن عائشة قالت كان رسول الله صلى الله عليه وسلم يديني إلى رأسه وهو معتكف فاغسله وانا حائض.

اخبرنا قتيبة قال حدثنا الفضيل وهو ابن عياض عن الاعمش عن تميم بن سلمة عن عروة عن عائشة ان رسول الله صلى الله عليه وسلم كان يخرج رأسه من المسجد وهو معتكف فاغسله وانا حائض.

اخبرنا قتيبة عن مالك عن هشام بن عروة عن ابيه عن عائشة قالت كنت ارجل رأس رسول الله صلى الله عليه وسلم وانا حائض.

اس عنوان کے تحت کی احادیث کا ترجمہ اور تشریح عنوان سابق ”باب غسل الحائض رأس زوجها“ کے تحت ملاحظہ کیجئے۔

باب شهود الحیض العیدین ودعوة المسلمين

باب حیض والی عورتوں کا عیدین اور مسلمانوں کی دعاؤں کے مجمع میں شریک ہونا

اخبرنا عمرو بن زرارہ حدثنا اسماعیل عن ایوب عن حفصة قالت كانت ام عطية لاتذكر رسول

اللہ صلی اللہ علیہ وسلم الا قالت بابا فقلت اسمعت رسول الله صلى الله عليه وسلم يقول كذا وكذا قالت نعم بابا قال لتخرج العواتق وذوات الخدور والحیض فیشهدن الخیر ودعوة المسلمین وتعزلن الحیض المصلی.

حضرت حفصہ رضی اللہ عنہا سے روایت ہے انہوں نے فرمایا کہ ام عطیہ رضی اللہ عنہا رسول اکرم صلی اللہ علیہ وسلم کا ذکر نہیں کرتی تھیں مگر بابا (میرے باپ آپ صلی اللہ علیہ وسلم پر قربان) ضرور کہتی تھیں حضرت حفصہ رضی اللہ عنہا نے پوچھا ام عطیہ رضی اللہ عنہا تم نے رسول اکرم صلی اللہ علیہ وسلم سے ایسا ایسا فرماتے ہوئے سنا ہے ام عطیہ رضی اللہ عنہا نے کہا جی ہاں میرے باپ آپ صلی اللہ علیہ وسلم پر قربان، آپ صلی اللہ علیہ وسلم نے فرمایا کہ جوان لڑکیاں اور پردہ نشین عورتیں اور حیض والی عورتیں نکلیں اور خیر کی مجلسوں اور مسلمانوں کی دعاؤں میں حاضر ہوں اور حیض والی عورتیں عید گاہ سے علیحدہ رہیں۔

تشریح: قال لتخرج العواتق الخ: امام طحاوی نے اس کی توجیہ یہ کی ہے کہ ابتدائے اسلام میں سب عورتوں کو دونوں عیدوں اور مسلمانوں کی دعاؤں میں شریک ہونے کا حکم دیا گیا تھا اس زمانہ میں مسلمان کم تھے تو حضور اکرم صلی اللہ علیہ وسلم نے چاہا کہ بسبب ان عورتوں کے مسلمان بہت معلوم ہوں تاکہ دشمن پر رعب پیدا ہو لیکن اب عورتوں کے نکلنے کی حاجت نہ رہی اس لئے کہ مرد مسلمان کثیر تعداد میں جمع ہوتے ہیں دوسرے یہ کہ دور حاضر میں فساد کا اندیشہ ہے لہذا عورتوں کو عید گاہ میں حاضر ہونے سے منع کیا جائے گا، فقہاء کا یہی فیصلہ ہے۔

المرأة تحيض بعد الافاضة

طواف افاضہ کے بعد عورت کو حیض آجائے تو اس کے لئے کیا حکم ہے

اخبرنا محمد بن سلمة قال حدثنا عبد الرحمن بن القاسم قال اخبرني مالك عن عبد الله بن ابي بكر عن ابيه عن عمرة عن عائشة رضی اللہ عنہا انها قالت لرسول الله صلى الله عليه وسلم ان صفية بنت حيي قد حاضت فقال رسول الله صلى الله عليه وسلم لعلها تحبسن الم تكن طافت معكن بالبيت قالت بلى قال فاخرجن.

حضرت عائشہ رضی اللہ عنہا سے روایت ہے انہوں نے رسول اکرم صلی اللہ علیہ وسلم کی خدمت میں عرض کیا کہ صفیہ بنت حی رضی اللہ عنہا کو حیض شروع ہو گیا ہے رسول اکرم صلی اللہ علیہ وسلم نے فرمایا شاید وہ ہم کو روک دیں گی کیا انہوں نے تمہارے ساتھ بیت اللہ کا طواف نہیں کیا حضرت عائشہ رضی اللہ عنہا نے جواب دیا جی ہاں طواف زیارت کر چکی ہیں حضور اکرم صلی اللہ علیہ وسلم نے فرمایا ان سے کہہ دو کہ اب وہ مکہ سے روانہ ہو سکتی ہیں۔

تشریح: اس روایت سے معلوم ہوا کہ نبی کریم صلی اللہ علیہ وسلم نے حائضہ عورتوں کے واسطے طواف الوداع چھوڑنے کی اجازت دیدی ہے اور اس پر تمام اماموں کا اجماع ہے کہ اگر عورت کو طواف زیارت کے بعد حیض شرع ہو گیا تو طواف ووداع

کرنے کے لئے حیض سے پاک ہونے تک انتظار کرنا ضروری نہیں ہے بلکہ اپنے وطن واپس ہو سکتی ہیں چنانچہ اس روایت میں آیا ہے کہ جب حضرت صفیہ بنت ۱؎ جی کو حیض شروع ہو گیا اور حضرت عائشہ ۲؎ نے اس کی اطلاع بنی کریم ۳؎ کو دیدی تو آپ ۴؎ نے فرمایا کیا صفیہ بنت جی ۵؎ نے تمہارے ساتھ طواف افاضہ جس کو طواف زیارت بھی کہتے ہیں وہ نہیں کیا حضرت عائشہ ۶؎ نے جواب دیا جی ہاں وہ ہمارے ساتھ طواف زیارت سے فارغ ہو چکی ہیں تو حضور اکرم ۷؎ نے فرمایا ”فاخر جن“ کہ اس سے کہہ دو مکہ سے رخصت ہو جائے معلوم ہوا کہ طواف زیارت ادا کرنے کے بعد اگر حیض شروع ہو گیا تو عورت کے لئے یہ حکم نہیں ہے کہ طواف وداع کی غرض سے طہارت تک مکہ میں ٹھہر جائے بلکہ اس کے لئے حکم یہ ہے کہ وہ مکہ سے اپنے وطن کی طرف چلی جائے۔

باب ما تفعل النفساء عند الاحرام

نفاس والی عورت عند الاحرام کیا کرے

اخبرنا محمد بن قدامة قال حدثنا جرير عن يحيى بن سعيد عن جعفر بن محمد عن ابیه عن جابر بن عبد الله فی حدیث اسماء بنت عمیس حین نفست بذی الحلیفة ان رسول الله صلى الله عليه وسلم قال لابی بکر مرها ان تغتسل وتهل.

اس عنوان کے تحت کی روایت کا ترجمہ اور تشریح عنوان ”باب الاغتسال من النفاس“ کے ماتحت ملاحظہ کیجئے

باب الصلاة على النفساء

نفاس والی عورت پر نماز جنازہ پڑھنے کا بیان

اخبرنا حميد بن مسعدة عن عبد الوارث حدثنا حسين يعنى المعلم عن ابن بريدة عن سمرة قال صليت مع رسول الله صلى الله عليه وسلم على ام كعب ماتت فى نفاسها فقام رسول الله صلى الله عليه وسلم فى الصلاة فى وسطها.

حضرت سمرة بن جندب ۱؎ سے روایت ہے کہ میں نے رسول اکرم ۲؎ کے ساتھ ام کعب کی نماز جنازہ پڑھی ان کا انتقال نفاس کی تکلیف کی وجہ سے ہوا تو رسول اکرم ۳؎ نماز جنازہ پڑھانے کے لئے اس کے بیچ میں کھڑے ہوئے۔

تشریح: اس حدیث سے معلوم ہوا کہ نفاس کی حالت میں جس عورت کا انتقال ہو جائے اس کا نفاس نماز جنازہ سے مانع نہ ہوگا اس پر نماز جنازہ پڑھی جاوے گی حالانکہ کہ نماز جنازہ میں میت کا امام کی طرح پاک و صاف ہونا ضروری ہے تو اس سے ثابت ہوا کہ نفاس والی عورت پاک ہے اور مؤمن ناپاک نہیں ہوتا ہے رہا نفاس کا حدیث تو وہ امر تعبدی ہے جو موت سے ختم ہو گیا اور حسی ناپاک کی غسل سے دھل گئی۔ (کذا قال العلامة السندھی)

باب دم الحیض یصیب الثوب

اخبّرنا یحییٰ بن حبیب بن عربی قال حدثنا حماد عن هشام ابن عروة عن فاطمة بنت المنذر عن اسماء بنت ابی بکر وكانت تكون فی حجرها ان امرأة استفتت النبی صلی اللہ علیہ وسلم عن دم الحیض یصیب الثوب فقال حُتّیه واقْرِصِیہ وانضحِیہ وضرّی فیہ .

اخبّرنا عبید اللہ بن سعید قال حدثنا یحییٰ عن سفیان قال حدثنی ابو المقدام ثابت الحداد عن عدی بن دینار قال سمعت ام قیس بنت محصن انها سألت رسول اللہ صلی اللہ علیہ وسلم عن دم الحیضة یصیب الثوب قال حُکّیہ بضرّیہ واطغسیہ بماء وسدر آخر کتاب الحیض .

اس باب کے تحت کی حدیث کا ترجمہ اور تشریح عنوان سابق ”باب دم الحیض یصیب الثوب“ کے تحت ملاحظہ

کیجئے۔

کتاب الغسل والتیمم

باب ذکر نہی الجنب عن الاغتسال فی الماء الدائم

اخبرنا سلیمان بن داؤد والحارث بن مسکین قراءة عليه وانا اسمع عن ابن وهب عن عمرو بن الحارث ان ابا السائب حدثه انه سمع ابا هريرة يقول قال رسول الله صلى الله عليه وسلم لا يغتسل احدكم في الماء الدائم وهو جنب.

اخبرنا محمد بن حاتم قال حدثنا حبان قال حدثنا عبد الله عن معمر عن همام بن منبه عن ابي هريرة عن النبي صلى الله عليه وسلم قال لا يبولن احدكم في الماء الدائم ثم يغتسل منه او يتوضأ. اخبرنا احمد بن صالح البغدادی قال حدثنا يحيى بن محمد قال حدثني ابن عجلان عن ابي الزناد عن الاعرج عن ابي هريرة ان رسول الله صلى الله عليه وسلم نهى ان يبال في الماء الدائم ثم يغتسل فيه من الجنابة.

اخبرنا محمد بن عبد الله بن يزيد عن سفيان عن ابي الزناد عن موسى بن ابي عثمان عن ابيه عن ابي هريرة ان النبي صلى الله عليه وسلم نهى ان يبال في الماء الراكد ثم يغتسل منه. اخبرنا قتيبة حدثنا سفيان عن ايوب عن ابن سيرين عن ابي هريرة قال لا يبولن احدكم في الماء الراكد الذي لا يجري ثم يغتسل منه قال سفيان قالوا لهشام يعني ابن حسان ان ايوب انما ينتهي بهذا الحديث الى ابي هريرة فقال ان ايوب لو استطاع ان لا يرفع حديثا لم يرفعه.

اس باب کے تحت کی پہلی حدیث کی تشریح عنوان ”باب النهی عن اغتسال الجنب فی الماء الدائم“ کے تحت ملاحظہ فرمائیے اور دوسری حدیث کی تشریح عنوان ”باب النهی عن البول فی الماء الراكد والاغتسال منه“ کے تحت ملاحظہ فرمائیے۔

باب کی آخری حدیث کے متعلق سفيان کہتے ہیں ”قالوا لهشام بن حسان“ یعنی لوگوں نے ہشام بن حسان سے پوچھا کہ راوی حدیث ایوب اس حدیث کو صرف حضرت ابو ہریرہ رضی اللہ عنہ تک پہنچاتے تھے حالانکہ یہ حدیث بطریق مرفوع ثابت ہے اس کی کیا وجہ ہے تو ہشام بن حسان نے جواب دیا ”ان ايوب لو استطاع ان لا يرفع حديثا لم يرفعه“ کہ دراصل بات یہ ہے کہ بے شک ایوب حتی المقدور حدیث کو مرفوع بیان کرنے سے احتراز کرتے تھے جس کی وجہ ایک تو یہ ہے کہ

راوى حديث ايو ب تقظيما ايهاى كرتے تھے يعنى حديث كى نسبت حضور اكرم ﷺ كى طرف تقظيم كى غرض سے نهى كرتے تھے دوسرے يه كه غلطى واقع هونے كے انديشه سے اور حضور اكرم ﷺ كى طرف جھوٹ منسوب رنے پر جس وبال كى خبر دى گنى ب اس كے خوف سے ايو ب اس حديث كو بطريق مرفوع روايت رنے سے احتراز كرتے تھے۔

بهر حال هشام كا مقصود يه هے كه بطريق موقوف روايت كرنے سے اس حديث كے مرفوع هونے كو كوئى نقصان نهى پئچے گاجب كه اس حديث كا مرفوع هونا دوسرے طرق سے ثابت هے۔ (والله تعالى اعلم)

باب الرخصة فى دخول الحمام

حمام میں داخل هونے كى اجازت كا بيان

اخبرنا اسحق بن ابراهيم اخبرنا معاذ بن هشام قال حدثنى ابى عن عطاء عن ابى الزبير عن جابر عن النبى صلى الله عليه وسلم قال من كان يؤمن بالله واليوم الآخر فلا يدخل الحمام الا بمئزر۔
حضرت جابر رضی اللہ عنہ نبى كريم ﷺ سے روايت كرتے هى كه آپ ﷺ نے فرمايا كه جو شخص الله اور آخرت كے دن پر ايمان ركھتا هودہ بغير تهبند كے حمام میں داخل نہ هو۔

تشریح: اس حديث سے معلوم هوا كه بغير تهبند كے حمام میں داخل نهى هونا چاہئے بغير تهبند كے داخل هونے سے نبى كريم ﷺ نے منع فرمايا كيوں كه اس صورت میں بعض كى نظر بعض كے ستر پر پڑنے كا انديشه هے البتہ تهبند كے ساتھ داخل هونے كى اجازت ديدى كيوں كه ناف سے گھٹنوں تك تهبند باندھ كر غسل كرنے كى صورت میں ستر ظاہر هونے كا اور بعض كى نظر بعض كے ستر پر پڑنے كا كوئى انديشه نهى، ليكن اس حديث سے يه ثابت نهى هوتا هے كه دور رسالت میں بلا داسلام میں حمامات موجود تھے لہذا يه حديث اس حديث كے منافی نهى هے جس میں ’’ستفتح لكم ارض العجم وستجدون فيها بيوتا يقال لها الحمامات الخ‘‘ الفاظ آئے هى جس سے معلوم هوتا هے كه اس دور میں اسلامى شہروں میں حمام كا كوئى وجود نہ تھا ربا يه سوال كه بعض كتابوں میں حضور اكرم ﷺ كا حمام میں جانا لکھا هے ليكن وہ محدثين كے زديك صحيح نهى اور جو حديث اس بارے میں وارد هوى هے وہ موضوع هے صحيح قول يه هے كه حضور اكرم ﷺ ہرگز حمام میں نهى گئے بلکہ حمام كو ديكھا بهى نهى اور مكہ مكرمہ میں جو حمام النبى مشهور هے شايد اس كى وجہ يكي هوى كه جس جگہ آپ ﷺ نے ايك مرتبہ غسل فرمايا وہاں پر حمام بنا ديا گيا هو۔ (والله اعلم بالصواب)

باب الاغتسال بالثلج والبرد

برف اور اولے سے غسل كرنے كا بيان

اخبرنا محمد بن ابراهيم حدثنا بشر بن المفضل حدثنا شعبة عن مجزأة بن زاهر انه سمع عبد الله بن ابي اوفى يحدث عن النبى صلى الله عليه وسلم انه كان يدعو اللهم طهرنى من الذنوب والخطايا

اللّٰهُمَّ نَقِّنِيْ مِنْهَا كَمَا يَنْقِي الثُّوْبَ الْاَبْيَضُ مِنَ الدَّنَسِ اللّٰهُمَّ طَهِّرْنِيْ بِالثَّلْجِ وَالْبَرْدِ وَالْمَاءِ الْبَارِدِ۔
حضرت عبداللہ بن ابی اوفیؓ سے روایت کرتے ہیں کہ آپ ﷺ یہ دعا مانگتے تھے یا الہی مجھ کو گناہوں سے پاک کر یا الہی مجھ کو گناہوں سے صاف ستھرا کر جیسا کہ سفید کپڑے کو میل کچیل سے صاف ستھرا کیا جاتا ہے یا الہی مجھ کو پاک کر برف اور اولے اور ٹھنڈے پانی سے۔

تشریح: محققین علماء کا قول یہ ہے کہ انبیاء علیہم السلام کو ہر قسم کے گناہوں سے معصوم بنایا گیا ہے البتہ کبھی کبھی ان سے بعض معاملات میں زلات یعنی لغزشیں واقع ہوئیں اور چونکہ انبیاء علیہم السلام کا مقام بہت بلند ہوتا ہے اس لحاظ سے ان لغزشوں کے ساتھ اشتغال ان کی شان کے مناسب نہ تھا اس لئے ان لغزشوں کے صدور پر تنبیہ کی گئی اور انجام کار وہ لغزشیں بھی انبیاء علیہم السلام کے حق میں ترقی کا ذریعہ بن جاتی ہیں کہ وہ حضرات ان پر متنبہ ہو کر گریہ وزاری اور استغفار کرتے ہیں تو نبی کریم ﷺ کا استغفار کرنا جس کا ذکر حدیث باب میں آیا ہے اسی کے قبیل میں سے ہے۔ (واللہ تعالیٰ اعلم بالصواب)
حدیث کے آخری الفاظ ”وَالثَّلْجِ وَالْبَرْدِ وَالْمَاءِ الْبَارِدِ“ سے تطہیر اور تنقیہ میں مبالغہ مقصود ہے یعنی اے اللہ مجھ کو طرح طرح کی بخششوں کے ساتھ پاک و صاف کر۔

باب الاغتسال بالماء البارد

اخبرنا محمد بن یحییٰ بن محمد حدثنا محمد بن موسیٰ حدثنا ابراہیم بن یزید عن رقیۃ عن مجزاة الاسلامی عن ابن ابی اوفیٰ قال قال کان النبی صلی اللہ علیہ وسلم یقول اللّٰهُمَّ طَهِّرْنِيْ بِالثَّلْجِ وَالْبَرْدِ وَالْمَاءِ الْبَارِدِ اللّٰهُمَّ طَهِّرْنِيْ مِنَ الذَّنُوبِ كَمَا يَطْهَرُ الثُّوْبُ الْاَبْيَضُ مِنَ الدَّنَسِ۔
اس باب کے تحت بھی وہی روایت لائے ہیں جو پہلے باب کے تحت لائے گئے ہیں یہی روایت محمد بن ابراہیم سے سنی تھی تو اس پر سابق ترجمہ قائم کیا پھر یہی روایت الفاظ کی کچھ تقدیم و تاخیر کے ساتھ دوسرے شیخ محمد بن یحییٰ بن محمد سے سنی تو اس پر اور ایک ترجمہ منعقد فرمایا اس کی تفصیل پیچھے عنوان ”باب الوضوء بالثلج“ کے تحت ملاحظہ کیجئے۔

باب الاغتسال قبل النوم

سونے سے پہلے غسل کرنے کا بیان

اخبرنا شعيب بن يوسف حدثنا عبد الرحمن بن مهدي عن معاوية بن صالح عن عبد الله بن ابي قيس قال سألت عائشة ؓ كيف كان نوم رسول الله صلى الله عليه وسلم في الجنابة يغتسل قبل ان ينام او ينام قبل ان يغتسل قالت كل ذلك قد كان يفعل ربما يغتسل فنام وربما توضأ فنام۔
حضرت عبداللہ بن ابی قیسؓ سے روایت ہے انہوں نے کہا کہ میں نے حضرت عائشہؓ سے پوچھا کہ جنابت کی حالت میں رسول اکرم ﷺ کے سونے کا کیا طریقہ تھا کیا سونے سے پہلے غسل فرماتے یا غسل سے پہلے سو جاتے تھے

حضرت عائشہ رضی اللہ عنہا نے فرمایا کہ رسول اکرم صلی اللہ علیہ وسلم ان دونوں طریقوں میں سے ہر طریقہ پر عمل فرماتے تھے کبھی غسل فرماتے پھر آرام فرماتے اور کبھی وضو فرماتے پھر آرام فرماتے۔

تشریح: اس حدیث سے معلوم ہوا کہ جنابت کا غسل فوراً واجب نہیں ہے اگر جلدی کرنا واجب ہوتا تو جناب نبی کریم صلی اللہ علیہ وسلم ہرگز یہ عمل نہ فرماتے جو حضرت عائشہ رضی اللہ عنہا نے بیان فرمایا ہے چنانچہ حضرت عبداللہ بن ابی قیس رضی اللہ عنہ نے حضور اکرم صلی اللہ علیہ وسلم کے غسل جنابت کے بارے میں حضرت عائشہ رضی اللہ عنہا سے سوال کیا ”ایغتسل قبل ان ینام الخ“ کیا نبی کریم صلی اللہ علیہ وسلم جنابت کے بعد جلدی غسل فرماتے یا جنابت کے بعد آرام فرماتے پھر اس کے بعد غسل فرماتے حضرت عائشہ رضی اللہ عنہا نے جواب دیا کہ نبی کریم صلی اللہ علیہ وسلم ہر صورت پر عمل فرماتے تھے کہ بعض اوقات غسل فرماتے پھر آرام فرماتے اور بعض اوقات وضو فرماتے پھر سو جاتے پھر رات کے آخری حصہ میں غسل فرماتے تو اس سے معلوم ہوا کہ جنابت کے فوراً بعد غسل کرنا ضروری نہیں اس لئے اگر کوئی شخص جنابت کی حالت میں سونا چاہے تو اس کے لئے درست ہے مگر مستحب یہ ہے کہ سونے سے پہلے وضو کر لے پھر آرام کرے یہی جمہور علماء کا قول ہے ان کا استدلال حضرت عائشہ رضی اللہ عنہا کی اس حدیث سے ہے جس میں انہوں نے فرمایا ”ان النبى صلی اللہ علیہ وسلم کان ینام وهو جنب ولا یمس ماء“ نیز حضرت ابن عباس رضی اللہ عنہما کی حدیث مرفوعہ میں آیا ہے ”انما امرت بالوضوء اذا قمت الى الصلوة“ تو ان روایات سے مسلک جمہور کی تائید ہوتی ہے۔

باب الاغتسال اول اللیل

اخبرنا یحییٰ بن حبیب بن عربی حدثنا حماد عن برد عن عبادة بن نسی عن غصیف بن الحارث قال دخلت علی عائشة فسألتها فقلت اکان رسول الله صلی الله علیه وسلم یغتسل من اول اللیل او من اخره قالت کل ذالک کان ربما اغتسل من اوله وربما اغتسل من اخره قلت الحمد لله الذی جعل فی الامر سعة.

اس باب کے تحت کی حدیث کا ترجمہ و تشریح عنوان ”باب ذکر الاغتسال اول اللیل“ کے تحت ملاحظہ فرمائیے۔

باب الاستتار عند الاغتسال

غسل کے وقت پردہ کرنے کا بیان

اخبرنی ابراہیم بن یعقوب قال حدثنی النفیلی قال حدثنا زہیر قال حدثنا عبد الملک عن عطاء عن یعلی رضی اللہ عنہ ان رسول الله صلی الله علیه وسلم رأى رجلاً یغتسل بالبراز فصعد المنبر فحمد الله واثنی علیه وقال ان الله عز وجل حلیم حیّ ستر یحب الحیاء والستر فاذا اغتسل احکم فلیستر.

حضرت یعلی رضی اللہ عنہ سے روایت ہے کہ رسول اکرم صلی اللہ علیہ وسلم نے ایک شخص کو دیکھا کہ وہ میدان میں ننگا نہا رہا تھا پھر

آپ ﷺ منبر پر چڑھے اور اللہ تعالیٰ کی تعریف کی اور فرمایا کہ بیشک اللہ بزرگ و برتر بردبار ہے بہت حیاء والا ہے بہت پردہ پوش ہے حیاء اور پردہ کرنے کو پسند کرتا ہے اس لئے جب تم میں سے کوئی شخص غسل کرے تو اپنے ستر کو چھپالیا کرے۔

اخبرنا ابو بکر بن اسحق قال اخبرنا الاسود بن عامر قال حدثنا ابو بکر بن عیاش عن عبد الملک بن ابی سلیمان عن عطاء عن صفوان بن یعلی عن ابیہ قال قال رسول اللہ صلی اللہ علیہ وسلم ان اللہ عز وجل ستیر فاذا اراد احدکم ان یغتسل فلیتوار بشئ.

رسول اکرم ﷺ نے فرمایا کہ اللہ بزرگ و برتر بہت چھپانے والا ہے (بندوں کے گناہ اور عیب کو) جب تم میں سے کوئی شخص غسل کرنے کا ارادہ کرے تو اسے کسی چیز کے ساتھ پردہ کر لینا چاہئے۔

اخبرنا قتیبة قال حدثنا عیبة عن الاعمش عن سالم عن کرب عن ابن عباس عن میمونۃ قالت وضعت لرسول اللہ صلی اللہ علیہ وسلم ماء قالت فسترته فذکرت الغسل قالت ثم اتیتہ بخرقۃ فلم یردها.

حضرت میمونہ رضی اللہ عنہا سے روایت ہے کہ میں نے رسول اکرم ﷺ کے غسل کے واسطے پانی رکھا پھر ایک کپڑے کے ساتھ میں نے آپ ﷺ کا پردہ کیا پھر حضرت میمونہ رضی اللہ عنہا نے غسل کی پوری کیفیت بیان کی اور وہ یہ بھی فرماتی ہیں کہ غسل کے بعد میں نے حضور اکرم ﷺ کو ایک کپڑا دیا (بدن پونچھنے کے لئے) آپ ﷺ نے اس کو لینے کا ارادہ ہی نہیں کیا۔

اخبرنا احمد بن حفص بن عبد اللہ قال حدثنی ابی قال حدثنی ابراہیم عن موسیٰ ابن عقبۃ عن صفوان بن سلیم عن عطاء بن یسار عن ابی ہریرۃ رضی اللہ عنہ قال قال رسول اللہ صلی اللہ علیہ وسلم بینما ایوب علیہ الصلوۃ والسلام یغتسل عریانا خر علیہ جراد من ذہب فجعل یحییٰ فی ثوبہ قال فناداہ ربہ عز وجل یا ایوب ألم اکن اغنیتک قال بلی یا رب ولكن لا غنی بی عن برکاتک.

حضرت ابو ہریرہ رضی اللہ عنہ روایت کرتے ہیں کہ رسول اکرم ﷺ نے فرمایا کہ جب حضرت ایوب رضی اللہ عنہ ننگے غسل فرما رہے تھے تو ان پر سونے کی ٹڈیاں گرنے لگیں حضرت ایوب رضی اللہ عنہ نے ان کو اپنے کپڑے میں سیٹنا شروع کیا پھر ان کو ان کے رب نے پکارا کہ اے ایوب کیا میں نے تم کو بے نیاز نہیں کیا حضرت ایوب رضی اللہ عنہ نے فرمایا ہاں اے میرے پروردگار لیکن مجھ کو تیری برکتوں سے بے پروائی نہیں ہے (یعنی میرا اٹھانا ان ٹڈیوں کا تیری نعمت سے لذت حاصل کرنے کے لئے تھا نہ بقصد حرص دنیا اور زیادتی مال کے)۔

تشریح: بنی کریم ﷺ کی عادت شریف یہ تھی کہ جب کسی اہم بات کا بیان کرنا مقصود ہوتا تو منبر پر تشریف لے جاتے اس کے بعد پہلے اللہ تعالیٰ کی حمد و ثناء فرماتے پھر اس بات کو بیان فرماتے تو یہاں بھی بات اسی عادت مبارکہ کے مطابق بیان فرمائی کہ ایک شخص بغیر پردہ کے میدان میں ننگا غسل کر رہا تھا اس کو نبی کریم ﷺ نے دیکھا اور اس کے عمل کو نا پسند فرمایا پھر آپ ﷺ مسجد میں تشریف لائے اور منبر پر چڑھے اور اللہ تعالیٰ کی تعریف کے بعد ارشاد فرمایا ”ان اللہ عز وجل حلیم

الح: اس سے معلوم ہوا کہ کھلی جگہ اور میدان میں غسل کے وقت ستر چھپا کر غسل کرنا افضل ہے لیکن اگر کسی نے کپڑے وغیرہ سے پردہ نہیں کیا اور جہاں غسل کر رہا ہے اس طرف سے لوگوں کی آمد و رفت کا بھی کوئی اندیشہ نہیں تو ایسی صورت میں ننگا غسل کر لینے میں کوئی گناہ نہ ہوگا کیوں کہ اگر گناہ ہوتا تو حضرت ایوب علیہ الصلوٰۃ والسلام بالکل ننگے غسل نہ فرماتے جس کا بیان باب کی چوتھی حدیث میں آیا ہے اور ان کا یہ نہانا اُس مرض سے صحت و عافیت کے بعد تھا جس میں وہ مبتلا ہوئے تھے۔

یہاں پراگر کوئی کہے کہ یہ تو حضرت ایوب علیہ السلام کا عمل تھا جو ان کے نزدیک جائز تھا ان کے عمل سے یہ کیسے ثابت ہوا کہ وہ عمل اس امت کے لوگوں کے لئے بھی جائز ہے تو ہم جواب دیں گے کہ ہماری شریعت میں اس کا حکم مختلف ہوتا تو جناب نبی کریم ﷺ اس پر تنبیہ فرمادیتے مگر آپ ﷺ نے حضرت ایوب علیہ السلام کے عمل کو نقل فرما کر اس پر انکار نہیں فرمایا جس سے معلوم ہوا کہ شریعت محمدی ﷺ میں بھی یہ حکم باقی ہے اور کھلی جگہ اور میدان میں یہ نہ نہانے کی اجازت ہے۔

غرض کھلے میدان میں جہاں لوگوں کی آمد و رفت نہ ہو ننگا نہانا جائز ہے مگر پردہ کر کے نہانا افضل ہے اور اس دور کے غسل خانہ میں ننگے نہانے میں کوئی حرج نہیں ہاں پردہ کی جگہ کو تہبند وغیرہ سے چھپا کر نہانا افضل ہے۔ (واللہ اعلم بالصواب)

باب الدلیل علی ان لا توقیت فی الماء الذی یغتسل فیہ

اخبرنا القاسم بن زکریا بن دینار قال حدثنا اسحق بن منصور عن ابراهيم بن سعد عن الزهري عن القاسم بن محمد عن عائشة قالت كان رسول الله صلى الله عليه وسلم يغتسل في الاناء وهو الفرق و كنت اغتسل انا وهو من اناء واحد.

اس باب کے تحت کی حدیث کا ترجمہ و تشریح عنوان ”باب ذکر الدلالة علی انه لا وقت فی ذالک“ کے تحت ملاحظہ کیجئے۔

باب اغتسال الرجل والمرأة من نساؤه من اناء واحد

اخبرنا ابو یونس بن نصر اخبرنا عبد الله عن هشام ح و اخبرنا قتيبة عن مالك عن هشام بن عروة عن ابيه عن عائشة ان رسول الله صلى الله عليه وسلم كان يغتسل وانا من اناء واحد نغترف منه جميعا وقال سويد قالت كنت انا.

اخبرنا محمد بن عبد الله بن علي قال حدثنا خالد قال حدثنا شعبة قال اخبرني عبد الرحمن بن القاسم قال سمعت القاسم يحدث عن عائشة قالت كنت اغتسل انا و رسول الله صلى الله عليه وسلم من اناء واحد من الجنابة.

اخبرنا قتيبة بن سعيد قال حدثنا عبيدة بن حميد عن منصور عن ابراهيم عن الاسود عن عائشة قالت لقد رأيتني انا و رسول الله صلى الله عليه وسلم الاناء اغتسل انا وهو منه.

اس باب کے تحت کی احادیث کا ترجمہ و تشریح ”باب فضل الجنب“ کے تحت ملاحظہ کیجئے۔

باب الرخصة فی ذالک

اس بات کی اجازت کے بیان میں کہ مرد اور عورت دونوں میں سے ہر ایک دوسرے کا بچا ہوا پانی استعمال کر سکتا ہے

اخبرنا محمد بن بشار عن محمد حدثنا شعبة عن عاصم ح و اخبرنا سوید بن نصر اخبرنا عبد الله عن عاصم عن معاذة عن عائشة قالت یعنی كنت اغتسل انا و رسول الله صلى الله عليه وسلم من انا و واحد ابادره و يبادرنی حتى يقول دعی لی و اقول انادع لی قال سوید یبادرنی و ابادره فاقول دع لی دع لی۔
اس باب سے یہ بتلانا چاہتے ہیں کہ اوپر کے باب کے ذیل کی روایات میں مرد اور عورت اکٹھے ایک ہی برتن سے چلو سے پانی لے کر غسل کرنے کا جو عمل بیان کیا گیا ہے وہ ضرورت کے درجہ کی چیز نہیں ہے جیسا کہ یہ بات حدیث باب کے الفاظ ”ابادره و یبادرنی“ سے معلوم ہوتی ہے کہ حضرت عائشہ رضی اللہ عنہا فرماتی ہیں کہ میں برتن سے پانی لینے میں حضور اکرم صلی اللہ علیہ وسلم سے سبقت کرتی اور آپ صلی اللہ علیہ وسلم مجھ سے سبقت فرماتے تو اگر حضرت عائشہ رضی اللہ عنہا نے برتن میں پہلے ہاتھ ڈال دیا تو باقی پانی حضور اکرم صلی اللہ علیہ وسلم کے حق میں عورت کا بچا ہوا پانی ہو گیا اور اگر آپ صلی اللہ علیہ وسلم نے پہلے ہاتھ ڈال دیا تو جو پانی برتن میں ہے وہ حضرت عائشہ رضی اللہ عنہا کے حق میں مرد کا بچا ہوا پانی ہو گیا اب اگر مرد اور عورت دونوں میں سے ایک کا بچا ہوا پانی دوسرے کے لئے استعمال کرنا جائز نہ ہوتا تو شارع صلی اللہ علیہ وسلم کی طرف سے اس مبادرت یعنی دونوں سے ہر ایک دوسرے سے پہلے پانی لینے میں پہل کرنے کی اجازت نہ دی جاتی مگر اجازت سے معلوم ہوا کہ مرد و عورت دونوں ایک دوسرے کا بچا ہوا پانی استعمال کر سکتے ہیں۔
حدیث باب کا ترجمہ اور باقی تشریح عنوان ”باب الرخصة فی ذالک“ کے تحت ملاحظہ کیجئے۔

باب الاغتسال فی قصعة فیھا اثر العجین

لکڑی کے بڑے پیالے سے جس میں آٹے کا نشان ہو غسل کرنے کا بیان

اخبرنا محمد بن یحییٰ بن محمد حدثنا محمد بن موسیٰ بن اعین حدثنا ابی عن عبد الملك بن ابی سلیمان عن عطاء قال حدثتني ام هانی انها دخلت علی النبی صلی الله علیه وسلم یوم فتح مکة وهو یغتسل وقد سترته بثوب دونه فی قصعة فیھا اثر العجین قالت فصلی الضحیٰ فما ادری کم صلی حین قضی غسله۔

عطاء بن ابی رباح سے روایت ہے کہ حضرت ام ہانی رضی اللہ عنہا نے مجھ سے حدیث بیان کی کہ وہ فتح مکہ کے دن نبی کریم صلی اللہ علیہ وسلم کے پاس گئیں اور آپ صلی اللہ علیہ وسلم لکڑی کے بڑے پیالے سے (جو پھیلا ہوا ہوتا ہے) جس میں آٹے کے نشانات تھے غسل فرما رہے تھے اس حال میں حضرت فاطمہ رضی اللہ عنہا کپڑے سے پردہ کئے ہوئے تھیں پھر غسل سے فارغ ہونے کے بعد

حضور ﷺ نے چاشت کی نماز پڑھی مگر مجھے معلوم نہیں کہ کتنی رکعت پڑھی۔

تشریح: جس برتن میں آنا گوندھا گیا ہو اور آٹے کا نشان اس میں موجود ہو اس برتن کے پانی سے غسل کرنا جائز ہے یا نہیں اس حدیث سے معلوم ہوا کہ جائز ہے چنانچہ حضرت ام ہانی بنت ابی طالب رضی اللہ عنہا فرماتی ہیں کہ فتح مکہ کے دن رسول اکرم ﷺ نے قصعہ یعنی لکڑی کے ایک بڑے پیالے کے پانی سے غسل فرمایا جس میں گوندھے آٹے کا اثر موجود تھا تو معلوم ہوا کہ تھوڑی سی پاک چیز پانی میں مل جانے سے پانی کی صفت طہوریت ختم نہیں ہو جاتی اور آٹے کی مغلوبیت کی وجہ سے اس کا اثر کچھ بھی معتبر نہ ہوا۔

پیچھے ”باب ذکر الاستسار عند الاغتسال“ کے تحت کی حدیث میں حضرت ام ہانی رضی اللہ عنہا نے وثوق کے ساتھ فرمایا ”فصلنی ثمانی رکعات“ لیکن وہ یہاں فرما رہی ہیں کہ مجھے معلوم نہیں ہے کہ غسل کے بعد حضور اکرم ﷺ نے چاشت کی کتنی رکعت پڑھیں اس کا جواب یہ ہے کہ شاید وہ بھول گئی ہوں گی یا پہلے بھول گئی ہوں گی پھر تعدد رکعت یاد آ گئی اور بیان کر دی۔ (واللہ تعالیٰ اعلم)

باب ترک المرأة نقض رأسها عند الاغتسال

غسل کے وقت عورت کا اپنے سر کے بالوں کو نہ کھولنا

اخبرنا سويد بن نصر قال اخبرنا عبد الله عن ابراهيم بن طهمان عن ابی الزبير عن عبيد بن عمير ان عائشة رضی اللہ عنہا قالت لقد رأيتني اغتسل انا ورسول الله صلى الله عليه وسلم من هذا فاذا تور موضوع مثل الصاع او دونه فنشعر فيه جميعاً فافيض على رأسي بیدی ثلاث مرات وما انقض لي شعراً. عبيد بن عمير سے روایت ہے کہ حضرت عائشہ رضی اللہ عنہا نے فرمایا کہ میں اچھی طرح جانتی ہوں کہ میں اور رسول اکرم ﷺ اس برتن سے جنابت کا غسل کرتے تھے تو میں نے دیکھا کہ ایک پیتل کا برتن رکھا ہوا ہے برابر صاع کے یا اس سے چھوٹا پھر حضرت عائشہ رضی اللہ عنہا نے فرمایا کہ ہم اسی برتن کے پانی سے ایک ساتھ غسل کرتے تھے اور میں اپنے سر پر تین مرتبہ دونوں ہاتھ سے پانی ڈالتی اور بالوں کو نہیں کھولتی۔

تشریح: اس حدیث سے معلوم ہوا کہ جنابت کے غسل میں عورت پر اپنی چوٹی کا کھولنا واجب نہیں بلکہ بالوں کی جڑوں تک پانی پہنچانا کافی ہے اور بالوں کی جڑوں میں پانی پہنچانے میں کسی خاص عدد کا پابند نہیں بنایا گیا بلکہ اس میں غالب گمان کا اعتبار ہے اگر سر پر تین مرتبہ پانی ڈالنے سے بالوں کی جڑوں تک پانی پہنچنے کا غالب گمان ہو جاتا ہے تو بس کافی ہے اور اگر یہ ظن غالب ہو کہ تین بار ڈالنے سے بھی پانی بالوں کی جڑوں میں نہیں پہنچا تو تین بار سے زیادہ ڈالنا واجب ہے اور اگر ایک ہی مرتبہ میں بالوں کی جڑوں میں پانی پہنچ گیا ہو تو اصل مقصد حاصل ہو گیا اب تین بار ڈالنا ضروری نہیں بلکہ سنت ہے یہی مطلب ہے حضرت عائشہ رضی اللہ عنہا کے قول ”فافيض على رأسي بیدی ثلاث مرات“ کا۔

باب اذا تطيب واغتسل وبقي اثر الطيب

باب جس شخص نے خوشبو لگائی پھر غسل کیا اور خوشبو کا اثر باقی رہ گیا تو اس کا کیا حکم ہے

حدثنا هناد بن السرى عن وكيع عن مسعر وسفيان عن ابراهيم بن محمد بن المنتشر عن ابيه قال سمعت ابن عمر رضي الله عنه يقول لان اصبح مطليا بقطران احب الى من ان اصبح محرما انضج طيبا فدخلت على عائشة فاجبرتها بقوله فقالت طيب رسول الله صلى الله عليه وسلم فطاف على نسائه ثم اصبح محرماً.

ابراہیم اپنے والد محمد بن منتشر سے روایت کرتے ہیں وہ کہتے ہیں کہ میں نے ابن عمر رضی اللہ عنہ سے کہتے سنا کہ میں تارکک سے تھڑا ہوا ہونے کی حالت میں صبح کروں یہ مجھے بہت اچھا معلوم ہوتا ہے اس سے کہ میں احرام کی حالت میں صبح کروں اس حال میں کہ میرے بدن سے خوشبو مہکتی ہو پھر میں نے ابن عمر رضی اللہ عنہ کا قول حضرت عائشہ رضی اللہ عنہا سے بیان کیا اس پر انہوں نے فرمایا کہ میں نے رسول اکرم صلی اللہ علیہ وسلم کو خوشبو لگائی پھر آپ صلی اللہ علیہ وسلم اپنی بیویوں کے پاس گئے پھر صبح کو احرام باندھا۔

تشریح: اس حدیث کے راوی محمد بن منتشر تابعی ہیں انہوں نے ابن عمر رضی اللہ عنہ اور حضرت عائشہ رضی اللہ عنہا وغیرہ سے احادیث روایت کی ہیں جب محمد بن منتشر نے حضرت ابن عمر رضی اللہ عنہ کا یہ قول سنا کہ مجھے گندھک سے تھڑا ہوا ہونے کی حالت میں صبح کرنا اس سے بہتر معلوم ہوتا ہے کہ میں محرم بن کر صبح کروں درآں حالیکہ میرے جسم سے خوشبو مہکتی ہو تو چونکہ محمد بن منتشر کو ابن عمر رضی اللہ عنہ کے قول پر پورا اطمینان اور انشراح قلب نہیں ہوا اس لئے وہ اس بات کی تحقیق کے لئے حضرت عائشہ رضی اللہ عنہا کے پاس گئے اور ان کو ابن عمر رضی اللہ عنہ کے اس قول کی خبر دی حضرت عائشہ رضی اللہ عنہا نے فرمایا کہ انہوں نے جو کچھ کہا درست نہیں ہے چنانچہ آپ نے اپنے قول ”طیبت رسول الله صلى الله عليه وسلم الخ“ سے ابن عمر رضی اللہ عنہ کے قول کو مسترد فرمادیا کہ میں نے رسول اکرم صلی اللہ علیہ وسلم کو خوشبو لگائی پھر آپ صلی اللہ علیہ وسلم نے ازواج مطہرات سے مجامعت فرمائی پھر صبح کے وقت احرام باندھا اور احرام غسل کے بعد باندھا جس پر قرینہ ”فطاف على نسائه“ ہے حالانکہ غسل کے بعد بھی خوشبو کا اثر باقی رہا جیسا کہ حضرت عائشہ رضی اللہ عنہا کے قول مذکور سے معلوم ہوتا ہے تو مصنف نے اسی بات سے اس بات پر استدلال کیا ہے کہ خوشبو کا اثر جسم پر غسل کے بعد بھی باقی رہنا صحت غسل سے مانع نہیں ہے ایسا غسل درست اور شرعاً معتبر ہے اس حدیث میں حضرت عائشہ رضی اللہ عنہا جس واقعہ کی طرف اشارہ فرما رہی ہیں وہ حجۃ الوداع کے موقع پر پیش آیا۔ (والله تعالى اعلم)

باب ازالة الجنب الاذى عنه قبل افاضة الماء عليه

جنبی اپنے بدن پر پانی ڈالنے سے پہلے ناپاکی دور کرے

اخبرنا محمد بن علي حدثنا محمد بن يوسف حدثنا سفيان عن الاعمش عن سالم عن كريب عن ابن عباس عن ميمونة قالت تواضاً رسول الله صلى الله عليه وسلم وضوءاً للصلاة غير رجليه وغسل

فرجه وما اصابه ثم افاض عليه الماء ثم نحى رجليه فغسلهما قالت هذه غسلة من الجنابة.

حضرت ابن عباس رضی اللہ عنہ حضرت میمونہ رضی اللہ عنہا سے روایت کرتے ہیں انہوں نے فرمایا کہ رسول اکرم صلی اللہ علیہ وسلم نے وضو فرمایا مثل وضو نماز کے مگر دونوں پیروں کو نہیں دھویا اور اپنی شرمگاہ کو اور اس جگہ کو دھویا جس پر نجاست لگی تھی پھر آپ صلی اللہ علیہ وسلم نے اپنے جسم پر پانی ڈالا پھر اپنے پیروں کو ہٹایا اور ان کو دھویا انہوں نے فرمایا یہ حضور اکرم صلی اللہ علیہ وسلم کے غسل جنابت کا طریقہ ہے۔

تشریح: نبی کریم صلی اللہ علیہ وسلم کے غسل جنابت کا کیا طریقہ تھا اس کو حضرت میمونہ رضی اللہ عنہا بیان فرما رہی ہیں یہ روایت مختصر ہے اس میں اپنی شرمگاہ اور اس کے علاوہ جس جگہ پر ناپاکی لگ گئی تھی اس کے دھونے کو وضو کے بعد بیان کیا ہے حالانکہ حضرت میمونہ رضی اللہ عنہا کی اور ایک مفصل روایت جس کا تعلق غسل جنابت سے ہے پیچھے عنوان ”باب غسل الرجلین فی غیر المكان الذی یغتسل فیہ“ کے تحت گزر چکی ہے اس میں غسل جنابت کی کیفیت اس طرح مذکور ہے کہ پہلے دونوں ہاتھ تین بار دھونے کا بیان ہے پھر شرمگاہ کو بائیں ہاتھ سے دھونے کا بیان ہے پھر بائیں ہاتھ کو زمین پر رگڑنے کا ذکر ہے پھر نماز کے وضو کی طرح نبی کریم صلی اللہ علیہ وسلم نے وضو فرمایا اس کے بعد سر پر تین مرتبہ پانی ڈالنے وغیرہ اعمال کا ذکر ہے جس سے واضح طور پر معلوم ہوا کہ غسل جنابت میں شرمگاہ اور نجاست لگی ہوئی جگہ کو پہلے دھونا چاہئے پھر اسی طرح وضو کیا جائے جس طرح نماز کے لئے کیا جاتا ہے یہی مسنون طریقہ ہے معلوم ہوا کہ یہاں حدیث باب میں وضو کے بیان کے بعد حضرت میمونہ رضی اللہ عنہا جو ”و غسسل فرجه“ نقل کر رہی ہیں اس میں واؤ ترتیب کے لئے نہیں بلکہ جمع کے لئے ہے اب کوئی اشکال نہیں ہے اس حدیث سے متعلق بعض دوسرے مسائل کی تشریح عنوان ”باب غسل الرجلین فی غیر المكان الذی یغتسل فیہ“ کے تحت دیکھ لیجئے۔

باب مسح اليد بالارض بعد غسل الفرج

شرمگاہ کو دھونے کے بعد ہاتھ کو زمین پر رگڑنے کا بیان

اخبرنا محمد بن العلاء قال حدثنا ابو معاوية عن الاعمش عن سالم بن ابی الجعد عن کرب عن ابن عباس عن میمونہ بنت الحارث زوج النبی صلی اللہ علیہ وسلم قالت کان رسول اللہ صلی اللہ علیہ وسلم اذا اغتسل من الجنابة يبدأ فیغسل یدیه ثم یفرغ یمینہ علی شمالہ فیغسل فرجه ثم یضرب بیدہ علی الارض ثم یمسحها ثم یتوضأ وضوءه للصلوة ثم یفرغ علی رأسه وعلی سائر جسده ثم یتنحی فیغسل رجليه.

حضرت میمونہ کی وہی روایت جو پیچھے گزر چکی ہے اس کو پھر دوسری سند سے معمولی اختلاف کے ساتھ اس باب کے تحت لائے ہیں یہ روایت پہلے اپنے شیخ محمد بن علی سے مختصر سنی تھی تو اس پر سابق ترجمہ رکھا پھر یہی روایت دوسرے شیخ محمد بن العلاء سے مطول سنی تو اس پر یہ ترجمہ قائم فرمایا باقی تشریح عنوان ”باب غسل الرجلین فی غیر المكان الذی یغتسل فیہ“ کے تحت ملاحظہ فرمائیے۔

باب الابتداء بالوضوء فی غسل الجنابة

غسل جنابت کی ابتداء وضوء سے کرنے کا بیان

اخبرنا سويد بن نصر قال حدثنا عبد الله عن هشام بن عروة عن ابیه عن عائشة رضی اللہ عنہا انها قالت كان رسول الله صلى الله عليه وسلم اذا اغتسل من الجنابة غسل يديه ثم توضأ وضوءه للصلاة ثم يغتسل ثم يخلل بيده شعره حتى اذا ظن انه قد اروي بشرته افاض عليه الماء ثلاث مرات ثم غسل سائر جسده.

حضرت عائشہ رضی اللہ عنہا سے روایت ہے فرماتی ہیں کہ جب رسول اکرم صلی اللہ علیہ وسلم جنابت کا غسل فرماتے تو اپنے دونوں ہاتھوں کو دھوتے پھر اسی طرح وضو فرماتے جو نماز کے لئے کیا جاتا ہے پھر غسل کرتے پھر ہاتھ سے سر کے بالوں میں خلال کرتے یہاں تک کہ جب یہ گمان ہو جاتا کہ ظاہری جلد تر ہو گئی ہے تو سر مبارک پر تین مرتبہ پانی ڈالتے پھر تمام جسم کو دھوتے۔

تشریح: حدیث کی عبارت ”اذا اغتسل من الجنابة“ کے معنی ہیں ”اذا اراد الاغتسال من الجنابة“ کہ جب رسول اکرم صلی اللہ علیہ وسلم غسل جنابت کا ارادہ فرماتے تو پہلے دونوں ہاتھ دھوتے پھر نماز کے وضو کی طرح وضو فرماتے پھر غسل فرماتے بظاہر اس روایت سے معلوم ہوتا ہے کہ حضور اکرم صلی اللہ علیہ وسلم پورے جسم کو دھونے سے پہلے دونوں پیروں کو دھوتے تھے حالانکہ دوسری روایات میں آیا کہ آپ صلی اللہ علیہ وسلم غسل سے فارغ ہو کے بعد غسل کی جگہ سے ہٹ کر دونوں پیروں کو دھوتے تھے۔ دونوں قسم کی روایات میں تطبیق یہ ہے کہ کبھی کبھی پورے جسم کو دھونے سے پہلے پیروں کو بھی وضو کے وقت دوسرے اعضاء کے ساتھ ساتھ دھو لیتے تھے اور بعض اوقات پورے جسم کو دھونے کے بعد اس جگہ سے ہٹ کر دونوں پیروں کو دھوتے تھے۔ نیز ایک توجیہ یہ بھی ہو سکتی ہے کہ پہلے دونوں پیروں کو ازالہ حدث کے لئے دھوتے تھے پھر پورے جسم کو دھونے کے بعد دوسری دفعہ نظافت اور مٹی کیچڑ کو دور کرنے کے لئے دھوتے تھے۔

دوسری بات یہ کہ اس روایت میں ترتیب بدل گئی وضو کے بعد غسل کا بیان ہے پھر سر کے بالوں میں خلال کا بیان ہے حالانکہ ترتیب یہ ہے کہ وضو کے بعد پہلا عمل خلال کرنے کا ہے اس کے بعد غسل کا عمل ہے چنانچہ آگے ”باب استبراء البشرة الخ“ کے تحت جو روایت آرہی ہے اس میں راوی نے ترتیب ہذا کی رعایت کی ہے۔

باب التيمن فی الطهور

وضو وغیرہ کے اعمال کو دائیں جانب سے شروع کرنے کا بیان

اخبرنا سويد بن نصر اخبرنا عبد الله عن شعبة عن الاشعث بن ابی الشعثاء عن ابیه عن مسروق عن عائشة قالت كان النبي صلى الله عليه وسلم يحب التيمن ما استطاع في طهوره وتنغله وترجله وقال بواسط في شانه كله.

اس باب کے تحت کی حدیث کا ترجمہ و تشریح عنوان ”باب نای الرجلین یدأ بالغسل“ کے تحت ملاحظہ کیجئے۔
 ”وقال بواسط فی شانہ کله“ واسط عراق کے ایک شہر کا نام ہے جو بغداد اور بصرہ کے درمیان ہے راوی حدیث شعبہ کہتے ہیں کہ میرے استاد اشعث بن ابی الشعثاء نے شہر واسط میں اس حدیث کی روایت کے وقت فی شانہ کله کی زیادتی کی کہ رسول اکرم ﷺ طہارت حاصل کرنے اور کنگھی کرنے اور جوتے پہننے غرض تمام افعال میں داہنی طرف سے شروع کرنا پسند فرماتے تھے۔

باب ترک مسح الرأس فی الوضوء من الجنابة

غسل جنابت کے وضو میں مسح رأس نہ کرنے کا بیان

اخبرنا عمران بن یزید بن خالد قال حدثنا اسماعیل بن عبد اللہ هو ابن سماعة اخبرنا الاوزاعی عن یحیی بن ابی کثیر عن ابی سلمة عن عائشة وعن عمرو بن سعد عن نافع عن ابن عمر ان عمر سال رسول اللہ صلی اللہ علیہ وسلم عن الغسل من الجنابة واتسقت الاحادیث علی هذا یدأ فیفرغ علی یدہ الیمنی مرتین او ثلاثا ثم یدخل یدہ الیمنی فی الاناء فیصب بها علی فرجہ ویدہ الیسری علی فرجہ فیفسل ما هنا لک حتی ینقیہ ثم یضع یدہ الیسری علی التراب ان شاء ثم یصب علی یدہ الیسری حتی ینقیہا ثم یغسل یدہ ثلاثا ویستنشق ویمضمض ویغسل وجهہ وذراعیہ ثلاثا ثلاثا حتی اذا بلغ رأسہ لم یسح وافرغ علیہ الماء فہکذا کان غسل رسول اللہ صلی اللہ علیہ وسلم فیما ذکر۔

حضرت ابن عمر رضی اللہ عنہما سے روایت ہے کہ حضرت عمر رضی اللہ عنہ نے رسول اکرم ﷺ سے غسل جنابت کے بارے میں سوال کیا (راوی حدیث کہتے ہیں کہ حضرت عائشہ رضی اللہ عنہا اور حضرت ابن عمر رضی اللہ عنہما کی حدیث اس پر متفق ہے) کہ غسل جنابت کے شروع میں پہلے داہنے ہاتھ پر دو بار یا تین بار پانی ڈالتے پھر داہنے ہاتھ کو پانی کے برتن میں داخل کرتے اور اسی ہاتھ سے اپنی شرمگاہ پر پانی ڈالتے اور بائیں ہاتھ سے شرمگاہ پر جو گندگی لگی ہوئی تھی اس کو دھو لیتے یہاں تک کہ اس کو صاف کر لیتے پھر بایاں ہاتھ منی پر رگڑتے اگر چاہتے پھر بائیں ہاتھ پر پانی ڈالتے یہاں تک کہ اس کو صاف کرتے پھر دونوں ہاتھوں کو تین مرتبہ دھوتے اور ناک میں پانی چڑھاتے اور کلی کرتے اور چہرہ کو دھوتے اور دونوں ہاتھوں کو دھوتے تین مرتبہ یہاں تک کہ جب سر پر مسح کرنے کی نوبت آتی تو اس پر مسح نہ فرماتے اور سر پر پانی ڈالتے پس رسول اکرم ﷺ کے غسل جنابت کی کیفیت اسی طرح تھی جو بیان کی گئی ہے۔

تشریح: اس حدیث میں ”ثم یضع یدہ الیسری علی التراب“ کے بعد ان شاء کی قید ہے کہ بائیں ہاتھ سے شرمگاہ کی صفائی کے بعد حضور اکرم ﷺ اگر چاہتے تو بائیں ہاتھ کو مٹی سے رگڑتے اس میں اس بات کی طرف اشارہ ہے کہ اس فعل پر حضور ﷺ دوام نہ فرماتے کبھی کبھی بائیں ہاتھ کو مٹی سے رگڑتے اور کبھی کبھی اس کو چھوڑ دیتے گویا یہ عمل مقتضی وقت

کے ہوتا تھا یا بیان جواز کے لئے کبھی کرتے اور کبھی چھوڑ دیتے۔

دوسری بات یہ کہ اس روایت میں ”لم یمسح“ آیا ہے حالانکہ پیچھے جتنی روایات گزر چکی ہیں ان میں آیا ہے کہ نبی کریم ﷺ غسل جنابت کے شروع میں اسی طرح وضو فرماتے جس طرح نماز کے لئے کیا جاتا ہے جس سے واضح طور پر سر کا مسح کرنا ثابت ہوتا ہے اس کا جواب یہ ہے کہ غسل جنابت کے شروع میں جو وضو فرماتے تھے اس میں عام طور پر حضور ﷺ اپنے سر مبارک کا مسح فرماتے تھے لیکن بعض اوقات بیان جواز کے لئے مسح کو چھوڑ دیتے علاوہ اس کے سر کا مسح غسل کے ضمن میں حاصل ہو جاتا ہے اور مسح راس کے سقوط اور اس کی ادائیگی میں ضمنی مسح کافی ہے، اس بناء پر اگر مان لیا جائے کہ وضو میں دونوں پیروں کا مسح واجب ہے جیسا کہ شیعہ لوگ کہتے ہیں تو وہ دونوں پیروں کے دھونے سے ادا ہو جائے گا لیکن مسح کی صورت میں پیروں کا غسل ادا نہ ہوگا اس لئے زیادہ احتیاط پیروں کے غسل ہی میں ہے۔

باب استبراء البشرة فی الغسل من الجنابة

جنابت کے غسل میں سر کے بالوں کی جڑوں اور ظاہری جلد کو تر کر لینے کا بیان

اخبرنا علی بن حجر حدثنا علی بن مسهر عن هشام بن عروة عن ابیه عن عائشة ؓ قالت کان رسول الله صلى الله عليه وسلم اذا اغتسل من الجنابة غسل يديه ثم توضأ وضوءه للصلاة ثم يخلل رأسه باصابعه حتى اذا خيل اليه انه قد استبرأ البشرة غرف علی رأسه ثلاثا ثم غسل سائر جسده۔

حضرت عائشة ؓ فرماتی ہیں کہ جب رسول اکرم ﷺ غسل جنابت کا ارادہ فرماتے تو پہلے دونوں ہاتھوں کو دھوتے پھر اسی طرح وضو کرتے جو نماز کے لئے کیا جاتا ہے پھر سر کے بالوں کی جڑوں میں انگلیوں سے خلال کرتے یہاں تک کہ جب غالب گمان ہو جاتا کہ بالوں کی جڑیں اور پوری جلد تر ہو گئی تو تین چلوں پر پانی ڈالتے پھر پورے بدن کو دھوتے۔

اخبرنا محمد بن المثنی قال حدثنا الضحاک بن مخلد عن حنظلة ابن ابی سفیان عن القاسم عن عائشة ؓ قالت کان رسول الله صلى الله عليه وسلم اذا اغتسل من الجنابة دعا بشنی نحو الحلاب فاخذ بكفه بدأ بشق رأسه الايمن ثم الايسر ثم اخذ بكفيه فقال بهما علی رأسه

قاسم بن محمد تابعی حضرت عائشة ؓ سے روایت کرتے ہیں انہوں نے فرمایا کہ جب رسول اکرم ﷺ غسل جنابت کا ارادہ فرماتے تو کوئی برتن مثل حلاب کے منگواتے پھر اس برتن سے دونوں ہاتھوں سے پانی لیتے اور پہلے سر کے دائیں طرف کے بالوں میں پانی ڈالتے پھر بائیں طرف کے بالوں میں پھر دونوں ہاتھوں سے پانی لیتے اور دونوں ہاتھوں سے پانی پورے سر پر ڈالتے۔

تشریح: باب کی دوسری حدیث میں حضرت عائشة ؓ فرماتی ہیں کہ جب حضور اکرم ﷺ غسل جنابت کا ارادہ فرماتے تو حلاب کے برابر ایک برتن منگواتے حلاب اس برتن کو کہتے ہیں جس میں اونٹنی کا ایک وقت کا دودھ دوہا جائے بعض

نے کہا ایک خاص قسم کی خوشبو کا نام ہے بعض نے کہا کہ یہ تعحیف ہے یعنی کتابت کی غلطی سے حلاب لکھا گیا اصل میں حلاب تھا اور حلاب معرب ہے گلاب کا اور وہ خوشبودار چیز ہے۔

بہر حال اگر حلاب سے مراد خوشبودار چیز ہو تو اس کا استعمال قبل غسل بھی ثابت ہے اور بعد غسل بھی لیکن علامہ خطابی نے کہا کہ حلاب اس برتن کو کہتے ہیں جس میں اونٹنی کا ایک وقت کا دودھ سما جائے، اور اس حدیث کو امام بخاری نے اپنی کتاب میں ذکر کیا ہے اور انہوں نے لفظ حلاب سے غسل کے وقت خوشبو کا استعمال مراد لیا ہے اور میرے خیال میں امام بخاری کو وہم ہوا کہ انہوں نے حلاب سے محلب مراد لیا ہے جو باتھوں کے دھونے میں استعمال کیا جاتا ہے حالانکہ حلاب کوئی خوشبو نہیں ہے بلکہ حلاب سے مراد وہی برتن ہے جس میں اونٹنی کا ایک وقت کا دودھ سما جائے جس کی تائید شاعر کے قول سے ہوتی ہے شاعر کے کلام میں بھی حلاب سے مراد برتن لیا گیا ہے شاعر کہتا ہے۔

صاح ہل رأیت اوسمعت براع ردفی الضرع ماقری فی الحلاب

ترجمہ: لوگوں تم نے کبھی ایسا اونٹ چرانے والا دیکھا یا سنا ہے کہ جس نے برتن کا دودھ اونٹنی کے تھن میں لوٹا دیا ہو۔ غرض علامہ خطابی وغیرہ کے قول کے مطابق حلاب دودھ دوہنے کے برتن کو کہتے ہیں جس میں اونٹنی کے ایک وقت کا دودھ دوہا جائے اور اہل لغت کی تحقیق اور قرآن سے یہی معنی رائج معلوم ہوتے ہیں اس روایت میں لفظ صب یا افش کے بجائے فقل بہما علی رأسہ کے الفاظ آئے ہیں لیکن لفظ قال یہاں بولنے کے معنی میں استعمال نہیں ہوا بلکہ قول کا اطلاق فعل پر کیا گیا ہے اب اس کے یہ معنی ہوں گے کہ اپنے سر مبارک پر دونوں باتھوں سے پانی بہا دیتے۔

باب ما یکفی الجنب من افاضة الماء علی رأسہ

اخبرنا عبيد الله بن سعيد عن يحيى عن شعبة قال حدثنا ابو اسحق ح واخبرنا سويد بن نصر قال حدثنا عبد الله عن شعبة عن ابي اسحق قال سمعت سليمان بن صرد يحدث عن جبير بن مطعم ان النبي صلى الله عليه وسلم ذكر عنده الغسل فقال اما انا فافرع على رأسي ثلاثا لفظ سويد .

اخبرنا محمد بن عبد الله بن علي قال حدثنا خالد بن شعبة عن مخول عن ابي جعفر عن جابر قال كان رسول الله صلى الله عليه وسلم اذا اغتسل افرغ على رأسه ثلاثا .

اس باب کے تحت کی روایات کا ترجمہ اور تشریح عنوان سابق ”باب ذکر ما یکفی الجنب من افاضة الماء علی رأسہ“ کے تحت دیکھ لیجئے۔

باب العمل فی الغسل من الحيض

اخبرنا الحسين بن محمد حدثنا عفان حدثنا وهيب حدثنا منصور بن عبد الرحمن عن امه صفية بنت شيبة عن عائشة ان امرأة سألت النبي صلى الله عليه وسلم قالت يا رسول الله كيف اغتسل عند

الظهور قال خذي فرصة ممسكة فتوضي بها قالت كيف اتوضأ بها قالت كيف اتوضأ بها قالت ثم ان رسول الله صلى الله عليه وسلم سبَّح واعرض عنها ففطنت عائشة لما يريد رسول الله صلى الله عليه وسلم قالت فاخذتها وجذتها الى فاخبرتها بما يريد رسول الله صلى الله عليه وسلم . اس باب کے ماتحت کی حدیث کا ترجمہ اور تشریح عنوان ”باب ذكر العمل في الغسل من الحيض“ کے تحت ملاحظہ کیجئے۔

باب الغسل مرة واحدة

ایک مرتبہ پانی ڈال کر غسل کرنے کا بیان

اخبرنا اسحق بن ابراهيم حدثنا جرير عن الاعمش عن سالم بن ابى الجعد عن كريب عن ابن عباس عن ميمونة رضي الله عنها زوج النبي صلى الله عليه وسلم قالت اغتسل النبي صلى الله عليه وسلم من الحنابة فغسل فرجه وذلك يده بالارض او الحائط ثم توضأ وضوءه للصلاة ثم افاض على رأسه وسائر جسده . نبی کریم ﷺ کی زوجہ محترمہ حضرت ميمونة رضي الله عنها سے روایت ہے کہ نبی کریم ﷺ نے غسل جنابت فرمایا پہلے آپ ﷺ نے شرمگاہ کو دھویا اور اپنے ہاتھ کو زمین یا دیوار پر رگڑا پھر اسی طرح وضو کیا جس طرح نماز کے لئے کیا جاتا ہے پھر اپنے سر اور پورے جسم پر پانی بہایا۔

تشریح

مصنف ترجمہ کو اس حدیث سے اس طرح ثابت کر رہے ہیں کہ حضرت ميمونة رضي الله عنها نے سر اور جسم پر صرف پانی بہا دینے کا ذکر کیا ہے مگر اس کی تعداد بیان نہیں کی کہ نبی کریم ﷺ نے کتنی مرتبہ پانی بہایا اور اگر اس موقع پر سر اور بدن پر پانی ڈالنے میں تکرار (بار بار) کیا ہوتا تو حضرت ميمونة رضي الله عنها ضرور اس کو نقل فرماتیں تو پانی بہانے کی تعداد کا بیان نہ کرنا اس بات کی دلیل ہے کہ سر اور پورے بدن پر پانی ڈالنے میں تکرار نہیں کیا گیا بلکہ ایک مرتبہ سر اور تمام بدن پر پانی بہا دینے پر اکتفاء کیا گیا تھا۔ (واللہ تعالیٰ اعلم بالصواب)

غرض حدیث باب سے معلوم ہوا کہ غسل کا فریضہ ایک دفعہ سر اور تمام جسم پر پانی بہا لینے سے ادا ہو جاتا ہے بشرطیکہ جسم کا ذرا سا حصہ بھی خشک نہ رہ گیا ہو البتہ جن احادیث میں تین دفعہ پانی ڈالنے کا ذکر آیا ہے ان سے تکرار مقصود نہیں بلکہ استیعاب کی غرض سے تین مرتبہ پانی ڈالنے کا عمل اختیار فرمایا ہے اس لئے ان احادیث سے ان لوگوں کا استدلال درست نہیں جو غسل میں تکرار کے قائل ہیں اور تین مرتبہ پانی بہا دیے کو ضروری سمجھتے ہیں۔

باب اغتسال النساء عند الاحرام

اخبرنا عمرو بن علي ومحمد ابن المشي ويعقوب بن ابراهيم واللفظ له قالوا حدثنا يحيى بن سعيد قال حدثنا جعفر بن محمد قال حدثني ابي قال اتينا جابر بن عبد الله فسألناه عن حجة الوداع

فحدثنا ان رسول الله صلى الله عليه وسلم خرج لخمس بقين من ذى القعدة وخرجنا معه حتى اتى ذا الحليفة ولدت اسماء بنت عميس محمد بن ابى بكر فارسلت الى رسول الله صلى الله عليه وسلم كيف اصنع فقال اغتسلى ثم استغفرى ثم اهلى.

اس باب کے تحت کی حدیث کا ترجمہ و تشریح ”باب الاغتسال من النفاس“ کے تحت ملاحظہ فرمائیے۔

باب ترک الوضوء بعد الغسل

اخبرنا احمد بن عثمان بن حكيم حدثنا ابى حدثنا حسن عن ابى اسحق ح و اخبرنا عمرو بن على قال حدثنا عبد الرحمن قال حدثنا شريك عن ابى اسحق عن الاسود عن عائشة قالت كان رسول الله صلى الله عليه وسلم لا يتوضأ بعد الغسل.

عنوان سابق ”باب ترك الوضوء من بعد الغسل“ کے تحت دیکھ لیجئے۔

باب الطواف على النساء فى غسل واحد

ایک غسل میں تمام بیویوں سے صحبت کرنے کا بیان

اخبرنا حميد ابن مسعدة عن بشر وهو ابن المفضل حدثنا شعبة عن ابراهيم بن محمد عن ابيه قال قالت عائشة رضی اللہ عنہا كنت اطيب رسول الله صلى الله عليه وسلم فيطوف على نسائه ثم يصبح محرما ينضح طيبا.

حضرت عائشہ رضی اللہ عنہا فرماتی ہیں کہ میں رسول اکرم صلی اللہ علیہ وسلم کو خوشبو لگاتی تھی پھر حضور صلی اللہ علیہ وسلم اپنی تمام بیویوں سے مجامعت فرماتے پھر صبح کے وقت احرام باندھتے اور خوشبو آپ صلی اللہ علیہ وسلم کے بدن سے مہکتی تھی۔

تشریح: مصنف نے ترجمہ کو جملہ ”ينضح طيباً“ سے نکالا ہے اس لئے کہ اگر ہر مرتبہ صحبت کرنے کے بعد ہر ایک بیوی کے پاس الگ الگ غسل فرماتے تو یہ بات عادتاً بعید معلوم ہوتی ہے کہ متعدد مرتبہ غسل کیا جائے پھر خوشبو کا اثر باقی رہے بلکہ اس صورت میں تو خوشبو کا کوئی اثر باقی نہ رہتا چہ جائیکہ خوشبو بدن سے مہکتی ہو۔

بہر حال اس سے امام نسائی کا دعویٰ ثابت ہو گیا کہ تمام بیویوں سے صحبت کرنے کے بعد ایک ہی غسل پر اکتفاء کرنا جائز ہے مزید تشریح پیچھے گزر چکی ہے۔

باب التيمم بالصعيد

پاک مٹی سے تیمم کرنے کا بیان

اخبرنا الحسن بن اسماعيل بن سليمان حدثنا هشيم حدثنا سيار عن يزيد الفقير عن جابر بن عبد الله قال قال رسول الله صلى الله عليه وسلم اعطيت خمساً لم يعطهن احد قبلى نصرت بالرعب مسيرة

شهر وجعلت لی الارض مسجد او طهوراً فاینما ادرك الرجل من امتی الصلاة یصلی واعطیت الشفاعة ولم یعط نبی قبلی وبعثت الی الناس كافة وكان النبی یبعث الی قومہ خاصة.

حضرت جابر بن عبد اللہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا کہ مجھے پانچ چیزیں دی گئی ہیں جو مجھ سے پہلے کسی نبی کو نہیں دی گئی تھیں دشمنوں کے دل میں ایک مہینہ کی مسافت تک میرا رعب ڈال کر میری مدد کی جاتی ہے اور میرے لئے ساری زمین جہاد اور پاک کرنے والی بنا دی گئی اس لئے حکم یہ ہے کہ میری امت میں سے جو شخص جس جہاد نماز کا وقت پاوے وہیں نماز پڑھ لے اور مجھے شفاعت عظمیٰ دی گئی جو مجھ سے پہلے کسی نبی کو نہیں دی گئی اور مجھے تمام انسانوں کے لئے بھیجا گیا ہے اور مجھ سے پہلے نبی کو خاص اپنی ہی قوم کی طرف بھیجا جاتا تھا۔

تشریح: ارشاد مبارک ”اعطیت خمساً الخ“ کس وقت فرمایا گیا تھا علامہ سیوطی نے فرمایا کہ حضرت ابن عمر رضی اللہ عنہما کی روایت سے معلوم ہوتا ہے کہ غزوہ تبوک کے موقع پر فرمایا تھا اس روایت میں پانچویں چیز کا بیان نہیں ہے مگر وہ بخاری و مسلم کی روایت سے ثابت ہے اور وہ یہ ہے ”احلت لی الغنائم ولم تحل لنسبی قبلی“ میرے لئے مال غنیمت حلال کیا گیا ہے اور مجھ سے پہلے کسی نبی کے لئے حلال نہیں کیا گیا اس بناء پر ”جعلت لی الارض مسجداً وطهوراً“ کا تعلق زمین سے ہونے کی وجہ سے ان پانچ چیزوں میں سے ایک ہی چیز ہے اور پانچ چیزوں کا بیان انحصار کے لئے نہیں ہے یعنی اس کا یہ مطالبہ برزخ نہیں ہے کہ صرف پانچ چیزیں دی گئی ہیں اور کچھ نہیں دیا گیا بلکہ مقصد یہ ہے کہ اللہ تعالیٰ نے حضور اکرم صلی اللہ علیہ وسلم کو جن خاص خاص کمالات اور انعامات سے نوازا ہے ان میں سے اس وقت وحی کے ذریعہ پانچ چیزیں بتا دی گئی تھیں حضور اکرم صلی اللہ علیہ وسلم نے ان کو صحابہ کرام کے سامنے فخر و تکبر کے خیال سے نہیں بلکہ اعتراف نعمت اور ادائے شکر اور ”واما بنعمة ربك فحدث“ پر امتثال کی غرض سے بیان فرمادیا۔

اب ان پانچ چیزوں کی کچھ تفصیل یہ ہے کہ پہلی چیز یہ بیان فرمائی کہ ایک مہینہ کی مسافت تک دشمنوں کے دل میں میرا رعب ڈال کر میری مدد کی جاتی ہے اس سے زیادہ کی نفی نہیں ہوتی ہے بلکہ زیادہ بھی ہو سکتا ہے لیکن چونکہ عام طور پر دو رسالت میں شہر مدینہ اور حضور اکرم صلی اللہ علیہ وسلم کے دشمنوں کے درمیان ایک ماہ سے زیادہ مسافت نہ تھی بلکہ حضور صلی اللہ علیہ وسلم کے دشمن حکمران ایک ماہ کی مسافت پر تھے اس لئے حدیث میں اتنی ہی مسافت کا ذکر کیا گیا ہے ورنہ اس بات میں کوئی شبہ نہیں کہ یہ خصوصیت (یعنی دشمنوں کے دلوں میں حضور صلی اللہ علیہ وسلم کی دہشت ڈال کر اللہ تعالیٰ جو غلبہ اور فتح آپ صلی اللہ علیہ وسلم کو دیتا تھا) حضور اکرم صلی اللہ علیہ وسلم کو بدوں ایک ماہ کی مسافت کی قید کے علی الاطلاق حاصل تھی حتیٰ کہ اگر آپ صلی اللہ علیہ وسلم بغیر لشکر کے اکیلے بھی ہوتے جب بھی دشمن رعب کے مارے گھبرا جاتے اور بھاگتے تھے۔

دوسری مخصوص چیز یہ بتائی کہ میرے لئے پوری زمین عبادت گاہ اور پاک کرنے والی بنا دی گئی علامہ خطابی نے کہا کہ اگلی امتیں عبادت کی ادائیگی میں مخصوص مکانوں کی پابند تھیں مثلاً ان کی جو متعین عبادت خانے اور گرجے تھے صرف ان میں نماز درست ہوتی تھی سوائے ان کے اور جگہوں پر نماز درست نہ تھی اس کی تائید حضرت عمرو بن شعیب رضی اللہ عنہ کی روایت ”وکان من قبلی

انسا کانسوا یصلون فی کنائسہم“ سے ہوتی ہے لیکن نبی کریم ﷺ اور آپ ﷺ کے طفیل سے ہمارے لئے ایسی کوئی پابندی نہیں ہے بلکہ ہمارے لئے بڑی وسعت ہے مسجد میں پڑھیں یا مسجد کے علاوہ جس جگہ چاہیں نماز پڑھ سکتے ہیں بشرطیکہ اس جگہ کی نجاست کا یقین نہ ہو اور اگلی امتوں کو صرف پانی سے طہارت حاصل کرنے کا حکم دیا گیا تھا سوائے پانی کے طہارت نہ ہوتی تھی لیکن نبی کریم ﷺ اور آپ ﷺ کی امت کے لئے پوری زمین کو طہور (پاک کرنے والی) بنا دیا ہے یہاں ”جعلت لنا الارض طہوراً“ کا جملہ بتلا رہا ہے کہ زمین کی طہوریت پانی کی طہوریت جیسی نہیں پانی باطبیع طہور ہے اور یہ تمام انسانوں کے لئے عام ہے لیکن زمین کی طہوریت عارضی ہے ذاتی نہیں یعنی زمین کے اندر پاک کرنے کی صفت اس کی اصل سے نہیں آئی بلکہ صرف میرے (حضور اکرم ﷺ) اور میری امت کے لئے خاص انعام ہے کہ پانی موجود نہ ہونے کی صورت میں زمین کو طہور بنا دیا گیا ہے اب صرف ہمارے لئے عذر شرعی کی حالت میں زمین پر تیمم کرنا اور اس تیمم سے نماز پڑھنا جائز ہے جب تک کہ وہ زمین اپنی حالت اصلیہ پر قائم رہے ورنہ نجاست کی وجہ سے اپنی اصلی حالت طہور سے خارج ہو جائے گی۔

تیسری چیز ہے شفاعت اور شفاعت سے مراد شفاعت عظمیٰ ہے جو تمام مخلوق کے لئے عام ہوگی اور یہ منصب شفاعت عظمیٰ کا نبی کریم ﷺ کے لئے مخصوص ہے کوئی اس میں شریک نہیں ہے اور وہ شفاعت میدان حشر میں طول وقوف سے خلاص کرنے اور اس کی شدت و تکلیف سے نکلانے اور راحت دینے کے واسطے ہوگی امام نووی نے شفاعت عظمیٰ سے یہی شفاعت مراد لی ہے اس کے علاوہ اور بھی بعض شفاعتیں رسول اکرم ﷺ کے ساتھ مخصوص ہیں جیسا کہ احادیث میں ان کی تفصیل آتی ہے مثلاً۔

(۱) آپ کی امت میں سے چار لاکھ آدمیوں کو بے حساب و کتاب اللہ تعالیٰ جنت میں داخل کرے گا تو حضور اکرم ﷺ کی شفاعت سے ایک بہت بڑی جماعت بغیر حساب کے بہشت میں داخل ہوگی۔

(۲) آپ ﷺ کی شفاعت اس قوم کے لئے ہوگی جس کے حسنات اور سیئات برابر ہوں اور وہ شفاعت کی مدد سے جنت میں داخل ہوگی۔

(۳) جو لوگ دوزخ کے مستحق ہوئے ہیں ان کے لئے شفاعت کریں گے اور بہشت میں لے جائیں گے۔

(۴) رفع درجات اور زیادتیاں کرامات کے واسطے ہوگی وغیرہ وغیرہ۔

غرض یہ سب شفاعتیں نبی کریم ﷺ کے ساتھ مخصوص ہیں اور بعض شفاعتیں مشترک ہیں مثلاً گنہگار لوگ جو دوزخ میں گئے ہوں گے وہ شفاعت سے نکلیں گے تو یہ شفاعت تمام پیغمبروں کے درمیان مشترک ہے۔ (واللہ اعلم)

لیکن اصل اور بنیادی چیز شفاعت عظمیٰ ہے باقی سب شفاعتیں اس کے تابع ہیں کیوں کہ اسی کی منظوری سے باقی شفاعتوں کے راستے کھلیں گے پھر ہیئتی کی راحت نصیب ہوگی۔

چوتھی چیز جو خاص طور پر نبی کریم ﷺ کو دی گئی وہ یہ ہے کہ آپ ﷺ سے پہلے ہر نبی کو خاص اپنی قوم کی طرف بھیجا جاتا تھا لیکن حضور ﷺ فرماتے ہیں کہ مجھے دنیا کے تمام انسانوں کی طرف بھیجا گیا ہے اس روایت سے واضح ہوتا ہے کہ

حضور ﷺ کو تمام لوگوں کے واسطے خواہ جن ہوں یا انسان عرب ہوں یا عجم موجود ہوں یا آئندہ پیدا ہونے والے ہوں سب کے لئے پیغمبر بنا کر بھیجا گیا ہے چنانچہ صحیح مسلم میں حضرت ابو ہریرہ رضی اللہ عنہ کی روایت نے خوب واضح کر دیا اس میں آیا ہے ”وارسلت الی الخلق كافة“ پانچوں خصوصیت یہ ہے کہ ”واحلت لی الغنائم“ کہ میرے لئے مال غنیمت حلال کر دیا گیا ہے اور مجھ سے پہلے کسی کے لئے حلال نہیں کیا گیا گزشتہ امتوں میں بعض پر تو جہاد ہی فرض نہ تھا تو پھر مال غنیمت کا ہاتھ آنا کس طرح ہوتا اور بعض پر جہاد فرض تھا مگر مال غنیمت کا حلال نہ تھا بلکہ جو مال لوٹتے اس کو ایک جگہ اکٹھا کرتے اور آسمان سے آگ اترتی اور وہ غنیمت کے مال کو جلا دیتی اور یہ علامت قبولیت جہاد کی تھی۔

لیکن ہمارے نبی کریم ﷺ کے واسطے غنیمت کا مال حلال کر دیا گیا ہے اور غنیمت کا پانچواں حصہ آپ ﷺ کے لئے مخصوص ہوا۔

باب التیمم لمن یجد الماء بعد الصلوة

کسی نے تیمم کر کے نماز پڑھ لی پھر نماز کے بعد پانی مل گیا تو اس نماز کا دھرا ضروری ہے یا نہیں اس کا بیان

اخبرنا مسلم بن عمرو بن مسلم قال حدثني ابن نافع عن الليث بن سعد عن بكر بن سوادة عن عطاء بن يسار عن ابي سعيد ان رجلين تيمما وصليا ثم وجد اماء في الوقت فتوضأ احدهما واعاد لصلوته ما كان في الوقت ولم يعد الآخر فسألا النبي صلى الله عليه وسلم فقال للذي لم يعد اصبحت السنة واجزأتك صلاتك وقال للآخر امانت فلك مثل سهم جمع.

حضرت ابو سعید خدری رضی اللہ عنہ سے روایت ہے کہ دو آدمیوں نے تیمم کیا اور نماز پڑھی پھر وقت کے اندر پانی پایا تو دونوں میں سے ایک نے وضو کیا اور نماز کو لوٹایا اور دوسرے نے اعادہ نہیں کیا پھر دونوں نبی کریم ﷺ کے پاس آئے اور آپ ﷺ سے دریافت کیا آپ ﷺ نے اس شخص کے واسطے فرمایا جس نے نماز نہیں لوٹائی تھی تم نے سنت کے مطابق کام کیا اور تم کو تمہاری نماز کافی ہے اور دوسرے سے فرمایا کہ تیرے واسطے جمع کا ثواب ہے یعنی دو گنا ثواب ہے۔

اخبرنا سويد بن نصر حدثنا عبد الله عن ليث بن سعد قال حدثني عميرة وغيره عن بكر بن سوادة عن عطاء بن يسار ان رجلين وساق الحديث.

اخبرنا محمد بن عبد الاعلى انا خالد ثنا شعبة ان مخارقاً اخبرهم عن طارق بن شهاب ان رجلاً اجنب فلم يصل فاتى النبي صلى الله عليه وسلم فذكر ذلك له فقال اصبحت فاجنب رجل اخر فتيمن وصل فقال نحواً مما قال للآخر يعني اصبحت.

تشریح: اس حدیث میں حضرت ابو سعید خدری رضی اللہ عنہ دو آدمیوں کا واقعہ نقل کرتے ہیں کہ جب نماز کا وقت آیا تو ان دونوں نے پاک مٹی سے تیمم کیا اور نماز پڑھی پھر وقت کے اندر ان کو پانی مل گیا تو ان دونوں میں سے ایک شخص نے وضو کیا اور

نماز لوٹا کر پڑھی اور دوسرے نے نہیں لوٹائی پھر دونوں نبی کریم ﷺ کے پاس آئے آپ ﷺ سے اس عمل کا ذکر کیا تو جس شخص نے نماز کا اعادہ نہیں کیا اس سے حضور اکرم ﷺ نے فرمایا ”اصبت السنة“ کہ تم نے حکم شرع کے موافق کام کیا شریعت کا حکم ایسا ہی تھا جس طرح تم نے کیا کہ پانی نہ ملنے کی وجہ سے تیمم کر کے نماز پڑھ لی پھر اس کو پانی ملنے کے بعد وضو کے ساتھ نہیں دہرایا تو اس ارشاد مبارکہ سے اس شخص کے اجتہاد کی تصویب و تصدیق فرمائی اور دوسرے کے اجتہاد کو غلط قرار دیا لیکن خطا فی الاجتہاد اجر فی العمل کے منافی نہیں ہے یعنی جو ثواب عمل پر موقوف ہے وہ اجتہاد میں غلطی واقع ہونے سے باطل نہیں ہوتا ہے بلکہ مجتہد کو اس کے عمل کا ثواب ملے گا اس لئے اس شخص سے فرمایا ”فلک مثل سهم جمع“ ابو داؤد وغیرہ کی روایات میں ”لک اجر مرتین“ آیا ہے کہ تیرے واسطے دو نثار ثواب ہے ایک تو بسبب ادائے فرض کے اور دوسرا بسبب ادائے نفل کے ابن وہب سے پوچھا گیا کہ اس روایت میں جمع کا جو لفظ آیا ہے اس کی کیا تفسیر ہے انہوں نے فرمایا کہ اس سے مراد نبی کریم ﷺ کی یہ تھی ”لک اجر الصلاة مرتین“ کہ تیرے واسطے دو مرتبہ نماز پڑھنے کا ثواب ہے آپ ﷺ کی مراد یہ نہ تھی کہ تم کو اتنا ثواب ملے گا جتنا مزدلفہ میں لوگوں کے جمع ہونے پر ان کو ملتا ہے بعضوں نے کہا کہ لفظ جمع سے مراد لشکر ہے یعنی تیرے لئے مال غنیمت میں سے لشکر کے حصہ کے برابر ثواب ہے۔

بہر حال دونوں صحابیوں نے اپنے اپنے اجتہاد کے مطابق عمل کیا مگر اس شخص کا اجتہاد درست ثابت ہوا جس نے وقت کے اندر پانی ملنے کے باوجود اس نماز کا اعادہ نہیں کیا جو اس نے تیمم سے پڑھی تھی اور اس کے اجتہاد کا درست ہونا ارشاد مبارکہ ”اصبت السنة“ سے ثابت ہوتا ہے اور اسی حدیث کی بناء پر تمام مکاتب فکر کے علماء کا عدم اعادہ پر اتفاق ہے چنانچہ ملا علی قاریؒ وغیرہ نے لکھا ہے کہ تمام اماموں کا اس بات پر اتفاق ہے کہ جب تیمم کرنے والا نماز سے فارغ ہونے کے بعد پانی پاوے تو اس پر وضو کیساتھ نماز کو دہرانا لازم نہیں اگرچہ وقت باقی ہو البتہ کچھ اختلاف اس میں ہے کہ جب نماز میں داخل ہونے کے بعد پانی پاوے تو جمہور علماء کہتے ہیں کہ وہ نماز صحیح ہے اس کو نہ توڑے اور امام ابو حنیفہؒ اور ایک روایت میں امام احمدؒ نے فرمایا کہ اس حالت میں اس کا تیمم باطل ہو جاتا ہے اور جب تیمم کرے پھر نماز میں داخل ہونے سے پہلے پانی پاوے تو تمام ائمہ کے نزدیک اس کا تیمم باطل ہو جائے گا۔ (واللہ تعالیٰ اعلم بالصواب)

باب الوضوء من المذی

اخبرنا علی بن میمون قال حدثنا مخلد بن یزید عن ابن جریج عن عطاء عن ابن عباس قال تذاکر علی والمقداد وعمار فقال علی انی امرء مذء وانی استحیی ان اسأل رسول اللہ صلی اللہ علیہ وسلم لمکان ابنتہ منی فیسأله احدکما فذکر لی ان احدهما سأله ونسبته سأله فقال النبی صلی اللہ علیہ وسلم ذالک المذی اذا وجده احدکم فلیغسل ذالک منه ولیتوضأ وضوءه للصلوة او کو وضوء الصلوة۔

اس باب کے ماتحت کی حدیث کی تشریح عنوان ”باب ما ینقص الوضوء ومبالا ینقص الوضوء من المذی“ کے تحت ملاحظہ کیجئے۔

الاختلاف علی سلیمان

اخبرنا محمد بن حاتم حدثنا عبیدة قال حدثنا سلیمان الاعمش عن حبيب بن ابی ثابت عن سعید بن جبیر عن ابن عباس عن علی قال كنت رجلاً مذاءً فامرت رجلاً فسأل النبی صلی اللہ علیہ وسلم فقال فیہ الوضوء .

اخبرنا محمد بن عبد الاعلی قال حدثنا خالد بن الحارث قال حدثنا شعبه قال اخبرنی سلیمان الاعمش قال سمعت منذراً عن محمد بن علی عن علی قال اسحیبت ان اسأل رسول اللہ صلی اللہ علیہ وسلم عن المذی من اجل فاطمة فامرت المقداد فسأله فقال فیہ الوضوء .

تشریح: یہ حدیث جس میں مذی کے متعلق سوال کرنے پر شریعت کا حکم بتلایا گیا ہے اس کو متعدد راویوں نے روایت کیا ہے مگر اپنے استاد سے روایت کرنے والوں میں کچھ اختلاف پایا جاتا ہے تو اس عنوان سے مصنف جس اختلاف کی طرف اشارہ کرنا چاہتے ہیں وہ یہ ہے کہ اس حدیث کو عبیدہ اور شعبہ دونوں نے اپنے استاد سلیمان اعمش سے روایت کیا ہے مگر عبیدہ کی روایت میں سوال کرنے والا کون ہے اس کا تعین نہیں کیا گیا انہوں نے بطور مبہم ”فامرت رجلاً“ روایت کیا ہے اور شعبہ کی روایت میں سائل کے نام کی تصریح ہے اس میں آیا ہے ”فامرت المقداد فسأله الخ“ یا اختلاف دونوں کا اپنے استاد کے شیوخ کے ذکر میں ہے عبیدہ کی روایت میں حدثنا سلیمان الاعمش عن حبيب بن ابی ثابت ہے اور شعبہ کی روایت میں ہے سلیمان الاعمش عن المذر۔

غرض اس سے مصنف کا مقصد حدیث کی علت اور کمزوری کو بیان کرنا نہیں بلکہ سلیمان اعمش کے شاگردوں میں اختلاف مذکور کا بیان کرنا ہے لہذا اس طرح کے اختلاف سے صحت حدیث میں کوئی فرق نہیں پڑتا۔

الاختلاف علی بکیر

اخبرنا احمد بن عیسی عن ابن وہب و ذکر کلمة معناها اخبرنی مخرمة بن بکیر عن ابیہ عن سلیمان بن یسار عن ابن عباس قال قال علی ارسلت المقداد الی رسول اللہ صلی اللہ علیہ وسلم یسأله عن المذی فقال توضأ وانضح فرجک قال ابو عبد الرحمن مخرمة لم یسمع من ابیہ شیئاً .

اخبرنا سويد بن نصر حدثنا عبد اللہ عن لیث بن سعد عن بکیر بن الاشج عن سلیمان بن یسار قال ارسل علی بن ابی طالب المقداد الی رسول اللہ صلی اللہ علیہ وسلم یسأله عن الرجل یجد المذی فقال رسول اللہ صلی اللہ علیہ وسلم یغسل ذکرہ ثم لیتوضأ .

اخبرنا عتبة بن عبد اللہ قال قرئ علی مالک وانا اسمع عن ابی النضر عن سلیمان بن یسار عن المقداد بن الأسود عن علی بن ابی طالب رضی اللہ عنہ امرہ ان یسأل رسول اللہ صلی اللہ علیہ وسلم عن

الرجل اذا دنا من المرأة فخرج منه المذی فان عندی ابنته وانا استحیی ان اسأله فسأل رسول الله صلی الله علیه وسلم عن ذالک فقال اذا وجد احدکم ذالک فلینضح فرجه فلیتوضأ وضوءه للصلاة.

تشریح: بکیر پر اختلاف کا حاصل یہ ہے کہ بکیر کے شاگردوں میں کسی نے انضح فرج کا ذکر کیا ہے اور کسی نے غسل ذکر کا چنانچہ پہلی روایت میں محرمہ نے اپنے والد بکیر سے ”وانضح فرجک“ کے الفاظ روایت کئے ہیں اور دوسری روایت میں لیث بن سعد نے بکیر بن عبد اللہ بن ارجح سے ”یغسل ذکرہ“ کے الفاظ روایت کئے ہیں علاوہ ازیں محرمہ نے خلاف ترتیب بیان کیا ہے ان کی روایت میں وضو کا عمل مقدم ہے اور انضح یعنی غسل فرج مؤخر ہے انہوں نے مؤخر کو مقدم اور مقدم کو مؤخر ذکر کیا ہے اور لیث بن سعد نے ترتیب کے مطابق ”یغسل ذکرہ ثم لیتوضأ“ کے الفاظ روایت کئے ہیں۔

بہر حال عنوان الاختلاف علی بکیر سے مصنف کا مقصد صرف اس اختلاف کی طرف اشارہ کرنا ہے جو بکیر سے روایت کرنے والے شاگردوں یعنی محرمہ اور لیث کے درمیان پایا جاتا ہے اور وہ اختلاف صرف الفاظ و ترتیب کی رعایت و عدم رعایت کے اعتبار سے ہے جیسا کہ مذکور ہے۔

اور چونکہ عنوان کے تحت کی پہلی روایت جس کو محرمہ نے اپنے والد بکیر سے روایت کیا ہے وہ منقطع ہے چنانچہ مصنف فرماتے ہیں ”قال ابو عبد الرحمن محزمة لم یسمع من ابیه شیئاً“ کہ محرمہ نے اپنے والد سے کچھ نہیں سنا اس لئے شاید اسی کی تائید کے لئے تیسری روایت کو موصولاً ذکر کیا ہے کہ اس میں ”فلینضح فرجه“ کا ارشاد نقل کیا ہے لیکن یہاں لفظ انضح کے معنی شرمگاہ پر پانی چھڑکنے کے نہیں بلکہ امام نووی وغیرہ نے کہا کہ اس کے معنی غسل کے ہیں اور غسل کے معنی اس لئے لیتے ہیں کہ دوسری روایت میں صراحةً یغسل ذکرہ کے الفاظ آئے ہیں اس لئے یہاں انضح سے سب کے نزدیک دھونا ہی مراد ہے مزید بحث عنوان ”باب ما ینقض الوضوء وما لا ینقض الوضوء من المذی“ کے تحت دیکھ لیں۔

باب الامر بالوضوء من النوم

باب سونے کی وجہ سے وضو کا حکم دینا

اخیرنا عمران بن یزید قال حدثنا اسماعیل بن عبد الله قال حدثنا الاوزاعی قال حدثنا محمد بن مسلم الزهري قال حدثني سعيد بن المسيب حدثني ابو هريرة قال قال رسول الله صلی الله علیه وسلم اذا قام احدکم من اللیل فلا یدخل یدہ فی الاناء حتی یفرغ علیها مرتین او ثلثا فان احدکم لا یدری این بات یدہ۔
اس باب کے تحت کی پہلی حدیث کا ترجمہ و تشریح پیچھے عنوان ”الوضوء من النوم“ کے تحت دیکھ لیں

اخبرنا قتيبة حدثنا داود عن عمرو عن كريب عن ابن عباس قال صليت مع النبي صلی الله علیه وسلم ذات ليلة فقممت عن يساره فجعلني عن يمينه فصلى ثم اضطجع ورقد فجاءه المؤذن فصلى ولم يتوضأ مختصر۔

کریب حضرت ابن عباس رضی اللہ عنہ سے روایت کرتے ہیں انہوں نے فرمایا کہ میں نے ایک رات نبی کریم صلی اللہ علیہ وسلم کے ساتھ نماز پڑھی میں آپ صلی اللہ علیہ وسلم کی بائیں طرف کھڑا ہوا پھر آپ صلی اللہ علیہ وسلم نے مجھے اپنی دائیں طرف کھڑا کیا اور نماز پڑھی پھر لیٹ کر سو گئے پھر آپ صلی اللہ علیہ وسلم کے پاس مؤذن (حضرت بلال رضی اللہ عنہ) آیا اور نماز کی اطلاع دی پھر حضور صلی اللہ علیہ وسلم نے نماز پڑھی اور وضو نہیں کیا، یہ حدیث مختصر ہے۔

اخبرنا يعقوب بن ابراهيم قال حدثنا محمد بن عبد الرحمن الطفاوئي حدثنا ايوب عن ابى قلابه عن انس رضي الله عنه ان رسول الله صلى الله عليه وسلم قال اذا نعت احدكم في صلاته فليتنصرف وليبرقد. حضرت انس رضي الله عنه سے روایت ہے کہ رسول اکرم صلی اللہ علیہ وسلم نے فرمایا کہ جب نماز کی حالت تم میں سے کسی پر اوجھ طاری ہو تو اس کو نماز سے ہٹ جانا چاہئے اور سو جانا چاہئے۔

تشریح: اوپر کی روایت میں حضرت ابن عباس رضی اللہ عنہ جو عمل نقل کر رہے ہیں کہ میں نے ایک رات حضور اکرم صلی اللہ علیہ وسلم کے ساتھ نماز پڑھی اس کو حضور صلی اللہ علیہ وسلم اور ابن عباس رضی اللہ عنہ دونوں نے وضو کے بعد شروع کیا تھا جیسا کہ یہ بات بخاری وغیرہ کی مفصل روایت سے اور خود نسائی کی روایت سے بھی جس کو انہوں نے کتاب الصلاۃ میں ذکر کیا ہے واضح طور پر ثابت ہوتی ہے لیکن مصنف نے ترجمہ سے اس بات کی طرف اشارہ کر دیا ہے کہ یہ مختصر روایت اس مفصل روایت پر محمول ہے اس تفصیلی روایت میں تمام واقعہ کا بیان اس طرح ہے کہ حضرت ابن عباس رضی اللہ عنہ کہتے ہیں ایک رات میں نے اپنی خالہ حضرت میمونہ رضی اللہ عنہا کے پاس گزاری اور نبی کریم صلی اللہ علیہ وسلم ان کے حجرے میں تھے کیوں کہ وہی رات ان کی باری تھی حضور اکرم صلی اللہ علیہ وسلم نے حضرت میمونہ رضی اللہ عنہا سے کچھ باتیں کیں پھر تھوڑی سی دیر سو رہے پھر جب تہائی رات باقی رہی تو آپ صلی اللہ علیہ وسلم اٹھے اور آسمان کی طرف دیکھا پھر یہ آیت پڑھی ﴿ان فی خلق السموات والارض واختلاف الليل والنهار لآیات لا ولی الا لباب﴾ یہاں تک کہ پوری سورۃ تلاوت فرمائی پھر مشک کے پاس تشریف لے گئے اور اس کا بند کھولا پھر پیالے میں پانی ڈالا پھر وضو کیا پھر کھڑے ہوئے اور نماز پڑھی حضرت ابن عباس رضی اللہ عنہ کہتے ہیں میں بھی کھڑا ہوا اور وضو کیا پھر حضور صلی اللہ علیہ وسلم کی بائیں طرف کھڑا ہوا آپ صلی اللہ علیہ وسلم نے میرا کان پکڑ کر مجھ کو بائیں طرف سے دائیں طرف کھڑا کیا پھر جب حضور اکرم صلی اللہ علیہ وسلم کی تیرہ رکعت نماز پوری ہو گئی اس کے بعد آپ صلی اللہ علیہ وسلم لیٹ گئے اور سو رہے تھے پھر جب صبح کی نماز کا وقت آیا تو حضرت بلال رضی اللہ عنہ حضور اکرم صلی اللہ علیہ وسلم کو اطلاع دینے کے لئے آگئے پھر آپ صلی اللہ علیہ وسلم نے فجر کی دو رکعت سنت پڑھی اور وضو نہیں کیا اور اسی روایت میں آیا ہے کہ فجر کی سنت اور فرض کے درمیان یہ دعا پڑھتے ”اللهم اجعل فی قلبی نوراً وفی بصری نوراً الخ“۔

اس حدیث سے یہ بھی معلوم ہوا کہ مقتدی اگر ایک ہو تو دائیں طرف کھڑا ہو اور زیادہ ہوں تو پیچھے کھڑے ہوں اور قاضی عیاض نے کہا کہ اس سے یہ بھی معلوم ہوا کہ ایک بار یا دو بار بوجہ ضرورت کے ہاتھ سے حرکت کرنا نماز کو باطل نہیں کرتا اسی طرح زیادہ بھی اگر فرق سے ہو پے در پے نہ ہو تو اس سے نماز فاسد نہیں ہوتی ہے۔ (واللہ اعلم بالصواب)

دوسری حدیث جو حضرت انس رضی اللہ عنہ سے مروی ہے اس کی تشریح ”باب النعاس“ کے تحت ملاحظہ فرمائیے۔

باب الوضوء من مس الذكر

اخبرنا قتيبة عن سفيان عن عبد الله يعني ابن ابي بكر قال قال علي اثره قال ابو عبد الرحمن ولم اتقنه عن عروة عن بسرة قالت قال رسول الله صلى الله عليه وسلم من مس فرجة فليتوضأ.
اخبرنا عمران بن موسى حدثنا محمد بن سواء عن شعبة عن معمر عن الزهري عن عروة بن الزبير عن بسرة بنت صفوان ان النبي صلى الله عليه وسلم قال اذا افصى احدكم بيده الى فرجه فليتوضأ.

اخبرنا قتيبة قال حدثنا الليث عن ابن شهاب عن عروة بن الزبير عن مروان بن الحكم انه قال الوضوء من مس الذكر فقال مروان اخبرتنه بسرة بنت صفوان فارسل عروة قالت ذكر رسول الله صلى الله عليه وسلم ما يتوضأ منه فقال من مس الذكر.

اخبرنا اسحق بن منصور قال حدثنا يحيى بن سعيد عن هشام بن عروة قال اخبرني ابي عن بسرة بنت صفوان ان النبي صلى الله عليه وسلم قال من مس ذكره فلا يصلي حتى يتوضأ قال ابو عبد الرحمن هشام بن عروة لم يسمع من ابيه هذا الحديث اخر كتاب الغسل والتميم.

اس باب کے ماتحت کی احادیث کا ترجمہ و تشریح عنوان سابق ”الوضوء من مس الذكر“ کے تحت ملاحظہ فرمائیے۔

کتاب الصلوة

نماز کی فرضیت اور اس کے احکام

فرض الصلوة وذكر الاختلاف الناقلين في اسناد حديث انس بن مالك رضي الله عنه واختلاف الفاظهم فيه

اخبرنا يعقوب ابن ابراهيم حدثنا يحيى بن سعيد حدثنا هشام الدستوائي حدثنا قتادة عن انس بن مالك رضي الله عنه عن مالك بن صعصعة رضي الله عنه ان النبي صلى الله عليه وسلم قال بينا انا عند البيت بين النائم واليقظان اذا قبل احد الثلاثة بين الرجلين فأتيت بطست من ذهب ملآن حكمة وايماناً فشق من النحر الى مراق البطن فغسل القلب بماء زمزم ثم يعني ملأى حكمة وايماناً ثم أتيت بدابة دون البغل وفوق الحمار ثم انطلقت مع جبرئيل عليه السلام فاتينا السماء الدنيا فقليل من هذا قال جبريل قیل ومن معك قال محمد قیل وقد ارسل اليه مرحباً به ونعم المعجنى جاء فاتيت على آدم عليه السلام فسلمت عليه قال مرحباً بك من ابن ونبي ثم اتينا السماء الثانية قیل من هذا قال جبريل قیل ومن معك قال محمد فمثل ذالك فاتيت على يحيى وعيسى فسلمت عليهما فقالا مرحباً بك من اخ ونبي ثم اتينا السماء الثالثة قیل من هذا قال جبريل قیل ومن معك قال محمد فمثل ذالك فاتيت على يوسف عليه السلام فسلمت عليه فقال مرحباً بك من اخ ونبي ثم اتينا السماء الرابعة فمثل ذالك فاتيت على ادريس عليه السلام فسلمت عليه فقال مرحباً بك من اخ ونبي ثم اتينا السماء الخامسة فمثل ذالك فاتيت على هارون عليه السلام فسلمت عليه قال مرحباً بك من اخ ونبي ثم اتينا السماء السادسة فمثل ذالك ثم اتيت على موسى عليه السلام فسلمت عليه فقال مرحباً بك من اخ ونبي فلما جاوزته بكى قیل ما يبكيك قال يارب هذا الغلام الذي بعثته بعدى يدخل من امته الجنة اكثر وافضل مما يدخل من امتي ثم اتينا السماء السابعة فمثل ذالك فاتيت على ابراهيم عليه السلام فسلمت عليه فقال مرحباً بك من ابن ونبي ثم رفع الى البيت المعمور فسألت جبريل فقال هذا البيت المعمور يصلى فيه كل يوم سبعون الف ملك فاذا خرجوا منه لم يعودوا فيه الى آخر ما عليهم ثم رفعت الى سدرة المنتهى فاذا نبقتها مثل

قلال هجرو اذا ورقها مثل آذان الفيلة واذا في اصلها اربعة انهار نهران باطنان ونهر ان ظاهر ان فسالت جبريل فقال اما الباطنان ففي الجنة واما الظاهران فالفرات وال النيل ثم فرضت على خمسون صلاة فاتيت على موسى فقال ما صنعت قلت فرضت على خمسون صلاة قال اني اعلم بالناس منك اني عالجت بنى اسرائيل اشد المعالجة وان امتك لن يطيقوا ذالك فارجع الى ربك فاسأله ان يخفف عنك فرجعت الى ربي فسالته ان يخفف عني فجعلها اربعين ثم رجعت الى موسى عليه السلام فقال ما صنعت قلت جعلها اربعين فقال لي مثل مقالته الاولى فرجعت الى ربي عز وجل فجعلها ثلاثين فاتيت على موسى عليه السلام فاخبرته فقال لي مثل مقالته الاولى فرجعت الى ربي فجعلها عشرين ثم خمسة فاتيت على موسى عليه السلام فقال لي مثل مقالته الاولى فقلت اني استحيى من ربي عز وجل ان ارجع اليه فنودي ان قد امضيت فريضتي وخففت عن عبادي واجزى بالحسنة عشرين مثالا.

حضرت مالک بن معمر رضی اللہ عنہ سے روایت ہے کہ نبی کریم ﷺ نے فرمایا کہ میں کعبہ شریف کے پاس لیٹا ہوا تھا سونے اور چاگنے والے کے درمیان تھا یعنی کچھ نیند تھی اور کچھ جاگ کہ اچانک تین میں سے ایک شخص آیا در آنحالیہ میں دو شخصوں کے بیچ میں تھا پھر میرے پاس ایک طشت سونے کا لایا گیا جو ایمان اور حکمت سے بھرا ہوا تھا پھر چاک کیا میرا سینہ اسفل بطن تک پھر زمزم شریف کے پانی سے قلب کو دھویا پھر ایمان و حکمت سے بھر دیا گیا پھر ایک جانور حاضر کیا گیا جو خنجر سے چھوٹا اور گدھے سے اونچا تھا پھر چلا میں جبریل ﷺ کے ساتھ یہاں تک کہ ہم پہنچے قریب ترین آسمان تک آسمان کے دربان نے پوچھا کون ہے جواب دیا کہ جبریل ہوں پوچھا گیا اور کون ہے آپ کے ساتھ جبریل نے کہا میرے ساتھ محمد ﷺ () ہیں فرشتوں نے کہا ان کو معراج کے لئے تشریف آوری کا پیغام بھیجا گیا ہے مرحبا (خوش آمدید) اور آپ ﷺ کا آنا بہت خوب ہے پھر آسمان کا دروازہ کھولا گیا حضور اکرم ﷺ فرماتے ہیں کہ میں حضرت آدم ﷺ کے پاس پہنچا اور ان کو سلام کیا اور انہوں نے سلام کا جواب دیا اور کہا کہ مرحبا ہونیک بخت بیٹے اور پیغمبر صالح کو پھر ہم دوسرے آسمان پر پہنچے دریافت کیا گیا کون ہے یہ جبریل نے کہا کہ میں جبریل ہوں پوچھا گیا اور کون ہے تمہارے ساتھ انہوں نے کہا محمد ﷺ () ہیں پھر فرشتوں نے انہی اعزاز و اکرام کے الفاظ یعنی ”مرحبا ونعم المجنی جاء“ سے استقبال کیا اور خوش آمدید کہا جیسے پہلے آسمان کے فرشتوں نے استقبال کیا تھا پھر ہم حضرت یحییٰ و حضرت عیسیٰ علیہما السلام کے پاس پہنچے ان کو سلام کیا ان دونوں نے کہا مرحبا ہو صالح بھائی اور صالح نبی کو پھر ہم تیسرے آسمان پر پہنچے دریافت کیا گیا کون ہے یہ جواب دیا میں جبریل ہوں پوچھا گیا اور کون ہے آپ کے ساتھ جواب دیا گیا کہ میرے ساتھ محمد ﷺ () ہیں پھر اس آسمان کے فرشتوں نے بھی انہی الفاظ مذکورہ کے ساتھ استقبال کیا پھر ہم حضرت یوسف ﷺ کے پاس پہنچے اور ان کو سلام کیا تو انہوں نے کہا مرحبا ہونیک بخت بھائی اور نیک بخت نبی کو پھر ہم پہنچے چوتھے آسمان پر تو وہاں بھی سوال و جواب ہوا فرشتوں نے کہا خوش آمدید مبارک ہے ان کی آمد پھر ہم حضرت ادریس ﷺ کے پاس پہنچے ان کو سلام کیا انہوں نے ”مرحبا بک من اخ و نبی“ کے الفاظ سے استقبال کیا مرحبا ہو صالح بھائی اور صالح نبی کو پھر

پانچویں آسمان پر پہنچے تو اس آسمان کے دربان نے بھی اسی طرح استقبال کیا جیسے اس سے پہلے آسمانوں کے فرشتوں نے کیا تھا پھر میں حضرت ہارون علیہ السلام کے پہنچان کو سلام کیا انہوں نے کہا مہرجا ہو بھائی اور نبی کو پھر چھٹے آسمان پر پہنچے تو اس کے دربان نے پوچھا کون ہے یہ کہا میں جبرئیل ہوں پوچھا اور کون ہے آپ کے ساتھ جبرئیل نے کہا محمد صلی اللہ علیہ وسلم ہیں فرشتوں نے کہا کہ ان کو معراج کے لئے تشریف آوری کا پیغام بھیجا گیا مہرجا ان کی آمد بہت خوب ہے پھر میں حضرت موسیٰ علیہ السلام کے پاس پہنچا اور ان کو سلام کیا انہوں نے کہا مہرجا ہو بھائی اور نبی کو پھر جب میں آگے بڑھا تو حضرت موسیٰ علیہ السلام روئے پوچھا گیا کس چیز نے آپ کو رولا یا حضرت موسیٰ علیہ السلام نے کہا اے میرے پروردگار میں اس لئے رویا کہ میرے پیچھے آپ نے ایک نوجوان پیغمبر بھیجا کہ میری امت سے ان کی امت کے لوگ زیادہ بہشت میں داخل ہوں گے پھر ہم ساتویں آسمان پر پہنچے تو آسمان کے فرشتوں نے اسی طرح خوش آمد کہا جیسے اس سے پہلے آسمانوں کے فرشتوں نے کہا تھا پھر میں حضرت ابراہیم علیہ السلام کے پاس پہنچا اور ان کو سلام کیا تو حضرت ابراہیم علیہ السلام نے کہا مہرجا ہو بیٹے اور نبی کو پھر لے گئے مجھ کو بیت المعمور کی طرف میں نے جبرئیل سے پوچھا یہ کیا ہے انہوں نے جواب دیا کہ یہ بیت المعمور ہے ہر روز اس میں ستر ہزار فرشتے عبادت کرتے ہیں پھر جب عبادت کر کے اس سے نکل جاتے ہیں تو اس میں دوسری بار داخل ہونے کی نوبت نہیں آتی پھر مجھے لے کر سدرة المنتہی تک پہنچ گئے اس کے پیر شہر ہجر کے منکوں کے برابر تھے اور اس کے پتے ہاتھی کے کانوں کے برابر اس کی جڑ میں چار نہریں ہیں دو اندر کو جاری ہیں اور دو باہر کو آ رہی ہیں میں نے جبرئیل سے پوچھا یہ کیا ہے انہوں نے کہا یہ جو اندر کو جاری ہیں یہ جنت میں دو نہریں ہیں اور جو باہر کو آ رہی ہیں یہ نیل اور فرات ہے پھر پچاس نمازیں مجھ پر فرض کی گئیں پھر میں یہ حکم لے کر رب العزت کی بارگاہ سے واپس ہوا یہاں تک کہ میرا گذر حضرت موسیٰ علیہ السلام پر ہوا انہوں نے پوچھا کیا کیا آپ صلی اللہ علیہ وسلم نے یعنی آپ صلی اللہ علیہ وسلم کو کیا حکم ہوا میں نے کہا کہ مجھ پر پچاس نمازیں فرض کی گئیں حضرت موسیٰ علیہ السلام نے کہا بیشک میں لوگوں کے حالات کو آپ صلی اللہ علیہ وسلم سے زیادہ جانتا ہوں بیشک میں بنی اسرائیل کو خوب اچھی طرح آزما چکا ہوں مگر وہ اصلاح پذیر نہ ہوئے باوجودیکہ وہ بہت طاقتور تھے آپ صلی اللہ علیہ وسلم کی امت سے بیشک آپ کی امت پچاس نمازیں ادا کرنے کی طاقت ہرگز نہیں رکھ سکتی آپ اپنے پروردگار کے پاس جائیں اور اس سے آسانی کی درخواست کیجئے حضور اکرم صلی اللہ علیہ وسلم فرماتے ہیں کہ پھر میں اپنے پروردگار کے پاس گیا اور ان سے تخفیف کی درخواست کی تو دس نمازیں کم کیں اور چالیس کر دیں پھر لوٹا میں موسیٰ علیہ السلام کی طرف انہوں نے پوچھا کیا کیا آپ صلی اللہ علیہ وسلم نے میں نے کہا کہ دس نمازیں کم کر کے چالیس کر دیں پھر موسیٰ علیہ السلام نے وہی کلام فرمایا جو پہلی بار فرمایا تھا پھر میں اپنے بزرگ و برتر پروردگار کے پاس لوٹ گیا تو مجھ سے دس نمازیں اور کم کیں اور تیس رہیں پھر میرا گذر موسیٰ علیہ السلام پر ہوا اور میں نے ان کو بتلادیا تو موسیٰ علیہ السلام نے وہی بات فرمائی جو پہلی بار فرمائی تھی پھر میں اپنے پروردگار کے پاس لوٹ گیا اور دس نمازیں کم کیں اب میں رہیں پھر دس نمازیں کم کیں اور پھر پانچ نمازیں باقی رہیں پھر موسیٰ علیہ السلام نے وہی بات فرمائی جو پہلی بار فرمائی تھی میں نے کہا کہ اب طلب تخفیف کے لئے مجھے اپنے بزرگ و برتر پروردگار کے پاس جانے سے شرم آتی ہے پھر اللہ تعالیٰ کی طرف سے آواز دی گئی کہ میں نے اپنا فریضہ جاری کر دیا اور اپنے بندوں سے تخفیف کی اور ایک نیکی کے بدلے میں دس نیکیوں کا ثواب دوں گا۔

اخبرنا یونس بن عبدالاعلیٰ حدثنا ابن وهب قال اخبرني یونس عن ابن شهاب قال انس بن مالک وابن حزم قال رسول الله صلى الله عليه وسلم فرض الله عز وجل على امتی خمسين صلاة فرجعت بذالك حتى امر بموسى عليه السلام فقال ما فرض ربك على امتك قلت فرض عليهم خمسين صلاة قال لى موسى فراجع ربك عز وجل فان امتك لا تطيق ذالك فراجع ربى عز وجل فوضع شطرها فرجعت الى موسى فاخبرته فقال راجع ربك فان امتك لا تطيق ذالك فراجع ربى عز وجل فقال هى خمس وهى خمسون لا يبدل القول لدى فرجعت الى موسى فقال راجع ربك فقلت قد استحييت من ربى عز وجل.

انس بن مالک رحمہ اللہ اور ابن حزم کہتے ہیں کہ رسول اکرم ﷺ نے فرمایا کہ اللہ بزرگ و برتر نے میری امت پر پچاس نمازیں فرض کیں پھر میں اس کو لے کر واپس لوٹا یہاں تک کہ میں حضرت موسیٰ علیہ السلام پر گذرا انہوں نے کہا کہ آپ کے پروردگار نے آپ کی امت پر کیا فرض کیا میں نے کہا کہ ان پر پچاس نمازیں فرض کیں موسیٰ علیہ السلام نے کہا کہ آپ بزرگ و برتر پروردگار کے پاس (یعنی اس مقام کو جہاں یہ حکم ہوا تھا) واپس جائیں اس لئے کہ آپ ﷺ کی امت پچاس نمازیں پڑھنے کی ہرگز طاقت نہیں رکھے گی تو میں اپنے بزرگ و برتر رب کے پاس واپس گیا تو اللہ تعالیٰ نے اس کا ایک حصہ کم کر دیا پھر واپس ہوا اور میرا گذر موسیٰ علیہ السلام پر ہوا تو میں نے ان کو خبر دی انہوں نے کہا کہ واپس اپنے رب کے پاس جائیے اس لئے کہ آپ کی امت اس کی طاقت نہیں رکھے گی پھر میں بزرگ و برتر رب کے پاس واپس گیا تو اللہ تعالیٰ نے فرمایا کہ یہ پانچ ہیں اور (ثواب میں) پچاس ہیں میرے یہاں بات نہیں بدلی جاتی ہے (یعنی پچاس کا اجر مقدر تھا اس میں تبدیلی اور کمی نہیں ہوئی) پھر واپس لوٹا میں موسیٰ علیہ السلام کی طرف انہوں نے فرمایا کہ اپنے رب کے پاس واپس جائیے میں نے کہا کہ میں نے اپنے رب سے بہت درخواستیں کیں یہاں تک میں شرمایا گیا۔

اخبرنا عمرو بن هشام قال حدثنا مخلد عن سعيد ابن عبدالعزيز حدثنا يزيد بن ابی مالک حدثنا انس بن مالک ان رسول الله صلى الله عليه وسلم قال اتيت بدابة فوق الحمار ودون البغل خطوها عند منتهى طرفها فركت ومعى جبريل عليه السلام فسرت فقال انزل فصل ففعلت فقال اتدري اين صليت صليت بطيبة واليها المهاجر ثم قال انزل فصل فصليت فقال اتدري اين صليت صليت بطور سيناء حيث كلم الله عز وجل موسى عليه السلام ثم قال انزل فصل فنزلت فصليت فقال اتدري اين صليت صليت ببیت لحم حيث ولد عيسى عليه السلام ثم دخلت الى بيت المقدس فجمع لى الانبياء عليهم السلام فقدمنى جبريل حتى امتمهم ثم صعد بي الى السماء الدنيا فاذا فيها آدم عليه السلام ثم صعد بي الى السماء الثانية فاذا فيها ابنا الخالة عيسى ويحيى عليهما السلام ثم صعد بي الى السماء الثالثة فاذا فيها يوسف عليه السلام ثم صعد بي الى السماء الرابعة فاذا فيها هارون عليه السلام ثم صعد بي الى

السماء الخامسة فاذا فيها ادریس علیه السلام ثم صعد بی الى السماء السادسة فاذا فيها موسى علیه السلام ثم صعد بی الى السماء السابعة فاذا فيها ابراهيم علیه السلام ثم صعد بی فوق سبع سموات فاتينا سدرة المنتهى فغشيتني ضيابة فخررت ساجدا فقیل لی انی یوم خلقت السموات والارض فرضت علیک وعلى امتک خمسين صلوة فقم بها انت وامتک فرجعت الى ابراهيم فلم یسألنی عن شئی ثم اتیت علی موسى فقال کم فرض الله علیک وعلى امتک قلت خمسين صلوة فقال فانک لا تستطيع ان تقوم بها انت ولا امتک فارجع الى ربک فساله التخفيف فرجعت الى ربی فخفف عني عشر اثم اتیت موسى فامرنی بالرجوع فرجعت فحفف عني عشر اثم رُدْتُ الى خمس صلوات قال فارجع الى ربک فساله التخفيف فانه فرض علی بنی اسرائیل صلاتین فمقاموا بهما فرجعت الى ربی عزوجل فسالته التخفيف فقال انی یوم خلقت السموات والارض فرضت علیک وعلى امتک خمسين صلاة فخمس بخمسين فقم بها انت وامتک فعرفت انها من الله تبارک وتعالی صرّی فرجعت الى موسى علیه السلام فقال ارجع فعرفت انها من الله صرّی ای حتم فلم ارجع.

انس بن مالک رضی اللہ عنہ روایت کرتے ہیں کہ رسول اکرم ﷺ نے فرمایا کہ میرے پاس ایک جانور حاضر کیا گیا جو گدھے سے اونچا اور خچر سے چھوٹا تھا جو اس قدر تیز رفتار تھا کہ اپنی منہائے نظر پر قدم رکھتا ہے پھر میں اس پر سوار ہو گیا اور میرے ساتھ جبریل علیہ السلام تھے پھر میں معراج کے لئے روانہ ہو گیا تو جبریل علیہ السلام نے کہا اتر کر یہاں نماز (نفل) پڑھے تو میں نے نماز پڑھی جبریل علیہ السلام نے کہا کیا آپ ﷺ کو معلوم ہے کہ آپ نے کہاں نماز پڑھی آپ ﷺ نے طیبہ یعنی (مدینہ) میں نماز پڑھی ہے اور اسی کی طرف آپ ہجرت کریں گے پھر کہا اتر کر نماز پڑھئے میں نے نماز پڑھی پھر جبریل علیہ السلام نے کہا کہ آپ ﷺ جانتے ہیں کہ کہاں آپ نے نماز پڑھی طور سینا پر جہاں اللہ تعالیٰ نے موسیٰ علیہ السلام سے کلام فرمایا تھا پھر کہا جبریل نے کہا اتر کر یہاں نماز پڑھیے میں اتر گیا پھر نماز پڑھی جبریل علیہ السلام نے کہا کہ کیا آپ جانتے ہیں کہ آپ نے کہاں نماز پڑھی آپ نے بیت اللحم پر نماز پڑھی جہاں حضرت عیسیٰ علیہ السلام پیدا ہوئے پھر میں بیت المقدس میں داخل ہوا تو میرے لئے تمام انبیاء علیہم السلام کو جمع کیا گیا اور جبریل علیہ السلام نے مجھے آگے کھڑا کر دیا اور میں نے سب کو نماز پڑھائی پھر مجھ کو جبریل علیہ السلام قریبی آسمان کی طرف لے کر چڑھے جب میں وہاں پہنچا تو حضرت آدم علیہ السلام وہاں پر موجود تھے پھر مجھ کو جبریل علیہ السلام دوسرے آسمان کی طرف لے کر چڑھے تو وہاں حضرت عیسیٰ و یحییٰ علیہما السلام موجود تھے اور وہ دونوں باہم خالہ زاد ہیں پھر مجھ کو تیسرے آسمان کی طرف لے کر چڑھے تو اس میں حضرت یوسف علیہ السلام موجود تھے پھر مجھ کو چوتھے آسمان کی طرف لے کر چڑھے تو اس میں جناب بارون علیہ السلام موجود تھے پھر مجھ کو پانچویں آسمان کی طرف لے کر چڑھے تو وہاں حضرت ادریس علیہ السلام موجود تھے پھر مجھ کو چھٹے آسمان کی طرف چڑھایا گیا تو وہاں حضرت موسیٰ علیہ السلام موجود تھے پھر مجھ کو ساتویں آسمان کی طرف چڑھایا گیا تو وہاں حضرت ابراہیم علیہ السلام موجود تھے پھر مجھ کو ساتویں آسمان سے اوپر چڑھایا گیا تو ہم سدرة المنتہی تک پہنچے وہاں مجھ کو ضیابۃ نے ڈھانک لیا

(ضبابہ لغت میں دھند اور کھڑ کو کہتے ہیں غالباً اس سے تجلیات ربانی مراد ہیں) (واللہ تعالیٰ اعلم بالصواب) پھر میں سجدہ میں گر پڑا پھر مجھ سے کہا گیا کہ میں نے جس دن آسمان وزمین کو پیدا کیا تھا آپ پر اور آپ کی امت پر پچاس نمازیں فرض کی تھیں سو آپ اور آپ کی امت انہیں پابندی سے پڑھیں پھر میں واپس لوٹا حضرت ابراہیم علیہ السلام کی طرف انہوں نے مجھ سے کچھ نہیں پوچھا پھر حضرت موسیٰ علیہ السلام پر میرا گذر ہوا تو انہوں نے کہا کہ آپ پر اور آپ کی امت پر اللہ تعالیٰ نے تنی نمازیں فرض کیں ہیں میں نے کہا پچاس نمازیں انہوں نے کہا کہ آپ اور آپ کی امت پچاس نمازوں کی پابندی نہیں کر سکے گی اس لئے آپ اپنے رب کے پاس واپس جائیے اور ان سے آسانی کی درخواست کیجئے پھر میں اپنے پروردگار کے پاس واپس گیا تو مجھ سے دس نمازیں کم فرمادیں پھر میں موسیٰ علیہ السلام کے پاس پہنچا پھر انہوں نے مجھ کو دوسری بار واپس جانے کا حکم دیا پھر میں واپس گیا تو مجھ سے دس نمازیں کم کر دیں پھر صرف پانچ نمازوں کا حکم رہ گیا پھر موسیٰ علیہ السلام نے کہا کہ واپس جائیے اپنے رب کے پاس اور تخفیف کی درخواست کیجئے کیوں کہ بنی اسرائیل پر دو نمازیں فرض ہوئی تھیں مگر وہ ان کو تمام حقوق کے ساتھ ادا نہ کر سکے پھر میں اپنے بزرگ و برتر رب کی طرف لوٹا اور تخفیف کی درخواست کی تو اللہ تعالیٰ نے فرمایا کہ بیشک میں نے جس روز آسمان اور زمین کو پیدا کیا تھا آپ پر اور آپ کی امت پر پچاس نمازیں فرض کی تھیں اب یہ پانچ ہیں اور (ثواب میں) پچاس ہیں سو آپ اور آپ کی امت ان کی پابندی کریں آپ فرماتے ہیں کہ میں پہچان گیا کہ یہ اللہ تعالیٰ کی طرف سے پختہ بات ہے جب موسیٰ علیہ السلام کے پاس آیا تو انہوں نے کہا پھر جائیے اور تخفیف کرائیے چونکہ میں پہچان گیا کہ یہ اللہ تعالیٰ کی طرف سے پختہ بات ہے اس لئے میں پھر نہیں گیا۔

اخبرنا احمد بن سليمان حدثنا يحيى بن آدم حدثنا مالك بن مغول عن الزبير بن عدي عن طلحة بن مصرف عن مرة عن عبد الله قال لما اسرى برسول الله صلى الله عليه وسلم انتهى به الى سدره المنتهى وهى فى السماء السادسة واليها ينتهى ما عرج به من تحتها واليها ينتهى ما ابط به من فوقها حتى يقبض منها قال اذ يغشى السدره ما يغشى قال فراش من ذهب فاعطى ثلاثا الصلوات الخمس وخواتيم سورة البقرة ويغفر لمن مات من امته لا يشرك بالله شيئا المقحّمات.

حضرت عبداللہ بن مسعود رضی اللہ عنہ سے روایت ہے کہ جب رسول اکرم ﷺ کو معراج کرائی گئی تو آپ ﷺ کو سدرۃ المنتہیٰ تک پہنچایا گیا اور وہ چمٹے آسمان پر ہے اور زمین سے جو اعمال چڑھتے ہیں وہ اس مقام تک پہنچتے ہیں (اور وہاں سے اوپر اٹھا لئے جاتے ہیں) اور جو احکام اوپر سے آتے ہیں ان کا نزول اسی پر ہوتا ہے (اور وہاں سے نیچے عالم دنیا میں لائے جاتے ہیں اسی واسطے اس کا نام سدرۃ المنتہیٰ ہے) حضرت ابن مسعود رضی اللہ عنہ نے کہا اللہ تعالیٰ نے فرمایا ”اذ يغشى السدره ما يغشى“ کہ سدرۃ کو ڈھانک لیا اس چیز نے جس نے اس کو ڈھانکا اس کی تفسیر میں ابن مسعود رضی اللہ عنہ نے کہا کہ وہ پروانے تھے سونے کے پس حضور اکرم ﷺ کو شب معراج میں تین چیزیں دی گئیں، پانچ نمازیں دی گئیں اور سورۃ بقرہ کی آخری آیات دی گئیں (یعنی آمن الرسول سے آخر سورۃ تک) اور آپ کی امت میں سے جو شخص اللہ تعالیٰ کے ساتھ کسی کو شریک نہ کرے اس کے گناہ کبیرہ

معاف کر دیئے جائیں گے۔

تشریح: طہارتین نماز کی شرائط میں سے ہیں جن کو پہلے موجود ہونا چاہئے اس لئے ان کو پہلے بیان کر دیا اب اصلی مقصود یعنی نماز کا بیان شروع کیا۔

علامہ بیہقیؒ نے کہا کہ نماز شرعی کو صلاۃ اسی لئے کہتے ہیں کہ دعا کو شامل ہے اور جمہور اہل لغت نے اسی کو صحیح کہا۔ اور نماز کا ثبوت قرآن و حدیث اور اجماع سے ہے اور جو کوئی نماز سے منکر ہو وہ کافر ہے اور جو آدمی نماز کے فرض ہونے کا اعتقاد رکھتا ہو لیکن نفس کی سستی وغیرہ سے قصد انہیں پڑھتا تو وہ فاسق ہے ایسے شخص کو مسلک حنفیہ کے مطابق قید کر دیا جائے گا یہاں تک کہ توبہ کرے۔

ملا علی قاریؒ نے عوارف المعارف کے حوالہ سے لکھا ہے کہ صلاۃ مشتق ہے صلی سے جس کے معنی یہ ہیں کہ نیزھی لکڑی کو آگ سے سینک کر سیدھا کرنا، تو نماز کو صلوٰۃ اس لئے کہا کہ آدمی میں نفس امارہ کے سبب سے نیزھا پن ہے اور مصلیٰ کو ہیبت اور عظمت ربانیہ کی گرمی پہنچتی ہے جو اس کے نیزھے پن کو دور کر دیتی ہے تو یہ مثل آگ پر گرم کر کے سیدھی کی ہوئی چھڑی کے ہوا اور جو کوئی نماز کی حرارت سے سینکا اور اس سے اس کا نیزھا پن نکل گیا تو وہ وہاں (عالم آخرت کی) آگ میں داخل نہیں ہوگا مگر قسم کو پورا کرنے کے لئے۔ (نقلہ میرک من الازہار)

اور اس میں کوئی اختلاف نہیں کہ پانچوں نمازوں کا فرض ہونا شب معراج میں ہوا جیسا کہ یہ بات مذکورہ احادیث سے ثابت ہوتی ہے اور معراج نبی کریم ﷺ کے کمالات میں سے ایک عظیم الشان واقعہ ہے جو بقول امام زہریؒ کہ میں ۵۰ نبوت کے بعد ہوا۔ مگر مشہور یہ ہے کہ قبل ہجرت کے بارہویں سال نبوت میں ہوا اور معراج جاگتے میں بدن کے ساتھ ہوئی یہی مذہب جمہور فقہاء و متکلمین اور صوفیاء کا ہے اور اس میں صحیح صحیح حدیثیں اور اخبار صریحہ نہایت کثرت سے وارد ہیں، امام نسائی نے مختلف روایات نقل کی ہیں جن سے بہت سے امور معلوم ہوئے۔

چنانچہ پہلی روایت میں آیا کہ حضور اکرم ﷺ فرماتے ہیں کہ میں بیت اللہ شریف کے صحن میں تھا اور دو آدمیوں کے درمیان تھا اور مردان دو شخصوں سے حضرت حمزہ رضی اللہ عنہ اور حضرت جعفر رضی اللہ عنہ ہیں کہ حضور اکرم ﷺ ان دونوں کے درمیان بین النائم والیقظان تھے یعنی کچھ نیند اور کچھ جاگ تھی یہ حالت ابتداء میں تھی پھر آپ جاگ اٹھے اور تمام واقعہ میں بیدار رہے پھر اچانک تین میں سے ایک آئے (یہ تینوں فرشتے تھے جو انسانوں کی شکل میں آئے تھے) ایک جبرئیل تھے دوسرے میکائیل تیسرے کا نام معلوم نہیں ہو سکا پھر ایک خاص وضع کا، سونے کا طشت لایا گیا جو ایمان اور حکمت سے بھرا ہوا تھا پھر آپ کا سینہ اوپر سے اسفل بطن تک چاک کیا گیا اور قلب مبارک نکالا گیا اور ایک سونے کے طشت میں زمزم شریف کا پانی تھا اس سے قلب مبارک کو دھویا گیا پھر وہ حکمت اور ایمان سے بھرا ہوا طشت قلب میں بھر دیا گیا اور اس کو اس کے اصلی مقام پر رکھ کر درست کر دیا گیا۔

آب زمزم سے آپ کے قلب کو دھونا اس کی دلیل ہے کہ آب زمزم تمام پانیوں سے افضل ہے اور سونے کے برتن کا

استعمال باوجود اس کے منع ہونے کے کئی توجیہ کا محتمل ہے ایک تو یہ کہ سونے کے استعمال کی تحریم مدینہ میں ہوئی اور معراج کا واقعہ مکہ میں پیش آیا اس وقت سونے کا استعمال ممنوع نہ تھا۔ (فتیح الباری)

دوسرے یہ کہ معراج کا واقعہ امور آخرت کے قبل سے ہے اور آخرت میں سونے کا استعمال جائز ہے۔ تیسرے یہ کہ آپ ﷺ نے استعمال نہیں کیا بلکہ فرشتوں نے کیا ہے جو اس حکم کے مکلف نہیں۔

امام نووی نے کہا کہ ایمان و حکمت کا طشت میں ہونا اس کا یہ مطلب ہے کہ کوئی ایسی چیز جو اہر غیبیہ سے تھی جس سے ایمان و حکمت میں ترقی ہو جیسے دنیا میں بعض جواہر کا استعمال قلب و دماغ میں قوت اور فرحت بڑھاتا ہے اور چونکہ وہ ایمان و حکمت کا سبب تھا اس لئے اس کا یہی نام رکھ دیا گیا۔

پھر آپ کے پاس ایک جانور سفید رنگ کا حاضر کیا گیا جو خچر سے نیچا اور گدھے سے اونچا تھا جو براق کہلاتا ہے بعض روایات میں آتا ہے کہ آپ ﷺ اس پر سوار ہوئے اور جبریل علیہ السلام نے رکاب پکڑی اور میکائیل علیہ السلام نے لگام تھامی پھر معراج کے لئے روانہ ہو گئے اور اس حدیث میں جو انبیاء علیہم السلام کی ترتیب منازل بیان کی گئی اس کے مطابق ہر آسمان پر ان سے ملے ہیں اور ان کو سلام کیا اور انہوں نے جواب دیا اور ہر آسمان پر فرشتوں اور انبیاء علیہم السلام نے آپ ﷺ کو مرحبا کہا اس سے معلوم ہوا کہ مہمان کا اکرام اور اس کے آنے پر اظہار مسرت پسندیدہ بات ہے۔

بہر حال جس طرح ترتیب ملاقات اس حدیث میں مذکور ہوئی اسی طرح انبیاء علیہم السلام سے ملاقات کرتے ہوئے جب چھٹے آسمان پر پہنچے تو وہاں حضرت موسیٰ علیہ السلام موجود تھے آپ ﷺ نے ان کو سلام کیا اور کہا حضرت موسیٰ علیہ السلام نے مرحبا ہو بھائی اور نبی کو حضور اکرم ﷺ فرماتے ہیں پھر جب میں آگے بڑھا تو وہ روئے ان سے پوچھا گیا کہ آپ کے رونے کا کیا سبب ہے انہوں نے فرمایا ”قال یارب هذا الغلام الذی الخ“ میں اس لئے روتا ہوں کہ ایک نوجوان پیغمبر میرے بعد بھیجے گئے جن کی امت کے افراد جنت میں میری امت سے بہت زیادہ ہوں گے (تو مجھ کو اپنی امت پر حسرت ہے کہ انہوں نے میری اس طرح تابعداری نہیں کی جس طرح محمد ﷺ کی امت آپ ﷺ کی اطاعت کرے گی اس لئے میری امت کے ایسے افراد بہشت سے محروم رہے تو ان کے حال پر رونا آتا ہے) اس سے ثابت ہوا کہ امر خیر میں غبطہ اچھی بات ہے اور غبطہ کہتے ہیں کہ دوسرے کی نعمت دیکھ کر یہ تمنا کرے کہ میرے پاس بھی یہ نعمت ہوتی اور دوسرے کے پاس سے زوال نعمت کی تمنا نہ کرے ورنہ یہ حسد ہے جو حرام ہے۔

یہاں ایک بات قابل غور ہے کہ حضور اکرم ﷺ کی نسبت نوجوان فرمانا اس لحاظ سے ہے کہ آپ ﷺ کے متبعین تھوڑی ہی مدت میں کہ اس وقت آپ شیخوخت کی عمر کو بھی نہیں پہنچیں گے اتنی کثرت سے ہو جائیں گے کہ اوروں کے بوڑھا پے کی عمر تک بھی اتنے پیروکار نہیں ہوئے نیز آپ ﷺ کی عمر تریسٹھ سال کی ہوئی اور موسیٰ علیہ السلام کی عمر ڈیڑھ سو سال کی ہوئی۔

(قصص الانبیاء)

بہر حال حضرت موسیٰ علیہ السلام سے ملاقات کے بعد آپ ﷺ کو ساتویں آسمان پر چڑھایا گیا وہاں حضرت

ابراہیم علیہ السلام موجود تھے آپ صلی اللہ علیہ وسلم نے ان کو سلام کیا انہوں نے فرمایا مرحبا ہو فرزند اور نبی کو پھر مجھ کو بیت المعمور میں لے گئے میں نے جبریل علیہ السلام سے پوچھا انہوں نے جواب دیا کہ یہ بیت المعمور ہے (بیت المعمور فرشتوں کا قبلہ ہے جو ٹھیک خانہ کعبہ کے مقابلہ میں ہے بالفرض اگر وہ گرے تو عین کعبہ پر گرے) اس میں روزانہ ستر ہزار فرشتے داخل ہوتے ہیں اور جب وہ نکلتے ہیں تو دوبارہ ان کی باری نہیں آتی پھر مجھ کو سدرۃ المنتہی کی طرف بلند کیا گیا اس کی جڑ میں چار نہریں ہیں اور مسلم میں ہے کہ اس کی جڑ سے یہ چار نہریں نکلتی ہیں دو اندر کو جارہی ہیں اور دو باہر کو جاتی ہیں میں نے پوچھا اے جبریل یہ کیا ہے انہوں نے جواب دیا کہ یہ جو اندر کو جارہی ہیں یہ جنت میں دو نہریں ہیں اور باہر جو آ رہی ہیں یہ نیل اور فرات ہے۔

بہر حال نبی کریم صلی اللہ علیہ وسلم دیدار خداوندی اور بلا واسطہ کلام ربانی وغیرہ سے مشرف ہوئے اور پچاس نمازیں آپ صلی اللہ علیہ وسلم اور آپ کی امت پر فرض ہوئیں حضور صلی اللہ علیہ وسلم یہ اہم حکم لے کر رب العزت کے دربار سے واپس ہوئے واپسی میں پہلے حضرت ابراہیم علیہ السلام سے ملاقات ہوئی انہوں نے فریضہ نماز سے متعلق کچھ نہیں فرمایا بعد ازاں حضرت موسیٰ علیہ السلام پر گذر ہوا انہوں نے پوچھا کیا حکم ہوا آپ صلی اللہ علیہ وسلم نے فرمایا مجھ پر پچاس نمازیں فرض ہوئیں موسیٰ علیہ السلام نے فرمایا کہ میں بنی اسرائیل کا بہت تجربہ کر چکا ہوں آپ کی امت ضعیف اور کمزور ہے وہ پچاس نمازوں کو انجام نہیں دے سکے گی آپ اپنے رب کے پاس (یعنی اس مقام کو جہاں یہ حکم ہوا تھا) واپس جائیے اور اپنی امت کے لئے تخفیف کیجئے حضور صلی اللہ علیہ وسلم واپس گئے اور اللہ تعالیٰ سے درخواست کی اللہ تعالیٰ نے دس نمازیں کم کر کے چالیس کر دیں حضور اکرم صلی اللہ علیہ وسلم فرماتے ہیں کہ پھر واپسی میں موسیٰ علیہ السلام کے قریب سے آگے بڑھ رہا تھا تو انہوں نے فرمایا کیا حکم ہوا میں نے کہا کہ چالیس نمازیں کر دیں پھر موسیٰ علیہ السلام نے اسی طرح کہا میں لوٹا تو دس اور کم کر کے تیس نمازیں کر دیں۔

الغرض بار بار تخفیف کے بعد جب پانچ نمازیں رہ گئیں اور پھر موسیٰ علیہ السلام نے یہی مشورہ دیا کہ واپس جائیے اور اللہ تعالیٰ سے تخفیف کی درخواست کیجئے تو آپ صلی اللہ علیہ وسلم نے یہ فرمایا کہ میں نے بار بار درخواست کی اب میں اللہ تعالیٰ سے شرمایا گیا (گو پھر عرض کرنا ممکن تھا لیکن اب راضی ہوتا ہوں اور تسلیم کرتا ہوں) آپ موسیٰ علیہ السلام کو یہ جواب دے کر آگے روانہ ہو گئے غیب سے ایک آواز دی گئی کہ میں نے اپنا فرض جاری کر دیا اور اپنے بندوں سے تخفیف کر دی اور ایک نیکی کے بدلے میں کم از کم دس نیکیوں کا ثواب دوں گا۔

دوسری روایت میں آیا ہے ”ہی خمس وہی خمسون لا یبدل القول لدی“ کہ یہ پانچ ہیں برابر پچاس کے اور میرے یہاں بات نہیں بدلتی یعنی میرے علم میں اسی طرح متعین اور فیصلہ شدہ تھا کہ اصل فرض پانچ نمازیں ہیں اور پچاس سے پانچ تک بتدریج کسی مصلحت اور حکمت کی بناء پر اختیار کی گئی جیسے طبیب کے علاج میں ترتیب و تدریج حکمت اور مصلحت پر مبنی ہوتی ہے اور مریض اس کو اپنی نادانی کی وجہ سے تغیر و تبدل سمجھتا ہے۔ (واللہ تعالیٰ اعلم)

غرض اللہ تعالیٰ کے ارشاد مذکور سے آپ اشارہ اس عدد کے مطلوب و مرضی خداوندی ہونے کا سمجھے اس بناء پر فرمایا ”قد استحییت من ربی عزوجل“۔

نسائی کی روایت میں دس دس کا کم ہونا آیا ہے اور مسلم کی روایت میں پانچ پانچ کا کم ہونا آیا ہے تو دس دس کم ہونے کے معنی یہ ہیں کہ دو بار میں یہ دس کی کمی ہوئی اب پانچ پانچ کے کم ہونے کی روایت سے اس کا تعارض نہیں بعض روایات میں ترتیب منازل انبیاء علیہم السلام کی اور طرح بھی آئی ہے چنانچہ تیسری روایت میں چوتھے آسمان پر حضرت ہارون علیہ السلام سے اور پانچویں پر حضرت ادریس علیہ السلام سے ملاقات کا ذکر آیا ہے مگر صحیح وہی ہے جو پہلی روایت میں مذکور ہوا۔ (واللہ تعالیٰ اعلم)

آخری روایت میں آیا ہے کہ حضور اکرم ﷺ کو سدرۃ المنتہی کی سیر کرائی گئی اور وہ چھٹے آسمان پر ہے بظاہر احادیث سے سدرۃ المنتہی کا ساتویں آسمان پر ہونا معلوم ہوتا ہے اور یہی قول اکثر حضرات کا ہے۔

امام نوویؒ نے کہا کہ دونوں قسم کی روایات میں اس طرح تطبیق دی جاسکتی ہے کہ جڑ اس کی چھٹے آسمان میں ہو اور شاخیں ساتویں آسمان میں۔

اس کو سدرۃ المنتہی کیوں کہا جاتا ہے اس کی وجہ حدیث کے اندر موجود ہے چنانچہ فرماتے ہیں ”والیہا ینتہی ماعرج بہ الخ“ زمین سے جو اعمال وغیرہ چڑھتے ہیں وہ اس تک پہنچتے ہیں اور وہاں سے اوپر اٹھائے جاتے ہیں اور جو احکام اوپر سے آتے ہیں وہ اول اسی پر نزول کرتے ہیں اور وہاں سے نیچے عالم دنیا میں لائے جاتے ہیں اسی لئے اس کا نام سدرۃ المنتہی ہے اور سوائے نبی کریم ﷺ کے اس سے اوپر کوئی نہیں گیا ہے، بخاری میں ہے کہ سدرۃ المنتہی کو ایسی دنگسوں نے چھالیا کہ معلوم نہیں وہ کیا تھیں اور نسائی میں ہے کہ وہ سونے کے پروانے تھے اور ایک حدیث میں ہے کہ ٹڈیاں تھیں سونے کی۔

بہر حال سدرۃ المنتہی کے الوان کی نسبت فراش یا جراد کہنا بطور تشبیہ ہے ورنہ وہ فرشتے تھے اور آپ ﷺ کا یہ فرمانا ”لا ادری ما ہیتہ“ جیسا کہ بعض روایات میں آیا ہے کہ معلوم نہیں وہ کیا تھے تو اس کے معنی یا تو یہ ہیں کہ اول مرحلہ میں معلوم نہ ہوا ہو، یا یہ فرمانا تعجب کے طور پر ہے کہ اس کے حسن تعبیر کا طریقہ نہیں معلوم کس طرح بیان کیا جاوے۔ (واللہ تعالیٰ اعلم)

باب این فرضت الصلوۃ

باب نماز کہاں فرض ہوئی

اخبرنا سلیمان بن داؤد عن ابن وہب قال اخبرنی عمرو ابن الحارث ان عبد ربہ بن سعید اخبرہ انَّ النَّبَانِيَّ حَدَّثَهُ عَنْ اَنَسِ بْنِ مَالِكٍ ان الصَّلَواتِ فَرَضَتْ بِمَكَّةَ وَاَنْ مَلِكَيْنِ اَتَيَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَذَهَبَا بِهِ اِلَى زَمْزَمَ فَشَقَّ بَطْنَهُ وَاَخْرَجَا حَشْوَهُ فِي طَبَسْتٍ مِنْ ذَهَبٍ فَعَسَلَاهُ بِمَاءِ زَمْزَمَ ثُمَّ كَبَسَا جَوْفَهُ حِكْمَةً وَعِلْمًا.

حضرت انس بن مالک رضی اللہ عنہ سے روایت ہے کہ بیشک نمازیں مکہ میں فرض کی گئیں دو فرشتے جناب رسول اکرم ﷺ کے پاس آئے اور آپ ﷺ کو بزم زمزم پر لے گئے اور پیٹ مبارک کو چاک کیا اور قلب مبارک کو نکال کر ایک سونے کے طشت میں رکھا اور اس کو زمزم کے پانی سے دھویا پھر آپ ﷺ کے قلب کو حکمت اور علم سے بھر دیا۔

تشریح: یہ روایت بہت مختصر ہے مفصل روایت پیچھے گزر چکی ہے اس روایت سے بھی معلوم ہوا کہ نماز کی زندگی میں فرض ہوئی اور جس کی فرضیت کا حکم اللہ تعالیٰ نے اس مبارک ساعت میں دیا جب رسول اکرم ﷺ معراج کے تقرب خاص سے ممتاز ہوئے۔

معراج کے وقت سینہ مبارک اس لئے چاک کیا گیا تا کہ قلب مبارک عالم ملکوت کی سیر اور تجلیات خداوندی اور آیات ربانیہ کے مشاہدہ اور رب العزت کی مناجات اور اس کی بے چون و چگون کلام کا تحمل کر سکے۔

باب کیف فرضت الصلاة

باب نماز کس طرح فرض کی گئی

اخبرنا اسحق بن ابراهيم حدثنا سفيان عن الزهري عن عروة عن عائشة ؓ قالت اول ما فرضت الصلوة ركعتين فاقرت صلوة السفر واتمت صلاة الحضر.

حضرت عائشہ ؓ سے روایت ہے کہ نماز ابتداء میں دو دو رکعت فرض کی گئی تھی پھر سفر کی نماز اسی حالت پر برقرار رکھی گئی اور حضر کی نماز پوری کر دی گئی۔

اخبرنا محمد بن هاشم البعلبكي قال حدثنا الوليد قال اخبرني ابو عمرو يعني الازواعي انه سأل الزهري عن صلوة رسول الله صلى الله عليه وسلم بمكة قبل الهجرة الى المدينة قال اخبرني عروة عن عائشة ؓ قالت فرض الله الصلاة على رسوله صلى الله عليه وسلم اول ما فرضها ركعتين ركعتين ثم اتمت في الحضر اربعاً واقرت صلاة السفر على الفريضة الاولى.

حضرت عائشہ ؓ سے روایت ہے کہ اللہ بزرگ و برتر نے اپنے رسول ﷺ پر ابتداء میں نماز دو دو رکعت فرض کی پھر حضر میں پوری چار رکعت کر دی گئیں اور سفر کی نماز پہلے فريضة پر قائم رکھی گئی۔

اخبرنا قتيبة عن مالك عن صالح بن كيسان عن عروة عن عائشة ؓ قالت فرضت الصلاة ركعتين ركعتين فاقرت صلاة السفر وزيد في صلاة الحضر.

حضرت عائشہ ؓ سے روایت ہے انہوں نے فرمایا کہ نماز دو دو رکعت فرض کی گئی تھی پھر سفر کی نماز اسی پر قائم رہی اور حضر کی نماز بڑھادی گئی۔

اخبرنا عمرو بن علي قال حدثنا يحيى وعبد الرحمن قالوا حدثنا ابو عوانة عن بكير بن الاخنس عن مجاهد عن ابن عباس ؓ قال فرضت الصلاة على لسان النبي صلى الله عليه وسلم في الحضر اربعاً وفي السفر ركعتين وفي الخوف ركعة.

حضرت ابن عباس ؓ سے روایت ہے انہوں نے فرمایا کہ نبی کریم ﷺ کی زبان پر نماز فرض کی گئی حضر (اقامت

کی حالت میں) چار اور سفر میں دو رکعتیں اور خوف کی حالت میں ایک رکعت۔

اخبرنا يوسف بن سعيد قال حدثنا حجاج بن محمد حدثنا محمد بن عبد الله الشيعي عن عبد الله بن ابي بكر بن الحارث بن هشام عن امية بن عبد الله بن خالد بن اسيد انه قال لابن عمر رضي الله عنهما كيف تقصر الصلوة وانما قال الله عز وجل ليس عليكم جناح ان تقصروا من الصلاة ان خفتم فقال ابن عمر يا ابن اخي ان رسول الله صلى الله عليه وسلم اتانا ونحن ضلال فعلمنا فكان فيما علمنا ان الله عز وجل امرنا ان نصلی رکعتين في السفر. قال الشيعي وكان الزهري يحدث بهذا الحديث عن عبد الله بن ابي بكر.

امیہ بن عبد اللہ بن خالد بن اسید سے روایت ہے کہ انہوں نے حضرت ابن عمر رضی اللہ عنہما سے عرض کی کہ آپ نماز کم کر کے کیوں پڑھتے ہو حالانکہ اللہ بزرگ و برتر نے فرمایا کہ جب تم زمین میں سفر کرو تو تم کو اس میں کوئی گناہ نہ ہوگا کہ تم نماز کی رکعات کو کم کر دو (یعنی چار کی جگہ دو پڑھا کرو) اگر تم کو یہ اندیشہ ہو کہ تم کو کافر لوگ پریشان کریں گے ابن عمر رضی اللہ عنہما نے جواب دیا اے بیٹے! جب رسول اکرم صلی اللہ علیہ وسلم ہمارے پاس تشریف لائے بیشک اس وقت ہم گمراہ تھے آپ صلی اللہ علیہ وسلم نے ہم کو احکام دین کی تعلیم دی تو آپ صلی اللہ علیہ وسلم نے ہمیں جن چیزوں کی تعلیم دی ان میں سے ایک یہ بھی ہے کہ اللہ بزرگ و برتر نے ہمیں سفر میں دو رکعت پڑھنے کا حکم دیا ہے۔

تشریح: خشوع و خضوع سے لمبی نماز پڑھنے کے لئے اطمینان کا ماحول ضروری ہے مکہ میں مسلمانوں کو جو بے اطمینانی تھی اور جس طرح کافروں کے خوف سے چھپ چھپ کر وہ نماز پڑھتے تھے اس کے لحاظ سے اس وقت زیادہ رکعتوں والی نماز مناسب نہ تھی اس لئے مکہ مکرمہ میں ہر نماز صرف دو رکعتوں کی تھی جب مدینہ منورہ آ کر امن و اطمینان نصیب ہوا تو ظہر و عصر اور عشاء میں چار چار رکعتیں کر دی گئیں لیکن مسافر کے لئے وہی دو رکعتیں برقرار رہیں، چنانچہ حدیث باب میں آیا ہے ”واقرت صلاة السفر على الفريضة الاولى“ کیوں کہ اس کی عارضی تکلیف اور پریشان حالی باقی رہتی ہے جو اس تخفیف نماز کی علت تھی۔

باب کی حدیث جو حضرت ابن عباس رضی اللہ عنہما سے مروی ہے اس کا خلاصہ یہی ہے کہ مقیم کے لئے چار رکعتیں ہیں مسافر کے لئے دو رکعتیں اور خوف کی حالت میں ایک رکعت اس سے واضح ہوا کہ اطمینان کی زیادتی اور کمی کی بناء پر ان رکعتوں کی تعداد گھٹتی اور بڑھتی ہے مغرب اور صبح کی نماز میں کوئی تبدیلی نہیں ہوئی وہ حالت سفر و اقامت دونوں میں یکساں ہیں مغرب کی تین رکعتوں کا آدھا ہونا ممکن نہیں ہے اور صبح میں خود دو رکعتیں ہیں ان میں کیا کمی ہو سکتی ہے لیکن مغرب اور صبح میں یہ دو اور تین رکعات کیوں ہیں اس کا حل حضرت عائشہ رضی اللہ عنہا نے فرمایا ہے کہ مغرب میں تین رکعتیں اس لئے ہیں کہ وہ دن کا وتر ہے اور فجر میں دو اس لئے کہ اس میں دو رکعتوں کے اضافہ کے بجائے قرأت طویل کر دی گئی ہے۔

حضرت عائشہ رضی اللہ عنہا کے ارشاد میں تھوڑی سی تفصیل کی ضرورت ہے روایات میں آیا ہے کہ شریعت نے عین طلوع وغروب کے وقت نماز کی ممانعت کر دی اس لئے کہ یہ کفار (آفتاب پرستوں) کی عبادت کا وقت ہے اور مغرب کی نماز جلدی ہی

غروب آفتاب کے بعد ہوتی ہے اس لئے ضرورت ہے کہ توحید والے آفتاب پرستی کے شرک سے پوری طرح نفرت اور بیزاری ظاہر کریں اسی لئے اس وقت کی نماز میں رکعتوں کی تعداد وہ رکھی گئی جس سے خدا کے واحد اور وتر ہونے کا ثبوت مل سکے یہ عدد واحد تو ہو نہیں سکتا کیونکہ اس سے خضوع اور خشوع اور تاثیر کا مقصد فوت ہوتا ہے اور دو کا عدد بھی نہیں ہو سکتا کیونکہ یہ جوڑا ہے طاق نہیں اس بناء پر توحید کا رمز آشکار کرنے والا سب سے قریب ترین طاق عدد تین ہی ہے جس سے خدا کا واحد ہونا اور وتر ہونا دونوں باتیں ثابت ہوتی ہیں۔

نیز نماز کے خضوع و خضوع کا کمال بھی فوت نہیں ہوتا جو ایک رکعت ہونے میں فوت ہو جاتا اس لئے مغرب میں رکعتوں کی تعداد تین رکھی گئی ہے اور چونکہ آفتاب کا کامل زوال و انحطاط جس کو غروب کہتے ہیں اسی وقت ہوتا ہے اس لئے توحید کے رمز کو اسی وقت آشکارا ہونا چاہئے اس مفہوم کی تشریح اس حدیث کے الفاظ سے ہوتی ہے جس میں نبی کریم ﷺ نے وتر نماز کی تاکید فرمائی ہے ”اوتسروا یا اہل القرآن فان الله وتر يحب الوتر“ اے قرآن والوں وتر (طاق) پڑھا کرو کیوں کہ خدا بھی وتر (طاق) ہے اور وہ وتر کو پسند کرتا ہے۔

صبح کا وقت وہ دلکش وقت ہے جب انسان پورے آرام و سکون کے بعد بیدار ہوتا ہے یہ بڑا سہانا وقت ہے طبیعت موزون ہوتی ہے اور اطمینان قلب ہوتا ہے اس لئے یہ وقت نماز و دعاء کے لئے خاص طرح سے موزون ہے اور قرآن کریم میں اس کے خاص امتیاز کا ذکر ان الفاظ میں کیا گیا ہے ”ان قرآن الفجر کان مشہوداً“ صبح کی نماز کی قرأت کا وقت حضوری کا ہوتا ہے اس بناء پر شریعت محمدیہ نے اس وقت کی نماز میں رکعتوں کی تعداد میں اضافے کے بجائے اس کی اصلی کیفیت کو پیش نظر رکھا یعنی رکعتیں دو ہی رہیں مگر حکم دیا گیا کہ قرأت لمبی کر دی جائے اور سورتیں بڑی بڑی پڑھی جائیں چنانچہ خود جناب نبی کریم ﷺ اور نمازوں کی ایک رکعت میں تقریباً پندرہ آیتیں تلاوت فرمایا کرتے تھے مگر صبح کی نماز میں ساٹھ آیات سے لے کر سو آیات تک قرأت کرتے تھے اور اسی نسبت سے رکوع و سجود بھی ہوتا تھا۔

الغرض پانچوں نمازوں کا فرض ہونا شب معراج میں ہوا مگر ان کی رکعتوں کی تعداد تو قیفی ہے یعنی قیاس و اجتہاد کو اس میں کچھ دخل نہیں بلکہ ہر ایک وقت کی رکعات سے واقف کرا دیا گیا ہے اور ثبوت ان کا قطعی اور معمول متواتر ہے اور اس کا انکار کفر ہے۔

آخری روایت میں آیا ہے کہ امیہ بن عبد اللہ نے حضرت ابن عمر رضی اللہ عنہما سے پوچھا کہ تم بدون خوف کے نمازوں میں قصر کرتے ہو یعنی ظہر و عصر و عشاء کے فرض کو چار کی جگہ دو پڑھا کرتے ہو باوجودیکہ قرآن پاک میں رخصت خوف کے ساتھ مقید ہے اب تو کوئی خوف نہیں امن و امان کا دور ہے حضرت عبد اللہ بن عمر رضی اللہ عنہما نے جواب دیا کہ نبی کریم ﷺ علم بالقرآن تھے یعنی آپ کو قرآن حکیم کا علم سب سے زیادہ حاصل تھا اور آپ نے اس آیت ”لیس علیکم جناح الخ“ کی جو تشریح و تفسیر فرمائی ہے ہم نے اسی کو اختیار کیا ہے غرض یہ کہ سفر میں خوف نہ ہو تب بھی آنحضرت ﷺ نے ہمیں حکم دیا ہے کہ قصر پڑھا کرو اس لئے ہم چارگانہ فرض نماز آدھی پڑھتے ہیں اور خوف کی قید جو آیت میں ہے وہ باعتبار اس حالت کے ہے جو زول کے وقت تھی کہ وہ زمانہ

خوف و ہراس کا تھا پھر نبی کریم ﷺ کی تشریح و تفسیر سے عموم ثابت ہو گیا اور اس پر تمام مسلمانوں کا اجماع ہے۔
 اور باب کے تحت روایت کردہ اثر ابن عباس رضی اللہ عنہما سے معلوم ہوتا ہے کہ خوف کی حالت میں ایک رکعت ہے لیکن یہ صورت اجماعاً متروک العمل ہے کیوں کہ صلوٰۃ خوف میں ایک رکعت ہونے کا کوئی بھی قائل نہیں۔

باب کم فرضت فی الیوم واللیلۃ

باب دن اور رات میں کتنی نمازیں فرض کی گئی ہیں

اخبرنا قتیبة عن مالک عن ابی سہیل عن ابیہ انہ سمع طلحة بن عبید اللہ یقول جاء رجل الى رسول اللہ صلی اللہ علیہ وسلم من اهل نجد ثائر الرأس نسمع دوی صوتہ ولا نفہم ما یقول حتی دنا فاذا هو یسأل عن الاسلام فقال لہ رسول اللہ صلی اللہ علیہ وسلم خمس صلوات فی الیوم واللیلۃ قال هل علی غیرہن قال لا الا ان تطوع قال وصیام شهر رمضان قال هل علی غیرہ قال لا الا ان تطوع و ذکر لہ رسول اللہ صلی اللہ علیہ وسلم الزکاة قال هل علی غیرہا قال لا الا ان تطوع فادبر الرجل وهو یقول واللہ لا ازید علی هذا ولا انقص منه قال رسول اللہ صلی اللہ علیہ وسلم افلح ان صدق.

حضرت طلحہ بن عبید اللہ رضی اللہ عنہ سے روایت ہے وہ کہتے ہیں کہ ایک شخص اہل نجد سے رسول اکرم ﷺ کے پاس آیا سر کے بال پرانگندہ تھے ہم اس کی گنگنی آواز سنتے تھے مگر نہ سمجھتے تھے یہاں تک کہ وہ شخص بالکل نزدیک ہوا رسول اکرم ﷺ کے پھر وہ اسلام کے احکام و فرائض پوچھتا تھا رسول اکرم ﷺ نے فرمایا کہ دن اور رات میں پانچ نمازیں ہیں اس شخص نے کہا سوائے ان کے میرے اوپر اور کچھ ہیں آپ ﷺ نے فرمایا نہیں مگر یہ کہ نفل پڑھے تو نبی کریم ﷺ نے فرمایا اور ماہ رمضان کے روزے کی پابندی کرو اس شخص نے کہا کیا اس کے علاوہ میرے ذمہ اور کچھ ہیں آپ ﷺ نے فرمایا نہیں مگر یہ کہ بطور نفل رکھے تو رسول اکرم ﷺ نے اس کے واسطے زکوٰۃ کا ذکر کیا اس شخص نے کہا کیا اس کے علاوہ میرے اوپر اور کچھ ہیں آپ ﷺ نے فرمایا نہیں مگر یہ کہ تو بطور نفل صدقہ کرے راوی حدیث کہتے ہیں کہ جب وہ شخص چلنے لگا تو یہ کہتا ہوا چل دیا کہ قسم ہے خدا کی نہ زیادہ کروں گا اس پر نہ کم کروں گا اس سے رسول اکرم ﷺ نے فرمایا کہ یہ شخص کامیاب ہو گیا اگر سچا ہے۔

اخبرنا قتیبة حدثنا نوح بن قیس عن خالد بن قیس عن قتادة عن انس رضی اللہ عنہ قال قال رسول اللہ صلی اللہ علیہ وسلم فقال یا رسول اللہ کم افترض اللہ عزوجل علی عبادہ من الصلوات قال افترض اللہ علی عبادہ صلوات خمس قال یا رسول اللہ هل قبلہن او بعدہن شیاً قال افترض اللہ علی عبادہ صلوات خمس فحلف الرجل لا یزید علیہ شیئاً ولا ینقص منه شیئاً قال رسول اللہ صلی اللہ علیہ وسلم ان صدق لیدخلن الجنة.

حضرت انس رضی اللہ عنہ سے روایت ہے کہ ایک شخص نے رسول اکرم ﷺ سے دریافت کیا اے اللہ کے رسول اللہ بزرگ

و برتر بنے اپنے بندوں پر کتنی نمازیں فرض کی ہیں آپ ﷺ نے فرمایا کہ اللہ تعالیٰ نے اپنے بندوں پر پانچ نمازیں فرض کی ہیں اس شخص نے کہا اے اللہ کے رسول کیا ان پانچوں نمازوں سے پہلے یا ان کے بعد کچھ اور بھی ہیں آپ ﷺ نے فرمایا کہ اللہ تعالیٰ نے اپنے بندوں پر پانچ وقت کی نمازیں فرض کیں پھر اس شخص نے قسم کھائی کہ میں اس پر نہ کچھ زیادہ کروں گا اور نہ کم رسول اکرم ﷺ نے فرمایا کہ اگر یہ شخص سچا ہے تو ضرور جنت میں جائے گا۔

تشریح: باب کی حدیث میں آیا ہے کہ ایک شخص نجد کار بننے والا نبی کریم ﷺ کے پاس آیا نجد عرب کے بلند حصہ کو کہتے ہیں اور نیچے کو تہامہ اور درمیانی کو حجاز کہتے ہیں یہ شخص کون ہے جو آپ کی خدمت میں حاضر ہوا تھا۔ ابن بطال اور بعض دوسرے شارحین کا خیال ہے کہ ضمام بن ثعلبہ ہیں اور یہ اپنی قوم کی طرف سے نمائندہ بن کر آئے تھے لفظ ”دوی“ کے معنی ہیں گنگناہٹ ہلکی آواز۔

غرض صحابہ کہتے ہیں کہ ہم اس کی آواز کی گنگناہٹ کو سنتے تھے مگر ایک تو پست آواز دوسرے دور ہونے کی وجہ سے اس کی بات سمجھتے نہ تھے حتیٰ کہ وہ قریب ہوا نبی کریم ﷺ کے پھر ہم نے سمجھا کہ وہ شرائع فرائض اسلام کے متعلق کچھ دریافت کر رہا ہے اسی لئے شہادتین کا ذکر نہیں فرمایا کیوں کہ سناںک پہلے سے شہادتین کی خوبی سے متصف تھا نبی کریم ﷺ نے فرمایا کہ دن رات میں پانچ نمازیں فرض ہیں اس شخص نے کہا کہ کیا میرے ذمہ اس کے علاوہ کچھ اور ہے آپ ﷺ نے فرمایا نہیں یعنی ان پانچ نمازوں کے علاوہ تمہارے ذمہ کچھ اور واجب نہیں ”الا ان تطوع“ مگر یہ کہ تم اپنے طور پر نفل پڑھو تو الگ بات ہے جو تمہارے اختیار میں ہے یعنی ابتداء تمہارے اختیار میں ہے جیسا کہ احناف کا مسلک ہے یعنی شروع کرنے کے بعد اس کا پورا کرنا تمہارے اوپر واجب ہے یا انتہاء کے اعتبار سے بھی تمہارے اختیار میں ہے جیسا کہ امام شافعی کا مذہب ہے اس لئے ان کے نزدیک شروع کی ہوئی نفل عبادت اگر کسی وجہ سے فاسد ہوگئی تو اس کی قضاء لازم نہیں ہے اور احناف کے یہاں قضاء ضروری ہے امام شافعی نے کتاب الام میں اس حدیث کو نقل کر کے لکھا ہے ”ففرائض الصلوات خمس وما سواها تطوع“ یعنی وتر وغیرہ فرض نہیں سنت میں داخل ہیں مگر شوافع نے صریح طور پر لکھا ہے کہ یہ حدیث امام ابو حنیفہ کے قول کو کہ وہ وجوب وتر کے قائل ہیں رد کر دیتی ہے۔

حنفیہ نے جواب دیا کہ وجوب وتر بعد کو ہوا ہوگا جیسے اور بہت سے احکام ہیں مثلاً صدقۃ الفطر کہ احناف کے نزدیک واجب ہے اور شوافع کے نزدیک فرض ہے مگر اس حدیث میں اس کا کب ذکر ہے ”فما هو جوابکم فہو جوابنا“۔ تو اس حدیث میں زکوٰۃ کا ذکر تو ہے اور اس کے علاوہ سب تطوع ہیں تو پھر صدقۃ الفطر کس میں داخل ہے شوافع کہتے ہیں کہ شاید اس وقت تک اس کا حکم نہیں آیا ہوگا یہی وتر کے متعلق ہم یہاں کہیں گے مگر درحقیقت اس جواب کی ضرورت نہیں ہے بلکہ زمانہ اور وقت کے لحاظ سے حکم دیا جاتا ہے مثلاً کوئی نو مسلم کہے کہ مجھے نماز سکھا دو تو ہم نے کہا کہ پانچ وقت نماز پڑھا کرو مگر ابھی اس کو تفصیل معلوم نہیں بعد میں بتلا دی جائے گی تو یہاں حضور اکرم ﷺ نے جو دن رات میں خمس صلوات فرمایا تو کیا اس کا گمان ہو سکتا ہے کہ اس کی بعد میں تفصیل نہ بتلائی گئی ہوگی اس کو نماز کا پورا طریقہ بتلایا ہوگا مثلاً حضور ﷺ نے بتلایا ہوگا کہ

فجر کی دو رکعت ہیں اور وہ اس طرح پڑھی جاتی ہیں شرائط و آداب سب کی تعلیم دی ہوگی تو ایک نو مسلم کو فرض، سنت، رکعات، رکوع، سجود اور تسبیح وغیرہ سب بتا دینا پڑے گا مگر کہا یہی جائے گا کہ پانچ ہی نمازیں ہیں اب ہم کہتے ہیں کہ وتر اگرچہ من وجہ مستقل واجب ہے لیکن من وجہ صلوة خمسہ یا عشاء کے توابع میں سے ہے چنانچہ نہ اس کے لئے علیحدہ وقت ہے اور نہ اس کے لئے مستقل جماعت ہے سوائے رمضان کے اور نہ اس کے لئے اذان ہے جس طرح پانچ نمازوں کے لئے یہ چیزیں ضروری ہیں چنانچہ بعض محققین نے کہا کہ وتر پانچ نمازوں کو مکمل کرنے والا ہے۔

بہر حال حنفیہ وتر کو واجب کہنے کے باوجود یہی کہتے ہیں کہ نمازیں پانچ ہیں نہ کہ چھ تو جس طرح بعض واجبات نماز کے اندر ہیں اسی طرح خارج میں بھی بعض واجبات ہیں جیسے غسل سنتیں خارج میں ہیں اور بعض داخل نماز جو خارج ہیں وہ مکمل ہیں جیسے صفوں کی درستگی ایسے ہی واجبات داخل بھی ہیں اور خارجی بھی تو اس بناء پر نبی کریم ﷺ کے ارشاد مبارکہ ”خمس صلوات فی السوم واللیلۃ“ کے معنی یہ ہوں گے کہ لازم است بر تو نماز چھ گنا نہ یعنی تم پر پانچ وقت کی نمازیں لازم ہیں اس میں تمام سنن اور واجبات داخل ہیں اب تطوع سے مراد صرف صلوة نافلہ ہیں۔ (فتح الملہم)

تو اس توجیہ پر درحقیقت وتر اور سنن رواتب فرائض کے توابع ہیں اور صلوات خمسہ کے اندر داخل ہیں اور شب و روز کی پانچ نمازوں کے ذکر کے بعد حضور اکرم ﷺ نے رمضان المبارک کے روزے کا ذکر فرمایا اور زکوٰۃ کا ذکر فرمایا کہ یہ سب فرائض اسلام میں سے ہیں حج کا ذکر اس لئے نہیں فرمایا کہ شاید وہ شخص ان لوگوں میں سے نہ ہو جن پر حج واجب ہوتا ہے یا اس وقت تک حج فرض نہ ہوا ہو گا یا اس کا بیان بعض راویوں سے ساقط ہو گیا ہو گا۔

حضرت طلحہ بن عبید اللہ رضی اللہ عنہ کہتے کہ جب اس شخص نے اپنے وطن کی طرف جانے کے لئے پیڑھ پھیری تو یہ کہتا ہوا چل دیا کہ خدا کی قسم میں اس پر نہ کچھ زیادہ کروں گا اور نہ اس سے کم یعنی تبلیغ میں کمی زیادتی نہ کروں گا یا نفس فریخت میں کمی زیادتی نہ کروں گا کہ پانچ نمازوں کی جگہ چھ بنادوں یا چار کروں یا کیفیت نماز میں کمی زیادتی نہ کروں گا یعنی بجائے چار فرض کے تین یا پانچ نہ پڑھوں گا اس پر نبی کریم ﷺ نے فلاح و کامیابی کی بشارت سنائی کہ یہ شخص کامیاب ہو گیا اگر سچا ہے بعض روایات میں ”افلح و ابیہ“ آیا ہے۔ اس پر اشکال ہوتا ہے کہ قسم بغیر اللہ جائز نہیں ہے۔

تو اس کی کئی تاویلات کی گئی ہیں کسی نے کہا خاص نص نبوی سے ہے۔ سوال ہوا کیوں خاص ہے زرقانی نے فرمایا کہ قسم بغیر اللہ کی ممانعت اس لئے کی گئی ہے تاکہ تعظیم مفرط (حد سے زیادہ تعظیم) بغیر اللہ نہ ہو اور حضور اکرم ﷺ چونکہ اس میں تعظیم مفرط سے مامون و محفوظ ہیں اس لئے آپ کے لئے جائز ہے بعض نے کہا کہ یہاں مضاف محذوف ہے یعنی ”و رب ابیہ“۔

لیکن بہتر جواب وہ ہے جو فاضل روم حسن چلبی نے مطول کے حاشیہ پر لکھا ہے کہ قسمیں دو ہیں ایک لغوی اور ایک شرعی لغوی میں صیغہ قسم ہوتا ہے مگر اس کے بولنے میں قسم کا ارادہ نہیں ہوتا ہے بلکہ مقصود کلام کو مزین اور خوبصورت بنانا اور مضمون کلام کی تاکید ہے اور اس سے قسم منعقد نہیں ہوتی ہے شرعی قسم وہ ہے جہاں تعظیم مقصود ہو اور وہ مخصوص ہے اللہ تعالیٰ کی ذات کے ساتھ بوجہ اس کے کمال عظمت کے اس لئے سوائے اللہ تعالیٰ کے اور کسی کی قسم کھا کر اس تعظیم مخصوص میں اللہ تعالیٰ کے ساتھ اس کے غیر کو

شریک نہ کیا جاوے تو یہاں ”افلح وابیہ“ دوسری قسم سے نہیں ہے پہلی قسم سے ہے یعنی صورت قسم کا ذکر صرف مضمون کلام کی تاکید اور اس کو مزین کرنے کے لئے ہے اس میں کوئی مضائقہ نہیں ہے الغرض حضور اکرم ﷺ نے فرمایا کہ یہ شخص کامیاب ہو گیا اگر سچا ہے یعنی دنیا میں بھی کامیاب ہے کہ اس کو خوشگوار اور پاکیزہ زندگی ملے گی اور آخرت میں بھی عذاب سے نجات پائیگا۔ (واللہ تعالیٰ اعلم)

بعض محققین نے کہا کہ حدیث اول کے الفاظ ”هل علی غیرہن“ کا مطلب یہ ہے کہ ”هل علی غیرہن من جنس هذه الاحکام“ قرینہ اس کا یہ ہے کہ جواب میں ارشاد ہوا ”لا الا ان تطوع“ تو دوسرے احکام سے نہ تو سوال میں تعرض ہے اور نہ جواب میں نفی ورنہ دوسری نصوص کا ابطال لازم آئے گا۔

باب البيعة على الصلوات الخمس

پانچ نمازوں کی پابندی پر بیعت کا بیان

اخبرنا عمرو بن منصور حدثنا ابو مسهر حدثنا سعيد بن عبدالعزيز عن ربيعة بن يزيد عن ابی ادریس الخولانی عن ابی مسلم الخولانی قال اخبرنی الحبيب الامين عوف بن مالک الاشجعی قال کنا عند رسول الله صلى الله عليه وسلم فقال الا تبایعون رسول الله صلى الله عليه وسلم فرددها ثلاث مرات فقد منا ايدينا فبايعناه فقلنا يا رسول الله قد بايعناك فعلى ما قال على ان تعبدوا الله ولا تشركوا به شيئاً والصلوات الخمس واسر كلمة خفية ان لا تسألوا الناس شيئاً.

ابو مسلم خولانی حضرت عوف بن مالک اشجعی رضی اللہ عنہ سے روایت کرتے ہیں کہ ہم رسول اکرم ﷺ کے پاس بیٹھے تھے آپ نے فرمایا کہ کیا تم رسول اللہ ﷺ سے بیعت نہیں کرتے ہو اس بات کو آپ نے تین مرتبہ فرمایا پھر ہم نے اپنے ہاتھوں کو آپ کی طرف بڑھایا اور ہم نے آپ سے بیعت کی ہم نے کہا اے اللہ کے رسول بیشک ہم نے آپ کے ہاتھ پر بیعت کی سو کس چیز پر ہم نے آپ سے بیعت کی آپ نے فرمایا کہ تم نے مجھ سے ان چیزوں پر بیعت کی ہے کہ تم اللہ تعالیٰ کی عبادت کرو اور اس کے ساتھ کسی چیز کو شریک نہ کرو اور پانچ نمازوں کی محافظت کرو اور ایک بات بھید کی بتلادی کہ لوگوں سے کسی چیز کا سوال نہ کرو۔

تشریح: ان تعبدوا الله الخ: تعبد و عبادت سے ماخوذ ہے اسلام میں عبادت کا وہ تنگ مفہوم نہیں جو دوسرے

مذہب میں پایا جاتا ہے۔

عبادت کے لفظی معنی اپنی عاجزی اور در ماندگی کا اظہار ہے اور شریعت کی اصطلاح میں خدا کے بزرگ و برتر کے سامنے اپنی بندگی اور عبودیت کے نذرانہ کو پیش کرنا اور اس کے احکام کو بجالانا اسی لئے قرآن حکیم میں جگہ جگہ عبادت کا مقابل لفظ استکبار اور غرور استعمال ہوا ہے اب اس پر ”والصلوات الخمس“ کا عطف خاص کا عطف عام پر ہونے کے باب سے ہے۔

بعض حضرات نے کہا کہ یہاں عبادت سے مراد توحید ہے کیوں کہ صلوات خمسہ کو اسی پر عطف کیا گیا ہے اور معطوف و معطوف علیہ کے درمیان مغاکرت ضروری ہے لہذا عبادت سے توحید مراد ہے اور لفظ عبادت جس سے مراد توحید ہے وہ نبوت کو شامل ہے بدون نبوت کے توحید کا کوئی اعتبار نہیں ہے اس لئے توحید کے ذکر کے بعد نبوت کے ذکر کی ضرورت نہیں ہے اور یہاں عبادت سے توحید مراد ہونے کی تائید ارشاد مبارکہ ”ولا تشركوا به شيئاً“ سے ہوتی ہے اور اس کی زیادتی نفی شرک کی تاکید کے لئے فرمائی ہے۔

بہر حال جو لوگ مجلس میں بیٹھے ہوئے تھے ان سے نبی کریم ﷺ نے اللہ تعالیٰ کی بندگی کرنے اور اس کے ساتھ کسی چیز کو شریک نہ کرنے اور پانچوں نمازوں کی پابندی کرنے کا عبد لیا تھا اور راوی حدیث کہتے ہیں کہ اس موقع پر نبی کریم ﷺ نے ایک بھید کی بات بھی ارشاد فرمائی وہ یہ ہے کہ بلا ضرورت حرص اور طمع کی غرض سے لوگوں کے پاس جو مال و متاع وغیرہ ہیں اس میں سے کسی بھی چیز کا سوال ان سے نہ کرو یہ شریعت کی نظر میں بہت بری چیز ہے لیکن طلب دین اور احکام و مسائل کا سوال اس ممانعت میں داخل نہیں ہے۔ (واللہ تعالیٰ اعلم)

باب المحافظة على الصلوات الخمس

پانچوں نمازوں کی محافظت کا بیان

اخبرنا قتيبة عن مالك عن يحيى بن سعيد عن محمد بن يحيى بن حبان عن ابن محيريز ان رجلا من نبي كنانة يدعى المخدجى سمع رجلا بالشام يكنى ابا محمد يقول الوتر واجب قال المخدجى فرحت الى عبادة بن الصامت فاعترضت له وهو رائح الى المسجد فاخبرته بالذى قال ابو محمد فقال عبادة كذب ابو محمد سمعت رسول الله صلى الله عليه وسلم يقول خمس صلوات كتبهن الله على العباد من جاء بهن لم يضيع منهن شيئا استخفافا بحقهن كان له عند الله عهد ان يدخله الجنة ومن لم يأت بهن فليس له عند الله عهد ان شاء عذبه وان شاء ادخله الجنة.

عبداللہ بن محیریز رحمہ اللہ سے روایت ہے کہ ایک آدمی بنی کنانہ سے جسے لوگ مخدجی کہتے تھے اس نے ملک شام میں ابو محمد انصاری سے کہتے سنا کہ وتر واجب ہے مخدجی نے کہا پھر میں عبادۃ بن صامت رحمہ اللہ کے پاس گیا اور ان کے سامنے آیا جبکہ وہ مسجد کی طرف جارہے تھے پس میں نے ان کو اس بات کی خبر دی جو ابو محمد نے بولی تھی عبادۃ بن صامت رحمہ اللہ نے کہا کہ ابو محمد نے غلط بات کہی میں نے رسول اکرم ﷺ سے سنا کہ اللہ تعالیٰ نے پانچ نمازیں بندوں پر فرض کیں جو شخص ان کی پابندی کرے اور ان کے حق یعنی فرائض اور آداب وغیرہ میں سے کسی چیز کو ہلکا سمجھ کر ترک نہ کرے تو اس کے واسطے اللہ تعالیٰ نے یہ ذمہ لیا ہے کہ اس کو جنت میں داخل کریگا اور جس شخص نے ان پانچ نمازوں کی محافظت نہیں کی تو اس کے لئے اللہ تعالیٰ کے پاس کوئی عہد نہیں ہے اگر وہ چاہے تو اس شخص کو عذاب دیدے اور اگر چاہے اس کو جنت میں داخل کر دے۔

تشریح: اس حدیث میں آیا ہے کہ ایک شخص جس کی کنیت ابو محمد ہے اور اصل نام بعض نے مسعود بن اوس بن زید بن اصرم اور بعض نے مسعود بن زید بن سمیع بتایا اور بعض نے اس کا نام قیس بن عامر بن عبد بن حارث خولانی بتایا جو بنی حارث کے حلیف تھے۔

ابن سعد نے کہا کہ اس کا انتقال حضرت عمر فاروق رضی اللہ عنہ کے دور خلافت میں ہوا وہ کہتے تھے کہ وتر واجب ہے اس کو ایک اور آدمی نے جو بنی کنانہ سے تھا اور مخدجی سے مشہور تھا سن لیا مخدجی نے کہا کہ میں اس بات کی تحقیق و تصدیق کے لئے حضرت عبادہ بن صامت رضی اللہ عنہ کے پاس پہنچا اور میں نے ان کو ابو محمد رضی اللہ عنہ کے اس فتویٰ کی خبر دی حضرت عبادہ بن صامت رضی اللہ عنہ نے فرمایا کہ ابو محمد نے غلط بولا ہے ابو محمد کی رائے صحیح نہیں ہے اپنے اجتہاد میں خطا کی ہے میں نے رسول اکرم صلی اللہ علیہ وسلم سے سنا کہ پانچ نمازیں ہیں ان کو اللہ تعالیٰ نے اپنے بندوں پر فرض کیا ہے الی آخر الحدیث۔

راقم الحروف کہتا ہے کہ یہ نفی فرضیت کی دلیل ہے اور اس حدیث سے بے شک وتر کے فرض ہونے کی نفی ہوتی ہے مگر اس حدیث سے وجوب کی نفی نہیں ہو سکتی کیوں کہ اللہ تعالیٰ نے پانچ نمازیں فرض فرمائی ہیں تو وتر فرض نہیں واجب ہے جیسے دونوں عید کی نماز اور اسی وجہ سے اس کا منکر کا فرض نہیں ہوتا ہے اور مثل عید کے وتر کے لئے اذان بھی نہیں ہے البتہ یہ کہا جاسکتا ہے کہ شاید عبادہ بن صامت رضی اللہ عنہ نے وتر کے واجب نہ ہونے پر ارشاد نبوی ”من جاء بهن الخ“ سے استدلال کیا ہو اس لئے کہ دخول جنت کو پانچ نمازوں کے ادا کرنے پر مرتب فرمایا اور اگر پانچ نمازوں کے علاوہ بھی کوئی اور نماز فرض ہوتی تو یہ جزاء مذکورہ پانچ نمازوں کے ادا کرنے پر ہرگز مرتب نہ فرماتے۔

الفرض فرضیت صرف پانچ وقت کی نمازوں پر منحصر ہے رہا کسی امر التزامی پر عمل کا واجب ہونا وہ بنظر احتیاط ہے اور حدیث کے الفاظ ”ومن لم يات بهن الخ“ سے معلوم ہوا کہ جو شخص غفلت اور سستی کی وجہ سے نماز چھوڑ دیتا ہے وہ ایمان کے دائرہ سے خارج نہیں ہوتا بلکہ مؤمن رہتا ہے اور ”عذب“ کے معنی یہ ہیں کہ اگر اللہ تعالیٰ چاہے تو اس تارک نماز کو بقدر اس کے گناہ کے عذاب دے گا اور ”ان شاء ادخله الجنة“ کے معنی یہ ہیں کہ اگر چاہے تو ابتداء ہی میں اپنی مغفرت اور بخشش سے جنت میں داخل کر دے گا۔ (واللہ تعالیٰ اعلم)

فضل الصلوات الخمس

پانچ نمازوں کی فضیلت کا بیان

اخبرنا قتيبة حدثنا الليث عن ابن الهاد عن محمد بن ابراهيم عن ابي سلمة عن ابي هريرة رضی اللہ عنہ ان رسول الله صلى الله عليه وسلم قال ارايتم لو ان نهراً باب احدكم يغتسل منه كل يوم خمس مرات هل يبقى من درنه شيء قالوا لا يبقى من درنه شيء قال فكذاك مثل الصلوات الخمس يمحو الله بهن الخطايا.

مسرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ بتاؤ اگر تم میں سے کسی ایک کے دروازے پر نہر ہو اور وہ روزانہ اس میں پانچ بار نہاؤے کیا اس کے میل کچیل سے کچھ باقی رہتا ہے صحابہ نے کہا کہ اس کے میل کچیل سے کچھ بھی باقی نہیں رہتا تو رسول اکرم ﷺ نے فرمایا بس اسی طرح سمجھ لو حال پانچوں نمازوں کا کہ اللہ تعالیٰ ان کے اہتمام سے گناہوں کو معاف کر دیتا ہے۔

تشریح اس حدیث میں جس فضیلت کا وعدہ ہے وہ غیر اختیاری عمل پر نہیں رکھا بلکہ اختیاری عمل پر رکھا ہے اور وہ پانچوں وقت کی نماز اہتمام سے ادا کرنے کا عمل ہے اس کی اہمیت اور فضیلت کو رسول پاک ﷺ نے ایک ایسی مثال کے ذریعہ بیان فرمایا ہے جس کی حقیقت کا کوئی بھی عقلمند شخص تعلیم یافتہ ہو یا غیر تعلیم یافتہ انکار نہیں کر سکتا کہ روزانہ پانچ مرتبہ میٹھے پانی کی نہر میں نہانے والے کے بدن پر جس طرح کچھ میل کچیل باقی نہیں رہتا ہے اور صاف ستھرا ہو جاتا ہے اسی طرح جو لوگ پورے اہتمام سے پنجگانہ نمازوں پر دوام کرتے ہیں ان کے وسیلہ سے اللہ تعالیٰ نمازی بندوں کے گناہوں کو مٹا دیتا ہے پھر وہ گناہوں کے میل کچیل سے صاف ستھرے ہو جاتے ہیں اور اگر گناہ نہ ہوں تو اس صورت میں اس کے درجات بلند کئے جاتے ہیں۔
(واللہ تعالیٰ اعلم بالصواب)

باب الحكم فی تارك الصلوة

نماز چھوڑنے والے کے بارے میں کیا حکم ہے اس کا بیان

اخبرنا الحسين بن حرب قال حدثنا الفضل بن موسى عن الحسين بن واقد عن عبد الله بن بريدة عن ابيه قال قال رسول الله صلى الله عليه وسلم ان العهد الذي بيننا وبينهم الصلوة فمن تركها فقد كفر.

حضرت بریدہ رضی اللہ عنہ سے روایت ہے کہ رسول اکرم ﷺ نے فرمایا کہ جو عہد ہمارے اور منافقوں کے درمیان ہے وہ نماز کا عہد ہے پس جس نے نماز کو چھوڑ دیا وہ کافر ہو گیا۔

اخبرنا احمد بن حنبل حدثنا محمد بن ربيعة عن ابن جريج عن ابي الزبير عن جابر قال قال رسول الله صلى الله عليه وسلم ليس بين العبد وبين الكفر الا ترك الصلوة.

حضرت جابر رضی اللہ عنہ سے روایت ہے کہ رسول اللہ ﷺ نے فرمایا کہ بندہ مسلم اور کفر کے درمیان فرق کر دینے والی کوئی چیز نہیں مگر ترک نماز۔

تشریح قاضی عیاض نے کہا کہ ”بینہم“ کی ضمیر منافقوں کی طرف راجع ہے مطلب حدیث کا یہ ہوگا کہ ہم نے منافقوں کو امن و امان کے ساتھ زندگی گزارنے کی جو آزادی دے رکھی ہے کہ ان کو قتل وغیرہ نہیں کرتے اور احکام اسلام ان پر جاری کرتے ہیں اس کی صرف یہی وجہ ہے کہ وہ لوگ بوجہ نماز پڑھنے اور جماعت میں حاضر ہونے کے مسلمانوں کے

ساتھ مشابہت رکھتے ہیں اور صرف نماز ہی اس شان کی عبادت ہے جو علی الدوام مسلمان اور منافق کے درمیان تمیز کر دیتی ہے اس لئے جس نے نماز چھوڑ دی وہ اور کافر برابر ہوا اب ”فقد کفر“ کے معنی یہ ہیں کہ اس نے اپنے کفر کو ظاہر کر دیا کیوں کہ منافق نفاق اعتقادی کے اعتبار سے کافر ہے اس لئے اس کے حق میں لفظ کفر استعمال نہیں کیا جاتا اور اس معنی مذکور کی تائید و تصدیق نبی کریم ﷺ کے اس قول سے ہوتی ہے جس کے الفاظ یہ ہیں ”لَمَّا اسْتَوْذَنَ فِی قَتْلِ الْمَنَافِقِ اِلَّا اَنِّیْ نَهَيْتُ عَنِ الْقَتْلِ الْمَصْلِحِ“۔

الغرض مسلمانوں کے ساتھ باجماعت نماز پڑھنے اور ظاہری احکام کی تابعداری کے سبب منافقوں کو امن و امان کے ساتھ رہنے کی جو آزادی دے دی گئی تھی یہ اس وقت تک برقرار رہے گی جب تک وہ موجب امن کی پابندی کریں گے اور اگر انہوں نے نماز اور احکام ظاہرہ کی پابندی چھوڑ دی تو بلاشبہ اپنے کفر کو جو ایک امر باطنی ہے عملاً ظاہر کر دینے سے وہ اور کافر برابر ہوئے لہذا اب قتل وغیرہ سے جو امن و امان کا استحقاق حاصل تھا وہ ان کو نہ رہا۔

بعض حضرات نے کہا کہ ”بینہم“ کی ضمیر عام لوگوں کی طرف راجع ہے جنہوں نے نبی کریم ﷺ سے بیعت کی خواہ وہ منافق ہوں یا غیر منافق سب کو شامل ہے اب مطلب یہ ہوگا جس طرح منافق کے نماز چھوڑ دینے کی وجہ سے اس کی اور کافر و مشرک کی حالت میں کوئی فرق نہیں رہا اسی طرح اگر مؤمن صادق بھی ہو مگر اس نے نماز چھوڑ دی تو ظاہری صورت میں یکساں ہونے کی وجہ سے اس کے اور کافر کے درمیان کوئی فرق نہیں رہا کیوں کہ قلبی یقین تو اللہ تعالیٰ ہی کو معلوم ہے۔

غرض یہ ہے کہ ایمان اور کفر کے درمیان فرق نماز سے ہے اور جب نماز نہیں تو کچھ فرق نہیں رہا لیکن اس سے یہ لازم نہیں آتا کہ باطن میں بھی کفر ہو بلکہ وہ اگر منافق تھا تو باطن میں بھی کافر ہے اور اگر مؤمن صادق تھا تو باطن میں ایمان ہے لیکن ظاہر میں فاسق ہے۔ (واللہ تعالیٰ اعلم)

باب المحاسبة علی الصلاة

اس بیان میں کہ قیامت میں سب سے پہلے نماز کا حساب ہوگا

اخبرنا ابو داؤد قال حدثنا ہارون ہو ابن اسماعیل الخزاز قال حدثنا ہمام عن قتادة عن الحسن عن حرث بن قبيصة قال قدمت المدينة قال قلت اللهم يسر لي جليسا صالحا فجلست الي ابى هريرة رضى الله عنه قال فقلت انى دعوت الله عز وجل ان يسر لي جليسا صالحا فحدثني بحديث سمعته من رسول الله صلى الله عليه وسلم لعل الله ان ينفعني به قال سمعت رسول الله صلى الله عليه وسلم يقول ان اول ما يحاسب به العبد بصلاته فان صلحت فقد افلح وانجح وان فسدت فقد خاب وخسر قال همام لا ادري هذا من كلام قتادة او من الرواية فان انتقص من فريضة شئ قال انظروا هل لعبدى من تطوع فيكمل به ما نقص من الفريضة ثم يكون سائر عمله على نحو ذلك. خالفه ابو

العوام

حریث بن قیسہ سے روایت ہے وہ کہتے ہیں کہ میں مدینہ منورہ پہنچا اور اللہ تعالیٰ سے دعا کی اے اللہ میرے لئے کوئی نیک دوست میسر فرما دے پھر میں ابو ہریرہ رضی اللہ عنہ کے پاس بیٹھ گیا اور میں نے کہا کہ میں نے اللہ تعالیٰ سے کوئی نیک ساتھی ملا دے نے کی دعا کی تھی (اللہ تعالیٰ نے اپنے فضل و کرم سے آپ کی زیارت نصیب کی) آپ مجھ سے کوئی ایسی حدیث بیان کیجئے جس کو آپ نے رسول اکرم صلی اللہ علیہ وسلم سے سنا ہے شاید اس حدیث سے اللہ تعالیٰ مجھ کو فائدہ پہنچائے حضرت ابو ہریرہ رضی اللہ عنہ فرماتے ہیں کہ میں نے رسول اکرم صلی اللہ علیہ وسلم کو فرماتے سنا کہ قیامت میں سب سے پہلے بندہ سے نماز کا حساب لیا جائے گا اگر نماز درست ہوئی تو بندہ کامیاب ہوا اور اگر اس کی نماز خراب نکلی (غیر صحیح یا غیر مقبول نماز) تو وہ ناکام ہوگا اور سخت نقصان اٹھائے گا پھر اگر اس کی فرض نماز میں سے کوئی چیز ناقص نکلی مثلاً فرض کا نقصان ہوا یا واجب کا تو اللہ تعالیٰ فرشتوں کو فرما دے گا کہ دیکھو کیا ہے میرے بندے کے لئے اس کے صحیفہ اعمال میں کچھ سنت یا نفل تو پوری کر دی جائے گی اس سے وہ چیز جو کم ہوئی فرضوں میں سے پھر اس کے باقی عمل کا حساب بھی اسی طور پر ہوگا۔

اخبرنا ابو داؤد قال حدثنا شعيب يعني ابن بيان بن زياد بن ميمون قال كتب علي بن المديني عنه قال اخبرنا ابو العوام عن قتادة عن الحسن بن زياد عن ابي رافع عن ابي هريرة ان النبي صلى الله عليه وسلم قال ان اول ما يحاسب به العبد يوم القيامة صلاته فان وجدت تامة كتبت تامة وان كان انتقص منها شئ قال انظروا هل تجدون له من تطوع فيكمل له ما ضيع من فريضته من تطوعه ثم سائر الاعمال تجري على حسب ذلك.

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا کہ بیشک قیامت کے روز سب سے پہلے بندہ سے اس کی نماز کا حساب لیا جائے گا اگر اس کی نماز کامل ہوگی تو کامل لکھی جائے گی اور اگر اس کی فرض نماز میں سے کوئی چیز ناقص ہوئی تو اللہ تعالیٰ فرمائے گا دیکھو (اے فرشتو) کیا تم اس بندہ کی کچھ نفل نمازیں بھی (نامہ اعمال میں) پاتے ہو پھر اس کی نفلوں سے فرض نماز کی خرابی کو پورا کیا جائے گا پھر باقی اعمال کا اسی طرح حساب لیا جائے گا۔

اخبرنا اسحق بن ابراهيم حدثنا النضر بن شميل حدثنا حماد بن سلمة عن الازرق بن قيس عن يحيى بن يعمر عن ابي هريرة عن رسول الله صلى الله عليه وسلم قال اول ما يحاسب به العبد صلاته فان كان اكملها والا قال الله عز وجل انظروا العبدى من تطوع فان وجد له تطوع قال اكملوا به الفريضة.

حضرت ابو ہریرہ رضی اللہ عنہ رسول اکرم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا کہ قیامت کے روز سب سے پہلے بندہ سے نماز کا حساب لیا جائے گا اگر اس نے (اپنی زندگی میں) فرائض کا حق پورا ادا کیا تو بڑی خوش نصیبی کی بات ہے ورنہ اللہ تعالیٰ فرمائے گا دیکھو (اے فرشتو) کہ میرے بندے کی کچھ نفل نمازیں ہیں اگر اس کے لئے نوافل ہوں گی تو اللہ تعالیٰ فرمائے

گا کہ ان نفلوں سے فرض نماز کی کمی کو پورا کر دو۔

تشریح: ایمان کے بعد اللہ تعالیٰ کے حقوق میں سب سے اہم عمل نماز ہے اور ان حدیثوں سے معلوم ہوا کہ قیامت کے روز سب سے پہلے بندہ سے نماز کا حساب لیا جائے گا اگر اس کی نماز حساب میں درست ہوگی تو اس کا پورا پورا فائدہ اس کو حاصل ہوگا کہ اس نماز کے سبب سے مغفرت ہو جائے گی اور نماز اس کو نجات دلا دے گی مگر نماز کے سبب مغفرت اور سبب نورانیت اور نجات بننے کے لئے یہ ضروری ہے کہ نماز سنت کے مطابق خوب اچھی طرح ادا کی جائے نمازی کے دل میں اللہ تعالیٰ کی عظمت پائی جائے اور ظاہر و باطن سکون و عاجزی سے بھرا ہوا ہو تب اس کی نماز قیامت کے روز کامل اور حساب میں درست ہوگی اور اگر اس کی نماز حساب میں ناقص نکلی تو اللہ تعالیٰ اس کے ساتھ مشفقانہ معاملہ فرمائے گا قاعدہ تو چاہتا ہے کہ فرض نفل سے پورا نہ ہو اور جب پورا نہ ہو تو سزا دی جائے مگر سبحان اللہ کیا رحمت خداوندی ہے کہ اگر بندہ کی فرضی نماز حساب میں خراب نکلی تو اللہ تعالیٰ فرمائے گا کہ دیکھو اے فرشتو! کیا میرے بندہ کی کچھ نفل نمازیں بھی نامہ اعمال میں ہیں اگر اس کی کچھ نفل نمازیں ہوں گی تو ان سے یعنی نوافل سے فرائض کی خرابی اور نقصان کو پورا کیا جائے گا پھر باقی فرائض کا اسی طرح حساب لیا جائے گا اور نوافل سے کمی پوری کر دی جائے گی۔

مثلاً فرض روزے میں کچھ نقصان ہوا ہوگا تو نفل روزوں سے اس کو پورا کر دیں گے اور اگر زکوٰۃ میں نقصان ہوا ہوگا تو اس کو نفل صدقات و خیرات سے پورا کر دیں گے اور اگر حج میں کوئی خامی و کمی ہوئی ہوگی تو نفل حج یا عمرے سے پورا کر دیں گے اور جس کے فرائض درست نہ ہوں گے اور نوافل بھی نہ ہوں گے تو اس کو عذاب دیا جائے گا ہاں اگر اللہ تعالیٰ رحم و کرم فرما کر بخش دے تو یہ دوسری بات ہے۔

غرض یہ کہ قرآن و حدیث سے ثابت ہے کہ فرض عبادتوں کے ساتھ جو نفل عبادتیں لگی ہوئی ہیں خواہ وہ فرضوں سے پہلے ہوں یا بعد کی سنتیں ہوں یا ان کے علاوہ نفلیں سب فرض نمازوں کے لئے مکمل ہیں جس کا مطلب یہ ہے کہ ان نفل عبادتوں سے اس ظاہری یا باطنی خرابی کو پورا کیا جائے گا جو فرض عبادت کے ادا کرنے میں نمازی سے واقع ہوئی ہو اس لئے نوافل سے بے توجہی اور بے پرواہی عقل سلیم اور دین کی نظر میں ناپسندیدہ عمل ہے اگرچہ اس دنیا میں مکار نفس کے مکر و فریب سے اپنی کوتاہی اور لاپرواہی کا احساس نہیں ہو رہا ہے لیکن جب بندہ آخرت میں احکم الحاکمین کی عدالت کے سامنے کھڑا ہوگا اور اس سے نماز کا حساب لیا جاوے گا تو اس وقت سنتوں اور نفلوں سے بے پرواہی کا احساس ضرور ہوگا۔ اللہ تعالیٰ ہمیں فرائض پر دوامت کے ساتھ ساتھ نوافل ادا کرنے کی توفیق و ہمت عطا فرمائے۔

باب کی پہلی حدیث کے اخیر میں ہے ”خالفہ ابو العوام“ ضمیر کا مرجع ہمام ہے جنہوں نے اپنے استاد قتادہ سے روایت کی ہے اور ابو العوام نے بھی قتادہ سے روایت کی ہے مگر ابو العوام کی مخالفت ہمام سے اس میں ہے کہ ہمام نے اس حدیث کو قتادہ سے وہ حسن سے وہ حرث بن قبیصہ سے وہ حضرت ابو ہریرہ رضی اللہ عنہ سے روایت کیا ہے اور ابو العوام نے اپنے شریک ہمام کی طرح حرث بن قبیصہ سے نہیں بلکہ انہوں نے قتادہ سے وہ حسن سے وہ ابو رافع سے وہ حضرت ابو ہریرہ رضی اللہ عنہ سے روایت

کرتے ہیں۔ تو اختلاف دونوں کے درمیان صرف حسن اور حضرت ابو ہریرہ رضی اللہ عنہ کے درمیان والے راوی میں ہے۔
بہر حال یہ کوئی ایسی مخالفت نہیں جو صحت روایت میں نقصان دہ ہو۔

باب ثواب من اقام الصلوٰۃ

اس شخص کے بدلہ کا بیان جو اچھی طرح نماز کی پابندی کرتا ہے

اخبرنا محمد بن عثمان بن ابی صفوان الثقفی حدثنا بہز بن اسد حدثنا شعبة حدثنا محمد بن عثمان بن عبد اللہ وابو ہ عثمان بن عبد اللہ انہما سمعا موسیٰ بن طلحة يحدث عن ابی ایوب ان رجلا قال یا رسول اللہ اخبرنی بعمل یدخلنی الجنة فقال رسول اللہ صلی اللہ علیہ وسلم تعبد اللہ ولا تشرک بہ شیئاً وتقیم الصلوٰۃ وتؤتی الزکوٰۃ وتصل الرحم ذرہا کأنہ کان علی راحلہ.

حضرت ابو ایوب رضی اللہ عنہ سے روایت ہے کہ ایک آدمی نے کہا یا رسول اللہ! مجھے کوئی ایسا عمل بتا دیجئے جو مجھ کو جنت میں داخل کر دے رسول اکرم ﷺ نے فرمایا اللہ تعالیٰ کی عبادت کرو اور اس کے ساتھ کسی کو شریک نہ کرو اور نماز کی پابندی کرو اور زکوٰۃ دیدیا کرو اور اپنے رشتہ داروں سے نیکی کر اب اونٹنی کو چھوڑ دے شاید نبی کریم ﷺ اپنی سواری کے جانور پر تھے۔

تشریح عبد اللہ: لفظ تعبد بتقدیر ان مصدر کے معنی میں ہے اور چونکہ ان مذکور نہیں ہے محذوف ہے اس وجہ سے فعل کو مرفوع پڑھیں گے یا خبر ہے جو امر کے معنی میں ہیں اور عبادت سے تو حید مراد ہے یعنی خلوص دل سے خدا کو ایک جاننا اور ایک ماننا اسی کو تو حید کہتے ہیں اور جملہ ”ولا تشرک بہ شیئاً“ اسی کی تائید کرتا ہے اور اسی مضمون تو حید کی تاکید کے لئے لایا گیا ہے۔

پھر اقامت صلوٰۃ وغیرہ کا ذکر فرمایا اس میں اشارہ اس طرف ہے کہ تو حید ہی اصل الاصول ہے اور سارے اعمال کی مقبولیت کا دار و مدار ہے اور تو حید وہی معتبر ہے جو شرک کی تمام قسموں کی آمیزش سے پاک ہو بدون اس کے تو حید کا کوئی اعتبار نہیں ہے کیوں کہ ”ولا تشرک بہ شیئاً“ میں جس شرک کی نفی فرمائی ہے اس میں شرک فی الذات، شرک فی الصفات اور شرک فی العبادات وغیرہ سب ہی آجاتے ہیں۔

اور شرک شریعت میں اس کو کہتے ہیں کہ جو صفات خاص اللہ تعالیٰ کی ہیں وہ اس کے غیر میں ثابت کرے۔ یا عبادت سے بدون تخصیص کے عام اطاعت مراد ہے اور جملہ ”ولا تشرک بہ شیئاً“ کا مقصد اپنی نیت کی صفائی و اخلاص اور ترک ریاء کا بیان ہے اس دوسری صورت میں ارشاد مبارک ”وتقیم الصلوٰۃ الخ“ تخصیص بعد التعمیم ہوگی۔

الغرض ایک شخص نے رسول اکرم ﷺ سے سوال کیا کہ مجھے کوئی ایسا عمل بتلائیں کہ میں اس کی بدولت جنت میں داخل ہو سکوں آپ ﷺ نے فرمایا اللہ تعالیٰ کی عبادت کرو اور اس کے ساتھ کسی کو شریک نہ کرو اور نماز کی پابندی کرو ”وتقیم الصلوٰۃ“ فرمایا اقامت کے معنی صرف نماز پڑھنے کے نہیں ہیں بلکہ نماز کو ہر طریقہ سے درست کرنے کا نام اقامت ہے جس

میں نماز کے تمام لوازم یعنی فرائض واجبات وغیرہ لوازم یعنی مستحبات یہ سب اقامت کے مفہوم میں داخل ہیں۔ حاصل یہ ہوا کہ نماز کی اس کے تمام فرائض واجبات اور مستحبات کی رعایت کے ساتھ پابندی کرو اور زکوٰۃ دیدیا کرو اور باہم اقارب میں جو تعلقات ہیں ان کو نہ توڑو بس ان امور پر دوام والتزام سے اپنے مقصد میں کامیاب ہو جاؤ گے اب اونٹنی کو چھوڑ دو اس شخص نے سوال کے وقت حضور اکرم ﷺ کی اونٹنی کو روک لیا تھا جس پر آپ ﷺ سوار تھے جواب دینے کے بعد آپ ﷺ نے اس شخص سے فرمایا تمہارا مطالبہ پورا ہو گیا اب سواری کے جانور کو چھوڑ دو۔ (واللہ تعالیٰ اعلم)

باب عدد صلاة الظهر فی الحضر

حضر کی حالت میں نماز ظہر کی تعداد کا بیان

اخبرنا قتیبہ حدثنا سفیان عن ابن المنکدر و ابرہیم بن میسرۃ سمعا انساً رضی اللہ عنہ قال صلیت مع النبی صلی اللہ علیہ وسلم الظهر بالمدينة اربعاً و بذي الحلیفة العصر رکعتین۔ ابن منکدر اور ابراہیم بن میسرہ دونوں نے یہ حدیث حضرت انس رضی اللہ عنہ سے سنی ہے وہ کہتے ہیں کہ میں نے نبی کریم ﷺ کے ساتھ مدینہ میں ظہر کی چار رکعتیں پڑھیں اور ذی الحلیفہ میں عصر کی دو رکعتیں۔

تشریح: اس حدیث میں نبی کریم ﷺ کے سفر کا بیان ہے کہ آپ نے جب حج کے لئے مکہ کا ارادہ فرمایا تو ظہر کی نماز مدینہ میں پوری پڑھی پھر جب روانہ ہو گئے اور ذی الحلیفہ میں پہنچے تو نماز عصر کی دو رکعتیں پڑھیں دو رکعتیں پڑھنے کی وجہ یہ نہیں کہ ذی الحلیفہ جو مدینہ سے تین کوس پر ہے حد قصر ہے بلکہ دو رکعتیں عصر کی اس لئے پڑھیں کہ آپ ﷺ سفر حج کے ارادہ سے نکلے اور مکہ مکرمہ کی طرف روانہ ہو گئے۔

امام ابو حنیفہ اور امام شافعی رحمہما اللہ کا مذہب یہی ہے کہ مسافر شرعی جب شہر کے مکانات سے نکلے تو قصر کرے اس سے معلوم ہوا کہ جب تک آبادی کے اندر اندر چلتا رہے تب تک مسافر نہیں اور جو آبادی کے باہر ہو تو وہ وہاں پہنچ کر مسافر ہو جائے گا۔

باب صلاة الظهر فی السفر

سفر میں نماز ظہر کا بیان

اخبرنا محمد بن المثنیٰ و محمد ابن بشار قالوا حدثنا محمد بن جعفر قال حدثنا شعبۃ عن الحکم بن عتیبۃ قال سمعت ابا جحیفۃ قال خرج رسول اللہ صلی اللہ علیہ وسلم بالهاجرة قال ابن المثنیٰ الی البطحاء فتوضأ و صلی الظهر رکعتین و العصر رکعتین و بین یدیه عنزة۔ حکم بن عتیبہ سے روایت ہے وہ کہتے ہیں کہ میں نے ابو جحیفہ سے سنا کہ رسول اکرم ﷺ دوپہر کے وقت نکلے اس حدیث کے راوی ابن المثنیٰ نے کہا کہ دوپہر کے وقت بطحاء کی طرف تشریف لے گئے پھر آپ ﷺ نے وضو فرمایا اور ظہر کی

دور کعتیں پڑھیں اور عصر کی دور کعتیں اور آپ کے سامنے برچھی گاڑ دی گئی تھی۔

تشریح: حدیث کی دلالت مقصود پر ظاہر ہے کہ سفر کی حالت میں ظہر اور عصر کی دو دور کعتیں پڑھنے کا حکم ہے چنانچہ بطحا، جس کو اناط بھی کہتے ہیں منا کے راستے میں مکہ مکرمہ کے نزدیک ایک وادی کا نام ہے جب نبی کریم ﷺ وہاں تشریف لے گئے تو آپ ﷺ نے ظہر اور عصر کی دو دور کعتیں پڑھیں اور اس موقع پر آپ کے سامنے برچھی گاڑ دی گئی تاکہ اس کے سبب سے عجبہ کی جگہ کا امتیاز ہو جائے اور اس کے آگے سے گزرنے والا گناہ گار نہ ہو اور سترہ صرف نبی کریم ﷺ کے سامنے گاڑ دیا گیا تھا ہر ایک مقتدی کے سامنے نہیں جس سے معلوم ہوا کہ اگر امام کے آگے سترہ ہو تو مقتدی کے آگے سے گزرنا جائز ہے اگرچہ ان کے آگے کوئی چیز حائل نہ ہو کیوں کہ امام کا سترہ مقتدیوں کے لئے کافی ہے۔

باب فضل صلوة العصر

نماز عصر کی فضیلت کا بیان

اخبرنا محمود بن غیلان قال حدثنا وکیع حدثنا مسعر وابن ابی خالد والبختری بن ابی البختری کلهم سمعوه من ابی بکر بن عمارۃ بن رویۃ الثقفی عن ابیہ قال سمعت رسول اللہ صلی اللہ علیہ وسلم یقول لن یلج النار من صلی قبل طلوع الشمس وقبل غروبہا۔

ابو بکر اپنے والد عمارۃ بن رویۃ ثقفی سے روایت کرتے ہیں انہوں نے کہا کہ میں نے رسول اکرم ﷺ کو فرماتے سنا کہ وہ شخص دوزخ میں ہرگز داخل نہ ہوگا جس نے آفتاب طلوع ہونے سے پہلے اور اس کے غروب ہونے سے پہلے نماز پڑھی۔

تشریح: طلوع آفتاب سے پہلے کی نماز سے مراد صبح کی نماز ہے اور غروب آفتاب سے پہلے کی نماز سے مراد نماز عصر ہے ان دونوں کے عظیم الشان ہونے کی وجہ سے خاص طور پر تاکید کے ساتھ ان کی فضیلت نبی کریم ﷺ نے بیان فرمائی ہے کہ جس شخص نے عصر اور فجر کی نماز پر مداومت کی اس کو دوزخ کی آگ ہرگز نہیں چھوئے گی اور تاکید کے ساتھ اس لئے بیان فرمائی تاکہ لوگ ان دونوں نمازوں کا خوب اچھی طرح اہتمام کریں اور ضائع نہ ہونے دیں ذرا غور کرنے کی بات ہے کہ دنیا کے عارضی اور فانی مفادات اور درجات کے لئے لوگ بڑی بڑی کوشش اور محنت کرتے ہیں اور ان کے حصول میں تمام وسائل اختیار کرتے ہیں اور اپنی مصروفیات کی وجہ سے اوقات نکالتے ہیں مگر لوگوں کی بد نصیبی یہ ہے کہ اپنی جہالت اور غفلت کی وجہ سے ان دونوں عظیم الشان نمازوں کے ادا کرنے تک چند منٹ بھی لگانے کی ہمت اور کوشش نہیں کرتے ہیں بلکہ دنیا کے مال و متاع اور ایک ایک کوڑی کی محبت نے ان کو اپنے مقصد زندگی سے اس طرح غافل کر دیا ہے کہ عصر کے وقت خرید و فروخت لین دین اور کاروباری امور میں حد سے زیادہ مشغول رہنے اور صبح کے وقت خواب غفلت اور گہری نیند میں پڑے رہنے کی وجہ سے اکثر لوگوں کی دونوں نمازیں قضا ہو جاتی ہیں یا کم از کم جماعت فوت ہو جاتی ہے اس لئے مخبر صادق بنی کریم ﷺ نے ان دونوں نمازوں

کی مداومت پر جس عظیم فضیلت اور بشارت کی خبر دی ہے اس سے محروم رہ جاتے ہیں یہ اتنا بڑا خسارہ ہے جس کی کوئی حد نہیں اس کا احساس آخرت میں ہوگا اور وہاں کف افسوس ملتے رہیں گے اللہ تعالیٰ ہمیں ان دونوں نمازوں کو اہتمام کے ساتھ ادا کرنے کی توفیق عطا فرمائے۔

باب المحافظة على صلاة العصر

نماز عصر کی محافظت (مداومت) کا بیان

اخبرنا قتيبة عن مالك عن زيد بن اسلم عن القعقاع بن حكيم عن ابي يونس مولى عائشة زوج النبي صلى الله عليه وسلم قال امرتني عائشة ان اكتب لها مصحفاً فقالت اذا بلغت هذه الآية فاذا نسي حافظوا على الصلوات والصلوة الوسطى فلما بلغتها آذنتها فاملت علي حافظوا على الصلوات والصلوة الوسطى وصلاة العصر وقوموا لله قانتين ثم قالت سمعتها من رسول الله صلى الله عليه وسلم.

نبی کریم ﷺ کی زوجہ محترمہ حضرت عائشہ رضی اللہ عنہا کا آزاد کیا ہوا غلام ابی یونس سے روایت ہے انہوں نے کہا کہ حضرت عائشہ رضی اللہ عنہا نے مجھ کو ان کے لئے مصحف (قرآن مجید) لکھنے کا حکم دیا اور کہا کہ جب تم آیت ﴿حافظوا على الصلوات والصلوة الوسطى﴾ پر پہنچو تو مجھے بتا دینا جب میں اس آیت پر پہنچا تو ان کو اطلاع دیدی تو انہوں نے مجھ سے لکھوایا ﴿حافظوا على الصلوات والصلوة الوسطى وصلاة العصر وقوموا لله قانتين﴾ پھر کہا کہ اس کو میں نے رسول اکرم ﷺ سے سنا ہے۔

اخبرنا محمد بن عبد الاعلى حدثنا خالد حدثنا شعبة قال اخبرني قتادة عن ابي حسان عن عبيدة عن علي رضي الله عنه عن النبي صلى الله عليه وسلم قال شغلونا عن الصلاة الوسطى حتى غربت الشمس.

حضرت علی رضی اللہ عنہ نبی اکرم ﷺ سے روایت کرتے ہیں آپ نے فرمایا کہ باز رکھا ہم کو مشرکین نے صلاۃ وسطیٰ (نماز عصر) سے یہاں تک کہ سورج غروب ہو گیا۔

تشریح: پہلی حدیث میں آیا ہے ”حافظوا على الصلوات الخ“ ”صلوات میں صلاۃ وسطیٰ داخل ہے پھر اس کا ذکر مزید اہتمام کی غرض سے ہے پھر صلاۃ العصر کا عطف صلاۃ الوسطیٰ پر کیا ہے اور قاعدہ ہے کہ معطوف اور معطوف علیہ میں مغائرت ہوتی ہے لہذا نماز عصر مغائیر ہوگی نماز وسطیٰ کے حالانکہ یہ اس حدیث مرفوعہ کے خلاف ہے جو آگے آرہی ہے البتہ اگر عطف کو تفسیر کے لئے مانا جائے تو پھر صحیح ہے اور ظاہر یہی ہے کہ صلاۃ العصر تفسیر ہے والصلاۃ الوسطیٰ کی۔

نبی کریم ﷺ نے اس کی تفسیر میں ”وصلاة العصر“ فرمایا مگر حضرت عائشہ رضی اللہ عنہا نے اس کو آیت کا حصہ سمجھ لیا یا

شروع میں آیت کا جزء تھا پھر منسوخ ہو گیا مگر حضرت عائشہ رضی اللہ عنہا کے خیال میں اس کی تلاوت منسوخ نہیں ہوئی، باقی ہے اس لئے انہوں نے اپنے غلام ابویونس سے لکھوایا: **حافظوا علی الصلوات و الصلوة الوسطی و صلاة العصر الخ**۔

(واللہ تعالیٰ اعلم کذا قال علامۃ السندھی)

بہر حال قرآن اور احادیث میں ساری نمازوں خاص طور پر نماز عصر اور فجر کی محافظت یعنی اس کے وقت مستحب میں باجماعت پابندی سے ادا کرنے کی سخت تاکید کی گئی ہے اور بلا عذر و مجبوری جس نے عصر کی نماز و آفتاب کے زرد ہونے تک مؤخر کیا اس کی نماز کو منافق کی نماز سے مشابہ قرار دیا گیا ہے جیسا کہ اس کا بیان ایک حدیث میں آتا ہے اس سے مسلمانوں کو بچنا چاہئے یوں کبھی کسی عذر و مجبوری کی وجہ سے چھوٹ گئی ہو تو وہ دوسری بات ہے مگر جہد از جلد اس کی قضا کر لینی چاہئے جیسا کہ نبی کریم صلی اللہ علیہ وسلم نے بلاتا خیر ان چاروں نمازوں کی قضا فرمائی جو غزوہ خندق کے دن بسبب مشرکین مد کی یلغار اور تیر اندازی کے فوت ہوئیں اور ان میں عصر کی نماز بھی تھی تو آپ نے اس کی زیادہ اہمیت اور عظیم الشان ہونے کو ظاہر کرنے کے لئے فرمایا ”شغلونا عن الصلوة الوسطی الخ“ دیکھو ان بد دماغ مشرکوں نے ایسی عظیم الشان نماز مسرت ہم کو باز رکھا ہے جس کی محافظت کا خاص طور سے اللہ نے حکم دیا ہے۔

باب من ترک صلاة العصر

باب جس شخص نے عصر کی نماز چھوڑ دی

اخبرنا عبید اللہ بن سعید حدثنا یحییٰ عن هشام قال حدثنی یحییٰ بن ابی کثیر عن ابی قلابہ قال حدثنی ابو الملیح قال کنا مع بریدۃ فی یوم ذی غیم فقال بکر و ابی الصلوة فان رسول اللہ صلی اللہ علیہ وسلم قال من ترک صلوۃ العصر فقد حبط عمله.

ابی قلابہ سے روایت ہے انہوں نے کہا کہ مجھ سے ابو الملیح نے یہ حدیث بیان کی کہ ہم بادل والے دن میں بریدہ کے ساتھ تھے انہوں نے کہا کہ نماز کو جلدی سے پڑھ لیا کرو اس لئے کہ رسول اکرم صلی اللہ علیہ وسلم نے فرمایا کہ جس نے عصر کی نماز چھوڑ دی اس کے عمل باطل ہو گئے۔

تشریح: اس حدیث میں نماز عصر کے چھوڑنے پر حبط عمل کا اطلاق کیا گیا ہے سوال یہ ہے کہ کیا نماز عصر کے چھوڑنے سے فی الواقع دوسرے اعمال باطل ہو جاتے ہیں یہ تو معتزلہ کا مذہب ہے کہ ان کے نزدیک کبائر (بڑے گناہ) اعمال کو باطل کر دیتے ہیں یہ مسلک اہل سنت کا نہیں۔

اہل سنت حدیث کی یہ تاویل کرتے ہیں کہ دیدہ و دانستہ نماز عصر چھوڑ دینے سے عمل باطل ہو جانے کا قول از راہ تہدید و تشدید فرمایا اس کے نتیجے میں مراد نہیں یعنی قصد عصر کی نماز کا چھوڑ دینا اتنا بڑا گناہ ہے کہ اس پر ”فقد حبط عمله“ فرمایا گیا ہے گو یہ اس ارتداد کی طرح نہیں جس سے عمل باطل ہو جاتے ہیں مگر حبط کے ساتھ تعبیر بھی بہت بڑا گناہ ہونے کا پتہ دیتی ہے گو وہ

موجب جط مثل نہ ہو۔

بہر حال اہل سنت کے نزدیک کبار موجب جط عمل نہیں ہوتے اس لئے یہاں جط عمل سے اس کے معنی حقیقی مراد نہیں ہے کیوں کہ معنی حقیقی مراد لینے کی صورت میں اس کا مطلب یہ ہوگا کہ نماز عصر کے چھوڑ دینے سے حقیقت میں سب عمل باطل ہو گئے جس کے اہل سنت قائل نہیں بلکہ حدیث میں جط عمل سے مراد یہ ہے کہ اس دن کے عمل کا وصف کمال باطل ہو اور دیگر عملوں میں نقصان عظیم آگیا۔ (واللہ تعالیٰ اعلم بالصواب)

باب عدد صلاة العصر فی الحضر

حضر میں نماز عصر کی تعداد کا بیان

اخبرنا یعقوب بن ابراہیم قال حدثنا ہشیم قال اخبرنا منصور بن زاذان عن الولید بن مسلم عن ابی الصدیق الناجی عن ابی سعید الخدری قال کنا نحضر قیام رسول اللہ صلی اللہ علیہ وسلم فی الظهر والعصر فحزرنّا قیامہ فی الظهر قدر ثلاثین آیۃ قدر سورۃ المسجدۃ فی الرکعتین الاولیین وفی الاخریین علی النصف من ذالک وحزرنّا قیامہ فی الرکعتین الاولیین من العصر علی قدر الاخریین من الظهر وحزرنّا قیامہ فی الرکعتین الاخریین من العصر علی النصف من ذالک

حضرت ابو سعید خدری رضی اللہ عنہ سے روایت ہے کہ ہم ظہر اور عصر میں رسول اکرم صلی اللہ علیہ وسلم کے قیام کا اندازہ کیا کرتے تھے ہم نے اندازہ کیا کہ ظہر کی پہلی دو رکعتوں میں اس قدر قیام فرماتے ہیں جس میں سورہ سجدہ کے برابر تیس آیت پڑھی جاسکتی ہے اور آخر کی دو رکعتوں میں اس سے آدھی مقدار کا قیام ہوتا تھا اور عصر کی پہلی دو رکعتوں میں ظہر کی آخری رکعتوں کے برابر قیام فرماتے تھے اور آخری دو رکعتوں میں عصر کی پہلی رکعتوں کی نصف مقدار کے برابر قیام فرماتے۔

اخبرنا سوید بن نصر اخبرنا عبد اللہ بن المبارک عن ابی عوانۃ عن منصور بن زاذان عن الولید ابی بشر عن ابی المتوکل عن ابی سعید الخدری قال کان رسول اللہ صلی اللہ علیہ وسلم یقوم فی الظهر فیکرأ قدر ثلاثین آیۃ فی کل رکعۃ ثم یقوم فی العصر فی الرکعتین الاولیین قدر خمس عشرة آیۃ

حضرت ابو سعید خدری رضی اللہ عنہ سے روایت ہے کہ رسول اکرم صلی اللہ علیہ وسلم ظہر کی نماز کی ہر رکعت میں تقریباً تیس آیت پڑھتے تھے اور عصر کی پہلی دو رکعت میں تقریباً پندرہ آیت پڑھتے تھے۔

تشریح: نماز میں نبی کریم صلی اللہ علیہ وسلم کا قیام بہت طویل ہوتا تھا اگرچہ نسبت فجر کے ظہر اور عصر میں تخفیف فرماتے تھے تاہم شروع کی دو رکعتوں میں سورہ فاتحہ کے ساتھ اتنی بڑی سورت پڑھتے کہ آدمی شیعہ (اہل مدینہ کا قبرستان) تک جاتا تھا اور وہاں اپنا کام کرتا تھا پھر پلٹ کر گھر آتا تھا اور وضو کرتا تھا اور پہلی رکعت میں شامل ہو جاتا تھا چنانچہ حضرت ابو سعید خدری رضی اللہ عنہ

کہتے ہیں کہ ہم نے اندازہ کیا تو معلوم ہوا کہ ظہر کی پہلی دو رکعتوں میں آپ ﷺ اس قدر قیام فرماتے جس میں ائم تنزیل السجدہ کے برابر سورت پڑھی جاسکتی ہے اخیر کی دو رکعتوں میں یہ مقدار نصف ہو جاتی تھی اور عصر کی پہلی دو رکعتوں میں ظہر کی آخری دو رکعتوں کے برابر قیام فرماتے تھے اور آخر کی دو رکعتوں میں قیام پہلی رکعتوں کی نسبت سے نصف مقدار ہوتا تھا اس سے معلوم ہوتا ہے کہ پہلی سے مختصر ظہر کی آخری دو رکعتوں میں بھی سورت پڑھتے تھے۔

امام شافعی کا قول جدید اسی کے موافق ہے لیکن فتویٰ قول قدیم پر ہے اور وہ موافق ہے امام ابوحنیفہ کے مذہب کے کہ آخر کی دو رکعتوں میں سورت فاتحہ پر اکتفا کرنا سنت ہے لہذا حضور اکرم ﷺ کا فعل مذکور بیان جواز پر محمول کیا جاوے گا یعنی کبھی کبھی اسی طرح پڑھتے تھے تاکہ لوگوں کو اس کا جواز معلوم ہو جائے۔ (واللہ تعالیٰ اعلم بالصواب)

باب صلاة العصر فی السفر

سفر میں نماز عصر کا بیان

اخبرنا قتیبہ حدثنا حماد عن ایوب عن ابی قلابہ عن انس بن مالک رضی اللہ عنہ ان النبی صلی اللہ علیہ وسلم صلی الظهر بالمدينة اربعاً و صلی العصر بذي الحليفة ركعتين .

حضرت انس بن مالک رضی اللہ عنہ سے روایت ہے کہ نبی کریم ﷺ نے ظہر کی نماز مدینہ میں چار رکعت پڑھی اور عصر کی نماز ذی الحلیفہ میں دو رکعت پڑھی۔

اخبرنا سويد بن نصر قال اخبرنا عبد الله بن المبارك عن حيوة بن شريح قال حدثنا جعفر بن ربيعة ان عراك بن مالك حدثه ان نوفل بن معاوية حدثه انه سمع رسول الله صلى الله عليه وسلم يقول من فاتته صلاة العصر فكانما وتر اهله وماله قال عراك واخبرني عبد الله بن عمر انه سمع رسول الله صلى الله عليه وسلم يقول من فاتته صلاة العصر فكانما وتر اهله وماله خالفه يزيد بن ابي حبيب .

حضرت نوفل بن معاویہ رضی اللہ عنہ سے روایت ہے انہوں نے رسول اکرم ﷺ سے فرماتے سنا کہ جس شخص سے عصر کی نماز فوت ہو جائے پس گویا اس کے اہل و عیال اور مال لوٹے گئے عراک کہتے ہیں کہ مجھے عبد اللہ بن عمر رضی اللہ عنہ نے خبر دی ہے کہ انہوں نے رسول اکرم ﷺ سے فرماتے سنا کہ جس شخص سے عصر کی نماز فوت ہو جائے پس گویا اس کے گھر والے اور مال لوٹے گئے۔

اخبرنا عيسى بن حماد رغبة حدثنا الليث عن يزيد بن ابي حبيب عن عراك بن مالك انه بلغه ان نوفل بن معاوية قال سمعت رسول الله صلى الله عليه وسلم يقول من الصلوة صلاة من فاتته فكانما وتر اهله وماله قال ابن عمر سمعت رسول الله صلى الله عليه وسلم يقول هي صلاة العصر . خالفه محمد

بن اسحق.

عراک بن مالک رضی اللہ عنہ سے روایت ہے وہ کہتے ہیں کہ مجھے نوفل بن معاویہ سے یہ حدیث پہنچی کہ نوفل بن معاویہ رضی اللہ عنہ نے کہا میں نے رسول اکرم صلی اللہ علیہ وسلم سے سنا آپ صلی اللہ علیہ وسلم فرماتے تھے کہ نمازوں میں سے ایک نماز ایسی ہے کہ وہ جس سے فوت ہو جائے پس گویا کہ اس کے اہل و عیال اور مال لوٹے گئے ابن عمر رضی اللہ عنہما کہتے ہیں کہ میں نے رسول اکرم صلی اللہ علیہ وسلم سے فرماتے سنا کہ وہ عصر کی نماز ہے۔

اخبرنا عبید اللہ بن سعد بن ابراہیم بن سعد قال حدثنی عمی قال حدثنی ابی عن محمد بن اسحق قال حدثنی یزید ابن ابی حبیب عن عراک بن مالک قال سمعت نوفل بن معاویہ یقول صلاة من فاتته فکانما وتر اھله وماله قال ابن عمر قال رسول اللہ صلی اللہ علیہ وسلم ہی صلاة العصر.

عراک بن مالک سے روایت ہے انہوں نے کہا کہ میں نے نوفل بن معاویہ رضی اللہ عنہ سے سنا وہ فرماتے تھے کہ ایک نماز ایسی ہے کہ جس شخص سے وہ فوت ہو جائے تو گویا اس کے گھر والے اور اس کا مال سب لوٹے گئے ابن عمر رضی اللہ عنہما کہتے ہیں کہ میں نے رسول اکرم صلی اللہ علیہ وسلم سے فرماتے سنا آپ صلی اللہ علیہ وسلم نے فرمایا کہ وہ عصر کی نماز ہے۔

تشریح: باب کی پہلی حدیث کی تشریح ”باب عدد صلاة الظهر فی الحضر“ کے تحت گذر چکی ہے۔

دوسری حدیث میں آیا ہے کہ جس شخص سے عصر کی نماز فوت ہو جائے وہ ایسا ہے کہ گویا اس کے گھر والے اور مال و دولت چھین لیا گیا ہو یعنی نماز عصر کا ضائع کرنا انجام کے اعتبار سے ایسا ہی ہے کہ گویا اس کے گھر والے اور مال و دولت چھین لیا گیا ہو اور سب کچھ لوٹ لیا گیا اور وہ اکیلا دیکھتا کھڑا رہ گیا ہو تو جتنا گھانا اور نقصان اس حالت میں ہے اتنا ہی بلکہ اس سے بھی زیادہ عصر کی نماز کے چھوڑنے میں ہے یا جتنا رنج و غم اور صدمہ اس حالت میں ہوتا ہے اتنا ہی نماز عصر کے چھوڑنے میں ہونا چاہئے۔

اگر ایک شخص سے کوئی معتبر آدمی کہہ دے کہ بھائی فلاں راستہ خطرناک ہے جو شخص اس راستہ سے جاتا ہے ڈاکو اس کو قتل کر دیتے ہیں اور مال لوٹ لیتے ہیں تو کون بہادر ہے کہ رات کو اس راستہ سے گزرے بلکہ رات تو درکنار دن کو بھی مشکل سے اس راستہ کو چلے گا مگر ہماری بے توجہی اور لاپرواہی کا یہ حال ہے کہ ہم صادق و مصدوق رسول پاک صلی اللہ علیہ وسلم کا ارشاد مذکور کو شب و روز سنتے ہیں اس کے باوجود اس کا اثر ہم پر کم حد تک ہے ہر آدمی کو معلوم ہے۔

دوسری حدیث کے اخیر میں عبارت ”خالفہ یزید بن ابی حبیب“ کا مطلب یہ ہے کہ جس طرح جعفر بن ربیعہ نے اس حدیث کو عراک بن مالک سے روایت کیا ہے اسی طرح یزید بن ابی حبیب نے بھی روایت کیا ہے مگر یزید نے سند اور متن دونوں میں جعفر کی مخالفت کی ہے چنانچہ جعفر کی روایت میں ہے ”ان نوفل بن معاویہ حدثہ“ جس سے معلوم ہوتا ہے کہ عراک کا سماع نوفل سے ثابت ہے کیوں کہ لفظ تحدیث سماع پر دلالت کرتا ہے اور یزید کی روایت میں ہے ”عن عراک بن مالک انہ بلغہ ان نوفل بن معاویہ قال“ جس سے بظاہر معلوم ہوتا ہے کہ یہ حدیث منقطع ہے اور

عراک بن مالک نے اس کو بذات خود نہیں سنا بلکہ بواسطہ سنا ہے کیوں کہ لفظ بلاغ اسی مفہوم پر دلالت کرتا ہے لیکن تطبیق اس طرح دی جاسکتی ہے کہ شاید یہ حدیث عراک کو پہلے بواسطہ پہونچی ہو پھر بذات خود نوفل بن معاویہ سے سنی ہو۔

(واللہ تعالیٰ اعلم بالصواب)

اور متن میں مخالفت یہ ہے کہ جعفر کی روایت میں ”من فاتتہ صلوٰۃ العصر“ کے الفاظ ہیں اور یزید کی روایت میں ”من الصلوٰۃ صلوٰۃ من فاتتہ“ کے الفاظ ہیں اس کی تطبیق اس طرح دی جاسکتی ہے کہ نوفل نے اس حدیث کو دونوں لفظوں کے ساتھ سنا ہے اس لئے کبھی ایک لفظ سے روایت کرتے ہیں اور کبھی دوسرے لفظ سے۔ (واللہ اعلم)

خالفہ محمد بن اسحاق : خالفہ کی ضمیر راجع ہے لیث کی طرف جو محمد بن اسحاق کے ساتھی ہیں اپنے استاد یزید بن ابی حبیب سے روایت کرنے میں اور جس مخالفت کی طرف اشارہ کیا ہے وہ سند اور متن دونوں میں ہے سند میں مخالفت اس طرح ہے کہ ابن اسحاق کی روایت میں ”سمعت نوفل بن معاویہ“ ہے اور لیث نے ”عن عراک بن مالک انہ بلغہ ان نوفل بن معاویہ الخ“ کہا۔

اور متن میں اس طرح ہے کہ ابن اسحاق نے حدیث کو نوفل پر موقوف رکھا اور لیث نے مرفوع کیا۔ لیکن یہاں بھی تطبیق ممکن ہے کہ نوفل بن معاویہ نے اس حدیث کو نبی کریم ﷺ سے سنا اس لئے اس کو بطریق مرفوع بیان کرتے تھے اور بعض اوقات نبی کریم ﷺ کی طرف منسوب نہیں کرتے تھے بلکہ وہ موقوفہ روایت کرتے تھے۔ (واللہ اعلم)

باب صلاة المغرب

مغرب کی نماز کا بیان

اخبرنا محمد بن عبد الاعلیٰ قال حدثنا خالد قال حدثنا شعبۃ عن سلمۃ بن کھیل قال رأیت سعید بن جبیر بجمع اقام فصلی المغرب ثلث رکعات ثم اقام فصلی یعنی العشاء رکعتین ثم ذکر ان ابن عمر صنع بهم مثل ذالک فی ذالک المکان و ذکر ان رسول اللہ صلی اللہ علیہ وسلم صنع مثل ذالک فی ذالک المکان۔

سلمہ بن کھیل سے روایت ہے وہ کہتے ہیں کہ میں نے سعید بن جبیر کو دیکھا کہ مزدلفہ میں نماز مغرب کے لئے اقامت کہی پھر تین رکعتیں مغرب کی پڑھیں پھر اقامت کہی اور عشاء کی دو رکعت پڑھی پھر فرمایا کہ ابن عمر رضی اللہ عنہما نے لوگوں کے ساتھ اس مکان میں اسی طرح نماز ادا فرمائی اور فرمایا کہ نبی کریم ﷺ نے اس مکان میں اسی طرح نماز ادا فرمائی۔

تشریح : لفظ جمع جیم کے زبر اور میم کے سکون کے ساتھ ہے مزدلفہ کا دوسرا نام ہے وہاں دو نمازوں یعنی مغرب اور عشاء کو ایک ساتھ پڑھا جاتا ہے اس لئے اس وسیع میدان کو جو پہاڑ کے دامن میں ہے جمع بھی کہہ دیتے ہیں جب نبی کریم ﷺ مزدلفہ تشریف لائے تو لوگوں کو دونوں نمازیں ایک ساتھ پڑھائیں۔

اب رہا یہ مسئلہ کہ ایک اقامت سے پڑھائیں یا دو اقامت سے اس بارے میں روایات مختلف ہیں بعض روایات سے معلوم ہوتا ہے کہ ایک اقامت سے پڑھائیں اور بعض روایات سے معلوم ہوتا ہے دو اقامت سے اسی کو امام طحاویؒ نے اختیار کیا اور اسی کو شیخ ابن ہمامؒ نے ترجیح دی ہے کیوں کہ اسکی تصریح صحیح مسلم کی حدیث جابر رضی اللہ عنہ اور صحیح بخاری کی حدیث ابن عمر رضی اللہ عنہ میں آئی ہے تفصیل کتاب الحج میں انشاء اللہ آئے گی۔

باب فضل صلاة العشاء

نماز عشاء کی فضیلت کا بیان

اخبرنا نصر بن علی بن نصر عن عبد الاعلیٰ قال حدثنا معمر عن الزهری عن عروة عن عائشة قالت اعتم رسول الله صلى الله عليه وسلم بالعشاء حتى ناداه عمر رضى الله عنه نام النساء والصبيان فخرج رسول الله صلى الله عليه وسلم فقال انه ليس احد يصلى هذه الصلاة غيركم ولم يكن يومئذ احد يصلى غير اهل المدينة .

حضرت عائشہ رضی اللہ عنہا سے روایت ہے فرماتی ہیں کہ عشاء کی نماز میں رسول اکرم ﷺ نے دیر لگائی یہاں تک کہ حضرت عمر رضی اللہ عنہ نے آپ کو پکارا کہ عورتیں اور بچے سو گئے پھر رسول اکرم ﷺ نکلے اور فرمایا کہ سوائے تمہارے کوئی اس نماز عشاء کو نہیں پڑھتا اور اس وقت اہل مدینہ کے سوائے کوئی اس نماز کو نہیں پڑھتا تھا۔

تفسیر: ارشاد مبارک کہ ”انہ لیس احد یصلی هذه الصلاة غیرکم“ کا مطلب یہ ہے کہ سوائے تمہارے دوسرے اہل دین یعنی یہود و نصاریٰ میں سے کوئی بھی نہ اس نماز عشاء کو پڑھتا ہے اور نہ اس کا انتظار کرتا ہے یہ نماز صرف اس امت مرحومہ کے ساتھ مخصوص ہے لہذا جتنا انتظار زیادہ کرو گے ثواب زیادہ پاؤ گے کیوں کہ یہ آرام کا وقت ہے اس میں مشقت زیادہ ہوتی ہے۔

بہر حال اس حدیث سے ثابت ہوا کہ نبی کریم ﷺ تاخیر عشاء کو پسند کرتے تھے اس لئے یہ حدیث شافعیہ پر حجت ہے جو اول وقت شروع کرنے کو مستحب کہتے ہیں۔

باب صلاة العشاء فی السفر

سفر میں عشاء کی نماز کا بیان

اخبرنا عمرو بن یزید قال حدثنا بهز بن اسد قال حدثنا شعبه قال اخبرني الحكم قال صلى بنا سعيد بن جبیر بجمع المغرب ثلاثا باقامة ثم سلم ثم صلى العشاء ركعتين ثم ذكر ان عبد الله بن عمر فعل ذلك وذكر ان رسول الله صلى الله عليه وسلم فعل ذلك .

حکم نے کہا کہ ہم کو سعید بن جبیر نے مزدلفہ میں ایک اقامت سے مغرب کی تین رکعتیں پڑھائیں پھر سلام پھیرا پھر عشاء

کی دو رکعتیں پڑھائیں پھر فرمایا کہ عبد اللہ بن عمر رضی اللہ عنہما نے ایسا ہی کیا تھا اور انہوں نے بیان کیا کہ رسول اکرم ﷺ نے اسی طرح نماز ادا فرمائی تھی۔

اخبرنا عمرو بن یزید حدثنا بهز بن اسد حدثنا شعبة حدثنا سلمة بن كهيل قال سمعت سعيد بن جبیر قال رأيت عبد الله بن عمر صلى بجمع فاقام فصلی المغرب ثلاثا ثم صلى العشاء ركعتين ثم قال هكذا رأيت رسول الله صلى الله عليه وسلم يصنع في هذا المكان .

سعيد بن جبیر نے حضرت عبد اللہ بن عمر رضی اللہ عنہما کو دیکھا کہ انہوں نے مزدلفہ میں نماز پڑھی کہ پہلے اقامت کہی پھر مغرب کی تین رکعتیں پڑھیں پھر عشاء کی دو رکعتیں پڑھی پھر کہا کہ میں نے رسول اکرم ﷺ کو اس مکان میں ایسا ہی کرتے دیکھا۔
تشریح: حدیث کی دلالت مقصد باب پر واضح ہے اور چونکہ خود نبی کریم ﷺ نے مزدلفہ میں نماز مغرب اور عشاء کی نماز اٹھی پڑھی اس لئے حضرت ابن عمر رضی اللہ عنہما وغیرہ بھی اتباع سنت کے قصد سے اسی طرح پڑھتے تھے۔

باب فضل صلاة الجماعة

باجاماعت نماز کی فضیلت کا بیان

اخبرنا قتيبة عن مالك عن ابی الزناد عن الاعرج عن ابی هريرة رضى الله عنه ان رسول الله صلى الله عليه وسلم قال يتعاقبون فيكم ملائكة بالليل وملائكة بالنهار ويجتمعون في صلاة الفجر وصلاة العصر ثم يعرج الذين باتوا فيكم فيسألهم وهو اعلم بهم كيف تركتم عبادي فيقولون تركناهم وهم يصلون واتيناهم وهم يصلون .

حضرت ابو ہریرہ رضی اللہ عنہ سے روایت ہے کہ بیشک رسول اکرم ﷺ نے فرمایا کہ تمہارے پاس فرشتے رات اور دن کو ایک دوسرے کے پیچھے آتے ہیں اور فجر اور عصر کی نماز میں جمع ہوتے ہیں پھر آسمان کی طرف چڑھتے ہیں وہ فرشتے جو تمہارے ساتھ رہے تھے ان کا رب ان سے پوچھتا ہے (بندوں کے اعمال کے بارے میں) حالانکہ وہ بندوں کے احوال خوب جانتا ہے تم نے میرے بندوں کو کس حال میں چھوڑا فرشتے کہتے ہیں ہم نے ان کو اس حال میں چھوڑا کہ وہ نماز پڑھتے تھے اور ہم ان کے پاس گئے اس حال میں کہ وہ نماز پڑھتے تھے۔

اخبرنا كثير بن عبيد حدثنا محمد بن حرب عن الزبيدي عن الزهري عن سعيد بن المسيب عن ابی هريرة ان رسول الله صلى الله عليه وسلم قال تفضل صلاة الجمعة على صلاة احدكم وحده بخمسة وعشرين جزءاً او يجتمع ملائكة الليل والنهار في صلاة الفجر واقرؤا ان شئتم وقرآن الفجر ان قرآن الفجر كان مشهوداً .

حضرت ابو ہریرہ رضی اللہ عنہ سے روایت ہے کہ بیشک رسول اللہ ﷺ نے فرمایا کہ جماعت کی نماز اکیلے کی نماز سے پچیس

درجہ بڑھ جاتی ہے اور دن اور رات کے فرشتے فجر کی نماز میں جمع ہوتے ہیں اور پڑھوا اگر تم اس کا ثبوت چاہتے ہو ”وقرآن الفجر الخ“ اور صبح کی نماز بھی ادا کیجئے بیشک صبح کی نماز فرشتوں کے حاضر ہونے کا وقت ہے۔

اخبرنا عمرو ابن علی و یعقوب بن ابراہیم قال حدثنا یحیی بن سعید عن اسماعیل قال حدثنی ابوبکر بن عمارۃ بن رویۃ عن ابیہ قال سمعت رسول اللہ صلی اللہ علیہ وسلم یقول لا یلج النار احد صلی قبل طلوع الشمس وقبل ان تغرب۔

حضرت عمارۃ بن رویۃ رضی اللہ عنہ سے روایت ہے کہ میں نے رسول اکرم ﷺ سے فرماتے سنا ہرگز داخل نہیں ہوگا آگ میں وہ شخص جس نے نماز پڑھی آفتاب نکلنے سے پہلے اور غروب ہونے سے پہلے۔

تشریح: حدیث باب میں آیا ہے کہ عصر اور فجر کے وقت ان فرشتوں کی بدلی ہوتی ہے جو انسان پر حفاظت یا اعمال لکھنے کے لئے مقرر ہیں صبح کی نماز میں فرشتوں کی دونوں جماعتیں جمع ہوتی ہیں ایک تو وہ جو رات کو تمہارے ساتھ رہے تھے اور ایک وہ جو دن کے اعمال لکھنے کے لئے آتے ہیں اسی طرح عصر میں جمع ہوتے ہیں وہ کہ دن کو رہے تھے اور وہ کہ رات کے عمل لکھنے کے لئے یا حفاظت کے لئے آتے ہیں، پھر رات کے وقت جو تمہاری حفاظت یا اعمال لکھنے کے لئے رہے تھے وہ صبح کی نماز کے بعد جاتے ہیں اور دن کے عصر کے بعد جاتے ہیں تو جب جاتے ہیں اللہ تعالیٰ پوچھتا ہے (حالانکہ اس کو ظاہر و پوشیدہ سب کاموں کا خوب علم ہے) میرے بندوں کو تم نے کس حال میں چھوڑا فرشتے جواب دیتے ہیں کہ ہم نے ان کو اس حال میں چھوڑا کہ وہ نماز پڑھتے تھے اور ہم ان کے پاس اس حال میں گئے کہ وہ نماز پڑھتے تھے۔

بہر حال فرشتوں نے بندوں کے جن اعمال کی خبری دی اللہ تعالیٰ کو ان کا پہلے ہی سے خوب اچھی طرح علم ہے لیکن چونکہ فرشتوں نے اعتراض کیا تھا جب اللہ تعالیٰ نے حضرت آدم ﷺ کو پیدا کرنا چاہا تھا کہ ایسے لوگوں کو تو پیدا کرنا چاہتا ہے جو خونیازیاں کریں گے اور زمین میں فساد کریں گے اور اپنی تعریف کی تھی کہ ہم تیری تسبیح و تقدیس کرتے رہتے ہیں اس لئے اپنے بندوں کی فضیلت اور کمال علمی کو فرشتوں کے سامنے ظاہر کرنے کے لئے پوچھتا ہے کہ ”کیف نرکتہم عبادی الخ“ کہ تم نے میرے بندوں کو کس حال میں چھوڑا فرشتے کہتے ہیں کہ ہم نے ان کو اس حال میں چھوڑا کہ وہ نماز پڑھتے تھے اور ہم ان کے پاس گئے اس حال میں کہ وہ نماز پڑھتے تھے۔

دوسری حدیث میں آیا ہے کہ نبی کریم ﷺ کے ارشاد کی روشنی میں تنہا نماز پڑھنے پر جماعت کی نماز کو پچیس درجہ فضیلت ہے اور بعض روایات میں ہے کہ ستائیس درجہ فضیلت ہے تو اکیلے نماز پڑھنے والے کی نماز کو فاسد نہیں فرمایا ہاں باجماعت نماز کی فضیلت بیان فرمائی غور کرنے کی بات ہے کہ اگر کسی کو ایک کے پچیس یا ستائیس روپے ملتے ہوں تو کیا وہ اس منافع کو چھوڑ دے گا ہرگز نہیں لیکن افسوس کی بات ہے کہ تو حید اور ایمان کے بعد سب سے اہم عبادت نماز باجماعت کے اتنے بڑے منافع سے غفلت اور بے توجہی کی جاتی ہے اس کا سبب اس کے سوا اور کیا ہو سکتا ہے کہ ہمارے قلوب میں نماز کی عظمت اور وقعت نہیں اگر عظمت اور قدر ہوتی تو کبھی اس کی اتنی بڑی فضیلت سے غافل نہ ہوتے بلکہ مسابقت کرتے۔

باب فرض القبلة

قبلہ کی فرضیت کا بیان

اخبرنا محمد بن بشار قال حدثنا يحيى بن سعيد حدثنا سفیان حدثنا ابو اسحق عن البراء قال صلينا مع النبي صلى الله عليه وسلم نحو بيت المقدس ستة عشر شهراً او سبعة عشر شهراً شك سفیان وصرف الى القبلة.

حضرت براء بن عازب رضی اللہ عنہ سے روایت ہے وہ کہتے ہیں کہ ہم نے رسول اکرم ﷺ کے ساتھ بیت المقدس کی طرف سولہ یا سترہ ماہ تک نماز پڑھی پھر آپ ﷺ کو قبلہ کی طرف منہ کر کے نماز پڑھنے کا حکم دیا گیا۔

اخبرنا محمد بن اسماعیل بن ابراہیم قال حدثنا اسحق بن يوسف الازرق عن زكريا ابن ابی زائدة عن ابی اسحق عن البراء بن عازب قال قدم رسول الله صلى الله عليه وسلم المدينة فصلى نحو بيت المقدس ستة عشر شهراً ثم انه وجه الى الكعبة فمر رجل قد كان صلى مع النبي صلى الله عليه وسلم على قوم من الانصار فقال اشهد ان رسول الله صلى الله عليه وسلم قد وجه الى الكعبة فانحرفوا الى الكعبة.

حضرت براء بن عازب رضی اللہ عنہ سے روایت ہے وہ کہتے ہیں کہ رسول اکرم ﷺ مدینہ منورہ تشریف لائے اور بیت المقدس کی طرف سولہ ماہ نماز پڑھی پھر آپ ﷺ کو کعبہ کی طرف منہ کر کے نماز پڑھنے کا حکم دیا گیا اور ایک شخص جس نے نبی کریم ﷺ کے ساتھ نماز پڑھی وہ انصار کی قوم پر گذر اس نے کہا کہ میں گواہی دیتا ہوں کہ رسول اکرم ﷺ کو کعبہ کی طرف متوجہ ہونے کا حکم دیا گیا پھر اسی وقت وہ لوگ کعبہ کی طرف متوجہ ہو گئے۔

تشریح: نماز میں استقبال قبلہ فرض ہے اگر نماز میں کسی خاص سمت کا تعین نہ ہوتا اور عام اجازت دیدی جاتی کہ جس کا دل جس طرف چاہے منہ کر کے نماز ادا کرے تو جماعتی شکل کی یکسانیت کا شیرازہ بکھر جاتا اور نمازیوں کی وحدت صوری برقرار نہ رہتی بلکہ اگر ایک ہی مسجد میں ایک ہی وقت میں کوئی مشرق کوئی مغرب کوئی شمال اور کوئی جنوب کی طرف منہ کر کے کھڑا ہوتا تو یہ شکل وحدت نظام کے خلاف ہونے کے علاوہ ایک اچھی خاصی ہنسانے والی چیز بن جاتی اس لئے ہر مذہب میں بندگی کے لئے کوئی نہ کوئی سمت خاص کر لی گئی ہے صابی یعنی ستارہ پرست قطب شمالی کی طرف منہ کرتے تھے آفتاب کی پرستش کرنے والے سورج کی طرف منہ کرتے ہیں آتش پرست لوگ آگ کو سامنے رکھتے ہیں اور بت پرست کوئی نہ کوئی بت آگے رکھ لیتے ہیں موحدین یعنی خدا کو ایک جاننے والے اور ایک ماننے والے اپنی مرکزی مسجد کو قبلہ سمجھتے ہیں حضرت ابراہیم ؑ کی قوم میں اس قسم کی مرکزی مسجدیں دو تھیں مسجد اقصیٰ (بیت المقدس) اور مسجد حرام (خانہ کعبہ) پہلی مسجد کی تولیت (مسجد کا انتظام سپرد کرنا) حضرت اسحق ؑ اور ان کی اولاد کے سپرد تھی اس لئے انکا وہ قبلہ تھا۔

دوسری مسجد کے متولی حضرت اسماعیل ؑ اور ان کے بیٹے تھے انہوں نے اس کو قبلہ بنالیا تھا نبی کریم ﷺ جب تک مکہ مکرمہ میں رہے خانہ کعبہ کی طرف اس طرح منہ کر کے کھڑے ہوتے تھے کہ کعبہ اور بیت المقدس دونوں سامنے ہوتے تھے لیکن جب ہجرت فرما کر مدینہ منورہ تشریف لے آئے تو یہ صورت ممکن نہ تھی کہ دونوں قبلوں کو جمع فرمائیں کیوں کہ بیت المقدس مدینہ منورہ سے شمارل اور خانہ کعبہ جنوب کی طرف واقع تھا اور چونکہ کعبہ کے قبلہ ہونے کی اب تک اجازت نازل نہیں ہوئی تھی اس لئے آپ سولہ یا سترہ مہینہ تک بیت المقدس کی طرف منہ کر کے نماز پڑھتے رہے کہ وہی بنی اسرائیل کے انبیاء کا قبلہ گاہ تھا لیکن آپ کا طبعی شوق یہ تھا کہ اس ملت ابراہیمی کے لئے وہی ابراہیمی مسجد یعنی خانہ کعبہ قبلہ قرار پائے چنانچہ آپ بار بار آسمان کی طرف نظر اٹھا کر دیکھتے تھے کہ کب کعبۃ اللہ کی طرف نماز پڑھنے کا حکم نازل ہو۔

چنانچہ قول صحیح کے موافق نصف ماہ جب ۲ ہجری میں یہ حکم نازل ہوا ﴿فَوَلَّ وَجْهَكَ شَطْرَ الْمَسْجِدِ الْحَرَامِ﴾ پس آپ اپنا چہرہ مسجد حرام کی طرف پھیر لیں، جمہور علماء نے اسی قول کو معتبر قرار دیا ہے۔

اللہ تعالیٰ نے قرآن حکیم کے دوسرے پارہ میں تحویل قبلہ کے حکم اور اسرار و نکات کو تفصیل سے بیان فرمایا ہے جس سے اچھی طرح ثابت ہو جاتا ہے کہ اسلام میں قبلہ کی کیا حیثیت ہے قبلہ یعنی وہ سمت یا مکان جس کا رخ کیا جائے عبادت کے لئے کوئی ضروری نہیں لیکن چونکہ نمازوں میں امت کے نظام وحدت کو قائم رکھنے کے لئے اور انتشار مٹانے کے لئے کسی ایک رخ کی تخصیص کی ضرورت تھی اس لئے مذکورہ آیت میں خانہ کعبہ کو قبلہ بنانے کا حکم ہوا۔

تمام معتبر حدیث کی کتابوں میں متعدد صحابہ کرام کی روایت سے منقول ہے کہ جب رسول اکرم ﷺ پر تحویل قبلہ کا حکم نازل ہوا اور آپ ﷺ نے عصر کی نماز بیت اللہ کی جانب پڑھی اور بعض روایات میں اس جگہ عصر کے بجائے ظہر مذکور ہے (ابن کثیر) تو بعض صحابہ کرام حضور ﷺ کی اقتداء میں نماز پڑھ کر باہر آ گئے اور دیکھا کہ قبیلہ بنی حارثہ کے لوگ اپنی مسجد میں حسب دستور بیت المقدس کی طرف منہ کر کے نماز پڑھ رہے تھے ”قوم من الانصار“ سے مراد بنی حارثہ ہے تو انہوں نے آواز دے کر کہا کہ ہم اللہ کی قسم کھا کر کہتے ہیں کہ اب قبلہ بیت اللہ کی طرف ہو گیا ہم رسول اکرم ﷺ کے ساتھ بیت اللہ کی جانب نماز پڑھ کر آ رہے ہیں یہ اطلاع سنتے ہی بنی حارثہ کے لوگوں نے درمیان نماز ہی میں اپنا منہ بیت المقدس سے بیت اللہ کی طرف پھیر لیا۔

نویلہ بنت مسلم کی روایت میں ہے کہ اس وقت عورتیں جو پچھلی صفوں میں تھیں آگے ہو گئیں اور مرد پیچھے ہو گئے بنو حارثہ کے لوگوں نے ظہر یا عصر ہی سے تحویل قبلہ کے حکم پر عمل کر لیا مگر قباء میں یہ خبرا گلے دن صبح کی نماز میں پہنچی اہل قباء نے بھی نماز ہی کے اندر اپنا رخ بیت المقدس سے بیت اللہ کی طرف پھیر لیا۔ (واللہ تعالیٰ اعلم)

اس حدیث سے معلوم ہوا کہ خبر واحد معتبر ہے کیوں کہ ایک آدمی یعنی حضرت عباد بن بشر نے خبر دی تھی انہوں نے آواز دیکر کہا کہ میں اللہ کی قسم کھا کر کہتا ہوں کہ میں رسول اکرم ﷺ کے ساتھ بیت اللہ کی طرف نماز پڑھ کر آ رہا ہوں ان کی خبر سنتے ہی بنی حارثہ کے لوگوں نے اس پر عمل کیا اور خانہ کعبہ کی طرف پھر گئے اور نبی کریم ﷺ نے ان کو اسی پر قائم رکھا۔

لیکن کبھی معتبر نہیں بھی ہوتی ہے اور یہ اس مقام پر جہاں قوی مانع موجود ہو تو ایسی صورت میں خبر واحد معتبر نہیں ہوتی ہے۔ اور یہ بھی معلوم ہوا کہ نسخ کے علم سے پہلے منسوخ کے مطابق جو کچھ عمل کیا وہ صحیح ہے اور نسخ کا حکم علم کے وقت سے ثابت ہوتا ہے اس لئے تحویل قبلہ کے حکم سے پہلے بیت المقدس کی طرف جتنی نمازیں پڑھی گئیں وہ سب درست ہیں۔

(واللہ تعالیٰ اعلم بالصواب)

باب الحال التي يجوز فيها استقبال غير القبلة

اس حال کے بیان میں جس میں غیر قبلہ کی طرف منہ کر کے نماز پڑھنا جائز ہے

اخبرنا عيسى بن حماد زغبة واحمد بن عمرو بن السرح والحارث بن مسكين قراءة عليه وانا اسمع واللفظ له عن ابن وهب عن يونس عن ابن شهاب عن سالم عن ابيه قال كان رسول الله صلى الله عليه وسلم يسبح على الرحلة قبل اى وجه تتوجه ويوتر عليها غير انه لا يصلى عليها المكتوبة۔
سالم اپنے والد سے روایت کرتے ہیں ان کے والد نے کہا کہ رسول اکرم ﷺ اپنی سواری کے جانور پر وہ جس طرف بھی متوجہ ہوتا نفل نماز پڑھتے تھے اور اس پر وتر بھی پڑھتے تھے مگر فرض نماز سواری پر نہیں پڑھتے تھے۔

اخبرنا عمرو بن علي ومحمد بن المثنى عن يحيى عن عبد الملك قال حدثنا سعيد بن جبيرة عن ابن عمر قال كان رسول الله صلى الله عليه وسلم يصلى على دابته وهو مقبل من مكة الى المدينة وفيه انزلت فاینما تولوا فثم وجه الله۔

ابن عمر رضی اللہ عنہما سے روایت ہے انہوں نے فرمایا کہ رسول اکرم ﷺ اپنی سواری کے جانور پر نماز پڑھتے تھے جبکہ آپ مکہ سے مدینہ کی طرف تشریف لے جا رہے تھے اور اسی کے بارے میں یہ آیت نازل ہوئی ﴿فَإِنَّمَا تُولُوا فِثْمَ وَجْهِ اللَّهِ﴾ جس طرف بھی منہ کرو گے ادھر اللہ تعالیٰ کی ذات پاک کا رخ ہے۔

اخبرنا قتيبة بن سعيد عن مالك عن عبد الله بن دينار عن ابن عمر قال كان رسول الله صلى الله عليه وسلم يصلى على راحلته في السفر حيثما توجهت به قال مالك قال عبد الله بن دينار كان ابن عمر يفعل ذلك۔

ابن عمر رضی اللہ عنہما سے روایت ہے انہوں نے فرمایا کہ رسول اکرم ﷺ سفر میں اپنی سواری پر جس طرف سواری آپ کو لے کر چلتی اسی طرف نفل نماز پڑھا کرتے تھے، مالک کہتے ہیں کہ میرے استاد عبد اللہ بن دینار نے کہا کہ ابن عمر رضی اللہ عنہما بھی اسی طرح کرتے تھے یعنی اپنی سواری پر نفلیں پڑھتے تھے۔

تشریح: ان احادیث سے معلوم ہوا کہ سواری کے جانور پر نفل نماز جائز ہے نسائی کی روایات میں ”راحلة“ اور ”دابة“ کا لفظ آیا ہے اور بعض روایات مشہورہ میں ”بعير“ کا لفظ آیا ہے کہ نبی کریم ﷺ اپنی سواری پر یا اونٹ پر چاہے وہ

جس طرف بھی متوجہ ہوں نوافل پڑھتے تھے لیکن تکبیر تحریرہ کے وقت منہ قبلہ کی طرف کرتے اور آپ اس پر اشارہ سے نماز پڑھتے اور سجدے کے اشارے میں رکوع کے اشارے سے زیادہ جھکتے، اس کا بیان بخاری و مسلم میں حضرت ابن عمر رضی اللہ عنہما کی حدیث میں آیا ہے اور ”فی السفو“ کی قید سے معلوم ہوتا ہے کہ نبی کریم صلی اللہ علیہ وسلم نفل نماز سواری پر سفر کی حالت میں پڑھتے تھے۔

چنانچہ جمہور علماء اس حدیث کی بناء پر سفر کی شرط کے ساتھ سواری پر نوافل کو جائز کہتے ہیں لیکن فرض نماز سواری پر جائز نہیں چنانچہ اس باب کی حدیث میں آیا ہے ”غیر انہ لا یصلی علیہا المكتوبة“ جس سے معلوم ہوتا ہے کہ فرض نماز سواری پر جائز نہیں ہے لیکن عذر سے فرض بھی جائز ہے مثال کے طور پر کیچڑ ایسی ہو کہ منہ دھنس جائے یا اپنے نفس اور اپنے مال پر ہلاکت اور لیروں کا خوف ہو یا قافلے سے دور پڑ جانے کا خوف ہو وغیرہ وغیرہ تو ان سب صورتوں میں فرض بھی سواری پر جائز ہیں اور ضرورتیں مستثنیٰ ہیں قواعد شرع سے۔ (کذا فی شروح الہدایہ)

اور حنفیہ کے نزدیک سواری پر وتر پڑھنا جائز نہیں ہے اب حدیث باب کے الفاظ ”ویوتر علیہا“ مسلک حنفیہ کے خلاف معلوم ہوتے ہیں کیوں کہ اس سے معلوم ہوتا ہے کہ نبی کریم صلی اللہ علیہ وسلم سواری پر وتر پڑھتے تھے۔

اس کا جواب امام طحاوی نے یہ دیا ہے کہ سواری پر وتر پڑھنے کی وجہ ہمارے نزدیک یہ ہے کہ شاید آنحضرت صلی اللہ علیہ وسلم وتر کے استحکام اور تاکید سے پہلے سواری پر پڑھتے ہوں گے پھر جب اس کے بعد تاکید فرمائی اور اس کے چھوڑنے کی رخصت نہیں دی تو زمین پر اتر کر پڑھتے ہوں گے۔

چنانچہ حضرت ابن عمر رضی اللہ عنہما کے قول و فعل سے اس کی تائید ہوتی ہے کہ وہ سواری پر نماز پڑھتے تھے یعنی نوافل سواری پر پڑھتے تھے اور وتر زمین پر پڑھتے تھے اور فرماتے کہ نبی کریم صلی اللہ علیہ وسلم اسی طرح کرتے تھے۔

نیز امام محمد نے موطا میں بہت سے آثار صحابہ و تابعین نقل کئے ہیں جن سے معلوم ہوتا ہے کہ وہ حضرات وتر کے لئے زمین پر اترتے تھے۔ (واللہ تعالیٰ اعلم)

باب استبانۃ الخطاء بعد الاجتہاد

اجتہاد کے بعد خطاء ظاہر ہونے کا بیان

اخبرنا قتیبۃ عن مالک عن عبد اللہ بن دینار عن ابن عمر قال بینما الناس بقاء فی صلاة الصبح جاءہم ات فقال ان رسول اللہ صلی اللہ علیہ وسلم قد انزل علیہ اللیلۃ وقد امر ان یستقبل الکعبۃ فاستقبلوها وکانت وجوہہم الی الشام فاستداروا الی الکعبۃ. آخر فرض الصلوات.

حضرت ابن عمر رضی اللہ عنہما سے روایت ہے کہ جب لوگ مسجد بقاء میں صبح کی نماز پڑھ رہے تھے تو اتنے میں ان کے پاس ایک شخص آیا اور اس نے کہا کہ بیشک آج رات کو رسول اکرم صلی اللہ علیہ وسلم پر تحویل قبلہ کا حکم نازل کیا گیا ہے اور حکم دیا گیا ہے کہ کعبہ کی طرف منہ کر کے نماز پڑھنے کا اب تم کعبہ کی طرف منہ کر لو اس وقت ان کے چہرے شام کی طرف تھے پھر وہ لوگ اسی وقت کعبہ کی طرف

پھر گئے۔

تشریح: پیچھے حضرت براء بن عازب رضی اللہ عنہ کی روایت میں آچکا ہے وہ کہتے ہیں کہ ہم نے نبی کریم صلی اللہ علیہ وسلم کے ساتھ سولہ یا سترہ مہینے بیت المقدس کی طرف نماز پڑھی پھر قبلہ کی طرف رخ کرنے کا حکم آگیا اب رہا یہ سوال کہ استقبال بیت المقدس کا حکم کیا قرآن سے ثابت ہے یا نبی کریم صلی اللہ علیہ وسلم کے اجتہاد سے؟

اس کے متعلق امام نوویؒ نے لکھا ہے کہ اس بارے میں علماء کے اقوال مختلف ہیں بعض حضرات کہتے ہیں کہ استقبال بیت المقدس قرآن سے ثابت ہے اور بعض کہتے ہیں کہ نبی کریم صلی اللہ علیہ وسلم نے اپنے اجتہاد سے بیت المقدس کی طرف نماز پڑھی۔ اور قاضی عیاضؒ نے فرمایا کہ اکثر علماء کا قول یہ ہے کہ استقبال بیت المقدس کا ثبوت صرف احادیث اور سنت نبویہ سے ہے قرآن کریم سے نہیں تو جو چیز سنت کے ذریعہ ثابت ہوئی تھی قرآن کریم کی آیت نے اسے منسوخ کر کے بیت اللہ کو قبلہ بنا دیا اور یہی قول متاخرین میں سے اکثر اصولیوں کا ہے اور امام شافعیؒ کے دو قولوں میں سے ایک قول یہی ہے اور دوسرا قول انکا اور علماء کی ایک جماعت بھی اسی کے قائل ہے کہ قرآن کے ذریعے سنت سے ثابت شدہ امر کا نسخ جائز نہیں ہے کیوں کہ سنت آت کے لئے مبین و مفسر ہوتی ہے لہذا کتاب سنت کو کس طرح منسوخ کر سکتی ہے اس بناء پر یہ حضرات کہتے ہیں کہ بیت المقدس رحمۃ اللہ علیہا سنت کے ذریعہ سے نہیں بلکہ وحی کے ذریعہ سے ہوا اور اپنے قول کی دلیل میں یہ آیت پیش کرتے ہیں ﴿وَمَا جَعَلْنَا الْقِبْلَةَ

الَّتِي كُنْتَ عَلَيْهَا الْخَلْعَ﴾ پھر اس عارضی قبلہ کو اصلی قبلہ سے جس کا بیان اس سے آگے کی آیت میں ہے منسوخ کر دیا۔

(واللہ تعالیٰ اعلم)

کتاب المواقیت

نماز کے وقتوں کا بیان

اخبرنا قتیبة قال حدثنا الليث بن سعد عن ابن شهاب ان عمر بن عبد العزيز اخر العصر شيئاً فقال له عروة اما ان جبريل عليه السلام قد نزل فصلی امام رسول الله صلى الله عليه وسلم فقال عمر اعلم ما تقول يا عروة فقال سمعت بشير بن ابي مسعود يقول سمعت ابا مسعود يقول سمعت رسول الله صلى الله عليه وسلم يقول نزل جبريل فامنى فصليت معه ثم صليت معه ثم صليت معه ثم صليت معه ثم صليت معه يحسب باصابه خمس صلوات.

ابن شہاب سے روایت ہے کہ حضرت عمر بن عبد العزیزؓ نے عصر کی نماز کچھ دیر کر کے پڑھی تو عروہ نے ان سے کہا خبردار بیشک جبریل ﷺ اترے اور نماز پڑھی رسول اللہ ﷺ کے سامنے یعنی حضور ﷺ کی امامت کی حضرت عمر بن عبد العزیزؓ نے فرمایا کہ اے عروہ تم کیا کہتے ہو جو بات کہہ رہے ہو سوچ سمجھ کر کہو عروہ نے کہا میں نے بشیر بن ابی مسعودؓ سے سنا وہ کہتے تھے میں نے ابو مسعودؓ سے سنا وہ کہتے تھے میں نے رسول اکرم ﷺ سے سنا کہ آپ ﷺ فرماتے تھے کہ جبریل ﷺ تشریف لائے اور میری امامت کی تو میں نے نماز پڑھی ان کے ساتھ پھر ان کے ساتھ نماز پڑھی پھر ان کے ساتھ نماز پڑھی پھر ان کے ساتھ نماز پڑھی پھر ان کے ساتھ نماز پڑھی یہ الفاظ زبان سے کہتے جاتے تھے اور اپنی انگلیوں سے پانچوں نمازوں کو گنتے جاتے تھے۔

تشریح: مواقیت جمع ہے میقات کی اور وہ ایسی چیز کو کہتے ہیں جس سے حد مقرر کی جاوے خواہ زمانہ سے جیسے نماز خواہ جگہ سے جیسے حج میں مواقیت احرام۔

قرآن کریم میں نماز کی پابندی نگہداشت اور مداومت کے ایک خاص لفظ محافظت کا استعمال کیا گیا ہے جس کے لفظی معنی نگرانی کے ہیں مگر اس کی وسعت میں بشرائط پابندی سے اور وقت پر ادا کرنا سب داخل ہیں، فرمایا ”حافظوا علی الصلوات“ نمازوں کی نگرانی رکھو اس کے علاوہ قرآن پاک میں اور بھی متعدد آیات ہیں جن سے ثابت ہوا کہ نماز ایک ایسا فرض ہے جو کسی حال میں معاف نہیں ہو سکتا اس کو ہمیشہ نہایت پابندی کے ساتھ وقت پر ادا کرنا چاہئے۔

اب سوال یہ ہے کہ کیا نماز کے لئے خاص خاص اوقات کی تعیین ضروری تھی ہاں بیشک ضروری تھی جس کی تفصیل یہ ہے کہ رسول اکرم ﷺ جس دین کو لے کر مبعوث ہوئے وہ ایک کامل اور مکمل دین ہے اس کی نمایاں خصوصیت یہ ہے کہ وہ عملی ہے محض نظری نہیں ہے اس دین نے نماز کی تعلیم دی تو محض اصول و نظریات کے لحاظ سے نہیں بلکہ اس لحاظ سے تعلیم دی کہ انسان مداومت کے ساتھ اس کو روزانہ مختلف اوقات میں ادا بھی کرے تو جب تک دین نماز کے اوقات نہ مقرر کر دے کبھی انسان اس کو

مستعدی کے ساتھ بدون ناغہ کرنے کے انجام نہیں دے سکتا اسی لئے ہر منظم باضابطہ اور دائمی عمل کے لئے اوقات کا تعین ضروری ہے اور یہی طریقہ تمام دنیا نے اپنے باقاعدہ اور منظم کاموں کے لئے اختیار کیا ہے اس میں اصلی راز یہ ہے کہ جب انسان کو یہ معلوم ہوتا ہے کہ اس کو کسی کام کے کرنے کے لئے چوبیس گھنٹوں کی مہلت ہے تو وہ ہمیشہ غفلت اور لاپرواہی سے اس کام کو ایک وقت سے دوسرے وقت پر ٹالتا جاتا ہے یہاں تک کہ دن تمام ہو جاتا ہے اور آخری گھڑی بھی گزر جاتی ہے اور وہ اس کو انجام نہیں دے پاتا لیکن جب کاموں کے لئے اوقات متعین ہو جاتے ہیں تو وہ ہر مقررہ وقت پر اپنے فرائض کو پابندی کے ساتھ انجام دیتا ہے۔

غرض یہ دین کا اور ایک تکمیلی کارنامہ ہے کہ اس نے نماز کے سلسلہ میں اوقات نماز کی تعیین کر دی اب ان اوقات مقررہ میں رد و بدل کر کے آگے یا پیچھے کر دینے کی کوئی گنجائش نہیں ہے مقررہ اوقات میں تبدیلی تو درکنار بلکہ روایات سے معلوم ہوتا ہے کہ سلف وقت مستحب سے تاخیر پر بھی روک ٹوک کرتے تھے چنانچہ اس حدیث میں آیا ہے کہ حضرت عمر بن عبد العزیزؓ نے عصر کی نماز وقت مستحب سے کچھ دیر کر کے پڑھی تو اس پر انکار کرتے ہوئے حضرت عروہ نے کہا کہ خبردار ”ان جبرئیل علیہ السلام قد نزل الخ“ مقصد حضرت عروہ کا یہ تھا کہ عمر بن عبد العزیزؓ کو حضرت جبرئیلؑ کی امامت کرنے کی حدیث یاد دلائیں کہ پہلے روز اول وقت میں نمازین پڑھائیں جس سے معلوم ہوا کہ نماز کو اس کے اول وقت میں پڑھنا افضل ہے۔

اب سوال یہ ہے کہ اس حدیث میں اوقات نماز کا بیان نہیں ہے اس سے حضرت عمر بن عبد العزیزؓ کے فعل مذکور پر انکار کیسے کیا؟

اس کا جواب یہ ہے کہ مخاطب یعنی عمر بن عبد العزیزؓ کو اوقات نماز معلوم تھے اس لئے اس حدیث میں بطور اجمال بیان کئے اور حضرت جابرؓ اور ابن عباسؓ کی روایتوں میں تفصیل سے بیان کئے۔

حافظ ابن حجرؒ نے کہا کہ میرا خیال اس کا پتہ دیتا ہے کہ حضرت عمر بن عبد العزیزؓ جیسے بلند مرتبہ کے عالم اور خلیفہ المسلمین سے اوقات نماز پوشیدہ نہ تھے وہ اوقات سے واقف تھے اس لئے انہوں نے اوقات سے انکار نہیں کیا البتہ ان کے خیال میں رسول اکرم ﷺ امامت کے زیادہ مستحق تھے اس لئے حضرت عروہ نے ان کو جس امامت جبرئیلؑ کی خبر دی ہے اس کو امر عظیم خیال کر کے اس سے انکار کیا ہے پھر حضرت عروہ نے پوری سند کے ساتھ حدیث سنادی اس سے وہ بتانا چاہتے ہیں کہ اس بات میں کہ جبرئیلؑ نے نبی کریم ﷺ کی امامت کی علم یقینی رکھتا ہوں اور اس حدیث کو ایسے شخص سے سنا ہے کہ اس نے صحابی سے اور انہوں نے رسول اکرم ﷺ سے سنا ہے۔

اول وقت الظهر

ظہر کے اول وقت کا بیان

اخبرنا محمد بن عبد الا علی حدثنا خالد حدثنا شعبة حدثنا سيار بن سلامة قال سمعت ابي يسأل

ابابرة عن صلاة رسول الله صلى الله عليه وسلم قلت انت سمعته قال كما اسمعك الساعة فقال سمعت ابي يسأل عن صلاة رسول الله صلى الله عليه وسلم قال كان لا يبالي بعض تاخيرها يعني العشاء الى نصف الليل ولا يحب النوم قبلها ولا الحديث بعدها قال شعبة ثم لقيته بعد فسالته قال كان يصلي الظهر حين تزول الشمس والعصر يذهب الرجل الى اقصى المدينة والشمس حية والمغرب لا ادرى اى حين ذكر ثم لقيته بعد ذلك فسالته فقال وكان يصلي الصبح فيصرف الرجل فينظر الى وجه جليسه الذي يعرفه فيعرفه قال وكان يقرأ فيها بالسنتين الى المائة .

سیار بن سلامہ سے روایت ہے کہ میں نے اپنے والد سے سنا کہ انہوں نے رسول اکرم ﷺ کی نماز کے بارے میں ابو بزرہ رضی اللہ عنہ سے پوچھا شعبہ نے سیار بن سلامہ سے پوچھا آپ نے اس حدیث کو سنا ہے انہوں نے جواب دیا جی ہاں میں نے اس کو سنا ہے جس طرح اس وقت میں تم کو سنا رہا ہوں سیار بن سلامہ نے کہا کہ میں نے اپنے والد سے سنا کہ انہوں نے رسول اکرم ﷺ کی نماز کے بارے میں دریافت کیا کہ آپ ﷺ فرض نمازیں کس طرح پڑھتے تھے حضرت ابو بزرہ اسلمی رضی اللہ عنہ نے جواب دیا کہ رسول اکرم ﷺ عشاء کی نماز کو کچھ تاخیر سے (آدھی رات تک) پڑھنے کی پرواہ نہیں کرتے تھے اور عشاء کی نماز سے پہلے سونے کو پسند نہیں فرماتے تھے اور نہ عشاء کے بعد بات چیت کو پسند فرماتے تھے شعبہ نے کہا کہ پھر میں نے اپنے شیخ سیار سے ملاقات کی اور ان سے دوسرے فرائض کے بارے میں دریافت کیا انہوں نے کہا کہ نبی کریم ﷺ ظہر کی نماز پڑھتے تھے جس وقت سورج ڈھل جاتا اور عصر کی نماز ایسے وقت پڑھتے تھے کہ آدمی آپ کی اقتداء میں نماز پڑھ کر مدینہ منورہ کی آخری آبادی تک پہنچ جاتا اور آفتاب زندہ رہتا تھا یعنی تغیر سے صاف ہوتا سیار نے کہا کہ مغرب کا کونسا وقت بتایا مجھے یا نہیں میں بھول گیا پھر میں نے بعد میں اپنے شیخ سیار سے ملاقات کی اور ان سے پوچھا تو انہوں نے کہا کہ نبی کریم ﷺ صبح کی نماز ایسے وقت پڑھتے تھے کہ آدمی نماز سے فارغ ہو کر لوٹ جاتا اور اپنے ساتھی کے چہرے کی طرف دیکھتا جس کو وہ پہچانتا پہچان لیتا تھا اور صبح کی نماز میں ساٹھ آیتوں سے سو آیتوں تک پڑھتے تھے۔

اخبرنا كثير بن عبيد حدثنا محمد بن حرب عن الزبيدي عن الزهري قال اخبرني انس ان رسول الله صلى الله عليه وسلم خرج حين زاغت الشمس فصلّى بهم صلوة الظهر .

زہری سے روایت ہے وہ کہتے ہیں کہ حضرت انس رضی اللہ عنہ نے مجھ سے بیان کیا کہ رسول اکرم ﷺ نکلے جس وقت آفتاب ڈھل گیا پھر لوگوں کو ظہر کی نماز پڑھائی۔

اخبرنا يعقوب بن ابراهيم حدثنا حميد بن عبدالرحمن قال حدثنا زهير عن ابي اسحق عن سعيد بن وهب عن خباب قال شكونا الى رسول الله صلى الله عليه وسلم حرّ الرضاء فلم يشكنا قيل لابي اسحق في تعجيلها قال نعم .

حضرت خباب رضی اللہ عنہ سے روایت ہے کہ ہم نے رسول اکرم ﷺ سے گرمی کی شدت کی شکایت کی آپ ﷺ نے

ہماری شکایت کو دور نہیں کیا ابواستحق سے پوچھا گیا کیا لوگوں نے شکایت تعجیل ظہر کے بارے میں کی تھی انہوں نے جواب دیا ہاں۔
تشریح: ان روایات سے معلوم ہوا کہ ظہر کا وقت جب شروع ہوتا ہے کہ آفتاب کو زوال ہو یعنی دوپہر سے پچھم کی طرف جھکے اور اس کی آسان پہچان یہ ہے کہ سورج نکل کر جتنا اونچا ہوتا جاتا ہے ہر چیز کا سایہ گھٹتا جاتا ہے اور جب گھٹنا موقوف ہو جائے اس وقت ٹھیک دوپہر کا وقت ہوتا ہے پھر جب سایہ بڑھنا شروع ہو جاتا ہے تو سمجھ لو کہ دن ڈھل گیا تو اسی وقت سے ظہر کا اول وقت شروع ہوتا ہے اور اسی وقت رسول ﷺ ظہر کی نماز پڑھتے تھے جیسا کہ اس حدیث میں اس کا بیان آیا ہے ”کسان یصلی الظہر حين نزول الشمس“ کہ حضور اکرم ﷺ ظہر کی نماز اس وقت پڑھتے تھے جب سورج ٹھیک دوپہر سے پچھم کی طرف ڈھل جاتا۔

تیسری حدیث جس کے راوی حضرت خباب رضی اللہ عنہ ہیں اس میں آیا ہے کہ جب لوگ ظہر کی نماز کے لئے نکلتے تو سورج کی سخت گرمی اور دھوپ کی تیزی سے تپتی ہوئی زمین پر چلنے کی وجہ سے ان کے قدموں کو جو تکلیف پہنچتی اس کی لوگوں نے جناب نبی کریم صلی اللہ علیہ وسلم سے شکایت کی اور انہوں نے کچھ تاخیر سے ظہر پڑھنے کی درخواست کی تو حضور اکرم ﷺ نے ان کا عذر قبول نہیں کیا حدیث کے راوی ابواستحق سے پوچھا گیا کہ کیا ظہر کی تعجیل میں پیروں کو تکلیف پہنچنے کی وجہ سے شکایت کی تھی انہوں نے فرمایا ہاں!

اس سے بھی معلوم ہوا کہ ظہر کی نماز اول وقت میں پڑھنے کا بہت زیادہ اہتمام فرماتے تھے اسی روایت سے اور حضرت ام سلمہ رضی اللہ عنہا کی حدیث سے (جس کا مضمون یہ ہے کہ رسول اللہ ﷺ تم سے زیادہ ظہر کی نماز میں جلدی کرنے والے تھے اور تم حضور ﷺ سے زیادہ عصر میں جلدی کرنے والے ہو) استدلال کرتے ہوئے حضرات شوافع کہتے ہیں کہ ہر موسم میں تعجیل ظہر مستحب ہے۔

اس کا جواب یہ ہے کہ شوافع نے جس حدیث سے استدلال کیا وہ مغیرہ رضی اللہ عنہ کی حدیث سے منسوخ ہے اس میں آیا ہے کہ تعجیل و ابراد میں سے آخری امر حضور اکرم ﷺ سے ابراد تھا، اس کو امام احمد وغیرہ نے روایت کیا ہے یہ حدیث امام بخاری سے پوچھی گئی تو انہوں نے اس کو محفوظ کہا اور خود امام احمد نے بھی اس کی صحت کو ترجیح دی اس لئے یہ صریح دلیل ہے نسخ کی اور نبیہی نے از خود اس کا منسوخ ہونا بیان کیا ہے۔ اور امام طحاوی نے فرمایا کہ حضرت مغیرہ رضی اللہ عنہ کی حدیث ہے کہ ہم لوگ زوال کے وقت ظہر پڑھا کرتے تھے پھر حضور اکرم ﷺ نے ہم سے فرمایا کہ تم ابراد کرو یعنی ٹھنڈے وقت میں پڑھا کرو۔

اس سے معلوم ہوا کہ گرمی کے موسم میں تعجیل پہلے تھی پھر منسوخ ہو گئی، اب رہی حضرت ام سلمہ رضی اللہ عنہا کی حدیث تو اس سے صرف تعجیل نکلتی ہے اس سے یہ ثابت نہیں ہوتا کہ ہمیشہ ظہر کی نماز جلدی پڑھا کرتے تھے اور ہم بھی کہتے ہیں کہ سردی کے موسم میں تعجیل مستحب ہے اور گرمی میں ابراد مستحب ہے اور ہماری دلیل حضرت انس رضی اللہ عنہ کی حدیث ہے جس کو امام بخاری نے روایت کیا ہے اس میں آیا ہے کہ جب سردی کا موسم ہوتا تو نبی کریم ﷺ ظہر میں جلدی فرماتے اور جب گرمی ہوتی تو ظہر ابراد یعنی ٹھنڈے وقت میں پڑھتے تھے، اور بھی دلائل ہیں جن سے مسلک احناف ثابت ہوتا ہے ان کا بیان آگے آئیگا (انشاء اللہ) اور ابراد

کی حد یہ ہے ایک مثل سایہ ہونے سے پہلے نماز ختم ہو جاوے۔

باب تعجیل الظهر فی السفر

سفر میں ظہر کی نماز جلدی پڑھنے کا بیان

اخبرنا عبید اللہ بن سعید حدثنا یحییٰ بن سعید عن شعبۃ قال حدثنی حمزة العاذی قال سمعت انس بن مالک یقول کان النبی صلی اللہ علیہ وسلم اذا انزل منزلاً لم یرتحل منه حتی یصلی الظهر فقال رجل وان کانت بنصف النهار قال وان کانت بنصف النهار.

حضرت انس رضی اللہ عنہ سے روایت ہے کہ نبی کریم صلی اللہ علیہ وسلم جب کسی منزل پر ظہر سے کچھ پہلے اترتے وہاں سے کوچ نہ کرتے یہاں تک کہ ظہر کی نماز پڑھ لیتے ایک آدمی نے پوچھا اگر چہ دوپہر کا وقت ہوتا تب بھی حضرت انس رضی اللہ عنہ نے فرمایا اگر چہ نصف نہار کا وقت ہوتا تب بھی ظہر کی نماز جلدی پڑھ کر اگلی منزل کی طرف روانہ ہو جاتے۔

تشریح: اس حدیث میں حضرت انس رضی اللہ عنہ کے بیان سے معلوم ہوا کہ نبی کریم صلی اللہ علیہ وسلم سفر میں ظہر کی نماز جلدی ادا کرتے اور انکی روایت سے ایک اور حدیث میں یہ بھی بیان کیا گیا ہے کہ جب نبی کریم صلی اللہ علیہ وسلم آفتاب ڈھلنے سے پہلے کوچ فرماتے تو ظہر کو عصر تک موخر فرمادیتے جس سے واضح ہوتا ہے کہ وہ اس حدیث باب میں نبی کریم صلی اللہ علیہ وسلم کے عمل کی عام حالات کے لحاظ سے خبر نہیں دے رہے ہیں یعنی حضرت انس رضی اللہ عنہ کا مطلب یہ نہیں تھا کہ حضور صلی اللہ علیہ وسلم سفر میں ہمیشہ تعجیل ظہر فرماتے بلکہ مقصود یہ بتانا ہے کہ جب آپ صلی اللہ علیہ وسلم ظہر سے کچھ پہلے کسی منزل پر پڑاؤ ڈالتے تو وہاں سے آگے کوچ نہ فرماتے جب تک ظہر کی نماز نہ پڑھ لیتے اب دونوں حدیثیں اپنی جگہ درست ہیں۔

بہر حال جب یہ حدیث بیان کی تو کسی نے حضرت انس رضی اللہ عنہ سے پوچھا کہ اگر چہ نصف نہار کا وقت واقع ہو جاتا ہو تب بھی یہی معمول تھا، تو انہوں نے جواب دیا جی ہاں ”وان کانت بنصف النهار“ یہ متعلق ہے فعل مقدر یعجل سے جو سیاق کلام سے سمجھا جا رہا ہے۔

بہر حال ان کا مطلب یہ ہے کہ اس خاص حالت میں نبی کریم صلی اللہ علیہ وسلم بدون تاخیر کے بہت جلدی نصف نہار کے بالکل قریبی وقت میں نماز ظہر ادا فرماتے یہ مطلب نہیں ہے کہ ٹھیک دوپہر کے وقت ادا فرماتے تھے اس لئے کہ نماز ظہر درست ہونے کیلئے سورج کا زوال شرط ہے اور ائمہ کا اس پر اتفاق ہے کہ زوال آفتاب سے پہلے نماز ظہر درست نہیں کیونکہ روایت مشہورہ میں اسکی ممانعت آئی ہے۔

تعجیل الظهر فی البرد

سردی میں نماز ظہر جلدی پڑھنے کا بیان

اخبرنا عبید اللہ بن سعید قال حدثنا ابو سعید مولیٰ بنی ہاشم قال حدثنا خالد بن دینار ابو خلدة

قال سمعت انس بن مالک قال كان رسول الله صلى الله عليه وسلم اذا كان الحرّ ابرد بالصلاة واذا كان البرد عجل.

خالد بن دینار ابوخلدہ کہتے ہیں کہ میں نے انس رضی اللہ عنہ بن مالک سے سنا انہوں نے فرمایا کہ جب گرمی کا موسم ہوتا تو رسول اللہ صلی اللہ علیہ وسلم ظہر کی نماز ٹھنڈے وقت میں پڑھتے اور جب سردی ہوتی تو جلدی پڑھتے تھے۔

تشریح: اس حدیث سے مسلک حنفیہ کی تائید ہوتی ہے اس میں شدۃ حرارت کی قید نہیں بلکہ مطلقاً گرمی کے موسم میں خواہ گرمی سخت ہو یا نہ ہوتا خیر ظہر مستحب ہے اور شوافع پر حجت ہے ان کے نزدیک ہر موسم میں تعیل مستحب ہے اور مسلک حنفیہ پر تمام احادیث میں تطبیق ہوگی۔

الابراد بالظہر اذا اشتد الحر

سخت گرمی کے موسم میں ظہر کو ٹھنڈے وقت میں پڑھنے کا بیان

اخبرنا قتيبة بن سعيد قال حدثنا الليث عن ابن شهاب عن ابن المسيب و ابى سلمة بن عبد الرحمن عن ابى هريرة انه قال ان رسول الله صلى الله عليه وسلم قال اذا اشتد الحر فابردوا عن الصلاة فان شدة الحر من فيح جهنم.

حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے فرمایا کہ جب سخت گرمی پڑے تو ظہر کی نماز کو ٹھنڈے وقت میں پڑھ لیا کرو کیونکہ گرمی کی شدت جہنم کی بھاپ سے ہے۔

اخبرنا ابراهيم بن يعقوب قال حدثنا عمر بن حفص قال حدثنا ابى ح و اخبرنا ابراهيم بن يعقوب قال حدثنا يحيى بن معين حدثنا حفص ح و اخبرنا عمرو بن منصور حدثنا عمر بن حفص بن غياث حدثنا ابى عن الحسن ابن عبيد الله عن ابراهيم عن يزيد بن اوس عن ثابت بن قيس عن ابى موسى يرفعه قال ابردوا بالظہر فان الذى تجدون من الحر من فيح جهنم.

حضرت ابو موسیٰ رضی اللہ عنہ سے روایت ہے وہ اس کو بطریق مرفوع روایت کرتے تھے کہ رسول اکرم صلی اللہ علیہ وسلم نے فرمایا تم ظہر کو ٹھنڈے وقت میں پڑھا کرو کیونکہ جو گرمی تم محسوس کرتے ہو وہ بے شک جہنم کی شدت حرارت سے ہے۔

تشریح: فابردوا عن الصلاة: ابراد کے معنی ہیں ”تاخیر الصلاة الی ابرد النهار“ اور لفظ عن باء

کے معنی میں ہے جیسے ”رमित عن القوس“ میں باء کے معنی میں ہے لہذا ارشاد مذکور بمعنی ”ابرودا بالصلاة“ کے ہے۔

نماز کے اوقات کے تعین میں اس اصول کی رعایت رکھی گئی ہے کہ وہ اوقات ایسے ہونے چاہئیں جن میں دوسرے کی نسبت سکون اور اطمینان میسر ہوتا ہو اسی لئے نماز ظہر کا اصل وقت اگرچہ زوال کے فوراً بعد ہونا چاہئے تاہم چونکہ اس وقت گرمی سخت ہوتی ہے اس لئے کچھ توقف کا حکم دیا گیا ہے چنانچہ فرمایا کہ دوپہر کی گرمی گویا جہنم کی آگ ہے، اس لئے ظہر کی نماز کو ٹھنڈا

کے بعد پڑھا کرو تا کہ نماز سکون اور اطمینان سے ادا ہو اور اسی اصول کے پیش نظر حنفیہ کہتے ہیں کہ گرمی کے موسم میں ظہر کو اس کے وقت معقار سے تاخیر کرنا مستحب ہے، اور عنوان کے تحت کی دونوں روایات سے مسلک حنفیہ کی تائید ہوتی ہے اور شوافع پر حجت ہیں کیوں کہ ان کے نزدیک تعجیل مستحب ہے، چنانچہ امام شافعی فرماتے ہیں کہ گرمی میں ابراد کی رخصت ان لوگوں کے لئے ہے جو طلب جماعت کی غرض سے محنت و مشقت اٹھاتے ہوئے دور سے چل کر مسجدوں میں جاتے ہیں لیکن جو اکیلا ادا کرے یا قوم کی مسجد میں پڑھے وہ اول وقت سے تاخیر نہ کرے اس کے لئے تعجیل مستحب ہے خواہ گرمی کی شدت ہی کیوں نہ ہو۔

غرضیکہ امام شافعی کے نزدیک ابراد کی علت نماز باجماعت کے قصد سے دور سے چل کر آنے والوں کی تکلیف اور مشقت ہے جو ظاہر حدیث کے خلاف ہے کیونکہ حدیث باب میں عمومی حکم بیان کیا گیا ہے جس سے معلوم ہوتا ہے کہ ہر ایک کے لئے ابراد افضل ہے جس کی علت حدیث میں حرارت کی شدت بیان کی گئی ہے لہذا تخصیص مذکور اور وہ علت جو شافعیہ نے بیان کی ہے ظاہر حدیث کے خلاف ہے، اسی لئے امام ترمذی نے فرمایا کہ جمہور کا قول قابل اتباع ہے۔ اور حضرت امام شافعی کا قول حضرت ابو ذر رضی اللہ عنہ کی حدیث کے خلاف ہے کیونکہ وہ کہتے ہیں کہ رسول اکرم ﷺ سفر میں ابراد کا حکم دیتے تھے حالانکہ سفر میں سب ایک ہی جگہ ہوتے تھے تو اگر امام شافعی کے قول کے موافق نماز ظہر میں ابراد کی علت ”اذا كان المسجد يئتاب اهله من البعيد“ ہو (یعنی جو لوگ جماعت کے قصد سے دور سے چل کر مشقت اٹھاتے ہوئے مسجدوں میں جاتے ہیں صرف ان کے لئے گرمی میں ٹھنڈک میں نماز ظہر پڑھنا مستحب قرار دیا جاوے) تو سفر کے وقت میں ابراد کے حکم کا کوئی معنی نہ ہوگا کیونکہ تمام لوگوں کا قافلہ اس وقت ایک ہی جگہ جمع تھا اور ان کو دور سے آنے کی مشقت اٹھانے کی ضرورت نہ تھی۔

معلوم ہوا کہ ابراد کی علت وہ نہیں جو شوافع کہتے ہیں بلکہ علت وہی ہے جو جمہور نے بتائی اور وہ ہے ”فان شدة الحر من فيح جهنم“ یہ نہیں فرمایا کہ لوگ دور سے آئیں گے تو تکلیف ہوگی اس لئے تاخیر کرو بلکہ یہ فرمایا کہ گرمی کی شدت دوزخ کی بھاپ سے ہے اس لئے تم ظہر کی نماز ٹھنڈک کے بعد پڑھو تا کہ بے اطمینانی پیدا نہ ہو اور سکون سے نماز ادا کر سکو۔ بہر حال علت گرمی کے موسم میں تاخیر ظہر کی یہی ہے جو جمہور علماء بیان کرتے ہیں اس لئے ابراد کا حکم سب کو عام ہے خواہ دور سے چل کر آئیں یا قوم کی مسجد میں پڑھے یا اکیلا پڑھے۔

ایک اشکال اور اس کا جواب

یہاں پر اگر کوئی فلسفی کہے کہ آفتاب منبع ہے حرارت کا تو جتنا سمت رأس سے قریب ہوگا اتنی گرمی ہوگی اور جتنا بعد (دوری) ہوگا اتنی سردی ہوگی تو پھر حرارت کی شدت دوزخ کی گرمی سے ہونے کا قول کیوں کر درست ہوگا، جواب اس کا یہ ہے کہ ٹھیک ہے کہ سورج معدن حرارت ہے لیکن یہ حرارت اسکی ذاتی نہیں ہے بلکہ وہ جہنم سے لیتا ہے کیونکہ انبیاء علیہم السلام کے اخبار سے معلوم ہوا کہ اس کا اصلی معدن جہنم ہے اور آفتاب واسطہ ہے اور یہ آفتاب بالکل آتشی شیشہ کی طرح ہے جو جہنم کے مقابل میں ہے تو اصل معدن حرارت جہنم ہے اور آفتاب واسطہ ہے اب اگر اسکی محاذات سے گرمی و سردی کی کیفیت بدلتی رہے تو کیا اشکال ہے۔

اب رہا یہ اشکال کہ جہنم ہر وقت موجود ہے اور اسکی حرارت بھی ہر وقت ہے تو پھر فرق کیوں؟ کہیں گرمی سخت ہے کہیں کم ہے اس کا جواب یہ ہے کہ گرمی کی شدت جہنم کی شدت سے ہوتی ہے لیکن اختلاف ملکوں اور زمین کے خطوں میں کسی عارضی سبب سے پیدا ہوتا ہے جیسے بارش کی حالت میں پہاڑوں پر یا کہیں پانی کی کثرت کی وجہ سے ٹھنڈک ہوتی ہے اب کوئی اشکال باقی نہ رہا۔ اور اگر اب بھی کسی مغلوب المادہ کے جی کو نہ لگے تو اس کے لئے بجائے تکذیب حدیث کے مجاز پر حمل کرنا ہی غنیمت ہے یعنی آفتاب کی گرمی حرارت میں گویا جہنم کی آگ ہے اس لئے اس سے ڈرو اور اس کے نقصان سے بچو اور ٹھنڈک کے بعد ظہر کی نماز پڑھو۔ (واللہ اعلم بالصواب)

آخر وقت الظہر

ظہر کے آخری وقت کا بیان

اخبرنا الحسين بن حريث قال اخبرنا الفضل بن موسى عن محمد بن عمرو عن ابی سلمة عن ابی هريرة قال قال رسول الله صلى الله عليه وسلم هذا جبريل عليه السلام جاءكم دينكم فصلی الصبح حين طلع الفجر و صلى الظهر حين زاغت الشمس ثم صلى العصر حين رأى الظل مثله ثم صلى المغرب حين غربت الشمس وحل فطر الصائم ثم صلى العشاء حين ذهب شفق الليل ثم جاءه الغد فصلی به الصبح حين اسفر قليلا ثم صلى به الظهر حين كان الظل مثله ثم صلى العصر حين كان الظل مثليه ثم صلى المغرب بوقت واحد حين غربت الشمس وحل فطر الصائم ثم صلى العشاء حين ذهب ساعة من الليل ثم قال الصلاة ما بين صلاتك امس وصلاتك اليوم.

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا یہ جبریل علیہ السلام ہیں تم کو دین سکھانے کے لئے آئے ہیں پس صبح کی نماز پڑھائی جبکہ فجر طلوع ہوگئی اور ظہر کی نماز پڑھائی جب کہ سورج ڈھل گیا پھر عصر کی نماز پڑھائی جب کہ ہر چیز کا سایہ اس کے برابر ہوا تھا پھر مغرب کی نماز پڑھائی جب کہ سورج ڈوب گیا اور روزہ دار کے روزہ کھولنے کا وقت ہو گیا پھر عشاء کی نماز پڑھائی جس وقت شفق غائب ہوگئی پھر اگلے دن آئے اور اس دن صبح کی نماز پڑھائی جبکہ تھوڑی سی روشنی پھیل گئی پھر ظہر کی نماز پڑھائی جب کہ ہر چیز کا سایہ اس کے برابر تھا پھر عصر کی نماز پڑھائی جب کہ ہر چیز کا سایہ اس کے دوشل ہوا پھر مغرب کی نماز پڑھائی ایک ہی وقت میں جب کہ آفتاب غروب ہو گیا اور روزہ دار کے روزہ کھولنے کا وقت ہو گیا پھر عشاء کی نماز پڑھائی جب کہ رات کا کچھ حصہ گزر گیا پھر حضرت جبریل علیہ السلام نے کہا نمازوں کا وقت کل اور آج کے دونوں وقتوں کے درمیان میں ہے۔

اخبرنا ابو عبد الرحمن عبد الله بن محمد الاذرمي قال حدثنا عبيدة بن حميد عن ابی مالک الاشجعي سعد بن طارق عن كثير بن مدرک عن الاسود بن يزيد عن عبد الله بن مسعود قال كان قدر صلوة رسول الله صلى الله عليه وسلم الظهر في الصيف ثلاثة اقدام الى خمسة اقدام وفي الشتاء خمسة

اقدام الی سبعة اقدام.

حضرت عبداللہ بن مسعود رضی اللہ عنہ روایت کرتے ہیں کہ جناب رسول اکرم ﷺ کی نماز ظہر کا اندازہ گرمی کے موسم میں تین قدم سے پانچ قدم تک تھا اور سردی میں پانچ قدم سے سات قدم تک۔

تشریح: امامت جبریل رضی اللہ عنہ کا واقعہ جو عنوان کے تحت بیان کیا گیا ہے بظاہر وہ مکہ کا واقعہ ہے اور اس کے راوی حضرت ابوہریرہ رضی اللہ عنہ کے اسلام سے پہلے کا واقعہ ہے جس کو نبی کریم ﷺ نے اوقات نماز کی تعلیم دینے کے لئے لوگوں کے سامنے بیان فرمایا جو اس وقت آپ کی مجلس میں موجود تھے اور ان میں سے کسی سے حضرت ابوہریرہ رضی اللہ عنہ نے اس حدیث کو حاصل کیا اور واقعہ بیان کر دیا اسلئے یہ حدیث مرسل صحابی ہے لیکن صحابی کی حدیث مرسل متصل کے حکم میں ہے۔

اور یہ بھی ہو سکتا ہے کہ حضرت ابوہریرہ رضی اللہ عنہ کے اسلام لانے کے بعد جبریل رضی اللہ عنہ دوبارہ آئے ہوں اور حدیث بلا واسطہ سنی ہو اب حدیث متصل ہوگئی۔ (واللہ تعالیٰ اعلم۔ کذا قال علامۃ السندھی)

اوقات نماز کی تعیین میں اس روایت کے علاوہ دوسری روایات بھی آئی ہیں امام بخاری نے فرمایا کہ اوقات نماز کے متعلق سب سے زیادہ صحیح حدیث وہ ہے جو حضرت جابر رضی اللہ عنہ کی روایت سے آئی ہے۔

عنوان کے تحت کی روایت کے راوی حضرت ابوہریرہ رضی اللہ عنہ ہیں اس سے معلوم ہوا کہ ظہر کا اول وقت زوال آفتاب سے شروع ہوتا ہے اس میں کوئی اختلاف نہیں اختلاف اس کے آخری وقت میں ہے امام ابوحنیفہ کے نزدیک اس کا آخری وقت ہر چیز کا سایہ سوائے سایہ زوال کے دوشل ہونے تک رہتا ہے جمہور کے نزدیک ظہر کا وقت اس وقت تک رہتا ہے جب ہر چیز کا سایہ زوال کے سایہ کو چھوڑ کر ایک مثل ہو جائے جمہور کی دلیل عنوان کے تحت کی روایت ہے جس میں آیا ہے ”ثم صلی العصر حين رأى الظل مثله“ کہ حضرت جبریل رضی اللہ عنہ نے اول روز عصر کی نماز اس وقت شروع کی جب کہ ہر چیز کا سایہ اسکی ایک مثل ہو چکا تھا تو اس سے معلوم ہوا کہ اس وقت پر ظہر کا وقت ختم ہو جاتا ہے اور عصر کا وقت شروع ہو جاتا ہے ظہر کا آخری وقت دوشل تک باقی رہنا کسی حدیث میں نہیں آیا نہ صحیح حدیث میں نہ ضعیف میں اسی لئے اس مسئلہ میں امام اعظم کے دونوں شاگردوں امام ابو یوسف اور امام محمد کا قول بھی امام ابوحنیفہ کے خلاف اور جمہور کے موافق ہے امام ابوحنیفہ کے قول کی تائید میں اس حدیث سے استدلال کیا گیا ہے جس کو امام بخاری و امام مسلم نے روایت کیا ہے اس کے الفاظ یہ ہیں ”ابرد و ابا الظھر فان شدة الحر من فيج جهنم“ اس سے استدلال کرتے ہوئے فرمایا کہ ان کے ملک یعنی مدینہ میں ایسے وقت میں جب کہ ہر چیز کا سایہ ایک مثل ہوتا تھا سخت گرمی ہوتی تھی اس لئے ظہر کو ٹھنڈے وقت میں پڑھتے تھے معلوم ہوا کہ وقت اس کے بعد ہوگا اس لئے ایک مثل پر ختم نہ ہوگا اور حدیث ابراد امامت جبریل رضی اللہ عنہ والی حدیث کے لئے ناخ ہے کیونکہ امامت جبریل رضی اللہ عنہ والی حدیث تو اوقات نماز کی تعیین میں سب سے پہلی حدیث ہے اس لئے ابراد والی حدیث سے حدیث امامت جبریل رضی اللہ عنہ منسوخ ہے اور جب اسکا منسوخ ہونا ثابت ہو گیا تو اول وقت عصر جس میں جبریل رضی اللہ عنہ نے امامت کی تھی وہ بھی منسوخ ہو گیا کیونکہ آیت ﴿ان الصلوة كانت على المؤمنين﴾ کتباً موقوفاً کا تقاضا ہے کہ ہر نماز کا جداولت ہو اسی لئے رسول اکرم ﷺ نے

فرمایا کہ نماز کو اتنا مؤخر کرنا کہ دوسری نماز کا وقت آجائے تفریط ہے لیکن دوسرے دن دو مثل سایہ ہونے پر حضرت جبریل علیہ السلام نے جو عصر کی امامت کی تھی تو اس سے معلوم ہوتا ہے کہ یہ عصر کا وقت تھا اور یہ منسوخ نہیں ہوا لہذا حکم باقی رہے گا اور عصر کے اس مقررہ وقت کے شروع ہونے تک ظہر کا وقت ہوگا لیکن یہ استدلال مذکور ضعیف ہے حدیث ابرار اس بات پر دلالت نہیں کرتی ہے کہ ایک مثل سایہ ہونے کے بعد بھی ظہر کا وقت باقی رہتا ہے بلکہ وقت کی خنکی ایک اضافی چیز ہے اصل شدت حرارت تو زوال کے وقت ہوتی ہے اور وقت زوال کی گرمی کے مقابلہ میں ایک مثل سایہ ہونے سے کچھ پہلے تھوڑی خنکی تو ہو ہی جاتی ہے اور اگر یہ مان لیا جائے کہ ان کے ملک میں ایک مثل سایہ ہونے کے وقت گزشتہ وقت سے زیادہ گرمی ہوتی تھی تو پھر ابرار کے امر کا تقاضا ہے کہ شروع وقت میں نماز پڑھ لی جاوے تاکہ ایک مثل سایہ ہونے کے وقت جو گرمی کی تیزی ہوتی ہے اس سے پہلے ہی نماز ہو جائے۔ (و اللہ تعالیٰ اعلم)

پھر واضح ہو کہ امام ابو حنیفہ سے مشہور روایت یہی ہے جو اوپر نقل کی گئی ہے اکثر ارباب متون نے اسی کو اختیار کیا ہے لیکن در مختار میں ہے کہ امام ابو حنیفہ سے ایک مثل کی روایت بھی ہے امام طحاوی نے فرمایا کہ ہم اسی کو لیتے ہیں اس لئے کہ اکثر صحیح حدیثوں سے معلوم ہوتا ہے کہ ایک مثل پر ظہر کا وقت ختم ہوتا ہے برہان میں ہے کہ یہی قول اظہر ہے کیونکہ جبریل علیہ السلام کا بیان موجود ہے اور وہی اس مسئلہ میں نص ہے فیض الکرکی میں ہے کہ اس دور میں لوگوں کا عمل اسی پر ہے اور اسی پر فتویٰ دیا جائے۔

عنوان کے تحت کی دوسری حدیث میں آیا ہے کہ حضرت عبداللہ بن مسعود رضی اللہ عنہ فرماتے ہیں کہ گرمی کے موسم میں نبی کریم صلی اللہ علیہ وسلم کی نماز ظہر کا اندازہ تھا تین قدم سے پانچ قدم تک اور سردی میں پانچ قدم سے سات قدم تک گرمی کی نسبت سے سردی میں زیادتی اس لئے ہوتی ہے کہ اصلی سایہ اس موسم میں زیادہ ہوتا ہے اور گرمی میں خاص طور سے مکہ اور مدینہ میں کم ہوتا ہے ورنہ یہ دونوں وقت برابر ہیں۔

بہر حال یہ حدیث وقت زوال سے ظہر کی تاخیر پر دلالت کرتی ہے اور قدم سے مراد ہر شخص کے قدم کا ساتواں حصہ ہے۔

اول وقت العصر

عصر کے اول وقت کا بیان

اخبرنا عبید اللہ بن سعید قال حدثنا عبد اللہ بن الحارث قال حدثنا ثور حدثنی سلیمان بن موسیٰ عن عطاء بن ابی رباح عن جابر قال سأل رجل رسول اللہ صلی اللہ علیہ وسلم عن مواقیت الصلاة فقال صل معی فصلی الظهر حین زاغت الشمس والعصر حین کان فنی کل شئی مثله والمغرب حین غابت الشمس والعشاء حین غاب الشفق قال ثم صلی الظهر حین کان فنی الانسان مثله والعصر حین کان الفنی الانسان مثله والمغرب حین کان قبیل غیوبة الشفق قال عبد اللہ بن الحارث ثم قال فی العشاء اری الی ثلث الیل

حضرت جابر رضی اللہ عنہ سے روایت ہے کہ ایک آدمی نے رسول اکرم ﷺ سے نماز کے اوقات کے بارے میں دریافت کیا آپ ﷺ نے فرمایا میرے ساتھ نماز پڑھو تو اس نے نبی کریم ﷺ کے ساتھ نماز پڑھی آپ نے ظہر کی نماز پڑھی جبکہ سورج ڈھل گیا اور عصر کی نماز شروع کی جب کہ ہر چیز کا سایہ اس کے ایک مثل کے برابر ہو چکا اور مغرب کی نماز پڑھی جب کہ سورج غائب ہو گیا اور عشاء کی نماز شروع کی جب کہ شفق غائب ہو گئی حضرت جابر رضی اللہ عنہ کہتے ہیں کہ پھر دوسرے دن ظہر کی نماز شروع کی جس وقت انسان کا سایہ اس کے ایک مثل ہو چکا اور عصر کی نماز شروع کی جس وقت انسان کا سایہ اسکے دو گنا ہو چکا اور مغرب کی نماز شفق چھپنے سے کچھ پہلے پڑھی، عبداللہ بن حارث کہتے ہیں کہ عشاء کی نماز دوسرے دن کس وقت پڑھی اس کے بارے میں ثور بن یزید کہتے ہیں کہ میرے خیال میں رات کے تہائی حصہ میں عشاء کی نماز پڑھی۔

تشریح: ایک شخص نے نبی کریم ﷺ سے اوقات نماز کی بابت سوال کیا آپ ﷺ نے اس کا جواب قول سے نہیں دیا بلکہ فرمایا کہ ”صل معی“ تم میرے ساتھ نماز پڑھو! تمہیں اوقات نماز کی شناخت ہو جائے گی پھر آپ ﷺ نے اسکو عملی تعلیم دی اور عمل سے ہر نماز کا اول اور آخری وقت بتلا دیا۔

در اصل بات یہ ہے کہ عملی تعلیم جس قدر اطمینان بخش ہوتی ہے زبانی تعلیم اس درجہ میں نہیں ہوتی اور سلف میں عملی تعلیم کا رواج رہا ہے جیسا کہ انکی مثالیں حدیث کی کتابوں میں بہت ملتی ہیں اس لئے نبی کریم ﷺ نے اس شخص کو عملی تعلیم دی پھر واضح رہے کہ یہ حدیث ظہر اور عصر کے وقت میں موافق ہے حدیث امامت جبریل رضی اللہ عنہ کے، اس لئے اس حدیث سے امامت جبریل رضی اللہ عنہ کی حدیث کے منسوخ نہ ہونے کی تائید ہوتی ہے اور ان لوگوں کا قول کمزور ثابت ہو رہا ہے جو اس کو منسوخ مانتے ہیں۔

(قالہ شیخ السندھی)

تعجيل العصر

عصر کی نماز کو جلدی پڑھنے کا بیان

اخبرنا قتیبہ قال حدثنا الليث عن ابن شهاب عن عروة عن عائشة رضی اللہ عنہا ان رسول الله صلى الله عليه وسلم صلى صلاة العصر والشمس في حجرتها لم يظهر الفنى من حجرتها. حضرت عائشہ رضی اللہ عنہا سے روایت ہے کہ رسول اکرم ﷺ نے عصر کی نماز پڑھی حالانکہ سورج کی روشنی حجرہ میں تھی اور حضرت عائشہ رضی اللہ عنہا کے حجرہ کے اندر سے سورج کی روشنی دیوار پر نہیں چڑھی تھی۔

اخبرنا سويد بن نصر قال اخبرنا عبد الله عن مالك قال حدثني الزهري واسحق بن عبد الله عن انس رضی اللہ عنہ ان رسول الله صلى الله عليه وسلم كان يصلي العصر ثم يذهب الذاهب الى قباء فقال احدهما فيا تبهم وهم يصلون وقال الا خر والشمس مرتفعة. حضرت انس رضی اللہ عنہ سے روایت ہے کہ رسول اکرم ﷺ عصر کی نماز پڑھتے تھے پھر جانے والا قباء کی طرف جاتا ان

دونوں (زہری اور اتحق) میں سے ایک نے کہا کہ وہ اہل قباء کے پاس پہنچتا جبکہ وہ نماز میں ہوتے اور دوسرے نے کہا حالانکہ آفتاب بلند ہوتا۔

اخبرنا قتیبہ حدثنا الليث عن ابن شهاب عن انس بن مالك رضی اللہ عنہ انه اخبره ان رسول الله صلى الله عليه وسلم كان يصلي العصر والشمس مرتفعة حية ويذهب الذاهب الى العوالي والشمس مرتفعة. حضرت انس رضی اللہ عنہ سے روایت ہے کہ رسول اللہ ﷺ عصر کی نماز پڑھتے تھے حالانکہ آفتاب بلند اور زندہ ہوتا اور جانیو العوالی مدینہ کی طرف جاتا حالانکہ سورج بلند ہوتا۔

اخبرنا اسحق بن ابراهيم حدثنا جرير عن منصور عن ربعي بن حراش عن ابي الابيض عن انس بن مالك رضی اللہ عنہ قال كان رسول الله صلى الله عليه وسلم يصلي بنا العصر والشمس بيضاء محلقة. حضرت انس بن مالک رضی اللہ عنہ سے روایت ہے کہ رسول اکرم ﷺ ہم کے سر کی نماز پڑھاتے تھے حالانکہ سورج سفید اور بلند ہوتا۔

اخبرنا سويد بن نصر اخبرنا عبد الله عن ابي بكر بن عثمان بن سهل بن حنيف قال سمعت ابا امامة بن سهل يقول صلينا مع عمر بن عبد العزيز الظهر ثم خرجنا حتى دخلنا على انس بن مالك رضی اللہ عنہ فوجدناه يصلي العصر قلت يا عم ما هذه الصلاة التي صليت قال العصر وهذه صلاة رسول الله صلى الله عليه وسلم التي كنا نصلي.

ابوبکر بن عثمان بن سهل بن حنيف سے روایت ہے انہوں نے کہا کہ ہم نے ابوامامہ بن سهل سے کہتے سنا کہ ہم نے عمر بن عبد العزيز کے ساتھ ظہر کی نماز پڑھی پھر ہم نکلے یہاں تک کہ انس بن مالک رضی اللہ عنہ کے پاس گئے تو ان کو اس حالت میں پایا کہ عصر کی نماز پڑھ رہے تھے میں نے کہا اے چچا یہ کونسی نماز ہے جو آپ نے پڑھی انہوں نے کہا عصر کی نماز ہے اور یہی رسول اکرم ﷺ کی نماز ہے جو ہم آپ کے ﷺ ساتھ پڑھتے تھے۔

اخبرنا اسحق بن ابراهيم حدثنا ابو علقمة المدني حدثنا محمد بن عمرو عن ابي سلمة قال صلينا في زمان عمر بن عبد العزيز ثم انصرفنا الى انس بن مالك رضی اللہ عنہ فوجدناه يصلي فلما انصرف قال لنا اصليتم قلنا صلينا الظهر قال اني صليت العصر فقالوا له عجلت فقال انما اصلي كما رأيت اصحابي يصلون.

ابوسلمہ سے روایت ہے انہوں نے کہا کہ ہم نے عمر بن عبد العزيز کی خلافت کے زمانہ میں نماز پڑھی پھر انس بن مالک رضی اللہ عنہ کے پاس گئے تو دیکھا کہ وہ نماز پڑھ رہے تھے جب نماز سے فارغ ہوئے تو ہم سے پوچھا کیا تم نے نماز پڑھ لی ہم نے جواب دیا کہ ظہر کی نماز پڑھی انس بن مالک رضی اللہ عنہ نے کہا کہ میں نے یہ عصر کی نماز پڑھی ہے تو ابوسلمہ اور ان کے ساتھ جو لوگ گئے تھے انہوں نے کہا کہ آپ نے عصر کی نماز بہت جلدی پڑھ لی ہے حضرت انس رضی اللہ عنہ نے فرمایا میں اسی طرح نماز پڑھتا ہوں

جس طرح اپنے ساتھیوں کو پڑھتے دیکھا۔

تشریح: امام شافعیؒ اور ان کے موافقین کے نزدیک نماز عصر کی تعجیل یعنی اول وقت ادا کرنا افضل ہے اور حنفیہ کے نزدیک تاخیر سے پڑھنا مستحب ہے امام شافعیؒ وغیرہ نے اپنے مسلک پر مذکورہ عنوان کے تحت کی روایت سے استدلال کیا ہے حالانکہ ان روایات میں سے کوئی بھی روایت ایسی نہیں ہے جس سے واضح طور پر انکا مسلک ثابت ہو بلکہ ان کے اندر دونوں پہلو موجود ہیں تعجیل عصر کا احتمال بھی اور تاخیر کا بھی۔

پہلی حدیث میں حضرت عائشہؓ فرماتی ہیں کہ حضور اکرم ﷺ نے عصر کی نماز پڑھی جبکہ آفتاب کی روشنی میرے حجرے کے صحن میں تھی اس سے بظاہر معلوم ہوتا ہے کہ عصر کی نماز بہت جلدی پڑھی جن سے بقول امام شافعیؒ وغیرہ کے ان کے مسلک کی تائید ہوتی ہے۔

حنفیہ کہتے ہیں کہ اس حدیث سے عصر کی تعجیل پر استدلال درست نہیں شاید کہ حجرہ کی دیوار چھوٹی تھی اس لئے سورج دیوار کے حجاب میں نہیں ہوتا تھا اس لئے اسکی دھوپ کافی دیر تک حجرہ کے اندر رہتی تھی البتہ غروب کے قریب جو عصر کا آخری وقت ہے سورج دیوار کے حجاب میں ہونے کی وجہ سے اسکی دھوپ دیوار پر چڑھتی تھی اس لئے زیر بحث حدیث سے تعجیل عصر پر استدلال نہیں کیا جاسکتا۔

دوسری حدیث حضرت انسؓ سے مروی ہے اس میں آیا ہے کہ نبی کریم ﷺ کے ساتھ نماز پڑھ کر کوئی جانے والا اہل قباء کی طرف جاتا تو اس وقت ان کو عصر کی نماز پڑھتے ہوئے دیکھتا اس سے شوافع وغیرہ نے تعجیل عصر پر استدلال کیا ہے کیوں کہ اگر تاخیر افضل ہوتی تو حضور ﷺ کے ساتھ نماز پڑھ کر قباء کی طرف جانے والے کیلئے آفتاب زرد پڑ جانے سے پہلے وہاں تک پہنچنا ممکن نہ تھا اس سے معلوم ہوا کہ حضور ﷺ تعجیل فرماتے تھے۔

اسکے جواب میں حنفیہ کہتے ہیں کہ قباء اور مدینہ کے درمیان زیادہ فاصلہ نہیں ہے حاجی اور شیخ سمہودی وغیرہ نے لکھا ہے کہ قباء مدینہ منورہ سے دو میل کی مسافت پر ہے اور یہ کوئی اتنا زیادہ فاصلہ نہیں جس کا مثلین کے بعد قطع کرنا ناممکن ہو بلکہ اگر آپ فرض کریں کہ نبی کریم ﷺ دو مثل پر عصر کی نماز پڑھتے تھے تب بھی آپ کے ساتھ نماز پڑھنے کے بعد قباء کی طرف جانے والے کے لئے اس قدر مسافت کا آفتاب زرد ہونے سے پہلے قطع کرنا اور اہل قباء کو غروب آفتاب کے قریب اصفرا سے پہلے نماز پڑھتے ہوئے دیکھنا کوئی مشکل نہ تھا اس لئے اس حدیث سے تعجیل عصر کے استحباب پر استدلال نہیں کیا جاسکتا اس کے لئے ایسی روایت کی ضرورت ہے جس میں اور تاویل کی گنجائش نہ ہو اور واضح طور پر تعجیل عصر پر دلالت کرتی ہو۔

تیسری روایت بھی حضرت انسؓ سے مروی ہے اس سے شوافع نے عصر کی تعجیل پر استدلال کیا ہے وہ کہتے ہیں کہ حضرت انسؓ کے قول کے مطابق لوگ رسول اکرم ﷺ کے ساتھ نماز عصر پڑھنے کے بعد جانے والے عوالم تک چلے جاتے اس وقت سورج بلندی پر ہوتا جس سے معلوم ہوتا ہے کہ حضور اکرم ﷺ عصر کی تعجیل یعنی اول وقت ادا فرماتے تھے۔

حنفیہ کہتے ہیں کہ عوالم جو جمع ہے عالیہ کی وہ بستیاں ہیں جو شہر مدینہ کے باہر نجد کی جانب بلند حصہ پر ہیں اور عوالم کی مسافت

میں مختلف روایات ہیں حافظ ابن حزمؒ اور حافظ ابن حجرؒ نے ابی عبید البکری سے نقل کیا ہے کہ بنی حارث بن خزرج عوالی مدینہ میں رستہ تھے انکے مکانات اور حضور اکرم ﷺ کی منزل کے درمیان ایک میل کا فاصلہ تھا اور کسی روایت میں زیادہ قریب کے دو میل اور تین میل اور کسی میں چار میل کا فاصلہ بیان کیا گیا ہے اور زیادہ دور کے آٹھ میل کی مسافت پر ہیں متوسط درجہ تین چار میل کا ہے۔ بہر حال ان تمام اقوال کا حاصل یہ نکلتا ہے کہ اقرب عوالی کا فاصلہ ایک یا دو میل ہے اور زیادہ دور کے آٹھ میل کی مسافت پر ہے اور چونکہ روایات میں عوالی کا لفظ مجمل اور مبہم آیا ہے اسلئے اس کا اطلاق ایک میل سے آٹھ میل تک پر صحیح ہوگا، اب اگر شوافع حدیث مذکور سے اپنے مسلک پر استدلال کے لئے یہ توجیہ کریں کہ عوالی سے وہ آبادیاں مراد ہیں جو چار پانچ میل کی دوری پر واقع ہیں تو دوسرے بھی کہہ سکتے ہیں کہ اس سے وہ گاؤں مراد ہیں جو ایک یا دو میل پر ہیں علاوہ اس کے اگر شوافع کے قول کو مان بھی لیا جائے تب بھی زیر بحث حدیث سے تعیل عصر پر استدلال نہیں ہو سکتا کیونکہ اگر تاخیر سے ہو تب بھی تین چار میل جا سکتا ہے جب کہ چلنے والا ماہر ہو خاص طور سے اہل عرب جو ماہر ہوتے تھے ان کے لئے آفتاب زرد ہونے سے پہلے تین چار میل تک پہنچنا کیا مشکل ہے غرض اثبات مذہب کے لئے حدیث مذکور صریح نہیں ہے اس لئے اس سے تعیل عصر پر استدلال نہیں کیا جا سکتا۔

چوتھی روایت میں بجائے مرتفعہ کے مخلقہ آیا ہے وہ اسم فاعل ہے تخلیق سے نکلا ہے جس کے معنی ارتفاع کے ہیں اور مخلقہ بمعنی مرتفعہ کے ہے اس روایت سے بھی اتنی بات معلوم ہوئی کہ نبی کریم ﷺ صحابہ کرام کو عصر کی نماز پڑھاتے جب کہ آفتاب صاف روشن اور بلند ہوتا لیکن اس سے تعیل عصر کا ثبوت کس طرح ہوا یہ کیفیت تو دو مثل کے بعد بھی رہ سکتی ہے کیونکہ ایک مثل کے وقت عصر کی نماز پڑنے والے کے حق میں یہ نہیں کہا جاتا ”انہ صلی والشمس مرتفعۃ حیاۃ یا الشمس بیضاء محلقة“ کیونکہ یہ واضح بات ہے کہ ایک مثل کے وقت سورج بلندی پر ہوتا ہے اور خوب روشن رہتا ہے ایسی حالت میں ان الفاظ سے تعبیر کی کیا ضرورت تھی بلکہ یہ تعبیرات غروب کے مقابلہ میں استعمال کی جاتی ہیں تاکہ معلوم ہو جائے کہ حضور اکرم ﷺ عصر کی نماز ایسے وقت میں ادا نہیں فرماتے جبکہ آفتاب میں زردی پڑ جاتی بلکہ ایسے وقت ادا فرماتے کہ آفتاب بلند ہوتا اور اس کی روشنی میں کوئی فرق نہیں آتا اور ہم پیچھے کہہ چکے ہیں کہ یہ کیفیت دو مثل کے بعد بھی رہتی ہے اس لئے یہ روایت تعیل عصر پر دلیل صریح نہیں بن سکتی۔

پانچویں روایت میں آیا ہے حضرت ابوامامہ بن سہل کہتے ہیں کہ ہم نے عمر بن عبدالعزیز کے ساتھ ظہر کی نماز پڑھی پھر ہم حضرت انس بن مالک رضی اللہ عنہ کے گھر گئے جب ان کے پاس گئے تو وہ عصر کی نماز پڑھ رہے تھے ہم نے پوچھا یہ کونسی نماز ہے جو آپ نے ابھی پڑھی حضرت انس رضی اللہ عنہ نے فرمایا یہ میں نے عصر کی نماز پڑھی ہے جو ہم رسول اللہ ﷺ کے ساتھ ایسے وقت میں پڑھا کرتے تھے۔

یہاں پر کوئی سوال کر سکتا ہے کہ حضرت انس رضی اللہ عنہ نے عصر کی نماز باجماعت مسجد میں پڑھنے کا انتظار کیوں نہیں کیا گھر میں کیوں پڑھی تو شاید اس لئے انتظار نہیں کیا ہو کہ بنو امیہ کے امراء نماز کو وقت مستحب سے تاخیر کر کے پڑھتے تھے اور حضور

اکرم رحمہ اللہ نے فرمایا کہ جب تم پر حکام اور امراء مسلط ہوں گے اور وہ نماز کو اس کے وقت مستحب سے تاخیر کریں گے تو تم نماز کو وقت مستحب پر پڑھ لیا کرو پھر اس امیر کے ساتھ پڑھ کر نفل بنالیا کرو۔ (تا کہ فتنہ اور انتشار پیدا ہونے کا خطرہ نہ ہو) امام نووی نے کہا کہ شروع میں جب عمر بن عبدالعزیز کو نماز ظہر کی تعمیل کے استحباب کی اطلاع نہیں پہونچی تو وہ اپنے سے پہلے امراء کی عادت کے مطابق نماز ظہر کو تاخیر سے پڑھتے تھے پھر جب ان کو تعمیل ظہر کے استحباب کی خبر پہونچی تو انہوں نے اسی کی طرف رجوع کر لیا۔

نیز یہ بھی ہو سکتا ہے کہ انہوں نے کسی شغل یا عذر کی وجہ سے نماز ظہر کو مؤخر کر دیا ہو مگر ظاہر حدیث تاویل اول کو مقتضی ہے اور یہ واقعہ جو اس روایت میں بیان کیا گیا ہے اس وقت کا ہے جبکہ عمر بن عبدالعزیز بطور نیابت مدینہ کے گورنر تھے انکی خلافت کے دور کا واقعہ نہیں ہے کیونکہ حضرت انس رضی اللہ عنہ عمر بن عبدالعزیز کی خلافت سے تقریباً نو سال پہلے انتقال کر گئے تھے۔

بہر حال اس روایت سے بلاشبہ تعمیل عصر معلوم ہوتی ہے اس کے جواب میں حنفیہ کہتے ہیں کہ یہ حضرت انس رضی اللہ عنہ کا فعل ہے ہو سکتا ہے اہل مسجد و مثل کے قائل ہوں اس لئے انہوں نے ایک مثل کے بعد ظہر کی نماز پڑھی ہو اور حضرت انس رضی اللہ عنہ ایک مثل کے قائل ہوں اس لئے انہوں نے اسی وقت عصر کی نماز پڑھی ہو لہذا ان کا فعل دلائل تاخیر عصر کے ہوتے ہوئے خصوصاً جب کہ روایات مرفوعہ تاخیر کی موجود ہیں کسی مجتہد کے لئے قابل قبول نہیں زیادہ سے زیادہ اس سے حضرت انس رضی اللہ عنہ کا مسلک معلوم ہوتا ہے۔

بہر حال اس عنوان کے تحت تعمیل عصر کے اثبات میں جتنی روایت نقل کی ہیں ان سے واضح طور پر تعمیل عصر ثابت نہیں ہوتی ہے اس کے اثبات کے لئے ایسی دلیل پیش کرنی چاہئے جو بغیر دوسرے احتمال کے واضح طور پر تعمیل عصر پر دلالت کرتی ہو اور یہاں جو روایات لائے ہیں وہ اس طرح کی نہیں جن سے تعمیل عصر صریح طور پر ثابت ہو بلکہ یہ روایات مذکورہ تعمیل عصر اور تاخیر عصر دونوں کا احتمال رکھتی ہیں چنانچہ امام ابوبکر جصاص نے لکھا ہے کہ تعمیل عصر کے بارے میں بہت سی روایات نقل کی گئی ہیں اور ان سے شوافع وغیرہ نے جو ایک مثل پر نماز عصر کے استحباب کے قائل ہیں استدلال کیا ہے حالانکہ ان روایات میں تعمیل عصر کے احتمال کے ساتھ ساتھ تاخیر عصر کا احتمال بھی موجود ہے جس کی تفصیل اوپر بیان کی گئی ہے اس لئے ان جیسی روایات سے تعمیل عصر پر استدلال درست نہیں ہے لیکن ان روایات مذکورہ کے برعکس تاخیر عصر کے استحباب پر دلالت کرنے والی روایات بالکل صریح ہیں ان میں تعمیل عصر کا احتمال ہی نہیں۔

چنانچہ حضرت ام سلمہ رضی اللہ عنہا سے روایت ہے کہ رسول اللہ صلی اللہ علیہ وسلم تم سے زیادہ ظہر کی نماز میں تعمیل کرتے اور تم حضور اکرم صلی اللہ علیہ وسلم سے زیادہ عصر میں تعمیل کرتے ہو۔

ابن العربی نے کہا کہ امام ترمذی نے اس حدیث کے بارے میں سکوت فرمایا ہے اور میرے نزدیک یہ حدیث صحیح ہے اور ابن الترمذی نے کہا کہ اس حدیث کے رجال صحیح کی شرط پر ہیں لہذا حدیث صحیح ہے اور یہ بات واضح ہے کہ نماز کو اس کے وقت سے پہلے جلدی پڑھنے کا عمل صحابہ کرام میں سے کسی سے ثابت نہیں ہے جس سے معلوم ہوتا ہے کہ حضرت ام سلمہ رضی اللہ عنہا نے صحابہ کرام کی تعمیل عصر پر انکار فرمایا تھا اس لئے کہ رسول اللہ صلی اللہ علیہ وسلم نماز عصر کو تاخیر سے پڑھتے تھے جیسا کہ حدیث مذکور سے معلوم

ہوا کہ ظہر کو جلدی پڑھتے تھے۔

دوسری دلیل تاخیر عصر کے بارے میں ابو داؤد کی روایت ہے جس کا مضمون یہ ہے کہ علی بن شیبان کہتے ہیں کہ ہم یمامہ سے مدینہ منورہ آئے تو دیکھا کہ رسول اللہ ﷺ عصر کی نماز میں تاخیر فرماتے تھے جب تک کہ آفتاب روشن اور چمکدار ہوتا یعنی آفتاب میں کوئی تغیر اور زردی نہیں آتی اس کا رنگ بالکل صاف ہوتا۔

تیسری دلیل یہ ہے کہ اصحاب ستہ وغیرہ نے بواسطہ حضرت بریدہ رضی اللہ عنہ مرفوعاً روایت کی ہے ”بکروا بالصلوٰۃ فی یوم الغیم فانہ من ترک صلوٰۃ العصر حبط عملہ“ علامہ ابن الترمکائی نے فرمایا کہ اس حدیث کا مفہوم بتا رہا ہے کہ بادل کے دن کو چھوڑ کر دوسرے ایام میں عصر کی نماز تاخیر سے پڑھی جانی چاہئے اور اس قسم کا مفہوم امام شافعی کے نزدیک حجت اور معتبر ہے اور علاوہ ان روایات کے اور بھی آثار ہیں جو متواتر ہیں اور تاخیر عصر پر دلالت کرتے ہیں اور مسلک حنفیہ کی تائید کرتے ہیں ہم نے اختصار کو مد نظر رکھتے ہوئے انہیں یہاں ذکر نہیں کیا مگر تاخیر عصر کے یہ معنی ہرگز نہیں کہ مکروہ وقت تک تاخیر کر لی جائے بلکہ کراہت کے وقت سے اتنا قبل پڑھ لے کہ اگر اعادہ کی ضرورت پڑ جائے تو مسنون طریقہ سے مکروہ وقت سے پہلے نماز کی ادائیگی ہو جائے۔ (واللہ اعلم بالصواب)

اور یہی مسلک جو روایات مذکورہ سے ثابت ہوتا ہے حضرت ابن مسعود رضی اللہ عنہ والو ہریرہ رضی اللہ عنہ اور ابو قتادہ و ابراہیم نخعی و ثوری اور ابن شبرمہ وغیرہم رحمہم اللہ کا ہے اور ایک روایت میں امام احمد کا بھی یہی قول ہے۔

باب التشدید فی تاخیر العصر

نماز عصر کی تاخیر پر وعید کا بیان

اخبرنا علی بن حجر بن ایاس بن مقاتل بن مشمر ج بن خالد قال حدثنا اسماعیل قال حدثنا العلاء انه دخل علی انس بن مالک رضی اللہ عنہ فی دارہ با لبصرة حین انصرف من الظهر ودارہ بجانب المسجد فلما دخلنا علیہ قال أصلیتم العصر قلنا لا انما انصرفنا الساعة من الظهر قال فصلوا العصر قال فقمنا فصلینا فلما انصرفنا قال سمعت رسول اللہ صلی اللہ علیہ وسلم یقول تلک صلوٰۃ المنا فق جلس یرقب صلاة العصر حتی اذا کانت بین قرنی الشیطان قام فقرر اربعاً لا یدکر اللہ عزوجل فیہا الا قلیلاً۔

علاء بن عبد الرحمن جب ظہر کی نماز پڑھ کر واپس لوٹے تو بصرہ میں حضرت انس بن مالک رضی اللہ عنہ کے گھر پہنچے تو انہوں نے کہا کیا تم نے عصر کی نماز پڑھی ہم نے کہا نہیں ہم تو ظہر پڑھ کر آ رہے ہیں حضرت انس رضی اللہ عنہ نے فرمایا عصر کی نماز پڑھ لو علاء بن عبد الرحمن کہتے ہیں کہ ہم کھڑے ہوئے اور ہم نے عصر کی نماز پڑھی پھر جب ہم واپس لوٹے تو حضرت انس رضی اللہ عنہ نے فرمایا کہ میں نے رسول اللہ ﷺ سے فرماتے ہوئے سنا ہے یہ منافق کی نماز ہے وہ عصر کی نماز کا انتظار کرتا رہتا ہے یہاں تک کہ جب آفتاب شیطان کے دو سینگوں کے درمیان ہوتا ہے تو نماز کے لئے کھڑا ہوتا ہے اور چار ٹھونگیں مار لیتا ہے اور اس میں اللہ

تعالیٰ کو یاد نہیں کرتا مگر تھوڑا۔

اخبرنا اسحق بن ابراہیم قال حدثنا سفیان عن الزہری عن سالم عن ابیہ عن رسول اللہ صلی اللہ علیہ وسلم قال الذی تفوتہ صلاة العصر فکانما وتر اہلہ و مالہ۔
زہری سالم سے وہ اپنے والد سے وہ رسول اکرم ﷺ سے روایت کرتے ہیں کہ جس شخص سے عصر کی نماز چھوٹ گئی تو گویا اس کے اہل و عیال اور مال لوٹ لیے گئے۔

تشریح: حضرت انس رضی اللہ عنہ کی اس حدیث میں نماز عصر کی حد سے زیادہ تاخیر پر سخت دھمکی وارد ہوئی ہے کہ جو شخص بدون عذر اور کسی مجبوری کے بیٹھے بیٹھے نماز عصر کا انتظار کرتا رہتا ہے یہاں تک کہ جب آفتاب شیطان کے دو قرنوں کے درمیان غروب کرتا ہے تو اٹھتا ہے اور چار ٹھونگیں مار لیتا ہے اور ایسے وقت میں خلوص دل سے اللہ تعالیٰ کو یاد کرتا ہی نہیں ہاں تھوڑا سا زبان سے یاد کرتا ہے جس کا کوئی اعتبار نہیں ہے اور ایسی نماز کو نبی کریم ﷺ نے منافق کی نماز قرار دیا ہے چنانچہ فرمایا ”تلك صلاة المنافق الخ“ تک سے اس مخصوص نماز کی طرف اشارہ کیا ہے جو ذہن میں متعین ہے یعنی وہ نماز جو آفتاب کے زرد ہونے یا سرخ ہونے کے بعد ادا کی گئی ہو۔

”حتیٰ اذا کان بین قرنی الشیطان“ طلوع اور غروب کے وقت آفتاب شیطان کے دو قرن کے درمیان طلوع اور غروب ہوتا ہے اس کا ذکر مختلف حدیثوں میں آتا ہے بعض حضرات نے اس کو حقیقت پر محمول کیا ہے کہ آفتاب کے طلوع اور غروب کے وقت اس کے سامنے شیطان اپنے سر کے دونوں کناروں کے ساتھ کھڑا ہو جاتا ہے کیونکہ کفار طلوع اور غروب کے وقت سورج کو سجدہ کرتے ہیں اس لئے شیطان اس کے سامنے کھڑا ہوتا ہے تا کہ سجدہ اس کے لئے ہو اور اس سے شیطان بہت خوش ہوتا ہے کیونکہ اس کا یہ خیال ہے اور اپنے پیروکاروں سے بھی کہتا ہے کہ دیکھو یہ لوگ مجھے سجدہ کرتے ہیں۔

اور بعض علماء کرام نے اسکو مجاز پر محمول کیا ہے کہ شیطان کے دو قرن سے مراد اس کے دو گردہ ہیں جن کو شیطان گمراہ کرنے اور برائی پر اکسانے کے لئے بھیج دیتا ہے علامہ خطابی نے کہا کہ یہ بطور تمثیل فرمایا ہے کہ شیطان کو سینگ والی چیزوں کے ساتھ تشبیہ دیدی گئی جس کا مطلب یہ ہے کہ نماز عصر کی تاخیر شیطان کی ملمع سازی اور مکاریوں اور اس کے لوگوں کو تعیل عصر سے روکنے کی وجہ سے ہوتی ہے جیسے سینگ والے جانور اپنے سینگوں سے چیزوں کو روکتے ہیں۔

”قام فنقر اربعاً“ فقر سے مراد سرعت حرکت عدم اطمینان اور عدم خشوع ہے تو چار ٹھونگیں مارتا ہے کا مطلب یہ ہے کہ بغیر طمانیت اور خشوع کے جلدی جلدی سجدہ کرتا ہے جیسے پرندہ جلدی جلدی دانہ چگتا ہے اور سجدے عصر کی نماز میں آٹھ ہوتے ہیں یہاں چار اس لئے فرمائے کہ پہلے سجدے کے بعد جب سراجھی طرح نہ اٹھایا تو دونوں سجدوں کو ایک ہی سجدہ اعتبار کیا گیا ہے اور فقہاء کی تصریح کے مطابق زیادہ صحیح قول یہی ہے کہ اگر سراجھا کہ نسبت بیٹھک کے سجود سے زیادہ قریب ہے تو دوسرا سجدہ درست نہ ہوا کیونکہ وہ اس حد تک ایک ہی سجدہ شمار ہوگا اور اگر اس قدر اٹھا کہ بیٹھک سے زیادہ قریب ہے تو دوسرا سجدہ جائز ہے کیوں کہ اس صورت میں بیٹھا شمار ہوگا لہذا دوسرا سجدہ متحقق ہو جائے گا۔

بہر حال حضرت انس رضی اللہ عنہ کی اس حدیث سے واضح ہو گیا کہ جس نے عصر کی نماز کو سورج کے زرد ہونے تک مؤخر کیا ہے اس کا یہ عمل منافق کے عمل کے مشابہ ہو ا مسلمان کو منافق کی مشابہت سے بچنا چاہئے اب رہی یہ بات کہ اس حدیث سے کس فریق کے مسلک کی تائید ہوتی ہے۔

شوافع نے اس حدیث سے تعیل عصر پر استدلال کیا ہے وہ کہتے ہیں کہ جب تاخیر عصر منافق کی خصلت ہے تو تعیل مؤمن کا فعل ہونا چاہئے حنیفہ اس کا جواب دیتے ہیں کہ اس حدیث سے تعیل عصر پر استدلال ضعیف ہے کیونکہ حضرت انس رضی اللہ عنہ کی حدیث میں منافقین کی نماز کا جو وقت مذکور ہے وہ غروب آفتاب سے کچھ پہلے کا وقت ہے جب کہ آفتاب میں زردی اور سرخی آجاتی ہے اسکو منافقوں کی نماز کا وقت بتایا گیا ہے اور ان کی مشابہت سے اجتناب کے لئے مسلمانوں کو ایسے وقت میں نماز پڑھنے سے منع کیا گیا ہے اس لئے کہ تاخیر عصر آفتاب کے زرد ہونے تک مکروہ ہے لیکن منافقین کی نماز کے وقت سے ماقبل کا جو وقت ہے وہ منافقین کی نماز کے وقت سے بالکل مختلف ہے اس وقت سورج کے اندر تغیر نہیں آتا صاف روشن رہتا ہے اور ایسے وقت میں ایک آدمی اطمینان اور خشوع سے آفتاب کے زرد ہونے سے پہلے نماز عصر ادا کر سکتا ہے اس لئے اس وقت تک نماز عصر کی تاخیر میں کوئی حرج نہیں ہے۔

غرض یہ کہ تاخیر عصر آفتاب کے زرد ہونے تک مکروہ ہے حدیث میں اسکی مذمت کی گئی ہے جیسا کہ حضرت انس رضی اللہ عنہ وغیرہ کی حدیث اس پر دلالت کر رہی ہے لیکن اگر عصر کا وقت اصفر ارشمس کی حد تک نہیں پہنچا اور آفتاب زرد ہونے سے پہلے مسنون طریقہ سے اطمینان اور ترتیل اور تجوید کے ساتھ قرأت قرآن کی رعایت کرتے ہوئے عصر کی نماز سے فارغ ہو جائے تو کوئی قباحہ نہیں کیونکہ اتنی تاخیر سے نہ وقت مکروہ داخل ہوتا ہے اور نہ نماز کے اندر کوئی کراہت آتی ہے۔

آخر وقت العصر

نماز عصر کا آخری وقت

اخبرنا یوسف بن واضح حدثنا قدامة یعنی ابن شہاب عن بردہ بن سنان عن عطاء بن ابی رباح عن جابر بن عبد اللہ ان جبریل اتی النبی صلی اللہ علیہ وسلم یعلمہ مواقیت الصلوٰۃ فتقدم جبریل ورسول اللہ صلی اللہ علیہ وسلم خلفہ والناس خلف رسول اللہ صلی اللہ علیہ وسلم فصلی الظهر حین زالت الشمس واتاہ حین کان الظل مثل شخصہ فصنع کما صنع فتقدم جبریل ورسول اللہ صلی اللہ علیہ وسلم خلفہ والناس خلف رسول اللہ صلی اللہ علیہ وسلم فصلی العصر ثم اتاہ حین وجبت الشمس فتقدم جبریل ورسول اللہ صلی اللہ علیہ وسلم خلفہ والناس خلف رسول اللہ صلی اللہ علیہ وسلم فصلی المغرب ثم اتاہ حین غاب الشفق فتقدم جبریل ورسول اللہ صلی اللہ علیہ وسلم خلفہ والناس خلف رسول اللہ صلی اللہ علیہ وسلم فصلی العشاء ثم اتاہ حین انشق الفجر فتقدم جبریل ورسول اللہ صلی

اللہ علیہ وسلم خلفہ والناس خلف رسول اللہ صلی اللہ علیہ وسلم فصلی الغداة ثم اتاه فی اليوم الثانی حین کان ظل الرجل مثل شخصه فصنع مثل ماصنع بالا مس فصلی الظهر ثم اتاه حین کان ظل الرجل مثل شخصه فصنع كما صنع بالا مس فصلی العصر ثم اتاه حین وجبت الشمس فصنع كما صنع بالا مس فصلی المغرب فمنا ثم قمنا ثم قمنا فاتاه فصنع كما صنع بالا مس فصلی العشاء ثم اتاه حین امتد الفجر و أصبح والنجوم بادية مشتبكة فصنع كما صنع بالا مس فصلی الغداة ثم قال ما بین هاتین الصلاتین وقت.

حضرت جابر بن عبد اللہ رضی اللہ عنہ سے روایت ہے کہ حضرت جبریل علیہ السلام نبی کریم صلی اللہ علیہ وسلم کے پاس تشریف لائے تاکہ آپ صلی اللہ علیہ وسلم کو اوقات نماز کی تعلیم دیں تو جبریل علیہ السلام آگے بڑھے (امامت کے ارادہ سے) اور رسول اکرم صلی اللہ علیہ وسلم ان کے پیچھے کھڑے ہوئے اور لوگ رسول اکرم صلی اللہ علیہ وسلم کے پیچھے کھڑے ہوئے پھر جس وقت آفتاب کا زوال ہوا تو جبریل علیہ السلام نے نماز پڑھائی ظہر کی پھر جب سایہ آدمی کے قد کے برابر ہوا تو جبریل علیہ السلام رسول اکرم صلی اللہ علیہ وسلم کے پاس تشریف لائے پھر آگے بڑھے رسول اکرم صلی اللہ علیہ وسلم جبریل علیہ السلام کے پیچھے کھڑے ہوئے اور لوگ رسول اکرم صلی اللہ علیہ وسلم کے پیچھے کھڑے ہوئے پھر عصر کی نماز پڑھائی پھر جب آفتاب غروب ہوا تو جبریل علیہ السلام رسول اکرم صلی اللہ علیہ وسلم کے پاس تشریف لائے پھر جبریل علیہ السلام آگے بڑھے اور رسول اکرم صلی اللہ علیہ وسلم جبریل علیہ السلام کے پیچھے کھڑے ہوئے اور لوگ رسول اکرم صلی اللہ علیہ وسلم کے پیچھے پھر مغرب کی نماز پڑھائی پھر جس وقت شفق غائب ہوئی تو جبریل علیہ السلام رسول اکرم صلی اللہ علیہ وسلم کے پاس آئے پھر آگے بڑھے جبریل علیہ السلام اور ان کے پیچھے رسول اکرم صلی اللہ علیہ وسلم کھڑے ہوئے اور رسول اکرم صلی اللہ علیہ وسلم کے پیچھے لوگ کھڑے ہوئے پھر عشاء کی نماز پڑھائی پھر جب فجر طلوع ہوئی تو جبریل علیہ السلام حضور اکرم صلی اللہ علیہ وسلم کے پاس تشریف لائے پھر جبریل علیہ السلام آگے بڑھے اور ان کے پیچھے رسول اکرم صلی اللہ علیہ وسلم کھڑے ہوئے اور لوگ رسول اکرم صلی اللہ علیہ وسلم کے پیچھے کھڑے ہوئے پھر صبح کی نماز پڑھائی پھر دوسرے دن حاضر ہوئے جبکہ آدمی کا سایہ اسکے قد کے برابر ہوا پھر اسی ترتیب سے کھڑے ہوئے جس ترتیب سے گزشتہ کل کھڑے ہوئے تھے پھر ظہر کی نماز پڑھائی پھر جبکہ آدمی کا سایہ اس کے دو قد کے برابر ہوا تھا تو جبریل علیہ السلام رسول اکرم صلی اللہ علیہ وسلم کے پاس حاضر ہوئے اور اسی ترتیب سے صف بندی کی جس طرح کل گزشتہ کی تھی پھر عصر کی نماز پڑھائی پھر جب سورج غروب ہوا تو جبریل علیہ السلام رسول اکرم صلی اللہ علیہ وسلم کے پاس تشریف لائے اور اسی طرح صف بنائی جس طرح کل گزشتہ بنائی تھی پھر مغرب کی نماز پڑھائی پھر ہم سو گئے پھر اٹھے پھر سو گئے پھر اٹھے تو جبریل علیہ السلام رسول اکرم صلی اللہ علیہ وسلم کے پاس تشریف لائے اور اسی ترتیب سے پہلے صف بنائی جیسے کل گزشتہ بنائی تھی پھر عشاء کی نماز پڑھائی پھر جب فجر پھیل گئی اور صبح ہو گئی اور ستارے نزدیک نزدیک بہت سارے ظاہر ہو گئے تو جبریل علیہ السلام رسول اکرم صلی اللہ علیہ وسلم کے پاس حاضر ہوئے اور اسی طرح کیا جس طرح گزشتہ کل کیا تھا پھر صبح کی نماز پڑھائی پھر فرمایا جبریل علیہ السلام نے وقت ان دونوں نمازوں کے درمیان ہے۔

تشریح بعض شوافع نے اس حدیث سے فرض پڑھنے والے کی اقتداء نفل پڑھنے والے کے پیچھے جائز ہونے پر استدلال کیا ہے لیکن یہ استدلال اس لئے قابل تسلیم نہیں کہ حضرت جبریل علیہ السلام نے اللہ کے حکم سے امامت کی تھی اس لئے

جبریل علیہ السلام کی اقتداء میں نبی کریم صلی اللہ علیہ وسلم اور لوگوں نے جو نماز پڑھی وہ نفل پڑھنے والے کے پیچھے نہیں بلکہ فرض پڑھنے والے کی اقتداء فرض پڑھنے والے کے پیچھے ہوئی۔

”فمننا ثم قمنا الخ“ اس سے معلوم ہوتا ہے کہ حضرت جابر رضی اللہ عنہ اس نماز میں حاضر تھے لیکن مشہور بات یہ ہے کہ اس نماز کا واقعہ ہجرت سے پہلے مکہ میں پیش آیا تھا اس لئے یہ جواب دیا جائے گا کہ یہ کلام اس شخص کا ہے جس سے حضرت جابر رضی اللہ عنہ نے حدیث سنی ہے پھر اسکو حضرت جابر رضی اللہ عنہ نے حکایت کے طور پر بیان کیا ہے یا یہ کہیں گے کہ واقعہ متعدد ہے جیسا کہ پیچھے ہم نے حضرت ابوہریرہ رضی اللہ عنہ کی حدیث میں تعدد واقعہ کا قول ذکر کیا ہے اس دوسری توجیہ پر حضرت جابر رضی اللہ عنہ کے قول ”یعلمہ مواقیت الصلاة“ کو زیادہ ايقان اور حفظ کامل پر محمول کیا جائے گا۔

(واللہ اعلم بالصواب . کذا قال علامة السندھی)

”ما بین ہاتین الصلاتین وقت“ یہاں پر اشکال یہ ہے کہ یہ عبارت تقاضا کرتی ہے کہ اول اور آخر وقت میں داخل نہ ہو حالانکہ یہ بات مقصود تعلیم کے خلاف ہے۔

اس کا جواب یہ ہے کہ اگر اس عبارت سے اول اور آخری وقت خارج ہو جائے تو پھر اول اور آخری وقت میں نماز کی ادائیگی غیر وقت میں واقع ہوئی لہذا جبریل علیہ السلام کی یہ تعلیم اوقات نماز کی تعلیم نہ ہوئی حالانکہ وہ تعلیم دینے کی غرض سے آئے تھے لہذا اسکے یہ معنی ہیں کہ وقت ان دونوں یعنی اول اور آخر میں منحصر نہیں ہم نے جو عمل کیا ہے اُسے حاضرین کو بتلانے کے لئے کیا ہے لیکن ان دونوں کے درمیان بھی وقت ہے لہذا جبریل علیہ السلام کا فعل طرفین کے لئے بیان ہے اور ان کا قول ”ما بین ہاتین الصلاتین وقت“ طرفین کے درمیان جو وقت ہے اس کیلئے بیان ہے۔ (واللہ تعالیٰ اعلم)

من ادرك رکعتین من العصر جس شخص نے عصر کی دو رکعتیں پائیں اس کا کیا حکم ہے

اخبرنا محمد بن عبد الاعلیٰ حدثنا معتمر قال سمعت معمرًا عن ابن طاؤس عن ابیہ عن ابن عباس عن ابی ہریرۃ رضی اللہ عنہ عن النبی صلی اللہ علیہ وسلم قال من ادرك رکعتین من العصر قبل ان تغرب الشمس او رکعة من صلاة الصبح قبل ان تطلع الشمس فقد ادرك.

حضرت ابوہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا کہ جس شخص نے آفتاب ڈوبنے سے پہلے عصر کی دو رکعتیں پائیں یا آفتاب نکلنے سے پہلے صبح کی ایک رکعت پائی تو اس نے عصر کی یا فجر کی نماز پالی۔

اخبرنا محمد بن عبد الاعلیٰ حدثنا معتمر قال سمعت معمرًا عن الزہری عن ابی سلمۃ عن ابی ہریرۃ عن النبی صلی اللہ علیہ وسلم قال من ادرك رکعة من صلاة العصر قبل ان تغيب الشمس او ادرك رکعة من الفجر قبل طلوع الشمس فقد ادرك.

حضرت ابوہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا جس نے سورج چھپنے سے پہلے عصر کی ایک رکعت پائی یا اس نے سورج طلوع ہونے سے پہلے فجر کی ایک رکعت پائی تو اس نے عصر یا فجر کی فضیلت پائی۔

اخبرنا عمرو بن منصور حدثنا الفضل بن دكين حدثنا شيبان عن يحيى عن ابى سلمة عن ابى هريرة عن النبى صلى الله عليه وسلم قال اذا ادرك احدكم اول سجدة من صلاة العصر قبل ان تغرب الشمس فليتم صلاته واذا ادرك اول سجدة من صلاة الصبح قبل ان تطلع الشمس فليتم صلاته.

حضرت ابوہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا کہ جب تم میں سے کوئی سورج ڈوبنے سے پہلے عصر کی نماز سے پہلی رکعت پالے تو اپنی نماز کو پورا کرے اور جب سورج طلوع ہونے سے پہلے فجر کی نماز سے پہلی رکعت پالے تو وہ اپنی نماز کو پورا کرے۔

اخبرنا قتيبة عن مالك عن زيد بن اسلم عن عطاء بن يسار وعن بسر بن سعيد وعن الاعرج يحدثون عن ابى هريرة ان رسول الله صلى الله عليه وسلم قال من ادرك ركعة من صلاة الصبح قبل ان تطلع الشمس فقد ادرك الصبح ومن ادرك ركعة من العصر قبل ان تغرب الشمس فقد ادرك العصر.

حضرت ابوہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جس نے سورج نکلنے سے پہلے صبح کی نماز سے ایک رکعت پائی تو اس نے صبح کی فضیلت پائی اور جس نے سورج غروب ہونے سے پہلے عصر کی نماز سے ایک رکعت پائی تو اس نے عصر کی فضیلت پائی۔

اخبرنا ابو داود حدثنا سعيد بن عامر حدثنا شعبه عن سعد بن ابراهيم عن نصر بن عبد الرحمن عن جده معاذ انه طاف مع معاذ بن عفراء فلم يصل فقلت الا تصلى فقال ان رسول الله صلى الله عليه وسلم قال لا صلاة بعد العصر حتى تغيب الشمس ولا بعد الصبح حتى تطلع الشمس.

نصر بن عبد الرحمن اپنے دادا معاذ سے روایت کرتے ہیں کہ انہوں نے معاذ بن عفراء کے ساتھ طواف کیا مگر معاذ بن عفراء نے طواف کے بعد دو رکعت نماز نہیں پڑھی میں نے کہا کیا تم نماز نہیں پڑھو گے انہوں نے جواب دیا کہ رسول اکرم صلی اللہ علیہ وسلم نے فرمایا کہ عصر کے بعد کوئی نماز نہیں جب تک کہ سورج غروب نہ ہو جائے اور صبح کے بعد بھی کوئی نماز نہیں جب تک کہ سورج طلوع نہ ہو جائے۔

تشریح: عنوان کے تحت کی احادیث کے دو ٹکڑے ہیں ایک عصر کے متعلق دوسرا فجر کے متعلق عصر کے متعلق عنوان کے تحت کی پہلی حدیث میں تشبیہ کا لفظ یعنی رکعتیں آیا ہے باقی دوسری روایات میں مفرد کا لفظ اسی طرح تمام روایات مشہورہ میں مفرد کا لفظ یعنی رکعت آیا ہے اور طیالسی وغیرہ کی روایت میں شک کے ساتھ رکعتیں اور رکعت کا لفظ آیا ہے تو ممکن ہے کہ بعض راویوں کو شک ہوا ہو اس لئے دونوں نقل کر دیئے مگر اکثر کی روایات میں بدون شک کے مفرد کا لفظ یعنی رکعت آیا ہے اور جس روایت میں

تشبیہ کا لفظ آیا ہے تو ممکن ہے کہ اس کے راوی نے ارشاد نبوی سے یہی سمجھا ہو کہ مقصود حدیث سے نصف صلوٰۃ کا ادراک ہے اور وہ فجر میں ایک رکعت اور عصر میں دو رکعتیں ہیں تو راوی نے اپنی سمجھ کے مطابق تشبیہ کا لفظ روایت کر دیا مگر اکثر راویوں نے مفرد کا لفظ روایت کیا ہے اگر حدیث کو اس کے ظاہر پر محمول کریں تو مطلب یہ ہوگا کہ جس نے عصر کی ایک رکعت یا فجر کی ایک رکعت پائی تو اس کی نماز پوری ہوگئی آگے کچھ تمل کی ضرورت نہیں حالانکہ یہ درست نہیں ہے کیوں کہ کوئی بھی مجتہد امام اس کا قائل نہیں۔

اب مطلب حدیث کیا ہوگا اس میں اختلاف ہوا ہے امام شافعیؒ اور ان کے موافقین جمہور ائمہ وقت کی قید لگاتے ہیں ان کے نزدیک تقدیر عبارت حدیث باب کی یوں ہے ”فقد ادرک وقت العصر والفجر“ لہذا نماز کو توڑے نہیں بلکہ دوسری رکعت ملا کر اس کو تمام کر لینا چاہئے کیونکہ جب ایک رکعت کا وقت پایا تو نماز فرض ہوئی اور جب فرض ہوئی تو اس کی تکمیل ضروری ہوئی اور جن احادیث میں ”فلیتم صلاتہ“ آیا ہے ان کے ظاہر پر عمل کیا ہے اور جن روایات میں آفتاب کے غروب اور طلوع کے وقت نماز کی ممانعت آئی ہے ان کی یہ تاویل کرتے ہیں کہ یہ اس حالت پر محمول ہیں جب بغیر سبب کے دیدہ و دانستہ ان اوقات میں نماز ادا کی جائے تو اس صورت میں ان کے نزدیک وہ شخص گنہگار ہوگا جو ان اوقات میں نماز پڑھے گا لیکن اسکی نماز درست ہو جائے گی۔

بہر حال امام شافعیؒ وغیرہ حدیث باب کی بناء پر عصر اور فجر کے درمیان کوئی فرق نہیں کرتے بلکہ دونوں نمازوں کے دوران اگر سورج غروب یا طلوع ہو جائے اور باقی نماز غروب یا طلوع کے بعد ادا کی جائے تو نماز ادا ہو جاتی ہے۔ امام طحاویؒ نے فرمایا کہ ان دونوں صورتوں میں نماز فاسد ہو جائے گی کیوں کہ انہوں نے احادیث نہی کو ظاہر پر رکھا اور مبطل نماز قرار دیا اور حدیث ”من ادرک الخ“ کی یہ تاویل کی ہے کہ یہ حدیث اس شخص کے حق میں ہے جو نماز کے بالکل آخری وقت میں طلوع آفتاب یا غروب سے کچھ پہلے مسلمان ہوا یا کوئی لڑکا آخری وقت میں بالغ ہوا یا کوئی عورت ایسے وقت میں حیض سے پاک ہوئی اب چونکہ انہوں نے ایک رکعت کی مقدار کا وقت پایا اس لئے ان کے ذمہ نماز فرض ہوگئی اگرچہ ابھی ادا نہ کر سکے تب بھی ان پر فرض ہوگئی بعد میں اس کی قضاء پڑھ لیں گے لیکن اس تاویل پر اشکال ہوتا ہے کہ یہ تاویل عنوان کے تحت کی اس حدیث میں نہیں چل سکتی جس میں آیا ہے کہ جس نے سورج غروب ہونے سے پہلے عصر کی ایک رکعت پائی یا طلوع سے پہلے فجر کی ایک رکعت پائی تو اس کے لئے حکم ہے ”فلیتم صلاتہ“ کہ اپنی نماز پوری کر لے اس حدیث کو امام بخاریؒ نے بھی روایت کیا ہے تو یہ صریح ہے کہ نماز کے متعلق حکم ہے کہ ایسے وقت میں نماز کی تکمیل کا حکم دیا جا رہا ہے اس لئے تاویل مذکور درست نہیں ہو سکتی پھر اس کا یہ جواب دیا ہے کہ امام طحاویؒ نے احادیث اتمام کو احادیث نہی سے منسوخ قرار دیا ہے پھر اس پر اشکال کیا گیا کہ تاریخ کا تو علم نہیں اس لئے منسوخ قرار دینا درست نہیں تو تاریخ کا مطالبہ کیا گیا ہے اس کا یہ جواب دیا گیا ہے کہ احادیث اتمام سے اباحت اور احادیث نہی سے تحریم ثابت ہوتی ہے اور قاعدہ ہے کہ جب محرم اور مہینہ جمع ہو جائے تو عمل محرم پر ہوگا کیوں کہ تحریم بعد میں آئی ہے اس لئے نہی کی احادیث سے احادیث اباحت کو منسوخ قرار دیا ہے، بہر حال یہ تو وہ تاویل ہے جو امام طحاویؒ نے فرمائی ہے۔

تیسرا مسلک احناف میں سے ان حضرات کا ہے جو تفریق کے قائل ہیں یعنی عصر کی نماز میں امام شافعیؒ اور جمہور کے ساتھ

ہیں کہ اگر عصر کی نماز آخری وقت میں شروع کی تو نماز کے دوران سورج غروب ہو جانے سے نماز فاسد نہ ہوگی بلکہ اس کی تکمیل ضروری ہے لیکن فجر کی نماز میں جمہور کے خلاف کہتے ہیں کہ اگر فجر کی نماز میں سورج طلوع ہو گیا تو نماز نہیں ہوگی ایسی حالت میں نماز توڑ دے اور مکروہ وقت ختم ہونے کے بعد پوری نماز پڑھے یہ مسلک امام ابوحنیفہؒ کا ہے اور صاحبین بھی اسی کے قائل ہیں لیکن حنفیہ کے قول پر ایک اعتراض یہ ہوتا ہے کہ حنفیہ فجر اور عصر کے درمیان کیوں فرق کرتے ہیں جب کہ حدیث کے الفاظ ادراک اور اتمام دونوں نمازیں درست ہونے کو بتلاتا ہے ہیں بظاہر مسلک حنفیہ حدیث کے خلاف ہے۔

اس کی توجیہ حنفیہ کی طرف سے یہ کی جاتی ہے کہ ادراک اور اتمام کی احادیث ان احادیث کے ساتھ معارض ہیں جن میں طلوع اور غروب آفتاب کے وقت نماز کی ممانعت واقع ہوئی ہے اس لئے ہم نے اصول کے مطابق قیاس کی طرف رجوع کیا جیسا کہ تعارض کا حکم ہے کہ اگر دو حدیثوں میں تعارض ہو تو قیاس کی طرف رجوع کیا جائے اور قیاس کا تقاضہ یہ ہے کہ فجر کی نماز باطل ہو اور عصر کی نماز صحیح ہو اس کی وجہ یہ ہے کہ سب مانتے ہیں کہ ہر وقت کی نماز واجب ہونے کا سبب اس کا وقت ہے اور یہ بھی سب کے نزدیک مسلم ہے کہ شروع سے آخر تک تمام وقت سبب نہیں بلکہ سبب کل وقت میں سے اول جزء ہے جو موجود ہے وہی سبب صلوٰۃ ہے اگر اس میں نماز ادا کر لی تو بہت اچھی بات ہے ورنہ سبب منتقل ہوتی رہے گی یہاں تک کہ آخری جزء سبب ہوگا اب جس نے عصر کی نماز نہیں پڑھی تو آخری جزء جو موجود ہے وہ موجب ادا ہے لہذا ضرور اس پر نماز کی ادائیگی کا حکم ہوا تو جیسے اس پر ناقص وقت میں نماز واجب ہوئی کیوں کہ نماز عصر شروع کرنے کے وقت غروب سے پہلے ناقص ہی واجب ہوتی ہے تو اس کو ویسا ہی ادا کیا گیا جیسا کہ واجب ہوئی تھی لہذا عصر کی نماز فاسد نہیں ہوئی اور فجر کی نماز شروع کرنے کے وقت سورج طلوع ہونے سے پہلے بصف کمال واجب ہوئی تھی کیوں کہ وہاں وقت مکروہ نہیں ہے اور سورج طلوع ہونے سے وقت ناقص ہو گیا اس لئے ناقص وقت کے ساتھ ادا نہ ہوگی بلکہ ادا بھی کامل وقت میں ہونی چاہئے۔

غرض کامل نماز ناقص ادا کرنے سے ادا نہ ہوگی اس لئے فاسد ہوگی لیکن اس توجیہ پر متعدد اشکالات وارد ہوتے ہیں۔ ایک اعتراض یہ وارد ہوتا ہے کہ نبی افعال شرعیہ سے ذات فعل کی مشروعیت کو مقتضی ہے مع فساد وصف کے جیسا کہ اصولیوں نے فرمایا اور حنفیہ نے بھی اس کو تسلیم کیا ہے تو اس قاعدہ سے معلوم ہوا کہ طلوع اور غروب آفتاب کے وقت اگرچہ نماز پڑھنا منع ہے لیکن اگر کوئی پڑھ لے تو بدون تفریق کے عصر کی طرح فجر کی نماز بھی جائز ہو جائے گی لہذا دونوں قسم کی احادیث میں تعارض کا دعویٰ کرنا باطل ہے اور جب تعارض کا دعویٰ باطل ہے تو توجیہ مذکور جو تعارض کے اثبات پر موقوف ہے وہ بھی باطل ہے۔ دوسرا اشکال یہ ہے کہ جن احادیث میں طلوع اور غروب آفتاب کے اوقات میں نماز سے روک دیا گیا ہے وہاں صرف نبی ہے نفی کے صیغہ سے وارد نہیں ہوئی ہے اور نبی عن الصلوٰۃ میں کوئی ایسی چیز موجود نہیں جو بطلان نماز کو مقتضی ہو لہذا احادیث نبی اور احادیث اتمام میں تعارض کیسے ہوا تعارض تو نفی اور اثبات کے درمیان ہوتا ہے نہ کہ نبی اور اثبات میں اور جب تعارض ہی واقع نہیں ہوا تو حنفیہ کا قیاس کی طرف رجوع کرنا کیسے درست ہوگا۔

اشکال اول کا جواب حضرت مولانا تھانویؒ نے بواور النوادر میں یہ دیا ہے کہ وہ قاعدہ مذکورہ اکثر یہ ہے کلیہ نہیں کیوں کہ

قاعدہ کلیہ کہنے کی صورت میں وہ بہت سے مسائل سے ٹوٹ جاتا ہے۔

دوسرے اشکال کا جواب یہ دیا ہے کہ اوقات مکروہ میں نماز پڑھنے کی ممانعت بعض روایات میں صیغہ نفی کے ساتھ وارد ہوئی ہے جیسا کہ بخاری و مسلم نے حضرت ابوسعید خدری رضی اللہ عنہ سے روایت کیا ہے کہ نبی کریم ﷺ نے فرمایا ”لا صلوة بعد الصبح حتی ترتفع الشمس ولا صلوة بعد العصر حتی تغیب الشمس“ (مشکوٰۃ انصاری ۱/۸۶) اور مسلم نے عبد اللہ الصناحی سے نماز عصر کے بارے میں روایت کیا ہے کہ رسول اکرم ﷺ نے فرمایا ”لا صلوة بعدها حتی تطلع الشاہد“ (مشکوٰۃ ۱/۸۷) اور رزیں نے حضرت ابوذر رضی اللہ عنہ سے روایت کیا ہے کہ انہوں نے کہا کہ میں نے رسول اکرم ﷺ سے سنا ہے ”لا صلوة بعد الصبح حتی تطلع الشمس ولا بعد العصر حتی تغرب الشمس“ (مشکوٰۃ ۱/۸۷) اب احادیث نبی اور اتمام والی احادیث میں تعارض ہوا لہذا قیاس کی طرف رجوع کریں گے جیسا کہ تعارض کا حکم ہے اور قیاس کا جو مقتضی ہے اس کی تفصیل اوپر گزر چکی ہے (بوادر النواذر میں مزید تفصیل سے بیان کیا ہے میں نے اس کا خلاصہ نقل کیا ہے حکیم الامت حضرت مولانا تھانویؒ نے بڑی اچھی تحقیق و توجیہ فرمائی ہے)۔

باب کی آخری حدیث جو نصر بن عبد الرحمن نے اپنے جد معاذ سے روایت کی ہے اس سے مسلک حنفیہ کی تائید ہوتی ہے کہ عصر اور فجر کی نماز کے بعد وہ نماز جو واجب غیری ہو یعنی واجب ذاتی نہ ہو جیسے نماز نذر وغیرہ مکروہ ہیں اسی طرح طواف کی دونوں رکعتوں کا ادا کرنا بھی مکروہ ہے کیوں کہ ان کا واجب ہونا ذاتی نہیں بلکہ ختم طواف کی وجہ سے ہوا جو طواف کرنے والے کا فعل ہے اس لئے عصر اور فجر کے بعد ان کا ادا کرنا مکروہ ہے۔

اول وقت المغرب

مغرب کے اول وقت کا بیان

اخبرنا عمر و بن هشام قال حدثنا مخلد بن یزید عن سفیان الثوری عن علقمة بن مرثد عن سلیمان بن بريدة عن ابيه قال جاء رجل الى رسول الله صلى الله عليه وسلم فسأله عن وقت الصلوة فقال اقم معنا هذين اليومين فامر بلالاً فاقام عند الفجر فصلى الفجر ثم امره حين زالت الشمس فصلى الظهر ثم امره حين رأى الشمس بيضاء فاقام العصر ثم امره حين وقع حاجب الشمس فاقام المغرب ثم امره حين غاب الشفق فاقام العشاء ثم امره من الغد ففجر بالفجر ثم ابرد بالظهر وانعم ان يبرد ثم صلى العصر والشمس بيضاء واخر عن ذلك ثم صلى المغرب قبل ان يغيب الشفق ثم امره فاقام العشاء حين ذهب ثلث الليل فصلاها ثم قال اين السائل عن وقت الصلاة وقت صلاتكم ما بين رأيتم.

حضرت بریدہ رضی اللہ عنہ روایت کرتے ہیں کہ ایک آدمی رسول اکرم ﷺ کے پاس آیا اور اس نے آپ ﷺ سے

نماز کے اوقات دریافت کئے آپ ﷺ نے فرمایا کہ ہمارے ساتھ دو دن نماز پڑھو تو رسول اکرم ﷺ نے حضرت بلال رضی اللہ عنہ کو حکم دیا حضرت بلال رضی اللہ عنہ نے فجر کی اذان کہی حضور ﷺ نے فجر کی نماز پڑھائی پھر بلال کو حکم دیا تو انہوں نے ظہر کی اذان کہی جب کہ آفتاب ڈھل گیا پھر حضور ﷺ نے ظہر کی نماز پڑھائی پھر حکم دیا بلال کو جب کہ سورج سفید صاف اور اونچا تھا تو بلال رضی اللہ عنہ نے عصر کی اذان کہی پھر بلال کو حکم دیا کہ مغرب کی اذان کہے جبکہ آفتاب کا کنارہ غروب ہو گیا تو بلال رضی اللہ عنہ نے مغرب کی اذان کہی پھر بلال کو حکم دیا جبکہ شفق غائب ہو گئی تو بلال رضی اللہ عنہ نے عشاء کی اذان کہی پھر دوسرے دن فجر کی نماز خوب روشن وقت میں پڑھائی پھر ظہر کی نماز خوب ٹھنڈے وقت میں پڑھائی پھر عصر کی نماز پڑھائی جب کہ آفتاب روشن تھا اور اس وقت سے تاخیر کی جس میں گذشتہ کل پڑھائی تھی پھر شفق چھپ جانے سے پہلے مغرب کی نماز پڑھائی پھر بلال رضی اللہ عنہ کو حکم دیا تو عشاء کی اذان کہی جب کہ تہائی رات گذر گئی پھر عشاء کی نماز پڑھائی پھر رسول اللہ ﷺ نے فرمایا اوقات نماز کے متعلق پوچھنے والا کہاں ہے تمہاری نماز کا وقت (مستحب) ان دونوں کے درمیان ہے جو تم نے دیکھا۔

تشریح: یہاں بھی سائل کو فعلی تعلیم دی ہے دراصل بات وہ ہے جو پہلے بھی عرض کی جا چکی ہے کہ فعلی تعلیم جس قدر ذہن نشین اور اطمینان بخش ہوتی ہے قوی تعلیم اس درجہ میں نہیں ہوتی ہے اس لئے رسول اکرم ﷺ نے اس شخص کو عملی تعلیم دیدی دو روز تعلیم دینے کے بعد نبی کریم ﷺ نے فرمایا اوقات نماز کے متعلق سوال کرنے والا کہاں ہے اس نے کہا یا رسول اللہ میں حاضر ہوں آپ ﷺ نے فرمایا کہ تمہاری نماز کا مستحب وقت ان دونوں وقتوں کے درمیان ہے یعنی اول اور آخر وقت سمیت کیونکہ اول اور آخر وقت میں تو خود ہی نماز پڑھ کر درمیانی حصہ کو شامل کر دیا، اس کلام کی مزید تشریح پیچھے گذر چکی ہے۔

اس حدیث سے معلوم ہوا کہ مغرب کا اول وقت شروع ہوتا ہے جب کہ سورج غروب ہو جاوے اس میں کوئی اختلاف نہیں یہ ایک اجماعی حکم ہے۔

پھر جب تک کچھم کی طرف آسمان کے کنارے پر شفق باقی رہے تب تک مغرب کا وقت رہتا ہے یہی قول سفیان ثوریؒ امام احمد اور ابو ثور اور اسحق وغیرہ کا ہے اور یہی امام شافعیؒ کا قول قدیم ہے اسی کو ابن الصلاحؒ اور امام نوویؒ نے صحیح کہا ہے اور امام شافعیؒ نے قول جدید میں کہا کہ مغرب کا وقت صرف اتنا ہے کہ جس میں وضو اذان اور اقامت کے بعد پانچ رکعات پڑھی جا سکیں کیوں کہ حضرت جبریل علیہ السلام نے ایک ہی وقت میں دونوں دن امامت کی جیسا کہ اس کا بیان پیچھے عنوان ”آخر وقت الظهر“ کے تحت حضرت ابو ہریرہ رضی اللہ عنہ کی روایت میں آیا ہے تو اس روایت کی بناء پر امام شافعیؒ کہتے ہیں کہ اگر مغرب کا اول و آخر ہوتا تو فرق کرتے کیوں کہ جبریل علیہ السلام اسی کی تعلیم کے لئے مامور تھے لیکن یہ دلیل اس کی مساعدت نہیں کرتی ہے کیوں کہ آخری حدیث میں یہ لفظ کہ وقت ان دونوں وقتوں کے درمیان ہے مؤید اس کا ہے کہ مغرب میں دو وقت تھے جبریل علیہ السلام نے صرف وقت مستحب کے بیان پر اقتصار کیا ہے پورے وقت جواز کو عملی بیان

میں داخل نہیں کیا۔

علاوہ ازیں حدیث جبریل رضی اللہ عنہ میں بیان کیا ہوا عمل شروع کا ہے جو مکہ میں واقع ہوا تھا اور حضرت بریدہ رضی اللہ عنہ کی اس حدیث میں جس امر کا بیان ہے کہ مغرب کا وقت غروب شفق تک رہتا ہے یہ بعد کا عمل ہے اور واقعہ مدینہ کا ہے لہذا اسی پر اعتماد ضروری ہے۔

بہر حال کسی ٹھوس ثبوت کے بغیر صرف حدیث جبریل رضی اللہ عنہ سے امام شافعیؒ کے قول جدید کا اثبات ناقابل اعتبار ہے البتہ ان کے قول قدیم کے مطابق جس کو امام نوویؒ نے صحیح قرار دیا ہے مغرب کا وقت باقی رہتا ہے جب تک شفق غائب نہ ہو جاوے اور حنفیہ بھی اسی کے قائل ہیں کہ غروب شفق تک مغرب کا وقت رہتا ہے مگر اس کی تفسیر میں اختلاف ہوا ہے کہ شفق سے کیا مراد ہے۔

امام ابوحنیفہؒ کے نزدیک شفق وہ سفیدی ہے جو مغرب کی طرف آسمان کے کنارے پر سُرخی کے بعد نمودار ہوتی ہے تو جب تک یہ سفیدی ختم ہو کر سیاہی نہ آ جاوے تب تک مغرب کا وقت رہتا ہے اور امام ابوحنیفہؒ اس مسئلہ میں منفرد نہیں بلکہ سلف سے بھی یہی منقول ہے چنانچہ صحابہ میں سے حضرت ابوبکر، انس، معاذ بن جبل، ام المؤمنین عائشہ اور ایک روایت میں ابن عباس و ابو ہریرہ رضی اللہ عنہما سے یہی بات نقل کی گئی ہے اور یہی قول عمر بن عبدالعزیز، اوزاعی، زفر، حزنی، ابن المنذر، خطابی رحمہم اللہ کا ہے اور لغت کے اماموں میں سے مبرد اور ثعلب وغیرہ کے قول سے بھی امام ابوحنیفہؒ کے مسلک کی تائید ہوتی ہے چنانچہ مبرد اور ثعلب کے نزدیک شفق اس بیاض کو کہتے ہیں جو سُرخی کے بعد آسمان کے کنارے پر ظاہر ہوتی ہے۔

اور صاحبین کے نزدیک شفق سُرخی ہے جب تک سُرخی پچھم کی طرف آسمان کے کنارے پر باقی رہے تب تک مغرب کا وقت رہتا ہے اس کے ختم ہونے کے بعد وقت ختم ہو جاتا ہے یہی قول صحابہ میں سے حضرت عمر، ابن عمر، شداد بن اوس اور عبادہ بن الصامت رضی اللہ عنہ سے منقول ہے اور یہی قول امام شافعیؒ، امام مالکؒ اور امام احمدؒ کا ہے اور امام ابوحنیفہؒ سے بھی ایک روایت ایسی ہی ہے کہ اسد بن عمرو نے امام ابوحنیفہؒ سے یہی روایت کی ہے کہ شفق سُرخی ہے اور لغت کے امام خلیل بن احمد اور فراء سے منقول ہے کہ شفق سُرخی کو کہتے ہیں۔

بہر حال دونوں فریق کے قول کی تائید و تقویت میں صحابہ کرام اور ائمہ لغت کے اقوال ملتے ہیں اب دونوں اقوال متعارض ہو گئے چنانچہ صاحب ہدایہ نے فرمایا ”وفیہ اختلاف الصحابة“ اور شفق کے بارے میں صحابہ کا اختلاف ہے جیسا کہ اوپر ذکر ہوا تو دونوں اقوال متعارض ہونے کی وجہ سے ساقط ہو گئے اب وہ حدیث جس سے امام ابوحنیفہؒ کے قول کی تائید ہوتی ہے وہ بدون معاوضہ کے باقی رہی اس لئے وہ حجت ہے اور وہ حدیث ابوداؤد میں موجود ہے حضرت ابوسعود انصاری رضی اللہ عنہ اس کے راوی ہیں اس میں آیا ہے کہ جبریل رضی اللہ عنہ نے نازل ہو کر مجھے اوقات نماز کی خبر دی الخ اس میں عشاء سے متعلق یہ بات ہے ”ویصلی العشاء حین یسود الافق“ یعنی رسول اکرم صلی اللہ علیہ وسلم عشاء کی نماز اس وقت

پڑھتے تھے جب کہ آسمان کے کنارے پر سیاہی پھیل جاتی تھی اور افق اس وقت سیاہ پڑ جاتا ہے جب کہ شفق ابیض غائب ہو جائے۔

بہر حال اس سے معلوم ہوا کہ جب تک سفیدی غروب ہو کر سیاہی نہ آجائے تب تک مغرب کا وقت باقی رہتا ہے اس سے پہلے عشاء کی نماز نہ ہوگی۔ کوئی کہہ سکتا ہے کہ اس سے صرف یہ ثابت ہوا کہ عشاء کی نماز اس وقت پڑھے جب کہ آسمان کا کنارہ سیاہ ہو جائے مگر یہ ثابت نہ ہوا کہ وقت اب آیا کیوں کہ ہو سکتا ہے کہ وقت سُرخ کے بعد ہو گیا ہو مگر نماز عشاء اب پڑھی ہو۔

اس کا جواب یہ ہے کہ حدیث تو اول اور آخر وقت محدود کرنے میں وارد ہوئی ہے لہذا یہی شروع وقت ہے تو سفیدی تک مغرب کا وقت تھا لہذا وہی شفق ہے، پس یہ امام ابوحنیفہؒ کے مذہب کی ترجیح میں مضبوط دلیل ہے اسی لئے شیخ ابن ہمام نے کہا کہ بعض مشائخ نے صاحبین کے قول پر اور روایت اسد بن عمرو عن ابی حنیفہؒ جو صاحبین کے قول کے موافق ہے پر فتویٰ دینے کو اختیار کیا ہے لیکن روایت و درایت اس کی مساعدت نہیں کرتی ہیں روایت کی مساعدت اس سبب سے نہیں کہ یہ حدیث مرفوع کے خلاف ہے اور درایت کی مساعدت اس وجہ سے نہیں کہ امام ترمذی وغیرہ نے بواسطہ محمد بن فضیل حدیث ابو ہریرہؓ روایت کی ہے اس میں رسول اکرم ﷺ کا یہ ارشاد نقل کیا ہے کہ مغرب کا اول وقت جب کہ سورج غروب ہو "وآخر وقتھا حین یغیب الافق" کہ اس کا آخری وقت جب کہ افق غائب ہو جائے اور شفق چھپ جانے کی وجہ سے افق چھپ جاتا ہے اور تعارض اخبار اور اختلاف سلف کی وجہ سے تردد پیدا ہو گیا کہ شفق سُرخ ہے یا سفیدی اور شک پیدا ہونے کی وجہ سے اس کا قطعی فیصلہ نہیں کر سکتے کہ وقت ختم ہو گیا اس لئے اقرب یہ ہے کہ شک سے وقت مغرب کا ختم نہیں ہوگا، احتیاط بھی تاخیر میں ہے تاکہ یقینی طور پر مغرب کا وقت نکل جائے اور عشاء کی ادائیگی وقت سے پہلے نہ ہو۔

(فتح القدیر)

اور شیخ ابن ہمام کے شاگرد علامہ قاسم بن قطلوبغا نے بھی تصحیح قدروی میں امام ابوحنیفہؒ کے قول کو ترجیح دی ہے اور فرمایا کہ روایت و درایت کے اعتبار سے امام ہی کا قول زیادہ صحیح ہے "ولسم یثبت رجوعہ ای ابوحنیفۃ الی قول الصحابین"۔

علاوہ اس کے امام ابوحنیفہؒ نے شفق کی جو تفسیر کی ہے اس کی تائید حضرت عائشہؓ کی حدیث سے بھی ہوتی ہے وہ فرماتی ہیں کہ رسول اکرم ﷺ نے مغرب میں سورہ اعراف پڑھی (رواہ النسائی) اس سے معلوم ہوا کہ قرأت مسنونہ کے ساتھ مغرب کا وقت اس کی گنجائش رکھتا ہے جب کہ شفق کی وہی تفسیر مانی جائے جو امام ابوحنیفہؒ نے فرمائی ہے۔

غرض کہ دلیل کے اعتبار سے امام صاحب کا مسلک کمزور نہیں بہت مضبوط ہے اسی لئے ابن نجیم نے کہا کہ صحیح اور مفتی بہ امام ابوحنیفہؒ کا قول ہے۔

تعجیل المغرب

مغرب کی نماز جلدی پڑھنے کا بیان

اخبرنا محمد ابن بشار حدثنا محمد حدثنا شعبة عن ابی بشر قال سمعت حسان بن بلال عن رجل من اسلم من اصحاب النبی صلی اللہ علیہ وسلم انهم كانوا یصلون مع النبی صلی اللہ علیہ وسلم المغرب ثم یرجعون الی اہالیہم الی اقصى المدينة یرمون ویبصرون مواقع سہامہم۔

ابو بشر سے روایت ہے انہوں نے کہا کہ میں نے حسان بن بلال رضی اللہ عنہ سے سنا ہے انہوں نے نبی کریم ﷺ کے اصحاب میں سے قبیلہ اسلم کے ایک شخص سے روایت کی کہ صحابہ مغرب کی نماز نبی کریم ﷺ کے ساتھ پڑھتے تھے پھر شہر مدینہ کی آخری بستیوں میں اپنے گھر والوں کے پاس لوٹ کر تیر پھینکتے اور اپنے تیروں کے گرنے کی جگہوں کو دیکھتے تھے۔

تشریح: یہ حدیث واضح طور پر بتلا رہی ہے کہ مغرب کی تعجیل مستحب ہے اس میں کوئی اختلاف نہیں سب کا اتفاق ہے اور تعجیل کے معنی یہ ہیں کہ اذان وقت پر دینے کے بعد اذان اور اقامت کے درمیان سوائے ایک مختصر بیٹھک یا سکوت کے کچھ نہ کرے ایک اور حدیث میں آیا ہے کہ رسول اکرم ﷺ نے فرمایا میری امت ہمیشہ فلاح و صلاح کے ساتھ رہے گی یا فرمایا فطرت یعنی سنت پر رہے گی جب تک مغرب کی تاخیر نہ کریں یہاں تک کہ ستارے گنجان ہو کر چمکیں۔

(رواہ الحاکم وقال صحیح علی شرط مسلم)

اور یہ حدیث عنوان کے تحت کی اس بات پر دلالت کر رہی ہے کہ مغرب میں چھوٹی سورتیں پڑھی جاتی تھیں کیوں کہ راوی نے جس بات کی خبر دی کہ صحابہ حضور اکرم ﷺ کے ساتھ نماز پڑھ کر مدینہ کی آخری آبادی میں اپنے اہل و عیال کے پاس لوٹنے کے بعد تیر پھینکتے اور گرنے کی جگہ کو دیکھتے تو یہ صرف اس صورت میں ممکن ہے جبکہ مغرب کی نماز جلدی پڑھی جائے اور اس میں چھوٹی سورتیں پڑھی جائیں۔ (واللہ تعالیٰ اعلم)

باب تاخیر المغرب

تاخیر مغرب کا بیان

اخبرنا قتیبہ حدثنا اللیث عن خیر بن نعیم الحضرمی عن ابن ہبيرة عن ابی تمیم الجیشانی عن ابی بصرة الغفاری قال صلی بنا رسول اللہ صلی اللہ علیہ وسلم العصر بالمخمس قال ان هذه الصلوة عرضت علی من كان قبلکم فضیعوها ومن حافظ علیها کان له اجرہ مرتین ولا صلاة بعدها حتی یطلع الشاهد والشاهد النجم۔

ابی بصرة غفاری رضی اللہ عنہ سے روایت ہے انہوں نے کہا کہ رسول اکرم ﷺ نے ہم کو عصر کی نماز خمس میں پڑھائی پھر فرمایا بیشک یہ نماز تم سے پہلے لوگوں پر پیش کی گئی تھی انہوں نے اس کو ضائع کر دیا (یعنی اس کا حق ادا نہیں کیا) جو شخص اس پر

مداومت کرے گا اس کو اس کا دوسرا ثواب ملے گا اور اس نماز کے بعد کوئی نماز نہیں یہاں تک کہ نکلے شاہد اور شاہد ستارے کو کہتے ہیں۔

تشریح: جنمیں ایک جگہ کا نام ہے وہاں رسول اکرم ﷺ نے عصر کی نماز پڑھائی نماز سے فارغ ہونے کے بعد آپ ﷺ نے ارشاد فرمایا کہ ”ان هذه الصلوة عرضت الخ“ اور یہ بھی فرمایا کہ جو شخص عصر کی نماز پر مداومت کرے گا اس کو اللہ تعالیٰ کی طرف سے دوسرا ثواب ملے گا ایک تو اس سبب سے کہ یہ ایک نیک عمل ہے اور ضابطہ کے مطابق ہر نیک عمل پر ثواب ملتا ہے اور دوسرا ثواب اگلے لوگوں کے برخلاف نماز عصر کے اہتمام کی وجہ سے ملے گا۔

مصنف نے اس حدیث سے تاخیر مغرب کے جواز پر استدلال کیا ہے کہ ستارے غروب آفتاب ہوتے ہی ظاہر نہیں ہوتے بلکہ کچھ دیر بعد نکلتے ہیں تو اس سے مصنف مغرب کی تاخیر کا جواز ثابت کر رہے ہیں لیکن یہ استدلال کمزور ہے اس لئے کہ مغرب کی تعجیل پر گرمی کا موسم ہو یا سردی کا سب کا اتفاق ہے اس کی تائید صحیح مشہور حدیثوں سے ہوتی ہے۔
لہذا اس حدیث کی وجہ سے انکار ترک کر دینا درست نہیں کیوں کہ اس حدیث سے مقصود عصر کے بعد تطوع کی نفی ہے وقت مغرب کا بیان مقصد نہیں ہے جیسا کہ حضرت امام بیہقی نے اس کی طرف اشارہ کیا ہے۔

آخر وقت المغرب

مغرب کے آخری وقت کا بیان

اخبرنا عمرو بن علی قال حدثنا ابو داؤد حدثنا شعبة عن قتادة قال سمعت ابا ايوب الازدي يحدث عن عبد الله بن عمرو قال شعبة كان قتادة يرفعه احيانا و احيانا لا يرفعه قال وقت صلوة الظهر مالم تحضر العصر و وقت صلوة العصر مالم تصفر الشمس و وقت المغرب مالم يسقط ثور الشفق و وقت العشاء مالم ينتصف الليل و وقت الصبح مالم تطلع الشمس.

حضرت عبداللہ بن عمرو سے روایت ہے شعبہ کہتے ہیں کہ قتادہ اس حدیث کو کبھی مرفوع روایت کرتے تھے اور کبھی بطور مرفوع روایت نہیں کرتے تھے انہوں نے (عبداللہ بن عمرو) فرمایا کہ ظہر کا وقت باقی رہتا ہے جب تک عصر کا وقت نہ آجائے اور عصر کا وقت باقی رہتا ہے جب تک آفتاب زرد نہ ہو جاوے اور مغرب کا وقت شفق کی سرخی غائب ہونے تک ہے اور عشاء کا وقت آدھی رات ہونے تک ہے اور صبح کا وقت آفتاب طلوع ہونے تک باقی رہتا ہے۔

اخبرنا عبدة بن عبد الله و احمد بن سليمان واللفظ له قال حدثنا ابو داؤد عن بدر بن عثمان قال املاء على حدثنا ابو بكر بن ابي موسى عن ابيه قال اتى النبي صلى الله عليه وسلم سائل يسأله عن مواقيت الصلوة فلم يرد عليه شيئا فامر بلالا فاقام بالفجر حين انشق ثم امره فاقام بالظهر حين زالت الشمس والقائل يقول انتصف النهار وهو اعلم ثم امره فاقام بالعصر والشمس مرتفعة ثم امره فاقام

المغرب حين غربت الشمس ثم امره فاقام بالعشاء حين غاب الشفق ثم امره بالفجر من الغد حين انصرف والقائل يقول طلعت الشمس ثم اخر الظهر الى قريب من وقت العصر بالامس ثم اخر العصر حين انصرف والقائل يقول احمرت الشمس ثم اخر المغرب حتى كان عند سقوط الشفق ثم اخر العشاء الى ثلث الليل ثم قال الوقت فيما بين هذين.

حضرت ابو موسیٰ رضی اللہ عنہ سے روایت ہے کہ رسول اکرم صلی اللہ علیہ وسلم کے پاس ایک شخص آیا اور نماز کے اوقات دریافت کئے آپ صلی اللہ علیہ وسلم نے زبانی جواب نہیں دیا پس حضرت بلال رضی اللہ عنہ کو حکم دیا بلال رضی اللہ عنہ نے اذان دی فجر کی جب کہ فجر طلوع ہوئی پھر حکم دیا تو بلال رضی اللہ عنہ نے ظہر کی اذان کہی جب کہ آفتاب ڈھل گیا اور بعض کہنے والا کہتا کہ ابھی تو ٹھیک دو پہر ہے حالانکہ حضور اکرم صلی اللہ علیہ وسلم ان سب سے زیادہ جاننے والے تھے پھر حکم دیا بلال رضی اللہ عنہ نے عصر کی اذان کہی اس وقت آفتاب اونچا تھا پھر بلال رضی اللہ عنہ کو حکم دیا تو بلال رضی اللہ عنہ نے مغرب کی اذان کہی جب کہ سورج غروب ہو گیا پھر بلال رضی اللہ عنہ کو حکم دیا تو بلال رضی اللہ عنہ نے عشاء کی اذان کہی جب کہ شفق چھپ گئی پھر اگلے دن فجر کی اذان کا بلال رضی اللہ عنہ کو حکم دیا جب حضور اکرم صلی اللہ علیہ وسلم نماز فارغ ہوئے تو کہنے والا کہتا تھا کہ آفتاب نکلنا چاہتا ہے پھر ظہر میں تاخیر کی یہاں تک کہ کل کے وقت عصر کے قریب ہو گیا پھر عصر میں تاخیر کی یہاں تک کہ جب نماز سے فارغ ہو گئے تو کہنے والا کہتا تھا کہ آفتاب میں سُرخ آگئی پھر مغرب میں تاخیر کی یہاں تک کہ شفق چھپنے کے قریب ہو گئی پھر عشاء میں تاخیر کی یہاں تک کہ تہائی رات کے وقت پڑھی پھر پوچھنے والے سے فرمایا (میری نمازیں تم نے دیکھیں) ان کے درمیان تمہاری نماز کے اوقات ہیں۔

اخبرنا احمد بن سليمان حدثنا زيد بن الحباب حدثنا خارجة ابن عبد الله بن سليمان بن زيد بن ثابت قال حدثني الحسين بن بشير بن سلام عن ابيه قال دخلت انا ومحمد بن علي علي جابر بن عبد الله الانصاري فقلنا له اخبرنا عن صلوة رسول الله صلى الله عليه وسلم وذاك زمن الحجاج بن يوسف قال خرج رسول الله صلى الله عليه وسلم فصلى الظهر حين زالت الشمس وكان الفتي قدر الشراك ثم صلى العصر حين كان الفتي قدر الشراك وظل الرجل ثم صلى المغرب حين غابت الشمس ثم صلى العشاء حين غاب الشفق ثم صلى الفجر حين طلع الفجر ثم صلى من الغد الظهر حين كان الظل طول الرجل ثم صلى العصر حين كان ظل الرجل مثليه قدر مايسير الراكب سير العنق الى ذى الحليفة ثم صلى المغرب حين غابت الشمس ثم صلى العشاء الى ثلث الليل او نصف الليل شك زيد ثم صلى الفجر فاسفر.

حسین بن بشیر بن سلام نے اپنے والد کی روایت سے بیان کیا ہے کہ ان کے والد نے کہا کہ حجاج بن یوسف کی امارت کے زمانہ میں میں اور محمد بن علی حضرت جابر بن عبد اللہ انصاری رضی اللہ عنہ کے پاس گئے ہم نے ان سے کہا کہ ہمیں نبی کریم صلی اللہ علیہ وسلم کی نماز کے متعلق بتلائیے تو انہوں نے کہا کہ رسول اکرم صلی اللہ علیہ وسلم نکلے پھر ظہر کی نماز پڑھی جبکہ آفتاب ڈھل گیا اور سایہ تسمہ کے برابر

تھا پھر عصر کی نماز پڑھی جب کہ سایہ تمہ اور آدمی کے سایہ کے برابر تھا پھر مغرب کی نماز پڑھی جب کہ آفتاب چھپ گیا تھا پھر عشاء کی نماز پڑھی جبکہ شفق غائب ہوگئی پھر فجر کی نماز پڑھی جب کہ فجر طلوع ہوگئی پھر دوسرے دن ظہر کی نماز پڑھی جب کہ سایہ آدمی کی لمبائی کے برابر تھا پھر عصر کی نماز پڑھی جبکہ آدمی کا سایہ اس کے دو مثل کے برابر ہو گیا تھا کہ فارغ ہونے کے بعد اتنا وقت رہتا تھا کہ تیز رفتار اونٹ سوار غروب آفتاب سے پہلے ذی الحلیفہ تک چلا جاتا پھر مغرب کی نماز پڑھی جبکہ آفتاب ڈوب گیا تھا پھر عشاء کی نماز پڑھی جبکہ آدھی رات یا تہائی رات ہو چکی تھی پھر فجر کی نماز روشنی میں پڑھی۔

تشریح: اس میں کوئی اختلاف نہیں کہ مغرب کا اول وقت فقہاء کے نزدیک غروب آفتاب سے شروع ہوتا ہے البتہ اس کے آخر وقت میں کچھ اختلاف ہے ترمذی میں بعض اہل علم کا قول نقل کیا گیا ہے کہ نماز مغرب کے لئے صرف ایک ہی وقت ہے آخری وقت اس کے لئے نہیں ہے اور یہی قول ابن المبارکؒ اور امام شافعیؒ کا ہے انہوں نے اس حدیث جبریلؑ سے استدلال کیا ہے جس میں مغرب کی تعلیم ایک ہی وقت میں دینے کا بیان آیا ہے لیکن یہ قول غیر مختار ہے دلائل کے اعتبار سے قول مختاریہ ہے کہ مغرب کا وقت غروب شفق تک باقی رہتا ہے یہی قول امام ابو حنیفہؒ و امام احمدؒ اور جمہور فقہاء کا ہے بلکہ محققین شوافع بھی اسی کے قائل ہیں۔

چنانچہ حضرت امام نوویؒ نے لکھا ہے کہ ہمارے اصحاب میں سے محققین کا قول یہی ہے کہ اول وقت سے مغرب کی تاخیر میں کوئی گناہ نہیں ہے بلکہ اس کی تاخیر غروب شفق تک جائز ہے اور اسی کو امام نوویؒ نے صحیح کہا ہے اور یہی امام شافعیؒ کا قول قدیم ہے۔
عنوان کے تحت کی روایات سے جو حضرت عبداللہ بن عمروؓ اور حضرت ابو موسیٰؓ سے مروی ہیں جمہور فقہاء کے قول کی تائید ہوتی ہے نیز قولی روایات سے بھی قول جمہور کی تائید ہوتی ہے چنانچہ امام ترمذیؒ نے حضرت ابو ہریرہؓ کی روایت سے نبی کریم ﷺ کا یہ ارشاد مبارک نقل کیا ہے ”ان اول وقت المغرب حين تغرب الشمس وان آخر وقتها حين يغيب الشفق“ اس سے واضح طور پر مسلک جمہور کی تائید ہوتی ہے پھر جو حضرات آخر وقت مغرب کا غروب شفق تک رہنے کے قائل ہیں ان کا شفق کی تفسیر میں اختلاف کی وجہ سے مغرب کے آخری وقت میں اختلاف ہوا جس کی تفصیل دلائل کے ساتھ پیچھے گزر چکی ہے۔

کراہیۃ النوم بعد صلوۃ المغرب

نماز مغرب کے بعد سونا مکروہ ہے

اخبرنا محمد بن بشار حدثنا يحيى قال حدثنا عوف قال حدثني سيار بن سلامة قال دخلت على ابي برزة فسأله ابي كيف كان رسول الله صلى الله عليه وسلم يصلي المكتوبة قال كان يصلي الهجير التي تدعونها الاولى حين تدحض الشمس وكان يصلي العصر حين يرجع احدنا الى رحله في اقصى المدينة والشمس حية ونسيت ما قال في المغرب وكان يستحب ان يؤخر العشاء التي تدعونها العتمة

وكان يكره النوم قبلها والحديث بعدها وكان يفتل من صلوة الغداة حين يعرف الرجل جليسه وكان يقرأ بالسيتين الى المائة.

سیار بن سلامہ کہتے ہیں کہ میں ابو ہریرہ رضی اللہ عنہ کی خدمت میں حاضر ہوا تو میرے والد نے ان سے دریافت کیا کہ رسول اکرم ﷺ فرض نماز کس طرح پڑھتے تھے ابو ہریرہ رضی اللہ عنہ نے فرمایا کہ رسول اکرم ﷺ ظہر کی نماز جس کو تم نماز پیشین کہتے ہو زوال آفتاب کے بعد پڑھتے تھے اور عصر اس وقت پڑھتے تھے کہ ہم میں سے کوئی آدمی مدینہ کے آخری کنارے تک لوٹ جاتا تھا پھر بھی آفتاب زندہ ہوتا تھا مغرب کے بارے میں راوی سیار بن سلامہ کو سنا ہوا بیان یا نہیں رہا اور عشاء کو جس کو عتمہ کہتے ہوتا خیر سے ادا کرنے کو پسند فرماتے تھے اور عشاء سے پہلے سونے کو اور اس کے بعد گفتگو کو نا پسند فرماتے تھے اور صبح کی نماز سے فارغ ہوتے تھے اس وقت آدمی اپنے ساتھی کو پہچان لیتا تھا اور حضور ﷺ صبح کی نماز میں ساٹھ سے سو آیات تک پڑھتے تھے۔

تشریح: اس حدیث کے راوی حضرت ابو ہریرہ رضی اللہ عنہ جن کا اصلی نام نضلہ بن عبیدہ ہے وہ ظہر کے بارے میں فرماتے ہیں کہ نبی کریم ﷺ زوال آفتاب کے بعد ظہر کی نماز ادا فرما لیتے تھے جس سے بظاہر معلوم ہوتا ہے کہ حضور اکرم ﷺ ظہر کی نماز اول وقت میں ادا فرماتے تھے ٹھیک ہے مقتضائے حدیث سے تو یہی مفہوم ہو رہا ہے لیکن یہ امر بالا براد کے خلاف نہیں ہے کیوں کہ ہو سکتا ہے زوال آفتاب کے بعد سردی کے موسم میں پڑھتے ہوں گے یا امر بالا براد سے پہلے یا بیان جواز کے لئے پڑھتے ہوں گے۔ (واللہ تعالیٰ اعلم)

اس حدیث میں آیا ہے کہ عشاء سے پہلے سونے اور اس کے بعد بات کرنے کو نبی کریم ﷺ اچھا نہیں سمجھتے تھے کیوں کہ عشاء سے پہلے سونے کی صورت میں اندیشہ ہے کہ کہیں جماعت عشاء فوت نہ ہو جاوے اور باتیں کرنا عشاء کے بعد اس لئے ممنوع ہے کہ اگر باتوں میں مشغول ہو کر سونے میں دیر کرے گا تو آخر شب میں نیند کا غلبہ ہوگا جس کی وجہ سے صبح کی نماز باجماعت فوت ہونے کا اندیشہ ہے اور اگر اس کا خطرہ نہ بھی ہو تو کم از کم دن کے معمولات و حقوق واجبہ اور عبادات کی بجا آوری میں ضرور غفلت اور سستی پیدا ہوگی اس لئے دونوں چیزیں شارع ﷺ کی نظر میں مکروہ ہیں جیسا کہ اس روایت سے معلوم ہو رہا ہے جبکہ اس کے برعکس بعض روایات سے دونوں کا جواز معلوم ہوتا ہے جیسا کہ امام بخاری وغیرہ نے حضرت عائشہ رضی اللہ عنہا کی روایت سے بیان کیا ہے کہ ایک مرتبہ حضور اکرم ﷺ نے عشاء کی نماز میں دیر فرمائی حضرت عمر رضی اللہ عنہ نے آپ ﷺ کو پکارا یا رسول اللہ تشریف لائیے عورتیں اور بچے سب سو گئے تو عورتوں اور بچوں کے عشاء سے پہلے سونے پر حضور ﷺ نے انکار نہیں فرمایا جس سے معلوم ہوتا ہے کہ عشاء سے پہلے سونا ممنوع نہیں جائز ہے۔

اور عشاء کے بعد باتیں کرنا حضور اکرم ﷺ سے ثابت ہے چنانچہ حضرت ابن عمر رضی اللہ عنہما کی حدیث میں آیا ہے کہ آخر حیات میں حضور اکرم ﷺ نے عشاء کی نماز سے سلام پھیرنے کے بعد فرمایا کہ اچھا تم نے یہ رات دیکھی سو جو لوگ اس وقت روئے زمین پر موجود ہیں ان میں سے کوئی ایک سو برس پر باقی نہیں رہے گا یعنی ایک صدی ختم ہونے پر ان میں سے کوئی بھی زندہ

نہیں رہے گا یہ حکم ان لوگوں کو شامل نہیں جو اس رات کے بعد پیدا ہوں گے۔

نیز حضرت عمر رضی اللہ عنہ سے روایت ہے کہ رسول اکرم صلی اللہ علیہ وسلم رات تک امور مسلمین کے بارے میں حضرت ابو بکر رضی اللہ عنہ کے ساتھ باتیں کیا کرتے اور میں بھی شریک ہوتا تھا۔ (رواہ الترمذی والنسائی)

تو ان روایات سے عشاء کے بعد باتیں کرنے کی اجازت ثابت ہے اب بظاہر تعارض ہے اور دفع تعارض کی صورت یہ ہے اگر عشاء سے پہلے سونا دفع کسل اور نماز میں نشاط حاصل کرنے کے قصد سے ہو خصوصاً رمضان میں یا اتفاق سے تھکاوٹ کی وجہ سے سو گیا جب کہ عشاء کے وقت بیدار ہونے پر وثوق ہو یا کوئی جگانے والا ہو تو اس وقت عشاء سے پہلے سونا جائز ہے لیکن عادت بنانا ٹھیک نہیں ہے اور اگر ایسی صورت نہ ہو تو مکروہ ہے اور عشاء کے بعد علی الاطلاق (باتیں کرنے کی) ممانعت ثابت نہیں ہوتی ہے بلکہ قصہ گوئی اور بے فائدہ دنیا کی باتیں کرنے سے منع کیا گیا ہے دین کی باتیں کرنا اور احکام دین اور مرضیات الہی کا علم اور وہ علوم جو بمنزلہ آلہ کے ہیں ان کا علم حاصل کرنا عشاء کے بعد جائز ہے جیسا کہ روایات مذکورہ سے معلوم ہو رہا ہے اب دونوں قسم کی روایات میں کوئی تعارض نہیں رہا۔

اول وقت العشاء

عشاء کے اول وقت کا بیان

اخبرنا سويد بن نصر حدثنا عبد الله بن المبارك عن حسين بن علي بن حسين قال اخبرني وهب بن كيسان حدثنا جابر بن عبد الله قال جاء جبريل عليه السلام الى النبي صلى الله عليه وسلم حين زالت الشمس فقال قم يا محمد فصل الظهر حين مالت الشمس ثم مكث حتى اذا كان فنى الرجل مثله جاءه للعصر فقال قم يا محمد فصل العصر ثم مكث حتى اذا غابت الشمس جاءه فقال قم فصل المغرب فقام فصلاًها حين غابت الشمس سواءً ثم مكث حتى اذا ذهب الشفق جاءه فقال قم فصل العشاء فقام فصلاًها ثم جاءه حين سبط الفجر في الصبح فقال قم يا محمد فصل فقام فصل في الصبح ثم جاءه من الغد حين كان فنى الرجل مثله فقال قم يا محمد فصل فصل الظهر ثم جاءه جبريل عليه السلام حين كان فنى الرجل مثليه فقال قم يا محمد فصل فصل العصر ثم جاءه للمغرب حين غابت الشمس وقتاً واحداً لم يزل عنه فقال قم فصل فصل المغرب ثم جاءه للعشاء حين ذهب ثلث الليل الاول فقال قم فصل فصل العشاء ثم جاءه للصبح حين اسفر جداً فقال قم فصل فصل في الصبح فقال ما بين هذين وقت كله.

حضرت جابر بن عبد اللہ رضی اللہ عنہ سے روایت ہے کہ حضرت جبریل علیہ السلام زوال آفتاب کے وقت تشریف لائے اور فرمایا کہ اے محمد اٹھو اور ظہر کی نماز پڑھ لیجئے جس وقت سورج ڈھل جائے پھر ٹھہر گئے حتیٰ کہ جب آدمی کا سایہ اس کے مثل ہو گیا (سوائے سایہ اصلی کے) تو عصر کے وقت تشریف لائے اور فرمایا کہ اے محمد اٹھو عصر کی نماز پڑھو پھر ٹھہر گئے حتیٰ کہ جب سورج غروب ہو گیا تو

پھر تشریف لائے اور فرمایا کہ اے محمد اٹھو مغرب کی نماز پڑھو تو آپ کھڑے ہوئے اور مغرب کی نماز پڑھی جب کہ غروب آفتاب ہو گیا پھر حضرت جبریل علیہ السلام ٹھہر گئے حتیٰ کہ جب شفق (سرخ یا سفیدی) غائب ہو گئی تو آپ ﷺ کے پاس آئے اور فرمایا کہ اے محمد اٹھو اور عشاء کی نماز پڑھو آپ ﷺ کھڑے ہوئے اور عشاء کی نماز ادا کی اس کے بعد حضرت جبریل علیہ السلام آئے جس وقت فجر صادق ظاہر ہو گئی تھی اور فرمایا کہ اے محمد اٹھو اور نماز پڑھو آپ ﷺ کھڑے ہوئے اور صبح کی نماز ادا فرمائی پھر دوسرے دن حضرت جبریل علیہ السلام اس وقت آئے جب کہ آدمی کا سایہ اس کے ایک مثل کے برابر تھا اور فرمایا کہ اے محمد اٹھو اور نماز پڑھو تو آپ ﷺ نے ظہر کی نماز ادا فرمائی پھر اس کے بعد جبریل علیہ السلام اس وقت آئے جبکہ آدمی کا سایہ اس کے دو مثل ہو چکا تھا فرمایا کہ اے محمد اٹھو اور نماز پڑھو تو آپ ﷺ نے عصر کی نماز ادا فرمائی پھر مغرب کے لئے غروب آفتاب کے وقت آئے ایک ہی وقت میں اس سے آگے پیچھے نہیں ہوئے اور فرمایا کہ اے محمد ﷺ اٹھو نماز پڑھو آپ ﷺ نے نماز مغرب ادا فرمائی پھر عشاء کے لئے اس وقت آئے جب کہ رات کا پہلا تہائی حصہ گزر چکا تھا اور فرمایا اے محمد اٹھو نماز پڑھو تو آپ ﷺ نے نماز عشاء ادا فرمائی پھر صبح کے وقت آئے جبکہ خوب روشنی ہو گئی تھی اور فرمایا کہ یا محمد اٹھو اور نماز پڑھو تو آپ ﷺ نے صبح کی نماز ادا فرمائی اس کے بعد حضرت جبریل علیہ السلام نے فرمایا کہ ان دونوں وقتوں کا درمیانی حصہ بھی نماز کا وقت ہے۔

تعجیل العشاء

نماز عشاء کو جلدی ادا کرنے کا بیان

اخبرنا عمرو بن علی ومحمد ابن بشار قالوا حدثنا محمد حدثنا شعبة عن سعد بن ابراهيم عن محمد بن عمرو بن حسن قال قدم الحجاج فسالنا جابر بن عبد الله قال كان رسول الله صلى الله عليه وسلم يصلي الظهر بالهاجرة والعصر والشمس بيضاء نقية والمغرب اذا وجبت الشمس والعشاء احيانا كان اذا راهم قد اجتمعوا عجل واذا راهم قد ابطأوا اخر.

محمد بن عمرو بن حسن فرماتے ہیں کہ حجاج بن یوسف آیا تو ہم نے حضرت جابر بن عبد اللہ رضی اللہ عنہ سے دریافت کیا نماز کے اوقات کے بارے میں انہوں نے فرمایا کہ رسول اکرم ﷺ ظہر کی نماز شروع زوال کے وقت پڑھتے تھے اور عصر کی نماز ایسے وقت میں پڑھتے تھے جبکہ سورج روشن صاف ہوتا تھا اور مغرب کی نماز پڑھتے تھے جب کہ آفتاب غروب ہو جاتا اور عشاء کی نماز کبھی جلدی پڑھتے جبکہ دیکھتے کہ لوگ جمع ہو گئے ہیں اور کبھی تاخیر سے پڑھتے جبکہ دیکھتے کہ لوگوں نے دیر کر دی۔

تشریح: حجاج بن یوسف اپنی امارت کے دور میں نمازیں بہت زیادہ تاخیر سے پڑھتا تھا اس لئے لوگوں نے حضرت جابر رضی اللہ عنہ سے نماز کے اوقات مسنونہ کے بارے میں پوچھا انہوں نے اس کا جواب دیا جس کی تفصیل اس حدیث میں ہے بعض روایات میں آیا ہے کہ آدمی کی نماز ایک شخص کے ساتھ زیادہ ثواب رکھتی ہے اکیلے کی نماز سے اور دو شخصوں کے ساتھ زیادہ ثواب رکھتی ہے ایک شخص کے ساتھ کی نماز سے اور جس قدر زیادہ ہوں تو وہ زیادہ محبوب ہے اللہ تعالیٰ کے نزدیک۔ شاید اسی

کے پیش نظر رسول اکرم ﷺ کا معمول یہ تھا جو حدیث میں مذکور ہے۔ (واللہ تعالیٰ اعلم)

باب الشفق

شفق کا بیان

اخبرنا محمد بن قدامة قال حدثنا جرير عن رقة عن جعفر بن اياس عن حبيب بن سالم عن النعمان بن بشير قال انا اعلم الناس بميقات هذه الصلاة عشاء الاخرة كان رسول الله صلى الله عليه وسلم يصليها لسقوط القمر لثالثة.

حضرت نعمان بن بشیر فرماتے ہیں کہ میں اس نماز عشاء کے وقت کو سب سے زیادہ جانتا ہوں رسول اکرم ﷺ عشاء کی نماز تیسری رات کا چاند غروب ہونے کے وقت پڑھتے تھے۔

اخبرنا عثمان بن عبد الله حدثنا عفان حدثنا ابو عوانة عن ابى بشر عن بشير بن ثابت عن حبيب بن سالم عن النعمان بن بشير قال والله انى لا اعلم الناس بوقت هذه الصلاة صلاة العشاء الاخرة كان رسول الله صلى الله عليه وسلم يصليها لسقوط القمر لثالثة.

حضرت نعمان بن بشیر سے روایت ہے وہ قسم کھا کر فرماتے ہیں کہ میں لوگوں میں سب سے زیادہ جاننے والا ہوں اس نماز عشاء کے وقت کو آپ ﷺ یہ نماز تیسری رات کا چاند غروب ہونے کے وقت ادا فرماتے تھے۔

تشریح: حافظ ابن حجرؒ نے فرمایا کہ تیسری رات کا چاند غالباً شفق احمر غائب ہونے کے قریب چھپ جاتا ہے لہذا اس سے امام شافعیؒ کے مسلک کی تائید ہوتی ہے کہ شفق سرخی کو کہتے ہیں جو افق پر نمودار ہوتی ہے جب وہ چھپ جائے تب عشاء کا اول وقت شروع ہوتا ہے لہذا اس روایت سے واضح طور پر معلوم ہو رہا ہے کہ تعیل عشاء افضل ہے۔

حنفیہ کہتے ہیں کہ یہ تاویل قابل تسلیم نہیں کیوں کہ مشاہدہ یہ ہے کہ دوسری رات کا چاند غالباً شفق غائب ہونے کے قریب چھپ جاتا ہے نہ کہ تیسری رات کا چاند، تیسری رات کا چاند غائب ہونے میں کئی گھنٹے کا فصل ہوتا ہے اور بعض حضرات نے لکھا ہے کہ ڈھائی گھنٹے سے بھی زیادہ وقت گزرنے کے بعد تیسری رات کا چاند غروب ہوتا ہے جبکہ شفق احمر اس سے بہت پہلے چھپ جاتی ہے لہذا اس حدیث سے حضرت امام شافعیؒ وغیرہ کا مسلک ثابت نہیں ہوتا۔ (واللہ تعالیٰ اعلم)

مايستحب من تأخير العشاء

تأخير عشاء مستحب ہونے کا بیان

اخبرنا سويد بن نصر حدثنا عبد الله عن عوف عن سيار بن سلامة قال دخلت انا وابى على ابى برزة الاسلمى فقال له ابى اخبرنا كيف كان رسول الله صلى الله عليه وسلم يصلى المكتوبة قال كان يصلى الهجير التى تدعوها الاولى حين تدحض الشمس وكان يصلى العصر ثم يرجع احدنا الى

رحله فی اقصی المدینة والشمس حیاة قال ونسیت ما قال فی المغرب قال وکان یستحب ان تؤخر صلاة العشاء النبی تدعونہا العتمة قال وکان یکرہ النوم قبلہا والحديث بعدها وکان ینفقل من صلاة الغداة حین یعرف الرجل جلیسہ وکان یقرأ بالستین الی المائة.

حضرت سيار بن سلامہ سے روایت ہے فرماتے ہیں کہ میں اور میرے والد دونوں حضرت ابو بزرہ اسلمی رضی اللہ عنہ کی خدمت میں حاضر ہوئے تو ان سے میرے والد نے فرمایا کہ ہمیں بتلائیے کہ رسول اللہ ﷺ فرض نمازیں کس وقت ادا فرماتے تھے تو انہوں نے جواب دیا کہ آپ ﷺ دوپہر والی نماز کو جس کو تم نماز پیشین کہتے ہو زوال آفتاب کے وقت ادا فرماتے تھے اور عصر کی نماز ادا کرتے پھر ہم میں سے بعض لوگ مدینہ منورہ کی آخری آبادی میں اپنی منزل تک پہنچ جاتے حالانکہ سورج زندہ رہتا اور فرمایا کہ مغرب کے بارے میں جو کچھ آپ نے فرمایا وہ میں بھی بھول گیا اور فرمایا کہ آپ ﷺ عشاء کی نماز جس کو عتمة کہتے ہو اس کو تاخیر سے پڑھنا پسند فرماتے تھے اور فرمایا کہ آپ ناپسند کرتے تھے عشاء سے قبل سونے کو اور عشاء کے بعد بات چیت کو اور آپ ﷺ فجر کی نماز سے اس وقت فارغ ہوتے تھے جب ہر آدمی اپنے ساتھی کو پہنچان سکتا تھا اور آپ ﷺ ساٹھ سے سو آیات تک پڑھتے تھے۔

اخبرنی ابراہیم بن الحسن و یوسف بن سعید واللفظ لہ قالوا حدثنا حجاج عن ابن جریج قال قلت لعطاء ای حین احب الیک ان اصلی العتمة اماماً او خلوا قال سمعت ابن عباس یقول اعتم رسول اللہ صلی اللہ علیہ وسلم ذات لیلۃ بالعتمة حتی رقد الناس واستیقظوا ورقدا واستیقظوا فقام عمر فقال الصلاة الصلاة قال ابن عباس خرج نبی اللہ صلی اللہ علیہ وسلم کانی انظر الیہ الان یقطر رأسہ ماء واضعاً یدہ علی شق رأسہ قال و اشار فاستثبت عطاء کیف وضع النبی صلی اللہ علیہ وسلم یدہ علی رأسہ فاوماً الی کما اشار ابن عباس فبددلی عطاء بین اصابعہ بشنی من تبذید ثم وضعها فانتھی اطراف اصابعہ الی مقدم الرأس ثم ضمها یمربها کذا لک علی الرأس حتی مست ابها ماہ طرف الاذن مما یلی الوجه ثم علی الصدغ وناحیة الجین لا یقصر ولا یبطش شیئاً الا کذا لک ثم قال لولا ان اشق علی امتی لامرتہم ان لا یصلوها الا ہکذا.

ابن جریج فرماتے ہیں کہ میں نے حضرت عطاء سے عرض کیا کہ آپ کے نزدیک عشاء کا کون سا وقت زیادہ محبوب ہے کہ میں اس میں عشاء کی نماز پڑھا کروں خواہ میں امام ہوں یا منفرد تو انہوں نے جواب دیا کہ میں نے حضرت ابن عباس رضی اللہ عنہ کو یہ فرماتے ہوئے سنا کہ رسول اللہ ﷺ نے ایک رات نماز عشاء کو اتنا مؤخر کیا کہ لوگ سو کر بیدار ہوئے اور پھر سوئے اور بیدار ہوئے اس کے بعد حضرت عمر رضی اللہ عنہ نے کھڑے ہو کر آواز لگائی حضرت نماز کے لئے تشریف لائے نماز کے لئے تشریف لائے حضرت عطاء فرماتے ہیں کہ حضرت ابن عباس رضی اللہ عنہ نے فرمایا کہ رسول اللہ ﷺ نکلے گویا کہ میں اس وقت آپ کو دیکھ رہا ہوں آپ کے سرمبارک سے پانی ٹپک رہا تھا اس حال میں آپ اپنا ہاتھ اپنے سر کی ایک جانب رکھے ہوئے تھے اس کو ابن

عباس رضی اللہ عنہ نے اشارے سے بتایا حضرت ابن جریج فرماتے ہیں کہ میں نے حضرت عطاء سے دریافت کیا کہ نبی کریم صلی اللہ علیہ وسلم اپنا ہاتھ اپنے سر پر کس طرح رکھے ہوئے تھے تو انہوں نے مجھے اسی طرح اشارے سے بتایا جس طرح حضرت ابن عباس رضی اللہ عنہ نے اشارہ کے طور پر بتایا تھا پس حضرت عطاء نے مجھے سمجھانے کے لئے اپنی انگلیاں کھول لیں (تھوڑی سی) پھر انہوں نے انگلیوں کو سر پر اس طرح سے رکھا کہ انگلیوں کے کنارے سر کے اگلے حصے تک پہنچ گئے پھر انگلیوں کو ملایا اور ان کو سر پر اس طرح سے پھیرا حتیٰ کہ دونوں انگلیوں نے چھو یا کانوں کی اس جانب کو جو چہرے سے متصل ہے اس کے بعد کہنی اور پیشانی کے کنارہ پر پھیرا پھر آپ صلی اللہ علیہ وسلم نے ارشاد فرمایا کہ اگر مجھے اپنی امت کی مشقت کا خوف نہ ہوتا تو میں ان کو حکم دیتا کہ اس نماز کو اسی وقت میں ادا کریں۔

اخبرنا محمد بن منصور المکی حدثنا سفیان عن عمرو عن عطاء عن ابن عباس وعن ابن جریج عن عطاء عن ابن عباس قال اخر النبی صلی اللہ علیہ وسلم العشاء ذات لیلة حتی ذهب من اللیل فقام عمر رضی اللہ عنہ فنادی الصلاة یا رسول اللہ رقد النساء والولدان فخرج رسول اللہ صلی اللہ علیہ وسلم والماء یقطر من رأسہ وهو یقول انه الوقت لولا ان اشق علی امتی۔

حضرت ابن عباس رضی اللہ عنہ سے روایت ہے کہ رسول اکرم صلی اللہ علیہ وسلم نے ایک رات عشاء کی نماز کو رات کا چھ حصہ گزرنے تک مؤخر فرمایا پھر حضرت عمر رضی اللہ عنہ اٹھے اور آواز لگائی کہ یا رسول اللہ صلی اللہ علیہ وسلم نماز کے لئے تشریف لائے عورتیں اور بچے سب سو گئے پھر جناب رسول اللہ صلی اللہ علیہ وسلم باہر نکلے در آنحالیکہ آپ صلی اللہ علیہ وسلم کے سر مبارک سے پانی ٹپک رہا تھا اور فرما رہے تھے بیشک زیادہ محبوب وقت نماز کا یہ ہے اگر مجھے میری امت پر مشقت کا اندیشہ نہ ہوتا تو اسی وقت میں نماز پڑھنے کا حکم دیتا۔

اخبرنا قتیبہ قال حدثنا ابو الاحوص عن سماک عن جابر بن سمرة قال کان رسول اللہ صلی اللہ علیہ وسلم یؤخر العشاء الآخرة۔

حضرت جابر بن سمرة رضی اللہ عنہ سے روایت ہے کہ رسول اکرم صلی اللہ علیہ وسلم کچھ عشاء کو کچھ تاخیر سے ادا کرتے تھے۔

اخبرنا محمد بن منصور حدثنا سفیان حدثنا ابو الزناد عن الاعرج عن ابی ہریرۃ ان رسول اللہ صلی اللہ علیہ وسلم قال لولا ان اشق علی امتی لامرتہم بتأخیر العشاء وبالسواک عند کل صلاة۔ حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا کہ مجھے اگر اپنی امت پر مشقت کا اندیشہ نہ ہوتا تو انہیں عشاء کی نماز کو تاخیر سے پڑھنے اور ہر نماز کے وقت مسواک کرنے کا حکم دیتا۔

آخر وقت العشاء

عشاء کے آخری وقت کا بیان

اخبرنا عمرو بن عثمان قال حدثنا ابن حمیر حدثنا ابن ابی عیلة عن الزہری و اخبرنا عمرو بن

عثمان قال حدثني ابي عن شعيب عن الزهري عن عروة عن عائشة قالت اعتم رسول الله صلى الله عليه وسلم ليلة بالعممة فناداه عمر رضى الله عنه نام النساء والصبيان فخرج رسول الله صلى الله عليه وسلم قال وما ينتظروها غيركم ولم يكن يصلى يومئذ الا بالمدينة ثم قال صلوهافيما بين ان يغيب الشفق الى ثلث الليل واللفظ لابن حمير.

حضرت عائشہ رضی اللہ عنہا سے روایت ہے فرماتی ہیں کہ رسول اکرم ﷺ نے ایک رات عشاء کی نماز میں دیر لگادی پھر حضرت عمر رضی اللہ عنہ نے رسول اکرم ﷺ کو پکارا کہ عورتیں اور بچے سو گئے ہیں تو رسول اکرم ﷺ باہر نکلے اور فرمایا تمہارے علاوہ کوئی اس نماز کا انتظار نہیں کرتا اور اس وقت مدینہ میں ہی عشاء کی نماز پڑھی جاتی تھی پھر ارشاد فرمایا کہ اس نماز کو غروب شفق سے ثلث لیل تک کے درمیان وقت میں پڑھو اور یہ ابن حمیر کے الفاظ ہیں۔

اخبرنا ابراهيم بن الحسن قال حدثنا حجاج قال قال ابن جريج واخبرني يوسف بن سعيد حدثنا حجاج عن ابن جريج قال اخبرني المغيرة بن حكيم عن ام كلثوم ابنة ابي بكر انها اخبرته عن عائشة ام المؤمنين قالت اعتم النبي صلى الله عليه وسلم ذات ليلة حتى ذهب عامة الليل وحتى نام اهل المسجد ثم خرج فصلني وقال انه لوقتها لولان اشق على امتي.

حضرت عائشہ رضی اللہ عنہا فرماتی ہیں کہ ایک رات حضور ﷺ نے عشاء کی نماز میں دیر لگائی حتیٰ کہ اکثر حصہ رات کا گزر گیا اور اہل مسجد سو گئے پھر حضور ﷺ تشریف لائے اور نماز پڑھی پھر فرمایا کہ اگر مجھے اپنی امت پر مشقت کا اندیشہ نہ ہوتا تو اسی وقت میں نماز عشاء ادا کرنے کا حکم دیتا۔

اخبرنا اسحق بن ابراهيم اخبرنا جرير عن منصور عن الحكم عن نافع عن ابن عمر قال مكثنا ذات ليلة ننتظر رسول الله صلى الله عليه وسلم لعشاء الآخرة فخرج علينا حين ذهب ثلث الليل او بعده فقال حين خرج انكم تنتظرون صلاة ما ينتظرها اهل دين غيركم ولولان يشغل على امتي لصليت بهم هذه الساعة ثم امر المؤذن فاقام ثم صلى.

حضرت ابن عمر رضی اللہ عنہما سے روایت ہے فرماتے ہیں کہ ہم لوگ ایک رات عشاء کی نماز کے لئے رسول اللہ ﷺ کا انتظار کرتے رہے پھر جناب رسول اللہ ﷺ اس وقت ہمارے پاس تشریف لائے جب کہ تہائی رات گزر چکی تھی یا اس کے بھی بعد پھر جب تشریف لائے تو فرمایا کہ تم لوگ ایسی نماز کا انتظار کرتے رہے ہو کہ تمہارے علاوہ کوئی دین والا اس کا انتظار نہیں کرتا اور اگر میری امت پر اس وقت نماز پڑھنا بھاری نہ ہوتا تو میں انہیں اسی وقت نماز پڑھاتا پھر مؤذن کو حکم فرمایا اس نے اقامت کی پھر آپ ﷺ نے نماز پڑھائی۔

اخبرنا عمران بن موسى حدثنا عبد الوارث حدثنا داود عن ابي نضرة عن ابي سعيد الخدري قال صلى بنا رسول الله صلى الله عليه وسلم صلاة المغرب ثم لم يخرج اليها حتى ذهب شطر الليل فخرج

فصلی بهم ثم قال ان الناس قد صلوا وانما و انتم لم تزالوا فی صلوة ما انتظرتم الصلاة ولولا ضعف الضعیف وسقم السقیم لامرت بهذه الصلاة ان تؤخر الی شطر اللیل:

حضرت ابوسعید خدری رضی اللہ عنہ فرماتے ہیں کہ رسول اکرم صلی اللہ علیہ وسلم نے ہمیں مغرب کی نماز پڑھائی پھر ہمارے پاس آدھی رات گزرنے تک تشریف نہیں لائے اس کے بعد تشریف لائے اور ان کو نماز پڑھائی پھر فرمایا کہ بعض لوگوں نے نماز پڑھ لی اور سو گئے اور تم نماز میں مشغول رہے ہو جب تک تم نماز کا انتظار کرتے رہو اور اگر ضعیف کا ضعف اور بیماری کی بیماری نہ ہوتی تو میں ضرور اس نماز کے بارے میں یہ حکم کرتا کہ اسے آدھی رات تک مؤخر کیا جائے۔

اخبرنا علی بن حجر اخبرنا اسماعیل ح و اخبرنا محمد بن المثنی قال حدثنا خالد قالا حدثنا حمید قال سئل انس هل اتخذ النبی صلی اللہ علیہ وسلم خاتماً قال نعم اخر ليلة صلاة العشاء الاخرة الی قریب من شطر اللیل فلما ان صلی اقبل النبی صلی اللہ علیہ وسلم علینا بوجه ثم قال انکم لن تزالوا فی صلاة ما انتظرتموها قال انس کانی انظر الی وبیض خاتمه فی حدیث علی وهو ابن حجر الی شطر اللیل.

حضرت حمید فرماتے ہیں کہ حضرت انس رضی اللہ عنہ سے پوچھا گیا کہ کیا نبی اکرم صلی اللہ علیہ وسلم نے انگوٹھی پہنی ہے تو آپ صلی اللہ علیہ وسلم نے فرمایا ہاں ایک رات آپ صلی اللہ علیہ وسلم نے عشاء آخرہ کو نصف شب تک کے قریب تک مؤخر کر دیا پھر جب نماز پڑھ چکے تو ہماری جانب متوجہ ہوئے اور فرمایا کہ جتنی دیر تم انتظار کرتے رہے اتنا وقت تم نماز ہی میں ہوتے ہو حضرت انس رضی اللہ عنہ فرماتے ہیں گویا کہ میں آپ صلی اللہ علیہ وسلم کی انگوٹھی کی چمک دیکھ رہا ہوں۔ علی بن حجر کی حدیث میں الی شطر اللیل کے الفاظ ہیں۔

تشریح: یہ تو معلوم ہو چکا ہے کہ عشاء کا اول وقت شفق چھپ جانے کے بعد سے شروع ہو جاتا ہے اس کے آخری وقت کے تعیین کے بارے میں احادیث میں لفظی اختلاف ہے۔

حضرت ابن عباس و ابوموسیٰ اشعری و ابوسعید خدری رضی اللہ عنہم کی روایات میں آیا ہے کہ رسول اکرم صلی اللہ علیہ وسلم نے عشاء کو تہائی رات تک مؤخر کیا اور حضرت ابو ہریرہ اور حضرت انس رضی اللہ عنہ کی روایات میں آیا ہے کہ آدھی رات ہونے تک مؤخر کیا اور ابن عمر رضی اللہ عنہ نے دو تہائی رات تک تاخیر کرنا بیان کیا ہے اور حضرت عائشہ رضی اللہ عنہا کی روایت میں عامۃ اللیل کا لفظ فرمایا ہے یعنی حضور اکرم صلی اللہ علیہ وسلم نے عشاء کی نماز اس وقت پڑھی جب کہ بیشتر رات گزر چکی تھی یہ سب احادیث صحاح میں موجود ہیں۔

امام طحاوی نے فرمایا کہ ان روایات سے ثابت ہوتا ہے کہ تمام رات عشاء کی نماز کا وقت ہے لیکن مراتب کا فرق ہے اول وقت سے ایک تہائی رات تک افضل ہے اس کے بعد نصف رات تک فضیلت کم ہے اور نصف کے بعد سب سے کم درجہ ہے۔

غرض یہ ہے کہ ان اوقات میں سے کوئی وقت مکروہ نہیں ہے اور کیسے مکروہ ہوگا جب کہ حدیث صحیح سے ثابت ہے کہ نصف رات اور دو تہائی رات تک بلکہ اس سے بھی بعد میں خود نبی کریم صلی اللہ علیہ وسلم نے عشاء پڑھی اب بعض لوگوں کا یہ کہنا کہ نصف رات کے بعد وقت مکروہ ہے اس کی کوئی حقیقت نہیں ہے۔

مزید تفصیل شروحات ہدایہ میں ملاحظہ ہو۔

الرخصة فی ان یقال للعشاء العتمة

عشاء کو عتمہ کہنے کی رخصت کا بیان

اخبّرنا عتبة بن عبد الله قال قرأت علی مالک بن انس والحارث بن مسکین قراءة علیه وانا اسمع عن ابن القاسم قال حدثنی مالک عن سمی عن ابی صالح عن ابی هريرة ان رسول الله صلى الله علیه وسلم قال لو یعلم الناس ما فی النداء والصف الاول ثم لم یجدوا الا ان یستهموا علیه لاستهموا ولو یعلم الناس ما فی التهجير لاستبقوا الیه ولو علموا ما فی العتمة والصبح لاتوهما ولو حیوا.

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا کہ اگر لوگ اس ثواب کو جان لیتے جو اذان اور صف اول میں ہے پھر بغیر قراءت اندازی کے اسے حاصل نہ کر پاتے تو ضرور وہ لوگ قرعہ اندازی کرتے اور اگر لوگ ظہر کی نماز کے لئے سویرے جانے کے ثواب کو جان لیتے تو ضرور وہ لوگ اس کی طرف دوسرے سے آگے بڑھنے کی کوشش کرتے اور اگر لوگ اس ثواب کو جان لیتے جو عتمہ (عشاء) اور صبح کی نماز میں ہے تو ان دونوں کی جماعت میں ضرور شامل ہوتے اگرچہ گھنٹوں کے بل چلنا پڑتا۔

الکراهية فی ذالک

لفظ عتمہ کی کراہت کا بیان

اخبّرنا احمد بن سلیمان حدثنا ابو داؤد هو الحفري عن سفيان عن عبد الله بن ابی لبید عن ابی سلمة عن ابن عمر قال قال رسول الله صلى الله علیه وسلم لا تغلبنکم الاعراب علی اسم صلاحکم هذه فانهم یعمتون علی الابل وانها العشاء.

حضرت ابن عمر رضی اللہ عنہ سے روایت ہے کہ رسول اللہ ﷺ نے فرمایا کہ اعرابی تم پر تمہاری اس نماز کے نام پر ہرگز غالب نہ آئیں کیوں کہ وہ لوگ اونٹنیوں کا دودھ نکالنے کی وجہ سے عشاء میں دیر کرتے ہیں اور سن لو کہ وہ حقیقت میں عشاء ہے۔

اخبّرنا سويد بن نصر قال حدثنا عبد الله بن المبارك عن ابن عیینة عن عبد الله بن ابی لبید عن ابی سلمہ بن عبد الرحمن عن ابن عمر رضی اللہ عنہ قال سمعت رسول الله صلى الله علیه وسلم یقول علی المنبر لا تغلبنکم الاعراب علی اسم صلاحکم الا انها العشاء.

حضرت ابن عمر رضی اللہ عنہ سے روایت ہے وہ فرماتے ہیں کہ میں نے رسول اکرم ﷺ کو منبر پر فرماتے ہوئے سنا کہ تم پر اعرابی لوگ تمہاری نماز کے نام پر غالب نہ آئیں سن لو بیشک وہ عشاء کی نماز ہے۔

تشریح: عرب گنوار شفق چھپ جانے کے بعد اونٹنیوں کا دودھ دوہنا شروع کرتے تھے اس لئے عشاء کی نماز میں دیر ہو جاتی تھی اور سخت اندھیرا ہو جاتا تھا اس کے بعد وہ عشاء کو پڑھتے تھے اس لئے وہ اس کو صلوٰۃ العتمہ کہتے تھے عتمہ کے معنی

ہیں رات کا سخت اندھیرا۔

شریعت اسلامیہ اس لفظ کے استعمال کو پسند نہیں کرتی اس لئے مسلمانوں سے کہا گیا کہ تم عشاء بولا کرو کیوں کہ قرآن پاک میں اسی کا ذکر آیا ہے عتمہ گنوار جاہلیت کا نام ہے ان کی موافقت سے احتراز کرو لیکن بعض روایات سے عتمہ کہنے کا جواز معلوم ہوتا ہے اس لئے ایک معتدل طریقہ بتایا گیا ہے اور یہی بات دونوں قسم کی روایات پر نظر ڈالنے سے معلوم ہوتی ہے وہ یہ کہ بالکل نفس استعمال کی ممانعت نہیں فرمائی بلکہ اکثر سے منع کیا گیا ہے یعنی اسم عتمہ کا استعمال کثرت سے کرنے کی ممانعت کی گئی ہے حتیٰ کہ اعراب تم پر غالب آجائیں کہ تم نے ان کی بولی اپنے میں جاری کی اس سے روکا گیا ہے نفس استعمال کی ممانعت نہیں ہے اس توجیہ سے تعارض بین الاحادیث کا اشکال ختم ہو گیا۔ (واللہ تعالیٰ اعلم)

اول وقت الصبح

نماز صبح کے اول وقت کا بیان

اخبرنا ابراہیم بن ہارون حدثنا حاتم بن اسماعیل قال حدثنا جعفر بن محمد بن علی بن الحسن عن ابیہ ان جابر بن عبد اللہ قال صلی رسول اللہ صلی اللہ علیہ وسلم الصبح حین تبین لہ الصبح۔
حضرت جابر بن عبد اللہ رضی اللہ عنہ فرماتے ہیں کہ رسول اللہ صلی اللہ علیہ وسلم نے نماز صبح اس وقت پڑھی جب کہ آپ صلی اللہ علیہ وسلم کے سامنے صبح ظاہر ہو گئی۔

اخبرنا علی ابن حجر حدثنا اسماعیل حدثنا حمید عن انس ان رجلا اتی النبی صلی اللہ علیہ وسلم فسأله عن وقت صلاة الغداة فلما اصبحنا من الغد امر حین انشق الفجر ان تقام الصلوة فصلی بنا فلما کان من الغد اسفر ثم امر فاقیمت الصلوة فصلی بنا ثم قال این السائل عن وقت الصلاة ما بین ہذین وقت۔
حضرت انس رضی اللہ عنہ سے روایت ہے کہ ایک شخص جناب نبی کریم صلی اللہ علیہ وسلم کی خدمت میں حاضر ہوا پھر صبح کی نماز کے وقت کے بارے میں آپ صلی اللہ علیہ وسلم سے سوال کیا پس جب ہم نے کل صبح کی تو رسول اللہ صلی اللہ علیہ وسلم نے طلوع فجر کے وقت نماز کے لئے اقامت کا حکم فرمایا پھر نماز پڑھائی پھر جب اگلے سے اگلادن آیا اور اجالا ہو گیا تو اس وقت نماز کے لئے تکبیر کا حکم فرمایا پھر نبی صلی اللہ علیہ وسلم نے ہمیں نماز پڑھائی پھر ارشاد فرمایا کہ نماز کے وقت کے بارے میں سوال کرنے والا کہاں ہے اور فرمایا کہ ان دونوں (وقتوں) کے درمیان نماز کا وقت ہے۔

التغلیس فی الحضر

حالت حضر میں اندھیرے میں نماز پڑھنے کا بیان

اخبرنا قتیبہ عن مالک عن یحییٰ بن سعید عن عمرة عن عائشة قالت ان کان رسول اللہ صلی اللہ علیہ وسلم لیصلی الصبح فینصرف النساء متلفعات بمروطهن ما یعرفن من الغلس۔

حضرت عائشہ رضی اللہ عنہا سے روایت ہے فرماتی ہیں کہ رسول اللہ صلی اللہ علیہ وسلم صبح کی نماز پڑھاتے تھے پھر عورتیں اپنی چادروں میں لپی ہوئی لوٹتی تھیں در آنحالیکہ اندھیرے کی وجہ سے پہچانی نہ جاتی تھیں۔

اخبرنا اسحق بن ابراہیم حدثنا سفیان عن الزهري عن عروة عن عائشة قالت كن النساء يصلين مع رسول الله صلى الله عليه وسلم الصبح متلفعات بمروطهن فيرجعن فما يعرفهن احد من الغلس.

حضرت عائشہ رضی اللہ عنہا سے روایت ہے کہ عورتیں رسول اللہ صلی اللہ علیہ وسلم کے ساتھ صبح کی نماز پڑھتی تھیں اپنی چادروں میں لپی ہوئی ہونے کی حالت میں پھر وہ لوٹتی تھیں اور اندھیرے کی وجہ سے ان کو کوئی نہیں پہچانتا تھا۔

تشریح: یہ اجماعی بات ہے کہ غلس اور اول طلوع فجر میں نماز جائز ہے کلام صرف استحباب میں ہے امام شافعیؒ اور ان کے پیروکاروں کے نزدیک صبح کی نماز غلس میں پڑھنا افضل ہے اور حنفیہ کے نزدیک اسفار میں تو تحقیق سے معلوم ہوا کہ اختلاف صرف الفضلیت میں ہے روایات دونوں جانب ہیں۔

ایک تو یہ حدیث باب ہے جو شوافع کے دلائل میں سے ایک مضبوط دلیل ہے اس سے غلس میں نماز پڑھنے کا ثبوت ہوتا ہے حنفیہ چونکہ اسفار کو مستحب کہتے ہیں یہ حدیث ان کے خلاف ہے ان کی طرف سے بعض حضرات نے اس حدیث کا یہ جواب دیا ہے کہ غلس سے مراد مسجد کے اندر کی تاریکی ہے اگرچہ باہر اسفار تھا چنانچہ اب بھی ہم مشاہدہ کرتے ہیں کہ مسجد کے اندر چھت کے پردہ میں تاریکی ہوتی ہے حالانکہ باہر صحن میں روشنی پھیل جاتی ہے لیکن محققین کہتے ہیں کہ یہ کوئی ٹھوس جواب نہیں ہوا کیوں کہ بیان تو وقت نماز کا ہے نہ کہ مسجد کی روشنی اور تاریکی کا اس لئے تغلیس مسجد پر محمول کرنا درست نہیں ہے۔

نیز حدیث میں ”فینصرف النساء“ کا لفظ آیا ہے جس سے بظاہر معلوم ہوتا ہے کہ عدم شناخت مسجد چھوٹی ہونے اور پنچی چھت کی وجہ سے نہ تھی بلکہ معلوم ہوتا ہے کہ نماز سے فارغ ہونے کے بعد رجوع کے وقت ایک دوسرے کو نہیں پہچان سکتا تھا بعض روایات میں ہے کہ بعض عورتیں بعض کو نہ پہچانتی تھیں حالانکہ اپنے ہم جنس ہونے کی وجہ سے شناخت کوئی مشکل نہ تھی مگر ان کا نہ پہچانا اس بات کی دلیل ہے کہ غلس کی وجہ سے نہ پہچانی جاتی تھیں غرض نصوص کی تلاش سے معلوم ہوا کہ اکثر احادیث سے غلس میں پڑھنے کا ثبوت ہوتا ہے اب انہیں ضعیف قرار دینا یا منسوخ کہہ دینا یا اپنے مسلک کے مطابق بنانے کے لئے خلاف ظاہر تاویل کرنا طریقہ اعتدال سے خارج اور انصاف کے خلاف ہے۔ حق بات یہ ہے کہ تغلیس بلاشبہ ثابت ہے ایسا ہی روایات سے اسفار بھی ثابت ہے جس کی الفضلیت کے احناف قائل ہیں چنانچہ اسی کتاب میں عنوان سابق سے متصل باب الاسفار کے تحت کی احادیث سے مسلک حنفیہ کی تائید ہوتی ہے اور یہ قولی حدیث ہے یعنی فجر میں اسفار کا حکم دیا مع اس بیان کے کہ اس میں ثواب زیادہ ہے اور یہ حدیث ایک جماعت صحابہ رضی اللہ عنہم سے الفاظ مختلفہ کے ساتھ مروی ہے اور ترمذی نے کہا کہ یہ حدیث حسن صحیح ہے لیکن عجیب بات ہے کہ بعض شافعیہ نے اسفار کی حدیث میں غیر موزوں تاویل کی ہے چنانچہ خطابی وغیرہ سے منقول ہے کہ وہ اسفار کے یہ معنی بتاتے ہیں کہ صبح صادق اور صبح کاذب میں خوب اچھی طرح شناخت کر لو اس طرح کہ شبہ نہ رہے یہ تاویل بالکل نامناسب ہے اس لئے کہ جب تک صبح صادق ہونا مکمل نہ جاوے تو نماز درست ہونے کا حکم ہی نہ دیا جائے گا پھر بڑا ثواب

تو در کنار رہا حالانکہ روایت میں ”فانہ اعظم بالاجو“ آیا ہے تو صیغہ تفصیل بتلاتا ہے کہ اگر غلّس میں بھی ہے ہاں اعظمیت و افضلیت اسفار میں ہے۔

اس سے واضح ہوا کہ حدیث اسفر والّٰخ کی مراد وہی ہے جو احناف نے بیان کی کہ صبح کی نماز کو تاخیر سے اسفار کے وقت میں پڑھا جاوے اس صورت میں صیغہ تفصیل کا مفہوم اپنی جگہ صحیح رہے گا بخلاف اس معنی کے جو علامہ خطابی نے بیان کئے ہیں وہ حدیث کے سیاق و سباق کے خلاف ہونے کی وجہ سے ناقابل تسلیم ہے۔

غرض کہ اس تقریر مذکور سے واضح ہو گیا کہ احادیث سے تغلیس اور اسفار دونوں کا ثبوت ہے اب اگر شافعیہ تغلیس کو افضل کہیں کیوں کہ اس میں مبادرت و مسارعت ہے اور امتثال فوری ہے اور حنفیہ اسفار کو افضل کہیں کیوں کہ اس سے تکثیر جماعت ہوگی اور اس سے زیادہ ثواب ہوگا تو دونوں کا قول صحیح ہے جیسا کہ ایک ماہر تفسیر اور ایک ماہر حدیث تو دونوں من وجہ افضل ہوں گے اسی طرح زیر بحث مسئلہ میں سمجھ لیں اور جب دونوں فریق کا قول صحیح ہے تو پھر کسی پر تنقید نہیں کی جائے گی۔

علاوہ اس کے اصولی طور پر مسلک حنفیہ قابل ترجیح ہونا چاہئے کیوں کہ اسفار کی روایت قوی ہے اور غلّس کی روایات تمام فعلی ہیں لہذا قاعدہ کے لحاظ سے تعارض کی صورت میں حدیث قوی کو فعلی پر ترجیح دی جاتی ہے مگر مخالفین نے اس اصول کو نظر انداز کر کے اور طریقہ لیا ہے۔

اس کا جواب یہ ہے کہ ٹھیک ہے کہ بیشک قوی حدیث کو فعلی پر ترجیح ہے لیکن کیا علی الاطلاق قوی حدیث کو فعلی پر حق ترجیح ہے یا کوئی تفصیل ہے ہم تو یہ سمجھتے ہیں کہ حدیث قوی کو ایسے فعلی پر ترجیح ہے جو احیاناً (کبھی کبھار) واقع ہوا ہو لیکن یہاں تو معاملہ اس کے برعکس ہے چنانچہ حضرت ابی مسعود رضی اللہ عنہ انصاری کی حدیث جو صحیح الاسناد ہے بتلا رہی ہے کہ رسول اکرم صلی اللہ علیہ وسلم نے ایک بار صبح کی نماز کو غلّس میں پڑھا اور دوسری بار اسفار میں ادا کیا پھر حضور صلی اللہ علیہ وسلم کی نماز تغلیس میں رہی یہاں تک کہ دنیا کو چھوڑا۔

(رواہ ابو ذؤاد و ابن حبان)

تو اس روایت سے اور اسی طرح حضرت عائشہ وغیرہا کی روایات سے دائمی تغلیس ثابت ہوتی ہے لہذا ایسے دوائی فعلی پر ترجیح صحیح نہیں ہے۔ (واللہ تعالیٰ اعلم)

امام طحاوی نے ایک توجیہ یہ کی ہے اس کو حافظ ابن قیم وغیرہ نے بھی پسند کیا ہے وہ کہتے ہیں کہ نماز فجر کی ابتداء غلّس میں اور ختم اسفار میں کی جائے اب کوئی تعارض نہیں ہے دونوں قسم کی احادیث پر عمل کرنا اسی طرح سے ممکن ہے اور امام طحاوی نے یہ بھی لکھ دیا ہے کہ یہی ہمارے علماء ثلاثہ کا قول ہے مگر بدائع وغیرہ میں ہمارے ائمہ ثلاثہ رحمہم اللہ سے ظاہر روایت یہ بیان کی ہے کہ شروع نماز بھی اسفار میں اور ختم بھی اسفار میں ہو اب بظاہر امام طحاوی کی روایت اور ظاہر الروایت میں اختلاف ہے بعض محققین نے اس کو ختم کیا ہے وہ کہتے ہیں کہ کچھ اختلاف نہیں ہے کیوں کہ اسفار کی ابتداء میں بہ نسبت انتہاء اسفار کے کچھ تاریکی ہوتی ہے تو امام طحاوی نے اسی کو غلّس کہا ہے اور اشارہ کیا ہے کہ حضرت ابو مسعود انصاری رضی اللہ عنہ وغیرہ کی حدیث میں یہی غلّس مراد ہے نہ کہ وہ جو طلوع فجر ہوتے ہی نمودار ہوتا ہے کیوں کہ وہ حضرت ابو مسعود رضی اللہ عنہ کی تصریح کے خلاف وقت ہے اب خوب واضح ہو گیا کہ روایات

تغلیس اور اسفار میں کوئی تعارض نہیں کیوں کہ جس وقت کو حضور اکرم ﷺ نے اسفار فرمایا یعنی ارشاد مبارکہ اسفروا بالفجر الصبح میں اسی کو حضرت ابو مسعود رضی اللہ عنہ وغیرہ نے غلّس کہا ہے کیوں کہ اس وقت ایک طرح کی تاریکی ہوتی ہے اب حدیث ”اسفروا بالفجر“ کا مطلب یہ ہوا کہ حضور ﷺ نے لوگوں کو ارشاد فرمایا کہ فجر کے طلوع ہوتے ہی نماز شروع نہ کرو بلکہ اسفار ہونے دو تو اول وقت اسفار میں شروع کرو اس صورت میں نماز اسفار کامل میں ختم ہوگی کیونکہ اس وقت کچھ تلذی کی نہیں ہوتی ہے بخلاف اول اسفار کے کہ اس وقت کچھ تاریکی تھی حتیٰ کہ حضرت ابو مسعود رضی اللہ عنہ وغیرہ نے اس کو غلّس سے تعبیر کیا ہے۔

کلام کا حاصل یہ ہوا کہ فجر کی نماز میں افضل وقت یہ کہ فجر طلوع ہونے کے فوراً بعد شروع نہ کرے بلکہ اول اسفار ہونے کے بعد شروع کرے جبکہ ایک طرح کا غلّس بھی باقی ہے اور تغلیس کی روایات میں اسی کو غلّس کہا گیا ہے اور اسفار کی روایات میں اسی کو اسفار سے تعبیر کیا گیا ہے اور اسی غلّس پر حضور اکرم ﷺ کا دوام رہا اور اسی اسفار پر صحابہ کرام رضی اللہ عنہم نے اجماع کیا ہے اب دونوں قسم کی احادیث میں کوئی تعارض نہیں ہے۔ (واللہ تعالیٰ اعلم بالصواب)

التغلیس فی السفر

حالت سفر میں اندھیرے میں نماز پڑھنے کا بیان

اخبرنا اسحق بن ابراہیم اخبرنا سلیمان بن حرب حدثنا حماد بن زید عن ثابت عن انس قال صلی رسول اللہ صلی اللہ علیہ وسلم یوم خیبر صلاة الصبح بغلّس وهو قریب منهم فاغار علیہم وقال اللہ اکبر خربت خیبر مرتین انا اذا نزلنا بساحة قوم فساء صباح المنذرين۔ حضرت انس رضی اللہ عنہ سے روایت ہے کہ رسول اللہ ﷺ نے خیبر کے دن صبح کی نماز پڑھائی اندھیرے میں درآنحالیکہ مقام خیبر ان سے قریب تھا پھر ان پر حملہ کیا اور فرمایا اللہ اکبر تباہ ہوا خیبر دو مرتبہ فرمایا تحقیق ہم لوگ جب کسی قوم کے میدان میں اترتے ہیں تو ڈرائے گئے لوگوں کی صبح بری ہوتی ہے۔

باب الاسفار

اجالے میں صبح کی نماز ادا کرنے کا بیان

اخبرنا عید اللہ ابن سعید حدثنا یحییٰ عن ابن عجلان قال حدثنی عاصم بن عمر بن قتادة عن محمود بن لبید عن رافع بن خدیج عن النبی صلی اللہ علیہ وسلم قال اسفروا بالفجر۔ حضرت رافع بن خدیج رضی اللہ عنہ سے روایت ہے کہ نبی کریم ﷺ نے فرمایا کہ فجر کی نماز اجالے میں پڑھو۔

اخبرنا ابراہیم بن یعقوب حدثنا ابن ابی مریم اخبرنا ابو غسان قال حدثنی زید بن اسلم عن عاصم بن عمر بن قتادة عن محمود بن لبید عن رجال من قومہ من الانصار ان رسول اللہ صلی اللہ علیہ وسلم قال ما اسفروا بالفجر فانه اعظم بالاجر۔

حضرت محمود بن لبید اپنی قوم انصار کے بعض لوگوں سے روایت کرتے ہیں کہ نبی کریم ﷺ نے فرمایا کہ فجر کی نماز کو جب تک تم روشنی میں پڑھتے رہو گے تو تم کو اجر و ثواب بھی بہت زیادہ ملتا رہے گا۔

باب من ادرك ركعة من صلاة الصبح

باب جس نے صبح کی نماز میں سے ایک رکعت پائی ہو اس کا کیا حکم ہے

اخبرنا ابراهيم بن محمد ومحمد بن المثنى واللفظ له قال حدثنا يحيى عن عبد الله ابن سعيد قال حدثني عبد الرحمن الاعرج عن ابي هريرة عن النبي صلى الله عليه وسلم قال من ادرك سجدة من الصبح قبل ان تطلع الشمس فقد ادرك سجدة ومن ادرك سجدة من العصر قبل ان تغرب الشمس فقد ادركها۔

حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا کہ جس شخص نے صبح کی نماز کا ایک سجدہ پالیا طلوع آفتاب سے پہلے تو اس نے نماز صبح کو پالیا اور جس نے غروب آفتاب سے پہلے نماز عصر کے ایک سجدہ کو پالیا تو اس نے نماز عصر کو پالیا۔

اخبرنا محمد بن رافع حدثنا زكريا بن عدی حدثنا ابن المبارك عن يونس بن يزيد عن الزهري عن عروة عن عائشة عن النبي صلى الله عليه وسلم قال من ادرك ركعة من الفجر قبل ان تطلع الشمس فقد ادركها ومن ادرك ركعة من العصر قبل ان تغرب الشمس فقد ادركها۔

حضرت عائشہ رضی اللہ عنہا سے روایت ہے کہ نبی کریم ﷺ نے فرمایا جس شخص نے فجر کی ایک رکعت کو طلوع آفتاب سے پہلے پالیا تو اس نے نماز فجر کو پالیا اور جس نے غروب آفتاب سے پہلے نماز عصر کی ایک رکعت کو پالیا تو اس نے نماز عصر کو پالیا۔

آخر وقت الصبح

نماز صبح کے آخری وقت کا بیان

اخبرنا اسماعيل بن مسعود ومحمد بن عبد الاعلى قال حدثنا خالد عن شعبة عن ابي صدقة عن انس بن مالك قال كان رسول الله صلى الله عليه وسلم يصلى الظهر اذا زالت الشمس ويصلى العصر بين صلاتيكم هاتين ويصلى المغرب اذا غربت الشمس ويصلى العشاء اذا غاب الشفق ثم قال على اثره ويصلى الصبح الى ان ينفسح البصر۔

حضرت انس بن مالک رضی اللہ عنہ سے روایت ہے فرماتے ہیں کہ نبی ﷺ نماز ظہر اس وقت ادا فرماتے تھے جب کہ سورج ڈھل جاتا اور نماز عصر تمہاری ان دونوں نمازوں کے درمیان ادا کرتے تھے اور نماز مغرب اس وقت ادا فرماتے تھے جب سورج غروب ہو جاتا اور نماز عشاء اس وقت ادا فرماتے تھے جب شفق غائب ہو جاتی پھر اس کے بعد فرمایا اور نماز صبح اس وقت تک

ادا فرماتے تھے جبکہ آنکھ دور کی چیزوں کو دیکھتی۔

تشریح: اس حدیث میں حضرت انس رضی اللہ عنہ نماز صبح کے متعلق کہتے ہیں ”ویصلی الصبح الی ان ینفسح البصر“ بعض طرق میں ”حین ینفسح البصر“ آیا ہے اہل لغت کہتے ہیں کہ فسح البصر ای انفسح البصر اس وقت بولتے ہیں جب بار کاوٹ آنکھ کے سامنے دور کی چیز نظر آتی ہو تو حدیث کا مطلب یہ ہوگا کہ نبی کریم ﷺ صبح کی نماز اس وقت ادا فرماتے تھے جب کہ اتنی روشنی ہو جاتی تھی کہ آنکھ دور کی چیزوں کو دیکھ سکتی تھی۔

بہر حال اس حدیث کا آخری حصہ ”ویصلی الصبح الخ“ اسفار کے اس معنی کو رد کرتا ہے جس کے علامہ خطابی وغیرہ قائل ہوئے ہیں ہم اس کو ابھی پیچھے نقل کر چکے ہیں وہاں دیکھ لیجئے ہاں اس سے اسفار کے اس معنی کی تائید ہوتی ہے جس کے احناف قائل ہیں۔ (واللہ تعالیٰ اعلم وعلمہ اتم واکمل)

قد تم المجلد الاول من شرح النسائی ویتلوہ المجلد الثانی ان شاء اللہ تعالیٰ